

မင်းတုန်းကိပ်နှုတ်ရေခွေဘဏ္ဍာဂါရီကဆရာတော်ဘုရားမြို့

မဟာဗုဒ္ဓဝဏ္ဏ

ဒုတိယတွဲ



သာသနာ - ၂၅၅၅

၂၀၁၁

ကောဇာ - ၁၃၇၃


သာသနာရေးဝန်ကြီးဌာန၊ သာသနာရေးဦးစီးဌာန၊ ကမ္ဘာအေးစာပုံနှိပ်တိုက်မှ ရိုက်နှိပ်သည်။

နိုင်ငံတော်ဗုဒ္ဓသာသနာ

မဟာဗုဒ္ဓဝင်


ဒုတိယတွဲ

တိပိဋကဓရ ဆရာတော် ဦးဝိစိတ္တသမ္ဘာဒိန္ဒိယ
ဦးစီးရေးဆေးသည်။



ပြည်ထောင်စု မြန်မာနိုင်ငံတော် အစိုးရ
သာသနာရေးဝန်ကြီးဌာန
သာသနာရေးဦးစီးဌာန ပုံနှိပ်တိုက်၌ ရိုက်နှိပ်သည်။

ဆဋ္ဌသံဂါယနာ ဝိသုဇ္ဇက ဆရာတော်




ပရိယတ္တိ သာသနဟိတ ဓမ္မာစရိယ ဝဋ်သကာဘွဲ့
သာသနဓဇ သီရိပဝရ ဓမ္မာစရိယဘွဲ့
အစိုးရပဌမကျော်ဘွဲ့
ဗုဒ္ဓသာသနဝိသိဋ္ဌ တိပိဋကဓရ မဟာတိပိဋကကောဝိဒဘွဲ့
တိပိဋကဓရ ဓမ္မဘဏ္ဍာဂါရိက-ဘွဲ့ရ
အရှင်ဝိစိတ္တသာရာဘိဝံသ ဆရာတော်
ဗုဒ္ဓသာသန မဟာဗုဒ္ဓဝင်ကျမ်း ပြုစုနေပုံ

အကြိမ်	အုပ်ရေ	ခန့်
ပထမ	၃၀၀၀	၁၉၆၆
ဒုတိယ	၃၀၀၀	၁၉၆၉
တတိယ	၃၀၀၀	၁၉၇၂
စတုတ္ထ	၅၀၀၀	၁၉၇၆
ပဉ္စမ	၅၀၀၀	၁၉၈၀
ဓဋ္ဌမ	၅၀၀၀	၁၉၈၂
သတ္တမ	၅၀၀၀	၁၉၈၆
အဋ္ဌမ	၅၀၀၀	၁၉၉၂
နဝမ	၅၀၀၀	၁၉၉၆

ရန်ကုန်မြို့၊ ကမ္ဘာအေး၊ သာသနာရေးဝန်ကြီးဌာန၊
သာသနာရေးဦးစီးဌာန၊ ပုံနှိပ်တိုက်တွင်
ဒုတိယညွှန်ကြားရေးမှူး ဦးညွန့်မောင်
(မှတ်ပုံတင်အမှတ် - ၀၂၄၀၅/၀၂၅၂၇) က
ပုံနှိပ်ထုတ်ဝေသည်။

ဗုဒ္ဓသာသနာ့ ဖဟာဗုဒ္ဓဝင် ကျမ်းပြုဆရာတော်



ဆဋ္ဌသံဂီတိဝိသုဇ္ဇက
တိပိဋကဓရဓမ္မဘဏ္ဍာဂါရိက ဘဒ္ဒန္တ ဝိစိတ္တသာရာဘိဝံသ
ဆရာတော်၏ပုံ

ဗုဒ္ဓသာသနာ-မဟာဗုဒ္ဓဝင်

ဒုတိယတွဲ

မာတိကာ

စာမျက်နှာ

အခန်း-၁

(က)	အလောင်းတော် သေတကေတုနတ်သားအကြောင်း	၁
	ဗုဒ္ဓကောလာဟလ ဖြစ်ပေါ်ခြင်း	၃
	ဘုရားအလောင်းနတ်သားထံ တောင်းဝန်ကြခြင်း	၄
	ကြည့်ခြင်းကြီးငါးပါးကို ကြည့်ဟော်မှုခြင်း	၅
	နတ်မြဟွာအပေါင်းတို့အား ဝန်ခံတော်မူခြင်း	၁၀
(ခ)	နန္ဒဝန်ဥယျာဉ်တော်အကြောင်း	၁၁
	အလောင်းတော်နတ်သက်ကြွရန် အခါ ရောက်ခြင်း	၁၃
(ဂ)	ပဋိသန္ဓေတည်နေကြောင်း	၁၄
	နက္ခတ်ပွဲသဘင် ခံစံခြင်း	၁၄
	အိပ်မက်တော် မြင်မက်ခြင်း	၁၅
	ဘုရားအလောင်းတော် ပဋိသန္ဓေတည်နေခြင်း	၁၆
	မြေငလျင် ပြင်းစွာ တုန်လှုပ်ခြင်း	၁၇
	ပုဗ္ဗနိမိတ်ကြီး ၃၂-ပါး	၁၈
	မဟာမာယာ၏ အိပ်မက်ကို ပုဏ္ဏားတို့ နိမိတ်ဖတ်ကြခြင်း	၂၂
	နတ်မင်းကြီးတို့ စောင့်ရှောက်ကြခြင်း	၂၃
	မဟာမာယာ ပကတိသီလမြဲခြင်း	၂၅
	မဟာမာယာ၏ လောဘရမ္မက်စိတ် မဖောက်ပြားခြင်း	၂၅
	မယ်တော် ဝမ်းသိုက် စေတီတိုက်ကဲ့သို့ဖြစ်ခြင်း	၂၆

မာလိကာ	စာမျက်နှာ
လက်ဆောင်ပစ္စယာများရောက်ခြင်း	၂၇
ဝမ်းတွင်းက သားတော်ကို မယ်တော်မြင်ရခြင်း	၂၇
ဝမ်းတွင်းကသားတော်ကို မြင်ရခြင်းအကြောင်း	၂၉
(ထ) ဘုရားအလောင်းတော် ဖွားမြင်ခဏ်း	၃၀
မဟာမာယာဒေဝီ ဒေဝဒဟပြည်သို့ကြွချီကြောင်း	၃၁
လုမ္ဗိနီအင်ကြင်းဥယျာဉ်တော်	၃၂
နတ်ဗြဟ္မာတို့ စုဝေးကြခြင်း	၃၄
အလောင်းတော်ကို ဖွားမြင်ခြင်း	၃၅
ဗြဟ္မာနတ်လူတို့ အဆင့်ဆင့်ခံယူခြင်း....	၃၇
အထူးမှတ်သားရန် အကြောင်းအကျိုးများ	၄၁
အလောင်းတော်သူမြတ် ဖွားကာစဉ် စကား	
ဆိုဘူးသည့် သုံးဘဝ	၄၃
ဖွားမြင်သောအခါ ဖြစ်ပေါ်လာသော ပုဒ္ဓနိဇိတ်	
တို့နှင့် အကျိုးများ	၄၅
ဖွားဖက်တော် ခုနစ်ဦးတို့အကြောင်း	၅၂
မဟာမာယာဒေဝီ ကပ်လဝတ်ပြည်သို့ပြန်လည်	
သောအကြောင်း	၅၄
ကာဠဒေဝီလရသေ့ကြီးအကြောင်း	၅၄
ကာဠဒေဝီလရသေ့ကြီး၏ ပြီးရယ်ခြင်းနှင့်	
ငိုကြွေးခြင်းအကြောင်း	၅၇
လူတို့က မေးလျှောက်ကြခြင်း	၆၂
နာလကလုလင်ရဟန်းပြုခြင်း	၆၃
အလောင်းတော်အား ခေါင်းဆေးနှင့် အမည်မှည့်	
မင်္ဂလာပြုရာ၌ လက္ခဏာဖတ်ကြားစေခြင်း	၆၅
မဟာပုရိသလက္ခဏာတော်ကျမ်း	၆၇
မဟာပုရိသလက္ခဏာတော်ကြီး ၃၂-ပါး	
အကြောင်းအရာ	၆၈
လက္ခဏာတော်ကြီး ၃၂-ပါးတို့၏ သဘော	
အဓိပ္ပာယ်	၇၁

မာတိကာ	စာမျက်နှာ
လက္ခဏာတော်ငယ်ရှစ်ဆယ်	၉၉
သတပုညလက္ခဏာတော်	၁၀၇
သိဒ္ဓတ္ထဟု အမည်တော်မှည့်ခြင်း	၁၀၇
ပဉ္စဝဂ္ဂိ ရဟန်းငါးဦးတို့အကြောင်း	၁၀၈
အလောင်းမင်းသား နိမိတ်လေးပါးမမြင်ရန် အစောင့်များ ချထားခြင်း	၁၁၁
မဟာမာယာဒေဝီ နတ်ရွာစံ၍ တုသိတာ နတ်ပြည်၌ဖြစ်ခြင်း	၁၁၂
မယ်တော်မာယာ နတ်ရွာစံသောအရွယ် မယ်တော်မာယာ နတ်သွီးဖြစ်သည်၊ နတ်သား ဖြစ်သည်ကို ပြဆိုချက်	၁၁၅
အလောင်းတော်မင်းသားအတွက် အထိန်းတော်များ ခန့်ထားခြင်း	၁၁၆
တေဓိယဇာတ်လာ နို့ထိန်းရွေးချယ်ခြင်း အကြောင်း	၁၁၈
အလောင်းတော်မင်းသားကို ဂေါတမီက နို့ချိုတိုက်မွေးမြူကြောင်း	၁၂၀
အခန်း-၂	
လယ်ထွန်မင်္ဂလာပြုခင်း	၁၂၁
သုဒ္ဓေါဒနမင်းကြီး၏လယ်ထွန်မင်္ဂလာနှင့် အလောင်းတော်အား နှစ်ကြိမ်မြောက် ရှိခိုးခြင်း အကြောင်း	၁၂၁
အလောင်းတော်မင်းသား အာနာပါနဝဠမ ဈာန်ရတော်မူခြင်း	၁၂၃
သိကြားမင်း မင်္ဂလာရေကန်ကို ဖန်ဆင်း၍ ပေးစေခြင်း	၁၂၅
နန်းပြာသစ်သုံးဆောင် ဆောက်လုပ်စေခြင်း	၁၂၇

မာထိကာ	စာမျက်နှာ
လေးတော်တင်ခဏ်း	
အလောင်းတော်မင်းသား လေးအတတ်ကို ပြတော်မူခြင်း	၁၃၄
မြားရေးငယ် ၁၂-ပါးကို ပြတော်မူခြင်း	၁၃၈
မြားရေးကြီး ၄-ပါးကို ပြတော်မူခြင်း	၁၄၃
ထုထယ်ကြီး ၇-မျိုး ထုတ်ချင်းထွင်း ပစ်ခွင်း ပြတော်မူခြင်း	၁၄၄
တုရားအလောင်း အသိသမင်းသား၏ လေးအတတ်	၁၄၅
နန်းတက်တော်မူခဏ်း	
သိဒ္ဓတ္ထမင်းသား ထီးနန်းစိုးစံတော်မူခြင်း	၁၅၂
ယသောဓရာမိဖုရား၏ ရုပ်ဆင်းကြန်အင်	၁၅၂
ထီးနန်းအပ်နှင်းကြခြင်း	၁၅၄

အခဏ်း-၃

နိမိတ်ကြီးလေးပါး မြင်တော်မူခဏ်း	၁၅၅
မင်္ဂလာဥယျာဉ်သို့ ထွက်ခြင်း	၁၅၅
(၁) သူဒိုနိမိတ်ကို မြင်တော်မူခြင်း	၁၅၆
(၂) သူနာနိမိတ်ကို မြင်တော်မူခြင်း	၁၆၀
(၃) သူသေနိမိတ်ကို မြင်တော်မူခြင်း	၁၆၃
(၄) ရဟန်းနိမိတ်ကို မြင်တော်မူခြင်း	၁၆၇
တောထွက်တော်မူသည့်နှစ်လတို့ကို မှတ်သားရန်	၁၇၀
သိကြားမင်းက တန်းဆာဆင်ယင်ပေးစေခြင်း	၁၇၂
သားတော်ရာဟုလာကို ဖွားမြင်ခြင်း	၁၇၃
ဓိသာဂေါကမီ ဥဒါန်းကျူးရင့်ခြင်း	၁၇၄
အလောင်းတော်မင်းသား တောထွက်တော် မူခြင်း	၁၇၈

မာတိကာ

စာမျက်နှာ

အလောင်းမင်းသား၊ ဆန္ဒအမတ်၊ ကဏ္ဍက မြင်းတို့၏အကြံများ	၁၉၅
အလောင်းမင်းသား၏ကိုယ်တော်အား	၁၉၆
ဝသဝတ္ထိမာရ်နတ်သား ဟန်တားခြင်း	၁၉၇
နတ်ဗြဟ္မာများ အနော်မာမြစ်သို့ ပို့ကြခြင်း	၂၀၀

အခန်း-၄

ဆံတော်ပယ်၍ ရဟန်းပြုခဏ်း	၂၀၂
အနော်မာမြစ်တဖက်ကမ်းသို့ကူး၍ ဆံတော်ကို ပယ်ခြင်း	၂၀၂
ဆံတော်ကို အဓိဋ္ဌာန်ပြု၍ ကောင်းကင်သို့ ပစ်မြှောက်ခြင်း	၂၀၃
ဆံတော်မြတ်ကိုစူဠာမဏိစေတီတည်ထားခြင်း	၂၀၃
ဆဋ္ဌိကာရ်ဗြဟ္မာ ကပ်လှူသောပရိက္ခရာဖြင့် ရဟန်းပြုခြင်း	၂၀၄
ဝတ်လဲတော်ကို ဒုဿစေတီ တည်ထားခြင်း	၂၀၅
ဆန္ဒအမတ်ကို နေပြည်တော်သို့ ပြန်လွှတ်ခြင်း	၂၀၇
ကဏ္ဍကမြင်းကွယ်လွန်၍ နတ်သားဖြစ်ခြင်း	၂၀၈
ရာဇဂြိုဟ်ပြည်သို့ ကြွချီတော်မူခြင်း	၂၀၉

အခန်း-၅

အာဠာရနှင့် ဥဒကတို့ထံ နည်းခံဆွေးနွေးခဏ်း	၂၁၉
အလောင်းတော်အား အာဠာရရသေ့ ပူဇော်ခြင်း	၂၂၄
အလောင်းတော်သူမြတ် အာဠာရထံမှ ဖဲခွါခဲ့ခြင်း	၂၂၅
ဥဒကကိုဏ်းဆရာကြီးထံ ကျင့်ကြံအားထုတ်ခြင်း	၂၂၇
အလောင်းတော်အား ဥဒကရသေ့ ပူဇော်ခြင်း	၂၃၀
ဥဒကဆရာကြီးထံမှ ဖဲခွါခဲ့ခြင်း	၂၃၁

ဟထိကာ	စာမျက်နှာ
အခဏ်း-၆	
ဒုက္ခရစရိယာကျင့်တော်မူခဏ်း	၂၃၃
ဥရုဝေလတောအုပ်သို့ကြွ၍ ဒုက္ခရစရိယာ ကျင့်တော်မူခြင်း	၂၃၃
အလောင်းတော်၏ဉာဏ်၌ ဥပမာသုံးမျိုး ထင်လာပုံ	၂၃၄
ပဉ္စဝဂ္ဂီတို့ အလောင်းတော်ထံ ရောက်ရှိ ဝတ်ပြုကြခြင်း	၂၃၇
ပဓာနအလုပ်ဒုက္ခရစရိယာကို ကျင့်တော်မူခြင်း	၂၃၇
မာရ်နတ်လာ၍ ပြောကြားတားမြစ်ခြင်း	၂၄၇
မာရ်စစ်သည် ၁၀-ပါး	၂၅၃

အခဏ်း-၇

ဘုရားဖြစ်ထော်မူခဏ်း	၂၆၂
အကျင့်ပြောင်း၍ ကျင့်တော်မူခြင်း	၂၆၂
ပဉ္စဝဂ္ဂီ ရဟန်းငါးဦးအလောင်းတော်ကို စွန့်ခွါသွားကြောင်း	၂၆၄
ဘုရားအလောင်း၏ အိပ်မက်ကြီးငါးပါး	၂၆၅
မှတ်သားဖွယ် အိပ်မက် မက်ခြင်းအကြောင်း လေးပါး	၂၆၇
နတ်များအမျှော်ထွက်၍ အိပ်မက်အလွဲလွဲ ပြသောဝတ္ထု	၂၆၉
အိပ်မက်ကြီးများကို ကိုယ်တော်တိုင် နိမိတ်ဖတ်ခြင်း	၂၇၀
သုဇာတာ ဃနာနို့ဆွမ်းကပ်လှူခြင်း	၂၇၁
နေမဝင်မီ ဝသဝတ္တိမာရ်နတ်ကို အောင်မြင် တော်မူခြင်း	၂၇၂

ဗာတိက

စာမျက်နှာ

ဗာရ်နတ်သား လာမည်ဆိုလျှင် ကြိုတင် ဖြစ်ပေါ်သော နိမိတ်ဆိုးကြီးများ	၂၈၅
ဗာရ်နတ်သား လက်နက်ကိုးမျိုး လွှတ်ခြင်း	၂၈၇
ဗာရ်နတ်သား စက်လက်နက် လွှတ်ခြင်း	၂၉၀
အောင်ဇေယျဝန္တနာဂါတာပါဠိနိဿယ	၂၉၁
အလောင်းတော်၏ ကရုဏာ	၂၉၃
ပု၊ဒိ၊အာ-ဝိဇ္ဇာသုံးပါးကို ရတော်မူခြင်း	၃၁၃
နတ်ပြဟွာတို့ ကြီးစွာပူဇော်မသခြင်း	၃၁၅
အလောင်းတော်စိတ်အစဉ်မှာ ဂုဏ်အင်္ဂါ ရှစ်ပါးနှင့် ပြည့်စုံခြင်း	၃၂၀
(၁) ပုဗ္ဗေနိဝါသာနုဿတိ အဘိညာဏ်ကို ရတော်မူခြင်း	၃၂၄
(၂) ဒိဗ္ဗစက္ခု အဘိညာဏ်ကို ရတော်မူခြင်း	၃၂၆
(၃) အာသဝက္ခယညာဏ်ကို ရတော်မူ၍ ဘုရားဖြစ်တော်မူခြင်း	၃၂၈
မါရဗီတော်များ၏ ကျေးဇူးကြီးမားလှပုံ	၃၃၀
မဟာဝဇီရဝိပဿနာတရား ပွားတော်မူခြင်း	၃၃၄
အထက်မဂ်ဖိုလ်တို့ကိုရ၍ ဘုရားဖြစ်တော် မူခြင်း	၃၃၉
မြတ်စွာဘုရား၏ ဝိသုဒ္ဓိခုနစ်ပါး	၃၄၂
ဘုရားဖြစ်တော်မူသောအခါ အံ့ဩစွယ်တို့ ဖြစ်ပေါ်လာခြင်း	၃၅၀
ဥာဏ်နိက္ခမ ရှင်တော်မူခြင်း	၃၅၁

အခန်း-၈

သတ္တဋ္ဌာန စံနေတော်မူခဏ်း	၃၅၅
(၁) ပလ္လင်္က သတ္တာဟ	၃၅၅
(၂) အနိမိသ သတ္တာဟ	၃၆၂
(၃) စက်မ သတ္တာဟ	၃၆၃

မာတိကာ	စာမျက်နှာ
(၄) ရတနာသရ သတ္တဘဟ	၃၆၄
ဆဗ္ဗဏ္ဍရုံသိဝန္တနာဂါထာများ	၃၆၆
(၅) အဇပါလ သတ္တဘဟ	၃၇၂
မာရ်နတ်မင်း လက်လျှော့အရှုံးပေးခြင်း	၃၇၅
မာရ်နတ်မင်း သမီးတို့ လာရောက်	
ဖြားယောင်းခြင်း	၃၇၉
တရားတော်ကို အရှိအသေပြုနေရန်	
အကြံဖြစ်ခြင်း	၃၈၇
(၆) မုစလိန္တ သတ္တဘဟ ...	၃၉၀
(၇) ရာဇာယတန သတ္တဘဟ	၃၉၃
တပုဿနှင့် ဘလိကတို့ဒွေဝါစိကသရဏဂုံ	
တည်ခြင်း	၃၉၄

အခန်း-၉

မြတ်စွာဘုရား တရားတော်၏နက်နဲပုံကို လေးနက်စွာ	
ဆင်ခြင်တော်မူခြင်း	၃၉၉
သဟမ္ပတိဗြဟ္မာကြီး တရားဟောရန်တောင်းပန်လာခြင်း	၄၀၄
မြတ်စွာဘုရား သတ္တလောကကိုကြည့်ရှုတော်မူခြင်း	၄၀၇
ဓမ္မစကြာတရားဟောရန် ဖိဂဒါဝုန်သို့ ကြွတော်မူခြင်း	၄၁၁
ဥပကတက္ကတွန်းနှင့် တွေ့တော်မူခြင်း	၄၁၅
ဥပကဝတ္ထု အကျဉ်းချုပ်	၄၁၇
စာပါအကြောင်း အကျဉ်းချုပ်	၄၂၂
ဖိဂဒါဝုန်သို့ ရောက်တော်မူခြင်း	၄၂၂

အခန်း-၁၀

သာတာဂိရနှင့်ဟေမဝတနတ်မင်းတို့အကြောင်း	၄၃၀
ဓမ္မဝါဒီရဟန်းနှင့် အဓမ္မဝါဒီရဟန်းတို့၏	
ဝိနည်းမှုခင်း	၄၃၄
ကတိကဝတ်ထားကြခြင်း	၄၃၉

မာတိကာ

စာမျက်နှာ

နတ်မင်းနှစ်ဦးတို့ ကောင်းကင်၌ တွေ့ဆုံကြခြင်း	၄၄၂
ကဉ္စအမျိုးသမီး သောတာပန်တည်ခြင်း	၄၅၇
နတ်စစ်သူကြီးနှစ်ဦးတို့ ဘုရားထံမှောက် ရောက်ရှိကြခြင်း	၄၅၉
နတ်ဘီလူးများ သောတာပန်တည်ကြခြင်း	၄၆၈
ထုတိဂါထာများရွတ်၍ နတ်ဘီလူးတို့ ပြန်သွားကြခြင်း	၄၇၁

အခန်း-၁၁

မောနေယျအကျင့်ကို ဟောကြားတော်မူခြင်း	၄၇၅
အရှင်နာလက၏ အလိုနည်းခြင်းသုံးပါး	၄၉၇
အရှင်နာလက ရဟန္တာဖြစ်ခြင်း	၄၉၉
မောနေယျပုဂ္ဂိုလ်သုံးမျိုးနှင့် အရှင်နာလက ပရိနိဗ္ဗာန်စံဝင်ခြင်း	၄၉၉
ဇာတ်တော်များကို စေတီတည်ခြင်း	၅၀၀

အခန်း-၁၂

ယသသုဋ္ဌေးသား ရဟန်းပြုခြင်းအကြောင်း	၅၀၀
ဒါနကထာ	၅၀၄
သီလကထာ	၅၀၆
သဂ္ဂကထာ	၅၀၇
မဂ္ဂကထာ	၅၀၈
ကာမာနံအာဒိနမနှင့် နေက္ခမ္မေအာနိသံသ ကထာ	၅၀၉
ယသသုဋ္ဌေးသား သောတာပန်တည်ခြင်း ဖခင်သောတာပန်တည်ခြင်းနှင့် သား ရဟန္တာဖြစ်ခြင်းအကြောင်း	၅၁၂
ယသသုဋ္ဌေးသား ရဟန်းပြုခြင်း	၅၁၇

မာထိကာ	တမုလ်နာ
မိခင်သုခေတာနှင့် ဇနီးဟောင်းတို့ သောတာပန် တည်ကြခြင်း	၅၁၀
အရှင်ယသ၏ သူငယ်ချင်းဟောင်း ငါးကျိပ်လေးဦးတို့ ရဟန်းပြုကြခြင်းအကြောင်း	၅၂၀
သူငယ်ချင်းငါးကျိပ်တို့ ရဟန်းပြုကြခြင်း	၅၂၃
အရှင်ယသတို့၏ ရွေးကောင်းမှုအကြောင်း	၅၂၆

အခန်း-၁၃

ရဟန္တာခြောက်ကျိပ်ကို သာသနာပြုလွှတ်တော်မှုခြင်း အကြောင်း	၅၂၇
မာရ်နတ်လာ၍ အဟန္တအတား ပြောကြားခြင်း	၅၃၀
သရဏဂုံသုံးပါးဖြင့် ရှင်ရဟန်းပြုရန် ခွင့်ပြုခြင်း အကြောင်း	၅၃၃
ဒုတိယအကြိမ် မာရ်နတ်လာ၍ ဟန္တတားပြန်ခြင်း	၅၃၆
ဘဒ္ဒဝဂ္ဂီနောင်ညီမင်းသား သုံးကျိပ်တို့ ရဟန်းပြုခြင်း အကြောင်း	၅၃၉

အခန်း-၁၄

ရသေ့ညီနောင် ရှင်တထောင်တို့ကို ချေချွတ်တော်မူခြင်း အကြောင်း	၅၄၃
အန္တရဋ္ဌက စိစစ်ချက်	၅၆၄
ဥရုဝေလကဿပ တပည့်ငါးရာနှင့် ရဟန်း ပြုခြင်း	၅၇၁
နဒီကဿပ တပည့်သုံးရာနှင့် ရဟန်းပြုခြင်း	၅၇၄
ဂယာကဿပ တပည့်နှစ်ရာနှင့် ရဟန်းပြုခြင်း	၅၇၆
အာဒိတ္တပရိယာယ သုတ္တန်ကို ဟောကြားတော် မူခြင်း - - -	၅၇၈

မာတိကာ

သေ့မင်း

အခန်း-၁၅

မြတ်စွာဘုရားရာဇဂြိုဟ်သို့ကြွရောက်တော်မူခြင်းအကြောင်း	၅၇၉
ပုဏ္ဏားများ ယုံမှားသံသယဖြစ်ရှိကြခြင်း	၅၈၃
မိမိသာရမင်းကြီး၏ တောင့်တချက်ငါးပါး	၅၈၈
ရာဇဂြိုဟ်ပြည်တွင်း ဆွမ်းစားကြွတော်မူခြင်း	၅၉၁
ပရိသတ်ထူလှသဖြင့် သိကြားမင်းဆင်းလာခြင်း	၅၉၁
မိမိသာရမင်းကြီး ဝေဠုဝန်ဥယျာဉ်ကို လှူဒါန်းခြင်း	၅၉၇
ဝိဟာရာနမောဒနာ ဆယ်ဂါထာ	၅၉၉
အရံဥယျာဉ်ကို ခံယူရန် ခွင့်ပြုတော်မူခြင်း	၆၀၇
ထိုရာကုဋသုတ္တန်ကို ဟောကြားတော်မူခြင်း	၆၀၇
သဒ္ဓါတရားရှိသည့် ဘဏ္ဍာစိုးစနိုးမောင်နံ	၆၁၁
စိတ်ထားဆိုးသော အတွင်းဝန်၏ဆွမ်းများ	၆၁၂
မြတ်စွာဘုရားကို ခမည်းတော်ထံ ပြန်ပို့ခြင်း	၆၁၂

အနုပညာ မာတိကာ

ကောလယလ ငါးပါးအကြောင်း	[က]
(၁) ကပ္ပကောလာဟလ	[ကာ]
(၂) စတ္တဝတ္တိကောလာဟလ	[ကာ]
(၃) ဗုဒ္ဓကောလာဟလ	[ကိ]
(၄) ဖိလကောလာဟလ	[ကိ]
(၅) မောနေယျကောလာဟလ	[ကု]
နတ်တို့စုတေခါနီး၌ ထင်လာသော ပုဗ္ဗနိမိတ်ငါးပါး	[ကု]
ပုဗ္ဗနိမိတ်ငါးပါးနတ်တိုင်းလည်းမမြင်	[ကာ]
ဒုတိယအရယ်၌ ပဋိသန္ဓေယူခြင်းအကြောင်း	[က]
မဟာမာယာ ဒေဝဒဟအသွား မှတ်သားဖွယ်ရာ	[ကော]
ဘုရားအလောင်း ဖွားမြင်ပုံခြင်းရာ မှတ်သားဖွယ်	[ကံ]

မာထိကာ	စာမျက်နှာ
ကာဠုဒေဝိလ ချင်ရသေ့အကြောင်း[ကား]
ဘုရားအလောင်းတော်၏ မျိုးဆက်ဆွေစဉ် ရာဇဝင် အကျဉ်းချုပ် [ခါ]
အမည်သုံးပါးရခြင်း [ခိ]
ဩက္ကာကမင်းအကြောင်း [ခိ]
ကပိလဝတ်ပြည် တည်ထောင်ကြခြင်း	[ဂ]
သကျသာကီဝင်ဟု ဖြစ်ပွားလာခြင်း	[ဂေ]
ကောလိယပြည် တည်ထောင်ခြင်းအကြောင်း	[ဂ]
ဒေဝဒဟပြည် တည်ထောင်ကြောင်း	[ဂါး]
ဥက္ကာမုခသာကီဝင်မင်းဆက်အကြောင်း	[ဃ]
မြတ်စွာဘုရား၏ဘိုးတော် အဓနမင်းကြီး သက္ကရာဇ် ဖွဲ့ခြင်းအကြောင်း [ဃု]
သက္ကရာဇ်+သကရာဇ်၊ ကောဇာ+ဂေါဇာ ရေးထုံးများအကြောင်း [ဃု]
ကလိယုဂ်နှင့်သက္ကရာဇ်အသုံး [ဃု]
ကရပိက်ငှက်မင်း၏ အသံသာယာပုံနှင့် အသန္နိမိတ္တာ မိဖုရားဝတ္ထု[သော]
လက္ခဏာတော်ကြီး သုံးဆယ့်နှစ်ပါးတို့၏ အကြောင်းကံစသည်များ[သော်]
ဖဝါးတော်ညီညွှာကြောင်း [သား]
ဖဝါးတော်ဝယ် တရားရှစ်ကွက် စက်လက္ခဏာ ပါရှိကြောင်း [င]
ဖနောင့်,လက်ချောင်း,ခြေချောင်းတော်သွယ်၍ မြှောင့်မတ်သော ကိုယ်တော်ရှိကြောင်း	[ငါ]
အန္တရာယ်မပြုနိုင်သော တရားလေးပါး [ငိ]
ကမ္မ,ကမ္မသရိက္ခက စသည်လေးချက် [ငိ]
ခုနစ်ဌာန အသားတော်ပြည့်ဖို့ကြောင်း [ငု]

မာတိကာ

စာမျက်နှာ

လက်ခြေနူးညံ့၍ ရွှေဇာကွန်ရက် ခက်သကဲ့သို့ ရှိတော်မူကြောင်း	[၄]
မေုတော်မြင့်၍ မွေးညှင်းတော်ပျံ့ကြောင်း		[၆]
ဧကီမည်သောသားကဲ့သို့ လုံးဝန်းတင့်တယ် သော သလုံးတော်ရှိကြောင်း	[၆၀]
သိမ်မွေ့သော အရေတော်ရှိကြောင်း	[၆၀]
ရွှေရောင်မယွင်း ဝါဝင်းသောအဆင်း ရှိကြောင်း	[၆၁]
အအိမ်ဖြင့် ဖုံးလွှမ်းအပ်သည့် ယောက်ျား နိမိတ်ရှိတော်မူကြောင်း	[၆၁]
အလံအရပ်ညီမျှ၍ ရပ်တော်မူလျက် မညွတ်ပဲ ဒူးဝန်းကိုသုံးသပ်တော်မူနိုင်ကြောင်း	[၆၁]
ကိုယ်တော်ပြည့်ဖြိုး၍ ရေစီးကြောင်းမထင်သော ကျောပြင်ရှိကာ လည်တိုင်လည်း ဖြိုးတော် မူကြောင်း	[၆၂]
အရသာကြော ၁၀၀၀-တို့ အဖျားထောင်၍ လည်၌စွပ်လျက်ရှိကြောင်း	[၆၃]
မျက်လုံးတော်အလွန်ညို၍ မျက်တောင် မွေးတော် အလွန်နုကြောင်း	[၆၃]
သင်းကျစ်တော် အသားလွှာပါရှိကြောင်း		[၆၄]
မွေးတွင်းတခုစီ၌ မွေးညှင်းတော် တပင်စီနှင့် နဖူးတော်၌ ဥဏ္ဍလုံမွေးရှင်တော် ပါရှိကြောင်း	[၆၄]
သွားတော် ၄၀-စေ့၍ သွားတော်မကျ သိပ်သဲစေ့စပ်ကြောင်း	[၆၅]

မာတိကာ	စာမျက်နှာ
ရည်ပြန့်နှံ့ညံ့သော လျှာတော်နှင့် အင်္ဂါရှစ်တန် မြဟ္တာကရိပ်ကံသံရှိတော်မူကြောင်း	[၈၀၇]
လဆန်း ၁၂ - ရက် လနှင့် ခြင်္သေ့မင်းကဲ့သို့ ပြီးသော မေးတော်ရှိကြောင်း	[၈၁၁]
ညီညွတ်သော သွားတော်နှင့် ပြူဖွေးသော စွယ်တော်လေးဆူရှိကြောင်း	[၈၁၂]
နိဂုံးချုပ် လက္ခဏာတော် ဘုရားရှိခိုး	[၈၁၃]
ဥတ္တိံသ မဟာပုရိသလက္ခဏာ ဒီပနီကဗျာ	[၈၁၄]

မဟာဗုဒ္ဓဝင် ဒုတိယတွဲ မာတိကာ

နှင့်

အနုဒိပနီ မာတိကာ ပြီး၏။

နိုင်ငံတော်ဗုဒ္ဓသာသန

မဟာဗုဒ္ဓဝင်

ဒုတိယတွဲ

ဂေါတမဗုဒ္ဓဝင်

နမော တဿ ဘဂဝတော အရဟတော သမ္မာသမ္ဗုဒ္ဓဿ

ဗုဒ္ဓရတနာ

အခန်း-၁

(က) အလောင်းတော်သေတကေတုနတ်သားအကြောင်း

ဤသို့လျှင် အကျွန်ုပ်တို့၏ ဂေါတမမြတ်စွာဘုရား အလောင်းတော်သည် လေးအသင်္ချေနှင့် ကမ္ဘာတသိန်းကာလအတွင်း၌ ပွင့်စောမြတ်သော မြတ်စွာဘုရားပေါင်း နှစ်ကျိပ်ခုနစ်ဆူတို့တွင် ဒီပင်္ကရာ မြတ်စွာဘုရားအစ ကဿပ မြတ်စွာဘုရား တိုင်အောင် နှစ်ကျိပ်လေးဆူကုန်သော မြတ်စွာဘုရားတို့၏ အထံတော်တို့၌ “ဤသူကား လူသုံးပါးတွင် ဘုရားစင်စစ် ကေနိဖြစ်လိမ့်မည်” ဟု ထိုမြတ်စွာဘုရားတို့ ဟောကြားကျူးညိတ် နိယတဗျာဒိတ်ပန်းကို ဆင်မြန်းပန်ယူတော်မူခဲ့၍ ပါရမီ၊ စာဂ၊ စရိယကျင့်ဝတ်တို့ကို လေးအသင်္ချေ ကမ္ဘာတသိန်းကြာအောင် ရှေးဆိုအပ်ပြီးသည်

ဘာဝနာလေးပါးတို့ဖြင့် ပွားများအားထုတ်တော်မူကာ ဘုရား
ဖြစ်ကြောင်း တရားကောင်းအလုံးစုံတို့ ကုံလုံပြည့်ဝခြင်း အထွတ်
အထိပ်သို့ ရောက်တော်မူသဖြင့် ပါရမီဖြည့်ရာကာလ ဘဝအား
လုံးတို့၏ အဆုံးသတ်ဖြစ်သော ဝေဿန္တရာမင်းမြတ် ဘဝ၌
အသက် မရှိသော မဟာပထဝီ မြေကြီးကို စင်လျက် ခုနစ်ကြိမ်
တိုင်တိုင် ယိမ်းယိုင် ငြိမ့်ငြိမ့် တသိမ့်သိမ့် တုန်လှုပ် ချောက်ချား
အောင် ထူးခြားလွန်ကဲ အံ့အဲမဆုံး တုန့်နိုးမထင် အထွတ်တင်
သကဲ့သို့ ကျင့်စဉ်တော်မြတ် အရပ်ရပ်တို့ကို ကမ္မတ်ပိတ်ဖုံး နိဂုံး
ချုပ် ဖြည့်ကျင့်တော်မူလျက် အသက်တမ်းအတိုင်း တည်နေပြီးလျှင်
စုတေသောအခါ တုသိတာနတ်ပြည်၌ အလောင်းတော်တို့၏
ဓမ္မတာအတိုင်း နတ်တကာတို့ထက် နှစ်သက်ဖွယ်ရာ လွန်သာ
ထူးကဲသော (၁) အသက်ရှည်ခြင်း၊ (၂) အဆင်းလှခြင်း၊
(၃) ချမ်းသာကြီးခြင်း၊ (၄) စည်းစိမ် အခြံအရံ များမြတ်
ပေါများခြင်း၊ (၅) အစိုးရခြင်း၊ (၆) သုံးဆောင်ခံစားအပ်
သော ရူပါရုံတို့ သာလွန်ခြင်း၊ (၇) သဒ္ဓါရုံတို့ သာလွန်ခြင်း၊
(၈) ဂန္ဓာရုံတို့ သာလွန်ခြင်း၊ (၉) ရသာရုံတို့ သာလွန်ခြင်း၊
(၁၀) ဗောဓဗ္ဗာရုံတို့ သာလွန်ခြင်းတည်းဟူသော ဂုဏ်ကျေးဇူး
ဆယ်ပါးတို့ဖြင့် အခြားသော နတ်တို့ကို လွှမ်းမိုးသာလွန်သည့်
သေတကေတု အမည်တော်ရှိသော နတ်သားဖြစ်တော်မူလေ၏။

(ဤအရာ၌ “မဟာသမုဒြာရေအစုသည် စကြဝဠာတောင်မှ စ၍
အစဉ်သဖြင့် နက်ဝှမ်း၍သွားရာ မြင်းမိုရ်တောင်ခြေသို့ ရောက်သော
အခါ ထိုရေအထူကား ယူဇနာပေါင်း နှစ်သောင်းလေးထောင် အနက်
ရှိသည်”ဟူ၍ ပြောလိုက်လျှင် လေးလေးနက်နက် စဉ်းစားဆင်ခြင်သည်
ရှိသော် ထိုမဟာသမုဒြာအတွင်းရှိ ရေပေါက်တို့မှာ ဤရွှေ ဤမျှဟု
ကဏန်းမချနိုင်အောင် မြားမြောက်လှ၏ဟု သိရသကဲ့သို့၊ ထို့အတူပင်
“မြတ်စွာဘုရား အလောင်းတော်သည် လေးအသင်္ချေ ကမ္ဘာတသိန်း
ကြာအောင် ပါရမီ၊ စာဂ၊ စရိယတရားတို့ကို ဘာဝနာလေးပါးဖြင့် မနား
မနေ ပြည့်ကျင့်တော်မူခဲ့သည်”ဟူ၍ အချုပ်စကား အကျဉ်းမျှ ပြော
ကြား ရေးသားသည်ကို ဖတ်ရှု နာကြားရသော သူတော်စင်တို့သည်
ထိုလေးအသင်္ချေနှင့် ကမ္ဘာတသိန်း ကာလအတွင်း မဟာသမုဒြာ
ရေပေါက်တို့ထက် မရေမတွက်နိုင်အောင်ပင် များလှစွာသော ဘဝ

အပြစ်တော်တို့၌ အလောင်းတော်သည် ပါရမီတရားတို့ကို ဘဝမကြား
ပျိုးပျားတော်မူခဲ့ရသည်ဟု လေးနက်စွာ ဆင်ခြင်၍ အလောင်းတော်၏
စရိယဂုဏ်တို့ကို ကြည်ညိုကုန်ရာ၏။)

ဗုဒ္ဓကောလာဟလ ဖြစ်ပေါ်ခြင်း

အလောင်းတော် သေတကေတုနတ်သားသည် တုသိတာ
နတ်ပြည်၌ တုသိတာနတ်တို့၏ အရေအတွက်အားဖြင့် နှစ်ပေါင်း
လေးထောင်(၄၀၀၀)၊ လူတို့၏အရေအတွက်အားဖြင့် နှစ်ပေါင်း
ငါးဆယ့်ခုနစ်ကုဋေ ခြောက်သန်း (၅၇၆၀၀၀၀၀၀) ကာလ
ကြာအောင် ထိုတုသိတာနတ်တို့၏ အသက်တမ်းပြည့် ကြီးစွာ
သော နတ်စည်းစိမ်ချမ်းသာကို စံတော်မူလျက် နတ်သက်တမ်းစေ့
ကုန်လုခါနီး၍ လူတို့အရေအတွက်အားဖြင့် နှစ်ပေါင်း တထောင်
မျှသာ လိုသောအခါ သုဒ္ဓါဝါသမြဟ္တာကြီးတို့သည်—

“အိုအချင်းတို့...ယနေ့မှနောက် နှစ်ပေါင်းတထောင်
စေ့ရောက်သောအခါ၌လူ့ပြည်လောက၌ သဗ္ဗညုမြတ်စွာ
ဘုရား ထင်ရှားပွင့်တော်မူလိမ့်မည်”...

ဤသို့ ကောင်းကင်မှ ဟစ်အော်ကြွေးကြော်ကြသောကြောင့်
ဤလူ့ပြည်လောက၌ “ဘုရားပွင့်တော် မူတော့မည်တဲ့...ဘုရားပွင့်
တော်မူတော့မည်တဲ့”ဟူ၍ လူအများ အုတ်အုတ် ကျက်ကျက်
ဂယက်ပြေး ပြောဆိုခြင်း တည်းဟူသော ဗုဒ္ဓကောလာဟလ
သည်* နှစ်ပေါင်း တထောင်ကပင် ကြိုတင်၍ ဖြစ်နှင့်လေသည်။

(အလောင်းတော်နတ်သား၏ အမည်နှင့်စပ်၍ ဗုဒ္ဓဝင်ပါဠိတော်
ရတနစက်မခင်း၌။ ။ယဒါဟံတုသိတေကာယေ၊ သန္တုသိတော နာမဟံ
တဒါ။ ။ဟူ၍ ဟောတော်မူသောကြောင့် သန္တုသိတအမည်တော်
ရှိကြောင်း သိရ၏။ ဗုဒ္ဓဝင်အဋ္ဌကထာ၊ ဗိနာလင်္ကာရဋီကာတို့၌လည်း
ဤပါဠိတော်အတိုင်းပင် သန္တုသိတနတ်သားဟူ၍ပင် ပွင့်ဆိုတော်မူ
ကြ၏။ ပါရာဇိကဏ်အဋ္ဌကထာ ဝေရုဠကဏ္ဍ ပုဗ္ဗေနိဝါသကထာအပွင့်၊

* ကောလာဟလ ငါးပါးအကြောင်းကို အနုပညာနှင့် အကျယ်ပြဆိုထားသည်။

မူလဝဏ္ဏာသအဋ္ဌကထာ ဘလဘောရဝသုတ်အဖွင့်တို့၌ကား အလောင်း
 တော်နတ်သား၏ အမည်ကို သေတကေတုဟူ၍ ဖွင့်ဆိုတော်မူကြ၏။ ။
 တထာဂတဥဒါနဒီပနီ မာလာလင်္ကာရဝတ္ထု ဇိနတ္ထပကာသနီစသော
 ရှေးမြန်မာဗုဒ္ဓဝင်ကျမ်းပြု ဆရာစဉ်ဆက်တို့လည်း အလောင်းတော်
 နတ်သား၏ အမည်ကို သေတကေတုဟူ၍ပင် ရေးသားမိန့်ဆိုတော်မူကြ
 ၏။ သို့ဖြစ်၍ “သန္တုသိတ”ဟူသော အမည်မှာ တုသိတာနတ်ဘုံ
 ဌာနနှင့်စပ်၍ ရအပ်သော သာမညအမည်ဖြစ်သည်။ “သေတကေတု”
 ဟူသော အမည်မှာ အလောင်းတော် နတ်သား၏ ဝိသေသအမည်
 ဖြစ်သည်ဟု မှတ်ယူရမည်ဟူ၍ ဆရာတို့ မိန့်ဆိုတော်မူကြ၏။)

ဘုရားအလောင်းနတ်သားထံ တောင်းပန်ကြခြင်း

ဗုဒ္ဓကောလာဟလ = ဘုရားပွင့်တော်မူတော့မည်တဲ့-ဟူသော
 အုတ်အုတ်ကျက်ကျက် ပြောဆိုစကား ကြားသိကြရကုန်သဖြင့်
 စကြဝဠာပေါင်း တိုက်တသောင်းတို့၌ အသီးအသီး နေကြကုန်
 သော စတုမဟာရာဇ်နတ်မင်းကြီး သိကြားနတ်မင်း သုဃာမ
 နတ်မင်း သန္တုသိတနတ်မင်း သုနိဗ္ဗိတနတ်မင်း ဝသဝတ္ထီနတ်မင်း
 အသီးသီးတို့သည်၎င်း မဟာဗြဟ္မာကြီး အသီးသီးတို့သည်၎င်း
 တခုတည်းသော ဤစကြဝဠာတိုက်၌ တပေါင်းတည်း အတူတကွ
 စည်းဝေး တိုင်ပင်ကြပြီးသော် နတ်သက်တမ်း ဂေဟကုန်ခါနီး၍
 လူတို့၏ အရေအတွက်အားဖြင့် ခုနစ်ရက်မျှသာ လိုတော့သဖြင့်
 နတ်သက်ကြွေရန် ပုဗ္ဗနိမိတ်ငါးပါး* ထင်ရှား ဖြစ်ပေါ်နေသော
 အလောင်းတော် သေတကေတု နတ်သား၏အထံသို့ အညီ
 အညွတ် လာရောက်ကြကာ လက်အုပ်ချီမိုးကြလျက် ဤသို့
 တောင်းပန်စကား လျှောက်ထားကြကုန်၏—

အို အလောင်းတော် အရှင်နတ်သား....အရှင်သည်
 ပါရမီ ဆယ်ပါးတို့ကို အပြည့်အစုံ ဖြည့်ကျင့်တော်မူခဲ့
 ပါပြီ...၊ ထိုပါရမီတို့ကို အရှင်နတ်သားသည် သိကြားမင်း
 စည်းစိမ် မာရ်နတ်မင်း စည်းစိမ် ဗြဟ္မာမင်း စည်းစိမ်
 စကြာမင်း စည်းစိမ်တို့ကို တောင့်တ၍ ဖြည့်ကျင့်ခဲ့သည်

* ပုဗ္ဗနိမိတ်ငါးပါးအကြောင်းကို အနုဒီပနီ၌ အကျယ်ဖော်ပြထားသည်။

မဟုတ်ပါ။ အရှင်နတ်သားသည် လောကသုံးပါးမှ ကိုယ်တော်တိုင် လွတ်မြောက်ကာ များစွာသော လူနတ် မြဟွာတို့ကိုလည်း လွတ်မြောက်စေရန်အကျိုးငှါ သဗ္ဗညုတ ဉာဏ်တော်ကိုသာ ပန်ထွာတောင့်တ၍ ထိုပါရမီတော်တို့ကို ဖြည့်ကျင့်တော်မူခဲ့ပါသည်။ အို အလောင်းတော် အရှင်နတ်သား...ဘုရားဖြစ်ရန် အချိန်တန်ပါပြီ။ ယခုအခါကား အရှင်နတ်သား ဘုရားဖြစ်ဖို့ရာ အချိန်အခါ မှန်လှပါသည်။ အရှင်နတ်သားသည် လူ့ပြည်လောက မယ်တော်ဝမ်း၌ ဖြစ်တော်မူပြီးလျှင် လူသုံးပါး၌ ဘုရားစင်စစ် ဖြစ်တော်မူကာ နတ်နှင့်တကွသော လူအပေါင်းကို သံသရာမှ ကယ်တင်၍ သေခြင်းကင်းရာ နိဗ္ဗာန်တရားကို ဟောကြားသိစေတော်မူပါလော့—

ဟူ၍ တောင်းပန်စကား လျှောက်ထားကြကုန်၏။

ကြည်ခြင်းကြီးငါးပါးကို ကြည်စောမှုခြင်း

ဤသို့ စကြဝဠာပေါင်း တိုက်တသောင်းမှ အညီအညွတ်လာရောက် စည်းဝေး တောင်းပန်ကြသော နတ်မြဟွာအပေါင်းတို့အား အလောင်းတော် သေတကေတုနတ်သားသည် အဆောတလျှင် ပဋိညာဉ်ဝန်ခံချက်ကို မပေးသေးပဲ ရှေးရှေးသော ဘုရားအလောင်းတော်တကာတို့ ကြည့်ရှုမြဲ ဓမ္မတာဖြစ်သည့်—

(၁) ဘုရားဖြစ်ရာ ခေတ်အခါကာလကို ကြည့်ရှု ဆင်ခြင်ခြင်း၊

(၂) ဘုရားဖြစ်ပွင့်ရာကျွန်းကို ကြည့်ရှု ဆင်ခြင်ခြင်း၊

(၃) ဘုရားဖြစ်ပွင့်ရာ အရပ်ဒေသကို ကြည့်ရှု ဆင်ခြင်ခြင်း၊

(၄) (ဗုဒ္ဓိမဘဝသား) ဘုရားအလောင်းတော်တို့ ဖြစ်တော်မူရာ အမျိုးကို ကြည့်ရှု ဆင်ခြင်ခြင်း။

(၅) ဘုရားအလောင်းမယ်တော်၏ အရွယ်တော်အပိုင်း
အခြားကို ကြည့်ရှု ဆင်ခြင်ခြင်း—

ဤကြည့်ခြင်းငါးပါးတို့ကို ကြည့်တော်မူ၏။

(၁) ဤကြည့်ခြင်းကြီး ငါးပါးတို့တွင် “လူ့ပြည်လောက၌
ဘုရားဖြစ်ပွင့်ရန် အချိန်အခါတန်ပြီလော၊ မတန်သေးလော”ဟု
ရှေးဦးစွာ အခါကာလကို ကြည့်ရှုဆင်ခြင်တော်မူ၏။ ထိုသို့
ကြည့်ရှုဆင်ခြင်တော်မူရာ၌ လူတို့၏ အသက်တမ်း အနှစ်တသိန်း
အထက် ပွားတက်ရှည်လျားသော ကာလသည် မြတ်စွာဘုရား
များ ဖြစ်ပွင့်တော်မူကြရာ အခါကာလမဟုတ်၊ အကြောင်းသော်
ကား...ထိုအသက်တမ်း အနှစ်တသိန်းမှ အထက်ကာလ၌ အသက်
တမ်း အလွန်ရှည်လွန်းလှသဖြင့် သတ္တဝါတို့အား ပဋိသန္ဓေ
တည်နေရခြင်းဆင်းရဲ၊ ဒိုရခြင်းဆင်းရဲ၊ နာရခြင်းဆင်းရဲ၊ သေရ
ခြင်း ဆင်းရဲတို့သည် မထင်ရှားကုန်ချေ။ ထိုရှည်လျားလှသော
အသက်တမ်းကာလ၏ ဖုံးလွှမ်းကာကွယ်မှုကြောင့် ထိုဆင်းရဲအစု
ကို လူတို့ မေ့လျော့၍ နေကြလေသည်။ မြတ်စွာဘုရားရှင်တို့
ဟောကြားရမည့် တရားဒေသနာတော်မှာလည်း မမြဲခြင်း အနိစ္စ
လက္ခဏာ၊ ဆင်းရဲခြင်း ဒုက္ခလက္ခဏာ၊ အစိုးမပိုင်ခြင်း အနတ္တ
လက္ခဏာတို့မှ လွတ်ကင်းသည်ဟူ၍ မရှိ၊ အကယ်၍ အသက်
တသိန်းတမ်း၏ အထက်၌ မြတ်စွာဘုရားတို့ ပွင့်တော်မူကြကာ
အနိစ္စသဘောတရား၊ ဒုက္ခသဘောတရား၊ အနတ္တသဘောတရား
တို့ကို ဟောကြားတော်မူကြလျှင်လည်း ကြားနာကြသူ ထိုခေတ်
လူတို့သည် “ဘာတွေကိုများ ဟောကြား နေကြပါလိမ့်” ဟူ၍
မဝေနိုင် မခွဲနိုင်ဖြစ်ကာ နာကြားကြမည် သက်ဝင်ယုံကြည်ကြမည်
မဟုတ်ချေ။ ထိုသို့ မနာကြား မယုံကြည်ကြလျှင်လည်း သစ္စာ
လေးပါး တရားသိမြင် ကျွတ်တမ်းဝင်ကြမည်မဟုတ်ချေ။ သံသရာ
ဝဋ်မှ လွတ်မြောက်စေနိုင်သော လက္ခဏာရေးသုံးပါး တရား
ဒေသနာကို မသက်ဝင် မယုံကြည်သူတို့အား ဟောကြား၍လည်း
သံသရာဝဋ်မှ လွတ်မြောက်ခြင်းအကျိုးမပြီး အချည်းနှီးသာ ဖြစ်
လေရာ၏။ ထို့ကြောင့် အနှစ်တသိန်းအထက် အသက်တမ်း ရှည်

လျားသော ကာလသည် မြတ်စွာဘုရားများ ဖြစ်ပွင့်တော်မူကြရာ အခါကာလမဟုတ်။

လူတို့၏ အသက်တမ်း အနှစ်တရာအောက် ဆုတ်ယုတ် တို့တောင်းသော ကာလသည်လည်း မြတ်စွာဘုရားများ ဖြစ်ပွင့် တော်မူကြရာ အခါကာလမဟုတ်။ အကြောင်းသော်ကား...ထို အနှစ်တရာတမ်း၏ အောက်ဖြစ်သောကာလ၌ ဖြစ်ပွားကြသော သတ္တဝါတို့သည် ကိလေသာတရား များပြားထူပြောကြကုန်၏။ ကိလေသာတရား များပြားထူပြောကြသော သူတို့အား ဟော ကြားပြသ ပေးဝေငှအပ်သော ဘုရား အဆုံးအမတော်သည် ရေအပြင်၌ ဒုတ်ချောင်းဖြင့် ရေးခြစ်အပ်သော အရေးအသားပမာ ရှည်လျားကြာမြင့်စွာ မတည်တံ့လျင်မြန်စွာ ပျောက်ပြယ် ကင်း ကွယ်လေရာ၏။ ထို့ကြောင့် လူတို့၏ အသက်တမ်း အနှစ်တရာ အောက် ဆုတ်ယုတ်တို့တောင်းသော ကာလသည်လည်း မြတ်စွာ ဘုရားများ ဖြစ်ပွင့်တော်မူကြရာ အခါကာလမဟုတ်။

လူတို့၏ အသက်တမ်း အနှစ်တသိန်းတမ်းနှင့် အနှစ်တရာ တမ်း ဤနှစ်တမ်းတို့ပါ အပါအဝင် အကြားဖြစ်သော အခါ ကာလသည်သာလျှင် ဇာတိ ဇရာ မရဏတရားတို့လည်း ထင် လွယ်လက္ခဏာရေးသုံးပါး သံသရာဝဋ်မှ လွတ်မြောက်ကြောင်း တရားကို ဟောကြား၍လည်း သိလွယ် သတ္တဝါတို့ သန္တာန်၌ ကိလေသာလည်း မထူပြောလွန်းသဖြင့် ဖော်ပြရာပါ အနှစ် တသိန်းတမ်းမှစ၍ အောက် အနှစ်တရာတမ်းမှစ၍ အထက် ဖြစ် သော အသက်တမ်း ကာလသည်သာလျှင် မြတ်စွာဘုရားတို့ ဖြစ် ပွင့်တော်မူကြရာ ကာလမည်ပေ၏။ (အလောင်းတော် နတ်သား ကို နတ်ဗြဟ္မာအပေါင်းတို့ တောင်းပန်သောအခါ၌လည်းလူတို့၏ အသက်တမ်း အနှစ် တရာကာလ ဖြစ်လေသည်။) ထိုအခါ အလောင်းတော် သေတကေတု နတ်သားသည် “ဤအခါကား ဘုရားဖြစ်ရန် လျော်ကန်လျောက်ပတ်လှသော အခါကာလ ပေတည်း” ဟု ပိုင်းခြားထင်ထင် ဘုရားဖြစ်ရန်ကာလကို ထင်ရှား သိမြင်တော်မူလေ၏။

(၂) ထိုနောက် မြတ်စွာဘုရားတို့ ဖြစ်ပွင့်တော်မူရာကျွန်းကို ကြည့်ရှု ဆင်ခြင်တော်မူပြန်သော် ကျွန်းငယ်ငါးရာစီ အခြံအရံရှိသော ကျွန်းကြီး လေးကျွန်းတို့အနက် ဇမ္ဗူသပြေပင် ပေါက်ရောက်ရာဖြစ်၍ ထိုဇမ္ဗူသပြေပင်ဖြင့် မှတ်သားခေါ်ဆိုအပ်သော ဤဇမ္ဗူဒိပ်ကျွန်းကြီး၌သာလျှင် ရှေးဘုရားရှင်တို့ ပွင့်တော်မူကြမြဲ ဖြစ်သည်ဟု ပိုင်းခြားထင်ထင် ဘုရားဖြစ်ပွင့်ရာ ကျွန်းကိုလည်း ထင်ရှား သိမြင်တော်မူလေ၏။

(၃) ထိုနောက် “ဇမ္ဗူဒိပ်ကျွန်းမည်သည် ကျယ်ဝန်းကြီးမားလှ၏၊ အတိုင်းအရှည်ပမာဏအားဖြင့် ယူဇနာပေါင်း တသောင်း ကျယ်ဝန်း၏၊ ဤမျှ ကျယ်ဝန်းလှသော ဇမ္ဗူဒိပ်ကျွန်းတွင် ရှေးဘုရားရှင်တို့သည် အဘယ်အရပ်ဒေသ၌ ပွင့်တော်မူကြသနည်း” ဟု ဘုရားဖြစ်ပွင့်ရာ အရပ်ဒေသကို ကြည့်ရှုဆင်ခြင်တော်မူပြန်သော် ဤဇမ္ဗူဒိပ်ကျွန်း၏ အလယ်အရပ်ဖြစ်သော မဇ္ဈိမဒေသကို “ရှေးဘုရားတို့ ပွင့်တော်မူရာ အရပ်ဒေသဖြစ်သည်” ဟူ၍ ပိုင်းခြားထင်ထင် သိမြင်တော်မူ၏။

(မဇ္ဈိမဒေသဟူသည်မှာ— အရှေ့အလား ဂဇင်္ဂလမည်သော နိဂုံး၏ အရှေ့ဘက် အင်ကြင်းပင်ကြီး၊ အရှေ့တောင်အလား သလ္လဝတီမြစ်၊ တောင်အလား သေတကဏ္ဍိကမည်သော နိဂုံး၊ အနောက်အလား ထူဏမည်သော ပူဏ္ဏားရွာ၊ မြောက်အလား ဥသိရဒ္ဓဇလောင်၊ ဤနယ် နိမိတ်ငါးရပ်တို့ဖြင့် သတ်မှတ်ပိုင်းခြားအပ်သော အလျားယူဇနာ သုံးရာ၊ အနံယူဇနာ နှစ်ရာ့ငါးဆယ်၊ အဝန်းယူဇနာ ကိုးရာ အပိုင်း အခြားရှိသော အရပ်ဒေသကို ခေါ်၏။ ဤမဇ္ဈိမဒေသမှ အပြင်အပ ဖြစ်သော အရပ်ဒေသများသည် ပစ္စန္နရစ်အရပ် မည်၏။ မဇ္ဈိမဒေသ အရပ်အတွင်း၌သာလျှင် သဗ္ဗညုမြတ်စွာဘုရားတို့သည်၎င်း ပစ္စေကဗုဒ္ဓ၊ အရှင်မြတ်တို့သည်၎င်း အဂ္ဂသာဝက အသိတိမဟာသာဝက အရှင်မြတ်တို့သည်၎င်း စကြာမင်းတို့သည်၎င်း ထိုမှတစ်ပါး ဘုန်းတန်ခိုးကြီးမားစည်းစိမ်ဥစ္စာများကြသည့် ခတ္တိယမဟာသာလ မြာဟ္မဏမဟာသာလ ဂဟပတိမဟာသာလတို့သည်၎င်း ဖြစ်ထွန်းကြစမြဲ ဖြစ်ကုန်၏။)

ထိုမဇ္ဈိမဒေသ အလယ်ပိုင်း အရပ်ဌာနအတွင်း သက္ကတိုင်း အဝင်အပါ ကပိလဝတ်မင်းနေပြည်သည် ရှိ၏။ ထိုကပိလဝတ် မင်းနေပြည်၌ ငါဖြစ်သင့်၏ဟူ၍လည်း အလောင်းတော်သေတ- ကေတုနတ်သားသည် ဆုံးဖြတ်ချက် ချမှတ်တော်မူလေ၏။

(၄) ထိုနောက် ဘုရားအလောင်း ပစ္ဆိမဘဝသားတို့ ပဋိ သန္ဓေ တည်နေဖြစ်ပွားရာ အမျိုးကို ကြည့်ရှု ဆင်ခြင်တော်မူပြန် သော်—“ရှေးရှေးဘုရားရှင်တို့သည် ဘုရားဖြစ်မည့် ပစ္ဆိမဘဝ၌ ကုန်သည်မျိုး သူဆင်းရဲမျိုးတို့၌ ဖြစ်တော်မမူကြကုန်၊ လူအပေါင်း တို့က အဦးအမြတ်ဟူ၍ သမုတ်အပ်သော မင်းမျိုး ပုဏ္ဏားမျိုးတို့ ၌သာလျှင် ဖြစ်တော်မူကြကုန်၏။ မင်းမျိုးကို လူအပေါင်းတို့က အဦးအမြတ်ဟူ၍ သမုတ်ကြသော ခေတ်အခါ၌ ပစ္ဆိမဘဝသား ဘုရားအလောင်းတို့သည် ထို အဦးအမြတ် သမုတ်အပ်သော မင်းမျိုး၌ ဖြစ်တော်မူကြကုန်၏။ ပုဏ္ဏားမျိုးကို လူအပေါင်းတို့က အဦးအမြတ်ဟူ၍ သမုတ်ကြသော ခေတ်အခါ၌ ပစ္ဆိမဘဝသား ဘုရားအလောင်းတို့သည် ထိုအဦးအမြတ် သမုတ်အပ်သော ပုဏ္ဏား မျိုး၌ဖြစ်တော်မူကြကုန်၏။ ယခုအခါ၌ကားမင်းမျိုးကိုလူအပေါင်း တို့က အဦးအမြတ်ဟူ၍ သမုတ်အပ်၏။ ထိုမင်းမျိုး၌ ငါဖြစ်ပေအံ့။ ထိုမင်းမျိုးတွင်လည်း ကပိလဝတ် နေပြည်တော်၏ အရှင်ဖြစ်သော သုဒ္ဓေါဒနမင်းကြီးသည် ကမ္ဘာဦးအစ မဟာသမ္မတမင်းမြတ်မှ နွယ်ဇာတ်မပျက် ဆင်းသက်လာခဲ့သော အသမ္ဘိန္ဒ ခတ္တိယရာဇ သကျသာကီဝင် မျိုးသန့်စင်သော ဘုရင်အထွတ်အမြတ် ဖြစ်ပေ သည်။ ဤသို့ မျိုးရိုးဆက်နွယ် စင်ကြယ်မွန်မြတ်သော သုဒ္ဓေါဒန မင်းကြီးသည် ငါ၏ ခမည်းတော်ဖြစ်ပေလိမ့်မည်”ဟူ၍ ဘုရား ဖြစ်ရာသော အမျိုးကို ပိုင်းခြားထင်ထင် သိမြင်တော်မူလေ၏။

(၅) ထိုနောက် ဘုရားမယ်တော်ကို ကြည့်ရှု ဆင်ခြင်ပြန် သော်—“ဘုရား၏ မယ်တော်မည်သည်ကား လျှပ်ပေါ် လော် လည်ခြင်း အလျှင်းမရှိ၊ သေရည်အရက် သောက်စားခြင်း အလျှင်း မရှိ၊ ဘုရား၏ မယ်တော် ဖြစ်ကြောင်း ကောင်းမှု ပါရမီတို့ကို ကမ္ဘာတသိန်း ကာလပတ်လုံး ဖြည့်ကျင့်ခဲ့ပြီးသူ ဖြစ်ရ၏။ ဘုရား

မယ်တော်ဖြစ်ရမည့်ဘဝကို ရရှိဖွားမြင်ခဲ့သည်မှ အစပြု၍ ငါးပါး သီလကို တရံတခါမျှ မကျိုးမပေါက်စေဘဲ အမြဲလုံခြုံစွာ စောင့်ရှောက်ထိန်းသိမ်းခဲ့သူသာ ဖြစ်ရ၏။ သုဒ္ဓေါဒနမင်းကြီး၏ မိဖုရားကြီးဖြစ်သော သီရိမဟာမာယာဒေဝီသည် ဤ ဆိုအပ်ပြီးသော ကျေးဇူးဂုဏ် အင်္ဂါအပေါင်းတို့နှင့် ထက်ဝန်းကျင် ပြည့်စုံပေ၏။ ဤသီရိမဟာမာယာဒေဝီမိဖုရားကြီးသည် ငါ၏မယ်တော် ဖြစ်ပေလိမ့်မည်။ (ထိုမယ်တော်ဖြစ်ထိုက်သည့် သီရိမဟာမာယာဒေဝီ၏ အသက်ကြွင်းကား မည်မျှရှိသနည်းဟု ဆက်၍ ဆင်ခြင် ကြည့်ရှုတော်မူလတ်သည်တွင်) ဆယ်လနှင့် ခုနစ်ရက်သာလျှင် မယ်တော်၏ အသက်ကြွင်းရှိတော့ကြောင်း ကောင်းစွာ ထင်ထင် သိမြင်တော်မူလေ၏။

နတ်ဗြဟ္မာအပေါင်းတို့အား ဝန်ခံတော်မူခြင်း

ဤသို့အားဖြင့် ကြည့်ခြင်းကြီးငါးပါးတို့ကို ပိုင်းခြားစေ့ငု ကြည့်ရှုဆင်ခြင် သိမြင်တော်မူပြီးလတ်သော် အလောင်းတော် သေတကောတုနတ်သားသည် “ငါကား လူ့ပြည်လောက လူ့ဘဝသို့သက်ဆင်း၍ ဘုရားဖြစ်တော့အံ့” ဟု ကြံစည်ရည်မှတ် ဆုံးဖြတ်ပြဋ္ဌာန်းတော်မူပြီးလျှင် တသောင်းသော စကြဝဠာတိုက်မှ လာရောက်တောင်းပန်ကြကုန်သော နတ်ဗြဟ္မာအပေါင်းတို့အား—

“အို အချင်း နတ်ဗြဟ္မာအပေါင်းတို့... ယခုအခါကား သင်တို့ တောင်းပန်ကြသည့်အတိုင်း အကျွန်ုပ် ဘုရားဖြစ်ဖို့ရန် အခါတန်ပေပြီ။ သင်တို့သည် အလိုရှိရာသို့ သွားကြလေကုန်၊ အကျွန်ုပ်သည် လူ့ပြည်သို့ သက်ဆင်း၍ ဘုရားဖြစ်တော့အံ့” —

ဟု ပဋိညာဉ် ပန်ခံချက်ပေးတော်မူ၍ ထို နတ်ဗြဟ္မာအပေါင်းတို့ကို ပြန်လည်ဖွဲ့ခွင့်ပြုပြီးလျှင် တုသိတာနတ်အပေါင်းတို့ ခြံရံလျက် ထိုတုသိတာနတ်ပြည်၌ရှိသော နန္ဒဝန် ဥယျာဉ်တော်သို့ ဝင်တော်မူလေ၏။

(ခ) နန္ဒဝန်ဥယျာဉ်တော် အကြောင်း

သင်္ဂါထာဝဂ္ဂ သံယုတ် အဋ္ဌကထာ နန္ဒနဝဂ် အစရှိသည်တို့၌ ဖွင့်ပြသည့်အတိုင်း နန္ဒဝန်ဥယျာဉ်တော်အကြောင်းကို ရေးသား ဖော်ပြပေအံ့—ဤနန္ဒဝန်ဥယျာဉ်တော်မည်သည်ကား ဝင်ရောက် လာတိုင်းကုန်သော နတ်တို့အား ဖျော်ပါးနှစ်သက်စေတတ်သော ကြောင့် နန္ဒဝန်ဥယျာဉ်ဟူ၍ ခေါ်ဝေါ်သမုတ်အပ်သည်။

ဤနန္ဒဝန်ဥယျာဉ်တော်သည် နတ်ပြည်ခြောက်ထပ်လုံးမှာပင် အသီးသီးရှိပေ၏။ အောက်အောက် နတ်ပြည်တို့၌ ရှိကြသော နန္ဒဝန်ဥယျာဉ်တော်များနှင့် အထက်အထက် နတ်ပြည်တို့၌ ရှိကြ သော နန္ဒဝန်ဥယျာဉ်တော်များသည် နှစ်သက်စေတတ်ပုံ အကြောင်းအခြင်းအရာအားဖြင့် အလားတူချည်းပင် ဖြစ်ကြ၍ တာဝတိံသာ နတ်ပြည်၌ရှိသော နန္ဒဝန်ဥယျာဉ်တော်၏ အကြောင်းအရာကိုသာ ကျမ်းဂန်တို့၌ အကျယ် ဖွင့်ပြလေသည်။

ဤနန္ဒဝန်ဥယျာဉ်ကား—ပုထုဇနိတို့ လေ့ မြင်တွေ့ခံစား၍ မငြီး ရင်တီးလက်ခတ် စုတ်သပ်အံ့ဩ ပြောပ၍ မကုန်နိုင်လောက် အောင်ပင် ရတနာနတ်ဖြစ် သစ်ပင်၊ ပန်းပင်၊ တုံ၊ ယာဉ်၊ ပဒေသာ သုံးဆောင်ဖွယ် အဖြာဖြာတို့ဖြင့် သာယာဆန်းပြား ခမ်းနား တင့်တယ်သော ဌာနဖြစ်လေသည်။ အရွယ်အမျိုးမျိုး အဆင်း အမျိုးမျိုး အသံအမျိုးမျိုး သဏ္ဌာန်အမျိုးမျိုး အလွှ်အရောင်အဝါ အမျိုးမျိုး နတ်ကခြေသည် နတ်သဘင်သည် နတ်ပွဲအမျိုးမျိုး တီးမျိုး မှုတ်မျိုး က-ခုန်-သီ-ဆို-ဖျော်ဖြေမှုအမျိုးမျိုးတို့ဖြင့် မရိုး နိုင်လောက်အောင်ပင် အပြိုင်အဆိုင် သူ့ထက်ငါ တုပလျက် သမုဒယအာရုံ ကာမဂုဏ်ဝတ္ထု အစုစုတို့ဖြင့် စတုဒိသာ ခင်းကျင်း သည့်ပမာ နတ်စည်းစိမ်ချမ်းသာ အမျိုးမျိုးတို့ဖြင့် မြူးထူးဖျော်ပါး ကြရာ ဌာနထူးတရပ် ဥယျာဉ်ကလာပ်ကြီးသဖွယ် ဖြစ်လေသည်။

ဒိဗိတို့နတ်ပြည်၏ ကြက်သရေမင်္ဂလာ အဆင်တန်းဆာကြီး တခုအဖြစ်ဖြင့် ကြည့်ရှုရန် နားထောင်ဖွယ် နမ်းရှူဖွယ် ဘား

သောက်ဖွယ် တွေထိဖွယ် ဤခံစားမွေ့လျော်ဖွယ်အာရုံ ကာမဂုဏ် ငါးချက်တို့ဖြင့် သက်ဝင်ရောက်ဆိုက်လာကြသော နတ်အပေါင်း တို့အား ရွှင်လန်းခုံမက် နှစ်သက်စေနိုင်သော ဥယျာဉ်တော်မြတ် ဖြစ်ပေသည်။

ထိုနန္ဒဝန်ဥယျာဉ်တော်သည် နတ်သား နတ်သမီးတို့ နတ်ဘဝ မှ လျောကျစုတေ သေလွန်ရခါနီး၍ စုတိနိမိတ်ကြီး ငါးပါးတို့ ထင်ရှားဖြစ်ပေါ်လာခြင်းကြောင့် မိမိတို့၏နတ်စည်းစိမ် ချမ်းသာ တို့ကို ပယ်ခွါစွန့်ပစ်ကာ သွားရတော့မည့်အရေးကို တွေးတော ဆင်ခြင်ကာ ပြင်းပြသည်ထက်စွာ ပူပန်ငိုကြွေးလျက် ရှိကြစေကာ မူ ထိုနန္ဒဝန်ဥယျာဉ်သို့ ဝင်ရောက်လာမိသောအခါ ယခင်က ပင်ပန်းငိုကြွေး ပူဆွေးတောက်လောင်ခဲ့သမျှသော သောက ပရိ- ဒေဝမီးတို့သည် နန္ဒဝန်ဥယျာဉ်တော်၏ ဖျော်ဖြေမှုကို ခံစံရသဖြင့် တခဏမျှနှင့်ပင် ကင်းပကွယ်ပျောက် ဝမ်းမြောက်ဝမ်းသာ ချမ်းသာကြည်လင် သက်သာစိတ် ဝင်ပြီးလျှင် ပျော်ရွှင်နှစ်သက်ရာ ဌာနကြီး ဖြစ်လေသည်။

မည်သည့် အကြောင်းကြောင့်မဆို ပင်ပန်းငိုကြွေး ပူဆွေး တောက်လောင်လျက် လာရစေကာမူ ထိုနန္ဒဝန် ဥယျာဉ်တော် အတွင်း ချဉ်းနင်းဝင်ရောက်မိသောအခါ သာယာနှစ်သက်ဖွယ် သော အာရုံတို့၌ ခုံမင်ဝင်စား ပျော်ပါးရင်းအချိန်မှာပင် နေအရှိန် အငွေ့ကျောက်၍ သွေ့ခြောက်ပျက်ကြေ ကွယ်ပျောက်လေရသော ဆီးနှင်းစု ဆီးနှင်းခဲကဲ့သို့၎င်း၊ လေအဟုန်တိုက်ခတ်ဆော်သွေး၍ ငြိမ်းအေးသောဆီမီးတောက်ကဲ့သို့၎င်း ပူပန်သောက ကြောင့်ကြ ခပ်သိမ်းတို့သည် တခဏနှင့်ပင် ကွယ်ပ ငြိမ်းအေးရလေတော့ သည်။ “လောက၌ ကောင်း၏ဟု သမုတ်အပ်သော ဝတ္ထုအာရုံ ကာမဂုဏ်ချမ်းသာ အမျိုးမျိုးတို့၏ စုဝေး တည်နေရာ ဖြစ်သော နန္ဒဝန်ဥယျာဉ်တော်သို့ မရောက်ဘူးသောသူသည် လောက၌ ချမ်းသာသည်ဆိုသော သဘောကို နားမလည်နိုင်” ဟူ၍ ပြောဆို ရလောက်အောင်ပင် ကာမဘုံသား ပုထုဇနများအတွက် နှစ်သက် ဖွယ်ရာအာရုံတို့ စုပုံတည်နေရာ လွန်စွာတင့်တယ်လှပေသည်။

ဝိနည်းသာရတ္ထဒီပနီဋီကာ၊ ပ။ မျက်နှာ (၂၆၈) ဝေရဉ္စကာရာ
အဖွင့်၌ “တဘဝတိ” သာနတ်ပြည်ရှိ နန္ဒဝန် ဥယျာဉ်တော်သည်
ပာဇနာခြောက်ဆယ်မျှ ကျယ်ဝန်းသည်၊ (ဆရာတို့ အလိုအားဖြင့်
ယူဇနာငါးရာ ကျယ်ဝန်းသည်၊) နတ်သစ်ပင် အမျိုးပေါင်း
တထောင်တို့ဖြင့် တင့်တယ်စွာ တန်းဆာ ဆင်အပ်သည်” ဟူ၍
ဖွင့်ပြထားသည်။

ဇိနာလင်္ကာရဋီကာ တိဝိဓမ္မဒ္ဓဓေတ္တအဖွင့် စာမျက်နှာ(၉၀)၌
“ထိုနန္ဒဝန်ဥယျာဉ်တော်သည် တဘဝတိ” သာနတ်ပြည် သုဒဿန
နန်းမြို့တော်၏ အရှေ့ဘက် မျက်နှာ၌ ရတနာ အတိပြီးသော
တံတိုင်း မီးတား တံခါးတုရိုက်တိုင်တို့ဖြင့် ခြံရံအပ်၏၊ အဝန်း
ယူဇနာ တထောင်ရှိ၏၊ နတ်တို့ နစ်သက်မွေ့လျော် ပျော်ဖွယ်ရာ
ဖြစ်၏၊ နန္ဒဝန်ဥယျာဉ်တော်နှင့် သုဒဿန မြို့တော်၏ အကြား၌
မဟာနန္ဒာကန်တော် စူဠနန္ဒာကန်တော်တည်းဟူသောဤရေကန်
တော် နှစ်ခုတို့လည်း ရှိကုန်၏၊ ထိုရေကန်တော်တို့ကား အရပ်
တက်ဝန်းကျင် စင်ကြယ်သန့်ရှင်း၍ ရေမျက်နှာ အနေအားဖြင့်
စိမ်းလဲ့ညိုမှောင်သော အဆင်းအရောင်ကို ဆောင်ကုန်လျက်
မြှုတ်မိကင်းစင်သော ကောင်းကင်ပြင်နှင့် တူကုန်၏” ဤသို့စသည်
ဖြင့် ဖွင့်ပြထားသည်။

အလောင်းတော် နတ်သက်ကြွရန် အခါစောက်ခြင်း၊

အလောင်းတော် သေတကေတု နတ်သားသည် ထိုနန္ဒဝန်
ဥယျာဉ်တော်သို့ ဝင်လာရောက်ရှိတော်မူလတ်သော် အတူတကွ
ခြံရံလိုက်ပါလာကြသော တုသိတာဘုံသား နတ်သား နတ်သမီး
တို့က အလောင်းတော်နတ်သားကို—

“အရှင် နတ်သားသည် ဤနတ်ပြည်မှ စုတေသော်
ကောင်းမှု ကုသိုလ်ရှင်တို့၏ လားရောက်ရာ သုဂတိဘုံ
ဘဝသို့သာ သွားရောက်တော်မူပါလော့” —

ဟု ပြောဆိုကြကုန်၍ ရှေးကပြုဘူးသော ကောင်းမှု ကုသိုလ်ကံ
တို့ကို အဖန်ဖန် ကြံတွေးအောက်မေ့စေကြကုန်လျက် အလောင်း

တော်နတ်သားကို ဝန်းရံကြကာ ထိုနန္ဒဝန်ဥယျာဉ်တော်အတွင်း၌ လှည့်လည်ကြကုန်၏။ ဤသို့ ရှေးကောင်းမှု ကုသိုလ်ကံတို့ကို အဖန်ဖန် ကြံတွေးအောက်မေ့ရန် ဆော်ဖန် တိုက်တွန်းကြသော နတ်အပေါင်းတို့ ခြံရံလျက် နန္ဒဝန်ဥယျာဉ်တော်အတွင်း၌ လှည့်လည်တော်မူစဉ်ပင်လျှင် အလောင်းတော်သေတကောတုနတ်သား၏ စုတေရန် (နတ်သက်ကြွေရန်) အချိန်ကာလ စေ့ရောက်ခဲ့လေသည်။

(ဂ) ပဋိသန္ဓေ တည်နေကြောင်း

ထိုသို့ အလောင်းတော် သေတကောတုနတ်သား၏ စုတေရန် အချိန် စေ့ရောက်သော ကာလ၌ သီရိမဟာမာယာဒေဝီသည် လည်းကပ်လဝတ်ပြည် သုဒ္ဓေါဒနမင်းကြီး၏ အဂ္ဂမဟေသီမိဖုရား ခေါင်ကြီးအဖြစ်ဖြင့် အလွန်ကြီးကျယ်သော ထီးနန်း စည်းစိမ်ကို ခံစားစံနေတော်မူရာ အရွယ်တော်အားဖြင့် မဇ္ဈိမဝယံ-ဟု ခေါ်သော ဒုတိယအရွယ်တော်၏ ကုသိယကောဠာသ=သုံးခုမြောက် အသက်ပိုင်းသို့* ရောက်ဆဲဖြစ်လေသည်။ ။ (ထိုအခါကား လူတို့၏ အသက်တမ်းမှာ တရာတမ်းကာလဖြစ်၍ သီရိမဟာမာယာဒေဝီ၏ အသက်တော်သည် ငါးဆယ့်ငါးနှစ် လေးလခန့် ရှိသောအခါ ဖြစ်၏။ သမန္တစက္ခုဒီပနီကျမ်း၌ ထိုအကြောင်း အကျယ်တဝင့် ရှင်းပြထားလေသည်။)

နက္ခတ်ပွဲသဘင် ခံစံခြင်း

သီရိမဟာမာယာဒေဝီ မိဖုရားခေါင်ကြီး၏ အသက် ငါးဆယ့်ငါးနှစ် လေးလခန့်ရှိသော ထိုနှစ် မဟာသက္ကရာဇ် ၆၇-ခု ဝါဆိုလဆန်း ၉-ရက် နေ့ဝယ် ကပ်လဝတ် နေပြည်တော်၌ အစဉ်အလာအားဖြင့် ဆင်ယင်ကျင်းပမြဲဖြစ်သော ဥတ္တရာသဋ္ဌနက္ခတ်ပွဲသဘင် ကြိုကြိုက်၍ ပြည်သူပြည်သား လူများအပေါင်းတို့သည် ပွဲကောင်းတခု အထိမ်းအမှတ်ပြု၍ သူ့ထက်ငါ ကြွေးကြော်ကြကုန်လျက် ထိုနက္ခတ်ပွဲသဘင်ကို ပျော်ရွှင်စွာ ကစားကြကုန်၏။

* ဒုတိယအရွယ်၏ တတိယအသက်အပိုင်း၌ သန္ဓေယူခြင်း၏ အကြောင်းကို အနုဒီပနီ၌ ဖော်ပြထားသည်။

မဟာမာယာဒေဝီသည်လည်း ထိုဝါဆိုလဆန်း ၉-ရက် နေ့မှ စ၍ ၁၄-ရက်နေ့ အထိ (၆) ရက် တိုင်တိုင် သေရည်အရက် သောက်စားခြင်းမှ လွတ်ကင်းသော ပန်းနံ့သာ အနိုးအထုံ ပန်ဆင်လိမ်းကျံ မွမ်းမံတန်းဆာဆင်ခြင်းတို့နှင့် ပြည့်စုံသော ထို နက္ခတ်ပွဲသဘင်ကို ပျော်ရွှင်ခံစားတော်မူ၏။ ထိုဝါဆိုလဆန်း ၉-ရက်မှ ၇-ရက်မြောက်ဖြစ်သော ဝါဆိုလပြည့်နေ့သို့ ရောက် သောအခါ မဟာမာယာဒေဝီသည် နံနက်စောစောကပင် နံ့သာ ဧရိမိုး ချိုးပြီးလတ်သော် လေးသိန်းကုန်သော အသပြာ ဥစ္စာတို့ကို စွန့်၍ ကြီးမြတ်သော အလှူတော်ကို ပေးလှူတော်မူပြီးလျှင် အလုံးစုံသော အဆင်တန်းဆာတို့ဖြင့် ဆင်ယင်လျက် မြန်မြတ် ကောင်းမွန်သော နံနက်ပွဲတော်စာကို တည်ခင်းသုံးဆောင်ပြီး နောက် အင်္ဂါရှစ်ပါးရှိသော ဥပုသ်သီလကို (ဆရာဒေဝီလရသေ့ ထံ) ခံယူဆောက်တည်၍ လှပစွာ တန်းဆာဆင်အပ်သော ကြက် သရေတိုက်ခန်းသို့ ကွန်မြန်းကြချီကာ ကြက်သရေရှိသော နေရာ ထက်၌ အင်္ဂါရှစ်ပါးရှိသော ဥပုသ်နှလုံး ကျင့်သုံးစံနေတော်မူ လေသည်။

အိပ်မက်တော် မြင်မက်ခြင်း

ယင်းသို့ ဥပုသ်နှလုံး ကျင့်သုံးစံနေလျက် ထိုလပြည့်နေ့ည၌ နောက်ပိုင်း = ပစ္ဆိမယာမဝယ် ကြက်သရေရှိသော နေရာထက်၌ လျောင်းစက်တော်မူ၍ မျောက်မျဉ်းအိပ်ပျော်ခြင်းသို့ ရောက် သောအခါ သီရိမဟာမာယာဒေဝီ မိဖုရားကြီးသည် ဘုရား အလောင်းတော် ပဋိသန္ဓေ တည်နေလာမည့်အကြောင်း ရှေ့ပြေး ပုဗ္ဗနိမိတ်ဖြစ်သည့် ဤဆိုလဟံ့သော အိပ်မက်ကို မြင်မက်တော် မူလေသည်။

မြင်မက်တော်မူပုံကား....စတုမဟာရာဇ် နတ်မင်းကြီး လေးပါးတို့သည် အိပ်စက်ရာနေရာတော်နှင့်တကွ သီရိ- မဟာမာယာဒေဝီကို ပင့်ချီထမ်းမ-ကြကုန်၍ ဟိမဝန္တာ အနဝတတ်အိုင်သို့ ဆောင်ကြဉ်းခဲ့ကြကုန်၏။ ယူဇနာ မြောက်ဆယ်ရှိသော ဆေးဒန်း မြင်းသီလာ ကျောက်ဖျာ

အပြင်ဝယ် ခုနစ်ယူဇနာရှိသော အင်ကြင်းပင်ကြီး၏ အောက်၌ ထားကြကုန်၏။

ထိုနောက် ထိုစတုမဟာရာဇ် နတ်မင်းကြီးတို့၏ နတ် မိဖုရားများဖြစ်ကြသော နတ်သမီးတို့သည် လာရောက်ကြ ကုန်၍ သီရိမဟာမာယာဒေဝီအား အနဝတတ်အိုင်သို့ ဆောင်ယူကြပြန်၍ အညစ်အကြေးတို့ကို ဖျောက်ပယ်ရန် အကျိုးငှါ ရေချိုး၍ပေးကြကုန်၏။ နတ်ဝတ်အထည်တို့ကို ဝတ်ဆင်၍ ပေးကြကုန်၏။ နတ်နံ့သာတို့ကို လိမ်းကျံ၍ ပေးကြကုန်၏။ နတ်ပန်းတို့ကို ဆင်မြန်းပန်ဆင်၍ ပေးကြ ကုန်၏။ ထိုနောက်တဖန် ထိုအနဝတတ်အိုင်မှ မနီးမဝေး သော အရပ်၌ တည်ရှိသည့် ငွေတောင်ကြီး၏ အတွင်း ရွှေဗိမာန်တိုက်ခန်းဝယ် အရွှေအရပ်သို့ ဦးခေါင်း ပြု၍ သီရိမဟာမာယာဒေဝီ မိဖုရားကြီးကို အိပ်စက်စေကြ ကုန်၏။

အိပ်စက်တော်မူ၍ မယ်တော်မာယာ ဒေဝီမိဖုရား မျောက်မျဉ်းပျော်သောခဏ၌ မြတ်သော ဆင်ဖြူတော် သည် မယ်တော်မာယာအိပ်စက်ရာ ရွှေဗိမာန်ရှိသည့် ငွေတောင်မှ မနီးမဝေးသောအရပ်၌ တည်ရှိသော ရွှေတောင်ဝယ် လှည့်လည် ကျက်စားခဲ့ပြီးလျှင် ထို ရွှေတောင်မှ ဆင်းသက်ခဲ့၍ ရွှေဗိမာန်ရှိရာ ငွေတောင်သို့ တက်လာ ပြီးသော် ရွှေဗိမာန်အတွင်း ဝင်ရောက်ကာ မဟာမာယာဒေဝီ မိဖုရားကြီးကို လက်ျာရစ်လှည့်လည် ပြီးမှ မိဖုရားကြီး၏ လက်ျာနံပါတ်ကို ခွဲဖောက်ဖွင့်လှုပ်လျက် ဝမ်းတိုက်တော်အတွင်းသို့ ဝင်လာလေသည်-ဟု မြင်မက် တော်မူ၏။

ဘုရားအလောင်းတော် ပဋိသန္ဓေတည်နေခြင်း

ယင်းသို့ အိပ်မက်မြင်မက်သော အခိုက်ကာလ ထိုခဏ၌ ဘုရားအလောင်းတော် သေတကေတုနတ်သားသည် တုသိတာ

နတ်ပြည် နန္ဒဝန်ဥယျာဉ်တော်ဝယ် အသွယ်သွယ်သော ကြည့်ရှု
နာကြား ခံစားဖွယ်ရာတို့ကို လှည့်လည်ကြည့်ရှု နာကြားခံစား
သုံးဆောင်တော်မူရင်းမှ ဆင်ခြင်အောက်မေ့ခြင်း သတိသမ္ပဇာန်
တရား လက်မလွတ်ပဲ နတ်သက်ကြွ စုတေတော်မူခဲ့၍ ဘိုးတော်
အဉ္စနမင်း ဖြိုကြွင်းထိန် မဟာသက္ကရာဇ်(၆၇)ခုနှစ် ဝါဆိုလပြည့်
ကြာသပတေးနေ့ မိုးသောက်ကာလ ပစ္ဆိမယာမ်၌ ဥတ္တရာသဋ္ဌ
နက္ခတ်နှင့် စန်းယဉ်လျက် ပဋိသန္ဓေစိတ် ၁၉-ပါးတို့တွင် ရှေးဘဝ
များက မေတ္တာဈာန်၏ရှေ့သွား ပရိကမ္မဘာဝနာအဖြစ်ဖြင့် ပွားခဲ့
သော သောမနဿသဟဂုတ် ဉာဏသမ္ပယုတ် အသင်္ခါရိက ပဌမ
မဟာကုသိုလ်စိတ်၏ အကျိုးဝိပါက်ဖြစ်သော ပဌမ မဟာဝိပါက်
စိတ်ဖြင့် မယ်တော်ဝမ်းကြာတိုက်၌ ပဋိသန္ဓေ စွဲတည်နေတော်
မူ၏။

(ဘုရားအလောင်းတော်မြတ် ပဋိသန္ဓေတည်နေတော်
မူခြင်း၊ ဖွားမြင်တော်မူခြင်း စသည်တို့အတွက် သက္ကရာဇ်
အမည် တနင်္ဂနွေစသော နေ့အမည်တပ်လျက် ပြဆိုရခြင်း
ကား လောကီဗေဒင် ရာဇဝင်တို့၏ မှတ်သားချက် အလို
အတိုင်းသာလျှင် ပြဆိုရခြင်း ဖြစ်၏။ ပါဠိ၊ အဋ္ဌကထာ
ဋီကာ ကျမ်းတို့၌ ပြဆိုချက်မရှိချေ။ ။ဂေါတမပူရာဏ်
ကျမ်း၌ “ကလိယုဂ်သက် ၂၅၇၀-ပြည့်နှစ် ဂေါတမမြတ်
စွာဘုရား ဖြစ်ကြောင်း” ဆိုလေသည်။)

မြေလျှင် မြင်းစွာတုန်လှုပ်ခြင်း

ယင်းသို့ ဘုရားအလောင်းတော် ပဋိသန္ဓေ စွဲယူတည်နေ
သည်နှင့်တပြိုင်နက် စကြဝဠာ ကမ္ဘာလောကဓာတ် တသောင်း
လုံးသည် ခြောက်ပါးသော အခြင်းအရာဖြင့် မြင်းစွာတုန်လှုပ်
လေ၏။ ဇာတိခေတ်ဖြစ်သည့် စကြဝဠာပေါင်း တသောင်းသော
လောကဓာတ် မြေအပြင်သည်—

(၁) အရှေ့ပိုင်း အရပ်မှ မြင့်မောက် တက်ကြွလာပြီးလျှင်
အနောက်ပိုင်းအရပ်မှ ညွတ်ရှိုင်းနိမ့်ကျလျက်သွား၏။

- (၂) တဖန် အနောက်ပိုင်းအရပ်မှ မြင့်မောက် တက်ကြွလာပြီးလျှင် အရှေ့ပိုင်းအရပ်မှ ညွတ်ရှိုင်းနိမ့်ကျလျက် သွား၏။
- (၃) ဤနည်းအတူ မြောက်မှ တောင်။
- (၄) တောင်မှ မြောက်။
- (၅) အလယ်မှ အနားဝန်းကျင်။
- (၆) အနား ဝန်းကျင်မှ မြင့်မောက် တက်ကြွ လာပြီးလျှင် အလယ်မှ ညွတ်ရှိုင်းနိမ့်ကျလျက် သွား၏။

ပုဗ္ဗနိမိတ်ကြီး (၃၂) ပါ။

ထိုမှတပါးဘုရားအလောင်းတော်တို့ နောက်ဆုံးဘဝပဋိသန္ဓေတည်နေတော်မူအောင် အခါတို့၌ ဖြစ်ပေါ်လာမြဲ ဓမ္မနိယာမ = ဓမ္မတာဖြစ်ကုန်သော အလွန်ထူးခြား ကြီးမားဆန်းကြယ် အံ့ဩဖွယ်ကောင်းလှသည့် ပညာရှိတို့အဖို့ “ဘုရားအလောင်းတော် ပဋိသန္ဓေတည်နေပြီ” ဟု ကြိုတင်၍ သိနိုင်ကြောင်း ပုဗ္ဗနိမိတ်ကြီး (၃၂) မျိုးတို့သည် ထင်ရှားဖြစ်ပေါ်လာကုန်၏။ ထိုပုဗ္ဗနိမိတ်ကြီး (၃၂) ပါးတို့ကို ဇာတ်အဋ္ဌကထာ နိဒါန်း၌ လာရှိသောအတိုင်း ဖော်ပြပေအံ့…… ဘုရားအလောင်းတော် ပဋိသန္ဓေတည်နေသော အခါ—

(၁) တသောင်းသော စကြဝဠာတိုက်တို့၌ မနိုင်ယှဉ်နိုင်သော အလင်းရောင်ကြီး ပျံ့နှံ့၏။

(၂) ဘုရားအလောင်းတော်၏ ဘုန်းအသရေတော်ကို ရှုမျှော်ဖူးမြင်လိုကြသည့် ပမာ မျက်စိနှစ်ကွင်း အလင်းမရ နေခဲ့ကြရသော သူတို့သည် ထိုခဏ၌ မြင်ကြကုန်၏။

(၃) နားပင်းကုန်သော သူတို့သည်လည်း နားအပင်းပျောက်ကာ အသံကို ကြားကြကုန်၏။

(၄) အသံဖြင့် စကားမပြောနိုင်သော သူတို့သည်လည်း ထိုခဏ၌ အသံပျောက်ကာ စကားပြောလာကြကုန်၏။

(၅) ကုန်း-ကွ-ကောက်-ခွင်သော ကိုယ်ရှိသော သူတို့လည်း ထိုခဏ၌ ဖြောင့်မတ်သော ကိုယ်ရှိကြကုန်၏။

(၆) ခြေဆွံ့သောသူ (မသွားနိုင်သူ) တို့လည်း ထိုခဏ၌ အဆွံ့ပျောက်ကာ ခြေဖြင့် ကောင်းစွာ သွားလာနိုင်ကြကုန်၏။

(၇) နှောင်အိမ် အနှောင်အဖွဲ့ (ထူး - ထိတ် - သံခြေကျဉ်းသည်)၌ နှောင်ဖွဲ့ခြင်းကို ခံလျက်နေကြရသော သူတို့သည်လည်း ထိုခဏ၌ ထိုနှောင်အိမ် အနှောင်အဖွဲ့ အမျိုးမျိုးတို့မှ ကျွတ်လွတ်ကြကုန်၏။

(၈) အလုံးစုံသော ငရဲဘုံတို့၌ ငရဲမီးငြိမ်းအေး၏။

(၉) ပြိတ္တာဘုံ (ပြိတ္တာလောက)၌ ဆဒ္ဒလောင်ခြင်း ရေသိပ် (ရေငတ်)ခြင်း ကင်းစင်ငြိမ်းအေး၏။

(၁၀) တိရစ္ဆာန်တို့အား ဘေးရန် တစုံတရာမျှ မရှိ။ (ဘေးခပ်သိမ်းမှ လွတ်ငြိမ်းကြရကုန်၏။)

(၁၁) ရောဂါရှိသော သတ္တဝါခပ်သိမ်းတို့ ထိုရောဂါ ဟူသမျှတို့မှ လွတ်ငြိမ်းပျောက်ကင်းကြကုန်၏။

(၁၂) သတ္တဝါခပ်သိမ်းတို့သည် တဦးကိုတဦး ကြည်နူးချစ်ခင်ဖွယ်ရာ စကားကိုသာ ပြောဆိုကြကုန်၏။

(၁၃) မြင်းတို့သည် ချိုမြိန်သာယာစွာသော အမြင်းအရာဖြင့် ရှင်လန်းမြူးထူးစွာ ဟီကြကုန်၏။

(၁၄) ဆင်တို့သည် ချိုမြိန်သာယာစွာသော အမြင်းအရာဖြင့် မြည်ကြကုန်၏။

(၁၅) စည်း စောင်းညှင်းစသော တုရိယာမျိုး ခပ်သိမ်းတို့သည် မတီးမမှုတ်အပ်ပါ။ လျှောက် မိမိတို့အလိုလို မိမိတို့ မြည်မြဲသော အသံကို ရင့်သီကျုံးမြည်ကြကုန်၏။

(၁၆) လူတို့၏ လက်ကောက်၊ ခြေကျဉ်း-အစရှိသော အဆင်တန်းဆာတို့သည် တခုနှင့် တခု မထိ မခိုက်မိကြပဲ လျက် အလိုအလျောက် အသံမြည်ကုန်၏။

(၁၇) အလုံးစုံသော အရပ်မျက်နှာ လဟာခပင်း ရှုမြင်ကွင်းတို့သည် သန့်ရှင်းကြည်လင်ကြကုန်၏။

(၁၈) သတ္တဝါတို့အား အေးမြချမ်းသာခြင်းကို ဖြစ်စေလျက် နူးညံ့သိမ်မွေ့သော လေပြေလေညှင်းတို့သည် ဖြည်းညှင်းသာယာ တိုက်ခတ်လာကုန်၏။

(၁၉) အခါမဲ့ မိုးကြီး ရွာသွန်းလာ၏။ (မိုးရွာချိန် မဟုတ်ပဲ အုတ်အုတ်သဲသဲ လွန်ကဲသည်ထန်စွာ မိုးကြီး ရွာသွန်းလာ၏။)

(၂၀) မဟာပထဝီ ဤမြေကြီးမှလည်း ရေသည် အလိုလို စိမ့်ထွက်ကာ ထိုထိုဤဤ စီးသွားလေ၏။

(၂၁) ငှက်အများ ကောင်းကင်၌ ပျံသန်းခြင်းကို မပြုကြ။ (ထိုခဏ၌ ငှက်များ ကောင်းကင်၌ ပျံသွားခြင်း မရှိ။)

(၂၂) တသုန်သုန် တသွင်သွင် အစဉ်မပြတ် စီးသွား စုန်ဆင်းမြဲဖြစ်သော မြစ်ရေအယဉ်တို့သည် “အရှင်က ငေါက်၍ ကြောက်ရွံ့ရပ်နားသည့် ကျွန်အလား” စီးသွား စုန်ဆင်းခြင်းမရှိပဲ ပကတိရပ်တန့်ငြိမ်သက်၍ နေကုန်၏။

(၂၃) မဟာသမုဒြာ၌ ပကတိက ငန်သည့် အရသာ ရှိသောရေသည် ထိုခဏ၌ ချိုမြိန်၍ လာပေ၏။

(၂၄) အလုံးစုံသော အရပ်မျက်နှာတို့၌ အဆင်း သုံးဖြာ ကြာမျိုးငါးပါးတို့ ဖြန့်လွှား ဖုံးလွှမ်းလျက် ရှိကုန်၏။ (ရေကန်ရေအိုင်တိုင်း ကြာမျိုးငါးပါးဖြင့် ဖုံးလွှမ်းအပ်သော ရေမျက်နှာပြင် ရှိ၏။)

(၂၅) အလုံးစုံသော ကြည်းပန်း (ကုန်းပန်း) ရေပန်း
တို့သည် ထိုခဏ၌ တပြိုင်နက် ပွင့်ကြကုန်၏။

(၂၆) သစ်ပင်တို့၏ ပင်လုံး ပင်စည်တို့၌ ခန္ဓပဒုမ
ခေါ် ပင်စည်ပန်းတို့ အဆန်းတကြယ် ပွင့်ကြကုန်၏။

(၂၇) သစ်ပင်တို့၏ အခက်တို့၌ သာခါပဒုမ-မည်
သော အခက်ပန်းတို့ အဆန်းတကြယ် ပွင့်ကြကုန်၏။

(၂၈) သစ်ပင်တို့၏ အနွယ်တို့၌ လတာပဒုမ-မည်
သော အနွယ်ပန်းတို့ အဆန်းတကြယ် ပွင့်ကြကုန်၏။

(၂၉) ဒဏ္ဍပဒုမ-မည်သော အရိုးတံ ပန်းတို့သည်
လည်း ကုန်းမြေတခွင် ကျောက်ဖျာအပြင်တို့ကို ဖောက်
ထွင်းကာ ခုနစ်ဆင့် ခုနစ်ဆင့်ဖြစ်၍ ပွင့်ထွန်း ပေါ်ထွက်
လာကုန်၏။

(၃၀) ကောင်းကင်၌ ပဒုမာ ကြာပန်းတို့သည်
အောက်သို့တူရူ မျက်နှာမူလျက် တွဲရစွဲ ဆွဲကြကုန်၏။

(၃၁) အရပ်ထက်ဝန်းကျင်မှ ပန်းမိုးတို့ တဖြိုးဖြိုး
ရွာသွန်းကုန်၏။

(၃၂) ကောင်းကင်၌ နတ်ဖြစ် တူရိယာ တို့လည်း
မတီးမမှုတ်ရပဲ အလိုအလျောက် အသံမြည်ကုန်၏။

ဤ(၃၂) ပါးသော ပုဗ္ဗနိမိတ်ကြီးတို့ကို အံ့ဖွယ်ကြီး(၃၂)ပါး
ဟူ၍လည်း ခေါ်၏။ အောက်ဖြစ်သည့် စတုရိသတိဗုဒ္ဓဝင်ခဏ်း
အလောင်းတော်တို့ ဖွားမြင်ခဏ်း၌ “အထက်ဂေါတမဗုဒ္ဓဝင်
ခဏ်း၌ ပြဆိုမည်”ဟု ဝန်ခံခဲ့သည့် အံ့ဖွယ်(၃၂)ပါးတို့ ဟူသည်
ဤယခု ပြဆိုအပ်သော ပုဗ္ဗနိမိတ်ကြီး(၃၂)ပါးတို့ပင်တည်း။

ဇာတိခေတ် စကြဝဠာတိုက်ပေါင်း လောကဓာတ်တသောင်း
သည် ဤဆိုအပ်ပြီးသည့် ပုဗ္ဗနိမိတ်ကြီး အံ့ဖွယ်ကြီး(၃၂)ပါးတို့ဖြင့်
တန်းဆာဆင်အပ်ရကား အလုံးပြု၍ ပစ်လွှင့်အပ်သော ပန်းလုံး
ကြီးကဲ့သို့၎င်း၊ အမြည့်အကြပ် ကြားမလုပ်အောင် ဖွဲ့အပ်သော

ဝန်းစည်းကြီးကဲ့သို့၎င်း၊ တန်းဆာပြင်ဆင် ခင်းကျင်းအပ်သော
မန်းနေရာကြီးကဲ့သို့၎င်း ပန်းနှင့် ပန်းချင်း ထပ်မျှရှိလျက် သားမြီး
ယင်ဖြင့် တလွဲလွဲခတ်အပ်သည့်ပမာ ပန်းအထုံအခိုးနံ့သာတို့ဖြင့်
ထက်ဝန်းကျင် ကြိုင်လှိုင်လျက် လွန်မြတ်သော ကြက်သရေအစုသို့
ဧရာဏ်လေတော့သည်။

(ဤပုပ္ဖနိမိတ် အံ့ဖွယ်ကြီး (၃၂)ပါးနှင့် စပ်၍ မှတ်စုဖတ်တို့ကို အနုပညာနှင့်
စော်ပြောသေးသည်။)

သီရိမဟာမာယာဒေဝီ၏ အိပ်မက်ကို ပုဏ္ဏားတို့
နိဂိတ် ခတ်လျှောက်ကြကြောင်း

မဟာမာယာဒေဝီသည် အိပ်မက်ကို မြင်မက်ပြီး၍ စက်ရာမှ
နိုးတော်မူလျှင် မိမိ၏အိပ်မက်ကို သုဒ္ဓေါဒနမင်းကြီးအား ကြား
လျှောက်ပေ၏။

သုဒ္ဓေါဒနမင်းကြီးသည်လည်း နံနက်မိုးသောက် ရောက်သော
အခါ (၆၄) ခြောက်ကျိပ်လေးယောက် ကုန်သော ရွှေဆောင်
အကြီးအမှူး ပြာဟ္မဏပါမောက္ခ ဆရာကြီးတို့ကို ဆင့်ခေါ်စေ
တော်မူပြီးသော် နွားချေးစိုဖြင့် အပြေအပြစ် မွမ်းမံလိမ်းကျံအပ်
သည်ဖြစ်၍ မင်္ဂလာပူဇော်သကာ အလို့ငှါ ပန်းပေါက်ပေါက်
စသည်တို့ဖြင့် ဖြန့်ကြဲစီရင် ပြင်ဆင်အပ်သောမြေ၌ သူမြတ်တို့အား
ထိုက်တန်ကုန်သော နေရာတို့ကို ခင်းကျင်းစေပြီးလျှင် ထိုနေရာ
တို့၌ ပုဏ္ဏားတို့ကို ထိုင်နေကြစေကုန်လျက် ထောပတ်၊ ပျား၊
သကာတို့ဖြင့် ကောင်းစွာ စီရင်အပ်သောကြောင့် မြန်မြတ်လှစွာ
သော နို့ဃနာတို့ကို အသီးသီး ရွှေခွက်တို့၌ အပြည့်ထည့်ပြီး
နောက် ရွှေအဖုံး ငွေအဖုံးတို့ဖြင့် ဒုတ်ဖုံးလျက် ပုဏ္ဏားတို့အား
သုံးဆောင်ရန် ပေးတော်မူ၏။ ထိုမှတစ်ပါးလည်း အစာမချေအပ်
သော အဝတ် (အသစ်စက်စက်အဝတ်) တို့ကို ပေးခြင်း၊ နို့စား
နွားမတို့ကို ပေးခြင်းစသည်ဖြင့်လည်း ရောင့်ရဲနှစ်သက်စေတော်
မူ၏။

ယင်းသို့ ရောင့်ရဲနှစ်သက်စေတော်မူပြီးမှ မိဖုရားကြီး မဟာမာယာဒေဝီ၏ အိပ်မက်ကို ပြန်ကြားစေ၍ “ထိုအိပ်မက်ကား မည်သို့ အကျိုးအပြစ်ရှိသနည်း၊ ထိုအိပ်မက်နိမိတ်ကို ဖတ်ကြားလျှောက်ထားကြကုန်လော့” ဟု ပေးမြန်းမိန့်ကြားတော်မူလေ၏။

ပုဏ္ဏားတို့သည်လည်း “အရှင်မင်းကြီး... တွေးကြံစိုးရိမ်တော်မမူပါလင့်၊ မိဖုရား၌ ပဋိသန္ဓေ တည်နေလေပြီ၊ ထိုပဋိသန္ဓေ တည်နေလာသူကား မိန်းမ မဟုတ်၊ ယောက်ျားစင်စစ်တည်း၊ အရှင်မင်းကြီးအား သားတော်ဖြစ်ထွန်းလတံ့၊ ထိုသားတော်သည် အကယ်၍ အိမ်ရာတည်ထောင် လူ့ဘောင်၌ နေငြားအံ့၊ လေးကျွန်းသနင်း စကြာမင်းဖြစ်လတံ့။ အကယ်၍ အိမ်ရာတည်ထောင် လူ့ဘောင်မှ တောထွက်၍ ရဟန်းပြုငြားအံ့၊ လောကသုံးပါး၌ ကိလေသာအမိုးကို ပယ်ချိုး ဖွင့်လှစ်သော သဗ္ဗညုဘုရားစင်စစ် ဖြစ်လတံ့” ဟူ၍ နိမိတ်ဖတ်ကြား လျှောက်ထားကြကုန်၏။

နတ်မင်းကြီးတို့ စောင့်ရှောက်ကြခြင်း၊

ဤသို့ မြတ်စွာဘုရားအလောင်းတော် ပဋိသန္ဓေနေတော်မူသောအချိန်မှစ၍ အလောင်းတော်နှင့် မယ်တော်တို့ မြင်ကြားတွေ့ကြုံလောက်ဖွယ်ရာ အရပ် ဌာနတို့၌ မြေဘုတ်ဘီလူးများ ဖောက်ပြန်သော ရုပ်ပုံအသွင် ရှုမြင်မကောင်းသည့် အဆင်းသဏ္ဌာန်ရှိသော သားမျိုးငှက်မျိုးတို့ကို ဟန့်တားပယ်ဖျောက်ရန် အကျိုးငှါ ဤစကြဝဠာတိုက်၌ နေကုန်သော ဝေဿဝဏ်နတ်မင်း အစရှိကုန်သော စတုမဟာရာဇ်နတ်မင်းကြီး လေးယောက်တို့သည် သန်လျက်ကိုယ်စီ စွဲကိုင်ကြကုန်လျက် မယ်တော် မဟာမာယာဒေဝီ၏ ကြက်သရေတိုက်ခန်းသို့ ဝင်ကြကုန်၍ နေ့ည၌ မပြတ် ကြပ်မ စောင့်ရှောက်ကြကုန်၏။ ဤဇာတိခေတ်ပေါင်း စကြဝဠာ တိုက်တသောင်း၌ နေကြကုန်သော (တတိုက်စာတိုက်လျှင် လေးယောက်ကျစီ အားဖြင့်) လေးသောင်းကုန်သော စတုမဟာရာဇ် နတ်မင်းကြီးတို့သည် မြေဘုတ်ဘီလူး စသည်တို့ကို အရပ်တပါးသို့ ဖယ်ရှားစေကြ၍ မယ်တော် မဟာမာယာ

ဒေဝီ၏ ကြက်သရေတိုက်ခန်းတံခါးမှသည် စကြဝဠာအနားသို့ တိုင်ရောက်အောင် စောင့်ရှောက်ကြကုန်၏။

ထိုသို့စောင့်ရှောက်ကြခြင်းမှာ အလောင်းတော်နှင့်မယ်တော်တို့၏ အသက်အန္တရာယ်ကို ပုဂ္ဂိုလ်သတ္တဝါ တစုံတယောက်က ပြုလုပ်နိုင်လိမ့်မည်ဟု စိုးရိမ်ကြောင့်ကြရှိ၍ စောင့်ရှောက်ကြခြင်းမဟုတ်၊ မှန်၏...ပစ္စိမဘဝသား ဘုရားအလောင်းတော်နှင့် မယ်တော်တို့ကို ထိုဘဝ၌ အကယ်၍ ကုဋေတသိန်းသော မာရ်နတ်တို့က ကုဋေတသိန်းသော မြင်းမိုရ်တောင်လုံးကြီးတို့ကို ချီယူကိုင်ဆောင်၍ အသက်အန္တရာယ်ကို ပြုလုပ်ရန် လာကြစေကာမူ ထိုမာရ်နတ်များ ထိုမြင်းမိုရ်တောင်များသာ ပျောက်ကွယ်ပျက်စီး၍သွားကုန်ရာ၏။ အလောင်းတော်နှင့် မယ်တော်တို့၏ အသက်အန္တရာယ်ကိုကား မပြုနိုင်သည်သာဖြစ်၏။

ထိုသို့ မပြုနိုင်သော်လည်း ဘုရားအလောင်းတော်၏ မယ်တော်အား မြင်ကြား၍ မကောင်းနိုင်သော ဆိုးဝါးမောက်ပြန်လှသည့်ရုပ်ဆင်းသဏ္ဌာန် အသံတို့ကို မြင်ရကြားရလျှင် ကြောက်ရွံ့ထိတ်လန့်ခြင်းမူကား ဖြစ်နိုင်ဖွယ်ရာရှိသောကြောင့် ထိုအဆင်းဆိုး အသံဆိုး စသည်တို့ကို တားမြစ်ပယ်ဖျောက်ခြင်း အကျိုးငှါသာ စတုမဟာရာဇ် နတ်မင်းကြီးတို့ သန်လျက်ကိုယ်စီ စွဲကိုင်လျက် စောင့်ရှောက်ကြခြင်း ဖြစ်၏။ (တနည်း အားဖြင့်) အလောင်းတော်၏ ဘုန်းတန်ခိုးအာနုဘော်ကြောင့် ထိုနတ်မင်းကြီးတို့သန္တာန်၌ ဖြစ်ပေါ်သော ရိုသေလေးမြတ်သည့် ဂရုဂါရဝ စိတ်ဓာတ်တို့က နိုးဆော်တိုက်တွန်းကြသဖြင့် ထိုသို့စောင့်ရှောက်ကြခြင်းဖြစ်၏။

မေးမြန်းဖွယ် ရှိပြန်သည်မှာ—မယ်တော်၏ ကြက်သရေ တိုက်ခန်းအတွင်း၌ လာရောက် စောင့်ရှောက် တည်နေကြသော ထို စတုမဟာရာဇ် နတ်မင်းကြီးတို့သည် ဘုရားလောင်း၏ မယ်တော်အား မိမိတို့ကိုယ်ကို မြင်စေကြ (ပြကြ) သလော၊ မမြင်စေကြ (မပြကြ) သလောဟု မေးဖွယ်ရှိ၏။ အဖြေကား...ထိုနတ်မင်းကြီးတို့သည် မယ်တော် မဟာမာယာဒေဝီ ရေချိုးခိုက် တန်းဆာ ဆင်

ယင်ခိုက် ပွဲတော်စာတည်ခိုက် ကိုယ်လက်သုမ်သင် စင်စေခိုက် အခါကာလတို့၌ မိမိတို့၏ကိုယ်ကို မမြင်စေကြ (မပြကြ) ကုန်။ မြတ်သော ကြက်သရေတိုက်ခန်းသို့ဝင်၍ မြတ်သောနေရာ၌ စက် လျောင်းသောအခါ၌ကား မိမိတို့၏ကိုယ်ကို မြင်စေကြ (ပြကြ) ကုန်၏။

နတ်တို့ကို မြင်ကြရသူ ပကတိလူတို့မှာ ထိတ်လန့်ကြောက်ရွံ့ တတ်ကြသော်လည်း မယ်တော် မဟာမာယာဒေဝီမှာကား ထို နတ်မင်းကြီးတို့ကို မြင်ရသောအခါ အလောင်းတော်၏ ဘုန်း အာနုဘော်၊ မိမိ၏ဘုန်းအာနုဘော်ကြောင့် ကြောက်ရွံ့ထိတ်လန့် ခြင်း အလျှင်းမရှိ၊ ပကတိအားဖြင့် နန်းတွင်းသူ နန်းတွင်းသား အစောင့်အရှောက်များကိုမြင်ရသောအခါ၌ကဲ့သို့သာဖြစ်လေ၏။

ပကတိသီလ မြခြင်း

ပစ္စိမဘဝသား ဘုရားအလောင်းတော်တို့၏ မယ်တော်တို့ မည်သည် ထိုဘဝ၌ ပကတိအားဖြင့် သီလမြဲကုန်၏။ ဘုရားမပွင့် သေးမီ အချိန်၌ လူများသည် ရသေ့ပရိဗိုဇ်တို့ထံ၌ ရှိခိုး၍ ဆောင့် ကြောင့်ထိုင်ကာ သီလကို ခံယူကြမြဲဖြစ်သည်။ ဘုရားအလောင်း၏ မယ်တော် မဟာမာယာဒေဝီသည်လည်း အလောင်းတော် ပဋိသန္ဓေ မတည်မီအချိန်က ကာဠဒေဝီလရသေ့၏ အထံ၌ သီလ ခံယူခဲ့လေသည်။ ဘုရားအလောင်းတော် ပဋိသန္ဓေတည်နေသော အခါ၌ကား တပါးသူ၏မြေရင်း၌ ဝပ်စင်းရိုး ဓမ္မတာမဟုတ်၊ နေရာတန်းတူထား၍ ခံယူအပ်သော သီလကိုလည်း (တပည့်ခံ သည့် အနေမဟုတ်ပဲ) ဆင်ခြင်ရုံမျှသာ ဆင်ခြင်ရတော့သည်။ ထို့ကြောင့် မဟာမာယာဒေဝီသည် အလောင်းတော် ပဋိသန္ဓေ တည်နေသောအခါမှစ၍ မိမိကိုယ်တိုင်သာလျှင် သီလကိုဆောက် တည် ဆင်ခြင်တော်မူသည်။ ကာဠဒေဝီလရသေ့ထံ တပည့်ခံ၍ ဆောက်တည်နေခြင်း အလျှင်းမရှိဟု သိမှတ်အပ်၏။

လောဘရပ္ပဏ်ဝိတ် ပမောက်ပြား

ပစ္စိမဘဝသား ဘုရားအလောင်းတော်တို့၏ မယ်တော်တို့ မည်သည် အလောင်းတော်တို့ ပဋိသန္ဓေ တည်နေသည်မှစ၍

ဘုရားလောင်း၏ ဖခင်ကို အစပြုကာ အခြားယောက်ျား တစ်
 တယောက်အပေါ်မှာမှ ရာဂရမ္မက် တပ်မက်ငြိစွန်းခြင်း အလျှင်း
 ပင် မရှိကြကုန်၊ ရာဂရမ္မက် တပ်မက်ငြိစွန်းသော အလိုများ ကင်း
 စင် သန့်ရှင်းမြဲမေ့တာ ဖြစ်ချေသည်။ ဘုရားအလောင်းတော်၏
 မယ်တော်ကို ရှုမြင်ကြရသူ ပုထုဇနတို့ကမူ အလောင်းတော်၏
 မယ်တော်ကို တပ်မက်ငြိစွန်းသော စိတ်အလိုရမ္မက် မဖြစ်ပွား
 မပေါ်လာ ဟူ၍ကား မဆိုနိုင်ချေ၊ အကြောင်း သော်ကား...
 ပစ္ဆိမဘဝသား ဘုရားအလောင်း မယ်တော်တို့၏ ရုပ်ဆင်းပြင်
 လျာမည်သည် ရှည်မြင့်စွာသော ဘဝ ကာလတို့က ပြုကျင့်
 ဆည်းပူးခဲ့သော ပါရမီကောင်းမှု ကုသိုလ်အစုတို့ကြောင့် ပန်းပု
 ပညာ ပန်းချီပညာ ကမ်းဆုံးရောက် တတ်မြောက်သူ ဆရာကြီး
 တို့ပင်သော်လည်း ထပ်မျှတူအောင် ပုံတူထုလုပ် ရေးသားခြင်းငှါ
 မတတ်နိုင်အောင်ပင် လှပတင့်တယ် ဆန်းကြယ်ကောင်းမြတ်
 သော အသရေတို့ကို ဆောင်လျက်ရှိသောကြောင့်တည်း။

ယိုမျှလောက် လှပတင့်တယ်၍ ဆန်းကြယ် ကောင်းမြတ်သော
 အသရေတော်နှင့် ပြည့်စုံသည့် ဘုရားလောင်း မယ်တော်ကို
 ရှုမြင်ကြရသူတို့သည် ရှုမြင်ရုံမျှဖြင့် အားရရောင့်ရံမှုမရှိပဲ တပ်မြဲ
 သော ရာဂစိတ်ဖြင့် ဘုရားလောင်း မယ်တော်တို့ အနီးအပါးသို့
 သွားရောက် ချဉ်းကပ်မည်ဟု ကြံစည်အားထုတ်ခဲ့ပါမူ ထိုသူတို့၏
 ခြေတို့သည် ထိုကြံစည်အားထုတ်မှု ပြုသောနေရာမှ မလေမကြိုနိုင်
 တော့ကုန်၊ ခြေနှစ်ဖက်လုံးကို နတ်ထိတ်တုံး ခြေကျဉ်းဖြင့် တင်း
 ကြပ်စွာ ခတ်ဖွဲ့ထားသကဲ့သို့သာ ဖြစ်ကြရလေကုန်၏။ ထို့ကြောင့်
 ပစ္ဆိမဘဝသား ဘုရားအလောင်း မယ်တော်တို့ မည်သည်ကား
 မည်သည့်နတ် လူ ကစုံဟယောက်မျှ မပြစ်မှား မကျူးလွန်နိုင်
 ကောင်းသော မိန်းမမြတ်အထူးတို့ ဖြစ်ကြောင်းကို ကောင်းစွာ
 သိမှတ်အပ်၏။

မယ်တော်ဝမ်းသိုက် စေတီတိုက်ကဲ့သို့ဖြစ်ခြင်း

ဘုရားအလောင်းတော်မြတ် သန္ဓေဓာတ်၏ ကိန်းဝပ်စွဲတည်ရာ
 မင်္ဂလာဝမ်းတိုက်တော်သည် အပူဇော်ခံရာ စေတီအိမ်ပမာကဲ့သို့

မွန်မြတ်လှသည်ဖြစ်၍ စင်စစ်အားဖြင့် အခြားသူတစ်ယောက်မျှ ဝင်ရောက်ကိန်းအောင်းခြင်းငှါ၎င်း၊ သုံးဆောင်ခြင်း (အသုံးပြုခြင်း) ငှါ၎င်း မထိုက်ချေ။ အလောင်းတော်၏ မယ်တော် အသက်ထင်ရှား ရှိနေစဉ်ကာလအတွင်း မယ်တော်မှတစ်ပါး အခြားသော မိန်းမကို အထွတ်အမြတ်ဆုံး (အဂ္ဂမဟေသီ မိဖုရားကြီး) အဖြစ်၌ တင်ထားခြင်းငှါလည်း မတတ်နိုင်ကောင်းချေ။ ထို့ကြောင့်ပင် ဘုရားအလောင်းတော်ကို ဖွားမြင်ပြီးနောက် ခုနစ်ရက်မြောက်၌ ဘုရားအလောင်းမယ်တော်တို့သည် တုသိတာနတ်ပြည်သို့ စံလွန်တော်မူကြရ၍ ဓမ္မတာဖြစ်လေသည်။ ဘုရားအလောင်း ကိန်းအောင်းစံတည်ရာ မဟာမာယာဒေဝီ၏ ရတနာရွှေသိုက် ဝမ်းကြာတိုက်ကား ဝရဇိန်၍ စိန်ခဲအတိ ပြည့်သကဲ့သို့ ရှိပေသည်။

လက်ဆောင်ပဏ္ဏာများ၊ ဇရာန်ခြင်း

ကပိလဝတ်ပြည့်ရှင် ဘုရင်သုဇ္ဈေဒနမင်းကြီး၏ မိဖုရားကြီး မဟာမာယာဒေဝီအား ၌သို့ ဘုန်းအသရေရှိသော သားတော် ရတနာ သန္ဓေတည်လာသတဲ့-ဟု သတင်းကောင်းစကား ကြားသိကြကုန်သော အရပ်ထက်ဝန်းကျင်တို့မှ မင်းများစွာတို့သည် လည်း အဖိုးများစွာ ထိုက်ဟန်ကောင်းမွန်ကုန်သော အဝတ်အလည် တန်းဆာ တူရိယာ အစရှိသည့် အလောင်းတော်မြတ် နှစ်သက်အပ်လောက်သော လက်ဆောင်ပဏ္ဏာတို့ကို သုဇ္ဈေဒနမင်းကြီးထံ ပို့ဆက်ကြကုန်၏။ အလောင်းတော်နှင့် မယ်တော်တို့၏ ရှေးကောင်းမှု ကုသိုလ်တို့ကြောင့် ထိုထိုသောအရပ်တို့မှ ဆက်သပူဇော်လာကြကုန်သော လက်ဆောင်ပဏ္ဏာ လပ်သပ်ပကာတို့ကား အရေအတွက်အားဖြင့် မပိုင်းခြား မမှတ်သားနိုင်လောက်အောင်ပင် များပြားလှစွာကုန်၏။

ဝမ်းအွန်းက သားတော်ကို မယ်တော်မြင်ရခြင်း

မဟာမာယာဒေဝီသည် ဘုရားအလောင်းတော်ကို ပဋိသန္ဓေယူလျက် ကိုယ်ဝန်ဆောင်ရငြားသော်လည်း အခြားသော ကိုယ်ဝန်ဆောင်မိန်းမတို့ကဲ့သို့ လက်ခြေ ဖောယောင်ခြင်း အစရှိသော

ရောဂါ၊ ကိုယ်အင်္ဂါ အစိတ်အပိုင်း တစုံတရာ နာကျင်ခြင်း၊ လေး
လံခြင်း စသည့် ပင်ပန်းဆင်းရဲမှုမျိုး မရှိပေ။ ယင်းသို့ ပင်ပန်း
ဆင်းရဲခြင်းမှ ကင်းရှင်းသော မဟာမာယာသည် ကလလရေ
ကြည် တည်ကာစ ကာလ အစရှိကုန်သော ကိုယ်ဝန်၏ နုသော
အချိန်ကာလတို့ကို လွယ်ကူချမ်းသာစွာ လွန်မြောက်၍ ခက်မ
ငါးဖြာ အင်္ဂါအစိတ်အပိုင်းတို့ ကောင်းစွာဖြစ်ပွား ထင်ရှားပြည့်စုံ
လျက် အလောင်းတော်သန္ဓေဓာတ် ရင့်ကျက်ခြင်းသို့ ရောက်လတ်
သောအခါ မိမိ၏ ဝမ်းကြာတိုက်အတွင်း၌ တည်နေသော သား
ဇာတိကို အနေအထား ကောင်းသည် မကောင်းသည်၊ ချမ်းသာ
စွာ နေရသည် မနေရသည်တို့ကို မိခင်တို့၏ ဓလေ့အားလျော်
စွာ ပြင်ဆင်ဖွယ်ရှိက ပြင်ဆင်ရန် အကျိုးငှါ ရံဖန်ရံခါ ကြည့်ရှု
တော်မူ၏။ ထိုသို့ ကြည့်ရှုတော်မူသော အခါတို့၌ ကောင်းစွာ
ပြုပြင် စီရင်အပ်သောကြောင့် အမြောင့်ရှစ်သွယ်ဖြင့် တင့်တယ်
သန့်ရှင်း ကြည်လင်ခြင်းရှိသော ကျောက်မျက်စိတိ ဝေဠုရိယ
မြဲမျက်စိ၌ ဖောက်ဆွဲကုံးသီအပ်သည့် အရောင်တလက်လက်ထွက်
သော ပိုးကြိုးချည်မျှင်ကိုကဲ့သို့၎င်း၊ တရားဟောရာ ဓမ္မာသန
ပလ္လင်ပေါ်၌ နောက်မှီတံကဲ့သို့ မှီလျက် စမ္ပယ်တင့်တယ်စွာ ထိုင်
နေသော ဓမ္မကထိက တရားဟောပုဂ္ဂိုလ် အရှင်မြတ်ကိုကဲ့သို့၎င်း
မိခင်ဖြစ်သော မိမိ၏ ကျောက်ဆူးရိုး (ကျောရိုး)ကို နောက်မှီ
ပြု၍ ထက်ဝယ် (တင်ပလ္လင်) ဖွဲ့ခွေလျက် မိခင်ဖြစ်သော မိမိ၏
ဝမ်းရေကို မျက်နှာမူ၍ ချမ်းသာစွာ စံနေတော်မူသော အလောင်း
ဇာတိကို ကောင်းစွာ မြင်ရလေသည်။

(လူ့လောကဝယ် အမိဝမ်းခေါင်း ကိန်းအောင်းရသူ
အခြားသာမန်လူတို့မှာ အမိ၏ ရွံဖွယ်ပုပ်လှောင်း ရနံ့
မကောင်းသည့် အစာဟောင်း အိမ်ပေါ်၌ ထိုင်ကာ
အစာသစ်အိမ်ကို ဦးခေါင်းဖြင့် ရွက်၍ အမိ၏ ရှေ့ဝမ်း
ရေကို နောက်မှီပြုသဖြင့် ထူး(ူး) ချင်းခေါက်ပြိုင် ဆောင့်
ကြောင့်ထိုင်လျက် လက်အုပ်နှစ်ခု၏ အပေါ်၌ မေးကို
တင်ထားကာ မိုးစွေခိုက်အခါတွင် သစ်ပင်အခေါင်း၌

အောင်းလျက် နေရသော မျောက်အိုကဲ့သို့ ငြိမြင်ဆင်းရဲ
စွာ အမိဝမ်း၌ ကိန်းအောင်းနေကြရလေသည်။)

ဝမ်းတွင်းက သားတော်ကို မြင်ရခြင်းအကြောင်း

“မယ်တော် မဟာမာယာဒေဝီသည် မိမိ၏ ဝမ်းကြာတိုက်
အတွင်း၌ တည်နေသော သားတော်ကို အပြင်မှ မြင်နိုင်ရခြင်း
အကြောင်းကား...မိမိ၏ ရှေးရှေးဘဝတို့က ဖြည့်ကျင့်ဆည်းပူး
အားထုတ်ခဲ့သော ကောင်းမှုကုသိုလ်ထူးတို့ကြောင့် မဟာမာယာ
၏ ကိုယ်ထည်ခြင်၌ ဣထပ်ကြီးကျယ် ပိတ်ကွယ်မှေးကာမည့်
ကြေးလွှာညစ်ကျ ကြမ်းတမ်းသော ရုပ်ဝတ္ထုအစုတို့သည် မရှိခဲ့
ကုန်၊ ထိုသို့ မရှိခြင်းကြောင့် မဟာမာယာ၏ ကိုယ်ထည်ခြင်သည်
အလွန်စင်ကြယ်သန့်ရှင်း နူးညံ့သိမ်မွေ့ခြင်း ထူးကဲလှစွာ၏။ ထိုသို့
အလွန်ထူးကဲစွာ စင်ကြယ်သန့်ရှင်း နူးညံ့သိမ်မွေ့ခြင်း ရှိသော
ကိုယ်ထည်ခြင်၌ ဖြစ်လာသော မင်္ဂလာကြာသိုက် ဝမ်းတိုက်
အရေတော်သည်လည်း ဖလ်မှန်လွှာအလား ပတ္တမြားချပ်ပမာ
လွန်စွာပင် ကြည်လင်လှပေ၏။ ယင်းသို့ လွန်စွာကြည်လင် သန့်
ရှင်းသိမ်မွေ့ခြင်းရှိလှသော ဝမ်းရေတော်သည် အတွင်း၌တည်နေ
သော သားတော်ကို အပြင်မှ မမြင်ရအောင် မကာကွယ်မဖုံးလွှမ်း
တော့ချေ။ ထို့ကြောင့်ပင် မယ်တော် မဟာမာယာဒေဝီသည်
မိမိ၏ ဝမ်းတွင်း၌ ကိန်းတည်နေသော အလောင်းတော်သားကို
အပြင်မှပင် ပကတိမျက်စိဖြင့် ဝမ်းရေပြင်ကို ဖောက်ထွင်း၍
(မှန်သေတ္တာအတွင်း ထည့်သွင်းထားသည့် ဝတ္ထုကိုကဲ့သို့) ထင်
လင်းစွာ မြင်နိုင်လေသည်။

အထူးမှတ်ရန်မှာ - မယ်တော် မဟာမာယာဒေဝီက ဝမ်း
တိုက်တွင်းရှိ သားတော်ကို လင်းလင်းထင်ထင် မြင်ရသော်လည်း
“အမိဝမ်းတွင်း၌ စက္ခုဝိညာဏ် = အမြင်စိတ် ဖြစ်ပေါ်ရိုး မရှိ
သောကြောင့်” မယ်တော်ဝမ်းတိုက်၌ ကိန်းစံနေသောအလောင်း
တော်သည်ကား မယ်တော်ကို မမြင်ရချေ။

(သ) ဘုရားအလောင်းတော်ဖွားမြင်ခဏ်း

ပစ္စိမဘဝသား ဘုရားအလောင်းတော်တို့၏ မယ်တော်တို့မှ တပါး အခြားမိန်းမတို့မှာ မိမိတို့၏ ကိုယ်ဝန်ကို ဆယ်လထက် အလွန်သော်၎င်း၊ ဆယ်လအောက် အယုတ်သော်၎င်း ဆောင်ကုန်လျက် ရက်-လ-မမြဲမူ၍ ဖွားမြင်တတ်ကြကုန်၏။ လျောင်း-ထိုင်-ရပ်-သွား-လေးပါးသော ဣရိယာပုထ်တို့တွင် အမှတ်မထင် တပါးပါးသော ဣရိယာပုထ်တို့ဖြင့် ဖွားမြင်တတ်ကြကုန်၏။ တချို့လျောင်း၍ ဖွားမြင်တတ်ကြကုန်၏။ တချို့ထိုင်၍ တချို့ရပ်၍ တချို့သွား၍ ဖွားမြင်တတ်ကြကုန်၏။

ပစ္စိမဘဝသား ဘုရားအလောင်းတော်တို့၏ မယ်တော်တို့သည်မူကား—ထိုသို့ မဟုတ်ကုန်မူ၍ ပဋိသန္ဓေယူသော နေ့ရက် အချိန်ကာလမ စတင်လျက် လအားဖြင့် ဆယ်လ၊ ရက်အားဖြင့် (၂၉၅) နှစ်ရာကိုးဆယ်ငါးရက် အတိုင်းအရှည် ပြည့်စုံစေရောက်သော အချိန်ကာလ၌သာ ထိုကိုယ်ဝန်ပဋိသန္ဓေကို ဆောင်ကြပြီးလျှင် ရပ်သောဣရိယာပုထ်ဖြင့်သာ ဖွားမြင်ကြ၍ မေ့တာဖြစ်ကုန်၏။ ဖွားမြင်ရာ၌လည်း တစုံတရာ စက်ဆုပ်ဖွယ်ရာ အညစ်အကြေးတို့ဖြင့် လိမ်းကျံပေရေခြင်းမရှိပဲ သန့်ရှင်း စင်ကြယ်သည်ဖြစ်၍ ကာသီတိုင်းဖြစ် အထည်သစ်အပေါ်၌ တင်ထားအပ်သော ပတ္တမြားရတနာကဲ့သို့ တင့်တယ်ထွန်းပစ္စာ ဖွားမြင်တော်မူကြ၍ ဖြစ်ကုန်၏။

ဘုရားအလောင်းတော်တို့မှတပါး အခြားသူတို့သည် မိခင်၏ ကမ္မဇလေ လှုပ်ရှားသောအခါ၌ ထိုလေ၏ အဟုန်အားဖြင့် (ခြေကား အထက် ဦးခေါင်းကား အောက်) ဦးစောက်ပြောင်းပြန် လန်၍ကျပြီးလျှင် မိခင်၏ ယောနိဒ္ဓါရ ပဿာဝဝယ် မာလှသော အသားစိုင်းအတွင်းရပ်မှ တင်းကြပ်စွာ ဖိညှပ်ဖျစ်ညှစ်ဘိသကဲ့သို့ ပွန်းရိကြေမှုလုမျှ အလွန်ထိခိုက်နာကျင်လှသော ဆင်းရဲဒုက္ခကို ခံစားကြရကုန်လျက် အသူတရာနက်သော ချောက်အတွင်းသို့ ကျရောက် သက်ဆင်းရဲဘိသကဲ့သို့၎င်း၊ ကျဉ်းမြောင်းလှစွာသော သံကောက်ပေါက် (သော့ပေါက်) မှ ဆင်ပြောင်ကြီး

ကို ဆွင်ထုတ်ဆောင်အသကဲ့သို့၎င်း မချီဆင်းရဲ ပင်ပန်းငြိုငြင်
စွာ ထွက်မြောက်ဖွားမြင်လာကြရကုန်၏။

ဘုရားအလောင်းတော်တို့မူကား 'ထိုသို့ မဟုတ်ကုန်ပဲ မေက
ရိုက်ရေစစ်၏အတွင်းမှ ရေဆင်းသည့်အလား လွယ်ကူသက်သာ
စွာ ထွက်မြောက် ဖွားမြင်ကြရကုန်ပြီ ဖြစ်ကုန်၏။ (ဥပမာအား
ဖြင့်) တရားဟောပြီး၍ ဓမ္မာသနပလ္လင်မှ ဖြည်းညှင်းသာယာစွာ
ကြွဆင်းလာသော ဓမ္မကထိကအရှင်မြတ်ကဲ့သို့၎င်း၊ စောင်းတန်း
လှေကားမှ ချမ်းသာငြိမ်သက်စွာ သက်ဆင်းလာသောယောက်ျား
ကဲ့သို့၎င်း၊ ရောင်ခြည်တထောင် ဆောင်သောနေမင်းသည် ရွှေ
တောင်ကို ဖောက်ထွင်း၍ ထွန်းလင်း ထွက်ပြုလာသကဲ့သို့၎င်း
ကြောက်လန့်ရွံရှားခြင်း အလျင်းမရှိ၊ သတိသမ္ပဇဉ်နှင့် ပြည့်စုံစွာ
မျက်လုံးတော်တို့ကို ဖွင့်၍ ခြေတော်တို့ကို ဆန့်လျက် လက်ဝါး
တော်တို့ကို ဖြန့်လျက် ငြိမ်သက်ချမ်းသာစွာ ထွက်ကြွသန့်စင် ဖွား
မြင်တော်မူကြရကုန်၏။

မဟာမာယာဒေဝီ ဒေဝဒဟပြည်သို့ ကြွချီကြောင်း၊

မယ်ကော်မဟာမာယာဒေဝီသည် ဆီကို သပိတ်ဖြင့် ဆောင်
သကဲ့သို့၊ ဘုရားအလောင်းတော်ကို ဆယ်လပတ်လုံး ဝမ်းကြာ
တိုက်ဖြင့် လွယ်ပိုက်ထိန်းဆောင်လျက် ရင့်မာခြင်းသို့ ရောက်လာ
သောအခါ မိမိ၏ ဇာတိရပ်မြေ ဆွေမျိုးတို့နေရာ ဒေဝဒဟပြည်သို့
သွားရောက်လိုသောဆန္ဒ လှုံ့ဆော်လတ်ရကား သုဒ္ဓေါဒနမင်း
ကြီးအား “အရှင်မင်းကြီး... အကျွန်ုပ်သည် ဆွေမျိုးတို့၏ စံရာ
ဒေဝဒဟပြည်သို့ သွားလိုပါသည်”ဟု လျှောက်ထား ပန်ကြား
လေ၏။

သုဒ္ဓေါဒနမင်းကြီးသည်လည်း “ကောင်းပြီ” ဟုပန်ခံခွင့်ပြုတော်
မူ၍ ကပိလဝတ်နေပြည်တော်မှသည် ဒေဝဒဟပြည်သို့တိုင်အောင်
ခရီးလမ်းကို ညီညွတ်ပြေပြစ်စွာ ပြင်ဆင်စေပြီးသော် ထိုခရီးလမ်း
၏ နံပါးနှစ်ဖက်တို့၌ ငှက်ပျောပင်စိုက်ခြင်း၊ ရေပြည့်အိုး (ရေအိုး
စင်များ) တည်ထားခြင်း၊ ကွမ်းသီးပင် စိုက်ခြင်း၊ တံခွန်အောင်လံ
တို့ကို စိုက်ထောင်ထွင်ထူခြင်း စသည်တို့ဖြင့် ခရီးလမ်းအစဉ်ကို

နတ်လမ်းမအသွင် တင့်တယ်စွာ ဆင်ယင်စေပြီးလျှင် မဟာမာယာ ဒေဝီမိဖုရားကြီးကို အသစ်ဖြစ်သော ရွှေထမ်းစင်ပေါ်၌ ထိုင်နေစေလျက် ထိုရွှေထမ်းစင်ကို အမတ် (မင်းချင်းယောက်ျား) ပေါင်း တထောင်တို့အား ပင့်ချီဆောင်ကြဉ်းစေ၍ အရာအခွင့်အားလျော်စွာ အမှုတော်ကို ထမ်းဆောင်ကြရန် ခြွေရွှေသင်းပင်းဝင်း ကိုယ်ရံတော် အဆောင်အယောင် အခမ်းအနား များစွာ တို့ဖြင့် ဒေဝဒဟပြည်သို့ ပို့စေတော်မူ၏။

(ကပိလဝတ်ပြည်မှ ဒေဝဒဟပြည်သို့ မယ်တော်မာယာ ကြွချီခမ်း၌ ကျမ်းဆရာတို့ အဆိုအမိန့် မတူကြပုံကို အနုဒီပနီ၌ ဖော်ပြထားသည်။)

လုမ္ဗိနီ အင်ကြင်းဥယျာဉ်တော်

ကပိလဝတ်နေပြည်တော်နှင့် ဒေဝဒဟပြည် နှစ်ပြည်ထောင်တို့၏အကြား၌ ထိုနှစ်ပြည်ထောင်သား လူအများတို့ အသုံးပြုခြင်းငှါ ထိုက်သော လုမ္ဗိနီမည်သော အင်ကြင်းတောသည် ရှိ၏။ ထိုအင်ကြင်းတောသည် မဟာမာယာဒေဝီ မိဖုရားကြီး ကြွသွားဆိုက်ရောက်တော်မူသောအခါ၌ ပင်ရင်းပင်ခြေမှ အခက်အဖျားတိုင်အောင် ပင်လုံးကျွတ် အပင်တိုင်း ပွင့်လျက်ချည်း ရှိ၏။

ထိုအင်ကြင်းတော အင်ကြင်းပင်တို့ဝယ် အပွင့်အကြား အခက်အလက်အကြားတို့မှ အဆင်းငါးလွှာ အရေအရောင် ရှိသော ပိတုန်းအုပ်စုတို့သည်၎င်း၊ အမျိုးမျိုးသော ငှက်အပေါင်းတို့သည်၎င်း ချိုမြိန်သာယာ နာပျော်ဖွယ်အသံတို့ဖြင့် ဝဲပျံ့ကွန့်မြူး တွန်ကျူးရင့်ရုလျက် ရှိကြကုန်၏။ ထိုအင်ကြင်းတော တခုလုံးသည် သိကြားနတ်မင်း၏ စိတ္တလတာမည်သော ဥယျာဉ်တော်နှင့်မခြားပျော်ပါး မွေ့လျော်ဖွယ်ရာ ဆန်းကြယ်စွာသော ဂုဏ်ကျေးဇူးအထူးတို့နှင့် ပြည့်စုံလျက် ရှိ၏။ ဘုန်းတန်ခိုးအာနုဘော် ကြီးမြတ်သော မင်းသည် ကောင်းစွာ ပြုပြင် စီရင်ထားအပ်သည့် ပျော်ပွဲစား ရိပ်ဝန်းပမာ လွန်စွာပျော်ရွှင်ကြသော အသံတို့ဖြင့် တရံမစဲ ခြိမ့်ခြိမ့်သဲ ဆူညံနေတိသကဲ့သို့ ရှိချေ၏။ (ဤကား ဇာတ်အဋ္ဌကထာ၏ ဖွင့်ဆိုချက်တည်း။)

လုမ္ဗိနီအင်ကြင်းတော၌ ရှိကုန်သော အင်ကြင်းပင်တို့၏ အခက် အလက် အပွင့်အဖူးတို့၏ အကြားအကြားတို့မှ အလွန်အကြီး အထူးမွေ့လျော်ခြင်းကို ပြုတတ်သည့် နားဝင်ချိုသာ စိတ်မှာ ရှင်မြူးဖွယ် အထူးမြည်တွန်တတ်ကုန်သော၊ အင်ကြင်းပန်းရနံ့ဝတ် ရည်တို့ဖြင့် ယစ်ကာ ဝမ်းသာဝမ်းမြောက်ကြကုန်သော၊ (ထိုပန်း ရနံ့ဝတ်ရည်တို့ကို ခံစား သွားလာပျံ့ဝဲလျက် ရှိကြကုန်သော၊ သူတပါးအဖို့ကိုပါ ဆောင်ယူတတ်သော) ပျားပိတုန်းမတို့သည် သာယာရင့်ကျူးအပ်သည် ဖြစ်၍ ထိုလုမ္ဗိနီ အင်ကြင်းတောသည် နတ်တို့နှစ်သက်အပ်သည့် နန္ဒဝန်ဥယျာဉ်နှင့် တူလှပေ၏။

[() ကွင်းအတွင်း စကားရပ်၏ အမှာကို အနုဒီပနီ၌ ကြည့်။]

ဝိဘူသိတာ မာလဇနာတိစာလိနီ၊
ဝိဘူသိတဂီ ဝနိတေဝ မာလိနီ။
သဒါ ဇနာနံ နယနာလိမာလိနီ၊
ဝိလုမ္ဗိနီဝါတိဝိရောစိ လုမ္ဗိနီ။

မာလဇနာတိစာလိနီ = အရွယ်နုပျို လူထိုထို၏ စိတ်ကို ဖောက်ပြား ချောက်ချားတုန်လှုပ်စေနိုင်သော။ ဝိဘူသိတဂီ = ပုတီးနားချောင်း သွယ်ပျောင်းစုံလင် တန်းဆာဆင်အပ်သည့် ကိုယ်အင်္ဂါအစိတ်အပိုင်း ရှိပေသော။ မာလိနီ = ပန်းမျိုးစုံလင် ပန်ဆင်လျက်ရှိသော။ ဝနိတာ = မိန်းမပျိုသည်။ အတိဝိရောစိ ဣဝ = အလွန်တင့်တယ်သကဲ့သို့။ ဝိဘူသိတာ = ဆန်းပြားစုံလင် တန်းဆာဆင်အပ်ပြီးဖြစ်၍။ သဒါ = အခါခပ်သိမ်း။ ဇနာနံ = လူအပေါင်းတို့၏။ နယနာလိမာလိနီ = မမှိတ်မသုန် ရှုကြည့် သည့် မျက်စိတည်းဟူသော ပိတုန်းတို့ စုရုံးခိုနားရာ မာလာ ဖူးငုံ ပန်းမျိုးစုံပေထသော။ လုမ္ဗိနီ = လုမ္ဗိနီခေါ် ဥယျာဉ်တော် သည်။ ဝိလုမ္ဗိနီဝ = ပျိုနုသောထိုမိန်းမနှင့် အလှဂုဏ်ဆိုင် သူနိုင် ငါနိုင် အပြိုင်လှယက်သကဲ့သို့။ အတိဝိရောစိ = အလွန်အကြီး အထူးဆန်းကြယ် တင့်တယ်လေပြီ...။ (ဤကားဗုဒ္ဓဝင်အဋ္ဌကထာ ဆရာတော် အရှင်ဗုဒ္ဓဒတ္တမထေရ်၏ လုမ္ဗိနီဥယျာဉ်တော်ဖွဲ့ စကား ရပ်ပေတည်း။)

ထိုသို့ လွန်ကဲစွာ တင့်တယ်ခြင်းရှိသော လုမ္ဗိနီအင်ကြင်းတောကို မြင်တော်မူလတ်၍ မဟာမာယာဒေဝီမိဖုရားကြီးအား ထိုအင်ကြင်းတောသို့ သက်ဝင်ပျော်ပါး ကစားရှင်မြူးလိုသော ဆန္ဒသည် ထင်ရှားစွာ ဖြစ်ပေါ်လာပေ၏။

အမတ်တို့သည်လည်း သုဇ္ဈေဒနမင်းကြီးအား ပန်ကြားလျှောက်ထားပြီးလျှင် မဟာမာယာဒေဝီမိဖုရားကြီးကို ရွှေထမ်းစင်ဖြင့် ဆောင်ယူကာ မင်္ဂလာအင်ကြင်းတောသို့ ဝင်ကြကုန်၏။

နတ်မြဟ္မာတို့ စုဝေးကြခြင်း

မဟာမာယာဒေဝီမိဖုရားကြီး လုမ္ဗိနီ အင်ကြင်းတောအတွင်းသို့ ဝင်ရောက်တော်မူသောခဏ၌ပင် နတ်အပေါင်းတို့သည်—
“ယနေ့ အလောင်းတော်သူမြတ်သည် မယ်တော်ဝမ်း ကြာတိုက်မှ ယွက်မြောက်သန့်စင် ဖွားမြင်တော်မူလိမ့်မည်” ဟူ၍ အုတ်အုတ်ကျက်ကျက်ဖြစ်လျက် လောကဓာတ် စကြဝဠာတိုက်ပေါင်းတသောင်းလုံး အုန်းအုန်းကြွက်ကြွက် တခဲနက်ပဲ့တင်ထပ်သော အသံကို ဖြစ်စေကာ ဟစ်အော် ကြွေးကြော်ကြလေကုန်သည်။
စကြဝဠာ တိုက်တသောင်းမှ နတ်မြဟ္မာအပေါင်းတို့သည် အလောင်းတော်၏ ဖွားမြင်ခြင်း ဝိဇာတမင်္ဂလာကို ပူဇော်သကာ ပြုကုန်အံ့ဟူ၍ အထူးထူးသော မင်္ဂလာဘဏ္ဍာ ပဏ္ဍာလက်ဆောင်တို့ကို ယူဆောင်ကိုင်စွဲကြကုန်လျက် ဤစကြဝဠာတိုက်အလုံး ပြည့်မိုးအောင် ပေါင်းဆုံစုဝေး လာရောက်ကြပြီးသော် ကောင်းကင်တပြင်လုံး နတ်ထီးဖြူတို့ဖြင့် လွှမ်းမိုးမိုးကာ၍ မင်္ဂလာသီချင်းတို့ကို သီဆို ရင့်ကျူးကြကုန်လျက် နတ်၌ဖြစ်သော တူရိယာသံတို့ဖြင့် ၎င်း၊ ခရုသင်းသံတို့ဖြင့်၎င်း တပြိုင်နက် ပဲ့တင်ထပ်စေ၍ ရပ်တည်လာကြလေကုန်၏။

မဟာမာယာဒေဝီ မိဖုရားကြီးသည် မင်္ဂလာအင်ကြင်းတောအတွင်းသို့ ရောက်တော်မူလျှင်ပင် ခြေခံမတ်လုံးဝန်းသော ပင်စည်ရှိ၍ ပန်းအတိ တန်းဆာဆင်အပ်သော အင်ကြင်းပင်၏ အခက်ကို လက်ဖြင့် လှမ်းယူလိုလာတော့လေသည်။ မင်္ဂလာရှိ

သော ထို့ အင်ကြင်းခက်သည်လည်း အသက်ရှိသူ အလား လူအများ၏ စိတ်နှလုံးကို ချောက်ချားနှောက်မွှေ အံ့ဩစေလျက် ရေနှေးဝယ် ပြုတ်ဖျောအပ်သော ကြိမ်ညွန့်ကဲ့သို့ အလိုအလျောက် အောက်သို့ တွဲလျား ညွတ်ကိုင်ကာ မဟာမာယာဒေဝီမိဖုရား ကြီး၏ လက်ဝါးအပြင်သို့ အဆင်သင့် ကပ်ရောက်လာလေသည်။

မဟာမာယာဒေဝီမိဖုရားကြီးသည် လက်ဝါးအပြင်သို့ အဆင် သင့် ကပ်ရောက်လာသော ထို အင်ကြင်းခက်ကို ကျေးဌာန်၏ နှုတ်သီးပမာ တျာတျာနီမြန်းသော လက်သည်း အရောင်တို့ဖြင့် တောက်ပ၍ ကြာရိုးတံတနန်း လုံးဝန်းပြေညီသည့် လက်ချောင်း ရှိသော အသစ်စက်စက် ဆင်မြန်းအပ်သည့် ရွှေလက်ကောက်တို့ ဖြင့် တင့်တယ်လျက် နှစ်သက်ဖွယ်ရာရှိသော လက်ျာလက်ဖြင့် ဆွဲကိုင် ဆန့်တန်း၍ ရပ်တည်တော်မူလေ၏။ အင်ကြင်းခက်ကို လက်ျာလက်ဖြင့် ဆွဲကိုင် ရပ်တည်နေသော မဟာမာယာဒေဝီ မိဖုရားကြီးသည် မည်းနက်ညိုမှောင် ရွာမည်ယောင်ဖန်ဆင်းသည့် တိမ်ခွင်မိုးရပ်အကြားမှ ထင်ရှားထွက်ပြွန် လစန်း၏ အရေးကဲ့သို့ ၎င်း၊ တဇာဏချင်း ဝင်းဝင်းပြီးပြန် တောက်ပလက်သော လျှပ်စစ် အရောင်ကဲ့သို့၎င်း၊ နန္ဒဝန်ဥယျာဉ်တော်၌ ဖြစ်ပေါ်သော နတ် သမီးကဲ့သို့၎င်း အလွန်အကြူး အထူးတင့်တယ်တော်မူပေ၏။

အလောင်းတော်ကို ဖွားမြင်ခြင်း

မဟာမာယာဒေဝီ မိဖုရားကြီး ရွှေချည် ထဘီကို ဝတ်၍ ငါးကြင်း မျက်စိနှင့်တူသော အကွက်တို့ဖြင့် ဆန်းကြယ်သော အပေါ်ရံဘွဲ့ဖြူလွှာကို ခြေဖျားတိုင်အောင် ဝတ်ရုံဆင်မြန်းလျက် ဘင်္ဂလားအင်ကြင်းခက်ကို ယာလက်တော်ဖြင့် ကိုင်ဆွဲကာ လွန်ကဲ သော တင့်တယ်ခြင်းဖြင့် တင့်တယ်စွာ ရပ်သောခဏ၌ မဟာ-မာယာဒေဝီ၏ အလောင်းတော်ကို ဖွားမြင်ကြောင်း ကမ္မဇလေ တို့သည် တုန်လှုပ်လာကုန်၏။ ထိုအခါ ကိုယ်လုပ်မောင်းမ မှူးမတ် စသော လူအပေါင်းတို့သည် မဟာမာယာဒေဝီအတွက် တင်း ထိမ် ကန့်လန့်ကာတို့ဖြင့် ပတ်ကာဝန်းရံကြကုန်ပြီးလျှင် ထိုအပေါ်မှ ဖယ်ရှားဆုတ်ခွါကြကုန်လေသည်။

မဟာမာယာဒေဝီ မိဖုရားကြီးသည် မင်္ဂလာအင်ကြင်းခက်ကို ယာလက်တော်ဖြင့် ကိုင်ဆွဲလျက် တင့်တယ်စွာ ရပ်တည်စဉ်ခဏ၌ ပင် မဟာသမုဒြာနှင့်တကွသော စကြဝဠာတိုက်တသောင်းလုံး ထစ်ချုန်းမြည်ဟိန်းလျက် အိုးထိန်းစက်ပမာ သိမ့်သိမ့်ခါတုန်လှုပ်ခြင်း၊ နတ်မြဟ္မာအပေါင်းတို့ ကောင်းခြီးပေးခြင်း၊ နတ်ပန်းမိုးတို့ ရွာဖြိုးသွန်ချခြင်း၊ နတ်လူတို့၏ တူရိယာအပေါင်းတို့ အလိုအလျောက် သာယာစွာ မြည်ခြင်း၊ ဖိလာအောက်ထက် စကြဝဠာအတွင်း ဟင်းလင်းပွင့်ခြင်း-အစရှိသော သုံးဆယ့်နှစ်ပါး ထူးခြားဆန်းကြယ် အံ့ဖွယ်သရဲ လွန်ကဲ ကြီးမြတ်လှစွာသော ပုဗ္ဗနိမိတ်ကြီးတို့ကို တပြိုင်နက်တည်း ဖြစ်စေလျက် (မဟာသက္ကရာဇ် ၆၀-ခု)ဥတုဂိမ္မာန ကဆုန်လပြည့် သောကြာနေ့ ဝိသာခါနက္ခတ်နှင့် စန်းလနတ်ယှဉ်လျက် နေစဉ် ဝေပုလ္လတောင်ဦးမှ ထွက်မြွှေးကွန့်ဝဲလာသော ရတနာမျက်ရှင်ပျံသည် အရံသင့် ခံယူအပ်သော ရွှေကလပ်အတွင်းသို့ ဖြည်းညှင်းသာယာစွာ သက်ဆင်း လာသကဲ့သို့ လက္ခဏာကြီးငယ် အသွယ်သွယ်တို့ဖြင့် တင့်တယ်စွာ တန်းဆာဆင်အပ်သော မြတ်စွာဘုရား အလောင်းတော်သည် မယ်တော်မဟာမာယာဒေဝီ၏ စေတီအိမ်ပမာ ဝမ်းကြာတိုက်မှ ကောင်းစွာသန့်စင် မီးရှူးဖွားမြင်တော်မူ၏။

ယင်းသို့ သန့်စင် ဖွားမြင်သောအခါ၌ ကောင်းကင်ထက်မှ ပူဇွေးသောရေအယဉ် (ရေပူစမ်း) တသွယ်၊ ချမ်းအေးသော ရေအယဉ် (ရေအေးစမ်း) တသွယ်အားဖြင့် ရေအယဉ်နှစ်သွယ်တို့သည် ပင်ကိုယ်ကပင် စင်ကြယ်သန့်ရှင်းရင်းဖြစ်ကြသည့် သားတော်၊ မယ်တော် နှစ်ပါးလုံးတို့အား ပူဇော်သက္ကာရ အလို့ငှါ အလိုအလျောက် ထွက်ပေါ်ကုန်၍ ဘုရားအလောင်းတော်နှင့် မယ်တော်တို့၏ ကိုယ်၌ အပူအအေးမျှတမှု အငွေ့ဥတုကို ယူစေကြကုန်၏။

(ဤ၌ အမှတ်ကားရပ်ကို အနုဒီပနီ၌ ပြဆိုထားသည်။)

မြဟ္မာ နတ် လူတို့ အဆင့်ဆင့်ခံယူခြင်း

ထိုသို့ ဖွားမြင်ပြီးသော ခဏ၌ပင်လျှင် ကိလေသာမှ စင်ကြယ်သော စိတ်ရှိကြသည့် မဟာဗြဟ္မာကြီး လေးဦးတို့သည် ဘုရားအလောင်းတော်မြတ်ဖြစ်သော သားတော်ကို ရှေးဦးစွာ ရွှေဇာကွန်ရက်ဖြင့် ခံယူကြ၍ မယ်တော်၏ ရွှေမှောက်၌ ထားကြပြီးလျှင်—

“ရှင်မိဖုရား…… နှစ်သက်ဝမ်းမြောက်သော စိတ်ရှိသည် ဖြစ်ပါလော့၊ ရှင်မိဖုရားအား ဘုန်းကန်ခိုး အာနုဘော်ကြီးမြတ်သော သားတော် ဖြစ်ပေါ် ဖွားမြောက်ခဲ့လေပြီ”—

ဟု ပြောဆိုကြကုန်၏။

ထိုနောက် မဟာဗြဟ္မာကြီးလေးဦးတို့၏ လက်မှ စတုမဟာရာဇ် နတ်မင်းကြီး လေးဦးတို့သည် မင်္ဂလာရှိသည်ဟူ၍ သမုတ်ပညတ် ခေါ်ဝေါ်အပ်သော သစ်နက်ရေဖြင့် သားတော်ကို ခံယူကြကုန်၏။

တဖန် ထိုနတ်မင်းကြီး လေးဦးတို့၏လက်မှ လူတို့သည် ဘွဲ့ဖြူပုဆိုးဖြင့် သားတော်ကို ခံယူကြကုန်၏။

ထိုနောက် လူတို့၏လက်မှ လွတ်၍ ဘုရားအလောင်းတော်သည် ရွှေခြေနင်းအတူ ညီညွတ်စွာသော ခြေတော်အစုံတို့ဖြင့် မြေပေါ်၌ ကြံ့ကြံ့ရပ်လျက် အရွှေမျက်နှာ အရပ်ကို ကြည့်ရှုတော်မူ၏။ ထိုသို့ ကြည့်ရှုတော်မူသည်ရှိသော် အရွှေအရပ် မျက်နှာဝယ် အထောင်မက များစွာကုန်သော စကြဝဠာတိုက်တို့သည် တပြင်တည်း ဖြစ်ကုန်၏။ စကြဝဠာတတိုက်နှင့် တတိုက် ခြားနားမှုမရှိ ပကတိတဆက်တည်း တပြန့်တည်းကဲ့သို့ ဟင်းလင်း ထင်ကုန်၏။ ထိုအရွှေအရပ်မျက်နှာ၌ နေကြကုန်သော နတ်လူတို့သည် ဘုရားအလောင်းတော်မြတ်ကို နံ့သာပန်းမာလ်စသည်တို့ဖြင့် ပူဇော်ကြကုန်လျက်—

“ အို ယောက်ျားမြတ် ဤ အရပ်မျက်နှာ၌ အရှင်
ယောက်ျားမြတ်နှင့် တူသောသူ မရှိပါ။ အရှင်ယောက်ျား
မြတ်ထက် သာလွန်မြင့်မြတ်သူကား အဘယ်မှာ ရှိပါအံ့
နည်း ”—

ဟူ၍ ပြောဆိုကြကုန်၏။

ဤအတူ တူရူ (တည့်တည့်) အရပ်လေးမျက်နှာ၊ အထောင့်
အရပ်လေးမျက်နှာ၊ အောက်အရပ်မျက်နှာ၊ အထက်အရပ်မျက်နှာ
အားဖြင့် အရပ်ဆယ်မျက်နှာတို့ကို အစဉ်အတိုင်း ကြည့်ရှုတော်
မူ၍ ထိုအရပ်ဆယ်မျက်နှာလုံးမှာမင် ကိုယ်တော်မြတ်နှင့် တူသော
သူ တစ်ယောက်ကိုမျှ မြင်တော်မမူသောကြောင့် ရပ်တည်
တော်မူရာအရပ်မှ မြောက်အရပ်သို့ မျက်နှာတူရူ ခုနစ်ဖဝါး
(ခုနစ်လှမ်း) လှမ်းကြွတော်မူ၏။

ယင်းသို့ — လှမ်းကြွတော်မူသောအခါ မဟာဗြဟ္မာမင်းသည်
အလောင်းတော်မြတ်အား ထီးရှုတော်ဖြင့် ဆောင်းမိုးလျက်၊
သုယာမနတ်မင်းသည် သားမြီးယပ်ကို ကိုင်ဆောင်လျက်၊ ထိုမှ
တပါးကုန်သော နတ်တို့သည် ခြေနင်း၊ သန်လျက်၊ မကိုဋ်သင်းကျစ်
ဟူသော မင်းမြှောက်တန်းဆာတို့ကို အသီးသီး ကိုင်စွဲကြကုန်
လျက် အလောင်းတော်နောက်မှ အစဉ်လိုက်ပါကြကုန်၏။ ထိုသို့
မင်းမြှောက်တန်းဆာ ငါးပါးကို နတ်ဗြဟ္မာများစွဲကိုင်၍ လိုက်ပါ
ကြသော်လည်း စွဲကိုင်သူ နတ်ဗြဟ္မာတို့ကို မမြင်ရပဲ မင်းမြှောက်
တန်းဆာတို့ကိုသာလျှင် အများမြင်ကြရကုန်၏။

ထူးခြားချက်ကြီးများ။ ။ ယင်းသို့ လှမ်းကြွတော်
မူသောအခါ၌ ဘုရားအလောင်းတော်မြတ်သည် ပကတိ
မြေ၌သာလျှင် လှမ်းကြွတော်မူ၏။ လူအပေါင်းတို့၏ စိတ်၌
ကား ကောင်းကင်ခရီးဖြင့် လှမ်းကြွသည်ဟု ထင်မြင်ရ၏။
အဝတ်တန်းဆာ မပါမဆင် ဖွားမြင်တိုင်းသော ပကတိ
ကိုယ်တော်ဖြင့်သာ လှမ်းကြွတော်မူ၏။ လူအပေါင်း၏

စိတ်၌ကား ဝတ်စားစုံလင် တန်းဆာဆင်လျက် လှမ်းကြ
သည်ဟု ထင်မြင်ရ၏။ ဖွားသစ်စအရွယ် သူငယ်အဖြစ်
ဖြင့်သာ လှမ်းကြတော်မူ၏။ လူအပေါင်း၏ စိတ်၌ကား
တဆယ့်ခြောက်နှစ်သား အရွယ်ရှိသည်ဟု ထင်မြင်ရ၏။

(ယခု ရေးသားပြဆိုခဲ့သည်ကား အလောင်းတော်မြတ်
မြောက်အရပ်သို့ ခုနစ်လှမ်းလှမ်းကြတော်မူသောအရာဝယ် ဗုဒ္ဓဝင်
အဋ္ဌကထာ၊ သုတ်မဟာဝါအဋ္ဌကထာ၊ ဇာတ်အဋ္ဌကထာတို့၌
ဖွင့်ပြသည့်အတိုင်း ရေးသားခဲ့ခြင်းဖြစ်သည်။ ဇိနာလင်္ကာရဋီကာ
ဝိဇာတမင်္ဂလာအခဏ်း၌ကား ဖော်ပြလတုံသောအတိုင်း အနည်း
ငယ် ထူးခြား၍ ကျယ်ဝန်းစွာ ဖွင့်ဆိုထားသည်။)

ထိုသို့ လှမ်းကြတော်မူသောခဏ၌ မဟာဗြဟ္မာမင်းသည်
သုံးယူဇနာရှိသော ထီးဖြူတော်ကို ဆောင်းမိုးလျက် လိုက်ပါ၏။
ထို့အတူ ဤစကြဝဠာမှ ကြွင်းသော စကြဝဠာတိုက်တို့၌
ရှိကြသည့် မဟာဗြဟ္မာမင်းတို့သည်လည်း သုံးယူဇနာစီ ရှိသော
ထီးဖြူတော်ကို ဆောင်းမိုးလျက် လိုက်ပါကုန်ရကား စကြဝဠာ
တိုက်အလုံးသည် ထီးဖြူတော်ပန်းကုံးဖြင့် ဖုံးလွှမ်းပြည့်နှက်လျက်
ရှိပေ၏။

ထို့အတူ ဇာတိခေတ်ပေါင်း စကြဝဠာတိုက်တသောင်းတို့၌
နေကြကုန်သော သုဃာမနတ်မင်းပေါင်း တသောင်းတို့သည်
လည်း သားမြီးယပ်တို့ကို ကိုယ်စီကိုယ်ငံ ကိုင်စွဲကြကုန်၍
သန္တုဿိတနတ်မင်းပေါင်း တသောင်းတို့သည်လည်း ပတ္တမြား
ယပ်ဝန်းတို့ကို ကိုယ်စီကိုယ်ငံ ကိုင်စွဲကြကုန်၍ စကြဝဠာ
တောင်နရန်းတိုင်အောင် တလွဲလွဲ လွှဲခတ်လျက် ရပ်တည်ကြ
ကုန်၏။

ထို့အတူ စကြဝဠာတိုက်တသောင်းတို့၌ နေကြကုန်သော
သိကြားနတ်မင်းပေါင်း တသောင်းတို့သည်လည်း ခရုသင်း
ပေါင်း တသောင်းတို့ကို မှတ်ကုန်လျက် ရပ်တည်ကြကုန်၏။

ထိုမှတစ်ပါး နတ်သားတို့သည်လည်း အချို့ကား ရွှေပန်းတို့ကို စွဲကိုင်ကြကုန်လျက်၊ အချို့ကား ပကတိပန်းတို့ကို စွဲကိုင်ကြကုန်လျက်၊ အချို့ကား မှန်ကြေးမုံပန်း (ကြေးမုံပမာ တဖျတ်ဖျတ် အရောင်ထွက်သောပန်း)တို့ကို စွဲကိုင်ကုန်လျက်၊ အချို့ကား တံခွန်ပန်းတို့ကို စွဲကိုင်ကုန်လျက်၊ အချို့ကား ရတနာစီခြယ် ပူဇော်ဘွယ်တို့ကို စွဲကိုင်ကုန်လျက် ရပ်တည်ကြကုန်၏။ နတ်သမီးတို့သည်လည်း အမျိုးအမည်အားဖြင့် များပြားလှစွာကုန်သော ပူဇော်သကာ မင်္ဂလာဘဏ္ဍာတို့ကို အသီးအသီး ကိုယ်စီကိုယ်စွဲကိုင်ကြလျက် စကြဝဠာတိုက်အလုံးကို လွှမ်းမိုးပြည့်နှက်စေ၍ ရပ်တည်ကြကုန်၏။

ဤသို့လျှင် မျက်စိအရသာကို ဆောင်ယူတတ်သည့် စက္ခုရသာယန နတ်ဆေးသဖွယ် များကြွယ်သော ပူဇော်မှုအစီအရင်တို့ ဖြစ်ရှိနေစဉ်၊ ထောင်ပေါင်း များစွာသော နတ်ခရုသင်း လူခရုသင်းတို့ကို တညှင်းညှင်း မှတ်ကြကုန်စဉ်၊ ထောင်ပေါင်းများစွာ နတ်တူရိယာ လူတူရိယာတို့ကို တီးမှတ်ကြကုန်စဉ်၊ နတ်ကညာတို့ ဝမ်းသာရွှင်ပျ ကခုန်ကြစဉ်ပင် အလောင်းတော်မြတ်သည် မြောက်အရပ်သို့ ခုနစ်ဖဝါး (ခုနစ်လှမ်း) လှမ်းကြွ၍ ရပ်တည်တော်မူ၏။

ထိုသို့ အလောင်းတော်မြတ် ရပ်တည်တော်မူသော ခဏ၌ အလုံးစုံသော လူနတ်ဗြဟ္မာတို့သည် မည်သည့် အသံကိုမျှ မဖြစ်စေကြပဲ တိတ်ဆိတ် ငြိမ်သက်ကြကုန်လျက် “ယခုအခါ အလောင်းတော် ယောက်ျားမြတ်သည် ငါတို့ကို မည်သို့သော စကား မြွက်ကြားမိန့်ဆိုလိမ့်မည်နည်း” ဟု နားစွင့်ကာသာ နေကြကုန်၏။

ရဲရဲတောက်စကား ကြိုးဝါးမြွက်ဆိုတော်မူခြင်း

ဘုရားအလောင်းတော်မြတ်သည် မြောက်အရပ်သို့တူရူ ခုနစ်ဖဝါး (ခုနစ်လှမ်း) လှမ်းကြွတော်မူပြီး၍ ခုနစ်ခုမြောက်သောဖဝါး အလှမ်း၌ ရပ်တန့်တော်မူလျက်—

- (က) အဇ္ဈောဟမသ္မိ လောကဿ = ငါသည် လူသုံးပါးထက် မြတ်သူဖြစ်၏၊ (တနည်း) ငါသည် လူသုံးပါးတွင် အမြတ်ဆုံးဖြစ်၏။
- (ခ) ဇေဋ္ဌောဟမသ္မိ လောကဿ = ငါသည် လူသုံးပါးထက် ကြီးကဲသူဖြစ်၏၊ (တနည်း) ငါသည် လူသုံးပါးတွင် အကြီးအကဲဆုံး ဖြစ်၏။
- (ဂ) သေဋ္ဌောဟမသ္မိ လောကဿ = ငါသည် လူသုံးပါးထက် ချီးမွမ်းအပ်သူ ဖြစ်၏၊ (တနည်း) ငါသည် လူသုံးပါးတွင် အချီးမွမ်းအပ်ဆုံး ဖြစ်၏။
- (ဃ) အယမန္တိမာ ဇာတိ = ဤယခု ပဋိသန္ဓေ တည်နေရခြင်းကား ငါ့အဖို့ရာ နောက်ဆုံး ပဋိသန္ဓေ တည်နေရခြင်း ဖြစ်၏။
- (င) နတ္ထိဒါနိ ပုနတ္တဝေါ = ယခုအခါ၌ ငါ့အဖို့ရာ တဖန်ဘဝသစ် ဖြစ်ရခြင်း မရှိတော့ပြီ—

ဟူ၍ လောကဓာတ်စကြဝဠာတိုက်ပေါင်း တသောင်းလုံးကို ကိုယ်တော်မြတ်၏ အသံတော်ဖြင့် တပြိုင်နက်တည်း ကြားလျှံစေ၍ ရဲရဲတောက်စကားကို ကြိုးဝါးကျူးရင့်တော်မူ၏။

ဤသို့ (အာသဘီဝါစာ) ရဲရဲတောက်စကားကို အလောင်းတော်သူမြတ် ကြိုးဝါးမြှောက်ဆိုတော်မူသောအခါ မြဟ္မာ နတ် လူ တစုံတယောက်သောသူကမျှ နှုတ်တုံ့တဖန် ပြန်လှန်ငြင်းဆိုခြင်းငှါ မစွမ်းနိုင်ရကား အလောင်းတော်သူမြတ်အား အလုံးစုံသော မြဟ္မာ နတ် လူတို့သည် ကောင်းမြီးပေးကြရကုန်၏။

အထူးမှတ်သားရန် အကြောင်းအကျိုးများ

ဤအလောင်းတော်သူမြတ် ဖွားမြင်ခဏ်း၌ ဖြစ်ပေ၍ သော ထူးခြားချက်ကြီးတို့တွင်—

(၁) ညီညွတ်သော ခြေတော်အစုံတို့ဖြင့် မဟာပထဝီ
၌ ကြံ့ကြံ့ရပ်တည်တော်မူခြင်းသည် ဣဒ္ဓိပါဒ်လေးပါးကို
ရရှိရန် ရှေ့ပြေးပုဗ္ဗနိမိတ် ဖြစ်ပေ၏။

(၂) မြောက်အရပ်သို့ ရှေးရှုတူရှု မျက်နှာမူခြင်း
သည် သတ္တဝါအလုံးကို လွှမ်းမိုး စိုးအုပ်နိုင်ခြင်း၏ ရှေ့ပြေး
ပုဗ္ဗနိမိတ် ဖြစ်ပေ၏။

(၃) ခုနစ်ဖဝါး(ခုနစ်လွမ်း)လွမ်းကြွသွားတော်မူခြင်း
သည် မောဇ္ဈင်ခုနစ်ပါး တရားရတနာကို ရရှိရန် ရှေ့ပြေး
ပုဗ္ဗနိမိတ် ဖြစ်ပေ၏။

(၄) နတ်ထီးဖြူ အဆောင်းအမိုး ခံရခြင်းသည်
အရဟတ္တဖိုလ်တည်းဟူသော မြတ်သောထီးဖြူကို ရရှိရန်
ရှေ့ပြေး ပုဗ္ဗနိမိတ် ဖြစ်ပေ၏။

(၅) မင်းမြောက်တန်းဆာ ငါးပါးတို့ကို ရခြင်းသည်
တဒင်္ဂဝိမုတ္တိ၊ ဝိက္ခမ္ဘနဝိမုတ္တိ၊ သမုဇ္ဈေဒဝိမုတ္တိ၊ ပဋိပ္ပဿဒ္ဓိ-
ဝိမုတ္တိ၊ နိဿရဏပိမုတ္တိတည်းဟူသော ဝိမုတ္တိငါးမျိုး
(ကျွတ်လွတ်ခြင်းငါးမျိုး) တို့ဖြင့် ကျွတ်လွတ်ဖိုရန် ရှေ့ပြေး
ပုဗ္ဗနိမိတ် ဖြစ်ပေ၏။

(၆) အလုံးစုံသော အရပ်ဆယ်မျက်နှာကို အဝိတ်
အပင်မရှိ ကြည့်မြင်တော်မူရခြင်းသည် အလုံးစုံသော
တရားတို့ကို အဝိတ်အပင် အဆီးအတားမရှိ သိမြင်သော
အနာဝရဏဉာဏ်တော်ကို ရရှိရန် ရှေ့ပြေး ပုဗ္ဗနိမိတ် ဖြစ်
ပေ၏။

(၇) “ငါသည် လူသုံးပါးတွင် အမြတ်ဆုံး၊ အကြီးက
ဆုံး၊ အချီးမွမ်းအပ်ဆုံးသူ ဖြစ်၏” ဟူ၍ ရဲရဲတောက်စကား
ကြီးဝါးမြက်ဆိုတော်မူခြင်းသည် မြဟ္မာနတ်လူတွင် မည်သူ
တဦးတယောက်မျှ မဘားမြစ်ပိုင် မလည်စေနိုင်သည့်
မြတ်သောဓမ္မစကြာကို လည်စေနိုင်ဖို့ရန် ရှေ့ပြေး ပုဗ္ဗ
နိမိတ် ဖြစ်ပေ၏။

(၈) “ယခု ပဋိသန္ဓေ တည်နေရခြင်းသည် ငါ့အဖို့ရာ နောက်ဆုံး ပဋိသန္ဓေ တည်နေရခြင်းဖြစ်၏။ ယခုအခါ တဖန် ဘဝအသစ် ဖြစ်ရခြင်း မရှိတော့ပြီ” ဟူ၍ ရဲရဲတောက်စကား ကြိုးဝါးမြှက်ဆိုတော်မူခြင်းသည် အနုပါဒိသေသ ပရိနိဗ္ဗာန် ဝင်စံငြိမ်းအေးဖို့ရန် ရွှေ့ပြေး ပုဗ္ဗနိမိတ် ဖြစ်ပေ၏။

အလောင်းတော်သူမြတ်
ဖွားကာစဉ် စကားဆိုဘူးသည် သုံးဘဝ

မြတ်စွာဘုရား အလောင်းတော်သည် ဖွားမြင်ကာစဉ် စကားဆိုတော်မူသည်မှာ ဤသိဒ္ဓတ္ထမင်းသား နောက်ဆုံးတဘဝသာ မဟုတ်၊ မဟောသဓာသုခမိန် ဖြစ်သောဘဝ၊ ဝေဿန္တရာမင်း ဖြစ်သောဘဝတို့၌လည်း ဤသို့ပင် ဖွားမြင်ကာစဉ် စကားဆိုတော်မူသည်ဖြစ်၍ ဤနောက်ဆုံး ပစ္ဆိမ (သိဒ္ဓတ္ထမင်းသား) ဘဝ နှင့်သော် သုံးဘဝတို့၌ ဖွားမြင်ကာစတွင် စကားဆိုတော်မူ၏ဟု သိမှတ်အပ်၏။

(၁) အနည်းငယ် ရှင်းလင်းပြဆိုဦးအံ့……။ မြတ်စွာဘုရား အလောင်းတော်သည် မဟောသဓာသုခမိန် ဖြစ်တော်မူသော ဘဝ၌ မယ်တော်ဝမ်းမှ ထွက်မြောက်သန့်စင် ဖွားမြင်လာခိုက်တွင် သိကြားနတ်မင်းလာ၍ ဘုရားအလောင်းတော်၏ လက်၌ စန္ဒကူးနံ့သာနှစ်တုံးကို ထားသဖြင့် ထိုစန္ဒကူးနံ့သာနှစ်တုံးကို ဆုပ်ကိုင်လျက် မယ်တော်ဝမ်းမှ ဖွားမြင်လာသောအခါ မယ်တော်က ကြည့်ရှုရာတွင် လက်၌ ဆုပ်ကိုင်ထားသော အရာကို မြင်၍ “ချစ်သား……အဘယ်ဝတ္ထုကို ယူ၍ လာခဲ့သနည်း”ဟု မယ်တော်က မေးမြန်းလေလျှင် “အို မွေးမိခင်……ဆေးပါတည်း”ဟူ၍ ဖြေကြား ပြောဆိုတော်မူ၏။

ဤသို့ ဆေးကို ဆုပ်ကိုင်လျက် ဖွားမြင်လာသည်၏ အဖြစ်ကြောင့် ထိုဘုရားအလောင်းတော်အား ဩသကေမာရ = ဆေး

သတို့သား ဆေးသူငယ်-ဟူသော အမည်ကို ရှေးဦးစွာ မှည့်ခေါ်ကြကုန်၏။ နောက်အခါ ထိုဆေးကို အိုး၌ထည့်သွင်း သိမ်းဆည်းထား၍ အလောင်းတော်၏ ခမည်းတော် သိရိဝုဇနသုဌေးကြီး၏ ဦးယဉ်း (ခေါင်းခဲ) နာမူအစ ရောက်လာရောက်လာကြသော မျက်စိကွယ်သူ နှုံးပင်းသူအစရှိသော ရောဂါသည်ခပ်သိမ်းတို့၏ အနာရောဂါဟူသမျှတို့ကို ထိုဆေးဖြင့် ပျောက်ငြိမ်းချမ်းသာစေသောကြောင့် ထိုဆေး၏ ကျေးဇူးစွမ်းရည် ထက်မြက် ကြီးမြတ်သည်ကိုအစွဲပြု၍ ဆေး၏ အရှင်ဖြစ်သော ဘုရားအလောင်းတော် သတို့သားကို မဟောသဓ = မြတ်သောဆေးအရှင် သတို့သားဟူ၍ ခေါ်ဝေါ်ကြကုန်၏။

(၂) ဝေဿန္တရာမင်း ဘဝ၌လည်း မယ်တော်ဝမ်းမှ ဖွားမြင်ကာစတွင်ပင် လင်္ကျာလက်ကို ဆန့်တန်းဖြန့်ခင်း၍ “မွေးမယ်တော်... ရွှေနန်းအိမ်တော်၌ တစုံတခုသော ဥစ္စာဝတ္ထုသည် ရှိပါ၏လော၊ အလှူဒါနကို လှူပါအံ့” ဟုဆိုလျက် ဖွားမြင်လာ၏။ ထိုအခါ မယ်တော်သည် သားတော်အား “ချစ်သား... သင်သည် ဥစ္စာရှိသော နန်းတော်၌ ဖြစ်လာ၏” ဟု ဆို၍ သားတော်၏ ဖြန့်လျက်ထားသော လက်ကို မိမိ၏ လက်ဖဝါးအပြင်၌ ကိုင်ယူတင်ထား၍ ဥစ္စာတယောင်ထုပ်ကို သားတော်၏ လက်၌ ထားပေ၏။ ဤသို့လျှင် အလောင်းတော်သူမြတ်သည် ဝေဿန္တရာမင်း ဘဝ၌လည်း ဖွားကာစ၌ စကားဆိုတော်မူ၏။

(၃) ရှေးက ပြဆိုခဲ့သည့်အတိုင်း နောက်ဆုံးဖြစ်သော ဤ (သိဒ္ဓတ္ထမင်းသား) ဘဝ၌လည်း ဖွားကာစ ကာလ၌ ရဲရဲတောက်စကား ကြီးဝါးမြက်ဆိုတော်မူ၏။

ဤသို့လျှင် မြတ်စွာဘုရားအလောင်းတော်သည် သုံးဘဝတို့၌ မယ်တော်ဝမ်းမှ ထွက်မြောက်သန့်စင် ဖွားမြင်ကာစ၌ စကားဆိုတော်မူ၏။

ဖွားမြင်တော်မူသောအခါ ဖြစ်ပေါ်လာသော ပုဗ္ဗနိမိတ်တို့နှင့်
ထိုနိမိတ်တို့၏ အကျိုးများ

ဘုရားအလောင်းတော်ကို ဖွားမြင်သောကာလ ထိုခဏ၌
လည်း ပုဗ္ဗနိမိတ်တို့သည် ထင်ရှားဖြစ်ပေါ်လာကုန်၏။ ထိုသို့
ဖွားမြင်သောအခါ ထင်ရှားဖြစ်ပေါ်လာသော ပုဗ္ဗနိမိတ်တို့နှင့်
ထိုနိမိတ်တို့၏ အကျိုးတို့ကို မဟာပဒါနသုတ်အဋ္ဌကထာ၊ ဗုဒ္ဓဝင်
အဋ္ဌကထာတို့၌ လာသည့်အတိုင်း တပေါင်းတည်း တွေ့စပ်၍
ပြဆိုပေအံ့……

(၁) ဘုရားအလောင်းတော် ယောက်ျားမြတ်ကို ဖွား
မြင်သောခဏ၌ လောကဓာတ်တသောင်းသည်
တုန်လှုပ်၏။

(ဤလောကဓာတ် စကြဝဠာတိုက်တသောင်း တုန်လှုပ်ခြင်း
သည်ကား အလောင်းတော်ယောက်ျားမြတ်၏ သဗ္ဗညုတဉာဏ်
တော်မြတ်ကို ထိုးထွင်းမြင်သိ ရရှိအံ့သော ရှေ့ပြေးအကြောင်း
ပုဗ္ဗနိမိတ် ဖြစ်ပေ၏။)

(၂) လောကဓာတ် စကြဝဠာတိုက်တသောင်း၌ နေ
ကြကုန်သော နတ်ဗြဟ္မာတို့သည် ဤစကြဝဠာ
တခုတည်း၌ ပေါင်းဆုံစည်းဝေးကြကုန်၏။

(ဤ လောကဓာတ် စကြဝဠာတိုက်တသောင်း၌ နေကြကုန်
သော နတ်ဗြဟ္မာတို့ ဤစကြဝဠာတခုတည်း၌ ပေါင်းဆုံစည်းဝေး
ကြခြင်းသည်ကား ဓမ္မစကြာ တရားတော်ကို ဟောတော်မူသော
အခါ၌ ထို နတ်ဗြဟ္မာအပေါင်းတို့ တပြိုင်နက် စုဝေး၍ တရား
တော်ကို နာယူရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၃) ဖွားမြင်လာသော အလောင်းတော်ယောက်ျား
မြတ်ကို ရှေးဦးစွာ ဗြဟ္မာနတ်တို့က ခံယူကြ
ကုန်၏။

(ထိုသို့ ရှေးဦးစွာ မြဟ္မာနက်တို့ ခံယူကြခြင်းသည် ရူပါဝစရ ဈာန်တရားလေးပါးတို့ကို ရရှိဖို့ရန် ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၄) ဖွားမြင်လာသော အလောင်းတော်ယောက်ျား မြတ်ကို မြဟ္မာနတ်တို့ ခံယူပြီးနောက် လူတို့ ခံယူကြကုန်၏။

(ထိုသို့ မြဟ္မာနတ်တို့ ခံယူကြပြီးနောက် လူတို့ ခံယူကြခြင်း သည် အရူပါဝစရဈာန်လေးပါးကို ရရှိဖို့ရန် ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၅) ညွှဲကြီးဖြင့် ဖွဲ့ယှက်စီရင်အပ်သော စောင်းညှင်း တို့သည် မတီးမခတ်ရပဲ အလိုအလျောက် မြည် ကုန်၏။

(ထိုသို့ စောင်းညှင်းများ မတီးမခတ်ရပဲ အလိုအလျောက် မြည်ကြခြင်းသည် အစဉ်အတိုင်း ဝင်စားအပ်သည့် ရူပါဝစရ သမာပတ်လေးပါး၊ အရူပါဝစရ သမာပတ်လေးပါး၊ နိရောဓ သမာပတ်အားဖြင့် ဤကိုးပါးသော အနုပုဗ္ဗဝိဟာရ သမာပတ် တို့ကို ရရှိဖို့ရန် ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၆) သားရေဖြင့် ဖွဲ့ယှက် ကျက်အပ်သော စည်ကြီး စည်ငယ် (ပုံကြီးပုံငယ်) တို့သည် မတီးမခတ်ရပဲ အလိုအလျောက် မြည်ကြကုန်၏။

(ထိုသို့ စည်ကြီးစည်ငယ်များ မတီးမခတ်ရပဲ အလိုအလျောက် မြည်ကြခြင်းသည် အလွန်မြတ်သော တရားစည်တော်ကြီး ရိုက်တီး ယွမ်းဆော် လူနတ်တို့ကို ကြားလွှံ့စေတော်မူမည့် ရွှေ့ပြေး အကြောင်း ပုဗ္ဗနိမိတ် ဖြစ်ပေ၏။)

(၇) လူတို့အား သွင်းနှောင် တုတ်ချည်အပ်ကုန်သော နှောင်အိမ် နှောင်ကြီးတို့သည် အပိုင်း အပိုင်း ပြတ်ကုန်၏။

(ထိုသို့ ပြတ်ခြင်းသည် ငါတည်းဟူသော မာန်မာနကို အကြွင်းမဲ့ အမြစ်ပြတ် ပယ်သတ်နိုင်ရန် ရွှေပြေးအကြောင်း ပုဗ္ဗနိမိတ် ဖြစ်ပေ၏။)

(၈) ကြေးနီ၌ ငြိတွယ်တင်ကပ်သော အညစ်အကြေးကို အချဉ်ရေဖြင့် ဆေးကြောလိုက်သကဲ့သို့ ရောဂါသည်တို့၌ စွဲကပ်လျက်ရှိသော ရောဂါ ခပ်သိမ်းတို့ ပျောက်ငြိမ်းကြကုန်၏။

(ထိုသို့ ရောဂါခပ်သိမ်း ပျောက်ငြိမ်းကြခြင်းသည် လူများ အပေါင်း၏ အလုံးစုံသော ဝဋ်ဒုက္ခရောဂါ၏ ကင်းငြိမ်းမှုဖြစ်သော သစ္စာလေးပါး တရားကို သိမြင်ဖို့ရန် ရွှေပြေးအကြောင်း ပုဗ္ဗနိမိတ် ဖြစ်ပေ၏။)

(၉) အမိဝမ်းတွင်းမှပင် မျက်စိကွယ်ခဲ့ကြသော သူတို့သည် အဆင်းရူပါရုံကို ပကတိ လူတို့ကဲ့သို့ပင် မြင်ကြကုန်၏။

(ထိုသို့ မြင်ကြခြင်းသည် လူများအပေါင်းတို့ ဒိဗ္ဗစက္ခုဉာဏ်ကို ရရှိဖို့ရန် ရွှေပြေးအကြောင်း ပုဗ္ဗနိမိတ် ဖြစ်ပေ၏။)

(၁၀) အမိဝမ်းတွင်းမှပင် နားပင်းခဲ့ကြသော သူတို့သည် အသံ သဒ္ဒါရုံကို ပကတိလူတို့ကဲ့သို့ပင် ကြားကြကုန်၏။

(ထိုသို့ ကြားကြခြင်းသည် လူများအပေါင်းတို့ ဒိဗ္ဗသောတဉာဏ်ကို ရရှိဖို့ရန် ရွှေပြေးအကြောင်း ပုဗ္ဗနိမိတ် ဖြစ်ပေ၏။)

(၁၁) ခြေဆွံ့သဖြင့် မသွားနိုင်ကုန်သော သူတို့သည် ခြေကောင်း သန်စွမ်းလာကာ သွားနိုင်ကြကုန်၏။

(ထိုသို့ သွားနိုင်ကြခြင်းသည် ဣဒ္ဓိပါဒ်လေးပါးကို ရရှိဖို့ရန် ရွှေပြေးအကြောင်း ပုဗ္ဗနိမိတ် ဖြစ်ပေ၏။)

(၁၂) အမိဓမ်းတွင်းမှပင် ဆွံ့အ-သဖြင့် စကားမပြော
နိုင်သော သူတို့သည် သတိတရား ဖြစ်ပွားလာ
ကာ စကားပြောဆိုတတ်ကုန်၏။

(ထိုသို့ သူအ-များ စကားပြောတတ်လာခြင်းသည် သတိ
ပဋိသန္ဓေလေးပါး တရားကို ရရှိဖို့ရန် ရွှေ့ပြေးအကြောင်း ပုဗ္ဗနိမိတ်
ဖြစ်ပေ၏။)

(၁၃) ကြောက်မက်ဖွယ်ရာ ဘေးဘျင်း ထူပြောသော
အရပ်တပါးသို့ ရောက်ရှိနေကြသော လှေ
သင်္ဘောများ ဘေးရန်ကင်းကွာ မိမိတို့ဆိပ်
ကမ်းသို့ ချမ်းသာစွာ ရောက်ကြကုန်၏။

(ထိုသို့ ရောက်ကြခြင်းမှာ ပဋိသန္ဓိဒါဏ္ဍဏ် လေးပါးကို ရရှိ
ဖို့ရန် ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၁၄) ကောင်းကင်၌တည်သော ရတနာအမျိုးမျိုး၊ မြေ
၌တည်သော ရတနာအမျိုးမျိုးတို့သည် မိမိတို့
၏ အလွန်ထွန်းလင်းသော အရောင်အဝါတို့ဖြင့်
တောက်ပကုန်၏။

(ထိုသို့ ရတနာအမျိုးမျိုးတို့ မိမိတို့အရောင်ဖြင့် တောက်ပခြင်း
သည် တရားတည်းဟူသော အရောင်အလင်းကို ရရှိဖို့ရန် ရွှေ့ပြေး
အကြောင်း ပုဗ္ဗနိမိတ် ဖြစ်ပေ၏။ တရားအလင်းရောင်ကို ဝေနေယျ
တို့အား ပေး၍ ကိုယ်တော်မြတ်၏ ဘုန်းတန်ခိုးရောင်ဖြင့်
တောက်ပြောင်ခြင်း၏ ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၁၅) ရန်သူဖြစ်ကြသော သတ္တဝါတို့ အချင်းချင်း ချစ်
ခင်သည့် မေတ္တာစိတ်ကို ရကြကုန်၏။

(ထိုသို့ မေတ္တာစိတ်ကို ရကြခြင်းသည် ဗြဟ္မဝိဟာရတရား
လေးပါးကို ရရှိဖို့ရန် ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၁၆) ငရဲမီး ငြိမ်းအေး၏။

(ထိုသို့ ငရဲမီး ငြိမ်းအေးခြင်းသည် လောဘ၊ ဒေါသ-စသော
မီးတဆယ့်တမျိုးတို့ ငြိမ်းအေးဖို့ရန် ရွှေ့ပြေးအကြောင်း ပုဗ္ဗနိမိတ်
ဖြစ်ပေ၏။)

(၁၇) မှောင်အတိ ကျနေသော လောကန္တရက် ငရဲ
တို့၌ အရောင်အလင်းသည် ယင်လင်းစွာ ဖြစ်
ပေါ်၏။

(ထိုသို့ ဖြစ်ပေါ်ခြင်းသည် အဝိဇ္ဇာတည်းဟူသော အမှိုက်
မှောင်ကို ပယ်ဖို့ခွင်း၍ အလင်းညွှတ်ပညာ ဝိဇ္ဇာကို ပြနိုင်ပေးနိုင်
ရေး၏ ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၁၈) စီးမြဲသော မြစ်ရေ အယဉ်သည် မစီးတော့ပဲ
တန့်ရပ်၏။

(ထိုသို့ တန့်ရပ်ခြင်းသည် စတုဝေသာရဇ္ဇညွှတ်ကို ရရှိဖို့ရန်
ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၁၉) မဟာသမုဒြာ၌ ရှိသမျှသော ရေသည် ချိုမြိန်
ကောင်းမွန်သော အရသာရှိ၏။

(ထိုသို့ မဟာသမုဒြာရေ ချိုမြိန်သော အရသာရှိခြင်းသည်
ကိလေသာတို့ ငြိမ်းအေးမှုတည်းဟူသော ချိုမြိန်သောအရသာ
တခုတည်းကို ရရှိဖို့ရန် ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၀) ကြမ်းတမ်းသော လေပြင်းများ မတိုက်ခတ်ပဲ
ဖြည်းညှင်း သာယာ အေးချမ်းစွာသော လေ
သာလျှင် တိုက်ခတ်၏။

(ထိုသို့ လေပြင်းလေကြမ်းများ မတိုက်ခတ်ခြင်းသည် ခြောက်
ဆယ့်နှစ်မျိုးသော မိစ္ဆာဒိဋ္ဌိအယူဝါဒဆိုးတို့ ပပျောက်ပြိုကွဲဖို့ရန်
ရွှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၁) မိုးရပ်ကောင်းကင် သစ်ပင် တောင်ထိပ်-စသည်
၌ ရောက်ရှိကြသော ငှက်တို့သည် မြေပြင်သို့
သက်ဆင်းလာကြကုန်၏။

(ထိုသို့ သက်ဆင်းလာကြခြင်းသည် ကိုယ်တော်မြတ်၏ အဆုံးအမ ဩဝါဒကို နာယူရ၍ လူများအပေါင်းတို့ အသက်ထက်ဆုံးသရဏဂုံ ခံယူကြရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၂) လမင်းသည် ရှေးရှေး အခါများကထက် ထွန်းလင်း သာယာ တင့်တယ်၏။

(ထိုသို့ တင့်တယ်ခြင်းသည် လူများအပေါင်းတို့ နှစ်သက်ခြင်း ရှိကြပည့် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၃) နေမင်းသည် မပူမအေး အညစ်အကြေး ကင်းဝေးသန့်ရှင်းသဖြင့် ကောင်းသောဥတုနှင့် မြည့်စုံ၏။

(ထိုသို့ မြည့်စုံခြင်းသည် ကိုယ်ချမ်းသာမှု စိတ်ချမ်းသာမှု ဖြစ်ဖို့ရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၄) နတ်တို့သည် မိမိ မိမိတို့၏ မိမိမိမိတို့၏ တံခါးပေါက် အဝ၌ ရပ်တည်ကြကုန်လျက် လက်ပန်းပေါက်ခတ်ခြင်း (လက်ခမောင်း၊ ခတ်ခြင်း)، လေချွန်ခြင်း၊ ပုဆိုးအဝတ်တို့ကို ပစ်မြှောက်ခြင်း-စသည်တို့ဖြင့် ကြီးစွာသောကစားပျော်မြူးမှုကို ပျော်မြူးကြကုန်၏။

(ထိုသို့ ပျော်မြူးကြခြင်းသည် ဘုရားဖြစ်တော်မူ၍ ဥဒါန်းစဉ်ကျားတော်မူဖို့ရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၅) လေးကျွန်းအလုံး နှစ်စပ်သော မိုးကြီး သည်းထန်စွာ ရွာသွန်း၏။

(ထိုသို့ မိုးကြီး သည်းထန်စွာ ရွာသွန်းခြင်းသည် ကြီးမြတ်သော ဉာဏ်တော်အဟုန်ဖြင့် တရားတည်းဟူသော အမြိုက်မိုးကို ရွာကြီးသွန်းချဖို့ရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၆) လူများအပေါင်းတို့ ဆာလောင်ခြင်းကင်းကြ၏။

(ထိုသို့ ဆာလောင်မှု ကင်းကြခြင်းသည် ကာယဂတာသတိ တည်းဟူသော အမြိုက်တရားကို ရရှိဖို့ရန်၊ တနည်း-ကာယဂတာ သတိတည်းဟူသော အမြိုက်ခဲဖွယ်ကို သုံးဆောင်ရ၍ ကိလေသာ ဆာလောင်ခြင်း ကင်းဖို့ရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၇) လူများအပေါင်းတို့ ရေသိပ်ခြင်း(ရေငတ်ခြင်း) ကင်းကြကုန်၏။

(ထိုသို့ ရေသိပ်မှု ကင်းကြခြင်းသည် လူများအပေါင်းတို့ အရဟတ္တဖိုလ် ချမ်းသာဖြင့် ချမ်းသာကြဖို့ရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၈) ပိတ်ကွယ် ဖုံးကာလျက်ရှိသော တံခါးရွက်တို့ သည် အလိုအလျောက် ပွင့်ကြ လပ်ကြကုန်၏။

(ထိုသို့ တံခါးရွက်တို့ အလိုအလျောက် ပွင့်လပ်ကြခြင်းသည် မဂ္ဂင်ရှစ်ပါးတည်းဟူသော နိဗ္ဗာန်တံခါးကြီး ပွင့်လပ်ဖို့ရန် ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၂၉) အပွင့်မျိုး သစ်ပင်၊ အသီးမျိုး သစ်ပင်တို့သည် အပွင့်ရော အသီးပါ ပွင့်ကြ သီးကြကုန်၏။

(ထိုသို့ ပွင့်ကြ သီးကြခြင်းသည် ဝိမုတ္တိတရားတည်းဟူသော ပန်းပွင့်တို့ဖြင့် လူအပေါင်းတို့ ပွင့်ကြဖို့ရန်၎င်း၊ အရိယဖိုလ် လေးပါးတည်းဟူသော အသီးတို့ဖြင့် သီးကြဖို့ရန်၎င်း ရှေ့ပြေးအကြောင်း ပုဗ္ဗနိမိတ် ဖြစ်ပေ၏။)

(၃၀) လောကဓာတ် စကြဝဠာ တိုက်တသောင်းလုံး တံခွန်တည်းဟူသော တခုစာည်းသောပန်းဖြင့် ဖုံးလျက်ရှိ၏။ လောကဓာတ် စကြဝဠာတိုက် တသောင်းလုံး တံခွန်အောင်လံ အပြည့်ဖုံးလျက် ရှိ၏။

(ထိုသို့ တံခွန်တည်းဟူသော ပန်းဖြင့်ဖုံးလွှမ်းခြင်းသည် အရိယ မဂ်တည်းဟူသော အောင်လံတံခွန်ပန်း အပြည့်ဖုံးလွှမ်းဖို့ရန် ရှေ့ ပြေးအကြောင်း ပုဗ္ဗနိမိတ် ဖြစ်ပေ၏။)

ထိုမှတပါးလည်း ဆန်းကြယ်သောပန်းမိုး အလွန်ရနံ့ကောင်း သည့် ပန်းမိုးတို့ ရွာသွန်းခြင်း၊ နေမင်းလင်းလျက်ရှိစဉ်ပင် နက္ခတ် ကြယ်တာရာတို့ တောက်ပခြင်း၊ မြေအပြင်မှ အလွန်ကြည်လင် သောရေ စိမ့်၍ထွက်ခြင်း၊ တွင်းအောင်းတိရစ္ဆာန်တို့ မိမိတို့ခဲရာ မှ ထွက်ကြခြင်း၊ လောဘ ဒေါသ မောဟတို့ မဖြစ်ခြင်း၊ မြေ အပြင်၌ မြူမထခြင်း၊ မကောင်းသောအနံ့တို့ ကင်းခြင်း၊ နတ်၌ ဖြစ်သော နံ့သာနံ့ ကြိုင်လှိုင်ခြင်း၊ ရူပဗြဟ္မာတို့ကို လူတို့ ပကတိ မျက်စိဖြင့် လင်းလင်းထင်ထင် မြင်ရခြင်း၊ သတ္တဝါတို့၏ စုတေမှု ပဋိသန္ဓေတည်နေမှုတို့ မရှိခြင်း-အစရှိသည့် ပုဗ္ဗနိမိတ်တို့လည်း ထင်ရှားဖြစ်ကုန်၏။ ထိုပုဗ္ဗနိမိတ်တို့ ဖြစ်ခြင်းမှာ ဆိုအပ်ပြီးသည်မှ ကြွင်းသော မြတ်စွာဘုရား၏ ဂုဏ်ကျေးဇူးတော်တို့ကို ရရှိဖို့ရန် ရှေ့ပြေးအကြောင်း ပုဗ္ဗနိမိတ်တို့ ဖြစ်ကုန်၏။

စွားမက်တော် နုနစ်ဦးတို့အကြောင်း

မြတ်စွာဘုရား အလောင်းတော်ကို စွားမြင်တော်မူသော အခိုက်ကာလ ထိုခဏ၌ပင်—

- ၁။ ဘဒ္ဒကစ္စာနာမည်သော ရာဟုလမယ်တော် ယသော်ရော မင်းသမီး၊
- ၂။ အာနန္ဒာမင်းသား၊
- ၃။ ဆန္ဒအမတ်၊
- ၄။ ကာဠုဒါယီအမတ်၊
- ၅။ ကဏ္ဍကမြင်းတော်၊
- ၆။ မဟာဗောဓိ = ဗုဒ္ဓဟောညောင်ပင်၊
- ၇။ ရွှေအိုးကြီးလေးလုံး—

ဤ (၇)ပါးတို့သည်လည်း တပြိုင်နက် စွားမြင်ဖြစ်ပေ၍လာကြ ကုန်၏။ ဘုရားအလောင်းတော်မြတ်နှင့် အတူတကွ စွားဖော်

ဖွားဖက်ဖြစ်လာသောကြောင့် ဤ (၇)မျိုးတို့ကို “ဖွားဖက်တော် ခုနစ်ပါးကို” ဟူ၍ ခေါ်ဆိုအပ်ကုန်၏။ ထိုခုနစ်ပါးတို့တွင်—

၁။ ဘဒ္ဒကစ္ဆာနာယသော်ရာမင်းသမီးကား ဒေဝဒဟပြည် ကို အစိုးရသော သုပ္ပဗုဒ္ဓမင်းနှင့် အမိတ္တာဒေဝီ မိဖုရားကြီးတို့မှ ဖွားမြင်သည်။

၂။ အာနန္ဒာမင်းသားကား သုဒ္ဓေါဒနမင်းကြီး၏ ညီတော် အမိတ္တာဒနသင်္ဂဟဝင်မင်း၏ သားဖြစ်သည်။

၃။ မဟာဗောဓိပင်ကား မဇ္ဈိမဒေသ ဥရုဝေလတောတွင် ဘုရားရှင်တို့ ပွင့်တော်မူရာ မဟိုရ်အချက်အချာ အောင်မြေအရပ် ၌ ပေါက်လာသည်။

၄။ ရွှေအိုးကြီး လေးလုံးတို့ကား ကဝိလဝတ် နေပြည်တော် ရွှေနန်းတော် အရပ်အတွင်း၌ ပေါ်ပေါက်လာကုန်သည်။

(က) ထိုလေးလုံးတို့တွင် တလုံးကား သင်္ခ-အမည် ရှိ၏။ ထိုရွှေအိုး၏ အဝအကျယ်သည် တဂါဝုတ် ပမာဏ ရှိ၏။

(ခ) တလုံးကား ဇလ-အမည်ရှိ၏။ အဝအကျယ် အားဖြင့် နှစ်ဂါဝုတ် ပမာဏ ရှိ၏။

(ဂ) တလုံးကား ဥပ္ပလ-အမည်ရှိ၏။ အဝအကျယ် အားဖြင့် သုံးဂါဝုတ် ပမာဏ ရှိ၏။

(ဃ) တလုံးကား ပုဏ္ဏာရိက-အမည်ရှိ၏။ အဝ အကျယ်အားဖြင့် လေးဂါဝုတ် = တယူဇနာ ပမာဏ ရှိ၏။

ဤရွှေအိုးကြီး လေးလုံးတို့မှ ရွှေကို ထုတ်ယူ သုံးစွဲလတ်သည်ရှိ သော် ယူရာမထင်ပဲ ပြည့်မြဲတဖန် ပြန်၍ ပြည့်ကုန်၏။ ။ (ဤ ရွှေအိုးကြီး လေးလုံးအကြောင်းကို မဇ္ဈိမပဏ္ဏာသ အဋ္ဌကထာ စင်္ကြံသုတ်အဖွင့် စာမျက်နှာ ၂၀၅-နှင့် ဒီဃနိကာယ် သီလက္ခန္ဓ-ဝဂ္ဂအဋ္ဌကထာ စာမျက်နှာ ၂၅၃-သောဏဒဏ္ဍသုတ် အဖွင့်၌ ပြဆိုထားသည်။)

ဤဖွားဖက်တော် (၇) ခုနစ်ဦးတို့၏ အမည်အစဉ်ကို ရှေး၌ ပြဆိုခဲ့သည်ကား ဇာတကအဋ္ဌကထာ ပဌမအုပ် မျက်နှာ ၆၃၊ ဗုဒ္ဓဝင် အဋ္ဌကထာ မျက်နှာ ၃၂၂၊ ဒီဃနိကာယ် မဟာဝဂ္ဂ အဋ္ဌကထာ မဟာပဒါနသုတ်အဖွင့် စာမျက်နှာ ၁၈-တို့၌ လာရှိသောအတိုင်း ပြဆိုခြင်းဖြစ်သည်။ ဆရာအဆက်ဆက်တို့လည်း ဤအတိုင်းသာ ပြဆိုကြကုန်၍—“အာ-ဗော-ကာ-ယ၊ င-ရွှေ-ကဏ္ဍ”ဟူ၍ လင်္ကာအချုပ် ရေးထုတ်ကြကုန်သည်။

အင်္ဂုတ္တရအဋ္ဌကထာ ပဌမအုပ် စတုတ္ထဇောဒဂ္ဂဝဂ် ကာဠုဒါယီ ဝတ္ထုအဖွင့် စာမျက်နှာ (၂၃၄) ၌၎င်း၊ ဝိနည်းသာရတ္ထဒီပနီဝိကာ တတိယအုပ် မဟာခန္ဓက ရာဟုလဝတ္ထုအဖွင့် စာမျက်နှာ (၂၄၄) ၌၎င်း ဤဖွားဖက်တော် (၇) ခုနစ်ဦးတို့ကို ရေတွက်ပြဆိုရာတွင် အနန္တသမင်းသား၏ အမည်ကို ထည့်သွင်း ရေတွက်ခြင်း မပြုပဲ (၁) ဗောဓိပင်၊ (၂) ယသော်ဇရာ၊ (၃) ရွှေအိုးကြီးလေးလုံး၊ (၄) အာရောဟနိယဆင်တော် = စီးတော်ဆင်၊ (၅) ကဏ္ဍက မြင်းတော်၊ (၆) ဆန္ဒအမတ်၊ (၇) ကာဠုဒါယီအမတ်ဟူ၍ ရေတွက် စီစဉ်ဖော်ပြထားသည်။ ထိုထိုဘာဏကဆောင် မထေရ်တို့၏ အလိုအတိုင်း ဖွင့်ပြခြင်း ဖြစ်သည်ဟု မှတ်ယူရ၏။

မဟာမာယာဒေဝီ ကပိလဝတ်ပြည်သို့ ပြန်လည်သောအကြောင်း၊

ကပိလဝတ်ပြည်၊ ဒေဝဒဟပြည် နှစ်ပြည်ထောင်သား လူအများတို့သည် မိဖုရားကြီး မဟာမာယာဒေဝီနှင့်တကွ ဘုရားအလောင်း သားတော်မြတ်ကို ယူငင်ဆောင်ကြဉ်းကြကုန်၍ ကပိလဝတ် နေပြည်တော်သို့ သွားကြကုန်၏။

ကာဠုဒေဝီလရသုကြီးအကြောင်း၊

ထိုသို့ ယူဆောင်၍ ကပိလဝတ် နေပြည်တော်သို့ အလောင်းတော်နှင့်တကွ မယ်တော်တို့ ဆိုက်ရောက်သော နေ့၌ပင် သိကြားနတ်မင်း အမှူးရှိသော တာဝတိံသာနတ်အပေါင်းတို့သည် “ကပိလဝတ်ပြည်၌ သုဇ္ဈေဒနမင်းကြီးအား သတို့သားမြတ်ကို

ဖွားမြင်ရရှိပေပြီ၊ ထိုသတို့သားမြတ်သည် ဗုဒ္ဓဟေပင် ဗောဓိပြင်၌ ဘုရားစင်စစ် ဖြစ်တော်မူလတံ့” ဟု နှစ်သက်ရှင်လန်းဝမ်းမြောက် ဝမ်းသာ ဖြစ်ကြကုန်၍ ပုဆိုးအဝတ် ပစ်မြောက်ခြင်း၊ လက်ပန်း ပေါက်ခတ်ခြင်း-စသည်တို့ကို ပြုကြကုန်လျက် မြူးထူးပျော်ပါး ကစားကြကုန်၏။

ထိုအခါ သုဒ္ဓေါဒနမင်းကြီး၏ နန်းတော်တွင် သွားလာထွက် ဝင် အစဉ်ဆက်ဆံလေ့ရှိသော အဘိညာဏ်ငါးပါး သမာပတ် ရှစ်ပါးတို့ကိုရသည့် ကာဠဒေဝီလရသေ့သည် သုဒ္ဓေါဒနမင်းကြီး ၏ နန်းတော်မှ ရှေးနေ့များကဲ့သို့ပင် ဆွမ်းစားခြင်းကိစ္စ ပြုပြီး သော် နေ့သန့်ရန်အလို့ငှါ တာဝဏီ သာနတ်ပြည်သို့ ကြွရောက်၍ ရတနာဗိမာန်အတွင်း ခင်းထားအပ်သော ရတနာပလ္လင်ထက်၌ ထိုင်နေတော်မူကာ ဈာန်သမာဓိချမ်းသာကို ခံစားတော်မူရာမှ ထတော်မူပြီးလျှင် ဗိမာန်တံခါးဝ၌ ရပ်လျက် ထိုမှဤမှ ကြည့်ရှု လတ်သော် ယူဇနာခြောက်ဆယ်ရှိသော နတ်လမ်းခရီးမ၌ နတ် ဝတ်ဦးပေါင်း ပစ်မြောက်ခြင်းကို ပြုကြလျက် ဘုရားအလောင်း တော်၏ ဂုဏ်ကျေးဇူးကို ချီးမွမ်းစကား ပြောကြားကြ၍ မြူးထူး ပျော်ပါး ကစားနေကြသော သိကြားနတ်မင်းအမှူးရှိသည့် နတ် တို့ကို မြင်လေသည်တွင် “အိုနတ်အပေါင်းတို့... အသင်တို့သည် အဘယ့်ကြောင့် ဤသို့ အားရရှင်လန်း ဝမ်းမြောက်ဝမ်းသာ နှစ်သက်ပျော်ပါး ကစားကြကုန်သနည်း၊ ထိုအကြောင်းကိုငါ့အား ပြောကြားကြကုန်” ဟု မိန့်ဆို၏။

ထိုအခါ နတ်အပေါင်းတို့က “အရှင်ရသေ့မြတ်... ယနေ့ သုဒ္ဓေါဒနမင်းကြီးအား သတို့သားမြတ် ဖွားမြင်လတ်ပြီ၊ ထို သားတော်မြတ်သည် ခပ်သိမ်းသော ဘုရားရှင်တို့ဘုရားဖြစ်တော် မူရာ မြေချာဦးကို မဏ္ဍိုင်ချက်ဗွေ ဗုဒ္ဓဟေပင် ဗောဓိပြင်၌ ပလ္လင် ဖွဲ့ခွေ နေတော်မူလျက် တရားခပ်သိမ်းကို ပြီးငြိမ်းကုန်စင် သိမြင် တော်မူသော ဘုရားဖြစ်တော်မူ၍ တရားစကြာ ဒေသနာကို ကောင်းစွာ ဖြစ်စေသောအား ဟောကြားတော်မူလတံ့၊ ထို

မြတ်စွာဘုရား၏ အဆုံးအပိုင်းအခြားမရှိ ထူးမြတ်လှစွာသော မြတ်စွာဘုရား၏ တင့်တယ်ခြင်း အသရေတော်ကို ဖူးမြင်ခြင်းငှါ ၎င်း၊ ဟောတော်မူအပ်သော တရားဒေသနာတော်မြတ်ကို ဆတ် ဆတ်ထင်ရှား ကြားနာခြင်းငှါ၎င်း အခွင့်ကောင်းကြီးကို ရကြပေ တော့အံ့။ ဤအကြောင်းကြောင့် အကျွန်ုပ်တို့သည် ဤသို့ အားရ ရှင်လန်း ဝမ်းမြောက်ဝမ်းသာ နှစ်သက်ပျော်ပါး ကစားကြပါကုန် သည်” ဟု ဖြေကြား လျှောက်ထားကြကုန်၏။

ကာဠုဒေဝိလရသေ့သည် ထိုတာဝတိံသာနတ်ကို ဖြေကြား လျှောက်ထားသောစကားကို ကြားသိရ၍ တာဝတိံသာနတ်ပြည် မှ ဆောလျှင်စွာ သက်ဆင်းခဲ့ပြီးလျှင် သုဒ္ဓေါဒနမင်းကြီး၏ နန်း တော်သို့ဝင်၍ ခင်းထားအပ်သော နေရာ၌ လိုင်နေတော်မူ၏။ သုဒ္ဓေါဒနမင်းကြီးနှင့် ပျော့ဆိုမြဲဖြစ်သော ပဋိသန္ဓာရ = အစေ့ အစပ်စကား မိန့်ကြားပြောဆိုပြီးသော် “ဒကာတော် မင်းကြီး... ဒကာတော်မင်းကြီးအား သားတော်ဖွားမြင်သည်ဟု ကြားသိရ ပေသည်။ ထိုသားတော်ကို ရှုမြင်လိုပေသည်” ဟု မိန့်ဆိုသဖြင့် သုဒ္ဓေါဒနမင်းကြီးသည်လည်း တန်းဆာစုံလင် ဆင်ယင်အပ်သော သားတော်မြတ်ကို ဆောင်ယူခဲ့စေ၍ ဆရာဒေဝိလရသေ့ကို ရှိခိုး စေအံ့သောငှါ ရှေးရှုဆောင်ပေ၏။ ထိုသို့ ဆောင်စဉ်ခဏ၌ပင် လျှင် အလောင်းတော်မင်းသား၏ ခြေတော်အစုံတို့သည် ပျံခုန် မြောက်တက်၍ မည်းနက်ညိုမှောင်သော တိမ်တောင်အထွတ် တို့၌ ပြိုက်ပြိုက်လက်လက် ပြိုးပြိုးပြိုက်သော လျှပ်စစ်နွယ်ကဲ့သို့ သပ္ပာယ်စွာ ဖွဲ့ယှက်ထားအပ်သည့် ဒေဝိလရသေ့၏ ဆံကျစ်ဗျား တို့၌ တန့်နား စမွယ် တည်နေတော်မူကုန်၏။

အထူးမှတ်ရန်ကား— အလောင်းတော်မြတ်အား ထို နောက် ဆုံး ပစ္ဆိမဘဝကိုယ်အဖြစ်ဖြင့် ရှိခိုးထိုက်သည့် တပါးသော သူမည်သည် မရှိချေ။ အကယ်၍ ထိုအကြောင်းကို မသိသူတို့က ပစ္ဆိမဘဝသား ဘုရားအလောင်းတော်၏ ဦးခေါင်းကို ရသေ့၏ ခြေရင်း၌ ထားမိချေ ကုန်အံ့။ ရသေ့၏ ဦးခေါင်းသည် ခုနစ်စိတ် ခုနစ်မြှာ ကဲ့မည်သာဖြစ်၏။

ကာဠုဒေဝိလရသေ့သည်လည်း ဤသို့ ဘုရားအလောင်းတော်၏ အံ့ဖွယ်သရဲ ထူးကဲသော ဘုန်းတန်ခိုး ရှိသည်၏ အဖြစ်ကို စင်စစ်တွေ့မြင် ဆင်ခြင်ကြံဆ သတိရ၍ “ငါ၏ ကိုယ်ကို ငါဖျက်ဆီးခြင်းငှါ မသင့်တကား”ဟု စဉ်းစားဆုံးဖြတ်ပြီးသော် ထိုင်ရာမှ ထ၍ ဘုရားအလောင်းတော်မြတ်ကို လက်အုပ်ချီလေ၏။ ခမည်းတော် သုဒ္ဓေါဒနမင်းကြီးသည် ထိုသို့သော အံ့ဖွယ်သရဲကိုမြင်၍ မိမိ၏ သားတော်ကို ရှိခိုးပေ၏။

ကာဠုဒေဝိလရသေ့ကြီး၏ ပြုံးရယ်ခြင်းနှင့် ခိုကြွေးခြင်းအကြောင်း

ကာဠုဒေဝိလ ရသေ့သည် အဘိညာဏ် ငါးပါး သမာပတ် ရှစ်ပါးတို့ကို ရသော ရသေ့သူမြတ်ဖြစ်၍ ရှေးလွန်လေပြီးသော အတိတ်၌ ကမ္ဘာလေးဆယ်၊ နောက်လာလတံ့သော အနာဂတ်၌ ကမ္ဘာလေးဆယ် ဤသို့ရှေ့နောက် ကမ္ဘာရှစ်ဆယ်တို့ကို အောက်မေ့ဆင်ခြင် သိမြင်နိုင်ပေ၏။

(ဤကာဠုဒေဝိလရသေ့၏ အကြောင်းအရာ အကျယ်ကို အနုဒိပနီ၌ ဖော်ပြထားသည်။)

ကာဠုဒေဝိလရသေ့သည် အလောင်းတော်မင်းသား၏ ပြည့်စုံသော လက္ခဏာကြီးငယ်ကို ကြည့်ရှုလျက် “ဘုရားစင်စစ် ဖြစ်အံ့လော၊ မဖြစ်အံ့လော” ဟု စိစစ် ဆင်ခြင်တော်မူလတ်သော် “ဤ မင်းသားသူငယ်ကား ယုံမှားဖွယ်မရှိ ဧကန်စင်စစ် ဘုရား ဖြစ်လတံ့”ဟု အနာဂတ်သညာဏ်ဖြင့် သိမြင်လေ၍ “ဤမင်းသားကား အံ့ဩဖွယ်ရာ ထူးမြတ်စွာသော ယောက်ျားပေတကား”ဟု အားရဝမ်းသာ ရှိလှစွာ၍ ပြုံးရယ်တော်မူလေသည်။

ထိုနောက်တဖန် “ငါသည် ဤမင်းသား ဘုရားဖြစ်သည်ကို ဖူးမျှော်ခွင့် ရပါအံ့လော၊ မရအံ့လော”ဟု ဆင်ခြင်ပြန်လေသော် “ဖူးမျှော်ခွင့်ရတော့မည်မဟုတ်ချေ၊ ငါသည် ဤအလောင်းတော် မင်းသား ဘုရားမဖြစ်မီပင် သေလွန်၍ ဘုရားအရာအထောင်ပင် ကြွရောက်ချဉ်းကပ်၍ အမြိုက်တရား ဟောကြားသိစေခြင်းငှါ မတတ်နိုင်ရာသည့် အရူပဘုံ၌ ငါဖြစ်ရပေအံ့”ဟု အနာဂတ်သ

ဉာဏ်ဖြင့်ပင် သိမြင်လေ၍ “ငါသည် ဤသို့ ပါရမီကျေးဇူး ဂုဏ် အထူးတို့နှင့် ပြည့်စုံသော အံ့ဖွယ်ကောင်းလှသည့် ယောက်ျား ဘုရားဖြစ်သည်ကို ဖူးမျှော်ခြင်းငှါ ရတော့မည်မဟုတ်ချေ၊ ဤသို့ ဘုရားဖြစ်သည်ကို မဖူးမျှော်ရခြင်းသည် ငါ့အတွက်တာကြီးစွာ သော ဆုံးရှုံးခြင်းပေတကား” ဟု သည်းထန်ပြင်းပြသော နှလုံး မသာယာခြင်းဖြင့် ငိုကြွေးလေ၏။

(ဤ၌၊ အရူပဗြဟ္မာ့ပြည် ဟူသည်မှာ ရုပ်တရား လုံးဝမရှိ၊ စိတ် စေတသိက်တည်းဟူသော နာမ်တရားသာ ရှိသည့် ဘုံဖြစ်သည်။ ထိုအရူပဗြဟ္မာ့ဘုံသို့ အရူပဈာန်ကို ရသော တိဟိတ်ပုထုဇန် ပုဂ္ဂိုလ်နှင့် ထိုအရူပဈာန်ကို ရသော သောတာပန် သကဒါဂါမ် အနာဂါမ် အရိယာ ပုဂ္ဂိုလ်တို့ ဘဝပဋိသန္ဓေ ကပ်ရောက်နေရ၏။ ထိုဘုံသို့ ရောက်ရှိသော သောတာပန် သကဒါဂါမ် အနာဂါမ် အရိယာတို့မှာ အောက်ဘုံသို့ ပြန်၍ မဆင်းတော့ပြီ၊ ရှေး ဘဝက အောက်ဖြစ်သော ကာမသုဂတိဘုံ ရူပဗြဟ္မာ့ဘုံ တို့၌ ဖြစ်စဉ်ကာလ မဂ်ဖိုလ်ရောက်အောင် ကျင့်ကြံ အား ထုတ်နည်းကို ကိုယ်တိုင် လက်တွေ့ကျင့်သုံးခဲ့သူများ ဖြစ်ကြ ၍ သူတပါး၏ တရားသံကို မကြားရသော်လည်း ရှေးဘဝ က လက်တွေ့ကျင့်သုံးခဲ့သည့် ဝိပဿနာလမ်းစဉ်မှာ ထင် လင်းပြီးဖြစ်၍ ထိုလမ်းစဉ်အတိုင်း ကျင့်ကြံကြသဖြင့် ထို အရူပဘုံမာပင် အထက်မဂ်ဖိုလ်ကို အရဟတ္တမဂ် အရဟတ္တဖိုလ်တိုင်အောင် ရရှိ၍ ဝဋ်ဘဝဇာတ်သိမ်း ငြိမ်း တော်မူကြသည်။

ကာဠဒေဝီလရသေ့ အာဠာရရသေ့ ဥဒကရသေ့တို့ ကဲ့သို့ လူ့ပြည်က တိဟိတ်ပုထုဇန် (အရူပဈာန်ရ) ပုဂ္ဂိုလ် အဖြစ်ဖြင့် သေ၍ ထိုအရူပဘုံ၌ ဖြစ်သော ပုဂ္ဂိုလ်တို့မှာ ဘုံ၏ ဓမ္မတာအားဖြင့် ရုပ်တရား လုံးဝ မရှိသည့်အတွက် ဘုရားဖူးရန် တရားနာရန် မျက်စိ (စက္ခုပသာဒ) ရုပ်၊ နား (သောတပသာဒ) ရုပ်တို့လည်း လုံးဝ မရှိရကား

ထိုအရူပဘုံသို့ ဘုရားရှင်တို့ ကြွရောက် တရားဟောသော်
လည်း ဘုရားကို မဖူးမြင်နိုင် တရားကို မနာကြားနိုင်ကြ
သောကြောင့် ထိုအရူပဘုံသို့ ဘုရားရှင်တို့လည်းကြွရောက်
၍ တရားဟောတော် မမူကြကုန်။ ပုထုဇန်တို့မှလည်း
သူတပါးထံက တရားသံကို ကြားနာရခြင်းတည်းဟူသော
ပရတောသောသပစ္စည်းကို မရလျှင် မည်သည့်နည်းဖြင့်မျှ
မဂ်ဖိုလ်ကို မရနိုင်ကြကုန်။ ထို့ကြောင့် ထိုအရူပဘုံသို့
ပုထုဇန်အဖြစ်ဖြင့် ကပ်ရောက် ဖြစ်ပွားကြရသည့် ကာဠု-
ဒေဝိလရသေ့ အာဠာရရသေ့ ဥဒကရသေ့တို့မှာ ကာဠု-
ဒေဝိလနှင့် ဥဒကရသေ့တို့ကား နေဝသညာနာသညာ-
ယတနဘုံသို့ ကပ်ရောက်ကြသဖြင့် မဟာကပ်ပေါင်း
ရှစ်သောင်းလေးထောင် ကြာအောင်၊ အာဠာရ ရသေ့
ကား အာကိဉ္ဇညာယတနဘုံသို့ ကပ်ရောက်သဖြင့် မဟာ
ကပ်ပေါင်း ခြောက်သောင်းကြာအောင် သံသရာဇာတ်
မျောကြရမည့် ပုဂ္ဂိုလ်များ ဖြစ်ကြကုန်၏။ ဤကပ်ကမ္ဘာ
အတွင်း လူ့ပြည်၌ ဘုရားလွင့်သော်လည်း ၎င်းတို့မှာ
ကျွတ်ခွင့် မရှိကြကုန်။

ဤ၌၊ ကာဠုဒေဝိလ ရှင်ရသေ့သည် ရူပဘုံ၌ စိတ်
ညွတ်လျှင် ထိုရူပဘုံ၌ မဖြစ်နိုင်ဘူးလောဟု မေးရန်ရှိ၏။
ထိုကာဠုဒေဝိလ ရှင်ရသေ့မှာ လောကီဈာန်သမာပတ်
ရှစ်ပါးလုံးကို အပြည့်အစုံရသူဖြစ်၍ ရူပဘုံ၌ ဖြစ်လို၏ဟု
စိတ်ညွတ်ခြင်းရှိပါလျှင် မိမိစိတ်ညွတ်ရာ ဝေဟပ္ပိလ် တိုင်
အောင်သော ရူပဗြဟ္မာဆယ်ဘုံတို့တွင် အလိုရှိရာဘုံ၌
ဖြစ်နိုင်ခွင့် ရှိပေ၏။ ဤကား အဖြေတည်း။

ထိုသို့ ဖြစ်နိုင်ခွင့်ရှိလျှင် ရူပဆယ်ဘုံတွင် မိမိနှစ်သက်ရာ
တဘုံဘုံ၌ စိတ်ညွတ်ပါတော့လောဟု မေးရန်ရှိ၏။ ထိုသို့
စိတ်ညွတ်ဖို့ရန် အစီအရင်၌ မလိမ္မာသောကြောင့် စိတ်
မညွတ်ခြင်း ဖြစ်သည်ဟု ခြေဆိုရာ၏။ (ဆိုလိုရင်းမှာ
လောကီဈာန် သမာပတ် ရှစ်ပါးလုံးကို ရရှိသော ပုဂ္ဂိုလ်

သည် ရူပဗြဟ္မာတို့ အရူပဗြဟ္မာတို့တို့တွင် ဒိဋ္ဌိစိတ်ညွတ်ရာ
တုံ၌ ဖြစ်နိုင်ပေ၏။ ဒေဝိလရသေ့သည်လည်း အောက်
ဖြစ်သော ရူပဗြဟ္မာတုံ၌ စိတ်ညွတ်လျှင် ထိုစိတ်ညွတ်ရာ
ရူပဗြဟ္မာတုံ၌ဖြစ်နိုင်၏။ ထိုသို့ဖြစ်လျှင် ရူပဗြဟ္မာအဖြစ်ဖြင့်
ဘုရားကို ဖူးနိုင်ရာ၏။ သို့သော် ထိုသို့စိတ်ညွတ်ရန် အစီ
အရင်၌ မလိမ္မာသူ မသိရှိသူဖြစ်သဖြင့် အောက်ရူပတုံ၌
ဖြစ်ဖို့ရန် စိတ်မညွတ်နိုင်ပေဟု ဆိုလိုသည်။)

ဤသို့ဖြစ်သော်လည်း 'ဒေါမနဿတရားကို သမာပတ်
ဖြင့် ခွါထားသူဖြစ်သောကြောင့် ဒေဝိလရသေ့မှာ ဤကဲ့သို့
ဒေါမနဿဖြစ်ကာ မငိုကြွေးသင့်ဟူ၍ စောဒနာရန်
ရှိပြန်၏။ ခွါရုံသာ ခွါရသောကြောင့်ပင် ဒေါမနဿ
ဖြစ်ကာ ငိုကြွေးခြင်းဖြစ်သည်။ အနည်းငယ် ထင်ရှား
စေဦးအံ့...မဂ်ဖြင့် အကြွင်းမဲ့ ပယ်ဖြတ်အပ်ပြီးသော
ကိလေသာတို့သာ နောက်ထပ် ထိုပုဂ္ဂိုလ်သန္တာန်၌ မဖြစ်
နိုင်ကြကုန်၊ လောကီဈာန်သမာပတ်ဖြင့် ခွါရုံသာ ခွါ
ထားရသော ကိလေသာတို့သည်ကား အားကြီးသော
အကြောင်းနှင့် တွေ့ဆုံလျှင် ဖြစ်ပေါ်လာတတ်ကုန်၏။
ထို့ကြောင့် ဒေဝိလရှင်ရသေ့မှာ ဒေါမနဿကို မဂ်ဖြင့်
မပယ်သတ်ရသေးပဲ သမာပတ်ဖြင့် ခွါရုံသာ ခွါထားရ
သောကြောင့် ဒေါမနဿဖြစ်ကာ ငိုကြွေးခြင်းဖြစ်သည်
ဟူ၍ ဖြေဆိုရာ၏။

ထိုသို့ ငိုကြွေးသောအခါ ဒေါမနဿဖြစ်ရကား ဈာန်မှ
လျှောကျပြီဖြစ်သောကြောင့် ထိုဒေဝိလရသေ့အား အရူပ
တုံသို့ အဝပဋိသန္ဓေ တည်နေ ကပ်ရောက်ခြင်းသည်
အဘယ်သို့ ဖြစ်နိုင်အံ့နည်းဟူ၍ မေးရန် ရှိပြန်၏။ မပင်
မပန်းပဲ တဖန် ပြန်၍ ရသောကြောင့် အရူပတုံသို့ အဝ
ပဋိသန္ဓေ ကပ်ရောက်နေနိုင်သည်ဟု ဖြေဆိုရာ၏။ ထင်ရှား
စေဦးအံ့...၊ လောကီဈာန်သမာပတ် ရရှိသော ပုထုဇန
ပုဂ္ဂိုလ်တို့သည် အားကြီးသောအကြောင်းနှင့် တိုက်ဆိုင်

တွေ့ကြုံသဖြင့် ခွါရုံသာ ခွါထားရသော ကိလေသာတို့ ဖြစ်ပွားကာ ဈာန်သမာပတ်မှ လျှောကျကုန်သော်လည်း အားကြီးသော လွန်ကျူးခြင်းသို့ မရောက်ကြကုန်သည် ရှိသော် ဖြစ်ပေါ်လာသော ကိလေသာအဟုန် ငြိမ်းစဲ လျှင်ပင် မပင်မပန်းပဲ တဖန် ဈာန်သမာပတ်ကို ရနိုင်ကြ သည်။ “ဤသူတို့သည် ဈာန်မှ လျှောကျသူတို့တည်း” ဟူ၍ပင် မသိနိုင်လောက်အောင် ရှိကုန်၏။

အချုပ်မှတ်ရန်မှာ....ဒေဝီလရသေ့တို့ကဲ့သို့ သမာပတ် ရှစ်ပါး လောကီဈာန်များကို ရသော ပုဂ္ဂိုလ်တို့မှာ စိတ် ညွတ်လျှင် ရူပဗြဟ္မာပြည် အောက်ဆယ်ဘုံနှင့် အရူပ ဗြဟ္မာပြည် လေးဘုံတို့တွင် မိမိစိတ်ညွတ်ရာ တဘုံဘုံ၌ ဖြစ်နိုင်၏။ စိတ်မညွတ်လျှင် ရရှိသော လောကီဈာန် သမာပတ်တို့အနက် အထက်ဆုံးဖြစ်သော ဈာန်သမာပတ် က အကျိုးပေးခွင့်ရသဖြင့် ထိုဈာန်၏ အကျိုးပေးရာဘုံ၌ သာ ဖြစ်ရ၏။ ထိုကဲ့သို့ “စိတ်ညွတ်လျှင် အလိုရှိရာ စိတ် ညွတ်ရာဘုံ၌ ဖြစ်နိုင်သည်”ဟူ၍ သိမြင်ခြင်းမှာလည်း ဘုရားသာသနာတွင်းမှာသာ မြတ်စွာဘုရား ဟောကြား ချက်အရ ‘သိရှိနိုင်သည်၊ သာသနာပအခါ၌ ထိုကဲ့သို့ ထိုးထိုးထွင်းထွင်း မသိမြင်နိုင်ပေ။’ ထို့ကြောင့်ပင် ဒေဝီလ ရှင်ရသေ့မှာ သာသနာတွင်းသား ဘုရားတပည့် မဟုတ် သဖြင့် ထိုကဲ့သို့ စိတ်ညွတ်ရန် အစီအရင်ကို မသိမြင်ချေ။ အကယ်၍ သိမြင်လျှင် ဝေဟပ္ပိုလ်တိုင်အောင်သော ရူပ ဗြဟ္မာ ဆယ်ဘုံတို့တွင် တဘုံဘုံ၌ ဖြစ်လို၏ဟု စိတ်ညွတ် ရ၏။ စိတ်ညွတ်လျှင် ညွတ်ရာဘုံ၌ဖြစ်၍ ဘုရားဖူးခွင့်ရလေ ရ၏။ ယခုမူ ထိုအစီအရင်ကို မသိမြင် မလိမ္မာသဖြင့် ထို ကဲ့သို့ စိတ်ညွတ်မှု အစီအရင်ကို မပြုမိပဲ မိမိ နေဝသညာ- နာသညာယတနခေါ်သော အထက်ဆုံး အရူပဘုံ၌ ဖြစ် ရောက်ကာ မြတ်စွာဘုရားကို ဖူးခွင့်မရမည့်အရေး တွေး တော နှလုံးပူပန်ကာ ဒေါသဇောကျ၍ ငိုကြွေးရှာလေ

သည်။ ထိုသို့ ငိုကြွေးသောအခါ ဒေဝိလရှင်ရသေ့မှာ ဈာန်မှ လျှောက်ချခဲ့၏။ သို့သော် တစုံတခုသော ခုံစရိုက်မှု ကြီးများကို ပြုမှားမိခြင်း အလျှင်းမရှိသောကြောင့် ဒေါသ ကိလေသာအဟုန် ငြိမ်းစသွားလျှင်ပင် ဈာန်မှလျှောက် ချွေးသည်ဟူ၍ မသိနိုင်လောက်အောင် ကသိုဏ်း ပရိကံ ကို တဖန်ပွားသောအခါ မပင်မပန်း အလွယ်တကူ လောကီသမာပတ်ရှစ်ပါးကို ရရှိပြန်လေသည်။ ထို့ကြောင့် ထိုဒေဝိလရှင်ရသေ့ကြီး စုတေသောအခါ လောကီဈာန် သမာပတ် ရှစ်ပါးတို့အနက် အထက်ဆုံးဖြစ်သည့် နေဝ- သညာနာသညာယတနဈာန်၏ အကျိုးပေးရာ နေဝ- သညာနာသညာယတန (အရူပ) မြဟ္မဒူတံ၌ ဖြစ်ရလေ သည်ဟု မှတ်ရာ၏။)

လူတို့က မေးလျှောက်ကြခြင်း

ထိုသို့ ကာဠဒေဝိလရှင်ရသေ့ကြီး ရယ်လိုက် ငိုလိုက် ပြုလုပ် သည်ကို မြင်ကြရ၍ နန်းတွင်းသူ နန်းတွင်းသား လူအများတို့က “ငါတို့၏ အရှင်ရသေ့ကြီးသည် ယခုပင် ရယ်၍ တဖန် ငိုပြန်၏။ ထူးဆန်းစွာတကား” ဟု စဉ်းစားကြပြီးလျှင် “အရှင်ရသေ့မြတ်.... အကျွန်ုပ်တို့၏ အရှင်သားအတွက် အန္တရာယ် တစုံတရာ ရှိပါ သလော” ဟု မေးလျှောက်ကြကုန်၏။ ထိုအခါ ဒေဝိလရှင်ရသေ့ကြီးက “ဤမင်းသားအတွက် အန္တရာယ် တစုံတရာမရှိပေ။ ဤမင်းသား သည် ဧကန်စင်စစ် ဘုရားဖြစ်လိမ့်မည်” ဟု ဖြေဆိုလေ၏။ “ထိုသို့ ဖြစ်ပါလျက် အဘယ့်ကြောင့် အရှင်ရသေ့သည် ငိုကြွေးတော်မူပါ သနည်း” ဟု လူအပေါင်းတို့က မေးသောအခါ ဒေဝိလရှင်ရသေ့ က “ဤသို့သော ဂုဏ်ကျေးဇူးနှင့် ပြည့်စုံသည့် ယောက်ျားမြတ် ဘုရားဖြစ်သည်ကို ငါဖူးမျှော်ခွင့် ရတော့မည်မဟုတ်။ ငါ့အား ကြီးစွာသော ဆုံးရှုံးမှုကြီး နစ်နာမှုကြီး ဖြစ်စွာတကားဟု ကိုယ် ရေး ကိုယ်တာအတွက် စိုးရိမ်ပူဆွေး ငိုကြွေးခြင်းဖြစ်သည်” ဟု ဖြေဆိုလေ၏။

(ဤ၌ ဗုဒ္ဓဝင်အဋ္ဌကထာ၊ ဇာတ်အဋ္ဌကထာ၊ ဇိနာ-
လင်္ကာရီကာတို့၌ ဖွင့်ပြသည့်အတိုင်း ရေးသားခဲ့ပေ
သည်။ အချို့ ဗုဒ္ဓဝင်စကားပြေကျမ်းတို့၌ကား “သုဇ္ဈေဒန
မင်းကြီးက အလောင်းမင်းသားသည် အဘယ်အရွယ်၌
ရဟန်းပြု၍ ဘုရားဖြစ်မည်နည်း” ဟု မေးသောအခါ ကာ-
ဠဒေဝိလရသေ့ကြီးက “အသက်သုံးဆယ့်ငါးနှစ် အရွယ်
တွင် ဘုရားဖြစ်လိမ့်မည်” ဟု ဖြေဆိုကြောင်း ရေးသားကြ
ပေသည်။ ထိုသို့ ရေးသားကြခြင်းမှာ နောက်၌ ပြဆို
လတ်သောအတိုင်း ဒေဝိလရသေ့က မိမိ၏ တူတော်သူ
(နှမ၏သား) နာလကလုလင်အား ပြောကြားသော
အခဏ်း၌ ပါရှိသည့် “အမောင်နာလက...သုဇ္ဈေဒနမင်း
ကြီး၏နန်းတော်မှာ သားတော်တပါးဖွားခဲ့လေပြီ၊ ထိုသား
တော်သည် ဘုရားညွန့်လျှာဖြစ်ပေသည်။ သုံးဆယ့်ငါးနှစ်
လွန်သောအခါ ဘုရားဖြစ်လိမ့်မည်” ဟု ပြောကြားချက်မှ
ယူဆောင်၍ ရေးသားကြခြင်း ဖြစ်ပေသည်။ သုဇ္ဈေဒန
မင်းတရားကြီးကား သားတော်မင်းသား ဘုရားဖြစ်လိမ့်
မည်ဟူသော ဖြေကြားချက်ကိုပင် မနှစ်သက်နိုင်ပေ။
သားတော် ဘုရားဖြစ်သည်ကို မမြင်လို၊ စကြာမင်း ဖြစ်
သည်ကိုသာ မြင်လိုသူဖြစ်၍ “အလောင်းမင်းသားသည်
အဘယ်အရွယ်၌ ရဟန်းပြု၍ ဘုရားဖြစ်လိမ့်မည်နည်း” ဟု
ဘယ်နည်းဖြင့်မျှ မေးမည်မဟုတ်သောကြောင့် ရှေးဖော်
ပြရာပါ ဗုဒ္ဓဝင်အဋ္ဌကထာ၊ ဇာတ်အဋ္ဌကထာ ဇိနာ-
လင်္ကာရီကာတို့၌ ထိုအကြောင်းကို မရေးသား မဖွင့်ပြ
ခဲ့ခြင်းဖြစ်၍ ဤဗုဒ္ဓဝင်ကျမ်း၌လည်း ထိုအကြောင်းကို
မရေးသားခြင်း ဖြစ်ပေသည်။

နာလကလုလင် ရဟန်းမြူခြင်း

ဤသို့ ဖြေကြား မိန့်ဆိုပြီးနောက် ကာဠဒေဝိလ ရှင်ရသေ့သည်
“အလောင်းမင်းသား ဘုရားဖြစ်သောအခါ ငါပင် မဖူးမတွေ့ရ
သော်လည်း ငါ၏ ဆွေမျိုးထည်းမှ တစ်စုံတယောက်သောသူသည်

ဤအလောင်းမင်းသား ဘုရားဖြစ်သည်ကို ဖူးတွေ့ခြင်းငှါ ရနိုင် ဦးမည်လော၊ မရနိုင်မည်လော”ဟု ဆင်ခြင်ကြည့်ရှုပြန်လေသော် မိမိ၏ နှမငယ်၏သား နာလကလုလင်ကို “ငါ့တူ နာလကသည် ကား ဤအလောင်းမင်းသား ဘုရားဖြစ်သည်ကို ဖူးတွေ့နိုင်ပေ လိမ့်မည်”ဟု မြင်တော်မူပြီးကာ မိမိ၏ နှမအိမ်သို့ ကြွရောက်ပြီး လျှင် နာလကလုလင်ကို ခေါ်စေပြီးသော် မိမိထံမှောက် ရောက် လာသော နာလကကို—

“ငါ့တူအမောင်နာလက……သုဇ္ဈါဒနမင်းကြီး၏ နန်း တော်မှာ သားတော်တပါး ဖွားခဲ့လေပြီ၊ ထိုသားတော် သည် ဘုရားညွန့်လျှာ ဖြစ်ပေသည်၊ ထိုသားတော်သည် အသက်သုံးဆယ့်ငါးနှစ်လွန်လျှင် လူတွင်ထင်ရှား ဘုရား ဖြစ်လိမ့်မည်၊ ငါ့တူသည် ထိုဘုရားကို ဖူးမြင်ထိုက်သူ ဖြစ် ပေ၏၊ ထို့ကြောင့် ငါ့တူသည် ယနေ့ပင် ရဟန်း ပြုလော့”—

ဟု မိန့်ဆိုတိုက်တွန်းလေ၏။

ထိုနာလကလုလင်သည် ရှစ်ဆယ့်ခုနစ်ကုဋေဥစ္စာကြွယ်ဝသော မိဖုရားနှင့် ဖြစ်ရသောသူငယ်ပင် ဖြစ်လင့်ကစား “ငါ၏ ဦးကြီး တော် (အမေမောင်) သည် ငါ့ကို အကျိုးမရှိသောအရာ၌ တိုက်တွန်းလိမ့်မည်မဟုတ်၊ အမှန်စင်စစ် အကျိုးရှိမည့် အရာဖြစ် ၍သာ ဤသို့ တိုက်တွန်းပေသည်”ဟု ယုံကြည်ကြံစည် ဆုံးဖြတ် ပြီးလျှင် ထိုခဏ၌ပင် ဈေးအတွင်းမှ သင်္ကန်းသပိတ်တို့ကို ဝယ်ယူ ဆောင်ကြဉ်းစေ၍ ဆံမုတ်ဆိတ်တို့ကို ရိတ်ပယ်ပြီးလျှင် သင်္ကန်း တို့ကို ဝတ်ရုံလျက်—

“လောက၌ အမြတ်ဆုံးသော ပုဂ္ဂိုလ်ဖြစ်သည့် မြတ်စွာ ဘုရားကို ရည်ညွှန်း၍ ငါ၏ ရဟန်းပြုခြင်းသည် ဖြစ်ပေ၏” (မချွတ်ပွင့်အံ့သော မြတ်စွာဘုရားကို ရည်ညွှန်း၍ ငါသည် ရဟန်းပြု၏)—

ဟု နှုတ်မှ မြက်ဆိုကာ မြတ်စွာဘုရားအလောင်းတော်ရှိရာ ကပိလဝတ် နန်းတော်ဘက်သို့ မျက်နှာ ရွှေတည် လက်အုပ်ချီလျက် တည်ခြင်းငါးပါးဖြင့် ရှိခိုးပြီးမှ သပိတ်ကို အိတ်၌ထည့်၍ ပခုံးစွန်း၌ လွယ်ပြီးသော် ဟိမဝန္တာတောသို့ဝင်၍ မြတ်စွာဘုရားကို စောင့်ကြိုကာ ရဟန်းတရား ပွားများကြိုးကုတ် အားထုတ်နေလေ၏။

(ဤဘုရားအလောင်း ဖွားမြင်ခဏ်းနှင့်စပ်၍ အလောင်းတော်၏ မျိုးဆက်ဆွေစဉ် ထူဝင်အကြောင်းအချက်နှင့်တကွ ကပိလဝတ်ပြည် တည်ထောင် ဖြစ်ပွားလာပုံစသည်တို့ကို အနုဒီပနီ၌ ဖော်ပြထားသည်။)

အလောင်းတော်အား ခေါင်းဆေးမင်္ဂလာ အမည်မှည့်မင်္ဂလာမြို့မှ
အခမ်းအနား၌ လက္ခဏာနိမိတ်တို့ကို ဖတ်ကြားစေခြင်း

ဘုရားအလောင်းတော် သူမြတ်ကို ဖွားမြင် ပြီးသည့်နောက် ငါးရက်မြောက်သောနေ့၌ ခမည်းတော် သုဒ္ဓေါဒနမင်းကြီးသည် သားတော် အလောင်းမင်းသားအား ဦးခေါင်း ဆေးလျှော်ခြင်း မင်္ဂလာ ပြုလုပ်စေပြီးလျှင် အမည်မှည့်အံ့ဟု မိမိ၏ စံနန်းတော်ကို တောင်ဇလပ်နံ့သာ၊ လေးညှင်းပွင့်နံ့သာ၊ ကုက်မံနံ့သာ၊ ပန်းညိုနံ့သာ ဟူကုန်သော နံ့သာမျိုး (အမွှေးမျိုး) လေးပါးအမှုန့်တို့ ဖြင့် ပွတ်လိမ်းထုံကျံစေပြီးသော် နေဇာမြက်၊ ဆန်၊ မုန့်ညှင်းစေ့၊ မုလေးငုံ၊ ပေါက်ပေါက် (ဆန်ပန်း ပေါက်ပေါက်) ဟူကုန်သော ပန်းမျိုး ငါးပါးတို့ကို အနွံအပြား ဖြန့်ကြဲစေပြီးလျှင် ရေမရောယှက် သက်သက်သော နို့ဃနာဘောဇဉ်ကို ချက်စေတော်မူ၍ မေဒင်သုံးပုံတို့၏ ကမ်းတဖက်ရောက် တတ်မြောက်ကုန်သော ပုဏ္ဏားပညာရှိ တရားရှစ်ယောက်တို့ကို ပင့်ဖိတ်လျက် စံနန်းတော် အတွင်း ခင်းထားအပ်သော နေရာကောင်း နေရာသန့်တို့၌ ထိုင်နေကြစေ၍ ကောင်းမွန်မြန်မြတ်ကုန်သော နို့ဃနာဘောဇဉ်တို့ကို ကျွေးမွေးတော်မူ၏။

(ဤစကားရပ်၌၊ နံ့သာမျိုး လေးပါး ရေတွက်ပုံကို မဇ္ဈိမပုဏ္ဏာသင်္ဂီကာ သေခသုတ်အဖွင့်၊ မဟာပရိနိဗ္ဗာနသုတ် ဋီကာတို့၌ ရေတွက်သည့်အတိုင်း ဖော်ပြခြင်းဖြစ်သည်။ (က) မဟာသုဒဿနသုတ် ဋီကာ၌ကား ကုက်မံနံ့သာ၏အစား ကမည်းနံ့သာကို ထည့်သွင်း

ရေတွက်၍ ပြ၏။ (ခ) ဇာတ်ဋီကာဟောင်း အဝိဒူရေ နိဒါန်းအဖွင့် စသည်၌ စန္ဒကူးနက်၊ တောင်ဇလပ်၊ ပရုတ်၊ စန္ဒကူးနှစ်ဟူ၍ လေးပါး ပြ၏။ (ဂ) မဂအဘိဓာန်ကျမ်း၌ ကုက္ကမံ၊ လေးညှင်း၊ တောင်ဇလပ်၊ ကမုဉ်းဟူ၍ လေးပါးပြ၏။ (ဃ) သဠာယတနသံယုတ်ဋီကာ အာသိဝိသဝဂ် ဆဋ္ဌသုတ်အဖွင့်၌ ကုက္ကမံ၊ ကမုဉ်း၊ လေးညှင်း၊ ပန်းညှိဟူ၍ လေးပါးပြ၏။ (င) မာလာလင်္ကာရဝတ္ထု၌ အင်ကြင်း၊ မဟာဇလပ်၊ ပရုတ်နှစ်၊ စန္ဒကူးနှစ်ဟူ၍ လေးပါးပြဆို၏။ (စ) ဇိနတ္ထပကာသနီ၌ အကျော်၊ ဇလပ်၊ ပရုတ်၊ စန္ဒကူးဟူ၍ လေးပါးပြဆို၏။)

ယင်းသို့ ကျွေးမွေးတော်မူပြီးသော် ကောင်းမွန်ကြီးမြတ်သော ပူဇော်သက္ကာရကိုပြုလျက် ထိုပုဏ္ဏားပညာရှိ တရားရှစ်ယောက်တို့ အနက် ရှစ်ယောက်သော ပုဏ္ဏားပညာရှိတို့ကို တဖန်ရွေးနုတ်ပြီး လျှင် သားတော်အလောင်းမင်းသား၏ လက္ခဏာတို့ကို မည်သို့ ဖြစ်လိမ့်မည်ဟူ၍ နိမိတ်ဖတ်ကြား လျှောက်ထားစေကုန်၏။

ထိုလက်ရွေးစင် ပုဏ္ဏားပညာရှိ ရှစ်ယောက်တို့တွင် ရာမ မည်သောပုဏ္ဏား၊ ဇေမည်သောပုဏ္ဏား၊ လက္ခဏမည်သော ပုဏ္ဏား၊ ဇောတိမန္တမည်သောပုဏ္ဏား၊ ယညမည်သောပုဏ္ဏား၊ သုဘောဇမည်သောပုဏ္ဏား၊ သုယာမမည်သောပုဏ္ဏား ဤ ပုဏ္ဏားပညာရှိ ခုနစ်ယောက်တို့သည် အလောင်းတော်မင်းသား ၏ လက္ခဏာတော်တို့ကို ကြည့်ရှုစိစစ်ပြီးသော် လက်နှစ်ချောင်းစီ ထောင်ကြကုန်လျက် “ဤလက္ခဏာတို့နှင့် ပြည့်စုံသော အရှင် သားသည် အကယ်၍ အိမ်ရာတည်ထောင် လူ့ဘောင်၌ နေငြား အံ့၊ လေးကျွန်းသနင်း စကြာမင်း ဖြစ်တော်မူလတံ့၊ ရဟန်း ပြုသည်ဖြစ်ငြားအံ့၊ ဘုရားဖြစ်ပေလတံ့”ဟူ၍ စကားနှစ်လုံးတို့ဖြင့် မဆုံးမဖြတ် နိမိတ်ဖတ်ကြလေကုန်၏။

ထိုပုဏ္ဏားပညာရှိ ခုနစ်ယောက်တို့အောက် အသက်အရွယ် အငယ်ဆုံးဖြစ်သည့် ကောဏ္ဍညနွယ်ဖွား သုဒတ္တမည်သောပုဏ္ဏား သည်ကား အလောင်းမင်းသား၏ မဟာပုရိသလက္ခဏာအလုံးစုံ တို့နှင့် ပြည့်စုံတော်မူပုံကို သေချာစေ့ငှ ကြည့်ရှုဆင်ခြင်ပြီးသော် “ဤအရှင်သားအား အိမ်ရာတည်ထောင် လူ့ဘောင်၌ နေရန်

အကြောင်းမရှိ၊ ကေနစင်စစ်ပင် ကိလေသာအမိုးကို ဖျက်ချိုး ဖွင့်လှစ်သည့် ဘုရားဖြစ်လတံ့”ဟူ၍ ပြောဆိုကာ လက်တချောင်း ကိုသာ ထောင်လျက် စကားတလုံးတည်းဖြင့် အပြီးအပြတ် ဆုံးဖြတ်ဖြေကြားလေသည်။

(ဤ၌၊ ၊ ကောဏ္ဍညနွယ်ဖွား သုဒတ္တပုဏ္ဏားငယ်သည်ကား ဤ ဘဝတွင် အရဟတ္တဖိုလ်ပေါက် ရောက်ရှိအောင် ပါရမီကောင်းမှု ဆည်းပူး ပြုစုခဲ့သည့် ပစ္စိမဘဝကသားဖြစ်သောကြောင့် ပုဏ္ဏားတော်ကြီး ခုနစ် ယောက်တို့ကို ပညာတန်ခိုး လွှမ်းမိုးလွန်ကဲ၍ “ဤ လက္ခဏာတို့နှင့် ပြည့်စုံသောအရှင်သားသည် ဘုရားစင်စစ် ဖြစ်လတံ့”ဟူ၍ အလောင်း တော်၏ အလားအလာ ဆေချာသော အခြင်းအရာတို့ကို ဆုံးဆုံး ဖြတ်ဖြတ် သိမြင်နိုင်လေသည်။ ထို့ကြောင့် လက်တချောင်းကိုသာ ထောင်လျက် ပြောင်ပြောင်ရဲရဲ သဲကွဲစွာနိမိတ်ဖတ်ခြင်း ဖြစ်လေသည်။)

ဤကောဏ္ဍညနွယ်ဖွား သုဒတ္တပုဏ္ဏားငယ်၏ လက်တချောင်း ထောင်ကာ နိမိတ်ဖတ်ဟောကြားချက်ကို အလုံးစုံသော ပုဏ္ဏား ပညာရှိတို့သည် လက်ခံကြကုန်၏။

မဟာပုရိသလက္ခဏာတော်ကျမ်း

ဘုရားအစရှိသော ယောက်ျားမြတ်တို့၏ လက္ခဏာတော်တို့ ကို ဤပုဏ္ဏားတို့ သိမြင်တတ်မြောက် နိမိတ်ကောက်ယူ ဖတ်ကြား နိုင်ခြင်းသည်ကား...ဘုရားပွင့်လှခါနီး ခေတ်အခါတို့၌ သုဒ္ဓါဝါသမြဟ္တာကြီးတို့သည် မေဒင်ကျမ်းတို့၌ ဤ ဗုဒ္ဓမဟာပုရိသ လက္ခဏာ (ဘုရားဖြစ်မည့်သူ၏လက္ခဏာ) အစရှိသော မဟာ ပုရိသလက္ခဏာ အကြောင်းအရာတို့ကို သိမြင်နိုင်လောက်အောင် ထည့်သွင်းကြပြီးလျှင် ပုဏ္ဏားဆရာကြီးများအသွင်ဖြင့် ဤလူ့ပြည် လောကသို့ လာရောက်ကြကုန်လျက် “ဤ မဟာပုရိသလက္ခဏာ ပါရှိသော မေဒင်ကျမ်းတို့ကို ကုသိုလ်ဘုန်းကံ ဉာဏ်ပညာဓာတ်ခံ ရင့်သန်သောသူတို့သည် တတ်သိကြကုန်လတံ့” ဟု ရည်မှန်း၍ တပည့်ခံလာကုန်သူတို့အား သင်ကြားပို့ချ ပေးခဲ့ကြကုန်၏။ ထို့ကြောင့် ဤ ပုဏ္ဏားတော်တို့သည် ဗုဒ္ဓလက္ခဏာ အစရှိသော

ဤမဟာပုရိသလက္ခဏာတို့ကို ကောင်းစွာသိမြင် ဆင်ခြင် ဖတ်ကြားနိုင်ကြကုန်၏။

မဟာပုရိသလက္ခဏာတော်ကြီး သုံးဆယ့်နှစ်ပါး အကြောင်းအရာ

ယောက်ျားမြတ်ဟူ၍ (ဘုရားအလောင်းဟူ၍) သိမြင်ကြောင်း အမှတ်အသား လက္ခဏာတော်ကြီးတို့သည် (၃၂) သုံးဆယ့်နှစ်ပါးရှိကုန်၏။ သုံးဆယ့်နှစ်ပါးတို့ ဟူသည်ကား.....

- ၁။ မြေ၌ နင်းသောအခါ ကောင်းစွာတည်ထိသော ညီညွတ်သည့် ဖဝါးတော်အပြင်ရှိခြင်း လက္ခဏာတော် တပါး၊
- ၂။ နှစ်ဖက်သော ခြေဖဝါးတော်အပြင်တို့၌ တထောင်သော အကန့်အကွက် ပုံတောင်းအချက်နှင့်တကွ ခပ်သိမ်းသော အခြင်းအရာတို့နှင့် ပြည့်စုံသော တရားရှစ်ကွက် စက်အင်္ဂါ အမှတ်အသားပါရှိခြင်း လက္ခဏာတော် တပါး၊
- ၃။ ရှည်လျားသော ဖနောင့်တော်ရှိခြင်း လက္ခဏာတော် တပါး၊
- ၄။ ရှည်သွယ်သော ခြေချောင်းတော် လက်ချောင်းတော် ရှိခြင်း လက္ခဏာတော် တပါး၊
- ၅။ နူးညံ့သိမ်မွေ့လှစွာသော လက်ဖဝါးတော် ခြေဖဝါးတော် အပြင်ရှိခြင်း လက္ခဏာတော် တပါး၊
- ၆။ လေသွန်နန်းတံခါး၌ စိုက်စီ၍ထားအပ်သော ရွှေပွတ်လုံး (ဇာလီ)တိုင်ကဲ့သို့ ညီညွတ်စွာ အချောင်းအချောင်း အကြားစိပ်သော လက်ချောင်းတော် ခြေချောင်းတော် ရှိခြင်း လက္ခဏာတော် တပါး၊
- ၇။ မြူမလိမ်းတွယ် စဉ်းငယ်မြင့်သော ခြေဖျက်တော်ရှိခြင်း လက္ခဏာတော် တပါး၊

- ၈။ ဧကီမည်သော သားကောင်၏ သလုံးမြင်းခေါင်းနှင့် တူသော သလုံးမြင်းခေါင်းတော်ရှိခြင်း လက္ခဏာတော်တပါး၊
- ၉။ ရပ်တော်မူလျက်ပင် ကိုယ်တော်ကို မကိုင်းညွတ်ပဲ လက်ဖဝါးတော်နှစ်ဖက်ဖြင့် ပုဆစ်ဗူးဝန်းတော်နှစ်ဖက်ကို သုံးသပ် ထိတွေ့နိုင်ခြင်း လက္ခဏာတော်တပါး၊
- ၁၀။ ဆဒ္ဒန် ဆင် မင်း ပမာ အအိမ်ဖြင့် ဖုံးလွှမ်းအပ်သော ယောက်ျားနိမိတ် ရှိတော်မူခြင်း လက္ခဏာတော်တပါး၊
- ၁၁။ သိင်္ဂီနိုက်ရွှေစင် အဆင်းကဲ့သို့ ဝါဝင်းသော အရေတော်ရှိခြင်း လက္ခဏာတော်တပါး၊
- ၁၂။ သိမ်မွေ့သော အရေတော်ရှိခြင်း လက္ခဏာတော်တပါး၊
(ဤလက္ခဏာတော်ကြောင့် မြူအညစ်အကြေးတို့ မလိမ်းမကပ်နိုင်။)
- ၁၃။ မွေးညှင်းတွင်း တတွင်းတတွင်းလျှင် မွေးညှင်းတော်တပင်စီ တပင်စီသာ ပေါက်ရောက်ခြင်း လက္ခဏာတော်တပါး၊
- ၁၄။ မျက်နှာတော်ကို မော်ရွံ့ဖူးသည့်ပမာ အထက်သို့သာ အဖျားကော့သည့် မွေးညှင်းတော်ရှိခြင်း လက္ခဏာတော်တပါး၊
- ၁၅။ ဗြဟ္မာမင်း၏ ကိုယ်ကဲ့သို့ ဖြောင့်မတ်သော ကိုယ်တော်ရှိခြင်း လက္ခဏာတော်တပါး၊
- ၁၆။ ခြေဖမိုးတော် နှစ်ဖက်၊ လက်ဖမိုးတော် နှစ်ဖက်၊ ပခုံးတော် နှစ်ဖက်၊ လည်ကုပ်တော်ဟု ဆိုအပ်သော ဤခုခံဌာနတို့၌ ပြည့်ပြီးသော အသားတော်ရှိခြင်း လက္ခဏာတော်တပါး၊
- ၁၇။ ခြင်္သေ့မင်း၏ ရွှေပိုင်းကိုယ်ကဲ့သို့ အောင်မောင်း ပြည့်ဝသည့် ကိုယ်တော်ရှိခြင်း လက္ခဏာတော်တပါး၊

- ၁၈။ ရွှေပျဉ်ချပ်ပမာ ခါးတော်မှစ၍ အထက် လည်ကုပ်တော် တိုင်အောင် ရေစီးကြောင်း (အကြား) မထင် ပြည့်ဖြိုး စင်သော ကျောက်ကုန်းတော်ရှိခြင်း လက္ခဏာတော် တပါး၊
- ၁၉။ အရပ်တော်နှင့် အလံတော် ညီမျှသဖြင့် ပညောင်ပင် အဝန်းကဲ့သို့ ဝန်းသော (လုံးချောသော) ကိုယ်တော် ရှိခြင်း လက္ခဏာတော်တပါး၊
- ၂၀။ ညီလည်း ညီညွတ် လုံးလည်းလုံးသော လည်တိုင်တော် ရှိခြင်း လက္ခဏာတော်တပါး၊
- ၂၁။ နှမ်းလုံးခန့်မျှ နည်းလှ ငယ်လှသော အရသာကိုသော် လည်း တကိုယ်တော်လုံး ပျံ့နှံ့အောင် ဆောင်နိုင်သည့် ခုနစ်ထောင်သော အရသာကြောတို့ အဖျားချင်းအပ် လည်မှာစွပ်လျက်ရှိခြင်း လက္ခဏာတော်တပါး၊
- ၂၂။ ခြင်္သေ့မင်း၏ မေးကဲ့သို့သော (ပြုံးတော့မည့် အရိပ် သွေးနေသည့်) မေးတော်ရှိခြင်း လက္ခဏာတော်တပါး၊
- ၂၃။ သွားတော်ချောင်းရေ (၄၀) လေးဆယ် အစွေ အင ရှိတော်မူခြင်း လက္ခဏာတော်တပါး၊
- ၂၄။ ညီညွတ်သော သွားတော်ရှိခြင်း လက္ခဏာတော်တပါး၊
- ၂၅။ သွားတော် မံကျမကွာ စေ့စပ်စွာရှိခြင်း လက္ခဏာတော် တပါး၊
- ၂၆။ သောက်ရှူးကြယ်ပမာ လွန်စွာ စင်ကြယ် ဖြူဝင်းသော အရောင် တလက်လက် ထွက်သည့် စွယ်တော် လေးဆူ ရှိခြင်း လက္ခဏာတော်တပါး၊
- ၂၇။ ရှည်လျား+နူးညံ့+ပြန့်သော လျှာတော်ရှိခြင်း လက္ခဏာ တော်တပါး၊

၂၀။ မြဟ္မာမင်း၏ အသံကဲ့သို့ အင်္ဂါရှစ်ပါးနှင့် ပြည့်စုံသည့် အသံတော်ရှိခြင်း လက္ခဏာတော်တပါး၊

၂၉။ အလွန် ညိုကြည်သည့် မျက်လုံးတော်ရှိခြင်း လက္ခဏာတော်တပါး၊

၃၀။ ဖွားသစ်စ နွားသူငယ်၏ မျက်မွေးကဲ့သို့ အလွန်နူးညံ့ နုပျိုသည့် မျက်မွေးတော်ရှိခြင်း လက္ခဏာတော် တပါး၊

၃၁။ မျက်မှောင် (မျက်ခန်း) တော်နှစ်ဖက် အလယ်ချက်၌ ဥဏ္ဍလုံ = မွေးရှင်တော် ပေါက်ရောက်ခြင်း လက္ခဏာတော် တပါး၊

၃၂။ နဖူးတော်ဝယ် ပကတိပင်ကိုယ်အားဖြင့်ပင် သင်းကျစ် ရွှေပြား တပ်စီ၍ထားသကဲ့သို့ သင်းကျစ်တော် အသားလွှာ ပါရှိခြင်း လက္ခဏာတော် တပါး၊

ဤကား မဟာပုရိသ လက္ခဏာတော်ကြီး သုံးဆယ့်နှစ်ပါးတို့တည်း။ (ဒိဃနိကာယ် မဟာပဒါနသုတ်၊ လက္ခဏသုတ်တို့နှင့် မဇ္ဈိမနိကာယ် မဇ္ဈိမပဏ္ဏာသ မြဟ္မာယုသုတ် ပါဠိတော်တို့မှ ထုတ်ဖော်ပြဆိုသည်။)

လက္ခဏာတော်ကြီး သုံးဆယ့်နှစ်ပါးတို့၏ သဘောအဓိပ္ပါယ်

(၁) မြေ၌ နင်းသောအခါ ကောင်းစွာတည်ထိသော ညီညွတ်သည့် ဖဝါးတော်အပြင်ရှိခြင်း လက္ခဏာတော်၏ သဘော အဓိပ္ပါယ်ကား.....

အခြား တပါးသောသူတို့မှာ ခြေကို မြေ၌ချလျှင် (နင်းလျှင်) ခြေဦး အဖျား အပြင်ကသော်၎င်း၊ ဖနောင့်ကသော်၎င်း၊ ဖဝါးစောင်း တဖက်ကသော်၎င်း ရှေးဦးစွာ မြေ၌ထိ၍ အလယ်ကမူ မထိပဲ ပြတ်ခြား လွတ်လပ်လျက်နေ၏။ ထိုသူတို့သည် ထိုနင်းချထားရာမြေမှ ခြေကို ကြွသော အခါ၌လည်း ထိုခြေဦးအဖျား ဖနောင့် ဖဝါးစောင်းတို့တွင် တခုခုကိုသာ အလျင်အစ ကြံချီတတ်ကြကုန်၏။

အလောင်းမင်းသား ယောက်ျားမြတ်မှာမူကား ပြောင်းအံ့ ပြေပြန့် နူးညံ့လှစွာကုန်သော ရွှေခြေနင်းတို့ကို မြေ၌ ချလိုက်သည် ရှိသော် မြေ၌ တညီတညွတ် တပြင်တည်း တည်ထိသကဲ့သို့၊ အလောင်းတော်၏ ခြေဖဝါးတော် အပြင်တို့သည် မြေ၌ နင်းချ သောအခါ တညီတညွတ် တပြင်တည်း ထိမိကြကုန်၏။ မြေမှ ခြေတော်ကို ကြံချီသော အခါလည်း တညီတညွတ်တည်းပင် ကြွမြောက်၍ လာကုန်၏။

အကယ်၍ အလောင်းတော်မြတ်သည် တွင်း ကျင်း ချိုင့်နက် ချောက် နရက် ကမ်းပါး အစရှိသည့် မညီညွတ်သော နေရာ၌ ခြေတော်အပြင်တို့ကို ချလို နင်းလိုတော်မူသည်ရှိသော် ထိုခဏ မှာပင် ထိုမညီညွတ်သော မြေအဖို့သည် လေပြည့်သော သားရေ အိတ်ပမာ ပြည့်လာ၍ အထက်သို့ စုန်တက်ကာ စည်မျက်နှာကဲ့သို့ အပြင် ညီညွတ်စွာ ဖြစ်၍လာ၏။

အဝေး၌ ခြေတော်ကို ချလို နင်းလို၍ မြှောက်ချီတော်မူသည် ရှိသော် မြင်းမိုရ်တောင်မင်းသော်မှလည်း တဇာဏချင်းပင် ဖဝါး တော်အောက် ခံလာ ရောက်လာရပေ၏။

(၂) နှစ်ဖက်သော ခြေဖဝါးတော် အပြင်တို့၌ တထောင်သော အကန့်အကွက် ပုံတောင်းအချက်နှင့် တကွ ခပ်သိမ်းသော အခြင်းအရာတို့နှင့် ပြည့်စုံသော တရာ့ရှစ်ကွက် စက်အင်္ဂါအမှတ်အသား ပါရှိခြင်း လက္ခဏာတော်၌ တရာ့ရှစ်ကွက် စက်အမှတ်အသား ဟူသည် တို့ကား.....

(၁) လုံမ၊ (၂) အိမ်မွန် = ကြက်သရေတိုက်၊ (၃) ဇလပ်ပန်း၊ (၄) လည်ရေးသုံးဆင့်၊ (၅) ဦးဆောက်ပန်း = ဦးစိုက်ပန်း၊ (၆) ထမင်းပွဲ၊ (၇) အင်းပျဉ်ဝန်း = ရွှေသလွန်တော်၊ (၈) ချွန်းတောင်း၊ (၉) ပြာသာဒ်၊ (၁၀) တုရုဏ်တိုင် = တံခါးတိုင်။

(၁၁) ထီးမြူတော်၊ (၁၂) သန်လျက်၊ (၁၃) ထန်းရွက် ယပ်ဝန်း၊ (၁၄) ဥဒေါင်းမြီးစည်းယပ်၊ (၁၅) သင်းကျစ်တော်၊

(၁၆) ပတ္တမြား ကျောက်မျက်၊ (၁၇) အရောင်တဖိတ်ဖိတ်လက်
သော စားတော်ခွက်၊ (၁၈) မုလေးပန်းဆိုင်း၊ (၁၉-၂၃) ကြာညို၊
ကြာနီ၊ ကြာဖြူ၊ ကြာပဒုမာ၊ ကြာပုဏ္ဏရိက် ဟူသော ကြာမျိုး
ငါးပါး။

(၂၄) မုန်ညင်းဖြူစေ့စသည်ဖြင့် ပြည့်သောအိုး၊ (၂၅) ထိုအတူ
ဇလား၊ (၂၆) သမုဒြာ၊ (၂၇) စကြဝဠာတောင်၊ (၂၈) ဟိမ-
ဝန္တာတောင်၊ (၂၉) မြင်းမိုရ်တောင်၊ (၃၀-၃၁) နေဝန်း၊ လဝန်း။

(၃၂) နက္ခတ်များ၊ (၃၃-၃၆) ကျွန်းငယ် အရံနှစ်ထောင်နှင့်
တကွသော ကျွန်းကြီး လေးကျွန်း၊ (၃၇) အခြွေအရံ ပရိသတ်
ရတနာခုနစ်ပါးနှင့် ပြည့်စုံသော စကြာမင်း၊ (၃၈) လက်ျာရစ်
ခရုသင်းဖြူ၊ (၃၉) ရွှေငါးကြင်းအစုံ၊ (၄၀) လက်နက်စက်။

(၄၁-၄၇) ဂင်္ဂါမြစ်ကြီး ခုနစ်မြစ်၊ (၄၈-၅၄) တောင်စဉ်
တောင်ရံ ခုနစ်လုံး၊ (၅၅-၆၁) သီဒါခုနစ်တန်း၊ (၆၂) ဂဠုန်
ငှက်မင်း၊ (၆၃) မိကျောင်း၊ (၆၄) တံခွန်လျား၊ (၆၅) တံခွန်
ကုက္ကား၊ (၆၆) ရွှေသံလျင်း၊ (၆၇) ရွှေရောင်တောက်သည့်
သားမြီးယပ်၊ (၆၈) ကေလာသ ငွေတောင်၊ (၆၉) မြသွေ့မင်း၊
(၇၀) ကျားမင်း။

(၇၁) ဝလာဟက မြင်းမင်း၊ (၇၂) ဥပေါသထ ဆင်မင်း
(သို့မဟုတ်) ဆဒ္ဒန်ဆင်မင်း၊ (၇၃) ဗာသုကီ နဂါးမင်း၊ (၇၄)
ရွှေဟင်္သာမင်း၊ (၇၅) ဥသဘန္တာမင်း၊ (၇၆) ဧရာဝဏ်ဆင်မင်း၊
(၇၇) ရွှေမကရီး၊ (၇၈) ရွှေလှေ၊ (၇၉) မြဟွာမင်း၊ (၈၀)
သားနှင့်တကွသော နို့စားနွားမ။

(၈၁) ကိန္နရာ (ဖို-မ)၊ (၈၂) ကရဝိက် ငှက်မင်း၊ (၈၃)
ဥဒေါင်းမင်း၊ (၈၄) ကြိုးကြာငှက်မင်း၊ (၈၅) စက္ကဝါက်ငှက်မင်း၊
(၈၆) ဇီဝဇိုင်းငှက်မင်း၊ (၈၇-၉၂) ကာမဒဝစရ နတ်ပြည်
ခြောက်ထပ်၊ (၉၃-၁၀၀) ရူပါဝစရ မြဟွာပြည် တဆယ့်
ခြောက်ထပ်။

ဤကား တရားရှစ်ကွက် စက်အမှတ်အသားတို့တည်း။

ထိုတရားရှစ်ကွက် စက်လက္ခဏာ စက်တော်ရာ ဘုရားရှိခိုး လက်ကံကို တောင်ခွင်သာသနာပိုင် ဆရာတော်ဘုရားကြီး ရေး သားတော်မူသည့် ဂဠုတ္ထဒီပနီကျမ်း ပဌမတွဲ၌ သေချာစွာ စိစစ် ပြီးလျှင် ဤဆိုလတုံသောအတိုင်း ထုတ်ဆို ရေးသားထားတော် မူခဲ့သည်—

အတိုင်းမသိ၊ ကျေးဇူးရှိသား၊ မုနိသကျ၊ ဂေါတမ၏၊ ပါဒ မြတ်ကျော်၊ ဖဝါးတော်၌၊ ထွန်းပေါ်ကျစ်လစ်၊ တရားရှစ်ကို၊ စိစစ် လျှင်ထွေ၊ လျှင်းလျှင်းရေပိမ့်။ ။ ချီလေအစ... (၁-၂) လုံမ၊ အိမ်မွန်၊ (၃) သုံးတန်ပွင့်ချပ်၊ ဇလပ်ပျံမွေး၊ (၄) လည်ရေးသုံးဆင့်၊ (၅) လှတင့် ထွန်းတောက်၊ ဦးဆောက်ပန်းက၊ (၆) ဖြူဆွ ရောင်မောင်း၊ ဦးဘောင်းမကဲ့၊ စားပွဲတည်ခင်း၊ (၇) အင်းပျဉ်ဝန်းနှင့်၊ (၈-၉) ချွန်းတောင်းပြာသာဒ်၊ (၁၀) အထွတ်မြင့်ခိုင်၊ တံခါးတိုင်က၊ (၁၁-၁၂) ဖြူဆွပြီးပြန်၊ ထီးသန်လျက်နှင့်၊ (၁၃) ထန်းရွက်ယပ်ဝန်း၊ (၁၄) ရှန်းရှန်းရောင်မောင်း၊ ဥဒေါင်းမြီးယပ်၊ (၁၅) သင်းကျပ်ရွှေပြား၊ (၁၆) ပတ္တမြားကျောက်မျက်၊ (၁၇) စားခွက်ရောင်ပြေး၊ (၁၈) မုလေး ပန်းဆိုင်၊ (၁၉-၂၃) တူနှိုင်းမရ၊ ပွင့်လှအပြား၊ ငါးပါးကြာမျိုး၊ (၂၄) ပြည့်သည့်အိုးနှင့်၊ (၂၅) ပြည့်ဖြိုးဖလား၊ (၂၆) ရေငြားသမုဒြာ၊ (၂၇) စကြာဝဠာတောင်မွန်၊ (၂၈) ဟိမဝန်တောချောင်း၊ (၂၉) မြင်းမိုရ် တောင်နှင့်၊ (၃၀-၃၁) ထွန်းပြောင် နေလ၊ (၃၂) နက္ခတ္တက၊ (၃၃-၃၆) ဒီပလေးသွယ်၊ ကျွန်းငယ်ရံဆောင်၊ (၃၇) ဘုန်းခေါင် စကြာမင်း၊ (၃၈) ခရုသင်းဖြူနစ်၊ ဗေရစ်လကျာ၊ (၃၉) ရွှေဝါအဆင်း၊ ငါးမင်း စုံလျက်၊ (၄၀) လက်နက်စက်က၊ (၄၁-၄၇) ရေတွက်သင်္ချာ၊ ဂင်္ဂါ ခုနစ်တန်၊ (၄၈-၅၄) တောင်ရံ ခုနစ်လုံး၊ (၅၅-၆၁) အိုင်ထုံး ခုနစ်ကွက်၊ (၆၂) ငှက်ဂဠုန်မင်း၊ (၆၃) မြစ်တွင်းကိန်းအောင်း၊ မိလျောင်း ရေသား၊ (၆၄) တံခွန်လျားနှင့်၊ (၆၅) ကုက္ကားတံခွန်၊ (၆၆) မင်းတန် သံလျင်း၊ (၆၇) အဆင်းရွှေလား၊ သားမြီးလေဆောင်၊ (၆၈) ငွေ တောင် ကေလာသ၊ (၆၉-၇၀) သီဟဗျဏ္ဏ၊ (၇၁) ဝလဟမြင်း၊ (၇၂) ဆင်မင်းမြတ်စွာ၊ ဥပေါသထာယာဉ်မွန်၊ ဆဒ္ဒန်တူပြီ၊ (၇၃) ဗာသုကီမည်ရင်း၊ နဂါးမင်းနှင့်၊ (၇၄) ဟင်္သာရွှေလား၊ (၇၅) နွား ဥသတမွန်၊ (၇၆) ရောဇဏ်တခင်း၊ (၇၇) ရွှေမကရီးတထွေ၊ (၇၈) ရွှေလှေလျှံဝါ၊ (၇၉) ဗြဟ္မာထွတ်ဖျား၊ (၈၀) သားနှင့်တကွ၊ နွားမ နို့ညစ်၊ (၈၁) အချစ်မြဲစွာ၊ ကိန္နရာ ဖိုမ၊ (၈၂) သဒ္ဓမ္မဆိတ်၊ ကရဝိက် တွန်ညောင်း၊ (၈၃-၄) ဥဒေါင်းကြိုးကြာ၊ (၈၅) သံသာစက္ကဝိက်၊

(၈၆) စုံလျက်ဇီဝဇိုင်း၊ (၈၇-၉၂) မိုးဝဘုံသာ၊ ဆကာမာနှင့်၊
(၉၃-၁၀၀) ဗြဟ္မာဘုံရပ်၊ ဆယ့်ခြောက်ထပ်လည်း၊ ယဉ်စပ်မကင်း၊
ခပင်းများစွာ၊ ရံစကာနှင့်၊ စကြာခြေမွန်၊ တင့်တယ်ဟန်ကို၊ မိုးစွန်
ဘုံဖျား၊ သိကြား ဗြဟ္မာ၊ တူရေးလွှာလည်း၊ ဘယ်မှာတမျှ၊ အတူ
ရချိမ့်၊ အသမသမာ၊ သုံးလူ့ချာ၏၊ ရတနာလှိုင်း၊ နီဆင်းစင်သန်၊
အကန့်တထောင်၊ ထွန်းပြောင်သိင်္ဂီ၊ သန္တာအကွပ်၊ ထိန်လျှပ်
ပုံတောင်း၊ ညိုမောင်းကျောက်မျက်၊ ခြေတော်စက်ကို၊ စုံမက်မြတ်နိုး၊
ရှိလျှင်ခိုးသည်၊ ၊ အကျိုးကောင်းမွန် မဂ်ဉာဏ်၊ ဖိုလ်ဉာဏ် နိဗ္ဗာန်
ထုတ်ချောက် ရောက်စေသော...။

(၃) ရှည်လျားသော ဖနောင့်တော်ရှိခြင်း လက္ခဏာ
တော်-ဟူရာ၌....

ထက်ဝန်းကျင် ပြည့်ဖြိုးသော ဖနောင့်တော် ရှိ၏ဟု ဆိုလို
သည်။ ထင်ရှားစေဦးအံ့—၊ တပါးသောသူတို့မှာ ခြေဖျားဦးပိုင်း
သည် ရှည်လျား၏၊ ဖနောင့်၏အထက်တည့်တည့်၌ မြင်းခေါင်း
ခေါ်သော ခြေသလုံးချောင်းသည် တည်ရှိ၏၊ သို့ရကား ဖနောင့်
သည် ရွှေ၍ ဆစ်၍ ထားသကဲ့သို့ ရှိနေ၏။ အလောင်းတော်
ယောက်ျားမြတ်မှာမူကား ထိုသို့မဟုတ်ပေ၊ ခြေဖဝါးတော်ကို
လေးဖို့ လေးစု လေးပိုင်းပြု၍ ရွှေနှစ်ဖို့ နှစ်စု နှစ်ပိုင်းသည် ခြေဖျား
တော်ဖြစ်၏၊ တတိယ အဖို့ အစု အပိုင်းထက်၌ သလုံးမြင်းခေါင်း
တော် ပေါက်ရောက်တည်ရှိ၏၊ နောက်ဖျား စတုတ္ထ အဖို့ အစု
အပိုင်း၌ ဆောက်ဖျားဖြင့် ပွတ်ခံ၍ ထားသည့်ပမာ ကမ္မလာနီ
ပေါ်၌ ကျင်လုံးနှင့်တူသော ဖနောင့်တော် တည်ရှိ၍ နေပေ၏။
(တပါးသော လူသာမန်တို့မှာ ဖနောင့်၏ထိပ်၌ မြင်းခေါင်း
ပေါက်ရောက်သဖြင့် ဖနောင့် အဆစ် အချိုး မပြေ ရွှေ၍ ဆစ်၍
ထားသကဲ့သို့ အကြည့်ရဆိုးနေသည်၊ အလောင်းတော်မှာကား
ဖဝါးတော်အရှည်ကို လေးပိုင်းပိုင်း၍ တတိယပိုင်းပေါ်မှာ မြင်း
ခေါင်းပေါက်ရကား ဖဝါးတော်၏ စတုတ္ထ (နောက်) အပိုင်း
နီမြန်းသော အရေလွှာ အခံပေါ်တွင် ဖနောင့်တော် လုံးလုံး
ဝန်းဝန်း ပေါ်လွင်နေသဖြင့် ရှည်လျားသော ဖနောင့်တော်
ရှိသည်၊ တင့်တယ်သည်ဟုဆိုလိုသည်။)

(၄) ရှည်သွယ်သော ခြေချောင်းတော် လက်ချောင်းတော်ရှိခြင်း လက္ခဏာတော်-ဟူရာ၌....

တပါးသောသူတို့မှာ အချို့ ခြေချောင်း လက်ချောင်းတို့က ရှည်၍ အချို့ ခြေချောင်း လက်ချောင်းတို့က တိုကုန်၏။ အလုံးအချောင်း အနေအစား အားဖြင့်လည်း မညီမညွတ် ရှိကုန်၏။ အလောင်းတော် ယောက်ျားမြတ်မှာမူကား ထိုသို့ မဟုတ်ပေ။ ခြေချောင်းတော် လက်ချောင်းတော်တို့သည် ရှည်လည်း ရှည်ကုန်၏။ ညီလည်း ညီကုန်၏။ အရင်းက ဖြိုး၍ = တုတ်၍ အစဉ်သဖြင့် အဖျားက သေးသွယ်ကုန်၏။ အစေးရှိသော ဆီဖြင့် နယ်၍ လုံးလျက် တောင့်လျက် ထားအပ်သော ဆေးဒန်း မြင်းသီလာ အတောင့်နှင့် တူကုန်၏။

(၅) နူးညံ့ သိမ်မွေ့ လှစွာသော လက်ဖဝါးတော် ခြေဖဝါးတော် အပြင်ရှိခြင်း လက္ခဏာတော်-ဟူရာ၌....

ကြည်လင်လှစွာသော ထောပတ်၌ ချ၍ နှစ်၍ ထားအပ်သော အကြိမ်တရာ ဖတ်အပ်သည့် ဝါဂွမ်းအလွှာကဲ့သို့ အလောင်းတော်၏ လက်ဖဝါးတော် ခြေဖဝါးတော်တို့သည် နူးညံ့ သိမ်မွေ့လှကုန်၏။ ငယ်ရွယ်စဉ်အခါမှာကဲ့သို့ပင် ကြီးရင့်သောအခါမှာလည်း အမြဲပင် မူမပြောင်း နူးညံ့သိမ်မွေ့ နုပျိုလျက် ရှိကြကုန်၏။

(၆) လေသွန်နန်းတံခါး၌ စိုက်စီ၍ ထားအပ်သော ရွှေပွတ်လုံး (ဇာလီ) တိုင်တို့ကဲ့သို့ ညီညွတ်စွာ အချောင်းအချောင်း အကြား စိပ်သော လက်ချောင်းတော် ခြေချောင်းတော်ရှိခြင်း လက္ခဏာတော်-ဟူရာ၌....

မြတ်စွာဘုရား အလောင်းတော်၏ (လက်မမှတပါး) လက်ချောင်းတော် လေးချောင်း လေးချောင်းတို့သည်၎င်း၊ ခြေချောင်းတော် ငါးချောင်း ငါးချောင်းတို့သည်၎င်း အတိုအရှည် မဟုတ်ပဲ ညီမျှသော ပမာဏ ရှိကုန်၏။ (စာဖတ်သူသည် ယခုပင် မိမိ၏ ယာဘက် လက်ဖဝါးတို့ ထောင်ကြည့်လျှင် လက်ချောင်းများ

အတိုအရှည် ပမာဏ မညီသည်ကို တွေ့ရပေမည်၊) အလောင်းတော် မင်းသား၏ ဝဲ-ယာ နှစ်ဖက် လက်ချောင်းတော် ရှစ်ချောင်း ဝဲ-ယာ နှစ်ဖက် ခြေချောင်းတော် ဆယ်ချောင်းတို့မှာ ပမာဏ တူညီကြခြင်းကြောင့် အဆစ်အဆစ်၌ပါရှိသော မုယောလက္ခဏာ အရစ်ကလေးများမှာလည်း အနိမ့် အမြင့် မရှိ၊ တချောင်းနှင့် တချောင်း တိုးရုံပေါက် ဆက်စပ်သကဲ့သို့ တည်ရှိကုန်၏။ စပါးစေ့ လက္ခဏာများမှာလည်း တညီတညွတ်တည်း စိုက်ထောင်ထား အပ်သော ပွတ်တိုင်များကဲ့သို့ ရှိကုန်၏။ ထို့ကြောင့် အလောင်းတော်၏ လက်ချောင်းတော် ခြေချောင်းတော်တို့မှာ လက်သွား ပညာကျော်တို့ ပြုလုပ်တပ်ဆင်ထားအပ်သော ရွှေဇာခက်သည့် လေသာနန်းတံခါးနှင့် တူကုန်၏။

(၇) မြူမလိမ်းတွယ် စဉ်းငယ်မြင့်သော ခြေဖျက်တော်ရှိခြင်း လက္ခဏာတော်-ဟူရာ၌....

တပါးသောသူတို့၏ ခြေဖျက်တို့သည် ခြေဖမိုး၌ နီးကပ်စွာ တည်ရှိကြကုန်၏။ ထိုသို့ နီးနီးကပ်ကပ် ဆက်စပ်လျက် တည်နေကြသောကြောင့် ထိုသူတို့၏ ခြေဖဝါးတို့သည် မျှော့-မယ်န-ငုတ်ဖြင့် ဖွဲ့တုပ်၍ ထားသကဲ့သို့ ရှိကုန်ရကား လှည့်လည်လိုတိုင်း မလှည့်လည်နိုင်ကြကုန်၊ ထိုသို့ အလိုရှိတိုင်း မလည်နိုင်သောကြောင့် ထိုသူများ သွားလာသောအခါ ဖဝါးအပြင်တို့သည်လည်း မထင်ရှားကုန် မမြင်သာပဲ ရှိကုန်၏။

အလောင်းတော်သူမြတ်မှာမူကား ထိုကဲ့သို့မဟုတ်ပေ၊ ဖျက်တော်ရိုးတို့သည် ရေသွန်းမြှူတစ်ခိုး၏ လည်ပင်းကဲ့သို့ ဖမိုးတော်မှ အထက် လက်နှစ်သစ် သုံးသစ်ခန့်မျှ တက်ရောက်လျက် တည်ကုန်၏။ ထို့ကြောင့် အလောင်းတော်၏ ချက်မှစ၍ အထက်ပိုင်း ဖြစ်သော ကိုယ်တော်သည် လှေပေါ်၌ တင်ထားအပ်သော ရွှေဆင်းတုပမာ မတုန်မလှုပ် တည်နေ၍ အောက်ပိုင်း ကိုယ်တော်သာလျှင် တုန်လှုပ်၏။ ခြေဖဝါးတော်တို့သည် အလွယ်နှင့် လှည့်လည်ကုန်၏။ ရွှေ-နောက် ဝဲ-ယာ လေးမျက်နှာမှ ရပ်တည်ကြည့်ရှုကြသော သူတို့သည် ခြေဖဝါးတော်အပြင်ကို ကောင်းစွာ

မြင်နိုင်ကုန်၏။ (ဆင်များ လှမ်းသွားသောအခါ ဖဝါးအပြင်ကို နောက်မှကြည့်လျှင်သာ မြင်ရကုန်၏။ အလောင်းတော် လှမ်းကြွ သောအခါ ရွှေ-နောက် ဝဲ-ယာ လေးမျက်နှာမှ ဖဝါးတော် အပြင်ကို မြင်ရကုန်၏ဟု ဆိုလိုသည်။)

(ဂ) ဧကီမည်သော သားကောင်၏ သလုံး မြင်း ခေါင်းနှင့် တူသော သလုံး မြင်းခေါင်းတော် ရှိခြင်း လက္ခဏာတော်-ဟူရာ၌....

(စာဖတ်သူသည် မိမိ၏ ခြေသလုံးကို စမ်း၍ ကြည့်ပါ။ ရွှေ ပိုင်းမှာ အရိုးကို မာမာ တက်တက် စမ်းမိ၍ နောက်ပိုင်းမှာ အသားစိုင်များ တဖက်သတ်အားဖြင့် တွဲလျားဖတ်လတ် ကျနေ သည်ကို တွေ့ရပေမည်။) အလောင်းတော် သူမြတ်၏ သလုံး တော်မှာကား ထိုကဲ့သို့ မဟုတ်ပေ။ သလေးစပါးဖုံး မုယော စပါးဖုံးတို့ပမာ ပတ်လည်ဝန်းကျင်မှ အစဉ်ညီညွတ်စွာတည်သော အသားစိုင်တို့က သလုံး မြင်းခေါင်းရိုးတော်ကို လှည့်လည်ဝန်းရံ အပ်ကုန်လျက် သလုံး မြင်းခေါင်းတော်တို့မှာ လုံးလျောင်း တင့် တယ်လှကုန်၏။ ဧကီမည်သော သားကောင်၏ သလုံးမြင်းခေါင်း နှင့် တူကုန်၏။

(ဇ) ရပ်တော်မူလျက်ပင် ကိုယ်တော်ကို မကိုင်း ညွတ်ပဲ လက်ဖဝါးတော် နှစ်ဖက်ဖြင့် ပုဆစ် ဒူးဝန်းတော် နှစ်ဖက်ကို သုံးသပ် ထိတွေ့နိုင်ခြင်း လက္ခဏာတော်- ဟူရာ၌....

အခြားတပါးသော သူတို့မှာ ကုန်းသော်ဖို့ ကုန်းလျက် ရှိနေ တတ်ကြကုန်၏။ ကွသော်မူ ကွလျက် ရှိနေတတ်ကြကုန်၏။ ကုန်း လည်းကုန်း ကွလည်းကွလျက်သော်လည်း ရှိနေတတ်ကြကုန်၏။ ကုန်းသော သူတို့မှာ အောက်ပိုင်း ကိုယ်ထက် အထက်ပိုင်း ကိုယ်က တိုသောကြောင့် ကိုယ်အင်္ဂါ ပြည့်စုံလျောက်ပတ်ခြင်း မရှိကြကုန်။ ကွသော သူတို့မှာ အထက်ပိုင်းကိုယ်ထက် အောက်

ပိုင်းကိုယ်က တိုနေသောကြောင့် ကိုယ်အင်္ဂါ ပြည့်စုံ လျောက်ပတ်ခြင်း မရှိကြကုန်၊ (ကုန်းသူတို့မှာ အထက် ပိုင်းက တို၍ ကွသူတို့မှာ အောက်ပိုင်းက တိုကြသည် ဟူလို၊) ယင်းသို့ ကိုယ်အင်္ဂါမပြည့်စုံ မလျောက်ပတ်ခြင်းကြောင့် ထိုသူတို့သည် မိမိတို့၏ ပုဆစ်ဗူးနှစ်ဖက်တို့ကို မကိုင်းမညွတ်ပဲ မသုံးသပ်နိုင်ကြချေ။

အလောင်းတော် သူမြတ်မှာမူကား ထိုသို့မဟုတ်ပေ၊ အထက်ပိုင်း ကိုယ်တော်ကလည်း မကုန်းပဲ၊ အောက်ပိုင်း ကိုယ်တော်ကလည်း မကွပဲ၊ အထက်အောက် ကိုယ်တော်နှစ်ရပ်လုံး အချိုးပြေပြေ အနေကျကျ ပြည့်စုံလျောက်ပတ်ကြကုန်၏။ ထို့ကြောင့် ရပ်တော်မူလျက်ပင် ကိုယ်တော်ကို မကိုင်းမညွတ်ပဲ လက်ဖဝါးတော်နှစ်ဖက်ဖြင့် ပုဆစ်ဗူးဝန်းတော် နှစ်ဖက်ငို သုံးသပ်ထိတွေ့တော်မူနိုင်၏။

(၁၀) ဆဋ္ဌန် ဆင်မင်းပမာ အအိမ်ဖြင့် ဖုံးလွှမ်းအပ်သော ယောက်ျား နိမိတ် ရှိတော်မူခြင်း လက္ခဏာတော်-ဟူရာ၌....

နွားလားဥသဘမင်း ဆင်မင်းစသည်တို့၏ အင်္ဂါဇာတ်နိမိတ်တို့ကဲ့သို့ အလောင်းတော်သူမြတ်၏ အင်္ဂါဇာတ် နိမိတ်မှာလည်း ရွှေပဒုမာ ကြာချပ်နှင့် တူသော အအိမ်ဖြင့် ဖုံးလွှမ်းအပ်ပေ၏။ အလိုက်သင့် တိုင်း၍ ကောင်းစွာ ချုပ်လုပ်အပ်သော ကမ္မလာအိတ် ကတ္တီပါအိတ် သကလတ်အိတ်၌ ထည့်သွင်းထားသကဲ့သို့ ကောင်းစွာ လုံခြုံသော အဖုံးအလွှမ်းရှိသည့် နိမိတ်ဟု ဆိုလိုသည်။

(၁၁) သိင်္ဂီနိတ်ရွှေစင် အဆင်းကဲ့သို့ ဝါဝင်းသော အရေတော်ရှိခြင်း လက္ခဏာတော်-ဟူရာ၌....

ဆုန်းမှုန့် (ဟင်္သာပြဒါးမှုန့်) ဖြင့် နယ်၍ သစ်အစွယ်ဖြင့် ပွတ်တိုက်ပြီးလျှင် ဂွေ့နီဖြင့် အပြေအပြစ် ပြုလုပ်၍ ထားအပ်သော ရွှေဆင်းတုကဲ့သို့ ဟင်္ခနက် ချောမွတ်သိမ်မွေ့သည့် ပြကဟေ့ ရွှေအဆင်းရှိတော်မူ၏။

(ဤလက္ခဏာအရာ၌ ပါဠိတော် အဋ္ဌကထာတို့မှာ သုဝဏ္ဏဝဏ္ဏ ကဗ္ဗနသန္နိဘတ္တစ ဟု ရွှေသာမန်ကို ယောဓ သည့်သုဝဏ္ဏသဒ္ဓါ ကဗ္ဗနသဒ္ဓါတို့ဖြင့် ဟောဆိုကြပါလျက် “သိင်္ဂီနိဂ္ဂရေနှင့်တူသော”ဟု ဆရာမြတ်တို့ အနက်မြန်မာ ပြန်ဆိုကြခြင်းမှာ မြတ်စွာဘုရားသခင် ရာဇဂြိုဟ်ပြည် အတွင်းသို့ ဆွမ်းခံဝင်သောအခါ လုလင်ယောင် ဆောင်သော သိကြားမင်းရွတ်ဆိုသည့် ဂါထာတို့၌ သိင်္ဂီနိက္ခသဝဏ္ဏော-ဟု သိင်္ဂီနိဂ္ဂရေစင်နှင့်တူသော အဆင်းရှိတော် မူကြောင်းလာရှိသောကြောင့်၎င်း၊ လူ၏အသုံးအဆောင် ဖြစ်သော ရွှေတို့တွင် ယုတ္တိကရွှေထက် ရသဝိဒ္ဓရွှေက သာလွန် မြင့်မြတ်ကြောင်း၊ ထိုထက် အာကရပ္ပန္နရွှေက သာလွန်မြင့်မြတ်ကြောင်း၊ ထိုရွှေထက် နတ်တို့၏ အသုံး အဆောင်ရွှေက သာလွန် မြင့်မြတ်ကြောင်း၊ ထိုနတ်သုံး ရွှေတွင်လည်း စာမိကရရွှေထက် သာတကုံရွှေက သာ လွန်မြင့်မြတ်ကြောင်း၊ ထိုရွှေထက် ဇမ္ဗုနဒရွှေက သာ လွန်မြင့်မြတ်ကြောင်း၊ ထိုရွှေထက် သိင်္ဂီရွှေက သာလွန် မြင့်မြတ်ကြောင်း (ဝိမာနဝတ္ထု၊ အဋ္ဌကထာ ပဌမဝိဋ္ဌဝိမာန ဝတ္ထု၊ အဖွင့်၊ တေရသကဏ္ဍီကာ မဟာဝဂ္ဂ မဟာခန္ဓက မိမ္ဗိသာရသမာဂမခဏ်း အဖွင့်စသည်တို့၌) လာရှိသော ကြောင့်၎င်း အမြတ်ဆုံးရွှေဖြင့် အနက်မြန်မာပြန်ဆိုတော် မူကြခြင်း ဖြစ်သည်။)

(၁၂) နူးညံ့သိမ်မွေ့သော အရေတော် ရှိခြင်း လက္ခဏာတော်-ဟူရာ၌ ...

ကိုယ်တော်မြတ်၏ အရေတော်က သိမ်မွေ့ နူးညံ့လှသော ကြောင့် ကိုယ်တော်၌ သိမ်မွေ့သောမြူ ကြမ်းတမ်းသောမြူနှစ်မျိုး လုံးပင် မကပ်ငြိနိုင်၊ ပဒုမာကြာရွက်ပေါ်၌ ကျရောက်လာသော ရေပေါက်သည် ထိုကြာရွက်ပေါ်၌ တည်တံ့မနေနိုင်ပဲ လျော့ကျ ရွံသာ သွားရသကဲ့သို့ ကိုယ်တော်သို့ ထိရောက်လာသော

မြို့ဟူသမျှတို့သည် ကိုယ်တော်မှ လျှောက်လွှင့်ပါး၍သာ သွားကြ ရကုန်၏။

ထိုသို့ မြို့အညစ်အကြေးတို့ သန့်ရှင်းနေပါလျက် အဘယ်ကြောင့် ခြေတော် လက်တော် ဆေးကြောခြင်း ရေချိုးခြင်းတို့ကို ပြုလုပ်တော်မူသနည်း ဟူငြားအံ့။ မြတ်စွာဘုရားသည် ထိုသို့ ခြေလက်ဆေးခြင်း ရေချိုးခြင်းတို့ကို ပြုလုပ်တော်မူသည်ကား ကိုယ်တော်တွင် အပူအအေး အနွေးအချမ်း ဥတုတို့ကို ရယူရန်၎င်း၊ လှူဒါန်းသူတို့အား ကောင်းမှုအကျိုး ပွားတိုးစေရန်၎င်း၊ ကိုယ်တော်တိုင်က ဤကဲ့သို့ စင်ကြယ်အောင် ခြေလက်တို့ကို ဆေးကြောပြီးမှ ကျောင်းတော်အတွင်းသို့ ဝင်တော်မူခြင်း အပြုအမူဖြင့် တပည့်သာဝကရဟန်းတော်တို့အားလည်း ပညတ်အပ်သော ကျင့်ဝတ်သိက္ခာ၌ ကောင်းစွာ စံထား လေးစား ကျင့်ဆောင်ကြစေရန်၎င်း ကျင့်ဆောင် ပြုမူခြင်းတို့သာလျှင် ဖြစ်ကုန်၏။

(၁၃) မွေးညင်းတွင်း တတွင်းတတွင်းလျှင် မွေးညင်းတော် တပင်စီ တပင်စီသာ ပေါက်ရောက်ခြင်း လက္ခဏာတော်-ဟူရာ၌....

အခြားတပါးသောသူတို့မှာ မွေးညင်းတွင်း တတွင်း၌ မွေးညင်းပင် နှစ်ပင်စီ သုံးပင်စီ စသည်ဖြင့် ပေါက်ရောက်တတ်ကြသော်လည်း ဘုရားအလောင်းတော်မှာမူ ထိုသို့မဟုတ်ပေ။ မွေးညင်းတွင်း တတွင်းလျှင် မွေးညင်းတော် တပင်စီသာ ပေါက်ရောက်တော်မူလျက် ရှိပေ၏။

(၁၄) မျက်နှာတော်ကို မော်၍ဖူးသည့်ပမာ အထက်သို့သာ အဖျားကော့သည့် မွေးညင်းတော်ရှိခြင်း လက္ခဏာတော်-ဟူရာ၌....

အလောင်းတော်သူမြတ်၏ တကိုယ်တော်လုံး၌ မွေးညင်းတွင်းတို့မှ တပင်စီ တပင်စီသာ ပေါက်ရောက်ကုန်သော မွေးညင်းတော်တို့သည် မျက်စဉ်းကျောက်ညိုအဆင်းကဲ့သို့ ညိုသောအဆင်း

ရှိကြကုန်၏။ ထိုမွေးညင်းတော်တို့သည် သုံးကြိမ် (သုံးပတ်) လက်နာရစ် လှည့်ခွေကုန်၍ ပွင့်သစ်စ ပဒုမာကြာပန်းကဲ့သို့ တင့်လန်းသော အသရေတော်ရှိသည့် ရွှေမျက်နှာတော်ကို မော်၍ ဖူးသည့်ပမာ အထက်သို့သာ အဖျားရှေးရှု မျက်နှာမူလျက် (ကော့ လျက် ကော့လျက်) တည်ရှိကြကုန်၏။

(၁၅) မြဟ္မာမင်း၏ ကိုယ်ကဲ့သို့ ဖြောင့်မတ်သော ကိုယ်တော်ရှိခြင်း လက္ခဏာတော်-ဟူရာ၌....

မြဟ္မာမင်း၏ ကိုယ်ကာယသည် ရှေ့သို့၎င်း၊ နောက်သို့၎င်း၊ ဘေးနံပါး တဖက်ဖက်သို့၎င်း စိုးစဉ်းမျှပင် မညွတ် မရှိုင်း မကိုင်းမစောင်းမှု၍ ဖြောင့်ဖြောင့်မတ်မတ်သာလျှင် အထက်သို့ တက်သကဲ့သို့ ထိုအတူ အလောင်းတော်၏ ကိုယ်ကာယတော် သည်လည်း ဖြောင့်စင်း တည့်မတ်စွာသာ အထက်သို့ မြင့်တက် တော်မူ၏။ သိင်္ဂီနိဂ္ဂရေစင်ကို အဆင်သင့် ပုံသွန်း၍ ထားသကဲ့သို့ နုထွားပြေပြစ်စွာ အထက်သို့ ဖြောင့်ဖြောင့်တက်သော ကိုယ်တော် ရှိ၏။

တခြား တပါးသောသူတို့မှာမူ အမျှားအားဖြင့် လည်ကုပ်က သော်၎င်း၊ ခါးကသော်၎င်း၊ ပုဆစ်ဒူးကသော်၎င်း ဤသုံးဌာနမှာ တနည်းနည်း တမျိုးမျိုး တိမ်းယိမ်း ညွတ်ကိုင်းတတ်ကြကုန်၏။ ထိုသုံးဌာနတွင် ခါးကညွတ်လျှင် ကော့၍ နေတတ်ကုန်၏။ လည်ကုပ်နှင့် ပုဆစ်ဒူးက ညွတ်လျှင် ရှေ့သို့ကုန်း၍ နေတတ်ကုန်၏။ အလွန်အရပ်ရှည်သည့် အချို့သူတို့မှာ ဝဲ-ယာနံပါး တဖက်ဖက်သို့ ကိုင်း၍ နေတတ်ကုန်၏။ ထိုသို့ ဌာနသုံးမျိုးတွင် တမျိုးမျိုးမှာ ညွတ် ကိုင်း တိမ်း ယိမ်းတတ်သောကြောင့်ပင် အချို့ လူများမှာ ပကတိ အနေအထားအားဖြင့် နောက်သို့ ညွတ်ကော့ကိုင်းရှိုင်း ကြ၍ ကောင်းကင် နက္ခတ်တို့ကို ရှုမှတ်ရေတွက်၍ နေကြသည်ပမာ အထက်သို့ ငေါ့လျက် မော့သော မျက်နှာ ရှိကြကုန်၏။ အချို့ လူများမှာ ရှေ့သို့ ညွတ်ကိုင်းကြ၍ မဟာပထဝီမြေကြီး၏ ကြန်အင် ကို ဆင်ခြင်ကြည့်ရှုကာ နေကြသကဲ့သို့ ငုံ့လျှိုးသော မျက်နှာ ရှိကြ

ကုန်၏။ အချိုလူများမှာလည်း အသွေးအသား နည်းပါးကြသောကြောင့် တံကျင် တုတ်ချောင်းကဲ့သို့ ပိန်မြောင်းမြောင်း ရှိကြကုန်၏။

အလောင်းတော်သူမြတ်မှာမူကား ထိုကဲ့သို့မဟုတ်ပေ။ အထက်သို့သာ ဖြောင့်မတ်စွာတက်သော ကိုယ်ကာယတော် ရှိတော်မူခြင်းကြောင့် နတ်မြို့တော်အဝင်ဝ၌ စိုက်ထူအပ်သော ရွှေတုရိုဏ်တိုင် (= ရွှေတံခါးတိုင်) ကဲ့သို့ ရှိပေ၏။

ဤအရာ၌၊ မြဟ္မာမင်းကဲ့သို့ ဖြောင့်စင်း ရှည်သွယ်သော ကိုယ်တော်ရှိခြင်း စသည့် အချို့အချို့သော မဟာပုရိသလက္ခဏာတော်တို့သည် မယ်တော် ဝမ်းကြာတိုက်မှ ဖွားမြင်ပြီးစ ကလေးသူငယ် အရွယ်ကာလတွင် သာမညအသိဉာဏ်ရှိသူ လူတိုင်းလူတိုင်းတို့အဖို့ မျက်ဝါးထင်ထင် မြင်နိုင်လောက်အောင် သိသာပြည့်စုံစွာ ပေါ်လွင်လာကြသေးသည် မဟုတ်ကုန်။ စင်စစ်သော်ကား ဖွားမြင်ကာစအချိန်တွင် ဤအမှတ်အသား ဤအခြင်းအရာ ဤအခြေအနေတို့ကို ပါလာတွေ့မြင်ကြခြင်းဖြင့်ပင် သုဒ္ဓါဝါသ မြဟ္မမန္တန် မေဒင်ဉာဏ်ကို စွမ်းသန်စွာ တတ်မြောက်ကြကုန်သော ထိုလက္ခဏာတတ် နိမိတ်ဖတ် ပုဂ္ဂိုလ်တော်တို့၏ ဉာဏ်ပညာအစွမ်းဖြင့် “ကြီးရင့်လိမ္မာသော အရွယ်အခါသို့ ရောက်လတ်သော် အလောင်းတော် မင်းသား၌ မြဟ္မာမင်းကဲ့သို့ ဖြောင့်စင်းရှည်သွယ်သော ကိုယ်တော်ရှိခြင်း အစရှိသည့် အရွယ်ကာလ အားလျော်စွာ ပေါ်ပေါက်လာမည့် လက္ခဏာတော်တို့သည် ပကတိ လူတိုင်း မြင်နိုင်လောက်အောင် အရွယ်တော်ရောက်က ပေါ်ပေါက် ယင် ရှား လာကုန် လတံ့” ဟူ၍ နိမိတ်ဖတ်ဆိုကေဏ်ယူကြခြင်း ယခုပင် အသိအသာ အပြည့်အစုံ ပေါ်လွင်နေပြီကဲ့သို့ တွက်ချက် ယူဆမှတ်သား နိမိတ်ဖတ်ကြားကြခြင်း ဖြစ်သည်။ (ဤနည်းအတူ သွားတော်လေးဆယ် အစေ့အင အပေါက်ရောက်ခြင်း သွားတော်

မကျခြင်း အစရှိသော မဟာဗုဒ္ဓိသ လက္ခဏာတော်တို့ သည်လည်း ဖွားသစ်စအလောင်းတော်သူမြတ်၌ ဗာဏယ် မျက်မြင် မပေါ်ကြသေးသော်လည်း နောက်အခါ အချိန် စေ့ရောက်သောကာလ မုချပေါ်ပေါက်မည်ကို သုဒ္ဓါဝါသ မြဟ္မမန္တန် မေဒင်ဉာဏ်ဖြင့် ကြိုတင်သိမြင်၍ ဟောဆိုကြ ခြင်း ဖြစ်သည်။)

(၁၆) ခြေဖမိုးတော် နှစ်ဖက်၊ လက်ဖမိုးတော် နှစ်ဖက်၊ ပခုံးတော် နှစ်ဖက်၊ လည်ကုပ်တော်ဟု ဆိုအပ်သော ဤ ခုနစ်ဌာနတို့၌ ပြည့်ဖြိုးသော အသားတော်ရှိခြင်း လက္ခဏာတော်-ဟုရာ၌...

တပါးသော လူတို့မှာ ခြေဖမိုး လက်ဖမိုး စသည်တို့၌ ပွပွ ပြိုင်းပြိုင်း လှိုင်းထသကဲ့သို့ ကွန်ရက်နှင့်တူသော အကြောတို့ ထင်ကုန်၏။ ပခုံးစွန်း လည်ကုပ်တို့၌လည်း အရိုးဆက်တို့ ထင် ကုန်၏။ ထို့ကြောင့်ပင် ယိုလူတို့ကို အခြားလူတို့က မြင်ရသော အခါ ပခုံးဆိုးဆိုး ကုပ်ရိုးငေါငေါ အကြောပြိုင်းပြိုင်း ပုံနေရိုင်း သည့် သင်းချိုင်းနေ ပြိတ္တာတို့ကဲ့သို့ ထင်ရကုန်၏။

အလောင်းတော် သူမြတ်မှာမူကား ထိုကဲ့သို့ မဟုတ်ပေ။ ဖော်ပြရာပါ ခုနစ်ဌာနတို့၌ ပြည့်ဖြိုးသော အသားထော် ရှိပေ၏။ ပြည့်ဖြိုးသည်ဆိုသော်လည်း အမြင်ဆိုးလောက်အောင် အသား ပွပွ ကြွတက်နေသည်မဟုတ်။ အကြောများ မထင်လောက်ရုံ အရိုး ဆက်ငေါငေါ မပေါ်လောက်ရုံ တင့်တယ်ရုံသာ ပြည့်ဖြိုးခြင်း ဖြစ်လေသည်။ သို့ဖြစ်၍ အလောင်းတော်သူမြတ်မှာ ခြေဖမိုး လက်ဖမိုးတို့၌ အကြောပွပွ ကြွတက်နေခြင်းလည်း မရှိ။ ပခုံးစွန်း လည်ကုပ်တော်တို့၌လည်း အရိုးငေါငေါ ပေါ်မေ့ပေါ်နေသည် မဟုတ်။ ကောင်းစွာပွတ်တင်၍ ထားအပ်သည့် ရွှေသားမုရိုးစည် ငယ်နှင့်တူသော လည်ကုပ်တော် ရှိတော်မူ၏။ ဤသို့ ခုနစ်ဌာန ပြည့်ဖြိုးလုံ့လ တင့်တယ်ခြင်းကြောင့်ပင်လျှင် ဖူးမြင်သူတို့၏ မျက်စိ၌ ကောင်းစွာ အပြေအပြစ် ထုလုပ်စီရင်အပ်သော ကျောက်

သားဆင်းတုကဲ့သို့၎င်း၊ အဆန်း တကြယ် ရေးခြယ် စီမံအပ်သော
ပန်းချီဆေးရေးရုပ်ကဲ့သို့၎င်း ယင်ရပေ၏။

(၁၇) ခြင်္သေ့မင်း၏ ရွှေပိုင်း ကိုယ်ကဲ့သို့ အောင်
မောင်း ပြည့်ဝသည့် ကိုယ်တော်ရှိခြင်း လက္ခဏာတော်-
ဟူရာ၌....

ခြင်္သေ့မင်း၏ ရွှေပိုင်း ကိုယ်ကာယသည် အောင်မောင်း
ပြည့်ဖြိုး၏။ နောက်ပိုင်း ကိုယ်ကာယကား မပြည့်ဖြိုးချေ၊ ခြင်္သေ့
မင်းမှာ နောက်ပိုင်း ကိုယ်ကာယ မပြည့်ဖြိုးသောကြောင့် ထို
နောက်ပိုင်း ကိုယ်ကာယကို ဤနေရာ၌ ဥပမာအဖြစ်ဖြင့် မယူလို
မနှိုင်းယှဉ်လိုပေ။ ရွှေပိုင်း ကိုယ်ကာယကသာ အောင်မောင်း
ပြည့်ဖြိုးလှသောကြောင့် ထိုရွှေပိုင်းကိုယ်ကာယကိုသာ ဤနေရာ၌
ဥပမာ အဖြစ်ဖြင့် ယူငင်နှိုင်းယှဉ်ပေသည်။ ထို့ကြောင့် အလောင်း
တော်သူမြတ်၏ အထက်အောက် နှစ်ပိုင်းလုံးသော ကိုယ်ကာယ
တော်သည် ခြင်္သေ့မင်း၏ ရွှေပိုင်း ကိုယ်ကာယကဲ့သို့ အောင်
မောင်းပြည့်ဖြိုးလှပေ၏။ ဤသို့ပင် ဥပမာပြု၍ ဆိုသော်လည်း
အလောင်းတော်သူမြတ်၏ ကိုယ်ကာယတော်သည် ခြင်္သေ့မင်း၏
ကိုယ်ကာယကဲ့သို့ ထိုထို ကိုယ်အင်္ဂါအစိတ်အပိုင်းတို့၌ ညွတ်ခြင်း
တက်ခြင်း နိမ့်ဝင်ခြင်း အသားစိုင်ထွက်ခြင်းစသည်ဖြင့် မကောင်း
သော သဏ္ဌာန်သွင်မူ ရှိသည်မဟုတ်၊ စင်စစ်ကား ကိုယ်တော်၏
ထိုထို အင်္ဂါအစိတ်အပိုင်းတို့သည် ရှည်သင့်သော နေရာက ရှည်၊
တိုသင့်သော နေရာက တို၊ ဆူသင့်ရာက ဆူ၊ ကြိုသင့်ရာက ကြို၊
ကျယ်သင့်ရာက ကျယ်၊ လုံးသင့်ရာက လုံးလျက် အတင့်တယ်ဆုံး
အသပ္ပာယ်ဆုံး တင့်တယ်သပ္ပာယ်တော်မူကုန်၏။ ဤအလောင်း
တော်သူမြတ်၏ ကိုယ်ကာယ အတ္တဘောတော်မျိုးကို အလုံးစုံ
သော အတတ်ပညာသည် အလုံးစုံသော တန်ခိုးရှင်တို့သော်မှ
လည်း ထပ်မျှ တူအောင် ပြုလုပ် ဖန်ဆင်းခြင်းငှါ မတတ်နိုင်
ကြကုန်။

(၁၈) ရွှေပျဉ်ချပ် ပမာ ခါးတော်မှ စ၍ အထက်
လည်ကုပ်တော် တိုင်အောင် ရေစီးကြောင်း (အကြား)

မထင် ပြည့်ဖြိုးစင်သော ကျောက်ကုန်းတော် ရှိခြင်း
လက္ခဏာတော်-ဟူရာ၌....

အချုပ်အားဖြင့် ကျောက်ကုန်းတော် နောက်ကျောတော်၏
အထူးပြည့်ဖြိုး တင့်တယ်တော်မူသည်ကို ဆိုလို၏။ ဘေးနံရိုးပေါ်
ကအသား၊ နောက်အပြင်ပေါ် ဝဲယာနှစ်ဖက် ကျောပြင်သား၊ ထို
ကျောပြင်၏ အလယ်သား ဤသုံးပါးသော အသားတို့သည်
ခါးတော်မှ လည်ကုပ်တော်တိုင်အောင် ကောင်းစွာ ပြည့်ဖြိုး
တင့်တယ်တော်မူကုန်၏။

အခြားတပါးသောသူတို့၏ နောက်ကျောပြင်သည် နှစ်မြွှာကွဲ
သကဲ့သို့ (တဖက်တခြမ်း ခွဲ၍ထားသကဲ့သို့) ရှိ၏။ အလယ်
ကျောရိုးနှင့် ကျောရိုးသားတို့က နိမ့်ဝှမ်း ခွက်ဝင်လျက် ရှိကုန်၏။
သို့မဟုတ် ကောက်၍သော်လည်း နေကုန်၏။ အထက်သို့ ပေါ်ပေါ်
ပေါ်၍ မြင့်မောက်သော်မူလည်း မြင့်မောက်ကုန်၏။ ကျော
လယ်ရိုးနေရာ၏ တဖက်တချက် အသားတို့သည် မှောက်ကပ်၍
ထားသော ဝါးလုံးအခြမ်းကဲ့သို့ ခုန်းခုန်း တန်းတန်းအားဖြင့်
ထင်ကုန်၏။ ကျောစွန်ဘေးဖျား နံပေါ်သားတို့ကလည်း ပါးပါး
လွှာလွှာ ရှိကြကုန်၏။

အလောင်းတော် သူမြတ်မှာမူကား ထိုကဲ့သို့ မဟုတ်ပေ။
ဝဲ-ယာ ကျောဖျား နံပေါ်သားတို့သည်၎င်း၊ လက်ပြင်တော်
နှစ်ဖက်အောက် ရောက်သော အသားတို့သည်၎င်း၊ အလယ်ကျော
ရိုးပေါ်မှ အသားတော်တို့သည်၎င်း ခါးတော်မှသည် လည်ကုပ်
တော်တိုင်အောင် ရေစီးကြောင်းအလား အလယ်အကြားမထင်
ကောင်းစွာ ပြည့်ဖြိုးလျက်ချည်း ရှိကုန်၏။ ထို့ကြောင့် ရွှေသား
ပျဉ်ချပ်ကို စိုက်ထောင်ထားသည့်ပမာ အသားလွှာတို့ဖြင့် ပြည့်
ဖြိုးသော ကျောက်ကုန်းကျောတော်အပြင် ရှိတော်မူ၏။

(၁၉) အရပ်တော်နှင့် အလံတော် ညီမျှသဖြင့်
ပညောင်ပင် အဝန်းကဲ့သို့ ဝန်းသော (လုံးချောသော)
ကိုယ်တော်ရှိခြင်း လက္ခဏာတော်-ဟူရာ၌....

အတောင်ငါးဆယ် (သို့မဟုတ်) အတောင် တရာအားဖြင့် ညီမျှသော ပင်စည် အကိုင်း အခက်ရှိသော ပညောင်ပင်သည် အရှည် (ထောင်လိုက်မတ်ရပ်) အားဖြင့်၎င်း၊ ဖိလာကန့်လန့် အပြန်အကျယ်အားဖြင့်၎င်း တူမျှသော ပမာဏရှိသကဲ့သို့ ထို့ အတူ အလောင်းတော် သူမြတ်မှာလည်း အရပ်တော်အလံတော် တို့သည် (ကိုယ်တော်မြတ်၏ လေးတောင်စီ) တူညီသော ပမာဏ ရှိကြကုန်၏။ (တပါးသူတို့မှာကား အလံနှင့်အရပ် မညီမျှသည် ကသာ များကုန်၏။)

(၂၀) ညီလည်း ညီညွတ် လုံးလည်း လုံးဝန်းသော လည်တိုင်တော်ရှိခြင်း လက္ခဏာတော်-ဟူရာ၌....

အချိုသောသူတို့မှာ ကြိုးကြာငှက်၏ လည်တိုင်ကဲ့သို့ ရှည် လျားသော လည်တိုင် ရှိကုန်၏။ အချိုသောသူတို့မှာ မျိုင်း၏ လည်တိုင်ကဲ့သို့ ကွေ့ကောက်သော လည်တိုင်ရှိကုန်၏။ အချို သောသူတို့မှာ ဝက်၏လည်တိုင်ကဲ့သို့ ဝှုတ်ဖြိုးဖောင်းပွ ကြီးမား လှသော လည်တိုင်ရှိကုန်၏။ ထိုသူတို့ စကားပြောဆိုသောအခါ လည်တိုင်ကြောများ ကွန်ရက်ကဲ့သို့ ပြိုင်းပြိုင်း ထလာ ထင်လာ ကုန်၏။ ထိုသူတို့၏ အသံသည် နုနုနုသေးကွေးစွာ ထွက်ပေါ် လာ၏။

အလောင်းတော်သူမြတ်၏ လည်တိုင်တော် (လည်ပင်းတော်) သည်ကား ကောင်းစွာ လုံးချောသော ရွှေမုရိုးစည်နှင့် ထူပေ၏။ စကား ဆိုတော်မူသောအခါ ထိုလည်တိုင်တော်မှ အကြော ကွန်ရက်များလည်း မထလာ မထင်လာကုန်၊ မိုးထစ်ချုန်းသော အသံကဲ့သို့၎င်း၊ မုရိုးစည်ဟိန်းသော အသံကဲ့သို့၎င်း အသံတော် သည် ကြီးမားမြည်ဟိန်းလှစွာ၏။

(၂၁) နှမ်းလုံးခန့်မျှ နည်းလှငယ်လှသော အရသာကို သော်လည်း တကိုယ်တော်လုံး ပျံ့နှံ့အောင် ဆောင်နိုင် သည့် ခုနစ်ထောင်သော အရသာကြောတို့ အဖျားချင်းအပ် လည်မှာစွပ်လျက်ရှိခြင်း လက္ခဏာတော်-ဟူရာ၌....

အလောင်းတော်သူမြတ်၏ ခုနစ်ထောင်သော အရသာကြော
တို့သည် မိမိတို့နေရာမှ အထက်သို့ အဖျားတက်ကြွကာ လည်တိုင်
တော်မှာ စုစည်း၍ထားသည့်အလား စားသမျှအစာ၏ အရသာ
ကို တကိုယ်လုံး အနှံ့ ပို့ဆောင်ရန် အသင့် စောင့်ဆိုင်းနေသည့်
ပမာ ကောင်းစွာစွပ်လျက် တည်ရှိကုန်၏။ နှမ်းစေ့ခန့်မျှ ပမာဏ
ရှိသော အစာအာဟာရသည်ပင် လျှာဖျား၌ တင်ထား စားမျိုး
လိုက်လျှင် တကိုယ်လုံး အစဉ်ဝင်လျှောက် ပျံ့နှံ့သွားလေတော့
သည်။ ထို့ကြောင့်ပင် ဒုက္ကရစရိယာ ခြောက်နှစ်ကြာ ကျင့်ကြံ
တော်မူသောအခါ အလောင်းတော်သူမြတ်မှာ ဆန်တစေ့ခန့်
စသည်ဖြင့်၎င်း၊ တလက်ဖက် (တလက်ဆွမ်း) မျှသော ပဲလွမ်းပြုတ်
ရည်မျှဖြင့်၎င်း ရူပကာယ၏ မျှတခြင်း ဖြစ်နိုင်လေသည်။

အခြားတပါးသော သူတို့မှာကား ထိုကဲ့သို့ မဟုတ်သော
ကြောင့် စားအပ်သမျှ အစာအာဟာရ၏ သြဇာဓာတ်ဆီသည်
တကိုယ်လုံး မပျံ့နှံ့နိုင်၊ ထို့ကြောင့် ထိုသူတို့မှာ အနာရောဂါ
များစွာ ထူပြောကြလေကုန်သည်။

(၂၂) ခြင်္သေ့မင်း၏ မေးကဲ့သို့သော (ပြုံးတော့မည့်
အရိပ်သွေးနေသည့်) မေးတော်ရှိခြင်း လက္ခဏာတော်-
ဟူရာ၌....

ခြင်္သေ့မင်း၏ မေးအောက်ပိုင်းနှင့်သာ ဥပမာ နှိုင်းခိုင်းလိုရင်း
ဖြစ်ပေသည်။ ခြင်္သေ့မင်း၏မေးမှာ အောက်ပိုင်းကသာ ပြည့်ဖြိုး
လေသည်။ အထက်ပိုင်းကား မပြည့်ဖြိုးပေ၊ အလောင်းတော်
သူမြတ်မှာမူကား ခြင်္သေ့မင်း၏ မေးအောက်ပိုင်းကဲ့သို့ အထက်
ပိုင်း အောက်ပိုင်း မေးတော်နှစ်ပိုင်းလုံး ပြည့်ပြည့်ဖြိုးဖြိုး ရှိပေ၏။
လဆန်းပက္ခ တဆယ့်နှစ်ရက်မြောက် ည၌ ထွက်ပေါ်သော
လ-နှင့် သဏ္ဌာန်တူကုန်၏။

(၂၃) သွားတော်ချောင်းရေ(၄၀)လေးဆယ် အစေ့
အင စရှိတော်မူခြင်း လက္ခဏာတော်-ဟူရာ၌....

အထက်သွားတော် နှစ်ဆယ် အောက်သွားတော် နှစ်ဆယ် ဤသို့ အထက် အောက် နှစ်ရပ်အားဖြင့် သွားတော်ချောင်းရေ လေးဆယ် အတိအကျ ရှိတော်မူသည်ဟု ဆိုလိုသည်။

တပါးသောသူတို့မှာ သွားအပြည့်အစုံ အစေ့အင ပေါက် ရောက်ကြသည်ဟု ဆိုရသူတို့မှာမှ အထက် အောက် နှစ်ရပ်ပေါင်း သွားချောင်းရေ (၃၂) သုံးဆယ့်နှစ်ချောင်းသာ ရှိကြကုန်၏။ အလောင်းတော်သူမြတ်မှာမူ ထိုသူတို့ရှိမြဲ သုံးဆယ့်နှစ်ချောင်း ထက် ထူးကဲ၍ အောက် အထက် နှစ်ဆယ်စီ အညီအမျှ သွားတော် လေးဆယ် ရှိတော်မူပေ၏။

(၂၄) ညီညွတ်သော သွားတော်ရှိခြင်း လက္ခဏာ တော်၊

(၂၅) သွားတော် မကျမကွာစေ့စပ်စွာရှိခြင်း လက္ခဏာတော်၊

(၂၆) သောက်ရှူးကြယ်ပမာ လွန်စွာ စင်ကြယ်ဖြူဝင်း သော အရောင်တလက်လက် ထွက်သည့် စွယ်တော် လေးဆူရှိခြင်း လက္ခဏာတော်-ဟူရာတို့၌....

တပါးသောသူတို့မှာ အချို့သွားက မြင့်မောက်လျက် အချို့ သွားက နိမ့်ချိုင့်လျက် ရှိရကား မညီမညွတ်သော သွားရှိကုန်၏။ အလောင်းတော်သူမြတ်မှာမူကား လူ့မြင့်မြတ်အပ်သော ခရုသင်း လွှာ ခရုသင်းချပ်ကဲ့သို့ တသားတည်း ညီညွတ်သော သွားတော် ရှိပေ၏။

တပါးသော သူတို့၏ သွားများမှာ မိကျောင်းသွားကဲ့သို့ တံချောင်းနှင့်တချောင်း မစပ် ပြတ်လပ်ကွာကွဲ ကျ၍နေကုန်၏။ ထို့ကြောင့် ထိုသူတို့ ငါး အမဲ စသည်တို့ကို စားဝါးသောအခါ သွားအကြားတို့ဝယ် ငါးဖပ် အမဲဖပ်တို့ ဝင်ကပ်ငြိယှက် ပြည့်နှက် ၍ နေတတ်ကုန်၏။ အလောင်းတော်သူမြတ်၏ သွားတော်များ မှာမူ ထိုကဲ့သို့မဟုတ်ကုန်၊ ရွှေသားပျဉ်ချပ် သန္တာပျဉ်ချပ်ပေါ်၌

ကောင်းစွာ စိုက်စိုက်၍ ထားအပ်သော ဝဇီရစိန်ရဲ့ အစဉ်အတန်း ကဲ့သို့ တသွင်တည်း စေ့စပ်စွာ တည်ရှိတော်မူကုန်၏။

တပါးသောသူတို့၏ အစွယ်များမှာ အချို့က ပုပ်ဆွေးလျက် ရှိကုန်၏၊ ထို့ကြောင့် အချို့အစွယ်များမှာ မည်းနက်၊ အချို့အစွယ်များမှာ အရောင်အဆင်းပျက်လျက် ရှိကုန်၏၊ အလောင်းတော် သူမြတ်၏ စွယ်တော်လေးဆူတို့မှာမူ အလွန်အလွန် ဖြူစင်လှကုန်၏၊ သောက်ရှူးကြယ်၏၊ အရောင်ကိုပင်သော်လည်း လွှမ်းမိုးလွန်ကျူး၍ အထူးတင့်တယ်တောက်ပသော အရောင်နှင့် ပြည့်စုံကုန်၏။

(ဤအရာ၌ ဖွားသစ်စဖြစ်သော အလောင်းတော် သူမြတ်မှာ သွားတော်မပေါက်သေးရကား ပုဏ္ဏားပညာရှိတို့သည် ဤသွားတော်နှင့်စပ်သော လက္ခဏာတော်တို့ကို အဘယ်သို့လျှင် သိမြင်ကြကုန်သနည်းဟု မေမြန်းစွယ်ရှိ၏။ အဖြေမှာ... လက္ခဏာဖတ် ပုဏ္ဏားပညာရှိတို့သည် မိမိတို့၏ ဗုဒ္ဓမန္တ ဗြာဟ္မဏဗေဒင်ကျမ်းဂန်အရ သွားတော်တို့ပေါက်ရောက်ရမည့်နေရာ အင်္ဂါအခြင်းအရာ စသည်တို့ကို ဆင်ခြင်ကြည့်ရှု၍ အရွယ်တော်မြောက် ရောက်လတ်သော အခါ မုချပေါက်ရောက်ကြမည်ကို ရည်ရွယ်၍ ယခုကပင် ပေါက်ရောက် နေပြီး ရှိနေသကဲ့သို့ နိမိတ်ဖတ်ကြားလျှောက်ထားကြခြင်း ဖြစ်လေသည်။)

(ဤအရာ၌ မဟာပုရိသ လက္ခဏာတော်ကျမ်း အကြောင်း အနည်းငယ်သိသာရန် အဗ္ဗုဒ္ဓသုတ်အဋ္ဌကထာ စသည်တို့မှ ထုတ်ဆောင်၍ ပြဆိုဦးအံ့၊ ဘုရားရှင်တို့ ပွင့်ခါနီးကာလများတွင် သုဒ္ဓါဝါသဗြဟ္မာကြီးတို့သည် ဗေဒင်ကျမ်းတို့၌ အလောင်းတော်သူမြတ်တို့၏ လက္ခဏာတော်များ အကြောင်းအရာ လက္ခဏာပညာအတတ်ကို ထည့်သွင်းကြပြီးလျှင် “ဤသည်တို့ကား ဗုဒ္ဓဗေဒင်မည်ကုန်၏” ဟု ပြောဆိုကြကာ ဗြာဟ္မဏဆရာကြီးများ အသွင်ဖြင့် ဝေဒကျမ်းများကို သင်ကြားပို့ချ ပြသကြလေကုန်သည်၊

ထိုဗုဒ္ဓဗေဒင် (= ဗုဒ္ဓမန္တ)ကို ပြဆိုရာ မဟာပုရိသလက္ခဏာတော်ကျမ်း၌ ဘုရားဖြစ်မည့်သူ၏ လက္ခဏာ၊ ပစ္စေကဗုဒ္ဓါဖြစ်မည့်သူ၏ လက္ခဏာ၊ အဂ္ဂသာဝက၊ အသီတိမဟာသာဝက ဘုရားမယ်တော် ခမည်းတော် မြတ်သော အလုပ်အကျွေး စကြဝတေးမင်း ဖြစ်မည့်သူတို့၏ လက္ခဏာတို့ကို အပြည့်အစုံ ပြဆိုထားအပ်ကုန်၏။ ထို့ကြောင့် ရှေးအခါဝေဒကျမ်းတို့၌ မဟာပုရိသလက္ခဏာတော်များ ထင်ရှားတိုက်ရိုက် လာရှိကုန်၏။

ဘုရား ပရိနိဗ္ဗာန်ဝင်စံပြီးသည်မှ နောက်ကာလ၌ကား နေမှဖြစ်သော အရောင်သည် နေဝင်ပြီးသောအခါ တစတစ ကွယ်ပလေသကဲ့သို့ မြတ်စွာဘုရားရှင်တို့၏ ဂုဏ်ကျေးဇူး အာနဘော်တော်ကြောင့် ဖြစ်ပေါ်လာရသော ဤမဟာပုရိသ လက္ခဏာတော် ကျမ်းများသည်လည်း တဂါထာ နှစ်ဂါထာကစ၍ တစတစ ကွယ်ပပျောက်ပျက် ကြရလေကုန်သည်။)

(၂၇) ရှည်လျား+နူးညံ့+ပြန့်သော လျှာတော်ရှိခြင်း
လက္ခဏာတော်-ဟူရာ၌....

တပါးသောသူတို့၏လျှာသည် ထူလည်းထူတတ်ကုန်၏။ သေးလှီလည်း သေးလှီတတ်ကုန်၏။ တိုလည်း တိုတတ်ကုန်၏။ ကြမ်းလည်း ကြမ်းတမ်းကုန်၏။ မညီမညွတ်ရှိတတ်ကုန်၏။ အလောင်းတော်သူမြတ်၏ လျှာတော်သည်ကား ထိုသို့မဟုတ်ပေ။ လွန်စွာ နူးညံ့တော်မူပေ၏။ ရှည်လျားတော်မူပေ၏။ ပြန့်ကျယ်တော်မူပေ၏။ အဆင်းနှင့် ပြည့်စုံတော်မူပေ၏။

ထိုစကားကို ထင်ရှားစေဦးအံ့။ အလောင်းတော်သူမြတ် ဘုရားဖြစ်တော်မူသောအခါ ခံတွင်းတော်၏ အတွင်း၌ တည်နေသဖြင့် ထိုလျှာတော်လက္ခဏာကို ကောင်းစွာ မဖူးမြင်နိုင်ကြရ၍ ဤလျှာတော်လက္ခဏာကို စူးစမ်းရန် ရောက်လာကြသော အဗ္ဗန္ဓုလုလင် ဥတ္တရလုလင် အစရှိသော သူတို့အား ယုံမှားသံသယ

ကင်းစိမ့်သောငှါ လျှာတော်က အလွန်နူးညံ့သောကြောင့် မာကျောသော အပ်ကိုကဲ့သို့ (တနည်း-စာရေးတံမဲလိပ်ကိုကဲ့သို့) လျှာတော်ကို လုံး၍ လိပ်၍ နှာခေါင်းတော်နှစ်ဖက်တို့ကို ထိုလျှာတော်ဖြင့် သုံးသပ်၍ ပြတော်မူ၏။ အလွန် ရှည်လျားသောကြောင့် နားတွင်းတော်နှစ်ဖက်တို့ကို ထိုလျှာတော်ဖြင့် သုံးသပ်၍ ပြတော်မူ၏။ ကျယ်ပြန့်သောကြောင့် ဆံစတော်အထိ အလုံးစုံသော နဖူးတော်အပြင်ကို ထိုလျှာတော်ဖြင့် ဖုံးအုပ်၍ ပြတော်မူ၏။ (သာမန် လူတို့၏လျှာကား ခံတွင်း၏ပြင်ဘက် တလက်မထက်ပို၍ မထွက်နိုင်သည်ကို လက်တွေ့စမ်းသပ်၍ သိနိုင်၏။)

(၂၀) မြဟွာမင်း၏အသံကဲ့သို့ အင်္ဂါရှစ်ပါးနှင့်ပြည့်စုံသည့် အသံတော်ရှိခြင်း လက္ခဏာတော်-ဟူရာ၌....

တပါးသောသူတို့မှာ ပြတ်သောအသံ (ပြတ်တောင်း ပြတ်တောင်း ဖြစ်လျက်နေသောအသံ), ကွဲအက်သောအသံ, ကျိုးငှက်၏ အသံကဲ့သို့ မနှစ်လိုဖွယ်သောအသံ ရှိကုန်၏။ အလောင်းတော်သူမြတ်မှာမူကား ထိုကဲ့သို့ မဟုတ်ပေ။ မြဟွာမင်း၏ အသံနှင့်တူသော အသံတော်နှင့် ပြည့်စုံတော်မူပေ၏။ ထင်ရှားစေဦးအံ့.... မြဟွာမင်း၏ အသံသည် သည်းခြေ သလိပ်တို့ဖြင့် မရောထွေး မနှိပ်စက်အပ်သောကြောင့် သန့်ရှင်းစင်ကြယ်၏။ အလောင်းတော်သူမြတ်မှာလည်း ဖြည့်ကျင့် ဆည်းပူးတော်မူခဲ့သော ကောင်းမှုကုသိုလ်ကံတို့က ထိုအသံတော်ဖြစ်ရာ လည်ချောင်း အာစောက်စသော -ဌာန်ဝတ္ထုတို့ကို စင်ကြယ်သန့်ရှင်းစေ၏။ ဌာန်ဝတ္ထုတို့ စင်ကြယ်သန့်ရှင်းသောကြောင့် ချက်တော်မှစတင်၍ ဖြစ်ပေါ်လာသော အသံတော်သည် သန့်ရှင်းစင်ကြယ်၏။ အင်္ဂါရှစ်ပါးနှင့် ပြည့်စုံစွာသာလျှင် ဖြစ်ပေါ်လာ၏။ ထိုအင်္ဂါရှစ်ပါးတို့ကား...

၁။ သန့်ရှင်းသည်လည်း တပါး၊

၂။ သိသာလွယ်သည်လည်း တပါး၊

၃။ သာယာသည်လည်း တပါး၊

၄။ နာချင်ဖွယ်ရာရှိသည်လည်း တပါး၊

၅။ လုံးသည် (လုံလုံလဲလဲရှိသည်)လည်း တပါး၊

၆။ ဖရိုဖရဲမရှိသည် (တရားနာပရိသတ်၏ ပြင်ဘက်သို့ ထွက်၍ မသွားသည်)လည်း တပါး၊

၇။ နက်နဲသည်(အသံတော်မတိမ် အရှိန်အားကောင်း သည်)လည်း တပါး၊

၈။ ပဲ့တင်ထပ်သည်လည်း တပါး-ဤရှစ်ပါးတို့တည်း။

ဤအသံတော်၏ ထူးခြားဆန်းကြယ် အံ့ဩဖွယ်ကား ကရဝိက် ငှက်၏ အလွန်သာယာ ချိုမြိန်စွာသော အသံထက် အဆအရာ အဆအထောင် သာလွန်ပိုမို၍ ချိုမြိန်သာယာလှပေ၏။ ထင်ရှား စေဦးအံ့...ကရဝိက်ငှက်တို့၏အသံသည် ငြိမ့်ငြိမ့်စည်စည် ရှည်ရှည် မျဉ်းမျဉ်း ဖြည်းညှင်း သာယာလှပေ၏။ ပြည့်စုံလုံလဲ၍ ချိုမြိန် နှစ်သက်ဖွယ် ရှိလှပေ၏။ ထိုကရဝိက် ငှက်တို့သည် သစ်ပင်၏ အထက်ကိုင်းတကိုင်းပေါ်၌ နားနေလျက် တွန်ကျူးရင့်ရူပြီးသော် တဖန် အောက်သစ်ကိုင်းတကိုင်းသို့ ပြောင်းရွှေ့နားနေလာ၍ မိမိ အထက်သစ်ကိုင်း၌ နားနေစဉ်က တွန်ကျူးရင့်ရူခဲ့သော အသံကို မိမိနားထောင်မိနိုင်ကုန်၏။ ဤမျှပင် ဖြည်းညှင်းသာယာ စည်ပင် စွာ၏။

ကရဝိက်ငှက်မင်းသည် ချိုမြိန်လှစွာသော သရက်သီးမှည့်ကို နှုတ်သီးဖြင့်ကိုက်ဖောက်၍ ယိုစီးထွက်ကျလာသောသရက်သီးမှည့် အရည်ကို သောက်မျိုးပြီးလျှင် အတောင်ပံကိုရိုက်ခတ်၍ တွန်ကျူး လိုက်သည်ရှိသော် အခြေလေးချောင်းရှိသော သားမျိုးသတ္တဝါ တို့သည် ကရဝိက် ငှက်မင်း၏ အသံဖြင့် ယစ်ကုန်သကဲ့သို့ ဖြစ်၍ (သေရည် အရက် ယစ်သဖြင့် သတိလစ်သော သူတို့ကဲ့သို့ ဖြစ်၍) နှစ်သက်ခြင်း အဟုန်တို့ဖြင့် မြူးတူးခြင်းငှါ အားထုတ်ကြကုန်၏။ ကျက်စားရာ (စားကျက်) အရပ်သို့ သွားလာရောက်ဆိုက်လျက် မြက်အစာတို့ကို ခံတွင်း၌ သွတ်သွင်းစားဝါးလျက် စားဆဲ ဝါးဆဲ ဖြစ်သော အခြေလေးချောင်းရှိ သတ္တဝါတို့သည်လည်း ခံတွင်း၌ ရှိနေသောအစာတို့ကို သတိမေ့ပျောက်စွန့်ပစ်ကြကာ ထိုကရဝိက်

ငှက်မင်း၏ တွန်ကျူးသော အသံကိုသာလျှင် တန့်ရပ်နားထောင်လျက် နေကြကုန်၏။ ခြင်္သေ့ သစ် ကျား အစရှိသော သားရဲတို့က စားအံ့သောငှါ အပြင်းအထန် လိုက်လံလာ၍ သေဘေးမှ ကြောက်ရွံ့သဖြင့် ပြေးလွှားဆဲဖြစ်ကြသော သမင် ဒရယ် အစရှိသောသားငယ်သတ္တဝါတို့သည်လည်း ပြေးလွှားရာမှ ချပြီးသော ခြေကို မကြွကြကုန်ပဲ ချပြီးသော ခြေကိုလည်း မချကြကုန်ပဲ သေဘေးကိုမျှ အမှတ်မရနိုင်ကြကုန်မူ၍ ထိုကရိတ်ငှက်မင်း၏ အသံကိုသာလျှင် တန့်ရပ်နားထောင်လျက် နေကြကုန်၏။ ဖမ်းယူကိုက်စားအံ့သောငှါ လိုက်လံလာကြသော ခြင်္သေ့၊ သစ်၊ ကျား အစရှိသော သားရဲသတ္တဝါတို့သည်လည်း ထိုနည်းအတူ စားရအံ့သော အစာကိုမျှ သတိမရနိုင်ကြပဲ ထိုကရိတ်ငှက်မင်း၏ အသံကိုသာလျှင် တန့်ရပ်နားထောင်လျက် နေကြကုန်၏။ ကောင်းကင်၌ ပျံသန်းနေဆဲဖြစ်သော ငှက်တို့သည်လည်း အတောင်တို့ကို ဖြန့်ကာ တန့်ရပ်နားထောင် နေကြကုန်၏။ ရေ၌ကျက်စားသော ငါးတို့သည်လည်း နားလွှာကိုမလှုပ်ကြပဲ ထိုကရိတ်ငှက်မင်း၏ အသံကိုသာလျှင် တန့်ရပ်နားထောင်လျက် နေကြကုန်၏။ (ဗုဒ္ဓဝံသ အဋ္ဌကထာ၊ မျက်နှာ ၈၂-မှ။)

(ကရိတ် ငှက်မင်း၏ အသံနှင့် အသန္နိမိတ္တာ မိဖုရား ဝတ္ထုကို အနုဒီပနီ၌ ကြည့်ရှုရ၏။)

(၂၉) အလွန် ညိုကြည်သည့် မျက်လုံးတော် ရှိခြင်း လက္ခဏာတော်-ဟူရာ၌...

အလောင်းတော်သူမြတ်၏ မျက်လုံးတော်တစ်စုံလုံး နေရာတိုင်း၌ မည်းညိုသည်ဟု မဆိုလို၊ ပခေန အဓိက ပြု၍သာ အလွန် ညိုကြည်သည့် မျက်လုံးတော်ရှိ၏ဟု ဆိုခြင်းဖြစ်သည်။ စင်စစ်သော်ကား ထိုအလောင်းတော်သူမြတ်၏ မျက်လုံးတော်တို့သည် ညိုသင့်ရာရာ အရပ်ဌာနတို့၌ အောင်မည်းညိုပွင့် အဆင်းနှင့် တူသော အလွန်စင်ကြယ်သော ညိုသောအဆင်းနှင့် ပြည့်စုံကုန်၏။ ဝါရွှေသင့်ရာ အရပ်ဌာန၌ မဟာလှေကားပွင့် အဆင်းနှင့် တူသော ဝါရွှေသော အဆင်းနှင့် ပြည့်စုံကုန်၏။ နီမြန်းသင့်ရာ

အရပ်ဌာန၌ လယ်ခေါင်ရမ်းပွင့် အဆင်းနှင့်တူသော နီမြန်းသော အဆင်းနှင့် ပြည့်စုံကုန်၏။ မြူသင့်ရာရာ အရပ်ဌာန၌ သောက်ရှူး ကြယ်အဆင်းနှင့်တူသော မြူဖွေးသောအဆင်းနှင့် ပြည့်စုံကုန်၏။ မည်းသင့်ရာရာ အရပ်ဌာန၌ ပုတီးနက်စေ့ အဆင်းနှင့်တူသော မည်းနက်သော အဆင်းနှင့် ပြည့်စုံကုန်၏။ အလောင်းတော် သူမြတ်၏ မျက်လုံးတော်တို့သည် ရွှေဗိမာန်၌ ဖွင့်လှစ်ထားအပ် သည့် ပတ္တမြားခြင်္သေ့ရုပ်ခံ လေသာနန်း ပြတင်းတံခါးနှင့် တူကုန် ၏။ (ဇိနာလင်္ကာရဋီကာအလို ရွှေနံရံ၌ တပ်ဆင်၍ ထားအပ် သော ပတ္တမြား ခြင်္သေ့ရုပ်ခံ လေသာနန်း ပြတင်းတံခါးနှင့် တူကုန်၏။)

(၃၀) ဖွားသစ်စ နွားသူငယ်၏မျက်မွေးကဲ့သို့အလွန် နူးညံ့နုပျိုသည့် မျက်မွေးတော်ရှိခြင်း လက္ခဏာတော်- ဟူရာ၌....

ဤလက္ခဏာတော်ကို ပါဠိတော်၌ “ဂေါပခုမ လက္ခဏာတော်” ဟူ၍ ဟောအပ်၏။ ‘ဂေါပခုမ’ဟူသော ပါဠိက မျက်လွှာတော် တည်းဟူသော အဓိတ်အပိုင်းတို့နှင့် တကွသော မျက်လုံးတော် (အလုံးစုံသော မျက်လုံးတော်)ကို ဟောဆိုရင်းဖြစ်၏။ နွားငယ် မျိုးဟကာတို့တွင် နွားနက်ငယ်တို့၏မျက်လုံးမှာ ထူထဲနောက်ကျ သော သဘောရှိ၏။ နွားနီငယ်တို့၏ မျက်လုံးမှာ အထူးသဖြင့် ကြည်လင်တောက်ပ၏။ ယခု ဂေါပခုမ လက္ခဏာတော် အရာ၌ ဖွားသစ်စဖြစ်သော နွားနီငယ်၏ မျက်လုံးနှင့် တူသော မျက်လုံး တော်ရှိသည်ကို ဆိုလိုသည်။ တပါးသောသူတို့၏ မျက်ဝန်းတခုလုံး သည် မပြည့်မစုံပဲ ရှိတတ်၏။ ဆင်မျက်လုံး ကြွက်မျက်လုံး ကျီးမျက် လုံးတို့ကဲ့သို့ တချို့မှာ ပြုံးရရူးထွက်သော မျက်လုံးရှိကြ၍ တချို့မှာ အတွင်းသို့ ချိုင့်ဝင်သော မျက်ကွင်း နက်သော မျက်လုံးရှိကြ ကုန်၏။ အလောင်းတော် သူမြတ်၏ မျက်လုံးတို့မှာမူ ယိုသို့ မဟုတ်ကုန်။ ကောင်းစွာဆေးကြောပွတ်တိုက်၍ ထားအပ်သော ပတ္တမြားလုံးတို့ကဲ့သို့ နူးညံ့ပြေပြစ်၍ သိမ်မွေ့ နုဖပ် လတ်ဆတ် စိပျို ညိုသော မျက်မွေးတော်တို့ အစီအရီ ပေါက်လျက်

ရှိကုန်၏။ (ဤလက္ခဏာတော်မှာ မျက်တောင်မွေးတော် တည်းဟူသော အစိတ်ဖြင့် မျက်ဝန်းတော်တခုလုံးကို မှတ်၍ ပြသော အရာဖြစ်၍ ဖွားသစ်စ နွားနီငယ်ကဲ့သို့ နူးညံ့ ပြေပြစ် သိမ်မွေ့ နုဖပ် လတ်ဆတ်စိုရှိ ညိုသောမျက်မွေးတော်တို့ အစီအရီ ပေါက်ရောက်သည့် မပြုံးမထွက် မခွက်မဝင် သန့်စင်စွာ ဆေးကြောပွတ်တိုက်၍ အလိုက်သင့် ထားအပ်သော ပတ္တမြားလုံးအသွင် ကြည်လင်လှစွာသော မျက်လုံးတော် မျက်ဝန်းတော် ရှိသည်ဟု ဆိုလိုရင်းဖြစ်သည်။)

(၃၁) မျက်မှောင် (မျက်ခန်း)တော်နှစ်ဖက် အလယ်ချက်၌ ဥဏ္ဍလုံမွေးရှင်တော် ပေါက်ရောက်ခြင်း လက္ခဏာတော်-ဟူရာ၌....

ဤမွေးရှင်တော်သည် မျက်မှောင် မျက်ခန်းတော်နှစ်သွယ်တို့၏ အလယ်တည့်တည့် နှာခေါင်း နှာတံတော်၏ အထက်တည့်တည့် နဖူးတော်၏ အလယ်၌ တင့်တယ်စွာ ပေါက်ရောက်လျက်ရှိ၏။ သောက်ရှူးကြယ်ပမာ ထက်စန်းကျင် စင်ကြယ်လှစွာ၏။ ကြည်လှစွာသော ထောပတ်ရည်၌ ချနှစ်၍ ထားအပ်သော အကြိမ် တရာဖတ်အပ်သော ဝါဂွမ်းလွှာကဲ့သို့ လွန်စွာ နူးညံ့လှ၏။ လက်ပံပေါက်လဲ နွယ်လဲအတူ ဖြူစင်လှစွာ၏။ ထိုမွေးရှင်တော်သည် အဖျားမှဆွဲ၍ ဆန့်လိုက်လျှင် နှစ်တောင်ခန့်ရှည်လျား၍ လွှတ်လိုက်သောအခါ သူ့အလိုလို လက်ျာရစ်ခွေလည်၍ အဖျားကားအထက်ကော့ မော့လျက်သာ တည်ပေ၏။ ရွှေသံသးယဉ်ချပ်၌ တပ်ဆင်၍ ထားအပ်သော ငွေကြယ်ပွင့်ကဲ့သို့၎င်း၊ ရွှေအိုးမှ ထွက်သော နို့ရည် အယဉ်ကဲ့သို့၎င်း၊ နေအရုဏ်ရောင်ဟပ်သည့် ကောင်းကင် အရပ်ဝယ် သောက်ရှူးကြယ်ကဲ့သို့၎င်း ဖူးမြင်သူတို့၏ စိတ်နှလုံးကို ယူကျုံးဆွဲငင် အကြည်ညိုဝင်စေနိုင်သော အသရေတော်ဖြင့် တင့်တယ်လှပေ၏။

(၃၂) နဖူးတော်ဝယ် ပကတိ ပင်ကိုယ်အားဖြင့်ပင် သင်းကျစ်ရွှေပြား တပ်စီ၍ထားသကဲ့သို့ သင်းကျစ်တော်

(သင်းကျပ်တော်) အသားလွှာ ပါရှိခြင်း လက္ခဏာတော်
ဟူရာ၌....

ပြည့်စုံသော နဖူးတော်၊ ပြည့်စုံသော ဦးခေါင်းတော်ရှိသည်ဟု
ဆိုလိုရင်းဖြစ်၏။ ခွဲဦးအံ့....

နဖူးတော်

အလောင်းတော် သူမြတ်မှာ လကျာ နားပန်းစွန်း နားဦး
အစွန်းမှ စ၍ အသားတော်လွှာသည် တက်လာပြီးလျှင် နဖူး
တော်တပြင်လုံး လွမ်းဖုံး ပြည့်စေလျက် အောက်သို့ သက်ကာ
လက်ဝဲနားပန်းစွန်း နားဦးအစွန်းကျမှ အဆုံးသတ် ရပ်တည်လေ
တော့သည်။ ထိုသင်းကျပ်တော် အသားလွှာသည် သိမ်မွေ့ခြင်း
ရွှေအဆင်းရှိခြင်း အရောင်တလက်လက်ထွက်ခြင်း နဖူးတော်
အနှံ့ ပြန့်ပြည့်ခြင်းအားဖြင့် ဘုရင်မင်းမြတ်တို့၏ နဖူး၌ ဖွဲ့ယှက်
တပ်ဆင်အပ်သော သင်းကျပ်ပြားကဲ့သို့ လွန်စွာ တင့်တယ်လှ
ပေ၏။ အလောင်းတော် သူမြတ်၏ ဤနဖူးသင်းကျပ် အသား
တော်လွှာ လက္ခဏာကို မြင်ကြရသောကြောင့်ပင် ဘုရင်မင်း
မြတ်တို့အတွက် (ပင်ကိုယ်က သင်းကျပ် အသားလွှာ မပါရှိကြ
သဖြင့် အတုပြုလုပ်ကာ) သင်းကျပ်တော် ဟူသော မင်းမြှောက်
တန်းဆာအထူးကို ပြုလုပ် သုံးစွဲကြခြင်းဖြစ်သည်။ (ဤကား နဖူး
တော်မြတ်၏ ပြည့်စုံပုံအနက်သဘောကို ပြဆိုချက်တည်း။)

ဦးခေါင်းတော်

အလောင်းတော် သူမြတ်၏ ဦးခေါင်းတော်သည် အလုံးစုံ
ထက်ဝန်းကျင်မှပင် ပြည့်စုံတင့်တယ်လှပေ၏။ တပါးသော သူတို့
မှာကား အလောင်းတော် သူမြတ်ကဲ့သို့ ဦးခေါင်း လက္ခဏာ
အကုန် ပြည့်စုံစွာ မရှိကြကုန်။ အချို့သူတို့မှာ မျောက်ဦးခေါင်း
ပမာ နှစ်ဖြာကွဲသကဲ့သို့သော ဦးခေါင်း ရှိကုန်၏။ အချို့သူတို့မှာ
ကွဲကြောင်း အက်ကြောင်းအသွင် ထင်ရသော ဦးခေါင်းရှိကုန်၏။
အချို့သူတို့မှာ ဦးခေါင်းသား နည်းလှ ပါးလှသောကြောင့်

အရေဖြင့် ဖုံးအုပ်အပ်သော အရိုးအသွင် ထင်သောဦးခေါင်း ရှိကုန်၏။ အချိုသူတို့မှာ မူးသီးကဲ့သို့ မညီမညွတ်သော ဦးခေါင်း ရှိကုန်၏။ အချိုသူတို့မှာ နောက်သို့ ကောက်ချိတ်သော ဦးခေါင်း နောက်သို့ စူစူ ပြုပြုထွက်သော (= နောက်စေ့ ထွက်သော) ဦးခေါင်းရှိကုန်၏။ အလောင်းတော်သူမြတ်မှာကား ထိုကဲ့သို့ မဟုတ်ပေ။ ဆောက်လုံး ဆောက်ဝန်းဖြင့် အဝန်းပြေပြေ အနေ ကျကျ လှပတင့်တယ်စွာ ပြုလုပ် ထွင်းထု၍ ထားအပ်သည့်ပမာ ရွှေပွတ်လုံးအတူ ထက်ဝန်းကျင် ပြည့်စုံသည့် ဦးခေါင်းတော် ရှိတော်မူပေ၏။

(ဤ ၃၂-ခု မြောက် ဖြစ်သော လက္ခဏာတော်ကို မဂ္ဂိတော်၌ ဥဏှိသသိသော-ဟူ၍ ဟောတော်မူအပ်၏။ ထိုမဂ္ဂိတော်ကို (က)သင်းကျစ်တော် အသားလွှာဖြင့် ဖွဲ့ယှက် ရစ်ပတ်အပ်သကဲ့သို့သော ဦးခေါင်းတော် ရှိတော်မူ၏ ဟူ၍၎င်း၊ (ခ) လိမ္မာလှစွာသော ပညာရှင် စီစဉ်အပ် သော ဦးရစ်ဝန်းကဲ့သို့ လုံးဝန်းတင့်တယ်သော ဦးခေါင်း တော် ရှိ၏ဟူ၍၎င်း အနက်နှစ်မျိုး ပေးနိုင်သောကြောင့် နှစ်တော်၏ ပြည့်စုံ တင့်တယ်ခြင်း ဦးခေါင်းတော်၏ ပြည့်စုံတင့်တယ်ခြင်းအားဖြင့် သဘောအဓိပ္ပါယ် နှစ်မျိုး ဧရီးသားဖော်ပြခြင်း ဖြစ်လေသည်။)

(ဤ လက္ခဏာတော်ကြီး သုံးဆယ့်နှစ်ပါးတို့ကို ရရှိခြင်း အ ကြောင်း ကံ စသည်တို့ကို အနုဒီပနီ၌ သီးသန့်ဖော်ပြထားသည်။)

လက္ခဏာတော်ကြီး သုံးဆယ့်နှစ်ပါးတို့၏
သဘောအဓိပ္ပါယ် ပြီး၏။

လက္ခဏာတော်ငယ် ရှစ်ဆယ်

အလောင်းတော် ယောက်ျားမြတ်သည် ဆိုအပ်ပြီးသော မဟာ မုရိသ လက္ခဏာတော်ကြီး သုံးဆယ့်နှစ်ပါးတို့၏ အဋ္ဌိအရံဖြစ်ကုန်သော အသီတိအနုဗျဉ္ဇနခေါ် လက္ခဏာတော်ငယ် ရှစ်ဆယ်တို့ကိုလည်း ရတော်မူပေ၏။ ထိုလက္ခဏာတော်ငယ် ရှစ်ဆယ်တို့ကို ဇိနာလင်္ကာရဋီကာ အစရှိသော ကျမ်းဂန်တို့၌ လာသောအတိုင်း အကျဉ်းချုပ် ဖော်ပြပေအံ့။ ထိုလက္ခဏာတော်ငယ် ရှစ်ဆယ်တို့ ဟူသည်မှာ—

- (၁) အကြားမလပ် စေ့စပ်သော လက်ချောင်း ခြေချောင်း တော်ရှိခြင်း (စိတင်္ဂလိတာ)။
- (၂) အရင်းမှသည် အဖျားသို့တိုင် အစဉ်သဖြင့် သွယ်ပျောင်းသော လက်ချောင်း ခြေချောင်းတော်ရှိခြင်း (အနုပုဗ္ဗင်္ဂလိတာ)။
- (၃) လုံးသော လက်ချောင်း ခြေချောင်းတော်ရှိခြင်း (ဝဋ္ဋင်္ဂလိတာ)။ ။ (ဤကား ခြေချောင်း လက်ချောင်းတော်၌ လက္ခဏာတော် သုံးပါးတို့တည်း။)
- (၄) နိမိန်းသော လက်သည်းတော် ခြေသည်းတော်ရှိခြင်း (တမ္ဗနခတာ)။
- (၅) မြင့်သော ချွန်းသော ညွတ်သော လက်သည်းတော် ခြေသည်းတော်ရှိခြင်း (တုင်္ဂနခတာ)။
- (၆) သိမ်မွေ့ပြေပြစ်သော လက်သည်းတော် ခြေသည်းတော်ရှိခြင်း (သိနိဒ္ဓနခတာ)။ ။ (ဤကား လက်သည်း ခြေသည်းတော်၌ လက္ခဏာတော် သုံးပါးတို့တည်း။)
- (၇) မရှိက် မမိုသော ဖမျက်တော်ရှိခြင်း = မထင်ရှားသော ဖမျက်တော်ရှိခြင်း (နိဂုဋ္ဌ ဂေါဟကတာ)။ ။ (အခြား သူတို့မှာ ဖမျက်ငေါငေါ ဖေါပေါတက်နေ၏)။ ။ (ဤကား ဖမျက်တော်၌ လက္ခဏာတော်တပါး။)

- (၈) ခြေချောင်းတော် ဆယ်ချောင်းလုံး အဖျားညီညွတ်ခြင်း (သမပါဒတာ)။ ။ (ဤကား ခြေချောင်းတော်၌ လက္ခဏာတော် တပါး။)
- (၉) ဆင်မင်းအတူ စံပယ်စွာ သွားတော်မူခြင်း (ဂဇသမာနက္ကမတာ)။
- (၁၀) ခြင်္သေ့မင်းအလား စံပယ်စွာ သွားတော်မူခြင်း (သိဟသမာနက္ကမတာ)။
- (၁၁) ဟင်္သာမင်းသဖွယ် စံပယ်စွာ သွားတော်မူခြင်း (ဟံသသမာနက္ကမတာ)။
- (၁၂) နွားမင်း ဥသဘ အလား စံပယ်စွာ သွားတော်မူခြင်း (ဥသဘသမာနက္ကမတာ)။
- (၁၃) လင်္ကျာရစ်လည်၍ သွားတော်မူခြင်း (ဒက္ခိဏာဝဇ္ဇဂတိတာ)။ ။ (ဤကား သွားတော်မူခြင်း၌ လက္ခဏာတော် ငါးပါးတို့တည်း။)
- (၁၄) ထက်ဝန်းကျင်မှ ရှုချင်စဖွယ် တင့်တယ်သော ပုဆစ်ဒူးဝန်း တော် ရှိ ခြင်း (သမန္တတော စာရဇဏ္ဍမဏ္ဍလတာ)။ ။ (ဤကား ပုဆစ်ဒူးဝန်းတော်၌ လက္ခဏာတော် တပါး။)
- (၁၅) ပြည့်စုံ အောင်မြောက်သော ယောက်ျား နိမိတ်မျည်း ရှိခြင်း (ပရိပုဏ္ဏပုရိသ ဗျဉ္ဇနတာ)။ ။ (ဤကား နိမိတ်တော်၌ လက္ခဏာတော်တပါး။)
- (၁၆) လင်္ကျာရစ်လည်သော အရေးအကြောင်း မပေါက် မပြတ်သော ချက်တော်ရှိခြင်း (အန္တိဒ္ဓနာဘိတာ)။
- (၁၇) နက်သောချက်တော်ရှိခြင်း (ဂန္တိရနာဘိတာ)။
- (၁၈) လင်္ကျာရစ်လည်သော အရေးအကြောင်းရှိသော ချက်တော်ရှိခြင်း (ဒက္ခိဏာဝဇ္ဇနာဘိတာ)။ ။ (ဤကား ချက်တော်၌ လက္ခဏာတော် သုံးပါးတို့တည်း။)

- (၁၉) ဆင်နွာမောင်းနှင့်တူသော ပေါင်တော် လက်ရုံးတော် ရှိခြင်း (ဒွိရဒကရသဒိသဉ္စိရတုဇတာ)။ ။(ဤကား ပေါင်တော် လက်ရုံးတော်၌ လက္ခဏာတော်တပါး။)
- (၂၀) ကောင်းစွာဝေအန်အပ်သော ကိုယ်တော်ရှိခြင်း (သုဝိဘတ္တ ဂတ္တတာ)။ ။(ကိုယ်တော်အနေအထားသန့်ရှင်း သည်ကိုဆိုသည်။)
- (၂၁) အစဉ်အတိုင်း ရွှေ့ရွှေ့တက်သော ကိုယ်တော်ရှိခြင်း (အနုပုဗ္ဗဂတ္တတာ)။ ။(အထက်ပိုင်း အောက်ပိုင်း အဆင်ပြေသည်ကို ဆိုသည်။)
- (၂၂) ပြေပြစ်သော ကိုယ်တော်ရှိခြင်း (မဋ္ဌဂတ္တတာ။)
- (၂၃) မရှိက်မမိုသော ကိုယ်တော်ရှိခြင်း (အနုဿန္တာနုဿန္တသဗ္ဗဂတ္တတာ။)
- (၂၄) မတွန့်မလိပ်သော ကိုယ်တော်ရှိခြင်း (အလီနဂတ္တတာ။)
- (၂၅) မွဲချေစသည်မှကင်းသော ကိုယ်တော်ရှိခြင်း (တိလကင်္ကဒိဝိရဟိတဂတ္တတာ။)
- (၂၆) အစဉ်အတိုင်း ပြိုးပြိုးပြက်သော ကိုယ်တော်ရှိခြင်း (အနုပုဗ္ဗ ရုစိရဂတ္တတာ။)
- (၂၇) အထူးသဖြင့် စင်ကြယ်သော ကိုယ်တော်ရှိခြင်း (သုဝိသုဒ္ဓဂတ္တတာ)။ ။(နောက်၌ ကိုယ်တော်လက္ခဏာများ လာဦးမည်။)
- (၂၈) ကုဋေတထောင်သော ကာဠာဝကဆင်တို့၏ အားကို ဆောင်နိုင်သော အားတော်ရှိခြင်း (ကောဋိယဟဿ ဟတ္ထိမလဓာရဏတာ)။ ။(ဤကား ကာယမလအားတော်၌ လက္ခဏာတပါးတည်း။)
- (၂၉) ရွှေချွန်းအတူ မြင့်တက်သော နှာခေါင်းတော်ရှိခြင်း (တုဂ်နာသတာ)။ ။(နှာခေါင်းတော်၌ လက္ခဏာတော်တပါး။)

- (၃၀) အလွန်နိမိတ်သော သွားဖုံးသားတော်ရှိခြင်း (သုရတ္တ
ဒွိမံသတာ)။ ။ (ရတ္တဒွိမံသတာ = နိသောနုတ်ခမ်း
တော် ရှိခြင်းဟူ၍ သမန္တစက္ခုဒီပနီ၌ လာ၏)။ ။
(သွားဖုံးသားတော်၌ လက္ခဏာတပါး။)
- (၃၁) စင်ကြယ်သော သွားတော်ရှိခြင်း (သုဒ္ဓဒန္တတာ)။
- (၃၂) သိမ်မွေ့ပြေပြစ်သော သွားတော်ရှိခြင်း (သိနိဒ္ဓဒန္တ-
တာ)။ ။ (သွားတော်၌ လက္ခဏာတော်နှစ်ပါး။)
- (၃၃) စင်ကြယ်သော မျက်စိစသော ဣန္ဒြေရှိခြင်း (ဝိသုဒ္ဓိန္ဒြိ-
ယတာ)။ ။ (မျက်စိ၊ နား၊ နှာ၊ လျှာ၊ ကိုယ် ဣန္ဒြေတို့၌
လက္ခဏာတပါး။)
- (၃၄) လုံးသော စွယ်တော်ရှိခြင်း (ဝဇ္ဇဒါဌတာ)။ ။ (စွယ်
တော်၌ လက္ခဏာတပါး။)
- (၃၅) နိမိတ်သော နုတ်ခမ်းတော်ရှိခြင်း (ရတ္တောဌတာ)။ ။
(နုတ်ခမ်းတော်၌ လက္ခဏာတပါး။)
- (၃၆) ရှည်သောခံတွင်းတော်ရှိခြင်း (အာယတဝဒနတာ)။ ။
(ခံတွင်းတော်၌ လက္ခဏာတပါး။)
- (၃၇) နက်သော လက္ခဏာ အရေးအသား ရှိတော်မူခြင်း
(ဝဒ္ဓိရပါဏိလေခတာ)။
- (၃၈) ရှည်သော လက္ခဏာ အရေးအသား ရှိတော်မူခြင်း
(အာယတလေခတာ)။
- (၃၉) မကွေ့မကောက် ဖြောင့်သော လက္ခဏာ အရေးအသား
ရှိတော်မူခြင်း (ဥဇုလေခတာ)။
- (၄၀) နှစ်လှိုဖွယ်သော သဏ္ဌာန်ရှိသည့် လက္ခဏာ အရေး
အသားရှိတော်မူခြင်း (သုရုစိရသဏ္ဌာနလေခတာ)။ ။
(အရေးအသား လက္ခဏာကြောင်း၌ လက္ခဏာ
လေးပါး။)

- (၄၁) ထက်ဝန်းကျင် ဝန်းဝိုင်းသော ကိုယ်တော်ရောင်ရှိခြင်း (ပရိမဏ္ဍလကဿပဉာဏဝန္တတာ)။ ။(ကိုယ်တော်ရောင်၌ လက္ခဏာတပါး။)
- (၄၂) ပြည့်ဖြိုးသော ပါးစောင် (ပါးပြင်) တော်ရှိခြင်း (ပရိမဏ္ဍကပေါလတာ)။ ။(ပါးတော်၌ လက္ခဏာတပါး။)
- (၄၃) ရှည်လျားပြန့်ကျယ်သော မျက်ကွင်းတော်မျက်လုံးတော်ရှိခြင်း (အာယတဝိသာလနေတ္တတာ)။
- (၄၄) ငါးမျိုးသော အဆင်းဖြင့် အလွန်ကြည်လင်သော မျက်လုံးတော်ရှိခြင်း (ပဉ္စပသာဒဝန္တနေတ္တတာ)။ ။ (မျက်လုံးတော်၌ လက္ခဏာနှစ်ပါး။)
- (၄၅) အဖျား ညွတ်ညွတ်တက်သော မျက်တောင်မွေးတော်ရှိခြင်း (မျက်တောင်မွေးတော်၌ လက္ခဏာတပါး)။ ။ (မျက်တောင်မွေးတော်များ အဖျား ကော့ရုရော့ရှိသည်ကို ဆိုသည်။)
- (၄၆) နူးညံ့ပါးလွှာ နီစွာသောလျှာတော်ရှိခြင်း (မုဒုတနုကရတ္တဇိဝ္ဗတာ)။ ။(ဤလက္ခဏာတော်အရ နူးညံ့ခြင်းကို လက္ခဏာတပါး၊ ပါးလွှာခြင်းကိုလက္ခဏာတပါး၊ နီမြန်းခြင်းကို လက္ခဏာတပါး ဤသို့ သုံးပါးယူလိုကြောင်းနှင့် ဆရာတို့ကား နူးညံ့ခြင်းကို လက္ခဏာတပါး၊ ပါးလွှာခြင်းကို လက္ခဏာတပါး ဤသို့နှစ်ပါးသာယူကြကြောင်း သမန္တစက္ခုဒီပနီ ပဌမအုပ် မျက်နှာ ၂၅၄-၌ ဆိုသည်။ ဤကျမ်း၌ကား ဇိနာလင်္ကာရဋီကာ အဆိုအတိုင်း လက္ခဏာတပါးသာဆိုသည်။ လျှာတော်၌ လက္ခဏာတပါး။)
- (၄၇) ရှည်လျားတင့်တယ် နှစ်လို့ဖွယ်သော နားတော်ရှိခြင်း (အာယတရုစိရကတ္တတာ)။ ။(ဤ၌လည်း လက္ခဏာတော် နှစ်ပါးယူကြသည်။) ။(နားတော်၌ လက္ခဏာတပါး။)

- (၄၈) ထွတ်သမြတ်ခေါ်သည့် အဓုအထစ် အထုံးအဖွဲ့ကင်း သည့် အကြောတော်ရှိခြင်း (အကြောများထုံးဖုနေခြင်း မရှိသည်ကိုဆိုသည်) (နိဂုဏ္ဍိသိရတာ)။
- (၄၉) မရှိက်မမိုသော (=မထင်ရှားသော) အကြောတော် ရှိခြင်း (အကြောပေါ်ပေါ် မပေါ်သည်ကို ဆိုသည်) (နိဂုဏ္ဍိသိရတာ)။ ။(အကြောတော်၌ လက္ခဏာ နှစ်ပါး။)
- (၅၀) လုံးဝန်းသော ထီးဝန်းသဖွယ် တင့်တယ်သော ဦးခေါင်း တော်ရှိခြင်း (ဝဋ္ဋဆတ္တနိဘစာရသိသတာ)။ ။(ဦး ခေါင်းတော်၌ လက္ခဏာတပါး။)
- (၅၁) ရှည်လျားပြန့်ကျယ် တင့်တယ်သောနဖူးတော် ရှိခြင်း (အာယတပုထုနလာဠသောဘတာ)။ ။(နဖူးပြင် တော်၌ လက္ခဏာတော်တပါး။)
- (၅၂) ပြုပြင်ရန်မလိုပင်ကိုယ်တင့်စံသဏ္ဌာန်(=တည်နေဟန်) လှပသည့် မျက်မှောင်မျက်ခန်းတော်ရှိခြင်း (သုသဏ္ဌာန ဘမုကတာ)။
- (၅၃) နူးညံ့သိမ်မွေ့သော မျက်မှောင် မျက်ခန်းတော်ရှိခြင်း (သဏ္ဌာဘမုကတာ)။
- (၅၄) ညွတ်ညွတ်တက်သော မျက်မှောင် မျက်ခန်းတော်ရှိခြင်း (အနုလောမဘမုကတာ)။
- (၅၅) ကြီးသောမျက်မှောင် မျက်ခန်းတော်ရှိခြင်း (မဟန္တ ဘမုကတာ)။
- (၅၆) ရှည်သွယ်သော မျက်မှောင် မျက်ခန်းတော်ရှိခြင်း (အာယတဘမုကတာ)။ ။(မျက်မှောင် မျက်ခန်း တော်၌ လက္ခဏာငါးပါး။)
- (၅၇) သိမ်မွေ့သော ကိုယ်တော်ရှိခြင်း (သုကုမာလဂတ္တတာ)။

- (၅၈) အလွန်ချမ်းအေးသော ကိုယ်တော်ရှိခြင်း (အတိဝိယ-
သောမ္မဂတ္တတာ)။
- (၅၉) အလွန်ထွန်းပသော ကိုယ်တော်ရှိခြင်း (အတိဝိယ-
ဥဇ္ဇလိတဂတ္တတာ)။
- (၆၀) အညစ်အကြေးကင်းသော ကိုယ်တော်ရှိခြင်း (ကြေး
ညော်မရှိသည်ကို ဆိုသည်) (ဝိမလဂတ္တတာ)။
- (၆၁) မစေးသော ကိုယ်တော်ရှိခြင်း (ကိုယ်တော်အရေ
အသားအခါခပ်သိမ်း သွက်လက်နေသည်ကို ဆိုသည်)
(ကောမလဂတ္တတာ)။
- (၆၂) သိမ်မွေ့ပြေပြစ်သော ကိုယ်တော်ရှိခြင်း (သိနိဋ္ဌ-
ဂတ္တတာ)။
- (၆၃) မွေးကြိုင်သော ကိုယ်တော်ရှိခြင်း(သုဂန္ဓတနုတာ)။ ။
(ရှေး ၂၀-မှ ၂၇-တိုင် လက္ခဏာတော် ရှစ်ပါးနှင့်
ပေါင်း၍ ကိုယ်တော်၌ လက္ခဏာတဆယ့်ငါးပါး။)
- (၆၄) ညီညွတ်သော မွေးညင်းတော်ရှိခြင်း (အတိုအရှည်
နှစ်ထွေမပြားသည်ကို ဆိုသည်) (သမလောမတာ)။
- (၆၅) မစေးသော မွေးညင်းတော်ရှိခြင်း (ကောမလ-
လောမတာ)။
- (၆၆) မွေးညင်းတိုင်း မွေးညင်းတိုင်း လက်ျာရစ်လည်၍ တည်
ရှိခြင်း (ဒက္ခိဏာဝဋ္ဌလောမတာ)။
- (၆၇) ကွဲပြတ်သော မျက်စဉ်းဓာတ်ကျောက်နှင့် တူသည့်
ညိုသော မွေးညင်းတော်ရှိခြင်း (ဘိန္နုနုသဒိသနီလ-
လောမတာ)။ ။(သမန္တစက္ခုဒီပနီ၌ ပေါက်သော
ရွှေတောင်အသရေကဲ့သို့ ဦးခေါင်းတော်၌ရောက်သော
ညိုသောမွေးညင်းတော်ရှိသော အဖြစ်ဟု ဆို၏။)
- (၆၈) လုံးသော မွေးညင်းတော်ရှိခြင်း (ဝဋ္ဌလောမတာ)။

- (၆၉) သိမ်မွေ့သော မွေးညင်းတော်ရှိခြင်း (သိနိဋ္ဌလောမတော)။ ။ (မွေးညင်းတော်၌ လက္ခဏာခြောက်ပါး)။
- (၇၀) အလွန်သိမ်မွေ့သောထွက်သက်ဝင်သက်ကို ဆောင်ခြင်း (အတိသုခုမ အဿာသပဿာသဓာရဏတော)။ ။ (ထွက်လေ ဝင်လေတို့ အလွန် သိမ်မွေ့သည်ကို ဆိုသည်။) ။ (ထွက်လေဝင်လေ၌ လက္ခဏာတပါး။)
- (၇၁) မွေးကြိုင်သော ခံတွင်းတော်ရှိခြင်း (သုဂန္ဓမုခတော)။ ။ (ခံတွင်းတော်၏ ဂုဏ်လက္ခဏာတပါး။)
- (၇၂) မွေးကြိုင်သော ဦးထိပ်တော်ရှိခြင်း (သုဂန္ဓမုဒ္ဓနတော)။ ။ (ဦးထိပ်တော်၌ ဂုဏ်လက္ခဏာတပါး။)
- (၇၃) အလွန်မည်းနက်သော ဆံတော်ရှိခြင်း (သုနိလကေသတော)။
- (၇၄) လက်ျာရစ်လည်သော ဆံတော်ရှိခြင်း (ဒက္ခိဏာဝဇ္ဇကေသတော)။
- (၇၅) ပင်ကိုယ်တင့်စံ တည်နေဟန်ကောင်းသော ဆံတော်ရှိခြင်း (သုသဏ္ဌာနကေသတော)။
- (၇၆) သိမ်မွေ့နူးညံ့သော ဆံတော်ရှိခြင်း (သိနိဋ္ဌကေသတာ သဏ္ဌကေသတာ)။
- (၇၇) မရောယှက်သော ဆံတော်ရှိခြင်း (အလုဠိတကေသတာ)။
- (၇၈) အတိုအရှည် နှစ်မည်မပြား တူမျှသော ဆံတော်ရှိခြင်း (သမကေသတာ)။ ။ (အခြားသူတို့၏ ဆံမျှား အတိုအရှည် နှစ်မျိုးပင်ရောလျက် ပေါက်ရောက်သည်၊ အလောင်းတော်မှာ ထိုကဲ့သို့ မဟုတ်ဟု ဆိုလိုသည်။)
- (၇၉) မဝေးမထိုင်းသော ဆံတော်ရှိခြင်း (ကောမလကေသတာ)။ ။ (ဆံတော်၌ လက္ခဏာ ခုနစ်ပါး။)

(၈၀) ဦးထိပ်တော်၌ တည်ရှိထွန်းတောက်နေသော ရောင်လျှံ
တော်အစုကို ကေတုမာလာရောင်လျှံတော်ဟု ခေါ်
သည်။ ထိုကေတုမာလာရောင်လျှံတော်ဖြင့် ဆန်းကြယ်
တော်မူခြင်း (ကေတုမာလာရတနာဝိစိတ္တတာ)။ ။
(ရောင်လျှံတော်၌ လက္ခဏာတပါး။)

အလောင်းတော်သူမြတ်သည် ပြဆိုအပ်ပြီးသော လက္ခဏာ
တော်ငယ် ရှစ်ဆယ်တို့ကိုလည်း ရတော်မူ၏။ (ဤလက္ခဏာ
တော်ငယ် ရှစ်ဆယ်ကို ပြဆိုချက်မှာ ဇိနာလင်္ကာရဋီကာအတိုင်း
ပြဆိုခြင်းဖြစ်သည်။)

သတပုညလက္ခဏာတော်

ပြဆိုအပ်ပြီးသော လက္ခဏာတော်ကြီးငယ် အသွယ်သွယ်
တို့ကို သတပုညလက္ခဏာတော်များဟူ၍လည်း ခေါ်ဆိုအပ်
ကုန်၏။ အနန္တစကြဝဠာ ကမ္ဘာလောကဝတ်တို့၌ ခပ်သိမ်း
သော သတ္တဝါတို့ တမျိုးတမျိုးသော ကောင်းမှုကုသိုလ်ကို
အကြိမ်များစွာ ပြုလုပ်၍ ပေါင်းစုရေတွက်အပ်သော ကောင်းမှု
ကုသိုလ် တမျိုးတမျိုးကိုပင် အလောင်းတော်သူမြတ် တဦးတည်း
က အပြန်တရာ ပြုလုပ်အားထုတ်တော်မူအပ်သည်။ ထိုအလောင်း
တော်၏ ကောင်းမှုကုသိုလ်တော်ကို သတပုညခေါ်ဆို၍
ထိုသတပုည ကောင်းမှုကုသိုလ်တော်တို့ကြောင့် ဖော်ပြအပ်ပြီး
သော လက္ခဏာတော်ကြီး သုံးဆယ့်နှစ်ပါး လက္ခဏာတော်ငယ်
ရှစ်ဆယ်တည်းဟူသော အကျိုးကို ရတော်မူသည်ဟု ဆိုလိုသည်။

သိဒ္ဓတ္ထဘုရား အမည်တော်မှည့်ခြင်း

ဤသို့အားဖြင့် ပုဏ္ဏားပညာရှိတို့သည် အလောင်းတော်
သူမြတ်၏ လက္ခဏာတော်ကြီးငယ်တို့ကို စိစစ်စေ့ငု ကြည့်ရှု
ဆင်ခြင်ကြပြီးလျှင် “ဘုရားစင်စစ် ဖြစ်လတုံ”ဟု နိမိတ်ဖတ်ကြား
လျှောက်ထားကြပြီးနောက် အလောင်းတော်မင်းသား၏ အမည်
တော်ကို မှည့်ခေါ်သမုတ်ရန် ကြံစည်တိုင်ပင် ဆင်ခြင်ကြကုန်
သည်ရှိသော် အလုံးစုံသော လောက၏ အကျိုးစီးပွား ပြီးစီး

အောင်မြောက်အောင် ရွက်ဆောင်တော်မူမည့် အကြောင်းနိမိတ်
ဗျုပ္ပတ်ဟိတ်ကို အစွဲပြုကြကာ “သိဒ္ဓတ္ထ”ဟူသော အမည်ကို
မှည့်ခေါ်သမုတ်ကြကုန်၏။

ပဉ္စဝဂ္ဂီရဟန်းငါးဦးတို့အကြောင်း

(ဤအရာ၌ အရှင်ကောဏ္ဍည အမှူးပြုသော ပဉ္စဝဂ္ဂီ
ရဟန်းငါးဦးတို့၏ အကြောင်းအရာနှင့်စပ်၍ သာရတ္ထ-
ဒီပနီဋီကာ ဖွင့်ဆိုပုံနှင့် ဇာတ်အဋ္ဌကထာ၊ ဗုဒ္ဓဝံသအဋ္ဌ-
ကထာတို့ ဖွင့်ဆိုပုံ မတူညီကြသဖြင့် ထိုဋီကာ အဋ္ဌကထာ
တို့ ဖွင့်ဆိုသည့်အတိုင်း ပဉ္စဝဂ္ဂီ ရဟန်းငါးဦးတို့၏
အကြောင်းကို ကြားညှပ်၍ ပြဆိုဦးအံ့။)

သာရတ္ထဒီပနီနိဗ္ဗာန်နည်းဋီကာ အဆို

အလောင်းတော် မင်းသား ဖွားမြင်သော ကာလ
လက္ခဏာဖတ် လက်ရွေးစင် ပညာရှိဖြစ်ကြသော ရာမ
ပုဏ္ဏား၊ ဇေပုဏ္ဏား၊ လက္ခဏပုဏ္ဏား၊ မန္တိပုဏ္ဏား၊ ကော-
ဏ္ဍညပုဏ္ဏား၊ ဘောဇပုဏ္ဏား၊ သုယာမပုဏ္ဏား၊ သုဒတ္တ
ပုဏ္ဏား ဟူသော ဤပုဏ္ဏား ပညာရှိ ရှစ်ယောက်တို့တွင်
ကောဏ္ဍညအစရှိသော ငါးယောက်သောပညာရှိ ပုဏ္ဏား
တို့သည် “ဧကန်ပင် အလောင်းမင်းသားသည် ဘုရား
စင်စစ် ဖြစ်လိမ့်မည်”ဟု ဟောကြားကြပြီးလျှင် လက္ခဏာ
ဖတ်ပွဲသဘင်မှ မိမိတို့ရရှိသော ဆုလဘတ်များကို ဆွေမျိုးတို့
အား ပေးဖွန့်ကြပြီးသော် “ဤယောက်ျားမြတ် အလောင်း
မင်းသားသည် အိမ်ရာတည်ထောင် လူ့ဘောင်၌ နေမည်
မဟုတ်၊ ဧကန်ပင် ဘုရားဖြစ်လိမ့်မည်”ဟု ယုံမှားမရှိ
ဆုံးဖြတ်ပြီး ဖြစ်ကြသည့်အတိုင်း ဘုရားအလောင်းတော်
ကို ရည်ညွှန်းကာ ရဟန်းပြုနှင့်ကြလေသည်။ ထိုပုဏ္ဏားတို့
သည် ငယ်စဉ်ကပင် များစွာသော မေဒင်ကျမ်းတို့ကို
တတ်သိကြကုန်သည်။ ထို့ကြောင့် ထိုပုဏ္ဏားတို့ကို အခြား
ပုဏ္ဏားတို့က ငယ်စဉ်ကပင် ဆရာအရာ၌ အထူးခံကြရ
ကုန်သည်။ ထိုငါးဦးသား ပုဏ္ဏားပညာရှိ လုလင်တို့သည်

“ငါတို့ အိမ်ထောင်ကျပြီးသည်မှ နောက်ကာလ၌ ဆိုလျှင် သားမယား အရှုပ်အထွေးကို ဖြတ်တောက်၍ ရဟန်းပြု နိုင်ကြမည်မဟုတ်၊ စောစီးကပင် ရဟန်းပြုနှင့်ကုန်အံ့”ဟု တိုင်ပင်ညီညွတ်ကြ၍ အလောင်းတော်မင်းသားကို နိမိတ် ဖတ်ပြီးစ အသက်အရွယ်ငယ်စဉ်ကပင် အလောင်းတော် ကို ရည်ညွှန်း၍ ရဟန်းပြုကြပြီးလျှင် မွေ့လျော်ဖွယ်ကောင်း သည့် တောကျောင်းများကို မှီဝဲသုံးဆောင် နေထိုင်ကြ လျက် ရံဖန်ရံဖန် လူအများကို “အမောင်တို့...အလောင်း မင်းသားသည် တောထွက်တော်မူပြီလား”ဟု မေးကြ ကုန်၏၊ လူအပေါင်းတို့က “အသင်တို့သည် အလောင်း မင်းသား တောထွက်သည်ကို အဘယ်မှာ မြင်နိုင်ကုန်အံ့ နည်း၊ အလောင်းမင်းသားသည် နန်းပြာသာဒ်သုံးဆောင် ၌ ကခြေသည်အပေါင်း မောင်းမ မိသံတို့အလယ်၌ နတ် သားသဖွယ် ကြီးကျယ်သော ထီးနန်းစည်းစိမ်ကို ခံစား တော်မူနေသည်”ဟု ပြောဆိုကြသောအခါ ထိုပဉ္စဝဂ္ဂ ရဟန်းငါးဦးတို့သည် “အလောင်းမင်းသား၏ ဉာဏ်တော် မရင့်ကျက်သေး”ဟု ဆင်ခြင်ကြပြီးလျှင် အပ္ပေါသုတ္တ ကြောင့်ကြမဲ့သာ အလောင်းတော် တောထွက်မည့် အချိန် ကို စောင့်မြော်၍ နေကြကုန်၏။ ။(ဤကား ဝိနည်း သာရတ္ထဒီပနီဋီကာ၊ တတိယအုပ်၊ စာမျက်နှာ ၁၆၂-၌ ဖွင့်ဆိုပုံတည်း။)

ဗုဒ္ဓဝင်အဋ္ဌကထာ၊ ဇာတ်အဋ္ဌကထာတို့ အဆို

အလောင်းတော် မင်းသားအား သိဒ္ဓတ္ထ ဟူသော အမည်တော် မှည့်ကြပြီးသောအခါ ထိုလက်ရွေးစင်ပညာရှိ ပုဏ္ဏားတော်ရှစ်ဦးတို့သည် မိမိတို့အိမ်သို့ ပြန်သွားကြပြီး သော် မိမိတို့သားများကို အနီးသို့ခေါ်၍ “ချစ်သားတို့... ငါတို့ကား အသက်အရွယ် အိုမင်း ကြီးမင့်ကြကုန်ပြီ၊ ယခု ငါတို့၏အရှင် သုဒ္ဓေါဒနမင်းကြီး၏ သားတော် သိဒ္ဓတ္ထ မင်းသားသည်ကား ဘုရားစင်စစ် ဖြစ်ပေလိမ့်မည်၊ သိဒ္ဓတ္ထ

မင်းသား သဗ္ဗညုမြတ်စွာဘုရား အဖြစ်သို့ ရောက်တော်မူသည်ကို ငါတို့မှီမည် မမှီမည် ကေနအမှန် မသိနိုင်ကုန်၊ ချစ်သားတို့သည် ထို သိဒ္ဓတ္ထမင်းသား ဘုရားဖြစ်သော အခါ ထိုမြတ်စွာဘုရား၏ သာသနာတော်၌ ရဟန်းပြုကြလေကုန်”ဟု မှာကြားပြောဆိုကြကုန်၏။

ထိုပုဏ္ဏားမညာရှိ ရှစ်ဦးတို့အနက် ကောဏ္ဍညပုဏ္ဏားမှ တပါး ကျန်ခုနစ်ဦးသောပုဏ္ဏားတို့သည် အသက်အတိုင်း တည်နေကြ၍ အလောင်းမင်းသား တောထွက်တော်မမူခင်ကပင် စုစောကြ၍ ကံအားလျော်စွာ လားရောက်ကြကုန်၏။ ကောဏ္ဍညလုလင် တယောက်သာ အနာကမ်းစွာ ကျန်ရှိရစ်လေသည်။ ထို ကောဏ္ဍညသည်လည်း အလောင်းတော်မင်းသား အရှယ်ကြီးခြင်းသို့ ရောက်၍ တောထွက်တော်မူပြီးလျှင် ဥရုဝေလတောအုပ်သို့ သွား၍ “ဤမြေ အရပ်သည်ကား ဓမ္မလျော်စွယ်ရှိမေစွ၊ မခဏအလုပ် အားထုတ်လိုသော အမျိုးကောင်း သားအား ကမ္မဋ္ဌာန်းတရား ပွားများအားထုတ်ရန် လျော်ကန်သင့်မြတ်လှပေ၏”ဟု ကြံတော်မူ၍ ထိုဥရုဝေလတောအုပ်၌ အလောင်းတော်သူမြတ် ဒုတ္တရစရိယာ ကျင့်ကြံအားထုတ်နေတော်မူသည်ရှိသော် “အလောင်းတော် မင်းသား ရဟန်းပြုပြီ”ဟူသော သတင်းစကားကို ကြား၍ ထိုကွယ်လွန်ပြီးသော ပုဏ္ဏားခုနစ်ဦးတို့၏ သားတို့ထံသို့ သွားရောက်ပြီးလျှင် “အမောင်တို့...သိဒ္ဓတ္ထမင်းသားသည် ရဟန်းပြုပြီတဲ့၊ ထို သိဒ္ဓတ္ထမင်းသားသည် ဘုရားစင်စစ် ကော်၍လိမ့်မည်၊ အမောင်တို့၏မခင်များ အသက်ထင်ရှား ရှိနေကြပါမူ ယနေ့ပင် တောထွက်၍ ရဟန်းပြုကြပေလိမ့်မည်၊ အမောင်တို့သည် အကယ်၍ ရဟန်းပြုလိုကုန်ငြားအံ့၊ လာကြကုန်၊ ငါသည် ထို အလောင်းတော် ယောက်ျားမြတ်နောက်သို့ လိုက်၍ ရဟန်းပြုပေအံ့”ဟု ပြောဆိုလေ၏။ ထို ပုဏ္ဏားသား ခုနစ်ယောက်တို့တွင်

သုံးယောက်တို့ကား ရဟန်းပြုရန် သဘောမတူကြသဖြင့်
ရဟန်းမပြုကြပေ။ လေးယောက်တို့ကသာ သဘောတူညီ
ကြ၍ ကောဏ္ဍညပုဏ္ဏားကို အကြီးအကဲရွေးသွားပြုကာ
ရဟန်းပြုကြကုန်၏။ ထိုငါးဦးသော သူတို့သည် ပဉ္စဝရီ
မထေရ်တို့ဟူ၍ ထင်ရှားဖြစ်ပေါ်ကြကုန်၏။ ။(ဤကား
ဇာဓိအဋ္ဌကထာနှင့်ဗုဒ္ဓဝင်အဋ္ဌကထာတို့ဖွင့်ဆိုပုံတည်း။)

အလောင်းစဉ်းအား နိမိတ်ကြီးလေးပါးကို မမြင်ရန်
သုဇ္ဈါဒနမင်းကြီး အစောင့်အနေ ချထားခြင်း

ထိုသို့နိမိတ်ဖတ်ကြားစေသောအခါ၌ သုဇ္ဈါဒနမင်းကြီးသည်
“သားတော် တောထွက်၍ ရဟန်းပြုလတံ”ဟူ၍ ပုဏ္ဏားတော်တို့
နိမိတ်ဖတ်ကြား လျှောက်ထားချက် စကားကို ကြားတော်မူရ
သဖြင့် “ငါ၏သားတော်သည် အဘယ်အရာကိုမြင်သဖြင့် တော
ထွက်လိမ့်မည်နည်း”ဟု မေးမြန်းတော်မူသည်တွင် ပုဏ္ဏားတော်
တို့သည်လည်း “အရှင်မင်းကြီး၏ သားတော်သည် သူအို၊သူနာ၊
သူသေ၊ရဟန်း ဤနိမိတ်ကြီးလေးမျိုးတို့ကို မြင်ရသဖြင့် တောထွက်
၍ ရဟန်းပြုလိမ့်မည်”ဟု တညီတညွတ်တည်း လျှောက်ထားကြ
ကုန်၏။

သုဇ္ဈါဒနမင်းကြီးသည် ပုဏ္ဏားတို့လျှောက်ဆိုသောစကားကို
ကြားသိတော်မူရသဖြင့် “ငါ၏ သားတော်သည် ထိုနိမိတ်ကြီး
လေးမျိုးတို့ကိုမြင်၍ တောထွက်လိမ့်မည်ဖြစ်လျှင် ဤယခုအချိန်မှ
စ၍ တောထွက်ရန် ထိတ်လန့်မှုသံဝေဂတရား ဖြစ်ပွားစေမည့် ကို
သူအို၊သူနာ၊ရဟန်းတို့ ငါ၏သားတော်ထံ ဝင်ထွက် သွားလာခွင့်
မပြုကြကုန်လင့်၊ ငါ၏သားတော် ဘုရားဖြစ်သည်ကို ငါအလိုမရှိ၊
ကျွန်းငယ်နှစ်ထောင် အခြံအရံရှိသော ကျွန်းကြီးလေးကျွန်းတို့ကို
အစိုးရသည် စကြဝတေးမင်းအဖြစ်ကိုပြုလျက် သုံးဆယ့်ခြောက်
ယူဇနာ အဝန်းအဝိုင်းရှိသော ပရိသတ်တို့ဖြင့် ခြံရံကာ စကြာ
ရတနာဖြင့် အာကာမိုးပြင် ကောင်းကင်အရပ်၌ လှည့်ပတ်စံပယ်
သည်ကိုသာ ငါမြင်လို၏”ဟု မိန့်ဆိုတော်မူ၍ ထို သူအို၊သူနာ၊
သူသေ၊ရဟန်းတို့ အလောင်းတော်မင်းသား မြင်လောက်သည့်

အရပ်အတွင်းသို့ မလာရောက်နိုင်ရန် အရပ်လေးမျက်နှာတဝိုက် တဝါဝိုက် တဝါဝိုက်ခန့်ရှိသော အရပ်၌ လုံခြုံလော့က်သော အစောင့်အရှောက်တို့ကို စီရင်ခန့်ထားတော်မူ၏။

ထိုနေ့ အလောင်းတော်မင်းသား ဦးခေါင်းဆေး မင်္ဂလာ သဘင် ဆင်ယင်ရာ အခမ်းအနား၌ စည်းဝေးရောက်လာကြသော ဆွေတော်ရှစ်သောင်းမျိုးတော်ပေါင်းတို့သည် “ဤမင်းသားသည် ဘုရားပင် ဖြစ်သည်ဖြစ်စေ စကြာဝတေးမင်းပင် ဖြစ်သည်ဖြစ်စေ ငါတို့သည် ဤမင်းသား၏ အခြံအရံဖြစ်ပါစိမ့်သောငှါ တယောက်စီ တယောက်စီသော သားကို ပေးကြကုန်အံ့၊ အကယ်၍ ဘုရား ဖြစ်လျှင်လည်း မင်းသားရဟန်းအပေါင်းခြံရံလျက် တင့်တယ်စွာ သွားလာလှည့်လည်တော်မူရပေလိမ့်မည်၊ အကယ်၍ စကြာဝတေး မင်းဖြစ်လျှင်လည်း မင်းသားရှစ်သောင်းခြံရံလျက် တင့်တယ်စွာ သွားလာ လှည့်လည်တော်မူရပေလိမ့်မည်” ဟု တိုင်ပင်ညီညွတ် ကြ၍ တဦးတဦးလျှင် တယောက်စီ တယောက်စီသော သားကို ဆောင်နှင်းပေးအပ်ကြရန် ဝန်ခံစကား ပြောကြားကြကုန်၏။

မယ်တော် မဟာမာယာဒေဝီ နတ်ရွာစံ၍

တုသိတာနတ်မြည်၌ ဖြစ်ခြင်း

အလောင်းတော်မင်းသားကို ဖွားမြင်တော်မူပြီးနောက် ခုနစ် ရက်မြောက် ရောက်လတ်သောအခါ မယ်တော် မဟာမာယာ ဒေဝီသည် မိမိ၏ သေလွန်ရအံ့သော ကာလအပိုင်းအခြားသို့ ရောက်လတ်ပြီ ဖြစ်ရကား စုတိပြတ်ကြွေ သေလွန်ခဲ့ ပြီးလျှင် တုသိတာ နတ်မြည်၌ “သန္တ၊ သိတ” အမည်ရှိသော နတ်သား ဖြစ် လေ၏။

(ဤ၌ အလောင်းမင်းသားကို ဖွားမြင်ခြင်းဟူသော အကြောင်း ကြောင့် မယ်တော် မဟာမာယာဒေဝီ နတ်ရွာစံခြင်းမဟုတ်၊ အသက် တမ်းရှိန် ကုန်ချိန်ရောက်၍သာ နတ်ရွာစံခြင်းဖြစ်သည်။) အလောင်း တော် သေတကေတုနတ်သား ကြည့်ခြင်းကြီးငါးပါးကို ကြည့်တော်မူ စဉ်ကပင် မယ်တော် မဟာမာယာဒေဝီ၏ အသက်တမ်းမှာ ဆယ်လနှင့် ခုနစ်ရက်သာ အသက်ကြွင်းရှိတော့သည်ကို ပြန်လည်စဉ်းစား ဆင်ခြင်

ရာ၏။) ဘုရားအလောင်းတော် သန္ဓေတည်ကိန်းရာ ဝမ်းကြာတိုက်သည် ဘုရားစေတီကိန်းစံရာ ဂန္ဓကုဋီတိုက်ကဲ့သို့ပင် အခြားသူတို့ သုံးဆောင်ခြင်းငှါမထိုက်တော့ပေ။ ဘုရားအလောင်း၏မယ်တော် အသက်ထင်ရှားရှိနေပါလျက် ဘုရားအလောင်း၏ မယ်တော်ကို ပယ်ရှား၍ အခြားတပါးသော မိန်းမကို မိဖုရားခေါင်ကြီးအရာ၌ ခန့်ထားခြင်းငှါလည်း မထိုက်ပေ။ သို့ဖြစ်၍ ထိုမျှ အလောင်းတော်ကို ဖွားပြီးနောက် ခုနစ်ရက်တိုင်ရုံသာ ဘုရားလောင်း မယ်တော်၏ အသက်ကြွင်းရှိရမည် ဓမ္မတာဖြစ်သည်။ ထို့ကြောင့် ထိုအချိန်မှာ မယ်တော်နတ်ရွာစံလေသည်။)

မယ်တော်မာယာ နတ်ရွာစံသော အရွယ်

မယ်တော်မာယာသည် အဘယ်အရွယ်၌ နတ်ရွာစံသနည်းဟူမူ...မဇ္ဈိမအရွယ်၌ နတ်ရွာစံသည်။ ချဲ့ပြီးအံ့...ပဌမအရွယ်၌ သတ္တဝါတို့၏ ကိုယ်ခန္ဓာအတ္တဘောဝယ် ဆန္ဒရာဂ ထူပြောများပြားသောကြောင့် ထိုပဌမအရွယ်အခါ၌ ကိုယ်ဝန်စွဲကပ်သော မိန်းမသည် ကိုယ်ဝန်ကို ကောင်းစွာမစောင့်ရှောက်နိုင်ပေ။ သို့ဖြင့် ထိုအချိန်၌ စွဲကပ်ရောက်ရှိသော ကိုယ်ဝန်သားသည် အနာရောဂါများပြားတတ်လေသည်။ မဇ္ဈိမအရွယ်ကို သုံးပုံပြု၍ နှစ်ပုံကို လွန်မြောက် သုံးပုံအချိန်သို့ရောက်သောကာလ၌ အမိဝမ်းတိုက်တည်းဟူသော ဝတ္ထုအိမ်သည် သန့်ရှင်း၍နေ၏။ ထိုသို့ သန့်ရှင်းသောဝတ္ထုအိမ်၌ ဖြစ်ပွားရသော သူငယ်များသည် အနာရောဂါကင်းရှင်းကြကုန်၏။ ထို့ကြောင့် ဘုရားအလောင်း၏ မယ်တော်သည်လည်း ပဌမအရွယ်၌ ထီးနန်းစည်းစိမ်ကို ခံစံပြီးမှ မဇ္ဈိမအရွယ်၏ သုံးပုံတို့အနက် တတိယအပုံသို့ ရောက်သောကာလ အလောင်းမင်းသားကို မွေးဖွား၍ နတ်ရွာစံလေသည်။ ။(ဒိ-၉၂၊ စာမျက်နှာ ၂၉-ဗောဓိသတ္တဓမ္မတာအဖွင့်မှ။)

ဤအဋ္ဌကထာဖွင့်ပြချက်ကို အတိအကျရေတွက်၍ ရှေးဆရာကျော်တို့—ဆပညာသ၊ ငါးမာသဝယ်၊ သုံးရက်ပယ်၊ အကယ်မဇ္ဈိမ၊ မယ်တော်သက်-ဟူ၍ ငါးဆယ့်ခြောက်နှစ်နှင့် လေးလနှစ်ဆယ့်ခုနစ်ရက် အသက်ရောက်သောအခါ မယ်တော်မာယာ နတ်ရွာစံကြောင်း ဖွဲ့ဆိုတော်မူကြသည်။ ၎င်းပြင်—

နှစ်နှင့်ရက်ဝယ်၊ ဧကသတ်ပယ်၊ လဝယ်ဧွေစွက်၊ သန္ဓေသက်-
ဟူ၍ မယ်တော်မာယာသည် ငါးဆယ့်ငါးနှစ် ခြောက်လ အရက်
နှစ်ဆယ်ရှိသောကာလ အလောင်းတော်ကို သန္ဓေစွဲယူကြောင်း
ဖွဲ့ဆိုတော်မူကြသည်။

အဓိပ္ပါယ်အကျဉ်းမျှ ရှင်းပြဦးအံ့... မယ်တော်မာယာ လူဖြစ်
သည့် အနှစ်တရာတမ်းကို သုံးစုပြုသော် ပဌမအရွယ် သုံးဆယ့်
သုံးနှစ် လေးလ၊ မဇ္ဈိမအရွယ် သုံးဆယ့်သုံးနှစ်လေးလ၊ ပစ္ဆိမ
အရွယ် သုံးဆယ့်သုံးနှစ်လေးလ အသီးသီးရှိရာ ပဌမအရွယ်
သုံးဆယ့်သုံးနှစ်လေးလ၌ စည်းစိမ်ခံစား၍ မဇ္ဈိမအရွယ် သုံးဆယ့်
သုံးနှစ်လေးလကို သုံးစုသုံးပုံပြုသော် ပဌမအစုအပုံ တဆယ့်တနှစ်
တလနှင့်ဆယ်ရက်၊ ဒုတိယအစုအပုံ တဆယ့်တနှစ် တလနှင့်
ဆယ်ရက်၊ တတိယအစုအပုံ တဆယ့်တနှစ် တလနှင့် ဆယ်ရက်
အစုအပုံကျရှိသည်တွင် ပဌမအစုအပုံနှင့် ဒုတိယအစုအပုံ နှစ်ရပ်
ပေါင်းလျှင် နှစ်ဆယ့်နှစ်နှစ် နှစ်လ အရက်နှစ်ဆယ်ရသည်။ ထိုကို
ပဌမအရွယ် သုံးဆယ့်သုံးနှစ်လေးလနှင့် ပေါင်းပြန်သော် ငါး
ဆယ့်ငါးနှစ်နှင့်ခြောက်လ အရက်နှစ်ဆယ်ရ၏။ ထိုအခါ မယ်
တော်သည် ဘုရားလောင်းကို ပဋိသန္ဓေယူ၏။ ၊ ထို့ကြောင့်—
နှစ်နှင့်ရက်ဝယ်၊ ဧကသတ်ပယ်၊ လဝယ်ဧွေစွက်၊ သန္ဓေသက်-
ဟူ၍ ဖွဲ့ဆိုလေသည်။

ဤ ငါးဆယ့်ငါးနှစ်နှင့် ခြောက်လ အရက်နှစ်ဆယ်ထဲတွင်
(အလောင်းတော်ပဋိသန္ဓေနေသည့်) ဆယ်လလည်းလောင်းစွက်၊
ဖွားမြင်ပြီးနောက် ခုနစ်ရက်ကိုလည်း လောင်းစွက်သော် (မယ်
တော်မာယာနတ်ရွာစံချိန်အရွယ်) ငါးဆယ့်ခြောက်နှစ်နှင့်လေးလ
အရက်နှစ်ဆယ့်ခုနစ်ရက်ရှိသည်။ ၊ ဤကို ရည်၍—ဆပညာသ၊
ငါးမာသဝယ်၊ သုံးရက်ပယ်၊ အကယ်ပယွက်၊ မယ်တော်သက်-
ဟူ၍ ဖွဲ့ဆိုလေသည်။ (ဤ အကြောင်းအရာ အဓိပ္ပါယ်အကျယ်ကို
သမန္တစက္ခုဒီပနီကျမ်း ပဌမအုပ် ‘သုဓမ္မဝတီမူ’ စာမျက်နှာ
၁၁၃+၁၁၄-တို့၌ ရှုရ၏။)

မယ်တော်မာယာသည် နတ်သမီးဖြစ်သည် နတ်သားဖြစ်သည်ကို မြဲစိုမျက်

မယ်တော်မာယာသည် တုသိတာနတ်ပြည်၌ နတ်သားဖြစ်သလော၊ နတ်သမီးဖြစ်သလောဟု တွေးတောကြံဆ သံသယစွဲငုတ် ပြုလုပ်ပြောဆိုကြရာတွင် နတ်သားဖြစ်သည် ဟူ၍ ယုံမှားမရှိ မှတ်ယူရာ၏။

ဤအရာ၌ ဆရာအချို့တို့က “မာတရံ ပမုခံ ကတွာ” အစရှိသော ကျမ်းဂန်လာ သဒ္ဒါရိပ် စကားရိပ်တို့ကို သာမန်မျှ ယူငင်ထောက်ထား ဆင်ခြင်ကြ၍ “မယ်တော်မာယာသည် နတ်မိန်းမဖြစ်သည် = နတ်သမီးဖြစ်သည်” ဟု ပြောဆိုရေးသားကြသော်လည်း ခိုင်မာလေးစားအပ်သော ထေရဂါထာအဋ္ဌကထာကျမ်းစသည်တို့၌ “မယ်တော်မာယာသည် တုသိတာနတ်ပြည်၌ နတ်ယောက်ျား = နတ်သားသာလျှင် ဖြစ်ကြောင်း” ဖွင့်ပြတော်မူကြသည်။ ဖွင့်ပြတော်မူကြပုံမှာ—

ထေရဂါထာအဋ္ဌကထာ ဒုတိယအုပ် စာမျက်နှာ (၁၇၂) ဒသကနိပါတ ကာဠုဒါယိတ္ထေရဂါထာအဖွင့်၌—“ဒေဝုပပတ္တိပန ပုရိသဘာဝေနေဝ ဇာတာ = တုသိတာ နတ်ပြည်ဘဝ ပဋိသန္ဓေကား ယောက်ျား၏ အဖြစ်ဖြင့်သာလျှင် ဖြစ်၏”ဟူ၍ ဖွင့်ပြတော်မူသည်။

ဇိနာလင်္ကာရဋီကာ သုဓမ္မဝတီမူ စာမျက်နှာ (၁၆၆+၁၆၇) ဝိဇာတမင်္ဂလာခန်း၌လည်း— “ယသ္မာ စ ဗောဓိသတ္တေန ဝသိတကုစ္ဆိ နာမ စေတီယဂုဗ္ဘသဒိသာ ဟောတိ၊ န သက္ကာ အညေန သတ္တေန အာဝသိတုံ ဝါ ပရိဘုဉ္ဇိတုံ ဝါ၊ တသ္မာ ဗောဓိသတ္တမာတာ ဂုဗ္ဘဂုဗ္ဘာနတော သတ္တမေ ဒိဝသေ ကာလံ ကတွာ တုသိတပုရေ ဒေဝပုတ္တော ဟုတွာ နိဗ္ဗတ္တိ = ဘုရားအလောင်းကိန်းစံခဲ့ရာ မယ်တော်၏ဝမ်း ကြာတိုက်ခန်းမည်သည် စေတီတိုက်ခန်းပမာ တပါးသော သတ္တဝါများ ကိန်းစံခြင်းငှါ၎င်း သုံးဆောင်ခြင်းငှါ၎င်း မထိုက်တန်သောကြောင့် ဘုရားအလောင်း၏ မယ်တော်သည် ကိုယ်ဝန်သား ဖွားပြီးသည့်နောက်

ခုနစ်ရက်မြောက်၌ စုတေ၍ တုသိတာနတ်ပြည်၌ နတ်သားစင်စင် ဖြစ်လေသည်” ဟူ၍ ဖွင့်ပြတော်မူသည်။

မဏိဒီပဝိကာ ပဌမအုပ် သုဓမ္မဝတီမှ စာမျက်နှာ (၂၀၅+၂၀၆) ဝိသတိဝါထာအဖွင့်၌လည်း— “သိရီမဟာမာယာ ဟိ မောဓိသတ္တံ ဝိဇာယိတွာ သတ္တာဟမတ္တံ ဌတွာ ဣတော စဝိတွာ တုသိတာဘဝနေ ပုရိသဘာဝေနေဝ နိဗ္ဗတ္တာ၊ န ဣတ္ထိဘာဝေနာတိ-အစ ရှိသည်ဖြင့် = သိရီမဟာမာယာဒေဝီ မိဖုရားသည် ဘုရားအလောင်းကို ဖွားမြင်ပြီးလျှင် ခုနစ်ရက်မျှသာ လူ့ပြည်၌ တည်၍ စုတေပြီးသော် တုသိတာနတ်ပြည်၌ ယောက်ျားအဖြစ်ဖြင့် (နတ်သားအဖြစ်ဖြင့်) သာလျှင် ဖြစ်လေ၏။ မိန်းမအဖြစ်ဖြင့် (နတ်သမီးအဖြစ်ဖြင့်) ဖြစ်သည်မဟုတ်။ ခပ်သိမ်းသော ဘုရားလောင်း မယ်တော်တို့၏ ဘုရားအလောင်းတို့ကို ဖွားမြင်လျှင် ခုနစ်ရက်မျှသာ လူ့အဖြစ်၌တည်၍ ဤလူ့ပြည်မှ စုတေပြီးသော် တုသိတာနတ်ပြည်၌ နတ်သားဖြစ်ခြင်း နတ်သမီးမဖြစ်ခြင်းကား ဓမ္မတာပင် ဖြစ်လေသည်” ဟူ၍ ဖွင့်ပြတော်မူသည်။ ထို့ကြောင့် “မယ်တော် မာယာသည် တုသိတာနတ်ပြည်၌ နတ်ယောက်ျား = နတ်သား သာလျှင် ဖြစ်၏” ဟု ယုံမှားမရှိ မှတ်ယူရာ၏။

အလောင်းတော်မင်းသားအတွက် အထိန်းတော်တို့ကို ခန့်ထားခြင်း

ခမည်းတော် သုဒ္ဓေါဒနမင်းကြီးသည် သားတော် သိဒ္ဓတ္ထမင်းသား၏အလို့ငှါ စပ်ခြင်း၊ ငန်ခြင်း အစရှိသော အပြစ်တို့မှ စင်ကြယ်ကြ၍ ချိုမြိန်သော နို့ရည်နှင့် ပြည့်စုံကုန်သော နို့ရည်တိုက်ကျွေးခြင်း၊ ရေချိုးပေးခြင်း၊ ထိန်းချုပ်ထားခြင်း၊ ပြောင်းလှယ်ဆောင်ငင်ခြင်းဟူသော မိမိတို့၏ အလုပ်ကိစ္စ၌ လိမ္မာကျွမ်းကျင်ကြကုန်သော တင့်တယ်သန့်ရှင်း ရုပ်အဆင်းနှင့် ပြည့်စုံကြသည့် အထိန်းတော်မိန်းမပေါင်း နှစ်ရာလေးကျပ် (၂၄၀) တို့ကို ရွေးချယ်ခန့်ထားတော်မူ၏။

ထိုအထိန်းတော်တို့၏ အစေအပါး ယောက်ျား ခြောက်ကျပ် (၆၀) တို့ကို၎င်း ထိုအထိန်းအယ မိန်းမယောက်ျားတို့ ကိုယ်စီ

ကိုယ်၌ ကျရောက်သော တာဝန်ကိစ္စတို့ကို ဆောင်ရွက်ကြသည် မဆောင်ရွက်ကြသည်တို့ကို ကြည့်ရှုမှတ်သားကြသည့် အမတ် ခြောက်ကျိပ် (၆၀) တို့ကို၎င်း ထပ်ဆင့်ခန့်ထားဟော်မူ၏။

ထိုအထိန်းအယ မိန်းမ နှစ်ရာလေးကျိပ် (၂၄၀) တို့တွင် ခြောက်ကျိပ်သော အထိန်းမိန်းမတို့သည် အလောင်းတော် မင်း သားကို နို့တိုက်ကြရကုန်၏။ အခြားခြောက်ကျိပ်သော မိန်းမ တို့သည်ကား အလောင်းတော် မင်းသားကို နို့သာရေမိုးချိုး၍ပေး ကြ တန်းဆာဆင်ပေးကြကုန်၏။ အခြားခြောက်ကျိပ်သော မိန်းမ တို့သည်ကား အလောင်းတော်မင်းသားကို မိမိတို့၏ ရင်+လက်+ ပေါင် စသည်ဖြင့် ကြာမြင့်စွာ ပွေ့ပိုက်ထိန်းချီ ယုယကြရကုန်၏။ အခြားခြောက်ကျိပ်သော မိန်းမတို့သည်ကား အလောင်းတော် မင်းသားကို ကြာမြင့်စွာ ပွေ့ပိုက်ထိန်းချီ၍ ထားကြရသူ ထို အထိန်းတော်တို့လက်မှ မိမိတို့၏လက်သို့ တရင်ခွင်မှ တရင်ခွင်သို့ တလက်မှတလက်သို့ ပြောင်းရွှေ့ယူငင် ပိုက်ချီထိန်းသိမ်းရကုန်၏။ ဤသို့ အလုပ်ကိစ္စ တာဝန်တို့ကို ခွဲခြမ်း ဆောင်ရွက်ကြရသည့် အထိန်းတော်မိန်းမပေါင်း နှစ်ရာလေးကျိပ် (၂၄၀) တို့ ဖြစ်ကုန်၏။ အစေအပါး ယောက်ျား ခြောက်ကျိပ် ကြည့်ရှုမှတ်သားကြရသူ အမတ်ခြောက်ကျိပ်တို့နှင့် ပေါင်းသော် မိန်းမ ယောက်ျားပေါင်း အထိန်းအယ ကိစ္စအတွက် သုံးရာခြောက်ကျိပ် (၃၆၀) တို့ ဖြစ် ကုန်၏။

ဤယခု ရေးသားဖော်ပြချက်ကား သုတ်မဟာဝါပါဠိ- အဋ္ဌကထာ စာပိုဒ်အမှတ် (၃၇)၊ အဋ္ဌကထာ မျက်နှာ (၄၃) တို့နှင့် အညီဖြစ်သည်။ ထိုပါဠိအဋ္ဌကထာတို့၌ ဝိပဿီ (ဘုရားအလောင်း) မင်းသားအတွက် ခမည်း တော် မန္တုမမင်းကြီးက အထိန်းတော်များ ခန့်ထားသည် ကို တိုက်ရိုက်မူချ ဟောဆိုဖွင့်ပြခြင်းဖြစ်သည်။ ထိုကိုမှီ၍ ဤမဟာဗုဒ္ဓဝင်ကျမ်း၌လည်း အလောင်းတော် သိဒ္ဓတ္ထ မင်းသားအတွက် ခမည်းတော် သုဒ္ဓေါဒနမင်းကြီးက အထိန်းတော်များခန့်ထားသည်ကိုရေးသားခြင်းဖြစ်သည်။

စွယ်စုံကျော်ထင်ကျမ်း (ပဌမတွဲ ပုစ္ဆာပိုဒ်စဉ် ၃၃)
 နှစ်ရာကျော်ကယ်၊ စွန်းလေးဆယ်၊ ဘယ်နှယ်နို့ထိန်း
 တိုက်လိမ့်နည်း-ဟူသော အမေး၏ အဖြေ ၎င်းကျမ်း
 စာမျက်နှာ(၄၅)၌ ကား တနေ့နှင့် တညည့်သော် မြန်မာ
 နာရီ ၆၀-ရှိသည်၊ တနာရီသော် နို့ထိန်းလေးယောက်စီ
 အလှည့်အလည် စောင့်ရှောက်ထိန်းသိမ်းရသည် ဖြစ်ရ
 ကား ၆၀-ကိုတည်း၊ ၄-နှင့်မြှောက်သဖြင့် နှစ်ရာလေးကျိပ်
 ဖြစ်၏ ဟူ၍ ကျည်းကန်ရွာ သာမဏေကျော် ရှင်နန္ဒဇေ
 ကမေး၍ ကျီးသဲလေးထပ်ဆရာတော်က ဖြေကြားတော်
 မူခဲ့လေသည်။

ထိုစွယ်စုံကျော်ထင်ကျမ်းလာ “တနာရီသော် နို့ထိန်း လေး
 ယောက်စီ အလှည့်အလည်ကျ စောင့်ရှောက် ထိန်းသိမ်းရသည်”
 ဟူသော စကားအရ နို့တိုက်ကျွေးရသူ အထိန်းတော်တယောက်၊
 ရေချိုး၍ နို့သာပန်းမာလ် လိမ်းကျံဆင်ပြင်ပေးရသူ အထိန်းတော်
 တယောက်၊ ရင်+လက်+ပေါင်တို့ဖြင့် ကြာမြင့်စွာ ပွေ့ပိုက်ထိန်းချီ
 ရသူ အထိန်းတော်တယောက်၊ ပြောင်းရွှေ့ယူငင်ပိုက်ချီထိန်းသိမ်း
 ရသူ အထိန်းတော်တယောက် ဤသို့ တနာရီလျှင် အထိန်းတော်
 လေးယောက် တာဝန်ယူ စောင့်ရှောက်ရသည်ဟူ၍ မှတ်ယူလျှင်
 ရှေးဖော်ပြရာပါ သုတ်မဟာဝါ မဟာပဒါနသုတ်ပါဠိအဋ္ဌကထာ
 နှင့် ညီညွတ်ပေ၏။

တေမိယဇာတ်လာ နို့ထိန်းရွေးချယ်ခြင်းအကြောင်း

တေမိယဇာတ် အဋ္ဌကထာ၌ ခမည်းတော် ကာသိမင်းကြီး
 သည် သားတော်တေမိယ (အလောင်းတော်) မင်းသားအတွက်
 နို့ထိန်းနှစ်ရာလေးကျိပ် (၂၄၀) တို့ကို ရွေးချယ်ခန့်ထားရာ၌—

(၁) အရပ်ရှည်မြင့်သော မိန်းမ၏ ရင်ခွင်ထက်၌နေ၍ နို့ကို
 စို့ရလျှင် ထိုသူငယ်သည် လည်ပင်းမော့ကယ် ရှည်သွယ်တတ်
 သောကြောင့် ထိုသို့ အရပ်ရှည်မြင့်သော မိန်းမကိုလည်း နို့ထိန်း
 ခန့်ထားတော်မမူ။

(၂) အရပ်နိမ့်ပုသော မိန်းမ၏ ရင်ခွင်ထက်၌နေ၍ နို့ကို စို့ရလျှင် ထိုသူငယ်သည် လည်ပင်းငုံ့တိုတတ်သောကြောင့် ထိုသို့ အရပ်နိမ့်ပုသော မိန်းမကိုလည်း နို့ထိန်းခန့်ထားတော်မမူ။

(၃) ပိန်သေးကြိုလိုသော မိန်းမ၏ ရင်ခွင်ထက်၌နေ၍ နို့ကို စို့ရလျှင် ထိုသူငယ်၏ ပေါင်စသော အင်္ဂါကြီးငယ်တို့ နာကျင်တတ်သောကြောင့် ထိုသို့ ပိန်သေးကြိုလိုသော မိန်းမကိုလည်း နို့ထိန်းခန့်ထားတော်မမူ။

(၄) ဝ-တုတ်-ဆူဖြိုးလွန်းသော မိန်းမ၏ ရင်ခွင်ထက်၌ နေ၍ နို့ကိုစို့ရလျှင် ခြေဆွံတတ်သောကြောင့် (ပေါင်-ဒူး-ခြေတို့ မပြေမပြစ် ရှိတတ်သောကြောင့်) ထိုသို့ ဝ-တုတ်-ဆူဖြိုးလွန်းသော မိန်းမကိုလည်း နို့ထိန်းခန့်ထားတော်မမူ။

(၅) သားမြတ်ရှည်လျားသော မိန်းမ၏ နို့ကိုစို့ရလျှင် ထိုရှည်လျားသော သားမြတ်က သူငယ်၏နှာခေါင်းကို ဖိသဖြင့် ထိုသူငယ် နှာခေါင်း ပိပြားပြား နေတတ်သောကြောင့် ထိုသို့ သားမြတ်ရှည်လျားသော မိန်းမကိုလည်း နို့ထိန်း ခန့်ထားတော်မမူ။

(၆) အသား မည်းနက်လွန်းသော မိန်းမ၏ နို့ရည်သည် အလွန်အေးမြ၍ သူငယ်နှင့် အခါရှည်မြင့် မသင့်မြတ်သောကြောင့်၎င်း...

(၇) အသားဖြူလွန်းသော မိန်းမ၏ နို့ရည်သည် အလွန်ပူ၍ သူငယ်နှင့် အခါရှည်မြင့် မသင့်မြတ်သောကြောင့်၎င်း...

(၈) ချောင်းဆိုးနာရှိသော မိန်းမ၏ နို့ရည်သည်လည်း အလွန်ချဉ်၍ သူငယ်နှင့် မသင့်မြတ်သောကြောင့်၎င်း...

(၉) ကုတ်ဟီးနာရှိသော မိန်းမ၏ နို့ရည်သည်လည်း အလွန်စပ်ခါးခြင်းစသော အပြစ်ရှိသဖြင့် သူငယ်နှင့် မသင့်မြတ်သော

ကြောင့်၎င်း...ထိုသို့သော မိန်းမတို့ကိုလည်း နို့ထိန်း ခန့်ထား
တော်မမူပဲ အပြစ်ခပ်သိမ်းကင်းစင်သော မိန်းမတို့ကိုသာ အထိန်း
တော် ခန့်ထားကြောင်း ဖွင့်ပြလေသည်။

ဖော်ပြရာပါ အဋ္ဌကထာကို အမှီပြု၍ပင် မန်လည်ဆရာတော်
ဘုရားကြီးသည်လည်း (မဟာသုတကာရိ မဃဒေဝလင်္ကာသစ်
ကျမ်း၊ နေမိစရိယခန်း၊ ပိုဒ်စဉ်အမှတ် ၄၉၀-၌) ဤဆိုလတုံသော
အတိုင်း ရေးသားစပ်ဆိုတော်မူလေသည်။

လောင်းတော် မဃ-ဒေဝမဟာ၊ သူမြတ်စွာလည်း၊ ဗြဟ္မာနတ်စစ်၊
အဖြစ်ဝင်းဝင်း၊ ဘုံကဆင်းမှ၊ မိမင်းကြာခန်း၊ စံမြန်းသိမ်မွေ့၊ လစေ့
သန့်စင်၊ မီးရှူးမြင်သော်၊ ဘခင်လူမွေး၊ သားတော်ဦးအား၊ အထူး
သဖြင့်၊ ရွှေဉာဏ်ချင့်လျက်၊ ရုပ်မြင့်စီဆ၊ ဣတ္ထိယတို့၊ တိုက်ထရင်နို့၊
သောက်စို့သူငယ်၊ မော့ကယ်ကယ်နှင့်၊ လည်သွယ်ရှည်မျော၊ အပြစ်
ပြော၏...။ ပုသောသူမှာ၊ လည်တိုရာလျက်...။ လွန်စွာကြုံလည်း၊
နာကျည်းငယ်သူ...။ ဆူသော်ဆွံ့တတ်...။ သားမြတ်ရှည်မိ၊ နှာခေါင်း
ပိရှင်...။ မည်းဘိမိန်းမ၊ စော့နို့ဟူ...။ အလွန်ပြုက၊ ပူ၏မှတ်ရိုး...။
ချောင်းဆိုးနို့ရည်၊ ချဉ်သည်တသီး...။ ကုတ်ဟီးစပ်ရှား၊ အပြစ်များ
ကို၊ ပယ်ယှားပြီးလျှင်၊ တော်မဝင်ပဲ၊ ပြစ်စင်လေးငြိမ်း၊ နို့ချိုဆိမ့်သား၊
နှစ်သိမ့်ဖွယ်စု၊ ရွှေချိုးညသို့၊ စတုသဠ၊ ဂုဏ်သင်္ချာ၊ လက္ခဏာဖြင့်၊
ကလျာယဉ်သိ၊ မျိုးဇာတိနှင့်၊ ဣတ္ထိဟူထ၊ ဓာတိယတို့၊ နှစ်ရာလေးကျိပ်၊
ရွှေနန်းရိပ်ဝယ်၊ ပြည့်သိပ်များစွာ၊ လက်မကွာလျှင်၊ မချာညနေ၊ မငြီး
ဇွပ်၊ ပိုက်ပွေ့ကိုယ်စီ၊ တနာရီတွင်၊ လေးလီပါဒ်ရာ၊ လေးယောက်ကျတိ၊
ယုယသိမ်းမွေး၊ နို့ထိန်းရွေးသည်၊ နတ်သွေးရောင်လှ ခွယ်ကျွင်း
တည်း။

အလောင်းတော်မင်းသားကို မိတ္ထေးတော် မဟာပဇာပတိ

ဂေါတမိက နို့ချိုတိုက်ကျွေး မွေးမြူပြုစုကြောင်း

ဤဆိုအပ်ပြီးသည့်အတိုင်း အလောင်းတော် သိဒ္ဓတ္ထမင်းသား
အလို့ငှါ နို့ထိန်းတို့ကို စီမံခန့်ထား ပေးအပ်ငြားသော်လည်း
အလောင်းတော် မင်းသားကို မိတ္ထေးတော် မဟာပဇာပတိ
ဂေါတမိကသာ ကိုယ်တိုင် နို့ချိုတိုက်ကျွေး မွေးမြူပြုစုသည်က
များလှပေ၏။ ထင်ရှားစေဦးအံ့...မယ်တော်မာယာဒေဝီ နတ်

ရွာစံပြီးသည့်နောက် သုဒ္ဓေါဒနမင်းကြီးသည် မိထွေးတော် မဟာပဇာပတိဂေါတမီကို မိဖုရားကြီးအရာသို့ မြှင့်တင်မြှောက်စားတော်မူ၏။ မယ်တော်မာယာက သိဒ္ဓတ္ထမင်းသားဘုရားအလောင်းကို ဖွားမြင်ပြီးနောက် နှစ်ရက်၊ သုံးရက်အရောက်တွင် မိထွေးတော် မဟာပဇာပတိဂေါတမီက နန္ဒမင်းသားကို ဖွားမြင်လေသည်။ အလောင်းတော်မင်းသား ဖွားမြင်ပြီးနောက် ခုနစ်ရက်အရောက်တွင် မယ်တော်မဟာမာယာဒေဝီ နတ်ရွာစံသောအခါ မိထွေးတော် မဟာပဇာပတိဂေါတမီသည် (ဖွားမြင်ပြီးစ သုံးလေးရက်သားမျှရှိသေးသည့်) မိမိ၏သားအရင်း နန္ဒမင်းသားကို အထိန်းတော်တို့အားအပ်နှင်းကာ နို့တိုက်ထိန်းယူပြုစုစေ၍ မိမိကိုယ်တိုင်ကမူ ဘုရားအလောင်းတော် သိဒ္ဓတ္ထမင်းသားကို နို့ချိုတိုက်ကျွေးထိန်းယူပြုစုပေ၏။ အလောင်းတော်မင်းသားသည် မိထွေးတော်၏ ရင်ခွင်၌သာ စံနေတော်မူရသည်က များပေ၏။ (ဥပရိပဏ္ဏာသ အဋ္ဌကထာ၊ ဒက္ခိဏာဝိဘင်္ဂသုတ် အဖွင့်မှ။)

ဤသို့လျှင် အလောင်းတော် သိဒ္ဓတ္ထမင်းသားသည် များလှစွာသော အခြွေအရံ အပြုအစု ယုယမှုတို့ဖြင့်၎င်း၊ ကြီးကျယ်လှစွာသော အထွတ်အမြတ် မင်္ဂလာအသရေတော်တို့ဖြင့်၎င်း အစဉ်သဖြင့် ချမ်းသာစွာ ကြီးပွားတော်မူခဲ့ရပေ၏။

အခဏ်း-၂

လယ်ထွန်မင်္ဂလာပြုခဏ်း

သုဒ္ဓေါဒနမင်းကြီး၏ လယ်ထွန်မင်္ဂလာနှင့်
အလောင်းတော်အား နှစ်ကြိမ်မြောက် ရှိန်းခြင်းအကြောင်း

တနေ့သ၌ သုဒ္ဓေါဒနမင်းကြီး၏ အခါရာသီအလိုက် နှစ်စဉ် ဆင်ယင်ကျင်းပမြဲဖြစ်သော လယ်ထွန်မင်္ဂလာ အခမ်းအနား သဘင်သည်ဖြစ်၏။ ထိုနေ့၌ ကဝိလဝတ်မင်းနေပြည်တပြည်လုံးကို နတ်ဗိမာန်ကဲ့သို့ တန်းဆာဆင်ကြကုန်၏။ အလုပ်သမားများမှအစ အလုံးစုံအသား ပြည်သူတို့သည့် အစေ့သစ်စေ့ဆင်ကြကာ နံသာ

ပန်းမာလ် လိမ်းကျံ ပန်ဆင်ကြ၍ မင်း၏နန်းရင်ပြင်၌ စုဝေးကြ ကုန်၏။ လယ်ယွန်မင်္ဂလာသဘင် ဆင်ယင်ကျင်းပမည့်ဌာန၌လည်း ထွန်တုံးပေါင်းတထောင်ကို အသင့်ပြင်ဆင် ထားနှင့်ကြရကုန်၏။ ထိုထွန်တုံးပေါင်းတထောင်တို့တွင် ထွန်တုံးပေါင်း (၈၀၀) ရှစ်ရာ တို့ကား မင်းကြီးနှင့်တကွ အမတ်တို့အတွက်ဖြစ်ကုန်၏။ အမတ်တို့ စီးနင်းမောင်းနှင်ရမည့် ထွန်တုံး (၇၉၉) ခုနှစ်ရာကိုးဆယ့်ကိုးခု တို့ကို ထွန်သန် ထမ်းပိုး ဗွဲ့ကြီး ထွန်ကိုင်ကြီး ဝန်ဆောင်နွားလား နှင်တံတို့နှင့်တကွ ငွေတန်းဆာဖြင့် ခြယ်လယ်ထားကုန်၏။ သုဗ္ဗေါဒနမင်းကြီး စီးနင်းမောင်းနှင်ရမည့် မင်္ဂလာထွန်တော်ကို ကား နိမြန်းသောရွှေဖြင့် အလုံးစုံတန်းဆာဆင်၍ ထားရပေ၏။

သုဗ္ဗေါဒနမင်းကြီးသည် များစွာသော မှူးမတ်သင်းပင်း ဝင်း ကိုယ်ရံတော် ရွှေဘော်အမြဲအရံတို့ဖြင့် ကပိလဝတ်နေပြည်တော်မှ ထွက်တော်မူလတ်သည်ရှိသော် သားတော် အလောင်းမင်းသား ကိုလည်း ထိုလယ်ယွန်မင်္ဂလာသဘင် ဆင်ယင် ကျင်းပရာသို့ ဆောင်ယူတော်မူခဲ့၍ ထိုလယ်ယွန်မင်္ဂလာသဘင် ဆင်ယင်ရာ နေရာ၏ အနီးအပါး၌ ထူးခြားလွန်ကဲစွာ မွေ့လျော်ဖွယ်ရာရှိသော တခဲနက် အရှက်ပြည့်သိပ် အရိပ်အေးမြသည့် ဇမ္ဗူသပြေပင် အောက်၌ ကမ္မလာခင်းနှီး ပြတီးနေရာကို ကောင်းစွာခင်းကျင်း ပြီးလျှင် ထိုနေရာထက်၌ သားတော်ကိုထားလျက် အထက်မှလည်း ရွှေကြယ် ငွေကြယ်တို့ဖြင့် စီခြယ်မွမ်းမံအပ်သည့် နိမြန်းသော ကမ္မလာ မိတာန်မက်နှာကြက်ကို ဖွဲ့ယှက်တပ်ဆင်၍ တင်းထိမ် ကန့်လန့်ကာတို့ဖြင့် ထက်ဝန်းကျင်ဝန်းရံကာ လုံခြုံစွာ အစောင့် အနေတို့ကို ချထားပြီးသော် သုဗ္ဗေါဒနမင်းကြီးသည် လယ်ယွန် မင်္ဂလာ အခါတော်နေ့၌ ဆင်ယင်တော်မူမြဲဖြစ်သည့် မင်းသုံး မင်္ဂလာအဆင်တန်းဆာတို့ကို ဆင်ယင်တော်မူ၍ မှူးမတ်အပေါင်း ခြံရံလျက် လယ်ယွန်မင်္ဂလာသဘင်ပွဲ ဆင်နွှဲကျင်းပရာ မင်္ဂလာ လယ်တော်သို့ ကြွချီတော်မူလေ၏။

မင်္ဂလာလယ်တော်သို့ ရောက်လတ်သောအခါ သုဗ္ဗေါဒန မင်းကြီးသည် မိမိအလို့ငှါ စီရင်ထားအပ်သော ရွှေထွန်တော်ကို

စီးနင်းမောင်းနှင်တော်မူ၏။ မင်္ဂလာ အခမ်းအနားဝင် မှူးမတ် ပေါင်း(၇၉၉) ခုနှစ်ရာကိုးဆယ့်ကိုးယောက်တို့သည်လည်း မိမိတို့ ဆိုင်ရာ ငွေထွန်တို့ကို အသီးအသီး စီးနင်း မောင်းနှင်ကြကုန်၏။ ကျန်သော ထွန်တုံး (၂၀၀) နှစ်ရာတို့ကို လယ်တော်သားများ စီးနင်း မောင်းနှင်ကြကုန်၏။ ထိုလယ်တော်သားနှစ်ရာတို့သည် လူးလာခေါက်ပြန် အနံ့အစပ် ထွန်ယက်ကြကုန်၏။ သုဒ္ဓေါဒန မင်းကြီးသည်ကားလယ်တော်ဤဘက်မှသည် ထိုဘက်သို့ရောက်ရုံ (သို့မဟုတ်) လယ်တော်ထိုဘက်မှသည် ဤဘက်သို့ရောက်ရုံ တခေါက်သာလျှင် မင်္ဂလာအလို့ငှါ စီးနင်းမောင်းနှင် ထွန်ယက် တော်မူ၏။ ထိုမင်္ဂလာ လယ်ထွန် အခမ်းအနားကား အလွန် စည်ကား ကြီးကျယ်လှပေ၏။

ထို့ကြောင့် အလောင်းတော် မင်းသားကို ခြံရံစောင့်ရှောက် နေကြကုန်သော အထိန်းအယ အစောင့်အရှောက်တို့သည် “လယ်ထွန် မင်္ဂလာသဘင် ဆင်ယင်ကျင်းပသော မင်းကြီး၏ အသရေတော်ကို ကြည့်ရှုကုန်အံ့” ဟူ၍ တင်းထိမ်ကန့်လန့်ကာ အတွင်းမှ အပြင်သို့ ထွက်သွားကြကုန်၏။

အလောင်းတော်မင်းသား အာနာပါနပဌမဈာန်ကို
ရတော်မူခြင်း

ထိုအခိုက် အလောင်းတော်မင်းသားသည် ထိုမှဤမှ (ထိုထို ဤဤ) ရှုကြည့်တော်မူလတ်သော် ကိုယ်တော်မြတ်၏ အနီးအပါး၌ တစုံတယောက်သောသူကိုမျှ မမြင်ရ၍ နေရာမှလျင်စွာထပြီးလျှင် ငြိမ်သက်တည်ကြည်စွာ တင်ပလွင်ဖွဲ့ခွေ နေတော်မူလျက် ထွက် လေ ပင်လေတို့ကို အာရုံပြု အောက်မေ့ မှတ်သားသော အာနာ- ပါနဿတိ ဘာဝနာကမ္မဋ္ဌာန်း စီးဖြန်းသိမ်းဆည်းတော်မူသဖြင့် ရူပါဝစရပဌမဈာန်ကို ရတော်မူလေ၏။ ။ (ဤအရာ၌ အလောင်း တော်သူမြတ်မှာ ဘဝများစွာ ကမ္ဘာအဆက်ဆက်က ထိုအာနာ- ပါနဿတိဘာဝနာကို လေ့လာတော်မူခြင်း အထုံအားကြီးလှ သောကြောင့် ခဏတွင်းမှာပင် ရူပါဝစရ ပဌမဈာန်ကို ပေါက် ရောက်ရရှိတော်မူသည်ဟု ယုံမှားမရှိ မှတ်ယူရ၏။)

အပြင်သို့ထွက်သွားကြသည့် အထိန်းတော်များသည် စားဖွယ်
သောက်ဖွယ် ခဲဖွယ် လျက်ဖွယ်တို့အကြား လှည့်လည်သွားလာ
နေကြသည်ဖြစ်ရကား အတန်ငယ် အချိန်ကြာမြင့်၍ သွားကုန်၏။
အလောင်းတော်မင်းသား စံနေတော်မူရာ သပြေပင်မှ ကြွင်းသမျှ
သော သစ်ပင်တို့၏အရိပ်များသည် နဂိုရသဘောအတိုင်း နေ
ရွှေရှားတိုင်းပင် ရွှေရှားပြောင်းလည်လျက် ရှိကုန်၏။ မွန်းလွဲ
သောအခါ နေအရိပ် အရွှေဘက်သို့ ထိုးကြကုန်၏။ အလောင်း
တော်မင်းသား စံနေတော်မူရာ ဇမ္ဗူသပြေပင်၏ အရိပ်ကား နေ
မွန်းလွဲသော်လည်း မပြောင်းမလဲပဲ အလောင်းတော် မင်းသားကို
ထားဦးစကာလကကဲ့သို့ပင် အဝန်းအဝိုင်းအနေအားဖြင့် ထူးခြား
စွာ တည်၍နေပေ၏။

အထိန်းတော်တို့သည် “ဩ...ငါတို့၏ အရှင်သားတော်သည်
တယောက်တည်းသာ စံနေတော်မူရစ်ပါတကား”ဟု စဉ်းစား
သတိရကာ လျင်မြန်စွာ လာလတ်၍ တင်းထိမ်ကန့်လန့်ကာကို
ဖွင့်လှပ်ပြီးလျှင် အတွင်းသို့ဝင်ရောက်ကြကုန်သည်ရှိသော် အသရေ
ရှိသော နေရာထက်၌ အလောင်းတော်မင်းသား တင်ပလွှင်ဖွဲ့ခွေ
ငြိမ်သက်စွာ စံနေတော်မူသည်ကို၎င်း၊ သပြေပင်အရိပ်၏ မရွှေ
မရှား နဂိုရပြကတော့အားဖြင့် အဝန်းအဝိုင်းပြုလျက် တည်နေသော
တန်ခိုးပြာဋိဟာကို၎င်း အံ့ဩဖွယ်ရာ မျက်ဝါးထင်ထင် တွေ့မြင်
ကြရ၍ သုဒ္ဓေါဒနမင်းကြီးအထံသို့ လျင်မြန်စွာ သွားရောက်ကြပြီး
လျှင် “အရှင်မင်းကြီး...သားတော်မင်းသားသည် ဤသို့ ဤပုံ
အံ့ဩဖွယ်ရာ ငြိမ်သက် တည်ကြည်စွာ ထိုင်နေတော်မူပါသည်။
တပါးသောသစ်ပင်တို့၏ အရိပ်များ နေသွားအလိုက် ပြောင်းလဲ
ကြသော်လည်း သားတော်မင်းသားစံနေရာ ဇမ္ဗူသပြေပင်ရိပ်
ကား နေမွန်းလွဲသော်လည်း မပြောင်းမလဲ ဝန်းဝိုင်းလျက်သာ
တည်နေပါသည်”ဟူ၍ မင်းကြီးအား လျှောက်ထားကြကုန်၏။

သုဒ္ဓေါဒနမင်းကြီးသည် ဆောလျင်စွာပင် ကြွလာတည်၍
ကြည့်ရှုတော်မူလေသော် ထိုအံ့ဖွယ်ထူးခြား ပြာဋိဟာနှစ်ပါးကို
မျက်ဝါးထင်ထင် ရှုမြင်တော်မူရ၍ “အို ချစ်သားမြတ်...သင်

ဆုသားမြတ်အား ခမည်းတော်၏ ဤယခုအကြိမ် ရှိခိုးခြင်းသည် ကား နှစ်ကြိမ်မြောက်သော ရှိခိုးခြင်းပါတည်း”ဟု နှုတ်မြွက် ပြောဆိုကာ သားတော်ကို နှစ်သက်မြတ်နိုး ရှိခိုးလေသတည်း။

ထို့ကြားမင်းက ဝိသုကြိနတ်သားကို စေလွှတ်၍
အလောင်းတော်မင်းသား၏အဇီ၎်၊ မင်္ဂလာဓရကန်တော်ကို
စန်ဆင်း၍ ပေးစေခြင်း၊

ဤသို့လျှင် ဘုရားအလောင်းတော်မြတ် သိဒ္ဓတ္ထမင်းသားသည် ထူးခြားကောင်းမွန် အလွန်စင်ကြယ် တင့်တယ်မြားမြောက်လှစွာ ကုန်သော အထိန်းအချီ အစီအမံ ဝန်းခရံလျက် နတ်စံရိပ်ငြိမ် စည်းစိမ်ချမ်းသာ မင်္ဂလာအသရေတော်တို့ဖြင့် ချမ်းသာစွာ ကြီးပွားခဲ့ရ သည်ဖြစ်၍ ခုနစ်နှစ်သားအရွယ်တော်သို့ ရောက်လတ်သောအခါ တနေ့သ၌ ခမည်းတော် သုဒ္ဓေါဒနမင်းကြီးသည် မှူးမတ်တို့ကို “အချင်းတို့...အသက်အရွယ် နုနယ်သော သူငယ်တို့သည် အဘယ် ကစားခြင်းမျိုးကို မြတ်နိုး နှစ်သက်ကြကုန်သနည်း”ဟု မေးတော်မူ၍ မှူးမတ်တို့က “အရှင်မင်းကြီး...အသက်အရွယ် နုနယ်သောသူငယ်တို့သည် ရေကစားခြင်းမျိုးကို မြတ်နိုးနှစ်သက် ကြပါကုန်သည်”ဟု လျှောက်ထားကြသောအခါ သုဒ္ဓေါဒန မင်းကြီးသည် ရေကန်တူးသမားတို့ကို ဆင့်ခေါ်စည်းဝေးစေပြီး လျှင် မင်္ဂလာ ရေကန်တော်တူးရန် လျော်ကန်သင့်မြတ်သော အရပ်တို့ကို သတ်မှတ်ရွေးချယ်စေတော်မူ၏။

ထိုအခါ သိကြားမင်းသည် အလောင်းတော်မင်းသား ကစား တော်မူရန် မင်္ဂလာရေကန်အရပ် သတ်မှတ်ရွေးချယ်သည်ကို ကောင်းစွာဆင်ခြင် သိမြင်လတ်၍ “အလောင်းတော်မင်းသား အားလူတို့တူးဖော်သည့်ရေကန်ကို သုံးဆောင်ခြင်းသည် အလျှင်း မင်္ဂ မသင့်လျော်၊ နတ်တို့စီမံသည့် ရေကန်ကို သုံးဆောင်ခြင်း သည်သာ သင့်လျော်ပေ၏”ဟု ကြံစည်ပြီးလျှင် ဝိသုကြိနတ်သား ကို ခေါ်၍ “သွားပါချေ အမောင်ဝိသုကြိ...အလောင်းတော် မင်းသား ကစားတော်မူရန် မြေအရပ်၌ နတ်ရေကန်တို့ကို ဖန်ဆင်းချေ”ဟု ခိုင်းစေလတ်သည်တွင် ဝိသုကြိနတ်သားက

“အဘယ်သို့သော ရေကန်များ ဖြစ်စေတော်မူလိုသနည်း”တု
မေးမြန်း၍ သိကြားမင်းက ပြန်ကြား ပြောဆိုလတ်သည်မှာ
“အမောင် ဖန်ဆင်းရမည့် ရေကန်တို့သည် ရွှံ့ညွန်ပယ်ရှား၍ ပတ္တ
မြားပုလဲ သန္တာတို့ကို ဖြန့်ကြဲပြီးလျှင် ရတနာခုနစ်ပါးဖြင့်ပြီးသော
တံတိုင်းဝန်းပတ် ရံအပ်သော ရေကန်တို့ ဖြစ်စေရမည်။ ရေကန်
သို့ သက်ဆင်းသည့် စောင်းတန်းလှေကားတို့သည်လည်း ရွှေပျဉ်
ချပ် ငွေပျဉ်ချပ် ပတ္တမြားပျဉ်ချပ်တို့ဖြင့် ခင်းအပ်ကုန်သည်ဖြစ်၍
ပတ္တမြား လက်ကိုင်တန်း လက်ရုန်းတိုင်တို့၏ အထွတ်အထိပ်၌
သန္တာအစွပ် အထွတ်တပ်အပ်သည် ဖြစ်စေရမည်။ ထိုနတ်ရေကန်
အတွင်း၌ အလောင်းတော်မင်းသား ရေကစားတော်မူရန် ငွေ
ပလ္လင်ခင်းအပ်သော ရွှေလှေ၊ ရွှေပလ္လင်ခင်းအပ်သော ငွေလှေ၊
သန္တာပလ္လင်ခင်းအပ်သော ပတ္တမြားလှေ၊ ပတ္တမြားပလ္လင်ခင်းအပ်
သော သန္တာလှေ၊ ရွှေရေပက်ခွက်၊ ငွေရေပက်ခွက်၊ ပတ္တမြား
ရေပက်ခွက်၊ သန္တာရေပက်ခွက်တို့နှင့်တကွ ဖန်ဆင်းခဲ့ရမည်။
ထိုရေကန်များသည် ကြာမျိုးငါးပါးတို့ဖြင့် ဖုံးလွှမ်းတင့်တယ်
သော ရေကန်များ ဖြစ်စေရမည်” ဟူ၍ ညွှန်ကြားမိန့်ဆိုပေ၏။

ဝိသုကြိနတ်သားသည်လည်း ကောင်းပါပြီဟု ဝန်ခံ၍ ထိုနေ့
ညချင်း လူ့ပြည်သို့ ဆင်းပြီးလျှင် သုဒ္ဓေါဒနမင်းကြီး ရာထူး
သတ်မှတ်အပ်သော မင်္ဂလာရေကန်အရပ်တို့၌ပင် သိကြားမင်း
မှာကြားလိုက်သည့်အတိုင်း ရေကန်တို့ကို အပြည့်အစုံ ဖန်ဆင်း
လေ၏။ ။(ဤ၌ ရွှံ့ညွန်ကင်းသော ရေကန်အတွင်း၌ ကြာမျိုး
ငါးပါးတို့ အဘယ်သို့ ပေါက်ရောက် ပွင့်ဖူးကြသနည်းဟူ၍
မေးဖွယ်ရှိ၏။ အဖြေကား...ဝိသုကြိနတ်သားသည် ရွှံ့ညွန်ကင်း
သည့် ထိုရေကန်တို့အတွင်း ထိုထိုအရပ်တို့၌ ရွှေလှေငယ်၊ ငွေ
လှေငယ်၊ ပတ္တမြားလှေငယ်၊ သန္တာလှေငယ်တို့ကို ဖန်ဆင်းပြီးလျှင်
“ဤလှေငယ်တို့သည် ညွှန်ကျညွှန်ပြစ်တို့ဖြင့် ပြည့်သည်ဖြစ်စေကုန်
သတည်း။ ဤလှေငယ်တို့၌ ကြာမျိုးငါးပါးတို့လည်း ပွင့်ဖူးကြစေ
ကုန်သတည်း”ဟူ၍ အမိဋ္ဌာန်၏။ ဤသို့ ဝိသုကြိနတ်သား ဖန်
ဆင်းချက် အမိဋ္ဌာန်ချက်အရ ကြာမျိုးငါးပါးတို့ ပွင့်ကြဖူးကြကုန်

၏)။ ။ ထိုကြာရုံတို့မှ ကြာဝတ်မုံတို့သည် တိုက်ခတ် သွင်းဖြန့်အပ်
သော လေပြေလေညှင်း လှိုင်းအိတို့၏ အရှိန်အားလျော်စွာ ရေ
မျက်နှာပြင်၌ လွှမ်းဖုံးရွှေ့ရှား သွားလာလျက် ရှိကုန်၏။ အဆင်း
ငါးသွယ် ဇာတ်နွယ်ငါးပါး ပိတုန်းပျားတို့သည်လည်း တရုန်းရုန်း
ကွန်မြူး၍ အထူးထူး ရင့်ရုလျက် ရှိကြကုန်၏။ ဤ ဆိုအပ်ပြီးသော
အတိုင်း ဝိသုကြိုနတ်သားသည် သိကြားမင်းမှာထားချက်နှင့်အညီ
မင်္ဂလာရေကန်တို့ကို ဖန်ဆင်းပြီးလျှင် နတ်ပြည်သို့ ပြန်လေ၏။

နံနက်မိုးသောက် ရောက်လတ်သောအခါ များစွာသော
လူအပေါင်းသည် အလွန် ဆန်းပြား ခမ်းနားကြီးကျယ် အံ့ဩဖွယ်
ကောင်းကုန်သော ထိုနတ်ရေကန်တို့ကို ဟအံ့တဩ တွေ့မြင်ကြ
ရ၍ “ယောက်ျားမြင်း = အလောင်းတော်မင်းသား အတွက်
သိကြားနတ်မင်းတို့ ဖန်ဆင်းအပ်သော ရေကန်တို့ ကေန်ဖြစ်လိမ့်
မည်”ဟု ရှင်ကြည် ဝမ်းမြောက်စွာ သုဇ္ဈဒနမင်းကြီးထံသို့
သွားရောက်ကြ၍ ထိုအကြောင်းကို လျှောက်ထားကြကုန်၏။
သုဇ္ဈဒနမင်းကြီးသည်လည်း များစွာသော လူအပေါင်း ခြံရံကာ
ထိုအရပ်သို့ သွားရောက် ကြည့်ရှုလတ်သည်တွင် အလွန်ဆန်းပြား
ခမ်းနားတင့်တယ် ကြီးကျယ် အံ့ဩဖွယ်ကောင်းသော ထိုရေကန်
တို့ကို မြင်ရလေလျှင် “ငါ့သားတော်၏ ဘုန်းတန်ခိုး အာနု
ဘော်ကြောင့် နတ်သိကြားတို့ ဤ ရေကန်တို့ကို ဖန်ဆင်းကြသည်
ဖြစ်လိမ့်မည်”ဟု ဝမ်းမြောက် ဝမ်းသာ ဖြစ်တော်မူ၏။

ထိုအခါမှစ၍ အလောင်းတော် သိဒ္ဓတ္ထမင်းသားသည် နတ်တို့၏
အသုံး အဆောင်မျိုးဖြစ်သော ထိုမင်္ဂလာရေကန်တို့၌ ရေကစားရန်
ထွက်ကြွတော်မူပေ၏။ ။ (ဤစကားရပ်စုကား အင်္ဂုတ္တရအဋ္ဌကထာ
ဒုတိယအုပ်၊ စာမျက်နှာ ၁၂၄+၁၂၅၊ ဆဋ္ဌမူ၊ တိကနိပါတ်၊ ၄-ဒေဝ-
ဒုတဝဂ်၊ ၉ သုခုမာလသုတ်အဖွင့်မှ ထုတ်ဆောင်ပြအပ်သော စကားရပ်စု
တို့တည်း။)

အလောင်းတော်မင်းသား ခံမြန်းရန်
နန်းပြာသာဒ်သုံးဆောင် ဆောက်လုပ်စေခြင်း

ဘုရားအလောင်းတော်မြတ် သိဒ္ဓတ္ထမင်းသားသည် ဆိုအပ်ခဲ့
ပြီးသည့် ကြာမျိုးငါးပါးတို့ဖြင့် ဖုံးလွှမ်းတင့်တယ်သော နတ်ရေ

ကန်တို့၌ ရေကစားတော်မူခြင်း၊ ကာသိကတိုင်းဖြစ် အသစ် စက်စက် အလွန်သိမ်မွေ့နူးညံ့သော ဝတ်လဲတော်တို့ကို ဝတ်ရုံ ဆင်မြန်းတော်မူခြင်း၊ နတ်ထီးဖြူ လူထီးဖြူတို့ဖြင့် အပူအအေး မြို့မှုန် ဆီးနှင်းပေါက်တို့ မကျရောက် မဘွေထိရအောင် အခါခပ် သိမ်း အဆောင်းအမိုးခံရခြင်း အစရှိသည့် အလွန်ကြီးကျယ်သော သုခချမ်းသာဖြင့် ကြီးပွားတော်မူခဲ့ရ၍ အသက်တော် တဆယ့် ခြောက်နှစ်အရွယ်သို့ ရောက်တော်မူသောအခါ ခမည်းတော် သုဒ္ဓေါဒနမင်းကြီးသည် “ငါ၏သားတော်စံနေရန်ပြာသာဒ်တော် များကို ဆောက်လုပ်စေအံ့” ဟု အကြံရှိ၍ နေပြည်တော်အတွင်းရှိ ဗိသုကာလက်သမား ပန်းရန် ပန်းပု ပန်းချီ အတတ်တို့၌ လိမ္မာ ကျွမ်းကျင် ထင်ရှားကြကုန်သောသူတို့ကို ဆင့်ခေါ် စည်းဝေးစေ ပြီးလျှင် မင်္ဂလာနက္ခတ် ကောင်းမြတ်သောအချိန်၌ ပန်နက်တော် ချမှတ်ခြင်း အစရှိသော ပရိကံကိစ္စ အဝဝကို ပြီးပြေစေတော်မူ၍ သားတော် စံမြန်းရန် ဆောင်း၊ နွေ၊ မိုးဟု ဆိုအပ်ကုန်သော ဥတု သုံးပါးတို့နှင့် သင့်လျော်လျောက်ပတ်သည့် ရမ္မရွှေနန်းဆောင်၊ သုရမ္မရွှေနန်းဆောင်၊ သုဘရွှေနန်းဆောင် ဟူသော နန်းမ ပြာသာဒ်သုံးဆောင်တို့ကို စီရင်ဆောက်လုပ်စေတော်မူ၏။

ထိုနန်းပြာသာဒ် သုံးဆောင်တို့သည် အလျား အနံ အမြင့် အားဖြင့် အတိုင်းအရှည်ပမာဏချင်း တူမျှကြကုန်၏။ ဘုံအဆင့် အားဖြင့်သာလျှင် ထူးခြားကြကုန်၏။

(ထိုနန်းပြာသာဒ်သုံးဆောင်တို့၏ အကြောင်းကို ဗုဒ္ဓဝင်အဋ္ဌကထာ ဇောတိအဋ္ဌကထာတို့၌ အကျယ်ဖွင့်ပြကုန်၊ တိကနိပါတ် အင်္ဂုတ္တရအဋ္ဌကထာ ဒေဝဒူတဝဂ် သုခုမာလသုတ်အဖွင့်၊ မုဠိမပဏ္ဏာသအဋ္ဌကထာ မာဂဏ္ဍိယသုတ်အဖွင့်၊ ဗိနာလင်္ကာရဋီကာ အဂါရိကသမ္ပတ္တိအခန်းတို့၌ အကျယ်ဖွင့်ပြသဖြင့် ထိုကျမ်းတို့၌ ဖွင့်ပြသည်ကို ဤ၌ ပေါင်းစု၍ ပြဆိုပေအံ့။)

(၁) ဆောင်းရာသီ၌ စံမြန်းတော်မူရန် ရမ္မနန်းပြာသာဒ် ဆောင်ကို ဆောက်လုပ် စီရင်အပ်၏။

ရတနာ] နန်းပြာသာဒ်သုံးဆောင် ဆောက်လုပ်စေခြင်း ၁၂၉

(၂) နွေရာသီ၌ စံမြန်းတော်မူရန် သုရမ္မနန်းပြာသာဒ် ဆောင်ကို ဆောက်လုပ်စီရင်အပ်၏။

(၃) မိုးရာသီ၌ စံမြန်းတော်မူရန် သုဘနန်းပြာသာဒ် ဆောင်ကို ဆောက်လုပ်စီရင်အပ်၏။

(၁) ရဗ္ဗ(ဆောင်းရာသီ) နန်းတော်

ရဗ္ဗမည်သော နန်းပြာသာဒ်ဆောင်ကား ဘုံကိုးဆင့်ရှိ၏။ ခန်းဖွင့် ဘုံဆင့်စသော အနေအထားတို့ကို နွေးသောဥတုကို ရယူနိုင်ရန်အတွက် ဘုံအဆင့် အထပ်တို့ကို နိမ့်နိမ့်တည်ဆောက် အပ်သည့်ပြင် ခြင်္သေ့ခံသော ပြူတင်းပေါက် လေသောက်တံခါး စသည်တို့ကိုလည်း အပြင်အပတ် ဆီးနှင်း လေညှင်း စသော အအေးဓာတ်တို့ မဝင်သာအောင် အလွန်စေ့စပ် လုံခြုံစွာစီရင် အပ်ကုန်၏။ ထိုနန်းပြာသာဒ်တော်၏ နံရံ၊ သည်တိုင်၊ ယဉ်ချပ်၊ အမိုး စသည်တို့၌ ပန်းချီဆေးရေးရုပ်တို့ကို ရေးခြယ်ကြသော ပန်းချီဆရာတို့သည်လည်း ပန်းချီရုပ်ကိုမြင်လျှင်ပင် အအေးဓာတ် ငြိမ်းပျောက်ရန် မီးတောက်မီးလျှံ အစရှိသော ပန်းချီရုပ်များကို ရေးသားကြရကုန်၏။ သင့်ရာသင့်ရာ ထိုထိုနေရာတို့၌ နံသာ ဆိုင်း ပန်းဆိုင်း ပုလဲဆိုင်းတို့ကိုလည်း ပြိုင်းရရိုင်း တွဲရရွဲ တပ်ဆွဲ စီရင်၍ထားကုန်၏။ ပြုံးပြုံးပြောင်ပြောင် လောင်ဘနန်းမျှ တောက်ပသော အရောင်ရှိကြသည့် ရွှေကြယ် ငွေကြယ် ဝတ္ထုမြား ကြယ်တို့ဖြင့် ခြယ်လှယ်မွမ်းမံအပ်၍ အလွန်နူးညံ့သိမ်မွေ့လျက် ပူ နွေးသောအငွေ့ဥတုကို ပေးစွမ်းနိုင်သည့် သကလတ်ပိုးမှန် ဗိတာန် မျက်နှာကြက်တို့ကို ဖွဲ့ယှက်အပ်သည့်ပြင် ရွှေဖြင့်ဝန်းရံ မွမ်းမံ ခြယ် လှယ်အပ်သည့် သကလတ်ကန့်လန့်ကာ ကြာခြည်လွှာတို့ကိုလည်း နေရာအားလျော်စွာ ဆီးကာဝန်းရံ၍ ထားကုန်၏။ နူးညံ့ပျောင်း အိ၍ အထိအတွေ့ သိမ်မွေ့လှစွာသော သကလတ်ကမ္ပလာအခင်း တို့ကိုလည်း ခင်းထားအပ်ကုန်၏။ ဟေမန္တဥတု ဆောင်းရတု အနိုက် ရာသီအလိုက် ဝတ်ဆင်မြဲရုံတော်မူရန် ကမ္ပလာသကလတ်

ဂတ်လဲတော်တို့ကိုလည်း အသင့်စီရင်ထားကြကုန်၏။ ပူစပ်သော အရသာနှင့်ယှဉ်သည့် သိမ်မွေ့သော ခဲဘွယ်ဘောဇဉ် ရာသီစာ အာဟာရတို့ကိုလည်း ကောင်းစွာစီရင်လျက်ထားကုန်၏။ လေ သာပြုတင်းပေါက်တို့ကိုလည်း အနွေးဥတုကို ရယူစေရန် အတွက် နေ့အခါဖွင့်၍ ညဉ့်အခါ၌ ပိတ်ဆို့ထားရကုန်၏။

(၂) သုရမ္မ (နွေရာသီ) ခံနန်းတော်

သုရမ္မမည်သော နန်းပြာသာဒ်ဆောင်ကား ဘုံ(အထပ်) ငါး ဆင့်ရှိ၏။ ခန်းဖွင့် ဘုံဆင့်စသော အနေအထားတို့ကို အေးသော အငွေ့ဥတုကို ရယူနိုင်ရန်အတွက် ဘုံအဆင့် (အထပ်) တို့ကို မြင့်စွာ ခန်းဖွင့် လေသာပြုတင်း စသည်တို့ကို ကျယ်ဝန်းစွာ စီရင် အပ်ကုန်၏။ တံခါးမ(= ဝင်တံခါး) လေသာပြုတင်းတို့ကို အပြင် မှ လေပြေလေညှင်း အအေးဓာတ်တို့ကို လိုသလောက် ရနိုင်ရန် အလွန်ကြီး မစေ့စပ်စေပဲ အချို့တံခါးရွက်တို့ကို နန်းပေါက် ဖောက်၍၎င်း အချို့တံခါးရွက်တို့ကို ဇာ (သံဇာ ရွှေဇာ ငွေဇာ) ဘပ်၍၎င်း စီရင်ကြကုန်၏။ ထိုနန်းပြာသာဒ်တော်၏ နံရံ၊ သည်တိုင်၊ အမိုးစသည်တို့၌ ပန်းချီဆေးရေးရုပ်တို့ကိုလည်း ပန်းချီ ရုပ်ကို မြင်လျှင်ပင် အပူအပန်းပြေပျောက်ရန် ကြာညို ကြာပဒုဓာ ကြာပုဏ္ဏရိတ်တို့ကို ရေးခြယ်ကြရကုန်၏။ လေသာပြုတင်းပေါက် အနီးတို့၌ အိုးအသစ်စက်စက်တို့ကို တည်ထားပြီးလျှင် ရေအပြည့် ထည့်ကာ ကြာညို ကြာနီ ကြာဖြူ သတပတ်ကြာ အစရှိသော ရေပေါက်ပန်းသစ်ပင်မျိုးတို့ကို စိုက်ထိုးလျက်ထားကုန်၏။ ထိုထို သင့်လျော်ရာ နေရာတို့၌ မိုးဥတုတွင် မိုးရွာစဉ်ကာလကဲ့သို့ စိမ်း လန်းစိုပြေအောင် ထိုမှ ဤမှ ရေအယဉ်တို့ ဖြာ၍ထွက်အောင် ရေစက်ရေပန်း ယန္တရားတို့ကိုလည်း တပ်ဆင်၍ ထားကုန်၏။ ပြာသာဒ်၏အတွင်း ထိုထိုနေရာတို့၌ နံသာညွန့် အပြည့်ထည့်ကာ ပန်းအိုး ရေစည်ပိုင်းတို့ကို တည်ထားပြီးလျှင် အဆင်းငါးပါး ရှိသော ကြာပန်းတို့ကို စိုက်ပျိုး၍လည်း ထားကြကုန်၏။ ထို့ပြင် အလွန်နူးညံ့သိမ်မွေ့လျက် ဘေးချမ်းသော အငွေ့ဥတုကို ပေးစွမ်း

နိုင်သော ရထည်းမျိုးမှန် မိတာန်မျက်နှာကြက်တို့ကိုလည်း သင့်
လျော်ရာနေရာထက်၌ ဖွဲ့ယှက်တပ်ဆင်၍ထားကုန်၏။ လှပဆန်း
ကြယ်စွာ ခြယ်လှယ်မွမ်းမံအပ်ကုန်သော ရွှေထရံအကာတို့နှင့်
ပါးလွှာနူးညံ့သော တင်းထိမ်ကန့်လန့်ကာတို့ကို၎င်း၊ အေးမြ
သည့် အငွေ့ဥတုကို ဖြစ်စေနိုင်သည့် ဘွဲ့ဖြူအခင်းတို့ကို၎င်း ကာရံ
ခင်းကျင်းအပ်ကုန်၏။ ဂိဗ္ဗန္တဥတု နွေရတုအခိုက် ရာသီအလိုက်
ဝတ်ဆင်ခြံရံတော်မူရန် ပုဆိုးမစူ။ ဘွဲ့ဖြူပါးလွှာ ဝတ်လဲဝတ်စုံ
အခြံအရံတို့ကိုလည်း အရံသင့် စီရင်လျက် ထားကုန်၏။ ချိုမြိန်
အေးမြသော သီတဝီရိယဂုဏ်ရှိသည့် အစာအာဟာရတို့ကို
လည်း ကောင်းစွာ စီရင်လျက်ထားကုန်၏။

ပြာသာဒ်၏ အမိုးအပေါ်တို့၌ နတ်၌ဖြစ်သည့် တူရိယာငါးမျိုး
အသံကို လွှမ်းမိုးလွန်သာအောင် သာယာပြိုင်ညောင်း နာဖွယ်
ကောင်းသည့် အသံထွက်ကုန်သော ရွှေချူဆည်းလည်း ကွန်ချာ
တို့ကိုလည်း ကောင်းစွာတပ်ဆင်၍ ထားကုန်၏။

ထိုသုရမ္မပြာသာဒ်ဆောင်၌ အလွန် သိမ်မွေ့ သေးငယ်သော
အပေါက်ရှိကုန်သော ရွှေပြားမျက်နှာကြက်တို့ကို ဖွဲ့ယှက်ဆွဲဆင်
လျက် ထိုရွှေပြား မျက်နှာကြက်တို့၏ အထက်၌ ပြာသာဒ်၏
အရပ်လေးမျက်နှာရှိ (ဖော်ပြလတံ့သော) ရေကန်တို့မှ ကွန်ရက်
ယန္တရား ရေငင်စက်များဖြင့် ရေကိုမောင်းနှင် တင်၍ပေးသော
အခါ ထိုရေတို့သည် ရွှေပြား မျက်နှာကြက်တို့၏ သိမ်မွေ့သော
အပေါက်တို့မှ မိုးရေပေါက်ပမာ မိုးရွာသွန်းသည့် အခါကဲ့သို့
ရေပေါက်တို့သည် ကျလာစီးဆင်းကုန်၏။

ရွှေပြား မျက်နှာကြက်တို့၏အထက်၌ ခြောက်သွေ့သော ကျွဲ
ရေပြားတို့ကို ဖြန့်လွှားအုပ်မိုး၍ထားပြီးလျှင် ယန္တရားစက်တို့ဖြင့်
ကျောက်စရစ်ခဲတို့ကို အမိုးပေါ်ရောက်အောင် တင်ပြီးလျှင် ထိုမှ
တဆင့် ကျွဲရေပြားတို့အပေါ်၌ ပစ်မြှောက်ကြရကုန်၏။ ထို
ကျောက်စရစ်ခဲတို့ ကျလာသောအသံတို့သည် မိုးဥတုအခါ မိုး
ထစ်ချုန်းသံနှင့် တူကုန်၏။

အလောင်းတော်မင်းသားအတွက် တရားရှစ်လုံးသော ရွှေအိုး၊
ငွေအိုးတို့၌ နံ့သာရေအပြည့်ထည့်ပြီးလျှင် ကြာညှိပန်းဇာကွန်ရက်
တို့ကိုပြု၍ အိပ်စက်ရာနေရာတော်ကို ဝန်းရံ၍ထားကုန်၏။ အေးမြ
ချမ်းကြည်သောဥတုကို ရယူနိုင်စေရန် ရေလှောင်ကြေးဖျဉ်းအိုးကြီး
တို့၌ နံ့သာညွန့်ပျောင်း အပြည့်လောင်း၍ ကြာညှိ၊ ကြာနီ၊ ကြာဖြူ
တို့ကိုစိုက်ပျိုး၍ ထိုထိုအရပ်၌ ထားကြကုန်၏။ ထိုကြာပင်တို့သည်
နေရောင်ဖြင့် ပွင့်ကြကုန်၏။ အထူးထူးသော ပျားပိတုန်းအပေါင်း
တို့သည် ပြာသာဒ်အတွင်းသို့ ဝင်ရောက်ကြကာ ထိုကြာပွင့်တို့၌
ဝတ်ရည်အရသာကို စုတ်ယူကြကာ လူးလာပျံသန်းလျက်ရှိကုန်၏။
သို့ရကား အလောင်းတော်မင်းသား၏ နွေရာသီစံမြန်းရန် စီမံ
ဆောင်လုပ်အပ်သော ထိုသုရမ္မ ပြာသာဒ်ဆောင်သည် အလွန်
မွှေးကြိုင် အမြဲတမ်းလှိုင်လျက်ရှိပေ၏။ ထိုနွေရာသီစံနန်းတော်၏
တံခါးမ (= ဝင်တံခါး) လေသာနန်းတံခါးတို့ကို (အအေးဓာတ်
ဥတုငွေရစေရန်) နေ့အခါ၌ ပိတ်၍ ည၌အခါ၌ ဖွင့်၍ထားရ
ကုန်၏။

ဤနွေရာသီစံနန်းတော်၌ပင် နောက်အခါ၌ အလောင်းတော်
သူမြတ် စံနေတော်မူ၍ ရေကစားချိန်ကျရောက်သောအခါ ရှေးက
ဖော်ပြခဲ့ပြီးသော ကျွဲရေပြားပေါ်၌ ကျောက်စရစ်ခဲတို့ကို ပစ်လွှင့်
၍ မိုးချန်းသည့်အသံကဲ့သို့ ဖြစ်စေပြီးလျှင် ယန္တရားရေစက်တို့ဖြင့်
ရွှေမျက်နှာကြက်ပေါ်သို့ ရေတင်၍ပေးကြသဖြင့် ရွှေမျက်နှာကြက်
ဇာပေါက်တို့မှ တဖြောက်ဖြောက်ယိုကျသော ရေပေါက်တို့သည်
မိုးရွာသွန်းသကဲ့သို့ ဖြစ်ကုန်၏။ ထိုအခါ အလောင်းတော် သူမြတ်
သည် ညှိသော အဝတ်အရံတို့ကို ဝတ်ရုံတော်မူ၍ ညှိသော အဆင်
တန်းဆာကို ဆင်မြန်းတော်မူပြီးလျှင် ညှိသော အဝတ်တန်းဆာ
နံ့သာတို့ကို ဝတ်ရုံဆင်မြန်း လိမ်းကျံကြသည့် ရံရွှေတော်ပေါင်း
လေးသောင်းတို့ခြံရံကာ နေ့အဖို့ ရေကစားတော်မူ၍ အေးမြ
သော ဥတုချမ်းသာကို ခံစားတော်မူပေ၏။

ထိုသုရမ္မ (နွေရာသီ) စံနန်းတော်၏ အရပ်လေးမျက်နှာတို့၌
ကြာမျိုးငါးပါးတို့ဖြင့် ဖုံးလွှမ်းသော အညစ်အကြေးကင်းပ၍

မြရတနာအသွင် ကြည်လင်စိမ်းလဲ့ အေးမြသန့်စင်သည့်ရေတို့ဖြင့် ပြည့်သော ရေကန်လေးလုံးတို့ကိုလည်း ဖန်တီးစီရင်၍ ထားကုန်၏။ စံနန်းတော်၏ အရှေ့မျက်နှာ ရေကန်မှ ပျံတက်လာကြကုန်သော ဟင်္သာ ဝမ်းဘဲ စက္ကဝါက် အစရှိသည့် အဆင်းအရောင် အမျိုးမျိုးရှိကြသော ရေသား ရေငှက်အပေါင်းတို့သည် ငြိမ့်ညောင်းသံသာ တစာစာကျူးရင့်ကုန်လျက် စံနန်းတော်အထက် ကောင်းကင်ခရီးဖြင့် ပျံသန်း၍ စံနန်းတော်၏ အနောက်မျက်နှာ ရေကန်သို့ သက်ဆင်းနားပျော်ကြကုန်၏။ ထို့အတူ အနောက်မျက်နှာ ရေကန်မှသည် အရှေ့မျက်နှာ ရေကန်သို့၎င်း၊ မြောက်မျက်နှာ ရေကန်မှသည် တောင်မျက်နှာ ရေကန်သို့၎င်း၊ တောင်မျက်နှာ ရေကန်မှသည် မြောက်မျက်နှာ ရေကန်သို့၎င်း ပျံသန်းကူးသွားကြကုန်ရကား ထိုရွှေရာသီ စံနန်းတော်၌ ရွှေကာလပင် ဖြစ်လင့်ကစား မိုးရာသီကာလအတူ သာယာလှပေ၏။

(၃) သုဘ (မိုးရာသီ) စံနန်းတော်

သုဘမည်သော (မိုးရာသီ) စံနန်းပြာသာဒ်တော်ကား ဘုံ (အထပ်) ခုနစ်ဆင့်ရှိ၏။ ခန်းဖွင့် ဘုံဆင့် စသော အနေအထားတို့ကို အပူအအေး ဥတုနှစ်မျိုးလုံးရယူနိုင်ရန် မနိမ့်လွန်း မမြင့်လွန်း မကျယ်လွန်း မကျဉ်းလွန်းစေပဲ အလယ်အလတ် စီရင်အပ်ကုန်၏။ တံခါးမ (= ဝင်တံခါး) လေသာနန်းပြုတင်းတို့မှာလည်း ဥတုနှစ်ပါးနှင့် သင့်တင့်ညီညွတ်အောင် အချို့ကို စေ့စေ့စပ်စပ် ပျဉ်ချပ် တံခါးရွက်တပ်၍၎င်း၊ အချို့အချို့ကို နန်းပေါက်တံခါးရွက် ဇာပေါက်တံခါးရွက်တပ်၍၎င်း စီရင်အပ်ကုန်၏။ ပန်းချီဆေးရေး ရုပ်များကိုလည်း အချို့နေရာ၌ မီးတောက်မီးလျှံနှင့်စပ်သော ရုပ်ပုံ၊ အချို့နေရာ၌ ရေကန်ရေအိုင်နှင့်စပ်သော ရုပ်ပုံတို့ဖြင့် ရေးသားပြုလုပ်အပ်ကုန်၏။ အဝတ်အရံ အခင်း အစရှိသည်တို့ကိုလည်း ဥတုနှစ်ပါးနှင့် လိုက်လျောညီညွတ်အောင် ရှေးစံနန်းတော်နှစ်ဆောင်၌ ပြုအပ်ပြီးသည့် အဝတ်အရံ အခင်း နှစ်မျိုးစုံ ရောယှက်၍ ပြုလုပ်စီရင်ထားကုန်၏။ အချို့သောတံခါးတို့ကို နေ့အခါဖွင့်၍ ညဉ့်အခါ ပိတ်၍ထားကြကုန်၏။ အချို့သော တံခါးတို့ကို

နေအခါပိတ်၍ ညဉ့်အခါ ဖွင့်၍ထားကြကုန်၏။ (ဤမိုးရာသီ စံနန်းတော်၏ ပြည့်စုံတင့်တယ်ပုံတို့သည် ဆောင်းရာသီ စံနန်းတော်၊ နွေရာသီစံနန်းတော်တို့၏ တင့်တယ်ပြည့်စုံပုံနှင့်တူကုန်၏။)

လေးတော်တင်ခဏ်း

အလောင်းတော်မင်းသား လေးအတတ်ကို ပြတော်မူခြင်း

ဤသို့ ခမည်းတော် သုဒ္ဓေါဒနမင်းတရားကြီးသည် သားတော် စံမြန်းရန် အလို့ငှါ မင်းဆက်တကာတို့ မစံရဘူးသေးသည့် ကြီးကျယ်ခမ်းနား ဆန်းပြား တင့်တယ်ကုန်သော စံနန်းတော် သုံးဆောင်တို့ကို ဆောက်လုပ် စီရင်စေတော်မူပြီးသောအခါ “ငါ၏ သားတော်သည် ဆယ့်ခြောက်နှစ်မြောက် အရွယ်သို့ ရောက်လေပြီ၊ ငါ့သားတော်အား ထီးဖြူစိုက်ဆောက် မင်းအဖြစ်သို့ မြှောက်ပြီးလျှင် မင်းစည်းစိမ်အသရေ ခံစား၍နေသည်ကို ငါ ကြည့်ရှုပေတော့အံ့” ဟူ၍ ကြံစည်ပြီးလျှင် ဆွေတော်ရှစ်သောင်း သာကီဝင်မင်းအပေါင်းတို့ထံသို့ “သာကီဝင်မင်းအပေါင်းတို့.... ငါ၏သားတော်သည် ယခုအခါ အရွယ်တော်မြောက် တဆယ့် ခြောက်နှစ်သို့ ရောက်ခဲ့လေပြီ၊ ထိုငါ့သားတော်ကို မင်းအဖြစ်၌ တည်စေတော့အံ့၊ အလုံးစုံသော သာကီဝင်မင်းတို့သည် မိမိ မိမိ၏ နန်းအိမ်တို့၌ အရွယ်သို့ရောက်ပြီးသော သမီးကညာတို့ကို ငါ၏ စံနန်းတော်သို့အရောက် ပို့ဆောင်ဆက်သကြကုန်လော့” ဟူ၍ သဝဏ်လွှာအသီးသီးကို ပေးပို့တော်မူလေ၏။

သာကီဝင်မင်းအပေါင်းတို့သည် သဝဏ်လွှာပါသတင်းစကား ကို ကြားသိကြသောအခါ “သိဒ္ဓတ္ထမင်းသားသည် ပညာမဖက် သက်သက်အားဖြင့် ကြည့်ကောင်းရှုသာ ရုပ်အဆင်းနှင့် ပြည့်စုံသူ သာ ဖြစ်ချေသည်၊ အတတ်ပညာ တစုံတရာကိုမျှ မတတ်သဖြင့် သားမယားတို့အား ကျွေးမွေးထိန်းသိမ်းရန်တာဝန်ကို ကျေပွန် ပြည့်စုံအောင် ရှက်ဆောင်နိုင်လိမ့်မည်မဟုတ်၊ သို့ရကား ငါတို့ သည် သုဒ္ဓေါဒနမင်းကြီး တောင်းဆိုသည့်အတိုင်း သမီးတော်

များကို မပေးနိုင်ကုန်”ဟူ၍ ရှုတ်ချ ငြင်းဆန်သော စကားကို ပြန်ကြား ပြောဆိုလိုက်ကြကုန်၏။

(ဤစကားအစဉ်သည် ဗုဒ္ဓဝင်အဋ္ဌကထာ၊ အင်္ဂုတ္တရအဋ္ဌကထာနှင့် ဇိနာလင်္ကာရဋီကာတို့၌ ဖွင့်ဆိုသော စကားအစဉ်ဖြစ်သည်။ ဇာတ်အဋ္ဌကထာ နိဒါန်း ဗုဒ္ဓဝင်ခဏ်း၌ကား အလောင်းတော် သိဒ္ဓတ္ထမင်းသားသည် ပြာသာဒ်သုံးဆောင်ထက်၌ အဂ္ဂမဟေသီ ယသောဓရာဒေဝီ အမှူးရှိသော မောင်းမနန်းသူအပေါင်း လေးသောင်းသော ရံရွှေတို့နှင့် စံနေတော်မူသောအခါ၌ တိုင်ရောက်မှ သာကီဝင်မင်းတို့၏ အစည်းအဝေးတခု၌ သိဒ္ဓတ္ထမင်းသားကို ဆွေတော်မျိုးတော်တို့က ရှုတ်ချဝေတန်သော စကားတရပ်အနေဖြင့်သာ လာရှိ၏။)

သုဒ္ဓေါဒနမင်းတရားကြီးသည် သမီးကညာတို့၏အရှင်သာကီဝင်မင်းတို့ ပြန်ကြားသော ထိုစကားကို ကြားသိတော်မူလေလျှင် သားတော် အလောင်းမင်းသားထံသို့ သွား၍ ထိုအကြောင်းကို မိန့်ကြားပြောဆိုသည်တွင် အလောင်းတော်မင်းသားက “ခမည်းတော်မင်းကြီး...အကျွန်ုပ်မှာ အတတ်ပညာသင်ကြားဖွယ်မလိုပါ၊ ယခုအခါ မဟာဆွေတော်မျိုးတော်တို့အား မည်သည့်အတတ်ကို ပြစေလိုပါသနည်း၊ မည်သည့်အတတ်ကို ပြသင့်ပါသနည်း”ဟု မေးမြန်း၍ “ချစ်သား...ယခုအခါ မဟာဆွေတော်မျိုးတော်တို့အား ပိုလ်တထောင်တင် လေးအတတ်ကို ပြသင့်ပေ၏”ဟု ဆိုပေသော် “ခမည်းတော်မင်းကြီး...သို့တပြီးကား ဤနေ့မှ နောက် ခုနစ်ရက်မြောက်သောနေ့၌ လေးအတတ်ကို အကျွန်ုပ် ပြပါအံ့၊ လေးအတတ်ကိုပြသမည့်အကြောင်း ရွှေမြို့တော်အတွင်း၌ စည်လည်စေတော်မူပါလော့”ဟု လျှောက်သဖြင့် ခမည်းတော်မင်းတရားကြီးသည် ကပိလဝတ်နေပြည်တော်အလုံး၌ အနွှံ့အပြား ကြားသိကြအောင် စည်လည်စေတော်မူ၏။

(သဟဿထာမနေ-ဟူသော ပါဠိတော်အတွက် ယောက်ျားဗိုလ်ခြေတထောင် တင်ရ ချရသော လေးဟူ၍လည်း (အင်္ဂုတ္တရ တိကနိပါတ် အဋ္ဌကထာ၊ ၎င်းဋီကာ၊ ဗုဒ္ဓဝင်အဋ္ဌကထာတို့နှင့်အညီ) အနက်ပေးသင့်ကြောင်းကို၎င်း၊ “ချိန်ဝန်ကို ဆိုသည်ဖြစ်မှုကား ချိန်ဝန်တထောင်ကို

နိုင်သောလေးကို သဟဿထာမဓန ဆိုသည် ဖြစ်တန်ရာ၏”ဟူ၍၎င်း၊ သမန္တစက္ခုဒီပနီကျမ်း ပဌမအုပ် စာမျက်နှာ (၃၃)၌ အကျယ်လာသည်၊ အလိုရှိမှု ထိုကျမ်း၌ ကြည့်ရှုရာ၏။

တပိုလ်လျှင်လေးကျပ်သားရှိ၏၊ ပိုလ်တထောင် = ကျပ်လေးထောင် = ပိဿာလေးဆယ် အချိန်စီးသော အလေးသံခဲကို လေးညှို့ = လေးကြိုး၏အလယ်၌ ဖွဲ့ချည်၍ လေးကိုင်းကို တုတ်လျှို၍ထမ်းသော် အလေးမြေမှ ကြသည်နှင့် လေးညှို့ = လေးကြိုးလည်း မြားပစ်ရာဌာနသို့ရောက်၍ တင်ပြီးဖြစ်လေ၏။ ထိုလေးမျိုးကို ပိုလ်တထောင်တင်လေးဟု ခေါ်သည်ဟူသော အဆိုအမိန့်သည် အလယ်အလတ်ကျလှပေ၏။ ထို့ကြောင့် ဤကျမ်း၌ ထိုအတိုင်း ရေးသားခဲ့သည်။

လေးအရာ၌ လာရှိသော ဒဠဓနု = သန်မာလှသည့် - ဆရာကိုလည်း လေးကို ဖွင့်ဆိုသော သံယုတ်အဋ္ဌကထာ ဋီကာစသည်တို့၏ အလိုအားဖြင့် “တဘာရ = ချိန်ဝန်တခုလျှင် ပိုလ်နှစ်ထောင်ရှိသည်၊ ထိုသည့် ပိုလ်နှစ်ထောင် (ကျပ်ချိန်ရှစ်ထောင် = ပိဿာချိန် ရှစ်ဆယ်) ချိန်ဝန်တခုစီးသော အလေးသံခဲ ကြေးခဲကို လေးညှို့ = လေးကြိုး၏အလယ်၌ ဖွဲ့ချည်၍ လေးကိုင်းကို တုတ်လျှို၍ထမ်းသော် အလေးမြေမှ ကြသည်နှင့် လေးညှို့ = လေးကြိုးသည် မြားအရှည်ပမာဏ မြားပစ်ရာဌာနသို့ရောက်၍ တင်ပြီးဖြစ်လေ၏။ ထိုလေးကို ဒဠဓနု = သန်မာလှသည့် (ဆရာကို) လေးခေါ်ကြောင်း” ဖွင့်ဆိုသဖြင့် ထိုအတိုင်းသော်လည်း မှတ်ယူရာ၏။

သရသဗ္ဗ၊ အက္ခဏနှင့်၊ ဝါလဝေဓိ၊ လေးထွေရှိသည်၊ သရိတပိုင်း၊ သက်တင်ကိုင်းနှင့်၊ ကွန်လှိုင်းကိုးထွာ၊ ညှို့သန္တာတွင်၊ တဘာရရညှို့၊ ပိုလ်ထောင်ပြည့်တည့်၊ ရောင်ခြည်အစုတ်၊ လှည့်ရစ်ဖြုတ်က၊ ရှစ်ဥဿာ၊ သုန္ဓရနှင့်၊ သီတာတသွန်၊ သားသားကွန်၍၊ မြားမွန်ပတ်ဝတ်၊ ပြာသာဒ်ထုတ်လျက်၊ တမုတ်ရစ်သိုင်း၊ တံတိုင်းရံကာ၊ တတန်လာသော်၊ တဌာကကန်၊ တုံ့ပြန်ဘီလာ၊ အစုံဖြာသည်၊ ပဒုံမာချပ်၊ မုံအာထပ်သို့၊ မဏ္ဍပ်တင့်ဆန်း၊ မြားမိုးပန်းနှင့်၊ စောင်းတန်းတန္တူ၊ စီမံပြုသား၊ တခုအခံ၊ တခုပျံလျက်၊ နဘံနဘေ၊ အလုံဝေမျှ၊ စံရွှေနှိတ်၊ ရန်မျိုးလုံသည်၊ ဓနုဒဠ၊ ဓနုဂူဟု၊ မုချဘွဲ့နှင့်၊ ဆယ်နှစ်အင်တည့်၊ သရဘင်ဘေ၊ တသွင်မှတ်လျက်၊ ဒွိသဟသ်ဆောင်၊ ပိုလ်နှစ်ထောင်ကို၊ ခေါင်ခေါင်ခိုင်ကျန်း၊ ပြိုင်မနန်းလိမ့်။ (စန္ဒကိစ္ဆရီ၊ ပုဂံရေ ၈၃-မှ)

အမှန်တကယ်စစ်၊ ဆယ့်နှစ်နှစ်လုံး၊ သင်ထုံးကိုစွ၊ တသိပ္ပတည့်၊ ဒဋ္ဌဓန၊
မည်ပြုပြဋ္ဌာန်း၊ ခိုင်ကျန်းခက်မာ၊ လူ့ရွာခေါ်ချေး၊ ငါးရွေးတပဲ၊ ဆယ့်
ခြောက်ပဲမူ၊ မှတ်ယူစစ်ကျပ်၊ လေးကျပ်တပိုလ်၊ ယင်းပိုလ်တထောင်၊
တင်ဆောင်ပိုက်ကွေး၊ ဆရာလေးဖြင့်၊ မြားရေးကြီးငယ်၊ လေးသွယ်၊
ဆယ့်နှစ်၊ ဆွဲငင်ပစ်သား၊ မုန့်ယစ်ပေါက်ထီး၊ ငါးစီးအားအန်၊
ယောက်ျားလွန်တို့၊ လျင်မြန်လျှပ်လျှပ်၊ မိုးတလျှပ်၌၊ ထပ်ထပ်စင်လျက်၊
ခုနစ်ချက်နှင့်၊ ရှစ်ချက်မြားရေး၊ လက်မထွေးသို့။ (မဃဒေဝလင်္ကာသစ်၊
ပိုဒ်ဓရ ၄၄၆-မှ)

စည်လည်စေတော်မူပြီး၍ လားတော် အလောင်းမင်းသား
လေးအတတ်ကို ပြတိုရန် နေရာနှင့်တကွ မှူးတော်မတ်တော်
မောင်းမမိသံ ခြွေရံသင်းပင်း မင်းမှုထမ်းများ စစ်သည်တော်
များ မဟာဆွေတော် မျိုးတော်များ ကြည့်ရှုရန် နေရာ အခမ်း
အနားစသည်တို့ကို ပြည့်စုံစွာ စီရင်ထားရှိ၍ ခုနစ်ရက်မြောက်
အချိန်စေ့ရောက်သဖြင့် နေရာအသီးသီးတို့၌ မင်းနှင့်တကွ မှူးမတ်
ပရိသတ် မိုလ်ပုံတို့ စုံညီစည်းဝေးမိသောအခါ အလောင်းတော်
မြတ် သိဒ္ဓတ္ထမင်းသားသည် မင်းချင်းယောက်ျားတို့ ဆက်သအပ်
သော မိုလ်ခြေတထောင် တင်ရ ချရသော လေး (တနည်း-ပိုလ်
ဝန် အချိန်တထောင်၊ တနည်း-ပိုလ်ဝန်အချိန်နှစ်ထောင်ဖြင့် တင်
ရသောလေး)ကို ရတနာပလ္လင်ထက်၌ ထက်ဝယ်ဖွဲ့ခွေ (တင်
ပလ္လင်ခွေ) နေတော်မူရင်းကပင် လေးညှိ = လေးကြိုးကို ခြေမ
တချောင်းဖြင့် ရစ်ပတ်ဆွဲငင်၍ တင်တော်မူပြီးလျှင် လက်ဝဲလက်
တော်ဖြင့် လေးကိုင်း = လေးပျဉ်းကို ကိုင်တော်မူ၍ လက်ျာလက်
တော်ဖြင့် လေးညှိ = လေးကြိုးကို ဆွဲငင်ညှိသဖြင့် တဒင်ဒင်
တဒိန်းဒိန်း မြည်ဟိန်းသောအသံသည် အလွန်လျှင် ပြင်းထန်လတ်
ရကား ကပ်လဝက်ပြည်အလုံး ခြံမှအုန်းပဲ့တင်လျက် ကောင်းကင်
သို့ ပျံတက်လွင့်မြောက်တော့မည်ကဲ့သို့ ရှိချေ၏။

ထိုအခါ “ဤအသံကား အဘယ်အသံနည်း” ဟု အချို့လူများ
ပြောကြား မေးမြန်းကြသည်ကို “မိုးထစ်ချုန်းသော အသံတည်း”
ဟု အချို့လူများက ပြောကြား ပြောဆိုကြကုန်၏၊ ထိုအခါ အခြား

လူများက “အမောင်တို့ မသိကြပါဘူး၊ ဤအသံကား မိုးထစ်ချန်းသောအသံမဟုတ်၊ ရုပ်ဆင်းအင်္ဂါ တင့်တယ်စွာလျက် ကိုယ်မှာပြီးပြန် အရောင်ထွက်သော သကျထွတ်ထား သိဒ္ဓတ္ထမင်းသား၏ ဗိုလ်ခြေတထောင်ငင် (တနည်း-ဗိုလ်ချိန်နှစ်ထောင်ငင်) လေးတော်ကိုတင်ပြီးလျှင် လေးကြိုး = လေးညှို့ကို ညှို့ခတ်သည့်အတွက် ပေါ်ထွက်လာသော အသံဖြစ်သည်” ဟု ဆိုကြကုန်၏။

သာကီဝင်မင်းအပေါင်း ရှစ်သောင်းကုန်သော မဟာဆွေတော် မျိုးတော်တို့သည် အလောင်းတော်မြတ် လေးညှို့ = လေးကြိုးကို ညှို့ခတ်၍ပြုလျှင်ပင် အလွန်အားရနှစ်သက်သော ဇိတ်နုလုံးရှိကြလေကုန်၏။

မြားရေးငယ် ၁၂-ပါးကို ဖြတ်စူးခြင်း

အလောင်းတော်မြတ် ဗောဓိသတ်သည် ကပိလဝတ်ပြည်တော်တွင် အလွန်လျှင် ကျော်စောကုန်သော အက္ခဏဝေဓိ၊ ဝါလဝေဓိ၊ သရဝေဓိ၊ သဒ္ဓဝေဓိ အမည်ရှိကြသော လေးဆရာကြီးတို့ကို ခေါ်စေ၍ မင်းရင်ပြင်၌ စည်းဝေးစေပြီးလတ်သော် ကိုယ်တော်မြတ်မူကား (စတ္တာလီသနိပါယ် သရဘင်္ဂဇာတ်တော်လာ အလောင်းတော်ဘဝ ဇောတိပါလလုလင် ဖြစ်စဉ်တုန်းက ကဲ့သို့ပင်) ပတ္တမြားပြောက်ဖြင့်ပြီးသော ချပ်မိန့်ညှို့ မျဉ်းတိုမျဉ်းရှည် စသည်တို့ကို ဝတ်၍ နဝရတ်ကိုးသွယ် မီခြယ်အပ်သော သင်းကျစ်မကိုင်းကို ဦးခေါင်းတော်၌စွပ်လျက် တခဲနက် ရတနာခုနစ်ပါးဖြင့်ပြီးသော ခါးကြိုးကိုပန်း၍ လခြမ်းသဏ္ဌာန်ရှိသော သားချိုလေးငယ် သန္တာအသွေးရှိသော ညှို့ (ကြိုး) ဖြင့် ဖွဲ့လျက် မြအဆင်းရှိသော တောင့် (မြားပုံးမြားကျည်တောက်) ကိုလွယ်ပြီးလျှင် မြေကြီးကို ခွံ၍ထွက်သော နဂါးလုလင်ကဲ့သို့၎င်း၊ စစ်သဘင်ကျင်းပရာသို့ထွက်သော သိကြားမင်းကဲ့သို့၎င်း ပရိသတ်လေးပါး အလယ်၌ တင့်တယ်စွာ ရပ်တော်မူပြီးလျှင် ရှေးယခင်ဖော်ပြရာပါ လေးဆရာကြီး(၄)မျိုးတို့ကို လေးထောင့်ကန်ပမာ အထောင့်လေးမျက်နှာအရပ်က နေစေပြီးသော် မြားကမ်းသူ (= မြားပေး

သူ)နှင့်တကွ သုံးသောင်း သုံးသောင်းစီသော မြားတို့ကို အသီးသီးအပ်၍ ကိုယ်တော်မြတ်မူကာ ဝဇီရစိန်စဉ်းသွားတပ်သော မြားကို စွဲကိုင်တော်မူကာ ထိုလေးဆရာကြီးတို့ကို တညီတညွတ်တည်း တပြိုင်နက်တည်း ငါ့ကို ပစ်ကြကုန်ဟု ဆိုတော်မူ၏။

(၁) လေးဆရာကြီးတို့က “အရှင်သား... အကျွန်ုပ်တို့ကား လျှပ်တမြက်တွင် အချက်များစွာ မှန်အောင်ပစ်နိုင်သော(= အက္ခဏဝေမိ) လေးဆရာကြီးများ၊ ခါးရမ်းသီးစသော အမှတ်ဖြင့် သားမြီး မွေးမျှင်ကိုလျက် ထက်ဝက်ဗဟို ဖောက်ထွင်းအောင် ပစ်ခွင်းနိုင်သော(= ဝါလဝေမိ) လေးဆရာကြီးများ၊ ရှေ့ပစ်လိုက်သောမြားကို နောက်မြားဖြင့် မှန်အောင်ပစ်နိုင်သော(= သရဝေမိ) လေးဆရာကြီးများ၊ မျက်စိဖြင့် မကြည့်မရှုရပဲ အသံကို နားထောင်၍ မှန်အောင်ပစ်နိုင်သော(= သဒ္ဒဝေမိ) လေးဆရာကြီးများ ဖြစ်ကြပါသည်။ အရှင်သားကား အသက်နုနယ် ယှိရယ်သူ ဖြစ်ပါသည်။ အကျွန်ုပ်တို့ မပစ်ရက်ပါကုန်”ဟူ၍ လျှောက်ဆိုကြကုန်၏။ အလောင်းတော်မင်းသားက “မစိုးရိမ်ကြကုန်လင့်၊ သင်တို့ မှန်အောင်ပစ်နိုင်ကြလျှင် ငါ့ကို ပစ်သာပစ်ကြကုန်”ဟု မိန့်တော်မူ၍ မင်းကွန်း၏အလယ် ကျယ်လှသော အပြင်ဝယ် ရွှေခြင်္သေ့ကဲ့သို့ မကြောက်မရွံ့ ရပ်တည်တော်မူ၏။ လေးဆရာကြီးတို့လည်း စွမ်းပကားရှိသမျှ အားထုတ်လျက် တပြိုင်နက်တည်းပင် လျှပ်တမြက်လျှင် အချက်ပေါင်း ရာထောင်ရှိမျှ ပစ်လွှတ်ကြလေသည်။ အလောင်းမင်းသားသည် လာလာသမျှသော မြားတို့ကို ဝဇီရစိန်စဉ်းသွားတပ်သော မြားတစင်းဖြင့်သာ ဆီးကာပုတ်ခတ်၍ ဟုတ်ဟုတ်ငြားငြား ကျချင်ရာသို့ ကစဉ်ကလျား မကျသွားစေပဲ မြားသွားအချင်းချင်း မြားမြီးအချင်းချင်း မြားတံအချင်းချင်း မြားရွက်အချင်းချင်း တစင်းကိုတစင်း မလွန်အောင်ကျစေ၍ သရဓမ္မ = ခေတီ မြားတိုက်ခန်းကြီးဖြစ်အောင် ပြုတော်မူလေသည်။ လေးဆရာကြီးတို့၏ မြားအစင်းပေါင်း သုံးသောင်းစီ သုံးသောင်းစီတို့ကား ကုန်ခဲ့လေကုန်ပြီ၊ အလောင်းမင်းသားသည် ထိုဆရာကြီးများ၏ မြားကုန်ကြောင်း ကောင်းစွာ

သိတော်မူ၍ မြားတိုက်ခန်းကြီးကို မပျက်စီးစေပဲ ခုန်လွှားပျံတက်
၍ အပြင်သို့ ထွက်တော်မူခဲ့လေသည်။

ဤသို့ မြားအလာကို ဆီးကာပယ်ရှားသော = (၁) သရပဋိ-
ဗာဟနခေါ် မြားရေးကို ပြတော်မူရာတွင် ထက်ဝန်းကျင် မြေပြင်
ပြည့်မျှ ကြည့်ရှုနေကြသော မင်းညီမင်းသား ပုဏ္ဏားသူဌေး
စသော ပရိသတ်တို့၏ ရင်ပပ်လက်တီး အံ့ချီးထောမနာသော
အသံသည် မိုးယံအပြင် တော်ပွဲတင်ဟည်းလျက် မြေကြီးတုန်လှမှု
ရှိလေသည်။

(ဤကား (၁) မိမိ၏မြားတစင်းဖြင့် ရန်သူတို့ပစ်အပ်
သမျှများစွာ မြားအလာကို ဆီးကာပုတ်ချသော (= သရ-
ပဋိဗာဟန) မြားရေးတည်း။)

(၂) ထိုအခါ သုဒ္ဓေါဒနမင်းတရားကြီးက - အလောင်း
တော်မင်းသားကို “ချစ်သား...ယခု ချစ်သားပြသော မြား
အတတ်သည် အဘယ်အမည်ရှိသနည်း” ဟု မေးတော်မူသည်တွင်
အလောင်းတော်မင်းသားက “ခမည်းတော်...ဤယခု သား
တော်ပြသော မြားအတတ်ကား မိမိ၏မြားဖြင့် ရန်သူ၏မြား
အလာကို ဆီးကာဟန့်တားသော (= သရပဋိဗာဟန) မြားရေး
အတတ်မည်ပါသည်” ဟု ဖြေကြားတော်မူသောအခါ ခမည်း
တော် သုဒ္ဓေါဒနမင်းတရားကြီးက “ချစ်သား...ချစ်သားမှတစ်ပါး
ဤမြားရေးအတတ်ကို တတ်သိသူများ ရှိကုန်၏လော” ဟု မေး
မြန်းတော်မူ၍ “ဇမ္ဗူဒိပ်ကျွန်းအလုံး၌ သားတော်ကိုထား၍ ဤ
မြားရေးအတတ်ကို တတ်သိသူ တစ်ပါးသောသူမရှိပါ ခမည်း
တော်” ဟူ၍ အလောင်းမင်းသား ပြန်ကြား လျှောက်ထားသဖြင့်
ခမည်းတော် သုဒ္ဓေါဒနမင်းတရားကြီးက “ချစ်သား ဤမြား
ရေးမှတစ်ပါး အခြားသောမြားရေးကို ပြဦးလော့” ဟု မိန့်ဆိုလေ
သော် “ခမည်းတော်...ဤလေးဆရာကြီး (၄) ဦး တို့သည်
လေးထောင့်က ရပ်တည်၍ သားတော်တဦးတည်းကို မှန်အောင်
မပစ်နိုင်ကြကုန်၊ သားတော်တမူကား လေးထောင့်က ရပ်တည်

ကြသော ဤလေးဆရာကြီး(၄)ဦးလုံးတို့ကို မြားတစင်းတည်းဖြင့် မှန်အောင် ပစ်၍ပြပေအံ့” ဟူ၍ အလောင်းတော်မင်းသားက ပြောကြားသောအခါ ထိုလေးဆရာကြီး (၄) ဦးတို့သည် မရပ် မတည်နိုင် အလွန်ပင် ကြောက်ရွံ့တုန်လှုပ်ကြကုန်၏။

ထိုနောက်မှ အလောင်းတော်မင်းသားသည် ထိုလေးသမား လေးဆရာကြီး (၄)ဦးတို့၏ နေရာထောင့်လေးမျက်နှာအရပ်တို့၌ ငှက်ပျောပင် (၄) ပင်တို့ကို စီစိုက်ထားစေ၍ ဝဇီရစိန်စဉ်းသွား တပ်သော မြား၏အမြီးဖျား၌ ပိုးနီကြိုးကို ဖွဲ့ချည်ပြီးလျှင် တခု သော ငှက်ပျောပင်ကို ချိန်ရွယ်၍ပစ်လိုက်လေ၏။ ပစ်လိုက်သော ထိုမြားသည် ချိန်ရွယ်ရင်း ပဌမငှက်ပျောပင်ကို ဖောက်ထွင်းပြီး လျှင် မချပ်နားသေးပဲ ထိုပဌမငှက်ပျောပင်မှသည် ဒုတိယငှက် ပျောမင်သို့ ဖောက်ထွင်း၍ ထိုမှသည် တတိယငှက်ပျောပင်ကို ဖောက်ထွင်းပြီး ထိုမှသည် စတုတ္ထငှက်ပျောပင်ကို ဖောက်ထွင်း ပြီးမှ တဖန် ပဌမချိန်ရွယ်ရင်း ငှက်ပျောပင်ကို ဖောက်ထွင်းပြီး လျှင် အလောင်းမင်းသား၏ လက်တွင်း၌သာလျှင် တည်လာလေ ၏။ ငှက်ပျောပင် လေးပင်တို့သည် ပိုးနီကြိုးဖြင့် ဖောက်ထွင်း သွယ်တန်း ဝန်းရံအပ်လျက် စက်ဝန်းသဏ္ဌာန် တည်ရှိကြလေ ကုန်၏။ လူများအပေါင်းသည် ဝံ့တင်ခြောင်းမျှ ကောင်းကြီး ကြွေးကြော် ဟစ်အော်ကြကုန်၏။

ထိုအခါ ခမည်းတော် သုဇ္ဈေါဒနမင်းတရားကြီးက အလောင်း တော်မင်းသားကို “ချစ်သား……ယခု ချစ်သား ပြသော မြား အတတ်သည် အဘယ်အမည်ရှိသနည်း”ဟု မေးတော်မူသည်တွင် အလောင်းတော်မင်းသားက “ခမည်းတော်……ဤယခုသားတော် ပြသော မြားအတတ်ကား တကြိမ်တည်းပစ်သောမြားဖြင့် ရည် မှန်းရာရာကို စက်ဝန်းအသွင် မှန်စေပြီးမှ လက်တွင်းသို့ မြားပြန် လာသော(= စက္ကဝေဓိ)မြားရေး အတတ် မည်ပါသည်” ဟု ဖြေ ကြားတော်မူလေသည်။

(ဤကား (၂) တကြိမ်တည်းပစ်သော မြားဖြင့် ရည်မှန်းရာရာကို စက်ဝန်းအသွင် မှန်စေပြီးမှ မိမိလက်တွင်းသို့ မြားပြန်လာသော (= ဝတ္ထဝေဒိမည်သော) မြားရေးတည်း။)

ထိုမှတဖန် ခမည်းတော် သုဒ္ဓေါဒနမင်းတရားကြီးက “ချစ်သား…… ဤမှတပါးသော မြားရေး အတတ်တို့ကိုလည်း ပြဦးလော့” ဟု ဆိုသဖြင့် အလောင်းတော်မင်းသားသည်—

(၃) နွယ်တန်းသကဲ့သို့ မြားတန်း မပြတ်အောင် ပစ်ခြင်းတည်းဟူသော (= သရလန္တီ) မြားရေး အတတ်ကို၎င်း၊

(၄) ကြိုးအစဉ်ကဲ့သို့ ပစ်ခြင်းတည်းဟူသော (= သရရန္တု) မြားရေး အတတ်ကို၎င်း၊

(၅) မြားတို့ကို ပြာသာဒ် သဏ္ဌာန် ထင်အောင် ပစ်ခြင်းတည်းဟူသော (= သရမာသာဒ) မြားရေး အတတ်ကို၎င်း၊

(၆) မြားတို့ကို စောင်းတန်း ဆင့်အောင် (= စောင်းတန်း သဏ္ဌာန်ထင်အောင်) ပစ်ခြင်း တည်းဟူသော (= သရသောပါန) မြားရေး အတတ်ကို၎င်း၊

(၇) မြားတို့ကို မဏ္ဍပ် အုပ်သကဲ့သို့ (= မဏ္ဍပ် အသွင်) ပေါ်အောင် ပစ်ခြင်း တည်းဟူသော (= သရမဏ္ဍပ) မြားရေး အတတ်ကို၎င်း၊

(၈) မြားတို့ကို တံတိုင်းပိုင်းအောင် (= တံတိုင်းသဏ္ဌာန် ထင်အောင်) ပစ်ခြင်း တည်းဟူသော (= သရပါကာရ) မြားရေးအတတ်ကို၎င်း၊

(၉) မြားတို့ကို လေးထောင့် ရေကန်သဏ္ဌာန် ထင်အောင် ပစ်ခြင်းတည်းဟူသော (= သရပေါက္ခရဏီ) မြားရေးအတတ်ကို၎င်း၊

(၁၀) ပခုမာ ကြာပွင့်ချက်ကဲ့သို့ မြားထပ် အဆိုင်ဆိုင် တက်အောင် ပစ်ခြင်း တည်းဟူသော (= သရပခုမ) မြားရေးအတတ်ကို၎င်း၊

(၁၁) ရွှေပစ်လိုက်သော မြားကို နောက်မြားဖြင့် မှန်အောင် ပစ်ခြင်းတည်းဟူသော (= သရဝေမိ) မြားရေးအတတ်ကို၎င်း၊

(၁၂) မြားမိုးရွာစေခြင်း(=မိုးရွာသည်နှင့် တူအောင်)မြားပွဲကို ပစ်၍ပြခြင်း တည်းဟူသော(= သရဝသ) မြားရေးအတတ်ကို၎င်း-တမျိုးပြီးတမျိုး ဆင့်ကာဆက်ကာ ပြတော်မူ၏။ ဤကား မြားရေးငယ်အတတ်(၁၂)ရပ်တို့တည်း။

မြားရေးကြီး (၄)ပါးတို့ကို ပြတော်မူခြင်း

ထိုမှတပါးလည်း အလောင်းတော် မင်းသားသည် ခမည်းတော် သုဒ္ဓေါဒန မင်းတရားကြီး အမှူးပြုသော ပရိသတ် မိုလ်ပုံတို့အား—

(၁) လျှပ်တပြက်ဘွင် အချက်ပေါင်း များစွာ မချွတ်မယွင်း မှန်အောင် ပစ်ခြင်း တည်းဟူသော (= အက္ခဏဝေမိ) မြားရေးကြီး အတတ်ကို၎င်း၊ (၂) ခါးရမ်းသီးဝသော အမှတ်ဖြင့် သားခြီး မွေးမျှင်ကိုလျက် ထက်ဝက်ဗဟို ဖောက်ထွင်းအောင် ပစ်ခွင်းခြင်းတည်းဟူသော(= ဝါလဝေမိ) မြားရေးကြီး အတတ်ကို၎င်း၊ (၃) ရွှေပစ်လိုက်သော မြားအဆက်ဆက်ကို နောက်ပစ်လိုက်သော မြားအဆက်ဆက်ဖြင့် ချက်တိုင်းမှန်အောင် ပစ်ခွင်းခြင်းတည်းဟူသော(= သရဝေမိ) မြားရေးကြီး အတတ်ကို၎င်း၊ (၄) မျက်စိဖြင့် မကြည့်မရှုရပဲ အသံကို နားထောင်၍ မှန်အောင် ပစ်ခွင်းခြင်း တည်းဟူသော(= သဒ္ဓဝေမိ) မြားရေးကြီးအတတ်ကို၎င်း ဤဆိုအပ်ပြီးသည့် မြားရေးကြီးအတတ် (၄) မျိုးတို့ကိုလည်း ပြသတော်မူပေ၏။

ထုထယ်ကြီး ခုနစ်မျိုးကို ထုတ်ချင်းထွင်းအောင်
ပစ်ခွင်းပြတော်မူခြင်း

ဤတွင်မျှ မကသေး၊ အလောင်းတော် မင်းသားသည် ခမည်း
တော် သုဒ္ဓေါဒန မင်းတရားကြီး အမှူးပြုသော ပရိသတ် မိုလ်ပုံ
တို့အား ခုနစ်ပါးသော ထုထယ်ကြီးတို့ကို ထုတ်ချင်းထွင်းအောင်
ပစ်ခွင်း၍ ပြခြင်း တည်းဟူသော (= သတ္တမဟာ ကာယပဒါလန
မည်သော) မြားအတတ်တို့ကိုလည်း ပြတော်မူ၏။

ထုထယ်ကြီး ခုနစ်မျိုးတို့ ဟူသည်ကား (၁) စမ္မကာယ =
သားရေထုထယ်၊ (၂) ဒါရုကာယ = သစ်တုံးထုထယ်၊ (၃)
လောဟကာယ = ကြေးပြားထုထယ်၊ (၄) အယောကာယ =
သံပြားထုထယ်၊ (၅) ဝါလိကာယ = သဲထုထယ်၊ (၆) ဥဒက-
ကာယ = ရေထုထယ်၊ (၇) ဖလကာယ = ဖျဉ်ချပ်ထုထယ်—
ဤခုနစ်မျိုးတို့တည်း။ ထိုထုထယ် ခုနစ်ပါးတို့အနက်—

(၁) သားရေထုထယ်ကို ဖောက်ထွင်းအောင် ပစ်နိုင်သော
အခြား လေးသမားများသည် ကျွဲရေချပ် တချပ်လောက်ကိုသာ
ထုတ်ချင်းထွင်းအောင် အလွန်ဆုံး ပစ်ခွင်းနိုင်ကြသော်လည်း
အလောင်းတော် မင်းသားက ကျွဲရေချပ် အထပ်တရာကိုသော်
လည်း ထုတ်ချင်းထွင်းအောင် ပစ်ခွင်းပြတော်မူ၏။

(၂-၇) အခြား တပါးသော လေးဆရာများသည် လက်ရှစ်
သစ်ထူသော ရေသဖန်း ဖျဉ်ချပ်၊ လက်လေးသစ် ထူသော
ပိတောက်သား ဖျဉ်ချပ် တချပ်မျှလောက်ကိုသာ ထုတ်ချင်း ထွင်း
အောင် ပစ်ခွင်းနိုင်ကြသော်လည်း အလောင်းတော် မင်းသား
သည်ကား ထိုဖျဉ်ချပ်မျိုး အထပ်တရာကိုသော်လည်း ထုတ်ချင်း
ထွင်းအောင် ပစ်ခွင်းပြတော်မူ၏။ ထိုအတူ အခြားတပါးသော
လေးဆရာများသည် လက်နှစ်သစ်ထူသော ကြေးနီပြား၊ လက်တ
သစ်ထူသော သံပြားတို့ကိုသာ ထုတ်ချင်းထွင်းအောင် ပစ်ခွင်း
ပြနိုင်သော်လည်း အလောင်းတော် မင်းသားသည်ကား ထိုသို့

သော ကြေးနီပြား သံပြား အထပ်များစွာတို့ကို ထုတ်ချင်း ထွင်း
 အောင် ပစ်ခွင်းပြတော်မူ၏။ အခြားတပါးသော လေးဆရာ
 များသည် သဲလှည်း ပျဉ်လှည်း ကောက်ရိုးလှည်း တစ်မျိုး
 လောက်၏ ရွှေမှပစ်၍ နောက်သို့မြားကို ထွက်စေနိုင်၊ နောက်မှ
 ပစ်၍ ရွှေသို့မြားကို ထွက်စေနိုင်ကြသော်လည်း အလောင်းတော်
 မင်းသားသည်ကား ထို သဲလှည်းများစွာ ပျဉ်လှည်းများစွာ
 ကောက်ရိုးလှည်းများစွာတို့၏ ရွှေမှပစ်၍ နောက်သို့ မြားကို ထွက်
 စေတော်မူ၏။ နောက်မှ ပစ်၍ ရွှေသို့လည်း မြားကို ထွက်စေ
 တော်မူ၏။ အခြားတပါးသော လေးဆရာများသည် ရေ၌ လေး
 ဥသဘခန့် ကုန်း၌ ရှစ်ဥသဘခန့်တိုင်ရုံသာ မြားကို ပစ်နိုင်ကြသော်
 လည်း အလောင်းတော်မင်းသားသည်ကား ရေ၌၎င်း ကုန်း၌၎င်း
 ထိုထက်လွန်သာ ဥသဘများစွာ (အလိုတော် ရှိလတ်သော်
 ယူဇနာများစွာ) မြားကို ပစ်၍ ပြတော်မူ၏။ ။(ဒုကနိပါတ်
 အသဒိသဇာတ်မှ ထုတ်ဆောင်သည်။)

(ဤကား သတ္တမဟာကာယဝေါဟာရ ခေါ်သည့်
 ထုထယ်ကြီး ခုနစ်မျိုးတို့ကို တိုးလျှိုပေါက် ထုတ်ချင်း
 ထွင်းအောင် ပစ်ခွင်းပြတော်မူခြင်းတည်း။)

အလွန်အံ့ဩဖွယ်ကောင်းသော

ဘုရားအလောင်း အသဒိသမင်းသား၏ လေးအတတ်

အလောင်းတော် သိဒ္ဓတ္ထ မင်းသားသည် ဤ ယခု
 နောက်ဆုံး ပစ္ဆိမဘဝကို မဆိုထားပါဘိ။ နုတော်မူစဉ်
 ပါရမီတော်တို့ကို ဖြည့်စဉ်ကာလ အသဒိသ မင်းသား
 ဖြစ်သောအခါကလည်း အလွန်အံ့ဩဖွယ် ကောင်းသော
 လေးအတတ်ကို ပြတော်မူခဲ့ပေ၏။ ထိုအကြောင်းကို ဤ၌
 အလျဉ်းသင့်သဖြင့် အကျဉ်းမျှ ပြဆိုဦးအံ့။

ဘုရားအလောင်းတော်သည် ပါရမီဖြည့်စဉ် ကာလ
 တခုသောဘဝဝယ် ဗာရာဏသီပြည် မြဟ္မဒတ်မင်းကြီး၏
 သားတော်အကြီး အသဒိသမင်းသားဖြစ်၍ အရွယ်တော်

ဆယ့်မြောက်နှစ်ရောက်သောအခါ တက္ကသိုလ်ပြည် ဒီသာ
 ပါမောက္ခဆရာကြီး အထံ၌ မေဒင်သုံးပုံနှင့်တကွ တဆယ့်
 ရှစ်ရပ်သော အတတ်တို့ကို ကမ်းဆုံးခတ် တတ်မြောက်
 တော်မူသည့်ပြင် အထူးသဖြင့် လေးအတတ်၌ သူမတူတန်
 အောင် သင်ကြားတတ်မြောက်တော်မူ၍ ဗာရာဏသီသို့
 ပြန်ရောက်လျှင် ခမည်းတော် မြဟ္မဒတ်မင်းကြီး နတ်ရွာ
 စံခါနီး၌ သားတော်အကြီး အလောင်းတော် အသဒိသ
 မင်းသားကို မင်းမြှောက်ရန်ကြရန် မှာကြား သွားသော်
 လည်း အလောင်းတော် အသဒိသ မင်းသားကား မင်း
 အဖြစ်ကို လက်မခံချေ။ သို့ဖြစ်၍ ညီတော် မြဟ္မဒတ်
 မင်းသားကို မှူးမတ်တို့က မင်းမြှောက်ကြကုန်၏။
 အလောင်းတော် အသဒိသမင်းသားကား နေမြဲတိုင်း
 ပကတိသာ နေပါသည်ကို မင်း၏ ခြေရင်း ဝပ်စင်းခစား
 ကုန်းချောသမားတို့က “အသဒိသမင်းသားသည် ထီးနန်း
 စည်းစိမ်ကို ချိန်ရှယ်တောင့်တနေသည်” ဟု ပြည့်ရှင်မင်းထံ
 အလောင်းတော်နှင့် သွေးကွဲစေရန် ကုန်းတိုက်စကား
 ပြောကြားကြသည်ကို ယုံကြည်ရကား ညီတော်မင်းတရား
 သည် နောင်တော်အသဒိသမင်းသားကို ဖမ်းဆီးရန်အမိန့်
 တော်ပြန်လေသည်။

ထိုအခါ ဘုရားအလောင်း အသဒိသမင်းသား၏
 အကျိုးလိုလားသော မင်းချင်းယောက်ျား တယောက်က
 ထိုအကြောင်းကို ဘုရားအလောင်းအား လျှောက်ထား
 သဖြင့် ဘုရားအလောင်းသည် စိတ်နာကာ ဗာရာဏသီ
 ပြည်မှ ထွက်ပြီးလျှင် အခြားတိုင်းတပါးသို့ သွားရောက်၍
 “လေးဆရာတယောက် လာရောက်ပြီးလျှင် မင်းနန်းတော်
 တံခါး၌ ခစားခွင့်ရရန် ရပ်တည်နေကြောင်း” ပြည့်ရှင်မင်း
 အား ကြားလျှောက်စေ၏။ မင်းကခေါ်ယူ၍ လခ နှစ်စာ
 အရေး မေးမြန်းသည်တွင် တနှစ်လျှင် ကျပ်တသိန်း လခ
 နှစ်စာဖြင့် အမှုထမ်းရန် သဘောတူညီကြ၍ ထိုအခါမှစပြီး

လျှင် အလောင်းတော် အသဒိသမင်းသားသည် လေးသမားတယောက် အနေဖြင့် ပြည့်ရှင်မင်းကြီးထံ စေားနေတော်မူ၏။ ထိုသို့ အလောင်းတော်လေးသမား အသစ်အား တနှစ်လျှင် ကျပ်တသိန်း လခနှစ်စာပေးသည်ကို ရှေးရှိရင်းစွဲ လေးသမားဟောင်းတို့က မနာလိုရှုံ့မဲ့၍ ကဲ့ရဲ့ကြကုန်၏။

တနေ့သ၌ ပြည့်ရှင်မင်းသည် ဥယျာဉ်တော်ရှိ မင်္ဂလာကျောက်ဖျာ၏အနီး သရက်ပင်ကြီး၏ ထိပ်စွန် အခေါင်အဖျား၌ သရက်သီးခိုင်တခိုင်ကို မြင်တော်မူ၍ “ဤသရက်ခိုင်ကို တက်၍ မဆွတ်ယူနိုင်”ဟု ဆင်ခြင်တော်မူပြီးလျှင် လေးသမားဟောင်းကြီးတို့ကို ခေါ်စေ၍ “ဤသရက်ခိုင်ကို မြားဖြင့်ဖြတ်ကာ ပစ်ချနိုင်ကြမည်လော”ဟု မေးမြန်းသောအခါ လေးသမားဟောင်းများက “အရှင်မင်းကြီး.... ထိုသို့ပစ်ချရန် အကျွန်ုပ်တို့အဖို့ ဝန်မလေးပါ။ သို့ရာတွင် အရှင်မင်းကြီးသည် အကျွန်ုပ်တို့၏ အလုပ်ကို အကြိမ်များစွာ မြင်ဘူးလှပါပြီ။ ယခုမှ ရောက်သစ်စ လေးဆရာကား အကျွန်ုပ်တို့ထက် လခနှစ်စာ များစွာတို့ကို ရသ့ဖြစ်ပါသည်။ ထိုလေးဆရာသစ်ကို ပစ်ချစေတော်မူပါ”ဟု တညီတညွတ်တည်း လျှောက်ဆိုကြကုန်၏။

ပြည့်ရှင်မင်းကြီးသည် အလောင်းတော် အသဒိသမင်းသားကို ခေါ်စေ၍ “ချစ်သား....ထိုသရက်ခိုင်ကို မြားဖြင့် ပစ်ချနိုင်ပါမည်လော”ဟု မေးလတ်သော် အလောင်းတော် မင်းသားက “အရှင်မင်းကြီးတို့ ယခုလျောင်းစက်သော နေရာကို ရပါမူ ပစ်ချနိုင်ပါ၏”ဟု ဆိုတော်မူ၏။ (ပြည့်ရှင်မင်းကြီး လျောင်းစက်နေသော နေရာနှင့် သရက်ခိုင်၏အညွှာသည် အထက်အောက်တည့်၍နေသောကြောင့် ထိုနေရာကို တောင်းမြင်းဖြစ်သည်။) ပြည့်ရှင် မင်းကြီးသည်လည်း လျောင်းစက်ရာ နေရာကို

ဖယ်ရှား၍ အလောင်းတော် မင်းသားအား ထိုနေရာမှ ပစ်ရန် အခွင့်ပေးလေသည်။ အလောင်းတော် မင်းသား ကား အမြား လေးသမားများကဲ့သို့ လေးကို တကိုင်ကိုင် လှည့်လည်နေသူမဟုတ်၊ အဝတ်တွင်း၌သာ လေးကို ဖွဲ့၍ လှည့်လည်သုဖြစ်ရကား တင်းထိမ်ကန့်လန့်ကာကို ဝန်းရံ ကာစေပြီးလျှင် ထိုအတွင်းသို့ဝင်၍ အပေါ်ရံဝတ်လဲတော် အဖြူကို ချွတ်၍ နီမြန်းသော အဝတ်တထည်ကို ဝတ်ဆင် ပြီးလျှင် အောက်ပိုး(ခါးတောင်း)ကြိုက်ပြီးမှ အဝတ်နီ တထည်ကို ရင်၌ တင်းကြပ်စွာ ဖွဲ့ချည်၍ အိတ်အတွင်းမှ သန်လျက်တော်ကို ထုတ်ယူကာ လက်ဝဲဘက်၌ လွယ်၍ ရှေ့သင်တိုင်းကို သိုင်းဖွဲ့ဝတ်ဆင်ကာ မြားကျည်တောက်ကို ကျောခက်ကုန်း၌ လွယ်ပြီးလျှင် သူ့အဆစ်နှင့် သူ့အစပ် ဖွဲ့ယှဉ်အပ်သော ဆိတ်ချိုလေးကြီးကို စွဲကိုင်၍ သန္တာ အသွေး နီတွေးသော လေးညှိ(= လေးကြီး)ကို တင်ပြီး လျှင် ရတနာသင်းကျပ်တော်ကို ဦးခေါင်း၌ ဆောင်းစွပ်၍ အလွန် ထက်လှစွာသော မြားကို လက်သည်းတော်တို့ဖြင့် စက်ဝန်းတရထည် လည်စေပြီးလျှင် မြေကြီးကို ဖောက်ခွဲ ထွက်လာသော နဂါးလုလင်ပမာ တင်းထိမ်ကန့်လန့်ကာ ကို နှစ်ဖြာခွဲလျက် ထွက်တော်မူပြီးလျှင် မြားပစ်ရာဌာနသို့ ကြွသွားတော်မူကာ “အရှင်မင်းကြီး…… ထို သရက်ခိုင်ကို အထက်သို့ တက်သောမြားဖြင့် ကျအောင်ပစ်ရမည်လော၊ သို့မဟုတ် အောက်သို့ သက်ဆင်းလာသော မြားဖြင့် ကျအောင် ပစ်ရပါမည်လော” ဟု မေးမြန်းသည်တွင် ပြည့်ရှင်မင်းကြီးက “ချစ်သား…… ငါသည် အထက်သို့ တက်သောမြားဖြင့် ကျစေသော လေးသမားများစွာတို့ကို မြင်ဘူးလှပါပြီ၊ အောက်သို့ သက်ဆင်းလာသော မြားဖြင့် ကျစေသော လေးသမား (= ကျအောင် ပစ်နိုင်သော လေးသမား) တို့ကို ငါကား မမြင်အပ်ဘူးကုန်၊ သင် ချစ်သားသည် အောက်သို့ သက်ဆင်းလာသော မြားဖြင့် ကျစေလော့ = ကျအောင် ပစ်လေလော့” ဟု ဆိုပေ၏။

အလောင်းတော် မင်းသားက “မြတ်သော မင်းကြီး.... ဤယခု အကျွန်ုပ် ပဌမပစ်မည့်မြားသည် စတုမဟာရာဇ် နတ်ပြည်တိုင်မြောက် အဝေးသို့ တက်ရောက်ပါလိမ့်မည်၊ ထို စတုမဟာရာဇ် နတ်ပြည်မှ မြား ပြန်ကျလာသည် တိုင်အောင် အရှင်မင်းကြီးတို့သည် သည်းခံ စောင့်ဆိုင်း သင့်ပါသည်”ဟု ပြောဆိုလတ်သည်တွင် ပြည့်ရှင်မင်းကြီး လည်း “ကောင်းပြီ”ဟု ဝန်ခံတော်မူ၏။

ထို့နောက်တဖန် အလောင်းတော် မင်းသားသည် ပြည့်ရှင်မင်းကြီးကို “မြတ်သော မင်းကြီး.... ဤယခု အကျွန်ုပ် ပဌမပစ်လိုက်မည့် မြားသည် တက်သွားလတ် သည်ရှိသော် သရက်ခိုင်အညွှာကို ထက်ဝက် (တခြမ်း) တိုင်အောင် ဖြတ်၍ တက်သွားပါလိမ့်မည်၊ ဤမြားသည် ကောင်းကင်မှတဖန် ပြန်၍ သက်ဆင်းလာသည် ရှိသော် ဆံခြည်ဖျားမျှ တိမ်းစောင်းချွတ်လွဲခြင်း မရှိပဲ ကျန်သော သရက်သီးခိုင် အညွှာထက်ဝက်ကို တိတိမတ်မတ် ဖြတ်ပြီး လျှင် သရက်သီးခိုင်ကို ယူဆောင်၍ ကျလာပါလိမ့်မည်၊ မြတ်သော မင်းကြီး.... ကြည့်တော်မူလော့”ဟု ရဲရဲတောက် စကား မိန့်ကြားတော်မူပြီးလျှင် အဟုန်ကို ဖြစ်စေလျက် မြားကို ပစ်လွှတ်တော်မူလိုက်လေ၏။

ထိုမြားသည် (အလောင်းတော် ပြောဆိုသည့်အတိုင်း) သရက်ခိုင်အညွှာကို ထက်ဝက် (တခြမ်း) တိုင်အောင် ဖြတ်၍ တက်သွားလေ၏။ ဘုရားအလောင်းသည် “ယခု အခါထိုမြားသည် စတုမဟာရာဇ် နတ်ပြည်သို့တိုင်မြောက် ရောက်လောက်ပြီ”ဟု သိ၍ ထိုပဌမ ပစ်လိုက်သော မြား ထက် အဟုန်ပြင်းထန်လျှင်မြန်သော ဒုတိယမြားတစင်းကို တဖန်ပစ်လွှတ်လိုက်ပြန်၏။ ထိုဒုတိယမြားသည် အထက်သို့ တက်လေ၍ ပဌမမြား၏မြားလွှ (= မြားရွက်) ၌ ရိုက်ခတ် ၍ ထိုပဌမမြားကို အောက်သို့ လည်ကျစေပြီးလျှင် မိမိ

ကား တာဝတိံသာနတ်ပြည်သို့တိုင်အောင် တက်လေ၏။
ထိုဒုတိယမြားကို တာဝတိံသာနတ်တို့ ဖမ်းယူကြလေ
သည်။

ပြန်နှစ် သက်ဆင်းလာသော ပဌမမြား၏ ပြင်းထန်
သော လေတို့ကို ဖြတ်တောက် သက်ဆင်းလာသော အသံ
သည် မိုးကြိုးသံပမာ လွန်စွာမြည်ဟည်းမြေကြီးတုန်မတတ်
နို့လတ်ပေ၏။ လူများအပေါင်းက “ဤအသံ ဘာသံနည်း”
ဟု ပြောဆိုလတ်သော် အလောင်းတော်မင်းသားက
“ဤအသံကား ပြန်လည်သက်ဆင်းလာသော ပဌမမြား၏
အသံဖြစ်သည်”ဟု ပြောဆိုပြီးလျှင် မိမိ မိမိ၏ကိုယ်ပေါ်၌
မြားကျလာမည်ကို တွေးကာ ကြောက်သွေးဝင်နေသော
လူအပေါင်းကို “မကြောက်ကြပါလင့်”ဟု သက်သာအောင်
ပြောကြား၍ “ထိုမြားကို မြေသို့ ကျခွင့်မပေး၊ မည်သူ့ကိုမျှ
မထိခိုက်စေမှု၌ ကျွန်ုပ်ပင် ဖမ်းယူပါအံ့”ဟု နှစ်သိမ့်စေ
တော်မူ၏။

ထိုမြားသည် သက်ဆင်းလတ်သည်ရှိသော် ဆံခြည်
ဈေးမျှ တိမ်းစောင်းချွတ်လွဲခြင်းမရှိပဲ လူအများတို့ ကြည့်
နေစဉ်ပင် ယခင်တက်သွားစဉ်က ထက်ဝက် ဖြတ်ထားခဲ့
ပြီးသော သရက်သီးခိုင်အညွှတ်၏ကျန်သောထက်ဝက်ကို
စိတ်မတ်မတ် ထိုးဖြတ်ကာ ထိုသရက်သီးခိုင်နှင့် တကွ
မြေသို့ကျလာ၏။ အလောင်းတော် အသဒိသမင်းသား
သည် သရက်သီးခိုင်ကို၎င်း မြားကို၎င်း မြေသို့ ကျခွင့်
မပေးပဲ ကောင်းကင်မှပင် ခံလင့်လျက် လက်တဖက်ဖြင့်
သရက်သီးခိုင်ကို လက်တဖက်ဖြင့် မြားကို ဖမ်းယူတော်
မူ၏။

မင်းနှင့်တကွသော လူများအပေါင်းသည် ထိုသို့ထူးကဲ
အံ့ဩဖွယ်သရဲကို မြင်ကြရ၍ “ငါတို့သည် ဤသို့ သဘော
ရှိသော အံ့ဩဖွယ်ကို ရှေးက မမြင်အပ်စဘူး” ဟု

အလောင်းတော်ကို ချီးမွမ်းကြ၏၊ ကောင်းခြီးကြွေးကြော်
 ကြ လက်ပန်းပေါက်ခတ်ကြ(= လက်ခမောင်း တဖြောင်
 ဖြောင်ခတ်ကြ)လက်ချောင်းတို့ကို ခါကြလေ၏။ အထောင်
 မကသော ဦးရစ်ခေါင်းပေါင်း ကြမြောက်ခြင်းကို ဖြစ်စေ
 ကြ၏။ မင်း၏ပရိသတ်များ အားရဝမ်းသာလှသဖြင့်
 အလောင်းတော်အား ဆုလာဘ်အဖြစ် ပေးအပ်သော
 ဥစ္စာသည် တကုဋေမျှ ရှိပေ၏။ ပြည့်ရှင် မင်းကြီးသည်
 လည်း ထိုအသဒိသမင်းသား အလောင်းတော်လေးသမား
 ကား မိုးကြီးသည်းထန်စွာ ရွာသွန်းသည့်ပမာ များစွာ
 သော ဥစ္စာ များစွာသော အခြံအရံကို ပေးကမ်းလေ၏။

(ဤကား အလွန်အံ့ဩဖွယ်ကောင်းသော ဘုရားအလောင်းတော်
 အသဒိသမင်းသား၏ လေးအတတ်အကြောင်းတည်း။)

ဤသို့အားဖြင့် ဘုရားအလောင်းတော်သည် အသဒိသမင်း
 သား ဖြစ်စဉ်အခါကလည်း ထူးကဲဆန်းကြယ် အံ့ဩဖွယ်ကောင်း
 သော လေးအတတ်ကို ပြသတော်မူခဲ့ဘူးပေ၏။ ဤယခု နောက်
 ဆုံး ပစ္စိမ္မဘဝ သိဒ္ဓတ္ထမင်းသားအဖြစ်၌လည်း ဖော်ပြရာပါ မြား
 ရေးငယ် ၁၂-ပါး၊ မြားရေးကြီး ၄-ပါး၊ ထုထယ်ကြီးများကို
 ထုတ်ချင်းပေါက် ဖောက်ထွင်း ပစ်ခွင်းခြင်း ၇-ပါး ဤလေးမြား
 အတတ်များကို ပြသတော်မူသည့်ပြင် ထိုလေးမြား အတတ်မှ
 တပါး လောက၌ မင်းညီမင်းသားတို့ တတ်အပ်ရာ အလုံးစုံသော
 အတတ်မျိုးတို့ကိုလည်း ထိုအစည်းအဝေး၌ ပြသတော်မူပေ၏။
 ထိုသို့ပြသတော်မူသောအခါ ရှစ်သောင်းသော မဟာဆွေတော်
 မျိုးတော်တို့သည် အလောင်းတော်မင်းသား၏ အပေါ်၌
 “ယောက်ျားတို့ ပညာရပ် တတ်မှ တတ်ပါမည်လား” ဟူသော
 ယုံမှားသံသယ ကင်းရှင်းကြလေကုန်၏။

နန်းတက်တော်မူခဏ်း

ဘုရားအလောင်းတော် သိဒ္ဓတ္ထမင်းသား သာကီဝင်မင်းသမီးအပေါင်း
လေးသောင်းမြီရံလျက် ထီးနန်းစိုးစံတော်မူခြင်း

ဤသို့အားဖြင့် ဘုရားအလောင်းတော်သည် မဟာဆွေတော်
မျိုးတော်တို့၏ ယုံမှားစိတ်ဝင် အထင်သေးနပ် ရှုတ်ချကဲ့ရဲ့ခြင်းကို
ကင်းရှင်းပပျောက်စေရန် မည်သူတို့နှင့်မျှမဆက်ဆံ အလွန်ဆန်း
ကြယ် အံ့ဖွယ်သရဲ မြင်ရခဲလှစွာသော လေးအတတ်စသည်တို့ကို
ပြသတော်မူသောအခါ မဟာဆွေတော်မျိုးတော် အပေါင်းတို့
သည် ရှိဟောင်းဖြစ်သော ယုံမှားသံသယ ကင်းစင်ကြကုန်သည်
သာမက “သကျသာကီဝင် ရာဇဝင်ရှေးခေတ်က မဖြစ်စဘူး
အထူးအံ့ဖွယ် ဆန်းကြယ်စွာကုန်သော ဤအတတ်စွမ်းအင်တို့ကို
ရှုမြင်ကြရပေသည်တကား”ဟု အားပါးတရ ဝမ်းမြောက်ကြ
သဖြင့် ရှင်ပျရယ်မော သောသောရုတ်ရုတ် အုတ်အုတ်ကျက်ကျက်
သို့ထက်ငါ ချီးမွမ်းကြလျက် အလောင်းတော် မင်းသား၏
ထူးခြားကဲလွန် သူမတန်သော စွမ်းရည်အတတ် အရပ်ရပ်ဂုဏ်
အင်တို့ကို အလွန်လျှင်အားရ နှစ်သက်ကုန်ကြရကား အလောင်း
တော်မြတ် သိဒ္ဓတ္ထမင်းသား၏ အလို့ငှါ မိမိတို့၌ရှိကြသော သာကီ
ဝင် မင်းသမီးကညာတို့ကို တင့်တယ်စွာ တန်းဆာဆင်ယင်ကြပြီး
လျှင် အလောင်းတော် မင်းသားထံသို့ ပို့ဆောင်အပ်နှင်းစေကြ
ကုန်၏။ ယင်းသို့ ပို့ဆောင်ကြသော မျိုးနွယ်သန့်စွာ ကလျာ
ကြန်အင် သာကီဝင် မင်းသမီးကညာ အပေါင်းတို့သည်ကား
လေးသောင်း အရေအတွက် ရှိကုန်၏။

ယသောဓရာဓိနုရား၏ ချစ်ဆင်းကြန်အင်

ထိုလေးသောင်းကုန်သော သာကီဝင် မင်းသမီးအပေါင်း
မောင်းမနန်းသူတို့၏ စုဉ္ဇာသျှောင်ကျင် ထိပ်ခေါင်တင်အထွတ်
အဖျား အဂ္ဂမဟေသီမိဖုရားကြီးကား “ဘဒ္ဒကစ္စာနာ” ငယ်မည်
သာသော ယသောဓရာဓိ ဖြစ်သတည်း။

ထိုယသောဓရာဒေဝီသည်ကား ရှေး၌ ပြဆိုခဲ့ပြီးသော ဇွား
ဘက်တော် ခုနစ်ဦးတို့တွင် တဦးအပါအဝင်ဖြစ်ပေ၏။ ဒေဝဒဟ
ပြည် ဘိုးတော်အဓနမင်းကြီး၏သား သုပ္ပဗုဒ္ဓသာကီဝင်မင်းနှင့်
သုဒ္ဓေါဒနမင်းကြီး၏ နှမတော် အမိတ္တာမင်းသမီးကို စုံဖက်ရာ
တွင် ဇွားမြင်သောမင်းသမီး ဖြစ်ပေ၏။ ထိုယသောဓရာမင်းသမီး
သည်ကား မြားမြောက်တင့်တယ် စင်ကြယ်ကောင်းမွန်သော
အခြံအရံ အကျော်အစော ဂုဏ်ကျေးဇူးတို့ကို အထူးဆောင်ပေ
သောကြောင့် “ယသောဓရာ” ဟူသောအမည်ကို ရပေသည်။
(ယသော = များမြတ်သောအခြံအရံကျော်စောခြင်းဂုဏ်သတင်း
ကို+ဓရာ = ဆောင်တတ်သောမင်းသမီး-ဟု ဆိုလိုသည်။)

ဗိမ္ဗုဒ္ဓရွှေသားကို သွန်းထု၍ထားသကဲ့သို့ ရွှေသားရွှေကိုယ်
ရွှေကိုရံစတိ ပကတိပြီးသည့်အသွင် အမြဲပင် ရှုမငြီးဖွယ်ရာ တင့်
တယ်စွာသော ရွှေအဆင်းလည်း ရှိပေ၏။ မနောဘူမည်သော
မာရ်နတ်မင်း၏ ရှုခင်းသာစုံ အာရုံပျော်ပါး ကစားမြူးရှင်ရာ
ကိဋ္ဌာမဏ္ဍလင် နတ်သဘင်ဘုံအရပ်၌ စိုက်ဆောက်၍ထားအပ်
သော အောင်လံတံခွန်ကဲ့သို့ တင့်မွန်သောအချိုးအစား ထူးခြား
ကြော့ရှင်း စံလွတ်ကင်းအောင် ထင်လင်းစံပယ် အလွန်လျှင်
တင့်တယ်သော ကိုယ်လုံးကိုယ်ဟန်ရှိပေ၏။ ဒေဝစွရ ကညာ
နတ်သမီးတို့၏ ကိုယ်အရောင်ကဲ့သို့ တောက်ပြောင်ဝေဖြာသော
ကိုယ်ရောင်ဖြင့် မိုက်မှောင်၍နေသော အဆောင်တော်တိုက်ခန်း
အလုံးကို လွှမ်းမိုးထွန်းလင်းနိုင်၏။ (၁) အရေ၏ ကောင်း
ခြင်း = ဆဝိကလျာဏ၊ (၂) အသား၏ကောင်းခြင်း = မံသ
ကလျာဏ၊ (၃) အကြော၏ ကောင်းခြင်း = နာရူကလျာဏ၊
(၄) အရိုး၏ကောင်းခြင်း = အဋ္ဌိကလျာဏ၊ (တနည်း) ဒန္တ-
ကလျာဏ၊ (၅) ဆံပင်၏ကောင်းခြင်း = ကေသကလျာဏအား
ဖြင့် ခွဲခြားရေတွက်အပ်ကုန်သော...တနည်းမူ ရိုး-ရေ-ဆံ-သား
အရွယ်အားဖြင့် ငါးပါးရေတွက်အပ်ကုန်သော မိန်းမမြတ်တို့၏
လက္ခဏာ ကလျာပဉ္စင် ကြန်အင်ကောင်းခြင်းတို့နှင့်လည်း ပြည့်စုံ
ပေ၏။ အကြိမ်တရာဖတ်အပ်သော ဝါဂ္ဂုန်း၏အတ္ထပမာ ချမ်း

သာကောင်းမွန် အလွန်သာယာအပ်သည့် သုခသမ္ပဿ ဘက္ခေ
ဓာတ်နှင့်လည်း ပြည့်စုံပေ၏။ မည်းလွန်းခြင်း၊ ပြိုလွန်းခြင်း၊ ဆူ
လွန်း(ဝလွန်း) ခြင်း၊ ကြိုလွန်း(ပိန်လွန်း) ခြင်း၊ နိမ့်လွန်းခြင်း၊ မြင့်
လွန်းခြင်းဟူသော အပြစ်ခြောက်မျိုးတို့မှ ကင်းပလွတ်စင်၍ ရှုချင်
ဖွယ်ရာ တင့်တယ်စွာသော ထိုကိုယ်ကာယမှ စန္ဒကူးသရက္ခန်ရန်
သင်းပျံ့ကြွကြိုင် အမြဲတမ်းလှိုင်ပေ၏။ သန္တာအဆင်း ခြင်းခြင်း
တျာတျာ ပြကတေ့နီမြန်းစွာသော ခံတွင်းမှလည်း သင်းသင်း
ဖြာအောင် ကြာညိုရနံ အမြဲတမ်းလှိုင်ပျံ့၍နေပေ၏။ ဘဒ္ဒကဏ္ဍာနာ
ယသောဓရာဒေဝီသည် လေးကျွန်းသနင်း စက္ကဝတ်မင်းတို့ သိမ်း
ပိုက်သုံးဆောင်ခြင်းငှါ ထိုက်တန်စွာသော မိန်းမမြတ်ရတနာ ဖြစ်
ပေ၏။

ဤယခု ပြဆိုခဲ့ပြီးသည်ကား ဥပလက္ခဏ(= မှတ်နိုင်လောက်
ရုံ)ကို ဖော်ပြသည့်နည်းအားဖြင့် ရေးသားပြဆိုချက် ဖြစ်ပေ၏။
စင်စစ်သော်ကား ဤယသောဓရာဒေဝီသည် လူမကနတ်မမှီ ပါရမီ
အဓိပတိ ရှေးကုသိုလ်အားလုံးတို့ နောက်ဆုံးပိတ် အလုအယက်
အကျိုးပေးသဖြင့် မိန်းမမြတ်တကာတို့ထက် ကြွန်အင်္ဂါအပေါင်း
အကောင်းမြတ်ဆုံး လက္ခဏာ လွန်စွာအံ့အဲ ရှုကြည့်၍မရောင့်ရဲ
နိုင်အောင် ထူးကဲသော အဆင်းဂုဏ်တို့နှင့် ပြည့်စုံသောမိန်းမ
မြတ် ရတနာ ဖြစ်ပေသတည်း။

ထီးနန်းအပ်နှင်းကြခြင်း

ခမည်းတော်သုဋ္ဌေါဒနမင်းကြီး အမှူးပြုသော ကပိလဝတ်ပြည်
သာကီဝင်မင်းအပေါင်း ရှစ်သောင်းသော မဟာဆွေတော်
မျိုးတော်တို့သည် ကြီးမြတ်ခမ်းနားလှစွာသော ညီလာသဘင်ကို
ဆင်ယင် စည်းဝေးကြပြီးသော် ဘုရားအလောင်းတော်မြတ်
သိဒ္ဓတ္ထမင်းသားအား ထီးဖြူတော်ကို စိုက်ထောင်ဆောင်းမိုးစေ
လျက် ရာဇအဘိသိက်ရေချမ်း သွန်းဖြန်းကြကုန်၍ မင်းအဖြစ်ကို
ဆောင်နှင်းကြပြီးလျှင် ဥကင်တော်မြတ် ပြာသာဒ်ရွှေနန်း သိမ်း
မြန်းတက်စံသော မင်းခမ်းသဘင်တော်ကို အပြီးတိုင်ဆင်ယင်
ကျင်းပကြကုန်၏။

သာကီဝင်မင်းအပေါင်းတို့ ပို့ဆက်အပ်သော မောင်းမ
ကညာပေါင်း လေးသောင်းတို့တွင် တသောင်းသော မောင်းမ
ကညာတို့သည် ယသောရောဒေဝီထံ၌ အမြဲဝန်းရံ အတူစံကြသည့်
အမြဲအရံတို့ ဖြစ်ကုန်၏။ သုံးသောင်းကုန်သော မောင်းမကညာ
တို့သည်ကား နန်းမ ပြာသာဒ်သုံးဆောင်တို့၌ တသောင်းစီ
ထားသောင်းစီ အမြဲစေားနေထိုင်ကြရကုန်၏။

ဘုရားအလောင်းတော်မြတ် သိဒ္ဓတ္ထမင်းသားသည် နတ်
ကညာတို့ ဝန်းကာပတ်၍ ရံအပ်သော နတ်လုလင်ပျိုကဲ့သို့၎င်း၊
အိကြားနတ်မင်းကဲ့သို့၎င်း သာကီယဇာတ် မြတ်သောကညာတို့
ဝန်းကာပတ်၍ ရံအပ်သည်ဖြစ်၍ ယောက်ျားမပါ မိန်းမတို့သာ
တီးမှုတ်အပ်ကုန်သော တူရိယာတို့ဖြင့် အလွန်သာယာဖွယ်သော
အဖျော်အဖြေကို ခံယူတော်မူလျက် တင့်တယ်စံပယ်တော်မူကာ
စက္ကဝတ်စည်းစိမ်တမျှ ကြီးကျယ်ခမ်းနားလှသော မင်းစည်းစိမ်ကို
သုံးဆောင်ခံစားတော်မူ၍ ဥတုသုံးပါး အလှည့်အလည်အားဖြင့်
ခမ်းနားတင့်တယ်လှစွာကုန်သော ရမ္မ၊ သုဘ၊ သုရမ္မ စံနန်း
တော် ပြာသာဒ်သုံးဆောင်တို့၌ ချမ်းသာစွာ စံနေတော်မူ
သတည်း။

အခဏ်း-၃

နိမိတ်ကြီးလေးပါး မြင်တော်မူခဏ်း

မင်္ဂလာဥယျာဉ်တော်သို့ဖွဲ့စည်းခြင်း

ဤသို့လျှင် ဘုရားအလောင်းတော် သိဒ္ဓတ္ထ မင်းသားသည်
အသက်တော် တဆယ့် ခြောက်နှစ် အရွယ်တွင် ကဝိလဝတ်ပြည်
နန်းကို သိမ်းမြန်းစိုးအုပ်တော်မူကာ ယသောရောမိဖုရားကြီး အမှူး
ရှိသော မင်းမောင်းမပေါင်း လေးသောင်းတို့၏ အဖျော်အဖြေ
အပြုအစု အယုအယကို ခံတော်မူကာ တဆယ့်သုံးနှစ်ကြာ
ကာလပတ်လုံး စကြာဝတေးမင်း စည်းစိမ်နှင့်တူသော မင်းစည်း

စိမ်ကို ချမ်းသာစွာ သုံးဆောင်ခံစား၍ ရွယ်တော်တင့်ဖြိုး နှစ်ဆယ့်ကိုးနှစ်သို့ ရောက်သောအခါ တနေ့သောကာလ၌ မင်္ဂလာဥယျာဉ်တော်သို့ ထွက်ကြွတော်မူလိုရကား ရထားထိန်းကို ခေါ်တော်မူပြီးလျှင် “အချင်း ရထားထိန်း...သင်သည် ရထားကို ကချေလော့၊ ဥယျာဉ်တော်ကိုရှုစားရန် ငါထွက်တော်မူမည်” ဟု မိန့်ကြားလေလျှင် ရထားထိန်းသည်လည်း “ကောင်းပါပြီ” ဟု ဝန်ခံ၍ သူမြတ်တို့နှင့်သာ ထိုက်တန်စွာသည့် အလွန်မြတ်သော မင်းစီးရထားကို ခပ်သိမ်းသော အဆင်တန်းဆာတို့ဖြင့် တန်းဆာဆင်ပြီးလျှင် လပြည့်ဝန်း ကုမုဒြာကြာပန်းအတူ စင်မြူသော အဆင်း ရှိကြလျက် လေ၏အဟုန် ဂဠုန်မင်း၏ အဟုန်ကဲ့သို့ လျင်မြန်သော အဟုန်ရှိကြသော အာဇာနည် သိန္ဓောမြင်း လေးကောင်တို့ကို ကပြီးလျှင် စီးတော်ရထားကို က၍ ပြီးကြောင်း အလောင်းတော် မင်း သားအား လျှောက်ထားလေသည်။

အလောင်းတော်မင်းသားသည် နတ်ဗိမာန်အလား ထူးခြားမွန်မြတ်သော ထိုရထားကို စီးတော်မူ၍ ကြီးစွာသော အခမ်းအနားဖြင့် ဥယျာဉ်တော်သို့ ရှေးရှု ထွက်တော်မူလေ၏။

(၁) သူအိုနိမိတ်ကို မြင်တော်မူခြင်း

ထိုသို့ အလောင်းတော်မင်းသား ဥယျာဉ်တော်သို့ ထွက်ကြွ၍ လမ်းခရီးအကြားသို့ ရောက်သောအခါ နတ်တို့သည် “သိဒ္ဓတ္ထမင်းသား ဘုရားဖြစ်ရန် အချိန်တန်ခိုးကပ်ခဲ့လေပြီ၊ ထို မင်းသားအား တောထွက်၍ ရဟန်းပြုကြောင်း ရွှေ့ပြေး ပုဗ္ဗနိမိတ်ကို ပြကြကုန်အံ့” ဟု တိုင်ပင်ကြပြီးလျှင် နတ်သားတယောက်ကို ဆံကလည်း၍ သွားကလည်းပြုန်း ခါးကလည်း ကုန်း၍ တောင်ဌေးကို လက်စွဲကာ တုန်တုန်ရီရီ ဖြစ်၍နေသော သူအိုပုံဟန် ဇန်ဆင်း၍ ပြစေကြကုန်၏။ ထိုသို့ နတ်တို့ ဇန်ဆင်း၍ ပြအပ်သော သူအိုနိမိတ်ကို ဘုရားအလောင်းနှင့် ရထားထိန်းတို့သာ မြင်ကြရကုန်၏။ အခြားသူတို့ မမြင်ရကုန်။

ထိုသို့ အလောင်းတော် မင်းသားသည် သူအို နိမိတ်ကို မြင်ရသောအခါ၌ ရထားထိန်းကို “အချင်း ရထားထိန်း...ထိုသူ၏ ဆံပင်များလည်း အခြားသူတို့၏ ဆံပင်များနှင့် မတူကုန်၊ ပြွေလျက်ရှိကုန်၏။ ကိုယ်သည်လည်း အခြားသူတို့၏ ကိုယ်နှင့် မတူ၊ သွားကလည်းကြွေ အသားအရေကလည်း နည်းပါး ခါးကလည်း ကုန်း တုန်တုန်ရီရီဖြစ်၍နေ၏။ ထိုသူကား အဘယ်အမည်ရှိသော သူနည်း”ဟု မေးမြန်းတော်မူလေ၏။ ရထားထိန်းသည်လည်း “အရှင်မင်းကြီး...ထိုသူကား သူအို မည်ပါသည်”ဟု ပြန်ကြားလျှောက်ထားလေသည်။

ရှေးအခါက “သူအို”ကို မြင်ဘူးသို့ မဆိုထားဘိ၊ “သူအို”ဟု သောစကားကိုမျှ မကြားဘူးသော အလောင်းတော်မင်းသားသည် ရထားထိန်းကို တဖန်ထပ်၍ “အချင်း ရထားထိန်း... ငါသည် ဆံဖြူ သွားကြွေ သားရေပိန်ချုံး ခါးကုန်း တုန်ရီ ဤသို့ သဘောရှိသောသူကို ရှေးအခါက မမြင်ရစဘူး၊ ဤသူအို မည်သည် အဘယ်ကို ဆိုလိုသနည်း”ဟု မေးမြန်းတော်မူလတ်သည်တွင် ရထားထိန်းက “အရှင်မင်းကြီး... ကြာမြင့်စွာ အသက် မရှည်နိုင်တော့မည့်သူကို သူအို ခေါ်ဆိုပါသည် = သူအို ဟူသည် အသက်ကြွင်း (နောက်ထပ် အသက်ရှည်နေရန်) နည်းပါးစွာကျန်ရှိသောသူကို ဆိုလိုပါသည်”ဟူ၍ ပြန်ကြားလျှောက်ထားလေ၏။

ထိုအခါ အလောင်းတော်မင်းသားက “အချင်းရထားထိန်း... အသို့နည်း (ဘယ့်နှယ်လဲ)၊ ငါသည်လည်း အိုခြင်းသဘော ရှိသလော၊ အိုခြင်းသဘောကို မလွန်မြောက်သူပင် ဖြစ်သလော” ဟု မေးတော်မူလေသော် ရထားထိန်းက “အရှင်မင်းကြီး... အရှင်မင်းကြီးရောအကျွန်ုပ်တို့ပါ ခပ်သိမ်းသောသူတို့သည် အိုခြင်း သဘော ရှိကြပါကုန်၏။ အိုခြင်းသဘောကို မလွန်မြောက်သူ ချည်းသာ ဖြစ်ကြပါကုန်၏”ဟူ၍ ပြန်ကြားလျှောက်ထားလေလျှင် အလောင်းတော် မင်းသားသည် “အချင်း ရထားထိန်း... ထိုသို့ ကိုယ်ကိုယ်သူသူ ခပ်သိမ်းသော လူတို့သည်ပင် အိုခြင်းသဘောကို

မလွန်မြောက်နိုင်သူချည်းသာဖြစ်ခဲ့လျှင် အိုခြင်းသဘောကို မလွန်မြောက်နိုင်သော ငါ့အား ယခုအခါ မင်္ဂလာဥယျာဉ်တော်သို့ သွား၍ ရှစ်စားမွေ့လျော် ဖျော်ပိုက်ရန် အလိုမရှိတော့ပြီ။ သူအိုကို မြင်ရာ ဤအရပ်မှပင်လျှင် ရွှေနန်းတော်သို့ တဖန် ရထားကို တုံ့ပြန်မောင်းနှင်လော့” ဟု မိန့်ကြားတော်မူလေ၏။ ရထားထိန်းသည်လည်း “ကောင်းပါပြီ အရှင်မင်းကြီး....” ဟု ဝန်ခံစကား ပြန်ကြားလျှောက်ဆိုပြီးလျှင် မင်္ဂလာဥယျာဉ်တော်သို့ မမောင်းနှင်တော့ပဲ သူအိုကို မြင်ရာ ထိုအရပ်မှပင် ရွှေနန်းတော်သို့ တဖန် ရထားကို တုံ့ပြန်မောင်းနှင်ခဲ့လေ၏။

အလောင်းတော်မင်းသား၏ တရားစံစေ

ခြင်္သေ့တို့မည်သည် မြားဖြင့် အပစ်ခံရသောအခါ ထိုအကျိုးဖြစ်သည့် မြားကို အဓိကထား မပယ်ရှားကြပဲ မြားလာခြင်း၏ အကြောင်းရင်းဖြစ်သည့် မြားပစ်သူ ရန်သူ မုဆိုးကိုသာ တွေ့အောင်ရှာ၍ ပယ်ရှားကြလေသည်။ မြတ်စွာဘုရားတို့သည်လည်း အကျိုးတရား အကြောင်းတရားနှစ်ပါးတို့ရှိရာတွင် မြားနှင့်တူသောအကျိုးတရားကို အဓိကထား မပယ်ရှားကြပဲ မြားဖြင့်ပစ်သူ ရန်သူမုဆိုးနှင့် တူသော အကြောင်းတရားကိုသာ ညွှန်ဖြင့် တွေ့အောင်ရှာ၍ ပယ်ရှားတော်မူကြလေသည်။ သို့ရကား မြတ်စွာဘုရားတို့သည် ခြင်္သေ့မင်းနှင့် တူတော်မူကြကုန်၏။ ထို့ကြောင့် အလောင်းတော်မင်းသားသည် မြတ်စွာဘုရား ဖြစ်မည့်သူပြီပြီ ရထားထိန်းက ရင့်ရော်ယိုယွင်း အိုမင်းခြင်း(= ဇရာ) တရား၏ သုသိသမျှ လောကသဘောကို ပြောကြား လျှောက်ထားစေကာမူ ထိုဇရာတရား၏ အကြောင်းရင်း ဖြစ်သော ပဋိသန္ဓေ တည်နေရခြင်း (= ဇာတိ) တရားကို ထင်ရှားဆင်ခြင် သိမြင်တော်မူသည် ဖြစ်ရကား ရွှေနန်းတော်သို့ ရောက်သည် ရှိသော် “(အိုး).... ပဋိသန္ဓေ တည်နေမှုတည်းဟူသော ဇာတိ သဘောသည် ရှိမုန်းစက်ဆုပ်ဖွယ်ကြီးပါတကား.... ယင်း

သည့် ပဋိသန္ဓေ တည်နေမှု (= ဇာတိ) တရား သင်ရှား ရှိပြီးသူ (ပဋိသန္ဓေ တည်နေပြီးသူ) မှန်သမျှ အိုမင်း ရင့်ရော် မှု (= ဇရာ) တရား ထင်ရှား ရှိ ရ မည် သာ ဖြစ်စွာ တကား.....” ဟု သံဝေဂဉာဏ်စက်သွားဖြင့် စဉ်းစား ဆင်ခြင်တော်မူကာ မျက်နှာမရွှင် မကြည်လင်နိုင် ကြံမိုင်၍သာ နေတော်မူလေ၏။

သုဒ္ဓေါဒနမင်းတရားကြီး အစောင့်အရှောက်ကို
တိုး၍ ချထားစေခြင်း

ခမည်းတော် သုဒ္ဓေါဒန မင်းတရားကြီးသည် ရထားထိန်းကို ခေါ်စေ၍ “အချင်း ရထားထိန်း.....အဘယ် အကြောင်းကြောင့် ငါ၏ သားတော်သည် ဥယျာဉ်တော်သို့ အရောက် မသွားပဲ လျင်လျားစွာ ပြန်နစ်လာသနည်း.....” ဟု မေးမြန်းတော်မူ၍ ရထားထိန်းက “အရှင်မင်းကြီး.....အရှင် သားတော်သည် သူအို ယောက်ျားကို မြင်ရသောကြောင့် လျင်လျားစွာ ပြန်နစ်လာပါ သည်” ဟု ပြန်ကြားလျှောက်ထားလေလျှင် သုဒ္ဓေါဒန မင်းတရား ကြီးသည် “ငါ့သားတော်မင်းသားသည် တိုင်းပြည်အုပ်ချုပ် မင်း သာပြုလုပ်စေရမည်၊ တောထွက်ကာ ရဟန်းမပြုဖြစ်စေရ၊ တော ထွက်၍ ရဟန်းပြုကာ ဘုရားဖြစ်လိမ့်မည် ဟူသော နိမိတ်ဖတ် ဆရာ ပုဏ္ဏားတို့၏ စကား အလွဲအမှားသာ ဖြစ်စေရမည်” ဟု ကြံစည် စိတ်ကူးတော်မူလျက် “အမောင်တို့.....အဘယ်ကြောင့် ငါ့ကို ဖျက်ဆီးကြသနည်း၊ သားတော်၏ အတွက် လျင်မြန်စွာ ရှေးကထက်တိုး၍ မောင်းမမိသံ ရွှေရံတော်တို့ကို ခန့်ထားစီမံ ကြကုန်၊ ယင်းသို့ မောင်းမမိသံ ရွှေရံကခြေသည်တို့ကို ရှေးက ထက်တိုး၍ ခန့်ထားစီမံကြသည်ရှိသော် ငါးဖြာအာရုံ ကာမဂုဏ် စည်းစိမ်ကို ခံစားလျက် ငါ့သားတော်သည် ရဟန်း ပြုဘို့ရန် အမှတ်ရတော့မည်မဟုတ်” ဟု မိန့်ဆိုကာ ထက်ဝန်းကျင် အရပ် လေးမျက်နှာ ယူဇနာဝက် ယူဇနာဝက် (နှစ်ဂါဝတ် နှစ်ဂါဝတ်) ခန့်ရှိသော အရပ်၌ အစောင့်အရှောက်များကို တိုး၍ ချထားစေ တော်မူလေ၏။

(ဤ သူအိုနိမိတ်ကို အလောင်းတော်မင်းသား ဥယျာဉ်တော် ကစား ထွက်လာသောအခါ ယူဇနာဝက် ပမာဏရှိသော စစ်သည် ဗိုလ်ပါအပေါင်းဖြင့် ဝန်းရံထွက်ကြွတော်မူခဲ့ရာ ဗိုလ်ပါတို့ကနောက်ကျ၍ အလောင်းတော်မင်းသား စီးနင်းလိုက်ပါသည့် ရထားက ရွှေသို့ ရောက်လာသော နေရာ၌ သုဒ္ဓါဝါသဘုံသား ရဟန္တာ ဗြဟ္မာကြီး များသည် မိမိတို့ အာနုဘော်ဖြင့် ရထား၏ ရွှေမှ ပြသအပ်လေသည်။ ဤသို့ပြအပ်သော သူအိုနိမိတ်ကို အလောင်းတော်မင်းသားနှင့် ရထား ထိန်းတို့သာ မြင်ကြရသည်။ သုဒ္ဓါဝါသဘုံသား ရဟန္တာ ဗြဟ္မာကြီး များသည် “ညွန့်ပျောင်း၌ ဆင်ပြောင်ကြီး ကျွန်ုပ်သက်သို့ အလောင်း တော်မင်းသည် ငါးဖြာအာရုံ ကာမဂုဏ် ညွန့်ပျောင်း၌ ကျွန်ုပ်တော် မူနေလေပြီ၊ ထိုအလောင်းမင်းသားအား သတိတရားဖြစ်ပွားကြစေအံ့” ဟု ကြံစည်ကာ ထိုသူအိုနိမိတ်ကို ပြသခြင်းဖြစ်လေသည်။ နောက်ဖြစ် သောနိမိတ်ကြီးတို့၌လည်း ဤနည်းအတူ မှတ်ယူရာ၏။ ။မဟာပဒါန သုတ် အဋ္ဌကထာ၊ စာမျက်နှာ ၄၆-မှ။)

(၂) သူနာနိမိတ်ကို မြင်တော်မူခြင်း

အလောင်းတော်မင်းသားသည် ခမည်းတော် သုဒ္ဓေါဒနမင်း တရားကြီးက တောမထွက်ဖြစ်ရန် ရဟန်းမပြုဖြစ်ရန် တိုး၍ ဖိမံ ခန့်ထားအပ်သော အာရုံငါးပါး ကာမဂုဏ်တရားတို့၏ လှည့်စား ဖုံးကွယ်ချက်အရ ဇာတိတရား ဇရာတရားတို့၌ ထိတ်လန့်ပြီးငြော သော သံဝေဂစိတ်ထား အနည်းငယ်လျော့ပါးကာ ငါးဖြာအာရုံ ကာမဂုဏ်တို့ဖြင့်ပင် ပျော်ရွှင်စံပယ် နေတော်မူပြန်လေသည်။

ထိုသို့ နေတော်မူ၍ လေးလပြည့်မြောက် ရောက်လတ်သော အခါ အလောင်းတော် မင်းသားသည် ရှေးနည်းအတူပင် အာဇာနည်မြင်း က-သော ရထားကို စီးနင်းတော်မူလျက် ဥယျာဉ်တော်သို့ ထွက်ကြွတော်မူပြန်ရာ လမ်းခရီးအကြားသို့ ရောက်သောအခါ နှစ်ကြိမ်မြောက် နတ်တို့ ဖန်ဆင်းပြအပ်သည့် အနာရောဂါ နှိပ်စက်အပ်သဖြင့် နာကျင် ဆင်းရဲလှသည် ဖြစ်၍ သူတပါးတို့ ထူမှ ထနိုင် သိပ်မှ အိပ်နိုင် လွဲနိုင်သည့် မိမိ ကျင်ငယ် ကျင်ကြီး၌ နစ်လျက်သာ အိပ်ရရှာသော ရောဂါဖိစီး သူနာကြီးကို

မြင်တော်မူ၍ “အချင်း ရထားထိန်း...ထိုသူ၏ မျက်လုံးတို့ သည်လည်း တခြားသူများ၏ မျက်လုံးတို့နှင့် မတူကုန်၊ နောက်ကျ တုန်လှုပ်လျက် ရှိကုန်၏၊ ထိုသူ၏ အသံသည်လည်း တခြား သူများ၏ အသံနှင့် မတူ၊ မခံမရပ်သာ တစာစာ ဟစ်အော်လျက် ရှိပေ၏၊ ထိုသူ၏ ကိုယ်မှာလည်း တခြားသူများ၏ ကိုယ်နှင့်မတူ အလွန်ပင်ပန်းပုံ ရလှပေ၏၊ ထိုသူကား အဘယ် အမည်ရှိသော သူနည်း”ဟု မေးမြန်းတော်မူလေ၏။ ရထားထိန်းသည်လည်း “အရှင်မင်းကြီး ထိုသူကား သူနာမည်ပါသည်”ဟု ပြန်ကြား လျှောက်ထားလေ၏။

“သူနာ”ကိုလည်း ရှေးကမမြင်ဘူး၊ “သူနာ”ဟူသော အသံကို လည်း ရှေးက မကြားဘူးသော အလောင်းတော်မင်းသားသည် ရထားထိန်းကို တဖန်ထပ်၍ “အချင်း ရထားထိန်း ...ငါသည် သူတပါးတို့ ထူမှ သိပ်မှထနိုင် အိပ်နိုင်သည့် မိမိ၏ကျင်ငယ် ကျင် ကြီး၌ နစ်လျက်သာ အိပ်ရရှာသည့် မခံမရပ်သာ တစာစာ ဟစ် အော်လျက်ရှိသော ထိုသူမျိုးကို ရှေးက မမြင်အပ်စဘူး၊ ဤသူနာ မည်သည် အဘယ်ကိုဆိုလိုသနည်း၊ ဤသူနာ၏သဘောကို ငါ့အား ပြန်ကြားလျှောက်ထားရမည်”ဟု မေးမြန်းတော်မူလတ်သည်တွင် ရထားထိန်းက “အရှင်မင်းကြီး...ဤသူနာမည်သည် ယခု စွဲကပ် နေသော ရောဂါဝေဒနာမှ ထမည်လည်းမသိရ၊ မထမည်လည်း မသိရသူ ဖြစ်ပါသည်”ဟူ၍ ပြန်ကြားလျှောက်ထားလေ၏။

ထိုအခါအလောင်းတော်မင်းသားက “အချင်းရထားထိန်း... အသို့နည်း (ဘယ့်နှယ်လဲ)၊ ငါသည်လည်း နာဖျားခြင်းသဘော ရှိသလော၊ နာဖျားခြင်းသဘောကို မလွန်မြောက်နိုင်သူပင် ဖြစ် သလော”ဟု မေးမြန်းတော်မူလေသော် ရထားထိန်းက “အရှင် မင်းကြီး...အရှင်မင်းကြီးရော အကျွန်ုပ်တို့ပါ ခပ်သိမ်းသောသူတို့ သည် နာဖျားခြင်းသဘော ရှိကြပါကုန်၏၊ နာဖျားခြင်းသဘော ကို မလွန်မြောက်နိုင်သူချည်းသာ ဖြစ်ကြပါကုန်၏”ဟူ၍ ပြန်ကြား လျှောက်ထားလေလျှင် အလောင်းတော်မင်းသားသည် “အချင်း

ရထားထိန်း……ထိုသို့ ကိုယ်ကိုယ် သူသူ ခပ်သိမ်းသော လူတို့ သည်ပင် နာဖျားခြင်းသဘောကို မလွန်မြောက်နိုင်သူချည်းသာ ဖြစ်ခဲ့လျှင် နာဖျားခြင်းသဘောကို မလွန်မြောက်နိုင်သော ငါ့အား ယခုအခါ မင်္ဂလာဥယျာဉ်တော်သို့သွား၍ ရှစ်စားမွေ့လျော် ပျော် ပိုက်ရန် အလိုမရှိတော့ပြီ။ သူနာကိုမြင်ရာ ဤအရပ်မှပင်လျှင် ရွှေနန်းတော်သို့ တဖန် ရထားကို တုံ့ပြန် မောင်းနှင်လော့”ဟု မိန့်ကြားတော်မူလေ၏။ ရထားထိန်းသည်လည်း “ကောင်းပါပြီအရှင် မင်းကြီး”ဟု ဝန်ခံစကား ပြန်ကြားလျှောက်ဆိုပြီးလျှင် မင်္ဂလာ ဥယျာဉ်တော်သို့ မမောင်းနှင်တော့ပဲ သူနာကိုမြင်ရာ ထိုအရပ်မှ ပင် ရွှေနန်းတော်သို့ တဖန် ရထားကို တုံ့ပြန် မောင်းနှင်ခဲ့ လေ၏။

အလောင်းတော်မင်းသား၏ တရားသံဝေဂ

ရှေးက ဆိုအပ်ခဲ့ပြီးသော အတိုင်း ခြင်္သေ့မင်းနှင့် တူတော်မူသော အလောင်းတော်မင်းသားသည် ဘုရား ဖြစ်မည့်သူပြီပြီ ရထားထိန်းက မအိမသာ ကျင်နာခံခက် နှိပ်စက်ဖိစီးတတ်သည့် ဗျာဓိတရား၏ သူသိသမျှ လောက သဘောကို ပြောကြားလျှောက်ထားစေကာမူ ထိုဗျာဓိ တရား၊ ရှေးက တွေ့သိရသော ဇရာတရား ဤနှစ်ပါးတို့၏ အကြောင်းရင်းဖြစ်သော ပဋိသန္ဓေ တည်နေရခြင်း(= ဇာတိ)တရားကို ထင်ရှားဆင်ခြင် သိမြင်တော်မူသည် ဖြစ် ရကား ရွှေနန်းတော်သို့ ရောက်သည်ရှိသော် “(အိုး) ပဋိသန္ဓေ တည်နေမှု တည်းဟူသော ဇာတိသဘောသည် ရှုံ့မုန်းစက်ဆုပ်ဖွယ်ကြီးပါတကား……။ ယင်းသည့် ပဋိသန္ဓေ တည်နေမှု(= ဇာတိ)တရား ထင်ရှားရှိပြီးသူ (ပဋိသန္ဓေ တည်နေပြီးသူ)မှန်သမျှ အိုမင်းရင့်ရော်မှု(= ဇရာ)တရား ထင်ရှားရှိရမည်သာ၊ နာဖျားမှု(= ဗျာဓိ)တရား ထင်ရှား ရှိရမည်သာ ဖြစ်စွန့်တကား”ဟု သံဝေဂဉာဏ် စက်သွား ဖြင့် စဉ်းစားဆင်ခြင်တော်မူကာ မျက်နှာမရွှင် မကြည်လင် နိုင် ကြံမိုင်၍သာ နေတော်မူလေ၏။

သုဒ္ဓေါဒနမင်းတရားကြီး အစောင့်အနေမျှအကို
တိုး၍ချထားစေခြင်း

ခမည်းတော် သုဒ္ဓေါဒနမင်းတရားကြီးသည် ရှေးနည်းအတူ ရထားထိန်းကိုခေါ်စေ၍မေးမြန်းတော်မူသည်တွင်ရထားထိန်းက “အရှင်မင်းကြီး…… အရှင်သားတော်သည် သူနာယောက်ျားကို မြင်ရသောကြောင့် လျင်လျားစွာ ပြန်နစ်လာပါသည်”ဟု ပြန်ကြား လျှောက်ထားလေသော် သုဒ္ဓေါဒန မင်းတရားကြီးသည် ရှေးနည်းအတူ ကြံစည်ပြောကြားပြီးလျှင် ထက်ဝန်းကျင် အရပ်လေးမျက်နှာ သုံးဂါဝုတ် သုံးဂါဝုတ်ခန့်ရှိသောအရပ်၌ အစောင့်အရှောက်များကို တိုး၍ ချထားစေတော်မူလေ၏။ မောင်းမမိသံ ရံရွှေ ကခြေသည်တို့ကိုလည်း ရှေးကထက်တိုး၍ ခန့်ထားစီမံစေတော်မူ၏။

(၃) သူသေနိမိတ်ကိုမြင်တော်မူခြင်း

အလောင်းတော်မင်းသားသည် ခမည်းတော် သုဒ္ဓေါဒနမင်းတရားကြီးက တောမထွက်ဖြစ်ရန် ရဟန်းမပြုဖြစ်ရန် တိုး၍ စီမံခန့်ထားအပ်သော အာရုံငါးပါး ကာမဂုဏ်တရားတို့၏ လှည့်စားဖုံးကွယ်ချက်အရ ဇာတိတရား၊ ဇရာတရား၊ ဗျာဓိတရားတို့၌ ထိတ်လန့်ငြီးငွေ့သော သံဝေဂစိတ်ထား အနည်းငယ် လျော့ပါးကာ ငါးဖြာအာရုံ ကာမဂုဏ်တို့ဖြင့်ပင် ပျော်ရွှင်စံပယ်နေတော်မူပြန်လေသည်။

ထိုသို့နေတော်မူ၍ လေးလပြည့်မြောက် ရောက်လတ်သော အခါ အလောင်းတော်မင်းသားသည် ရှေးနည်းအတူပင် အာဇာနည်မြင်း က-သော ရထားကို စီးနင်းတော်မူလျက် ဥယျာဉ်တော်သို့ ထွက်ကြွတော်မူပြန်ရာ လမ်းခရီးအကြားသို့ရောက်သောအခါ သုံးကြိမ်မြောက် နတ်တို့ဖန်ဆင်းပြအပ်သည့် လူပေါင်းများစွာ စည်းဝေးနေသည်ကို၎င်း၊ ဆိုးရည်အမျိုးမျိုး တပ်ဆိုးအပ်သည့် အဝတ်အထည်တို့ဖြင့် ခြယ်လှယ်ဝန်းရံ စီမံပြုပြင်အပ်သော ဟမ်းစင်(= အလောင်းစင်)ကို၎င်း မြင်တော်မူ၍ “အချင်းရထား

ထိန်း...အဘယ့်ကြောင့် ထိုလူများအပေါင်းသည် စည်းဝေး
 ဝိုင်းအံ့ကာနေသနည်း၊ အဘယ့်ကြောင့် ဆိုးရည်အမျိုးမျိုးတပ်ဆိုး
 အပ်သည့် အဝတ်အထည်တို့ဖြင့် ခြယ်လှယ်ဝန်းရံ စီမံပြုပြင်အပ်
 သော ထမ်းစင်ကို ပြု၍နေကြသနည်း”ဟူ၍ ရထားထိန်းကို
 မေးတော်မူသောအခါ ရထားထိန်းက “အရှင်မင်းကြီး...ထိုသို့
 လူအများ စည်းဝေးဝိုင်းအံ့ကာ ထမ်းစင်ပြုလုပ်နေခြင်းမှာ လူသေ
 သောကြောင့် ဖြစ်ပါသည်”ဟု ပြန်ကြား လျှောက်ထားလေ၏။

(ဤ၌ ရှေးက အလောင်းစင်ကို မမြင်ဘူးပဲ ထမ်းစင်ကိုသာ
 မြင်ဘူးသောကြောင့် “အချင်းရထားထိန်း...ထိုလူအများ ဝိုင်းအံ့ပြီး
 ထမ်းစင် ပြုလုပ်နေကြခြင်းသည် အဘယ့်ကြောင့်နည်း”ဟု မေးတော်
 မူလေသည်။)

“သူသေ”ကိုလည်း ရှေးကမမြင်ဘူး၊ “သူသေ”ဟူသော အသံ
 ကိုလည်း ရှေးကမကြားဘူးသော အလောင်းတော်မင်းသားသည်
 ရထားထိန်းကို တဖန် ထပ်၍ “အချင်းရထားထိန်း... ထိုသို့
 လူသေသောကြောင့် လူအများ စည်းဝေးဝိုင်းအံ့ကာ ထမ်းစင်
 ပြုလုပ်နေခြင်းဖြစ်ခဲ့လျှင် ထိုလူသေရှိရာအရပ်သို့ ရထားကို မောင်း
 နှင်လော့”ဟု မိန့်တော်မူလေ၏။ ထိုအခါ ရထားထိန်းသည်လည်း
 “ကောင်းပါပြီ အရှင်မင်းကြီး”ဟု ဝန်ခံ၍ ထိုလူသေရှိရာသို့
 ရထားကိုမောင်းနှင်ခဲ့၍အလောင်းတော်မင်းသားသည်သူသေကို
 မြင်ရလေလျှင် ရထားထိန်းကို “အချင်းရထားထိန်း...ဤသူသေ
 ဟူသည်အဘယ်သို့သဘောရှိသနည်း”ဟု မေးမြန်းတော်မူလေ၏။
 ရထားထိန်းကလည်း “အရှင်မင်းကြီး... ဤသူသေဟူသည်
 နောက်ထပ် ထိုသူ့ကို မိဘဆွေမျိုးသားချင်းတို့ကလည်း မြင်ရ
 တော့မည်မဟုတ်၊ ထိုသူကလည်း မိဘဆွေမျိုးသားချင်းတို့ကို
 နောက်ထပ် မြင်ရတော့မည်မဟုတ်သူ ဖြစ်ပါသည်”ဟူ၍ ပြန်
 ကြား လျှောက်ထားလေလျှင် အလောင်းတော်မင်းသားက
 “အချင်းရထားထိန်း...အသို့နည်း(ဘယ့်နယ်လဲ)၊ ငါသည်လည်း
 စုတိပြတ်ကြွေ ထိုသူကဲ့သို့ပင် သေရခြင်းသဘောရှိသလော၊ သေ
 ခြင်းသဘောကို မလွန်မြောက်နိုင်သူဖြစ်သလော၊ ငါ့ကိုလည်း

မယ်တော် ခမည်းတော် ဆွေတော်မျိုးတော်တို့က တနေ့နေ့တွင် မမြင်ကြရမည်ဖြစ်ကုန်သလော၊ ငါ့ကိုယ်တိုင်ကလည်း မယ်တော် ခမည်းတော် ဆွေတော်မျိုးတော်တို့ကို တနေ့နေ့တွင် မမြင်ရမည် ဖြစ်သလော” ဟု မေးမြန်းသဖြင့် ရထားထိန်းသည်လည်း “အရှင် မင်းကြီး ... အရှင်မင်းကြီးရော အကျွန်ုပ်တို့ပါ ခပ်သိမ်းသောသူတို့ သည် ထိုသူကဲ့သို့ပင် စုတိပြတ်ကြွေ သေခြင်းသဘောရှိပါကုန်၏၊ သေခြင်းသဘောကို မလွန်မြောက်နိုင်သူချည်းသာ ဖြစ်ပါကုန်၏၊ အရှင်မင်းကြီးကိုလည်း မယ်တော် ခမည်းတော် ဆွေတော် မျိုးတော်တို့က တနေ့နေ့တွင် မမြင်ကြရမည် ဧကန် အမှန်ဖြစ်ပါ ကုန်၏၊ အရှင်မင်းကြီးကိုယ်တိုင်ကလည်း တနေ့နေ့တွင် မယ်တော် ခမည်းတော် ဆွေတော်မျိုးတော်တို့ကို မမြင်ရမည်ဧကန်အမှန်ပင် ဖြစ်ပါ၏” ဟူ၍ ပြန်ကြားလျှောက်ထားလေ၏။ (ဤ၌ မိထွေးတော် မဟာပဇာပတိဂေါတမီကို မယ်တော်ဟု ဆိုလိုသည်။)

ထိုအခါ အလောင်းတော်မင်းသားသည် “အချင်း ရထား ထိန်း…… ထိုသို့ ကိုယ်ကိုယ်သူသူ ခပ်သိမ်းသော လူတို့သည်ပင် သေခြင်းသဘောကို မလွန်မြောက်နိုင်သူချည်းသာဖြစ်ခဲ့လျှင် သေ ခြင်းသဘောကိုမလွန်မြောက်နိုင်သော ငါ့အား ယခုအခါ မင်္ဂလာ ဥယျာဉ်တော်သို့ သွား၍ ရှစ်စားမွေ့လျော် ပျော်ပိုက်ရန် အလိုမရှိ တော့ပြီ၊ သူသေကိုမြင်ရာ ဤအရပ်မှပင်လျှင် ရွှေနန်းတော်သို့တဖန် ရထားကို တုံ့ပြန် မောင်းနှင်လော့” ဟူ၍ မိန့်ကြားတော်မူလေ၏၊ ရထားထိန်းသည်လည်း “ကောင်းပါပြီ အရှင်မင်းကြီး” ဟု ဝန်ခံ စကား ပြန်ကြားလျှောက်ဆိုပြီးလျှင် မင်္ဂလာဥယျာဉ်တော်သို့ မမောင်းနှင်တော့ပဲ သူသေကိုမြင်ရာ ထိုအရပ်မှပင် ရွှေနန်းတော် သို့ တဖန် ရထားကို တုံ့ပြန် မောင်းနှင်ခဲ့လေ၏။

အလောင်းတော်မင်းသား၏ တရားသံဝေဂ

ရှေးကဆိုအပ်ခဲ့ပြီးသောအတိုင်းခြင်သွေမင်းနှင့်တူတော် မူသော အလောင်းတော်မင်းသားသည် ဘုရားဖြစ်မည့်သူ ပြီပြီ ရထားထိန်းက “သူသေဟူသည် သေသူကိုလည်း

ကျန်ရစ်သူ ဆွေမျိုးများက နောက်ထပ် မြင်ကြရတော့မည် မဟုတ်၊ သေသူကလည်း ကျန်ရစ်သော ဆွေမျိုးများကို နောက်ထပ် မြင်ရတော့မည် မဟုတ်” ဟူ၍ သေခြင်း တရား = (မရဏ တရား) ၏ သုသိသမျှ လောကသဘော ကို ပြောကြားလျှောက်ထားစေကာမူ ထို မရဏတရား၊ ရှေးကတွေ့သိပြီး ဖြစ်သော ဇရာတရား၊ ဗျာဓိတရား ဤ တရားသုံးပါးတို့၏ အကြောင်းရင်းဖြစ်သော ပဋိသန္ဓေ တည်နေရခြင်း (= ဇာတိ) တရားကို ထင်ရှားဆင်ခြင် သိ မြင်ထော်မူသည် ဖြစ်ရကား ရွှေနန်းတော်သို့ ရောက်သည် ရှိသော် “(အိုး) ပဋိသန္ဓေ တည်နေမှု တည်းဟူသော ဇာတိသဘောသည် ရွံ့မှန်းစက်ဆုပ်ဖွယ်ကြီးပါတကား....၊ ယင်းသည့် ပဋိသန္ဓေ တည်နေမှု (= ဇာတိ) တရား ထင် ရှားရှိပြီးသူ (ပဋိသန္ဓေ တည်နေပြီးသူ) မှန်သမျှ အိုမင်း ရင့်ရော်မှု (= ဇရာ) တရား ထင်ရှားရှိရမည်သာ၊ နာဖျား မှု (= ဗျာဓိ) တရား ထင်ရှားရှိရမည်သာ၊ စုတိပြတ်ကြွေ သေလွန်မှု (= မရဏ) တရား ထင်ရှားရှိရမည်သာ ဖြစ်စွာ တကား” ဟု သံဝေဂဉာဏ်စက်သွားဖြင့် စဉ်းစားဆင်ခြင် တော်မူကာ မျက်နှာမရှင် မကြည်လင်နိုင် ကြံမှိုင်း၍သာ နေတော်မူလေ၏။

သုဒ္ဓေါဒနမင်းတရားကြီး အစောင့်အရှောက်များကို
တိုး၍ ချထားစေခြင်း

ခမည်းတော် သုဒ္ဓေါဒန မင်းတရားကြီးသည် ရှေးနည်းအတူ ရထားထိန်းကို ခေါ်စေ၍ မေးမြန်းတော်မူသည်တွင် ရထားထိန်း က “အရှင်မင်းကြီး... အရှင်သားတော်သည် သူသေယောက်ျား ကို မြင်ရသောကြောင့် လျှင်လျားစွာ ပြန်နစ် လာပါသည်” ဟု ပြန်ကြားလျှောက်ထားလေသော် သုဒ္ဓေါဒနမင်းတရားကြီးသည် ရှေးနည်းအတူ ကြံစည် ပြောဆိုတော်မူပြီးလျှင် ထက်ဝန်းကျင် အရပ်လေးမျက်နှာ တယူဇနာ တယူဇနာခန့် ရှိသော အရပ်၌ အစောင့်အရှောက်များကို တိုး၍ ချထားစေတော်မူလေ၏။

မောင်းမမိသံ ရံရွှေ ကခြေသည်တို့ကိုလည်း ရှေးကထက် တိုး၍
ခန့်ထား စီမံစေတော်မူ၏။

(၄) ရဟန်းနိမိတ်ကို မြင်တော်မူခြင်း

အလောင်းတော်မင်းသားသည် ခမည်းတော် သုဒ္ဓေါဒနမင်း
တရားကြီးက တောမထွက်ဖြစ်ရန် ရဟန်းမပြုဖြစ်ရန် တိုး၍ တိုး၍
စီမံခန့်ထားအပ်သော အာရုံငါးပါး ကာမဂုဏ် တရားတို့၏
လှည့်စားဖုံးကွယ်ချက်အရ ဇာတိ၊ ဇရာ၊ ဗျာဓိ၊ မရဏ တရားတို့၌
ထိတ်လန့် ငြီးငွေ့သော သံဝေဂစိတ်ထား အနည်းငယ် လျော့
ပါးကာ ငါးဖြာအာရုံ ကာမဂုဏ်တို့ဖြင့်ပင် ပျော်ရွှင်စံပယ်နေ
တော်မူပြန်လေသည်။

ထိုသို့ နေတော်မူ၍ လေးလပြည့်မြောက် ရောက်လတ်သော
အခါ အလောင်းဟော် မင်းသားသည် ရှေးနည်းအတူပင်
အာဇာနည်မြင်း က-သော ရထားကို စီးနင်းတော်မူလျက်
ဥယျာဉ်တော်သို့ ထွက်ကြွတော်မူပြန်ရာ လမ်းခရီး အကြားသို့
ရောက်သောအခါ လေးကြိမ်မြောက် နတ်တို့ ဖန်ဆင်းပြအပ်သည့်
ဆံမုတ်ဆိတ်ကိုပယ်ပြီး (= ဦးပြည်း = ခေါင်းတုံးပြီး) လျှင် ဖန်ရည်
ဆိုးသော သင်္ကန်းကို ဝတ်ရုံလျက် ရဟန်းအဖြစ်သို့ ကပ်ရောက်
သော ယောက်ျားကို မြင်တော်မူ၍ “အချင်း ရထားထိန်း……
ထိုသူ၏ ဦးခေါင်းသည်လည်း တခြားသူများ၏ ဦးခေါင်းနှင့်မတူ
ဆံမုတ်ဆိတ် ပယ်ပြီး ခေါင်းတုံးပြီး ဖြစ်ပေ၏။ ထိုသူ၏ အဝတ်
များသည်လည်း တခြားသူတို့၏ အဝတ်များနှင့် မတူကုန်၊ ဖန်ရည်
ဆိုးပြီးသား ဖြစ်ကုန်၏။ ဤသူကား အဘယ် အမည်ရှိသော
သူနည်း …” ဟု မေးမြန်းတော်မူလေ၏။ ရထားထိန်းသည်လည်း
“အရှင်မင်းကြီး……ထိုသူကား ရဟန်းမည်ပါ၏” ဟု ပြန်ကြား
လျှောက်ထားလေ၏။

တဖန်ထပ်၍ အလောင်းတော် မင်းသားက “အချင်း ရထား
ထိန်း……ထို ‘ရဟန်း’ မည်သည် အဘယ်ကို ဆိုလိုသနည်း၊ ထို

‘ရဟန်း’၏ သဘောကို ငါးအားပြန်ကြားလျှောက်ထားရမည်”ဟု မေးမြန်းဟောမူလတ်သည်တွင် ရထားထိန်းက “အရှင်မင်းကြီး... ဤရဟန်းမည်သည် ‘ဒါနအစရှိသော ကုသိုလ်ကမ္မပထတရား ဆယ်ပါးတို့ကို ကျင့်ခြင်းသည် ကောင်းမြတ်လှ၏’ဟု နှလုံးသွင်း၍ ဖန်ရည်စွန်းသောအဝတ်ကို ဝတ်ဆင်ကာ လှူအဖြစ် လှူဘဝမှ ထွက်မြောက်လာသူ ဖြစ်ပါသည်။ ဤရဟန်း မည်သည် ‘တရားနှင့် ညီသော ကုသိုလ်ကမ္မပထ ဆယ်ပါး၊ အပြစ်ကင်းသော ကုသိုလ်ကမ္မပထ ဆယ်ပါး၊ ဖြူစင်လှသော ကုသိုလ်ကမ္မပထ ဆယ်ပါး တရားကို ကျင့်ခြင်းသည် ကောင်းမြတ်လှ၏’ဟု နှလုံးသွင်း၍ ဖန်ရည်စွန်းသောအဝတ်ကို ဝတ်ဆင်ကာ လှူအဖြစ် = လှူဘဝမှ ထွက်မြောက်လာသူ ဖြစ်ပါသည်။ ဤရဟန်း မည်သည် ‘သတ္တဝါတို့ကို မညှဉ်းဆဲခြင်း၊ သတ္တဝါတို့အား အကျိုးဖြစ်ထွန်းအောင် စောင့်ရှောက်ခြင်းသည် ကောင်းမြတ်လှ၏’ဟု နှလုံးသွင်း၍ ဖန်ရည်စွန်းသော အပတ်ကို ဝတ်ဆင်ကာ လှူအဖြစ် = လှူဘဝမှ ထွက်မြောက်လာသူ ဖြစ်ပါသည်” ဟူ၍ ပြန်ကြား လျှောက်ထားလေ၏။

[ဤ၌ ဘုရားပွင့်တော်မူရာသာသနာခေတ်အခါမဟုတ်သောကြောင့် ရထားထိန်းသည် ရဟန်းကို၎င်း၊ ရဟန်း၏ ဂုဏ်ကျေးဇူးကို၎င်း မသိသော်လည်း နတ်တို့၏ အာနုဘော်ဖြင့် “အရှင်မင်းကြီး... ဤသူကား ရဟန်းပါတည်း”ဟု ပြောကြားပြီးလျှင် ရဟန်း၏ ဂုဏ်ကျေးဇူးများကိုလည်း ဖွင့်ဆိုပြောကြားလေသည်။ (ဗုဒ္ဓဝံသအဋ္ဌကထာ စာမျက်နှာ ၃၂၇-နှင့် ဇီနာလင်္ကာရဋီကာ စာမျက်နှာ ၁၈၄-မှ။)]

အသက်ရှည်သော ဘုရားအလောင်းတို့မှာ အနှစ်တရာ အနှစ်တရာ လွန်မှ နိမိတ်ကြီးလေးပါးတို့တွင် တပါးတပါးကို မြင်တော်မူကြကုန်၏။ ငါတို့၏ ဘုရားအလောင်းသည်ကား အသက်တိုသောအခါ ဖြစ်တော်မူရသောကြောင့် လေးလ လေးလ လွန်လျှင် ဥယျာဉ်တော်သို့ အသွားအစဉ်အတိုင်း နိမိတ်ကြီး တပါးတပါးကို မြင်တော်မူလေသည်။ ဒီသနိကာယ်ဆောင် အရှင်မြတ်များက နိမိတ်ကြီးလေးပါးလုံးကို တရက်တည်းမှာပင် မြင်၍သွားသည်ဟု ဆိုတော်မူကြကုန်၏။ (ဗုဒ္ဓဝံသ အဋ္ဌကထာ စာမျက်နှာ ၃၂၈-မှ။)]

ထိုအခါ အလောင်းတော် မင်းသားသည် “အချင်း ရထား ထိန်း……ကုသိုလ်ကမ္မပထတရား ဆယ်ပါးကို ကျင့်ကြံခြင်း၊ တရား နှင့်ညီညွတ်သော ကုသိုလ်ကမ္မပထတရားဆယ်ပါးကို ကျင့်ကြံခြင်း၊ အပြစ်ကင်းသော ကုသိုလ်ကမ္မပထတရားဆယ်ပါးကို ကျင့်ကြံခြင်း၊ ဖြူစင်သည့် ကုသိုလ်ကမ္မပထတရား ဆယ်ပါးကို ကျင့်ကြံခြင်းသည် ကောင်းမြတ်လှ၏”ဟု နှလုံးသွင်း၍ ရဟန်း အဖြစ်သို့ ကပ်ရောက် သော ထိုသူသည် ချီးမွမ်းအပ် ကောင်းမြတ်လှပေ၏။ ‘သတ္တဝါ တို့ကို မညှဉ်းဆဲခြင်း၊ သတ္တဝါတို့အား အကျိုးဖြစ်ထွန်းအောင် စေခွင့်ရှောက်ခြင်းသည် ကောင်းမြတ်လှ၏’ဟု နှလုံးသွင်း၍ ရဟန်းအဖြစ်သို့ ကပ်ရောက်သော ထိုသူသည် ချီးမွမ်းအပ် ကောင်းမြတ်လှပေ၏။ ထိုသို့ ချီးမွမ်းအပ် ကောင်းမြတ်လှသော ကြောင့်ပင်လျှင် အချင်းရထားထိန်း……ရဟန်းရှိရာ ထိုအရပ်သို့ ရထားကို မောင်းနှင်လေ့”ဟု မိန့်တော်မူ၏။ ရထားထိန်း သည်လည်း “ကောင်းပါပြီ အရှင်မင်းကြီး”ဟု ဝန်ခံစကား ပြောကြားလျှောက်ဆိုပြီးလျှင် ထိုရဟန်းရှိရာ အရပ်သို့ ရထားကို မောင်းနှင်လေ၏။ ထိုအရပ်သို့ ရောက်လတ်သော် အလောင်း မင်းသားသည် နတ်တို့ ဖန်ဆင်းပြအပ်သော ထိုရဟန်းကို “အချင်း……သင်သည် အဘယ်အမှုကို ပြုနေသနည်း၊ သင့်ဦးခေါင်း သည်လည်း တခြားသူတို့၏ ဦးခေါင်းနှင့် မတူပါတကား၊ သင့် အဝတ်တို့သည်လည်း တခြားသူတို့၏ အဝတ်တို့နှင့် မတူကုန်ပါ တကား”ဟု မေးတော်မူ၏။ နတ်တို့ ဖန်ဆင်း ပြသည့် ဣဒ္ဓိရုပ် ရဟန်းက “အရှင်မင်းကြီး……အကျွန်ုပ်ကား ရဟန်းမည်ပါသည်” ဟု ပြန်ကြား ပြောဆိုလတ်သည်တွင် အလောင်းတော် မင်းသားက တဖန်ထပ်၍ “အချင်း……အသင် ရဟန်း ဟူသည် အဘယ်ကို ဆိုလိုသနည်း” ဟု မေးတော်မူ၏။ ဣဒ္ဓိရုပ် ရဟန်းက “အရှင်မင်းကြီး……အကျွန်ုပ် ရဟန်းဟူသည် တရားသောကြောင့် ဓမ္မဟူ၍၎င်း၊ တရားနှင့်ညီညွတ်သောကြောင့် သမဟူ၍၎င်း၊ အပြစ် ကင်းသောကြောင့် ကုသလဟူ၍၎င်း၊ အကြောင်း အကျိုး နှစ်မျိုး လုံးပင် ဖြူစင်သောကြောင့် ပုညဟူ၍၎င်း ဂုဏ်ထူးဝိသေသ လေးပါးတို့ဖြင့် ခေါ်ဆိုရသည့် ဒါန အစရှိသော ကုသိုလ် ကမ္မ

ပထတရား ဆယ်ပါးတို့ကို ကျင့်ကြံခြင်းသည် ကောင်းမြတ်လှပေ၏။ သတ္တဝါတို့ကို မညှဉ်းဆဲခြင်း၊ သတ္တဝါတို့အား အကျိုးဖြစ်ထွန်းအောင် စောင့်ရှောက်ခြင်းသည် ကောင်းမြတ်လှပေ၏ ဟု နှလုံးသွင်း၍ ဆံမုတ်ဆိတ်တို့ကို ပယ်ရှင်း ဖန်ရည်စွန်းသော အဝတ်တို့ကို ဝတ်ဆင်ကာ အိမ်ရာ တည်ထောင် လှူဘောင်မှ လွတ်အောင် ကျင့်ဆောက် ထွက်မြောက်ခဲ့သူ ဖြစ်ပေသည်” ဟု ပြန်ကြား ပြောဆိုသောအခါ အလောင်းတော် မင်းသားသည် “အချင်း……ဓမ္မ၊ သမ၊ ကုသလ၊ ပုည ဂုဏ်ထူး ဝိသေသလေးပါး တို့ဖြင့် ခေါ်ဆိုရသည့် ကုသိုလ်ကမ္မပထတရား ဆယ်ပါးတို့ကို ကျင့်ကြံခြင်း၊ သတ္တဝါတို့ကို မညှဉ်းဆဲခြင်း၊ သတ္တဝါတို့အား အကျိုးဖြစ်ထွန်းအောင် စောင့်ရှောက်ခြင်းသည် ကောင်းမြတ်လှ၏ဟု နှလုံးသွင်း၍ ဆံမုတ်ဆိတ်တို့ကို ပယ်ရှင်း ဖန်ရည်စွန်းသော အဝတ်တို့ကို ဝတ်ဆင်ကာ အိမ်ရာတည်ထောင် လှူဘောင်မှ လွတ်အောင် ကျင့်ဆောက် ထွက်မြောက်ခဲ့ပေသော အသင်သည် စင်စစ်ဧကန် ချီးမွမ်းအပ် ကောင်းမြတ်သူမှန်ပေ၏” ဟု ဝန်ခံချီးမွမ်းစကား ပြောကြားတော်မူလေသည်။

တောထွက်တော်မူသည် နှစ်-လတို့ကို ဖွတ်သားရန်

အလောင်းတော်မင်းသား တောထွက်ခဏ်းတွင် တောမထွက်မီ ဥယျာဉ်တော်သို့ လေးကြိမ်ထွက်တော်မူရာမှာ မဟာသက္ကရာဇ် ၉၆-ခုနှစ် ဝါဆိုလပြည့်နေ့မှာ အာဇာနည် မြင်းကသော ရထားကိုစီးလျက် ဥယျာဉ်တော်သို့ ထွက်ကြွတော်မူသည်တွင် လမ်းခရီးအကြား၌ ပဌမအကြိမ် သူအို နိမိတ်ကို မြင်တော်မူသည်။ ထိုသို့ သူအိုနိမိတ်ကို မြင်တော်မူရသဖြင့် အရွယ်တော်နုပျိုခြင်းကို အစွဲပြု၍ စိတ်တက်ကြွခြင်း ဟည်းဟူသော ယောဗ္ဗနမာန်ကို ပယ်ရှားတော်မူလေသည်။

ထို့နောက် ထိုနှစ် တန်ဆောင်မုန်း လပြည့်နေ့မှာ ရှေးနည်းအတူ ဥယျာဉ်တော်သို့ ထွက်ကြွတော်မူလေရာ လမ်းခရီးအကြား၌ ဒုတိယအကြိမ် သူနာနိမိတ်ကို မြင်တော်မူလေသည်။ ထိုသို့

သူနာနိမိတ်ကို မြင်တော်မူရသဖြင့် အနာရောဂါ နည်းပါးခြင်း (= ရောဂါကင်းခြင်း)ကို အစွဲပြု၍ စိတ်တက်ကြွခြင်း တည်းဟူသော အာရောဂျမာန်ကို ပယ်ရှားတော်မူလေသည်။

ထို့နောက် ထိုနှစ် တပေါင်းလပြည့်နေ့မှာ ရှေးနည်းအတူ ဥယျာဉ်တော်သို့ ထွက်ကြွတော်မူလေရာ လမ်းခရီးအကြား၌ တတိယအကြိမ် သူသေနိမိတ်ကို မြင်တော်မူလေသည်။ ထိုသို့ သူသေနိမိတ်ကို မြင်တော်မူရသဖြင့် အသက်ရှည်ခြင်းကို အစွဲပြု၍ စိတ်တက်ကြွခြင်းတည်းဟူသော ဇီဝိတမာန်ကို ပယ်ရှားတော်မူလေသည်။

ထို့နောက် မဟာသက္ကရာဇ် ၉၇-ခုနှစ် ဝါဆိုလပြည့်နေ့မှာ ရှေးနည်းအတူ ဥယျာဉ်တော်သို့ ထွက်ကြွတော်မူရာ လမ်းခရီးအကြား၌ ရဟန်းနိမိတ်ကို မြင်တော်မူသည်။ ထိုသို့ ရဟန်းနိမိတ်ကို မြင်တော်မူရသောကြောင့် အလောင်းတော်မင်းသားသည် ရဟန်းအဖြစ်၌ နှစ်သက်တော်မူကာ “ငါသည် ယနေ့ပင် ရဟန်းပြုပေအံ့” ဟု ဆောက်တည် အဓိဋ္ဌာန်တော်မူပြီးလျှင် ထိုနေ့မှာပင် ဥယျာဉ်တော်သို့ ရောက်အောင် ကြွသွားတော်မူလေ၏။

(အဘိဓမ္မပိဋက ဓမ္မသင်္ဂဏီပါဠိတော် နိက္ခေပကဏ္ဍ စာမျက်နှာ ၂၆၄-၌ ပဋိသန္ဓေ တည်နေရခြင်း (= ဇာတိ) ကို ကြောက်သော (ဝါ-ဇာတိသည် ကြောက်ဖွယ်ဘေးကြီးတည်းဟု သိသော) အသိဉာဏ်သည် ဇာတိဘယ မည်၏၊ ဇရာကိုကြောက်သော (ဝါ-ဇရာကို ကြောက်ဖွယ်ဘေးကြီးတည်းဟု သိသော) အသိဉာဏ်သည် ဇရာဘယ မည်၏၊ ဗျာဓိကို ကြောက်သော (ဝါ-ဗျာဓိကို ကြောက်ဖွယ်ဘေးကြီးတည်းဟု သိသော) အသိဉာဏ်သည် ဗျာဓိဘယ မည်၏၊ မရဏကိုကြောက်သော (ဝါ-မရဏကို ကြောက်ဖွယ်ဘေးကြီးတည်းဟု သိသော) အသိဉာဏ်သည် မရဏဘယ မည်၏၊ ဤလေးမျိုးသော အသိဉာဏ်စုသည် သံဝေဂ မည်၏ဟူ၍ မြတ်စွာဘုရား ဟောကြားတော်မူ၏။

ဖော်ပြရာပါ နိမိတ်ကြီးလေးပါးတို့တွင် ရှေးနိမိတ်ကြီးသုံးပါးတို့သည် ပဋိသန္ဓေ တည်နေရခြင်း (= ဇာတိ) တရား ထင်ရှားရှိခဲ့လျှင် မြေလက်

ခတ်နဲ့ မလွဲကေန် အိုမင်းရင့်ရော်ခြင်း (=ဇရာ)တရား၊ နာဖျားရခြင်း
 (=ဗျာဓိ)တရား၊ သေရခြင်း (=မရဏ) တရားတို့လည်း ထင်ရှားရှိရ၏။
 ဇာတိတရား ထင်ရှားဖြစ်မှုကြောင့် ဇရာတရား၊ ဗျာဓိတရား၊ မရဏတရား
 များလည်း ထင်ရှားဖြစ်ကြရ၏။ ဇာတိရှိသူမှာ အို၊ နာ၊ သေရေး ဆင်းရဲ
 ဘေးတို့မှ မလွန်မြောက်နိုင်ချေ။ ကြောက်ဖွယ်ဘနန်း ကြမ်းတမ်းဆိုးဝါး
 လှဘိ၏ဟု ရှုဆင်ခြင်သေ သူအား လွန်စွာထိတ်လန့်ခြင်း သံဝေဂဉာဏ်
 ဖြစ်ပေါ်လာကြောင်း ဖြစ်သောကြောင့် သံဝေဂနိမိတ်ကြီးများ မည်
 ကုန်၏။ နောက်ဆုံးဖြစ်သော ရဟန်းနိမိတ်ကြီးသည်ကား ထို အိုခြင်း၊
 နာခြင်း၊ သေခြင်းဘေးတို့မှ လွတ်မြောက်ရအောင် တရားအလုပ်
 ကျင့်ကြံ အားထုတ်နိုင်ရန် ပြအပ်သော အကြောင်းနိမိတ်ဖြစ်၍ ပဓာန
 နိမိတ် မည်၏ ဟူ၍ အထူးပြုကာ ဤအရာ၌ ကောင်းစွာ မှတ်ယူသင့်ပေ
 သည်။)

သိကြားမင်းက ဝိသုကြိုနတ်သားကို စေလွှတ်၍
 အလောင်းတော်မင်းသားကို တန်းဆာဆင်ယင်ပေးစေခြင်း

အလောင်းတော်မင်းသားသည် ထိုနေ့အဘို့ရာ မင်္ဂလာဥယျာဉ်
 တော်၌ မြူးပျော်ကစားကာ ဥယျာဉ်၏အရသာကိုခံစားပြီးနောက်
 မင်္ဂလာရေကန်၌ ရေချိုးပြီးလျှင် နေဝင်ဖျိုးဖျား အချိန်ကာလ၌
 မင်္ဂလာ ကျောက်ဖျာအပြင်ဝယ် တင့်တယ်စွာ ထိုင်နေတော်မူ၏။
 ထိုအခါ အလောင်းတော်သူမြတ်မှာ မိမိကိုယ်ကို တန်းဆာ
 ဆင်ယင်လိုသော စိတ်တော်များ ဖြစ်ပွားလာသည်ကို သိကြား
 နတ်မင်းသိ၍ ဝိသုကြိုနတ်သားကို စေလွှတ်အပ်ရကား ထိုဝိသုကြို
 နတ်သားသည် ဘုရားအလောင်းတော်ထံ လာရောက်ပြီးလျှင်
 အလောင်းတော် မင်းသား၏ အသုံးတော်ခံ ဆေတ္တာသည်
 အဟန် တူစွာဖန်ဆင်း၍ နတ်၌ဖြစ်သော အဆင်တန်းဆာတို့ဖြင့်
 အလောင်းတော် မင်းသားကို တန်းဆာ ဆင်ယင်ပေးပေ၏။
 (ဤအရာ၌ အလောင်းတော်သူမြတ်၏ နတ်ဝတ်တန်းဆာတို့ဖြင့်
 လွန်စွာတင့်တယ်ပုံကို အာရုံပြုထားနှင့်ရာ၏။)

ထိုသို့ ခပ်သိမ်းသော နတ်ဝတ်တန်းဆာတို့ဖြင့် တန်းဆာဆင်
 အပ်ပြီးသော အလောင်းတော်မင်းသား၏ အတွက်တာ တူရိယာ

ပညာရှင်တို့ကလည်း မိမိတို့ဆိုင်ရာ တူရိယာငါးမျိုးတို့ကို တီးမှုတ် ကခုန် သီဆိုကြကုန်စဉ်၎င်း၊ ပုဏ္ဏားတို့ကလည်း “အရှင်မင်းကြီး သည် အန္တရာယ်ဘေးဒဏ် ရန်မာန်ခပ်သိမ်း ကင်းငြိမ်းလွင့်စင် အောင်မြင်ပါစေသတည်း၊ ဣဋ္ဌမင်္ဂလာ အဖြာဖြာပြည့်လျှမ်း၍ အားရမ်း နှစ်သက်တော် မူပါစေသတည်း” ဟူ၍ နားကြားရ ချမ်းသာသည့် မင်္ဂလာစကားတို့ကို ပြောကြားချီးကျူးသံအမျိုးမျိုး တို့ဖြင့် ချီးကျူးကြကုန်စဉ်၎င်း အလောင်းတော်မင်းသားသည် ရွှေနန်းတော်သို့ ပြန်လည်ရန် ခပ်သိမ်းသော တန်းဆာတို့ဖြင့် တန်းဆာဆင်အပ်သည့် မြတ်သောရထားလက်သို့ တက်စီးတော် မူလေ၏။

သားတော် ရာဟုလာကို ဖွားမြင်ခြင်း

ထိုအခါ အဂ္ဂမဟေသီ ယသောရော မိဖုရားကြီးသည် သား တော်ကို ဖွားမြင်ပြီဟု ခမည်းတော် သုဒ္ဓေါဒနမင်းတရားကြီးသည် ကြားသိတော်မူသဖြင့် “ငါ့သားတော်အား နှစ်သက်ဖွယ်ရာ သတင်းစကားကို သွားရောက်ပြောကြား လျှောက်ထားကြလေ” ဟု မိန့်ကြားတော်မူကာ မင်းချင်းယောက်ျားတို့ကို စေလွှတ်၍ အလောင်းတော်မင်းသားထံသို့ သတင်းပို့စေတော်မူ၏။ ဘုရား အလောင်းတော် သိဒ္ဓတ္ထမင်းသားသည် ထိုသို့ သားတော်ကို ဖွားမြင်ပြီဟူသော သတင်းစကားကိုကြားလျှင်ပင် “ငါ့ကိုဖမ်းစား မြင်းပြုမည့် ရာဟုအသူရိန်ကား ဖြစ်ပွားဖွားမြင်ခဲ့လေပြီ၊ အနှောင် အဖွဲ့ကြီးကား ဖြစ်ခဲ့လေပြီ” ဟု သံဝေဂတရား လက်ရှိထားသူပြီပြီ မိန့်ကြားတော်မူလေ၏။

သုဒ္ဓေါဒနမင်းတရားကြီးသည် “ငါ့သားတော်က အဘယ် စကားကို ပြောကြားလိုက်သနည်း” ဟု မင်းချင်းတို့ကို မေးမြန်းရာ မင်းချင်းတို့ကလည်း အလောင်းတော်မင်းသား မိန့်ကြားတော် မူလိုက်သော စကားကို ပြန်ကြားလျှောက်ထားကြ၍ ထိုစကားကို ကြားသိရလျှင်ပင် ခမည်းတော် သုဒ္ဓေါဒန မင်းတရားကြီးက “ဤအချိန်မှစ၍ ငါ့မြေးတော်သည် ရာဟုလ မင်းသား ဟု

အမည်တွင်စေ”ဟူ၍ မြေးတော်၏ဘွဲ့အမည်ကို မှည့်ခေါ်မိန့်ကြားလေသည်။

ကိသာဂေါတမီမည်သော သာကီဝင်မင်းသမီး

နိဗ္ဗုတိ(=အခြမ်း)ဥဒါန်းကျူးရင်းခြင်း

ဘုရားအလောင်းတော်သည်လည်း ရထားကိုစီးလျက် များစွာသော အခြံအရံ အလွန်နှစ်သက်ဖွယ်ရှိသော ဘုန်းကြက်သရေ၏ တင့်တယ်ခြင်း အထွတ်အထိပ်ဖြင့် ကပ်လဝတ်နေပြည်တော်သို့ ကြွဝင်တော်မူလေ၏။ ထိုသို့ ဘုရားအလောင်းတော် မင်းသားမြတ်သောရထားကို စီးလျက် နေပြည်တော်အတွင်းသို့ ကြွဝင်တော်မူသောအခါ အဆင်းအသရေ ဇာတ်အမျိုးအနွယ် စသော ဂုဏ်အားဖြင့် မကြိုလို့ မသေးငယ်ကြီးကျယ်မြင့်မြတ်သည့် ကိသာဂေါတမီ အမည်ရှိသော သာကီဝင်မင်းသမီးသည် မြတ်သော ပြာသာဒ် အပြင်ထက်မှာ နေလျက်ပင် နေပြည်တော်သို့ ဝင်လာသော အလောင်းတော်မင်းသား၏ ရူပကာယအသရေကို မြင်ရသဖြင့် နှစ်သက်ဝမ်းမြောက်ခြင်းဖြစ်ကာ—

နိဗ္ဗုတာ နှန သာ မာတာ၊

နိဗ္ဗုတော နှန သော ပိတာ။

နိဗ္ဗုတာ နှန သာ နာရီ၊

ယဿာယံ ဤဒိသော ပတိ။

ယဿာ မာတုယာ = ဘုန်းရှင်ကံရှင် အကြင်မိခင်၏။
ဤဒိသော = ကြည့်မဝ မြင်မဝ အထင်ကရလျှင် ပပလက်ဝေ တက်သစ်နေသို့ ကြက်သရေရှုန်းအိ ဤသို့သဘောရှိသော။ အယံ သုတော = အတိဇာဟ ခေါ်ထိုက်စွာ တည့် အလှတွင်ဥကင် အယဉ်တွင်မကိုင်ရတနာ အလိမ္မာတွင် ခေါင်ဖူး ဤသည့်သားထူးသည်။ ဇာတော = သားကောင်းမိခင် ခေါ်တွင်စလောက် ဖြစ်မြောက်မွေးဖွား၍ လာပေ၏။ သာ မာတာ = ဘုန်းရှင် ကံရှင် ထိုမိခင်သည်။

နိဗ္ဗုတဘ နှုန = အရည်အချင်း ရုပ်အဆင်းဟု သားရင်း၏
ဂုဏ် ခွေးဘော်စုံကို အာရုံစေ့စေ့ ကြံအောက်မေ့လျက်
နေ့နေ့ဆက်ကာ ဝမ်းမြောက်စွာလျှင် ကြည်သာရွှင်ပြုံး
ပီတိဖုံး၍ နှလုံးငြိမ်းလိမ့်မည်တကား.....။

ယဿ ပိတုနော = ဘုန်းရှင် ကံရှင် အကြင်ဖခင်၏။
ဤဒိသော = ကြည့်မဝ မြင်မဝ အထင်ကရလျှင် ပပလက်
ဝေ တက်သစ်နေသို့ ကြက်သရေရွန်းအိ ဤသို့သဘော
ရှိသော။ အယံ သုတော = အတိဇာတ ခေါ်ထိုက်စွာ
တည့် အလှတွင်ဥကင် အယဉ်တွင်မကိုဉ်ရတနာ အလိမ္မာ
တွင် ခေါင်ဖူး ဤသည့်သားထူးသည်။ ဇာတော = သား
ကောင်း ဖခင် ခေါ်တွင်စလောက် ဖြစ်မြောက်မွေးဖွား၍
လာပေ၏။ သော ပိတာ = ဘုန်းရှင် ကံရှင် ထိုဖခင်သည်။
နိဗ္ဗုတဘ နှုန = အရည်အချင်း ရုပ်အဆင်းဟု သားရင်း၏
ဂုဏ် ခွေးဘော်စုံကို အာရုံစေ့စေ့ ကြံအောက်မေ့လျက်
နေ့နေ့ဆက်ကာ ဝမ်းမြောက်စွာလျှင် ကြည်သာရွှင်ပြုံး
ပီတိဖုံး၍ နှလုံးငြိမ်းလိမ့်မည်တကား.....။

ယဿ နာရိယာ = ဘုန်းကံထူးလှ အကြင်အိမ့်ရှင်မ
၏။ ဤဒိသော = ကြည့်မဝ မြင်မဝ အထင်ကရလျှင်
ပပလက်ဝေ တက်သစ်နေသို့ ကြက်သရေရွန်းအိ ဤသို့
သဘောရှိသော။ အယံ ပတိ = ယောက်ျားပြီသ ဂုဏ်ရည်
ပသား အလှတွင်ဥကင် အယဉ်တွင်မကိုဉ်ရတနာ အလိမ္မာ
တွင် ခေါင်ဖူး ဤသည့်အရှင်ထူးသည်။ ဇာတော = အရှင်
ကောင်း၏ကြင်ယာ ဤလူ့ရွာဝယ် မင်္ဂလာစကား ခေါ်
မှတ်သားရန် ထင်ရှားဖြစ်ပေါ်၍လာပေ၏။ သာ နာရိ =
ဘုန်းကံထူးလှ ထိုအိမ့်ရှင်မသည်။ နိဗ္ဗုတဘ နှုန = အရည်
အချင်း ရုပ်အဆင်းဟု နှစ်သင်းစွယ်စုံ အရှင်ဂုဏ်ကို အာရုံ
စေ့စေ့ ကြံအောက်မေ့လျက် နေ့နေ့ဆက်ကာ ဝမ်းမြောက်

စွာလျှင် ကြည်သာရှင်ပြီး ဝီတိဖုံး၍ နှလုံးငြိမ်းလိမ့်မည်
တကား....

ဟူ၍-ဤ အငြိမ်းဥဒါန်း ဂါထာကို ကျူးရင့် ရွတ်ဆိုလေ၏။ ။
(ဆီအိုးထဲသို့ ဆီကိုလောင်းထည့်သောအခါ အိုးပြည့်ပြီးသည့်
နောက် အပေါ်သို့ လျှံ၍တက်လာသော ဆီကဲ့သို့ အကြောင်းအရာ
တခုခုအတွက် နှစ်သက်ဝမ်းမြောက်ခြင်း ပြင်းထန်စွာ ဖြစ်သော
သူမှာ ယိုနှစ်သက်ဝမ်းမြောက်ခြင်း (= ဝီတိသောမနဿ)
တရားများ ဝမ်းတွင်း၌ ပြည့်လျှံအပြင်သို့လျှံထွက်လာသည့်အလား
တိုဝီတိသောမနဿ နှစ်ပါးကြောင့် ဖြစ်ပွားပေါ်ထွက်လာသော
ဂါထာကိုဖြစ်စေ၊ စုဏ္ဏိယစကားပြေကိုဖြစ်စေ ဥဒါန်း ဟူ၍ ခေါ်
ဆိုအပ်၏။)

ဘုရားအလောင်းတော် မင်းသားသည် ကိသာဂေါတမီ
သာကီဝင်မင်းသမီး ကျူးရင့်ရွတ်ဆိုသော ထိုဥဒါန်းဂါထာကို
ကြားတော်မူရ၍ “ဤ ကိသာဂေါတမီ ငါ၏နှမတော် မင်းသမီး
သည် ဤသို့သော အတ္တဘောကို ရှုမြင်ရသော ဖိခင် ဖခင် အိမ့်ရှင်
ကြင်ယာတို့၏ စိတ်နှလုံး၊ ရှင်ပြီးငြိမ်းလိမ့်မည်တကားဟု အငြိမ်း
ဥဒါန်းကို ရွတ်ဆိုပေ၏။ အဘယ်တရားများ ငြိမ်းလတ်သော် စိတ်
နှလုံး ကေန ငြိမ်းချမ်းသည်မည်လေသနည်း”ဟု စဉ်းစား ကြံစည်
တော်မူသောအခါ ကိလေသာတရားတို့၌ တပ်ခြင်းကင်းသော
စိတ်ရှိတော်မူသော အလောင်းတော်မင်းသား၏စိတ်သန္တာန်ဝယ်
“ရာဂမီးငြိမ်းမှ စင်စစ်ကေန အမှန်ငြိမ်းသည်မည်၏။ ဒေါသမီး
ငြိမ်းမှ စင်စစ်ကေန အမှန်ငြိမ်းသည်မည်၏။ မောဟမီးငြိမ်းမှ စင်စစ်
ကေန အမှန်ငြိမ်းသည်မည်၏။ မာနဒိဋ္ဌိ အစရှိသော ကိလေသာဟူ
အပူခပ်သိမ်း အေးငြိမ်းမှ စင်စစ်ကေန အမှန်ငြိမ်းသည် မည်၏။
ဤ ကိသာဂေါတမီ မင်းသမီးသည် ငါ့အား အငြိမ်းဓာတ်နှင့်
စပ်သွယ်သည့် နာဖွယ်ကောင်းသော စကားကို ပြောကြား
မြွက်ဆိုပေ၏။ မှန်ပေသည်—ငါကား ဒုက္ခခပ်သိမ်း ငြိမ်းရာကေန
စင်စစ်မှန်သော နိဗ္ဗာန်ပရမတ္ထ တရားကြီးကို ရှာမှီးလှည့်လည်

နေသူ ဖြစ်ပေ၏။ ယနေ့ပင် ငါသည် အိမ်ရာတည်ထောင် လူ့
ဘောင်ကို ပယ်စွန့်၍ တောထွက်ကာ ရဟန်းပြုပြီးလျှင် နိဗ္ဗာန်
ပရမတ္ထတရားကြီးကို ရအောင် ရှာဖွေသင့်လေပြီ” ဟု တောထွက်
တော်မူရန်အကြံအစည်များ တဖွားဖွား ဖြစ်ရှိတော်မူကာ “ဤပုလ
သွယ်သည် ငါ့အား နိဗ္ဗာန်အငြိမ်းခတ်ကို အရရှာဖို့ရန် သတိပေး
ပေသည့် ဤကိသာဂေါတမီ မင်းသမီးအတွက် ဆရာစားဖြစ်စေ”
ဟု မိန့်ဆိုတော်မူပြီးလျှင် တသိန်းတန်သော လည်ဆွဲ ပုလဲသွယ်
အဆင်တန်းဆာကို လည်ပင်းတော်မှ ဖြုတ်ချွတ်၍ ကိသာဂေါတမီ
မင်းသမီးထံသို့ ပို့စေတော်မူ၏။ ကိသာဂေါတမီမင်းသမီးသည်
“ဤမောင်တော် သိဒ္ဓတ္ထ မင်းသားကား ငါ့အပေါ်၌ တိမ်း
ညွတ်သော စိတ်ရှိတော်မူသည့်အတွက် လက်ဆောင်ပဏ္ဏာ
ပို့စေခြင်းဖြစ်သည်” ဟု အောက်မေ့ကာ လွန်စွာ နှစ်သက်
ဝမ်းမြောက်လေ၏။

ဘုရားအလောင်းတော် မင်းသားသည်လည်း များမြတ်ကြီး
ကျယ်သော ကြက်သရေအစုဖြင့် အလွန်ဆန်းကြယ် မွေ့လျော်
ဖွယ်ကောင်းသော စံနန်းပြာသာဒ်ထက်သို့ တက်စံတော်မူကာ
အသရေရှိသော သလွန်ပေ၌ လျောင်းစက်တော်မူလေ၏။ ထိုသို့
အလောင်းတော် မင်းသား အသရေရှိသော သလွန်ထက်၌
လျောင်းစက်တော်မူလျှင်ပင် ကခြင်း၊ သီခြင်း၊ တီးမှုတ်ခြင်း အမှု
တို့၌ ကျွမ်းကျင်လိမ္မာကြသည့် နတ်သမီးတို့နယ် အရွယ်အဆင်း
တင့်တယ်ခြင်းနှင့် ပြည့်စုံကြသော မောင်းမမိသံ ရွှေရံ ကခြေ
သည်အပေါင်းတို့သည် အသံချိုသာသည့် တူရိယာ ငါးမျိုးတို့ကို
အသီးသီးစွာကိုင်ကာ အလောင်းတော်မင်းသားကို ဝန်းဝိုင်း ခြံရံ
ကြပြီးလျှင် အလောင်းတော်မင်းသား အာရုံ ငါးပါးတို့ဖြင့် ပျော်
ပါးမူးမေ့ မွေ့လျော်ရန်အတွက် တီးမှုတ် ကခုန် သီဆို ဖျော်ဖြေ
ကြကုန်၏။ ဤသို့ မောင်းမမိသံ ရွှေရံကခြေသည်အပေါင်းတို့က
တူရိယာငါးမျိုးတို့ဖြင့် တီးမှုတ် ကခုန် သီဆိုဖျော်ဖြေကြကုန်
သော်လည်း အလောင်းတော် မင်းသားသည် ကိလေသာမီး
ပွားစီးရန်အမှုတို့၌ စက်ဆုပ် ပြီးငွေ့သော စိတ်ရှိတော်မူသည်

ဖြစ်ရကား ကမြင်း၊ သီခြင်း၊ တီးမှုတ်ခြင်းတို့၌ အလှိုင်းပင် မမွေ့လျော် မျော်ပိုက်တော်မမူဝဲ တမုဟုတ် တဇဏမျှ အိပ်ပျော်ခြင်းသို့ ရောက်တော်မူလေ၏။

မောင်းမမိသံ ရွှေရံကခြေသည်အပေါင်းတို့သည် အလောင်းတော်မင်းသား တမုဟုတ် တဇဏမျှ အိပ်ပျော်ခြင်းသို့ ရောက်တော်မူလျှင်ပင်“ငါတို့သည် အကြင်အလောင်းမင်းသားအတွက် ကခုန်သီဆို တီးမှုတ်ခြင်းအမှုကို ပြုလုပ်ကြရကုန်၏၊ ထိုအလောင်းမင်းသားကား အိပ်ပျော်ခြင်းသို့ ရောက်ချေပြီ၊ ယခုအခါ အဘယ်အတွက် အပင်ပန်းခံကုန်တော့အံ့နည်း” ဟု နှလုံးသွင်းအောက်မေ့ကြ၍ မိမိတို့ စွဲကိုင်ရင်းရှိသော တူရိယာတို့ကို ဖိလျက် အိပ်စက်ကြလေကုန်၏။ ရွှေနန်းတော်အတွင်းဝယ် ညှိထွန်းထားသော နံ့သာ ဆီမီးတို့သည်ကား ညီးညီးထိန်ဝင်း ထွန်းလင်းတောက်ပဆဲရှိကုန်၏။

အလောင်းတော်မင်းသား သဇေတုကြီးစွာရ၍

စောထွက်တော်မူခြင်း

ဘုရားအလောင်းတော် မင်းသားသည် စက်ရာမှနိုး၍ သလွန်ပေါ်တွင် တင်ပုလွင်ခွေ ထိုင်နေသော်မူလျက် ကြည့်ရှုတော်မူလတ်သော် အချို့သော ကခြေသည်များ သွားရည် တတွေတွေစီး၍ ညစ်ပေသောပါးစောင် ညစ်ပေသောကိုယ်ရှိကြလျက် မိမိတို့ စွဲကိုင်ရင်း တူရိယာတို့ကို ဖိကာ အိပ်ပျော်နေကြသည်တို့ကို၎င်း၊ အချို့သော ကခြေသည်များ သွားကြိတ်လျက် အိပ်ပျော် နေကြသည်တို့ကို၎င်း၊ အချို့သော ကခြေသည်များက ဟောက်လျက် အချို့သောကခြေသည်များက မြည်တမ်းယောင်ယမ်းလျက် အချို့သော ကခြေသည်များက ပါးစပ်ခံတွင်း ဟင်းလင်းပွင့်ကြလျက် အချို့သော ကခြေသည်များက အဝတ်ကင်း လစ်ဟင်းကြလျက် အချို့သော ကခြေသည်များက ဆံပင်ဗလပွေ ပြေကျလျက် သုသာန်သင်းချိုင်း၌ရှိသော သုသေရုပ်အသွင်ကို ဆောင်ကြကာ စက်ဆုန်ဖွယ်ရာအိပ်ပျော်နေကြသည်တို့ကို၎င်းမြင်တော်မူလေ၏။

အလောင်းတော်မင်းသားသည် ကခြေသည်များ၏ စက်ဆုပ်
ဖွယ်ရာ ဖောက်ပြန်သော ထိုအခြင်းအရာကို မြင်ရလျှင် ရှေးက
ထက်တိုး၍ ကာမတရားတို့အပေါ်၌ တပ်ခြင်းကင်းသော စိတ်ရှိ
တော်မူလေ၏၊ ရှိတော်မူပုံမှာ...

(၁) **အပ္ပဿာဒါ ကာမာ** = အာရုံငါးပါး ကာမ
တရားတို့သည် သာယာဖွယ်နည်းပါး ဆင်းရဲ ပူပန်ရသည်
ကသာ များကုန်စွာတကား....၊ ဤကာမတရားတို့၌ အပြစ်
ဒေါသတွေကား အလွန်များကုန်စွာတကား....။

(၂) **အန္တိကင်္ကလူပမာကာမာ** = အာရုံငါးပါးကာမ
တရားတို့သည် အသားမကပ်သော အရိုးဖတ်နှင့် တူကုန်
စွာတကား....၊ တူပုံမှာ—အသားကို အပြောင်အစင်ခွါပြီး၍
စွန့်ပစ်ထားသော အရိုးဖတ်သက်သက်ကို ခွေးငတ်ခွေးပိန်
တကောင် တွေ့လေရာ ထိုခွေးငတ် ခွေးပိန်သည် ထိုအရိုး
ဖတ်ကို သွားရည်တမြားမြားနှင့် ကိုက်ခဲခြင်း ပြုပါသော်
လည်း ဝ-လင်ခြင်းမရှိ၊ အားရတင်းတိမ်ခြင်းသို့မရောက်နိုင်၊
ညှီဟောင်သည့် အနံ့ ရှိနေသောကြောင့် ထိုအရိုးကို
စွန့်ပစ်၍ အရပ်တပါးသို့လည်း မသွားနိုင်ပဲ အရသာ
တွေလိမ့်နိုးနိုး ဝ-လင် တင်းတိမ်လိမ့်နိုးနိုး မြှော်ကိုးချက်
ကြီးစွာဖြင့် ထိုအရိုးကို အဖျားကလှည့်၍ကိုက် အရင်းက
လှည့်၍ကိုက် အလယ်ကဖြတ်၍ ကိုက်နှင့်သာ အရသာကို
မတွေ့မီ သေရလေသကဲ့သို့၊ ထို့အတူ မိန်းမယောက်ျား
သတ္တဝါအများတို့သည် အရိုးဖတ်သဖွယ် ဖြစ်သော ရွှေငွေ
ဥစ္စာ လယ်ယာခမ်းနား သားမယား အရှင်သခင်စသော
သက်ရှိသက်မဲ့ ဝတ္ထုအာရုံ ကာမဂုဏ်တို့ကို ခွေးငတ်
ခွေးပိန်သဖွယ်ဖြစ်၍ တရစ်ပဲ တစွဲလမ်းလမ်း နေ့ရက်
ရှည်ကြာ ခံစားသုံးဆောင်ပါသော်လည်း ဝ-လင်အားရ
တင်းတိမ်ရောင့်ရဲခြင်း မရှိနိုင်ကြကုန်၊ အရသာ တွေ့လိမ့်
နိုးနိုး ချမ်းသာလိမ့်နိုးနိုး မြှော်ကိုးချက် ကြီးစွာဖြင့်သာ

နေကြကုန်၏။ ဝတ္ထုအာရုံ ကာမဂုဏ်တို့ကလည်း သတ္တဝါ သန္တာန်မှာရှိသော ကာမကဏ္ဍာဓာတ်ကို ရစ်ပတ်ဆွဲငင် ထားသောကြောင့် ထိုဝတ္ထုအာရုံ ကာမဂုဏ်တို့ကိုစွန့်ခွါ၍ မသွားတည့်နိုင်။ ကာမဂုဏ်မှ လွတ်ထွက်ဖို့ရန်အချက် နေက္ခမ္မဝိတက်များကို မစဉ်းစားနိုင်ပဲရှိလျက်ပင် တခုံမင် မင် တခင်တွယ်တွယ်နှင့်သာ သားမယား အရှင်သခင်တို့ ၏ ခြေရင်း၌ သေခြင်းသို့ ရောက်ကြရကုန်၏။ သို့ရကား အာရုံငါးပါး ကာမတရားတို့သည် အသား မကပ်သော အရိုးဖတ်နှင့် တူကုန်စွာတကား၊ - ဆင်းရဲပူပန်ရသည်က သာ များကုန်စွာတကား၊ ဤကာမတရားတို့၌ ကိုးရာမရ အပြစ်ဒေါသတွေကသာ များကုန်စွာတကား....။

(၃) **မံသပေသုပမာကာမာ** = အာရုံငါးပါး ကာမ တရားတို့သည် သားတစ်နှင့် တူကုန်စွာတကား....။ တူပုံ မှာ - စွန့်ရဲငှက်တကောင်သည် သားတစ်တစ်ခုကို သုတ်ချီ၍ ပျံလေရာ ထိုစွန့်ရဲကို များစွာသော ငှက်တို့သည် လိုက်လံ ဝိုင်းအုံ ထိုးဆိတ်ကြကုန်၏။ သားတစ်ကို မလွှတ်သမျှ ထို စွန့်ရဲသည် များစွာသောဒုက္ခနှင့် တွေ့ကြုံရလေ၏။ သား တစ်ကို စွန့်ပစ် လွှတ်လိုက်သည်နှင့် တပြိုင်နက် ထိုဘေး ဒုက္ခတို့မှ လွတ်မြောက်ရလေ၏။ ထိုသားတစ်ကို တဆင့် သုတ်ချီကာ ပျံသန်းသော ငှက်သို့ များစွာသော ငှက် အပေါင်းတို့သည် လိုက်လံဝိုင်းအုံ ထိုးဆိတ်ကြပြန်ကုန်၏။ ဤသို့ သားတစ် တခု အတွက်ကြောင့် ထိုသားတစ်ကို တွယ်တာခင်မင်လျက် ချီယူပျံသန်းသမျှသော စွန့်ရဲငှက် တို့သည် ဘေးဒုက္ခနှင့် တွေ့ကြုံကြရကုန်၏။ ထို့ အတူ သားတစ်နှင့်တူသော ဝတ္ထုကာမ အဝဝတို့ကို ငါ့ပစ္စည်း ငါ့ဥစ္စာဟု တဏှာဖြင့် သိမ်းပိုက်၍ တည်နေသောသူသည် ရေ၊ မီး၊ မင်း၊ ခိုးသူ၊ မချစ်မနှစ်လိုသူတည်းဟူသော ရန်သူ မျိုးငါးပါးတို့က အမြဲမကွာ အခွင့်အလမ်းကို ရှာပြီးလျှင် လုယက်ခြင်း လပ်စား ဖြတ်စားခြင်း စသော ဘေးတို့နှင့်

တွေ့ကြုံရလေ၏။ ထိုဝတ္ထုတို့အတွက် ရန်သူတို့နှင့် တွေ့ကြုံ
သောအခါ အစွမ်းရှိသမျှ ကာကွယ်ပြန်ကလည်း အဆင်
မသင့် မိမိက အရေးမလှလျှင် အသက်ဆုံးရှုံးခြင်းသို့သော်
လည်း ရောက်ရ၏။ ထိုဝတ္ထုအာရုံ ကာမဂုဏ်တို့ကို မစွန့်
လွှတ်နိုင်သမျှ ဘေးအပေါင်းတို့ ဝိုင်းဝန်းခြင်းခံရ၍ ကြပ်
တည်းကျဉ်းမြောင်းစွာ နေထိုင်ရ၏။ ထိုကာမဂုဏ်တို့ကို
စွန့်လွှတ်လိုက်မှသာ ချမ်းသာအေးမြစွာ နေထိုင်ခွင့်ကို ရရှိ
လေ၏။ ထို့ကြောင့် အာရုံငါးပါး သက်ရှိ သက်မဲ့ ကာမ
တရားတို့သည် သားတစ်နှင့် ကူကုန်စွာတကား၊ ဆင်းရဲ
ပူပန်ရသည်ကသာ များကုန်စွာတကား၊ ဤကာမ တရား
တို့၌ ကိုးရာမရ အပြစ်ဒေါသတွေကသာ များကုန်စွာ
တကား.....။

(၄) တိဏုတ္တပမာကာမာ = အာရုံငါးပါး ကာမ
တရားတို့သည် မြက်မီးရှူး(=မြက်မီးစည်း)ကြီးနှင့် တူကုန်
စွာတကား.....။ တူပုံမှာ - မြက်စည်းကြီးကို မီးရှို့ကာ လေ
ညာ(လေတင်)သို့ ယူဆောင်သွားသောအခါ အဖျားမှစ၍
အစဉ်အတိုင်းမီးလောင်လေရာထိုမြက်မီးစည်းကြီးကို မစွန့်
ပစ်သည်ရှိသော် ထိုယူဆောင်သောသူ၏ လက်ခြေစသော
ကိုယ်အင်္ဂါတို့ကို မီးစွဲလောင်လေရာ၏။ ထိုသို့ မီးလောင်
သဖြင့် ထိုသူသည် သေသော်လည်း သေလေရာ၏၊ မသေ
လျှင်လည်း သေလုမတတ် ဆင်းရဲဒုက္ခသို့ ရောက်လေရာ၏။
ထိုအတူ ငါးပိုင် ငါးဟာ ငါးဥစွာဟူ၍ တဏှာလက်ဖြင့် သိမ်း
ပိုက်ပွေ့ယူအပ်သော ဝတ္ထုအာရုံ ကာမဂုဏ်တို့သည် သာ
ယာသိမ်းပိုက်သောသူအား စိုးရိမ်ပူပန်ရခြင်း၊ ထိန်းသိမ်း
စောင့်ရှောက်ရခြင်းစသော ဒုက္ခမီးတို့ကို ပွားစီးတောက်
လောင်စေတတ်ကုန်၏။ အမြတ်တနိုး သိမ်းဆည်းရင်းပင်
သူ၏သဘာဝအတိုင်း ပျက်စီးပြိုနီးတီးပြန်ကလည်းများစွာ
စိုးရိမ်ခြင်းစသော ဒုက္ခ မီးတောက်ကြီးတို့ကို ပွားစီး
တောက်လောင်စေတတ်ကုန်၏။ တခါတရံ ထိုဝတ္ထုအာရုံ

ကာမဂုဏ် မီးအတွက်ကြောင့်ပင်လျှင် အသက် သေဆုံးခြင်းတည်းဟူသော မရဏမီး လောင်မြိုက်ခြင်းကိုလည်း ခံရတတ်ကုန်၏။ သို့ရကား သားမယား အိုးအိမ် လယ်ယာ မိုးမြေ စသော သက်ရှိသက်မဲ့ ကာမဝတ္ထု အစုစုတို့ကို သိမ်းပိုက်ရခြင်းသည် မီးတောက်မီးလျှံတို့ကို သိမ်းပိုက်ထားရခြင်းနှင့်သာ တူချေ၏။ ထို့ကြောင့် အာရုံငါးပါး ကာမတရားတို့သည် မြက်မီးရှူး(=မြက်မီးစည်း)ကြီးနှင့် တူကုန်စွာတကား၊ ဆင်းရဲပူပန်သည်ကသာ များကုန်စွာတကား၊ ဤကာမတရားတို့၌ ကိုးရာမရ အပြစ်ဒေါသ တွေကသာ များကုန်စွာတကား ။

(၅) အင်္ဂါရကာသုပမာ ကာမာ = အာရုံငါးပါး ကာမတရားတို့သည် မီးကျိုးတွင်းနှင့် တူကုန်စွာတကား....။ တုပုံမှာ-အပေါ်ယံက ပြာဖုံး၍နေသော ရှားမီးကျိုးတွင်းသည် အခိုးအလျှံမီးတောက်ကို မမြင်ရသောကြောင့် မီးဟူ၍ပင် မထင်စေတတ်။ မီးဟူသော အမှတ်သည်မရှိသဖြင့် ထိုမီးကျိုးတွင်းထဲသို့ သက်ဆင်းကျရောက်သောသူကို မီးတောက်မီးလျှံထက်ပင် လောင်ကျွမ်း ပူပန်စေတတ်၏။ အသက်ဆုံးရှုံးခြင်းသို့ ရောက်စေတတ်၏။ ထိုအတူ ဝတ္ထုအာရုံ ကာမဂုဏ်တို့သည် မျက်စိအမြင် နားအကြား နှာခေါင်းအနံ့ လျှာအရသာ ကိုယ်အတွေ့အားဖြင့် အပြင်ဘန်းက သာယာဖွယ်ယောင်ယောင် ဖြစ်နေသောကြောင့် ပူလောင်သည်ဟူ၍ပင် မထင်ရ။ ထိုကာမဂုဏ်တို့ကို သာယာတပ်မက်ခြင်း သိမ်းပိုက်ခြင်းအားဖြင့် ကာမဂုဏ်မီးကျိုးတွင်းထဲသို့ သက်ဆင်း ကျရောက်သောအခါ ပူပန်ဆင်းရဲခြင်းကို ပြင်းထန်စွာ ဖြစ်စေတတ်ကုန်၏။ မီးတောက်မီးလျှံတို့ဖြင့် လောင်ကျွမ်းခြင်းမှာ အများမျက်မြင်ဖြစ်၍ ထင်ရှားသိသာလှ၏။ မီးကျိုးစုအတွင်း၌ မြုပ်နှံ၍ထားအပ်သော ပိန်းဥ ကဇွန်းဥ စသော ဝတ္ထုတို့ကို လောင်ကျွမ်းခြင်းမှာမူ မထင်ရှား၊ ထိုသို့ မထင်ရှားစေ

ကာမူ လောင်ကျွမ်းပူပန်မှုမှာ မီးတောက်မီးလျှံဖြင့် လောင်ကျွမ်းခြင်းထက် ပြင်းထန်သကဲ့သို့၊ ထိုအတူပင် လျှင် ကာမဂုဏ် တည်းဟူသော မီးကျိုးတွင်းထဲသို့ သက် ဆင်းမြုပ်နှံခြင်းခံရသော သူတို့သည်လည်း လူသူမျက်မြင် အပြင်ပူ မပူပဲ အတွင်းပူ ပူ၍နေကြပြီးလျှင် ကာမဝိတက် အမျိုးမျိုး ပစ္စည်းရှာဖွေမှု(= ပရိယေသန) ဒုက္ခအမျိုးမျိုး သားရေး သမီးရေး နေထိုင် စားသောက်ရေးတို့ဖြင့် လောင်ဆွေးပူပန်မှုဒုက္ခ အမျိုးမျိုးတို့သည် မီးကျိုးတွင်း၌ မြုပ်နှံထားသော ပိန်းဥ ကဇွန်းဥ စသည်တို့ကို ကျက် အောင် ကျွမ်းအောင် လောင်ဘိသကဲ့သို့ အတွင်းငုပ်အနေ အားဖြင့် လူမသိ သူမသိပဲ အပူကြီး ပူလောင်ကြရကုန်၏။ ဝတ္ထုအာရုံ ကာမဂုဏ်တို့ဖြင့် အနုပွကမ်း ပြည့်လျှမ်း၍ နေသော ဤကာမဘုံကြီးသည် မီးကျိုးတွင်းကြီးနှင့်အလား တူ၏။ ဝတ္ထုကာမ ပေါများလေလေ မီးကျိုးအထု ထုထဲ လေလေ ဖြစ်၏။ ကာမဘုံသား သတ္တဝါများသည် မီးကျိုး တွင်းထဲ၌ မြုပ်နှံ၍ထားသော ပိန်းဥ ကဇွန်းဥ အစရှိ သော ဝတ္ထုတို့နှင့် အလားတူကုန်၏။ ထို့ကြောင့် အာရုံ ငါးပါး ကာမတရားတို့သည် မီးကျိုးတွင်းနှင့် တူကုန်စွာ တကား၊ ဆင်းရဲပူပန်ရသည်ကသာ များကုန်စွာတကား၊ ဤကာမတရားတို့၌ ကိုးရာမရ အပြစ်ဒေါသတွေကသာ များကုန်စွာတကား ။

(၆) သုဒ္ဓိနုကူပမာကာမာ = အာရုံငါးပါး ကာမ တရားတို့သည် အိပ်မက်နှင့် တူကုန်စွာတကား ၊ တူပုံ မှာ—တယောက်သောသူသည် အိပ်မက်နေသောအခါ သူဌေးသူကြွယ် ပဒေသရာဇ် ကေရာဇ်စသော အဖြစ်မျိုး ကို ရရှိလျက် မိမိနှစ်သက်လိုလားအပ်သော ဝတ္ထုအာရုံ ကာမဂုဏ်တို့ကို အလိုရှိသမျှ ခံစားသုံးဆောင်ပြီးလျှင် နှစ်ခြိုက်မွေ့လျော်ပျော်ချင်တိုင်းပျော်၍ နေရပုံကို အိပ်မက် မြင်မက်လေရာ၏။ အိပ်မက်မက်နေစဉ် အဟုတ်အမှန်

တကယ်ပင်ဖြစ်၍ နေသကဲ့သို့ ထင်ရ၏။ ထိုစည်းစိမ်ချမ်းသာတို့ဖြင့် သာယာ၍ မဆုံးနိုင်အောင် ရှိ၍နေလေ၏။ အိပ်မက်ထဲ၌ သာယာတပ်မက် နှစ်သက်၍မဆုံးမီ ရုတ်တရက် နိုးလာသောအခါ အိပ်မက်ထဲမှာ တွေ့ကြုံခဲ့သမျှသည် စမ်းလှမ်းရှာဖွေ၍မရ အချည်းနှီးသာ ဖြစ်လေ၏။ ထို့အတူ ဤကာမဘုံ၌ လူနတ်အပေါင်းသည် လူ့စည်းစိမ်နတ်စည်းစိမ်တို့ကို သာယာတပ်မက်ခြင်း (= တဏှာ) တရားက ရွှေဆောင်ရွက်ပြုပြီးလျှင် ခံစားနေကြစဉ် ပျော်ရွှင်ဖွယ်ရာ ချမ်းသာသည့်အဟန် မြဲမြံခိုင်ခံ့သည့်ပမာစိတ်ကထင်မှတ် သာယာလျက် တဏှာ၊မာန၊ဒိဋ္ဌိ သုံးပါးတို့ဖြင့် သိမ်းပိုက်စွဲလမ်းကာနေကြ၏။ အိပ်မက် မက်နေကြ၏။ ထိုတောင်းလှသော ပစ္စုပ္ပန်ဘဝ အချိန်ကာလကလေးမှာ အိပ်မက်၌ ထင်မြင်ရသကဲ့သို့ ခံစားသုံးဆောင်ကာ သာယာတပ်မက် နှစ်သက်၍မဆုံးမီ ထိုစွဲလမ်းသမျှသော အာရုံ ကာမဂုဏ်တို့ကို စွန့်ခွါ၍ ဘဝတပါး ပြောင်းသွားစုတေ သေလွန်ကြကုန်၏။ ထိုသို့ သေလွန်ကြသည်နှင့် တပြိုင်နက် အိပ်ရာက နိုးလာသူမှာ အိပ်မက်ထဲ၌ ထင်မြင်တွေ့ကြုံခဲ့သမျှသည် အစရှာမတွေ့အောင် အလုံးစုံပျောက်ကွယ်ဘိသကဲ့သို့ ဟိုတောင်းလှသော ပစ္စုပ္ပန်ဘဝ အချိန်ကလေး၌ တွေ့ရှိခံစံခဲ့ရသမျှသော ငါပိုင် ငါဟာ ငါဥစ္စာဟု စွဲလမ်းသိမ်းပိုက်ခဲ့သမျှ ဝတ္ထုအာရုံ ကာမဂုဏ်တို့သည် တခုမကျန် မိမိနှင့် မသက်ဆိုင်သည့်အဖြစ်သို့ စင်စစ် ရောက်ရှိကြကုန်၏။ ထို့ကြောင့် အာရုံငါးပါး ကာမတရားတို့သည် အိပ်မက်ရုပ်နှင့် တူကုန်စွာတကား၊ ဆင်းရဲပူပန်သည်ကား၊ များကုန်စွာတကား၊ ဤကာမတရားတို့၌ ကိုးရာမရ အပြစ်ဒေါသတွေကသာ များကုန်စွာတကား……။

(၇) ယာဓိတဣပမာ ကာမာ = အာရုံ ငါးပါး ကာမတရားတို့သည် ခေတ္တခဏမျှ ငှါးရမ်း၍ သုံးဆောင်

အပ်သော ဝတ္ထုပစ္စည်းနှင့် တူကုန်စွဲတကား……၊ တူပုံ
 မှာ—လောက၌ ကိုယ်ပိုင်ဥစ္စာ ပစ္စည်းမရှိသောသူသည်
 ဝှဲလမ်းသဘင် ပျော်ရွှင်ရန်အတွက် စိန်ကျောက် ရွှေငွေ
 စသော အထည်ပစ္စည်းများကို ငှါးရမ်း၍ ဆင်မြန်းသုံး
 ဆောင်လေရာ၏။ ဥစ္စာရှင်ထံသို့ ပြန်၍ မအပ်ရသေးမီ
 အတွင်းမှာ ကိုယ်ပိုင်ဥစ္စာကဲ့သို့ ဝမ်းမြောက်ကြည်လင်
 တရွှင်ရွှင်တပြုံးပြုံးနှင့် သုံးဆောင်ဆင်မြန်း၍ နေနိုင်သော်
 လည်း ငှါးရမ်းသည့်အချိန်စေ့သဖြင့် ဥစ္စာရှင်ထံ ပြန်၍
 အပ်ရသောအခါမှာဖြစ်စေ၊ ဥစ္စာရှင်က ပြန်၍ တောင်း
 သောအခါမှာဖြစ်စေ မိမိလက်မှာ ထိုငှါးရမ်းထားသော
 ဝတ္ထုပစ္စည်းတို့ တစုံတခုမျှ မရှိတော့ပဲ ညှိုးငယ်သောမျက်
 နှာဖြင့်သာ ကြိုမိုင်၍ နေလေရာ၏။ ထို့အတူပင် ဤလော
 က လူအများသည်လည်း ကုသိုလ်ကံ အကျိုးပေးသည့်
 အလျောက် မိမိမှာ ဖြစ်ထွန်းပေါ်ပေါက်လာသော ကာမ
 ဂုဏ်တို့ကို ပျော်ရွှင်စွာ သုံးဆောင်ခံစားကြ၏။ ထိုသို့
 သုံးဆောင် ခံစားရသောအခါ ကာမဂုဏ်တို့ကို အမြဲ
 ထာဝရအနေကဲ့သို့ ထင်မြင်၍ နေတတ်ကြ၏။ တစုံတရာ
 အကုသိုလ်ကံ ဖိစီးနှိပ်စက်သဖြင့် ထိုဝတ္ထုကာမများ ဖျက်
 စီးသွားသောအခါမှာ ဖြစ်စေ၊ သေလွန်သောအခါမှာ ဖြစ်
 စေ ထိုကာမဂုဏ်တို့သည် မိမိနှင့် မည်သို့မျှ မစပ်မဆိုင်
 သောအဖြစ်သို့ ရောက်ကြကုန်၏။ ကာမဂုဏ်ရှင် ပြုလုပ်၍
 အဟုတ်ကြီး ထင်မှတ်ခဲ့သောသူမှာမူကား လက်အချည်း
 နှီးသာကျန်ရှိကာ ထိုက်သည်အားလျော်စွာ ဖြစ်ရလေ၏။
 ထို့ကြောင့် အာရုံငါးပါး ကာမတရားတို့သည် ခေတ္တ
 ခဏမျှ ငှါးရမ်း၍ သုံးဆောင်အပ်သော ဝတ္ထုပစ္စည်းနှင့်
 တူကုန်စွဲတကား၊ ဆင်းရဲပူပန်သည်ကသာ များကုန်စွဲ
 တကား၊ ဤကာမတရားတို့၌ ကိုးရာမရ အပြစ်ဒေါသ
 တွေကသာ များကုန်စွဲတကား……။

(၁) ရုက္ခမလူပမာ ကာမာ = အာရုံငါးပါး ကာမတရားတို့သည် အသီးနှင့် ပြည့်စုံသော သစ်ပင်နှင့်တူကုန်စွာတကား ၊ တူပုံမှာ—ရွာနီဂုံးနှင့် မနီးမဝေးသော တောအုပ်ကြီးတခု၌ အသီးနှင့်ပြည့်စုံသော သစ်ပင်ကြီးတပင် ရှိလေရာ၏။ ယောက်ျားတယောက်သည် အသီးကို အလိုရှိ၍ ထိုတောအုပ်အတွင်းသို့ ဝင်ကာ လှည့်လည်ရှာဖွေရာတွင် ထိုသစ်ပင်ကို မြင်သောအခါ “ဤသစ်ပင်သည် ချိုမြိန်သောအသီးနှင့် ပြည့်စုံ၏။ မြေပေါ်၌ ကြွေကျသော အသီးဟူ၍လည်း တစုံတရာမျှ မရှိ၊ သို့သော်လည်း ငါသည် သစ်ပင်သို့ တက်ရောက်ရန် နားလည်သိကျွမ်းသူဖြစ်ပေ၏။ ငါသည် ဤသစ်ပင်သို့ တက်၍ ဝမ်းပြည့်အောင်လည်း စားပေအံ့၊ ခါးပိုက်ရင်ခွင် ပြည့်အောင်လည်း ခူးယူခဲ့အံ့” ဟူ၍ ကြံစည်ပြီးလျှင် ထိုသစ်ပင်ထက်သို့ တက်၍ ဝမ်းပြည့်အောင်လည်း စားလေရာ၏။ ခါးပိုက်ရင်ခွင် (ပုဆိုးခါးပုံ) ပြည့်အောင်လည်း ခူးယူလေရာ၏။ ထိုအခါ ဒုတိယမြောက် ယောက်ျားတယောက်သည် ထား(ဓား) ကို ယူဆောင်လျက် အသီးကို အလိုရှိ၍ ထိုတောအုပ်အတွင်းသို့ ဝင်ကာ လှည့်လည်ရှာဖွေရာတွင် ထိုသစ်ပင်ကိုပင် မြင်မြိန်သောအခါ “ဤသစ်ပင်သည် ချိုမြိန်သော အသီးနှင့် ပြည့်စုံ၏။ မြေပေါ်၌ ကြွေကျသော အသီးဟူ၍လည်း တစုံတရာမျှ မရှိ၊ ငါသည်လည်း သစ်ပင်သို့ တက်ရောက်ရန် နားလည်ကျွမ်းကျင်သူ မဟုတ်ချေ၊ ဤသစ်ပင်ကို အရင်းမှ ခုတ်လွှဲ၍ ဝမ်းပြည့်အောင်လည်း စားပေအံ့၊ ခါးပိုက်ရင်ခွင် (ပုဆိုးခါးပုံ) ပြည့်အောင်လည်း ခူးယူပေအံ့” ဟူ၍ ကြံစည်ပြီးလျှင် ထိုသစ်ပင်ကို အရင်းမှ ခုတ်ဖြတ်၍ လွှဲလေရာ၏။ ပဌမသစ်ပင်ပေါ်သို့ တက်နှင့်သောသူသည် အကယ်၍ သစ်ပင်မလဲမီ လျင်မြန်စွာ အောက်သို့ မဆင်းနိုင်ခဲ့သော် သစ်ပင်လဲသဖြင့် လက်ခြေကျိုးမှုလည်း ကျိုးလေရာ၏။ သေလောက်သော ဆင်းရဲသို့ ရောက်မှုလည်း ရောက်လေရာ၏။ သေမှုလည်း သေလေရာ၏။

ထို့အတူ ကာမဝတ္ထု၊ အစုစုတို့နှင့် ပြည့်စုံလုံလောက်စွာ ခံစား သုံးဆောင်၍နေသူ လူတယောက်ကို အခြားလူ တယောက်သည် လာရောက် ချဉ်းကပ်ပြီးလျှင် ထုနှက် ရိုက်ပုတ်ပစ်ခတ်၍ ထို ကာမဝတ္ထုတို့ကို လုယက်ယူငင် လေရာ၏။ ပဌမကာမဂုဏ်ရှင်သည် အကယ်၍ ထုနှက် ရိုက်ပုတ်ပစ်ခတ်မှု မပြုလုပ်မီ လျင်မြန်စွာ ကာမဝတ္ထုတို့ကို မစွန့်မပစ်နိုင်ငြားအံ့။ ထို ကာမဂုဏ်ရှင်သည် ထို ကာမ ဝတ္ထုတို့အတွက် အထုအနှက် အရိုက်အပုတ် အပစ်အခတ် ခံရသဖြင့် လက်ခြေကျိုးမူလည်း ကျိုးလေရာ၏။ သေ လောက်သော ဆင်းရဲသို့ ရောက်မူလည်း ရောက်လေရာ၏။ သေ မူလည်း သေလေရာ၏။ ကာမဂုဏ်တို့၌ တစ္စုလမ်း လမ်းဖြင့် သေဆုံးသွားရပါမူကား အပါယ်သို့ လားရောက် ခြင်း အစရှိသော ဆင်းရဲဒုက္ခ အမျိုးမျိုးတို့နှင့် တွေ့ကြုံ ခံစားရလေ၏။ ထို့ကြောင့် အာရုံငါးပါး ကာမတရား တို့သည် အသီးနှင့် ပြည့်စုံသော သစ်ပင်နှင့် တူကုန်စွာ တကား၊ ဆင်းရဲပူပန်ရသည်ကသာ များကုန်စွာတကား၊ ဤ ကာမတရားတို့၌ ကိုးရာမရ အပြစ်ဒေါသတွေကသာ များကုန်စွာတရား……။

(တနည်း) အာရုံငါးပါး ကာမတရားတို့သည် အဆိပ် သီးမှည့်နှင့် တူကုန်၏။ တူပုံမှာ—ကိပ္ပက္ခမည်သော (တနည်း—ကိမ္မလမည်သော) အဆိပ်သီး မှည့်သည် အလွန်နှစ်သက်ဖွယ်ရှိသော သရက်ချိုသီးမှည့်နှင့်တူပေ၏။ အဆင်း အနံ့ အရသာနှင့်လည်း ပြည့်စုံ၏။ မြင်ရလျှင် စားချင်ဖွယ် ဖြစ်၏။ စားသောသူတို့အား အသက်သေ သည့်တိုင်အောင် ဆင်းရဲဒုက္ခကို ဖြစ်ပွားစေတတ်၏။ ထို အဆိပ်သီးကို အဆင်း အနံ့ အရသာ ကောင်းရုံမျှဖြင့် စားသောက်မိကြသောသူများသည် အူအသည်းပြတ်ကြွေ လျက် တလွန်လွန်လိမ်ပြီးလျှင် စိန်နှင့်သမ္ဘရာရေကို ဖျော် သောက်မိသောသူကဲ့သို့ ဆင်းရဲပင်ပန်းကြီးစွာဖြင့် သေဆုံး

ပျက်စီးခြင်းသို့ ရောက်ကြရ၏။ ထို့အတူ အာရုံငါးပါး ကာမတရားတို့သည် ပညာမျက်စိ ပိတ်မရှိသူတို့အဖို့ရာ သာယာတပ်မက်ဖွယ် အမျိုးမျိုးထင်ရအောင် အပြင်ဘန်း က ဟန်ဆောင်ပြတတ်ကုန်၏။ ထိုသို့ အပြင်ဘန်းကောင်း ကာ သာယာဖွယ်ယောင်ဖြစ်၍နေသော ကာမတရားတို့ ကို စွဲလမ်းတပ်မက် သာယာသောအားဖြင့် သုံးဆောင် သိမ်းပိုက်ကြသောသူတို့သည် လောဘ၊ ဒေါသ၊ မောဟ အစရှိသော အကုသိုလ်အဆိပ်များ တကိုယ်လုံး မွန်တက် ပြီးလျှင် ပူပန်ခြင်း စိုးရိမ်ခြင်းအစရှိသော ဘေးဒုက္ခ အမျိုး မျိုးတို့ဖြင့် တတွန့်တွန့် တလိမ်လိမ် ဆင်းရဲကာ အားကိုးရာ မရသော သေခြင်းဖြင့် သေဆုံးကြရကုန်၏။ သေဆုံးသည့် နောက်အခါမှာလည်း ကာမဂုဏ်အဆိပ်သင့်၍ သုဂတိ ဘုံဘဝသို့ မလားမရောက်ရပဲ အပါယ်ဘုံသို့ လားရောက် ရခြင်း အစရှိသော ဘေးဒုက္ခတို့နှင့် ရင်ဆိုင် တွေ့ကြုံကြရ ပြန်ကုန်၏။ ထို့ကြောင့် အာရုံငါးပါး ကာမတရားတို့သည် အဆိပ်သီးမှည့်နှင့် တူကုန်စွာတကား၊ ဆင်းရဲပူပန်ရသည် ကသာ များကုန်စွာတကား၊ ဤကာမတရားတို့၌ ကိုးရာမရ အပြစ်ဒေါသတွေကသာ များကုန်စွာတကား....။

(၉) **အ သိ သူ နှု ဝ ဇာ ကာ မာ** = အာရုံငါးပါး ကာမတရားတို့သည် ထား (ဇား) သန်လျက်တို့ဖြင့် ခုတ် ဖြတ်ရာ စဉ်းတီးတုံးနှင့် တူကုန်စွာတကား.....။ တူပုံမှာ— စဉ်းတီးတုံးပေါ်မှာ တင်၍ လောက၌ ရာဇဝတ်ကောင် သားသမင် အစရှိသည်တို့ကို သတ်ဖြတ်ကြကုန်၏။ ထို သားသမင် စသည်တို့၏ အသားကိုလည်း စဉ်းတီးတုံးပေါ် မှာပင် နပ်နပ် စဉ်းကြ ခုတ်ကြကုန်၏။ စဉ်းတီးတုံးသည် သတ္တဝါတို့ကို သတ်ဖြတ်ရာ အသားတို့ကို နပ်နပ်စဉ်းရာ ဖြစ်ပေ၏။ ထို့အတူ အာရုံငါးပါး ကာမတရားတို့သည် လည်း မိမိ၌ သာယာတပ်မက်သောသူ ဟူသမျှတို့ကို ကာမတဏှာစသော ထား သန်လျက်တို့ဖြင့် နပ်နပ်စဉ်း

ပြီးလျှင် ပျက်စီးခြင်းသို့ ရောက်စေတတ်ကုန်၏။ ကာမဂုဏ် တည်းဟူသော စဉ်းတီးကုံးပေါ်၌ လည်ပင်း တင်ထား မိသောသူ (သာယာတပ်မက်သောသူ) ဟူသမျှသည် သမထ ဘာဝနာ၊ ဝိပဿနာ ဘာဝနာ တည်းဟူသော လွင်ပြင် လမ်းကျယ်များသို့ လိုက်သွား ထွက်မြောက်ရန် ဖြစ်သော နေက္ခမ္မဓာတ်ကို မထူထောင်နိုင်ကြပဲ ထိုကာမ ဂုဏ် တည်းဟူသော စဉ်းတီးတုံးပေါ်မှာသာလျှင် ကာမ ဟဏ္ဍာစသော ထားသန်လျက်တို့ဖြင့် အခုတ်အဖြတ်ခံကြ ရကာ မရှုမလှ သေဆုံးခြင်းဖြင့် သေဆုံးပျက်စီးကြရကုန် ၏။ ထို့ကြောင့် အာရုံငါးပါး ကာမတရားတို့သည် ထားသန်လျက်တို့ဖြင့် နပ်နပ် ခုတ်စဉ်းရာ စဉ်းတီးတုံးနှင့် တူကုန်စွာတကား၊ ဆင်းရဲပူပန်သည်ကသာ များကုန်စွာ တကား၊ ဤကာမတရားတို့၌ ကိုးရာမရ အပြစ်ဒေါသ တွေကသာ များကုန်စွာတကား……။

(၁၀) သတ္တိသူလူပမာ ကာမာ = အာရုံငါးပါး ကာမတရားတို့သည် ထက်မြက်လှစွာသော သန်လျက် သွား လှံသွားနှင့် တူကုန်စွာတကား……။ တူပုံမှာ—အလွန် ထက်မြက်လှစွာသော သန်လျက်သွား လှံသွားသည် ထိလေသမျှကို ရှ-န စူးဝင်၏။ သန်လျက်သွား လှံသွား သည် ရန်သူစသည်ကို ထိုးသတ်ခုတ်ပိုင်းရန်သာ ဖြစ်၏။ ထို့အတူ အာရုံငါးပါး ကာမတရားတို့သည်လည်း အလွန် ထက်မြက်သော အစွမ်းရှိသဖြင့် မိမိနှင့် ထိခိုက်မိသောသူ ငြိတွယ်မိသောသူ ဟူသမျှတို့ကို စူးဝင်ထိရှုတတ်ကုန်၏။ ပုံစံမှာ—ရူပါရုံတည်းဟူသော သန်လျက်သွား လှံသွား တစင်း စူးဝင်ခြင်း ခံရသော သူသည် အူအသည်းမှာ ငါးများချိတ် ချိတ်မိသော ငါးကဲ့သို့ ထိုရူပါရုံ တည်းဟူ သော သန်လျက်သွား လှံသွား၏ စူးဝင်ချက်ကို ရုတ်တရက် မနုတ်မထွင်နိုင်ပဲ ထိုရူပါရုံ သန်လျက်သွား လှံသွား၏ အလိုသို့သာ မွေးလျက် လိုက်ပါနေရ၏။ ထိုလှံသွား

စူးဝင်မှုဒဏ်ချက်ကြောင့် ရှေးက မိမိစောင့်ရှောက်မွေးမြူထားသော သီလ၊ သမာဓိ၊ ပညာများကိုသော်မှ သတိမရ ဂရုမစိုက်နိုင်တော့ပဲ ပျက်စီးပြိုနိုးတီးခြင်းသို့ ရောက်ရလေ၏။ (သဒ္ဓါရုံ အစရှိသည်တို့သည်လည်း ဤနည်းအတိုင်းပင် ဖြစ်ကုန်၏။) ကာမဂုဏ်ငါးပါးတည်းဟူသောလုံသွားငါးစင်းသည် သတ္တဝါတို့ကို ထိုးသတ်ဖျက်ဆီးရန်သာ ဖြစ်ကုန်၏။ ကာမတဏှာကို မပယ်ခွါရသေးသော သတ္တဝါဟူသမျှသည် ရောက်လေရာရာ ထိုထိုဂတိတို့၌ မိမိထံသို့ တည့်တည့်မတ်မတ် ချိန်ရှယ်ထားသော အာရုံငါးပါး သန်လျက်သွားလုံသွားတို့၏အကြားမှာသာလျှင်အကျဉ်းသမား ရာဇဝတ်သားများကဲ့သို့ နေထိုင်ကြရကုန်၏။ ထိုအာရုံငါးပါး ကာမတရားတို့သည်လည်း ထိခိုက်လာသမျှသော သတ္တဝါတို့ကို နှည့်မှုမရှိပဲ မိမိတို့သဘောအတိုင်းပင် စူးဝင်ကြလေ၏။ ထို့ကြောင့် အာရုံငါးပါး ကာမတရားတို့သည် ထက်မြက်လှစွာသော သန်လျက်သွားလုံသွားနှင့် တူကုန်စွာတကား၊ ဆင်းရဲပူပန်သည်ကသာများကုန်စွာတကား၊ ဤကာမတရားတို့၌ ကိုးရာမရ အပြစ်ဒေါသတွေကသာ များကုန်စွာတကား....။

(၁၁) **သပ္ပသိဂ္ဂပမာကာမာ** = အာရုံငါးပါး ကာမတရားတို့သည် အဆိပ်ပြည့်ဖြိုးသည့် မြွေဆိုး၏ဦးခေါင်းနှင့် တူကုန်စွာတကား....၊ တူပုံမှာ—မြွေဆိုး၏ ဦးခေါင်းသည် ကြမ်းတမ်းထက်မြက်သော အဆိပ်နှင့် ပြည့်နှက်နေသည့် အတွက် စက်ဆုပ်ဖွယ် ကြောက်လန့်ဖွယ်သာ ဖြစ်၏။ မြွေဆိုး၏ ဦးခေါင်းသည် မိမိထံမှောက် ထိရောက်လာသူတို့ကို ဘေးဒုက္ခအမျိုးမျိုး ပေးတတ်သကဲ့သို့ ထို့အတူ အာရုံငါးပါး ကာမတရားတို့သည်လည်း မိမိတို့ ထိမိကိုက်မိသူ ဟူသမျှတို့အား ကိလေသာသွေးဆိုးကို ဖြစ်ပွားစေတတ်သည့် သတ္တိ အဆိပ်မျိုးတို့ ပြည့်နှက်နေသည့် အတွက် စက်ဆုပ်ဖွယ် ကြောက်လန့်ဖွယ်သာ ဖြစ်ကုန်၏။

မြွေဆိုး၏ဦးခေါင်းသည် လောက၌ ကောင်းကျိုးမပေး
ဘေးကိုသာဖြစ်စေသကဲ့သို့ ထို့အတူ အာရုံငါးပါး ကာမ
တရားတို့သည်လည်း လောကနေသူ လူအများ၏
ကြောက်ရွယ်လန့်စိုး ဘေးအမျိုးမျိုးကိုသာ ဖြစ်စေတတ်
ကုန်၏။ မြွေဆိုး၏ဦးခေါင်းကို ထိမိ နင်းမိသောသူမှာ
ကြီးစွာသောဘေးကြီးသင့်သကဲ့သို့ ထို့အတူ အာရုံငါးပါး
ကာမတရားတည်းဟူသော မြွေဆိုး၏ဦးခေါင်းကို ထိမိ
နင်းမိသောသူမှာလည်း ကြီးစွာသောဘေးသင့်ရလေ၏။
ထို့ကြောင့် အာရုံငါးပါး ကာမတရားတို့သည် အဆိပ်
ပြည့်ပြီးသည့် မြွေဆိုး၏ဦးခေါင်းနှင့် တူကုန်စွာတကား၊
ဆင်းရဲပူပန်ရသည်ကသာ များကုန်စွာတကား၊ ဤကာမ
တရားတို့၌ ကိုးရာရေ အပြစ်ဒေါသတွေကသာ များကုန်
စွာတကား……။

(ဤဆိုအပ်ပြီးသည့် ကာမဒီနဝကထာ စကားရပ်စုကို မဇ္ဈိမ
ပဏ္ဏာသပါဠိ၊ ပေါတလိယသုတ်၊ စာမျက်နှာ ၂၇-ကို မိုး၍ ရေးသားအပ်
သတည်း။)

ကြောက်မက်ရွယ် ဘေးဘယကြီးဟူသည် ကာမဂုဏ်
ငါးပါး၏ အမည်ပင် ဖြစ်စွာတကား……။ ဆင်းရဲဒုက္ခ
ဟူသည် ကာမဂုဏ်ငါးပါး၏ အမည်ပင်ဖြစ်စွာတကား……။
အနာရောဂါဟူသည် ကာမဂုဏ်ငါးပါး၏ အမည်ပင်
ဖြစ်စွာတကား……။ ဒိုင်းအမာကြီးဟူသည် ကာမဂုဏ်
ငါးပါး၏ အမည်ပင် ဖြစ်စွာတကား……။ ကပ်ငြိစေးနှောင်
ခြင်းဟူသည် ကာမဂုဏ်ငါးပါး၏ အမည်ပင် ဖြစ်စွာ
တကား……။ အကူးခက်သော ခွံညွှန်ဗွက်ကြီးဟူသည် ကာမ
ဂုဏ် ငါးပါး၏ အမည်ပင် ဖြစ်စွာတကား……။ (ဆက္က
နိပါတ် အင်္ဂုတ္တရပါဠိ၊ မျက်နှာ ၂၇၄-မှ။)

သိကြားမင်း၏စံရာဝေဇယန္တာ ဘုံနန်းပြာသာဒ်ကဲ့သို့
သောဤထီးနန်းစည်းစိမ်ကြီးသည်လည်းသူကောင်မြုပ်ရာ

သုသာန်သင်းချိုင်းနှင့် တူစွာတကား..... ကာမ၊ ရူပ၊ အရူပတည်းဟူသော ဘုံသုံးပါးသည် ရဲရဲပြောင်ပြောင် မီးစွဲလောင်နေသော အိမ်ကြီးနှင့် တူစွာတကား.....။ ဤ လူနတ်မြဲဟွာ သတ္တဝါအပေါင်းသည် ပဋိသန္ဓေလည်း တည်နေရ၏။ အိုလည်း အိုရ နာလည်း နာရ သေလည်း သေရ၏။ သေပြီး၍တဖန် ပဋိသန္ဓေတည်နေရပြန်၏။ ပဋိသန္ဓေ တည်နေပြီး၍တဖန် အိုရ နာရ သေရပြန်၏။ ပဋိသန္ဓေ တည်နေရခြင်း၊ အိုရခြင်း၊ နာရခြင်း၊ သေရခြင်းတို့ ဖြင့် အလွန်လျှင် ပင်ပန်းဆင်းရဲကြ၏။ ထိုသို့ဖြစ်လျက် အို-နာ-သေရေး ဒုက္ခအေးတို့မှ ကျွတ်လွတ်ထွက်မြောက်ရာကို မသိနိုင်ကြချေ။ ဘယ်အခါများမှ သိနိုင်ကြပါမည်နည်း.....။

ဤကဲ့သို့ ဇာတိ ဇရာ မျာမိ မရဏတို့၏ ထိတ်လန့်ကြောက်ရွံ့ဖွယ်အဖြစ်ကို၎င်း၊ ဝတ္ထုကာမ ကိလေသကာမ တည်းဟူသော ကာမနှစ်ပါး ကာမ ရူပ အရူပတည်းဟူသော ဘုံသုံးပါးတို့၏ သာယာဖွယ် နည်းပါးလျက် အပြစ်တွေသာ များ၍နေပုံကို၎င်း ဆင်ခြင်သိမြင်တော်မူပြီးလျှင် အာရုံငါးပါး ကာမတရားတို့၌ အတိုင်းထက်အလွန် သာယာတပ်မက်ခြင်း နင်းသော စိတ်ရှိတော်မူရကား အလောင်းတော်သူမြတ်သည် “ဥပဒ္ဓုတံ ဝတဘော = အို....နှိပ်စက်လှချည့်တကား၊ ဥပဿဋ္ဌံ ဝတ ဘော = အို....ညှဉ်းပန်းလှချည့်တကား” ဟူ၍ နှုတ်ကလည်း ဥဒါန်းကျူးရင်း မြွက်ဆိုတော်မူ၏။ အတိုင်းထက်အလွန် တောထွက်၍ ရဟန်းပြုဆိုရန် စိတ်ညွတ်တော်မူလေ၏။

အလောင်းတော်မင်းသားသည် “ယနေ့ပင် ငါသည် တောထွက်ဖို့ သင့်ပြီ” ဟု ကြံစည်တော်မူကာ အသရေရှိသော အိပ်ရာတော်မှ ထလျက် တံခါးအနီးသို့သွား၍ “ဤနေရာ၌ အဘယ်သူနည်း” ဟု မေးမြန်းတော်မူ၏။ တံခါးခုံ၌ ခေါင်းဆိုက်၍ အိပ်နေသော ဆန္ဒအမတ်သည် “အရှင်သား....အကျွန်ုပ်ကား ဆန္ဒဖြစ်ပါသည်” ဟု ပြန်ကြားလျှောက်ထားလေ၏။ အလောင်းတော်

မင်းသားက “ငါ ယနေ့ တောထွက်တော်မူလိုသည်။ မည်သူ တဦးတယောက်ကိုမျှ အသိမပေးပဲ အလွန်လျင်မြန်သော အဟုန် နှင့် ပြည့်စုံသည့် အာဇာနည် သိန္ဓောမြင်းတကောင်ကို သင် ယခု သွား၍ အမြန် က-ချေ(ပြင်ဆင်ချေ)” ဟု စေခိုင်းတော်မူလိုက်ရာ ဆန္ဒအမတ်သည်လည်း “ကောင်းပါပြီ အရှင်သား” ဟု ဝန်ခံ စကား လျှောက်ထားပြီးလျှင် မြင်း၌ ဆင်အပ်သော ကကြိုး တန်းဆာတို့ကို ယူဆောင်ကာ မြင်းတင်းကုပ် (မြင်းဇောင်း) သို့ သွား၍ နံ့သာဆီမီးတို့ တညီးညီးတောက်ပလျက်ရှိစဉ် မုလေး (မြတ်လေး) ပန်း ဗိတာန်မျက်နှာကြက်၏အောက်တွင် အလွန် နှစ်သက်ဖွယ်သော မြေအပြင်၌ ရပ်တည်နေသည့် ရန်သူခပ်သိမ်းကို နှိမ်နင်းအောင်မြင်နိုင်သော ကဏ္ဍကမြင်းတော်ကို တွေ့မြင်ရ၍ “ယနေ့ညဉ့် ငါသည် အရှင်သား တောထွက်တော်မူရန် ဤ ကဏ္ဍက မည်သော မင်္ဂလာ မြင်းတော်ကိုပင် ပြင်ဆင် သင့် ပေသည်” ဟု ကြံစည်ကာ ကဏ္ဍကမြင်းတော်ကို ကကြိုးတန်းဆာ စုံလင်စွာ ပြင်ဆင်လေ၏။

ကဏ္ဍကမြင်းတော်သည်လည်း ကကြိုး တန်းဆာတို့ဖြင့် က- အပ် ဆင်ယင်အပ်လျှင်ပင် “ဤယခု က-ခြင်း ဆင်ယင်ခြင်းသည် တင်းတင်းကြပ်ကြပ် ရှိလှပေ၏။ တပါးသော နေ့တို့၌ ဥယျာဉ်တော် ကစားရန် သွားသော အခါ၌ က-ခြင်း ဆင်ယင်ခြင်း ကဲ့သို့ မဟုတ်ချေ။ ယုံမှားဖွယ်မရှိ ဧကန်ပင်လျှင် ယနေ့ညဉ့် အရှင် သားတော်သည် ငါ့ကိုစီး၍ မြတ်သော တောထွက်ခြင်းကို တောထွက်တော်မူကာ ရဟန်း ပြုလိမ့်မည်” ဟု သိရှိပြီးလျှင် အလွန်နှစ်သက်အားရမ်း ရှင်လန်းသော စိတ်ရှိသည်ဖြစ်ရကား ပြင်းထန်စွာ မြည်ဟည်းလေ၏။ ထိုသို့ ကဏ္ဍက မြင်းတော်၏ ဝမ်း မြောက်သော စိတ်ရှိ၍ မြည်လိုက် ဟိလိုက်သော အသံသည် ကဝိလဝတ်ပြည်အလုံးကို အုပ်ဖုံးလွှမ်းမိုးကာ ပဲ့တင်ထပ်၍သွားနိုင် ပေ၏။ သို့သော်လည်း ထိုမြင်းဟိသံကို တစုံတယောက်သော သူမျှ မကြားရအောင် နတ်များက ပိတ်ပင်ထားလေသည်။

ထိုသို့ ဖွားဘက်တော် ဆန္ဒအမတ် ကဏ္ဍကမြင်းတော်ကို ပြင်ဆင်ယူဆောင်ရန် သွားနေစဉ် ဘုရားအလောင်းတော်သည် “တောထွက်မီ သားတော်ကို ရှုကြည့်ဦးမည်” ဟု ကြံစည်တော် မူကာ ရပ်တည်ရာအရပ်မှ ကြွ၍ ရာဟုလဘုမယ့်တော် ယသော-
ဓရာမိဖုရား၏ တိုက်ခန်းသို့သွားပြီးလျှင် တိုက်ခန်းတံခါးကို ဖွင့်
တော်မူလေ၏။ ထိုအချိန်၌ တိုက်ခန်းအတွင်းမှာ နံ့သာဆီမီးသည်
တညီးညီး တဝင်းဝင်း ထွန်းလင်းဆဲဖြစ်ပေ၏။ ရာဟုလဘုမယ့်တော်
ယသောဓရာ မိဖုရားသည် တအမ္ဗဏ (= တဆယ့် တစိတ်သား)
မျှသော မုလေးပန်း ကြက်ရုံးပန်းတို့ဖြင့် ကြဲဖြန်းအပ်သည့် မြတ်
သောအိပ်ရာပေါ်၌ သားတော်၏ ထိပ်ထက်မှာ လက်ကိုထား၍
အိပ်စက်နေဆဲ ဖြစ်ပေ၏။

ဘုရားအလောင်းတော်သည် တံခါးခုံ၌ ခြေတော်ကိုချ၍ ရပ်
တည်ရင်းကပင် ကြည့်ရှုတော်မူကာ “ငါသည် မိဖုရား၏ လက်ကို
ဖယ်၍ ငါ၏ သားတော်ကို အကယ်၍ ပွေ့ပိုက် ချီယူလိုက်သည်
ဖြစ်အံ့၊ ယင်းသို့ ချီယူလိုက်လျှင် ယသောဓရာမိဖုရား နိုးလာလိမ့်
မည်။ ဤသို့ ယသောဓရာမိဖုရား နိုးခဲ့လျှင် ယခုပင် တောထွက်
တော့မည်ဖြစ်သော ငါ့အား တောထွက်ခြင်း၏ အန္တရာယ် ဖြစ်
ပေလိမ့်မည်၊ ရှိစေဦး... ယခု သားတော်ကို ငါမကြည့်သေး၊ ဘုရား
ဖြစ်ပြီးမှသာ လာရောက်၍ သားတော်ကို ငါကြည့်တော့မည်” ဟု
ကြံစည်ကာ ရွှေနန်းပြာသာဒ်ထက်မှ ဆင်းသက်ခဲ့ပြီးလျှင် ကဏ္ဍက
မြင်းတော်၏ အနီးသို့ သွားရောက်တော်မူလျက်—

“ဖွားဘက်မှန်လှ အမောင်ကဏ္ဍက... ငါ့ကို သင်သည်
ယနေ့တည့်တည့်လောက် စောင့်ရှောက် ကူညီလော့၊ ငါသည်
သင့်ကို အမှီပြု (= အကြောင်းပြု) ၍ ဘုရားဖြစ်ပြီးလျှင်
နတ်နှင့်တကွသော သတ္တလောကကို သံသရာ ရေအယဉ်မှ
နိဗ္ဗာန် တည်းဟူသော ကြည်းကုန်းထက်သို့ ပို့ဆောင်
ကယ်တင်ပေအံ့”....

ဟု မိန့်ကြားတော်မူပြီးနောက် ကဏ္ဍက မြင်းတော်၏ ကျောက်
ကုန်းထက်သို့ လွှားတက်စီးနင်းတော်မူလေ၏။

ကဏ္ဍကစီးတော်မြင်းသည် လည်ပင်းမှစ၍ အလျားတဆယ်၊ ရှစ်တောင်ရှိ၏။ ထို အလျားအားလျော်သော အရပ်နှင့်လည်း ပြည့်စုံ၏။ လျင်မြန်သော အဟုန်၊ ကြီးမားသော အားနှင့်လည်း ပြည့်စုံ၏။ ကိုယ်လုံး ဆွတ်ဆွတ်ဖြူ၏။ ပွတ်သစ်စ ခရုသင်းနှယ် ကြည့်ချင်ဖွယ်ရာ တင့်တယ်စွာသော အဆင်းလည်းရှိ၏။ ထို့နောက် ဘုရားအလောင်းတော်သည် ကဏ္ဍကမြင်းတော်ကို တက်စီးပြီး လျှင် ကိုယ်တော်တိုင်ကား စီးတော်မြင်း၏ ကျောက်ကုန်းအလယ် ၌ တည်တော်မူလျက် ဖွားဘက်တော် ဆန္ဒအမတ်ကို မြင်းခြီးကို ဆွဲကိုင်စေပြီးလျှင် မဟာသက္ကရာဇ် ၉၇-ခုနှစ် ဝါဆိုလပြည့် တနင်းလာနေ့ ညဉ့်သန်းခေါင်ယံအချိန်၌ ရွှေနန်းတော်မှ ထွက်ကြွ တော်မူခဲ့ရာ နေပြည်တော် တံခါးမသို့ ဆိုက်ရောက်တော်မူ လေသည်။ (ရွှေနန်းတော် အတွင်း ကဏ္ဍက မြင်းတော်ကိုစီး၍ ထွက်ကြွတော်မူလာသောအခါ နတ်များက မြင်းခွါသံကို လူ အများ မကြားကြစေရန် မြင်းခွါ ချတိုင်း ချတိုင်းပင် လက်ဖြင့် ခံလင့်ကြကုန်သည်။)

အလောင်းတော်မင်းသား ဖွားဘက်တော် ဆန္ဒအမတ်နှင့်
ကဏ္ဍကစီးတော်မြင်းတို့၏ အကြံအစည်များ

ထိုအခါသည်ကား ခမည်းတော် သုဒ္ဓေါဒန မင်းတရားကြီးက ရှေးဦးမဆွကပင် ကြိုတင်ပြီးလျှင် “ဤနည်းအတိုင်း စီမံ ပြုလုပ် ထားသည်ရှိသော် ယားတော်အလောင်းမင်းသားသည် အမှတ် မထင် တချိန်ချိန်၌ မြို့တံခါးကို ဖွင့်လှစ်၍ ထွက်သွားခြင်းငှါ တတ်နိုင်လိမ့်မည် မဟုတ်”ဟု အကြံပြုကာ တောမထွက်နိုင်ရန် ရည်သန်၍ ရွှေမြို့တော်အဝင်ဝ တံခါးမ တံခါးရွက် နှစ်ခုတို့တွင် တံခါးရွက် တဖက်တဖက်ကို ယောက်ျား ဗိုလ်ခြေ တထောင် အားဖြင့် ဖွင့်မှ ပွင့်နိုင်အောင် အခိုင်အမာ ပြုလုပ် စီမံပြီးသား အချိန်ဖြစ်လေသည်။

ဘုရားအလောင်းတော်သည် ပကတိအားအစွမ်းနှင့်ပြည့်စုံသူ ဖြစ်၏။ ကာဠာဝကဆင်ပေါင်း ကုဋေတထောင်အားကို ဆောင်

နိုင်တော်မူ၏။ မဇ္ဈိမပုရိသ ယောက်ျား ကုဋေတသောင်းအားကို ဆောင်နိုင်တော်မူ၏။ သို့ရကား အလောင်းတော် သူမြတ်သည် “အကယ်၍ မြို့တော်တံခါး မပွင့်ငြားအံ့၊ ယနေ့ ငါသည် ကိုယ်စွမ်းကိုအသုံးပြုကာ ကဏ္ဍက မြင်းတော်၏ ကျောက်ကုန်းထက်မှာ တည်နေမြဲတည်နေလျက်ပင်လျှင် မြင်းမြီးကို ဆွဲကိုင်ကာ လိုက်ပါလာသော ဆန္ဒအမတ်နှင့်တကွ ကဏ္ဍက စီးတော်မြင်းကို ပေါင်နှစ်ဖက်တို့ဖြင့် ညှပ်ပြီးလျှင် တဆယ့်ရှစ်တောင် မြင့်သော ကဝိလဝတ်နေပြည်တော် မြို့ရိုးကို ခုန်လွှားကာ လွန်မြောက်စေမည်” ဟု ကြံစည်တော်မူ၏။

ဆန္ဒအမတ်သည်လည်း “အကယ်၍ မြို့တော် တံခါး မပွင့်ငြားအံ့၊ ငါသည် အရှင်သားတော်ကို ပခုံးထက်မှာ ထိုင်နေစေပြီးလျှင် ကဏ္ဍက မြင်းကို လက်ျာ ချိုင်းကြား၌ ညှပ်ထားလျက် လက်ျာလက်ဖြင့် ပွေ့ချီပြီးကာ တဆယ့် ရှစ်တောင် မြင့်သော ကဝိလဝတ် နေပြည်တော်မြို့ရိုးကို ခုန်လွှားကာ လွန်မြောက်စေမည်” ဟု ကြံစည်လေ၏။

ကဏ္ဍကစီးတော်မြင်းကလည်း “အကယ်၍ မြို့တော်တံခါး မပွင့်ငြားအံ့၊ ငါသည် ငါ့အရှင်ကို ကျောက်ကုန်း၌ ထိုင်မြဲတိုင်းပင်လျှင် အမြီးကို ဆွဲကိုင်ကာ လိုက်ပါလာသော ဖွားဘက်တော် ဆန္ဒအမတ်နှင့်တကွ တဆယ့်ရှစ်တောင်မြင့်သော ကဝိလဝတ် နေပြည်တော်မြို့ရိုးကို ခုန်လွှားကာ လွန်မြောက် စေမည်” ဟု ကြံစည်လေ၏။

အလောင်းတော်မင်းသား၏ ကိုယ်တော်အား

(ကာဠာဝကအမျိုး ဆင်တစီးသည် မဇ္ဈိမပုရိသ ယောက်ျား ဆယ်ယောက်တို့၏အားကို ဆောင်နိုင်၏။ ဂင်္ဂေယျဆင်တစီးသည် ကာဠာဝကဆင် ဆယ်စီးအား(မဇ္ဈိမပုရိသယောက်ျား တရာတို့၏အား)ကို ဆောင်နိုင်၏။ ပဏ္ဍရဆင်တစီးသည် ဂင်္ဂေယျဆင် ဆယ်စီးအား (မဇ္ဈိမပုရိသယောက်ျား တထောင်တို့၏အား) ကို ဆောင်နိုင်၏။ တမ္မ အမျိုးဖြစ်သော ဆင်တစီးသည် ပဏ္ဍရဆင် ဆယ်စီးအား(မဇ္ဈိမပုရိသယောက်ျား တသောင်းတို့၏ အား)ကို ဆောင်နိုင်၏။ ပိင်္ဂလအမျိုး ဖြစ်သော ဆင်

တစီးသည် တမ္ဗဆင်ဆယ်စီးအား (မဇ္ဈိမပုရိသ ယောက်ျား တသိန်းတို့၏ အား) ကို ဆောင်နိုင်၏။ ဂန္ဓအမျိုးဖြစ်သော ဆင်တစီးသည် ပိင်္ဂလဆင် ဆယ်စီးအား (မဇ္ဈိမ ပုရိသ ယောက်ျားဗိုလ်ခြေတသိန်းတို့၏အား) ကို ဆောင်နိုင်၏။ မင်္ဂလဆင်အမျိုးဖြစ်သော ဆင်တစီးသည် ဂန္ဓဆင် ဆယ် စီးအား (မဇ္ဈိမပုရိသယောက်ျားဗိုလ်ခြေ တကုဋေတို့၏အား) ကို ဆောင် နိုင်၏။ ဟေမ အမျိုးဖြစ်သော ဆင်တစီးသည် မင်္ဂလဆင် ဆယ်စီးအား (မဇ္ဈိမပုရိသယောက်ျားဗိုလ်ခြေဆယ်ကုဋေတို့၏အား) ကိုဆောင်နိုင်၏။ ဥပေါသထ အမျိုးဖြစ်သော ဆင်တစီးသည် ဟေမဆင် ဆယ်စီးအား (မဇ္ဈိမပုရိသ ယောက်ျားဗိုလ်ခြေ ကုဋေတရာတို့၏အား) ကို ဆောင်နိုင် ၏။ ဆဒ္ဒန်မျိုးဖြစ်သော ဆင်တစီးသည် ဥပေါသထဆင် ဆယ်စီးအား (မဇ္ဈိမ ပုရိသ ယောက်ျားဗိုလ်ခြေ ကုဋေတထောင်တို့၏ အား) ကို ဆောင်နိုင်၏။ ဘုရားအလောင်းတော်များသည် ဆဒ္ဒန်ဆင် ဆယ်စီးအား (မဇ္ဈိမပုရိသယောက်ျား ဗိုလ်ခြေကုဋေတထောင်းတို့၏အား) ကို ဆောင် နိုင်၏။ ။အံ-ဋ္ဌ၊ ၃၊ မျက်နှာ ၂၉၃-စသည်မှ။)

ဝသဝတ္ထိမာရ်နတ်သား ဟန်တားခြင်း

ဤသို့လျှင် သုံးဦးသော သူတို့မှာ အကြံအစည် လွန်စွာ တူကြကုန်၏။ အကယ်၍ နန်းမြို့တော်တံခါး မပွင့်လျှင်လည်း ထို သုံးဦးတို့အနက် တဦးဦးသည် မိမိကြံစည်သည့်အတိုင်းပြီးမြောက် ပြည့်စုံအောင် ပြုမည်သာ ဖြစ်ပေ၏။ သို့သော်လည်း အလောင်း တော်သူမြတ်၏ ဘုန်းကံပါရမီတော် အဟုန်ကြောင့် နန်းမြို့တော် တံခါးစောင့် နတ်တို့သည် နန်းမြို့တော် တံခါးမကြီးကို ရှင်လန်း ဝမ်းမြောက်ကြကာ အလောင်းတော်ထွက်တော်မူရန် အဆင်သင့် ဖွင့်လှစ်၍ ထားနှင့်ကြကုန်၏။

ဘုရားအလောင်းတော်သည် မြို့တံခါးမှ ကဏ္ဍကမြင်းတော်ကို စီးလျက် ဖွားဘက်တော် ဆန္ဒ အမတ်နှင့် တကွ ထွက်မိလျှင်ပင် သံသရာဝဋ်အတွင်းမှ သတ္တဝါတို့လွတ်မြောက်ခြင်းကို အလျင်းပင် မနှစ်သက်ပဲ အမြဲကန့်ကွက် တားဆီးတတ်သော ဝသဝတ္ထိမာရ် နတ်သားသည် မိမိစံနေရာ* ပရနိမ္မိတဝသဝတ္ထိ နတ်ပြည်မှ အား ရှိသော ယောက်ျားသည် ကွေးထားသော လက်ကို ဆန့်သကဲ့ သို့၎င်း၊ ဆန့်ထားသောလက်ကို ကွေးသကဲ့သို့၎င်း တခဏခြင်း

လူ့ပြည်သို့ သက်ဆင်းလာပြီးလျှင် တောထွက်ဖြစ်အောင် အကျိုး
လိုဟန် အကောက်ဉာဏ်ဖြင့် ဖြားယောင်းသွေးဆွယ် ပရိယာယ်
နိမိတ် ဆင်၍ ပိတ်ပင်တားဆီးခြင်းငှါ အလောင်းတော်ထံမှောက်
သို့ ဆိုက်ရောက်လာပြီးလျှင် ကောင်းကင်၌ ရပ်တည်လျက်—

မာ နိက္ခမ မဟာဝီရ၊ ဣတော တေ သတ္တမေ ဒိနေ။
ဒိဗ္ဗံ တု စက္ကရတနံ၊ အဒ္ဓါ ပါတု ဘဝိဿတိ။

(ဗုဒ္ဓဝံသအဋ္ဌကထာမှ)

မဟာဝီရ = လုံ့လကြီးမား အို အလောင်းမင်းသား။
မာ နိက္ခမ = တောထွက်၍သာ ရဟန်းမပြုပါလင့်။ တု =
အကြောင်းထူးကား။ ဣတော = ဤနေ့မှ။ သတ္တမေ ဒိနေ =
ခုနစ်ရက်မြောက် ရောက်လတ်သော နေ့၌။ တေ = သင်
လုံ့လကြီးမား အလောင်းမင်းသား၏ အတွက်။ ဒိဗ္ဗံ =
နတ်၌ဖြစ်သော အာနုဘော်နှင့်ယှဉ်သော။ စက္ကရတနံ =
စကြာရတနာသည်။ အဒ္ဓါ = မချွတ် ကေန် အမှန်စင်စစ်။
ပါတု ဘဝိဿတိ = ထင်ရှားမျက်မှောက် ဆိုက်ရောက်
လာလတံ့—

ကျွန်းငယ်နှစ်ထောင် အခြံအရံရှိသော လေးကျွန်းသနင်း စကြာ
မင်း ဖြစ်တော်မူရပါလိမ့်မည်၊ ပြန်လှည့်တော်မူပါ အရှင်မင်း
သား……ဟူ၍ ပြောဆို ဟန့်တားလာ၏။ ထိုအခါ အလောင်း
တော်မင်းသားက “ယခုပြောဆို ဟန့်တားလာသော သင်သည်
အဘယ်သူနည်း” ဟု မေးမြန်းလတ်သော် မာရ်နတ်မင်းက “အရှင်
မင်းသား……အကျွန်ုပ်ကား ဝသဝတ္တိ မာရ်နတ်မင်းပါတည်း” ဟု
ပြန်ကြားပြောဆိုလေ၏။ ထိုအခါ အလောင်းတော်မင်းသားက—

ဇာနာမဟံ မဟာရာဇ၊ မယံ စက္ကဿ သမ္ဘဝံ။
အနတ္တိကောဟံ ရဇ္ဇေန၊ ဂစ္ဆ တံ မာရ မာ ဣမ။

မဟာရာဇ = တန်ခိုးကြီးမား အို မာရ်နတ်သား။
မယံ = ငါ၏အတွက်။ စက္ကဿ = နတ်တေဇဂုဏ် နှုတ်

ဟုန်နှင့် ပြည့်စုံလှစွာ စက်ရတနာ၏။ သမ္ဘဝံ = မချွတ်
ထင်စွာ ရောက်ဆိုက်ဖြစ်ပွားလာမည့် အကြောင်းအရာကို။
အဟံ = ငါသည်။ ဇာနာမိ = သင်၏အလျှင် စောစီးက
ကြိုတင်သိမြင်ခဲ့ပေ၏။ အဟံ—အဟံ ပန = ငါတမူကား။
ရဇ္ဇေန = လေးကျွန်းသနင်း စကြာမင်းအဖြစ်ကို။ အနတ္ထိ-
ကော = တစိုးတစိ အလိုမရှိချေ။ မာရ = ဟယ် မာရ်
နတ်။ တွံ = သင်သည်။ ဂစ္ဆ = ယခုပင်ဖယ်ရှား အရပ်
တပါးသို့ သွားပါတည်ချေ။ ဣမ = ငါနှင့်နီးစပ် ဤရွှေ
တူရူအရပ်၌။ မာ တိဋ္ဌ = အရေးကန့်လန့် တားဟန့်ပိတ်
ကာ မရပ်တည်လာလင့်။

သကလံ ဒသသဟဿမ္ပိ၊ လောကဓာတုမဟံ ပန။
ဥန္တာဒေတွာ ဘဝိဿာမိ၊ ဗုဒ္ဓေါ လောကေ ဝိနာယကော။

အဟံ ပန = ငါတမူကား။ သကလမ္ပိ = အလုံးစုံ
လည်းဖြစ်သော။ ဒသသဟဿံ လောကဓာတု =
လောကဓာတ်စကြဝဠာပေါင်းတိုက်တသောင်းကို။ ဥန္တာ-
ဒေတွာ = မြေမဟီချက် အိုးထိန်းစက်သို့ သွက်သွက်ခါ
ညောင်းဝဲ တင်ခြောင်းစေလျက်။ လောကေ = လောက
၌။ ဝိနာယကော = သတ္တဝါမှိုလ်ခြေ ဝေဝေနေကို
အောင်မြေကွန်းထောက် နိဗ္ဗာန်ရောက်အောင် ပံ့ထောက်
ဆောင်ယူ ပို့သယူသော။ ဗုဒ္ဓေါ = သစ္စာဥပေယျ ဓမ္မဥသ္မံ
အလုံးစုံကို ချက်ကုန်သိမြင် ဘုရားရှင်သည်။ ဘဝိဿာ-
မိ = ဖြစ်အောင်ကြိုးကုတ် အားထုတ်ပေအံ့—

ဟူ၍ ရဲရဲတောက်စကား မိန့်ကြားတော်မူလေသော် မာရ်နတ်
သားသည် “အချင်းသိဒ္ဓတ္ထမင်းသား... သင့်စကားကို မြွှာမှတ်
သားလော့၊ ဤအချိန်မှစ၍ သင်၏သန္တာန်၌ ကာမဝိတက်ကို ဖြစ်
စေ၊ ဗျာပါဒဝိတက်ကိုဖြစ်စေ၊ ဝိပဿိတက်ကိုဖြစ်စေ ကြံစည်
မိသောအခါ ငါ၏အကြောင်းကို ကောင်းကောင်းကြီး သိစေ
မည်” ဟု ပြောဆိုကြိမ်းမောင်းကာ ယိုအခါမှစ၍ အလောင်း

တော်မင်းသားသန္တာန်၌ ကိလေသာဖြစ်ပွားမည့် အခွင့်အလှည့်ကို အမြဲမပြတ် ဆင်ခြင်ကြည့်ရှုလျက် အရိပ်ပမာ အလောင်းတော်၏ နောက်သို့ မဖဲမခွါ ခုနစ်နှစ်တိုင်တိုင် လိုက်ပါခဲ့လေသည်။ (အလောင်းတော်၏ စိတ်သန္တာန်ဝယ် ကိလေသာများ ဖြစ်ပွားခဲ့သော် ထိုဖြစ်ပွားသည့်နေရာမှပင် အလောင်းတော်ကို အသေသတ်မည်ဟူသော အကြံဖြင့် ခုနစ်နှစ်တိုင်တိုင် အလောင်းတော်၏ နောက်က တကောက်ကောက် လိုက်ပါခဲ့လေသည်။)

နတ်မြဟ္မာများ အခင်းအနားကြီးစွာဖြင့် အနော်မာမြစ်သို့ ပို့ကြခြင်း

ဘုရားအလောင်းတော်သည် အသက် နှစ်ဆယ့်ကိုးနှစ်အရွယ်ရှိသောအခါ၌ လက်တော်သို့ ရောက်လုဆဲဆဲဖြစ်သော စကြာမင်းစည်းစိမ်ကို တံတွေးပေါက်ကဲ့သို့ မငဲ့မကွက် ရက်ရက်ကြီးစွန့်လွှတ်ကာ စကြာမင်း၏ အသရေရှိသော စံနန်းတော်နှင့် အလားတူသော စံနန်းတော်မှ ဖွားဘက်တော် ဆန္ဒအမတ် နောက်တော်ကပါလျက် ကဏ္ဍကမြင်းတော်ကို စီးနင်းတော်မူကာ မဟာသက္ကရာဇ် ၉၇-ခုနှစ် ဝါဆိုလပြည့် တနင်းလာနေ့ညဉ့်သန်းခေါင်ယံအချိန် အာသဠိနက္ခတ်နှင့် စန်း(= လ)ယှဉ်ခိုက်တွင် ထွက်တော်မူခဲ့ပြီးလျှင် ကပိလဝတ်နေပြည်တော်ကို တဖန်လှည့်လည်ကြည့်ရှုတော်မူလိုသော စိတ်အလိုဆန္ဒ အလောင်းတော်၏ သန္တာန်၌ ဖြစ်ပေါ်လာလေ၏။

ထိုသို့ အလောင်းတော်၏ သန္တာန်၌ စိတ်အကြံဖြစ်ပြီးသည်၏ အခြားမဲ့မှပင် “ဒို့ အလောင်းတော်ယောက်ျားမြတ်....အရှင်ယောက်ျားမြတ်သည် ပြန်နစ်၍ ကြည့်ရှုရမည့်ကံကို ပြုအပ်ခဲ့သည် မဟုတ်ပါပေ၊ ကြည့်ရှုတော်မူလိုက ပြန်လှည့်၍ မနေရပဲ ရွှေတော်မှောက်သို့ အလိုလိုရောက်စေနိုင်သည့်ကံကိုသာ ပြုအပ်ခဲ့ပါပေသည်”ဟု ပြောဆိုသကဲ့သို့ ထိုအကြံတော်ဖြစ်ရာ မြေအရပ်ဒေသသည် ဒိုင်းထိန်းစက်ပမာ ချာချာလည်လေ၏။ အလောင်းတော်သူမြတ်သည် တမင်ပြန်၍ မလှည့်လည်ရပဲ ပကတိတည်နေမြဲတိုင်းကပင် ကပိလဝတ်နေပြည်တော်ကို ကြည့်ရှုတော်မူပြီး၍ ထိုမြေ

အရပ်မှာ ကဏ္ဍကမီးတော်မြင်း၏ တန့်ရပ်ရာဖြစ်၍ ကဏ္ဍက-
နိဝတ္တနမည်သော စေတီတော်တည်ရာဌာန အမှတ်အသား
ပြ၍ များလှစွာသော ပူဇော်သက္ကာရ ကြီးမြတ်ပြန့်ပြောစွာသော
အသရေအစုဖြင့် ကြွချီတော်မူမည်လမ်းသို့ ရှေးရှု၍ ကဏ္ဍကမြင်း
တော်ကို စီးနင်းကြွချီတော်မူခဲ့လေ၏။ ထိုအခါ အလောင်းတော်
ကြွချီတော်မူရာ လမ်းတလျှောက်၌ ရွှေနောက် ဝဲယာ လေးမျက်
နှာမှ နတ်ဗြဟ္မာအပေါင်းတို့သည် ခြောက်သောင်းစီ ခြောက်
သောင်းစီသော (ဗုဒ္ဓဝင်အဋ္ဌကထာအလိုအားဖြင့် ခြောက်သန်းစီ၊
ခြောက်သန်းစီသော) မီးရှူးမီးတိုင်တို့ကို ညှိထွန်းကိုင်ဆောင်ကာ
လိုက်ပါကြကုန်၏။ တပါးသော နတ်ဗြဟ္မာတို့သည် ကောင်းသော
ရနံ့ရှိသော ပန်းဆိုင်း စန္ဒကူးနံ့သာမှုန့် စမရီ သားမြီးယပ် တံခွန်
ကုက္ကား မုလေးပွါးတို့ဖြင့် ပူဇော်ဝန်းရံကာ လိုက်ပါကြကုန်၏။
နတ်သီချင်းတို့ကို ကျူးရင့်သီဆိုကြကာ နတ်တူရိယာအမျိုးမျိုး
တို့ကို တီးမှုတ်လိုက်ပါကြကုန်၏။

ဤဆိုအပ်ပြီးသော အသရေတော်အစုဖြင့် တောထွက်တော်
မူခဲ့သော အလောင်းတော်သူမြတ်သည် တညဉ့်ခြင်းဖြင့်ပင်
သာကိယ၊ ကောဠိယ၊ မလ္လ တည်းဟူသော သုံးပြည်ထောင်တို့ကို
ကျော်လွန်ကာ ယူဇနာသုံးဆယ်ရှိသော ခရီးကိုသွား၍ အနော်မာ
မြစ်ကမ်းသို့ ဆိုက်ရောက်တော်မူလေသည်။

(အထူးမှတ်သားရန်။ ။ဤ၌ ကဏ္ဍကမြင်းတော်သည် နံနက်ပိုင်း
အချိန်အတွင်းမှာပင် စကြဝဠာတောင် အနားရေးပတ်၍ ပြေးပြီးလျှင်
မိမိအတွက်တာ စိမ့်သားသော နံနက်စာကို စားခြင်းငှါ စွမ်းနိုင်သော
အဟုန်သတ္တိရှိပေ၏။ သို့သော်လည်း ထိုအချိန်၌ကား နတ်ဗြဟ္မာများ
နှင့် နဂါး ဂဠုန် အစရှိသောသူတို့က ကောင်းကင်၌ ရပ်တည်ကြကာ
ကြံချပူဇော်အပ်သော နံ့သာပန်းမာလ် စသည်တို့မှာ မြင်း၏ ချက်
အရပ်တိုင်အောင် ဖုံးအုပ်၍နေသဖြင့် ရွှေမြေကိုရုန်းရသည့်ပဟာ ထိုပန်း
မာလ်နံ့သာတို့ကို ရုန်းကာ ရုန်းကာ သွားနေရသဖြင့် တညဉ့်လုံး ခရီး
သွားမှ ယူဇနာသုံးဆယ်သာ ခရီးရောက်ခြင်း ဖြစ်သည်ကို အထူးမှတ်
သားရ၏။)

အခန်း-၄

ဆံတော်ပယ်၍ ရဟန်းပြုခဏ်း

အနော်မာမြစ်တစ်ကမ်းသို့ ကူး၍ ဆံတော်ကိုပယ်တော်မူခြင်း

အနော်မာမြစ်ကမ်းသို့ ရောက်သောအခါ အလောင်းတော် သူမြတ်သည် ကမ်းစပ်၌ မြင်းတော်ကို ရပ်နား၍ “ဤမြစ်သည် အဘယ်မည်သောမြစ်နည်း”ဟု ဆန္ဒအမတ်ကို မေးမြန်းတော် မူ၏။ “အရှင်မင်းမြတ်...ဤမြစ်သည် အနောမာအမည်ရှိပါ သည်”ဟု ဆန္ဒအမတ် လျှောက်ကြားလတ်သည်တွင် အလောင်း တော်သူမြတ်သည် “ငါတို့၏ ရဟန်းအဖြစ်သည်လည်း မယုတ် မာ မြင့်မြတ်ကောင်းမွန်သည်သာ ဖြစ်ပေလိတုံ”ဟု နိမိတ် ကောက်ယူတော်မူကာ (အနောမာသဒ္ဓါသည် မယုတ်ညံ့ခြင်း အနက်ကိုဟောသည်။) ဖနောင့်ဖြင့် မြင်းတော်ကို ခတ်လျက် မြစ်ကိုကူးသွားရန် မြင်းတော်အား အမှတ်ပေးလိုက်လျှင်ပင် ကဏ္ဍက မြင်းတော်သည် ဤမှာဘက်ကမ်းမှ ခုန်၍ ရှစ်ဥသဘကျယ်ပြန့် သောအနော်မာမြစ်၏ ထိုမှာဘက်ကမ်း၌ တည်လေ၏။

အလောင်းတော်သူမြတ်သည် မြင်းကျောက်ကုန်းမှ ဆင်း သက်၍ ပုလဲအစုနှင့်တူသော သဲသောင်ပြင်၌ ရပ်တော်မူကာ “အချင်းဆန္ဒ...သင်သည် ငါ၏ အဆင်တန်းဆာတို့နှင့်တကွ ကဏ္ဍကမြင်းတော်ကို ယူဆောင်၍ တိုင်းတော်ပြည်တော်သို့ ပြန် လေလော့၊ ငါကား ရဟန်းပြုတော့အံ့”ဟူ၍ ဆန္ဒအမတ်ကို မိန့် ကြားတော်မူလေ၏။ ဆန္ဒအမတ်က “အရှင်မင်းမြတ်...အကျွန်ုပ် သည်လည်း ရဟန်းပြုပါအံ့”ဟု လျှောက်ထားလတ်သော် အလောင်းတော်သူမြတ်သည် “အချင်းဆန္ဒ...သင်သည် ရဟန်း ပြုသောအခါ အခွင့်မရနိုင်ချေ၊ တိုင်းတော်ပြည်တော်သို့သာ ပြန်သွား ရမည်”ဟု ပြောဆိုကာ သုံးကြိမ်တိုင်တိုင် တားမြစ်၍ အဆင် တန်းဆာတို့နှင့်တကွ ကဏ္ဍကမြင်းတော်ကို ဖွားဘက်တော် ဆန္ဒ အမတ်အား လွှဲအပ်ဆောင်နှင်းတော်မူလေ၏။

ထို့နောက် အလောင်းတော်သူမြတ်သည် “ငါ၏ ဤဆံပင် တို့ကား ရဟန်းတို့နှင့် မလျောက်ပတ်ကုန်ချေ၊ ထိုဆံပင်တို့ကို သန်လျက်ဖြင့် ပယ်ဖြတ်ပေအံ့”ဟု ကြံစည်၍ လက်ျာလက်ဖြင့် သန်လျက်ကို စွဲကိုင်ကာ လက်ဝဲလက်ဖြင့် မကိုဋ်နှင့် တကွသော ဆံထုံးကိုကိုင်၍ ဖြတ်ပယ်တော်မူလေ၏။ ဆံတော်တို့သည် လက် နှစ်သစ်ပမာဏ အညီအမျှ ကြွင်းကျန်ရစ်ကြ၍ လက်ျာရစ်လည် ကာ ဦးခေါင်းတော်မှာ ကပ်ငြိတည်ရှိကြကုန်၏။ ထိုဆံတော်တို့ ၏ ပမာဏကား အသက်ထက်ဆုံးပင် အသစ်တဖန် မရိတ်မပယ် ရပဲ ထိုလက်နှစ်သစ် ပမာဏသာ ရှိပေ၏။ မုတ်ဆိတ်ကြင်စွယ်တို့ သည်လည်း ဆံတော်များကဲ့သို့ပင် ကြည့်ရှု၍ တင့်တယ် သပ္ပာယ် လောက်သည့်အနေအားဖြင့် တသက်ပတ်လုံး တည်ရှိကြကုန်၏။ ဘုရားအလောင်းတော်မှာ နောက်တဖန် ထိုဆံပင် မုတ်ဆိတ် ကြင်စွယ်တို့ကို ရိတ်ပယ်ဖွယ်ကိစ္စ လုံးဝမရှိတော့ပြီ။

ရိတ်ပယ်ပြီးသော ဆံတော်ကို အဓိဋ္ဌာန်ပြု၍ ကောင်းကင်သို့
ပင့်မြှောက်တော်မူခြင်း

ဘုရားအလောင်းတော်သည် မကိုဋ်နှင့်တကွ ဆံထုံးတော်ကို ကိုင်ကာ “ငါသည် အကယ်စင်စစ် ဘုရားဖြစ်မည့်သူမှန်အံ့၊ ဤ ဆံထုံးတော်သည် ကောင်းကင်၌ တည်စေသတည်း၊ အကယ် စင်စစ် ဘုရားဖြစ်မည့်သူ မဟုတ်ငြားအံ့၊ ဤ ဆံထုံးတော်သည် မြေ၌ ကျပါစေသတည်း”ဟု အဓိဋ္ဌာန်ပြု၍ ကောင်းကင်သို့ မြှောက်ပစ်လိုက်ရာ မကိုဋ်နှင့် တကွသော ဆံထုံးတော်သည် အထက်သို့ တယူဇနာတိုင်တိုင်တက်၍ ကောင်းကင်၌ ပန်းဆိုင်း ကို ဆွဲထားသည့်အလား ထူးခြားအံ့ဩဖွယ်ရာ တည်ရှိလေ၏။

သိကြားမင်း ရှေ့ပန်းတောင်းဖြင့် ခံယူ၍
တာဝတိံသာနတ်ပြည်၌ “ဣန္ဒာမဏိဝေတီ”တည်ထားခြင်း

ထိုအခါ နတ်တို့သနင်း သိကြားမင်းသည် နတ်မျက်စိဖြင့် ဆံတော်ကိုမြင်၍ တယူဇနာရှိသော ရတနာပန်းတောင်းဖြင့် ထိုမကိုဋ်နှင့်တကွသော ဆံတော်ကို ခံယူပြီးလျှင် မိမိစံနေရာ

တာဝတိံသာနတ်ပြည်၌ ဌာပနာ၍ ရတနာခုနစ်ပါးတို့ဖြင့် မွမ်းမံစီခြယ်အပ်သော သုံးယူဇနာဉာဏ်တော် အမြင့်ရှိသော ဂူဋ္ဌာမဏိစေတီတော်ကို တည်ထားကိုးကွယ်လေ၏။

ဆဋ္ဌိကာရမြဟ္တာ ကပ်လှူလာသော ပရိက္ခရာဖြင့် ရဟန်းမြဲတော်မူခြင်း

ထိုနောက်တဖန် ဘုရားအလောင်းသည် “ငါ၏ ကာသိတိုင်းဖြစ် ဤ ဝတ်လဲတော် အထည်တို့မှာ အဖိုးများစွာ ထိုက်တန်ကုန်၏၊ ရဟန်းဖြစ်သောသူအား မလျော် မလျောက်ပတ်ကုန်ချေ” ဟု ကြံစည်ဆင်ခြင်တော်မူလေ၏။ ထိုအခါ ကဿပမြတ်စွာဘုရား လက်ထက်တော်က မိတ်ရင်းဆွေဟောင်း ဖြစ်ခဲ့ဘူးသော ဆဋ္ဌိကာရ မြဟ္တာကြီးသည် ဗုဒ္ဓန္တရတကပ်လုံး မပျက်မပြုန်း တည်ရှိသော မေတ္တာစစ် မေတ္တာမွန်ဖြင့် “ဩ……ယနေ့ ငါ့မိတ်ဆွေ ဖြစ်သော အလောင်းတော်မင်းသားသည် ဇာတိစသောဘေးတို့၌ ထိတ်လန့် ကြောက်ရွံ့ဘွယ်တွေ’ဟု သိမြင်တော်မူကာ မဟာဘိနိက္ခမနုခေါ်သည့် မြတ်သော တောထွက်ခြင်းဖြင့် တောထွက်တော်မူလာချေပြီ၊ ထိုငါ၏မိတ်ရင်း အလောင်းမင်း အတွက်တာ ရဟန်းပရိက္ခရာများကို ယူဆောင်၍ ငါသွားပေအံ့” ဟု ကြံစည်ကာ - (၁) နှစ်ထပ်သင်္ကန်းကြီး၊ (၂) ကေစွီခေါ် အပေါ်ရုံသင်္ကန်း၊ (၃) ခါးဝတ်သင်းပိုင်၊ (၄) ခါးပန်းကြိုး (ဟူသော ကိုယ်နှင့် ကပ်ကာ တက်ကြပ်ပါရသည့် ပရိက္ခရာလေးမျိုး)၊ (၅) အပ်နှင့်အပ်ခြည်၊ (၆) ပဲကွပ် = ဒန်ပူသပ်စရာ ကြံနွေးစရာခေးတမျိုး၊ (၇) အိတ်နှင့်တကွသော သပိတ်၊ (၈) ရေစစ် (ဟူသော အပြင် ပရိက္ခရာလေးမျိုး) ဤရှစ်ပါးသော ရဟန်းတို့၏အသုံးအဆောင် ပရိက္ခရာတို့ကို ဆောင်ယူလာ၍ အလောင်းတော်မင်းသားအား လှူဒါန်းဆက်ကပ်လေ၏။

ထိုအခါ ဘုရားအလောင်းတော်သည် ဆဋ္ဌိကာရမြဟ္တာကြီး ဆက်ကပ် လှူဒါန်းအပ်သော အရဟတ္တဖိုလ်၏ တံခွန်သဖွယ် ဖြစ်သော သင်္ကန်းပရိက္ခရာကို သပ္ပာယ်စွာ ဝတ်ဆင်မြန်း၍ မြတ်သော ရဟန်းအသွင်ကို ယူဆောင်ပြီးလျှင် ဝတ်လဲတော် အစုံကို ကောင်းကင်သို့ ပစ်မြှောက်လိုက်ပြန်လေ၏။

(ဘုရားတဆူနှင့်တဆူအကြား ကာလအပိုင်းအခြားကို ဗုဒ္ဓန္တရကပ် ဟူ၍ ခေါ်၏။ ဤယခု ဗြဟ္မာသင်္ကန်းကပ်လျှသောအခန်း၌ ပါရှိသည့် ဗုဒ္ဓန္တရကပ်ဟူသည်မှာ—ကဿပမြတ်စွာဘုရား ပွင့်တော်မူရာကာလမှ ယခု ဂေါတမမြတ်စွာဘုရား ပွင့်တော်မူရာကာလတိုင် ဤအတွင်းကာလ အပိုင်းအခြားကို ဆိုသည်။ ထိုကာလအပိုင်းအခြား ဟူသည်မှာလည်း အနှစ် နှစ်သောင်းတမ်း၌ ကဿပမြတ်စွာဘုရား ပွင့်တော်မူပြီးနောက် ဆယ်နှစ်တမ်းတိုင် အစဉ်သဖြင့် သတ္တဝါတို့၏ အသက်တမ်း ယုတ်လျော့၍ တဖန် ထိုဆယ်နှစ်တမ်းမှသည် အသင်္ချေယျတမ်းတိုင် အသက်တမ်း တက်ပြန်၍ ထိုမှတဖန် သတ္တဝါတို့အသက်တမ်း ဆုတ်ယုတ်လာပြန်လေရာ အနှစ်တရာတမ်း နောက်ပိုင်းသို့ ရောက်မှ ဂေါတမမြတ်စွာဘုရားပွင့်တော် မူသောကြောင့် အန္တရကပ် တကပ်ကျော်ကျော် ရှည်လျားလှသော ကာလအပိုင်းအခြား ဖြစ်လေသည်။ ။ဤ၌ အလောင်းတော်မင်းသား ကို ဤသို့ ဝတ်ရမည်၊ ဤသို့ရုံရမည် စသည်ဖြင့် သင်ကြားပေးမည့်ဆရာ မရှိသော်လည်း ရှေးဘုရားရှင်တို့၏အထံ၌ ရဟန်းပြုခဲ့၍ ဝတ်ရုံမှု၌ အလေ့အကျက်ရပြီး ဖြစ်သောကြောင့်၎င်း၊ ဉာဏ်တော်ကြီးမြတ်သော ကြောင့်၎င်း ပရိက္ခရာတို့ကို နေရာတကျ ဝတ်ရုံတတ်သည်ကိုလည်း မှတ်ယူရ၏။)

အလောင်းတော်၏ ဝတ်လဲတော်ကို အကနိဋ္ဌ မြဟ္မဒုတိယ
“ဒုဿစေတီ”တည်ထားခြင်းအကြောင်း

ထိုအခါ ဃဒ္ဓိကာရ မြဟ္မာကြီးသည် အလောင်းတော်၏ ကောင်းကင်သို့ ပစ်မြှောက်လိုက်သော ဝတ်လဲတော်ကိုယူဆောင် ၍ တဆယ့်နှစ်ယူဇနာရှိသော ရတနာအမျိုးမျိုးတို့ဖြင့် ပြီးသည့် စေတီတော်ကို တည်ထား၍ ထိုစေတီတော်၏ အတွင်း၌ ဝတ်လဲ တော်ကို ဌာပနာသွင်း၍ ပူဇော်လေသည်။ ထို စေတီတော်ကို ဝတ်လဲတော် ဌာပနာရာဖြစ်၍ ဒုဿစေတီဟူ၍ ခေါ်ဆိုလေသည်။

(ဤ၌၊ ဒုဿ စေတီတော်၏ တည်ရာ ဘုံဌာနနှင့် စေတီတော် အရပ်အမြင့် ပမာဏတို့ကို သမန္တစက္ခုဒီပနီကျမ်း ဒုတိယအုပ် ၂၂၃- မျက်နှာ၌ “ပုဆိုးတော်ကို ဃဒ္ဓိကာရမြဟ္မာ ယူဆောင်လေသည်ဖြစ်သော ကြောင့် ဃဒ္ဓိကာရမြဟ္မာသည် အကနိဋ္ဌဘုံကဖြစ်၍ ဒုဿစေတီတော်သည် အကနိဋ္ဌဘုံမှာ ရှိသည်ဟု မှတ်သင့်သည်”ဟူ၍၎င်း၊ ဇိနာလင်္ကာရဋီကာ

စသည်တို့ကို ကိုးကားဖော်ပြ၍) “သုဒ္ဓါဝါသ အကနိဋ္ဌ ဗြဟ္မာပြည်၌ ဘဆယ့်နှစ်ယူဇနာ အမြင့်ရှိသော ဒုဿစေတီရှိ၏ဟု မှတ်ရာ၏” ဟူ၍ ၎င်း မုံရွေး ဇေတဝန် ဆရာတော်ဘုရား အကျယ်တဝင့် ရေးသားတော်မူခဲ့ လေသည်။ ။တရပ်။)

(ဆဋ္ဌိကာရဗြဟ္မာ လှူဒါန်းလာသော ပရိက္ခရာ ရှစ်ပါးတို့နှင့်စပ်၍ အပဒါနအဋ္ဌကထာ ပဌမအုပ် စာမျက်နှာ ၁၂၀-၌— “ဗြဟ္မာနာ အာနိ-
တေ ဣဒ္ဓိမယေ ကပ္ပဿ သဏ္ဌာနကာလေ ပဒမဂဗ္ဗေ နိဗ္ဗတ္တေ အဋ္ဌ
ပရိက္ခာရေ ပဋိဂ္ဂဟေတွာ ပဗ္ဗဇိတွာ” အစရှိသည်ဖြင့် “ဆဋ္ဌိကာရဗြဟ္မာ
ယူဆောငလာသော ကမ္ဘာတည်ဦးစ မဟာဗောဓိမဏ္ဍိုင်ကုန်း၌ ကမ္ဘာ
နိမိတ်အဖြစ်ဖြင့် ပေါက်ရောက်သော ပဒမာကြာရုံဝယ် အသင့် ဖြစ်ပွား
ပါရှိလာသည့် အလောင်းတော်၏ ကုသိုလ်ကံပါရမီ တန်ခိုးကြောင့်
ဖြစ်သော ပရိက္ခရာ ရှစ်ပါးတို့ကို ခံယူကာ ရဟန်းပြုကြောင်း” ထူး၍
ဖွင့်ပြလေသည်။ ။ထိုအပဒါန အဋ္ဌကထာ ဖွင့်ပြချက်ကို အမှီပြု၍ပင်
သံဝရပျို့၌— “ဝိဝဋ္ဌဝယ်၊ ဘဒ္ဒလက္ခဏာ၊ ပေါဉ်းခါက၊ သင်္ချာအနေ၊
သိန်းကုဋေဟု၊ တွက်ရေ စက္ကဝါ၊ မြေတကာ၏၊ အချာဓိပတိ၊ ဗောဓိ
ရွှေပြင်၊ ပလ္လင်ရောက်ရာ၊ ရပ်ခန်း ဝါထက်၊ ငါးဖြာခက်မ၊ ငုံ့ပုပု၌၊
ဘုရားပရိက္ခရာ၊ လေးဆယ်ပါလျက်၊ ဗြဟ္မာဦးငြိတ်၊ ရှင်သည့်စိတ်ဖြင့်
စသည်ဖြင့် စပ်ဆိုလေသည်။ ဇိနတ္ထပကာသနီ ကျမ်းကြီး၌လည်း “ဤ
ပရိက္ခရာရှစ်ပါးသည် ကမ္ဘာတည်စက ပုဗ္ဗနိမိတ်အဖြစ်ဖြင့် ပေါက်သော
ကြာပွင့်တွင် အစုံပါလာသည်” ဟူ၍ ပြဆိုထားပေ၏။

သုတ်မဟာဝါအဋ္ဌကထာ မဟာပဒါန သုတ်အဖွင့် စာမျက်နှာ ၅-
၌ကား “မဟာဗောဓိမဏ္ဍိုင်အရပ်သည် ကမ္ဘာပျက်သောအခါ နောက်မှ
ပျက်၍ ကမ္ဘာတည်သောအခါ ဦးစွာတည်၏။ ထို ဗောဓိမဏ္ဍိုင်အရပ်၌
ကမ္ဘာတည်ဦးစအခါ ပုဗ္ဗနိမိတ်အနေဖြင့် ပဒမာကြာရုံတရုံပေါက်လာ၏။
ထိုတည်ဆဲကမ္ဘာ၌ ဘုရားပွင့်မည်ဖြစ်လျှင် ထို ပဒမာကြာရုံမှ ကြာပွင့်
ပွင့်၏။ ဘုရား မပွင့်မည့်ကမ္ဘာဖြစ်လျှင် ပဒမာကြာလည်း မပွင့်၊ ကြာပွင့်
ရာမှာလည်း အကယ်၍ ဘုရား တဆူသာ ပွင့်မည့် ကမ္ဘာဖြစ်လျှင်
ကြာလည်း တပွင့်သာပွင့်၏။ နှစ်ဆူပွင့်မည့်ကမ္ဘာဖြစ်လျှင် နှစ်ပွင့်၊ သုံးဆူ
ပွင့်မည့်ကမ္ဘာဖြစ်လျှင် သုံးပွင့်၊ လေးဆူပွင့်မည့်ကမ္ဘာဖြစ်လျှင် လေးပွင့်၊
ငါးဆူပွင့်မည့် ကမ္ဘာဖြစ်လျှင် ငါးပွင့်တို့ ကြာရိုးတခုတည်း၌ ပွင့်ကုန်၏။
ဤသို့ စသည်ဖြင့် ကြာ ပွင့် မပွင့်သာ လာရှိသည်။ ကြာပွင့်၌ ပရိက္ခရာ
ရှစ်ပါး အသင့်ပါရှိကြောင်း မလာရှိချေ။

ထိုသို့ကောရဗြဟ္မာ လှူဒါန်းသည့် သင်္ကန်းကို အပဒါန်အဋ္ဌကထာ၌ “ဣဒ္ဓိမယပရိက္ခရာ=ဘုရားအလောင်းတော်၏ကုသိုလ်ကံတန်ခိုးကြောင့် ဖြစ်သော ပရိက္ခရာ”ဟူ၍ ဖွင့်ဆိုသော်လည်း သုတ္တန်ပါဠိအဋ္ဌကထာ ဒုတိယအုပ် စာမျက်နှာ ၁၁၁ - ဘုရားအလောင်းတော် ရဟန်းပြုပြီး နောက် ရာဇဂြိုဟ်ပြည်တွင်းသို့ ဆွမ်းခံဝင်တော်မူသော အခင်း၌— “ဒေဝဒတ္တိယံ ပံသုကူလစီဝရံ ပါရပိတာ မတ္တိကာပတ္တံ ဂဟေတွာ ပါစိနဒ္ဓါရေန နဂရံ ပဝိသိတာ အနုသရံ ပိဏ္ဍာယ အစရိ=သဒ္ဓိကာရ ဗြဟ္မာ မင်း လှူဒါန်းအပ်သည့် ဒေဝဒတ္တိယ ပံသုကူသင်္ကန်းကို ဝတ်ရုံတော် မူကာ မြေသပိတ်ကို စွဲပိုက်၍ မြို့၏အရှေ့ဘက်တံခါးဖြင့် မြို့တွင်းသို့ဝင်ပြီး လျှင် အိမ်စဉ်အတိုင်း ဆွမ်းခံလှည့်လည်တော်မူလေပြီ”ဟူ၍ အရှင်မဟာ ဗုဒ္ဓသောသမဟာထေရ်မြတ် ဖွင့်ဆိုတော်မူသည်ကို ထောက်ကာ အဋ္ဌကထာဆရာ အရှင်မဟာဗုဒ္ဓသောသ၏အလိုထိုသဒ္ဓိကာရဗြဟ္မာလှူဒါန်းသည့် သင်္ကန်းသည် ဣဒ္ဓိမယသင်္ကန်းမဟုတ်၊ ဒေဝဒတ္တိယသင်္ကန်းသာ ဖြစ်ကြောင်း သိအပ်ပေ၏။ ဤကား—သဒ္ဓိကာရဗြဟ္မာ လှူကပ်လာသည့် ပရိက္ခရာသည် ကမ္ဘာတည်ဦးစ မဟာဗောဓိမဏ္ဍိုင်ကုန်း၌ ကမ္ဘာ့ နိမိတ်အဖြစ်ဖြင့် ပေါက်ရောက်သော ကြာရုံ၌ အသင့်ပါလာသော ပရိက္ခရာ ဟုတ်သည် မဟုတ်သည်ကို ဆင်ခြင်နိုင်ရန် ဖော်ပြချက်ပေးတည်း။)

ဆန္ဒအမတ်ကို နေပြည်တော်သို့ပြန်၍
လွှတ်ခြင်းအကြောင်း

ထိုသို့ ရဟန်းပြုပြီးသောအခါ ဘုရားအလောင်းတော်သည် ဆန္ဒအမတ်ကို “အမောင် ဆန္ဒ...သင်သည် ငါမှာလိုက်သော စကားဖြင့် မယ်တော် (မိထွေးတော် မဟာပဇာမတိဂေါတမီကို ဆိုလိုသည်) ခမည်းတော်တို့အား ငါ၏ အနာရောဂါ ကင်းရှင်းကြောင်း ပြန်ကြားလျှောက်ထားလေ”ဟု ပြောဆိုတော်မူကာ လွှတ်လိုက်လေသည်။ ဆန္ဒအမတ်သည်ဘုရားအလောင်းတော်ကို ရိုသေစွာရှိခိုးပြီးလျှင် လင်္ကျာရစ် လှည့်လည်၍ အလောင်းတော် ဝတ်ဆင်သော အဆင်တန်းဆာထုပ်နှင့်တကွ ကဏ္ဍကစီးတော် မြင်းကို ဆွဲဆောင်ခေါ်ငင်လျက် အလောင်းတော်နှင့် ခွဲခွါကာ သွားရှာလေ၏။

ကဏ္ဍကမြင်း ကွယ်လွန်၍ နတ်ပြည်၌ နတ်သားဖြစ်ကြောင်း

ကဏ္ဍက စီးတော်မြင်းသည် ဆန္ဒအမတ်နှင့် တိုင်ပင်စကား ပြောကြားနေသော အလောင်းတော်သူမြတ်၏ စကားကို ကြားသိ ရကတည်းကပင်လျှင် “ယခုမှနောက်တဖန်ငါ့သခင်အားပြန်လည် ဖူးမြင်ရန် အခွင့်အလမ်း မရှိတော့ပြီ” ဟု ကြံစည်လွမ်းဆွတ်လျက် အလောင်းတော်သူမြတ်၏ မျက်စိဖြင့် မြင်လောက်သော အရပ်ကို လွန်လျှင်ပင် အလွန်ချစ်လှသော ဘုရားအလောင်းတော်သခင်နှင့် ကွေကွင်းရခြင်း တည်းဟူသော ပိယေဟိ ပိပ္ပယောဂ ဒုက္ခဒဏ် ချက်ကြောင့် ဖြစ်ပေါ်သော သောကကို အောင့်အည်း သည်းခံ ခြင်းငှါ မတတ်နိုင်ရကား နှလုံးပေါက်ကွဲကာ သေဆုံးရှာပြီးလျှင် တာဝတိံသာနတ်ပြည်၌ **ကဏ္ဍက**မည်သော နတ်သားဖြစ်လေ၏။ ဆန္ဒအမတ်မှာရှေးဦးက အလောင်းတော်နှင့်ကွေကွင်းရမှုကြောင့် စိုးရိမ်ပူဆွေးခြင်း (= သောက) တခုသာ ဖြစ်ခဲ့ရာမှ ကဏ္ဍက စီးတော်မြင်း ကွယ်လွန်ပြန်သဖြင့် နှစ်ကြိမ်မြောက်ဖြစ်သော စိုးရိမ် ပူဆွေးခြင်း (= သောက) ဖြင့် အပြင်းနှိပ်စက်အပ်ရကား ငိုကြွေး မြည်တမ်းကာ ကပိလဝတ် နေပြည်တော်သို့ ပြန်ရှာလေ၏။

(ကဏ္ဍကစီးတော်မြင်း ကွယ်လွန်ပြီးသည့်နောက် တာဝတိံသာ နတ်ပြည်မှာ ကြီးကျယ်ခမ်းနားသော စည်းစိမ်အခြံအရံတို့နှင့် ပြည့်စုံ သည့် “ကဏ္ဍက” အမည်ရှိသော နတ်သားဖြစ်ကြောင်းကို၎င်း၊ ကဏ္ဍက စီးတော်မြင်းသည် ဘဝများစွာတို့၌ အလောင်းတော်ထံပါး စေားမြဲမြံ အစေအပါးခံခဲ့ရသူ ဖြစ်သောကြောင့် အလောင်းတော်နှင့် ကွေကွင်း ရခြင်းဆင်းရဲဒုက္ခကို မခံမရပ်နိုင်ပဲ နှလုံးကွဲ၍ စုတေကြောင်း၊ (ထို သောကကြောင့် တာဝတိံသာ နတ်ပြည်၌ နတ်သားဖြစ်ရခြင်းမဟုတ်) တောထွက်ကာနီး ကဏ္ဍကမြင်းကို စီးအံ့ဆဲဆဲအခါ အလောင်းတော် သူမြတ်က မိမိအားပြောကြားသည့် စကားရပ်တွင် “ကဏ္ဍက....ငါသည် သဗ္ဗညုတ ရွှေဉာဏ်တော်ကို ရရှိရန် တောထွက်ခြင်းဖြစ်သည်” ဟူသော စကားကိုကြားရ၍ ဝတ္ထုအာရုံ ကာမဂုဏ်နှင့်မဖက် တောထွက်ခြင်း နေကုမ္မနှင့် စပ်သည့် များမြတ်သော နှစ်သက် ဝမ်းမြောက်ခြင်း ပီတိ သောမနဿနှင့် ယှဉ်သည့်စိတ်ကြည်လင်ခြင်းပသာဒသဒ္ဓါခေါင်းဆောင် သည့် ကုသိုလ်များ ဖြစ်ပွားခဲ့ရာ ထိုကုသိုလ်၏ အစွမ်းကြောင့် တာဝတိံ သာ နတ်ပြည်၌ နတ်သားဖြစ်ကြောင်းကို၎င်း၊ ထိုကဏ္ဍကနတ်သားသည်

နောက်အခါ မြတ်စွာဘုရားထံမှောက် အပူးအမြော်လာရောက်၍ တရား
နာရသောကြောင့် သောတာပန်ဖြစ်ကြောင်းကို၎င်း၊ ဝိမာနဝတ္ထုအဋ္ဌ-
ကထာ စာမျက်နှာ ၂၉၃-မှစ၍ ဖွင့်ပြထားသည်။ အကျယ်ကို အလိုရှိမှု
ထိုအဋ္ဌကထာမှ ယူကုန်ရာ၏။)

ဘုရားအလောင်းတော်ရဟန်းသည်
အနုပိယသရက်တော၌ ခုနစ်ရက်နေပြီးမှ ရာဇဂြိုဟ်ပြည်သို့
ကြွချီတော်မူခြင်းအကြောင်း

အလောင်းတော်သည် ရဟန်းပြုပြီးလတ်သော် ထိုအရပ်အနီး၌
တည်ရှိသည့် အနုပိယမည်သော သရက်တော၌ ခုနစ်ရက်ပတ်လုံး
ရဟန်းချမ်းသာဖြင့် အချိန်ကို ကုန်လွန်စေပြီးသော် တရက်တည်း
ဖြင့်ပင် ယူဇနာသုံးဆယ်ရှိသော ခရီးကို ခြေလျှင် ကြွတော်မူ၍
ရာဇဂြိုဟ်ပြည်သို့ ဝင်တော်မူလေသည်။ (ဤကား ဗုဒ္ဓဝင်အဋ္ဌ-
ကထာနှင့် ဇာတ်အဋ္ဌကထာတို့၌ ပြဆိုသော စကားရပ်တည်း။)

(သုတ္တနိပါတ်အဋ္ဌကထာ အလိုအားဖြင့်) ဘုရား အလောင်း
တော်သည် ရဟန်းပြုပြီးသော် အာဇီဝဋ္ဌမကသီလကို သုတ်သင်
တော်မူပြီးနောက် အနောမာမြစ်ကမ်းမှသည် ယူဇနာသုံးဆယ်
ဝေးကွာသော ရာဇဂြိုဟ်ပြည် အရပ်သို့ ခုနစ်ရက်ဖြင့် အရောက်
ကြွချီတော်မူလေ၏။

ရာဇဂြိုဟ်ပြည်တွင်းသို့ ဆွမ်းခံဝင်တော်မူကြောင်း

အလောင်းတော် ရဟန်းမြတ်သည် ရာဇဂြိုဟ်ပြည်အတွင်း
ဆွမ်းခံဝင်မည်ရှိလတ်သော် မြို့၏အရှေ့တံခါးဝ၌ ရပ်တည်တော်
မူကာ “ငါသည် အကယ်၍ ဗိမ္ဗိသာရမင်းတရားအား မိမိရာဇဂြိုဟ်
ပြည်သို့ ရောက်ရှိလာကြောင်း သတင်းစကား ကြားသိစေခဲ့သော်
ဗိမ္ဗိသာရမင်းတရားသည် သုဇ္ဈေါဒနမင်းကြီး၏သားတော် သိဒ္ဓတ္ထ
မင်းသားသည် ငါတို့ပြည်သို့ ရောက်ရှိလာပြီဟု အလေးဂရုပြုကာ
များစွာသော ပစ္စည်းတို့ကို ငါ့ထံမှောက် ပို့ရောက်ပေလိမ့်မည်။
ရဟန်းဖြစ်သော ငါ့အား ဗိမ္ဗိသာရမင်းကို အကြောင်း ကြားသိ
စေ၍ ပစ္စည်းလေးတန် ခံယူရန်မသင့်ချေ၊ ယခုပင် ငါသည်

ဆွမ်းခံလှည့်လည်ပေအံ့” ဟု အကြံတော်ပြုကာ စာသိကာရ မြဟ္မာ လှူဒါန်းသည့် ပံသုကုသကံန်းကို ရံတော်မူကာ မြေသပိတ်ကို ရွှေလက်တော်၌ကိုင်စွဲ၍ အရွှေတံခါးဖြင့် မြို့တွင်းသို့ ဝင်ပြီးလျှင် အိမ်စဉ်အတိုင်း ဆွမ်းခံလှည့်လည်တော်မူလေ၏။

ရာဇဂြိုဟ်ပြည်ဝယ် ဘုရားအလောင်းတော် ဆွမ်းခံမဝင်မီ လွန်ခဲ့သော ခုနစ်ရက်က ပွဲလမ်းသဘင် ကြီးစွာဆင်ယင် ပျော်ရွှင်ကြပြီး၍ ဘုရားအလောင်းတော် ဆွမ်းခံဝင်သည့် ထိုနေ့ကား မိမိသာရမင်း တရားသည် တိုင်းသားပြည်သူ ဗိုလ်လူတို့အား “ပျော်ပွဲရွှင်ပွဲသဘင် ဆင်ယင်ပြီးမြောက်လေပြီ၊ တိုင်းသူပြည်သား လူအများတို့သည် မိမိတို့ဆိုင်ရာ အလုပ်များကို လုပ်ကိုင်ကြရမည်” ဟူ၍ စည်လည်စေအပ်သည့် နေ့ဖြစ်ရကား လူများအပေါင်းသည် မင်းရင်ပြင်၌ စုရုံးစည်းဝေးနေဆဲဖြစ်လေသည်။ မိမိသာရမင်းတရားသည်လည်း အလုပ်ကိစ္စ အဝဝကို စီမံခန့်ခွဲရန် ခြင်္သေ့ခံသော လေသာနန်း ပြတင်းကို ဖွင့်၍ ဗိုလ်ပါအပေါင်းကို ကြည့်ရှုလတ်သည်ရှိသော် အလွန်ငြိမ်သက်စွာသော ဣန္ဒြေဖြင့် ရာဇဂြိုဟ်ပြည်တွင်း ဆွမ်းခံဝင်တော်မူသော ဘုရားအလောင်းကို မြင်တော်မူလေ၏။

ရာဇဂြိုဟ် ပြည်သူပြည်သား လူများအပေါင်းသည် ဘုရားအလောင်းတော်၏ လောကဓိပတိ အတုမရှိသော အဆင်းတော်ကို ဖူးမြော်တွေ့မြင်ကြရသဖြင့် ခနပေါလအမည်ရှိသော နာဠာဂီရိ ဆင်မင်း ထိုရာဇဂြိုဟ်မြို့တွင်းသို့ ဝင်သည်ရှိသော် မြို့သူမြို့သား လူအများတို့ လှုပ်လှုပ်ရွရွ ပြောဆိုချောက်ချားကြသကဲ့သို့၎င်း၊ ဝေပစိတ္တိအသူရာမင်း တာဝတိံသာ နတ်မြို့တွင်းသို့ ဝင်သည်ရှိသော် တာဝတိံသာဘုံသား နတ်သား နတ်သမီးအပေါင်းတို့ လှုပ်လှုပ်ရွရွ ပြောဆိုချောက်ချားကြသကဲ့သို့၎င်း ရာဇဂြိုဟ်တမြို့လုံး လှုပ်လှုပ်ရွရွ ပြောဆိုချောက်ချားခြင်းသို့ ရောက်လေ၏။ ဘုရားအလောင်းတော်သူမြတ်သည် ဆဋ္ဌနဆင်မင်း၏ တင့်တယ်ခြင်းဖြင့် ရာဇဂြိုဟ်ပြည်အတွင်း အိမ်စဉ်အတိုင်း ဆွမ်းခံလှည့်လည်တော်မူလတ်သည်ရှိသော် မြို့နေသူ လူအပေါင်းတို့သည် အလောင်း

တော်၏ လောကာဓိပတိ အတုမရှိသောအဆင်းတော်ကို ဖူးမြော်
တွေ့မြင်ကြရသဖြင့် နှစ်သက်ဝမ်းမြောက်ခြင်း၊ အံ့သြခြင်း ပြင်းထန်
စွာ ဖြစ်ရှိကြကာ အလောင်းတော်၏အဆင်းတော်ကို ဖူးမြော်
ဘို့ရန် တခုကိုသာ ဆင်ခြင်ရိုးရင်း နှလုံးသွင်းရှိကြလေကုန်သည်။

ထိုလူများအနက် တယောက်သောသူက အခြား တယောက်
သောသူကို “အို မိတ်ဆွေ...ဘယ့်နှယ်တုန်း၊ လဗိမာန်ကြီးသည်
ရာဟုအသူရိန်ကို ကြောက်ရွံ့သဖြင့် မိမိ၏ရောင်ခြည်အမေင်းကို
လျှိုဝှက်ဖုံးအုပ်ကာ ဤလူ့ရွာသို့ သက်ဆင်းလာလေသလော”ဟု
ပြောဆိုလေသည်။

ထိုသို့ပြောဆိုသော (ပဌမ)လူကို အခြား (ဒုတိယ) လူ
တယောက်က ရယ်သွမ်းသွေးကာ “အို မိတ်ဆွေ...ဘယ့်နှယ်
ပြောတာတုန်း၊ ဘယ်တုန်းကများ လပြည့်ဝန်းကြီး လူ့ပြည်
သို့ သက်ဆင်းလာသည်ကို မိတ်ဆွေမြင်ရဘူးသနည်း၊ အမှန်က
တော့ ဤသူသည် အသွင်တမျိုးကို ယူဆောင်ကာ (ရုပ်ဖျက်ကာ)
ငါတို့ အရှင်မင်းကြီးနှင့် မြို့သူမြို့သားတို့၏ အလွန်မြတ်သည့်
တင့်တယ်စံပယ်ခြင်း ကြက်သရေအစုကို မြင်ရ၍ ငါတို့နှင့်အတူ
ပျော်ရွှင်မြူးထူး ကစားရန် လာရောက်သော ကာမနတ်မင်း ဖြစ်
ပေသည်”ဟူ၍ ပြောဆိုလေ၏။

ထိုသို့ပြောဆိုသော (ဒုတိယ) လူကို အခြား (တတိယ)
လူတယောက်က ရှေးနည်းအတူ ရယ်သွမ်းသွေးကာ “အို
မိတ်ဆွေ...ဘယ့်နှယ်တုန်း၊ သင်ရူးများရူးလေသလော၊ ကာမ
နတ်ဟူသည် အစိုးရခြင်းဂုဏ်မောက်၍ အမျက်ထွက်ခြင်း တည်း
ဟူသော မီးတောက်ဖြင့် ကြောက်လန့်ဘနန်း အကျွမ်းလောင်
အပ်သော ကိုယ်ရှိ၍ မည်းနက်သော အဆင်းရှိသူသာဖြစ်ချေသည်၊
အမှန်စင်စစ်ကား ယခုမြင်ရသောသူသည် တာဝတိံသာနတ်ပြည်
ဟု ထင်မှတ်ကာ ငါတို့၏ ရာဇပြိတ် ပြည်တွင်းသို့ ဝင်ရောက်
လာသည့် မျက်စိအမြင်တထောင်ကို ဆောင်တော်မူတတ်သည်
သိကြားနတ်မင်းသာ ဖြစ်ချေသည်”ဟူ၍ ပြောဆိုပြန်လေ၏။

ထိုသို့ပြောဆိုသော (တတိယ) လူကို အခြား (စတုတ္ထ) လူတယောက်က အနည်းငယ် ပြီးရှင်ကာ “အို မိတ်ဆွေ... ဘယ့်နှယ်ပြောတာတုန်း၊ သင့်စကား ရွှေနောက် ဆန့်ကျင် လှပေ၏။ ထိုသူကို သိကြားနတ်မင်းဟု ဆိုရအောင် ထိုသူ၏ မျက်စိတထောင် အဘယ်မှာနည်း၊ ထိုသူ၏ ဝဇီရစိန်လက်နက်ကား အဘယ်မှာနည်း၊ ထိုသူ၏ ရောဇာန် စီးတော်ဆင်ကား အဘယ် မှာနည်း၊ (သိကြားမင်း စင်စစ် ဖြစ်ပါက မျက်စိ တထောင် ဝဇီရစိန်လက်နက် ရောဇာန်စီးတော်ဆင် ပါရှိရမည်၊ ယခု ထို အရာများ လုံးဝ မပါရှိချေတကား၊) အမှန်ကတော့ ထိုသူသည် ပုဂ္ဂိုလ်လူထု မေ့လျော့နေသည်ကို သိရှိ၍ မေ့မိစသည်တို့၌ မမေ့မလျော့ လိုက်နာကျင့်သုံးဘို့ တိုက်တွန်းရန်လာရောက်သော ဗြဟ္မာမင်း ဖြစ်ချေသည်” ဟူ၍ ပြောဆိုပြန်လေ၏။

ထိုသူလေးယောက်လုံးကို တားမြစ်မောင်းမဲကာ အခြားပညာ ရှိသူလူတယောက်က “ဤသူကား လပြည့်ဝန်းလည်းမဟုတ်၊ ကမ နတ်လည်းမဟုတ်၊ မျက်စိတထောင် အမြင်ဆောင်သော သိကြား နတ်မင်းလည်း မဟုတ်၊ ဗြဟ္မာမင်းလည်း မဟုတ်၊ စင်စစ်ကား ဤသူသည် လောကသုံးပါး၏ ရွှေသွား ခေါင်းဆောင် နာယက ဆရာတဆူ ဖြစ်တော်မူသည့် အလွန်အံ့ဩဖွယ်ကောင်းသူ လူထူး လူမှု တဦးဖြစ်ချေသည်” ဟူ၍ ပြောဆိုလေ၏။

ဤသို့ ရာဇဂြိုဟ်ပြည်သူပြည်သား လူများအပေါင်းတို့ အချင်း ချင်း သူတမျိုး ငါတဖုံ ပြောဆို၍နေကြကုန်စဉ်ပင် မင်းချင်း ယောက်ျားတို့သည် ဗိမ္ဗိသာရမင်းကြီးထံမှောက် သွားရောက် ကြပြီးလျှင် “အရှင်မင်းကြီး... အထက်မိုးရပ် နတ်မင်းလေလော၊ ဂန္ဓဗ္ဗနတ်လေလော၊ သို့မဟုတ် နဂါးမင်းလေလော၊ ဘီလူးလေ လော၊ မည်သူဟူ၍ ခွဲခြားပြောဆိုခြင်းငှါ မသိနိုင်သူ အံ့ဩဖွယ် လူ တယောက်သည် အကျွန်ုပ်တို့၏နေရာ ရာဇဂြိုဟ် ပြည်တွင်း၌ ဆွမ်းခံလှည့်လည်နေပါသည်” ဟု လျှောက်ထား ပြောဆိုကြလေ ကုန်၏။ ထိုအခါ ဗိမ္ဗိသာရမင်းကြီးသည် ထိုသူတို့စကား ကြား တော်မူပြီး၍ ပြာသာဒ်အထက်ပြင်၌ ရပ်တည်တော်မူရင်းကပင်

ဘုရားအလောင်းတော်သူမြတ်ကို ကြည့်ရှုဖူးမြင်ရသဖြင့် အံ့ဖွယ် သရဲ မဖြစ်စဘူး ထူးကဲသောစိတ် ဖြစ်ရှိတော်မူကာ မင်းချင်း ယောက်ျား အမတ်များတို့ကို “အချင်းတို့....သွားတည်ကြကုန်၊ ထိုအံ့ဩဖွယ် ကောင်းသောသူကို သေချာစေရုံ ကြည့်ရှုစုံစမ်း ကြကုန်၊ ထိုသူသည် အကယ်၍ ဘီလူးဖြစ်လျှင် မြို့ပြင်သို့အရောက် ကွယ်ပျောက်လိမ့်မည်၊ နတ်ဖြစ်လျှင် ကောင်းကင်ခရီးဖြင့် သွား ပေလိမ့်မည်၊ နဂါးမင်းဖြစ်လျှင် မြေအတွင်းသို့ ငုပ်လျှိုးကွယ် ပျောက်သွားပေလိမ့်မည်၊ လူသားစင်စစ်ဖြစ်လျှင် မိမိရသော ဆွမ်းကို တနေရာရာ၌ စားသုံးပေလိမ့်မည်” ဟု မိန့်ကြားပြောဆို စေလွှတ်တော်မူလိုက်လေ၏။

ဘုရားအလောင်းတော်သည်လည်း ငြိမ်သက်သော ဣန္ဒြေ ငြိမ်သက်သော စိတ်ရှိတော်မူသည်ဖြစ်၍ အတုမရှိသော အဆင်း တော်၏ တင့်တယ်စံပယ်ခြင်းဖြင့် ဖူးမြင်ကြသူ ရာဇဂြိုဟ်ပြည်သူ ပြည်သား လူအများ၏ မျက်စိတို့ကို ဆွဲငင်ယူဆောင်သကဲ့သို့ ထမ်းပိုးတပြန် (လေးတောင်ခန့်) မျှ ကိုသာ ကြည့်ရှုလျက် အနီအဖြူ အကြောင် အကျား အကြမ်း အနု ရောပြွမ်းသည့် ဗိဿကဆွမ်းကို မျှတလောက်ရုံသာ ခံတော်မူပြီးလျှင် မြို့သူမြို့သားတို့ကို “ဤမြို့သို့ ရောက်ဆိုက်လာသော ရဟန်းတို့သည် အဘယ်အရပ်၌ နေစမှတ် ပြုကြသနည်း” ဟု မေးမြန်း၍ လူများအပေါင်းက “ပဏ္ဍဝ တောင် ထိပ်၌ အရှေ့သို့ မျက်နှာမူသော ဂူဝဝယ် ဤမြို့သို့ရောက်ဆိုက် လာသော ရဟန်းများ နေစမှတ်ပြုကြသည်” ဟု ပြောကြားသော အခါ အလောင်းတော် သူမြတ်သည် ဝင်ခွဲရင်းဖြစ်သော အရှေ့ တံခါးအတိုင်း မြို့မှထွက်ခွဲ၍ ပဏ္ဍဝတောင်ထိပ်၌ အရှေ့သို့မျက်နှာ မူသော ဂူဝဝယ် အရှေ့သို့ မျက်နှာမူကာ ထိုင်နေတော်မူ၍ ယူဆောင်ခွဲရင်းဖြစ်သည့် အနုအကြမ်း ရောပြွမ်းသည့် ဆွမ်းကို ဘုဉ်းပေးသုံးဆောင်ရန် အားထုတ်စီမံတော်မူလေ၏။

မကြာမီ ရက်ပိုင်းအတွင်းက စကြာမင်းစည်းစိမ်တမျှ ကြီးကျယ် ခမ်းနားလှသည့် မင်းစည်းစိမ်ကို ခံစားသုံးဆောင်ခွဲ၍ အလွန် တရာ ကြမ်းတမ်း အနုအကြမ်းရော အရောင်မျိုးစုံရောပြွမ်းသည့်

မိဿက ဆွမ်းလုပ်ကို ဘုဉ်းပေးတော်မူရန် အားထုတ် စီမံ၍ ခံတွင်းတော်တွင်း သွင်းမည်အပြုတွင် ထိုဆွမ်းမျိုးကို ထိုဘဝမှာ ရှေးအခါက မြင်ရုံမျှ မမြင်ဘူးသဖြင့် အထူးပင် စက်ဆုပ်ရွံရှာ ရကား အလောင်းတော်၏ အူအသည်းတို့မှာ ပြောင်းပြန် လန်လျက် ပျိုအန်၍ထွက်မည်လောက် ဆင်းရဲ ဒုက္ခ ရောက်တော် မူရလေသည်။ ထိုအခါ အလောင်းတော်သူမြတ်သည် “အမောင် သိဒ္ဓတ္ထ...သင်သည် စားဖွယ် သောက်ဖွယ် အသေဒတကြည် ရလွယ်လျက် သုံးနှစ်ချို့သော နံ့သာသလေး ဆန် ထမင်းကို အထူးထူး အပြားပြား များမြတ်သော အရသာတို့ဖြင့် အလို တော်ရှိတိုင်း သုံးဆောင်စားသောက်ရာ ရွှေနန်းတော်၌ ထီးနန်း အုပ်ချုပ် မင်းပြုလုပ်သူ ဖြစ်လျက်လည်း ပံ့ပိုးကူဆောင် ရဟန်း တပါးကို မြင်ရသဖြင့် ‘ငါသည်သည်း ဤရဟန်းအတူ ရဟန်း ပြုပြီးလျှင် အိမ်စဉ်အတိုင်း လှည့်လည်ကာ ဆွမ်းခံ၍ ရတတ်သမျှ သော ဆွမ်းကို အဘယ်အခါမှာ စားရပါမည်နည်း၊ ထိုသို့ဆွမ်းခံ စားရအံ့သောအခါသည် ငါ့အား အဘယ်အခါမှာ ဖြစ်ပါလိတံ့ နည်း’ဟု ကြံစည်လျက် တောထွက်၍ ရဟန်းပြုခဲ့ပြီ မဟုတ်လော၊ မိမိအကြံ အောင်မြောက်သည့် ယခုအချိန်သို့ ရောက်တော့မှ အဘယ်ကြောင့် ဤကဲ့သို့ဖောက်ပြန်ခြင်းအမှုကို သင်ပြုဘိသနည်း” ဟု မိမိကိုယ်ကို မိမိပင် ဆုံးမတော်မူကာ ဖောက်ပြန်ခြင်းအလျှင်း မရှိပဲ ထိုမျှကြမ်းတမ်းလှသည့်ဆွမ်းကို ဘုဉ်းပေးသုံးဆောင်တော် မူလေ၏။

မိမိသာရမင်းကြီးက အစုံစမ်းလွှတ်လိုက်သော မင်းချင်းအမတ် ယောက်ျား သုံးယောက်သားတို့သည် ဘုရားအလောင်းတော်၏ ထံပါးသို့ ကပ်ရောက်ကာ အလောင်းတော်၏ အခြင်းအရာ အလုံးစုံကို စုံစမ်းဆင်ခြင်ကြပြီးနောက် ထိုသုံးယောက်တို့အနက် နှစ်ယောက်ကား အလောင်းတော်၏ အနီးမှာ ချန် ရစ်၍ တယောက်သော မင်းချင်း အမတ်သာလျှင် မိမိသာရမင်းကြီးထံ ပြန်လာပြီးလျှင် “အရှင်မင်းကြီး...ထိုဆွမ်းခံသွားသော ရဟန်း သည် ပဏ္ဍဝတောင်ထိပ် အရှေ့သို့ မျက်နှာမူသော ဂူဝဝယ်

ခြင်္သေ့မင်း၊ ကျားမင်း၊ ဥသဘန္တားမင်းတို့ကဲ့သို့ ကြောက်ရွံ့ခြင်း အလျှင်းမရှိပဲ ခံယူသွားသောဆွမ်းကို မဖောက်မပြန် စားသုံးကာ ချမ်းသာစွာ ထိုင်နေဆဲရှိပါသည်”ဟူ၍ လျှောက်ထားလေလျှင် မိမိသာရ မင်းတရားသည် တမန်၏စကားကို ကြားပြီးသည့် နောက်ပိုင်း အချိန်ကိုမဆိုင်းစေပဲ မွန်မြတ်သော ယာဉ်ရထားဖြင့် အလောင်းတော်ရှိရာ ပဏ္ဍဝတောင်သို့ ထွက်ခဲ့၍ ယာဉ်ဖြင့် သွား နိုင်သလောက် သွားပြီးလျှင် ယာဉ်မှဆင်းသက်ကာ ခြေလျင်ခရီး ဖြင့် အလောင်းတော်၏အနီးအရပ်သို့ ချဉ်းကပ်မိလေလျှင် ဘုရား အလောင်းတော်၏ ခွင့်ပြုတော်မူချက်အရ အေးမြသော ကျောက် ဖျာအပြင်၌ ထိုင်နေလျက် အလောင်းတော်၏ အနေအထိုင် ဣရိ- ယာပုထ်၌ အလွန်ကြည်ညိုလှ၍ ပဋိသန္ဓာရစကား ဝမ်းမြောက်စွာ ပြောကြားပြီးလျှင် “အဆွေတော်...သင်ကား အသက်အရွယ် နုနယ်ပျိုမျစ်ပါသေး၏၊ အလုံးအရပ် အဆင်းသဏ္ဌာန် ကြန်အင် နှင့် ပြည့်စုံသူလည်း ဖြစ်ပါ၏၊ ဇာတ်နှင့်ပြည့်စုံသူ ခတ္တိယနွယ် စင်ကြယ်သူတယောက်ဟူ၍ အကျွန်ုပ် ယူဆပါ၏၊ အကျွန်ုပ်သည် အဆွေတော်အား အကျွန်ုပ်စိုးပိုင်သည့် အင်္ဂတိုင်း၊ မဂတိုင်း နှစ်တိုင်းတို့၌ အဆွေတော်အလိုရှိသမျှ မင်းစည်းစိမ်ကို ပေးပါ၏၊ ထီးနန်းအုပ်ချုပ် မင်းပြုလုပ်တော်မူပါ၊ အဆွေတော်၏ အမျိုး ဇာတ်နွယ်ကိုလည်း မိန့်ကြားတော်မူပါ”ဟူ၍ မေးမြန်း လျှောက် ထားကာ မင်းစည်းစိမ်ဖြင့် ဖိတ်ကြားတော်မူလေသည်။

ထိုအခါ ဘုရားအလောင်းတော်သည် “အကယ်၍ ငါသည် မင်းအဖြစ်ကို အလိုရှိငြားအံ့၊ စတုမဟာရာဇ် နတ်မင်းကြီးလေးဦး အစရှိသော နတ်မင်းတို့ကပင်သော်လည်း ငါ့ကို မိမိ မိမိတို့၏ စိုးပိုင်ရာ စတုမဟာရာဇ်နတ်မင်း တာဝတိံသာနတ်မင်း အစ ရှိသော နတ်မင်းတို့၏စည်းစိမ်ဖြင့် ဖိတ်မန္တကပြုကုန်လေရာ၏။ သို့ မဟုတ် ထီးတော်နန်းတော်ကြွန်းတော်မှပင် ဆက်လက်စိုးအုပ် နေထိုင်လျှင် စကြာဝတေးမင်းအဖြစ်ကို ငါပြုရမည်ကေန် မှန်ပေ သည်။ ဤမိမိသာရမင်းတရားကား ထိုအကြောင်းကို မသိ၍ ငါ့ကို ဤသို့ ပြောဆိုကာ မင်းစည်းစိမ်ဖြင့် ဖိတ်မန္တကပြုပေ၏၊

ငါသည် ယခုပင် ထိုမိမိသာရမင်းတရားကို မိမိ၏မင်းဖြစ်ကြောင်း
ကို ကောင်းစွာသိစေအံ့”ဟု ကြံစည်ဆင်ခြင်တော်မူကာ လက်ရုံး
ကို မြှောက်ချီ၍ ကိုယ်တော်မြတ်၏ လာခဲ့သော အရပ်မျက်နှာကို
ညွှန်ပြတော်မူပြီးလျှင်—

(၁) ဥဇုံ ဇနပဒေါ ရာဇ၊ ဟိမဝန္တဿ ပဿတော။

ဇနဝိရိယေန သမ္ပန္နော၊ ကောသလေသု နိကေတိနော။

ရာဇ = သင်္ဂဟလေးပါး ကျင့်တရားဖြင့် တိုင်းသား
ပြည်သူ မိုလ်မိုလ်လူကို ကြည်ဖြူခုံမင် မေတ္တာဖက်၍
နှစ်သက်စေတတ် အိုမင်းမြတ်။ ကောသလေသု = ကော-
သလတိုင်းတို့၌။ နိကေတိနော = ကမ္ဘာဦးစ ထိုခါကပင်
ဝံသစီလျှင် ဆက်ခဲ့စဉ်သားထီးရှင်နန်းရိုး ကြွန်းစိုးခဲ့သည့်
နေမျိုးနွယ်လာ မြတ်ဥက္ကာဟု မဟာသုဒ္ဓေါ ငါ့မည်း
တော်၏။ ဇနပဒေါ = အုပ်စိုးစိုးပိုင် ကပ်လဝတ်တိုင်းခရိုင်
သည်။ ဥဇုံ = ဤမှ မြောက်ရပ်ဖြောင့်မတ်စွာ သာလျှင်။
ဟိမဝန္တဿ ပဿတော = ဟိမဝန္တာ သေလာဘွဲ့ချီး
တောင်၏အနီး၌။ အတ္ထိ = ကောက်နှင့်စပါး စားဖွယ်
သောက်ဖွယ် သုံးဆောင်ဖွယ်တို့ သွယ်သွယ်ပြည့်ဝ လိုတိုင်း
ရ၍ အမရဝတီ နတ်စံပြည်သို့ ဂုဏ်ရည်ထွန်းကား ထင်ရှား
ရှိပေ၏။ ဇနဝိရိယေန = ရတနာခုနစ်ပါး ဥစ္စာများလျက်
ယောက်ျားတံခွန် လူရည်ချွန်၍ မိုးစွန်တမ္ပတ် ကြယ်ကို
ဆွတ်လည်း မလွတ်နိုင်တောင်း သတ္တိကောင်းသား ရှစ်
သောင်းနှစ်ထောင် မြားမြောင်စုပေါင်း သူရဲကောင်း
တို့နှင့်။ သမ္ပန္နော = တရားတပါး မင်းအများတို့ ထိပါး
မာန်မူ ရန်မပြုဝံ့အောင် ဇမ္ဗူလွှမ်းခြုံ ပြည့်စုံလှပေ၏။

(၂) အာဒိစ္စာ နာမ ဂေါတ္တေန၊ သာကိယာ နာမ ဇာတိယာ။
တမ္ဘာ ကုလာ ပဗ္ဗဇိတောမ္ဘိ၊ န ကာမေ အဘိပတ္တယံ။

ရာဇ = သမ္မုတိနတ် အိုမင်းမြတ်။ အဟံ = ငါသည်။
ဂေါတ္တေန = ဝံသစင်ကြယ် အနွယ်တော်အားဖြင့်။

အာဒိစ္စာ နာမ = နေနတ်သားနှင့် မပြားနွယ်စဉ် သို့ဖြစ်
အင်ကြောင့် ခေါ်တွင်နာမ အာဒိစ္စ အမည်ရှိပေသော။
ဇာတိယာ = တန်ခိုးရှိန်လျှပ် အမျိုးဇာတ် အားဖြင့်။
သာကိယာ နာမ = “သကျာဝတ ဘော ကုမာရာ” ဥက္ကာ
ကရာဇ် ဥဒါန်းလှစ်၍ ထွန်းသစ်နာမ သာကိယ အမည်
ရှိပေသော။ တမှာ ကုလာ = ထိုအာဒိစ္စနွယ်စင် သာကီ
ဝင်မင်းမျိုးမှ။ ပဗ္ဗဇိတော = ဘုရားဖြစ်ရန် ရည်သန်
မြော်မှန်း ရဟန်းပြုခဲ့သူသည်။ အမှိ = ဖြစ်ပေ၏။ ကာမေ =
ဝတ္ထုအာရုံ ကာမဂုဏ်တို့ကို။ အဘိပတ္တယံ—အဘိပတ္တ-
ယန္တော = တောင့်တသွေးချို အလိုရှိသည်ဖြစ်၍။ ပဗ္ဗ-
ဇိတော = ရဟန်းပြုခဲ့သည်။ န = မဟုတ်ပေ။

(၃) ကာမေသွာဒိနဝံ ဒိသွာ၊ နေက္ခမ္မံ ဒဠ္ဗု ခေမတော။
ပဓာနာယ ဂမိဿာမိ၊ ဧတ္ထ မေ ရဉ္စတိ မနော။

ရာဇ = သမ္မုတိနတ် အိုမင်းမြတ်။ အဟံ = ငါသည်။
ကာမေသု = ဝတ္ထုအာရုံ ကာမဂုဏ်တို့၌။ အာဒိနဝံ =
သာယာစွယ် နည်းပါး ဒုက္ခသာ များခြင်း အစရှိသော
အပြစ်ဒေါသ အာဒိနဝံကို။ ဒိသွာ = ဉာဏ်ဖြင့် သက်ဝင်
လင်းလင်းမြင်၍၎င်း။ နေက္ခမ္မံ = ဝတ္ထုနှင့် ကိလေသာ ထို
ကာမဇာတ်နှစ်ဖြာမှ ရှောင်ခွါကွေ့ကွင်း ထွက်မြောက်ခြင်း
ကို။ ခေမတော = ရန်မပြုလျှင်း ဘေးကင်းသည့် တရား
ဟူ၍။ ဒဠ္ဗု - ဒိသွာ = ဉာဏ်ဖြင့်သက်ဝင် လင်းလင်းမြင်၍
ရှင်း။ ပဗ္ဗဇိတော = ဘုရားဖြစ်ရန် ရည်သန်မြော်မှန်း
ရဟန်းပြုခဲ့သည်။ အမှိ = ဖြစ်ပေ၏။ အဟံ = ငါသည်။
ပဓာနာယ = ပရမတ္ထ နေက္ခမ္မမှန်တုံ သန္တိဇာတ်သူ့ဂုဏ်
ဖြင့် လုံးစုံဓမ္မ ဟူသမျှထက် ဆဆမြတ်မွန် ပဓာနမည်သော
နိဗ္ဗာန်ကို ရည်သန်သောလျောက် လက်ရမြောက်အောင်
ကျင့်ဆောက်ကြိုးကုတ် အားထုတ်ခြင်းငှါ။ ဂမိဿာမိ =

ခုပင်ငါကား သွားပချေအံ့။ ဧတ္ထ = ဤလုံးဝံ့ဗ္ဗ ဟူသမျှ
ထက် ဆာဆမြတ်မွန် ပဓာနမည်သောနိဗ္ဗာန်၌။ မေ = ငါ၏။
မနော = စိတ်သည်။ ရဇ္ဇတိ = ရရန်စိတ်စွဲ အမြဲနှစ်လို
သွေးချိုဆန္ဒ တောင့်တ၍နေပေ၏။

ဤသုံးဝါထာတို့ဖြင့် မြတ်စွာဘုရားအလောင်းတော်က ကိုယ်
တော်မြတ်သည် သာကီဝင်မင်းမျိုးမှ ရဟန်းပြုခဲ့သူဖြစ်ကြောင်း၊
ဝတ္ထုကာမတို့ကို လုံးဝမလိုလားကြောင်း၊ ပဓာနမည်သောနိဗ္ဗာန်
ကိုသာ ရည်သန်တောင့်တ၍ ရဟန်းပြုခဲ့သူပြီပြီ ထိုပဓာနမည်သော
နိဗ္ဗာန်ကို လျင်မြန်စွာရအံ့ရန် ယခုပင် တောအရပ်သို့ ချဉ်းကပ်
သွားရောက်ကာ ဒုက္ကရဗရိယာကို ကျင့်ကြံတော့မည်ဖြစ်ကြောင်း
များကို မိန့်ကြားတော်မူသောအခါ မိမ္ဗိသာရမင်းတရားသည်
ဘုရားအလောင်းတော်သူမြတ်ကို “အရှင်ဘုရား...တပည့်တော်
သည် ရှေးအခါကပင် ‘သုဒ္ဓေါဒနမင်းကြီး၏ သားတော် သိဒ္ဓတ္ထ
မင်းသားသည် နိမိတ်ကြီးလေးပါးကို မျက်ဝါးထင်ထင် မြင်တော်
မူပြီးသော် တောထွက်၍ ရဟန်းပြုကာ သမ္မာသမ္ဗုဒ္ဓ သုံးလောက
ထွက်ထား ဘုရားစင်စစ် ကေနဖြစ်လိမ့်မည်’ ဟူသော သတင်း
စကားကို ကြားအပ်ပြီးဖြစ်ပါသည်။ တပည့်တော်သည် အရှင်
ဘုရားတို့၏ ကြီးမားလှသော နေက္ခမ္မဓာတ်ခံ နိဗ္ဗာန်ကိုသာ
အလိုရှိသည့် အဓိမုတ္တုဆန္ဒတော်အလိုကို ယခုလို ကိုယ်တိုင် ဧတ္ထ
မြင်ရသဖြင့် ‘အရှင်ဘုရားတို့သည် မချွတ်ကေန ဘုရားဖြစ်တော်
မူလိမ့်မည်’ ဟု မမှိတ်မသုန် ယုံကြည်သူဖြစ်ပါသည်။ အရှင်ဘုရား...
တောင်းပန်စကား တပည့်တော်လျှောက်ထားပါရစေ။ ဘုရား
အဖြစ်သို့ ရောက်တော်မူပြီးသောအခါ ရှေးဦးစွာ တပည့်တော်၏
နိုင်ငံသို့ ကြွချီတော်မူပါကုန်ဘုရား” ဟူ၍ လေးနက်စွာ ဖိတ်ကြား
လျှောက်ထားပြီးလျှင် မိမ္ဗိသာရမင်းတရားသည် ရာဇဂြိုဟ်ပြည်
အတွင်းသို့ ပြန်၍ဝင်လေ၏။

အခဏ်း-၅

အာဠာရနှင့် ဥဒကတို့ထံ နည်းခံဆွေးနွေးခဏ်း

ဘုရားအလောင်းတော်သည် “အာဠာရ”ဂိုဏ်းဆရာကြီးနှင့်
“ဥဒက” ဂိုဏ်းဆရာကြီးတို့ထံ နည်းခံဆွေးနွေး၍
လောကီ သမာပတ်ရှစ်ပါးတို့ကို ရရှိတော်မူကြောင်း

အထ ရာဇဂဟံ ဝရရာဇဂဟံ၊
နရရာဇဝရေ နဂရံ တု ဂတေ။
ဂိရိရာဇဝရော မုနိရာဇဝရော၊
မိဂရာဇဂတော သုဂတောပိ ဂတော။

အထ = ထိုရောအခါ၌။ နရရာဇဝရေ = မဂတိုင်းသူ
ဗိုလ်လူတို့သနင်း မိမိသာရမင်းသည်။ ဝရရာဇဂဟံ =
သမ္ဗုတိနတ် လူ့ဥက္ကဋ္ဌဟု မန္တာတ်မဟာ ဂေါရိန္ဒာက
တေဇာလျှံညီး မင်းဘုန်းကြီးတို့ သိမ်းဆည်းစိုးစံအပ်ပေ
ထသော။ ရာဇဂဟံ နဂရံ = ရာဇဂြိုဟ်တွင်မည် မင်းနေ
ပြည်သို့။ ဂတေ = လောင်းတော်မုနိ တို့ဘုန်းရှိနှင့် ပဋိ-
သန္တာရစကား ဖိတ်မန်ကြား၍ ခမ်းနားဆင်ယင် ပြည်
တော်ဝင်လတ်သည် ရှိသော်။ ဂိရိရာဇဝရော = မြင်းမိုရ်
တောင်မင်း ပုံမယွင်းလျှင် ခပင်းဥသို ကျေးဇူးဂုဏ်နှင့်
ပြည့်စုံတော်မူပေထသော။ မုနိရာဇဝရော = ရဟန်းတို့
သနင်း ဓမ္မရာဇ်မင်းလည်း ဖြစ်တော်မူပေထသော။
မိဂရာဇဂတော = ခြင်္သေ့မင်းနှယ် စံပယ်သောသွားခြင်း
ရှိတော်မူပေထသော။ သုဂတောပိ = လောင်းတော်မုနိ
တို့ဘုန်းရှိသည်လည်း။ ဂတော = သန္တိဝရ နိဗ္ဗာန်ကို
အရဗ္ဗေမိ ငါရှာမည်ဟု နှစ်လိစက်ပန်း တောမြိုင်နန်းသို့
ကွန်မြန်းကြွချီတော်မူခဲ့လေပြီ……။

ဤ ဗုဒ္ဓဝံသအဋ္ဌကထာ၊ ဇိနာလင်္ကာရဋီကာ ကျမ်းတို့၌
လာသော ဂါထာ ဂီတိအတိုင်း မိမိသာရမင်းတရား ရာဇဂြိုဟ်

ပြည်တွင်းသို့ ကြွသွားလတ်သည်ရှိသော် ဘုရားအလောင်းတော်သည်လည်း သန္တဝရအမည်ရသော နိဗ္ဗာန်ချမ်းသာကို ဖွေရှာတော်မူအံ့သောငှါ ခရီးဒေသစာရီ အစဉ်အတိုင်းကြွချီလတ်သော် အနွယ်အားဖြင့် “ကာလာမ” အနွယ်၌ ဖြစ်သော အမည်အားဖြင့် အာဠာရ အမည်ရှိသော ဂိုဏ်းဆရာကြီးထံသို့ ရောက်တော်မူလေသည်။

(ဤ အာဠာရဂိုဏ်းဆရာကြီး ဥဒကဂိုဏ်းဆရာကြီးထံထံ နည်းခံ ဆွေးနွေးသောအခင်းကို ပါဠိတော်၌ အကျယ်တဝင့် တိုက်ရိုက် ဟောပြောပြန်၍ ဗုဒ္ဓဝံသအဋ္ဌကထာ၊ ဇာတကအဋ္ဌကထာစသည်တို့၌ အကျဉ်းဆုံးရေးသားဖွင့်ပြတော်မူကြသော်လည်း ဗုဒ္ဓဝင်စာဖတ် ပရိသတ်တို့အဖို့ မှာမူ ထိုပါဠိတော်ကို ကြည့်ရှုရန် မလွယ်ကူကြသဖြင့် ဤဗုဒ္ဓဝင်ကျမ်း၌ ကား ထိုဂိုဏ်းဆရာကြီးနှစ်ဦးနှင့် တွေ့ဆုံသောအခင်းကို အနည်းငယ် အကျယ်ချဲ့၍ ရေးသားပြဆိုပေအံ့။ ။ဤ၌ အလောင်းတော်သူမြတ်သည် ပူရဏကဿပ-အစရှိသော တိတ္ထိဆရာကြီး (ဘုရားအမည်ခံသူ) တို့ထံ မသွားပဲ အဘယ့်ကြောင့် အာဠာရဂိုဏ်းဆရာကြီးနှင့် ဥဒကဂိုဏ်းဆရာကြီးထံ သွားရောက်တော်မူသနည်းဟု မေးရန်ရှိ၏။ ထိုတိတ္ထိဆရာကြီးတို့၏ အကျင့်လမ်းစဉ်မှာ အနှစ်သာရမရှိသော လမ်းစဉ်သာဖြစ်လေသည်။ အလောင်းတော်သူမြတ်သည် လွန်ခဲ့သော ကိုးဆယ့်တကမ္ဘာကပ်ကပ်ပင် ထိုအကျင့် လမ်းစဉ်ကို အနှစ်သာရ ရှိမရှိ စုံစမ်းလိုသဖြင့် ကိုယ်တိုင်ပင် ကျင့်ခဲ့ဘူးလေပြီ။ အနှစ်သာရ မရှိကြောင်းကိုလည်း ကိုယ်တိုင်ကျင့်ခဲ့သဖြင့် ကောင်းကောင်းကြီး သိပြီးဖြစ်လေသည်။ ထို့ကြောင့် ထိုတိတ္ထိဆရာကြီးထံ မသွားပဲ တခုသောတောအရပ်၌ တပည့်များစွာ ခြံရံလျက် တရားကျင့်နေသည့် သင်ရှားသော အာဠာရဂိုဏ်းဆရာကြီးထံသို့ ကြွရောက်တော်မူခြင်းဖြစ်လေသည်။)

ဘုရားအလောင်းတော်သည် အာဠာရဂိုဏ်းဆရာကြီးထံသို့ ရောက်သောအခါ ထိုဂိုဏ်းဆရာကြီးကို “ကာလာမအနွယ်၌ဖြစ်သော ဒိုငါရှင်...ငါသည် ဤသင်တို့၏သာသနာ၌ မြတ်သော အကျင့်ကို ကျင့်လိုပါသည်”ဟု ခွင့်ပန်စကား ပြောကြားတော်မူလေသော် အာဠာရဂိုဏ်းဆရာကြီးကလည်း “ဒို အရှင်သူမြတ်... အရှင်သူမြတ်သည် ဤအကျွန်ုပ်တို့၏ သာသနာ၌ နေတော်မူပါ။ အကျွန်ုပ်တို့ ယခု ကျင့်ကြံကြိုးကုတ် အားထုတ်နေ

သောတရားသည် ပညာရှိသူ ပုဂ္ဂိုလ်ဖြစ်က ကာလမကြာမြင့်မီပင် အာစရိယဝါဒကို ကိုယ်တိုင်အသိဉာဏ်ပေါက်၍ မျက်မှောက်ပြု ဝင်စားကာ ချမ်းသာစွာနေနိုင်သော တရားမျိုး ဖြစ်ပါသည်”ဟု ခွင့်ပြုအားပေးစကား ရိုးရိုးဖြောင့်ဖြောင့်ပင် ပြောကြားခဲ့လေ သည်။

ဘုရားအလောင်းတော်သည် အာဠာရဂိုဏ်းဆရာကြီး၏ ခွင့် ပြုချက်အရ ရက်များမကြာမြင့်မီပင် ထိုအာဠာရဂိုဏ်းဆရာကြီးတို့ ၏ အကျင့်လမ်းစဉ်ကို နာယူသင်ကြားတော်မူလေသည်။ ဘုရား အလောင်းတော်သည် အလွန်ပညာဉာဏ် ကြီးမြတ်သူဖြစ်ရကား ထိုဆရာကြီးပြောကြားသည့် အယူဝါဒ အကျင့်လမ်းစဉ်ကို သင်ယူ ရန် နှုတ်တော်ကို လှုပ်ကာမျှ ဆရာကြီးရှေ့က ပြောသွားသည်ကို နောက်ကလိုက်၍ ဆိုကာမျှဖြင့်ပင် ထိုအကျင့်လမ်းစဉ်ကို ငါသိပြီ ဟု ပြောဆိုနိုင်သော အခြေရောက် လွယ်ကူစွာ တတ်မြောက် သိမြင်တော်မူခဲ့လေသည်။ ထိုဝါဒလမ်းစဉ်ကို ငါသိ၏ ငါမြင်၏ ဟူ၍ ကိုယ်တိုင်လည်း ဝန်ခံ၍ ဂိုဏ်းဆရာကြီးနှင့်တကွ တပည့်များ ကလည်း ဝန်ခံကြလေသည်။

ဘုရားအလောင်းတော်သည် အာဠာရဂိုဏ်းဆရာကြီး၏ မိမိ တို့ အကျင့်လမ်းစဉ်ကို အာကိဉ္ဇညာယတန (လောကီ) ဈာန် ပေါက်သည်တိုင်အောင် ပိုင်ပိုင်နိုင်နိုင် ပြောကြားသွားပုံကို စဉ်း စား ဆင်ခြင်တော်မူသောအခါ “အာဠာရဂိုဏ်းဆရာကြီးမှာ ဤအာကိဉ္ဇညာယတနဈာန် တိုင်အောင်သော တရားလမ်းစဉ် အတွက် ကိုယ်တိုင်သိသည့် ပညာမဖက် သဒ္ဓါတရားသက်သက်ဖြင့် နှုတ်တက်သင်ယူထားရုံမျှ ဟုတ်ပုံမရချေ၊ ဧကန္တပင် ဤဆရာကြီး သည် လောကီသမာပတ်ခုနစ်ပါးတို့ကို ကိုယ်တိုင်ရပြီး သိပြီးသူ ဖြစ်ရမည်”ဟု သိမြင်တော်မူလေသည်။ သို့ရကား အလောင်း တော်သူမြတ်သည် အာဠာရဆရာကြီးထံ တဖန်ချဉ်းကပ်ပြီးလျှင် “ကာလာမအနွယ်၌ဖြစ်သော အိုငါ့ရှင် .. ငါ့ရှင်သည် အဘယ်မျှ သော အတိုင်းအရှည်ဖြင့် ဤအယူဝါဒ အကျင့်လမ်းစဉ်ကို ကိုယ် တိုင် ဆိုက်ရောက် မျက်မှောက်ပြုကာ ငါနေထိုင်၏ဟု ပြောဆိုပါ

သနည်း”ဟု တိုက်ရိုက်ပင် မေးမြန်းတော်မူလေသည်။ အာဇ္ဇာရ ဆရာကြီးကလည်း ကိုယ်တိုင်သိပြီးဖြစ်သည့်အတိုင်း အာကိဉ္ဇညာ ယထာနဇ္ဈာန်တိုင်အောင်သော သမာပတ် ခုနစ်ပါးတို့ကို (စာ ပြောမျိုးမဟုတ်) ကိုယ်တိုင်ဝင်စားသော ပုဂ္ဂိုလ်တို့၏ ပြောဆို နည်းအတိုင်း အပြည့်အစုံ ပြန်ကြားပြောဆိုလေသည်။

ထိုအခါ အလောင်းတော်၏ စိတ်သန္တာန်ဝယ် ဤသို့ အကြံ ဖြစ်လာလေသည် - “အာဇ္ဇာရဂိုဏ်းဆရာကြီးမှာသာ ဇာန်ပေါက် လောက်အောင် ခိုင်မာသည့် သဒ္ဓါတရားရှိသည်မဟုတ်၊ ငါ့မှာ လည်း ဇာန်ပေါက်လောက်အောင် ခိုင်မာသည့် သဒ္ဓါတရား ရှိသည်။ အာဇ္ဇာရဂိုဏ်းဆရာကြီးမှာသာ အပ္ပနာဇာန် ပေါက် ရောက်နိုင်လောက်အောင် ခိုင်မာလှသည့် ဝီရိယတရား၊ သတိ တရား၊ သမာဓိတရား၊ ပညာတရားများ ရှိသည်မဟုတ်၊ ငါ့မှာ လည်း အပ္ပနာဇာန်ပေါက် ရောက်နိုင်လောက်အောင် ခိုင်မာလှသည့် ဝီရိယတရား၊ သတိတရား၊ သမာဓိတရား၊ ပညာတရားများ ရှိကုန် သည်။ အကြင် အာကိဉ္ဇညာယထာနတိုင်အောင်သော လောကီ သမာပတ် ဇာန်ခုနစ်ရပ်ကို အာဇ္ဇာရဆရာကြီးသည် ငါ့ကိုယ် တိုင်ပင် ထူးသောဉာဏ်ဖြင့် ဆိုက်ရောက်မျက်မှောက်ပြုကာ ဝင် စား၍ ချမ်းသာစွာ ငါနေရ၏ဟု ပြောကြား၏။ ငါသည်လည်း ထိုလောကီသမာပတ် ဇာန်ခုနစ်ရပ်ကို အာဇ္ဇာရဆရာကြီးကဲ့သို့ ပင် ကိုယ်တိုင်ဆိုက်ရောက် မျက်မှောက်ပြုနိုင်ရန် ကျင့်ကြံကြိုး ကုတ် အားထုတ်ရမူ ကောင်းလေစွာ”... ဤကဲ့သို့ အကြံဖြစ်ကာ ကသိုဏ်းပရိကံများ ကြိုးစားအားထုတ်တော်မူလေရာ မကြာမီ နှစ်ရက်၊ သုံးရက်အတွင်းမှာပင် အာဇ္ဇာရဆရာကြီး ပေါက်ရောက် သည့် အာကိဉ္ဇညာယထာနဇာန် တိုင်အောင်သော လောကီ သမာပတ် ခုနစ်ရပ်တို့ကို ကိုယ်တိုင်မျက်မှောက် ဆိုက်ရောက် သိမြင်ကာ ထိုသမာပတ်ချမ်းသာကို ဝင်စား၍ နေထိုင်တော်မူခဲ့ လေသည်။

အလောင်းတော်သူမြတ်သည် အာဇ္ဇာရ ဂိုဏ်းဆရာကြီးထံ တဖန် သွားရောက်ပြီးလျှင် “ငါ့ရှင်ကလေးမ... ဤမျှသော

ပဋိပတ်လမ်းစဉ်ဖြင့် ငါ့ရှင်သည် ဤလောကီသမာပတ် ဖျာန်
ခုနစ်ရပ်တို့ကို ကိုယ်တိုင် ထူးသောဉာဏ်ဖြင့် မျက်မှောက်ပြုကာ
ဝင်စား၍နေကြောင်း ပြောဆိုပါသလော”ဟု မေးမြန်းသဖြင့်
အာဠာရဆရာကြီးကလည်း ဟုတ်မှန်ကြောင်း ပြောဆိုလတ်သည်
တွင် အလောင်းတော်သူမြတ်သည် “ငါ့ရှင် ... ငါသည်လည်း
ဤမျှသော ပဋိပတ်လမ်းစဉ်ဖြင့် အာကိဉ္ဇညာယတန ဖျာန်တိုင်
အောင်သော လောကီသမာပတ်ဖျာန် ခုနစ်ရပ်တို့ကို ကိုယ်ကိုင်ပင်
ထူးသောဉာဏ်ဖြင့် မျက်မှောက်ပြု၍ ပြည့်စုံစေကာ ဝင်စားကာ
ချမ်းသာစွာ နေရ၏”ဟု ပြောဆိုတော်မူလတ်လေသည်။ ထိုအခါ
အာဠာရဆရာကြီးသည် ဣဿာမစ္ဆရိယ အညစ်အကြေးမအောင်း
သည့် သူတော်ကောင်းပုဂ္ဂိုလ်ကြီးပြီပြီ “ငါတို့သည် အရှင်မြတ်
ကဲ့သို့ ထက်မြက်သောပညာရှင် သီတင်းသုံးဖော်ကို မျက်ဝါး
ထင်ထင် တွေ့မြင်ကြရကုန်ပြီ၊ အရ တော်လိုက်ပါဘိ ငါ့ရှင်....”
ဟု ဝမ်းမြောက်ဝမ်းသာစကား အားရစွာ ပြောကြားလေသည်။

ဣဿာဘိဘူတလောကမ္ပိ၊
အာဠာရော ယော အနိဿုကီ။
ဝဏ္ဏဝါဒီ သုဓီရဿ၊
အဟော ဥဠာရဆန္ဒတာ။

ဣဿာဘိဘူတလောကမ္ပိ = လူသူတပါး လွန်ကြီးပွား
၍ ကောင်းစားသည်ကို မနာလိုပဲ ငြိုငြင်တတ်စွာ စိတ်
မပါသည့် ဣဿာတရားဆိုး လွမ်းမိုးအပ်သည့် လောက
ကြီးထဲ၌။ ယော အာဠာရော = အကြင် ဂိုဏ်း၏ ဦးစီး
အာဠာရ ဆရာကြီးသည်။ အနိဿုကီ = မနာလိုဣဿာ
ကင်းကွာဘိတောင်း သူတော်ကောင်းစင်စစ် ကေန
ဖြစ်လျက်။ သုဓီရဿ = ထက်မြက်လျင်မြန် သူမတန်သည့်
ပဋိဘာန်ကိန်းဝပ် အလောင်းတော်သူမြတ်၏။ ဝဏ္ဏ-
ဝါဒီ = ကျေးဇူးစကား ပွင့်လင်းစွာ ပြောကြားတတ်စေ
၏။ သုဓီရဿ = အပြစ်ကင်းကွာ ပညာကိန်းအောင်း

ထိုသူတော်ကောင်း အာဠာရဆရာကြီး၏။ ဥဠာရဆန္ဒ-
တာ = ဖြူစင်ဖြောင့်မတ် ပူဇော်အပ်သည့် မြတ်သော
အလိုဆန္ဒရှိသူ၏ အဖြစ်သည်။ အဟော = အတုယူမှီး
လက်ဖျစ်တီး၍ အံ့ချီးထိုက်ပါပေစွာတကား.....။

အာဠာရဂိုဏ်းဆရာကြီးက အလောင်းတော်သူမြတ်အား

မိမိ၏တပည့်ဂိုဏ်းပရိသတ် တဝက်ကိုအပ်နှင်း၍ အမြတ်တနိုးပူဇော်ခြင်း

အာဠာရဂိုဏ်းဆရာကြီးသည် ဣဿာမစ္ဆရိယအညစ်အကြေး
ကင်းဝေးသူပြီပြီ ရှေးဆိုးအပ်ပြီးအတိုင်း ကျေးဇူးစကား ချီးမွမ်း
စကား ပြောကြားရုံသာမဟုတ်ပဲ တဖန်ဆက်၍ “အိုယောကျာ်း
မြတ်.... အကြင်တရားကို အကျွန်ုပ်သည် ကိုယ်တိုင်ထူးသော
ဉာဏ်ဖြင့် မျက်မှောက်ပြု၍ ပြည့်စုံစေပြီးလျှင် ဟောကြားခဲ့ပေ၏။
ထိုတရားကို သင်ယောကျာ်းမြတ်သည် ကိုယ်တိုင် ထူးသောဉာဏ်
ဖြင့် မျက်မှောက်ပြု၍ ပြည့်စုံစေပြီးလျှင် နေနိုင်ပါပေ၏။ အသင်
ယောကျာ်းမြတ်သည် အကြင်တရားကို ကိုယ်တိုင် ထူးသော
ဉာဏ်ဖြင့် မျက်မှောက်ပြု၍ ပြည့်စုံစေပြီးလျှင် နေတော်မူ၏။
ထိုတရားကိုပင် အကျွန်ုပ်သည် ကိုယ်တိုင် ထူးသောဉာဏ်ဖြင့်
မျက်မှောက်ပြု၍ ပြည့်စုံစေပြီးလျှင် ဟောကြားခဲ့ပေ၏။ ဤသို့လျှင်
ကျွန်ုပ်သိသောတရားကို ယောကျာ်းမြတ် သိတော်မူပေ၏။
ယောကျာ်းမြတ် သိတော်မူသောတရားကိုပင် ကျွန်ုပ်လည်း သိပေ
၏။ ဤသို့လျှင် ကျွန်ုပ်ကဲ့သို့ပင် အသင်ယောကျာ်းမြတ်သည် ဖြစ်
တော်မူပေ၏။ အသင်ယောကျာ်းမြတ်ကဲ့သို့ပင် ကျွန်ုပ်လည်း ဖြစ်
ပါပေ၏။ လာတော်မူပါ ငါ့ရှင်....။ ငါတို့နှစ်ဦးသား ဤများပြား
လှစွာသော တပည့်အပေါင်းဂိုဏ်းကြီးကို သဘောတူ ထိန်း
စောင့်ကြပါစို့” ဟူ၍ ပြောဆိုပြီးလျှင် မိမိ၏တပည့်ဂိုဏ်းကို စည်း
ဝေး အမှတ်ပေးပြီးလျှင် “တပည့်တို့.... ငါသည်လည်း သမာပတ်
ခုနစ်ပါးတို့ကို ရသူဖြစ်ပေသည်။ ယောကျာ်းမြတ်သည်လည်း
ငါ့နှယ်ထပ်တူ သမာပတ်ခုနစ်ပါးတို့ကို ရသူဖြစ်ပေသည်။ ဤမျှ
သောတပည့်တို့သည် ယောကျာ်းမြတ်ထံ နည်းခံကြကုန်၊ ဤမျှ
သောတပည့်တို့သည် ငါ့ထံ၌ နည်းခံကြကုန်” ဟု ပြောဆိုပြီးလျှင်

တပည့်ပရိသတ်ကို တဝက်ခွဲ၍ အလောင်းတော်သူမြတ်အား ပေးအပ်ဆောင်နှင်းလေတော့သည်။

တပည့်ဂိုဏ်းပရိသတ်ကို တဝက်ခွဲ၍ ပေးအပ်ဆောင်နှင်းရုံသာ မဟုတ်ပဲ အာဠာရဂိုဏ်းဆရာကြီး၏ အလုပ်အကျွေးဒါယကာ ဒါယိကာမများတို့ နံ့သာပန်း စသည်တို့ကို စွဲကိုင်ကာ ဆရာကြီးထံမှောက် အပူဇော်လာရောက်ကြသောအခါမှာလည်း “သွားကြ သွားကြ ယောက်ျားမြတ်ကို ပူဇော်ကြ” ဟူ၍ မိမိ၏ တပည့်ဒါယကာ ဒါယိကာမများကို ဘုရားအလောင်းတော်ထံသို့ စေလွှတ်ခဲ့လေသည်။ ထိုဒါယကာ ဒါယိကာမတို့သည် အာဠာရဂိုဏ်းဆရာကြီးပြောဆိုသည့်အတိုင်း ရှေးဦးစွာ ဘုရားအလောင်းတော်ကို ပူဇော်ပြီးမှ ကြွင်းကျန်သော နံ့သာပန်း စသည်တို့ဖြင့် မိမိတို့၏ဆရာကြီး အာဠာရကို ပူဇော်ကြလေသည်။ အဖိုးထိုက်သည့် ညောင်စောင်းအင်းပျဉ်များကို လာရောက် လှူဒါန်းသော အခါမှာလည်း ထို ညောင်စောင်းအင်းပျဉ်များကို ရှေးဦးစွာ အလောင်းတော်အား လှူစေပြီးမှ ကြွင်းကျန်သေးလျှင် မိမိကိုယ်တိုင် အလှူခံလေသည်။ ရောက်လေရာရာ အရပ်တိုင်းမှာပင် မြတ်သော အိပ်ရာနေရာကို အလောင်းတော်သူမြတ်အား ပေးပြီးမှ အကျန်ကိုသာ မိမိခံယူလေသည်။ ဤသို့လျှင် အာဠာရဆရာကြီးသည် စိတ်သဘောထား ကြီးမားမြင့်မြတ် ပြည့်ဝသူပြီပြီ မိမိက ဆရာပင် ဖြစ်လင့်ကစား (ထို အချိန်မှာ) တပည့်ဖြစ်သော အလောင်းတော်သူမြတ်ကို အမြတ်တနိုး ကော်ရော် ပူဇော်မှုကို ပြုလေသည်။

အလောင်းတော်သူမြတ်သည် လောကီဈာန်သမာပတ်တို့၌

အဖြစ်ကိုမြင်ကာ အာဠာရဆရာကြီးထံမှ ဖဲခွါခဲ့ခြင်း

ဘုရားအလောင်းတော်သူမြတ်မှာ ထို လောကီသမာပတ်ဈာန် ခုနစ်ရပ်တို့ကို အရကြိုးကုတ် အားထုတ်တော်မူပြီးနောက် များမကြာမီကာလအတွင်းမှာပင် ရှေးရှေးဘဝတို့ကထိုဈာန်တို့၌ အထူးအကျက်ရပြီးသူဖြစ်ခြင်းကြောင့်၎င်း၊ ပညာအဆင်အခြင် ကြီးမြတ်

သူဖြစ်ခြင်းကြောင့်၎င်း၊ ထိုလောကီသမာပတ် ဈာန်ခုနစ်ရပ်တို့၏ ပစ္စုပ္ပန်ဘဝ အလားအလာသဘောသွား၊ တမလွန်ဘဝ၌ ရရှိမည့် အကျိုးများကို စဉ်းစားဆင်ခြင်တော်မူလတ်သောအခါ ထို အာကိဉ္ဇညာယတန တိုင်အောင်သော လောကီဈာန်သမာပတ် ခုနစ်ပါးတို့၏ ပစ္စုပ္ပန်ဘဝ၌ သဘောသွား အလားအလာ၊ တမ လွန်ဘဝ၌ အာကိဉ္ဇညာယတန မြဟ္မာဘုံ၌ ပဋိသန္ဓေကျိုးပေးလိမ့် မည်အခြင်းအရာတို့ကို ကောင်းစွာ မြင်သိလေသည်။ သို့အခါ ဤလောကီသမာပတ် ဈာန်ခုနစ်ရပ်တို့သည် ဝဋ်ဆင်းရဲ၌ အကျိုး ဝင်သော တရားများသာ ဖြစ်ကုန်၏ ဟူ၍ ဆုံးဖြတ်ချက် ချမှတ် ခတ်မူကာ ဤလောကီသမာပတ် ဈာန်ခုနစ်ရပ် တရားအစုသည် ဝဋ်ဆင်းရဲ၌ ငြီးငွေ့၍ရန် မဖြစ်နိုင်ချေ၊ တပ်ခြင်းကင်း၍ရန် မဖြစ် နိုင်ချေ၊ ရာဂအစရှိသော ကိလေသာများ ချုပ်ငြိမ်း၍ရန် မဖြစ် နိုင်ချေ၊ ကိလေသာ ခပ်သိမ်း ငြိမ်း၍ရန် မဖြစ်နိုင်ချေ၊ သိသင့်သမျှ တရားများကိုသိ၍ရန် မဖြစ်နိုင်ချေ၊ မဂ်ဉာဏ်လေးပါးတို့ကို ရ၍ ရန် မဖြစ်နိုင်ချေ၊ နိဗ္ဗာန်ကို မျက်မှောက်ပြု၍ရန် မဖြစ်နိုင်ချေ၊ စင်စစ်သော်ကား ဤ လောကီသမာပတ် ဈာန်ခုနစ်ရပ်သည် အမြတ်ဆုံး အထက်ဆုံး အကျိုးပေးပါမှ မဟာကပ်ပေါင်း ခြောက်သောင်း အသက်ရှည်သည် အာကိဉ္ဇညာယတန မြဟ္မာ ဘုံသို့ ရောက်ရုံသာ အကျိုးပေးလိမ့်မည်။ ထိုထက်သာလွန်သော အကျိုးကို ပေးနိုင်မည်မဟုတ်၊ ထိုဈာန်၏အကျိုးပေးရာ အာကိဉ္ဇ- ညာယတန မြဟ္မာဘုံမှာလည်း ဇာတိဘေး၊ ဇရာဘေး၊ မရဏ ဘေးတို့မှ မလွတ်မြောက်သေးသော ဌာနသာ ဖြစ်ချေသည်။ သေမင်းကျော့ကွင်းဖြင့် ဝန်းရံအပ်ပြီးသားသာ ဖြစ်ချေသည်ဟူ၍ လေးနက်စွာ ဆင်ခြင်စဉ်းစားတော်မူလေသည်။

ဆာလောင်မွတ်သိပ်ခြင်း အပြင်းနှိပ်စက်အပ်သောယောက်ျား သည် နှစ်သက်ဖွယ်သော ထမင်းပွဲကြီးကို ရရှိ၍ ပဌမရွှေပိုင်းတွင် ထိုထမင်းပွဲကြီးကို နှစ်သက်အားရစွာ စားသုံးပြီးနောက် သည်း ခြေဒေါသ ထ၍ဖြစ်စေ၊ သလိပ်ဒေါသ ထ၍ဖြစ်စေ၊ ထိုထမင်း ပွဲကြီးထဲ၌ ယင်ကောင် ကျရောက်၍ဖြစ်စေ ထိုထမင်းပွဲကြီးကို

ငြီးငွေ့စက်ဆုပ်ကာ စွန့်ပယ်ပြီးလျှင် နောက်ထပ်တဖန် ထမင်း
တလုပ်ကိုမျှ စားလိုစိတ် မရှိသကဲ့သို့ ထို့အတူ အလောင်းတော်
သူမြတ်သည်လည်း ထိုလောကီသမာပတ် ဈာန် ခုနစ်ရပ်တို့ကို
နှစ်ရက်၊ သုံးရက်အတွင်း အလွယ်နှင့်အားထုတ်၍ ရရှိပြီးလျှင်
ပဌမပိုင်း ရှေ့အဖို့၌ ထိုဈာန် သမာပတ်တို့ကို ဝင်စားသုံးဆောင်
ပြီးနောက် တဖန် ထိုသမာပတ်တို့၏ ဝဋ်ဆင်းရဲ၌သာ အကျိုး
ဝင်ခြင်း အစရှိသော ရှေးဖော်ပြရာပါ အပြစ်များကို မြင်တော်မူ
သောအခါမှစ၍ ထိုသမာပတ် ခုနစ်ပါးတို့ကို ဝသီဘော်ငါးပါး
တို့တွင် တပါးပါးဖြင့်မျှ လေ့လာသုံးစွဲရန်စိတ် လုံးဝမရှိတော့ပဲ
“ဤသမာပတ်ခုနစ်ပါးဖြင့် ဘာမျှအကျိုးမရှိ၊ ဤသမာပတ် ခုနစ်
ပါးဖြင့် ဘာမျှအကျိုးမရှိ” ဟူ၍သာ အဖန်ဖန် ပယ်ရှား၍ ထို
သမာပတ်ခုနစ်ပါးမှ ငြီးငွေ့တော်မူသည်ဖြစ်ရကား ထိုအာဠာရ
ဆရာကြီးထံမှ ဖခွါတော်မူခဲ့လေ၏။

အလောင်းတော်သူမြတ်သည် ဥဒကဂိုဏ်းဆရာကြီးထံ ရောက်၍
နေဝသညာနာသညာယတနဈာန်ပေါက်အောင်
အားထုတ် ကြိုးစားတော်မူခြင်း

ဘုရားအလောင်းတော်သည် အာဠာရ ဂိုဏ်းဆရာကြီးထံမှ
ဖခွါခဲ့ပြီးနောက် သန္တဝရ အမည်ရသော နိဗ္ဗာန်ချမ်းသာကို ရှာမှီး
တော်မူလိုရကား အစဉ်သဖြင့် ကြံချီတော်မူခဲ့၍ ရာမ၏သားဖြစ်သူ
ဥဒကဂိုဏ်းဆရာကြီးထံသို့ ရောက်တော် မူလေ၏။ ရောက်တော်
မူပြီးလျှင် ဥဒကဂိုဏ်းဆရာကြီးကို “ငါ့ရှင်....ငါသည် ဤသင်တို့၏
သာသနာ၌ မြတ်သောအကျင့်ကို ကျင့်လိုပါ၏”ဟု ခွင့်တောင်း
စကား ပြောကြားတော် မူလေသည်။ ရာမ၏သား ဥဒကဂိုဏ်း
ဆရာကြီးကလည်း “အရှင်.... အကျွန်ုပ်တို့၏ ဤ သာသနာ၌
နေတော်မူပါ၊ ဤအကျွန်ုပ်တို့၏ တရားသည် ပညာရှိသူများ
ကြိုးစားပါက အချိန်မကြာမီပင် အာစရိယဝါဒကို မိမိကိုယ်တိုင်
ထူးသောဉာဏ်ဖြင့် မျက်မှောက်ပြု၍ ပြည့်စုံစေပြီးလျှင် ချမ်းသာစွာ
နေနိုင်သောတရား ဖြစ်ပါသည်”ဟူ၍ အခွင့်ပြုစကား ပြောကြား
ရကား အလောင်းတော်သူမြတ်သည် မကြာမီပင် ဥဒကဂိုဏ်း

ဆရာကြီးတို့၏ အယူဝါဒအကျင့်လမ်းစဉ်ကို သင်ယူတော်မူလေသည်။ အာဠာရဂိုဏ်းဆရာကြီးထံ သင်ယူစဉ်ကကဲ့သို့ပင် အလွန် ပညာဉာဏ်ကြီးမြတ်သူဖြစ်ရကား ဥဒကဆရာကြီးပြောကြားသည့် အယူဝါဒအကျင့်လမ်းစဉ်ကို သင်ယူရန် နှုတ်တော်ကို လှုပ်ကာမျှ ဆရာကြီး ရွှေကပြောသွားသည်ကို နောက်ကလိုက်၍ ဆိုကာမျှ ဖြင့်ပင် ထိုအကျင့်လမ်းစဉ်ကို ငါသိပြီဟု ပြောဆိုနိုင်သောအခြေ ရောက် လွယ်ကူစွာ တတ်မြောက် သိမြင်တော် မူခဲ့လေသည်။ ထို ဝါဒလမ်းစဉ်ကို ငါသိ၏ ငါမြင်၏ဟူ၍ ကိုယ်တိုင်လည်း ဝန်ခံ၍ ဂိုဏ်းဆရာကြီး (ဥဒက)နှင့်တကွ တပည့်များကလည်း ဝန်ခံကြ လေသည်။

ဘုရားအလောင်းတော်သည် ဥဒကဂိုဏ်းဆရာကြီး၏ မိမိတို့ အကျင့်လမ်းစဉ်ကို နေဝသညာနာသညာယတန (လောကီ) ဈာန် ပေါက်သည်တိုင်အောင် သင်ရိုးဟောစဉ်အတိုင်း ပြောကြား သွားပုံကို စဉ်းစားဆင်ခြင်တော်မူသောအခါ “ဥဒက၏ ဖခင် ဖြစ်သော ကွယ်လွန်ပြီးသူ ရာမဆရာကြီးမှာ ဤ နေဝသညာ- နာသညာယတန ဈာန်တိုင်အောင်သော တရားလမ်းစဉ်အတွက် သူတပါးပြောဆိုသည်ကို ယုံကြည်ခြင်းသက်သက်ဖြင့် နှုတ်တက် သင်ယူထားရုံမျှ ဟုတ်ပုံမရချေ။ ဧကန္တပင် ဥဒက၏ဖခင် ရာမ ဆရာကြီးသည် လောကီဈာန် ရှစ်ပါးတို့ကို ကိုယ်တိုင် ရပြီးသူ သိပြီးသူ ဖြစ်ရမည်”ဟု သိမြင်တော်မူလေသည်။

(ဤ၌၊ ဥဒကဂိုဏ်းဆရာကြီးမှာ အလောင်းတော်နှင့် ဆွေးနွေး ပြောဆိုနေသောထိုအချိန်၌ သမာပတ်ရှစ်ပါးကို ကိုယ်တိုင်မရသေးချေ။ မိမိ၏ဖခင် ရာမဆရာကြီး ပြောကြားခဲ့သည့်အတိုင်းသာ အလောင်း တော်ကို ပြောပြနေခြင်း ဖြစ်သည်။ ဥဒကဆရာကြီးကိုယ်တိုင်မှာမူ မိမိ၏ အထံမှ ဘုရားအလောင်းတော်မြတ် အကျင့်လမ်းစဉ်ကို သင်ယူပြီး နှစ်ရက်၊ သုံးရက်အတွင်း လောကီဈာန်ရှစ်ပါး အထွတ်အထိပ် (နေဝ- သညာနာသညာယတနဈာန်တိုင်) ပေါက်မြောက်အောင် ရရှိတော်မူပြီး နောက်အခါ အလောင်းတော်သူမြတ် မိမိထံမှ ဖဲသွားသောအချိန်ကျမှ သံဝေဂကြီးစွာရပြီး နဂိုရံကလည်း ကမ္မဋ္ဌာန်းအလုပ် အားထုတ်ရင်းရှိသူ ပြီပြီအားထုတ်သဖြင့် နေဝသညာနာသညာယတနဈာန်တိုင်အောင် ရရှိ

လေသည်။ ထိုအကြောင်းကို မူလပဏ္ဏာသဒ္ဓိကာ ဒုတိယအုပ် မျက်နှာ ၁၃၉၊ ၁၄၀-တို့၌ တိုက်ရိုက် ဖွင့်ပြထားလေသည်။ ။ ထို့ကြောင့်ပင် ဘုရားအလောင်းတော်သည် ကိုယ်တိုင် စဉ်းစားသော အခါမှလည်း ဥဒက၏ဖခင် ရာမဆရာကြီးကိုသာ စဉ်းစား ဆင်ခြင်တော်မူလေသည်။ ဥဒကဆရာကြီးနှင့် စကားတုံ့ပြန် မေးမြန်းသော အခါမှလည်း သူ၏ ဖခင် ရာမဆရာကြီးကိုသာ မေးမြန်းတော်မူလေသည်။ ဤအချက်ကို ဗုဒ္ဓဝင်စာဖတ် ပရိသတ်တို့သည် စောစောစီးစီးက ကြိုတင် သတိရှိထား ရန် ဖော်ပြခြင်းဖြစ်ပေသည်။)

အလောင်းတော်သူမြတ်သည် ဥဒကဂိုဏ်းဆရာကြီးထံ တဖန် ချဉ်းကပ်ပြီးလျှင် “အိုငါ့ရှင်…… သင်၏ဖခင် ရာမဆရာကြီးသည် အဘယ်မျှသော အတိုင်းအရှည်ဖြင့် ဤအယူဝါဒ အကျင့်လမ်းစဉ် ကို ကိုယ်တိုင်ဆိုက်ရောက် မျက်မှောက်ပြုကာ ငါနေထိုင်၏ဟု ပြောဆိုခဲ့ပါသနည်း” ဟူ၍ တိုက်ရိုက်ပင် မေးမြန်းတော်မူလေ သည်။ ဥဒကဆရာကြီးသည်လည်း အလောင်းတော်သူမြတ်အား နေဝသညာနာသညာယတနဇ္ဈာန်တိုင်အောင် ပြန်ကြားပြောဆို လေသည်။ ထိုအခါ အလောင်းတော်၏ စိတ်သန္တာန်၌ ဤသို့ အကြံဖြစ်လာလေသည်— “ဥဒက၏ဖခင် ရာမဆရာကြီးမှာသာ နေဝသညာနာသညာယတန ဇ္ဈာန်ပေါက်အောင် ခိုင်မာသော သဒ္ဓါတရားရှိသည်မဟုတ်၊ ငါမှလည်း နေဝသညာနာသညာ-ယတနဇ္ဈာန်ပေါက်အောင် ခိုင်မာသော သဒ္ဓါတရား ရှိသည်။ ဥဒက၏ဖခင် ရာမဆရာကြီးမှာသာ နေဝသညာနာသညာယတန ဇ္ဈာန်ပေါက်အောင် ခိုင်မာလှသော ဝီရိယတရား၊ သတိတရား၊ သမာဓိတရား၊ ပညာတရားများ ရှိသည်မဟုတ်၊ ငါမှလည်း နေဝသညာနာသညာယတနဇ္ဈာန်ပေါက်အောင် ခိုင်မာလှသော ဝီရိယတရား၊ သတိတရား၊ သမာဓိတရား၊ ပညာတရားများ ရှိကုန် သည်။ အကြံ နေဝသညာနာသညာယတန ဇ္ဈာန်တိုင်အောင် သော လောကီသမာပတ် ဇ္ဈာန်ရှစ်ရပ်ကို ဥဒက၏ဖခင် ရာမ ဆရာကြီးသည် ငါ့ကိုယ်တိုင်ပင် ထူးသောဉာဏ်ဖြင့် ဆိုက်ရောက် မျက်မှောက်ပြုကာ ဝင်စား၍ ချမ်းသာစွာ ငါနေရ၏ဟု ပြောကြား ခဲ့၏။ ငါသည်လည်း ထိုလောကီသမာပတ် ဇ္ဈာန်ရှစ်ရပ်တို့ကို

ရာမဆရာကြီးကဲ့သို့ပင် ကိုယ်တိုင်ဆိုက်ရောက် မျက်မှောက်ပြုနိုင် ရန် ကျင့်ကြံကြိုးကုတ် အားထုတ်ရမူကောင်းလေစွာ....” ဤကဲ့သို့ အကြံဖြစ်ကာ ကသိုဏ်းပရိကံများ ကြိုးစားအားထုတ်တော်မူ လေရာ မကြာမီ နှစ်ရက် သုံးရက်အတွင်းမှာပင် ဥဒက၏ဖခင် ရာမဆရာကြီး ပေါက်ရောက်ခဲ့သည့် နေဝသညာနာသညာယတန ဈာန်တိုင်အောင်သော လောကီသမာပတ် ဈာန်ရှစ်ရပ်တို့ကို ကိုယ်တိုင်မျက်မှောက် ဆိုက်ရောက်သိမြင်ကာ ထိုသမာပတ် ချမ်း သာကို ဝင်စား၍ နေထိုင်တော်မူခဲ့လေသည်။

အလောင်းတော်သူမြတ်သည် ဥဒကဂိုဏ်းဆရာကြီးထံ တဖန် သွားရောက်ပြီးလျှင် “ငါ့ရှင်.... သင်၏ဖခင် ရာမဆရာကြီးသည် ဤမျှသော ပဋိပတ်လမ်းစဉ်ဖြင့် လောကီသမာပတ် ဈာန်ရှစ်ရပ် တို့ကို ကိုယ်တိုင် ထူးသောဉာဏ်ဖြင့် မျက်မှောက်ပြုကာဝင်စား၍ နေကြောင်း ပြောဆိုခဲ့ပါသလော” ဟု မေးမြန်းသဖြင့် ဥဒက ဆရာကြီးသည်လည်း ဟုတ်မှန်ကြောင်း ပြောဆိုလတ်သည်တွင် အလောင်းတော်သူမြတ်သည် “ငါ့ရှင်.... ငါသည်လည်း ဤမျှ သော ပဋိပတ်လမ်းစဉ်ဖြင့် နေဝသညာနာသညာယတနဈာန်တိုင် အောင်သော လောကီသမာပတ် ဈာန်ရှစ်ရပ်တို့ကို ကိုယ်တိုင်ပင် ထူးသောဉာဏ်ဖြင့် မျက်မှောက်ပြု၍ ပြည့်စုံစေကာ ဝင်စားကာ ချမ်းသာစွာနေရ၏” ဟု ပြောဆိုတော်မူလေ၏။ ထိုအခါ ဥဒက ဂိုဏ်းဆရာကြီးသည်လည်း အာဠာရ ဆရာကြီးနည်းတူ ဣဿာ မစ္ဆရိယ အညစ်အကြေးမအောင်းသည့် သူတော်ကောင်း ပုဂ္ဂိုလ် ကြီးပြီပြီ “အရှင်မြတ်ကဲ့သို့ ထက်မြက်သော ပညာရှင် သီတင်း သုံးဖော် တရားကျင့်ဖော်ကို ဖူးမျှော်တွေ့မြင်ရသော ငါတို့အဖို့ရာ အရတော်လိုက်ပါဘိ ငါ့ရှင်....” ဟူ၍ ဝမ်းမြောက်ဝမ်းသာစကား အားရစွာ ပြောကြားလေသည်။

ဥဒကဂိုဏ်းဆရာကြီးက အလောင်းတော်သူမြတ်အား

ဂိုဏ်းတခုလုံးကိုအပ်၍ ဆရာအရာ၌တပ်ထားကာ အမြတ်တနိုးမှုစေခြင်း

ဥဒကဂိုဏ်းဆရာကြီးသည် ဣဿာ မစ္ဆရိယ အညစ်အကြေး ကင်းဝေးသူပြီပြီ ရှေးဆိုအပ်ပြီးအတိုင်း ကျေးဇူးစကား ချီးမွမ်း

စကား ပြောကြားရုံသာမဟုတ်ပဲ တဖန်ဆက်၍ “အိုယောကျာ်း မြတ်...အကျွန်ုပ်၏ဖခင် ရာမဆရာကြီးသည် အကြင်တရားကို ကိုယ်တိုင်ထူးသောဉာဏ်ဖြင့် မျက်မှောက်ပြု၍ ပြည့်စုံစေပြီးလျှင် ဟောကြားခဲ့လေပြီ။ ထိုတရားကို အသင်ယောကျာ်းမြတ်သည် လည်း ကိုယ်တိုင် ထူးသောဉာဏ်ဖြင့် မျက်မှောက်ပြု၍ ပြည့်စုံစေ ပြီးလျှင် နေနိုင်ပါပေ၏။ အသင်ယောကျာ်းမြတ်သည် အကြင် တရားကို ကိုယ်တိုင် ထူးသောဉာဏ်ဖြင့် မျက်မှောက်ပြု၍ ပြည့်စုံ စေပြီးလျှင် နေတော်မူ၏။ ထိုတရားကိုပင် အကျွန်ုပ်၏ဖခင် ရာမ ဆရာကြီးသည်လည်း ကိုယ်တိုင် ထူးသောဉာဏ်ဖြင့် မျက်မှောက် ပြု၍ ပြည့်စုံစေပြီးလျှင် ဟောကြားခဲ့လေပြီ။ ဤသို့လျှင် အကျွန်ုပ် ၏ဖခင် ရာမဆရာကြီး သိခဲ့ပြီးသောတရားကို ယောကျာ်းမြတ် သိတော်မူပေ၏။ ယောကျာ်းမြတ် သိတော်မူသော တရားကိုပင် အကျွန်ုပ်၏ဖခင် ရာမဆရာကြီးလည်း သိခဲ့လေပြီ။ ဤသို့လျှင် အကျွန်ုပ်၏ဖခင် ရာမဆရာကြီးကဲ့သို့ပင် အသင်ယောကျာ်းမြတ် သည် ဖြစ်တော်မူပေ၏။ အသင်ယောကျာ်းမြတ်ကဲ့သို့ပင် အကျွန်ုပ် ၏ ဖခင် ရာမဆရာကြီးသည်လည်း ဖြစ်ပါပေ၏။ လာတော်မူပါ ငါ့ရှင်...ငါ့ရှင်သည်ပင် ဤဂိုဏ်းကြီးကို ထိန်းသိမ်းစောင့်ရှောက် တော်မူပါ”ဟူ၍ ပြောဆိုကာ တပည့်ဂိုဏ်းပရိသတ်ကြီးတစ်လုံး ကို အလောင်းတော်သူမြတ်အား နှင်းအပ်လေတော့သည်။ ဤသို့ လျှင် ဥဒကဆရာကြီးသည် သီတင်းသုံးဖော် အတူတကွ တရား ကျင့်ဖော် ဖြစ်တော်မူသော အလောင်းတော်သူမြတ်ကို မိမိ၏ ဆရာအရာ၌ တင်ထားလေတော့သည်။

တပည့်ဂိုဏ်းကြီးတစ်လုံးကိုနှင်းအပ်ရုံသာမဟုတ်ပဲရှေးဆိုအပ်ပြီး အာဠာရဆရာကြီးနည်းတူပင် အမြတ်င နိုးကော်ရော်ပူဇော်မှုကို လည်း ပြုလေသည်။ (၂၂၅၊ ပဌမစာခေါင်းကို ပြန်၍ကြည့်ပါ။)

အလောင်းတော်သူမြတ်သည် လောကီဗျာန်သမာပတ်တို့၌

အပြစ်ကိုမြင်ကာ ဥဒကဆရာကြီးထံမှ ဖခင်ခွဲခြင်း

အလောင်းတော်သူမြတ်မှာ ထိုလောကီသမာပတ် ရှစ်ပါးတို့ ကို အရကြီးကုတ် အားထုတ်တော်မူပြီးနောက် များမကြာမီ

ကာလအတွင်းမှာပင် ရှေးရှေးဘဝတို့က ထိုဈာန်တို့၌ အလေ့အကျက်ရပြီးသူဖြစ်ခြင်းကြောင့်၎င်း၊ ပညာအဆင်အခြင် ကြီးမြတ်သူဖြစ်ခြင်းကြောင့်၎င်း ထိုလောကီဈာန် ရှစ်ပါးတို့၏ ပစ္စုပ္ပန်ဘဝ အလားအလာ သဘောသွား၊ တမလွန်ဘဝ၌ ရရှိမည့် အကျိုးများကို စဉ်းစားဆင်ခြင်တော်မူလတ်သောအခါ ထိုနေဝသညာနာသညာယတနဈာန်တိုင်အောင်သော လောကီသမာပတ် ဈာန် ရှစ်ရပ်တို့၏ ပစ္စုပ္ပန်ဘဝ၌ သဘောသွား အလားအလာ၊ တမလွန်ဘဝ၌ ဘဝင်ဘုံခေါ်သော နေဝသညာနာသညာယတနမြဟ္မဘုံ၌ ပဋိသန္ဓေကျိုး ပေးလိမ့်မည့်အခြင်းအရာတို့ကို ကောင်းစွာသိမြင်တော်မူလေသည်။ ထိုအခါ “ဤလောကီသမာပတ် ဈာန်ရှစ်ရပ်တို့သည် ဝဋ်ဆင်းရဲ၌ အကျိုးဝင်သော တရားများသာ ဖြစ်ကုန်၏” ဟူ၍ ဆုံးဖြတ်ချက်ချမှတ်တော်မူကာ “ဤလောကီသမာပတ် ဈာန်ရှစ်ရပ်တရားစုသည် ဝဋ်ဆင်းရဲ၌ ငြီးငွေ့ဘို့ရန် မဖြစ်နိုင်ချေ၊ တပ်ခြင်းကင်းဘို့ရန် မဖြစ်နိုင်ချေ၊ ရာဂအစရှိသော ကိလေသာများ ချုပ်ငြိမ်းဘို့ရန် မဖြစ်နိုင်ချေ၊ ကိလေသာခပ်သိမ်း ငြိမ်းဘို့ရန် မဖြစ်နိုင်ချေ၊ သိသင့်သမျှ တရားများကို သိဘို့ရန် မဖြစ်နိုင်ချေ၊ မဂ်ဉာဏ်လေးပါးတို့ကို ရဘို့ရန် မဖြစ်နိုင်ချေ၊ နိဗ္ဗာန်ကို မျက်မှောက်ပြုဘို့ရန် မဖြစ်နိုင်ချေ။ စင်စစ်သော်ကား ဤလောကီသမာပတ် ဈာန်ရှစ်ရပ်တို့သည် အမြတ်ဆုံး အထက်ဆုံး အကျိုးပေးပါမှ မဟာကပ်ပေါင်း ရှစ်သောင်း လေးထောင် အသက်ရှည်သည့် (ဘဝင်ခေါ်သော) နေဝသညာနာသညာယတန မြဟ္မဘုံသို့ ရောက်ရုံသာ အကျိုးပေးလိမ့်မည်၊ ထို့ထက် သာလွန်သောအကျိုးကို ပေးနိုင်ကြမည်မဟုတ်၊ ထိုဈာန်၏အကျိုးပေးရာ နေဝသညာနာသညာယတနမြဟ္မဘုံမှာလည်း ဇာတိဘေး၊ ဇရာဘေး၊ မရုဏဘေးတို့မှ မလွတ်မြောက်သေးသော ဌာနသာ ဖြစ်ချေသည်၊ သေမင်း၏ ကျော့ကွင်းဖြင့် ဝန်းရံအပ်ပြီး သားသာ ဖြစ်ချေသည်” ဟူ၍ လေးနက်စွာ ဆင်ခြင် စဉ်းစားတော်မူမိလေသည်။

ဆာလောင်မွတ်သိပ်ခြင်း အပြင်းနှိပ်စက်အပ်သော ယောက်ျားသည် နှစ်သက်ဖွယ်သော ထမင်းပွဲကြီးကိုရရှိ၍ ပဌမရှေ့ပိုင်းတွင် ထိုထမင်းပွဲကြီးကို နှစ်သက်အားရစွာ စားသုံးပြီးနောက် သည်းခြေဒေါသ ထ၍ဖြစ်စေ၊ သလိပ်ဒေါသ ထ၍ဖြစ်စေ၊ ထို ထမင်းပွဲကြီးထဲ၌ ယင်ကောင်ကျ၍ဖြစ်စေ ထိုထမင်းပွဲကြီးကို ပြီးငွေ့စက်ဆုပ်ကာ စွန့်ပယ်ပြီးလျှင် နောက်ထပ်တဖန် ထမင်းတလုပ်ကိုမျှ စားလိုစိတ် မရှိတော့သကဲ့သို့ ထို့အတူ အလောင်းတော်သူမြတ်သည်လည်း ထိုလောကီသမာပတ် ဈာန်ရှစ်ရပ်တို့ကို နှစ်ရက်သုံးရက်အတွင်း အလွယ်နှင့်အားထုတ်၍ ရရှိပြီးလျှင် ပဌမပိုင်းရှေ့အဖို့၌ ထိုဈာန်သမာပတ်တို့ကို နှစ်သက်စွာဝင်စားသုံးဆောင်ပြီးနောက် တဖန် ထိုသမာပတ်တို့၏ ဝဋ်ဆင်းရဲ၌သာ အကျိုးဝင်ခြင်း အစရှိသော ရှေးဖော်ပြရာပါ အပြစ်များကို မြင်တော်မူသောအခါမှစ၍ ထိုသမာပတ်ရှစ်ပါးတို့ကို ဝသီဘော်ငါးမျိုးတို့တွင် တမျိုးမျိုးဖြင့်မျှ လေ့လာသုံးစွဲရန်စိတ် လုံးဝမရှိတော့ပဲ “ဤ သမာပတ်ရှစ်ပါးဖြင့် ဘာမျှအကျိုးမရှိ၊ ဤ သမာပတ်ရှစ်ပါးဖြင့် ဘာမျှအကျိုးမရှိ” ဟူ၍သာ အဖန်ဖန်ပယ်ရှား၍ ထိုသမာပတ်ရှစ်ပါးမှ ပြီးငွေ့တော်မူသည်ဖြစ်ရကား ထိုဥဒကဂိုဏ်းဆရာကြီးထံမှ မကြာမီ ဖဲခွါတော်မူခဲ့လေ၏။

အခဏ်း-၆

ဒုက္ခရစရိယာ ကျင့်တော်မူခဏ်း

ဥရုဝေလတောအုပ်သို့ ကြွ၍
ဒုက္ခရစရိယာ ခြောက်နှစ်ကြာ ကျင့်တော်မူခြင်း၊

ဘုရားအလောင်းတော်သည် ဥဒကဂိုဏ်းဆရာကြီးထံမှ ဖဲခွါတော်မူခဲ့ပြီးနောက် နိဗ္ဗာန်တရားကို ရှာမှီးတော်မူလျက် မဂဓတိုင်း၌ အစဉ်သဖြင့် ခရီးဒေသစာရီ လှည့်လည်တော်မူလတ်သော် **သေနာ** နိဂုံးသို့ ရောက်ဆိုက်တော်မူလေသည်။ ထို သေနာနိဂုံး၏ အနီး၌ ဥရုဝေလတောအုပ်ရှိလေသည်။ ထိုဥရုဝေလတောအုပ်၌ သူတော်သူမြတ်တို့ မွေ့လျော်လောက်သည့် မြေနေမြေထားကို၎င်း၊

စိတ်ကြည်နူးဘွယ်ကောင်းသော တောအုပ်ကို၎င်း၊ ရွံညွှန်ဗွက်အိုင် မရှိ ပကတိသန့်ရှင်းလျက် ဆင်းရဲနံ့ တက်ရန် အလွန်ကောင်းသော ဆိပ်ကမ်းရှိပြီး ငွေလွှာငွေပြားကို ခင်းထားသည့်ပမာ သာယာ သော သဲအပြင် မြူးရှင်သော ငါး၊ လိပ်တို့ဖြင့် စိတ်ကြည်နူးစဖွယ် စင်ကြယ်သော ရေအယဉ်တို့ တသွင်သွင် စီးဆင်းနေသည့် နေရဉ္စရာမြစ်ကို၎င်း၊ တောနေရဟန်းတို့ ဆွမ်းခံ၍ ရလွယ်မည့် ရွာ ငယ်ကလေးများကို၎င်း တွေ့မြင်တော်မူလေရာ အလောင်းတော်၏ စိတ်သန္တာန်၌ “အိုး...မြေအပြင်ကလည်း သူတော်သူမြတ်တို့ မွေ့ လျော်လောက်ပါဘိ၏။ တောအုပ်ကလည်း စိတ်ကြည်နူးဘွယ် ကောင်းပါဘိ၏။ နေရဉ္စရာမြစ်ကလည်း ပကတိ သန့်ရှင်းလျက် အဆင်း အတက် လွယ်ကူသော ဆိပ်ကမ်းရှိ၍ မဏိရတနာ ဖြစ်ကျောက်အသွင် စိမ်းလွန်ကြည်လင်သော ရေအယဉ်တို့ တသွင် သွင် စီးဆင်းလျက်ရှိဘိ၏။ ပတ်ဝန်းကျင်မှလည်း တောနေရဟန်း တို့ ဆွမ်းခံ၍ရလွယ်မည့် ရွာငယ်ကလေးများရှိနေ၏။ ဤမြေအရပ် သည် နိဗ္ဗာန်ကို လိုလားသော အမျိုးကောင်းသား၏အဖို့ ကမ္မဋ္ဌာန်းအလုပ်ကို အားထုတ်ရန် စွမ်းဆောင်နိုင်မည့်နေရာ ဖြစ်ချေသည်” ဟု အကြံကောင်း ဖြစ်ပွားကာ ရသမျှသော ထင်း ခြောက် သစ်ရွက်ကလေးများဖြင့် ဖြစ်ကတတ်ဆန်း သန့်မ်း ကျောင်းကလေး ဆောက်လုပ်တော်မူပြီးလျှင် ထိုဥရုဝေလတော အုပ်မှာပင် ပခာနအလုပ် အားထုတ်တော်မူရန် ထိုင်နေတော်မူ လေ၏။

အလောင်းတော်သူမြတ်၏ဉာဏ်၌ ဥပမာသုံးမျိုး ထင်လာပုံ

ထိုအခါ ဘုရားအလောင်းတော်၏ ဉာဏ်၌ ဥပမာသုံးမျိုးတို့ ထင်လာကုန်၏။ ထို ဥပမာသုံးမျိုးတို့မှာ—

(၁) ရေ၌စိမ်ထားအပ်သည့် ထင်းစိုကြီး (ရေသံဖန်းသား အစိုကြီး)ကို မီးကို အလိုရှိသော ယောက်ျားသည် မည်မျှပင် မီးဖြစ်အောင် မီးပွတ်တံဖြင့် ပွတ်ပါသော်လည်း မီးမဖြစ်နိုင်ပဲ ထို ယောက်ျား ဆင်းရဲရုံသာ ရှိမည်ဖြစ်သကဲ့သို့ ထို့အတူ လောက၌

သမဏ၊ မြာဟ္မဏအမည်ခံပုဂ္ဂိုလ်တို့သည် မိမိတို့ကိုယ်နှိုက်က ကာမတဏှာတည်းဟူသော အစိုဓာတ်အစေးဓာတ် မခြောက် မသွေ့ပဲ ဝတ္ထုအာရုံ ကာမဂုဏ်တို့နှင့်လည်း ကင်းရာလွတ်ရာ မနေပါပဲ မည်မျှပင် ကိလေသာကုန်ခန်းရန် ဆင်းရဲစွာ ကျင့်ကြံ ကြိုးကုတ် အားထုတ်ကြသော်လည်း ထိုသူတို့မှာ မဂ်ဖိုလ်ကို မရရှိပဲ ဆင်းရဲရုံမျှသာ ရှိချိန်မည်။ ဤဥပမာသည် အလောင်းတော် သူမြတ်၏ ဉာဏ်၌ ရှေးဦး ပဌမ ထင်လာ၏။

(ဤဥပမာ၌ ရေသဖန်းသားအစိုကြီးနှင့် ကိလေသာ တဏှာ အစေး မခြောက်သွေ့သေးသောပုဂ္ဂိုလ်တို့ တူကြ၏။ ရေသဖန်း သားအစိုကြီးကို ရေထဲ၌ ချထားခြင်းနှင့် ကိလေသာ တဏှာ အစေး မခြောက်သွေ့သောသူတို့ ဝတ္ထုကာမ တည်းဟူသော ရေထဲ၌ မိမိကိုယ်ကို ချထားခြင်းသည် တူ၏။ ရေ၌စိမ်ထားသည့် ရေသဖန်းသားအစိုကြီးကို မည်မျှပင်ပွတ်ပါသော်လည်း မီးကိုမရ ရှိပဲ ဆင်းရဲခြင်းသာ အကျိုးရခြင်းနှင့် ကိလေသာ တဏှာအစေး မခြောက်သွေ့သောသူတို့ ဝတ္ထုကာမများ၌ မစွန့်လွှတ်ပဲ မည်မျှ ပင် အားထုတ်သော်လည်း မဂ်ဉာဏ် တည်းဟူသောမီးကို မရရှိနိုင် ခြင်းသည် တူ၏။ ဤဥပမာကား ... သပုတ္တဘရိယပဗ္ဗဇ္ဇာ = ခေါ် သော သားမယားနှင့်တကွ ပြီးအပ်သော ပရိမိုဇရဟန်းတို့၏ ရဟန်းပြုခြင်းအတွက် ထင်လာသောဥပမာတည်း)။

(၂) ရေနှင့်ဝေးကွာ ကုန်းပေါ်မှာ ထားအပ်သော ရေ သဖန်းသား ထင်းစိုကြီးကို မီးကို အလိုရှိသော ယောက်ျားသည် မည်မျှပင် မီးပွတ်တံဖြင့် ပွတ်ပါသော်လည်း စိုနေသည့်အတွက် မီးကိုမရပဲ ဆင်းရဲရုံသာ ရှိမည်ဖြစ်သကဲ့သို့ ထိုအတူ လောက၌ သမဏ၊ မြာဟ္မဏ အမည်ခံ ပုဂ္ဂိုလ်တို့သည် မိမိတို့ကိုယ်နှိုက်က ကာမတဏှာ တည်းဟူသော အစိုဓာတ် အစေးဓာတ် မခြောက် မသွေ့ပါပဲလျက် ဝတ္ထုကာမ တည်းဟူသော ရေမှ ကိုယ်စိတ် တို့ဖြင့်ဖွဲ့၍ ဝေးစွာပင်နေ၍ ဆင်းရဲကြီးစွာ အားထုတ်ပါသော် လည်း ထိုသူတို့မှာ မဂ်ဖိုလ်ကိုမရရှိပဲ ဆင်းရဲရုံမျှသာ ရှိချိန်မည်။

ဤဥပမာသည် အလောင်းတော်သူမြတ်၏ဉာဏ်၌ ဒုတိယမြောက် ထင်လာ၏။

(ဤဥပမာ၌ ရေသဖန်းသားအစိုကြီးနှင့် ကိလေသာတဏှာ အစေးမခြောက်သွေ့သေးသော ပုဂ္ဂိုလ်တို့ တူကြ၏။ ရေသဖန်း သားအစိုကြီးကို ရေနှင့်ဝေးကွာ ကုန်းအရပ်၌ ထားစေကာမူ ပင်ကိုယ်က စိုစွတ်နေသည့်အတွက် မည်မျှပင် ပွတ်ပါသော်လည်း မီးမဖြစ်နိုင်ခြင်းနှင့် ကိလေသာတဏှာအစေး မခြောက်သွေ့သေး သောသူတို့ ဝတ္ထုကာမတို့မှ ကိုယ်စိတ်တို့ဖြင့်ဖွဲ့၍ ဝေးစွာပင်နေ၍ ဆင်းရဲကြီးစွာ အားထုတ်ပါသော်လည်း မိမိတို့ ကိုယ်နှိုက်က ကိလေသာ တဏှာအစေး မခြောက်မသွေ့ စိုစွတ်နေသည့် အတွက် မဂ်ဉာဏ်တည်းဟူသော မီးမဖြစ်နိုင်ခြင်းသည် တူ၏။ ဤဥပမာကား မြာဟ္မဏဓမ္မိကပဗ္ဗဇ္ဇာ = ခေါ်သော သားမယား တို့ကိုစွန့်ခွါ၍ ပါသဏ္ဌာအကျင့်မှားကို လိုက်စားကျင့်ကြံအားထုတ် ကြသော ပုဏ္ဏားတို့၏ ရဟန်းပြုခြင်းမျိုးအတွက် ထင်လာသော ဥပမာတည်း)။

(၃) ထို့ပြင်လည်း ရေနှင့်ဝေးကွာ ကုန်းပေါ်မှာထားအပ် သော ရေသဖန်းသားခြောက်ကြီးကို မီးကို အလိုရှိသော သောကျားသည် မီးပွတ်တံဖြင့် ပွတ်သောအခါ ရေနှင့်ဝေးကွာ သောကြောင့်၎င်း၊ ပင်ကိုယ်ကပင် ခြောက်သွေ့သောကြောင့်၎င်း အလွယ်နှင့် မီးဖြစ်သကဲ့သို့ ထို့အတူ လောက၌ သမဏ၊ မြာဟ္မဏ အမည်ရသော ပုဂ္ဂိုလ်တို့သည် မိမိတို့ကိုယ်နှိုက်က ကာမတဏှာ တည်းဟူသော အစိုဓာတ် အစေးဓာတ်လည်း ခြောက်သွေ့ပြီး ဖြစ်၍ ဝတ္ထုကာမတို့မှလည်း ကိုယ်စိတ်တို့ဖြင့်ဖွဲ့၍ ဝေးစွာရှောင် ကြဉ်၍ ဆင်းရဲကြီးစွာ မှန်ကန်သောရဟန်းတရားကို အားထုတ် သည်ဖြစ်စေ၊ မပင်မပန်းသက်သာစွာ ရဟန်းတရားကို အားထုတ် သည်ဖြစ်စေ မဂ်ဖိုလ်ကို ရရှိနိုင်ပေ၏။ ဤဥပမာသည် အလောင်း တော်သူမြတ်၏ဉာဏ်၌ တတိယမြောက် ထင်လာ၏။ (ဥပမာ ဥပမေယျ ရှေးနည်းစဉ်းစား၍ ယပ်လေ။ ဤဥပမာကား ကိုယ်တော်မြတ်အတွက် ထင်လာသော ဥပမာဖြစ်သည်)။

ပဉ္စဝဂ္ဂိတို့ အလောင်းတော်ထံသို့ ရောက်ရှိဝတ်ပြုကြခြင်း

ဘုရားအလောင်းတော် ဖွားမြင်ပြီးစကပင် ရှေး၌ ဆိုအပ်ပြီးသောအတိုင်း ရဟန်းပြုနှင့်ကြသော ပဉ္စဝဂ္ဂိရဟန်း ငါးဦးတို့သည် အလောင်းတော်မင်းသား တောထွက်၍ ရဟန်းပြုမပြု သတင်း စကား နာကြားစုံစမ်းရင်းက အလောင်းတော်မင်းသား တောထွက်၍ ရဟန်းပြုသွားပြီတဲ့ ဟူသော သတင်းကို ကြားသိရ၍ ရွာနိဂုံးစသည်တို့၌ အစဉ်သဖြင့် လှည့်လည်ကာ အလောင်းတော်ကို ရှာဖွေကြရာမှ ဥရုဝေလတော၌ အလောင်းတော်ကို တွေ့ရှိကြလေသည်။ ထိုအခါ ခြောက်နှစ်ကြာ ပဓာနအလုပ်ကို အားထုတ်တော်မူသော အလောင်းတော်ကို “ယခုပင် ဘုရားဖြစ်တော့မည်၊ ယခုပင် ဘုရားဖြစ်တော့မည်” ဟု မြော်လင့်ချက်ကြီးစွာဖြင့် အလောင်းတော်၏နေရာသင်္ခမ်းကျောင်းပရိဝုဏ်ကို တံမြက်လှည်းခြင်း၊ အလောင်းတော်အား ရေပူရေချမ်းကမ်းလှမ်းခြင်း အစရှိသော ဝတ်အကျင့်ဖြင့် ပြုစုလုပ်ကျွေးကြကာ အလောင်းတော်၏ အနီးအပါးမှာပင် လှည့်လည်ကျက်စားလျက် ရှိနေကြကုန်၏။

ပဓာနအလုပ် ဒုက္ခရစရိယာကို ကျင့်တော်မူခြင်း

(၁) အရေမျှကြွင်းပစေ (၂) အကြောမျှ ကျန်ပစေ (၃) အရိုးမျှ ကြွင်းပစေ (၄) အသားအသွေးတို့ ခန်းခြောက်သွားမှု သွားပစေ ဤအလုပ်ကိုဖြင့် ငါးအောင်မြင်အောင် ပြုလုပ်မည်ဟူသော အင်္ဂါလေးပါးရှိသည့် ဇွလုံ့လဝီရိယမျိုးကို “ပဓာနဝီရိယ” ဟု ခေါ်၏။ ယခု ဖော်ပြလတံ့သော အကျင့်များကား ထိုပဓာနဝီရိယ ဇွလုံ့လမျိုးဖြင့် ပြုအပ်သော အလုပ်မျိုးဖြစ်၍ ပဓာနအလုပ်ဟူ၍ ခေါ်သည်။ ။ ယခု ဖော်ပြလတံ့သော အကျင့်များကား လူသာမန်တို့ ကျင့်ကြံရန် ခဲယဉ်းသော အကျင့်များဖြစ်၍ “ဒုက္ခရစရိယာ” ခေါ်ဆို၏။

(က) ဘုရားအလောင်းတော်သည် သေနာနိဂုံးသို့ ဝင်ကြွကာ ဆွမ်းခံလှည့်လည်ပြီး မေတ္တာဘာဝနာကို ပွားများတော်မူ၍ အချိန်

ကာလ ရက်များစွာကို လွန်စေပြီးနောက် တဆင့်တိုးတက်၍ “ရုန့်ရင်းကြမ်းဟမ်းသော အလုပ်အလေ့ ပြုလုပ်စားမျှအပ်သော ဤအစာအာဟာရကို မှီဝဲခြင်းဖြင့် ငါ့အား အဘယ်အကျိုး ရှိအံ့နည်း၊ ဤကဲ့သို့ အစာအာဟာရ ၀၀စား၍ မေတ္တာတရားပွားရုံမျှဖြင့် ငါရည်သန်သော သဗ္ဗညုတဉာဏ်ကို ရနိုင်မည်မဟုတ်” ဟူ၍ ဆင်ခြင်စဉ်းစားမိကာ ထိုသို့ ဆွမ်းခံ၍စားခြင်းအမှုကို ပယ်စွန့်တော်မူ၍ ဥရုဝေလတောအုပ်အတွင်း အလိုလို ကြွေကျသော သစ်သီးကြီးငယ်တို့တို့သာ စားသုံး၍ မျှတတော်မူပြန်၏။ ထိုနည်းဖြင့်လည်း သဗ္ဗညုတဉာဏ်ကို မရနိုင်ရကား “ဤအလိုလို ကြွေကျသော သစ်သီးကြီးငယ် အစာအာဟာရသည်လည်း ကြမ်းတမ်းသေး၏၊ သစ်သီးကို ရှာဖွေရခြင်းသည်လည်း ပလိဗောဓတမျိုး ပင်ဖြစ်၏” ဟူ၍ ဆင်ခြင်စဉ်းစားတော်မူပြီးလျှင် ကိုယ်တော်မြတ် မှီခိုနေသော သစ်ပင်မှ အလိုလို ကြွေကျသော သစ်သီးဖြင့်သာ မျှတတော်မူပြန်၏။

(ခ) ဘုရားအလောင်းတော်သည် “အံ့ကြိတ် တောက်ခေါက်၍ အားကြီးလှစွာ သမ္ဘာဝိတက်နှင့်ယှဉ်သော ကုသိုလ်စိတ်ဖြင့် ကာမဝိတက် အစရှိသော မိစ္ဆာဝိတက်တို့နှင့် တကွဖြစ်သော အကုသိုလ်စိတ်ကို ဖြစ်ခွင့်မပေးရမူ ကောင်းလေစွာ၊ ပယ်ဖျောက်ရမူ ကောင်းလေစွာ၊ ထိုအကုသိုလ်စိတ်များကို ဝီရိယမီးပူဖြင့် ခွါပစ်ရမူ ကောင်းလေစွာ” ဟု ကြံစည်တော်မူကာ အံ့ကြိတ်တောက်ခေါက်ကာ ကုသိုလ်စိတ်ဖြင့် အကုသိုလ်စိတ်ကို နှိပ်တော်မူလေသည်၊ ဖြစ်ခွင့်မပေး၊ ပယ်ဖျောက်တော်မူလေသည်၊ ဝီရိယမီးပူဖြင့် ကိုယ်မှကွာအောင် မြှင့်တော်မူလေတော့သည်။ ထိုအခါ လက်ကတီး(ချိုင်းကြား)တို့မှ ချွေးများ တတွေတွေ ယိုထွက်၍ လာလေသည်။ ဥပမာအားဖြင့် အားရှိသော ယောက်ျားတယောက် ကအားနည်းသော ယောက်ျားတယောက်ကို ဦးခေါင်းကကိုင်၍ ဖြစ်စေ၊ ပခုံးက ကိုင်၍ဖြစ်စေ ဖိနှိပ်သောအခါ ထိုအားနည်းသော ယောက်ျား၏ ချိုင်းကြားမှ ချွေးများယိုထွက်လာသကဲ့သို့တည်း။ ထိုအခါ၌ အလောင်းတော်၏ ဝီရိယကား အလွန်

ပြင်းထန်လှ၏။ ဆုတ်နှစ်ခြင်း အလျှင်းမရှိ။ သတိလည်း အလွန် ထင်လင်း စွဲမြဲလှ၏။ မေ့ပျောက်ခြင်း အလျှင်းမရှိ။ သို့သော် ဆင်းရဲစွာ အားထုတ်မှုက တကိုယ်လုံး ထိုးဆွသကဲ့သို့ ဖြစ်နေရကား အလောင်းတော်၏ တကိုယ်လုံးမှာ ပူရှိန်းကာ ငြိမ်းအေးမှုကို မရရှိခဲ့ချေ။ ဤမျှလောက် ဆင်းရဲကြီးစွာ ရောက်ရှိနေသော်လည်း အားထုတ်လိုသော စိတ်ဓာတ်ကား ယုတ်လျော့ ကုန်ခန်း၍ မသွားချေ။

(ဂ) ဘုရားအလောင်းတော်သည် “ထွက်လေဝင်လေ နှစ်ပါးကို အောင်ချုပ်၍ ထားခြင်း = တည်းဟူသော အပ္ပါနကဗျာန်ကို ဖြစ်စေရမူ ကောင်းလေစွာ” ဟု ကြံစည်တော်မူကာ မလျော့သော လုံ့လဖြင့် ခံတွင်းမှ၎င်း၊ နှာခေါင်းမှ၎င်း ထွက်သက် ဝင်သက် ထွက်လေဝင်လေတို့ မထွက်မဝင်နိုင်အောင် ချုပ်တည်း၍ အောင်၍ ထားလေသည်။ ထိုအခါ လေများသည် ခံတွင်းနှာခေါင်းမှ ထွက်ခွင့်မရသဖြင့် နားပေါက်တို့မှ စု၍ ထွက်ကြကုန်၏။ ထိုသို့ ထွက်သော လေတို့၏ အသံကား ပန်းပဲသမားတို့၏ ဖားဖိုမှ လေထွက်သကဲ့သို့ အလွန်မြင်းထန်လှကုန်၏။ ထိုအခါ၌ အလောင်းတော်၏ ဝီရိယကား အလွန်ပြင်းထန်လှ၏။ ဆုတ်နှစ်ခြင်း အလျှင်းမရှိ။ သတိလည်း အလွန်ထင်လင်း စွဲမြဲလှ၏။ မေ့ပျောက်ခြင်း အလျှင်းမရှိ။ သို့သော် ဆင်းရဲစွာ အားထုတ်မှုက တကိုယ်လုံး ထိုးဆွသကဲ့သို့ ဖြစ်နေရကား အလောင်းတော်၏ တကိုယ်လုံးမှာ ပူရှိန်းကာ ငြိမ်းအေးမှုကို မရရှိခဲ့ချေ။ ဤမျှလောက် ဆင်းရဲကြီးစွာ ရောက်ရှိနေသော်လည်း အားထုတ်လိုသော စိတ်ဓာတ်ကား ယုတ်လျော့ကုန်ခန်း၍ မသွားချေ။

(ဃ) တဖန် အလောင်းတော်သည် “အပ္ပါနက ဗျာန်ကိုပင် ထပ်၍ ဖြစ်စေရမူကောင်းလေစွာ” ဟု ကြံစည်တော်မူကာ မလျော့သော လုံ့လဖြင့် ခံတွင်းမှ၎င်း၊ နှာခေါင်းမှ၎င်း၊ နားပေါက်တို့မှ၎င်း ထွက်သက်ဝင်သက် ထွက်လေဝင်လေတို့ မထွက်မဝင်နိုင်အောင် ချုပ်တည်း၍ အောင်၍ ထားလေသည်။ ထိုအခါ လေများသည် ခံတွင်း နှာခေါင်း နားပေါက်တို့မှ ထွက်ခွင့်မရကြ

သဖြင့် ဦးခေါင်းသို့တက်၍ တိုးဝှေ့ ထိုးဆွကြကုန်၏။ ဥပမာ အားဖြင့် အားကြီးသော ယောက်ျားတယောက်က ထက်လှချွန်လှ စွာသော စူးဖြင့် ဦးခေါင်း၌ မွေနေသကဲ့သို့တည်း။ ထို အခါ၌ လည်း အလောင်းတော်၏ ဝီရိယကား အလွန်ပြင်းထန်မြဲ ပြင်းထန်လှပေ၏။ ဆုတ်နစ်ခြင်း အလျင်းမရှိ။ သတိလည်း အလွန် ထင်လင်း စွဲမြဲတိုင်း စွဲမြဲလှပေ၏။ မေ့ပျောက်ခြင်း အလျင်းမရှိ။ သို့သော် ဆင်းရဲစွာအားထုတ်မှုက တကိုယ်လုံးထိုးဆွထားသကဲ့သို့ ဖြစ်နေရကား အလောင်းတော်၏ တကိုယ်လုံးမှာ ပူရှိန်းကာ ငြိမ်းအေးမှုကို မရရှိခဲ့ချေ။ ဤမျှလောက် ဆင်းရဲကြီးစွာ ရောက်ရှိနေသော်လည်း အားထုတ်လိုသော စိတ်ဓာတ်ကား ယုတ်လျော့ ကုန်ခန်း၍ မသွားချေ။

(င) တဖန် အလောင်းတော်သည် “အပ္ပါနက ဈာန်ကိုပင် ထပ်၍ ဖြစ်စေရမူ ကောင်းလေစွာ” ဟု ကြံစည်တော်မူကာ မလျော့သော လုံ့လဖြင့် ခံတွင်း နှာခေါင်း နားပေါက်တို့မှ ထွက်သက်ဝင်သက် ထွက်လေဝင်လေဘို့ မထွက်မဝင်နိုင်အောင် ချုပ်တည်းမြဲချုပ်တည်း အောင့်မြဲအောင့်၍ ထားလေသည်။ ထိုအခါ အလွန်ပြင်းထန်သောလေတို့ ဦးခေါင်းကို ထိုးကြသဖြင့် အလွန်ပြင်းထန်စွာ ခေါင်းကိုက်ခေါင်းခဲ ဝေဒနာတို့ ဖြစ်လာကြကုန်၏။ ဥပမာအားဖြင့် အားကြီးသော ယောက်ျားတယောက်က သားရေကြိုးဖြင့် ဦးခေါင်းကို ရစ်ပတ်၍ တင်းကြပ်အောင် ပြုလုပ်သော အခါ ဆင်းရဲကြီးစွာ ရောက်သကဲ့သို့တည်း။ (ဤစာဖတ်သူသည် မိမိ၏စိတ်ကူး ဉာဏ်ဖြင့် အားကောင်းသော ယောက်ျားတယောက်က ခိုင်မာလှသော သားရေကြိုးကွင်းကြီးကို ဦးခေါင်း၌စွပ်ပြီး တုတ်ချောင်း တချောင်းဖြင့် လျှိုကာ တင်းကြပ်အောင် လှည့်ပေးနေသည်ကို စဉ်းစား၍ ကြည့်ပါ။ ဤအတိုင်းပင်တည်း။) ထိုအခါ၌လည်း အလောင်းတော်၏ ဝီရိယကား အလွန်ပြင်းထန်မြဲ ပြင်းထန်လှပေ၏။ ဆုတ်နစ်ခြင်း အလျင်းပင် မရှိချေ။ သတိလည်း အလွန် ထင်လင်း စွဲမြဲတိုင်း စွဲမြဲလှပေ၏။ မေ့ပျောက်ခြင်း အလျင်းပင်မရှိ။ သို့သော် ဆင်းရဲစွာ

အားထုတ်မှု ဒဏ်ချက်က တကိုယ်လုံး ထိုးဆွသကဲ့သို့ ဖြစ်နေရကား အလောင်းတော်၏ တကိုယ်လုံးမှာ ပူရှိမ်းကာ ငြိမ်းအေးမှုကို မရရှိခဲ့ချေ။ ဤမျှလောက် ဆင်းရဲကြီးစွာ ရောက်ရှိနေသော်လည်း အားထုတ်လိုသော စိတ်ဓာတ်ကား လျော့ပါးဆုတ်ယုတ် ကုန်ခန်း၍ မသွားချေ။

(စ) တဖန် အလောင်းတော် သူမြတ်သည် “အပ္ပါနကဇ္ဈာန်ကိုပင် ထပ်၍ ဖြစ်စေရမူ ကောင်းလေစွာ” ဟု ကြံစည်တော်မူကာ ရှေးနည်းအတူ မလျော့သောလုံ့လဖြင့် ခံတွင်း နှာခေါင်း နား ပေါက်တို့မှ ထွက်သက်ဝင်သက် ထွက်လေဝင်လေတို့ မထွက်မဝင်နိုင်အောင် ချုပ်တည်းမြဲ ချုပ်တည်း အောင့်မြဲ အောင့်၍ ထားလေသည်။ ထိုအခါ အလွန်ပြင်းထန်သော လေတို့သည် ဝမ်းပိုက်ကို ဖြတ်တောက်သည့်ပမာ လွန်စွာ ထိုးကျင်ကုန်၏။ ဥပမာ အားဖြင့် အလုပ်ကျွမ်းကျင်သော နွားသတ်သမား (သို့မဟုတ် နွားသတ်သမား၏ လက်ထောက်တပည့်) က ထက်စွာသော နွားသတ်ခါးဖြင့် ဝမ်းပိုက်ကို ဖြတ်လှီးသကဲ့သို့တည်း။ ထိုအခါ၌လည်း အလောင်းတော်၏ ဝီရိယကား အလွန်ပြင်းထန်မြဲ ပြင်းထန်လှပေ၏။ ဆုတ်နစ်ခြင်း အလျှင်းပင်မရှိချေ။ သတိလည်း အလွန်သင်လင်း စွဲမြဲတိုင်း စွဲမြဲလှပေ၏။ မေ့ပျောက်ခြင်း အလျှင်းပင်မရှိချေ။ သို့သော် ဆင်းရဲစွာ အားထုတ်မှုဒဏ်ချက်က တကိုယ်လုံး ထိုးဆွသကဲ့သို့ ဖြစ်နေရကား အလောင်းတော်၏ တကိုယ်လုံးမှာ ပူရှိမ်းကာ ငြိမ်းအေးမှုကို မရရှိခဲ့ချေ။ ဤမျှလောက် ဆင်းရဲကြီးစွာ ရောက်ရှိနေသော်လည်း အားထုတ်လိုသော စိတ်ဓာတ်ကား လျော့ပါးဆုတ်ယုတ် ကုန်ခန်း၍ မသွားချေ။

(ဆ) တဖန် အလောင်းတော်သူမြတ်သည် “အပ္ပါနကဇ္ဈာန်ကိုပင် ထပ်၍ ဖြစ်စေရမူ ကောင်းလေစွာ” ဟု ကြံစည်တော်မူကာ ရှေးနည်းအတူ မလျော့သောလုံ့လဖြင့် ခံတွင်း နှာခေါင်း နား ပေါက်တို့မှ ထွက်သက်ဝင်သက် ထွက်လေဝင်လေတို့ မထွက်မဝင်နိုင်အောင် ချုပ်တည်းမြဲချုပ်တည်း အောင့်မြဲအောင့်၍ ထားလေသည်။ ထိုအခါ အလောင်းတော်၏တကိုယ်လုံး၌ အပြင်းအထန်

ပူလောင်ခြင်း (ဥာဟရောဂါ) ဖြစ်ပေါ်လာလေသည်။ ဥပမာအားဖြင့် အားရှိသော ယောက်ျားနှစ်ယောက်တို့က အားနည်းသော ယောက်ျားတယောက်ကို လက်ဝဲ လက်ျာ လက်မောင်းတဖက်စီ ကိုင်ကြပြီး မီးပုံကြီး၌ ကင်၍ပေးသောအခါ ပြင်းထန်စွာပူလောင်ခြင်း ဖြစ်လာသကဲ့သို့တည်း။ ထိုအချိန်မှာ အလောင်းတော်၏ တကိုယ်လုံး ခြစ်ခြစ်တောက် ပူလောင်နေသည်။ ထိုအခါ၌လည်း ရှေးနည်းအတူ လုံ့လဝီရိယ ဆုတ်နှစ်ခြင်းမရှိ ပြင်းထန်လှတိ၏။ သတိလည်း မေ့ပျောက်ခြင်းမရှိ ထင်လင်းစွာမြဲလှတိ၏။ ပခောန အလုပ် ဆင်းရဲစွာ အားထုတ်မှုဒဏ်ချက်ကြောင့် ငြိမ်းအေးမှုကို ကား မရရှိခဲ့ချေ။ သို့စေကာမူ အားထုတ်လိုသောစိတ်ဘေးကား လျော့ပေါ့ဆုတ်ယုတ် ကုန်ခန်း၍မသွားချေ။

မှာထားချက်။ ။[(က) စကားစုကား ဇိနာလင်္ကာရဋီကာမှ၊ (ခ) အစ(ဆ)တိုင်ကား မဟာသစ္စကသုတ်မှ ဖြစ်သည်။]

စကြိုအတွင်း၊ ထိုင်လျက်သား မူးသွားခြင်း

ထိုသို့ အလောင်းတော်သူမြတ်အား အလွန်အမင်း ကိုယ်ပူနာ ဖြစ်ပွားလာသောအခါ အလောင်းတော် သူမြတ်သည် စကြိုအတွင်းမှာပင် မူးမေ့သွားကာ ထိုင်လျက်သား တိမ်းလည်းသွားတော်မူ၏။ (မြင်မကောင်း ရှုမကောင်း လျောင်းလျက် မှောက်လျက် တိမ်းလည်းသွားသည်မဟုတ်၊ သတိကြီးသူဖြစ်သဖြင့် စကြိုသွားရင်းက ထိုင်လျက်သားကမလား တိမ်းလည်းသွားခြင်း ဖြစ်သည်။) ထိုသို့ ဘုရားအလောင်းတော်မြတ် ထိုင်လျက်သား တိမ်းလည်းသွားသောအခါ စကြိုအနီးရှိ နတ်တို့သည် သုံးမျိုး သုံးစား ထင်မြင်ချက် ကွဲပြားကြကာ—

(၁) အချို့နတ်များက “ရဟန်းဂေါတမသည် သေသွားပြီ” ဟူ၍ ပြောဆိုကြလေသည်။ (၂) အချို့နတ်များက “ရဟန်းဂေါတမသည် သေပြီးပြီမဟုတ်သေး၊ ယခုမှသေနေတုန်း သေနေဆဲဖြစ်သည်” ဟူ၍ ပြောဆိုကြလေသည်။ (၃) အချို့နတ်များက “ရဟန်းဂေါတမသည် သေပြီးပြီလည်းမဟုတ်၊ သေနေ

တုန်းသေနေဆဲလည်းမဟုတ်၊ ရဟန်းဂေါတမသည် ရဟန္တာ ဖြစ်သွားပြီ၊ ဤနေပုံမျိုးကား ရဟန္တာ၏ နေပုံမျိုး ဖြစ်သည်” ဟူ၍ ပြောဆိုကြလေသည်။

ထိုသို့ ပြောဆိုကြသော နတ်သုံးမျိုးတို့အနက် “သေပြီ”ဟုပြော ဆိုသော နတ်များက သုဒ္ဓေါဒနမင်းကြီးထံသို့ သွားကြပြီးလျှင် “အသင်မင်းကြီးတို့၏ သားသည် သေသွားပြီ”ဟူ၍ ပြောဆိုကြ လေသည်။ “ငါ့သားတော်သည် ဘုရားဖြစ်ပြီးမှ သေတာလား၊ ဘုရားမဖြစ်သေးမီ သေတာလား” ဟု သုဒ္ဓေါဒနမင်းကြီးက မေးသောအခါ ထိုနတ်တို့က “သင့်သားသည် ဘုရားဖြစ်ခြင်းငှါ မစွမ်းနိုင်ရှာပဲ ပဓာနအလုပ်အားထုတ်ရင်းစင်္ကြံမြေအတွင်းမှာပင် တိမ်းလည်း၍ သေသွားရှာပြီ”ဟူ၍ ပြောဆိုကြလေရာ သုဒ္ဓေါဒန မင်းကြီးက “သင်တို့ပြောစကားကို လားလားမျှ ငါမယုံကြည်၊ ငါ့သားတော်အဖို့ သဗ္ဗညုတဉာဏ်သို့ မရောက်ပဲ (= ဘုရား မဖြစ်ပဲ) သေခြင်းဆိုသောတရားသည် ဖြစ်ပင် မဖြစ်နိုင်”ဟူ၍ တင်းတင်းမာမာကြီးပင် ပြောကြားလိုက်လေသည်။

အစာကိုလျော့၍ စားတော်မူခြင်း

ဘုရားအလောင်းတော်သည် မူးမွေသွားရာမှ သတိရလာ သောအခါ “ငါသည် အစာအာဟာရကို လုံးဝမစားပဲကျင့်ရမူ ကောင်းလေစွာ” ဟူ၍ ကြံစည်တော်မူသောအခါ နတ်များက “အို သူတော်ကောင်း အလောင်းတော်ရဟန်းမြတ်... သင်သည် အစာအာဟာရကို လုံးဝဖြတ်တော်မမူပါလင့်၊ အို သူတော် ကောင်း အလောင်းတော်ရဟန်းမြတ်... အကယ်၍ သင်သည် အစာအာဟာရကို လုံးဝဖြတ်တောက်ရန်ကျင့်ကြံတော်မူခဲ့ပါလျှင် ငါတို့သည် သင်၏ကိုယ်အတွင်းသို့ မွေးညှင်းပေါက်တို့မှ နတ် ဩဇာကို ကည့်သွင်းကြရပါလိမ့်မည်၊ ထို နတ်ဩဇာဖြင့် သင်သည် မျှတရပါလိမ့်မည်”ဟူ၍ ပြောဆိုကြလေသည်။ ထိုအခါ အလောင်း တော် သူမြတ်၏ စိတ်သန္တာန်၌ “ငါကလည်း အစာအာဟာရ လုံးဝမစားဘူးဟူ၍ ဝန်ခံငြားအံ့၊ ဤ နတ်များကလည်း မွေးညှင်း

တွင်းတို့မှ နတ်ဩဇာကို ထည့်သွင်း၍ ပေးကုန်ငြားအံ့၊ ထိုနတ်ဩဇာဖြင့်လည်းငါမျှတ၍နေငြားအံ့၊ ဤသို့လုံးဝ အစာမစားဘူးဟု ဝန်ခံပါလျက် နတ်ဩဇာဖြင့် မျှတ၍နေခြင်းသည် ငါ့အတွက်တာရှေ့နောက်မညီ ချွတ်ချွတ်လွဲလွဲသာ ဖြစ်လေရာ၏”ဟု အကြံတော်ဖြစ်ပွားကာ “အမောင် နတ်တို့.... ဤကဲ့သို့ မွေးညှင်းတွင်းတို့မှ နတ်ဩဇာ ထည့်သွင်းခြင်း အမှုကို မပြုကြပါလင့်၊ ငါသည် မျှတရုံလောက် အစာအာဟာရကို ခိုဝံ့ပါမည်”ဟူ၍ မိန့်ဆိုတော်မူလေသည်။

ထိုအခါမှစ၍ ဘုရားအလောင်းတော်သည် အစာအာဟာရကို လုံးဝဖြတ်တောက်မှုမပြုပဲ နည်းနည်း နည်းနည်းကိုသာ စားသုံး ခိုဝံ့တော်မူလေသည်။ တနေ့အတွက်တာ တရံတခါ ပဲနောက် ပြုတ်ရည် တလက်ဆွမ်း (= တလက်ခုပ်) လောက်ဖြင့်လည်း မျှတတော်မူ၏၊ တရံတခါ ပဲပိစပ်ပြုတ်ရည် တလက်ဆွမ်း (= တလက်ခုပ်) လောက်ဖြင့်လည်း မျှတတော်မူ၏၊ တရံတခါ ကုလားပဲပြုတ်ရည် တလက်ဆွမ်း (= တလက်ခုပ်) လောက်ဖြင့်လည်း မျှတတော်မူ၏၊ တရံတခါ စားတော်ပဲပြုတ်ရည် တလက်ဆွမ်း (= တလက်ခုပ်) လောက်ဖြင့်လည်း မျှတတော်မူ၏။

ထိုသို့ ပဲပြုတ်ရည်ကလေး တလက်ဆွမ်း (= တလက်ခုပ်) လောက်ဖြင့် မျှတတော်မူရသည့်အတွက် ဘုရားအလောင်းတော်၏ရူပကာယကား အလွန် ပင်ပန်းနွမ်းနယ်ကာ ပိန်ချုံး၍ သွားလေ၏—

ဘုရားအလောင်းတော်၏ အင်္ဂါကြီးငယ်တို့သည် အစာအာဟာရ နည်းနည်းသာ စားသုံးတော်မူသည့်အတွက် အာသီတိကမည်သော နွယ်၊ ကာဠမည်သော နွယ်တို့၏ အဆစ်များကဲ့သို့ အရိုးဆက်အဆစ်နေရာတို့က ငေါလျက် မောက်လျက် အဆစ်မဟုတ်သောနေရာတို့က ပိန်လျက် ချိုင့်လျက် နေကုန်၏။

ဘုရားအလောင်းတော်၏ တင်ပါးတို့သည် ကုလား အုပ် ခွါကြီးများကဲ့သို့ ပတ်ဝန်းကျင်ရှုံ့တွလျက် ဝစ္စမင် (= ကျင်ကြီးစွန့်သော နေရာ) တို့က အတွင်းသို့ ချိုင့်၍ ဝင်နေကုန်၏။

ဘုရားအလောင်းတော်၏ ကျောက်ကုန်း (= ကျောရိုး) တို့မှာလည်း ပုတီးလုံးကြီးများကို ကြိုးဖြင့်သီထားသည့် ပမာ အလယ်မှာ နိမ့်ကျလျက် အရိုးငေါငေါ ပေါပေါ ပေါ်လွင်နေကုန်၏။

စရပ်အို၊ ကျောင်းအို၊ အိမ်အိုမှ အချင်ရနယ်များကဲ့သို့ နံရိုးတို့သည်လည်း အကြားအကြား၌ အသားတွေ နိမ့်ကျ ကုန်ရကား မြင်မကောင်း ရှုမကောင်း စနောင်စနင် မပြေမပြစ် ဖြစ်၍နေကုန်၏။

မျက်လုံးအိမ်အတွင်းရှိ မျက်လုံးတော်တို့ကိုလည်း ရေတွင်းနက်ကြီးထဲက ရေပွက်ကလေးများပမာ အတွင်းသို့ ဝင်လျက်သား နေသည်တို့ကို မြင်ရကုန်၏။

ဦးခေါင်းတော် အရေမှာလည်း ပူးခါးသီးနုနုကလေးကို ခူး၍ နေလှန်းသည့်ပမာ ရှုံ့၍ တွန့်၍ ညှိုးနွမ်း၍နေ၏။

ဝမ်းရေတော်နှင့်ကျောသား ကပ်လျက်နေရကား ဝမ်းရေကိုစမ်းလိုက်လျှင် ကျောရိုးကိုပါ ကိုင်မိတော့၏။ ကျောရိုးကို စမ်းလိုက်လျှင်လည်း ဝမ်းရေကိုပါ ကိုင်မိတော့၏။

ကျင်ကြီး ကျင်ငယ်ကို စွန့်မည်ဟူ၍ ထိုင်လိုက်သော အခါ ကျင်ငယ်ဖြစ်နိုင်လောက်အောင် အာဟာရ ဓာတ်ရည်က ဝမ်းထဲ၌မရှိသောကြောင့် လုံးဝကျင်ငယ်မထွက်ပဲ ကျင်ကြီးသော်မူ ကွမ်းသီးတလုံး၊ နှစ်လုံးခန့်မျှ စာမြင်းဖြစ်ကာ ခဲယဉ်းစွာထွက်ရ၏။ တကိုယ်လုံးမှ ချွေးများတဖြိုင်ဖြိုင် ယိုစီးကျလာ၏။ ထိုနေရာမှာပင် မှောက်လျက်သား တိမ်းလည်းသွား၏။

မိမိကိုယ်ကို အနည်းငယ်မျှ သက်သာရာ ရတန် ရပါစေ
တော့ဟု လက်ဖြင့် ပွတ်သပ်လိုက်သောအခါ အရင်းပုပ်
နေသော (အသားအသွေး နည်းပါးလှသဖြင့် အရင်း
ပိုင်းက အသားအသွေးကို အမှီမရသော) မွေးညှင်းများ
သည် ကိုယ်မှကျွတ်ကာ လက်၌ကပ်ငြိ၍ ပါလာကုန်၏။

မြတ်စွာဘုရား အလောင်းတော်၏ ပင်ကိုယ်ပကတိ
အဆင်းသည် သိက္ခိန်ရွှေစင် အဆင်းကဲ့သို့ ဝါဝင်း၍
နေ၏။ သို့သော် ထိုဘုရားအားထုတ်ချိန်၌ မြင်ရသူတို့ကား
တချို့က “ရဟန်းဂေါတမသည် အသားမဲကြီး” ဟု ပြော
ဆိုကြ၏။ တချို့ကမူ “ရဟန်းဂေါတမသည် အသားမဲကြီး
မဟုတ်၊ ရဟန်းဂေါတမသည် အသားညိုကြီး” ဟု ပြော
ဆိုကြ၏။ တချို့ကလည်း “ရဟန်းဂေါတမသည် အသား
မဲကြီးလည်း မဟုတ်၊ အသားညိုကြီးလည်း မဟုတ်၊
ရဟန်း ဂေါတမသည် ငါးခုရေကဲ့သို့ ပြာလဲ့သော
အဆင်းရှိသူဖြစ်သည်” ဟု ပြောဆိုကြ၏။

(ဤဗုဒ္ဓဝင်စာဖတ်သူသည် ဤနေရာ၌ ခေတ္တရပ်နား၍ စဉ်းစား
ကြည့်စမ်းပါ။ ဘုရားအလောင်းတော်သည် ဤဆိုအပ်ပြီးသော လူ
သမန်တို့ ကျင့်နိုင်ခဲ့သည့်အကျင့်ကို အချိန် ရက် လ တိုတောင်းစွာ
ကျင့်သည်မဟုတ်၊ ခြောက်နှစ်ကြာ ကျင့်တော်မူခြင်းဖြစ်သည်။ ထိုမျှ
လောက် နှစ်ပေါင်းခြောက်နှစ်ကြာ ဆင်းရဲစွာ ကျင့်ကြံရသော်လည်း
ဘုရားအလောင်းတော်၏စိတ်၌— ငါသည်ဤမျှခြောက်နှစ်ကြာခဲ့ယဉ်း
စွာ ကျင့်ရသော်လည်း သဗ္ဗညုတဉာဏ်တော်ကိုမရခဲ့၊ ကိုင်း... ဒါလောက်
တောင်ရှိလှတာ ရွှေနန်းတော်သို့ပြန်သွားပြီး ယံသောဓရာမိဖုရား အမှူး
ရှိသည့် နန်းသူအပေါင်း လေးသောင်းတို့၏ အပြုအစု အမှုအယုကို
ခံယူကာ အသက်ထင်ရှား ရှိနေကြသော မယ်တော် (မိထွေးတော်
ဂေါတမီကို ဆိုလိုသည်။) ခမည်းတော်ဟို့နှင့် ဆွေတော်ရှစ်သောင်း
မျိုးတော်ပေါင်းတို့ကို ချမ်းချမ်းသာသာ ငါကြည့်၍နေပေအံ့ဟူ၍၎င်း၊
နတ်၌ဖြစ်သော တောဇဉ်နှင့်တူသည့် အလွန်မွန်မြတ်သော တောဇဉ်ကို
စားသုံးကာ အလွန် အတော့အထ ကောင်းမြတ်သည့် အိပ်ရာနေရာ၌
ချမ်းသာစွာ အိပ်နေတော့မည်ဟူ၍၎င်း ဤကဲ့သို့ အသက်သာခို ခန္ဓာ

ကိုယ်ကို အညှာပေးလိုသော အကြံအစည်ဟူ၍ မြူလောက်မျှ မဖြစ်ခဲ့ချေ။ သာမန်လူတယောက်သည် ဤမျှလောက် လက်တွေ့ကျင့်ကြံဘို့ကို မဆိုထားဘိ စိတ်ကူးမျှပင် ကူးဝံ့မည်မဟုတ်ပါချေ။ ထို့ကြောင့် ဤအကျင့်ကို ဒုက္ကရစရိယာ (= သာမန်လူတို့ကျင့်ဖို့ရန် ခဲယဉ်းသောအကျင့်) ဟူ၍ ခေါ်ဆိုလေသည်။

မာရ်နတ်လာ၍ အကျိုးလိုဟန်ကား ပြောကြားတားမြစ်ခြင်း

မာရ်နတ်သားသည် မြတ်စွာဘုရားအလောင်းတော် တောထွက်လာစဉ်ကပင် “ဒို့ သိဒ္ဓတ္ထမင်းသား……ယနေ့မှ နောက် ခုနစ်ရက်မြောက်လျှင် သင့်အတွက်တာ စကြာရတနာ ဆိုက်ရောက်ပါလိမ့်မည်။ တောမထွက်ပါလင့်” ဟု ပြောဆိုတားမြစ်ခဲ့လေသည်။ သို့သော် ဘုရားအလောင်းတော်က “ဒို့ မာရ်နတ်…… ငါ၏အတွက် စကြာရတနာ ရောက်လာမည်ကို ငါသိ၏။ ငါကား စကြာဝတေးမင်းစည်းစိမ်ကို အလိုမရှိ၊ သင်သည် သွားလော့၊ ဤအရပ်၌ မရပ်တည်လာလင့်၊ ငါသည် လောကဓာတ်စကြာဝဠာပေါင်း တိုက်တသောင်းကို ပဲ့တင်ထပ်စေ၍ ဘုရားဖြစ်အောင် ကြိုးကုတ်အားထုတ်မည်” ဟူ၍ ရဲရဲတောက်စကား မိန့်ကြားတော်မူခဲ့လေသည်။ ထိုအချိန်ကစ၍ မာရ်နတ်သားသည် “အကယ်၍ သိဒ္ဓတ္ထမင်းသား စိတ်အစဉ်မှာ ကာမဂုဏ်နှင့် ပတ်သက်၍ ကြံစည်သည့် = ကာမဝိတက်၊ သူတပါးကို သတ်ဖြတ်ရန် ကြံစည်သည့် = ဗျာပါဒဝိတက်၊ သူတပါးကို နှိပ်စက်ရန်ကြံစည်သည့် = ဝိဟိံသာဝိတက် - ဤဝိတက်မျိုးဖြစ်ပေါ်လာလျှင် ဖြစ်ပေါ်သည့် နေရာမှာပင် သတ်ဖြတ်ပစ်မည်” ဟူသော အကြံဖြင့် အလောင်းတော်၏နောက်မှ အခွင့်အပေါက်ကို ကြည့်ရှုကာ ခြောက်နှစ်ကြာအောင် လိုက်ခဲ့လေသည်။ ယခုသော်မူ ခြောက်နှစ်ကြာအောင် အလောင်းတော်၏ သန္တာန်၌ ဖော်ပြရာပါ မိစ္ဆာဝိတက်များ ဖြစ်ပွားသည့်အခွင့်ကို လုံးပရှာမတွေ့ ဖြစ်ခဲ့လေသည်။

နှစ်ပရိစ္ဆေဒ ခြောက်နှစ်မျှ အချိန်ကြာသော အခါ မာရ်နတ်သား၏စိတ်၌ ဤသို့ အကြံဖြစ်လာလေသည်—“သိဒ္ဓတ္ထမင်းသား၏ လုံ့လဝီရိယကား ကြီးမားလှပေ၏။ ဒုက္ကရအကျင့်ကလည်း

ပြင်းထန်လှပေ၏၊ တချိန်ချိန်မှာ ဘုရားဖြစ်ချင် ဖြစ်သွားလိမ့်မည် ငါသည် သိဒ္ဓတ္ထမင်းသားထံ ချဉ်းကပ်၍ အဆုံးအမစကား ပြောကြားပြီးလျှင် ဒုက္ကရစရိယာအလုပ်မှ ရပ်သွားစေရမူ ကောင်းလေစွာ” ဟူ၍ အကြံဖြစ်ကာ အလောင်းတော်ထံ ချဉ်းကပ်၍ မိမိကြံစည်သော အကြောင်းများကို ပြောကြားလေသည်။ (ထိုသို့ မာရ်နတ် လာရောက်၍ အကျိုးလိုလားဟန်ဖြင့် ဖြားယောင်းစကား ပြောကြားလာပုံ၊ ဘုရားအလောင်းတော်က ရဲရဲတောက်ပြန်ကြားတော်မူပုံများကို ဘုရားဖြစ်ပြီးသည့် နောက်အခါ၌ မြတ်စွာဘုရားသည် “ပဓာနသုတ်” ဟူသော အမည်ဖြင့် ရဟန်းတော်များအား ဟောကြားတော်မူလေသည်။ ယခုအခါ ထို “ပဓာန” သုတ်လာ မာရ်နတ်နှင့် ဘုရားအလောင်းတို့ အမြန်အလွန် ပြောဆိုကြပုံများကို သိလွယ်သော မြန်မာစကားများဖြင့် ဖော်ပြပေအံ့။)

နေရဉ္စရာမြစ်၏အနီး ဥရုဝေလတောအုပ်ကြီးအတွင်း၌ နိဗ္ဗာန်ကို ရွယ်ချောင်းသည့် စိတ်တမျိုးတည်းသာဖြစ်ရှိလျက် အပ္ပါနကဇာန်ကို အဖန်ဖန် ဖြစ်ပွားစေလျက် နေတော်မူသော ဘုရားအလောင်းထံမှောက်သို့ မာရ်နတ်သား လာရောက်ပြီးလျှင်—

ငါ၏အချင်း အိုသိဒ္ဓတ်မင်း……သင်ကား အသွေးအသား ခေါင်းပါးလျော့တုံ တကိုယ်လုံး ပိန်ကြို၍ နေချေပြီ၊ ရှင်ရည် အဆင်း ပျက်ခြင်းမလှ ပျက်ခဲ့ရလေပြီ၊ အသင်၏ သေခြင်းကား အလွန်နီးကပ်လျက် ရှိချေပြီ၊ သေခြင်း တရားအတွက် အစိတ်ပေါင်း တထောင်နှင့် တစိတ် စိတ်၍ထားကြည့်လျှင် ငွေငွေသာ ရှိနေသော သင်၏အသက် တစိတ်သာ ကျန်ရှိနေတော့သည်၊ အစိတ်တထောင်လောက်က သေပြီးသား ဖြစ်နေလေပြီ။ အိုသိဒ္ဓတ်မင်း……အသက်ရှည်မှု သတိပြုတော်မူပါ၊ အသက်ရှည်စွာ တည်နေခြင်းသည် အလွန်ကောင်းမြတ် ချီးမွမ်းအပ်သော တရားဖြစ်ပါသည်၊ အသက်ရှည်ရှည် နေရပါလျှင် ကုသိုလ်ကောင်းမှုတို့ကို များစွာပြုရပါလိမ့်မည်၊

ဥပုသ်သီတင်း စောင့်သုံးခြင်းကို ကျင့်ကြံလျှင်သော်၎င်း၊
ယဇ်မီးကို ပူဇော်လျှင်သော်၎င်း အသင်သိဒ္ဓတ်မင်းအား
ကုသိုလ်တရား များစွာ ဖြစ်ပွားနိုင်ပါသည်။ သင့်အား
ယခုလို တော၌နေကာ သေမည်ရှင်မည်မသိ အဆင်းရဲ
ကြီးဖိကာ ချီချီနွမ်းနွမ်း ပဓာနအလုပ်ကို ကြိုးပမ်းခြင်းဖြင့်
အဘယ်အကျိုးရှိအံ့နည်း။ (အကျိုးရှိလိမ့်မည် မဟုတ်။)
သင်ရည်သန်သည့် နိဗ္ဗာန်ရောက်ဖို့ရန် အစုအစဉ် ကျင့်
အင်လမ်းဟောင်း ခရီးကြောင်းကား အသွား အသက်
အလွန်ခက်လှဘိ၏။ အတိအထွင် ပြုငြင်ဆင်းရဲ ပြုနိုင်ခဲ့လှ
ဘိ၏။ သက်ဝင်ချဉ်းနင်း လိုက်စားခြင်းငှါ ခဲယဉ်းလှဘိ၏။

ဤကဲ့သို့ အလောင်းတော်၏ အကျိုးကို လိုလားဟန် သနား
သည့် ကရုဏာသံပါပါဖြင့် ပြောဆိုလာလေသည်။ (သာမန်လူ
တယောက်ဆိုလျှင် သူ့စကား နာယူချင်ဘွယ်ပါပေ။)

ထိုသို့ အကျိုးလိုဟန် ကရုဏာသံပါပါ ပြောဆိုလာသော
မာရ်နတ်သားကို မြတ်စွာဘုရား အလောင်းတော်က ဤကဲ့သို့
ရဲရဲတောက်စကား မိန့်ကြားတော်မူလေသည်။ ၎င်းတို့မှာ—

မေ့လျော့နေသူ နတ်လူမြဟ္မာ သတ္တဝါကို သံသရာ
ဝဋ်မှ မလွတ်ရအောင် တုတ်နှောင်ဖွဲ့ချည်ပေတတ် ဟယ်
မာရ်နတ်…… သင်ကားသူတပါးတို့ကို အန္တရာယ်အနှောက်
အယှက်ပြုလိုမှုတည်းဟူသော မိမိမြှော်ကိုး အကျိုးဖြင့်
သာ ငါ၏ထံမှောက်သို့ လာရောက်ခြင်းဖြစ်လေသည်။ (ဤ
စကားရပ်ဖြင့် အလောင်းတော်သူမြတ်သည် မာရ်နတ်က
အကျိုးလို၍ လာဟန်အချက်တို့ကို ချေဖျက်တော်မူလိုက်
ခြင်းဖြစ်လေသည်။)

သင်ပြောသည့် ဝဋ်ဝါမိ (= ဝဋ်အတွင်း သက်ဆင်း
ကျရောက်စေတတ်သည့်) ကုသိုလ်မျိုးကို အဏုမြူလောက်မျှ
ငါကား အလိုမရှိချေ။ ဝဋ်ဝါမိကုသိုလ်မျိုးကို မြှော်ကိုး
တောင့်တ လိုလားကြသူများကိုသာ သင်သည် ဤစကား

မျိုးကို ပြောထိုက်၏။ (ဤစကားရပ်ဖြင့် အလောင်းတော် သူမြတ်သည် “အသက်ရှည်ရှည် နေရပါလျှင် ကုသိုလ် ကောင်းမှုတို့ကို များစွာပြုရလိမ့်မည်”ဟူ၍ ပြောဆိုသော မာရ်နတ်၏ စကားကို ပယ်ရှားချေဖျက်တော်မူလိုက်လေ သည်။)

ဟယ် မာရ်နတ်.... သန္တိနိဗ္ဗာန်၌ ယုံကြည်ချက် သဒ္ဓါ တရား လားလားမျှမရှိသူ၊ သဒ္ဓါတရားပင် ရှိသော်လည်း လုံ့လဝီရိယ ပျော့ညံ့ပျင်းရိသူ၊ သဒ္ဓါတရားနှင့် လုံ့လ ဝီရိယပင်ရှိစေကာမူ ဉာဏ် ပညာကင်းမဲ့သူ ဤသူများ ကိုသာ သင်သည် အသက်ရှင်ရေး အားပေး မြှောက်ပင့် အခွင့်စုံစမ်း မေးမြန်းသင့်ပေ၏။ ငါမှာမူကား “အကယ်၍ ငါအားထုတ်ပါမူ ခန္ဓာကင်းပျောက် နိဗ္ဗာန်ပေါက်အောင် ရောက်မည်မူချ ဤဘဝဟု နှစ်ခွဲမသန် ယုံကြည်သော သဒ္ဓါတရားလည်း ထင်ရှားစွာရှိ၏။ ကိလေသာတိုက် မြက်အမှိုက်ကို ဖုတ်မြှိုက်လောင်ခြစ် ပြာမှုန့်ဖြစ်အောင် အားသစ်တည်ဆောက် ရဲရဲတောက်သည့် လုံ့လဝီရိယ လည်း ရှိ၏။ အဝိဇ္ဇာမှောင် ကျောက်သား ဟောင်းကို အခေါင်ဖြိုခွဲ တပြန့်ကြဲအောင် ရဲရဲချွန်ချွန် အဝှန်ချေမှုန်း သိကြားမိုးနှင့်တူသော သူမသူတန် ဗညာဉာဏ်လည်း ရှိ၏။ ကာလရှည်လျား ပြုအပ်ဘူးပြောအပ်ဘူးသည့် အရာ များကို လားလားမျှမမေ့ပျောက် ဘုရားအဖြစ်သို့ ရောက် နိုင်လောက်သော သတိနှင့် လောကဓံလေ့ မှန်တိုင်း ဝှေ့သော်လည်း မရွေ့မယိုင် ကျောက်စာတိုင်ကဲ့သို့ ခိုင်မာ သော သမာဓိတရား ဤနှစ်ပါးတို့လည်း ထင်ရှားရှိ ကုန်၏။ ဤသို့လျှင် နိဗ္ဗာန်မှာဘက် အလွယ်နှင့်တက်နိုင်သည့် ငါးချက်အင်္ဂါ စုံလင်စွာဖြင့် ခန္ဓာအသက် မပွဲကွက်ပဲ ရက်ရက်စွန့်စား အားထုတ်၍နေသော ငါ့ကိုများပင် သင် မာရ်နတ်သည် အဘယ်ကြောင့် အသက်ရှင်ရေး အားပေး မြှောက်ပင့် အခွင့်စုံစမ်း မေးမြန်း၍ နေဘိသနည်း။ စင်စစ်

သော်မှ ဝိရိယမြဲမြဲ ဇွဲသန်သန်အားထုတ်သူ၊ အပ္ပနာ သမာဓိဖြင့် အသိဉာဏ်ထက်မြက်သူ၊ ရုပ်နာမ်ခန္ဓာ၏ အဖြစ် အပျက်ကို ကွက်ကွက်ထင်ထင် သိမြင်သူ၏ လူ့ခွင်လောက တရက်မျှ အသက်ရှည်ထွေ စာည်နေရခြင်းက မြတ်သည် မဟုတ်လော။ (ဤစကားရပ်ဖြင့် အလောင်းတော်သည် “အိုသိဒ္ဓတ်မင်း....သေခြင်း တရား အတွက် အစိတ်ပေါင်း တထောင်နှင့် တစိတ် စိတ်၍ကြည့်လျှင် ငွေ့ငွေ့ကလေးသာ ရှိနေသော သင်၏အသက် တစိတ်သာ ကျန်တော့သည်၊ အစိတ်တထောင်လောက်က သေပြီးသား ဖြစ်နေလေပြီ” ဟု ချောက်လှန့် စကား ပြောကြားလာသည့် မာရ်နတ် သားကို တဖန်ခြိမ်းချောက်တော်မူလေသည်။)

ဟယ်မာရ်နတ်....ငါ၏ ကိုယ်ဝယ် အပ္ပါနကဇာန်ကို အားထုတ်သည့် လုံ့လဝိရိယအဟုန်ကြောင့် ဖြစ်သော ဤ လေသည် ဂင်္ဂါ ယမုနာအစရှိသော မြစ်တို့၏ ရေအယဉ် တို့ကိုသော်လည်း ခြောက်သွေ့စေခြင်းငှါ စွမ်းနိုင်လေ ရာ၏။ နိဗ္ဗာန်သို့ စေလွှတ်အပ်သော စိတ်ရှိသော ငါ၏ သွေးလောက်မျှကိုမူ အဘယ်မှာလျှင် မခြောက်သွေ့စေ နိုင်ပဲရှိအံ့နည်း၊ ခြောက်သွေ့စေနိုင်အောင် ပြင်းထန်လှ ပေ၏။ နိဗ္ဗာန်ကိုမြော်မှန်း ကမ္မဋ္ဌာန်းအလုပ်ကို အားထုတ် သည့်အတွက် လေအဟုန်နှိပ်စက်၍ ငါ၏ကိုယ်ဝယ်ရှိသော လေးကွမ်းစားမျှလောက်သော သွေးများ ခြောက်သွေ့ သွားခဲ့သော် ဗဒ္ဓ၊ အဗဒ္ဓ နှစ်မျိုးပြားသော သည်းခြေနှင့် စားမျိုအပ်သမျှကို ဗဟိဒ္ဓသို့ အနံ့ဆိုး မထွက်အောင် ဖုံး အုပ်ထားသည့် လေးကွမ်းစားမျှပင်ရှိသော သလိပ်သည် ၎င်း၊ ထိုမျှလောက်ပင် ရှိသော ကျင်ငယ်နှင့် ဩဇာသည် ၎င်း ခြောက်သွေ့၍ သွားမည် အမှန်ပင် ဖြစ်၏။ သွေး၊ သည်းခြေ၊ သလိပ်၊ ကျင်ငယ်၊ ဩဇာတို့ အစဉ်သဖြင့် ခြောက်သွေ့ သွားကြလျှင် အသားများလည်း ကုန်းခန်း၍ သွားမည်အမှန်ပင် ဖြစ်၏။ ထိုသို့ သွေး၊ သည်းခြေ၊ သလိပ်

ကျင်ငယ်၊ ဩဇာနှင့် အသားများ ကုန်ခန်း၍ သွားကြလျှင် ငါ၏ စိတ်သည် တိုး၍ပင် ကြည်လင်၏။ (ထိုကုန်ခန်း မှုကြောင့် ဘယ်နည်းဖြင့်မျှ ဆုတ်နစ်၍ သွားမည် မဟုတ်၊ သင်ကား ဤမျှလောက် ထက်သန်သည့် ငါ၏စိတ်ကို မသိ ၍သာ “အိုသိဒ္ဓတ်မင်းသား...သင်ကား အသွေးအသား ခေါင်းပါးလျော့တုံ တကိုယ်လုံး ပိန်ကြိ၍နေချေပြီ” အစ ရှိသော ဇီဝိတနိကန္တစကားကို ပြောကြားလာတိသည်။) စိတ်သာလျှင် ကြည်လင်သည်မဟုတ်သေး၊ ထိုသို့ဖြစ်သည် ရှိသော် စကြာမင်းတို့၏ ဘဏ္ဍာစိုးနှင့် တူသော သတိ တရား၊ ဝဇီရစိန်လက်နက် မိုးကြိုးစက်နှင့် တူသော ပညာ တရား၊ မြင်းမိုရ်တောင်နှင့်တူသော သမာဓိတရား ဤတရား စုသည်လည်း မတုန်လှုပ်ပဲ တိုးတက်ကဲ၍ အမြဲပင် တည် လေသည်။

ကိုယ်သွေး ကိုယ်သား ကုန်ခန်းငြားလည်း စိတ်ထား မွန်ရည် တိုး၍ကြည်ကာ နေလင့်ပါသော မဟာပုရိသ ယောက်ျားတံခွန် အလောင်းမွန်တို့ အဝှန်သည်းစွာ ခံကြ ရာသား ဝေဒနာမြတ် အတုလွတ်သို့ ဆိုက်ကပ်ရောက်ကာ နေလင့်ပါသော ငါ၏စိတ်သည်ဟောင်း သို့စဉ်ကလောက် ကိုယ်လုံးခြောက်၍ မီးတောက်ကမန်း အလွန်ပန်းသော် လည်း ကြဋ်နန်းဝေရော် တိုင်းပြည်တော်နှင့် ယသော်ရာဟု နန်းသူ့အပေါင်း ရံရွှေတော် လေးသောင်း အစရှိသော ဝတ္ထုကာမတို့၌ တချက်မျှပင် မငဲ့ကွက်မိချေ။ ဟရေမာရ် နတ်...ပါရမီထူး ဖြည့်ခဲ့ဘူးသား တဦးသတ္တဝါယောက်ျား ငါ၏ ပမာဇက်ရှုံး နှလုံးအမှု မြှူစင်ဖြောင့်မတ်ပုံကို အာရုံ ခဲ့ခြင်း သင်ရှုစမ်းလော့။ (ဤစကားရပ်တို့ဖြင့် အလောင်း တော်သည် ကိုယ်တော်၏ စိတ်ဓာတ် ခိုင်ခံ့လှသည်ကို ပြဆိုတော်မူလေသည်။)

မာရ်စစ်သည် ၁၀-ပါး

(၁) ဟယ် မာရ်နတ်...အိမ်ရာ တည်ထောင် လူ့
ဘောင်နေသူ ထိုထိုလူတို့ကို သက်ရှိသက်မဲ့ ဝတ္ထုအာရုံ
ကာမဂုဏ်ဟူသော = ဝတ္ထုကာမ, ထိုဝတ္ထုကာမ၌ တွယ်
တာတပ်မက်သော တဏှာလောဘတည်းဟူသော =
ကိလေသကာမ—ဤကာမတရား နှစ်ပါးတို့က တရား
စစ် တရားမှန်ကို မသိနိုင်အောင် တွေဝေ မိန်းမောစေကြ
သည်။ ထို့ကြောင့် ထိုဝတ္ထုကာမ, ကိလေသကာမ တရား
နှစ်ပါးတို့သည် သင်မာရ်နတ်၏ ပဌမတပ်မတော်ကြီး
များဖြစ်ကြပေ၏။ (ရဟန်းတို့၌ တဏှာဖြင့် သာယာ
လောက်သော သင်္ကန်း သပိတ် ပရိက္ခရာ တိုက်တာ
ကျောင်းကန် အရာမဉ္ဇယျာဉ် ခဠင်ညောင်စောင်း အခင်း
အရံ အလုံးစုံသည်လည်း ရဟန်းတို့၏ ကာမဂုဏ်ဝတ္ထုစု
ပင်တည်း။ ဗုဒ္ဓုပ္ပါဒဒုလ္လဘ, ပဗ္ဗဇိတဒုလ္လဘကို သိကြလျက်
ဂိဟိဘောဂ (= လူတို့၏ အသုံးအဆောင်) တွေကို မစွန့်
နိုင်ကြ၍ ထိုဂိဟိဘောဂအလယ်၌ ပုထုဇဉ် အနေနှင့်
သေဆုံးကြသောလူစု, ရုက္ခမူလကျောင်း, ပံသုကူလသင်္ကန်း,
ပိဏ္ဍိယာလောပဆွမ်း, ပုတိမုတ္တဆေးတို့ကို ရဟန်းခံစဉ်
အခါ ကြားဘူးကြပါလျက် ဂဟပတိတို့ လှူဒါန်းသော
ကျောင်းသင်္ကန်းဆွမ်း ဆေးတို့ကို မစွန့်နိုင်ကြ၍ ထိုပစ္စည်း
လေးပါးတည်းဟူသော ရဟန်းတို့၏ ကာမဂုဏ်အလယ်
၌ ပုထုဇဉ်အနေနှင့် သေဆုံးကြသောရဟန်းစု—ဤလူရှင်
ရဟန်းတို့သည် မာရ်မင်း၏ ကာမဟူသော ပဌမ တပ်
မတော်ကြီးနှင့် ဆိုင်မိ၍ မလှတမ သေဆုံးကြသော သူတို့
ပေတည်း။ ။လယ်တီဆရာတော်၏ ပဓာနသုတ်နိဿယ။)

(၂) ဂိဟိဘောဂ အဝဝကို လှလှကြီးစွန့်ခွါ ရဟန်း
အဖြစ်သို့ ရောက်ပြန်ပါသော်လည်း အချို့သောရဟန်းတို့
မှာ ရဟန်းအဖြစ်၌ မဓမ္မလျော်ခြင်း ပရိယတ်မှု ပဋိပတ်မှု
တို့၌ မဓမ္မလျော်ခြင်း ဆိတ်ငြိမ်ရာ တောကျောင်း တောင်

ကျောင်းတို့၌ မမ္မေလျော်ခြင်း သမထဝိပဿနာ ဘာဝနာမူတို့၌ မမ္မေလျော်ခြင်းဟူသော = အရတိတရား ဥက္ကဏ္ဍိတတရားတို့ ဝင်ရောက်နှောက်ယှက် ဖျက်ဆီးသည် ကို ခံရတတ်၏။ သို့ရကား ထိုဆိုအပ်ပြီးသည့် အရတိတရား ဥက္ကဏ္ဍိတတရားများသည် သင်မာရ်နတ်၏ ဒုတိယ တပ် မတော်ကြီးများ ဖြစ်ကြပေ၏။ (အချို့သောရဟန်းတို့မှာ ဤဒုတိယတပ်မတော်ကြီး အတွင်းမှာပင် စင်းစင်းနစ်မြုပ် သေဆုံးကြလေသည်။)

(၃) ထိုဒုတိယတပ်မတော်ကြီးကို ကျော်နင်းနိုင်ပြန် ပါသော်လည်း အချို့သောရဟန်းတို့မှာ ဓုတင်ပဋိပတ် လွန်ကျဉ်းကြပ်၍ နွားငတ်ရေချ မစားရဲပဲ မိဿကဘတ် ရတတ်ရာရာ မျှတသောအခါ၌ ဆာလောင်နွမ်းချိ ဖြစ်တုံ ဘိသော် ဆားထိသောတိရူး တွန့်တွန့်လူးသကဲ့သို့ အထူး စိတ်စက် အကုန်ပျက်၍ ဝိတက်ဗလပူ ရမ္မက်ထူခြင်းတည်း ဟူသော = ခုပ္ပိပါသတရား ဖြစ်ပွားတတ်ပြန်၏။ ထိုခုပ္ပိ-ပါသ တရားသည် သင်မာရ်နတ်၏ တတိယတပ်မတော် ကြီးဖြစ်ပေ၏။ (အချို့သောရဟန်းတို့ ဤတတိယတပ် အတွင်း၌ စင်းစင်းနစ်မြုပ် သေဆုံးကြလေသည်။)

(၄) ထိုသို့ ဆာလောင်မွတ်သိပ်ခြင်း အပြင်းနှိပ်စက် လာသောအခါ အချို့သောရဟန်းတို့မှာ စိတ်အား ကိုယ် အား နှစ်ပါးအင်ယုတ် အကြံဆုတ်လျက် အားထုတ်လက် ရင်း ရဟန်းတရားတည်းဟူသော အမှုခင်းတို့၌ မချဉ်း လိုချင် ဖျင်းစိတ်ဝင်၍ မရှင်မလန်း စိတ်ကုန်ခန်းခြင်း တည်းဟူသော = တန္တိ တရား ဖြစ်ပွား လာတတ်၏။ ထို တန္တိတရားသည် သင်မာရ်နတ်၏ စတုတ္ထတပ်မတော်ကြီး ဖြစ်ပေ၏။ (အချို့သောရဟန်းတို့ ဤစတုတ္ထတပ်အတွင်း၌ စင်းစင်းနစ်မြုပ် သေဆုံးကြလေသည်။)

(၅) အလုပ်မတွင် အပျင်းဝင်၍ မရှင်ညှိုးနွမ်း စိတ် ကုန်ခန်းသော် တသမ်းသမ်းတဝေဝေ မှိုင်တွေငေးမေ့

ဖြစ်သည့်နေ့မှ စ၍ လည်းကောင်း သင်္ခမ်းကျောင်းဝယ် ဘယ်ပြောင်းညာပြန် မှောက်လှန်လူးလဲ တန့်န့်အိပ်၍ နေခြင်း တည်းဟူသော = ထိနမိဒ္ဓတရား ဖြစ်ပွားလာ တတ်၏။ ထိုထိနမိဒ္ဓတရားသည် သင်္ခမာရ်နတ်၏ ပဉ္စမ တပ်မတော်ကြီးဖြစ်ပေ၏။ (အချို့သောရဟန်းတို့ ထိုပဉ္စမ တပ်အတွင်း စင်းစင်းနစ်မြှုပ် သေဆုံးကြလေသည်။)

(၆) အပျင်းစိတ်ဖြင့် အအိပ်များသော် တရားမတက် စိတ်မထက်ပဲ ရမ္မက်နွယ်နွယ် အားအင်ငယ်၍ ဘယ်ဘယ် ညာညာ ထွေလာစုတ်နပ် အကြံရှုပ်လျက် သစ်ငုတ်ကိုပင် ဆင်ပဲကျားပဲ ဘီလူးပဲဟု အသည်းတုန်ဆတ် တဖျပ်ဖျပ် လန့်ခြင်းတည်းဟူသော = ဘီရုတရား ဖြစ်ပွားလာတတ် ၏။ ထိုဘီရုတရားသည် သင်္ခမာရ်နတ်၏ ဆဋ္ဌမြောက် တပ်မတော်ကြီး ဖြစ်ပေ၏။ (အချို့သော ရဟန်းတို့သည် ထိုဆဋ္ဌတပ်အတွင်း စင်းစင်းနစ်မြှုပ် သေဆုံးကြလေ သည်။)

(၇) အလေ့ အကျင့် ပြု၍ ကြောက်လန့်မှု ကင်းကွာ ရဲရင့်စိတ်ဝင်လာပြီး ဘာဝနာအလုပ် ဆက်လက်၍ အား ထုတ်ပြန်လျှင်လည်း ဈာန်လမ်းမဂ်လမ်း စခန်းတိမ်မြှုပ် ငုပ်ကြီးငုပ်၍ အလုပ်အကြံ အမှန်မချ လမ်းရိုးကျမှ ကျပါ မည်လား၊ မကျပဲများ ရှိမည်လားဟု စိတ်ထားဒွိဟ နှစ်ခွဲ ဖြစ်ခြင်းတည်းဟူသော = ဝိစိကိစ္ဆာတရား ဖြစ်ပွားလာ တတ်ပြန်၏။ ထိုဝိစိကိစ္ဆာတရားသည် သင်္ခမာရ်နတ်၏ သတ္တမတပ်မတော်ကြီး ဖြစ်ပေ၏။ (အချို့သောရဟန်း တို့သည် ထိုသတ္တမတပ်အတွင်း စင်းစင်းနစ်မြှုပ် သေဆုံး ကြလေသည်။)

(၈) ထိုဝိစိကိစ္ဆာတရား ယုံမှားဒွိဟကို ကင်းစင်ပစေ လျက် နေ့ညမယုတ် တွင်တွင်ကြီး ဆက်လက်အားထုတ်ရာ ဘာဝနာနိမိတ် အရိပ်အဆင် အထူးမြင်၍ အထင်ကိုပွား ဖြစ်လတ်ငြားသော် တပါးသူကို လူရာမသွင်း ဂုဏ်သတင်း

ကို နင်းနယ်ခြေဖျက် အသက်သိက္ခာ ထေရ်ဝါကြီးမားသူတို့အားလည်း ညွတ်တွားမပြု မောက်မာမှုတည်းဟူသော = မက္ခ ထန္တ တရားများ ဖြစ်ပွားလာတတ်ပြန်၏။ ထိုမက္ခ ထန္တတရားများသည် သင်္ဃမာရ်နတ်၏ အဋ္ဌမတပ်မတော်ကြီး ဖြစ်ပေ၏။ (အချို့သော ရဟန်းတို့သည် ထိုအဋ္ဌမတပ်တွင်း၌ စင်းစင်းနစ်မြှုပ် သေဆုံးကြလေသည်။)

(၉) ထိုမက္ခ ထန္တတရားတို့ကို ပယ်ရှား၍ တရားအလုပ် ဆက်လက်အားထုတ်ပြန်သောအခါ ထိုထက်လွန်ကြူး နိမိတ်ထူးများ ဖြစ်ပေါ်လာ၍ မော်လောက် မောက်လောက် ခရီးရောက်လာသောအခါ လာဘ်သပ်ပကာများသည်၌ သာယာတက်ကြွခြင်း = တဏှာမာန၊ အရပ်လေးမျက်နှာ ကြော်ငြာနံ့ပြားသည်၌ သာယာ တက်ကြွခြင်း = တဏှာမာန၊ သူတပါးတို့ မရစဘူး ထူးမြတ်သော လာဘ်ကိုရရာ၌ သာယာတက်ကြွခြင်း = တဏှာမာန၊ လာဘ်များသည်ထက်များအောင် တရားတူတရားယောင်တို့ကိုပြု၍ ပါဝိစ္ဆတဏှာနှင့်ယှဉ်လျက် စင်စစ် မှောက်မှောက်မှားမှား ဝါကြွားပလွှားမှုကိုပြုလျက် မတရားသဖြင့် ရအပ်သော အခြံအရံ အကျော်အစော ဂုဏ်သတင်း၌ သာယာတက်ကြွသော တဏှာမာန—ဤ တရားများ ဖြစ်ပွားလာတတ်ပြန်၏။ ထိုတရားစုသည် သင်္ဃမာရ်နတ်၏ နဝမ တပ်မတော်ကြီး ဖြစ်ပေ၏။ (ထို နဝမ တပ်တွင်း၌ အချို့သော ရဟန်းတို့သည် နစ်မြှုပ်ကြလေသည်။)

(၁၀) ထိုနဝမအစုပါတရားတို့၌ တည်ရှိသော အချို့သော ရဟန်းများသည် မိမိကိုယ်ကို ချီးပင့်မြှောက်စားခြင်း = အတ္တုက္ကံသနမှု၊ သူတပါးတို့ကို အထင်သေး အမြင်သေး နှိပ်ချခြင်း = ပရဝုပ္ပနမှုတို့ကို ပြုကြကုန်၏။ ထိုအတ္တုက္ကံသန၊ ပရဝုပ္ပနတရားနှစ်ပါးသည် သင်္ဃမာရ်နတ်၏ ဒသမတပ်မတော်ကြီး ဖြစ်ပေ၏။

လူနတ်မြဟွာ သတ္တဝါကို သံသရာဝှံ ဒုက္ခညွတ်မှ
မလွတ်စေမှု အတင်းပြုသည် ဗိုလ်ထုကြီးလတ် ဟယ်မာရ်
နတ်.....ဤကောမ, အရတိ အစရှိသော တရားဆယ်စုသည်
သင်မာရ်နတ်၏ စစ်သည်ဗိုလ်ထု ရဲမက်စုများ ဖြစ်ကြပေ
၏။ နှလုံးအမှု အဖြူမဖက် ထည်လုံးနက်သော ရမ္မက်ကြီး
လတ်သင်မာရ်နတ်၏ ရဟန်းရသေ့ ဟူသရွေ့ကို တွေ့တိုင်း
ပစ်ခတ် အသေသတ်သော သေနတ်မီးပေါက် အမြောက်
စိန်ဗုံးတွေလည်း ဖြစ်ပေ၏။ သဒ္ဓါဆန္ဒ ဝီရိယဉာဏ်
မထက်သန်သည့် ပုထုဇန်မဲ့ သူမရဲများသည် ထိုတပ်ကြီး
ဆယ်တန် သင်၏ရန်ကို တွန်းလှန်တိုက်ဖျက် အလွတ်
ထွက်ခြင်းငှါ မတတ်နိုင်ကြလေ။ သဒ္ဓါဆန္ဒ ဝီရိယဉာဏ်
ထက်သန်ကြီးမား အလွန်တရာ စွန့်စားကြသည့်
ယောက်ျား အာဇာနည် များသာလျှင် မြက်နွယ်တပင်
ထိမထင်ပဲ အလျင်အမြန် တွန်းလှန်တိုက်ဖျက် လွတ်ထွက်
ခြင်းငှါ စွမ်းနိုင်ကြပေ၏။ ယင်းသို့ တွန်းလှန်တိုက်ဖျက်
အလွတ်ထွက်နိုင်မှသာ ယုတ်မာသော အသင်မာရ်နတ်၏
လူစု ဗိုလ်ထုများပြား ဆယ်တပ်သားတို့၏ ထား (ခေး)
ဘေး လှံဘေး လက်နက်ဘေးမှ ကင်းဝေးလွတ်မြောက်ရာ
မဂ်ဖိုလ်နိဗ္ဗာန်ချမ်းသာကို ကောင်းစွာပိုင်ပိုင် ရယူနိုင်၏။

ဟယ်မာရ်နတ် “သူမြတ်ပြီပြီ အာဇာနည်မှန်လျှင်း
ဤသိဒ္ဓတ်မင်းသည်ကား စစ်တလင်းသို့ရောက်က နောက်
သို့တလှမ်း မဆုတ်တမ်းဟု ရဲစွမ်းအောင်လံ တံခွန်မှန်
သည့် ဖြူဆံမြက်တိတ် ပန်းနိမိတ်ကို ဦးထိပ်ဝယ်စိုက်ထောင်
ရဲပန်းကိုဆောင်ခဲ့သည့် ကြက်တောင်ဗိုလ်ကြီးပါတကား”
ဟု ငါ့ကိုအသင် မှတ်စေချင်၏။ (စစ်ပွဲဝယ် နောက်မဆုတ်
သော စစ်သူရဲတို့သည် မိမိသည် နောက်သို့မဆုတ်နစ်မည့်
သူရဲကောင်းဖြစ်ကြောင်းကို သိစေရန် ဦးခေါင်း၌ဖြစ်စေ၊
တံခွန်(အလံ)၌ဖြစ်စေ၊ မိမိစွဲကိုင်သော လက်နက်၌ဖြစ်စေ
ဖြူဆံမြက်ကို ဖွဲ့ချည်၍ထားမြဲဖြစ်သည်၊ ထိုသို့သော သူရဲ

ကောင်းစစ်ဗိုလ်မျိုးကို ရှေးခေတ်က “ကြက်တောင်ဗိုလ်ကြီး”ဟူ၍ခေါ်ဆိုလေသည်။) စစ်မြေပွဲဝယ် အကဲမလှ ဆုတ်ပြီးမှလျှင် သင်၏လက်အောက် ငါတဖန်ကျရောက်ပြီး ဤလောက၌ အသက်ရှင်ကာ ငါနေရပါမူ အရှက်ကွဲ အကျိုးနဲ့ အကဲစုတ်နုတ် သတင်းပျံ့၍ စက်ဆုပ်ဖွယ်သာ ဖြစ်ချေ၏။ သို့ရကား— “သင်၏တပ်ကို အရှုံးခံမည့်အစား စစ်မြေပြင်မှာပင် ငါသေရခြင်းက မြတ်လှသေး၏။ အရှုံးပေးအရေးမလှပဲ အသက်ရှင်နေရခြင်းကား အလျှင်းပင်မမြတ်ချေ”ဟု စိတ်နေစွဲယူ မြဲခိုင်သူဟူ၍ ငါ့ကိုအသင် မှတ်စေချင်၏။

အကြောင်းသော်ကား— ဤလောကဝယ် မလစွမ်းရေ မရှိချေပဲ ကိလေရန်ဆူး စစ်မြေဦး၌ စစ်မှူးကြိယာ သင်္ကန်းဝါနှင့် ပရိက္ခရာအစုံ ဝတ်ရုံဖွဲ့ယှက် ယောင်ထွက် ထွက်ခဲ့ကြသည့် အချို့အချို့သော ရဟန်းပုဏ္ဏားတို့သည် ဆယ်ပါးတပ်စု ဗိုလ်ထုများဖြင့် အသင်၏တပ်ကြီးအတွင်း စင်းစင်းနစ်မြုပ်ကြရကား သီလစသော ဂုဏ်ကျေးဇူးရောင် မလင်းမပြောင်ပဲ အမှောင်အတွင်း ချဉ်းနင်း သက်ဝင်မိသောသူတို့ကဲ့သို့သာ ဖြစ်ကြရကုန်၏။ ထိုသူများသည် သင်မာရ်နတ်၏ တပ်ကြီးဆယ်တန် အဖိအနှိပ်ခံနေကြရသောကြောင့် ဘုရား ပစ္စေကဗုဒ္ဓါ အရိယာ သူတော်ကောင်းတို့၏ နိဗ္ဗာန်သို့ သွားရောက်ကြောင်း ကောင်းမြတ်သော မောဇ္ဈင်ခုနစ်ပါး တရားစကြာရတနာ လမ်းမကြီးကို ဘယ်နည်းနှင့်မျှ မသိနိုင်ကြပဲ ရှိရကုန်၏။ (ထို့ကြောင့် ငါကား အသင်၏ဆယ်တပ်ကို ရွတ်ရွတ်ချွန်ချွန် အောင်တံခွန်ထူစိုက် အနိုင်တိုက်မည့်သူဟူ၍ မှတ်ယူစေချင်၏။)

ဤသို့ မြတ်စွာဘုရားအလောင်းတော် မြွက်ကြားသည့် ရဲရဲတောက်စကားတို့ကို ကြားရသောအခါ မာရ်နတ်သားသည်

စကားတစ်စုံတရာ ပြန်ဆိုခြင်းငှါ မတတ်သာပဲ ထိုအရပ်မှရှောင်လွှဲ
ဖွဲ့ခွဲလေသတည်း။

မေးမြန်းဖွယ်

ဤဒုက္ခရစရိယာအခန်း၌ မေးမြန်းဖွယ်ရှိသည်ကား—
ဘုရားအလောင်းတော်သည် ဒုက္ခရစရိယာကို မကျင့်လျှင်
ဘုရားဖြစ်ခြင်းငှါ မစွမ်းနိုင်သလော။ (ဒုက္ခရစရိယာ ကျင့်
မှသာ ဘုရားဖြစ်နိုင်သလော၊ ဒုက္ခရစရိယာ မကျင့်လျှင်
ဘုရားမဖြစ်နိုင်ဘူးလော-ဟု မေးလိုရင်း ဖြစ်သည်။)

ဒုက္ခရစရိယာကို ကျင့်သည်ဖြစ်စေ၊ မကျင့်သည်ဖြစ်စေ
အကြောင်းဖြစ်သော ပါရမီ စာဂ စရိယတရားတို့ကို
အပြည့်အဝ ဖြည့်ကျင့်ပြီးဖြစ်သောကြောင့် ဘုရားဖြစ်နိုင်
ပါ၏ဟု....ဖြေ။

ဒုက္ခရစရိယာကို မကျင့်ပဲလည်း ဘုရားဖြစ်နိုင်ပါလျက်
အဘယ့်ကြောင့် အပင်ပန်းခံကာ ကျင့်တော်မူပါသနည်း-
ဟူမူ—

နတ်ဗြဟ္မာနှင့် တကွသော သတ္တဝါ အပေါင်းအား
မိမိ၏သူမတူတန် ထက်သန်သောလုံ့လ ဝီရိယကို အထင်
အရှား ပြတော်မူလိုသောကြောင့်၎င်း၊ ယင်းဝီရိယ ဂုဏ်
ကျေးဇူးသည် နောက်တချိန် ဘုရားဖြစ်ပြီးသောအခါ
ပြန်လည်စဉ်းစား ဆင်ခြင်တော်မူလတ်လျှင် ကိုယ်တော်
မြတ်၏ စိတ်နှလုံးကို ရွှင်ပြုံးဝမ်းမြောက်စေလိုမည်-ဟု
ဆင်ခြင်တော်မူမိသောကြောင့်၎င်း ဒုက္ခရစရိယာကို အပင်
ပန်းခံကာ ကျင့်တော်မူလေသည်။ ဥပမာဖြင့် ထင်စွာ
ပြဦးအံ့...ပြာသာဒ်မဝယ် ထိုင်နေရင်း မည်သူနှင့်မှ စစ်
မခင်း စစ်မတိုက်ရပဲ ပဝေဏီထုံးတမ်းစဉ်လာအရ မင်း
အဖြစ်ကိုရရှိသောမင်းသည် စစ်သည်မိုလ်ပါရုံးစု၍ စစ်ပွဲ၌

နှစ်ကြိမ်သုံးကြိမ်လောက် တိုက်ပွဲဆင်နွှဲကာ ရန်သူကိုနှိပ်
နင်း၍ မင်းအဖြစ်ရောက်သော မင်းကဲ့သို့ ဝမ်းအမြောက်
ကြီး မမြောက်နိုင်ချေ၊ မှန်၏...စစ်ပွဲ၌ နှစ်ကြိမ်သုံးကြိမ်
လောက် တိုက်ပွဲဆင်နွှဲပြီး အောင်ပွဲခံယူကာ မင်းအဖြစ်သို့
ရောက်သောမင်းအား မင်းစည်းစိမ်ကို ခံစားရင်း ပရိသတ်
ကိုကြည့်ရှု၍ မိမိ၏လုံ့လဝီရိယကို တဖန်ပြန်၍ အောက်မေ့
သည်ရှိသော် “ငါသည် ဤမည်သောဌာန၌ ဤမည်သော
အမှုကိုပြု၍ ဤမည် ဤမည်သောရန်သူကို ဤသို့ ထိုးခုတ်
ဤသို့သတ်ပုတ်ပြီးလျှင် ဤယခုမင်းစည်းစိမ်ကို ရအပ်ပေစွာ
တကား...”ဟု စဉ်းစားတိုင်း စဉ်းစားတိုင်း အားကြီး
သော ဝမ်းမြောက်ခြင်း ဖြစ်သကဲ့သို့ ထို့အတူ မြတ်စွာ
ဘုရားသည်လည်း နတ်ဗြဟ္မာနှင့် တကွသော သတ္တဝါ
အပေါင်းအား မိမိ၏ သူမတူတန် ထက်သန်သော လုံ့လ
ဝီရိယကို အထင်အရှား ပြတော်မူလိုသောကြောင့်၎င်း၊
ယင်းဝီရိယဂုဏ်ကျေးဇူးသည် နောက်တချိန် ဘုရားဖြစ်ပြီး
သောအခါ ပြန်လည်စဉ်းစား ဆင်ခြင်တော်မူလတ်လျှင်
ကိုယ်တော်မြတ်၏ စိတ်နှလုံးကို ရှင်ပြူးဝမ်းမြောက်စေလိမ့်
မည်ဟု ဆင်ခြင်တော်မူမိသောကြောင့်၎င်း ဒုက္ကရစရိယာ
ကို အပင်ပန်းခံကာ ကျင့်တော်မူလေသည်။

တနည်းကား...နောက်လာမည့် သာဝကအပေါင်း
ကို နည်းပေးသောအား သနားစောင့်ရှောက်တော်မူလို
သောကြောင့်လည်း ဒုက္ကရစရိယာကို ကျင့်တော်မူသည်။
ထင်ရှားစေဦးအံ့...မြတ်စွာဘုရား၏ ဒုက္ကရစရိယာ ကျင့်
တော်မူပုံကို ကြားသိကြရသော နောက်လာမည့် သာဝက
အပေါင်းသည် “မြတ်စွာဘုရားပင်သော်မှ လေးအသင်္ချေ
ကမ္ဘာတသိန်းကြာ ပါရမီတို့ကို ဖြည့်ကျင့်ပြီး၍လည်း ပဓာန
အလုပ် ဒုက္ကရစရိယာကို အားထုတ်တော်မူမှ သဗ္ဗညုတ
ရွှေဉာဏ်တော်ကို ရတော်မူလေသည်။ ငါတို့မှာကား
အဘယ်ဆိုဘွယ်ရှိအံ့နည်း၊ ကမ္မဋ္ဌာန်းအလုပ်ကို အားထုတ်

နိုင်မှသာ မဂ်ဉာဏ်ကို ရရှိမည်”ဟု ဆင်ခြင်ဝေဖန် အမြင်မှန်ကို ရရှိကာ ပဓာနဝီရိယ (= ကမ္မဋ္ဌာန်းအလုပ် အားထုတ်ခြင်းဝီရိယ)ကို ပြုလုပ်ကောင်းသည်ဟု အောက် မေ့ပေလိမ့်မည်။ ထိုသို့အောက်မေ့၍ ပြုလုပ်သည်ရှိသော် ပဋိသန္ဓေနေခြင်း၊ အိုခြင်း၊ သေခြင်း၏အဆုံး (နိဗ္ဗာန်) ရောက်အောင် ပြုနိုင်ကြပေလိမ့်မည်ဟု နောက်လာမည့် သာဝကတို့ကို နည်းပေးသောအား သနားစောင့်ရှောက် တော်မူလိုသောကြောင့်လည်း ဒုက္ကရစရိယာကို ကျင့်တော် မူသည်။ (မ-ဋ္ဌ ၂၊ စာမျက်နှာ ၁၈၉-မှ။)

ဘုရားအလောင်းတော်တိုင်း ဘုရားအလောင်းတော် တိုင်းပင် နောက်ဆုံး ပစ္ဆိမဘဝ၌ အနည်းဆုံး ခုနစ်ရက်မျှ သော်လည်း ဒုက္ကရစရိယာကို ကျင့်တော်မူကြမြဲ မေ့တာ ဖြစ်သကဲ့သို့ ထိုအတူ ငါတို့ မြတ်စွာဘုရားသည်လည်း ဒုက္ကရစရိယာကို ကျင့်စွမ်းနိုင်သူလည်း ဖြစ်ပေ၏။ ကျင့်စွမ်း နိုင်သူဖြစ်သည့်အတိုင်း ဤကဲ့သို့ ခြောက်နှစ်ကြာအောင် လည်း ကျင့်တော်မူပေ၏။ ထိုသို့ကျင့်သော်လည်း ထိုဒုက္ကရ စရိယာကြောင့် ဘုရားဖြစ်သည်မဟုတ်၊ စင်စစ်ကား မဇ္ဈိမပဋိပတ်ကြောင့်သာ ဘုရားဖြစ်တော်မူသည်။ ဤကဲ့သို့ ဗျတိရေကကို အဦးမူသဖြင့် နတ်နှင့်တကွသော လောက အား ထိုဒုက္ကရစရိယာအကျင့်၏ မဂ်ဉာဏ်ကိုရသို့ရန် လမ်း မဟုတ်သည်ကို ပြလိုသောကြောင့် ဒုက္ကရစရိယာကို ကျင့် တော်မူ၏။

တပါးသော ဘုရားအလောင်းတို့မှာ အနည်းဆုံး ခုနစ်ရက်၊ အများဆုံး တလ စသည်ဖြင့် ဒုက္ကရစရိယာ ကို ရက်လတိုကောင်းစွာ ကျင့်ကြရပါသော်လည်း ငါတို့ ဘုရားအလောင်းမှာမူ ကဿပမြတ်စွာ လက်ထက်တော် အခါ ဇောတိမာန်ခက်ထန်သော ဇောတိပါလ ပုဏ္ဏား ဖြစ်စဉ် “ဤဦးပြည် (= ကတုံး)အား အဘယ်မှာ မဂ်ဉာဏ် သဗ္ဗညုတဉာဏ်ကို ရနိုင်အံ့နည်း။ ဗောဓိဉာဏ်ဟူသည်

အလွန်ရဲခဲသောအရာဖြစ်သည်”ဟု ကြမ်းတမ်းစွာနှုတ်မြွက်ခဲ့သည့် ဝစီကံဝိပါက်ကြောင့် ဒုက္ကရစရိယာ ခြောက်နှစ်ကြာ ကျင့်ရသည်။ (မ-ဋီ ၂၊ ၂၁၃-မှ။)

အခန်း—၇

ဘုရားဖြစ်တော်မူခဏ်း

အကျင့်ပြောင်း၍ ကျင့်တော်မူခြင်း

ရှေး၌ ဆိုအပ်ပြီးသည့်အတိုင်း ဘုရားအလောင်းတော် ဒုက္ကရစရိယာအကျင့်ကို ခြောက်နှစ်ကြာ ကျင့်သုံးပြီးသောအခါ မဟာသက္ကရာဇ် ၁၀၃-ခု နှစ်ဦး တန်းခူးလလွန်မြောက် ကဆုန်လဆန်း ၁-ရက်နေ့အချိန်လောက် ရောက်ရှိခဲ့လေပြီ။ ထိုအချိန်၌ အလောင်းတော်၏ စိတ်သန္တာန်ဝယ် အကြံဖြစ်လတ်သည်ကား—

“ရှေးအတိတ်ကာလက ဖြစ်ခဲ့ကြသော ရဟန်းပုဂ္ဂိုလ်တို့သည် အဆင်းရဲ အပင်ပန်းခံ၍ ကျင့်ကြံခဲ့ကြရာဝယ် ဤမျှလောက်သာ အလွန်ဆုံး အဆင်းရဲခံ ကျင့်ကြံနိုင်ခဲ့ကြပေမည်၊ ယခု ငါခံစားရသော ဆင်းရဲဒုက္ခထက် ပို၍ကား အဆင်းရဲခံ ကျင့်ကြံနိုင်ကြမည် မဟုတ်ချေ။ နောက်အနာဂတ်ကာလ၌ ဖြစ်ပေါ်ကြမည့် ရဟန်းပုဂ္ဂိုလ်တို့လည်း အဆင်းရဲအပင်ပန်းခံ၍ ကျင့်ကြံမည့်အရာဝယ် ဤမျှလောက်သာ အလွန်ဆုံး အဆင်းရဲခံ ကျင့်ကြံနိုင်ကြပေလိမ့်မည်၊ ယခု ငါခံစားရသော ဆင်းရဲဒုက္ခထက် ပို၍ကား အဆင်းရဲခံ ကျင့်ကြံနိုင်ကြလိမ့်မည်မဟုတ်ချေ။ ယခု ပစ္စုပ္ပန်ကာလ၌ ဖြစ်ပေါ်ကြသည့် ရဟန်းပုဂ္ဂိုလ်တို့လည်း အဆင်းရဲအပင်ပန်းခံ၍ ကျင့်ကြံအားထုတ်ကြရာဝယ် ဤမျှလောက်သာ အလွန်ဆုံး အဆင်းရဲခံ ကျင့်ကြံကြပေမည်၊ ယခု ငါခံစားရသော ဆင်းရဲဒုက္ခထက် ပို၍ကား အဆင်းရဲခံ ကျင့်ကြံမည်မဟုတ်ချေ။ (ငါသည် ကာလသုံးပါး၌ ဖြစ်ပေါ်ကြသည့် ရဟန်းပုဂ္ဂိုလ်တို့ အဆင်းရဲခံ၍ ကျင့်ကြံကြသလောက် အောက်သို့ကားမယို ပိုလျှင်သာပိုမည်၊ အဆင်းရဲ

အပင်ပန်းခံကာ ခြောက်နှစ်ကြာမျှ ဒုက္ခရစရိယာအကျင့်ကို ကျင့်ကြံကြိုးကုတ် အားထုတ်ခဲ့လေပြီ။) ထိုသို့ကြိုးကုတ် အားထုတ်ပါသော်လည်း ငါသည် ဤဒုက္ခရစရိယာအကျင့်ဖြင့် သဗ္ဗညုတရွှေဉာဏ်တော်ကို မရနိုင်ခဲ့ချေ၊ ဘုရားမဖြစ်နိုင်ခဲ့ချေ။ သဗ္ဗညုတရွှေဉာဏ်တော်ကိုရဖို့ရန် ဘုရားဖြစ်ဖို့ရန် အကျင့်လမ်းကြောင်းကား တမျိုးတမည် ဖြစ်စရာရှိပေ၏”ဟု ကြံစည် ဆင်ခြင်တော်မူပြီးလျှင် ဆက်၍တဖန် စဉ်းစားဆင်ခြင်တော်မူပြန်သော် ခမည်းတော် သုဒ္ဓေါဒနမင်းတရားကြီး လယ်ထွန်မင်္ဂလာ ပြုစဉ်အခါ ဇမ္ဗူသပြေပင်ရိပ်၌ ထိုင်နေတော်မူကာ အာနာပါန ပဌမဈာန်ကို ငါဝင်စားခံစံခဲ့ဘူးလေပြီ။ ထိုအာနာပါန ပဌမဈာန် လမ်းကြောင်းအကျင့်သည်ပင် သဗ္ဗညုတ ရွှေဉာဏ်တော်ကို ရဖို့ရန် ဘုရားဖြစ်ဖို့ရန် လမ်းကြောင်းမှန် အကျင့်မှန် ဧကန်ဖြစ်ပေမည်ဟု သိမြင်တော်မူလတ်ပြီးကာ “ငါသည် ဝတ္ထုကာမ၊ ကိလေသကာမတို့ မဖက် သက်သက်နေကမ္ဘာဖြင့် ရရှိမည့် ထိုအာနာပါန သမာဓိဈာန်ချမ်းသာကို အဘယ့်ကြောင့် ကြောက်ရွံ့အံ့နည်း၊ ငါသည် ထိုအာနာပါန သမာဓိဈာန်ချမ်းသာကို မကြေဘက်ဧကန် စင်စစ်မှန်၏”ဟု ကြံစည်ဆင်ခြင်တော်မူပြန်လေသည်။

ထို့နောက်တဖန် ဆက်၍ စဉ်းစားဆင်ခြင်မိပြန်သည်မှာ.... “ငါသည် ဤမျှလောက် ပင်ပန်းနွမ်းနယ်ခြင်းသို့ရောက် ညှိုးခြောက်နေသော ဤကိုယ်ဖြင့် ထိုအာနာပါန သမာဓိဈာန်ကို ရအောင်ကြိုးကုတ် အားထုတ်နိုင်လိမ့်မည်မဟုတ်ချေ၊ ထမင်းမုံကြမ်း အစာရေစာကိုလှမ်း၍ ဤညှိုးနွမ်းသည့် ခန္ဓာကိုယ်ကို တဖန် စိုယျိုလန်းဆန်းစေပြီးမှ ထိုအာနာပါန သမာဓိဈာန်ကို ရအောင်ကြိုးကုတ် အားထုတ်ရမူ ကောင်းလေစွာ”ဟု စဉ်းစားဆင်ခြင်တော်မူမိလေသည်။ ထိုသို့ စဉ်းစားဆင်ခြင်တော်မူပြီးသောအခါ အလောင်းတော်သူမြတ်သည် မိမိထားရာအရပ်မှ သပိတ်ကို ယူဆောင်တော်မူကာ သေနာနီဂုံး၌ ဆွမ်းခံလှည့်လည်၍ ထမင်းမုံကြမ်း ရသမျှသော အစာအာဟာရဆွမ်းတို့ကို ဘုဉ်းပေး သုံးဆောင်ကာ ညှိုးနွမ်းနေသော ခန္ဓာကို မျှတစေတော်မူလေသည်။

နှစ်ရက် သုံးရက် အတွင်းမှာပင် အားအင်ဗလပြည့်ဖြိုး၍ လာပြီးလျှင် ဒုက္ကရစရိယာ ဆင်းရဲစွာ ကျင့်စဉ်က ပျောက်ကွယ်နေခဲ့သော မဟာပုရိသ လက္ခဏာတော်ကြီးများလည်း နဂိုရပ်ကတိအတိုင်း ထင်ရှားပေါ်လွင်၍ လာလေကုန်သည်။ အလောင်းတော်၏ ရူပကာယကိုယ်တော်သည် ထိုအချိန်၌ ရွှေရောင်အဆင်း ဝါဝင်းစိုပြေ၍ နေလေသည်။

ဤ၌။ ။ ဘုရားအလောင်းတော်သည် ဒုက္ကရစရိယာအကျင့်ကို စွန့်လွှတ်၍ သဗ္ဗညုတဉာဏ်ကိုရရှိရန် ဘုရားဖြစ်ဖို့ရန် အကျင့်လမ်းကြောင်းမှန်ကို ဆင်ခြင်တော်မူသောအခါ အာဠာရဂိုဏ်းဆရာကြီး၊ ဥဒကဂိုဏ်းဆရာကြီးတို့နှင့် တွေ့ဆုံစဉ်က ရရှိတော်မူခဲ့သော လောကီသမာပတ်ဈာန်ရှစ်ရပ်တို့မှာ ဝဋ္ဋပါဒက(=ဝဋ္ဋဆင်းရဲ၏အခြေခံ)တို့သာဖြစ်ကုန်၏။ ဆည်းတော်သုဒ္ဓေါဒနမင်းတရားကြီး လယ်ထွန်မင်္ဂလာပြုစဉ်အခါ ဇမ္ဗူသပြေပင်ရှိပ်၌ ရရှိတော်မူခဲ့သော အာနာပါန သမာဓိကား ကာယဂတာသတိ၌ အတွင်းဝင်သောကြောင့်၎င်း၊ ခပ်သိမ်းသော ဘုရားအလောင်းတို့အတွက်တံ ဝိပဿနာ၏ အခြေပါဒဖြစ်သောကြောင့်၎င်း ထိုအာနာပါန သမာဓိကိုသာ သဗ္ဗညုတဉာဏ်တော်ကို ရရှိရန် ဘုရားဖြစ်ဖို့ရန်လမ်းကြောင်းအကျင့်မှန် ဖြစ်၏ဟူ၍ အမှန်အတိုင်း ဆင်ခြင်စဉ်းစားတော်မူသည်ကို အထူးမှတ်သားရ၏။ ။ မူလပဏ္ဏာသဒ္ဓိကာ ပဌမအုပ် စာမျက်နှာ ၂၁၅-မှ။)

အလုပ်အကျွေး ပဉ္စဝဂ္ဂိရဟန်းငါးဦးတို့
အလောင်းတော်ကို စွန့်ခွါ၍ သွားကြကြောင်း

ဘုရားအလောင်းတော်များ ဒုက္ကရစရိယာအကျင့်ကို ကျင့်ပြီး၍ ဘုရားဖြစ်ခါနီးလတ်သော် အလုပ်အကျွေး ရဟန်းတို့ကသော်လည်း တစုံတခုသော အကြောင်းဖြင့် စွန့်ခွါ၍ သွားခြင်း၊ အလောင်းတော်ကသော်မူလည်း အလုပ်အကျွေး ရဟန်းတို့ကို စွန့်ခွါ၍ သွားတော်မူခြင်းသည် ဓမ္မတာကြီး တခုဖြစ်လေသည်။ သို့ရကား ဘုရားအလောင်းတော်သူမြတ် ထမင်းမှိုကြမ်း ရသမျှသော အစာအာဟာရအစွမ်းတို့ကို ဘုဉ်းပေးသုံးဆောင်ကာ ခန္ဓာကိုယ်ကို မျှတစေတော်မူသောအခါ ရှေးတပြုဆိုခဲ့ပြီးသော အလုပ်အကျွေး ပဉ္စဝဂ္ဂိရဟန်း ငါးဦးတို့သည် “ရဟန်းဂေါတမသည်

ပစ္စည်းလာတ်လာကများရန် ကျင့်ကြံသူ ဖြစ်လေပြီ။ ကမ္မဋ္ဌာန်း လူထွက်ကြီးဖြစ်ကာ ပစ္စည်း လာတ်လာက များရန် ဘက်သို့ လည် (= လယ်ဆောင်း) သွားလေပြီ” ဟု ပြောဆို ငြီးငွေ့ကြကာ အလောင်းတော်ကို စွန့်ခွါ၍ ဓမ္မစကြာတရား၏ နှိုးဆော်ချက်အရ ခပ်သိမ်းသော ဘုရားရှင်တို့၏ ဓမ္မစကြာတရားဦးဟောရာ ဗာရာဏသီပြည် ဣသိပတနမိဂဒါဝုန်တောသို့ ဖဲသွားကြလေကုန်၏။ (ဘုရားအလောင်းတော်တိုင်းလိုပင် ဘုရားဖြစ်ခါနီး၌ အလုပ် အကျွေးရဟန်းတို့ အလောင်းတော်သူမြတ်ကို စွန့်ခွါ၍ သွားကြရာ ဝယ် ဘုရားရှင်တိုင်း မစွန့်အပ်သည့် ဓမ္မစကြာတရားဦးဟောမည့် မိဂဒါဝုန်တောအုပ်သို့ သွားကြ၍ဓမ္မတာ ဖြစ်လေသည်။)

ပဉ္စဝဂ္ဂီရဟန်းငါးဦးတို့သည် တန်းခူးလကွယ်နေ့လောက်တွင် ဘုရားအလောင်းတော်ကို စွန့်ခွါ၍ မိဂဒါဝုန်တောသို့ ပြောင်းရွှေ့ သွားကြလေသည်။ (ထိုအချိန်ကား အလောင်းတော်အတွက်တာ ဒုက္ကရစရိယာအလုပ် အပြီးတိုင်ရောက်သောအချိန်ဖြစ်လေသည်။) ဘုရားအလောင်းတော်သည် ပဉ္စဝဂ္ဂီတို့ ခွဲခွါ၍သွားကြသောအခါ ကိုယ်တော်တပါးတည်း ဆိတ်ငြိမ်မှုကို အထူးရသောကြောင့် တရားကိုအားထုတ်ရာ၌ သမာဓိသည် အထူးတိုးတက် အားရှိလာ လေသည်။ ထိုသို့ ကိုယ်ပောင်မြတ်တပါးတည်း ၁၅-ရက်ခန့် ပိဝေကကို အထူးရရှိကာ တရားအလုပ် အားထုတ်တော်မူသဖြင့် သမာဓိတိုးတက်၍ ကဆုန်လဆန်း ၁၄-ရက်နေ့ည၌ သန်းခေါင် ကျော် မိုးသောက်ဘက်သို့ ရောက်လတ်သောအခါ အိပ်မက်ကြီး ငါးပါးတို့ကို မြင်မက်တော်မူလေသည်။ ထိုအိပ်မက်ကြီး ငါးပါး တို့ကား—

ဘုရားအလောင်း၏ အိပ်မက်ကြီးငါးပါး

(၁) မြေအပြင်ကို အိပ်ရာပြုလျက် ဟိမဝန္တာတောင်ကို ခေါင်းအုံးပြုလျက် အရှေ့သမုဒြာ၌ လက်ဝဲ(=ဗယ်)လက်ကို ထားလျက် အနောက်သမုဒြာ၌ လက်ျာ(=ညာ)လက်ကို ထား လျက် တောင်သမုဒြာ၌ မြေတော်နှစ်ဖက်ကိုထားလျက် အိပ်စက်

တော်မူရသည်ဟု မြင်မက်တော်မူသည်။ ထိုသို့ ပဌမအိပ်မက်ကို မြင်မက်တော်မူခြင်းသည် သဗ္ဗညုတ ရွှေဉာဏ်တော်ကို ရရှိတော် မူကာ လူသုံးပါး၌ ဘုရားစင်စစ် ဖြစ်ဖို့ရန် မြင်မက်တော်မူခြင်း ဖြစ်လေသည်။

(၂) တိရိယာမည်သော မြက်ပင်မျိုးသည် သမ်းပိုးခန့် ပမာဏရှိသည့် နီမြန်းသောရိုးတံဖြင့် ချက်တော်မှပေါက်ထွက်၍ ကြည့်စဉ်ကြည့်စဉ် (= ကြည့်နေတုန်း)ပင် တထွာ၊ တတောင်၊ တလံ၊ တတာ၊ တဂါဝုတ်၊ ယူဇနာဝက်၊ တယူဇနာ-ဤသို့စသည်ဖြင့် မြင့်၍မြင့်၍ တက်သွားပြီးလျှင် ယူဇနာပေါင်း အထောင်များစွာ အဇဉ္ဇာပြင် မိုးကောင်းကင်ကိုခိုက်လျက် တည်နေသည်ဟု မြင်မက် တော်မူသည်။ ထိုသို့ ဒုတိယအိပ်မက်ကို မြင်မက်တော်မူခြင်းသည် မဇ္ဈိမပဋိပဒါဖြစ်သော အဋ္ဌကမဂ္ဂင်တရားကို လူနတ်တို့အား ဟောကြားတော်မူနိုင်ဖို့ရန် မြင်မက်တော်မူခြင်း ဖြစ်လေသည်။

(၃) ကိုယ်သုံးဖြူလျက် ဦးခေါင်းနက်သော ပိုးလောင် အပေါင်းတို့သည် ခြေသည်းတော်ဖျားမှ ပုဆစ်ဒူးခေါင်း တိုင် အောင် တရွရွတက်ရောက် ဖုံးလွှမ်းကြသည်ဟု မြင်မက်တော် မူသည်။ ထိုသို့ တတိယအိပ်မက်ကို မြင်မက်တော်မူခြင်းသည် ဝတ်ဖြူစင်ကြယ်ဝတ်ကြသည့် များစွာသောလူအပေါင်း (ဦးခေါင်း နက်သူ)တို့ မြတ်စွာဘုရားကို ကိုးကွယ်ဆည်းကပ်ကာ မဟာ- သရဏဂုံခံယူကြဖို့ရန် မြင်မက်တော်မူခြင်း ဖြစ်လေသည်။

(၄) ညို၊ ရွှေ၊ နီ၊ ရော် လေးဖော်သော အဆင်းရှိကြသည့် ငှက်လေးမျိုးတို့သည် အရပ်လေးမျက်နှာမှ ပျံလာကြ၍ ခြေတော် ရင်း၌ ဝပ်စင်းမိကြသောအခါ ငှက်လေးမျိုးလုံးပင် ကိုယ်လုံး ဆွတ်ဆွတ်ဖြူကြသည်ဟု မြင်မက်တော်မူသည်။ ထိုသို့ စတုတ္ထ အိပ်မက်ကို မြင်မက်တော်မူခြင်းသည် မင်း၊ ပုဏ္ဏား၊ သူကြွယ်၊ ဆင်းရဲသား အမျိုးလေးပါးတို့မှ အမျိုးကောင်းသားတို့သည် မြတ်စွာဘုရား၏ သာသနာတော်သို့ ဝင်ရောက်၍ ရဟန်းပြုကြပြီး

လျှင် အရဟတ္တဖိုလ်သို့ ရောက်ရှိကြဖို့ရန် မြင်မက်တော်မူခြင်း ဖြစ်လေသည်။

(၅) ကြီးစွာသော မစင်တောင်ကြီး၏အထက်၌ ထိုမစင်ဖြင့် မလူးလည်းပဲ လူးလာတုံ့ခေါ်က် စင်္ကြံလျှောက်ရသည်ဟု မြင်မက် တော်မူသည်။ ထိုသို့ ပဉ္စမအိပ်မက်ကို မြင်မက်တော်မူခြင်းသည် ဘုရား ဖြစ်တော် မူသော အခါ သင်္ကန်း၊ ဆွမ်း၊ ကျောင်း၊ ဆေး ပစ္စည်းလေးပါးတို့ကို များစွာရတော်မူရန်နှင့် ထိုပစ္စည်းလေးပါး တို့ကို တွယ်တာတပ်မက် ငြိကပ်ခြင်းမရှိပဲ သုံးဆောင်တော်မူဖို့ရန် မြင်မက်တော်မူခြင်း ဖြစ်လေသည်။

မှတ်သားဖွယ်
အိပ်မက်,မက်ခြင်း အကြောင်းလေးပါး

အိပ်မက်မြင်မက်သောသူသည် (၁) ခေတ်ချောက် ချားခြင်းကြောင့်ဖြစ်စေ (၂) ရှေးက လေ့ကျက် ခံစား ဘူးသောကြောင့်ဖြစ်စေ (၃) နတ်များလှည့်စားသော ကြောင့်ဖြစ်စေ (၄) ပုဗ္ဗနိမိတ်ကြောင့်ဖြစ်စေ ဤ အကြောင်း လေးပါးတို့ကြောင့် မြင်မက်တတ်၏။

ထိုတွင် (၁) သည်းခြေအစရှိသောခေတ်များ ချောက် ချားသောကြောင့် အိပ်မက်မြင်မက်ရာ၌ တောင်ပေါ်မှ လိမ့်ကျသယောင်ယောင်၊ ကောင်းကင်ခရီးဖြင့် အသည်း တထိတ်ထိတ် သွားရသယောင်ယောင်၊ ဆင်ကြမ်း၊ မြင်း ကြမ်း၊ ခြင်္သေ့၊ သစ်၊ ကျား-စသော သားရဲများ လူဆိုး သူဆိုး စသည်တို့က မိမိနောက်သို့ တကောက်ကောက် လိုက်နေသယောင်ယောင် ကြောက်မက်ဖွယ်သော အိပ် မက်ကို မြင်မက်တတ်၏။

(၂) ရှေးက လေ့ကျက် ခံစားဘူးသောကြောင့် အိပ်မက်မြင်မက်ရာ၌ မိမိရှေးက မြင်ဘူး ကြားဘူး သုံး

ဆောင်ဘူးသော အာရုံများကို မြင်ရ ကြားရ သုံးဆောင်ရ သယောင်ယောင် မြင်မက်တတ်၏။

(၃) နတ်များ လှည့်စားသောကြောင့် အိပ်မက် မြင်မက်သော သူအား နတ်များက အကျိုးလိုလား၍ ဖြစ်စေ၊ အကျိုးမဲ့ကို လိုလား၍ဖြစ်စေ၊ အကျိုးရရန်၊ အကျိုးမဲ့ရရန် အာရုံအမျိုးမျိုးတို့ကို ကပ်၍ ဆောင်တတ် ပြတတ်ကုန်၏။ ဟိုသူသည် နတ်တို့၏ အာနုဘော်ကြောင့် ထိုအာရုံအမျိုးမျိုးကို မြင်မက်တတ်၏။

(၄) ပုဗ္ဗနိမိတ်ကြောင့် အိပ်မက် မြင်မက်သော သူသည် ကောင်းမှု၊ မကောင်းမှု (= ကုသိုလ်ကံ၊ အကုသိုလ်ကံ) အစွမ်းကြောင့် ကောင်းကျိုး၊ မကောင်း ကျိုး ရဖို့ရန် ရှေ့ပြေး ပုဗ္ဗနိမိတ်ဖြစ်သော အိပ်မက်ကို မြင် မက်တတ်၏။ မဟာမာယာဒေဝီ သားရဖို့ရန် အိပ်မက် မြင်မက်သကဲ့သို့၎င်း၊ ကောသလမင်းကြီး အိပ်မက်ကြီး တဆယ့်ခြောက်ချက်ကို မြင်မက်သကဲ့သို့၎င်း၊ ယခု ဘုရား အလောင်းတော် အိပ်မက်ကြီးငါးပါးကို မြင်မက်သကဲ့သို့ ၎င်း ကောင်းကျိုး၊ မကောင်းကျိုး ဖြစ်ပေါ်ဖို့ရန် မြင်မက် သော အိပ်မက်မျိုးဖြစ်သည်။

အရဆောင်။ ။ ဓာတ်မငြိမ်သက်၊ လေ့ကျက်ရှေးခါ၊ ဒေဝီနတ်များ၊ လှည့်စား ပုဗ္ဗ-၊ နိမိတ္တလျှင်၊ အိပ်မက်မြင်၊ လေးအင်အကြောင်းတည်း။

ထိုအိပ်မက်လေးမျိုးတို့တွင်— (၁) ဓာတ်ချောက် ချားခြင်းကြောင့် မြင်မက်သော အိပ်မက်သည်၎င်း (၂) ရှေးက လေ့ကျက်ခံစားဘူးသောကြောင့် မြင်မက်သော အိပ်မက်သည်၎င်း မက်သည့်အတိုင်း မမှန်တတ်၊ (၃) နတ် များ လှည့်စားသောကြောင့် မြင်မက်သော အိပ်မက်ကား မှန်လည်း မှန်တတ်၏၊ လွဲလည်း လွဲတတ်၏၊ မှန်၏.... နတ်များအမျက်ထွက်လတ်သော် ဥပုသ်တမျှဖြင့် ပျက်စီး ဖို့ရန် အလွဲလွဲအမှားမှား အိပ်မက်ကို ပြတတ်ကုန်၏။

နတ်များအမျက်ထွက်၍ အိပ်မက်အလွဲလွဲမြဲမြဲသောဝတ္ထု

သီဟိုဠ်ကျွန်း ရောဟနအရပ် နာဂကျောင်းတိုက်ကြီး၌ သံဃမထေရ်ကြီးသည် ရဟန်းသံဃာကို မဝန်ကြားပဲ ကံ့ကော်ပင်ကြီးတပင်ကို ခုတ်လှည်းစေလေသည်။ ထို ကံ့ကော်ပင်၌ နေထိုင်သော ရုက္ခဗိုးနတ်သည် ပဌမပိုင်း၌ ထိုမထေရ်ကြီးကို မှန်ကန်သော အိပ်မက်ကိုပေး၍ ယုံလောက်အောင် ဖြားယောင်းပြီး ယုံလောက်သည့် နောက် တချိန်၌ “ဤနေ့မှ နောက် ခုနစ်ရက်မြောက်၌ အရှင်ဘုရား ၏ ဒါယကာ ပြည့်ရှင်မင်းကြီးသည် နတ်ရွာစံလိမ့်မည်” ဟု အိပ်မက်၌ ပြောကြားလေသည်။ မထေရ်ကြီးသည် ထို စကားကို ယုံကြည်ကိုးစား၍ နန်းတွင်းသူ မောင်းမမိသံ တို့အား ပြောကြားလေသည်။ နန်းတွင်းသူများသည် တပြိုင်နက်တည်း သည်းစွာ ငိုကြွေးကြလေသည်။ မင်းကြီး က အကြောင်းကို မေးသောအခါ မထေရ်ကြီးက ဤသို့ ပြောဆိုကြောင်း ပြန်ကြားလျှောက်ထားကြလေ၏။ မင်း ကြီးသည်ရက်တို့ကိုရေတွက်၍ ခုနစ်ရက်လွန်မြောက်သော အခါ (မိမိနတ်ရွာမစံသဖြင့် အလွဲလွဲ အမှားမှား ထိတ် လန့်အောင် ပြောကြားရကောင်းလားဟု) မထေရ်ကြီး၏ လက်ခြေတို့ကို ဖြတ်စေခဲ့လေသည်။ ။(ဤဝတ္ထုကား သာရတ္ထဒီပနီဦးကာ ဒုတိယအုပ် စာမျက်နှာ ၃၁၂-၌ လာသည်။) (၄) ပုဗ္ဗနိမိတ်ကြောင့် မြင်မက်သော အိပ် မက်ကား ကေန်မှန်သည်သာတည်း။

ထိုအိပ်မက်လေးမျိုးကို ဝိပလ္လာသတရား မပယ်ရှားရ သေးသောကြောင့် ပုထုဇဉ် သောတာပန် သကဒါဂါမ် အနာဂါမ် ပုဂ္ဂိုလ်တို့သာ မြင်မက်ကြ၏။ ရဟန္တာများကား ဝိပလ္လာသတရား ပယ်ရှားပြီးဖြစ်သောကြောင့် မမြင်မက် ကုန်။ ။အချိန်အလိုအားဖြင့် နေ့အခါ၌ မြင်မက်သော အိပ်မက်, ညဦးယံ သန်းခေါင်ယံ မိုးသောက်ယံတို့၌ မြင် မက်သောအိပ်မက်တို့သည် အဟောနှင့် မညီတတ်ကြကုန်။

မိုးသောက်အားကြီး လင်းခါနီးဝယ် စားသောက်လျက် အပ်သော အစာအာဟာရများ ကြေကျက်၍ ကိုယ်၌ဩဇာ တည်သောအခါ အရုဏ်တက်ချိန်၌ မြင်မက်သောအိပ်မက် သည် အဟောနှင့် ညီတတ်၏။ ဣဋ္ဌနိမိတ် အိပ်မက်ကို မြင် မက်လျှင် ကောင်းကျိုးရတတ်၏။ အနိဋ္ဌနိမိတ် အိပ်မက်ကို မြင်မက်လျှင် မကောင်းကျိုး ရတတ်၏။ ။ ဤမှတ်ဖွယ် များကို အင်္ဂုတ္တိုရ် အဋ္ဌကထာ တတိယအုပ် ပဉ္စကနိပါတ် အဖွင့် စတုတ္ထပဏ္ဏာသက၊ ၅-မြာဟူဏဝဂ်၊ ၆-မဟာ- သုပိနသုတ်အဖွင့် စာမျက်နှာ ၇၁+၇၂-တို့မှ ထုတ်နုတ် ဖော်ပြပါသည်။

ရှေးဖော်ပြရာပါ အိပ်မက်ကြီး ငါးမျိုးတို့ကို လောကီလူများ လည်း မမြင်မက်၊ မင်းများလည်း မမြင်မက်ကြ၊ စကြာမင်းများ လည်း မမြင်မက်ကြ၊ အဂ္ဂသာဝကတို့လည်း မမြင်မက်ကြ၊ ပစ္စေက ဗုဒ္ဓ၊ အရှင်မြတ်တို့လည်း မမြင်မက်ကြ၊ သဗ္ဗညုမြတ်စွာဘုရားတို့ လည်း မြင်မက်တော်မမူကြ၊ သဗ္ဗညုမြတ်စွာဘုရားအလောင်းတော် ပုဂ္ဂိုလ်တမျိုးသာလျှင် မြင်မက်၏။ ငါတို့၏ ဘုရားအလောင်း တော်သည် ထိုအိပ်မက်ကြီး ငါးမျိုးတို့ကို မဟာသက္ကရာဇ် ၁၀၃ - ခုနှစ် ကဆုန်လဆန်း ၁၄ - ရက်နေ့ည၌ သန်းခေါင်ယံ လွန်မြောက်၍ မိုးသောက်ခါနီး လင်းအားကြီးအချိန်တွင် မြင် မက်တော်မူလေသည်။

အိပ်မက်ကြီးများကို ကိုယ်တော်တိုင် နိမိတ်ဖော်ခြင်း

ဘုရားအလောင်းတော်သည် ဤအိပ်မက်ကြီး ငါးပါးတို့ကို မြင် မက်တော်မူပြီးလျှင် လျောင်းစက်ရာမှထတော်မူကာတင်ပလ္လင်ခွေ ထိုင်နေတော်မူပြီးသော် “ငါသည် ကပိလဝတ် နေပြည်တော်၌ နေစဉ်ကာလ ဤအိပ်မက်ကြီး ငါးပါးတို့ကို မြင်မက်ရပါမူ ခမည်းတော် သုဒ္ဓေါဒန မင်းတရားကြီးအား ပြောကြားရလေရဲ့၊ ငါ့မယ်တော် အသက်ထင်ရှား အရှင်သားရှိနေလျှင်လည်း မယ် တော်အား ပြောကြားရလေရဲ့၊ ဤယခု ဥရုပေလတောအုပ်ကြီး

၌ကား ဤအိပ်မက်ကြီးများကို လက်ခံနားလောင်ကာ နိမိတ်
ဖတ်ပေးမည့်သူ တလူမျှမရှိချေ၊ ငါသည်ပင်လျှင် ငါ့အိပ်မက်ကြီး
များကို လက်ခံနာယူကာ နိမိတ်ဖတ်တော့အံ့” ဟု ကြံစည်ဆင်
ခြင်တော်မူပြီးလျှင် “ဤပဌမအိပ်မက်သည် ဤမည်သောအကျိုးကို
ရဖို့ရန် ပုဗ္ဗနိမိတ်ဖြစ်၏၊ ဤဒုတိယအိပ်မက်သည် ဤမည်သော
အကျိုးကို ရဖို့ရန် ပုဗ္ဗနိမိတ်ဖြစ်၏” ဟု ရှေး၌ ပြဆိုအပ်ခဲ့သည့်
အတိုင်း ကိုယ်တော်တိုင်ပင် အိပ်မက်ကြီး ငါးပါးတို့ကို နိမိတ်
ဖတ်တော်မူလေသည်။

သုဇာတာ သနာနိဆွမ်း ကပ်လှူခြင်း

ဤသို့လျှင် ဘုရားအလောင်းတော်သည် ဤအိပ်မက်ကြီး
ငါးပါးတို့ကို မြင်မက်တော်မူပြီးလျှင် ကိုယ်တော်တိုင်ပင် အိပ်မက်
ကြီးတို့၏ နိမိတ်ကို ဖတ်တော်မူ၍ “ငါသည် ယနေ့ပင် မချွတ်ဧကန်
ဘုရားဖြစ်လိမ့်မည် မှန်၏” ဟု ဆုံးဖြတ်ချက် ချမှတ်တော်မူပြီးကာ
ထိုည၌လွန်မြောက် မိုးလင်း (လပြည့်နေ့ နံနက်ပိုင်း) သို့ ရောက်
လတ်သော် ကိုယ်လက် သုတ်သင် စင်ကြယ်စေ၍ ထိုအရပ်မှ
ထွက်ခဲ့ပြီးလျှင် သုဇာတာ သူဌေးသမီး နှစ်စဉ်နှစ်စဉ် အပူဇော်
အပသရောက်သော ညောင်ပင်ရင်း၌ ဆွမ်းခံရန်အချိန်ကို ငုံ့လင့်
တော်မူကာ ကိုယ်တော်၏ အရောင်ဖြင့် ညောင်ပင်တပင်လုံး
ထွန်းလင်းတောက်ပစေလျက် အရွှေအရပ်သို့ မျက်နှာမူ ထိုင်နေ
တော်မူလေ၏။

ထိုစဉ်အခါ ဥရုဝေလအရပ် သေနာနိရုံး၌ သေနာနိမည်သော
သူဌေးကြီး၏သမီး သုဇာတာသည် အရွယ်သို့ ရောက်လတ်သော်
ထိုညောင်ပင်ရင်း၌ ဆုတောင်းမှုပြုခဲ့သည်ကား—“အရှင်ညောင်
စောင့်နတ်မင်း……အကျွန်ုပ်သည် အမျိုးဇာတ်တူ သူဌေးအိမ်သို့
ရောက်ရှိ၍ ပဌမအကြိမ် ကိုယ်ဝန်ရှိလတ်သော် သားကို ရရှိ
ငြားအံ့၊ အရှင်နတ်မင်းကို နို့သနာဖြင့် ပူဇော်မှုကို ပြုပါအံ့” ဟူ၍
ဖြစ်သည်။ သုဇာတာ၏ ထိုဆုတောင်းချက်ကား တောင်းတိုင်း
ပင် ပြည့်စုံခဲ့လေပြီ။ ထို့ကြောင့် ထိုသုဇာတာ သူဌေးသမီးသည်

နှစ်စဉ်နှစ်တိုင်း ကဆုန်လပြည့်နေ့၌ ထိုညောင်စောင့်နတ်မင်းအား နို့သနာဆွမ်းဖြင့် ပူဇော်ပသမှု ဝတ်ပြုခဲ့လေသည်။

(သတိချပ်ရန်။ ။ သုဇာတာ သနာနို့ဆွမ်း ကပ်လှူခဏ်း အကြောင်းကို ဖတ်ရှုလျှင် သတိမပြု မဆင်ခြင်က များသောအားဖြင့် “သုဇာတာသည် မြတ်စွာဘုရားအလောင်း ဘုရားဖြစ်တော်မူမည့် ထို ကဆုန်လပြည့်နေ့မှာ အစဆုံးအကြိမ် ဆုတောင်းပြည့်၍ ညောင်စောင့် နတ်အား သနာနို့ဆွမ်းဖြင့် ပသပူဇော်သည်” ဟု မှတ်ယူမိတတ်လေ သည်။ အမှန်မှာ ထိုနှစ် ထိုအကြိမ်မှ ရှေးလွန်ခဲ့သော နှစ်ပေါင်း နှစ် ဆယ်ခန့်လောက်ကပင် ဆုတောင်းပြည့်၍ ညောင်စောင့် နတ်အား သနာနို့ဆွမ်းဖြင့် ပူဇော်ပသခဲ့ခြင်းဖြစ်သည်။ အကြောင်းသော်ကား ထို သုဇာတာ၏သားကား ယသသူဌေးသားတည်း၊ ယသသူဌေးသားသည် မြတ်စွာဘုရား ဘုရားဖြစ်မည့် ထိုနှစ်အချိန်မှာ အိမ်ထောင်ကျ၍ သူဌေး စည်းစိမ်ကိုပင် ခံစားလျက် ရှိနေပေပြီ။ ထိုအကြောင်းကို ယောက်ဆ သဖြင့် သုဇာတာ သူဌေးသမီးသည် သားဆုတောင်း ပြည့်ဝခဲ့သဖြင့် လွန်ခဲ့သော နှစ်ပေါင်းနှစ်ဆယ်ကျော်လောက်က အစပြု၍ ထိုညောင် စောင့်နတ်မင်းအား နှစ်စဉ်နှစ်စဉ် ကဆုန်လပြည့်နေ့၌ နို့သနာဆွမ်းဖြင့် ပူဇော်ပသမှု ပြုခဲ့သည်ဟု မှတ်ယူရ၏။)

ထိုသုဇာတာ သူဌေးကတော်သည် ဘုရားအလောင်းတော် သူမြတ် ဒုတ္တရစရိယာကျင့်၍ ခြောက်နှစ် ပြည့်မြောက် ကဆုန် လပြည့်နေ့သို့ ရောက်လတ်သော် ညောင်စောင့်နတ်အား ပူဇော်မှု ပြုလိုသည် ဖြစ်ရကား— (၁) ရှေးဦးစွာကပင် နို့စားနွားမ တထောင်ကို နွယ်ချိုတော၌ ကျောင်းစေ၍ ထိုနွားမတထောင် တို့မှ ထွက်သောနို့ရည်ကို အခြားနို့စားနွားမ ငါးရာတို့အား တိုက်ကျွေးစေသည်၊ (၂) ထိုနို့စားနွားမငါးရာတို့မှ ထွက်သော နို့ရည်ကို အခြားနို့စားနွားမ နှစ်ရာငါးဆယ်တို့အား တိုက်ကျွေး စေသည်၊ (၃) ထိုနို့စားနွားမ နှစ်ရာငါးဆယ်တို့မှ ထွက်သော နို့ရည်ကို အခြားနို့စားနွားမ တရာနှစ်ဆယ် ငါးကောင်တို့အား တိုက်ကျွေးစေသည်၊ (၄) ထိုနို့စားနွားမ တရာနှစ်ဆယ်ငါးကောင် တို့မှ ထွက်သော နို့ရည်ကို အခြားနို့စားနွားမ ခြောက်ဆယ်

လေးကောင်တို့အား တိုက်ကျွေးစေသည်။ (၅) ထိုနို့စားနွားမ ခြောက်ဆယ့်လေးကောင်တို့မှ ယိုထွက်သော နို့ရည်ကို အခြား နို့စားနွားမ သုံးဆယ် နှစ်ကောင်တို့အား တိုက်ကျွေးစေသည်။ (၆) ထိုနို့စားနွားမ သုံးဆယ် နှစ်ကောင်တို့မှ ယိုထွက်သော နို့ရည်ကို အခြားနို့စား နွားမ တဆယ် ခြောက်ကောင်တို့အား တိုက်ကျွေးစေသည်။ (၇) ထိုနို့စားနွားမ တဆယ် ခြောက်ကောင် တို့မှ ယိုထွက်သော နို့ရည်ကို အခြားနို့စား နွားမ ရှစ်ကောင်တို့ အား တိုက်ကျွေးစေသည်။ ဤသို့လျှင် သုဇာတာ သူဌေးကတော် သည် နွားနို့၏ အရည်ပျစ်ရန် ချိုမြိန်သော အရသာရှိရန် ဩဇာ ရှိရန် ရည်သန်၍ နွားနို့ဆင့်ကဲ လဲလှယ်မှုကို ပြုလုပ်လေသည်။ (ဤကား ဇာတ်အဋ္ဌကထာ၌လာသော စကားရပ်တည်း။)

နိနာလင်္ကာရနိကာ အလိုအားဖြင့်... သုဇာတာ သူဌေး ကတော်သည် ပဌမနို့စား နွားမတရာကို နွယ်ချိုတော၌ ကျောင်း စေသည်။ ထိုပဌမ နို့စား နွားမတရာမှ မွေးဖွားသော နို့စား နွားမ တရာတို့ကို ထို့အတူ နွယ်ချိုတော၌ ကျောင်းစေသည်။ ထို ဒုတိယ နို့စား နွားမတရာမှ မွေးဖွားသော နို့စား နွားမတရာ တို့ကို ထို့အတူ နွယ်ချိုတော၌ ကျောင်းစေပြန်သည်။ ထိုတတိယ နို့စားနွားမတရာမှ မွေးဖွားသော နို့စားနွားမ တရာတို့ကို ထို့ အတူ နွယ်ချိုတော၌ ကျောင်းစေပြန်သည်။ ထိုစတုတ္ထ နို့စား နွားမတရာတို့မှ မွေးဖွားသော နို့စားနွားမတရာတို့ကို ထို့အတူ နွယ်ချိုတော၌ ကျောင်းစေပြန်သည်။ ထိုပဉ္စမနို့စားနွားမတရာတို့မှ မွေးဖွားသော နို့စားနွားမတရာတို့ကို ထို့အတူ နွယ်ချိုတော၌ ကျောင်းစေပြန်သည်။ ထိုဆဋ္ဌနို့စားနွားမတရာတို့မှ မွေးဖွားသော နို့စားနွားမတရာတို့ကို ထို့အတူ နွယ်ချိုတော၌ ကျောင်းစေပြန် သည်။ ဤနည်းဖြင့် ခုနစ်ဆက်မြောက် ဖြစ်သော နို့စားနွားမ တရာတို့မှ နို့ရည်ကိုညှစ်ယူ၍ သနာနိ ဆွမ်းချက်ရန် စီမံလေသည်။

သုဇာတာသူဌေးကတော်သည် ကဆုန်လပြည့်နေ့၌ “စော စောပင်လျှင် မလိနို့သနာပူဇော်မှု ပြုပေအံ့”ဟု ကြံစည်ကာ

ထိုလပြည့်နေ့နံနက် စောစောထ၍ ဖော်ပြရာပါ နွားမရှစ်ကောင်
တို့မှ နွားနို့ကိုညှစ်စေသောအခါ သားငယ်ဖြစ်သော နွားကလေး
များသည် (ကြိုးဖြင့် မချည်မတုတ်မနှောင်ရဲ) အမိနို့စားနွားမ၏
နို့တိုင်ရင်းသို့ မကပ်ရောက်ကြကုန်။ အထူးအားဖြင့် နွားနို့ခံခွက်
များကို နို့တိုင်အနီးသို့ ထည့်သွင်းခံယူလိုက်လျှင်ပင် မညှစ်ရတော့ပဲ
သူ့အလိုလို ဓမ္မတာအားဖြင့် နို့ရည်အယဉ် သွင်သွင်စီး၍ ကျလာ
လေတော့သည်။ ထိုသို့သော အံ့ဘွယ်ကို မြင်ရကား သုဇာတာ
သူဌေးကတော်သည် ရှေးနှစ်များနှင့်မတူ မိမိလက်ဖြင့်ပင် အလို
လိုယိုထွက်သော နို့ရည်များကို သယ်ယူကာ အိုးသစ်၌ ထည့်ပြီး
လျှင် မိမိလက်ဖြင့်ပင် မီးကို မွေး၍ နို့သနာကျိုချက်ရန် အားထုတ်
လေတော့သည်။

နတ်ဗြဟ္မာတို့ ဂျဉ်ကြခြင်း

ထိုနို့သနာကို ချက်အပ်သည်ရှိသော်... (၁) ကြီးစွာ ကြီးစွာ
သော အမြှုပ်ကြီးများထ၍ လက်ျာရစ်လည်၍သာ နေကုန်၏၊
တပေါက်လောက်မျှလည်း အပြင်သို့ မကျရောက်ပေ၊ (၂) ခုံ
လောက်အထက် အနည်းငယ်မျှပင် မီးခိုးမတက်ပေ၊ (၃) ထိုအခါ
လောကပါလ နတ်မင်းကြီးလေးပါးတို့ လာရောက်၍ ခုံလောက်၌
အစောင့်အရှောက်ကို ယူကြကုန်၏၊ (၄) မဟာဗြဟ္မာ မင်းသည်
နို့သနာအိုးကို ထီးမိုး၍ပေးပေ၏၊ (၅) သိကြားမင်းသည် ထင်းစ
ပီးစများကို ညီအောင်ညှိလျက် မီးကို တောက်စေလေသည်၊ (၆)
နတ်တို့သည် ကျွန်းငယ် နှစ်ထောင်အရံရှိသော လေးကျွန်းတို့၌
နတ်များလူများ သုံးစွဲကောင်းသည့် ဩဇာကို မိမိတို့၏နတ်တန်ခိုး
ဖြင့် အတံ၌ဖွဲ့အပ်သော ပျားလတ်ကို ညှစ်၍ ပျားရည်ကို ယူကြ
သည့်အလား စုရုံးဆောင်ယူကြ၍ ထို နို့သနာအိုး၌ ထည့်သွင်း
ကြလေသည်။

အထူးမှတ်ဖွယ်ကား... တပါးသော အခါတို့၌ နတ်တို့သည်
မြတ်စွာဘုရားဆွမ်းဘုဉ်းပေးရန် အလုပ်အလေ့ ပြုသောအခါမှ

ဆွမ်းလုပ်တိုင်း ဆွမ်းလုပ်တိုင်း၌ ဆိုအပ်ပြီးသည့် လူများနတ်များ သုံးစားကောင်းသည့် ဩဇာကို ထည့်ကြလေသည်။ ဘုရား ဖြစ်တော်မူမည့်နေ့၊ ပရိနိဗ္ဗာန် စံတော်မူမည့်နေ့ ဤနှစ်နေ့၌ကား အိုးထဲ၌ပင် ဆိုအပ်ပြီးသည့် ဩဇာကို ထည့်သွင်းကြလေသည်။

သုဇာတာသူဌေးကတော်သည် တနေ့တည်း၌ပင် ထိုနို့သနာ ကျိုချက်ရာဌာန၌ ဖော်ပြရာပါ များစွာသော အံ့ဘွယ်ရာတို့ကို မျက်ဝါးထင်ထင် တွေ့မြင်ရ၍ ပုဏ္ဏားမည်သောကျွန်မ (= အိမ်စေမ) ကို ခေါ်ပြီးလျှင် “အမိပုဏ္ဏား... ယနေ့ ငါတို့၏ ညောင်စောင့်နတ်မင်းသည် အလွန်လျှင် စိတ်ကြည်ပုံရပေသည်။ ငါသည် ဤမျှအနှစ် နှစ်ဆယ်ကျော် ကာလအတွင်း၌ ဤသို့ သဘောရှိသော အံ့ဘွယ်မျိုးကို မမြင်စဘူး။ လျင်မြန်စွာသွား၍ နတ်မင်း၏နေရာ ညောင်ပင်ကို ရှင်းလင်းသုတ်သင်ပါချေ” ဟု စေခိုင်းပြောဆိုလေ၏။ ပုဏ္ဏားမည်သော ကျွန်မသည်လည်း “ကောင်းပါပြီ အရှင်မ” ဟု ဝန်ခံကာ လျင်မြန်စွာ ညောင်ပင်အနီးသို့ သွားရောက်လတ်သော် ညောင်ပင်ရင်း၌ အရွှေမျက်နှာလောကဓာတ်ကို ကြည့်ရှုကာ ထိုင်နေတော်မူသော ဘုရားအလောင်းတော်ကို ၎င်း၊ ထိုဘုရားအလောင်းတော်၏ ကိုယ်မှထွက်သောအရောင်တို့ဖြင့် ညောင်ပင်တပင်လုံး ရွှေရောင်အဆင်း ဝါဝင်း၍နေသည်ကို ၎င်း တွေ့မြင်ရ၍ “ယနေ့ ငါတို့၏ ညောင်စောင့်နတ်မင်းသည် ညောင်ပင်မှ ဆင်းသက်၍ မိမိလက်ဖြင့်ပင်လျှင် ပူဇော်သဏ္ဌာဗလိနတ်စာကို ခံယူရန် ထိုင်နေသည်ထင်၏” ဟု ကြံစည်ပြီးလျှင် ထိတ်လန့်တုန်လှုပ်ကာ လျင်မြန်စွာ အိမ်သို့ပြန်ခဲ့၍ သုဇာတာသူဌေးကတော်အား ထိုအကြောင်းကို ပြောကြားလေ၏။

သုဇာတာ သူဌေးကတော်သည် ထိုကျွန်မ၏ စကားကိုကြားရုံလျှင် အလွန် ဝမ်းမြောက်သော စိတ်ရှိသည်ဖြစ်၍ “သင်သည် ယနေ့မှစ၍ ငါ၏ သမီးအကြီးအရာ၌ တည်လေလော့” ဟု ပြောဆိုကာ သမီးအား လျှောက်ပတ်သော အလုံးစုံသော အဆင်တန်းဆာတို့ကို ပေးလေ၏။

ဘုရားအလောင်းတော် သူမြတ်တို့မှာ ဘုရားဖြစ်မည့်နေ့၌ နို့ဃနာဆွမ်း ဘုဉ်းပေး သုံးဆောင်တော်မူရခြင်းသည် ဓမ္မတာ တပါး အပါအဝင် ဖြစ်ပေသည်။ ထိုသို့ ဘုရားဖြစ်မည့်နေ့၌ အဖိုး တသိန်းတန် ရွှေခွက်ကို ရဖို့ရန် သင့်ရကား သုဇာတာသုဌေး ကတော်သည် “ရွှေခွက်၌ နို့ဃနာကိုထည့်အံ့” ဟူသော စိတ်အကြံ ကို ဖြစ်စေ၍ အဖိုးတသိန်းတန်ရွှေခွက်ကို တိုက်ခန်းမှ ထုတ်စေပြီး လျှင် ထို ရွှေခွက်၌ နို့ဃနာဆွမ်းကို လောင်းထည့်လိုသည်ဖြစ်၍ ကျွန်ုပ်တို့သော နို့ဃနာအိုးကို စောင်းငဲ့ လောင်းထည့်လိုက်လျှင်ပင် အလုံးစုံသော နို့ဃနာသည် ပဒုမာကြာရွက်မှ လျှောကျသော ရေပေါက်ကဲ့သို့ တစက်မျှမကျန် ရွှေခွက်၌တည်လာလေ၏။ အလုံး စုံသော နို့ဃနာဆွမ်းသည် ရွှေခွက်တခွက် ပြည့်ရုံသာ ရှိ၏။ အပို အလိုဟူ၍ မရှိ။

သုဇာတာသုဌေးကတော်သည် နို့ဃနာအပြည့် ထည့်ပြီးသော ထို ရွှေခွက်ကို အခြားရွှေခွက်တခွက်ဖြင့် ဖုံးအုပ်၍ ဖြူစင်စွာသော အဝတ်ဖြင့် ရစ်ပတ်ဖွဲ့နှောင်ပြီးလျှင် အလုံးစုံသော တန်းဆာတို့ဖြင့် မိမိကိုယ်ကိုတန်းဆာဆင်ယင်လျက် ထိုရွှေခွက်ကို ကိုယ်တိုင်ရွက်ချီ ကာ ကြီးကျယ်စွာသော အဆောင်အယောင် အခမ်းအနားဖြင့် ညောင်ပင်အနီးသို့ သွားလေသော် အလောင်းတော်သူမြတ်ကို မြင်ရလျှင် အလွန်ပင်ဝမ်းမြောက်ဝမ်းသာဖြစ်ရှိကာညောင်စောင့် နတ်မင်းဟူသော အမှတ်ဖြင့် အလောင်းတော်ကို မြင်ရာအရပ်မှ ပင်လျှင် ကိုယ်ကို ညွတ်လျက် ညွတ်လျက် လွှားရောက်ပြီးလျှင် ဦးခေါင်းမှ ရွှေခွက်ကိုချ၍ ဖွင့်ပြီးသော် ရွှေကရားဖြင့် နံ့သာပန်း မျိုးစုံ ထုံအပ်သောရေကို ထည့်ယူ၍ အလောင်းတော်၏ အနီးသို့ ချဉ်းကပ် ရပ်တည်လေ၏။

တောထွက်တော်မူလာစဉ်အခါက အလောင်းတော် သူမြတ် အား ဃဉ်ကာရမြဟ္မာမင်း ကပ်လှူလာသော မြေသပိတ်သည် ဒုက္ကရစရိယာ ခြောက်နှစ်ကြာအောင် ကျင့်တော်မူစဉ် ကာလ ပတ်လုံး အလောင်းတော်ကို စွန့်၍မသွားဘဲ သုဌေးကတော်

သုဇာတာ နိဗ္ဗာန်ဆွမ်းကပ်ရန် လာသော ထို ခဏ၌ကား ပျောက်ခြင်းမလှ အလိုလို ပျောက်ကွယ်၍ သွားလေသည်။ ဘုရား အလောင်းတော်သည် သပိတ်ကို မမြင်ရကား လက်ျာလက် တော်ကို ဖြန့်၍ ရေကိုခံယူလေသည်။ သုဇာတာ သူဌေးကတော် သည် ရွှေခွက်နှင့်တကွသော နိဗ္ဗာန်ဆွမ်းကို အလောင်းတော်၏ လက်သို့ ဆက်ကပ်လိုက်လေသည်။ ဘုရားအလောင်းတော်သည် သုဇာတာသူဌေးကတော်ကို ကြည့်တော်မူလေ၏။ သုဇာတာ သူဌေးကတော်သည် အလောင်းတော်၏ ကြည့်တော်မူပုံအခြင်း အရာကို ကောင်းစွာ နားလည်သည် ဖြစ်ရကား “အိုအရှင်... အကျွန်ုပ်သည် အရှင်တို့အား ရွှေခွက်နှင့်တကွသော နိဗ္ဗာန်ကို စွန့်လှူအပ်ပါပြီ။ ရွှေခွက်နှင့်တကွ ခံယူတော်မူကာ အလိုတော် ရှိရာသို့ ကြွတော်မူနိုင်ပါကုန်၏” ဟု ပြောဆို လျှောက်ထားရှိခိုး ပြီးလျှင် “အကျွန်ုပ်၏ စိတ်နှလုံးအလိုဆန္ဒ ပြည့်ဝအောင်မြောက် သကဲ့သို့ ထိုအတူ အရှင်တို့၏ စိတ်နှလုံး အလိုဆန္ဒသည်လည်း ပြည့်ဝအောင်မြောက်ပါစေသတည်း” ဟု ပြောဆို ဆုမြွက်၍ သစ်ရွက်ခြောက်၌ကဲ့သို့ပင် တသိန်းတန် ရွှေခွက်၌ ငဲ့ကွက်ခြင်း အလျှင်းမရှိပဲ ဖဲခွါသွားလေ၏။

ဘုရားအလောင်းတော်သည်လည်း ထိုင်နေရာမှ ထတော်မူ၍ ညောင်ပင်ကို လက်ျာရစ် လှည့်လည်မှု ပြုပြီးသော် နိဗ္ဗာန် ရွှေ ခွက်ကို သူဆောင်၍ နေရာမြစ်ကမ်းသို့ ကြွမြန်းတော်မူလေ၏။ ထိုနေရာမြစ်၌ များစွာသောဘုရားအလောင်းတော်တို့ ဘုရား ဖြစ်မည့်နေ့ဝယ် ဆင်းသက်၍ ရေချိုးတော်မူကြရာ သုဗ္ဗတိဋ္ဌိတ အမည်ရှိသော ရေချိုးဆိပ်ရှိလေသည်။ ထိုရေချိုးဆိပ်၌ ရွှေခွက်ကို ချထား၍ ဆင်းသက်ရေချိုးတော်မူပြီးလျှင် ထိုဆိပ်ကမ်းမှတက်၍ အေးမြသောသစ်ပင်ရိပ်၌ အရှေ့အရပ်သို့ မျက်နှာမူထိုင်နေတော် မူလျက် (ထန်းသီးမှည့်လုံးခန့်မဟုတ်) ထန်းသီးမှည့် အစေ့ခန့် ပမာဏရှိသည့် လေးဆယ့်ကိုးလုပ် မယုတ်မပို ပြုတော်မူကာ ရေမပါသည့်အလုံးစုံသော နိဗ္ဗာန်ကို ဘုဉ်းပေးသုံးဆောင်တော် မူလေ၏။ ထိုသို့ လေးဆယ့်ကိုးလုပ်ပြု၍ ဘုဉ်းပေးအပ်သော နိ

ရောက်ကျက်စားမိ၍ သိန်းငှက်၏ သုတ်မြင်းကို ခံရသည်တွင် ထိုသိန်းငှက်၏ လက်သည်းအကြားမှပင် “ငါ၏ ဖိုးဖဝိုင်း ဌာန၌ မနေမိသည့်အတွက် ဤသို့ ရန်သူ နှိပ်စက်မြင်းကို ခံရလေသည်၊ ငါ့နေရာရင်း၌ ငါနေပါမူကား ဤသို့ ခံရမည်မဟုတ်” ဟု ငိုကြွေးမြည်တမ်းစကား ပြောကြားလေသည်။

ထိုအခါ သိန်းငှက်က “ဖိုးဖဝိုင်း နေရာဟူသည် အဘယ်နည်း” ဟု မေးသည်တွင် လယ်ထွန်ရာ မြေစိုင်းခဲ မြစ်ကြောင်း ပြောဆိုသဖြင့် “ကောင်းပြီ...သင့်ကို ငါ ယခု လွှတ်လိုက်မည်၊ သင့်ဌာနရင်းမှာနေ၍ တတ်နိုင်လျှင် ငါ့ကို ခုခံလော့” ဟု ပြောဆို၍ လွှတ်လိုက်သည်တွင် (လာပ) ငှက်ငယ်သည် မိမိနေရာသို့လာ၍ မြေစိုင်းခဲကြီး တခု၏ ထိပ်ပေါ်မှာနေလျက် “အို သိန်းငှက်...သတ္တိရှိလျှင် လာလော့” ဟု စစ်ပြိုင်စကား ပြောကြားသည်တွင် သိန်းငှက်သည် အရှိန်ပြင်းစွာ တဟုန်တည်း ထိုးသုတ်လိုက်သောအခါ (လာပ) ငှက်ငယ်သည် ရုတ်တရက် မြေစိုင်းခဲအောက်သို့ ဝင်လိုက်လေ၏။ သိန်းငှက်သည် အဟုန်ကိုလည်း မထိန်းနိုင် (လာပ) ငှက်ငယ်ကိုလည်း မထိုးသုတ်မိပဲ မြေစိုင်းခဲအစွန်းဖြင့် ရင်အုပ်ကို ဆောင့်မိကာ သေရလေသည်။ (ဤဝတ္ထုလာ လာပသဒ္ဒါကို ဗီလုံးငှက်ဟု ဆရာတို့ အနက်ပြန်ဆိုသည်၊ မုံရွေးဆရာတော်ကမူ နံရတ်ငှက် ဟု အနက်ပြန်ဆိုတော်မူသည်။)

ထိုမှတပါးလည်း စတုတ္ထနိပါတ် (၃) ကုဋိဒ္ဓသကဝဂ် (၁) သီဂီလသကုဏဇာတ် (ပိင်္ဂလသကုဏဇာတ်လည်းရှိ၏)ကို ထောက်ထားတော်မူသည်။ ထိုဇာတ်၏ အကြောင်းအရာ အကျဉ်းချုပ်ကား—

မြတ်စွာဘုရားအလောင်းတော်သည် တခုသော အဝယ် (သီဂီလ) မည်သောငှက်မျိုး၌ ဖြစ်၍ အရွယ်သို့ ရောက်သောအခါ နှစ်သက်စွယ်ကောင်းသည့် မိုက်လုံး

တယူဇနာနှင့် သုံးဂါဝုတ်ခန့် မြင့်တက်လာအောင် ရှည်လျားလှသော အချိန်ကာလ သမယသည်ပင် ယမန်နေ့ကနှင့် ယနေ့ဟူ၍ ပြောဆိုယူရလောက်အောင် တိုတောင်းသကဲ့သို့ ဖြစ်ရှိနေပေ၏။)

ထိုအခါ ဘုရားအလောင်းတော်သည် နေရဉ္စရာမြစ်ကမ်းနားဝယ် အလွန်မွှေးကြိုင်သော ရနံ့ရှိသော ပန်းတို့ဖြင့် တန်းဆာဆင်အပ်လျက် စိမ်းလုံညိုမှိုင်း၍ မြင်သူတိုင်း နှလုံးမွေ့လျော်ဖွယ်ရှိသော အင်ကြင်းတော၌ နေ့သန့်နေထိုင်တော်မူကာ အာနာပါနကမ္မဋ္ဌာန်း စီးဖြန်းအားထုတ်တော်မူ၍ လောကီဈာန်သမာပတ် ရှစ်ပါး၊ အဘိညာဏ်ငါးပါးတို့ကို ဖြစ်စေတော်မူပြီးလျှင် ညနေချမ်းဆည်းဈာအချိန်၌ နတ်ဗြဟ္မာတို့ တန်းဆာဆင်အပ်သော လမ်းခရီးဖြင့် ကြွမြန်းတော်မူကာ နေရဉ္စရာမြစ်အတွင်းသို့ သက်ဆင်း၍ ရေချိုးပြီးလျှင် နတ်ဖန်ဆင်းသော လမ်းခရီးဖြင့်ပင် မဟာဗောဓိပင်သို့ ရှေးရှုကြတော်မူလေ၏။ ထိုအခါ နတ်၊ နဂါး၊ ဘီလူး၊ ဂန္ဓဗ္ဗ နတ်စသည်တို့သည် နတ်၌ဖြစ်သော ပန်း နံ့သာ နံ့သာပျောင်းတို့ဖြင့် ညွတ်ညောင်းကော်ရော် ပူဇော်ကြကုန်၏။ နတ်သီချင်းတို့ကိုလည်း သံညှင်းသာချို သီဆိုကြကုန်၏။ စကြဝဠာတိုက်ပေါင်း တသောင်းလုံးပင် နတ်ပန်းနံ့သာတို့ဖြင့်၎င်း၊ နတ်ဗြဟ္မာတို့၏ ကြေငြာဟစ်ကြွေး ကောင်းချီးပေးသော အသံတို့ဖြင့်၎င်း ဖုံးလွှမ်းလှမတတ် ရှိပေ၏။

ထိုအခါ သောတ္ထိယမည်သော မြက်ထမ်းပုဏ္ဏားသည် မြက်ကို ထမ်း၍ ခရီးလမ်းရင်ဆိုင် လာလတ်သည်ရှိသော် အလောင်းတော်သူမြတ်၏ အခြင်းအရာ (= မြက်ကို အလိုရှိတော်မူသော အမှုအရာ) ကို သိရှိနားလည်ကာ ဘုရားအလောင်းတော်သူမြတ်အား မြက်ရှစ်ဆုပ်ကို လှူဒါန်းလေ၏။ ဘုရားအလောင်းတော်သည် ထိုမြက်ရှစ်ဆုပ်ကိုယူဆောင်ကာ မဟာဗောဓိကုန်းအရပ်သို့ တက်ရောက်တော်မူပြီးလျှင် မဟာဗောဓိပင်၏ တောင်ဘက်မှ မြောက်အရပ်သို့ မျက်နှာမူ ရပ်တည်တော်မူလေ၏။ ထိုခဏ၌

စကြဝဠာတောင်ပိုင်းသည် အောက်သို့နိမ့်ရှိုင်းကာ မဟာအဝီစိသို့ ထိအံ့သကဲ့သို့ဖြစ်ကာ စကြဝဠာမြောက်ပိုင်းကား ဘဝဂ်သို့ ခိုက်အောင် ပျံတက်အံ့သကဲ့သို့ မြင့်တက်လျက်ရှိလေသည်။ ထိုအခြင်းအရာကို မြင်တော်မူ၍ အလောင်းတော်သူမြတ်သည် ဤအရပ်ကား အရဟတ္တမဂ်ဉာဏ် သဗ္ဗညုတဉာဏ်သို့ ရောက်ဆိုက်ရန် အရပ်ဌာနဖြစ်လိမ့်မည်မဟုတ်”ဟု ဆင်ခြင်တော်မူပြီးလျှင် မဟာဗောဓိပင်ကို လက်ျာရစ်လှည့်လည်တော်မူကာ (= မဟာဗောဓိပင်ကို လက်ျာဘက်ကတားတော်မူကာ) အနောက်အရပ်မျက်နှာသို့ ကြွသွား၍ အရှေ့အရပ်သို့ မျက်နှာမူ ရပ်တည်တော်မူလေ၏။ ထိုခဏ၌ စကြဝဠာ အနောက်ပိုင်းသည် အောက်သို့ နိမ့်ရှိုင်းကာ မဟာအဝီစိသို့ ထိအံ့သကဲ့သို့ ဖြစ်ကာ စကြဝဠာ အရှေ့ပိုင်းကား ဘဝဂ်သို့ ခိုက်အောင် ပျံတက်အံ့သကဲ့သို့ မြင့်တက်လျက်ရှိလေသည်။ ထိုအခြင်းအရာကို မြင်တော်မူ၍ အလောင်းတော်သူမြတ်သည် “ဤအရပ်လည်း အရဟတ္တမဂ်ဉာဏ် သဗ္ဗညုတဉာဏ်သို့ ရောက်ဆိုက်ရန် အရပ်ဌာန ဖြစ်လိမ့်မည် မဟုတ်”ဟု ရှေးနည်းအတူ ဆင်ခြင်တော်မူပြီးလျှင် မဟာဗောဓိပင်ကို လက်ျာရစ်လှည့်လည်တော်မူကာ မြောက်အရပ်သို့ ကြွသွား၍ တောင်အရပ်သို့ မျက်နှာမူ ရပ်တည်တော်မူလေ၏။ ထိုခဏ၌ စကြဝဠာမြောက်ပိုင်းသည် အောက်သို့ နိမ့်ရှိုင်းကာ မဟာအဝီစိသို့ ထိအံ့သကဲ့သို့ ဖြစ်ကာ စကြဝဠာ တောင်ပိုင်းကား ဘဝဂ်သို့ ခိုက်အောင် ပျံတက်အံ့သကဲ့သို့ မြင့်တက်လျက် ရှိလေသည်။ (အလောင်းတော်သူမြတ် ရပ်တော်မူတိုင်းသော တောင်မျက်နှာ၊ အနောက်မျက်နှာ၊ မြောက်မျက်နှာ နေရာတို့၌ မဟာပထဝီ ဤမြေကြီး၏ ဖြစ်ရှိတည်နေပုံမှာ လှည်းဘီးကို မြေကြီး၌ အပြားလိုက် ချထားပြီးလျှင် အကွပ်အစွန်း အနားကို နင်းသောအခါ အလယ်အချက်ဖြင့် တလှုပ်လှက်လှက် တည်နေသော လှည်းဘီးစက်ကဲ့သို့ ကျောခိုင်းရာဘက်မှ နိမ့်ရှိုင်း၍ မျက်နှာမူရာဘက်မှ မြင့်တက်လျက် ရှိလေသည်။) ထိုအခြင်းအရာကို မြင်တော်မူ၍ အလောင်းတော်သူမြတ်သည် “ဤအရပ်လည်း အရဟတ္တမဂ်ဉာဏ် သဗ္ဗညုတဉာဏ်သို့ ရောက်ဆိုက်ရန် အရပ်ဌာန ဖြစ်လိမ့်မည်

မဟုတ်”ဟု ရှေးနည်းအတိုင်း ဆင်ခြင်တော်မူပြီးလျှင် မဟာဗောဓိပင်ကို လက်ျာရစ်လှည့်လည်တော်မူကာ အရှေ့အရပ် မျက်နှာသို့ ကြွသွား၍ အနောက်အရပ်သို့ မျက်နှာမူ ရပ်တည်တော်မူလေ၏။

(ဤအရာ၌၊ ဗုဒ္ဓဝင်အဋ္ဌကထာဝယ် “အလောင်းတော် သူမြတ်သည် မဟာဗောဓိပင်သို့ ကြွရောက်ကာ လက်ျာရစ် သုံးပတ်လှည့်ပြီးလျှင် အရှေ့မြောက်ထောင့်အရပ်၌ ရပ်တော်မူ၍ မြက်ရှစ်ဆုပ်ကို ကြံဖြန့်တော်မူ၏”ဟူ၍သာ ဖွင့်ဆိုလေသည်။ တောင်အရပ် အနောက်အရပ် မြောက်အရပ်တို့၌ ရပ်တည်တော်မူသောအခါ မြေကြီး စောင်းထောင် ဖြစ်ရှိကြောင်း မဖွင့်ဆိုချေ။ ။ဇိနာလင်္ကာရဋီကာ၌ကား.... တောင်အရပ် အနောက်အရပ် မြောက်အရပ်တို့၌ ရပ်တည်တော်မူသောအခါ မဟာပထဝီမြေကြီးသည် ပဒုမာကြာရွက်ပေါ်၌ ကျရောက်သော ဓေပေါက်ကဲ့သို့ တုန်လှုပ်ကြောင်းနှင့် အရှေ့မြောက်ထောင့်အရပ်၌ ရပ်တော်မူ၍ မြက်ရှစ်ဆုပ်ကို ကြံဖြန့်တော်မူကြောင်း ဖွင့်ဆိုလေသည်။)

မဟာဗောဓိပင်၏ အရှေ့ဘက်ဝယ် အပရာဇိကပလ္လင်တော်ပေါက်ရောက်သည့်အရပ်အဝန်းသည် (ခပ်သိမ်းသော ဘုရားရှင်တို့၏ ပလ္လင်တော် ပေါက်ရောက်ရာ အဝီဇဟိတဋ္ဌာနဖြစ်သောကြောင့်) မတုန်မလှုပ် ကြံ့ကြံ့တည်၍ နေလေ၏။ အလောင်းတော်သူမြတ်သည် “ဤအရပ်ကား ခပ်သိမ်းသောဘုရားရှင်တို့၏ ကိလေသာတို့ကို ဖြိုဖျက်ရာ အောင်မြေအရပ် မှန်ပေသည်”ဟု သိရှိတော်မူကာ ယူဆောင်တော်မူခဲ့သော မြက်ရှစ်ဆုပ်တို့ကို အဖျားမှ ကိုင်ကာ လှုပ်လှဲကြံ့ဖြန့်တော်မူလေ၏။

ထိုကဲ့သို့ ကြံ့ဖြန့်လိုက်သောခဏ၌ပင် ထိုမြက်ရှစ်ဆုပ်တို့သည် မြက်၏အသွင် ကွယ်ပျောက်၍ တစုံတယောက်သော ပန်းချိဆရာ ပန်းပုဆရာမျှ ရေးထုခြင်းငှါ မတတ်သာအောင် လွန်စွာ ဆန်းကြယ်သည့် တဆယ့်လေးတောင်ပမာဏရှိသော ရတနာပဉ္စင်ကြီးဖြစ်ကြကာ အလွန်အံ့ဩဖွယ်ကောင်းသော ပုံပန်းသဏ္ဌာန် ဖြင့် တည်ရှိကြလေကုန်၏။

(ဤ၌၊ ပလ္လင်တော်အရပ်အမြင့် ရှိမရှိနှင့်စပ်၍ မှတ်ဖွယ်အထူး
ကို ဤမဟာဗုဒ္ဓဝင် ပဌတော် ခုတိယပိုင်း စာမျက်နှာ ၅၈၀-မှစ၍
အကျယ်ရေးသား ပြဆိုခဲ့လေပြီ၊ အလိုရှိမှု ထိုမှယူရ၏။)

ဘုရားအလောင်းတော်သည် မဟာဗောဓိပင်ကို နောက်
ထောက် ကျောခံထား၍ အရှေ့အရပ်သို့ မျက်နှာရှေး၍ ပြတော်
မူလျက် မြဲမြံသော စိတ်ရှိတော်မူကာ—

- (၁) အရေမျှ ကျန်လိုလျှင် ကျန်စေ၊
- (၂) အကြောမျှ ကျန်လိုလျှင် ကျန်စေ၊
- (၃) အရိုးမျှ ကျန်လိုလျှင် ကျန်စေ၊

(၄) ငါ၏တကိုယ်လုံး အသားအသွေးအားလုံးတို့ ခန်း
ခြောက်၍သွားလျှင် သွားစေ—ငါသည် ဘုရားမဖြစ်သမျှ ဤယခု
ဖွဲ့ခွေထားသော တင်ပလ္လင်ကို အဘယ်နည်းဖြင့်မျှ ဖျက်လိမ့်မည်
မဟုတ်ဟူ၍ အင်္ဂါလေးပါးရှိသော ဝီရိယဖြင့် ဆောက်တည်တော်
မူကာ အရာသောမိုးကြိုးစက်တို့ စုပေါင်းကျရောက်ခြင်းဖြင့်လည်း
(= မိုးကြိုးအရာ ပစ်ချခြင်းဖြင့်လည်း) ဖျက်စီးခြင်းသဘော မရှိ
သော အပရာဇိတတင်ပလ္လင် (= ရန်သူတို့ကို မရုံးဝဲ ကိုယ်တော်
ကလာ အောင်ပွဲယူမည့် တင်ပလ္လင်ဖွဲ့ခွေခြင်းမျိုး)ကို ဖွဲ့ခွေတော်
မူကာ ရတနာပလ္လင်တော်၌ ထိုင်နေတော်မူ၏။

နေမဝင်မီ ဝသဝတ္တိမာရ်နတ်(=ဒေဝပုတ္တမာရ်)ကို
အောင်မြင်တော်မူခြင်း

မြတ်စွာဘုရား အလောင်းတော်သည် မဟာဗောဓိပင်ရင်း
အပရာဇိတပလ္လင်တော်၌ သဗ္ဗညုတဉာဏ်ကို ရယူရန် ထိုင်နေ
တော်မူလတ်သည်ရှိသော် သိကြားမင်းသည် ဝိဇယုတ္တရခရသင်း
ကိုမှတ်၍ ပူဇော်ရပ်တည်လာ၏။ (ထိုခရသင်းကား အတောင်
၁၂၀-ရှိ၍ တကြိမ်မှတ်လျှင် လေးလကြာမှ အသံစဲသောဟူ၏။)
ပဉ္စသိခနတ်သားသည် ဗေဠုဝစောင်းကိုတီးလျက် ပူဇော်ရပ်တည်
လာ၏။ သုယာမနတ်မင်းသည် သားမြီးယပ်ကို ခပ်လျက်၊ သန္တာ

သိတနတ်မင်းသည် ပတ္တမြားယပ်ဝန်းကိုခပ်လျက်၊ သဟမ္ပတိမြဟ္တာမင်းသည် သုံးယူဇနာရှိသော ထီးဖြူကိုဆောင်းမိုးလျက် ပူဇော်ရပ်တည်လာ၏။ ကာဠနဂါးမင်းသည် နဂါးမ ကခြေသည်ပေါင်းရှစ်သောင်းခြံရံလျက် ထောမနာဂါထာ ရာပေါင်းများစွာ ရွတ်ဆိုလျက် အလောင်းတော်သူမြတ်ကို ရှိခိုးပူဇော် ရပ်တည်လာ၏။ စကြဝဠာတိုက်ကသောင်းရှိ နတ်မြဟ္တာအပေါင်းတို့သည် အလွန်မွှေးကြိုင်သော ပန်းဆိုင်း နံ့သာ နံ့သာမှုန့် အထုံအခိုး အမွှေးတိုင် စသည်တို့ဖြင့် ပူဇော်ကြကာ ကောင်းချီးအထောင်ကို ဖြစ်စေကြလျက် ပူဇော်ရပ်တည်လာကြကုန်၏။

ထိုအခါ ဝသဝတ္တီနတ်ပြည်သား မာရ်နတ်သည် မိမိ၏ နတ်စည်းစိမ်ကို စွန့်ပယ်ကာ အလောင်းတော်သူမြတ် ဒုတ္တရစရိယာ ကျင့်သုံးနေသည့် ခြောက်နှစ်ကြာ ကာလပတ်လုံး အလောင်းတော်နောက်မှ ဖဝါးခြေထပ် ထက်ကြပ်မကွာ လိုက်ပါပြီးလျှင် အလောင်းတော်သူမြတ်၏ ကာမဝိတက် အစရှိသော မိစ္ဆာဝိတက်တို့ကို ကြံစည်သည့်စိတ် ဖြစ်ပေါ်သည့်အချိန်ကို ငုံ့မြှော်စုံစမ်းပါသော်လည်း ဘုရားတစ်မျှ အလောင်းတော်သူမြတ်၏ ချွတ်ချော်တိမ်းပါးမှု (= မိစ္ဆာဝိတက် ကြံစည်မှု) ကို မတွေ့မမြင်ပဲ ရှိရာမှ “ယခုသော်မှ သိဒ္ဓတ်မင်းသားသည် ဘုရားဖြစ်ဖို့ရန် မဟာဗောဓိမဏ္ဍိုင်သို့ ကပ်ရောက်လေပြီ၊ ယခုအခါ ဤသိဒ္ဓတ်မင်းသားသည် ငါ၏နယ်ပယ် (= ဘုံသုံးပါး) ကို လွန်မြောက်ရန် ကြိုးကုတ်အားထုတ်နေလေပြီ၊ ငါသည် ယခုပင် ထို သိဒ္ဓတ်မင်းသားအား ဘုံသုံးပါးတည်းဟူသော ငါ၏နယ်ပယ်မှ လွန်မြောက်ရန် အခွင့်အရေး ဘယ်နည်းနှင့်မှ မပေးနိုင်” ဟု ကြံစည်ကာ ဝသဝတ္တီ နတ်ပြည်သို့သွား၍ မိမိ၏ မာရ်စစ်သည်မိုလ်ပါကို စည်းဝေးစေပြီးလျှင် “အချင်းတို့... အထူးထူးဖောက်ပြန်၍ ကြောက်မက်ရန် ကောင်းသောအဆင်းကို ဖန်ဆင်းကြပြီးလျှင် တဦးတဦးလျှင် လက်နက်တမျိုးစီ တမျိုးစီ ကိုင်ဆောင်ကြကာ ရေအယဉ်ကြီး ဖိစီးလွှမ်းမိုး၍ လာသည့်ပမာ သိဒ္ဓတ်မင်းသားရှိရာသို့ လျင်လျင်မြန်မြန် သွားကြကုန်” ဟု စေခိုင်းအမိန့်ပေးပြီးလျှင် မိမိကိုယ်တိုင်လည်း ယူဇနာ

တရားဝါးဆယ်ရှိသော ဂိရိမေခလာဆင်ကိုစီး၍ လက်ရုံးပေါင်း တထောင် ဖန်ဆင်းကာ လက်ရုံးတခုလျှင် လက်နက်တမျိုးစီအား ဖြင့် လက်နက်အမျိုးပေါင်းတထောင်ကို ကိုင်ဆောင်ကာ လိုက်ပါ လာခဲ့လေသည်။

(ဤ၌၊ မာရ်နတ်သားဟူသည် ပရနိမ္မိတဝသဝတ္တီ နတ်ပြည်ကို တရားဝင်အစိုးရသော နတ်မင်းကြီးမဟုတ်၊ ထိုနတ်ပြည်ကို တရားဝင် အစိုးရသော ဝသဝတ္တီနတ်မင်းကြီးကား အသီးအခြားရှိသည်။ မာရ် နတ်သားကား လူ့ပြည်လောကဝယ် အခြံအရံပရိသတ်များစွာဖြင့် တိုင်း ပြည်ကို လုယက်တိုက်ဖျက် ပုန်ကန်ဆိုးသွမ်းနေသော သူပုန်ခေါင်းဆောင် ကဲ့သို့ နတ်မိုက်အပင်းအသင်းများစွာ ခြံရံကာဖြင့် လူနတ်ဗြဟ္မာတို့၏ ကုသိုလ်ကောင်းမှုရေးကို အကြီးအကျယ် အနှောင့်အယှက်ပေးသော ဘန်ခိုးကြီးသည့် ထိုပရနိမ္မိတဝသဝတ္တီနတ်ပြည်သား နတ်သူပုန် ခေါင်း ဆောင်တဦးသာ ဖြစ်သည်။)

အလောင်းတော်ထံမှောက်သို့ ချီတက်လာသော မာရ်နတ်၏ စစ်တပ်ကြီးကား မာရ်နတ်၏ရှေ့မှ ၁၂-ယူဇနာ၊ လက်ဝဲဘက်မှ ၁၂-ယူဇနာ၊ လက်ဝဲဘက်မှ ၁၂-ယူဇနာ၊ အထက်၌ ၉-ယူဇနာ အမြင့်အစောက်ထုတယ်ရှိ၍ နောက်မျက်နှာကမူ စကြဝဠာတိုက် အဆုံး အစွန်းတိုင်အောင် များပြားလှလေသည်။ ယင်းသည့် မာရ်နတ်စစ်တပ်ကြီး၏ ကြိမ်းမောင်းဟစ်အော် ကြွေးကြော်သော အသံကို ယူဇနာတထောင် ဝေးကွာသောအရပ်မှစ၍ မြေပြိုသော အသံကဲ့သို့ ကြောက်မက်ဖွယ်ရာ ကြားရလေသည်။ မာရ်နတ်သည် မိမိကိုယ်တိုင်က လက်ရုံးတထောင် ဖန်ဆင်း၍ လက်နက်မျိုး တထောင်ကို ကိုင်ဆောင်လျက်၎င်း၊ ထိုမျှများပြားသော မာရ်နတ် ၏ စစ်သားတို့သည်လည်း တဦးလျှင်လက်နက်တမျိုးစီကိုင်ဆောင် ကာ ကြောက်မက်ဖွယ်ရာ အဆင်းသဏ္ဌာန် မျက်နှာအမျိုးမျိုးကို ဖန်ဆင်းကြလျက်၎င်း ဘုရားအလောင်းတော်ကို လွှမ်းမိုးနှိပ်စက် တိုက်ဖျက်ရန်အတွက် ချီတက်၍လာကြလေကုန်၏။

ဤသို့ မာရ်နတ်၏စစ်တပ်ကြီး မောမိမလ္လှိုင်သို့ ရှေး၌ချီတက်၍ လာသောအခါ စောစောက အလောင်းတော်အား ပူဇော်လျက်

ရှိနှင့်ကြသော သိကြားနတ်မင်းစသည်တို့အနက် တဦးတယောက် မျှ ကြုံကြုံရပ်တည်မနေနိုင်ကြပေ။ ဦးတည့်ရာ မျက်နှာမူရာ အရပ် သို့ပင်ပြေးလွှားကြလေ၏။ သိကြားမင်းသည် ပိဇယုတ္တရခရုသင်း ကြီးကို ကျောဥှပ်း၍ ပြေးလွှားကာ စကြဝဠာတိုက်အနားရေ၌ ရပ်နေလေ၏။ မဟာဗြဟ္မာမင်းသည်လည်း ထီးမြူကို စကြဝဠာ တိုက်အစွန်း၌ စွန့်ပစ်ချထားခဲ့ကာ ဗြဟ္မာပြည်သို့သာ သွားလေ တော့၏။ ကာဠနဂါးမင်းသည်လည်း နဂါးကခြေသည်အပေါင်း ကို စွန့်ပစ်၍ မြေ၌ ငုပ်လျှိုးပြီးလျှင် ယူဇနာငါးရာရှိသော “မဇ္ဇေ ရိက” မည်သော နဂါးဘုံဗိမာန်သို့ သွားရောက်ကာ လက်ဖြင့် မျက်နှာကိုပိတ်လျက် အိပ်နေလေ၏။ တဦးသော နတ်ဗြဟ္မာမျှ လည်း မြတ်စွာဘုရား အလောင်းတော်နှင့် မဟာဗောဓိပိုင်၏ အနီးအပါး၌ ရပ်တည်နေဝံ့သောသူမည်သည် မရှိတော့ပြီ။ ထို အချိန်၌ အလောင်းတော်သူမြတ်သည် ဆိတ်ငြိမ်သော ဗိမာန် အတွင်း၌ ဗြဟ္မာမင်းကြီးတဦးတည်းသာနေသကဲ့သို့ တပါးတည်း သာလျှင် ထိုင်နေတော်မူ၏။

မာရ်နတ်သားလာရောက်မည်ဆိုလျှင် ကြိုတင်၍ဖြစ်ပေါ်သော
နိမိတ်ဆိုးကြီးများ

မာရ်နတ်သားလာရောက်မည်ဆိုလျှင် ဤဆိုလတံ့သော နိမိတ် ဆိုးကြီးများ ကြိုတင်၍ ထင်ရှားဖြစ်ပေါ်လာကုန်၏။ ထိုနိမိတ်ဆိုး ကြီးများမှာ……အလွန်ကြမ်းတမ်း ကြောက်မက်ဖွယ်ကောင်းသည့် အထောင်မကသော ဥက္ကာများကျခြင်း၊ အခိုးထကာ မှောင်အတိ ကျခြင်း၊ သမုဒြာနှင့်တကွ မဟာပထဝီ ဤမြေကြီး ပြင်းထန်စွာ တုန်လှုပ်ခြင်း၊ သမုဒြာအခိုးထခြင်း၊ မြစ်အများ ရေဆန်သို့ပြန်၍ စီးခြင်း၊ တောင်ထွတ်များပြို၍ မြေသို့ကျခြင်း၊ သစ်ပင်များတိမ်း လဲ၍ မြေသို့ကျခြင်း၊ မုန်တိုင်းလေကြမ်း တိုက်ခတ်ခြင်း၊ ထိုသို့ မုန်တိုင်းလေဆိုး တိုက်ခတ်သဖြင့် ကြောက်မက်ဖွယ်ရာ အသံကြီး များ ဖြစ်ပေါ်ခြင်း၊ နေမင်းလည်း မှောင်အတွင်းသို့ ဝင်ရောက် ခြင်း၊ ကောင်းကင်၌ ခေါင်းပြတ်ကိုယ်များ ထိုမှဤမှ သွားလာ လှည့်လည်ခြင်း - ဤနိမိတ်ဆိုးကြီးများတို့တည်း။ ထိုသို့ နိမိတ်ဆိုး

ကြီးများထင်ရှားပေါ်ပေါက်ကာ မာရ်နတ်သားလာရောက်သည့် အချိန်၌ ဘုရားအလောင်းတော်သည် ငှက်တကာတို့အလယ်၌ ဂဠုန်ငှက်မင်းကဲ့သို့၎င်း၊ သားကောင်တကာတို့အလယ်၌ ကေ-သရာခြင်္သေ့မင်းကဲ့သို့၎င်း၊ ကြောက်ရွံ့ခြင်း အလျှင်းမရှိပဲ ရဲရင့်စွာ ထိုင်နေတော်မူ၏။

ဖော်ပြရာပါ နိမိတ်ဆိုးကြီးများ ထင်ရှားဖြစ်ပေါ်စဉ်မှာပင် မာရ်နတ်သားသည် လာရောက်၍ မဟာဗောဓိမဏ္ဍိုင်အဝန်းသို့ ဝင်ရောက်ခြင်းငှါမစွမ်းနိုင်ပဲ ရပ်၍နေလေသည်။ မာရ်စစ်တပ်ကြီး သည်လည်း အနီးသို့မကပ်ဝံ့ပဲ အလောင်းတော်သူမြတ်ကို ယက် ဝန်းကျင်မှ ဝိုင်းရံလျက် ထားကြကုန်၏။ မာရ်နတ်သည် မိမိ၏ စစ်တပ်ကို ကြည့်ရှုကာ “လာကြကုန်၊ ဖမ်းကြကုန်” အစရှိသည့် အမိန့်စကားပြောရုံသာ ပြောကြားနိုင်ပြီး ရဲရဲပူသောသံတွေခဲသို့ ယင်ကောင်မကပ်နိုင်သည့်ပမာ မဟာဗောဓိပင်အနီးသို့ ချဉ်းနင်း ဝင်ရောက်စေခြင်းငှါ မတတ်နိုင်ပဲ မိမိ၏ စစ်တပ် ပရိသတ်ကို တဖန်ထပ်၍ “အချင်းတို့……သုခံ့ဒါဒနမင်းကြီး၏သား ဤသိဒ္ဓတ် မင်းနှင့်တူသောသူ တလူမျှမရှိချေ၊ ငါတို့သည် မျက်နှာရင်ဆိုင် စစ်ပြိုင်ခြင်းငှါ မဟတ်နိုင်ကြကုန်၊ ထိုသိဒ္ဓတ်မင်းသားအား နောက် ဘက်(= ကျောဘက်)မှနေကာ စစ်ထိုးကြကုန်အံ့”ဟု ပြောကြား လေသည်။

ဘုရားအလောင်းတော်သည်လည်း ရွှေနှင့်ဝဲယာ သုံးမျက်နှာ တို့ကို ကြည့်ရှုတော်မူလတ်သည်တွင် ခပ်သိမ်းသော နတ်ဗြဟ္မာတို့ ဝေးရာရှောင်ရှား ပြေးသွားကြပြီဖြစ်ရကား တစုံတရာ မတွေ့မြင် ဆိတ်သုဉ်း၍နေသည်ကိုသာ မြင်တော်မူလေ၏။ တဖန် မြောက် အရပ်နံပါတ်ဖြင့် မာရ်စစ်သည်ဗိုလ်ပါများ ချီတက် လွှမ်းမိုး၍ လာ သည်ကို မြင်တော်မူ၍ “ဤမျှများပြားသော မာရ်နတ်၏ စစ်သား တို့သည် ငါတဦးတည်းကို ရည်စူးကာ ကြီးစွာသော လုံ့လပြုလာ ကြ၏၊ ဤအရပ်၌ ငါ၏ အမိသော်၎င်း၊ အဖသော်၎င်း၊ ညီအစ်ကို သော်၎င်း၊ အခြားတဦး တယောက်သော ဆွေမျိုးသော်၎င်း

မရှိချေ၊ ငါဆည်းပူးခဲ့သော ပါရမီဆယ်ပါး တရားတို့သည် သာလျှင် ရှည်ကြာလေးမြင့် ငါမွေးမြူအပ်သော ငါ့ပရိသတ် အခြံအရံနှင့်တူကုန်၏။ သို့ရကား ပါရမီဆယ်ပါး ငါ၏ ရဲမက် များကိုသာ အမှီတံကဲပြုကာ ဤပါရမီလက်နက်ဖြင့်ပင် ထိုးခုတ် ပုတ်ခတ်၍ ဤမာရ်နတ်၏ စစ်သည်မိုလ်ပါကို ငါဖျက်ဆီးမှ သင့် လျော်ချေမည်”ဟု နှလုံးပိုက်ကာ ပါရမီဆယ်ပါး ကိုယ်တော်၏ ကုသိုလ်တရားတို့ကိုသာ စဉ်းစားဆင်ခြင်၍ နေတော်မူလေ၏။

မာရ်နတ်သား၊ လက်နက် ၉-မျိုးလွှတ်ခြင်း

ထိုသို့ အလောင်းတော်သူမြတ် ပါရမီကုသိုလ်တို့ကို စဉ်းစား ဆင်ခြင်၍ နေတော်မူသောအခါ မာရ်နတ်သားသည် “ဤသိဒ္ဓတ် မင်းသားကို လက်နက်ကြီး ၉-ပါးဖြင့် ပစ်လွှင့်ကာ ငါကား ပြေးစေမည်”ဟု ကြံစည်စဉ်းစား၍—

(၁) ရှေးဦးစွာ လေပွေ့မုန်တိုင်းကို တိုက်ခတ်စေ ဖြစ်ပေါ် စေ၏။ ထိုခဏ၌ပင် အရှေ့လေ အနောက်လေ မြောက်လေ တောင်လေတို့သည် ဖြစ်ပေါ်ထကြွကြ၍ ယူဇနာဝက် တယူဇနာ ခန့် နှစ်ယူဇနာခန့် သုံးယူဇနာခန့် ပမာဏရှိသော တောင်ထွတ် ကြီးများကို ဖြိုခွဲဖောက်ထွင်းကာ တောချုံ သစ်ပင် စသည်တို့ကို အမြစ်မိုးထောင် ဖြစ်အောင်တိုက်ခတ်ကာ ထက်ဝန်းကျင်မှ ရွာ နိဂုံးတို့ကို မုန့်မုန့်ညက်ညက် ဖြစ်အောင် ပြုလုပ်ခြင်းငှါ စွမ်းနိုင် ကုန်သော်လည်း ဘုရားအလောင်းတော်၏ ကောင်းမှုရှိန်စော် ဘုန်းတေဇော်ကြောင့် အာနုဘော်ကင်းပျောက်ကာ အလောင်း တော်သူမြတ်၏ အနီးသို့ရောက်လတ်သော် သင်္ကန်းကလနားမျှ ကိုပင် တုန်လှုပ်စေခြင်းငှါ မစွမ်းနိုင်ကြကုန်။

(၂) ထိုအခါ မာရ်နတ်သည် “ရဟန်းဝေါတမကား ငါ့ပစ် လွှင့်လိုက်သော မုန်တိုင်းလက်နက်ဖြင့် စကြဝဠာတောင်၌ တိုက်မိ ခိုက်မိကာ မုန့်မုန့်ညက်ညက် ပျက်စီးလောက်ပြီ”ဟု ကြံစည်ကြည့်ရှု

လတ်သည်တွင် အလောင်းတော် သူမြတ်ကို ကြံကြံစိုက်အပ်သော တံခါးတိုင်ပမာ မတုန်မလှုပ် ထိုင်မြဲထိုင်နေတော်မူသည်ကို မြင်၍ နှလုံးမသာမယာဖြစ်ရှိကာ “ကြီးစွာသော ရေအယဉ်၌ နှစ်မြုပ်ကာ ငါသတ်မည်”ဟု ကြံစည်စဉ်းစား၍ မိုးတိမ်တိုက်များကို ခဏအတွင်း တက်စေကာ မိုးကြီးသည်းစွာ ရွာသွန်းစေလေသည်။ ထိုသို့ မာရ်နတ် ရွာသွန်းစေသော မိုးရေ အဟုန်ကြောင့် ဤမြေကြီးသည် အပေါက်အခေါင်းကြီး ဖြစ်၍ သွားလေသည်။ ထိုရေအယဉ်သည် တောဖျား တောင်ဖျား သစ်ပင်ဖျားတို့ကို တိုက်စားလွှမ်းမိုးစီးဆင်းကာ လာလတ်၍ မြတ်စွာဘုရားအလောင်းတော်၏ အနီးသို့ ရောက်သောအခါ သင်္ကန်းတော်ချည်တမျှင်ကိုမျှ စိုစွတ်အောင်မတတ်နိုင်ပဲ ကိုယ်တော်မြတ်ကိုမထိမူ၍သာ ဝေးရာရှောင်ရှား စီးသွားလေ၏။

(၃) ထိုအခြင်းအရာကိုမြင်၍ မာရ်နတ်သားသည် “ဤသိဒ္ဓတ်မင်းသားကို ကျောက်ခဲဖြင့် မုန့်မုန့်ညက်ညက် ဖြစ်အောင် ပြုလုပ်မည်”ဟု ကြံစည်ပြီးလျှင် ကျောက်ခဲမိုးကို ရွာစေပြန်လေသည်။ ကြီးစွာ ကြီးစွာသော ကျောက်ခဲကြီးများသည် တောင်ထွတ်ကြီးများပမာ အခိုးအလျှံလွှတ်ကာ ကောင်းကင်ခရီးဖြင့် လိမ့်လာကြ၍ဘုရားအလောင်းအနီးသို့ ရောက်သောအခါ နတ်၌ဖြစ်သော ပန်းကုံးပန်းလုံးကြီးများ အဖြစ်သို့သာ ရောက်ကြလေကုန်သည်။

(၄) ထို့နောင်မှ “ဤသိဒ္ဓတ်မင်းသားကို နှပ်နှပ်စဉ်း၍ သေစေမည်၊ သတ်ဖြတ်မည်”ဟု ကြံစည်စဉ်းစားပြီးလျှင် လက်နက်မိုးကို ရွာသွန်းစေပြန်လေသည်။ တဖက်အသွားရှိ နှစ်ဖက်အသွားရှိသည့် လှံခားစသော လက်နက် အမျိုးမျိုးတို့သည် အခိုးအလျှံလွှတ်ကာ ကောင်းကင်မှလာပြီးလျှင် မဟာဗောဓိမဏ္ဍိုင်အဝန်း၌ မုလေးပန်း (= မြတ်လေးပန်း) စသည်အဖြစ်သို့ ရောက်ရှိကာ ကျရောက်လာကြကုန်၏။

(၅) ထို့နောင်မှ မာရ်နတ်သားသည် “သိဒ္ဓတ္တမင်းသားကား နှပ်နှပ်အစဉ်းခံရသည့် အသားစုပမာ ဖြစ်ရှာတော့မည်”ဟု ကြံစည် ကြည့်ရှုလတ်သည်တွင် စိန်တောင်ကြီးပမာ မပျက်မစီး ထိုင်နေမြဲ ထိုင်နေတော်မူသည့် အလောင်းတော်သူမြတ်ကို မြင်၍ အံ့သြခြင်းသို့ ရောက်ရှိကာ တဖန် မီးကျိုးစိုင်းမိုးကို ရွာသွန်းစေပြန်လေသည်။ ထို မီးကျိုးစိုင်းများသည်လည်း အခိုးအလျှံ လွှတ်ကာ အလောင်းတော်၏ အနီးသို့ လာရောက်၍ မီးကျိုးအသွင် ပျောက်ကာ မုလေးပန်းစသည်အဖြစ်သို့သာ ရောက်ကြလေကုန်၏။

(၆) ထို့နောင် ပြာပူမိုးကို ရွာသွန်းစေပြန်လေသည်။ မီး၏ အဆင်း အလွန်ပူပြင်းလှသော ပြာအစုသည် ကောင်းကင်က လာရောက်ကာ မြတ်စွာဘုရားအလောင်းတော်၏ ခြေတော်ရင်းသို့ ရောက်သောအခါ နတ်၌ဖြစ်သော စန္ဒကူးမှုန့်များဖြစ်၍ ကျရောက်လာလေ၏။

(၇) ထို့နောင် သဲပူမိုးကို ရွာသွန်းစေပြန်လေသည်။ အလွန် သိမ်မွေ့နူးညံ့သော သဲမှုန့်များသည် ကောင်းကင်မှ လာရောက်ကာ မြတ်စွာဘုရားအလောင်းတော်၏ ခြေတော်ရင်း၌ နတ်ပန်းများ ဖြစ်၍ ကျရောက်လာကုန်၏။

(၈) ထို့နောင် ညွန်ပူမိုးကို ရွာသွန်းစေပြန်လေသည်။ ထို၍ ညွန်သည်လည်း အခိုးအလျှံလွှတ်ကာ ကောင်းကင်က လာရောက်၍ ဘုရားအလောင်း၏ ခြေတော်ရင်း၌ နတ်၌ဖြစ်သော နံ့သာပျောင်း(= နံ့သာပျစ်)ဖြစ်ကာ ကျရောက်လာလေ၏။

(၉) ထို့နောင်မှ “ဤသိဒ္ဓတ္တမင်းသားကို အမိုက်မှောင်ဖြင့် ချောက်လှန့်၍ပြေးစေအံ့”ဟု ကြံစည်ကာ အမိုက်မှောင်ကြီးကိုဖြစ်စေပြန်လေသည်။ ထိုမာရ်နတ်ဖန်ဆင်းလိုက်သော အမိုက်မှောင်သည် လက္ခယံ၊ မိုးမှောင်၊ သန်းခေါင်၊ တောလယ် = လေးသွယ်သောအင်္ဂါရှိသည့် အမိုက်မှောင်ကြီးကဲ့သို့ဖြစ်၍ ဘုရားအလောင်း

တော်ထံမှောက် ရောက်လတ်သောအခါ နေရောင် ကြိုက်သည့် အမိုက်မှောင်ကဲ့သို့ ပျောက်ကွယ်လေ၏။ ။ (ဤဘုရားအလောင်း တော်သည် မာရ်နတ်သားက အမိုက်မှောင်ကြီး ဖန်ဆင်းသည်ကို သိတော်မူ၍ ကိုယ်တော်မှ မွေးညှင်းတွင်းပမာဏရှိသော ရောင် ခြည်ကွန်ရက်ကို ကွန့်ထွက်စေတော်မူ၏။ ထိုရောင်ခြည် ကွန်ရက် သည် မာရ်နတ်သား ဖန်ဆင်းသည့် အမိုက်မှောင်ကြီးကို ဖျက် ဆီးလျက် အလင်းကြီး လင်းစေလေသည်ဟု မှတ်ယူရ၏။)

မာရ်နတ်သား စက်လက်နက် လွှတ်ခြင်း

မာရ်နတ်သားသည် ဖော်ပြရာပါ လက်နက်ကြီး ၉-ပါးတို့ကို ပစ်လွှင့်၍ တိုက်ဖျက်ပါသော်လည်း အရာမရောက် မအောင် မြောက်ရကား နောက်ထပ်ဆက်ကာ ဥက္ကာကျအောင်ပြုလေသည်။ ယင်းသို့ ဥက္ကာကျရောက်ခြင်းကြောင့် စကြဝဠာတတိုက်လုံး အမိုး တွေဖုံး၍ နေလေသည်။ ကောင်းကင်တခုလုံး မိုးတိမ်မရှိပဲ ထစ် ချန်းနေ၏။ မိုးကြိုးပေါင်း အထောင်တို့ ကြောက်မက်ဖွယ် ကျ ရောက်ကုန်၏။ ထိုမာရ်နတ်သည် ဤမျှဖြင့်လည်း ဘုရားအလောင်း တော်ကို တစုံတခု ဘေးဥပဒ် အန္တရာယ်ကို မပြုနိုင်ရကား “သိဒ္ဓတ္ထမင်း သင်း၏ ဦးခေါင်းကိုဖြင့် ထောင်းထောင်း ပြတ် ကြွေ မြေသို့ ခစေမည်”ဟု ကြံစည်စဉ်းစား၍ စက်လက်နက်ကို တဖန်လွှတ်ပြန်လေသည်။ ထိုစက်လက်နက်၏အာနုဘော်ကား.... မြေ၌ ပစ်လွှင့်လျှင် ၁၂-နှစ်ကြာအောင် မြက်ပင် မပေါက်နိုင်၊ ကောင်းကင်၌ပစ်လွှင့်လျှင် ၁၂ နှစ်ပတ်လုံး မိုးရေတပေါက်မျှမကျ နိုင်အောင် မိုးခေါင်၏။ မြင်းမိုရ်တောင်ထိပ်၌ ပစ်လွှင့်လိုက်လျှင် မြင်းမိုရ်တောင်ကိုနှစ်ခြမ်းခွဲ၍ အောက်သို့ လျောကျနိုင်၏။ ဤကား ထိုစက်လက်နက်၏ အာနုဘော်တည်း။ ယင်းသို့မာရ်နတ်သားပစ် လွှင့်လိုက်သော စက်လက်နက်သည် ကောင်းကင်မှ မိုးကြိုးထစ် ချန်းသကဲ့သို့ လာရောက်ပြီးလျှင် မာရ်နတ်၏ မာန်မာနကို နှိမ်ချိုး ခြင်းအမှုပြုလျက် ဘုရားအလောင်းတော်၏ ခြေတော်ရင်း၌ ခြေ သုတ်ကြီးဝန်းပမာ ခွေလျက်သား ကျရောက်လာလေ၏။

မာရ်နတ်သားသည် မည်သည့်အရာကို စွဲယူရမည်ဟုမသိမမြင်
 (= ခြေမကိုင်မီ လက်မကိုင်မီဖြစ်ကာ) အလွန်လျှင် အမျက်ထွက်
 ရကား “အဘယ်ကြောင့် ရပ်တည်နေကြသနည်း၊ ဤသိဒ္ဓတ်မင်း
 သားကို သူမြှော်ကိုးသည့် ဘုရားဖြစ်ခြင်းအကျိုး မပြီးအောင်
 ပြုကြလော့၊ ဖမ်းကြလော့၊ သတ်ကြလော့၊ ဖြတ်ကြလော့၊ ခဲ့ကြလော့၊
 မလွတ်စေကြကုန်လင့်” ဤသို့စသည်ဖြင့် စေခိုင်းလေ၏။ မိမိကိုယ်
 တိုင်လည်း ဂိရိမေခလာဆင် ကျောက်ကုန်း၌ ထိုင်နေကာ လက်
 တဖက်ဖြင့် မြားကိုဝင့်လျက် ဘုရားအလောင်းသို့ ကပ်ရောက်
 ပြီးလျှင် “အို သိဒ္ဓတ်မင်းသား... ယခုပင်လျှင် ရတနာပလ္လင်မှ
 အလျင်အမြန် ထသွားလော့” ဟု ပြောဆိုလေသည်။ ထိုအခါ
 မာရ်နတ်၏ စစ်သည်ပရိသတ်သည်လည်း များစွာသော ကြောက်
 မက်ဖွယ်တို့ကို ပြဆောင်ပြုလုပ်ကြကုန်၏။ ဘုရားအလောင်းတော်
 သည် မာရ်နတ်နှင့်တကွ မာရ်စစ်သည်တို့ ပြုလုပ်သမျှသော
 ဖောက်ပြန်ပြစ်မှားမှု အလုံးစုံကို မေတ္တာအစွမ်းဖြင့် ပယ်ရှားဟန့်
 တားတော်မူ၏။

(ဤအရာ၌၊ မြတ်စွာဘုရား အလောင်းတော်၏
 မာရ်နတ် ပစ်လွှင့်သော လက်နက် ၉-ပါးကို အောင်မြင်
 ခြင်းနှင့်စပ်၍ တောင်တွင်းဆရာတော် ခင်ကြီးဖျော် ရေး
 သားသည့် လက်နက် ၉-ပါးအောင် ဘုရားရှိခိုး ဂါထာ
 ကို ဖတ်ရှုနာပျော်သော အနက်ယောဇနာနှင့်တကွ ရေး
 သား ပြဆိုဦးအံ့။)

ပတ္တနာဆုသန်နှင့်တကွ မာရ်လက်နက်ကိုးဖြာ အောင်စေယျဝန္တနာ
 ဂါထာပါဠိနိဿယ

ဝါတ ဝဿဉ္စ ပါသာဏံ၊ အာဝုဓံ ဝါဠုကံ တထာ။

ကုက္ကုဉ္ဇံ ကလလင်္ဂါရံ၊ အန္ဓကာရန္တိမေ နဝ။

သတ္တေ မာရေန ဝိဿဠေ၊ ဝိဇယန္တံ ဇိနံ နမေ။

အဟမ္ဘိ တေန ပုညေန၊ ဝိဇေယျံ သဗ္ဗမာယုဓေ။

ဝါတံ = လောကထွတ်ထား ဒို့ဘုရားလျှင် ငါးပါး
မာရ်ခြေ ပလ္လင်မွေ၌ စံနေခိုက်ခါ မာရ်နတ်လာလျက်
စက္ကဝါတိုက် တောင်နှင့်ရှိက်၍ ပန်းမှိုက်မြူစုဏ်၊ သေးဖွဲ့နုနု
သို့ မုန့်မုန့်ညက်ကြေ ပျက်ပစေဟု စေတနာဆိုး ပြုဖန်ပျိုး
သား မိုးရပ်သိမ့်ဟည်း မြေကြီးပွဲတင် သစ်ပင်ကျောက်တုံး
အိမ်အလုံးကို ချေမှုန်းဖြတ်ပိုင်း ရှစ်ရပ်တိုင်းမှ အုံ့မှိုင်း လေ
ဆိုး မုန့်တိုင်း လက်နက်မျိုးကို၎င်း။ ဝဿဇ္ဇ = အဟုန်ဒီးဒီး
စီးကျသွယ်သွယ် ရေပြင်ကျယ်၌ မှီဖွယ်ကင်းမည် သေစိမ့်
ရည်၍ တမည်ပြုစား ထန်းလုံးဖျားနှင့် တောင်ဖျားမျှခေါင်
အမြင့်ဆောင်သား ရှစ်ဘောင်ရပ်ခန်း ပြည့်မောက်လျှမ်း
သည့် မိုးကြမ်းရေဆိုး လက်နက်မျိုးကို၎င်း။ ပါသာဏံ =
ကျောက်ဖြင့်ကြိတ်ဖျက် မုန့်မုန့်ညက်လျှင် နှိပ်စက်စေရန်
တမည်ဖန်၍ နဘန်မိုးလုံး ထစ်ချုန်းခြံမည် တိုက်ခတ်သံနှင့်
အလှုံ့ဖြိုးဖြိုး ကျောက်ခဲကျောက်စိုင်မိုးကို၎င်း။ အာဝုဓံ =
အသွေးတခြား အသားတထွေ အရေတမျိုး အရိုးတဂိုဏ်း
ထိုးခုတ်ပိုင်း၍ မဆိုင်းသေရန် ပြုစီမံသား အလှုံ့ပြိုးပြက်
မိုးလုံးလက်အောင် တဖက်အသွား နှစ်ဖက်သွားဟု လှံ
ဓား စသည် အမည်မည်လျှင် စုံစီဖန်ပျိုး လက်နက်မိုးကို
၎င်း။ ဝါဠုကံ တဿာ = ထွက်လေ ဝင်လေ နှစ်ထွေမရှိ
သဲဖြင့်ပိ၍ မချီသေအောင် ပြုဆောင်ဖန်ပျိုး သဲထုမိုးကို
၎င်း။ ကုက္ကုဠံ = တစိမ့်စိမ့်ပူ သေအောင်ဟူ၍ သူအကြံပျိုး
ပြာပူမိုးကို၎င်း။ ကလလံ = ကျိုက်ကျိုက်ပွက်ဆူ အပူအခိုး
ရွံ့ညှန်မိုးကို၎င်း။ အင်္ဂါရံ = တခဏချင်း အပြင်းပူလောင်
သေအောင်ဖန်ပျိုး မီးကျိုးမိုးကို၎င်း။ အန္ဓကာရံ = ကြည့်
သော် မစွမ်း စမ်းသော်မထင် ကြောက်စိတ်ဝင်၍ အလျင်
သေရန် ကတန်ပြုဆောင် အမိုက်မှောင်ကို၎င်း။

ဇုတိ = ဤသို့။ မာရေန ဝိဿဇ္ဇေ = မာရ်နတ်မိစ္ဆာ
အယုတ်တမာလျှင် ကြိမ်းကာဆင့်ဆင့် ပစ်လွှင့်အပ်ကုန်
သော။ ဇုမေ နဝ သတ္တေ = လေ၊ မိုး၊ ကျောက်၊ သဲ ညှန်၊

မီးခဲနှင့် ပြာမဲ့၊ မိုက်မှောင် ပြောင်ပြောင်လက်နက် ရောင်
 ပြီးပြက်ဟု ကိုးချက်ရန်စွယ် လက်နက်မျိုးအန္တရာယ်တို့ကို။
 ဝိဇယန္တံ = မိုလ်ပါအပေါင်း သောင်းကုဋေအား ဆောင်
 နိုင်ငြားလည်း ရိုက်လားပုတ်လား အဖအပါးဝယ် ဆိုးဝါး
 မာန်မူ သားငယ်တူသို့ သီတာဂူနှုန်း ကြည်နှလုံးဖြင့် မြေလုံး
 ငြိမ့်အောင် သက်သေဆောင်၍ အောင်တော်မူကြီးအောင်
 တော်မူထသော။ (ဝါ) အောင်တော်မူသောကြောင့်။
 ဇိနံ = ဇိနဟူသည် အမည်တံဆိပ် ဘွဲ့ပုံလိပ်ဖြင့် ခပ်နှိပ်ပေါ်
 ထင် အောင်ပွဲရှင်မြတ်စွာဘုရားကို။ နမေ—နမာမိ =
 ကိုယ်နှုတ်နှလုံး သုံးပါးပျောင်းပြော့ မာန်ကိုလျှော့၍ ကန်
 တော့ရှိခိုးပါ၏ မြတ်စွာဘုရား။ အဟမ္ဘိ = စတုသမုဋ္ဌာန်
 ပြုလုပ်ဖန်သည့် ရုပ်နာမ်ပေါင်းချုပ် အကျွန်ုပ်သည်လည်း။
 တေန ပုညေန = လက်နက်မျိုးကို ဖျက်ချိုးနှိမ်ခူး ဂုဏ်
 ကျေးဇူးဖြင့် ချီးကျူးဝန္တနာ စေတနာပဏာမ မြတ်ပုည
 ကြောင့်။ သဗ္ဗမာယုဓေ = သေနတ် လေးမြား လှံခား
 မီးပေါက် အမြောက်စိန်ဗုံး ချေမှုန်းခွင်းဖြတ် အကျဉ်း
 မှတ်သော် လွှတ်အပ်-မလွှတ်အပ် နှစ်ရပ်ကျုံး၍ အလုံးစုံ
 သော လက်နက်မျိုးတို့ကို။ ဝိဇယံ = ယနေ့ကစ နိဗ္ဗာန်
 ရသည့် ကာလတခွင် သံသာပြင်ဝယ် မမြင်ရ မကြားရ
 အဝေးကပင် အောင်ရနိုင်ရ အောင်နိုင်ရသည့်ကိုယ်ဖြစ်ပါ
 လို၏မြတ်စွာဘုရား။

အလောင်းတော်၏ ကရုဏာ

(ဤဒေဝပုတ္တမာရ်ကို အောင်မြင်ခဏ်း၌ ဇာတ် အဋ္ဌ-
 ကထာ၊ ဗုဒ္ဓဝင် အဋ္ဌကထာတို့ထက် ဇိနာလင်္ကာရဋီကာ၌
 ကျယ်ဝန်းစွာ ကြည်ညိုဖွယ်ရာ ဖွင့်ပြသောကြောင့် ထိုဇိနာ-
 လင်္ကာရဋီကာမှ အများဆုံး ထုတ်ဖော်ရေးသားပေအံ့။)

- (၁) သ ပါဒမူလေ ကိဋ္ဌန္တံ၊ ပဿန္တော တရုဏံ သုတံ။
 ပိတာဝုဒိန္တိ တံ မာရံ၊ မေတ္တာယန္တော ဒယာပရော။

သနားကရုဏာပြင်းပြစွာသော မွေးဖဿခင်ကျေးဇူးရှင်သည် မိမိခြေရင်း၌ ကစား၍နေသော သားငယ်ကို လက်ခြေတို့ဖြင့် ပုတ်ခတ်စေကာမူ ဖောက်ဖောက်ပြန်ပြန် ပြုလုပ်စေကာမူ အမျက် ထွက်ရန် ဝေးစွာ၊ သား ဟူသောချစ်ခြင်းဖြင့် နှစ်သက်ကြည်ဖြူစွာ သားကို လည်ဖက်၍ မိမိရင်ခွင်ထက်၌ အိပ်စက်စေလျက် တစုံတခု ရန်ငြိုးဖွဲ့ခြင်း အလျှင်းမရှိသကဲ့သို့ ထိုအတူ အလောင်း တော်သူမြတ်သည်လည်း ယုတ်မာလှသော ထို မာရ်နတ်သား ပြုသမျှ ပြစ်မှားသမျှညသို့ အလုံးစုံကို သည်းခံတော်မူလျက် အနည်းငယ်မျှ နှလုံးမသာယာမှု ပြုတော်မမူပဲ ကြောက်ရွံ့ခြင်း ကင်းမဲ့ကာ မေတ္တာကရုဏာမိုး စွေပြီးလျက် မာရ်နတ်သားကို ကြည့်တော်မူလေသည်။

(၂) တဒါ သော အာသတိံ ဝါစံ၊ သီဟနာဒံ နဒီ မုနိ။
န ဇာနာတိ သယံ မယံ၊ ဒါသဘာဝဓမ္မယံ ခလော။

(၃) ယေန ကေနစိ ကဓမ္မန၊ ဇာတော ဒေဝပုရေ ဝရေ။
သကံ ဂတိံ အဇာနန္တော၊ လောကဇေဋ္ဌောမိ မညတိ။

ထိုသို့ မာရ်နတ်သား စစ်ကြီးချီကာ နှောက်ယှက်လာသော အခါ၌ ဘုရားအလောင်းတော်သည် ရဲရဲတောက်စကား ဤကဲ့သို့ မိန့်ကြားတော်မူလေသည်။ မိန့်ကြားတော်မူပုံမှာ.... “ဤယုတ်မာ လှသော မာရ်နတ်သည် မိမိကိုယ်တိုင်က ငါဘုရား၏ ကျွန်ဖြစ် နေသည်ကို အလျှင်းပင်မသိချေ။ အနည်းငယ်မျှသော ကောင်းမှု ကုသိုလ်ကံကြောင့် ဝသဝတ္တိနတ်ပြည်၌ ဖြစ်ရှိလာပြီးလျှင် မိမိ၏ အသက်တမ်း မိမိ၏စုတေရမည့်အချိန် စုတေပြီးနောက် လား ရောက်ရမည့် အပါယ်ဘုမ္မိ ဒုဂ္ဂတိကို စိုးစဉ်းမျှမသိရှာ၍ ငါသည် မြီ၏ဟု မှတ်ထင်ကာ တလောကလုံး၌ ငါသာလျှင် အစိုးရသူဟူ၍ အောက်မေ့မှတ်ထင်နေ၏။ မိမိကိုယ်ရေး သေလျှင် အပါယ်ကျရ မည့်ဘေးကိုကား မတွေးမိ မသိရှာချေ၊ ယင်းသို့ မသိသောကြောင့် ပင် ဤသို့ ပြစ်မှားမှုကို ပြုပုံပေ၏။

(၄) အနန္တလောကဓာတုမှ၊
သတ္တန် ဟိ ကတံ သုဘံ။
မယေကပါရမိတာယာပိ၊
ကလံ နာဂ္ဂတိ သောဠသိ။

(၅) တိရစ္ဆာနော သသော ဟုတွာ၊
ဒိသ္မာ ယာစကမာဂတံ။
ပစိတွာန သကံ မံသံ၊
ပတိတောဂ္ဂိမ္ပိ ဒါတဝေ။

အနန္တများစွာ စကြဝဠာလောကဓာတ်၌ သတ္တဝါတို့ ပြုသမျှ ကောင်းမှုကုသိုလ်အစုကို ဉာဏ်ပညာ ချိန်ခွင်တဖက်၌ထား၍ ငါဘုရား၏ ပါရမီကောင်းမှု ကုသိုလ်အစုကို ဉာဏ်ပညာချိန်ခွင် အခြားတဖက်၌ထား၍ ချိန်စက်ကြည့်မည်ဆိုက သတ္တဝါတို့ ပြုသမျှ ကောင်းမှုကုသိုလ်အစုသည် ငါဘုရား၏ ပါရမီဆယ်ပါး ကောင်းမှုများအနက် ပါရမီကောင်းမှု တခု၏ (၂၅၆) နှစ်ရာငါးဆယ် ခြောက်စိတ် စိတ်လျှင် တစိတ်ကိုပင် လိုက်၍ မမှီနိုင်ချေ။ မှန်၏။ ငါကား တိရစ္ဆာန်ယုန်ငယ် ဖြစ်စဉ်ဘဝမှာပင် အလှူခံပုဂ္ဂိုလ် ငါ့ထံမှောက်လာရောက်သည်ကိုမြင်ရလျှင် အားရဝမ်းသာစွာ မိမိ၏ အသားကို ဖုတ်ကင်ပေးလှူလိုသည့်အတွက် မီးပုံထဲသို့ ရဲရဲကြီး ခုန်ချခဲ့လေပြီ။

(ဤ၌) ၊ အနန္တလောကဓာတ်စကြဝဠာ သတ္တဝါတို့ ပြုသမျှ ကောင်းမှုကုသိုလ်အစုသည် ငါဘုရားအလောင်းတဦးတည်းပြုသည့် ပါရမီဆယ်ပါး ကုသိုလ်များအနက်မှ ပါရမီတပါးပါးနှင့် နှိုင်းစာလျှင် ထိုပါရမီကောင်းမှုတခု၏ ၂၅၆-စိတ်စိတ်လျှင် တစိတ်ကိုပင် လိုက်၍ မမှီနိုင်ချေဟူသော အလောင်းတော်၏ ရဲရဲတောက် မိန့်ကြားချက် စကားသည် သာမန် စဉ်းစားလျှင် များလှလွန်လှသည်ဟု ထင်မှတ်ဖွယ် ရှိပေ၏။ စင်စစ်သော်မူ မများမလွန်ပါ။ အလွန်ပင် သဘာဝကျ၍ မှန်ကန်သောစကား ဖြစ်ပေ၏။

ထင်ရှားစေဦးအံ့....ဘုရားအလောင်းတော်မှတပါးအခြားသူတို့သည် ကုသိုလ်ကောင်းမှု ပြုလုပ်ရာဝယ် လှူချမ်းသာ နတ်ချမ်းသာတို့ကိုတောင့်တ၍ ပြုကြသည်ကသာ များလှ၏။ (ယနေ့ သာသနာတွင် လူဖြစ်ရ၍ “ဘဝစည်းစိမ်တို့ကို ဆုပန်တောင့်တ၍ လှူဒါန်းရသော ဝဋ်နိဿိတဒါနသည် နိဗ္ဗာန်ကိုတောင့်တ၍ လှူဒါန်းသော ဝိဝဋ်နိဿိတဒါနကဲ့သို့ အကျိုးမကြီး မမွန်မြတ်ချေ” ဟူ၍ သိသော ဗုဒ္ဓဘာသာဝင် ပုဂ္ဂိုလ်များပင် အလှူဒါန ပြုလုပ်သောအခါ ဘဝစည်းစိမ်ဝဋ်တရားကို နှုတ်မြှောက်၍ ဆုမတောင်းစေကာ စိတ်ထဲကမူ ထိုဘဝစည်းစိမ် ဝဋ်တရားတို့ကို လိုလားလျက်ရှိချေသည်။) ယင်းသို့ အခြားသူများ ပြုလုပ်အပ်သော ကောင်းမှု ကုသိုလ်အစုသည် ဝဋ်ကို တောင့်တ၍ ပြုလုပ်ကြသည့်အတိုင်း ဝဋ်ဆင်းရဲ အကျိုးကို ပေးသဖြင့် ထိုအခြားသူများမှာ မိမိတို့ပြုလုပ်သည့် ကုသိုလ် ဥစ္စာဖြင့် လှူဘဝ လှူစည်းစိမ် နတ်ဘဝ နတ်စည်းစိမ် တည်းဟူသော အသုံးအဆောင်တို့ကို ဝယ်ယူသုံးဆောင် ကြသကဲ့သို့ဖြစ်ရကား ငွေရတိုင်း ရတိုင်း အသုံးအဆောင်တို့ကို ဝယ်ယူသုံးဆောင်သောသူအား ငွေဟူ၍ မစုမိသကဲ့သို့ ဘုရားအလောင်းမှတပါး အခြားသော ဝဋ်ဘိရတ (= ဘဝစည်းစိမ် ဝဋ်ဆင်းရဲ၌ မွေ့လျော်နှစ်ခြိုက်ကြသော) သတ္တဝါတို့မှာ ကောင်းမှုကုသိုလ်ဥစ္စာ မစုမိပဲ လှူခဲ့ချည်း ဖြစ်ကြလေသည်။

မြတ်စွာဘုရား အလောင်းတော်သည်ကား ပါရမီကောင်းမှု ပြုလုပ်တိုင်း ပြုလုပ်တိုင်း သဗ္ဗညုတဂ္ဂေဟာကိုသာ ဆုပန်တောင့်တ၍ ပြုတော်မူလေသည်။ ထို့ကြောင့် ဘုရားအလောင်းတော်၏ ပြုသမျှ ကုသိုလ် ကောင်းမှုများသည် သဗ္ဗညုတဂ္ဂေဟာအကျိုးကိုမပေးရသေးသမျှ အရှိန်မစဲ အလောင်းတော် သန္တာန်၌ ကမ္မသမင်္ဂီ အနေအားဖြင့် ရှိမြဲရှိ၍ နေလေသည်။ ထို့ကြောင့် မသုံးရက် မစွဲရက်

ငွေကိုစု၍ ထားသောသူမှာ ဥစ္စာစီးပွား တနေ့တခြား တိုးတက် များပြားလာသကဲ့သို့ ဘုရားအလောင်းတော် မှာလည်း ကုသိုလ်ကောင်းမှု ဥစ္စာများ တဘဝထက် တဘဝ တိုးတက် များပြားလာရကား အလောင်းတော် သူမြတ်သည် ကုသိုလ်ဥစ္စာ လွန်စွာကြွယ်ဝသူ ဖြစ်လေ သည်။

ကုဋေများစွာ ချမ်းသာကြွယ်ဝသော သူဌေးတဦးကို ဆင်းရဲ ဗွဲတေသူ လူပေါင်းများစွာတို့ ဥစ္စာစီးပွားရေး၌ ယှဉ်ပြိုင်သော်လည်း ရှုံးကြရမည်သာ ဖြစ်သကဲ့သို့ ပါရမီ ကောင်းမှု ကုသိုလ်ဥစ္စာ မရေမတွက်နိုင်အောင် ချမ်းသာ သော မြတ်စွာဘုရားအလောင်း ကောင်းမှုကုသိုလ်သူဌေး ကြီးကို ကုသိုလ်ဥစ္စာ ရတိုင်းရတိုင်း တဝသမ္ပတ္တိ ဘောဂ- သမ္ပတ္တိ အသုံးအဆောင်တို့ကို ရှာ၍ မလောက်နိုင်အောင် ဝယ်ယူ သုံးဆောင်ကြသဖြင့် ကုသိုလ်ကောင်းမှုဥစ္စာ လွန် စွာဆင်းရဲ ဗွဲတေကြသည့် အနန္တလောကဓာတ် သတ္တဝါ လူမွဲတို့ ကုသိုလ်ကောင်းမှု တည်းဟူသော စီးပွားရေး၌ ယှဉ်ပြိုင်ကြသော်လည်း ရှုံးကြရမည်သာ ဖြစ်လေသည်။ ထို့ကြောင့် မြတ်စွာဘုရားအလောင်းတော်၏ ရဲရဲတောက် စကား (ရှေးဖော်ပြရာပါ) မိန့်ကြားချက်သည် စကားကြီး စကားလွန်မဟုတ် အလွန်ပင်သဘာဝကျ၍ မှန်ကန်သော စကားသာဖြစ်၏။)

(၆) ဧဝံ အနန္တပုညေဟိ၊ သိဒ္ဓံ ဒေဟမိမံ ပန။

ယထာဘူတံ အဇာနန္တော၊ မနုဿောတိ ဟိ မညတိ။

ဤသို့ ဖော်ပြရာပါ အနန္တကောင်းမှု ကုသိုလ်တို့ကြောင့် ဖြစ် ပေါ်လာသော ဤဘဝ ငါ၏ကိုယ်ကို မာရ်နတ်သားကား အမှန် အတိုင်း မသိရှာ၍ သာမန် လူတယောက်အနေ အောက်မေ့ မှတ်ထင်ချေ၏။

(၇) နာဟံ မနုဿော နာမနုဿော၊ န မြဟ္မာ န စ ဒေဝတာ။
ဇရာမရဏံ လောကဿ၊ ဒဿေတုံ ပနိဓာဂတော။

ငါကား သာမန်ခုနစ်ရက်သား လူစားမဟုတ်ချေ၊ ဘီလူးလည်း
မဟုတ်ချေ၊ မြဟ္မာလည်း မဟုတ်ချေ၊ နတ်လည်း မဟုတ်ချေ၊
(ခုနစ်ရက်သား လူစားသာမန် မဟုတ်ပဲလျက် လူမိန်းမ၏ ဝမ်း
တိုက်၌ အဘယ်ကြောင့် လာရောက်ဖြစ်ပွားရသနည်းဟူမူကား)
သတ္တဝါ အပေါင်းအား အိုနာသေရေး သံသရာဒုက္ခဘေးကို
ထင်ရှားဟောပြုဖို့ရန် ဤလူ့ပြည်လောက လူမိန်းမ၏ဝမ်းတိုက်
၌ လာရောက်ဖြစ်ပွားလေသည်။

(ထင်ရှားစေဦးအံ့....၊ အလောင်းတော်သူမြတ်ကို လူ
ဟူ၍၎င်း၊ ဘီလူးဟူ၍၎င်း၊ နတ် ဟူ၍၎င်း၊ မာရ်ဟူ၍၎င်း၊
မြဟ္မာဟူ၍၎င်း၊ ကေနက ပြောဆိုရန် မတတ်သာချေ၊
အကြောင်းကား ထိုလူ၊ ဘီလူး၊ နတ်၊ မာရ်၊ မြဟ္မာတို့မှာ
အလောင်းတော်၏ အလုပ်မျိုး လုံးဝ မရှိသောကြောင့်
ဖြစ်သည်။

သို့ဖြစ်လျှင် အဘယ်ကြောင့် လူမိန်းမ (= မယ်တော်
မာယာ) ဝမ်းမှ ဖွားသနည်းဟု မေးဖွယ်ရှိ၍ လူနတ်မြဟ္မာ
သတ္တဝါအပေါင်းအား အိုနာသေရေး သံသရာ ဒုက္ခ
ဘေးကို ထင်ရှားဟောပြုဖို့ရန် ဤလူ့ပြည်လောက လူ
မိန်းမ (= မယ်တော်မာယာ) ၏ ဝမ်းတိုက်၌ လာရောက်
ဖြစ်ပွားရသည်ဟု ဖြေကြားတော်မူခြင်းဖြစ်သည်။

ချဲ့ဦးအံ့....၊ သတ္တဝါတို့ကို ဖြစ်ပွားစေတတ် ဖန်ဆင်း
တတ်သော နတ်၊ မာရ်၊ မြဟ္မာ၊ အတ္တဟူ၍ တဦးမျှ မရှိချေ၊
စင်စစ်ကား ကိုယ်စီကိုယ်၌ မိမိတို့ခန္ဓာအစဉ်၌ ဖြစ်သော
တဏှာသည်သာလျှင် အဖန်ဖန် ပဋိသန္ဓေကို ပြီးစေ၏။
ကုသိုလ်၊ အကုသိုလ်ကံများလည်း တဏှာ၏ စွမ်းရည်
ကြောင့်ပင် ပြီးကြဖြစ်ကြ၏၊ ထင်ရှားစေဦးအံ့....၊ ကံသည်

လယ်နှင့်တူ၏။ ကံနှင့်တကွ ဖြစ်ဖော်ဖြစ်ဖက် ဝိညာဏ်သည် မျိုးစေ့နှင့်တူ၏။ တဏှာလောဘသည် ရေနှင့်တူ၏။ လယ်မြေ၊ မျိုးစေ့၊ ရေ-သုံးပါးပေါင်းဆုံခြင်းကြောင့် သစ်ပင်၏ အညွန့်အညွှောက် ပေါက်ရောက်သကဲ့သို့ ကံတည်းဟူသော လယ်မြေ၊ ကံ၏အဖော် ဝိညာဏ် တည်းဟူသော မျိုးစေ့၊ တဏှာလောဘတည်းဟူသော ရေငွေ့ - ဤသုံးပါးပေါင်းဆုံမိခြင်းကြောင့် သတ္တဝါ ဖြစ်ပေါ်၏။ တဏှာလောဘတည်းဟူသော ရေငွေ့ မရှိလျှင် ကံတည်းဟူသော လယ်မြေ၊ ဝိညာဏ်တည်းဟူသော မျိုးစေ့တို့ရှိသော်လည်း ဘဝအပင် အညွန့်အညွှောက် မပေါက်တော့ချေ။ ထို့ကြောင့်ပင် တဏှာရေငွေ့ကို ပယ်သတ်ပြီးဖြစ်တော်မူကြသောကြောင့် ရဟန္တာအရှင်မြတ်တို့သည် တဖန် ဘဝအသစ်၌ မဖြစ်ကြကုန်။

ဤသို့ ကုသိုလ်ကံ၊ အကုသိုလ်ကံတည်းဟူသော လယ်မြေ၊ ကံနှင့်တကွ ဖြစ်ဖော်ဖြစ်ဖက် ဝိညာဏ်တည်းဟူသော မျိုးစေ့၊ တဏှာတည်းဟူသော ရေငွေ့ - ဤအကြောင်းသုံးပါးတို့ ပေါင်းဆုံမိခြင်းကြောင့် ဖြစ်ပေါ်လာသော သတ္တဝါအား ဇာတိအစရှိသော ဒုက္ခပေါင်းများစွာတို့ ရေအံ့ယဉ်ပမာ လွှမ်းမိုး နှိပ်စက်ကြကုန်၏။ ဘုရားအလောင်းတော်သည်လည်း သတ္တဝါတို့၏ ထိုဇာတိဒုက္ခအစရှိသော များစွာသော ဘေးဒုက္ခတို့ကို ပယ်ရှားလိုသူ ဖြစ်၏။ ဇာတိအစရှိသော ဒုက္ခအပေါင်း၏ အကြောင်းရင်းကား တဏှာပင်တည်း။ ထိုတဏှာကို ပယ်အပ်သည်ရှိသော် ဇာတိမဖြစ်တော့ချေ။ ဇာတိမဖြစ်လျှင် ဇရာ၊ မရဏ စသည်တို့လည်း မဖြစ်တော့ကုန်။ သို့ရကား တဏှာသာလျှင် အရင်းအကျဆုံး ပယ်သတ်ရမည့် တရားဖြစ်၏။ ထိုတဏှာသည်လည်း ရူပါရုံအစရှိသော အာရုံခြောက်ပါးတို့၌ မြဲသည်၊ ချမ်းသာသည်၊ တင့်တယ်သည်၊ ခိုင်မာသည်ဟူသောအမှတ် (= နိစ္စသည်၊ သုခသည်၊ သုဘသည်၊

အတ္တသညာ)ဖြင့် သုခကို အလိုရှိကြသူ သတ္တဝါတို့အား
မောဟ၏စွမ်းအားဖြင့် ဖြစ်ပေါ်၏။ သို့ရကား ထိုတဏှာ
၏ အကြောင်းရင်းဖြစ်သော အာရုံခြောက်ပါးတို့၌ အပြစ်
ဒေါသကို မြင်အောင်ပြမှသာလျှင် တဏှာကို ပယ်စွန့်နိုင်
မည်ဖြစ်၏။ အာရုံခြောက်ပါးတို့၌ အပြစ်ဟူသည်မှာလည်း
ထိုအာရုံခြောက်ပါးတို့၌ ဖြစ်ပေါ်နေသော အနိစ္စစသော
အခြင်းအရာများတည်း။ ထိုအနိစ္စစသော အခြင်းအရာကို
လည်း ဇရာမရဏကို မြင်မှသာလျှင်သိမြင်နိုင်သည်။ (ဇရာ
မရဏကိုမြင်မှ အာရုံခြောက်ပါး၏ အနိစ္စအခြင်းအရာ
စသောအပြစ်များကို မြင်နိုင်မည်။ အာရုံခြောက်ပါးတို့၌
အပြစ်ကိုမြင်မှ ထိုအာရုံခြောက်ပါးတို့၌ တပ်မက်သော
တဏှာလောဘကို ပယ်နိုင်မည်။ တဏှာလောဘကို ပယ်
နိုင်မှ ဇာတိအစရှိသောသံသရာဒုက္ခများငြိမ်းအေးမည်။)
သို့ရကား ဇရာမရဏကို သိမြင်ခြင်းသည် သံသရာဒုက္ခ
ငြိမ်းအေးခြင်း၏ အရင်းမူလ ပဓာနကိစ္စ ဖြစ်ပေ၏။
ထို့ကြောင့် သတ္တဝါတို့၏ ဇာတိအစရှိသော သံသရာ
ဒုက္ခ အပြီးတိုင် ငြိမ်းအေးရန်အတွက် အရင်းမူလ ပဓာန
ဖြစ်သော ဇရာမရဏတရားကို သတ္တဝါတို့အား ထင်ရှား
ထုတ်ဖော် ဟောပြောတော်မူခြင်းအကျိုးငှါဘုရားအလောင်း
တော်သည် ဤလူ့ပြည်လူ့ရွာ မယ်တော်မာယာ၏ ဝမ်း
ကြာတိုက်၌ ကိန်းပိုက်သန္ဓေ လာရောက် ဖြစ်ပွားတော်မူ
ပေသည်။

ဆက်၍ ထင်ရှားစေဦးအံ့...။ ဘုရားအလောင်းတော်
သည် အကယ်၍ နတ်အဖြစ်သို့ ကပ်ရောက်၍ ဖြစ်စေ၊
ဗြဟ္မာအဖြစ်သို့ ကပ်ရောက်၍ဖြစ်စေ တရားကိုဟောပြော
အံ့။ တန်ခိုးပြာဋိဟာကို ပြောအံ့။ တပါးသော သူတို့သည်
ယုံကြည်ကြမည်မဟုတ်ကုန်။ ဤနတ်မင်း၊ ဤဗြဟ္မာမင်းသည်
မိမိ ကိုယ်တိုင်က ချမ်းသာ သုခရှိသူ မြို့သူ ခိုင်မာသူ
ဖြစ်လျက် ငါတို့အား အနိစ္စဟူ၍ ဒုက္ခဟူ၍ အနတ္တဟူ၍

ဟောလာချေ၏။ သူ၏ စကားသည် တယ်လိုစကားမျိုး ပါလိမ့်-ဟု အောက်မေ့ကာ ယုံကြည်ကြမည် မဟုတ်၊ ရိုသေစွာ နားထောင်ကြလိမ့်မည်လည်း မဟုတ်ကုန်၊ နတ် မြဟွာမည်သည် အဘယ်အရာကို မပြောဆို မဟောပြနိုင်ပဲ ရှိအံ့နည်း၊ ပြောဆို ဟောပြနိုင်မည်သာ ဖြစ်၏။ အဘယ် မည်သော တန်ခိုးပြာဋိဟာကို မပြုလုပ် မဖန်ဆင်းနိုင်ပဲ ရှိအံ့နည်း၊ ပြုလုပ် ဖန်ဆင်းနိုင်မည်သာ ဖြစ်၏။ ဤနတ် ဤမြဟွာ၏ ဟောပြမှု တန်ခိုးပြာဋိဟာကို ပြသဖန်ဆင်း မှုကား အံ့ဩဖွယ်မဟုတ်ချေ-ဟု အောက်မေ့ မှတ်ထင်ကြ မည်သာ ဖြစ်၏။

ခပ်သိမ်းသော လူအပေါင်းတို့ မြင်စဉ်ပင် မယ်တော် ဝမ်းတိုက်မှ ဖွားမြင်ကာ အရွယ်ရောက်က ကာမသုခကို ခံစားပြီးလျှင် သားတော်ကို ရရှိလတ်သော် ထိုသားတော် ကို စွန့်၍ တောထွက်ကာ ရဟန်း ပြုပြီးနောက် ဒုက္ခရ- စရိယာ အကျင့်ကြီးကို ကျင့်ကြံပျော်မှုပြီးလျှင် အရဟတ္တ မဂ်ဉာဏ် သဗ္ဗညုတဉာဏ်သို့ ရောက်ရှိ (= ဘုရားအဖြစ်သို့ ရောက်ရှိ)ပြီးကာ တရားကို ဟောကြားလတ်သော်၎င်း၊ ဇရာမရဏကို ထင်ရှားပြတော်မူလတ်သော်၎င်း၊ လက္ခဏာ ရေးသုံးပါးကို ဟောကြားတော်မူလတ်သော်၎င်း “ဤ ယောကျ်ားမြတ်သော်မှ သို့စဉ် တန်ခိုးအာနုဘော်ကြီးသူ ဉာဏ်ပညာကြီးသူ အလုံးစုံသော တရားသဘောကို မကြွင်းမကျန် သိမြင်သူဖြစ်ပါလျက်လည်း အိုခြင်း နာခြင်း သေခြင်း သဘောကို မလွန်မြောက်နိုင်ချေ၊ ငါတို့ခွဲကား ဆိုဖွယ် အကြောင်းမရှိပြီ”ဟု အောက်မေ့ကြကာ တရား တော်ကို ရိုသေစွာ နားထောင်ကြပေလိမ့်မည်။ “ဇာတိ အစရှိသော ဒုက္ခတို့ကို ပယ်ရှားဘို့ရန် တရားဟောတော် မူသော ငါတို့မြတ်စွာဘုရားသည် ခပ်သိမ်းသော တရား တို့ကို ပိုင်းခြား သိမြင်တော်မူပါပေစွာ၊ ထိုဇာတိအစ ရှိသော ဒုက္ခမရှိရာ နိဗ္ဗာန်သည် ချမ်းသာလှပါပေစွာ”ဟု

ဟောလာချေ၏။ သူ၏ စကားသည် ဘယ်လိုစကားမျိုး ပါလိမ့်-ဟု အောက်မေ့ကာ ယုံကြည်ကြမည် မဟုတ်၊ ရှိသေစွာ နားထောင်ကြလိမ့်မည်လည်း မဟုတ်ကုန်၊ နတ် မြဟွာမည်သည် အဘယ်အရာကို မပြောဆို မဟောပြနိုင်ပဲ ရှိအံ့နည်း၊ ပြောဆို ဟောပြနိုင်မည်သာ ဖြစ်၏။ အဘယ် မည်သော တန်ခိုးပြာဋိဟာကို မပြုလုပ် မဖန်ဆင်းနိုင်ပဲ ရှိအံ့နည်း၊ ပြုလုပ် ဖန်ဆင်းနိုင်မည်သာ ဖြစ်၏။ ဤနတ် ဤမြဟွာ၏ ဟောပြမှု တန်ခိုးပြာဋိဟာကို ပြသဖန်ဆင်း မှုကား အံ့ဩဖွယ်မဟုတ်ချေ-ဟု အောက်မေ့ မှတ်ထင်ကြ မည်သာ ဖြစ်၏။

ခပ်သိမ်းသော လူအပေါင်းတို့ မြင်စဉ်ပင် မယ်တော် ဝမ်းတိုက်မှ ဖွားမြင်ကာ အရွယ်ရောက်က ကာမသုခကို ခံစားပြီးလျှင် သားတော်ကို ရရှိလတ်သော် ထိုသားတော် ကို စွန့်၍ တောထွက်ကာ ရဟန်း ပြုပြီးနောက် ဒုက္ခရ- စရိယာ အကျင့်ကြီးကို ကျင့်ကြံလျှင် အရဟတ္တ မဂ်ဉာဏ် သဗ္ဗညုတဉာဏ်သို့ ရောက်ရှိ (= ဘုရားအဖြစ်သို့ ရောက်ရှိ)ပြီးကာ တရားကို ဟောကြားလတ်သော်၎င်း၊ ဇရာမရဏကို ထင်ရှားပြတော်မူလတ်သော်၎င်း၊ လက္ခဏာ ရေးသုံးပါးကို ဟောကြားတော်မူလတ်သော်၎င်း “ဤ ယောက်ျားမြတ်သော်မှ သို့စဉ် တန်ခိုးအာနုဘော်ကြီးသူ ဉာဏ်ပညာကြီးသူ အလုံးစုံသော တရားသဘောကို မကြွင်းမကျန် သိမြင်သူဖြစ်ပါလျက်လည်း အိုခြင်း နှာခြင်း သေခြင်း သဘောကို မလွန်မြောက်နိုင်ချေ၊ ငါတို့၌ကား ဆိုဖွယ် အကြောင်းမရှိပြီ”ဟု အောက်မေ့ကြကာ တရား တော်ကို ရှိသေစွာ နားထောင်ကြပေလိမ့်မည်။ “ဇာတိ အစရှိသော ဒုက္ခတို့ကို ပယ်ရှားသောရန် တရားဟောတော် မူသော ငါတို့မြတ်စွာဘုရားသည် ခပ်သိမ်းသော တရား တို့ကို ပိုင်းခြား သိမြင်တော်မူပါပေစွာ၊ ထိုဇာတိအစ ရှိသော ဒုက္ခမရှိရာ နိဗ္ဗာန်သည် ချမ်းသာလှပါပေစွာ”ဟု

ဘုရား တရားတို့၌ သက်ဝင် ယုံကြည်ကြပြီးလျှင် တရား
ဒေသနာတော်ကို အစဉ်လျှောက်သဖြင့် ဉာဏ်ကို တရား၌
စေလွှတ်သွတ်သွင်းကာ ဥပါဒါနက္ခန္ဓာငါးပါး တရား
စင်စစ်ဖြစ်သော ဤအတ္တဘောကို ဒုက္ခအနေအားဖြင့်၎င်း၊
ဒုက္ခ၏ အကြောင်းအနေအားဖြင့်၎င်း သိမြင်ကြပြီးလျှင်
ထိုဥပါဒါနက္ခန္ဓာငါးပါး တရားစင်စစ်ဖြစ်သော အတ္တ-
ဘောကို ဖြစ်စေတတ်သည့် တဏှာလောဘ၏ အပြစ်ကို
ကောင်းစွာ မြင်ကြကုန်၏။ ထိုသတ္တဝါတို့သည် ထိုသို့
မြင်ကြကုန်လျက် တဏှာလောဘတည်းဟူသော သမုဒယ
သစ္စာ၌၎င်း၊ ထိုတဏှာလောဘ သမုဒယသစ္စာကြောင့်
ဖြစ်သော ဥပါဒါနက္ခန္ဓာငါးပါး ဒုက္ခသစ္စာဟုတရားတို့၌၎င်း
လန့်ကြ ရှက်ကြ စက်ဆုပ်ကြပြီးလျှင် တဏှာကို အကြွင်းမဲ့
ချုပ်ငြိမ်းစေကြလိမ့်မည်။ ထိုသို့ ချုပ်ငြိမ်းစေကြသည်ရှိသော်
အနုပါဒါပရိနိဗ္ဗာန် ဝင်စံချုပ်ငြိမ်း ဒုက္ခဇာတ်သိမ်းကြရန်
ထိုက်တန်ကြပေလိမ့်မည်။ ထို့ကြောင့် “သတ္တဝါအပေါင်း
အား အို နာ သေရေး သံသရာဒုက္ခဘေးတို့ကို ထင်ရှား
ပြဖော် ဟောတော်မူလိုသည့်အတွက် ဤလူ့ပြည်လောက
မယ်တော်မာယာ၏ ဝမ်းကြာတိုက်၌ လာရောက်ဖြစ်ပွား
ဖွားတော်မူလေသည်”ဟု မိန့်ဆိုတော်မူခြင်း ဖြစ်သည်။)

(ဂ) အနုပလိတ္တော လောကေန၊
ဇာတောနန္တဇိနော အဟံ။

ဗုဒ္ဓေါ မောမိတလေ ဟုတွာ၊
တာရေမိ ဇနတံ ဗဟုံ။

ဟယ်မာရ်နတ်...ငါကား လူ့ပြည်လောက၌ လာရောက်
ဖြစ်ပွားသော်လည်း တစုံတခုသော သတ္တဝါသင်္ခါရနှင့်မျှ လိမ်းကျံ
ငြိကပ်ခြင်း အလျှင်းမရှိပဲသာ ဖြစ်ခဲ့လေပြီ၊ ငါသည် အနန္တ
သတ္တဝါသင်္ခါရ အနန္တကိလေသာတို့ကို အောင်နိုင်ခြင်းကြောင့်
အနန္တဇိန အမည်တော်ရရှိကာ ယခုပင် ဤအပရာဇိတပလ္လင်၌

ထိုင်နေစဉ် ထိုင်နေရင်း ဤတင်ပလ္လင်ကို မဖျက်ပဲ ခပ်သိမ်းသော ကိလေသာတို့ကို ဖုတ်ကြည်းသဖြိုဟ်ပယ်ရှားပြီးလျှင် လှသုံးပါး၌ ဘုရားစင်စစ်ဖြစ်တော်မူကာ များစွာသော လူနတ်မြဟွာ သတ္တဝါ အပေါင်းကို သံသရာရေအယဉ်မှ နိဗ္ဗာန်တည်းဟူသော ကြည်း ကုန်းထက်သို့ ရောက်အောင် ဆယ်တင်ပေအံ့။ သင်သည် ငါ့ကို ဘယ်နည်းနှင့်မျှ တားမြစ်ခြင်းငှါ မစွမ်းနိုင်ချေ။ သင်၏အရာ မဟုတ်။

(၉) သမန္တာ ဇေနိံ ဒိသ္မာ၊
ယုဒ္ဓိ မာရံ သဝါဟနံ။
ယုဒ္ဓါယ ပစ္စုဂစ္ဆာမိ၊
မာ မံ ဌာနာ အစာဝယိ။

(၁၀) ယံ တေ တံ နပ္ပသဟတိ၊
သေနံ လောကော သဒေဝကော။
တံ တေ ပညာယ ဘေစ္ဆာမိ၊
အာမံ ပက္ကံဝ အသ္မနာ။

ဟယ်မာရ်နတ်..... ငါသည် ထက်ဝန်းကျင်မှ အလံတလူလူ လွင့်ထူချီတက်လာသည့် သင်၏စစ်တပ်ကြီးကို၎င်း၊ ဂိရိမေခလာ ဆင်နှင့်တကွသောသင့်ကို၎င်း မြင်ရသည့်အတွက် ရဲရဲကြီး စစ်ဖက် အံ့သောငှါ ပညာဖြင့် ရှေးရှု သင့်ဘက်သို့ မျက်နှာမူကာ ငါကား ချီတက်ခဲ့၏။ (ကိုယ်တော်ထ၍ ချီတက်သည်ကို မဆိုလို၊ ပညာဖြင့် ချီတက်သည်ကို ဆိုလို၏။) သင်သည် ငါ့ကို ဤအပရာဇိတပလ္လင် တော်မှ ဘယ်နည်းနှင့်မျှ ထစေနိုင် ရှေ့စေနိုင်မည် မဟုတ်။ မရှေ့ စေနိုင်အောင်ပင် ငါကား ပြုလုပ်မည်။

ဟယ်မာရ်နတ်....အားကောင်းမောင်းသန်သော ယောက်ျား သည် အိုးထိန်းသည် ပြုလုပ်အပ်သမျှ ဖုတ်ပြီး၊ မဖုတ်ရသေး (ကျက်ပြီး၊ မကျက်သေး)သော အိုးခွက်အလုံးစုံကို ကြီးစွာသော ကျောက်ခဲဖြင့် တလုံးမကျန် ဖြိုဖျက်ထုခွဲသကဲ့သို့၊ ငါသည်လည်း

လောကကြီး တခုလုံးက အရှုံးပေးကာ အော့နှလုံးနာရသော သင်၏ ကာမရာဂ စသည်ဆယ်ရပ် (ရှေးကဖော်ပြအပ်ပြီးသော) စစ်တပ်ကြီးကို(တနည်း)ရှေ့နှင့်ဝဲယာ(၁၂) တဆယ့်နှစ်ယူဇနာစီ ရှိ၍ အမြင့်ထူအားဖြင့်(၉)ကိုးယူဇနာ နောက်မျက်နှာမှစကြဝဠာ တံတိုင်းအထိ လွှမ်းမိုးချီတက်လာသော သင်၏ စစ်တပ်ကြီးကို ငါတကိုယ်တည်းဖြစ်လျက် ယခုထိုင်သည့်နေရာကိုမျှ မပျက်စေပဲ (= နေရာမှ ငါမထဲ)ပညာစွမ်းဖြင့် တဦးမကျန် တွန်းလှန်ဖြိုခွဲပစ် ပေအံ့၊ သင့်ကို၎င်း၊ သင်၏စစ်သည်မိုလ်ပါကို၎င်း ခဲဖြင့်ပစ်ကာ ကျိုးအပေါင်းကို ပြေးစေသည့်ပမာ ယခုမကြာမီပင် ပြေးစေအံ့။

(ဤ ၉-နံပါတ်၊ ၁၈-နံပါတ် ဂါထာတို့သည် ပဓာနသုတ်၌ မြတ်စွာဘုရား ဟောတော်မူအပ်သော ဂါထာတို့ဖြစ်သည်။ ၁-မှ ၈-တိုင် ဂါထာများနှင့် ဤမှ နောက်၌ ပြဆိုလတံ့သော ဂါထာတို့သည်ကား ဗိနာလင်္ကာရ ကျမ်းပြုဆရာ ဗုဒ္ဓရက္ခိတမထေရ် သူမြတ်သည် မြတ်စွာ ဘုရား၏ အလိုတော်ကျ ထိုထိုသုတ္တန်ပါဠိတော်တို့မှယူ၍ စီကုံးရေးသား အပ်သော ဂါထာဖြစ်သည်။)

(၁၁) ဣစ္ဆန္တော သာသပေ ဂဗ္ဘေ၊ စက်မာမိ ဣတော စိတော။
ဣစ္ဆန္တော လောကဓာတုမှိ၊ အတ္တဘာဝေန ဆာဒယိ။

ဟယ်မာရ်နတ်...ငါ့ကား အလိုရှိလျှင် (= သေးငယ်လိုလျှင်) မုန့်ညှင်းစေအတွင်း၌ လူးလာတုံ့ခေါက် စကြိုလျှောက်နိုင်၏။
အလိုရှိလျှင် (= ကြီးစေလိုလျှင်) လောကဓာတ် စကြဝဠာ တိုက်ကြီး တခုလုံးကိုသော်လည်း မိမိ၏ အတ္တဘောဖြင့် ဖုံးအုပ်၍ ထားနိုင်၏။

(၁၂) ဧတေ သဗ္ဗေ ဂဟေတွာန၊ စုဏ္ဏေတုံ အစ္စရာယပိ။
အတ္ထိ ထာမမလံ မယံ၊ ပါဏဃာတော န ရုစ္စတိ။

ဟယ်မာရ်နတ်... သင်နှင့်တကွ သင့်စစ်သည်မိုလ်ပါအလုံးစုံ တို့ကို ဖမ်းယူပြီးလျှင် လက်ဖြောက်မျှဖြင့် မုန့်မုန့်ညက်ညက် ပြုလုပ် နိုင်ရန် စွမ်းအားသတ္တိ ငါ့အား ရှိပေ၏။ သို့စေကာ ငါသည်

ပါဏာတိပါတဒုစရိုက်မှု (= သူ့အသက်ကို သတ်ဖြတ်ခြင်း
မကောင်းမှု)ကို အဏုမြူမျှ မနှစ်သက်အပ်ပေ။

(၁၃) ဣမဿ ဂဏ္ဍုပ္ပါဒဿ၊ အာဝုဇေန မလေန ကိ°။
ဗယံ ဟိ တေန ပါပေန၊ သလ္လာပေါပိ န ရုစ္စတိ။

တိကောင်လောက်မျှပမာဏရှိသည့်ဤမာရ်နတ်အား ငါသည်
လက်နက်သုံးသဖြင့်၎င်း၊ ကိုယ်အင်အားကို သုံးသဖြင့်၎င်း အဘယ်
အကျိုးရှိအံ့နည်း။ မှန်၏၊ ငါသည် ယုတ်မာလှသော ဤမာရ်နတ်
နှင့် ယခုလောက် ကောင်းပြောဆို နေရသည်ကိုပင် မနှစ်သက်
အပ်ပေ။

(ဤဖော်ပြရာပါရဲရဲတောက်စကားတို့ကို ဘုရားအလောင်းတော်မဆို
မီက မာရ်နတ်သားသည် “အို သိဒ္ဓတ်မင်းသား....သင်သည် ငါ၏ ဥဇ္ဇာ
ဤအပရာဇိတပလ္လင်တော်နေရာ၌ အဘယ်ကြောင့် နေထိုင်သနည်း” ဟု
ပြောဆိုသောအခါ အလောင်းတော်သူမြတ်က “ပလ္လင်တော်သည်
သင်၏ဥဇ္ဇာဖြစ်ကြောင်း သက်သေကား အဘယ်သနည်း” ဟု မေးတော်
မူ၏။ မာရ်နတ်သားက “ကပါးသောသူတို့ကို သက်သေဆောင်ခြင်းဖြင့်
အဘယ်အကျိုးရှိအံ့နည်း၊ ဤယခု သင်၏မျက်မှောက်၌ ရောက်ရှိနေဆဲ
ဖြစ်သည့် မာရ်စစ်သည်ဗိုလ်ပါအပေါင်းသည် ငါ၏ သက်သေတည်း” ဟု
ပြောဆိုကာ လက်ကိုဆန့်တန်းလိုက်သောအခါ မာရ်နတ်၏ပရိသတ်သည်
တပြိုင်နက်တည်းပင် “ငါသည် သက်သေ၊ ငါသည် သက်သေ” ဟူ၍ ပြော
ဆိုကြကာ ကုဋေသိန်းပေါင်းများစွာ ထွက်ပေါ်လာကြသည်၊ မြေပြို
သောအခါကဲ့သို့ ဆူညံလျက်ရှိချေ၏။ ထို့ကြောင့် ထိုမာရ်နတ်၏ပရိသတ်
ကို ဟန့်တားကာ ကိုယ်တော်မြတ်၏သက်သေကို ဖော်ပြတော်မူလို၍
ဤဂါထာကို ရွတ်ဆိုတော်မူလေ၏။)

(၁၄) ပလ္လက္ခံ မမ ဘာဝါယ၊
ကိမတ္ထညေန သက္ခိနာ။
ကမ္ပိတာ မဒ္ဓိယာ ဒါနာ၊
သက္ခိ ဟောတိ အယံ မဟီ။

ဟယ်မာရ်နတ်...ငါသည် ဤအပရာဇိတပလ္လင်ကို လိုလား
 တောင့်တသဖြင့် ဘဝများစွာ ကမ္ဘာဘာတို့၌ မလှူခဲ့ဘူးသော ဒါန
 ဟူ၍မရှိ၊ မစောင့်ထိန်းဘူးသော သီလဟူ၍မရှိ၊ မကျင့်ခဲ့ဘူးသော
 ဒုက္ကရအကျင့်ဟူ၍မရှိ၊ ဟယ်မာရ်နတ်...ဘဝများစွာ အကိတ်
 ကမ္ဘာဘာက လှူဒါန်းခဲ့သည့် ဒါနပါရမီ စသည်ကို ထားလိုက်
 ပါဦး၊ ဝေဿန္တရာဘဝတခုမှပင် မဒ္ဒိမိဇုရားကို အထွတ်အထိပ်
 ရောက်ပြု၍ ခုနစ်ကြိမ်တိုင်တိုင် အလှူကြီးများကို ပေးအပ်ခဲ့စဉ်က
 မဟာပထဝီ ဤမြေကြီးသည် ခုနစ်ကြိမ်တိုင်တိုင် တုန်လှုပ်ခဲ့လေပြီ၊
 ယခုအခါ ဤ အပရာဇိတပလ္လင်၌ အလုံးစုံသော လောကကို
 အောင်နိုင်ရန် ငါထိုင်နေစဉ် သင်၏မာရ်စစ်တပ်ကြီး ချီတက်
 စစ်ထိုး လာလတ်သော် ဤ မဟာပထဝီမြေကြီးသည် အဘယ်
 ကြောင့် မတုန်မလှုပ် ဆိတ်ဆိတ်ဖြစ်၍ နေဘိသနည်း၊ ဟယ်
 မာရ်နတ်...သင်ကား သင့်ပရိသတ်ကို မတရား သက်သေခံစေ
 ခဲ့လေပြီ၊ ဤမြေကြီးကား သင့်အား၎င်း၊ ငါ့အား၎င်း သမာသမတ်
 ညီမျှသော မြေကြီးဖြစ်ချေသည်၊ စေတနာလည်းမရှိ၊ ထိုသို့ သင်
 နှင့် ငါတို့အဖို့ သမာသမတ်ညီမျှ၍ လုံးဝစေတနာမရှိသော မဟာ
 ပထဝီ ဤမြေကြီးသည် ယခုပင်လျှင် ငါ၏သက်သေ ဖြစ်ပေလတုံ
 ဟု မိန့်ဆိုတော်မူကာ ဘုရားအလောင်းတော်သည် မိုးတိမ်ဝမှ
 လျှပ်နွယ်အတူ ကြက်သရေ ရှိလှသော လက်ျာလက်တော်ကို
 သက်န်းတွင်းမှထုတ်ကာ မဟာပထဝီမြေကြီးသို့ ရှေးရှု ညွှန်ပြ
 တော်မူလေ၏။

ထိုခဏမှပင် မဟာပထဝီမြေကြီးသည် အိုးထိန်းစက်ကဲ့သို့
 သွက်သွက်လည်ကာ သည်းထန်စွာမြည်ဟည်းလေ၏၊ မြေကြီး၏
 အသံဖြင့် ကောင်းကင်တခွင်လုံးသည် မိုးချုန်းသံကဲ့သို့ သည်းစွာ
 သောအသံကို မြည်စေလေ၏၊ မြင်းမိုရ်တောင်ကို ရံလျက် တည်
 သော တောင်စဉ်ခုနစ်ထပ်နှင့်တကွ ဟိမဝန္တာတောင် အစရှိ
 သည်တို့သည် သည်းထန်စွာမြည်ဟည်းကြကုန်၏၊ စကြဝဠာတိုက်
 အလုံးသည် မီးလောင်သော ဝါးတောပမာ တဖျောင်းဖျောင်း
 တဖျန်းဖျန်း ကြောက်လန့်ဘနန်း ကြမ်းတမ်းသော အသံကို မြည်

ဟည်းလေ၏။ လောလောပူသော အိုကင်းထဲ၌ ပေါက်ပေါက် စပါးတို့ တဖြောင်းဖြောင်းပေါက်၍ နေကြသကဲ့သို့ ကောင်းကင် တခုလုံး၌ မိုးတိမ်မရှိပဲ ကြောက်မက်ဖွယ် ထစ်ချန်း၍နေသည့်ပြင် ရဲရဲတောက်သော မီးကျိုးမိုးပမာ မိုးပေါက်မီးပွါး တဖွားဖွား ပြန့်လျက် မိုးကြိုးတို့သည်လည်း တဖြုန်းဖြုန်း ကျလာကုန်၏။ အုန်းအုန်းဆူညံ မြည်သံမစဲသည့် မြေကြီးနှင့် ကောင်းကင်တို့၏ အကြားသို့ ရောက်ရှိနေသော မာရ်နတ်သားသည် အားထား ကိုးကွယ်ရာမရှိ အလွန်အမင်း ကြောက်လန့်ရကား စစ်တံခွန် (= စစ်အလံ)ကြီးကိုလှဲကာ ထိုနေရာမှပင် လက်နက်တထောင် ကိုလည်း စွန့်ပစ်ခဲ့၍ ဂိရိမေခလာဆင်ကြီးကိုလည်း ပြန်စောင်းမျှ မကြည့်နိုင်ပဲ ဦးတည့်ရာသို့ ရှေးရှု တအားသွန် ပြေးလေတော့၏။ မာရ်နတ်မင်းပြေးလျှင်ပင် မာရ်စစ်တပ်ကြီးလည်း ဖရိုဖရဲ ပြိုကွဲ ပျက်စီးကာ လေမုန်တိုင်း တိုက်ခတ်အပ်သော ဖြာမှုန့်များကဲ့သို့ မျက်နှာရှေးရှု မူမိရာ မူမိရာအရပ်ဖြင့်ပင် ပြေးလွှားကြ၍ ဝသဝတ္တီ နတ်ပြည်သို့သာလျှင် ပြန်သွားကြလေကုန်၏။

ဤသို့လျှင် မြတ်စွာဘုရား အလောင် တော်သည် မဟာ သက္ကရာဇ် ၁၀၃-ခုနှစ် ကဆုန်လပြည့်နေ့ နေမဝင်မီပင် ဒေဝ-ပုတ္တမာရ် (= ဝသဝတ္တီမာရ်နတ်)ကို အောင်မြင်တော်မူ၍ သက္က လောကတခုလုံးကို အောင်မြင်ခြင်းသို့ ရောက်တော်မူရကား တေးမရှိ ရန်မရှိ ရွံရှာခြင်းမရှိသောအဖြစ်သို့ ရောက်တော်မူလေ သည်။ ထိုခဏမှပင် မာရ်နတ် လာစဉ်က ကြောက်ရွံ့သဖြင့် ပြေးလွှားကြသော နတ်ဗြဟ္မာတို့သည် “မည်သူနိုင်၍ မည်သူ ရှုံးမည်နည်း”ဟု ကြည့်ရှုနေကြရာမှ မာရ်နတ်၏ ပရိသတ် စစ် တပ်ကြီး ဖရိုဖရဲ ပြိုကွဲပျက်စီးသွားသည်ကို တွေ့မြင်ကြသဖြင့် တပြိုင်နက်တည်းပင် “ဇယော တိ ဗုဒ္ဓဿ သိရီမတော အယံ” စသည်ဖြင့် ထောမနာ နက်လေး ဟစ်ကြွေးကြလေသည်။ မာရ် နတ်သားကား ရှုံးလေပြီ၊ သိဒ္ဓတ္ထ မင်းသားကား အောင်လေပြီ၊ အောင်ပွဲပူဇော်မှုကို ငါတို့ပြုကုန်အံ့”ဟု နဂါး-နဂါးချင်း၊ ဂဠုန်- ဂဠုန်ချင်း၊ နတ်-နတ်ချင်း၊ ဗြဟ္မာ-ဗြဟ္မာချင်း ကောင်းတင်းကြွေး

ကြော်ကာ နံသာပန်းစသည်လက်စွဲကြကုန်လျက် မြတ်စွာဘုရား
အလောင်းတော်စံနရာ မဟာဗောဓိပလ္လင်သို့ ဟညီတညွတ်
တည်း စည်းပေးလာရောက်ကြကုန်၏။

ဇယော ဟိ ဗုဒ္ဓဿ သိရိမတော အယံ၊
မာရဿ စ ပါဝိမတော ပရာဇယော။

ဥဇ္ဈေါသယံ ဗောဓိမဏ္ဍေ ပမောဒိတာ၊
ဇယံ တဒါ နာဂဂဏာ မဟေသိနော။ (၁)

အယံ = အသက်မရှိ ကယ်မှန်ဘိလျက် သက်ရှိကဲ့သို့ ဤမြေ
ပြင်နှင့် ကောင်းကင်ရိုက်ကျူး ဤအောင်မြင်မှု အထူးသည်ကား။
သိရိမတော = စက္ကဝါဠ ဤလောကဝယ် ရှိသမျှဥဿုံ ကောင်း
သိရကုန်တို့ နှိုင်းပုံယှဉ်စေ မတူပေသား ကြက်သရေတော်
အပေါင်း စုအောင်းကိန်းပျော်ရာ ဖြစ်တော်မူထသော။ ဗုဒ္ဓဿ
ဟိ = သစ္စာဥေယျ ဟူသမျှကို မြို့စမကျန် သဗ္ဗညုဉာဏ်ဖြင့် အမှန်
သိမြင် ဘုရားရှင်ကိုယ်တော်မြတ်ကြီး၏ သာလျှင်။ ဇယော = လူ
မင်း နတ်မင်း မြဟ္မာမင်းတို့ ကောင်းတင်းမြို့ညံ အောင်ပွဲတော်ခံ
ယူခြင်းပေတည်း။ ပါဝိမတော = ယုတ်မာ ညစ်ညမ်း ပညာ
ကာဏ်း၍ အန္တစင်စစ် ကေနဖြစ်သော။ မာရဿ စ = ဗောဓိမကိုဉ်
ပလ္လင်မြိုက်ကို သိမ်းပိုက်ယူမည် စစ်ကြီးချီ၍ ရှစ်ဒီငြိမ့်ညောင်း မြေ
ပြင်စောင်းမျှ ခြမ်းမောင်းတိုက်ခိုက်လာသော မာရ်နတ်သား၏
ကား။ ပရာဇယော = ဘုန်းရှိန်ကိုကြောက် တပ်ကိုခေါက်၍
နောက်သို့ပြန်ကျ၊ ရန်စမြို့ကို မတုံ့နိုင်ပဲ ဗုံးဗုံးလဲ၍ စစ်ပွဲရှုံးနိမ့်
ခြင်းပေတည်း။ ဣတိ = ဤသို့။ တဒါ = 'ထိုမဟာသက္ကရာဇ်ရာသုံး
နှစ်ကြို ကဆုန်လပြည့် မာရ်အောင်သည့်နေ့၌။ ဗောဓိမဏ္ဍေ =
သဗ္ဗညုဉာဏ် ရင့်သန်ကြည်ရာ အပရာဇိတ ဌာနအောင်ခန်း
ပလ္လင်နန်း၌။ ပမောဒိတာ = နှစ်သက်အားရမ်း ရှင်လန်းဝမ်း
မြောက်ကြကုန်သော။ နာဂဂဏာ = နတ်နဂါးအပေါင်းတို့သည်။
မဟေသိနော = သီလက္ခန္ဓ စသည်ကျေးဇူး ဂုဏ်အထူးကို
ဆည်းပူးရှာမှီး လေ့ကျက်တော်မူပြီးသော မြတ်စွာဘုရား၏။

ဇယံ = ကောင်းတင်းမြို့ညံ အောင်ပွဲသံကို။ ဥဒ္ဓေါသယံ = စက္ကဝါဟိုက် သောင်းလုံးခိုက်အောင် ကျူးရိုက်ထွေငေါ် ကြွေးကြော်ကြလေကုန်ပြီ။

ဇယော ဟိ ဗုဒ္ဓဿ သိရီမတော အယံ၊

မာရဿ စ ပါရိမတော ပရာဇယော။

ဥဒ္ဓေါသယံ ဗောဓိမဏ္ဍေ ပမောဒိတာ၊

ဇယံ တဒါ သုပဏ္ဏသံဃာပိ မဟေသိနော။ (၂)

အယံ = အသက်မရှိ ကယ်မှန်ဘိလျက် သက်ရှိကဲ့သွင် ဤမြေပြင်နှင့် ကောင်းကင်ရိုက်ကျူး ဤအောင်မြင်မှု အထူးသည်ကား။ သိရီမတော = စက္ကဝါဠ ဤလောကဝယ် ရှိသမျှဥဿုံ ကောင်းသိရ်ဂုဏ်တို့ နှိုင်းပုံယှဉ်စေ မတူပေသား ကြက်သရေတော် အပေါင်း စုအောင်းကိန်းပျော်ရာ ဖြစ်တော်မူထသော။ ဗုဒ္ဓဿ ဟိ = သစ္စာဥေယျ ဟူသမျှတို့ကို မြူစမကျန် သဗ္ဗညုဉာဏ်ဖြင့် အမှန်သိမြင် ဘုရားရှင် ကိုယ်တော်မြတ်ကြီး၏ သာလျှင်။ ဇယော = လူမင်း နတ်မင်း မြဟွာမင်းတို့ ကောင်းတင်းမြို့ညံ အောင်ပွဲတော် ခံယူခြင်းပေတည်း။ ပါရိမတော = ယုတ်မာ ညစ်ညမ်း ပညာကာဏ်း၍ အန္တစင်စစ် ကေန်ဖြစ်သော။ မာရဿ စ = ဗောဓိမကိုဉ် ပလ္လင်မြိုက်ကို သိမ်းပိုက်ယူမည် စစ်ကြီးချီ၍ ရှစ်ဒိဋ္ဌိညောင်း မြေပြင်စောင်းမျှ ခြိမ်းမောင်းတိုက်ခိုက်လာသော မာရ်နတ်သား၏ကား။ ပရာဇယော = ဘုန်းရှိန်ကိုကြောက် တပ်ကို ခေါက်၍ နောက်သို့ပြန်ကျ၊ ရန်စမြို့ကို မတုံ့နိုင်ပဲ ဗုံးဗုံးလဲ၍ စစ်ပွဲကြီးရှုံးနိမ့်ခြင်းပေတည်း။ ဣတိ = ဤသို့။ တဒါ = ထိုမဟာသက္ကရာဇ် ရာသုံးနှစ်ကြို ကဆုန်လပြည့် မာရ်အောင်သည့်နေ့၌။ ဗောဓိမဏ္ဍေ = သဗ္ဗညုဉာဏ် ရင့်သန်ကြည်ရာ အပရာဇိတ ဌာန အောင်ခန်း ပလ္လင်နန်း၌။ ပမောဒိတာ = နှစ်သက်အားရမ်း ရွှင်လန်းဝမ်းမြောက်ကြကုန်သော။ သုပဏ္ဏသံဃာပိ = ဂဠုန်မင်း အပေါင်းတို့သည်လည်း။ မဟေသိနော = သီလက္ခန္ဓ စသည် ကျေးဇူး ဂုဏ်အထူးကို ဆည်းပူးရှာမှီး လေ့ကျက်တော်မူပြီးသော

မြတ်စွာဘုရား၏။ ဇယံ = ကောင်းတင်းမြို့ညံ အောင်ပွဲသံကို။ ဥဇ္ဈေဿယံ = စက္ကဝါတိုက် သောင်းလုံးခိုက်အောင် ကျူးရိုက် ထွေငေါ် ကြွေးကြော်ကြလေကုန်ပြီ။

ဇယော ဟိ ဗုဒ္ဓဿ သိရိမတော အယံ၊

မာရဿ စ ပါဝိမတော ပရာဇယော။

ဥဇ္ဈေဿယံ ဗောဓိမဏ္ဍေ ပမောဒိတာ၊

ဇယံ တဒါ ဒေဝဂဏာ မဟေသိနော။ (၃)

အယံ = အသက်မရှိ ကယ်မှန်ဘိလျက် သက်ရှိကဲ့သို့ ဤ မြေပြင်နှင့် ကောင်းကင် ရိုက်ကျူး ဤ အောင်မြင်မှု အထူး သည်ကား။ သိရိမတော = စက္ကဝါဠ ဤလောကဝယ် ရှိသမျှဥဿုံ ကောင်းသိရဂုဏ်တို့ နှိုင်းပုံယှဉ်စေ မတူပေသား ကြက်သရေ တော်အပေါင်း စုအောင်းကိန်းပျော်ရာ ဖြစ်တော်မူပေထသော။ ဗုဒ္ဓဿ ဟိ = သစ္စာဥေယျ ဟူသမျှကို မြို့စမကျန် သဗ္ဗညုဉာဏ်ဖြင့် အမှန်သိမြင် ဘုရားရှင်ကိုယ်တော်မြတ်ကြီး၏သာလျှင်။ ဇယော = လူမင်း နတ်မင်း မြဟ္မာမင်းတို့ ကောင်းတင်းမြို့ညံ အောင် ပွဲတော်ခံယူခြင်းပေတည်း။ ပါဝိမတော = ယုတ်မာ ညစ်ညမ်း ပညာကာဏ်း၍ အန္တစင်စစ် ကေနဖြစ်သော။ မာရဿ စ = ဗောဓိမကို၌ ပလ္လင်မြိုက်ကို သိမ်းပိုက်ယူမည် စစ်ကြီးချီ၍ ရှစ်ဒီ ငြိမ့်ညောင်း မြေပြင်စောင်းမျှ ခြိမ်းမောင်းတိုက်ခိုက်လာသော မာရ်နတ်သား၏ကား။ ပရာဇယော = ဘုန်းရှိန်ကိုကြောက် ဘတ်ကိုခေါက်၍ နောက်သို့ပြန်ကျ၊ ရန်စမြို့ကို မတုံ့နိုင်ပဲ ဗုံးဗုံး လဲ၍ စစ်ပွဲကြီးရှုံးနိမ့်ခြင်းပေတည်း။ ဣတိ = ဤသို့။ တဒါ = ထို မဟာသက္ကရာဇ် ရာသုံးနှစ်ကြို ကဆုန်လပြည့် မာရ်အောင်သည့် နေ့၌။ ဗောဓိမဏ္ဍေ = သဗ္ဗညုဉာဏ် ရင့်သန်ကြည်ရာ အပရာဇိတ ဌာနအောင်ခန်း ပလ္လင်နန်း၌။ ပမောဒိတာ = နှစ်သက်အားရမ်း ရှင်လန်းဝမ်းမြောက်ကြကုန်သော။ ဒေဝဂဏာ = ထက်ခွင်မိုးရပ် နတ်မင်းအပေါင်းတို့သည်။ မဟေသိနော = သီလက္ခန္ဓ စသည် ကျေးဇူးဂုဏ်အထူးကို ဆည်းပူးရှာမှီး ထွေကျက်တော်မူပြီးသော

ရတနာ] နေမဝင်မီ မာရ်နတ်သားကို အောင်မြင်ခြင်း ၃၁၁

မြတ်စွာဘုရား၏။ ဇယံ = ကောင်းတင်းမြို့ညံ အောင်ပွဲသံကို။
ဥဋ္ဌေါသယံ = စက္ကဝါတိုက် သောင်းလုံးခိုက်အောင် ကျူးရိုက်
ထွေငေါ် ကြွေးကြော်ကြလေကုန်ပြီ။

ဇယော ဟိ ဗုဒ္ဓဿ သိရီမတော အယံ၊

မာရဿ စ ပါပိမတော ပရာဇယော။

ဥဋ္ဌေါသယံ ဗောဓိမဏ္ဍေ ပမောဒိတာ၊

ဇယံ တဒါ မြဟ္မဂဏာပိ မဟေသိနော။ (၄)

အယံ = အသက်မရှိ ကယ်မှန်ဘိလျက် သက်ရှိကဲ့သွင် ဤမြေ
ပြင်နှင့် ကောင်းကင်ရိုက်ကျူး ဤအောင်မြင်မှုအထူးသည်ကား။
သိရီမတော = စက္ကဝါဠ ဤ လောကဝယ် ရှိသမျှဥဿုံ ကောင်း
သိရ်ဂုဏ်တို့ နှိုင်းပုံယှဉ်စေ မတူပေသား ကြက်သရေတော်
အပေါင်း စုအောင်းကိန်းပျော်ရာ ဖြစ်တော်မူထသော။ ဗုဒ္ဓဿ
ဟိ = သစ္စာဥေယျ ဟူသမျှကို မြူစမကျန် သဗ္ဗညုဏ်ဖြင့် အမှန်
သိမြင် ဘုရားရှင်ကိုယ်တော်မြတ်ကြီး၏သာလျှင်။ ဇယော =
လူမင်း နတ်မင်း မြဟ္မာမင်းတို့ ကောင်းတင်းမြို့ညံ အောင်ပွဲတော်
ခံယူခြင်းပေတည်း။ ပါပိမတော = ယုတ်မာညစ်ညမ်း ပညာ
ကာဏ်း၍ အန္တစင်စစ် ကေန်ဖြစ်သော။ မာရဿ စ = ဗောဓိ
မကိုဋ် ပလ္လင်မြိုက်ကို သိမ်းပိုက်ယူမည် စစ်ကြီးချီ၍ ရှစ်ဒီငြိမ့်ညောင်း
မြေပြင်စောင်းမျှ ခြိမ်းမောင်းတိုက်ခိုက်လာသော မာရ်နတ်သား
၏ကား။ ပရာဇယော = ဘုန်းရှိန်ကိုကြောက် တပ်ကိုခေါက်၍
နောက်သို့ပြန်ကျ၊ ရန်စမြို့ကို မတုံ့နိုင်ပဲ ဗုံးဗုံးလဲ၍ စစ်ပွဲကြီး
ရှုံးနိမ့်ခြင်းပေတည်း။ ဣတိ = ဤသို့။ တဒါ = ထိုမဟာသက္ကရာဇ်
ရာသုံးနှစ်ကြို ကဆုန်လပြည့် မာရ်အောင်သည့်နေ့၌။ ဗောဓိ-
မဏ္ဍေ = သဗ္ဗညုဏ် ရင့်သန်ကြည်ရာ အပရာဇိတ ဌာန
အောင်ခန်း ပလ္လင်နန်း၌။ ပမောဒိတာ = နှစ်သက်အားရမ်း
ရွှင်လန်း ဝမ်းမြောက်ကြကုန်သော။ မြဟ္မဂဏာပိ = ထက်ခွင်
ရပ်ရွာ မြဟ္မာမင်းအပေါင်းတို့သည်လည်း။ မဟေသိနော =
သီလက္ခန္ဓ စသည်ကျေးဇူး ဂုဏ်အထူးကို ဆည်းပူးရှာမှီး ထေ့

ကျက်တော်မူပြီးသော မြတ်စွာဘုရား၏။ ဇယံ = ကောင်းတင်း
မြင့်ညံ အောင်ပွဲသံကို။ ဥဒ္ဓေါသယံ = စက္ကဝါတိုက် သောင်းလုံး
ခိုက်အောင် ကျူးရိုက်လွေငေါ် ကြွေးကြော်ကြလေကုန်ပြီ။

ဤ စကြဝဠာမှကြွင်းသည့် စကြဝဠာတိုက်တသောင်း၌ နေကြ
သော နတ်မြဟ္မာအပေါင်းတို့သည်လည်း ပန်း၊ နံ့သာ၊ နံ့သာ
ပျောင်းတို့ဖြင့် ညွတ်ညောင်းကော်ရော် ပူဇော်ကြကုန်လျက်၎င်း၊
အထူးထူး အပြားပြားသော ထုတိဝဏ္ဏနာ မင်္ဂလာစကား မြွက်
ကြားကျူးသိကြကုန်လျက်၎င်း အလောင်းတော် သူမြတ်ထံသို့
လာရောက် စည်းဝေး ညီမှုကြလေကုန်၏။

(ဤကား ဒေဝပုတ္တမာရ်(=ဝသဝတ္တိမာရ်နတ်သား)ကို အောင်မြင်
တော်မူသောအခန်းတည်း။)

အထူးမှာထားချက်။ ။ (မဟာသက္ကရာဇ် ၁၀၃ - ခု၊ ကဆုန်
လပြည့်နေ့ အလောင်းတော်၏ ခရီးစဉ် လုပ်ငန်းစဉ်ကို ဖော်ပြရာ၌
အခြားသော အကြောင်းအရာတို့မှာ ဗုဒ္ဓဝင်အဋ္ဌကထာ၊ ဇာတ်အဋ္ဌ-
ကထာ နိဒါန်း၊ ဇိနာလင်္ကာရဋီကာကျမ်းတို့၌ အဓိပ္ပါယ်တူညီ၍ ဆိုပုံသာ
အကျဉ်းအကျယ် ကွဲပြားကြ၍ အင်ကြင်းတော၌ နေသန့် နေထိုင်
တော်မူသောအခန်း၌ကား ဗုဒ္ဓဝင်အဋ္ဌကထာ၊ ဇာတ်အဋ္ဌကထာနိဒါန်း
တို့၌ ထိုအင်ကြင်းတော၌ နေသန့်နေထိုင်စဉ် တစုံတခုသော သမာပတ်
အဘိညာဏ် ရရှိတော်မူကြောင်းမလာရှိချေ။ ဇိနာလင်္ကာရဋီကာ၌ကား
ထိုအင်ကြင်းတော၌ နေသန့်နေထိုင်တော်မူစဉ် လောကီဈာန်သမာပတ်
ရှစ်ပါး အဘိညာဏ် ငါးပါးတို့ကို ရရှိတော်မူကြောင်း ရေးသားဖွင့်ဆို
လေသည်။ မဟာဗောဓိပင်သို့ ကြွရောက်တော်မူသောအခါ အလောင်း
တော်သူမြတ်မှာ မဇ္ဈိမပုရိသ (=အား လျစ်လျူရှုသော) ယောကျ်ား
ကုဋေတသောင်းအား တည်းဟူသော ကာယဗလနှင့် အဘိညာဏ်ဗလ
များပြည့်စုံပြီးသား ဖြစ်ကြောင်း ဖွင့်ဆိုလေသည်။ ထိုဇိနာလင်္ကာရဋီကာ
ဆရာ၏ ဖွင့်ဆိုချက်သည် မိမိရေးသားသည့် “မာရ်နတ်သား စစ်ချီလာ
သောအခါ အလောင်းတော်သူမြတ် မိန့်ဆိုတော်မူအပ်သည့် ‘ငါအလို
ရှိလျှင် မုန့်ညင်းစေ အတွင်း၌ စကြံလျှောက်နိုင်၏၊ အလိုရှိလျှင် စကြ-
ဝဠာတိုက်ကြီးကို ကိုယ်ဖြင့် ဖုံးထားနိုင်၏’ စသော စကားရပ်များ”
နှင့်၎င်း၊ ပုဗ္ဗေနိဝါသာနုဿတိအဘိညာဏ်၏အရာဖြစ်သော “ဝေဿန္တရာ

ဘဝက ဒါနကြီးများကို သက်သေညွှန်ပြခြင်း”စသည်နှင့်၎င်း ညီညွတ်လှပေ၏။ အပြစ်မဆိုသာ။

ဤ ဇိနာလင်္ကာရ ဋီကာဆရာတော်၏ အလိုအားဖြင့် ဘုရားအလောင်းတော်သည် အာဠာရဂိုဏ်းဆရာကြီး ဥဒကဂိုဏ်းဆရာကြီးတို့နှင့် တွေ့စဉ်ကပင် လောကီသမာပတ် လောကီ အဘိညာဏ်ငါးရပ်တို့ကို ရပြီးဖြစ်၏။ ၎င်းတို့ကို ဒုက္ကရစရိယာကျင့်စဉ် ခြောက်နှစ်ပတ်လုံး အသုံးအစွဲမပြုသဖြင့် (အသုံးအစွဲမပြုပဲ ထားသည့် ရွှေခွက်များမှာ အညစ်အကြေး စွဲသကဲ့သို့) အညစ်အကြေးစွဲသကဲ့သို့ ဖြစ်နေသည်ကို (တဖန်ပွတ်တိုက် သန့်ရှင်းစေသည့် ပမာ) အင်ကြင်းတော၌ စင်ကြယ်အောင် ပြုတော်မူသည်။ မာရ်နတ်သားကို အောင်မြင်ပြီးသည့်နောက်မှ (မိမိ၌ရှိသော ရွှေခွက်ကို လှလှကြီး အသုံးချသည့်ပမာ) မိမိရပြီးသော ပုဗ္ဗေနိဝါသအဘိညာဏ်နှင့် ဒိဗ္ဗစက္ခုအဘိညာဏ်တို့ကို ဝိဇ္ဇာဉာဏ်ပေါက်အခြေသို့ ရောက်အောင် လှလှကြီး သုံးဆောင်တော်မူသည်ဟု ဆိုလိုရိပ်ထင်၏။ ထူးဆန်း၍ မှတ်ဖွယ်ကောင်းသောကြောင့် အထူးထုတ်ဖော်ပြခြင်းဖြစ်သည်။)

ပု,ဒိ,အာ-ဝိဇ္ဇာသုံးပါးကို ရတော်မူခြင်း

ဤသို့လျှင် မြတ်စွာဘုရားအလောင်းတော်သည် မဟာသက္ကရာဇ် ၁၀၃-ခုနှစ်ကဆုန်လပြည့်နေ့ နေမဝင်မီပင် ဒေဝပုတ္တမာရ်ဟူ၍ ခေါ်ဆိုအပ်သော ဝသဝတ္တိမာရ်နတ်ကို အောင်မြင်တော်မူပြီးနောက် ထိုနေ့ည၌ဦးယံဝယ် ပုဗ္ဗေနိဝါသနုဿတိဉာဏ်၊ သန်းခေါင်ယံဝယ် ဒိဗ္ဗစက္ခုဉာဏ်၊ မိုးသောက်ယံဝယ် အာသဝက္ခယဉာဏ်တည်းဟူသောဝိဇ္ဇာဉာဏ်သုံးပါးတို့ကိုအစဉ်အတိုင်း ရတော်မူ၍ ဘုရားအဖြစ်သို့ ကဆုန်လပြည့်နေ့ မိုးသောက်ယံတွင် ရောက်ရှိတော်မူလေသည်။ ထိုအကြောင်းအရာ အကျယ်သော်ကား—

ပုဗ္ဗေနိဝါသနုဿတိ အဘိညာဏ် ရတော်မူကြောင်း

ရှေး၌ဖြစ်ဘူးသော ဓန္ဒာအစဉ်နှင့် ထိုခန္ဓာအစဉ်မှ အစဉ်လျှောက်၍ သိအပ်သော နိဗ္ဗာန်တရား၊ အမည် အမျိုး စသော ပညတ်တရား ဤတရားအစုကို “ပုဗ္ဗေနိဝါသ”ဟူ၍ ပါဠိလိုခေါ်ဆို

၏။ ထိုပုဗ္ဗေနိဝါသကို အောက်မေ့သော သတိနှင့်ယှဉ်သည့် အဘိညာဏ်အထူးကို “ပုဗ္ဗေနိဝါသာနုဿတိအဘိညာဏ်” ဟူ၍ ခေါ်ဆို၏။ ထိုကိုပင် ပဌမဝိဇ္ဇာဉာဏ်ဟူ၍ မြတ်စွာဘုရားဟောကြားတော်မူ၏။ ထိုပဌမဝိဇ္ဇာဉာဏ်ကို ရှေးပညာရှင်တို့က “ပု” ဟူ၍ အာဒိသင်္ကေတနည်း (= အစအကွရာဖြင့် မှတ်သောနည်း) ဖြင့် ခေါ်ဆိုပညတ်တော်မူကြလေသည်။ ထိုပဌမဝိဇ္ဇာဉာဏ်ကို ရတော်မူပုံ အကျယ်အကြောင်းအရာသော်ကား—

ဤသို့ အလောင်းတော်သူမြတ်သည် ဘဝဝတ္ထိမာရ်နတ်ကို အောင်မြင်တော်မူ၍ ကြည်ဖြူရှင်ပြီး အပရာဇိတပလ္လင်တော်၌ သီတင်းသုံးနေထိုင်တော်မူစဉ် စကြဝဠာပေါင်းတိုက်တသောင်း၌ နေထိုင်ကြသော ဘုမ္မဇိဝ်းနတ်မှအစ များလှစွာသော နတ်ဗြဟ္မာအပေါင်းတို့သည် “အချင်းများစွာ နတ်ဗြဟ္မာတို့...လာကြကုန်၊ အလောင်းတော်မြတ်၏ အောင်မြင်ခြင်း၊ မာရ်နတ်၏ ရှုံးနိမ့်ခြင်းကား လင်းလင်းတင်ထင်ဖြစ်ခဲ့လေပြီ၊ အလောင်းတော်သူမြတ်၏ အတွက် အောင်ခြင်းမင်္ဂလာသဘင်ပွဲ ဘုရားဖြစ်အံ့သော မင်္ဂလာသဘင်ပွဲကို တပေါင်းဟုစုတည်း ဆင်နွှဲကြကုန်စို့” ဟု ဟစ်အော်ကြွေးကြော်ကြကာ တပြိုင်နက်တည်း အလောင်းတော်သူမြတ်ထံသို့ စုရုံးစည်းဝေး လာရောက်ကြလေကုန်၏။

ထိုအချိန်၌ ယူဇနာငါးဆယ်ပမာဏရှိသော အထောင်သော ရောင်ခြည်တို့ဖြင့် တင့်တယ်သည့် နေဝန်းသည် အနားအကွပ်၌ ဆွဲကိုင်ကာ မဟာသမုဒ္ဒိ ဝိဇ္ဇာလုတ်၌ နှစ်မြှုပ်အပ်သည့် ရွှေလှည်းဘီးကြီးပမာ ဝင်လုဆဲဆဲရှိနေပေသည်။ လေးဆယ့်ကိုးယူဇနာပမာဏရှိလျက် အေးမြသောအရောင်ကို တပြောင်ပြောင် လွှတ်ကွန့်ကာ စကြာမြသား လ-ရထားသည် စကြဝဠာတိုက်အလုံးကို ထွန်းလင်း တောက်ပစေပြီးလျှင် နို့ရည်သမုဒ္ဒိမှ တရွှေရွှေ မြင့်တက် ပေါ်ထွက်လာသော (တဦးတယောက်သောသူက) အနားအကွပ်ဆွဲကိုင်ကာ အဇ္ဈာပြင် မိုးကောင်းကင်သို့ မြှောက်တင်ပစ်လွှင့်အပ်သည့် ငွေရထားလှည်းဘီးပမာ အရွှေ အရပ်

မျက်နှာမှ ထွက်ပေါ်ဆဲဆဲ ရှိနေပေသည်။ (စကြဝဠာတိုက်ကြီးကို ရွှေနန်းတော်ကြီးအသွင် စိတ်ထဲ၌ ထင်မြင်ထားပါ။) စကြဝဠာ တိုက်တည်းဟူသော ရွှေနန်းတော်ကြီး၏ အလယ်၌ အလောင်း တော် သူမြတ်သည် မိမိ၏ရွှေအဆင်းကဲ့သို့သော အဆင်းရှိသော ကိုယ်တော်ရောင်ဖြင့် ထိုမဟာဗောဓိမဏ္ဍိုင် ကုန်းမြေနှင့်တကွ ပတ်ဝန်းကျင် သက်ရှိသက်မဲ့ ဝတ္ထုအပေါင်းကို ရွှေရည်အယဉ်၌ နှစ်မြုပ်စေသည့်ပမာ လွန်စွာတင့်တယ်တော်မူပေသည်။ ယင်းသို့ တင့်တယ်တော်မူသော မြတ်စွာဘုရား အလောင်းတော်သည် ဣန္ဒနီလာ ကျောက်မျက်ရတနာ ထီးနှင့်တူသော မဟာဗောဓိပင် အရင်း၌ အပရာဇိတပလ္လင်တော်ဝယ် ထက်ဝယ်ဖွဲ့ခွေ စံနေတော် မူကာ တရားကိုသုံးသပ်ဆင်ခြင်တော်မူလေ၏။ (ဘုရားအလောင်း တော်သူမြတ် တရားကို သုံးသပ် ဆင်ခြင်ပုံအကျယ် နောက်၌ ထင်ရှားလတံ့။)

နတ်ဗြဟ္မာတို့ ကြီးစွာပူဇော်ပသခြင်း

ထိုအခါ၌ သိကြားနတ်မင်းသည် ယူဇနာ (၁၂၀) တရာနှင့် ဆယ်ရှိသော ဝိဇယုတ္တရခရုသင်းကို တာဝတိံသာ နတ်ပြည်၌ ရပ်တည်ကာ နတ်ဗြဟ္မာတို့ စည်းဝေးကြရန် မှတ်လေ၏။ ထိုခရု သင်းသံသည် ယူဇနာ တသောင်းကျယ်သော နတ်ပြည် အလုံး ပြန့်၍ အနွံကြားရ၏။ ထိုခရုသင်း မှတ်ရင်း မှတ်ရင်းပင် မဟာ ဗောဓိမဏ္ဍိုင်သို့ လျင်မြန်ခပြေးလွှား အရောက်သွားလေသည်။ (ဤ စကြဝဠာ သိကြားမင်းသာလျှင်မဟုတ်၊ ဇာတိခေတ်ပေါင်း စကြဝဠာ တိုက်တသောင်းအတွင်းရှိသည့် သိကြားနတ်မင်း အားလုံး ပင် ခရုသင်းကို မှတ်ကြလျက် ဘုရားအလောင်းတော်ထံမှောက် သို့ လာရောက်ကြလေသည်။)

မဟာဗြဟ္မာမင်းသည် စကြဝဠာတောင်ထိပ်၌ ထားခဲ့သော ထီးမြို့ကို စွဲကိုင်ကာ ဘုရားအလောင်းတော်၏ အထက်၌ ဆောင်းမိုးပေးကာ ပူဇော်လာလေသည်။ (ဇာတိခေတ်ပေါင်း စကြဝဠာ တိုက်တသောင်းအတွင်းရှိသည့် မဟာဗြဟ္မာမင်းတို့

သည်လည်း လာရောက်ကြကာ ဤစကြဝဠာကို မြဟ္မာမင်း၏ ထီးမြူများဖြင့် အကြားမလပ် ထီးရွက်ချင်းစပ်အောင် ကိုင်ဆောင် ရပ်တည်လာကြကုန်၏။)

ယာမာ နတ်ပြည်သနင်း သုယာမ နတ်မင်းသည်လည်း သုံးဂါဝုတ်ပမာဏရှိသော သားမြီးယပ်ကို စွဲကိုင်ကာ ယပ်လေ ခပ်လျက် အလောင်းတော်၏အနီး၌ ရပ်တည် ပူဇော်လာလေ သည်။ (ဇာတိခေတ်ပေါင်း စကြဝဠာ တိုက်တသောင်း အတွင်း ရှိကြသည့် သုယာမ နတ်မင်းတို့သည်လည်း သားမြီးယပ်ကို အသီးသီး စွဲကိုင်ကြကာ ဤစကြဝဠာအပြည့် လာရောက်ပူဇော် ကြလေသည်။)

တုသိတာနတ်ပြည်သနင်း သန္တုသိတာနတ်မင်းသည် သုံး ဂါဝုတ်ပမာဏရှိသော ပတ္တမြားယပ်ဝန်းကို စွဲကိုင်ကာ ယပ်လေ ခပ်လျက် ရပ်တည်ပူဇော်လာ၏။ (ဇာတိခေတ်ပေါင်း အခြား စကြဝဠာ တိုက်တသောင်း၌ စိုးအုပ်နေထိုင်ကြသည့် သန္တုသိတာ နတ်မင်းအပေါင်းတို့သည်လည်း ပတ္တမြားယပ်ဝန်းကို အသီးသီး စွဲကိုင်ကြကာ ဤစကြဝဠာအပြည့် လာရောက် ပူဇော်ကြလေ သည်။)

ဝဗ္ဗသိခနတ်သားသည် သုံးဂါဝုတ်ပမာဏ ရှိသော ဗေဠဝ နတ်စောင်းကို ယူဆောင်ကာ ကခြေသည်နတ်အပေါင်းခြံရံလျက် က-သီ-တီးမှုတ်ခြင်းအမှု ပြုလုပ်ကော်ရော် ပူဇော်ရပ်တည် လာ လေသည်။ (ဇာတိခေတ်ပေါင်း အခြား စကြဝဠာတိုက်တသောင်း ၌ နေထိုင်ကြသည့် ကခြေသည် နတ်အပေါင်းတို့သည်လည်း က-သီ-တီးမှုတ်ကာ လာရောက် ပူဇော်ကြလေသည်။)

ထိုမှတပါး ဇာတိခေတ် စကြဝဠာ တိုက်တသောင်းအတွင်း နေထိုင်ကြသည့် နတ်သား နတ်သမီး အပေါင်းတို့သည် ဤစကြ- ဝဠာ၌ စုရုံးကြကာ အချို့ကား ရတနာတုရိုဏ်တိုင်ကို ကိုယ်စီ စွဲကိုင်ကာ ပတ်ဝန်းကျင်ဝန်းရံလျက်ရပ်တည် ပူဇော်ကြလေသည်။

အချို့ကား ရတနာခုနစ်ပါးဖြင့်ပြီးသော ပူဇော်ဖွယ်တို့ကို အစီအစဉ်စွဲကိုင်ကြလျက်၊ အချို့ကား ရွှေငှက်ပျောပင်တို့ကို အစီအစဉ်စွဲကိုင်ကြလျက်၊ အချို့ကား ရတနာခုနစ်ပါးဖြင့်ပြီးသော ကြက်သရေတိုက်အိမ်တို့ကို အစီအစဉ်စွဲကိုင်ကြလျက်၊ အချို့ကား သားမြီးယပ်တို့ကို အစီအစဉ်စွဲကိုင်ကြလျက်၊ အချို့ကား ချွန်းတောင်းတို့ကို၊ အချို့ကား ငါးကြင်းအစုံတို့ကို၊ အချို့ကား ဇလပ်ပန်းတို့ကို၊ အချို့ကား ရွှေအင်းပျဉ်ဝန်းတို့ကို၊ အချို့ကား ရေပြည့်ဖလားတို့ကို၊ အချို့ကား ရေပြည့်အိုးတို့ကို၊ အချို့ကား ခရုသင်းတို့ကို၊ အချို့ကား မီးမွှေးယောက်မတို့ကို၊ အချို့ကား ပတ္တမြားဆီမီးတိုင်တို့ကို၊ အချို့ကား ရွှေမှန်ကြီးများကို၊ အချို့ကား ကျောက်စိမှန်ကြီးများကို၊ အချို့ကား ရတနာခုနစ်ပါးစီခြယ်သောမှန်ကြီးများကို၊ အချို့ကား ပတ္တမြားဆီမီးတို့ကို၊ အချို့ကား တံခွန်ကုက္ကားတို့ကို၊ အချို့ကား ပဒေသာပင်တို့ကို အစီအစဉ်စွဲကိုင်ကြလျက် သူ့အစု သူ့ငန်းဖြင့် ဝန်းကျင်ပတ်ခြံ ရံလျက်ရံလျက် ပူဇော်လာကြကုန်၏။ စကြဝဠာတိုက်တသောင်း၌ နေထိုင်ကြသော နတ်အပေါင်းတို့သည် ကခြေသည်အသွင်ကို ယူကြ၍ နတ်၏ကခြင်း သီဆိုခြင်းအမှုကို ပြုလုပ်ကြကာ နတ်ပန်း နတ်နံ့သာ နတ်နံ့သာမှုန့် စသည်တို့ဖြင့် ပူဇော်လာကြကုန်၏။ ထိုအချိန်၌ ကောင်းကင်တပြင်လုံးသည် သည်းထန်စွာ ရွာသွန်းသော မိုးပေါက် မိုးရေအယဉ်တို့ဖြင့် ထက်ဝန်းကျင်ပြည့်၍ နေသည့်အလား နတ်ပန်းမိုး နတ်နံ့သာမိုးတို့ဖြင့် အကြားမလပ် ပြည့်၍သာ နေလေ၏။

ထိုသို့ နတ်မြဟ္မာအပေါင်းတို့ သောင်းသောင်းဖျဖျ ကြီးကျယ်ခမ်းနားစွာ ပူဇော်ကြခြင်းမှာ... “ငါတို့သည် ဤအလောင်းတော်သူမြတ် ဘုရားဖြစ်လတ်သောအခါ တရားတော်ကို နာယူကြရသဖြင့် မဂ်ဖိုလ်နိဗ္ဗာန်တည်းဟူသော လောကုတ္တရာ အမြိုက်တရားကို ရရှိကြပြီးလျှင် ထိုလောကုတ္တရာတရားကိုးပါးကို အာရုံပြု၍ဖြစ်သော နှစ်သက်ဝမ်းမြောက်ခြင်း ပီတိတရားကို ဤဘုရားအထံ၌ ကေနရကြပေလိမ့်မည်၊ မျက်စိ၏ အမြိုက်ရသာ သာယာဖွယ်ဖြစ်သော ပြာဠိဟာတန်ခိုး အမျိုးမျိုးကိုလည်း ဖူးမြင်ကြရ

ပေတော့မည်၊ ထိုဘုရားမြတ်စွာသည် ငါတို့ကို အမြိုက်တရား ဟောကြားတော်မူလျက် ဇာတိတည်းဟူသော ခရီးခဲ၊ ဇရာတည်း ဟူသော ခရီးခဲ၊ ဗျာဓိတည်းဟူသော ခရီးခဲ၊ မရုဏတည်းဟူသော ခရီးခဲ၊ သောက၊ ပရိဒေဝ၊ ဒုက္ခ၊ ဒေါမနဿ၊ ဥပါယာသ ခရီးခဲ အပေါင်းမှ လွတ်မြောက်စေတော်မူလိမ့်မည်၊ ကယ်တင်တော် မူလိမ့်မည်” ဟု ယုံကြည်အားရ ဝမ်းမြောက်ကြသောကြောင့် ဖြစ်ပေ၏။

ဘုရားအလောင်းတော် သူမြတ်သည် ဖော်ပြအပ်ပြီးသော အကြောင်းကြောင့် နှစ်ထောင်းကော်ရော် နတ်မြဟွာတို့ စကြဝဠာအပြည့် ပူဇော်အပ်သော်လည်း ထိုမျှများပြားလှသော ပူဇော်အထူးကို မျက်ဝါးထင်ထင် တွေ့မြင်ကြားသိနေရစေကာမူ ထိုပူဇော်အထူး၌ ငြိကပ်တွယ်တာ သာယာမှု အလျင်းပင် မပြု၊ နှလုံးလည်း သွင်းတော်မမူပဲ ကိုယ်တော်မြတ်၏ ထောက်တည် အားထားရာ တရားတော်ကိုသာလျှင် ဆင်ခြင်သုံးသပ် ကြံစည် လျက် နေတော်မူ၏။

ယင်းသို့ နေတော်မူသော မြတ်စွာဘုရား အလောင်းတော်၏ အခြေအနေမှာ စကြဝဠာတောင်ကြီးကား ကာဆီးဝန်းရံ၍ ထားအပ်သော တင်းထိမ်ကန့်လန့်ကာနှင့်တူ၍ အထက်မိုးကောင်း ကင်ကား နက္ခတ်ကြယ်တာရာတည်းဟူသောရွှေကြယ်ငွေကြယ်တို့ စီခြယ်အပ်သည့် မိတာန်မျက်နှာကြက်နှင့် တူပေ၏၊ စကြဝဠာ တိုက်ကြီးသည် သုဂတိဘုံ ခုနစ်ရပ်တည်းဟူသော အထပ် ခုနစ် ထပ်ရှိသည့် ပြာသာဒ်နန်းမတော်ကြီးနှင့် တူပေ၏။ ထိုသည့် စကြဝဠာတိုက်တည်းဟူသော ပြာသာဒ်နန်းမတော်ကြီးအတွင်း ဝယ် မဟာဗောဓိမဏ္ဍိုင် ကုန်းတော်အရပ်သည် ညီလာခံရာ ခန်းမဆောင်ကြီးနှင့် တူ၍ အပရာဇိတ ပလ္လင်တော်သည်ကား ညီလာခံရာ ရာဇပလ္လင်တော်ကြီးနှင့် တူပြီးလျှင် မဟာဗောဓိပုင် သည် မြရတနာဖြင့်ပြီးသော ထီးတော်ကြီးနှင့် တူပေ၏။

ထိုသို့ မဟာဗောဓိမဏ္ဍိုင်ကုန်းမြေတည်းဟူသော ညီလာခံရာ အောင်မြေချာခန်းမဆောင်ကြီးအတွင်းဝယ် အရင်းမှ အဖျားတိုင်

အတောင်တရာ ပမာဏရှိ၍ အဝန်းအားဖြင့်လည်း အတောင်
တရာပမာဏရှိသည့် မဟာဗောဓိပင် တည်းဟူသော မြရတနာ
ထီးတော်ကြီး ပိတ်ဆီးမိုးကာလျက် အပရာဇိတပလ္လင်တော်တည်း
ဟူသော ရာဇပလ္လင်၌ သီတင်းသုံးထိုင်နေတော်မူသော မြတ်စွာ
ဘုရားအလောင်းတော်သည် ပတ်ဝန်းကျင်မှ စကြဝဠာတိုက်
အပြည့် နတ်ဗြဟ္မာတို့ ပူဇော်လျက်ရှိကြသည်ကို ကြည့်ရှုတော်မမူ
နားထောင်တော်မမူပဲ တရားတော်ကိုသာ ဆင်ခြင်အောက်မေ့
တော်မူသဖြင့် လုံ့လ ဝီရိယတော်လည်း မဆုတ်မနစ် အလွန်
ထက်သန်သတိလည်း မမေ့မပျောက် အလွန်ထင်လင်း ကိုယ်စိတ်
နှစ်ပါးလည်း မပူမပန် အလွန် ငြိမ်းအေးတော်မူရကား ရူပါဝစရ
ပဌမဈာန်ကို တဖန်ထပ်၍ ရရှိဝင်စားတော်မူပြန်လေသည်။

ထိုရူပါဝစရ ပဌမဈာန်ကို ဝင်စားတော်မူသော အလောင်း
တော်သူမြတ်၏ စိတ်အစဉ်မှာ နိဝရဏတရားတို့သည် အလွန်
အလွန် ကင်းစင်လျက်ရှိပေ၏။ ဝတ္ထုကာမ၊ ကိလေသကာမတို့မှ
ကင်းဆိတ်ခြင်းကြောင့် ဝီတိသုခတရားတို့ တဖွားဖွား ဖြစ်ပေါ်
လျက်ရှိပေ၏။

ထိုနောက်တဖန် ရူပါဝစရဒုတိယဈာန်ကို ဝင်စားတော်မူပြန်
သောအခါ အလောင်းတော်သူမြတ်၏ စိတ်အစဉ်မှာ ဝီတိကံ
ဝီစာရ တည်းဟူသော လှုပ်ရှားမှု ချောက်ချားမှုများ ကင်းစင်
ပြီးလျှင် အတွင်းအဇ္ဈတ္တသန္တာန်၌ သဒ္ဓါဖြူစင် အလွန်ပင် ကြည်
လင်လျက် သမာဓိလည်း သူမတူအောင် တည်ကြည်လှပေ၏။ ထို
သမာဓိကြောင့်ပင် ဝီတိသုခတရားတို့သည် တိုး၍တိုး၍ ဖြစ်ပွား
လျက် ရှိကုန်ပေ၏။

ထိုနောက်တဖန် ရူပါဝစရတတိယဈာန်ကို ရရှိဝင်စားတော်
မူပြန်သောအခါ အလောင်းတော်သူမြတ်၏ စိတ်အစဉ်မှာ ပေါ်
လွင် ထင်ရှားသည့် ဝီတိတရားပင် ကွယ်ပျောက်၍ သုခဝေဒနာ
သက်သက်ဖြင့် ရှင်းရှင်းလင်းလင်း ချမ်းသာလျက် ရှိသည့်ပြင်
အတွတ်အထိပ်ရောက်သည့် သုခဝေဒနာ၌သော်မှလည်း ငြိတွယ်မှု

မရှိ အညီအမျှ လျစ်လျူရှုနိုင်သည့် ဈာနပေက္ခာခေါ်သော တတြိမဇ္ဈတ္တတာ စေတသိက်နှင့် ပြည့်စုံ၍ သတိလည်း အလွန်ထင်လင်း ပညာလည်း အလွန်ထက်မြက်လှပေ၏။

ထို့နောက်တဖန် ရူပါဝစရစတုတ္ထဈာန်ကို ရရှိဝင်စားတော် မူပြန်သောအခါ အလောင်းတော်သူမြတ်၏ စိတ်အစဉ်မှာ ကိုယ် စိတ်နှစ်ပါး၏ ဆင်းရဲမှု ချမ်းသာမှုတို့ကို ပယ်ပြီးဖြစ်ရကား လျစ် လျူရှုကာ အလယ်အလတ် ခံစားမှု ဥပေက္ခာဝေဒနာဖြင့်သာ တည်ငြိမ်စွာ အာရုံကို ခံစားလျက်ရှိပေ၏။ ဤ ဥပေက္ခာဝေဒနာ နှင့် တတြိမဇ္ဈတ္တတာ စေတသိက်တို့၏ ကျေးဇူးပြုချက်ကြောင့် ထိုစတုတ္ထဈာန်၌ ပါရှိသည့် သတိအစရှိသော ယှဉ်ဖော် ယှဉ်ဖက် တရားတို့သည်လည်း လရောင်ပမာ လွန်စွာစင်ကြယ်ကြကုန်၏။

အလောင်းတော်၏ စိတ်အစဉ်မှာ ဂုဏ်အင်္ဂါရှစ်ပါးနှင့် ပြည့်စုံခြင်း

ယခုအခါ ဘုရားအလောင်းတော်၏ စိတ်အစဉ်ကို ကြည်ညို နှစ်သက်စွာ ပြန်လည်ပြင်ဆင် ကြည့်ရှုစိစစ်လျှင် ဒုတ္တရစရိယာ ခြောက်နှစ်ကြာအောင် ကျင့်စဉ်ကလည်း မာရ်နတ်မင်း အခွင့် အပေါက်ရှာ၍ မရလောက်အောင်ပင် ကာမဝိတက်၊ ဗျာပါဒ ဝိတက်၊ ဝိဟိံသာဝိတက် တည်းဟူသော မိစ္ဆာဝိတက် သုံးပါးတို့ နှင့်မရော၊ အလွန်လျှင် စင်ကြယ်သောစိတ်အစဉ်ကိုသာ တွေ့မြင် ကြည်ညိုရပေမည်။ တဖန် ဘုရားဖြစ်မည့် ကဆုန်လပြည့်နေ့တွင် လည်း အင်ကြင်းတော၌ နေသန့်နေတော်မူသောအခါ လောကီ သမာပတ် ဈာန်ရှစ်ရပ်တို့ဖြင့် အလွန်စင်ကြယ်သော စိတ်အစဉ် ကိုသာ ကြည်ညိုဖွယ်ရာ တွေ့မြင်ရပေမည်။ ထို့ထက်အလွန်အား ဖြင့် ယခုအခါ မဟာဗောဓိပင် အပရာဇိတရွှေပလ္လင်၌ သီတင်း သုံးနေထိုင်တော်မူ၍ ဒေဝပုတ္တမာရ်ကိုအောင်မြင်ပြီးလျှင် စကြဝဠာ တိုက်တသောင်းမှနတ်မြဟ္တာအပေါင်းတို့၌ စကြဝဠာတိုက်အပြည့် စည်းဝေးရောက်ရှိ ပူဇော်ကြသည်ကိုမျှ အာရုံမထား ကိုယ်တော် မြတ်၏ တရားအလုပ်ကိုသာ အားထုတ် နှလုံးသွင်းတော်မူသဖြင့် ဆိုအပ်ခဲ့ပြီးသည့်အတိုင်း (တိက္ခပညပုဂ္ဂိုလ်တို့ ဆိုင်ရာ) ရူပါဝစရ

ဈာန်လေးရပ်ကို တဖန်ထပ်၍ ရရှိဝင်စားတော်မူပြီးသော အလောင်းတော်၏ စိတ်အစဉ်မှာ စတုတ္ထဈာန် သမာဓိဖြင့် သမာဓိအင်အား အလွန်ပင် ကြီးမားနေရကား—

(၁) အလွန်စင်ကြယ်သော စတုတ္ထဈာန်စိတ္တပ္ပိုင်၏ ကျေးဇူးပြုချက်ကြောင့် ရွှေ့နောက်ဆက်စဉ် ထက်ဝန်းကျင် စင်ကြယ်၍နေပေ၏။

(၂) ထိုသို့ စင်ကြယ်သောကြောင့်ပင်လျှင် ပွတ်တိုက် အပ်သော လှော်ဦးသစ်စ ရွှေစင်ပမာ အရောင် တလက် လက် ထွက်တော့လုမတတ် ပြီးပြီးပြန် ဖြစ်၍ နေပေ၏။

(၃) လောဘ၏ အကြောင်းဖြစ်သော သုခသော-မနဿတို့ကို၎င်း၊ ဒေါသ၏ အကြောင်းဖြစ်သော ဒုက္ခ ဒေါမနဿတို့ကို၎င်း ပယ်ပြီးခွါပြီးဖြစ်ရကား လောဘ ဒေါသ တည်းဟူသော စိတ်၏ အညစ်အကြေးတို့မှလည်း ကင်းဝေးလျက် ရှိပေ၏။

(၄) ထိုသို့ စိတ်၏အညစ်အကြေး ကြေးညော်တို့မှ ကင်းဝေးသောကြောင့်ပင် စိတ်ကို ညစ်နွမ်းစေတတ် နှိပ်စက်တတ်သော ဥပတ္တိလေသတရားတို့မှလည်း ကင်း စင်လျက် ရှိပေ၏။

(၅) ကိုယ်တော်၏ စိတ်တော်ကို ဝသီဘော် ငါးဖြာ တို့ဖြင့် လေ့လာနိုင်နင်းပြီးဖြစ်၍၎င်း၊ တဆယ့်လေးပါး သော အခြင်းအရာတို့ဖြင့် ကောင်းစွာဆုံးမပြီး ယဉ်ကျေး ပြီးဖြစ်၍၎င်း၊ ကိုယ်တော်၏ အလိုအကြိုက် လိုက်ပါနိုင် လောက်အောင်ပင် ကောင်းစွာ ကြိတ်နယ်ပြီးသော သားရေကဲ့သို့ပင်၊ ကောင်းစွာ အပြေအပြစ်ပြုအပ်ပြီးသော ချိပ်တုံးကဲ့သို့၎င်း စိတ်တော်အစဉ်သည် နူးညံ့လျက် ရှိပေ ၏။

(၆) နူးညံ့သောကြောင့်ပင် လှော်ပြီး ဦးပြီးသော ရွှေစင်ရွှေကောင်းသည် အလိုရှိရာ အဆင်တန်းဆာကို ပြုလုပ်ဖို့ရန် ဆွဲတိုင်းထင် ငင်တိုင်းရ လွယ်ကူကောင်းမွန်လှ သကဲ့သို့ ကိုယ်တော်မြတ် အလိုတော်ရှိရာ အတိတ်ဖြစ်ရပ် ဇာတ်တော်ကို အောက်မေ့သိမြင်ခြင်း၊ဝေးသော အဆင်း ဖုံးကွယ်သောအဆင်း သိမ်မွေ့နူးညံ့သော အဆင်းများကို နတ်မျက်စိပမာ ကောင်းစွာ မြင်နိုင်ခြင်း စသော ထိုထို ကိစ္စ အဝဝတို့ကို လှလှကြီး ပြီးစေနိုင်ဖို့ရန် ကောင်းမွန် လွယ်ကူလျက် ရှိပေ၏။

(၇) ဆိုအပ်ပြီးသော ဂုဏ်သတ္တိများ ကင်းကွာ၍ မသွားအောင် ကောင်းစွာပွားများ လေ့လာအပ်ပြီး ဖြစ် သောကြောင့် စိတ်တော်အစဉ်သည် ဆိုအပ်ပြီးသော ဂုဏ်တို့၌ (ရော့ရဲရဲမဟုတ်) ကြံကြံခိုင်ကျည် တည်လျက် ရှိပေ၏။

(၈) ထိုသို့ ကြံကြံခိုင်ကျည် တည်သောကြောင့် ပင်လျှင် တုန်လှုပ်ခြင်း အလျှင်းမရှိ။

(တနည်း) (၇) နူးညံ့ခြင်း အလိုရှိရာ ထိုဆိုက်စွ အဝဝတို့ကို လှလှကြီး ပြီးစေနိုင်ဖို့ရန် ကောင်းမွန်လွယ်ကူလျက် ရှိခြင်း ကြောင့် စိတ်တော်အစဉ်သည် ကိုယ်တော်၏အလိုအတိုင်း တည်နေပေ၏။ (၈) ယင်းသို့တည်နေသော စိတ်တော် အစဉ်သည် သဒ္ဓါ ဝီရိယ သတိ သမာဓိ ပညာ အလင်း ဓာတ်အင်အား ကြီးမားလှသဖြင့် မသဒ္ဓါခြင်း ဖျင်းရိခြင်း မေုလျော့ခြင်း ပြန့်လွင့်ခြင်း မသိခြင်း ကိလေသာအမှောင် ကျခြင်းတို့ကြောင့် တုန်လှုပ်ခြင်း အလျှင်းပင်မရှိ၊ (၈၁) မသဒ္ဓါခြင်း စသည်တို့ စိတ်တော်အစဉ်မှာ အငွေ့အသက် မှ မဝင်ရောက်နိုင်ကြကုန်။

တနည်းအားဖြင့်—

(၁) အလောင်းတော်၏ စိတ်အစဉ်သည် စတုတ္ထ
ဈာန်သမာဓိဖြင့် ကောင်းစွာ တည်ကြည်လျက်ရှိ၏။ (၂)
နိဝရဏတို့မှ ဝေးကွာသဖြင့် ရွှေနောက်ဝန်းကျင် စင်
ကြယ်လျက် ရှိပေ၏။ (၃) စိတ်ကို ချောက်ချားစေတတ်
သော ဝိတက်အစရှိသော ရုန့်ရင်းသော ဈာန်အင်္ဂါ
တရားတို့ကို လွန်မြောက်လာပြီး ဖြစ်သဖြင့် ပြီးပြီးပြတ်
အရောင်ထွက်လှမတတ် သန့်ရှင်းကြည်လင်နေ၏။ (၄)
ဈာန်ကိုရခြင်းကို အကြောင်းပြု၍ ဖြစ်ပေါ်တတ်သော
မာန မာယာ သာဌေယျစသည်တို့ မရှိခြင်းကြောင့် အညစ်
အကြေး ကင်းလျက် ရှိပေ၏။ (၅) အဘိဇ္ဈာ အစရှိသော
စိတ်ညစ်ညူးကြောင်း ဥပတ္တိလေသ တရားတို့မှလည်း ကင်း
လျက်ရှိပေ၏။ (၆) ဝသီဘော်ငါးဖြာ လေ့လာနိုင်နင်းပြီး
သောကြောင့် နူးညံ့လျက် ရှိပေ၏။ (၇) ဣဒ္ဓိအမျိုးမျိုး၏
အခြေခံအဖြစ်သို့ ရောက်နေသဖြင့် အလိုတော်ရှိရာ တရား
နှင့်ဆိုင်သော အမှုတို့ကို ပြုလုပ်ရန် ကောင်းမွန် လွယ်ကူ
လျက် ရှိပေ၏။ (၈) ဘာဝနာမှ ပြည့်စုံလုံလောက်သဖြင့်
မတုန်မလှုပ် ကြံကြံခိုင်ကျည် တည်လျက် ရှိပေ၏။

ဤသို့ ဆိုအပ်ပြီးသော အင်္ဂါဂုဏ် ရှစ်ပါးတို့နှင့် ပြည့်စုံသော
အလောင်းတော်သူမြတ်၏ စိတ်တော်သည် အဘိညာဏ်ဖြင့်
မျက်မှောက်ပြု၍ သိရမည့်တရားတို့ကို အဘိညာဏ်ဖြင့် မျက်
မှောက်ပြု၍ သိဖို့ရန် ရှေးစူဆောင်နိုင်ရေးအတွက် စိတ်တော်က
ညွတ်လိုက်ရုံသာ လွန်စွာလွယ်ကူလျက် ရှိလေသည်။ စိတ်တော်က
အဘိညာဏ်၏ အာရုံသို့ ညွတ်တော်မူလိုက်လျှင် အလွယ်နှင့်ပင်
အဘိညာဏ်ဇော ဖြစ်ပွားလာနိုင်၏။

(၁) ပုဗ္ဗေနိဝါသနုဿတိအဘိညာဏ် (=ပဌမဝိဇ္ဇာဉာဏ်) ကို
ရတော်မူခြင်း၊

ထိုသို့ စိတ်တော်က အဘိညာဏ်၏အာရုံသို့ ညွတ်တော်မူ
လိုက်လျှင် အလွယ်နှင့်ပင် အဘိညာဏ်စော ဖြစ်ပွားလာနိုင်
လောက်အောင် စိတ်အစဉ် ကောင်းမွန်လျက် ရှိသောကြောင့်
အလောင်းတော် သူမြတ်သည် ရှေးဖော်ပြရာပါ အင်္ဂါရှစ်ပါးနှင့်
ပြည့်စုံ၍ အလွန်သန့်ရှင်း တည်ကြည်နေသော စိတ်အစဉ်ကို ရှေး၌
ဖြစ်ဘူး ခံစားဘူး တွေ့ကြုံမြင်ခဲ့ရဘူးသော အာရုံတို့ကို အောက်မေ့
သိမြင်နိုင်သည့် ပုဗ္ဗေနိဝါသ အဘိညာဏ် ဉာဏ် ဖြစ်ပေါ်၍လာရန်
ညွတ်တော်မူလိုက်လေသည်။ ထိုအခါ အလွယ်တကူပင် ပုဗ္ဗေ-
နိဝါသနုဿတိ အဘိညာဏ် အသိဉာဏ်ထူး ဖြစ်ပွားလာလေ
သည်။ ထိုဉာဏ်ဖြင့် လွန်ခဲ့သော ဘဝမှစ၍ သုမေဓောရှင်ရသော ဘဝ
တိုင်အောင်၎င်း၊ ထို့ထက်ရှေးကျသော ဘဝများစွာက မှာဘာတို့
ကို၎င်း၊ ထိုမှတဖန် တုံ့ပြန်ကာ အောက်မေ့သိမြင် ဆင်ခြင်တော်
မူလေရာ ဘုရားဖြစ်မည့် ယခုဘဝသို့ မရောက်မီ သေတကေတု
နတ်သားဘဝတိုင်အောင်၎င်း ထိုထိုဘဝတို့၌ ဖြစ်ခဲ့ရသမျှ ရရှိ
တွေ့ကြုံခံစံခဲ့ရသမျှ အကြောင်းအရာ အလုံးစုံကို သိမြင်တော်
မူလေသည်။

(ဤအဘိညာဏ်ဉာဏ်ကို ညဉ့်ဦးယံ၌ ရတော်မူသည်။ ။
ဤ၌ တဝီထိမှာမှ တကြိမ်သာ ဖြစ်ရိုး ရှိသော အဘိညာဏ်
စောတချက်မျှဖြင့် ဤမျှ များပြားသော ဘဝတို့က ဖြစ်ခဲ့သမျှ ရရှိ
တွေ့ကြုံခံစံခဲ့ရသမျှ အာရုံအမျိုးမျိုးတို့ကို အဘယ်သို့လျှင် သိမြင်
နိုင်အံ့နည်းဟု ယုံမှားသံသယ ဝင်ဖွယ်ရှိ၏။ အဖြေကား....အဘိ-
ညာဏ်ဉာဏ် စောတချက်သာဖြစ်သော်လည်း ထိုအဘိညာဏ်
စောဖြင့် ထိုထိုဘဝ၌ ဖြစ်ရပ်တို့ကို ဖုံးကွယ်ထားသည့် မောဟကို
ပယ်ရှင်းပစ်လိုက်သည်။ ထို့နောင်မှ အဘိညာဏ်ဝီထိ၏ နောက်
လိုက် ပစ္စဝေက္ခဏာဝီထိ အဆက်ဆက်တို့ဖြင့် ထိုထိုဘဝတို့၌
ဖြစ်ခဲ့သမျှ ရရှိတွေ့ကြုံခံစံခဲ့ရသမျှ ဖြစ်ရပ်အာရုံအမျိုးမျိုးတို့ကို
သိမြင်ခြင်း ဖြစ်သည်။)

ဤသို့ ပုဗ္ဗေနိဝါသာနုဿတိ ဝိဇ္ဇာဉာဏ်ဖြင့် ဘဝအဆက်ဆက်ကို ဆင်ခြင် သိမြင်တော်မူသော အလောင်းတော်သူမြတ်သည်—

“ထိုထိုသို့သော အနမတဂ္ဂ ဘဝသံသရာ အဆက်ဆက်တို့၌ နာမ်ရုပ်တရား နှစ်ပါးတို့သာလျှင် ဖြစ်ကုန်စွာတကား၊ ပဋိသန္ဓေအခါ၊ ပဝတ္တိအခါ၊ စုတိအခါ ဤအခါသုံးမျိုးလုံးမှာပင် နာမ် ရုပ်တရား နှစ်ပါးတို့သာလျှင် ဖြစ်ကုန်စွာတကား၊ အလုံးစုံသော ဘုံဌာန အလုံးစုံသော ကာလတို့၌ပင် ထိုနာမ်ရုပ်တရားတို့သည် ရွှေ့နောက်မပြတ် သန္တာန်စပ်ကာ ဆီမီးအလျှံကဲ့သို့၎င်း၊ မြစ်ရေအယဉ်ကဲ့သို့၎င်း အကြောင်းအကျိုးအဆက်ဆက်ဖြင့် နာမ်ရုပ်အဆက်ဆက်တို့သာလျှင် မျက်စိ၊ နား၊ နှာ၊ လျှာ၊ ကိုယ်၊ စိတ်ဟူသော ဒွါရခြောက်ပါးတို့၌ ရူပါရုံကိုမြင်ခြင်း သဒ္ဓါရုံကိုကြားခြင်းစသော မိမိတို့ဆိုင်ရာကိစ္စတို့ကို ပြီးစေကြ ပြုလုပ်ကြကုန်လျက် ကိုယ်လှုပ်ရှားမှု နှုတ်လှုပ်ရှားမှု စသော အထူးထူးသော ဝိညာတ်တို့ကို ဖြစ်စေကြကာ ဖြစ်ကုန်စွာတကား၊ (တကယ်စင်စစ်) ပုဂ္ဂိုလ် သတ္တဝါ ငါ သူတပါး ယောက်ျား မိန်းမဟူ၍ လားလားမျှ မရှိကုန်စွာတကား၊ ထိုပုဂ္ဂိုလ်သတ္တဝါကို ဖန်ဆင်းပြုလုပ်တတ်သော နတ်မင်း မာရ်မင်း၊ ဗြဟ္မာမင်းဟူ၍ တဦးတယောက်မျှ မရှိကုန်စွာတကား”....

ဟူ၍ ထိုးထွင်းသိမြင်ကာ လောကုတ္တရာ မဂ်ဖိုလ်သို့ ရောက်ဖို့ရဖို့ရန် ကေနိဝိတ်ချရသည့် အသိဉာဏ်ထူးများကိုလည်း ရရှိတော်မူလေသည်။ သို့ရကား ရုပ်သည် အတ္တတည်းဟူ၍၎င်း၊ အတ္တသည် ရုပ်ရှိ၏ဟူ၍၎င်း၊ အတ္တ၌ ရုပ်သည် တည်ရှိ၏ဟူ၍၎င်း၊ အတ္တသည် ရုပ်၌ တည်ရှိ၏ဟူ၍၎င်း၊ ရူပက္ခန္ဓာနှင့် စပ်၍ ဖြစ်သော အတ္တဒိဋ္ဌိ (=သက္ကာယ ဒိဋ္ဌိ) လေးပါး၊ ထိုအတူ ဝေဒနာက္ခန္ဓာ၊ သညာက္ခန္ဓာ၊ သင်္ခါရက္ခန္ဓာ၊ ဝိညာဏက္ခန္ဓာတို့နှင့် စပ်၍ ဖြစ်သော အတ္တဒိဋ္ဌိ

(=သက္ကာယဒိဋ္ဌိ) လေးပါးစီ လေးပါးစီ အားဖြင့် အတ္တဒိဋ္ဌိ
(=သက္ကာယဒိဋ္ဌိ)ပေါင်း ၂၀-ကို အလောင်းတော်သူမြတ်သည်
ပုဗ္ဗေနိဝါသာနုဿတိဉာဏ်ဖြင့် ဝိက္ခမ္ဘနပဟာန်အနေ ပယ်စွန့်ပြီး
ဖြစ်လေ၏။ ထိုအတူ အတိတ် အခွန့်၌ ဖြစ်သော မောဟကိုလည်း
ပယ်စွန့်ပြီးဖြစ်လေ၏။

(၂) ဒိဗ္ဗစက္ခုအဘိညာဏ် (=ဒုတိယဝိဇ္ဇာဉာဏ်) ၏
ရတော်မှုခြင်း

အလောင်းတော်သူမြတ်သည် ထိုနေ့ ည၌ဦးယံ၌ ပုဗ္ဗေနိဝါသာ-
နုဿတိအဘိညာဏ်ကို ရရှိတော်မူပြီးလျှင် ထိုအဘိညာဏ်ဖြင့်
အတိတ်ဖြစ်ရပ် အဝ ဇာတ်များစွာတို့ကို အောက်မေ့သိမြင်
ဆင်ခြင်စောင့်မူ၍ သက္ကာယဒိဋ္ဌိ (၂၀) နှစ်ဆယ်နှင့်တကွ အတိတ်
အခွန့်၌ဖြစ်သော မောဟတရားကို ဝိက္ခမ္ဘနပဟာန်အားဖြင့်
ပယ်ရှားတော်မူပြီးသော် ရှေးဖော်ပြရာပါ အင်္ဂါရှစ်ဖုံ ကျေးဇူး
ဂုဏ်နှင့် ပြည့်စုံတော်မူသော ကိုယ်တော်၏စိတ်အစဉ်ကို သတ္တဝါ
တို့၏ စုတိပဋိသန္ဓေကို သိမြင်နိုင်သည့် စုတူပပါတဉာဏ်၊ ကံအား
လျော်စွာ လားရောက်ကြရသော သတ္တဝါတို့၏ အကြောင်းရင်း
အခြေခံ ကုသိုလ်ကံ အကုသိုလ်ကံတို့ကို ဝေဘန်သိမြင်သော
ယထာကမ္မူပဂဉာဏ်များ ဖြစ်ပေါ်လာရန် ညွတ်တော်မူလေသည်။

(စုတူပပါတဉာဏ်ဟူသည်နှင့် ဒိဗ္ဗစက္ခုဉာဏ်ဟူသည်မှာ အတူတူပင်
တည်း။ ဒိဗ္ဗစက္ခုဉာဏ်ကိုပင် စုတူပပါတဉာဏ်ဟူ၍ခေါ်သည်။ ဒိဗ္ဗစက္ခု
ဉာဏ်ပြည့်စုံလာလျှင် ယထာကမ္မူပဂဉာဏ်နှင့် အနာဂတံသဉာဏ်တို့
လည်း ပြည့်စုံလေတော့သည်။)

ထိုသို့ စိတ်တော်ကို စုတူပပါတခေါ်သော ဒိဗ္ဗစက္ခုဉာဏ် ဖြစ်
ပေါ်လာရန် ညွတ်လိုက်သောအခါ အလွယ်တကူပင် ဒိဗ္ဗစက္ခု
(=ဒုတိယဝိဇ္ဇာ)အသိဉာဏ်ထူး ဖြစ်ပွားလာလေသည်။ ထိုဉာဏ်
ဖြင့် စုတေခါနီး သတ္တဝါတို့ကို၎င်း၊ ပဋိသန္ဓေနေပြီးစ သတ္တဝါ
တို့ကို၎င်း အမျိုးအနွယ် ဇာတ်ဂုဏ်စသည်ဖြင့် အောက်တန်း

နောက်တန်းကျသူ အထက်တန်း ရောက်သူတို့ကို၎င်း၊ ရုပ်ရည် အဆင်းလှသူ မလှသူတို့ကို၎င်း၊ သုဂတိဘုံဘဝသို့ရောက်သူ ဒုဂ္ဂတိ ဘုံဘဝသို့ ရောက်သူတို့ကို၎င်း၊ (တနည်း) အလောဘ အခြေခံ သော ကုသိုလ်ကံ အကျိုးဆက်ကြောင့် ချမ်းသာ ကြွယ်ဝသူ၊ လောဘအခြေခံသော အကုသိုလ်ကံအကျိုးဆက်ကြောင့် ဆင်းရဲ ဗွဲတေသူတို့ကို၎င်း မြင်တော်မူ၏။

ဒိဗ္ဗစက္ခုအဘိညာဏ်ဖြင့် အောက်အပါယ်ဘုံသား သတ္တဝါတို့ ဆင်းရဲဒုက္ခ ခံစားနေကြရသည်ကို မြင်တော်မူပြီးလျှင် “ဤအပါယ် ဘုံသား သတ္တဝါတို့သည် အဘယ်သို့သောကံကို ပြုကြ၍ ဤမျှ ကြောက်မက်ဖွယ်သော ဆင်းရဲဒုက္ခကို ခံကြရကုန်သနည်း” ဟု ဆင်ခြင်တော်မူလေသည်။ ထိုအခါ ထိုသတ္တဝါတို့၏ အကုသိုလ် ကံကို သိမြင်သော ယထာကမ္မူပဂ အဘိညာဏ် အသိဉာဏ်ထူး ဖြစ်ပွားလာလေသည်။ ထို့အတူ လူ့ရုပ် နတ်ရွာ မြဟ္မာ ဘုံသား လူနတ် မြဟ္မာ သတ္တဝါအမျိုးတို့ ကြီးမားသော ချမ်းသာသုခကို အဆင့်ဆင့် မြင့်၍မြင့်၍ ခံစားနေကြရသည်ကို ဒိဗ္ဗစက္ခု အဘိညာဏ်ဖြင့် မြင်တော်မူပြီးလျှင် “ဤလူနတ် မြဟ္မာ သတ္တဝါတို့သည် အဘယ်သို့သော ကံကို ပြုခဲ့ကြ၍ ဤမျှ (အဆင့်ဆင့်) ကြီးကျယ်ခမ်းနားသော လူ့ချမ်းသာ နတ်ချမ်းသာ မြဟ္မာ့ချမ်းသာတို့ကို ခံစားကြရကုန်သနည်း” ဟု ဆင်ခြင်တော်မူလေသည်။ ထိုအခါ ထိုသတ္တဝါတို့၏ ကုသိုလ်ကံကို သိမြင်သော ယထာကမ္မူပဂအဘိညာဏ် အသိဉာဏ်ထူး ဖြစ်ပွား လာလေသည်။

ထိုယထာကမ္မူပဂအဘိညာဏ် အသိဉာဏ်ထူးဖြင့် “ဤအပါယ် ဘုံသား သတ္တဝါများသည် ရှေးရှေးဘဝတို့က ကာယဒုစရိုက် ဝစီ ဒုစရိုက် မနောဒုစရိုက်တို့ကို ပြုမှား ပြောမှား ကြံမှားခဲ့ကြကုန်၏၊ အရိယာပုဂ္ဂိုလ်တို့အား စွပ်စွဲဆဲရေး ကဲ့ရဲ့စကားပြောမှားခဲ့ကြကုန် ၏၊ မိစ္ဆာအယူရှိကြကုန်၏၊ ထိုမိစ္ဆာအယူဖြင့် အထူးထူးသော အကုသိုလ်ကံတို့ကို ကိုယ်တိုင်လည်း ဆောက်တည်ပြုမှားခဲ့၍ သူတပါးကိုလည်း ဆောက်တည်စေ ပြုမှားစေခဲ့ကြကုန်၏။ ထို

သူတို့သည် ကိုယ်ခန္ဓာပြတ်ကြွေ စုတေသည်မှနောက်ကာလ၌ ငရဲ
တိရစ္ဆာန် ပြိတ္တာ အသူရကာယ် အပါယ်လေးဘုံတို့၌ ဘဝပဋိ
သန္ဓေ ကပ်ရောက်နေကြရကုန်၏” ဟူ၍၎င်း၊ “သုဂတိဘုံသား
ဤသတ္တဝါများသည်ကား ကာယသုစရိုက် ဝစီသုစရိုက် မနော
သုစရိုက်တို့ကို ကောင်းစွာပြု ကောင်းစွာပြော ကောင်းစွာကြံခွဲ
ကြကုန်၏။ အရိယာပုဂ္ဂိုလ်တို့ကိုလည်း မစွပ်စွဲမဆဲရေး မကဲ့ရဲ့
ကြကုန်၊ ဖြောင့်မှန်သော အယူရှိခဲ့ကြကုန်၏။ ထိုဖြောင့်မှန်သော
အယူဖြင့် အထူးထူးသော ကုသိုလ်ကံတို့ကို ကိုယ်တိုင်လည်း
ဆောက်တည်ပွားများခဲ့ကြ၍ သူတပါးကိုလည်း ဆောက်တည်စေ
ပွားများစေခဲ့ကြကုန်၏။ ထိုသူတို့သည် ထိုကုသိုလ်ကံကြောင့်
ကိုယ်ခန္ဓာပြတ်ကြွေ စုတေသည်မှ နောက်ကာလ၌ လူ့ရပ်နတ်ရွာ
မြဟ္မာနှစ်ဆယ် သုဂတိဘုံနယ်၌ ဘဝပဋိသန္ဓေကပ်ရောက်နေကြ
ရကုန်၏” ဟူ၍၎င်း သတ္တဝါတို့၏ ရှေးကပြုခဲ့သော ကုသိုလ်ကံ
အကုသိုလ်ကံတို့ကို ဝေဘန်ချွေထွင် အမှန်အတိုင်းသိမြင်တော်မူ
လေသည်။

ဤဒိဗ္ဗစက္ခု (= ဒုတိယဝိဇ္ဇာ) ဉာဏ်ကို အလောင်းတော်
သူမြတ်သည် ထိုနေ့သန်းခေါင်ယံ၌ ရတော်မူလေသည်။ ဤ ဒိဗ္ဗ-
စက္ခု (= ဒုတိယဝိဇ္ဇာ) ဉာဏ်ဖြင့် အလောင်းတော်သူမြတ်၏
သန္တာန်၌ “သတ္တဝါတို့၏ စုတိ ပဋိသန္ဓေကို ဖုံးလွှမ်းတတ်သော
အဝိဇ္ဇာမောဟဓာတ် ကင်းပြတ်လေသည်။ ထိုဒိဗ္ဗစက္ခုဉာဏ်လျှင်
အခြေခံရှိသော ယထာကမ္မူပဂအဘိညာဏ်ဖြင့် သတ္တဝါတို့၏
ရှေးအတိတ်ကံ အကြောင်းမှန်ကို ဝေဘန်ချွေထွင် အလင်းပေါက်
သိမြင်တော်မူရကား ကင်္ခါယုံမှား ဆယ့်ခြောက်ပါးကိုလည်း
ပယ်ရှားပြီးဖြစ်လေသောကြောင့် ကင်္ခါဝိကရဏဝိသုဒ္ဓိ စခန်းသို့
လည်း အလောင်းတော်သူမြတ်သည် ဆိုက်ရောက်တော်မူလေ၏။

(၃) အာသဝက္ခယ (=တတိယဝိဇ္ဇာ)ဉာဏ်ကို ရတော်မူ၍
ဘုရားဖြစ်တော်မူခြင်း

(ဤအာသဝက္ခယဉာဏ်၌ အလွန်သိမှတ်ဖွယ် အချက်
အလက်များ အရေးကြီးသည့် မှတ်ချက်များပါ စုံလင်စွာ

ရေးသားမည် ဖြစ်ပါ၍ အကျဉ်း အကျယ် နှစ်သွယ်သော စကားအစဉ်ဖြင့် ရေးသား ဖော်ပြပေအံ့။)

အကျဉ်းအားဖြင့်—

အလောင်းတော်သူမြတ်သည် ညဉ့်၏ ပစ္စိမယံ (= နောက် ဆုံးပိုင်း)၌ အာသဝက္ခယ အမည်ရှိသော အရဟတ္တမဂ်ဉာဏ်သို့ ဆိုက်ရောက်ကာ သဗ္ဗညုတဉာဏ်တော်ကို ရရှိလျက် လူသုံးပါး၌ ဘုရားစင်စစ်ဖြစ်တော်မူရန် ရှေးဖော်ပြရာပါ ဂုဏ်အင်္ဂါရှစ်ပါးနှင့် ပြည့်စုံသော စိတ်တော်အစဉ်ကို အရဟတ္တမဂ်ဉာဏ်ကို ရရှိရန် ညွတ်တော်မူပြီးလျှင် အဝိဇ္ဇာ, သင်္ခါရ, ဝိညာဏ်, နာမ်ရုပ်, သဗ္ဗာ-ယတန, ဖဿ, ဝေဒနာ, တဏှာ, ဥပါဒါန်, ဘဝ, ဇာတိ, ဇရာ + မရဏ ဟူ၍ အင်္ဂါ တဆယ့်နှစ်ပါးရှိသော ပဋိစ္စသမုပ္ပါဒ်၌ ဉာဏ်တော်ကို သက်စေတော်မူပြီးလျှင် ထိုပဋိစ္စသမုပ္ပါဒ် အင်္ဂါတဆယ့် နှစ်ရပ်ပါ တရားတို့ကို အနုလုံပဋိလုံ အစုံအဆန်အားဖြင့် သုံးသပ် အဖန်ဖန် အထပ်ထပ် ဆင်ခြင်တော်မူလျက် ယထာဘူတ ဉာဏ-ဒဿနခေါ်ဆိုသော အရိယမဂ်သို့ ဆိုက်ရောက်တော် မူလေသည်။ (ဤကား အကျဉ်းစကားရပ်တည်း။)

အကျယ်အားဖြင့်ကား—

ယထာဘူတဉာဏဒဿနခေါ်သော ဤမဂ်ဉာဏ်လေးရပ်သည် လောကဝယ် အလွန်တန်ခိုးကြီးမားသည့် သိကြား နတ်မင်း မြဟ္မာမင်း ဈာန်သမာပတ် အဘိညာဏ်ကြီးမြတ်သည့် ကာလ-ဒေဝိလရသေ့ နာရဒရသေ့ စသော ရသေ့ သူတော်ကောင်းများ ဤပုဂ္ဂိုလ်များ၏ သန္တာန်၌ မဖြစ်ပဲ ဆရာမရှိ မိမိဘာသာ ရဟန်း အဖြစ်သို့ ကပ်ရောက်သော အလောင်းတော်သူမြတ်၏ သန္တာန် မှာသာ အစမထင် အတိတ်သံသရာတခွင်က အိပ်မက်ဖြင့်မျှပင် မမြင်မက်စဘူး မျက်မှောက် မပြုအပ်စဘူးသည့် သိမ်မွေ့နူးညံ့ အလွန်နက်နဲလှစွာသော ဤ မဂ်ဉာဏ်လေးရပ် အဘယ့်ကြောင့် ဖြစ်ပွားရသနည်းဟု မေးမြန်းဖွယ်ရှိ၏။ အဖြေကား....

ပါရမီတော်များ၏ ကျေးဇူးကြီးမားလှပုံ

အလောင်းတော် သူမြတ်သည် ဘဝ အနေအားဖြင့် အရာ အထောင်အသိန်း ကိန်းချ၍ မရေတွက်နိုင်အောင် မြားမြောက်လှ သည့် လေးအသင်္ချေ ကမ္ဘာတသိန်းကာလအတွင်း၌ ကိုယ်တော် ၏ အသက်ကိုပင်သော်လည်း မငဲ့ကွက် မမြင်းချန် (အောက် ပကိဏ္ဍကခဏ်း၌ ဖော်ပြခဲ့သော) ဘာဝနာလေးတန် အခြေခံ လျက် လှူဒါန်းခဲ့သော ဒါနပါရမီကောင်းမှု အစုစုဖြင့် ဘဝတိုင်း ဘဝတိုင်း ထိုထိုအာရုံကို အာရုံပြု၍ ဖြစ်တိုင်းဖြစ်တိုင်းသော လောဘကိလေသာကို ပယ်သတ်လျက် အလွန်နည်းပါးအောင် ပြုကျင့်တော်မူကာ “ဤပုဂ္ဂိုလ်သူမြတ်၏ သန္တာန်၌ လောဘဘေဒ ကိလေသာတရား မရှိများ မရှိလေရော့သလား” ဟူ၍ သူတပါးတို့ ပြောကြားလောက်သော အခြေသို့ ရောက်စေတော်မူခဲ့လေသည်။

ထိုအတူ လေးအသင်္ချေကမ္ဘာတသိန်းကာလပတ်လုံး ဆည်းပူး တော်မူခဲ့သော သီလပါရမီ ခန္တီပါရမီ မေတ္တာပါရမီတော်များဖြင့် အမျက်ထွက်ခြင်း (= ကောဓတရား) ပြစ်မှားခြင်း (= ဒေါသ တရား) များကို တားမြစ်တော်မူလျက် အလွန်ရှည်ကြာသော ကာလပတ်လုံး မေတ္တာရေချမ်း သွန်းဖြန်းခြင်းဖြင့် ကောဓမီးကို ၎င်း၊ ထိုကောဓမီးနှင့်တကွ ဖြစ်ဖော်ဖြစ်ဖက် ဖြစ်ကြသည့် မနာလိုမှု (= ဣဿာတရား) ဝန်တိုမှု (= မစ္ဆရိယတရား) နောင်တတဖန် မူပန်မှု (= ကုက္ကုစ္ဆတရား) များကိုလည်း ပယ်ရှားတော် မူခဲ့ လေသည်။

ဘဝများစွာ ကပ်ကမ္ဘာတို့၌ ကောင်းစွာဆည်းပူး ပွားများ အပ်သော ပညာပါရမီကော်မြတ်ဖြင့် မောဟ တည်းဟူသော အမိုက်မှောင်ခတ်ကို ပယ်ဖြတ်ပြီးတော်မူလျက် ဖောက်ပြန် မှားယွင်းသော မိစ္ဆာအယူကိုလည်း စွန့်ပယ်တော်မူကာ လွန်စွာ သန့်စင်သော ပညာရှင်ကြီး ဖြစ်တော်မူသည့်ပြင် ဖူးမြော်တွေ့ကြုံ ရသမျှသော ဘုရားပဇ္ဇေကဗုဒ္ဓ၊ အရိယာသာဝကတို့ကို၎င်း၊ ထိုမှ တပါး အခြားသော ပညာရှိတို့ကို၎င်း ဆည်းကပ်ပြီးလျှင် “အဘယ် တရားသည် အပြစ်မရှိသော တရားဖြစ်၍ အဘယ် တရားသည်

အပြစ်ရှိသော တရားဖြစ်ပါသည်။ အဘယ်တရားသည် မည်းညစ်၍ အဘယ်တရားသည် ဖြူစင်ပါသည်” ဤသို့စသည်ဖြင့် မေးမြန်း စူးစမ်းတော်မူခဲ့သည့်အတွက်လည်း တရားအချက်အလက်တို့၌ ယုံမှားခြင်း (= ဝိစိကိစ္ဆာတရား)ကို ပယ်ဖျောက်၍ ပညာတရားကို တဘဝထက်တဘဝ တိုးတက်ဖြစ်ပွား ကြီးထွားစေခဲ့လေသည်။

မိမိအမျိုးအိမ်၌ မိမိထက် အသက်အရွယ်ကြီးသူ အမိအဖ ဦးကြီး ဦးလေး စသူတို့အား ရှိခိုးခြင်း၊ မြတ်နိုးခြင်း၊ ပူဇော်ခြင်း၊ နေရာပေးခြင်း၊ နေရာမှ ကြိုတင်ထနွှင်ခြင်း၊ ခရီးဦးကြိုဆိုခြင်း စသည်ဖြင့် အရိုအသေပြုလျက်၎င်း၊ အကျင့်ဂုဏ်နှင့် ပြည့်စုံကြသူ ပညာရှင်တို့အား အရိုအသေပြုလျက် မာနတရား ဥဒ္ဓစ္စတရားများကို ပယ်ရှားတော်မူကာ ကိုယ်တော်တိုင်က အစွယ်ကျိုးသော မြွေ၊ ဦးချိုကျိုးသောနွားလား ခြေသုတ်ကြိုးဝန်းများပမာ မာနထောင်လွှားခြင်း ကင်းပလျက် သူတပါးကိုလည်း သည်းခံခြင်း၊ အကျိုးလိုလားခြင်း၊ သနားစောင့်ရှောက်ခြင်းများ၏ ကျေးဇူးစကားကိုသာ ချီးမွမ်းပြောဆိုလေ့ရှိတော်မူသည်။

အလောင်းတော်သူမြတ်သည် တောထွက်ခြင်း (= နေက္ခမ္မ) ဖြင့် ပြည်စည်းစိမ် မင်းစည်းစိမ်ကို စွန့်ပယ်ကာ ရဟန်းပြုလျက် တောအရပ်၌ ဈာန်သမာပတ်ကို ဖြစ်စေပြီးလျှင် နိဝရဏတရားငါးပါးတို့ကို ပယ်ခွါတော်မူကာ ဘဝတိုင်း ဘဝတိုင်း၌ ဖြစ်ပေါ်သမျှသော ကာမရာဂတရား မိန်းမတို့၌ မွေ့လျော်နှစ်ခြိုက်ခြင်း (= ဣတ္ထိရတိ) တရားများကို ပယ်ဖျောက်တော်မူလျက်၎င်း၊ သစ္စာပါရမီတော်ဖြင့် လောကကို ချွတ်ယွင်းလွဲမှားစေတတ်သော မိစ္ဆာဝါစာစကားကို ပယ်ရှားတော်မူလျက်၎င်း၊ ဝီရိယပါရမီတော်ဖြင့် လွန်ကဲသော ကုသိုလ်မျိုးဖြစ်သည့် သမထဝိပဿနာ ဘာဝနာလုပ်ငန်းတို့၌ မပျော်ပိုက်နိုင်ခြင်း (= အရတိတရား) ပျင်းရိခြင်း (= ကောသဇ္ဇတရား)တို့ကို ပယ်ဖျောက်၍ ကိုယ်တော်မြတ်၏ စိတ်တော်ကို ကုသိုလ်မှုတို့၌ အမြဲတစေ ထကြွလုံ့လ

ဝီရိယ ရှိစေတော်မူလျက်၎င်း— ဤဆိုအပ်ပြီးသော အစဉ်ဖြင့် ကိုယ်တော်၏ ခန္ဓာအစဉ်ကို တဘဝထက်တဘဝ သန့်ရှင်းစင်ကြယ် သည်ထက် စင်ကြယ်အောင် ကျင့်ကြံအားထုတ်တော်မူခဲ့လေ သည်။

ဤသို့ ဒါနစသော ပါရမီကောင်းမှု ကုသိုလ်အစုဖြင့် ထိုထို ကိလေသာတရားများကို ပယ်ရှားတော်မူသော အလောင်းတော် သူမြတ်သည် တဘဝ တဘဝမှပင်လျှင် စင်ကြယ်အောင် ပြုပြီး သော ကိလေသာတရားတို့က တဖန်ဖြစ်လိုက်၊ ထိုကိလေသာ တရားတို့ကို စင်ကြယ်အောင် သုတ်သင်လိုက်၊ တဖန် ကိလေသာ တရားတို့က (သမုစ္ဆေဒပဟာန် မဂ်ဉာဏ်ဖြင့် မပယ်ရသေးသည့် အတွက်) ဖြစ်ပွားလိုက်၊ အလောင်းတော်သူမြတ်ကလည်း အရုံး မပေး အညံ့မခံဘဲ မဟာကုသိုလ် မဟာဂုဏ်ကုသိုလ်များဖြင့် ထိုကိလေသာတရားတို့ကို (တဒင်္ဂပဟာန် ဝိက္ခမ္ဘနပဟာန်တို့ဖြင့်) ပယ်ရှားသုတ်သင်လိုက်— ဤနည်းနှင့်နှင် လေးအသင်္ချေ ကမ္ဘာ တသိန်းကာလတို့၌ စိတ်၏ အညစ်အကြေးဖြစ်သော ကိလေသာ တရားအစုကို သုတ်သင်ချေမှုန်းလျက် အခြံအရံ ကိလေသာ မိုလ်ထုနှင့်တကွသော အဝိဇ္ဇာမောဟ ကိလေသာ မိုလ်ချုပ်ကို သုတ်သင် ရှင်းလင်းတော်မူလျက်၎င်း၊ သဒ္ဓါန္တေ ဝီရိယိန္တေ သတိန္တေ သမာဓိန္တေ ပညိန္တေတည်းဟူသော ဣန္ဒြေငါးပါးတို့ကို ဟဘဝထက်တဘဝ ရင့်သန်ကြီးထွားစေလျက်၎င်း အစဉ်သဖြင့် ရဲရဲတောက်ပါရမီများကို ပွားများကြိုးကုတ် အားထုတ်၍ ဘဝ ခရီးခဲကြီးကို ဖြတ်ကျော်လာခဲ့ရာ ဝေဿန္တရာမင်းဖြစ်၍ မဇ္ဈိမိဒုရား ကို လှူဒါန်းခြင်းဖြင့် ဘုရားဖြစ်အောင် ပြုလုပ်ပေးနိုင်သော တရား တို့ကို အပြီးအဆုံး ကျင့်သုံးတော်မူပြီးလျှင် တရားဖြစ်ရန် အချိန် ကိုသာ စောင့်ဆိုင်းငံ့မြော်လျက် တုသိတာနုတ်ပြည်၌ နတ်စည်းစိမ် ကို ခံစံကာ နေတော်မူခဲ့ခြင်း ဖြစ်လေသည်။

ဤသို့ ဒါနအစရှိသော ပါရမီကောင်းမှု ကုသိုလ်အစုဖြင့် လောဘ ဒေါသ စသော ထိုထိုကိလေသာ အင်္ဂါတရားတို့ကို

ပယ်ရှားသုတ်သင်ကာ ဉာဏ်ပညာ အထွတ်အထိပ်ရောက် ပြီး
မြောက် ပွားစည်သူ ဖြစ်သောကြောင့် ဘုရားအလောင်းတော်
သူမြတ်၏ သန္တာန်မှာသာ အလွန်တရာ သိမ်မွေ့နူးညံ့ နက်နဲလှစွာ
သော မဂ်ဉာဏ်လေးရပ်တို့ (ဆရာမကုရပဲ) ဖြစ်ပွားလေသည်။

ထိုမှတစ်ပါးလည်း ဘုရားအလောင်းတော်သည် ဒီပင်္ကရာ
မြတ်စွာသနင်း ခြေတော်ရင်းမှစ၍ လူသာမန်တို့ ပြုလုပ်ရန်
ခဲယဉ်းလှသည့် ဒါနစသော ပါရမီကောင်းမှု ကုသိုလ်အစုကို
ပြုလုပ်ဆည်းပူးပွားများအားထုတ်ပြီးလျှင် ထိုကုသိုလ်များအတွက်
တစုံတခုသော ဘဝစည်းစိမ်ကိုမျှ တောင့်တဆုပန်မှု ပြုတော်မမူ
ခဲ့ပေ။ ကိုယ်တော်ပြုသမျှ ဒါနစသောကောင်းမှုကုသိုလ်တို့အတွက်
“ဤကောင်းမှုအစုသည် သဗ္ဗညုတဉာဏ် ဖြစ်ပေါ်ရန်အတွက်
ဥပနိဿယည်း၊ ပစ္စည်းအထောက်အပံ့ ဖြစ်ပါစေသား” ဟူ၍သာ
တောင့်တဆုပန်မှု ပြုတော်မူခဲ့လေသည်။ တပါးသောသူတို့ကား
ထိုထိုကောင်းမှုကုသိုလ်ကိုပြုပြီးသော် နတ်စည်းစိမ် လူ့စည်းစိမ်ကို
တောင့်တဆုပန်ကြ၍ ထိုထိုဆုပန်ချက်အားလျော်စွာ လူ့စည်းစိမ်
နတ်စည်းစိမ်တည်းဟူသော အကျိုးကို ရရှိခံစားကြကာ မိမိတို့
ရတိုင်းရတိုင်းသော ကုသိုလ်ကောင်းမှု ဥစ္စာစုကို စားသုံးဖြုန်းပစ်
ကြသူများနှင့် တူလှကုန်၏။ အလောင်းတော်သူမြတ်သည်ကား
ထိုသို့မပြုပဲ ကျီကြထဲ၌ စပါးအပြည့်ထည့်သွင်းကာ မသုံးမစွဲ အမြဲ
စောင့်ရှောက်နေသောသူကဲ့သို့ ပြုတိုင်းပြုတိုင်းသော ကောင်းမှု
ကုသိုလ်အစုကို “သဗ္ဗညုတဉာဏ် အထွတ်တပ်သော မဂ်ဉာဏ်
လေးရပ်၏သာ ပစ္စည်းအထောက်အပံ့ ဖြစ်စေသား” ဟု ဆုပန်
တောင့်တတော်မူကာ ကောင်းစွာသိုမှီး သိမ်းဆည်း၍ ထားလေ
သည်။ သို့ရကား လေးအသင်္ချေ ကမ္ဘာတသိန်းကြာ ကာလ
မြင့်ညောင်းအောင် ဘုရားအလောင်းတော်စုဆောင်းခဲ့သမျှသော
ပါရမီကောင်းမှုကုသိုလ်အစုသည် ယခုနောက်ဆုံး ဘုရားဖြစ်မည့်
သိဒ္ဓတ္ထဘဝ၌ ဘုရားအဖြစ်တိုင်ရောက်အောင် အကျိုးပေးရန်

အခွင့်ဖန်လာပြီဖြစ်သဖြင့် ကုသိုလ်တွေက အလွန်များ အကျိုးပေးရမည့် ဘဝကား တဘဝသာဖြစ်၍ အလွန်ပြည့်ကျပ် ကျဉ်းမြောင်းသကဲ့သို့ပင် ရှိချေသည်။

ဤသို့ ဘုရားဖြစ်ရန် တခုကိုသာ ရည်သန်တောင့်တခဲ့ခြင်း ပတ္တနာစွမ်းအားဖြင့် ဘုရားဖြစ်မည့် ယခုနောက်ဆုံးဘဝတခုထဲ၌ စုပေါင်းတိုးဝှေ့ကာ အကျိုးပေးမည့် ကုသိုလ်တရား အလွန်အားကြီးလှသောကြောင့် ဘုရားအလောင်းတော် သူမြတ်၏ သန္တာန်မှာသာ အလွန်တရာ သိမ်မွေ့နူးညံ့ နက်နဲလှစွာသော မဂ်ဉာဏ်လေးရပ်တို့ ဆရာမကူပဲ ဖြစ်ပွားလေသည်။ ။ (ဤဘုရား ဖြစ်တော်မူခင်း၌ ဇီနာလင်္ကာရကျမ်းလာ ကြည်ညိုဖွယ်ရာ အချက်အလက်တို့ကို များစွာဖော်ပြခြင်း ဖြစ်ပါသည်။)

အလောင်းတော်သည် ကုဋေသုံးသန်းခြောက်သိန်းသော
မဟာဝဇီရ ဝိပဿနာတရား ပွားတော်မူခြင်း

ရှေး၌ ဆိုအပ်ခဲ့ပြီးသောအတိုင်း ခါနစသော ပါရမီကောင်းမှု ကုသိုလ်စုဖြင့် လောဘ ဒေါသစသော ထိုထိုကိလေသာအင်္ဂါကို ပယ်ဖျက်သုတ်သင်အပ်ပြီးဖြစ်ရကား နိဗ္ဗာန်ခရီးကို ကာဆီးဖုံးကွယ်မှု ပြုလုပ်တတ်သည့် မောဟကိလေသာ မိုလ်ချုပ်ကိုလည်း အခြံအရံ နှင့်တကွ သုတ်သင်ရှင်းလင်းပြီးဖြစ်သော ဘုရားအလောင်းတော် သည် ထိုသည့်ကဆုန်လပြည့်နေ့ မိုးသောက်ယံ (ညဉ့်၏ နောက်ပိုင်း) အချိန်၌ မဟာဝဇီရ ဝိပဿနာတရား ပွားများအားထုတ်တော်မူလေသည်။ အားထုတ်တော်မူပုံအမြဲကိမှာ....

အာဏာခေတ်ဟုခေါ်သော စကြဝဠာတိုက်ပေါင်း . ကုဋေ တသိန်းတို့ရှိရာ စကြဝဠာတတိုက်တတိုက်အတွင်း၌ ရှိနေကြသော လူနတ်ဗြဟ္မာ သတ္တဝါတို့၏ ကာလသုံးပါး၌ တကယ်စင်စစ် ဖြစ်ပွားသောတရားအနှစ်ကို ဆင်ခြင်တော်မူသောအခါ စကြဝဠာ တတိုက်တတိုက်၌ လူတွေ နတ်တွေ ဗြဟ္မာတွေ မည်မျှပင်များနေစေကာမူ ပရမတ္ထ သဘာဝ ဓမ္မအစစ်အနေဖြင့် အဝိဇ္ဇာ၊ သင်္ခါရ (ဟူသော အတိတ်အခွန်ကာလ အကြောင်းတရား)၊ ဝိညာဏ်၊ နာမ်ရုပ်၊ သဠာယတန၊ ဖဿ၊ ဝေဒနာ (ဟူသော ပစ္စုပ္ပန်

အစွန့်ကာလ အကျိုးတရား)၊ တဏှာ၊ ဥပါဒါန်၊ ကမ္မဘဝ (ဟူသော ပစ္စုပ္ပန် အစွန့်ကာလ အကြောင်းတရား) တို့နှင့် (ဥပပတ္တိဘဝဖြစ်သော) ဇာတိ၊ ဇရာ+မရဏ (ဟူသော အနာဂတ် အကျိုးတရား) ဤပဋိစ္စသမုပ္ပါဒ်အင်္ဂါ တဆယ့်နှစ်ပါး တည်းဟူသော ပရမတ္ထသဘာဝဓမ္မတရားကိုယ်ကို ကောင်းစွာ သိမြင်တော်မူလေသည်။

ဤစကြဝဠာတိုက်၌ ရှိနေကြသော လူနတ်ဗြဟ္မာ သတ္တဝါတို့၏ ကာလသုံးပါး၌ တကယ်စင်စစ် ဖြစ်နေသော ပရမတ္ထသဘာဝ ဓမ္မတရားသားကို ဆင်ခြင်တော်မူသောအခါ အဝိဇ္ဇာ၊ သင်္ခါရ၊ ဝိညာဏ်၊ နာမ်ရုပ်၊ သဠာယတန၊ ဖဿ၊ ဝေဒနာ၊ တဏှာ၊ ဥပါဒါန်၊ ဘဝ၊ ဇာတိ၊ ဇရာ+မရဏဟူ၍ ပဋိစ္စသမုပ္ပါဒ် အင်္ဂါ တဆယ့်နှစ်ပါး တရားသား (ဝိပဿနာတင်ရမည့် တရားအစု)ကို ကောင်းစွာသိမြင်တော်မူသကဲ့သို့ ကျန်သော စကြဝဠာတိုက်တို့၌ ရှိနေကြသော လူနတ်ဗြဟ္မာ သတ္တဝါတို့၏ ကာလသုံးပါး၌ တကယ်စင်စစ် ဖြစ်နေသော ပရမတ္ထသဘာဝ ဓမ္မတရားသားကို လည်း ဆင်ခြင်တော်မူ၏။ ထိုသို့ ဆင်ခြင်တော်မူသောအခါ ဤစကြဝဠာတိုက်၌ ရှိနေကြသော လူနတ်ဗြဟ္မာ သတ္တဝါတို့ နည်းတူပင် ပဋိစ္စသမုပ္ပါဒ်အင်္ဂါ တဆယ့်နှစ်ပါးစီ တည်းဟူသော ဝိပဿနာတင်ရမည့် တရားအစုတို့ကို ကောင်းစွာ သိမြင်တော် မူလေသည်။

ဤသို့ စကြဝဠာတိုက်ပေါင်း ကုဋေတသိန်း တည်းဟူသော အာဏာခေတ်အတွင်း ရှိနေကြသည့် လူနတ်ဗြဟ္မာ သတ္တဝါတို့၏ ခန္ဓာအစဉ်ဝယ် ကာလသုံးပါး၌ တကယ်စင်စစ် ဖြစ်နေသော ပရမတ္ထသဘာဝ ဓမ္မတရားသားကို စဉ်းစားဆင်ခြင်တော်မူသော အလောင်းတော်သူမြတ်၏ ဉာဏ်တော်ဖြင့် သိမြင်အပ်သော ဝိပဿနာတင်ရမည့် တရားအစုတို့ကား အဝိဇ္ဇာပေါင်း ကုဋေ တသိန်း၊ သင်္ခါရပေါင်း ကုဋေတသိန်း၊ ဝိညာဏ်၊ နာမ်ရုပ်၊ သဠာယတန၊ ဖဿ၊ ဝေဒနာ၊ တဏှာ၊ ဥပါဒါန်၊ ဘဝ၊ ဇာတိ၊ ဇရာ+မရဏပေါင်းလည်း ကုဋေတသိန်းစီ ဖြစ်ရကား (၁၂-ရပ်

ပေါင်းလျှင်) အလောင်းတော်သူမြတ်၏ ဝိပဿနာစာရခေါ်
သော (ဝိပဿနာတင်ရမည့်) တရားသားတို့မှာ ကုဋေတသန်း
နှစ်သိန်းတို့ ဖြစ်လေကုန်သည်။

အလွန်ထွေးရှုပ်၍ အခုတ်အတွင်ခဲယဉ်းလှသည့် တောအုပ်ကြီး
ကို ရှင်းလင်းခုတ်ထွင် သုတ်သင်သော ယောကျ်ားသည် မိမိစွဲကိုင်
သောဓားကို ကျောက်ပေါ်တင်၍ သွေးကာသွေးကာ ထက်လှ
စွာသော မိမိဓားဖြင့် အလွန်ထွေးရှုပ်သည့် တောအုပ်ချုံ့ပိပွေ၌
အစုကို ရှင်းလင်းသုတ်သင်သကဲ့သို့ မြတ်စွာဘုရား အလောင်း
တော်သည်လည်း တထောင်ငါးရာ ကိလေသာ တောအုပ်
ချုံ့ပိပွေ၌အစုကို ရှင်းလင်းသုတ်သင်ရန်အတွက် ကိုယ်တော်၏
လက်သုံးဖြစ်သော မဟာဝဇီရဝိပဿနာ ဉာဏ်ပညာ ဓားအသွား
ထက်မြက်စေရန် အာနာပါန စတုတ္ထဈာန်သမာပတ် တည်းဟူ
သော ဓားသွေးသည့်ကျောက်၌ သွေးသွေးပြီးလျှင် (= အာနာ-
ပါန စတုတ္ထ ဈာန်သမာပတ်ကို ဝင်စားဝင်စားပြီးလျှင်) ဖော်ပြ
ရာပါ ကုဋေတသန်းနှစ်သိန်းသော ပဋိစ္စသမုပ္ပါဒ်အင်္ဂါ တရား
အစုတို့ကို တခုစီတခုစီ အနိစ္စလက္ခဏာယာဉ်တင်၍၎င်း၊ ဒုက္ခ-
လက္ခဏာယာဉ် တင်၍၎င်း၊ အနတ္တလက္ခဏာယာဉ် တင်၍၎င်း
ဆင်ခြင်သုံးသပ်တော်မူလေသည်။

သို့ရာကား ကုဋေတသန်းနှစ်သိန်းသော ပဋိစ္စသမုပ္ပါဒ်အင်္ဂါ
တရားအစုတို့၌ တခုတခုလျှင် အနိစ္စဝိပဿနာဉာဏ်၊ ဒုက္ခ
ဝိပဿနာဉာဏ်၊ အနတ္တဝိပဿနာဉာဏ်ဟူ၍ ဝိပဿနာဉာဏ်
သုံးပါးစီ သုံးပါးစီဖြစ်သောကြောင့် ကုဋေတသန်းနှစ်သိန်းကို
တည်၊ သုံးဖြင့်မြှောက်ပွား၍ မဟာဝဇီရ ဝိပဿနာ ဉာဏ်တော်
ပေါင်း ဣဋေသုံးသန်းမြောက်သိန်းဖြစ်လေသည်။

(ဤမဟာဝဇီရဝိပဿနာဉာဏ် အကြောင်းအရာအမြက်သည် ဥပရိ-
ပဏ္ဏာသဒ္ဓိကာ အနုပဒသုတ်အဖွင့် စာမျက်နှာ ၂၇၅-၌၎င်း၊ ဝိနည်း
သာရတ္ထဒီပနီဦးကာ တတိယအုပ် မဟာခန္ဓက သာရိပုတ္တမောဂ္ဂလ္လာန-
ပဗ္ဗဇ္ဇာကထာအဖွင့် စာမျက်နှာ ၂၂၉-၌၎င်း လာရှိသည်။)

ဘုရားအလောင်းတော်တိုင်းပင်လျှင် ဘုရားဖြစ်ခါနီး၌ ပဋိစ္စသမုပ္ပါဒ်တရားကို အနုလုံ ပဋိလုံ အားဖြင့် သုံးသပ်ဆင်ခြင်တော်မူကြ၍ ဓမ္မတာဖြစ်သည်။ ငါတို့မြတ်စွာဘုရား အလောင်းတော်သည်လည်း ရှေးဘုရားအလောင်းတော်တို့နည်းတူပင် (ဆိုအပ်ခဲ့ပြီးသည့်အတိုင်း) ပဋိစ္စသမုပ္ပါဒ်တရားကို အနုလုံ ပဋိလုံ သုံးသပ်ဆင်ခြင်တော်မူသည်။ ထိုအခါ ဇာတိခေတ် စကြဝဠာတိုက်ပေါင်း လောကဓာတ်တသောင်းလုံး ရေဆုံးအောင် တုန်လှုပ်လေသည်။

မြတ်စွာဘုရားအလောင်းတော်သည် ဆိုအပ်ခဲ့ပြီးသည့်အတိုင်း ဘုရားရှင်တိုင်း၏ ဓမ္မတာ ပဋိစ္စသမုပ္ပါဒ်အင်္ဂါ တဆယ့်နှစ်ပါးတရားအစ၌ ကုဋေ သုံးသန်း ခြောက်သိန်းသော မဟာဝဇီရဝိပဿနာ သမ္မသနဉာဏ်ကို ဖြစ်စေတော်မူပြီးသောအခါ အာနာပါန စတုတ္ထဈာန်ကို တဖန်ဝင်စားတော်မူပြန်လေသည်။ (ထိုသို့ ဝင်စားတော်မူခြင်းမှာ ဥဒယဗ္ဗယဉာဏ် အစရှိသော အထက်ဝိပဿနာ ဉာဏ်ပညာစား အသွားထက်စိမ့်သောငှါ အာနာပါန စတုတ္ထဈာန် သမာပတ် တည်းဟူသော ခေးသွေးသည့် ကျောက်ကောင်း၌ တဖန် သွေးတော်မူပြန်ခြင်းဖြစ်သည်။) ထိုသို့ အာနာပါန စတုတ္ထဈာန်ကို တဖန် ဝင်စားတော်မူပြီးလျှင် (= အထက်ဝိပဿနာဉာဏ်ပညာစား အသွားထက်အောင် သွေးတော်မူပြီးလျှင်) ထိုဈာန်မှထ၍ ခန္ဓာငါးပါး ဟုရားအစုတို့၌ ဥဒယဗ္ဗယဉာဏ် အစရှိသော အထက်အထက် ဝိပဿနာ ဉာဏ်ပညာများကို အလွယ်တကူ ဖြစ်ပွားစေတော်မူလေသည်။

(ဤ၌။ ။အလောင်းတော်သူမြတ်သည် ရှေးရှေးသော ဘုရားရှင်တို့၏အထံ၌ ရဟန်းပြု၍ ပိဋကသုံးပုံကို သင်ကြားတတ်မြောက်ပြီးလျှင် ဝိပဿနာအလုပ် အားထုတ်တော်မူခဲ့ရာ ဥဒယဗ္ဗယဉာဏ်၊ ဘင်္ဂဉာဏ်၊ ဘယဉာဏ်၊ အာဒိနဝဉာဏ်၊ နိဗ္ဗိဒါဉာဏ်၊ မုစ္ဆိတုကမ္ပတာဉာဏ်၊ ပဋိသင်္ခါဉာဏ်၊ သင်္ခါရုပေက္ခာဉာဏ်တိုင်ရောက်အောင် လေ့လာပွားများ အားထုတ်တော်မူခဲ့ဘူးသောကြောင့်၎င်း—ရှေးဖော်ပြရာပါ မဟာဝဇီရဝိပဿနာသမ္မသနဉာဏ်တော်ပေါင်း ကုဋေသုံးသန်းခြောက်သိန်းတို့ဖြင့် လေ့လာပွားများ ဉာဏ်ပညာစား အလွန်တရာ ကြီးမားလှသော

ကြောင့်၎င်း—အထက်အထက် ဝိပဿနာ ဉာဏ်ပညာများကို အလွယ်တကူ ရရှိတော်မူသည်ဟု ယုံကြည်စွာ မှတ်သားရ၏။ ။ ဇိနာလင်္ကာရဋီကာနှင့် သုတ်မဟာဝါဠီကာ မျက်နှာ ၅၅-ကို မှီငြမ်းပြုသည်။)

ဤသို့ အလောင်းတော်သူမြတ်သည် အထက်အထက်ဖြစ်သော ဝိပဿနာဉာဏ်ပညာများသို့ အလွယ်တကူ တက်ရောက်တော်မူခဲ့၍ နောက်ဆုံး အနုလောမဉာဏ်မြောက် ရောက်တော်မူလတ်သောအခါ ခရီးဝေးမှပြန်လာ၍ မိမိအိမ်သို့ဝင်အံ့ဟူ၍ တံစက်မြိတ်အတွင်း ဝင်မိသော ယောက်ျားအား တံခါးဟင်းလင်း ပွင့်နေသောအိမ်အတွင်း၌ တံခါးခုံတွင်ရွှေသာ ရပ်နားမှု အလျှင်းမပြုပဲ အိမ်တွင်းသို့သာ တောက်လျှောက် ဝင်ရောက်လေသကဲ့သို့ ထို့အတူ အလောင်းတော်သူမြတ်သည်လည်း ဥဒယဗ္ဗယဉာဏ်အစရှိသော ဉာဏ်စဉ်ရှစ်ပါးဖြင့် အဆင့်ဆင့် တက်ရောက်တော်မူခဲ့ရာ (နိဗ္ဗာန်မြို့နန်းအဝင်ဝ) တံခါးခုံနှင့်တူသော သစ္စာနုလောမဉာဏ်တွင်ရွှေသာ ရပ်နားတော်မူပဲ မဂ္ဂဝီရိယိတ်အစဉ်တွင် အဝင်အပါ ဖြစ်ကြသည့် ပရိကံ, ဥပစာ, အနုလုံ အမည်ရှိကြသော သစ္စာနုလောမဉာဏ်သုံးပါးတို့ဖြင့် ဒုက္ခသစ္စာ, သမုဒယသစ္စာ, နိရောဓသစ္စာ, မဂ္ဂသစ္စာဟူသော သစ္စာလေးပါး အမှန်တရားတို့ကို ဖုံးလွှမ်း ကာကွယ်တတ်သည့် အဝိဇ္ဇာ မောဟ တည်းဟူသော တိမ်လွှာတိမ်တိုက် မှောင်အမှိုက်ကို ပယ်ရှားအပ်ပြီးလတ်သော် တိမ်စင်သောကောင်းကင်၌ လဝန်းကို လင်းလင်းမြင်သည့်ပမာ ဂေါတြဘူဉာဏ်၏ အခြားမဲ့၌ ဖြစ်ပွားသော သောတာပတ္တိမဂ်ဉာဏ်ဖြင့် နိဗ္ဗာန်တည်းဟူသော အလင်းဓာတ်ကြီးကို လင်းလင်းထင်ထင် မျက်မှောက်ပြု၍ သိမြင်တော်မူလေသည်။ (သောတာပတ္တိမဂ်ဉာဏ်စိတ် တကြိမ်ဖြစ်၍ ချုပ်ပြီးလျှင် ထို၏အခြားမဲ့၌ အကာလိက (= အခါမလင့် မဖင့်မနွဲ့ အချိန်မဆွဲပဲ အကျိုးပေးခြင်း) တည်းဟူသော တရားတော်၏ ဂုဏ်တော်အတိုင်း ထိုသောတာပတ္တိမဂ်၏ အကျိုးဖြစ်သော သောတာပတ္တိဖိုလ်ဇောသုံးကြိမ်ဖြစ်၍ ချုပ်ပြီးလျှင် ဘဝင်စိတ်များ ဖြစ်လေတော့သည်။)

ထိုသို့ သောတာပတ္တိမဂ်သို့ ရောက်တော်မူသောကြောင့် အလောင်းတော်သူမြတ်၏ သန္တာန်၌ သက္ကာယဒိဋ္ဌိ၊ ဝိစိကိစ္ဆာ၊ သီလဗ္ဗတပရာမာသဟူသော ကိလေသာသုံးရပ်တို့ အမြစ်ပြတ် ပယ်အပ်ပြီး ဖြစ်လေတော့သည်။ ထိုကိလေသာများ နောက်ထပ် တဖန် အလောင်းတော်သူမြတ်၏သန္တာန်၌ မဖြစ်နိုင်တော့ပြီ။

အထက်မဂ်ဖိုလ်တို့ကို ရတော်မူ၍
ဘုရားဖြစ်တော်မူခြင်း

ဘုရားအလောင်းတော် သူမြတ်သည် သောတာပတ္တိမဂ်ဖိုလ် ကို ရရှိတော်မူပြီးသောအခါ—

မဂ်ဖိုလ်၊ နိဗ္ဗာန်၊ ပယ်ကြွင်းကျန်၊ နှစ်တန် ကိလေသာ။
အစဉ်သမ္ဘ၊ အမြင်ရှု၊ ငါးခု ပစ္စဝေက္ခဏာ—

ဟူသောအတိုင်း (၁) ရှေးဦးစွာ သောတာပတ္တိမဂ်ကို ဆင်ခြင် တော်မူသည်၊ (၂-) ထိုနောက် ထိုသောတာပတ္တိမဂ်၏ အကျိုး ဖြစ်သော သောတာပတ္တိဖိုလ်ကို ဆင်ခြင်တော်မူသည်၊ (၃) ထိုနောက် ထိုမဂ်ဖိုလ်တို့၏ အာရုံဖြစ်သော နိဗ္ဗာန်ကို ဆင်ခြင်တော် မူသည်၊ (၄) ထိုနောက် ထိုသောတာပတ္တိမဂ်ဖြင့် ပယ်အပ်သော ကိလေသာတို့ကို ဆင်ခြင်တော်မူသည်၊ (၅) ထိုနောက် ထို သောတာပတ္တိမဂ်ဖြင့် မပယ်ရသေးပဲ ကြွင်းကျန်နေသည့် ကိလေ သာတို့ကို ဆင်ခြင်တော်မူသည်။ (ဤသို့ ဆင်ခြင်သည့်ဉာဏ်တော် ငါးပါးကို ပစ္စဝေက္ခဏာဉာဏ်တော် ငါးပါးဟူ၍ ခေါ်သည်။)

ထိုသို့ ပစ္စဝေက္ခဏာဉာဏ်တော်ငါးပါးဖြင့် သောတာပတ္တိမဂ်၊ သောတာပတ္တိဖိုလ်၊ ထို မဂ်ဖိုလ်တို့၏ အာရုံဖြစ်သော နိဗ္ဗာန်၊ ထိုမဂ်ဖြင့်ပယ်အပ်သော ကိလေသာ၊ ထိုမဂ်ဖြင့်မပယ်အပ်သေးပဲ ကြွင်းကျန်သော ကိလေသာ ဤတရားငါးပါးကို ဆင်ခြင်တော် မူပြီးသောအခါ အလောင်းတော်သူမြတ်သည် တဖန် ထပ်၍ ဥဒယဗ္ဗယဉာဏ်အစရှိသော ဝိပဿနာ ဉာဏ်စဉ်များကို ပွားများ

အားထုတ်တော်မူပြန်လတ်သည်တွင် မကြာမီပင် နှစ်ဆင့်မြောက် ဖြစ်သည့် သကဒါဂါမိမဂ်ဖိုလ်သို့ ရောက်တော်မူလေသည်။ ထို သကဒါဂါမိမဂ်ဖြင့် ရုန့်ရင်းကြမ်းတမ်းသော ကာမရာဂကိလေ သာ၊ ရုန့်ရင်းကြမ်းတမ်းသော ဗျာပါဒ (= ဒေါသ) ကိလေသာ တို့ကို အမြစ်ပြုတ် ပယ်တော်မူသည်။ ထိုအချိန်မှစ၍ အလောင်း တော်သူမြတ်၏ သန္တာန်၌ (မီးဖြင့် အကျွမ်းဖုတ်မြှိုက်အပ်သော မျိုးစေ့ကဲ့သို့) ရုန့်ရင်းကြမ်းတမ်းသော ကာမရာဂ ကိလေသာ အနုသယဇာတ်၊ ရုန့်ရင်းကြမ်းတမ်းသော ဗျာပါဒ (= ဒေါသ) ကိလေသာအနုသယဇာတ်တို့ အကြွင်းမဲ့ ပြတ်လေတော့သည်။

ဘုရားအလောင်းတော်သူမြတ်သည် သကဒါဂါမိမဂ်ဖိုလ်ကို ရရှိတော်မူပြီးသောအခါ ရှေးနည်းအတူ ပစ္စဝေက္ခဏာဉာဏ် တော် ဇောဝါရငါးမျိုးတို့ဖြင့် သကဒါဂါမိမဂ်၊ သကဒါဂါမိ ဖိုလ်၊ ထိုမဂ်ဖိုလ်တို့၏ အာရုံဖြစ်သောနိဗ္ဗာန်၊ ထိုမဂ်ဖြင့် ပယ်အပ် သော ကိလေသာ၊ ထိုမဂ်ဖြင့် မပယ်အပ်သေးပဲ ကြွင်းကျန်သော ကိလေသာ ဤတရားငါးပါးတို့ကို ဆင်ခြင်တော်မူပြီးလျှင် တဖန် ထပ်၍ ဥဒယဗ္ဗယဉာဏ်အစရှိသော ဝိပဿနာ ဉာဏ်စဉ်များကို ပွားများ အားထုတ်တော်မူပြန်လတ်သည်တွင် မကြာမီပင် သုံး ဆင့်မြောက်ဖြစ်သည့် အနာဂါမိမဂ်ဖိုလ်သို့ ရောက်တော်မူလေ သည်။ ထိုအနာဂါမိမဂ်ဖြင့် သိမ်မွေ့သော ကာမရာဂ ကိလေ သာနှင့် သိမ်မွေ့သောဗျာပါဒ (= ဒေါသ) ကိလေသာတို့ကို အမြစ်ပြုတ် ပယ်တော်မူသည်။ ထိုအချိန်မှစ၍ အလောင်းတော် သူမြတ်၏ သန္တာန်၌ ဝါသနာအငွေ့ဇာတ်နှင့်တကွ သိမ်မွေ့သော ကာမရာဂကိလေသာ အနုသယဇာတ်၊ သိမ်မွေ့သော ဗျာပါဒ (= ဒေါသ) ကိလေသာအနုသယဇာတ်တို့ အကြွင်းမဲ့ ပြတ်လေ တော့သည်။

ဘုရားအလောင်းတော်သူမြတ်သည် အနာဂါမိမဂ်ဖိုလ်ကို ရရှိ တော်မူပြီးသောအခါ ရှေးနည်းအတူ ပစ္စဝေက္ခဏာဉာဏ်တော် ဇောဝါရငါးမျိုးတို့ဖြင့် အနာဂါမိမဂ်ကို၎င်း၊ အနာဂါမိဖိုလ်ကို

၎င်း၊ ထိုမဂ်ဖိုလ်တို့၏အာရုံဖြစ်သော နိဗ္ဗာန်ကို၎င်း၊ ထိုအနာဂါမိ
မဂ်ဖြင့် ပယ်အပ်သောကိလေသာတို့ကို၎င်း၊ ထိုအနာဂါမိမဂ်ဖြင့်
မပယ်အပ်သေးပဲ ကြွင်းကျန်သောကိလေသာတို့ကို၎င်း ဆင်ခြင်
တော်မူပြီးလျှင် တဖန်ထပ်၍ ဥဒယဗ္ဗယဉာဏ်အစရှိသော ဝိပဿ-
နာဉာဏ်စဉ်များကို ပွားများအားထုတ်တော်မူပြန်လတ်သည်တွင်
မကြာမီပင် လေးဆင့်မြောက်ဖြစ်သော အရဟတ္တမဂ်၊ အရဟတ္တ
ဖိုလ်သို့ ရောက်တော်မူလေသည်။ ထိုအရဟတ္တမဂ်ဖြင့် ရူပရာဂ-
ကိလေသာ၊ အရူပရာဂကိလေသာ၊ မာနကိလေသာ၊ ဥဒ္ဓစ္စ-
ကိလေသာ၊ အဝိဇ္ဇာကိလေသာ တည်းဟူသော ကျန်သေးသည့်
ကိလေသာတို့ကို ဝါသနာအငွေ့အသက်ပါမကျန် အမြစ်ပြတ်
ပယ်တော်မူသည်။ ထို အချိန်မှစ၍ အလောင်းတော်သူမြတ်၏
သန္တာန်၌ ဝါသနာ အငွေ့အသက်နှင့်တကွ တထောင့်ငါးရာ
ကိလေသာတရား အနုသယဘော် ခုနစ်ရပ်တို့ အကြွင်းမဲ့ပြတ်လေ
တော့သည်။

(ဤ အရဟတ္တမဂ်ဖိုလ်ကို ရပြီးသောအခါ အရဟတ္တမဂ်
ကို၎င်း၊ အရဟတ္တဖိုလ်ကို၎င်း၊ ထို မဂ်ဖိုလ်တို့၏ အာရုံဖြစ်သော
နိဗ္ဗာန်ကို၎င်း၊ ပယ်အပ်ပြီးသော ကိလေသာတို့ကို၎င်း အသီး
အသီးဆင်ခြင်သည့် ပစ္စဝေက္ခဏာဉာဏ်တော် ဇောဝါရလေးမျိုး
တို့ ဖြစ်ပြန်လေသည်။ ပစ္စဝေက္ခဏာဉာဏ်တော်များကို ပေါင်း
လတ်သည်ရှိသော် သောတာပတ္တိမဂ်ဖိုလ်ကို ရပြီးသောအခါ၌ ငါး
ပါး၊ သကဒါဂါမိမဂ်ဖိုလ်ကို ရပြီးသောအခါ၌ ငါးပါး၊ အနာဂါမိ
မဂ်ဖိုလ်ကို ရပြီးသောအခါ၌ ငါးပါး၊ အရဟတ္တမဂ်ဖိုလ်ကို ရပြီး
သောအခါ၌ လေးပါး—ဤသို့အားဖြင့် တဆယ်ကိုးပါး ဖြစ်
သတည်း။ ဤ ပစ္စဝေက္ခဏာဉာဏ် တဆယ်ကိုးတန်ကိုပင်လျှင်
ဝိမုတ္တိဉာဏဒဿနဂုဏ်ကျေးဇူးဟူ၍ ခေါ်ဆိုသည်။ ပစ္စဝေက္ခဏာ
ဉာဏ်အရာဝယ် အရဟတ္တမဂ်ကို ရပြီးသောအခါ၌ ကြွင်းကျန်
သော ကိလေသာဟူ၍ မရှိတော့ရကား ထို ကြွင်းကျန်သော
ကိလေသာကို ဆင်ခြင်သည့် ပစ္စဝေက္ခဏာဉာဏ်လည်း မဖြစ်
တော့၍ ပစ္စဝေက္ခဏာဉာဏ် လေးပါးသာလျှင် ရလေတော့၏။)

ဇုဆုံးပါးနှင့် ဘုရားဖြစ်တော်မူခြင်း

ဘုရားအလောင်းတော်သူမြတ်သည် အရဟတ္တမဂ်၏ အခြားမဲ့ ဖြစ်သော အရဟတ္တဖိုလ်သို့ ရောက်တော်မူလျှင်ပင် အလွန်စင်ကြယ်သော စိတ်အစဉ်ရှိတော်မူလျက် ပဋိသန္ဓိဒါဏ်တော်လေးပါး၊ အသာဓာရဏဉာဏ်တော် ခြောက်ပါး၊ ဗုဒ္ဓဉာဏ်တော် တဆယ်လေးပါး၊ အာဝေဏိကဂုဏ်တော် တဆယ်ရှစ်ပါး၊ ဝေသာရဇ္ဇဉာဏ်တော်လေးပါး အစရှိသော မြတ်စွာဘုရားရှင်တို့၏ ဂုဏ်ကျေးဇူးတော် များနှင့်တကွ သဗ္ဗညုတ ရှေ့ဉာဏ်တော်ကိုပါ ရတော်မူ ရောက်တော်မူကာ သမ္မာသမ္ဗုဒ္ဓ သုံးလောကထွတ်ထွား ဘုရားဖြစ်တော်မူလတ်သတည်း။ သဗ္ဗညုတ ရှေ့ဉာဏ်တော်ကို ရတော်မူသည်နှင့်တပြိုင်နက် နေအရုဏ်လည်း တက်လေတော့သည်။ (သဗ္ဗညုတရှေ့ဉာဏ်တော်ကို ရတော်မူခြင်းကိုပင် မြတ်စွာဘုရားဖြစ်ခြင်းဟု ခေါ်ဆိုသည်။)

မြတ်စွာဘုရား၏ ဝိသုဒ္ဓိခုနစ်ပါး

ဤအရာ၌ ဗုဒ္ဓဝင်အကြောင်းအရာစကားကို အကြားဖြတ်တန် ရပ်၍ မြတ်စွာဘုရား၏ ဝိသုဒ္ဓိခုနစ်ပါး (= နိဗ္ဗာန်ရောက်အောင် ပို့ဆောင်သည့် ရထားကြီးခုနစ်စီး) တို့ကို သိသာရုံ ရေတွက် ထုတ်ဖော်ပြဆိုဦးအံ့။

(၁) သီလဝိသုဒ္ဓိ

ဘုရားအလောင်းတော်သည် အနော်မာမြစ်ကမ်း၌ ရပ်နားတော်မူကာ ရဟန်းပြုပြီးလျှင် ဒုစရိုက်တို့မှ ထိန်းသိမ်းစောင့်ရှောက်ခြင်း(= သံဝရသီလ)ကို ဆောက်တည်မှု ပြုတော်မူခဲ့လေသည်။ ထိုသံဝရသီလဟူသည်မှာ... သူ့အသက်ကို သတ်ဖြတ်မှုမှ ရှောင်ကြဉ်ခြင်း၊ အရှင်သည် ကိုယ်နှုတ်ဖြင့် မပေးအပ်သော သူတပါးဥစ္စာကို ခိုးဝှက်လုယက်ယူငင်မှုမှ ရှောင်ကြဉ်ခြင်း၊ ကာမမှုတို့၌ ဖောက်ပြန်မှားယွင်းစွာ ပြုကျင့်မှုမှ ရှောင်ကြဉ်ခြင်း(= မမြတ်သော မေထုန် ကြီးငယ်အမှုမှ ရှောင်ကြဉ်ခြင်း)၊ မမှန်သော စကားကို ပြောကြားမှုမှ ရှောင်ကြဉ်ခြင်း၊ ဂုံးတိုက်စကားပြော

ကြားမှုမှ ရှောင်ကြဉ်ခြင်း၊ ကြမ်းတမ်းသောစကား (= ဆဲရေး စကားစသည်)ကို ပြောကြားမှုမှ ရှောင်ကြဉ်ခြင်း၊ ပြန်ဖျင်းသော စကား(= အကျိုးမရှိသောစကား) ကို ပြောကြားမှုမှ ရှောင်ကြဉ်ခြင်း၊ မကောင်းယုတ်မာသော အသက်မွေးမှုမှ ရှောင်ကြဉ်ခြင်းအားဖြင့် ရှစ်ပါးသော အာဇီဝဋ္ဌမကသီလပင် ဖြစ်၏။

ဣန္ဒြေခြောက်ပါး တံခါးကြီးခြောက်ပေါက်ကို လုံခြုံစွာ ထိန်းသိမ်းမှု တည်းဟူသော ဣန္ဒြိယသံဝရ သီလမှာလည်း ပုထုဇဉ်သာမန်လူများကဲ့သို့ အသစ်ကြီးကုတ် ပြုပြင်အားထုတ်ရန်မလို၊ ပင်ကိုယ်ကပင် ပြီးစီးပြီးသား ဣန္ဒြေတို့ကို စောင့်စည်း ထိန်းသိမ်းပြီးသားဖြစ်တော်မူ၏။ အာဇီဝဋ္ဌမကသီလဖြင့်ပင် အာဇီဝပါရိသုဒ္ဓိသီလလည်း ပြီးစီးပြီးသား ဖြစ်တော်မူ၏။

ပစ္စည်းလေးပါး ဟူသော အကြောင်းကြောင့် ဖြစ်ပေါ်သည့် ကိလေသာ တရားတို့ကို ပယ်ရှားဘို့ရန် ကျင့်ကြံအားထုတ် ဆင်ခြင်ရသော ပစ္စယသန္နိသိတသီလအတွက်လည်း အထူးအားထုတ် ဖွယ်မလို၊ တောထွက်တော်မူခါနီးကပင် ပစ္စည်းနှင့် စပ်သည့် တဏှာလောဘအဦးချီသော အကုသိုလ်ကိလေသာစုကို တဒင်္ဂပဟာန် အနေအားဖြင့် ပယ်ရှားပြီး ဖြစ်တော်မူသည်။ အရဟတ္တ မဂ်ဖြင့်ကား အနုသယ (= ကိလေသာမျိုးစေ့ဓာတ်) ကိုသာ ပယ်သတ်မှု ပြုအပ်လေသည်။ ဤကားအလောင်းတော်သူမြတ်၏ သီလဝိသုဒ္ဓိတည်း။

(၂) ဝိတ္တဝိသုဒ္ဓိ

အာဠာရဂိုဏ်းဆရာကြီး ဥဒကဂိုဏ်းဆရာကြီးတို့၏ အထံ၌ နေစဉ်အခါ ဖြစ်ပွားစေခဲ့သော သမာပတ်ရှစ်ပါး လောကီအဘိညာဏ် ငါးပါးတို့မှာ ဒုက္ခရစရိယာ ခြောက်နှစ်ကြာ ကျင့်သုံးစဉ် ကာလအတွင်း မပွားများ မလေ့လာ မသုံးစွဲအပ်သောကြောင့် (အသုံးမပြုသော ရွှေခွက်ကြီးများပမာ) အညစ်အကြေး စွဲကပ်သည့်အလား မသန့်မရှင်း မွေးလျက် မှိန်လျက် ရှိကြကုန်၏ဘုရား

ဖြစ်မည်နေ့၌ သုဇာတာသုဌေးကတော် လှူအပ်သည့် သနာ နို့၊ ဆွမ်းကို ဘုဉ်းပေးတော်မူပြီးလျှင် အင်ကြင်းတော၌ နေသန့်နေတော်မူသောအခါ ထိုသမာပတ်ရှစ်ပါးအဘိညာဏ်ငါးပါးတို့ကို (အညစ်အကြေးစွဲကပ်သောရွှေခွက်ကို ဆေးကြောသုတ်သင်သည့် ပမာ) တဖန်ထပ်၍ ဖြစ်စေတော်မူသောအားဖြင့် သန့်ရှင်းစင်ကြယ်စေတော်မူသည်။ ဤသမာပတ်ရှစ်ပါး အဘိညာဏ်ငါးပါး တရားများသည် အလောင်းတော်သူမြတ်၏ ဗိဇ္ဇာသုဒ္ဓိဖြစ်ပေ၏။

(၃) ဒိဋ္ဌိဝိသုဒ္ဓိ

ထို့နောက်မှ အလောင်းတော်သူမြတ်သည် ထိုနေ့ညနေချမ်းအခါ မဟာဗောဓိမဏ္ဍိုင်သို့ ကြွရောက်၍ အပရာဇိတပလ္လင်၌ သီတင်းသုံး နေထိုင်တော်မူကာ နေမဝင်မီ ဒေဝပုတ္တမာရ်ကို အောင်တော်မူ၍ ညဉ့်ဦးယံ (= ညဉ့်၏ပဌမပိုင်းအချိန်) ဝယ် ပုဗ္ဗေနိဝါသာနုဿတိဉာဏ်ကို ဖြစ်စေပြီးစေလျက် ရှေး၌ဆိုအပ်ခဲ့ပြီးသည့်အတိုင်း နာမ်ရုပ်နှစ်ပါးတို့၏ ဖြစ်ဟန်ကို ကောင်းစွာ သိမြင်၍ သက္ကာယဒိဋ္ဌိနှစ်ဆယ်ကို ဖျောက်ပယ်ဖြိုခွဲတော်မူခဲ့လေသည်။ ဤကား အလောင်းတော်သူမြတ်၏ ဒိဋ္ဌိဝိသုဒ္ဓိပေတည်း။

(၄) ကင်္ခါဝိတရဏဝိသုဒ္ဓိ

ထို့နောက် မဇ္ဈိမယံ (= ညဉ့်၏အလယ်ပိုင်းအချိန်) ၌ ဒိဗ္ဗစက္ခုအဘိညာဏ်လျှင် အခြေခံရှိသော ယထာကမ္မူပဂဉာဏ်တော်ဖြင့် ကံအားလျော်စွာ လားရောက်ကြသော သတ္တဝါတို့ကို ရှုမြင်လျက် ကံနှင့် ကံ၏အကျိုးတရားတို့ကို ပြတ်သားရှင်းလင်းစွာ မျက်မှောက်ပြု သိမြင်တော်မူသဖြင့် ယုံမှားခြင်းများ ကင်းစင်သွားလေသည်။ ဤကား အလောင်းတော်သူမြတ်၏ ကင်္ခါဝိတရဏဝိသုဒ္ဓိပေတည်း။

(၅) မဂ္ဂါမဂ္ဂဉာဏဒဿနဝိသုဒ္ဓိ

(နိဗ္ဗာန်ရောက်ကြောင်း လမ်းကောင်းဟုတ်သည် မဟုတ်သည်ကို သိသောဉာဏ်ကို မဂ္ဂါမဂ္ဂဉာဏဒဿနဝိသုဒ္ဓိဟူ၍ ခေါ်၏။)

အလောင်းတော်သူမြတ်သည် ပဋိစ္စမယံ (= ညဉ့်၏ နောက်ပိုင်း အချိန်)၌ ပဋိစ္စသမုပ္ပါဒ် အင်္ဂါ တဆယ့်နှစ်ရပ်ဝယ် ဉာဏ်တော်ကို သက်စေပြီးသော် ကလာပသမ္ပယနဉာဏ်မှစ၍ အနိစ္စာနုပဿနာ ခုက္ခာနုပဿနာ အနတ္တာနုပဿနာ စသော အနုပဿနာ ခုနစ်ပါးကို အခြေခံပြုကာ ရုပ်နာမ်ဓမ္မတို့၏ အပြစ်အပျက်ကို ရှုမြင်သည့် ဥဒယဗ္ဗယဉာဏ်ကို ဖြစ်စေတော်မူလေသည်။ ထိုအခါ အလောင်းတော် သူမြတ်အား အရောင်အလင်း အစရှိသော ဝိပဿနုပတ္တိလေသ (= ဝိပဿနာညစ်ညူးကြောင်း) တရားတို့ ဖြစ်ပွား၍ လာလေသည်။

မြတ်စွာဘုရား၏ အရောင်အလင်းမှာ တပါးသောသူတို့၏ အရောင်အလင်းကဲ့သို့ တကွက်တကွင်း တစိတ်တဒေသသာ လင်းသည် မဟုတ်ချေ။ စင်စစ်သော်ကား အလွန်ထက်မြက်လှစွာ သော (ရှေးဖော်ပြရာပါ) မဟာဝဇီရဝိပဿနာဉာဏ်တော်မြတ် ဖြင့် ကိုယ်တော်နှင့်တကွ အတိုင်းမသိသော သတ္တဝါတို့သန္တာန်၌ ဖြစ်ပေါ်၍နေသော ကောကာလိက တရားသားအစုကို ပဋိစ္စသမုပ္ပါဒ် အင်္ဂါတဆယ့်နှစ်ရပ်အနေဖြင့် အကျဉ်းချုပ် ဉာဏ်ဖြင့် ယူပြီးလျှင် တဖန် ထိုပဋိစ္စသမုပ္ပါဒ် အင်္ဂါ တဆယ့်နှစ်ရပ်သော တရားသားတို့ကို နာမ်ရုပ်အနေအား နှစ်ဖို့နှစ်စုထားပြီးလျှင် ထို နာမ်ရုပ်တရားတို့ကို ဥဒယဗ္ဗယဉာဏ်ဖြင့် ရှုပွားတော်မူသော အလောင်းတော်သူမြတ်၏ သန္တာန်၌ ဝီရိယလည်း အလွန်အား ကောင်းလှ၏၊ သတိလည်း အလွန်တင့်လင်းလှ၏၊ စိတ်တော် လည်း အလွန်တည်ကြည်လှ၏၊ ထို့ကြောင့် ပညာလည်း အလွန် ထက်မြက်လှ၏၊ သဒ္ဓါတရားလည်း အားကောင်းလှ၏၊ ကိုယ်စိတ် ၏ ချမ်းသာခြင်း သုခတရား၊ ငြိမ်းအေးခြင်း ပဿဒ္ဓိတရားတို့ တဖွားဖွား ဖြစ်လျက် ရှိကြ၏၊ ခပ်သိမ်းသော သင်္ခါရတရားတို့၌ လျစ်လျူရှုတတ်သော ဝိပဿနုပေက္ခာခေါ်သည့် တကြမဇ္ဈတ္တတာ စေတသိက်လည်း အလွန်အားကောင်းလျက် ရှိ၏၊ ယင်းသို့ သုခပဿဒ္ဓိ အစရှိသောတရားတို့ဖြင့် ချီးမြှောက်ထောက်ပံ့အပ်သော စိတ်ရှိသော အလောင်းတော်သူမြတ်၏ သန္တာန်၌ (၁) မွေ့ညှင်း

ရှင်ပျ ကြက်သီးထစေနိုင်သော = ခုဒ္ဒိကာဝီတိ၊ (၂) ခဏခဏ လျှပ်စစ်ပြက်သကဲ့သို့ ဖြစ်ပွားသော = ခဏိကာဝီတိ၊ (၃) သမုဒြာ ကမ်းကို လှိုင်းတံပိုးရိုက်ခတ်သည့်ပမာ ခန္ဓာကိုယ်တွင်းသို့ ချဉ်း နင်းသက်ဝင် သက်ပင်၍ ပျက်ပျက်သွားသော = ဩက္ကန္တိကာဝီတိ၊ (၄) ထို့ထက် အားကြီးစွာ ခန္ဓာကိုယ်ကို ကောင်းကင်သို့ ပျံတက် စေနိုင်လောက်အောင် ပမာဏကြီးမားသော = ဥဗ္ဗေဝါဝီတိ၊ (၅) ဝှမ်းဝါးကို ဆီစိမ်ဘိသကဲ့သို့ တကိုယ်လုံး အပြည့်နံ့၍ တည် သော = ဖရဏာဝီတိ၊ ဤဝီတိငါးမျိုးတို့လည်း ထမြိုးမြိုးဖြစ်လျက် ရှိကြ၏။ နှလုံးတော်၊ သွေးတော်၊ မျက်စိ၊ နား၊ နှာစသော ဣန္ဒြေ တော်တို့လည်း အလွန်ကြည်လင်လှ၏။

ထို့ကြောင့် ကိုယ်တော်မြတ်မှ အရောင်အလင်းတို့ ထွက်ကုန် လျက် အောက်အရပ်မျက်နှာ မြေထု ရေထု လေထုတို့ကို ရွှေ ရောင်အဆင်း ဝါဝင်းအောင် ပြုကြ၍ အောက်အဇ္ဈာကာသ ဟင်းလင်းအပြင်သို့သက်ဝင်ပြေးသွားကြလေသည်။ အထက်အရပ် ၌လည်း ဘဝဂ်တိုင်အောင် ရွှေရောင်အဆင်း ဝါဝင်းအောင် ပြုကြ၍ အထက်အဇ္ဈာကာသကောင်းကင် ဟင်းလင်းအပြင်သို့ သက်ဝင်ပြေးသွားကြလေသည်။ ဖိလာ အရပ်မျက်နှာအားဖြင့် လည်း လောကဓာတ် စကြဝဠာ တိုက်တသောင်း ထွန်းလင်း စေလျက် အနန္တစကြဝဠာအနှံ့ ပြေးသွားကြလေသည်။ (ထိုသို့ ဝိပဿနာညစ်ညူးကြောင်းတရားများ ဖြစ်လာသောအခါမလိမ္မာ သော ယောဂါဝစရပုဂ္ဂိုလ်များသည် ထိုဝိပဿနာ ညစ်ညူး ကြောင်းတရားများကိုပင် မဂ်ဝဲ ဖိုလ်ဝဲဟု အထင်ကပ်ကာ မူလ ကမ္မဋ္ဌာန်းကို စွန့်လွှတ်၍ ထိုဝိပဿနာ ညစ်ညူးကြောင်း တရား တို့ကိုပင် သာယာဟပ်မက်၍ နေတတ်ကြ၏။) ဘုရားအလောင်း တော်သူမြတ်သည် ထိုဝိပဿနာ ညစ်ညူးကြောင်း တရားများ ကိုယ်တော်၏သန္တာန်၌ ဖြစ်ပေါ်လာသောအခါ “ဤတရားများ သည် အရဟတ္တမဂ်ဉာဏ် သဗ္ဗညုတဉာဏ်တို့ကို ရဖို့ရန် လမ်း ကြောင်းမဟုတ်ကြကုန်၊ ဝိပဿနာ ညစ်ညူးကြောင်းများသာ ဖြစ်ကြ၏၊ ငါအားထုတ်ရင်းဖြစ်သော ဥဒယဗ္ဗယ ဉာဏ်စသည်

တို့သာ အရဟတ္တမဂ်ဉာဏ် သဗ္ဗညုတဉာဏ်တို့ကို ရရှိရန် လမ်းကောင်းကောင်း စင်စစ်မှန်ကုန်၏”ဟု စဉ်းစားဆင်ခြင် သိမြင်တော်မူပြီးလျှင် ကိုယ်တော်၏ စိတ်တော်ကို ဝိပဿနာညစ်ညူးကြောင်း တရားတို့၌ တစ်လယ်လယ် တာတွယ်ငြိကပ်ခွင့်ကို အလျှင်းမပေးပဲ ဝိပဿနာအာရုံသို့ ရှေးရူညွတ်စေတော်မူသည်။

ဤသို့ အလောင်းတော်သူမြတ်၏ သန္တာန်၌ ဝိပဿနာညစ်ညူးကြောင်းတရားတို့ အမျှားနည်းတူ ဖြစ်ပွားလာသောအခါ ထိုတရားတို့၌ သာယာတပ်မက်သည့် နိကန္တခေါ် သိမ်မွေ့လှစွာသော တဏှာလောဘကို ဖြစ်ခွင့်မပေးပဲ ဤတရားစုသည် မောမိရောက်ကြောင်း လမ်းကောင်းများမဟုတ်ကြ၊ ဝိပဿနာ ညစ်ညူးကြောင်းမျှသာ ဖြစ်ကြ၏။ ဥဒယဗ္ဗယဉာဏ် အစရှိသည်သာလျှင် မောမိရောက်ကြောင်း လမ်းကောင်းကောင်း စင်စစ်မှန်၏ဟု ပိုင်းခြားသိမြင် စင်ကြယ်စွာသောဉာဏ်အထူးသည် အလောင်းတော်သူမြတ်၏ မဂ္ဂါမဂ္ဂဉာဏဒဿနဝိသုဒ္ဓိမည်၏။

(၆) ပဋိပဒါဉာဏဒဿနဝိသုဒ္ဓိနှင့်

(၇) ဥပဏ္ဍိတဒဿနဝိသုဒ္ဓိ

အလောင်းတော်သူမြတ်၏ သန္တာန်၌ ဖြစ်သော ဥဒယဗ္ဗယဉာဏ်အစ အနုလောမဉာဏ်တိုင်အောင်သော ဝိပဿနာဉာဏ်တော် ကိုးပါးသည် ပဋိပဒါဉာဏဒဿန ဝိသုဒ္ဓိ မည်၏။ အလောင်းတော်သူမြတ် ရရှိအပ်သော အရိယမဂ်လေးပါးတို့သည် ဉာဏဒဿနဝိသုဒ္ဓိမည်၏။

(ဤအရာ၌။ ။ဘုရားရှင်၏သောတာပတ္တိမဂ်သည် ဝိတက်၊ ဝိစာရ၊ ပီတိ၊ သုခ၊ ကေဂ္ဂတာ ဈာန်အင်္ဂါငါးပါးရှိသော ပဌမဈာန်မဂ်၊ သမာဒါဂါမိမဂ်သည် ပီတိ၊ သုခ၊ ကေဂ္ဂတာ ဈာန်အင်္ဂါသုံးပါးရှိသော ဒုတိယဈာန်မဂ်၊ အနာဂါမိမဂ်သည် သုခ၊ ကေဂ္ဂတာ ဈာန်အင်္ဂါနှစ်ပါးရှိသော တတိယဈာန်မဂ်၊ အရဟတ္တမဂ်သည် ဥပေက္ခာ၊ ကေဂ္ဂတာ ဈာန်အင်္ဂါနှစ်ပါးရှိသော စတုတ္ထဈာန်မဂ်ဖြစ်ကြောင်းကိုလည်း အထူးမှတ်ယူရာ၏။ ။ဥပရိပဏ္ဏာသအဋ္ဌကထာ ဥပက္ကိလေသသုတ်အပွင့် စာမျက်နှာ ၁၄၉-မှ။)

ဤသို့လျှင် ဇော်ပြရာပါ ဝိသုဒ္ဓိခုနစ်ပါး တရားမြတ် အဆင့်ဆင့်သည့် နိဗ္ဗာန်ရောက်ကြောင်း လမ်းကောင်းလမ်းမှန် ဖြစ်ပေ၏။ ကာလသုံးပါး၌ ပွင့်တော်မူပြီး-ပွင့်တော်မူဆဲ ပွင့်တော်မူကြလတံ့သော ဘုရား ပစ္စေကဗုဒ္ဓါ၊ အရိယာသာဝကတို့သည်၎င်း၊ (အောက်ထစ်ပိုင်းခြား အယုတ်အားဖြင့်) တစပဉ္စကကမ္မဋ္ဌာန်းကို စီးဖြန်းပွားများ၍ အရိယမဂ်ကို ရကြသော ပုဂ္ဂိုလ်သူမြတ်တို့သည်၎င်း၊ မြတ်စွာဘုရားကိုယ်တော်မြတ်ကြီး ကျောင်းတော်မှာနေရင်းကပင် ကိုယ်တော်ရောင်လွှတ်ကာ ကိုယ်တော်ကို ထင်စွာပြု၍ ဟောကြားအပ်သည့် (= ဩဘာသ) ဂါလာကို ကြားနာရ၍ အရိယမဂ်ကို ရတော်မူကြသော ပုဂ္ဂိုလ်သူမြတ်များသည်၎င်း ဤဝိသုဒ္ဓိခုနစ်ပါး တရားမြတ်အဆင့်ဆင့်ဖြင့်သာ နိဗ္ဗာန်ကို မျက်မှောက်ပြုတော်မူကြလေသည်။

မေးဖွယ် ရှိပြန်သည်ကား... ကာလသုံးပါး၌ ဖြစ်ထွန်းပွင့်ပေါ်တော်မူကြသည့် ဘုရား ပစ္စေကဗုဒ္ဓါ၊ အရိယာသာဝက အားလုံးတို့သည်ပင် ဤဝိသုဒ္ဓိခုနစ်ပါး တရားမြတ် အဆင့်ဆင့်ဖြင့်သာ နိဗ္ဗာန်ကို မျက်မှောက်ပြုကြရသည်ချည်း ဖြစ်ကြသော် အလုံးစုံသော ထိုအရှင်သူမြတ်တို့သည် တထပ်တည်းတူညီကြလေရာသည်မဟုတ်လော၊ အဘယ်ကြောင့် ဤသူကား ဘုရား၊ ဤသူကား ပစ္စေကဗုဒ္ဓါ၊ ဤသူကား အဂ္ဂသာဝက၊ ဤသူကား မဟာသာဝက၊ ဤသူကား ပကတိသာဝကဟူ၍ ကွဲပြားခြားနားမှု ရှိရသည်ဟု မေးဖွယ်ရှိ၏။

အဖြေကား... ဝိသုဒ္ဓိခုနစ်ပါး တရားမြတ်အဆင့်ဆင့်ဖြင့်သာ နိဗ္ဗာန်ကို မျက်မှောက်ပြုကြရသည်ချည်း ဖြစ်ကြသော်လည်း ပညာချင်း မတူထူးပြား ခြားနားမှု၊ အကျင့် ပဋိပဒါချင်း မတူထူးပြား ခြားနားမှု၊ သဒ္ဓါတရားချင်း မတူထူးပြား ခြားနားမှု၊ အလိုအရွယ်သယဓာတ်ချင်း မတူထူးပြား ခြားနားမှုဟူသော အခြေခံအကြောင်း တရားတို့ မတူထူးပြား ခြားနားမှု ရှိလေသည်။ ထို့ကြောင့် ကမ္ဘာတသိန်းကြာ (သို့မဟုတ်) ထို့ထက် အလွန် ဖြစ်စေ၊ (သို့မဟုတ်) ထို့အောက် ယုတ်လျော့၍ဖြစ်စေ မိမိ၏

သဒ္ဓါခွန်အား ပညာခွန်အား စွမ်းပကားအားလျော်စွာ ပါရမီတို့ကို ဖြည့်ကျင့်၍ သုတမယဉာဏ်ဖြင့် (သုတပါးထံမှ တရားကို ကြားနာရ၍ အရဟတ္တဖိုလ်ပေါက် ရောက်ကြသော အရှင်မြတ်တို့သည် ပကတိသာဝက၊ မဟာသာဝကတို့မည်ကြလေသည်။

တသဇ္ဇေနှင့် ကမ္ဘာတသိန်းကြာ (သို့မဟုတ် ထို့ထက်အနည်းငယ်ပို၍ ဖြစ်စေ၊ ထို့အောက် အနည်းငယ် ယုတ်လျော့၍ ဖြစ်စေ) ပါရမီတို့ကို ဖြည့်ကျင့်၍ သုတမယဉာဏ်ဖြင့် အရဟတ္တဖိုလ်ပေါက် ရောက်ကြသော အရှင်မြတ်တို့သည် အဂ္ဂသာဝကတို့ မည်ကြလေသည်။

နှစ်သဇ္ဇေနှင့် ကမ္ဘာတသိန်းကြာ ပါရမီတို့ကို ဖြည့်ကျင့်၍ အလိုလိုသိသော သယမ္ဘူဉာဏ်ဖြင့် (သုတပါးထံ တပည့်မခံရပဲ) အရဟတ္တဖိုလ်ပေါက် ရောက်ကြပြီးလျှင် သုတပါးတို့ကိုကား မဂ်ပေါက်ဖိုလ်ပေါက် နိဗ္ဗာန်ရောက်အောင် တရားပြ ချေချွတ် နိုင်စွမ်းမရှိကြသော အရှင်မြတ်တို့သည် ပစ္စေကဗုဒ္ဓါတို့ မည်ကြလေသည်။

(အောက်ထစ်ပိုင်းခြား အယုတ်အားဖြင့်) လေးအသဇ္ဇေ ကမ္ဘာတသိန်းကြာ ပါရမီတော်တို့ကို ဖြည့်ကျင့်၍ ပစ္စေကဗုဒ္ဓါအလောင်း၊ သာဝကအလောင်းတို့၏ ဖြည့်ကျင့်ခြင်းငှါ အရာမဟုတ်သည့် စွန့်ခြင်းကြီးငါးပါးတို့ကို ရဲရဲကြီး ပြုတော်မူကြကာ ဆရာမကူ သယမ္ဘူမှန် မိမိအလိုလိုသိသော သယမ္ဘူဉာဏ်ဖြင့် သဗ္ဗညုတဉာဏ်အထွတ်တပ်သည့် အရဟတ္တဖိုလ်သို့ ရောက်ရှိတော်မူကြပြီးလျှင် ထိုထိုဝေါဟာရတို့၌ သူမတူတန် ကျွမ်းကျင် လိမ္မာတော်မူကြလျက် အထူးထူးသောနည်းတို့ဖြင့် သိမ်မွေ့နက်နဲစွာသော ပါဠိ၏နက်နဲခြင်း၊ အနက်၏နက်နဲခြင်း၊ ဒေသနာ၏နက်နဲခြင်း၊ ထိုးထွင်း၍ သိမှု ဉာဏ်ပညာ၏ နက်နဲခြင်း တည်းဟူသော နက်နဲခြင်းလေးပါးနှင့် ပြည့်စုံသည့် တရားဒေသနာကို သတ္တဝါတို့၏ အလိုအဇ္ဈာသယနှင့် ကိုက်ညီအောင် ဟောပြော ဝေနေယျတို့အားလည်း မဂ်ဖိုလ်နိဗ္ဗာန်ရောက်အောင် ပို့ဆောင်နိုင်ကြ မှီခိုကိုးစားအားထားရာဖြစ်တော်မူကြသည့် အတုလပုဂ္ဂိုလ်

အရှင်သူမြတ်တို့သည် သမ္မာသမ္ဗုဒ္ဓသုံးလောကထွတ်ထား သဗ္ဗညု
မြတ်စွာဘုရားတို့ မည်တော်မူကြလေသည်။ ဤ ငါတို့ ဘုရား
အလောင်းတော် အရှင်သူမြတ်သည်လည်း ဤသို့သော သဘော
ရှိတော်မူသည်ဖြစ်ရကား သမ္မာသမ္ဗုဒ္ဓ သုံးလောကထွတ်ထား
အတုမရှိသော မြတ်စွာဘုရား ဖြစ်တော်မူလေသည်။ (ဤကား
အဖြေတည်း။)

ဘုရားဖြစ်တော်မူသောအခါ များစွာသော
အံ့ဩဖွယ်တို့ ဖြစ်ပေါ်လာခြင်း

ဤသို့ ဘုရားအလောင်းတော် သူမြတ်သည် လောကဓာတ်
စကြဝဠာပေါင်းတိုက်တသောင်းကို ခိုက်ညောင်းတုန်ခတ်ပဲ့တင်
ထပ်စေလျက် နေအရုဏ်စက် တက်လတ်သောအချိန်၌ သဗ္ဗညုတ
ဉာဏ်တော်ကို ရရှိ၍ လူသုံးပါး၌ ဘုရားစင်စစ် ဖြစ်တော်မူသော
အခါ လောကဓာတ်စကြဝဠာတိုက်ပေါင်း တသောင်းလုံး အလှ
ဆုံး တန်းဆာဆင်ပြီးသား ဖြစ်၍နေပုံမှာ....

အရှေ့ဖျား စကြဝဠာအနားရေ၌ စိုက်ထောင် အပ်သော
တံခွန်ကုက္ကားတို့၏ အရောင်များသည် အနောက်ဖျား စကြဝဠာ
အနားရေ၌ ခိုက်လျက်တည်ကုန်၏။ ထို့အတူ အနောက်ဖျား
စကြဝဠာအနားရေ၌ စိုက်ထောင်အပ်သော တံခွန်ကုက္ကားတို့၏
အရောင်များသည်လည်း အရှေ့ဖျား စကြဝဠာအနားရေ၌ ခိုက်
လျက် တည်ကုန်၏။ တောင်အရပ်ဖျား စကြဝဠာ အနားရေ၌
စိုက်ထောင်အပ်သော တံခွန်ကုက္ကားတို့၏ အရောင်များသည်
မြောက်အရပ်ဖျား စကြဝဠာအနားရေ၌ ခိုက်လျက်တည်ကုန်၏။
မြောက်အရပ်ဖျား စကြဝဠာအနားရေ၌ စိုက်ထောင်အပ်သော
တံခွန်ကုက္ကားတို့၏ အရောင်များသည်လည်း တောင်အရပ်ဖျား
စကြဝဠာအနားရေ၌ ခိုက်လျက်တည်ကုန်၏။ မြေအပြင်၌ စိုက်
ထောင်အပ်သော တံခွန်ကုက္ကားတို့၏ အရောင်များသည် မြေဟွဲ့
ပြည်ကို ခိုက်လျက်တည်ကုန်၏။ မြေဟွဲ့ပြည်၌ ဖွဲ့ယှက်အပ်သော
တံခွန် ကုက္ကားတို့၏ အရောင်များသည်လည်း မြေအပြင်ကို
ခိုက်လျက် တည်ကုန်၏။

စကြဝဠာပေါင်း တိုက်တသောင်းတို့၌ အပွင့် ပွင့်သော သစ်
ပင် အမျိုးမျိုးတို့သည်လည်း ရာသီမလင့် တပြိုင်နက်တည်း ပွင့်ကြ
ကုန်၏။ အသီးသီးသော သစ်ပင်အမျိုးမျိုးတို့သည်လည်း ရာသီ
မလင့် တပြိုင်နက်တည်း အခိုင်လိုက် အပြတ်လိုက် သီးကြကုန်၏။
ပင်စည်ပန်း အခက်ပန်း နွယ်ပန်းတို့လည်း အဆန်းတကြယ်
ပွင့်ကြကုန်၏။ ကောင်းကင်မှလည်း အပင်ကိုမမြင်ရပဲ ပန်းခိုင်များ
တွဲလျားကျလျက် ရှိကုန်၏။ အောက်မြေအလွှာ ကျောက်ဖျာကြီး
များကို ဖောက်ခွဲ၍ အဆင့်ဆင့် ခုနစ်ထပ်စီ ခုနစ်ထပ်စီ အရှက်
မပါ အရိုးနှင့် ပဒုမာကြာပန်းတို့လည်း အဆန်းတကြယ် ပွင့်ပေါ်
လာကြကုန်၏။ သို့ရကား ဇာတိခေတ် လောကဓာတ် စကြဝဠာ
ပေါင်း တိုက်တသောင်းသည် ထိုအချိန်၌ မြေတသိမ့်သိမ့် တငြိမ့်
ငြိမ့်တုန်လှုပ်လျက် ရှိသဖြင့် အလုံးပြုကာ ပစ်လွှင့်အပ်သော ပန်း
လုံးကြီးကဲ့သို့၎င်း၊ အစီအလျဉ် အစဉ်သင့်စွာ ခင်းထားအပ်သည့်
ပန်းမွေရာအခင်းကြီးကဲ့သို့၎င်း ဖြစ်၍နေလေ၏။

ထိုမှတပါးလည်း ဘုရားအလောင်းတော် ဖွားမြင်တော်
မူသော အခဏ်း (စာမျက်နှာ ၄၅) ၌ ပြဆိုအပ်ခဲ့သော နိမိတ်ကြီး
သုံးဆယ့်နှစ်ပါးတို့လည်း ထင်ရှားဖြစ်ပေါ်ကြကုန်၏။

ဥဒါန်းကျူးရင့်တော်မူခြင်း

ဤသို့သဗ္ဗညုတရွှေဉာဏ်တော်နှင့်တကွ ဘုရားဘုန်းဂုဏ် အလုံး
စုံတို့ကို ပြည့်စုံစွာ ရရှိတော်မူပြီးသော မြတ်စွာဘုရားသည်—

“ငါသည် ကြီးစွာသော သံသရာဝဋ်ဒုက္ခမှ လွတ်
မြောက်ရလေပြီတကား၊ ငါသည် အလွန်မြတ်လှစွာသော
သဗ္ဗာသဗ္ဗုဒ္ဓ သုံးလောကထွတ်ထား ဘုရားအဖြစ်ကို
ရအပ်လေပြီတကား၊ ကြီးစွာသော အောင်ပွဲသဘင်ကို
ဆင်ယင် ကျင်းပအပ်ခဲ့လေပြီတကား၊ ငါသည် လူ နတ်
ဗြဟ္မာ သတ္တဝါအပေါင်းကို တရားဟော၍ ဘဝသုံးပါး

တည်းဟူသော အနှောင်အဖွဲ့မှ လွတ်စေခြင်းငှါလည်း
စွမ်းနိုင်သူ ဖြစ်၏” —

ဟူ၍ စဉ်းစားဆင်ခြင်တော်မူလေသည်။

ထိုသို့ စဉ်းစားဆင်ခြင်တော်မူသောအခါ မြတ်စွာဘုရား၏
သန္တာန်တော်၌ လွန်စွာလွန်စွာ နှစ်သက်အားရမ်း ဝမ်းမြောက်
ခြင်း ပီတိတရား ထပ်တလဲလဲ ဖြစ်ပေါ်လာလေသည်။ မြတ်စွာ
ဘုရားသည် ထိုသို့ ထပ်တလဲလဲဖြစ်ပေါ်လာသော ပီတိအဟုန်ဖြင့်
အလုံးစုံသော သဗ္ဗညုမြတ်စွာဘုရားရှင်တို့ ဘုရားဖြစ်ပြီးလျှင်
ကျူးရင့်တော်မူကြ၍ ဓမ္မတာဖြစ်သည့် ဤဆိုလတံသော ဥဒါန်း
နှစ်ဂါထာကို ကျူးရင့်တော်မူလေသည်။

- (၁) အနေကဇာတိသံသာရံ၊ သန္တာဝိဿံ အနိဗ္ဗိသံ။
ဂဟကာရံ ဂဝေသန္တော၊ ဒုက္ခာ ဇာတိ ပုနပ္ပုနံ။
- (၂) ဂဟကာရက ဒိဋ္ဌောသိ၊ ပုန ဂေဟံ န ကာဟသိ။
သဗ္ဗာ တေ ဇာသုကာ အဂ္ဂါ၊ ဂဟကူဓံ ဝိသင်္ခတံ။
ဝိသင်္ခါရံ ဂတံ စိတ္တံ၊ တဏှာနံ ခယမဇ္ဈဂါ။

(၁) ပုနပ္ပုနံ = တပသံသရာ ဖန်ခါခါလျှင် ခန္ဓာဝဋ်ဇာတ်
အမြစ်မပြတ်နိုင်ပဲ။ ဇာတိ = ယောနိလေးထွေ လှည့်ပတ်ဖွေလျက်
သန္ဓေစွဲမှီ တည်နေဖြစ်ပွားရခြင်းသည်။ ဒုက္ခာ = သန္ဓေဇာတိ
ခန္ဓာရှိလျှင် မျာဓိဇရာ မရဏာတို့ မကွာနောက်ဆက် ဝင်နှိပ်စက်
သဖြင့် သက်သက်ချမ်းသာ မဟုတ်ပါပဲ လွန်စွာညှိုးနွမ်း ပင်ပန်း
ဆင်းရဲလှတိ၏။ (တဿာ = ထို့ကြောင့်)။ အဟံ = ဘုရားအလျှာ
သူမြတ်ငါသည်။ ဂဟကာရံ = ဒုက္ခယှက်လိမ် ခန္ဓာအိမ်ကို
ကြိမ်ကြိမ်ကြိုးကုတ် တည်ဆောက်လုပ်သည့် အယုတ်တမာ
အကြောင်းရင်းသမုဒယသစ္စာဖြစ်သော တဏှာယောကျ်ား လက်
သမားကို။ ဂဝေသန္တော = လက်သယ်စင်စစ် ဘယ်သူဖြစ်ဟု
စိစစ်ထောက်လှမ်း စူးစမ်းရှာဖွေလျက်။ (ဝါ) စူးစမ်းရှာဖွေသော
ဘုရားအလျှာ သူမြတ်ငါသည်။ အနိဗ္ဗိသံ—အနိဗ္ဗိသန္တော =
တဏှာယောကျ်ား လက်သမားကို ပိုင်းခြားထင်ထင် လင်းလင်း

မြင်သည့် သဗ္ဗညုတာ ဉာဏ်မဟာကို သမ္ဘာနုက္ခေ ငါးမရသေး သည်ဖြစ်၍။ (ဝါ) ငါးမရသေးသောကြောင့်။ အနေကဇာတိ- သံသာရံ = ဘဝများစွာ သံသရာကာလပတ်လုံး။ သန္တာဝိဿံ = ခန္ဓာငါးချက် ဒုက္ခစက်ကို ကြောက်လျက်ပင်လျှင် ငါးမစင်ပဲ သံသရာဝ၌ ချားရဟတ်၌ မရပ်မနား တဖားဖားလျှင် ပြေးသွား ကျင်လည်ခဲ့ရလေပြီ။

(၂) ဂဟကာရက = ဒုက္ခယုက်လိမ် ခန္ဓာအိမ်ကို ကြိမ်ကြိမ် ကြိုးကုတ် တည်ဆောက်လုပ်သည့် အယုတ်တမာ အကြောင်းရင်း သမုဒယသစ္စာဖြစ်သော တဏှာယောကျာ်း ဟယ်လက်သမား။ ဣဒါနိ = ဘုရားဖြစ်လာ ယခုအခါ၌။ တံ = သင် တဏှာ ယောကျာ်း လက်သမားကို။ ဒိဋ္ဌော = သဗ္ဗညုတ ဉာဏ်ကိုရသဖြင့် ဒိဋ္ဌထင်ထင် ငါမြင်အပ်သည်။ အသိ = ဖြစ်ပေ၏။ တံ = သင် တဏှာယောကျာ်း လက်သမားသည်။ ဂေဟံ = ဒုက္ခယုက်လိမ် ခန္ဓာကိုယ်အတ္တဘော တည်းဟူသောအိမ်ကို။ ပုန န ကာဟသိ = နင့်ခြေ နင့်လက် နင့်အသက်ကို လေးမဂ်လျှံရှိန် ဉာဏ်ပုဆိန်ဖြင့် လေးကြိမ်ဖြတ်ခုတ် အမြစ်ပြုတ်သည့် သစ်ငုတ်တိုဟန် နင်ဖြစ်ပြီ မှန်သောကြောင့် တဖန်ထပ်လျှောက် နင်ဆောက်နိုင်တော့မည် မဟုတ်ချေ။ တေ = သင် တဏှာယောကျာ်း လက်သမား၏။ သဗ္ဗာ = တခုမကြွင်း ခပင်းဥသို့ အလုံးစုံကုန်သော။ ဖာသု- ကာ = အခိုင်အမာတည်ဆောက် ခန္ဓာအိမ်တည်းဟူသော ဘုံ ကွန်းပြောက်၏ ထုပ်လျှောက်ခိုင်းမြှား ကိလေသာ တရားတို့ကို။ ဘဂ္ဂါ = ဝါသနာအငွေ့အသက်နှင့်တကွ အနုသယသတ္တိ ကျန်မရှိ အောင် စိစိကြေညက် ငါချိုးဖျက်အပ်ကုန်ပြီ။ ဂဟကူဋံ = သစ္စာ လေးအင် နိဗ္ဗာန်လွင်ကို မြင်ခွင့်မပေး ဝေးထက်ဝေးအောင် အရေးကန့်လန့် တားဟန့်ပိတ်ကာ အဝိဇ္ဇာတည်းဟူသော အိမ်၏ အထွတ်ကို။ ဝိသင်္ခတံ = မုန့်မုန့်ကြေမှု ငါဖျက်ချအပ်လေပြီ။ စိတ္တံ = ကိလေသာဟူ မှုအညစ်ကြေး ကင်းဝေးဖြူလွင် ငါဘုရား၏စိတ် အစဉ်သည်။ ဝိသင်္ခါရံ = သင်္ခါရစက်ကွင်း ဒုက္ခခပင်းမှ လွတ်ကင်းရာ အမှန် နန်းနိဗ္ဗာန်သို့။ ဂတံ = အာရုံမျက်မှောက် သန္တိဘတ်သိဒ္ဓိ

ပေါက်သဖြင့်ဆိုက်ရောက်သက်ဝင်မိလေပြီ။ အဟံ = သုံးလောက
ထွတ်ထား ငါဘုရားသည်။ တဏှာနံခယံ = တဏှာတရား ရှေ့ရှစ်
ပါး၏ ပျက်ပြားကုန်ခန်းရာ အာသဝက္ခယ စတုတ္ထမဂ်ဖိုလ်သို့။
ဧတော = စက္ကဝါရိုက်ခြင်း တိုက်တသောင်းမှ နတ်ပေါင်း
မြဟ္ဗာ ကောင်းတင်းငြာလျက် ကြည်သာဝမ်းမြောက် ငါဆိုက်
ရောက်ခဲ့လေပြီ။

မှတ်သားရန်။ “ဥဒါန်းသည် စိတ်တော်ဖြင့်သာ
ကျူးရင့်သော **မနုဿ**ဥဒါန်း၊ နှုတ်တော်ချွေမြွက် အသံ
ထွက်၍ ကျူးရင့်သော **ဝေဿ** ဥဒါန်း ဟူ၍ နှစ်မျိုးရှိရာ
၍ “အနေကဇာတိသံသာရံ” အစရှိသော ဥဒါန်းဂါထာ
ကို မြတ်စွာဘုရားသည် စိတ်တော်ဖြင့်သာ ကျူးရင့်တော်
မူသည်။ ထို့ကြောင့် ဤဥဒါန်းကို **မနုဿ**ဥဒါန်းဟူ၍ မှတ်
ယူရာ၏။ “ယဒါ ဟဝေ ပါတုဘဝန္တိ ဓမ္မာ” အစရှိသော
ဥဒါန်းပါဠိတော်လာ ဥဒါန်းများကိုကား မြတ်စွာဘုရား
သည် နှုတ်တော်ချွေမြွက် အသံထွက်၍ ကျူးရင့်တော်မူ
သည်။ ထို့ကြောင့် ထိုဥဒါန်းပါဠိတော်လာ ဥဒါန်းတို့ကို
ဝေဿဥဒါန်းဟူ၍ မြဲမြံစွာ မှတ်ယူအပ်၏။

(ဤ ဘုရားဖြစ်တော်မူခင်း၌ လာရှိသည့် ပဋိစ္စသမုပ္ပါဒ်တရား၊
ပဋိသမ္ဘိဒါဉာဏ်တော်လေးပါး၊ အသာဓာရဏ ဉာဏ်တော် ခြောက်ပါး၊
ဒသဗလဉာဏ်တော်၊ စုဒ္ဓသဗုဒ္ဓဉာဏ်တော်၊ အာဝေဏိကဂုဏ်တော်
တဆယ့်ရှစ်ပါး၊ ဝေသာရဇ္ဇဉာဏ်တော်လေးပါးတို့၏ အကြောင်းအရာ
သိမှတ်ဖွယ် မကျဉ်းမကျယ်ကို ဓမ္မရတနာအခန်းသို့ရောက်မှ ရေးသား
ဖော်ပြပေအံ့။)

ဘုရားဖြစ်တော်မူခင်း ပြီး၏။

အခဏ်း-ဂ

သတ္တဌာန စံနေတော်မူခဏ်း

(၁) ပလ္လင်္ကသတ္တာဟ

ဤသို့လျှင် ဘုရားဖြစ်တော်မူပြီးနောက် ကဆုန်လပြည့်ကျော် ၁-ရက်နေ့သို့ ရောက်သစ်စအခါ မြတ်စွာဘုရားသည် ဝမ်းမြောက် ရှင်လန်း ဥဒါန်းကျူးရင့်တော်မူ၍ ထို အပရာဇိတပလ္လင်တော်၌ ထက်ဝယ်ဖွဲ့ခွေ (= တင်ပလ္လင်ခွေ) ထိုင်နေတော်မူစဉ်ပင်—

“ငါသည် ဤ အပရာဇိတပလ္လင်ကို ရရှိဖို့ရန် ပါရမီ ဆယ်ပါး တရားတို့ကို မြောက်မြားစွာ သူမတူတန်အောင် ဖြည့်ကျင့်ဆည်းပူးလျက် လေးအသင်္ချေနှင့် ကမ္ဘာတသိန်း ကြာ ကာလပတ်လုံး ကျင်လည်ခဲ့ရလေပြီ။ ဤမျှ လေး အသင်္ချေကမ္ဘာတသိန်းကြာ ကာလပတ်လုံး ဤ အပရာဇိ- တပလ္လင်ကို ရရှိဖို့ရန် တန်းဆာဆင်အပ်ပြီးသော ဦးခေါင်း တော်ကိုဖြတ်၍ ငါလှူခဲ့ရပေ၍ များလှပြီ။ မျက်လုံးတော် အစုံတို့ကို၎င်း၊ နှလုံးသားကို၎င်း ထုတ်၍ ငါလှူခဲ့ရပေ၍ များလှပြီ။ ဇာလီမင်းသားကဲ့သို့သော သားတော်များကို ၎င်း၊ ကဏ္ဍာဇိန်မင်းသမီးကဲ့သို့သော သမီးတော်များကို ၎င်း၊ မဒ္ဒိဒေဝီကဲ့သို့သော ဇနီးများကို၎င်း အလှူခံပုဂ္ဂိုလ် တို့အား ကျွန်ုပ်လုပ်ခိုင်းကြရန် ငါလှူခဲ့ရပေ၍ များလှပြီ။ ဤ ပလ္လင်သည် ငါဘုရား၏ မာရငါးပါးကို တစမကြွင်း ပယ်ရှင်းအောင်မြင်ရာပလ္လင်လည်း ဖြစ်ပေ၏။ ဘုန်းကြက် သရေ မင်္ဂလာရှိကာ လွန်စွာမြင့်မြတ်သော ပလ္လင်လည်း ဖြစ်ပေ၏။ ဤ အပရာဇိတပလ္လင်တော်၌ ထိုင်နေစဉ်ပင် ငါ၏ ဘုရားဖြစ်ရန် ကြံစည်တောင့်တ လိုလားအပ်သမျှတို့ ပြည့်စုံခဲ့ကုန်ပြီ။ ဤမျှကျေးဇူး အထူးများလှသော ပလ္လင် တော်မှ ငါသည် မထသေး” —

ဟု ကြံစည်ပြီးလျှင် ကုဋေအသိန်းမက များလှစွာသော အရဟတ္တ ဖိုလ် စတုတ္ထဈာန် သမာပတ်တို့ကို ဝင်စားလျက် ထို အပရာဇိတ

ပလ္လင်တော်ထက်မှာပင် ခုနစ်ရက်ကြာ သီတင်းသုံး ထိုင်နေတော်
မူလေသည်။

မြတ်စွာဘုရားသည် . ကဆုန်လပြည့်ကျော် ၁-ရက်နေ့ တနေ့
ပတ်လုံး ကုဋေအသိန်းမက များလှစွာသော အရဟတ္တဖိုလ်
စတုတ္ထဈာန် သမာပတ်တို့ကို ဝင်စားလျက် ဝိမုတ္တိချမ်းသာ
(= အရဟတ္တဖိုလ်ချမ်းသာ) ကို ခံစား သုံးဆောင်တော်မူ၍
လိုကဆုန်လပြည့်ကျော် ၁-ရက်နေ့ ညဉ့်ဦးယံ (ညဉ့်၏ ပဌမပိုင်း
အချိန်)၌ ပဋိစ္စသမုပ္ပါဒ် တရားတော်ကို အဝိဇ္ဇာပစ္စယာ သင်္ခါရာ =
အဝိဇ္ဇာဟူသောအကြောင်းကြောင့် ပုညာဘိသင်္ခါရ၊ အပုညာဘိ-
သင်္ခါရ၊ အာနေဉ္ဇာဘိသင်္ခါရဟူသော သင်္ခါရသုံးမျိုးတို့ ဖြစ်ကုန်စွာ
တကား— ဤသို့ အစရှိသည်ဖြင့် သံသရာဝဋ်ဒုက္ခ၏ ဖြစ်စဉ်
တည်းဟူသော အနုလောမ အားဖြင့်၎င်း၊ အဝိဇ္ဇာယတွေဝ
အသေသဝိရာဂနိရောဓာ သင်္ခါရနိရောဓော = အရဟတ္တမဂ်ဖြင့်
အဝိဇ္ဇာတရား အကြွင်းမရှိ (မဖြစ်မှုတည်းဟူသော ချုပ်ခြင်းဖြင့်)
ချုပ်ခြင်းကြောင့် ပုညာပုည အာနေဉ္ဇာ သင်္ခါရသုံးမျိုးတို့ (မဖြစ်မှု
တည်းဟူသော) ချုပ်ခြင်းဖြင့် ချုပ်ကြသည်— ဤသို့ အစရှိသည်ဖြင့်
သံသရာဝဋ်ဒုက္ခ၏ ချုပ်စဉ်တည်းဟူသော ပဋိလောမအားဖြင့်၎င်း
နှလုံးသွင်း ဆင်ခြင်တော်မူလေသည်။

(ဤ၌။ ။ မြတ်စွာဘုရား၏ ရွှေညွှတ်တော်ဝယ် ခပ်သိမ်းသောတရား
တို့သည် ခပ်သိမ်းသော အခြင်းအရာဖြင့် ထင်လင်းပြီး ဖြစ်သော်လည်း
မြတ်စွာဘုရား ကိုယ်တော်မြတ်သည် ဝိပဿနာနှလုံး သုံးတော်မူခဲ့စဉ်က
ပဋိစ္စသမုပ္ပါဒ်တရားကို အဦးမူသဖြင့် ဝိပဿနာနှလုံး ကျင့်သုံးတော်မူခဲ့
သောကြောင့်၎င်း၊ ထို ပဋိစ္စသမုပ္ပါဒ်တရားတော်က လွန်စွာ သိမ်မွေ့
နက်နဲ မြင်နိုင်ခဲ့သောကြောင့်၎င်း ပဋိစ္စသမုပ္ပါဒ်ကိုသာ သံသရာဝဋ်ဒုက္ခ
ဖြစ်စဉ်ချုပ်စဉ်ဟူသော အနုလုံ ပဋိလုံအားဖြင့် ဆင်ခြင်တော်မူသည်
ဟု အထူးမှတ်သားရ၏။)

ထိုသို့ ပဋိစ္စသမုပ္ပါဒ်တရားကို အနုလုံပဋိလုံအားဖြင့် အဖန်ဖန်
သုံးသပ်ဆင်ခြင်တော်မူသောအခါ မြတ်စွာဘုရား၏ ရွှေညွှတ်
တော်၌ အဝိဇ္ဇာအစရှိသော အကြောင်းတရားကြောင့် သင်္ခါရ

အစရှိသော အကျိုးတရားတို့ မရပ်မနား ဖြစ်ပွားမှုတည်းဟူသော သံသရာဝဋ်ဒုက္ခ၏ ဖြစ်စဉ် အနုလုံအနက်သဘောနှင့် အဝိဇ္ဇာ အစရှိသော အကြောင်းတရားတို့ (မဖြစ်သော ချုပ်ခြင်းဖြင့်) ချုပ်ခြင်းကြောင့် သင်္ခါရအစရှိသောအကျိုးတရားတို့ (မဖြစ်သော ချုပ်ခြင်းဖြင့်) ချုပ်ငြိမ်းမှု တည်းဟူသော သံသရာ ဝဋ်ဒုက္ခ၏ ချုပ်စဉ် ပဋိလုံအနက်သဘောတို့ တိုး၍ တိုး၍ ထင်လင်းသိသာ သဖြင့် မြတ်စွာဘုရား၏ နှလုံးသားဟဒယဝတ္ထုပေါ်ဝယ် နှစ်သက် ဝမ်းမြောက်ခြင်း ဝီတိတရား ဦးဆောင်သည့် မဟာကြိယာ သောမနဿသဟဂုတ်ဉာဏသမ္ပယုတ် အသင်္ခါရိက ဇောအစဉ်တို့ တသွင်သွင်ဖြစ်၍နေလေသည်။

အိုးခွက်အတွင်းသို့ ထောပတ်ကိုဖြစ်စေ ဆီကိုဖြစ်စေ လောင်း ၍ထည့်သောအခါ ထိုအိုးခွက်တို့ပြည့်၍ ပိုလျှံသောထောပတ်ဆီ သည် အပြင်သို့လျှံ၍ ထွက်လာကုန်သကဲ့သို့ မြတ်စွာဘုရား၏ နှလုံးအိမ်ဟဒယဝတ္ထုတည်းဟူသော အိုးခွက်၌ တရားသဘောတို့ တိုး၍ တိုး၍ ထင်လင်းသိမြင်မှုကို အကြောင်းပြုကာ ဖြစ်ပေါ် လာသော ပညာဉာဏ်ရှေ့သွားရှိသည့် ဝီတိတရားတည်းဟူသော ထောပတ်ဆီတို့သည် နှလုံးအိမ် ဟဒယဝတ္ထု တည်းဟူသော အိုးခွက်တို့ ပြည့်ပြီးလျှင် ဝမ်းတွင်း၌ မဆံ့ အပြင်သို့လျှံ၍ ထွက် လာသည့်ပမာ ထိုပညာဉာဏ်ရှေ့သွားရှိသော ဝီတိကို အကြောင်း ပြု၍ ဥဒါန်းဂါထာကို ကျူးရင့်တော်မူလေသည်—

ယဒါ ဟဝေ ပါတုဘဝန္တိ ဓမ္မာ၊
အာတာပိနော ဈာယတော မြာဟ္မဏဿ။
အထဿ ကင်္ခါ ဝပယန္တိ သဗ္ဗာ၊
ယတော ပဇာနာတိ သဟေတုဓမ္မံ။

အာတာပိနော = တထောင်ငါးရာ ကိလေသာတို့ကို လွန်စွာနှိပ်ကွပ် ပူပန်စေတတ်သည့် သမ္ပပူဇော်လုံ့လ ဝီရိယလည်းရှိပေထသော။ ဈာယတော = အာနာပါန စသည်ဖုံဖုံ သမထအာရုံနှင့် အစုံသော ရုပ်နာမ်ဓမ္မတို့၏

အနိစ္စ ဒုက္ခ အနတ္တခြင်းရာ လက္ခဏာကို အပ္ပနာခိုက် ဈာန်
မဂ်ဆိုက်အောင် စိုက်စိုက်စူးစူး အထူးမြဲမြဲ ရှုအားသန်ပေ
ထသော။ (ဝါ) ရှုအားသန်သောကြောင့်။ မြာဟ္မဏ-
ဿ = မကောင်းမှုဟူသမျှကို အပပြုပြီးသော ရဟန္တာ
သခင် အရှင်မြတ်၏သန္တာန်၌။ ယဒါ = အကြင် အခါ၌။
ဓမ္မာ = ဗောဓိပက္ခိယတရား သုံးဆယ့်ခုနစ်ပါးတို့သည်။
ဟဝေ = ဇင်စစ်။ ပါတုဘဝန္တိ = ဥပါဒ်ထင်ရှား ဖြစ်ပွား
ကုန်၏။ ယတော = ယင်းသို့ ဗောဓိပက္ခိယ တရား
သုံးဆယ့်ခုနစ်ပါးတို့ ထင်ရှား ဖြစ်ပေါ်ခြင်းကြောင့်။
သဟေတုဓမ္မံ = အဝိဇ္ဇာ အမရှိသော အကြောင်းတရား
နှင့်တကွ သင်္ခါရအစရှိသော အကျိုးတရားထု ဒုက္ခအစုကို။
ပဇာနာတိ = ပိုင်းခြားထင်ထင် သိမြင်လေ၏။ အထ =
ထိုသို့ ပဋိစ္စဘေဒ သမုပ္ပါဒ်ကို အတပ်ထင်ထင် လင်းလင်း
မြင်သောအခါ၌။ အဿ = ထိုရဟန္တာသခင် အရှင်မြတ်၏
သန္တာန်၌။ သဗ္ဗာ = တခုမကြွင်း ခပင်းဥသို့ အလုံးစုံ
ကုန်သော။ ကင်္ခါ = ပဋိစ္စသမုပ္ပါဒ်တရား၌ ယုံမှားခြင်း၊
ထိုပဋိစ္စသမုပ္ပါဒ်တရားတို့ကို မသိမြင်ခြင်းကြောင့် ကာလ
သုံးပါးဝယ် ဖြစ်ပွားသည့် ရုပ်နာမ်တရားတို့၌ ယုံမှားခြင်း
တရား တဆယ် ခြောက်ပါးတို့သည်။ ဝပယန္တိ — ဝိအပ-
ယန္တိ = နေလျှံရှိန်ကျောက် ဆီးနှင်းပေါက်သို့ ကင်း
ပျောက်ချုပ်ငြိမ်းကြကုန်၏။

ထို့နောက် မဇ္ဈိမယံ (= ညဉ့်၏ အလယ်ပိုင်း) သို့ ရောက်သော
အခါ မြတ်စွာဘုရားသည် ထိုမဇ္ဈိမယံ ကာလပတ်လုံး အကြောင်း
အကျိုးတို့ ဆက်စပ်ဖြစ်ပွားသည့် ပဋိစ္စသမုပ္ပါဒ်တရားကိုပင် အနုလုံ
ပဋိလုံအားဖြင့် အဖန်ဖန် သုံးသပ်ဆင်ခြင်တော်မူလေသည်။ ထိုသို့
ဆင်ခြင်တော်မူသောအခါ မြတ်စွာဘုရား၏ ရွှေဉာဏ်တော်၌
အကြောင်းတရားတို့၏ ကုန်ရာဖြစ်သော နိဗ္ဗာန်တရား တိုး၍တိုး၍
ထင်လင်းသိသာသဖြင့် ပညာတရား ဝီရိတရားတို့ ရွှေသွား
ဦးဆောင်သည့် မဟာကြိယာ သောမနဿသဟဂုတ် ဉာဏ-

သမ္မယုတ် အသင်္ခါရိကဇောစိတ္တုပ္ပါဒ်အစဉ်တို့ တသွင်သွင် ဖြစ်ပွား
ပြီးလျှင် ထိုဝီတိအဟုန်ကို ငုံ၍မထားနိုင်ပဲ ဝမ်းတွင်းမဆံ့ အပြင်သို့
ပြန်၍လျှံ၍ ထွက်လာသည့်ပမာ ထိုပညာဉာဏ်ရှေ့သွားရှိသော
ဝီတိကို အကြောင်းပြု၍ ဥဒါန်းဂါထာကို ကျူးရင့်တော်မူပြန်
လေသည်—

ယဒါ ဟဝေ ပါတုဘဝန္တိ ဓမ္မာ၊

အာတာပိနော ဗျာယတော မြာဟ္မဏဿ။

အထဿ ကင်္ခါ ဝပယန္တိ သဗ္ဗာ၊

ယတော ခယံ ပစ္စယာနံ အဝေဒိ။

အာတာပိနော = တထောင်ငါးရာ ကိလေသာတို့ကို
လွန်စွာနှိပ်ကွပ် ပူပန်စေတတ်သည့် သမ္မပ္ပဓာန်လုံ့လ
ဝီရိယလည်း ရှိပေထသော။ ဗျာယတော = အာနာပါန
စသည်ဖုံဖုံ သမထအာရုံနှင့် အစုံသော ရုပ်နာမ်ဓမ္မတို့၏
အနိစ္စ ဒုက္ခ အနတ္တခြင်းရာ လက္ခဏာကို အပ္ပနာခိုက်
ဗျာန်မဂ်ဆိုက်အောင် စိုက်စိုက်စူးစူး အထူးမြဲမြံ ရှုအား
သန်ပေထသော။ (ဝါ) ရှုအားသန်သောကြောင့်။ မြာဟ္မ-
ဏဿ = မကောင်းမှုဟူသမျှကို အပပြုပြီးသော ရဟန္တာ
သခင် အရှင်မြတ်၏သန္တာန်၌။ ယဒါ = အကြင်အခါ၌။
ဓမ္မာ = ဗောဓိပက္ခိယတရား သုံးဆယ့်ခုနစ်ပါးတို့သည်။
ဟဝေ = စင်စစ်။ ပါတုဘဝန္တိ = ဥပါဒ်ထင်ရှား ဖြစ်ပွား
ကုန်၏။ ယတော = ယင်းသို့ ဗောဓိပက္ခိယတရားသုံးဆယ့်
ခုနစ်ပါးတို့ ထင်ရှားဖြစ်ပေါ်ခြင်းကြောင့်။ ပစ္စယာနံ =
အဝိဇ္ဇာအစရှိသော အကြောင်းတရားတို့၏။ ခယံ =
ကုန်ခန်းရာမှန် အသင်္ခတနိဗ္ဗာန်ကို။ အဝေဒိ = ထိုးထွင်း
ထင်ထင် သိမြင်တော်မူလေပြီ။ အထ = ထိုသို့ ပစ္စယက္ခယ
အမည်ရသည့် အသင်္ခတဓာတ် နိဗ္ဗာန်ပရမတ်ကို အတပ်
ထင်ထင် လင်းလင်းမြင်သောအခါ၌။ အဿ = ထိုရဟန္တာ
သခင် အရှင်မြတ်၏ သန္တာန်၌။ သဗ္ဗာ = တခုမကြွင်း

ခပင်းဥသို့ အလုံးစုံကုန်သော။ကမ္မိ = နိဗ္ဗာန်ကိုထိုးထွင်း
မသိခြင်းကြောင့် ကိုယ်တွင်း၌မှာ ဖြစ်ပေါ်လာမည့် ကမ္မိ
ယုံမှား တရားအစုတို့သည်။ ဝပယန္တိ—ဝိအပယန္တိ =
နေလျှံရှိန်ကျောက်ဆီးနှင်းပေါက်သို့ ကင်းပျောက်ချုပ်ငြိမ်း
ကြကုန်၏။

ထို့နောက် ပစ္ဆိမယံ(= ညဉ့်၏နောက်ပိုင်းအချိန်)သို့ ရောက်
သောအခါ မြတ်စွာဘုရားသည် ထိုပစ္ဆိမယံကာလပတ်လုံးလည်း
အကြောင်းအကျိုးတို့ ဆက်စပ်ဖြစ်ပွားသည့် ပဋိစ္စသမုပ္ပါဒ်တရား
ကိုပင် အနုလုံပဋိလုံအားဖြင့် အဖန်ဖန် သုံးသပ်ဆင်ခြင်တော်မူ
ပြန်လေသည်။ ထိုသို့ ဆင်ခြင်တော်မူသောအခါ မြတ်စွာဘုရား၏
ရှေ့ဉာဏ်တော်၌ ပဋိစ္စသမုပ္ပါဒ် ဒုက္ခစက်ရဟတ်၏ မပြတ်လည်ပုံ
ချုပ်ပြတ်ပုံတို့ကို လင်းလင်း သိမြင်သော အရိယမဂ် တရားတို့
တိုး၍တိုး၍ ထင်လင်းသိသာသဖြင့် ပညာတရား ဝီတိတရားတို့
ရှေ့သွားဦးဆောင်သည့် မဟာကြိယာ သောမနဿသဟဂုတ်
ဉာဏသမ္ပယုတ် အသင်္ခါရိကဇောစိတ္တုပ္ပါဒ်အစဉ်တို့ တသွင်သွင်
ဖြစ်ပွားပြီးလျှင် ထိုဝီတိအဟုန်ကို ငုံ၍မထားနိုင်ပဲ ဝမ်းတွင်းမဆံ့
အပြင်သို့ ပြန့်၍လျှံ၍ ထွက်လာသည့်ပမာ ထိုပညာဉာဏ်ရှေ့သွား
ရှိသော ဝီတိကို အကြောင်းပြု၍ သုံးကြိမ်မြောက် ဥဒါန်းဂါထာ
ကို ကျူးရင့်တော်မူပြန်လေသည်—

ယဒါ ဟဝေ ပါတုဘဝန္တိ ဓမ္မာ၊
အာတာပိနော ဈာယတော မြာဟ္မဏဿ။
ဝိဓူပယံ တိဋ္ဌတိ မာရဓေနံ၊
သုရိယောဝ ဩဘာသယမန္တလိက္ခံ။

အာတာပိနော = တထောင်ငါးရာ ကိလေသာတို့ကို
လွန်စွာနှိပ်ကွပ် ပူပန်စေတတ်သည့် သမ္မပ္ပဓာန် လုံ့လ
ဝီရိယလည်းရှိပေထသော။ ဈာယတော = အာနာပါန
စသည်ဖုံမှ သမထအာရုံနှင့် အစုံသော ရုပ်နာမ်ဓမ္မတို့၏

အနိစ္စ ဒုက္ခ အနတ္တခြင်းရာ လက္ခဏာကို အပ္ပနာခိုက်
 ဈာန်မဂ်ဆိုက်အောင် စိုက်စိုက်စူးစူး အထူးမြဲမြဲ ရှုအား
 သန်ပေထသော။ (ဝါ) ရှုအား သန်သောကြောင့်။
 မြာဟ္မဏဿ = မကောင်းမှု ဟူသမျှကို အပပြုပြီးသော
 ရဟန္တာသခင် အရှင်မြတ်၏သန္တာန်၌။ ယဒါ = အကြင်
 အခါ၌။ ဓမ္မာ = ဗောဓိပက္ခိယတရား သုံးဆယ့်ခုနစ်ပါး
 တို့သည်။ ဟဝေ = စင်စစ်။ ပါတုဘဝန္တိ = ဥပါဒ်ထင်ရှား
 ဖြစ်ပွားကုန်၏။ (တဒါ = ထိုအခါ၌။) သုရိယော =
 ယုဂန္ဓါရ်တောင်စွန်းမှ ပေါ်ထွန်းထွက်ပြု ဥဒည်မှုသော
 နေမင်းသည်။ အန္တလိက္ခံ = အဇဇ္ဇာပြင် မိုးကောင်းကင်
 ကို။ သြဘာသယံ - သြဘာသယန္တော = မိမိအရောင် ခြည်
 တထောင်ဖြင့် မိုက်မှောင်ပယ်ရှင်း ထွန်းလင်းတောက်ပ
 လျက်။ တိဋ္ဌတိ ဣဝ = တည်သကဲ့သို့။ (သော မြာဟ္မ-
 ဏော = ထိုရဟန္တာသခင် အရှင်သူမြတ်သည်။ တေဟိ
 ဓမ္မေဟိ = ထိုဗောဓိပက္ခိယတရား သုံးဆယ့်ခုနစ်ပါးတို့
 ဖြင့်။) မာရသေနံ = ကာမရာဂ စသည်ဆယ်ထပ် မာရ်စစ်
 တပ်ကို။ ဝိဇူပယံ - ဝိဇူပယန္တော = မုန့်မုန့် ညက် ညက်
 တိုက်ဖျက်ပယ်ဖျောက်လျက်။ တိဋ္ဌတိ = ပညာတန်ဆောင်
 ဉာဏ်တော်ရောင်ဖြင့် ထွန်းပြောင်ထိန်လက်ပြီးပြီးပြန်လျှင်
 နေစက်နှုန်းတူ တည်တော်မူ၏။

(ဥဒါန်းပါဠိတော်၌ “ညဉ့်၏ ပဌမပိုင်း၌ ပဋိစ္စသမုပ္ပါဒ်ကို အနုလုံ
 အားဖြင့် ဆင်ခြင်တော်မူကြောင်း၊ သန်းခေါင်ယံ (=ညဉ့်၏ဒုတိယ
 ပိုင်း)၌ ပဋိစ္စသမုပ္ပါဒ်ကို အနုလုံအားဖြင့် ဆင်ခြင်တော်မူကြောင်း၊ တတိယယံ (=ညဉ့်၏
 နောက်ပိုင်း)၌ အနုလုံပဋိစ္စသမုပ္ပါဒ်ကို အနုလုံအားဖြင့် ဆင်ခြင်တော်မူကြောင်း” ဟော
 တော်မူသည်ကား ပဋိစ္စသမုပ္ပါဒ်ပြည့်မြောက်သည့် ခုနစ်ရက်မြောက်
 ညဉ့်၌ ဆင်ခြင်တော်မူသည်ကို ရည်ရွယ်၍ ဟောတော်မူခြင်းဖြစ်သည်။)

မြတ်စွာဘုရားသည် ကဆုန်လပြည့်ကျော် ၁-ရက်နေ့ ညဉ့်
 သုံးယံကာလပတ်လုံး ပဋိစ္စသမုပ္ပါဒ်တရားတော်ကို အနုလုံပဋိစ္စသမုပ္ပါဒ်
 ဆင်ခြင်တော်မူ၍ ရှေးဖော်ပြရာပါ ဥဒါန်းသုံးဂါထာတို့ကို ကျူး

ရင့်တော်မူပြီးလျှင် ကဆုန်လပြည့်ကျော် ၂-ရက်နေ့၊ ၃-ရက်၊ ၄-ရက်၊ ၅-ရက်၊ ၆-ရက်၊ ၇-ရက်နေ့တို့၌လည်း ထိုအပရာဇိတ ပလ္လင်တော်မှာပင် - သီတင်းသုံးစံနေတော်မူကာ အရဟတ္တဖိုလ် ချမ်းသာကို ဝင်စားသုံးဆောင်တော်မူလေသည်။

(၂) အနိမိသ သတ္တာဟ

(မျက်လုံးတော်ကိုမမှိတ်ပဲ မဟာဗောဓိပင်နှင့် အပရာ-
ဇိတပလ္လင်တော်ကို စူးစူးစိုက်စိုက် ကြည့်ရှုနေတော်မူသော
ခုနစ်ရက်ကို “အနိမိသ သတ္တာဟ” ဟူ၍ ခေါ်ဆိုသည်။)

ထိုသို့ မြတ်စွာဘုရားရှင်သည် ဘုရားဖြစ်ပြီးနောက် ခုနစ်ရက်
ပတ်လုံး အပရာဇိတပလ္လင်တော်၌ (တင်ပလ္လင်ခွေမှုကို မပြင်ပဲ
တင်တည်းဖြင့်) အရဟတ္တဖိုလ်ချမ်းသာကို ခံစားသုံးဆောင်
တော်မူ၍ ခုနစ်ရက်ပြည့်မြောက်သောအခါ (ရှေးဘုရားတို့ လက်
ထက်က မဂ်ဖိုလ်ကိုရခဲ့သဖြင့် ဘုရားရှင်၏ဂုဏ်ကျေးဇူးကို တစိတ်
တဒေသ သိရှိကြသော အရိယနတ်ဗြဟ္မာတို့မှတပါး) အချို့သော
(ပုထုဇဉ်) နတ်ဗြဟ္မာတို့၏သန္တာန်၌ “မြတ်စွာဘုရားသည် ယခု
ထက်တိုင်ပင် ပလ္လင်တော်မှ ထတော်မမူသေး၊ ယခုရရှိပြီးသော
ဂုဏ်ကျေးဇူးမှတပါး အခြား ဘုရားဖြစ်အောင်ပြုနိုင်သည့် ဂုဏ်
ကျေးဇူးတို့ ရှိမျှားရှိကုန်လေသေးသလော” ဟု ယုံမှားမှု ဖြစ်ပေါ်
လာလေသည်။

ထိုအခါ မြတ်စွာဘုရားသည် ရှစ်ရက်မြောက်နေ့ (လပြည့်
ကျော် ၈-ရက်နေ့)၌ အရဟတ္တဖိုလ်သမာပတ်မှ ထတော်မူ၍
နတ်ဗြဟ္မာတို့၏ ယုံမှားမှုကို သိရှိတော်မူကာ ထိုနတ်ဗြဟ္မာတို့၏
ယုံမှားမှုကို ပယ်ရှားတော်မူအံ့သောငှါ ကောင်းကင်သို့ ပျံတက်၍
ရေမီးအစုံအစုံ တန်ခိုးပြာဋိဟာကို ပြတော်မူလေ၏။ (ဤယခု
မဟာဗောဓိမဏ္ဍိုင်၌ ပြအပ်သော ယမိုက်ပြာဋိဟာ၊ ကပိလဝတ်
ပြည်ဝယ် ဆွေတော်မျိုးတော်တို့၏ အစည်းအဝေး၌ ပြအပ်သော
ယမိုက်ပြာဋိဟာ၊ ဝေသာလီပြည်ဝယ် ပါထိကပုတ္တတက္ကတွန်းကို

အကြောင်းပြု၍ ဖြစ်သော အစည်းအဝေး၌ ပြအပ်သော ယမိုက် ပြာဋိဟာ ဤရေမီး အစုံအစုံ တန်ခိုးပြာဋိဟာ (= ယမိုက် ပြာဋိဟာ) စသည် ကဏ္ဍမ္မသရက်ပင်အနီး၌ ပြအပ်သော ရေမီး အစုံအစုံ တန်ခိုးပြာဋိဟာနှင့် တူညီ၏။ ကဏ္ဍမ္မသရက်ပင်အနီး၌ ပြအပ်သော ရေမီး အစုံအစုံ တန်ခိုးပြာဋိဟာအကြောင်း အကျယ် စကားရပ်သည် နောက်၌ ထင်ရှားလတံ့။)

မြတ်စွာဘုရားသည် ရေမီးအစုံအစုံ တန်ခိုးပြာဋိဟာကိုပြတော် မူ၍ နတ်ဗြဟ္မာတို့၏ ယုံမှားမှုကို ပယ်ရှားတော်မူပြီးလျှင် ကောင်း ကင်မှ ဆင်းသက်တော်မူ၍ အပရာဇိတပလ္လင်တော်မှ စဉ်းငယ် အရွှေအရပ်သို့ ယွန်းသော မြောက်အရပ် (= အရွှေမြောက် ထောင့်အရပ်)၌ မတ်မတ်ကြံ့ခိုင် ရွှေတုရိုက်တိုင်ကဲ့သို့ ရပ်စည် တော်မူပြီးလျှင် “ငါသည် ဤအပရာဇိတပလ္လင်တော်၌ သဗ္ဗညုတ ရွှေဉာဏ်တော်ကို ရအပ်လေပြီတကား” ဟု စဉ်းစားဆင်ခြင်တော် မူကာ လေးအသင်္ချေ ကမ္ဘာတသိန်းကြာ ဆည်းပူးတော်မူခဲ့သော ပါရမီတော်တို့၏ အကျိုးဖြစ်သည့် အရဟတ္တမဂ်ဉာဏ် သဗ္ဗညုတ ဉာဏ်ကို ရတော်မူရာ အပရာဇိတပလ္လင်တော်နှင့် မဟာဗောဓိပင် ကို မျက်လုံးတော်မမှိတ်ပဲ ကြည့်ရှုလျက် ခုနစ်ရက်ကို လွန်စေတော် မူသည်။ ထိုအရပ်သည် **အနိမိသစေတီ** ဟူ၍ မည်တွင်လေသည်။

(၃) စင်္ကမ သတ္တဘဟ

ထို့နောက် တတိယသတ္တဘဟသို့ ရောက်သောအခါ မြတ်စွာ ဘုရားသည် အပရာဇိတပလ္လင်တော်နှင့် အနိမိသစေတီတို့၏ အကြား အရွှေအနောက် အလျားရှိသော နတ်ဗြဟ္မာတို့ ဖန်ဆင်း အပ်သည့် ရတနာစင်္ကြံ၌ တရားတော်ကိုဆင်ခြင်ကာ ဖလသမာ- ပတ်ကို ဝင်စားကာဖြင့် လူးလာတို့ခေါက် စင်္ကြံလျှောက်လျက် ခုနစ်ရက်ကို ကုန်လွန်စေတော်မူသည်။ ထိုအရပ်သည် **ရတန- စင်္ကမ စေတီ** ဟူ၍ မည်တွင်လေသည်။

(၄) ရတနာသရ သတ္တာဟ

ထို့နောက် စတုတ္ထသတ္တာဟသို့ ရောက်သောအခါ မြတ်စွာဘုရားသည် မဟာဗောဓိပင်မှ အနောက်မြောက်ထောင့် အရပ်ဝယ် နတ်မြဟ္တာတို့ ဖန်ဆင်းအပ်သော **ရတနာသရ** ရွှေအိမ်၌ ထက်ဝယ်ဖွဲ့ခွေ စံနေတော်မူကာ **အဘိဓမ္မာဝိဇ္ဇက** တရားတော်မြတ်ကို သုံးသပ်ဆင်ခြင်တော်မူလေသည်။

ဇိနာလင်္ကာရဋီကာအလိုအားဖြင့်....ရတနာသရ ရွှေအိမ်၌ ထက်ဝယ်ဖွဲ့ခွေ စံနေတော်မူကာ တရားတော်ကို သုံးသပ်ဆင်ခြင်၍ ဝေနေယျသတ္တဝါ အပေါင်းကို ကြည့်ရှုဆင်ခြင်တော်မူလတ်သည်တွင် ကျွတ်ထိုက်သသူ နတ်လူမြဟ္တာ သတ္တဝါတို့သည် သီလ၌ တည်၍ သမာဓိဖြင့် စိတ်ကို တည်ကြည်အောင် ပြုပြီးလျှင် ပညာဖြင့် ဝိပဿနာအလုပ် အားထုတ် ကျင့်ကြံ၍ မဂ်ဖိုလ်နိဗ္ဗာန်တည်းဟူသော အရိယာဘုံသို့ သက်ရောက်ကြကြောင်း သီလ၊ သမာဓိ၊ ပညာတည်းဟူသော ပဋိပတ် လမ်းစဉ်လမ်းကြောင်းကို ကောင်းစွာသိမြင်တော်မူသဖြင့် ရှေးဦးစွာ သီလကိုပြဆိုရာ **ဝိနည်း**၊ **ဝိဇ္ဇက**ကို သုံးသပ်ဆင်ခြင်တော်မူလေသည်။ ထို့နောက် သမာဓိကို ပြဆိုရာ၌ **သုတ္တန်ဝိဇ္ဇက**ကို သုံးသပ် ဆင်ခြင်တော်မူလေသည်။ ထို့နောက် ပညာကို ပြဆိုရာ **အဘိဓမ္မာဝိဇ္ဇက**ကို သုံးသပ် ဆင်ခြင်တော်မူလေသည်။

အဘိဓမ္မာဝိဇ္ဇကတရားတော်များကို သုံးသပ် ဆင်ခြင်တော်မူသောအခါ အောက်ဖြစ်သော ဓမ္မသင်္ဂဏီကျမ်း၊ ဝိဘင်းကျမ်း၊ ဓာတုကထာကျမ်း၊ ပုဂ္ဂလပညတ်ကျမ်း၊ ကထာဝတ္ထုကျမ်း၊ ယမိုက်ကျမ်းတို့ကို သုံးသပ် ဆင်ခြင်တော်မူသော အခိုက်၌ သဗ္ဗညုတရွှေဉာဏ်တော်က ကျယ်ဝန်း တရားနည်းက ကျဉ်းသဖြင့် ရွှေဉာဏ်တော် မကွန့်မြူးလောက်သေးရကား ရောင်ခြည်တော် ခြောက်ပါးတို့ မကွန့်မြူးကြသေးပဲ ခုနစ်ဆင့်မြောက် ဖြစ်သည့် အနန္တနယ သမန္တပဋ္ဌာန်းကျမ်းကြီးကို သုံးသပ်ဆင်ခြင်တော်မူသောအခါ (မဟာသမုဒြာအတွင်း၌ မြူးကွန့်ခွင့်ကိုရသော ယူဇနာ

တထောင်ရှိသည့် တိမိင်္ဂလငါးကြီးပမာ) သဗ္ဗညုတရွှေညွှတ်တော်သည် မြူးကွန်ခွင့်ကို ရတော်မူလေသည်။

အနန္တနယ သမန္တပဋ္ဌာန်းကျမ်းကြီးဝယ် အလွန်သိမ်မွေ့နူးညံ့နက်နဲသော တရားအချက်တို့ကို သုံးသပ် ဆင်ခြင်တော်မူလတ်သောအခါ မြတ်စွာဘုရား၏ သန္တာန်၌ အလွန်နှစ်သက် ဝမ်းမြောက်ခြင်း ဝီတိတရားဖြစ်ပွားလာလေသည်။ ဝီတိတရားဖြစ်ပွားသောကြောင့် သွေးတော် ကြည်လင်လေသည်၊ သွေးတော် ကြည်လင်ခြင်းကြောင့် အရေတော် ကြည်လင်လေသည်၊ အရေတော် ကြည်လင်ခြင်းကြောင့် ကိုယ်တော် ရှေ့ပိုင်းမှ အိမ်လုံးတောင်လုံးခန့် ပမာဏရှိသော ရောင်ခြည်တော်တို့သည် ထွက်ပေါ်ကွန့်မြူးကြ၍ ကောင်းကင်၌ပျံ့သန်းသွားသော ဆဋ္ဌန်ဆင်မင်းပမာ အရှေ့အရပ်မျက်နှာ အနန္တစကြဝဠာတို့သို့ မြူးကွန့်ပြေးသွားကြကုန်၏။

ကိုယ်တော်နောက်ပိုင်းမှလည်း ထို့အတူ ရောင်ခြည်တော်တို့ ထွက်ပေါ်ကွန့်မြူးကြ၍ အနောက်အရပ်မျက်နှာ အနန္တစကြဝဠာတို့သို့ မြူးကွန့်ပြေးသွားကြကုန်၏။ လက်ဝဲနံပါတ်တော်မှလည်း ထို့အတူ ရောင်ခြည်တော်တို့ ထွက်ပေါ်ကွန့်မြူးကြ၍ တောင်အရပ်မျက်နှာ အနန္တစကြဝဠာတို့သို့ မြူးကွန့်ပြေးသွားကြကုန်၏။ လက်ဝဲနံပါတ်တော်မှလည်း ထို့အတူ ရောင်ခြည်တော်တို့ ထွက်ပေါ်ကွန့်မြူးကြ၍ မြောက်အရပ်မျက်နှာ အနန္တစကြဝဠာတို့သို့ ကွန့်မြူး ပြေးသွားကြ ကုန်၏။ ခြေဖဝါးတော် အပြင်တို့မှလည်း သန္တာညွန့်အဆင်းရှိသော ရောင်ခြည်တော်တို့ ထွက်ပေါ်ကွန့်မြူးကြ၍ မြေထု ရေထု လေထုကို ထွင်းဖောက်ပြီးလျှင် အောက်အဇ္ဈာပြင် ကောင်းကင်သို့ သက်ဝင် ပြေးသွားကြကုန်၏။ ဦးခေါင်းတော်မှလည်း နီလာဆွဲကြိုးကုံးကို လှည့်ပတ်သည့်ပမာညှိသော ရောင်ခြည်တော်အလုံးတို့သည် တလုံးပြီးတလုံး ထွက်ပေါ်ကွန့်မြူးကြ၍ ကာမာဝစရ နတ်ပြည်ခြောက်ရွာ မြဟ္မာပြည် နှစ်ဆယ်တို့ကို ကျော်တက်၍ အထက်အဇ္ဈာကာသ ကောင်း

ကင်သို့ ပျံတက်ကွန့်မြူးကြလေသည်။ ထိုအချိန်မှာ အနန္တစကြဝဠာ
၌ရှိကြသည့် အနန္တသတ္တဝါ အားလုံးတို့သည် ရွှေရောင် အဆင်း
ဝါဝင်းတောက်ပ၍ နေကြကုန်၏။

အထူးအားဖြင့်.....ပဋ္ဌာန်း တရားတော်ကို သုံးသပ်
ဆင်ခြင်တော်မူသည့် ထိုနေ့၌ မြတ်စွာဘုရား၏ ကိုယ်တော်
မှ ထွက်ပေါ် ကွန့်မြူးကြသော ရောင်ခြည်တော်တို့သည်
ယနေ့တိုင်အောင်ပင် အနန္တစကြဝဠာ လောကဓာတ်
တို့သို့ ဥတုဇရုပ် အဆက်ဆက်အနေအားဖြင့် သွားလျက်
ရှိကြကုန်၏။

ဆဗ္ဗဏ္ဍရံသိဝန္တနာ ဂါထာများ

ဤအရာ၌ မဟာဂိသုဒ္ဓါရာမ ဆရာတော်ဘုရား ရေး
သားဖွဲ့ဆိုတော်မူအပ်သော “ဆဗ္ဗဏ္ဍရံသိဝန္တနာ = ရောင်
ခြည်တော်ခြောက်ပါးဘုရားရှိခိုး” ဂါထာပါဠိအနက်တို့ကို
သုတကာမီ ပုဂ္ဂိုလ်တို့အလို့ငှါ ထုတ်ဖော်ရေးသား ပြဆို
ဦးအံ့။

(၁) သတ္တသတ္တာဟမဇ္ဈမ္ပိ၊ နာထော ယော သတ္တ သမ္ပသိ။

ပတွာ သမန္တပဋ္ဌာနံ၊ ဩကာသံ လဘတေ တဒါ။

နာထော = လူသုံးမျိုးတို့၏ ကိုးစားရာတဆူဖြစ်တော်
မူသော။ ယော သတ္တာ = အကြင် မြတ်စွာဘုရား ကိုယ်
တော်မြတ်သည်။ သတ္တသတ္တာဟမဇ္ဈမ္ပိ = ပလိ + နိမ် + စင် +
ဆ + အ + မု + ရ-ဟု သတ္တာဟခုနစ်လီ နောစာလီဝယ်
ချက်လယ်ဗွေချာ ရတနာသရ သတ္တာဟ၌။ (ဝါ)
ပလ္လင်္ကသတ္တာဟ၊ အနိမိသသတ္တာဟ၊ စင်္ကမသတ္တာဟ၊
ရတနာသရသတ္တာဟ၊ အဇပါလသတ္တာဟ၊ မုစလိန္ဒ-
သတ္တာဟ၊ ရာဇာယတနသတ္တာဟ-ဟူသော သတ္တာဟ
ခုနစ်လီ နောစာလီဝယ် ချက်လယ်ဗွေချာ ရတနာသရ

သတ္တာဟဉ္စ။ သတ္တ = ခမ် + ဝိ + ဓာ + လ + က + ယ +
 ပဋ္ဌာန်း အဘိဓမ္မာခုနစ်ကျမ်းတို့ကို။ (ဝါ) ဓမ္မသင်္ဂဏီ၊
 ဝိဘင်း၊ ဓာတုကထာ၊ ပုဂ္ဂလပညတ်၊ ကထာဝတ္ထု၊ ယမိုက်၊
 ပဋ္ဌာန်းအဘိဓမ္မာခုနစ်ကျမ်းတို့ကို။ သမ္မသိ = ကပ်အလီလီ
 ဖြည့်ခဲ့ညီသား ပါရမီဘုန်းစည် အတည်တည်ကြောင့်
 နှိုင်းရှည်မဲ့ရှဲ နက်နဲမွေ့သိမ် တေဇိန်ပြောထု သဗ္ဗညုဖြင့်
 ရှေးရှုတပ်တပ် သုံးသပ်ဆင်ခြင်တော် မူလေပြီ။ တဒါ =
 ထိုသို့ သုံးသပ် ဆင်ခြင်တော်မူသော အခါ၌။ သမန္တ-
 ပဋ္ဌာနံ = ယူဇနာပေါင်း ရှစ်သောင်း လေးထောင်
 နက်ဝှမ်းဆောင်သား ကျောက်တောင်ပတ်ခွေ သမုဒ္ဒ
 ရေထက် အနေကျယ်ဝှမ်း နည်းစုံဆန်းသော သမန္တ-
 ပဋ္ဌာန်းကျမ်းကြီးသို့။ ပတွာ = ဉာဏ်ရည်တော်လျောက်
 အစဉ်ရောက်၍။ ဉာဏံ = ကပ်အလီလီ ဖြည့်ခဲ့ညီသား
 ပါရမီဘုန်းစည် အတည်တည်ကြောင့် နှိုင်းရှည်မဲ့ရှဲ နက်နဲ
 မွေ့သိမ် တေဇိန်ပြောထု သဗ္ဗညုတ ရှေ့ဉာဏ်တော်မြတ်
 သည်။ ဩကာသံ = မြူးထူးကျက်စား ကစားခွင့်ကို။
 လဘတေ = ရတော်မူလေ၏။

(၂) ယောဇနာနံ သတာယာမော၊

ပဉ္စ တိမိရပိင်္ဂလော။

ကိဋ္ဌောကာသံ သမုဒ္ဒေဝ၊

ဂမ္ဘီရေ လဘတေ ယထာ။

ယထာ = ပမာတန္တ အပြိုင်ပြိုင် နှိုင်းရှုစရာ ဥပမာပုံဆို
 အဘယ်လိုနည်းဟူမူကား။ ယောဇနာနံ = ခုနစ်တောင်
 တတာ ဝိသာဠသဘ ဂါဝုတသီတိ စတ္တာရိဝါဝါ ယူဇနာ
 တို့၏။ ပဉ္စသတာယာမော = ငါးရာရှည်လျား လွန်ကြီး
 မားသော။ တိမိရပိင်္ဂလော = တိမိရပိင်္ဂလ အမည်ရသော
 ငါးကြီးသည်။ ဂမ္ဘီရေ = ယူဇနာပေါင်း ရှစ်သောင်း
 လေးထောင် နက်ဝှမ်းဆောင်သော။ သမုဒ္ဒေဝ — သမုဒ္ဒေ
 ဝေ = တောင်ခွေပတ်ချုပ် ရေသမုဒ်သလျှင်။ ကိဋ္ဌော-

ကာသံ = မြီးဆံရှင်ဖျယ် စံပယ်ခတ်ကူး မြူးထူးကျက်စား
ကစားခွင့်ကို။ လဘတေ ယထာ = ရလေသကဲ့သို့။ ဧဝံ
တထာ = ထို့အတူ။ ဣဏံ = ကပ်အလီလီ ဖြည့်ခဲ့ညီသား
ပါရမီဘုန်းစည် အတည်တည်ကြောင့် နှိုင်းရှည်မဲ့ရှဲ နက်နဲ
မွေ့သိမ် တေဇိန်ပြောထု သဗ္ဗညုတ ရွှေဉာဏ်တော်မြတ်
သည်။ ဩကာသံ = မြူးထူးကျက်စား ကစားခွင့်ကို။
လဘတေ = ရတော်မူလေ၏။

(၃) သမ္မသန္တဿ တံ ဓမ္မံ၊
တဒါ သတ္ထု သရီရတော။
တံ တံ ဓာဝန္တိ ဆဗ္ဗဏ္ဍာ၊
လောဟိတာဒိပသီဒနာ။

တဒါ = ထိုသို့ အခွင့်ရတော်မူသောအခါ၌။ တံ ဓမ္မံ =
ပရမာဏုမြူ ပုံတူအလား (သိမ်မွေ့ နူးညံ့စွာသော) ထို
ပဋ္ဌာန်းတရားကို။ သမ္မသန္တဿ = သုံးသပ်ဆင်ခြင်တော်
မူသော။ သတ္ထု = ဗြဟ္မာနတ်လူ သုံးဘုံသူကို ကြည်ဖြူရှင်ပြီး
ရွှေနှလုံးဖြင့် ဆုံးမတော်မူပေတတ်သော မြတ်စွာဘုရား၏။
လောဟိတာဒိပသီဒနာ = သွေးတော် စသည် ကြည်လင်
တောက်ပခြင်းကြောင့်။ သရီရတော = ပကတိအတောင်
တဆယ့်ရှစ်တောင်ပေါ် ရွှေကိုယ်တော်မှ။ ဆဗ္ဗဏ္ဍာ =
ညို + ရွှေ + ဖြူ + နီ + မောင်းရီ + ပြိုးပြက် တခုနက်အား
ခြောက်ပါးသော အဆင်းရှိသော ရောင်ခြည်တော်တို့
သည်။ တံ တံ ဌာနံ = ဝဲယာ ရွှေနောက် အထက်အောက်
ဟု ဆိုအပ်သော ထိုထိုအရပ်ဌာနသို့။ ဓာဝန္တိ = ထိုဤ
မားမား ပြေးသွားတော်မူကြလေကုန်၏။

(၄) နီလာယော နီလဌာနေဟိ၊
ဝီတောဒါတာ စ လောဟိတာ။
တမှာ တမှာ တု မဇ္ဈေဌာ၊
နိက္ခမိံ သု ပဘဿရာ။

နီလဋ္ဌာနေဟိ = ဆံတော် မျက်နက်တော်ဟု ဆိုအပ်သော ညှိရာရာအရပ်တော်တို့မှ။ နီလာယော = ဝန်းကျင်ပျံ့ဝဲ ဖြန့်မြောက်ကြအပ်သော အောင်မဲညို ကြာညို မျက်စဉ်းညိုကဲ့သို့၎င်း၊ တလျှပ်လျှပ် တငြိမ့်ငြိမ့် တအိမ့်အိမ့် တနွဲ့တလွဲ့လွဲ့ခပ်အပ်သော ပတ္တမြားယပ်ညို ပုဆိုးညိုကဲ့သို့၎င်း ထိုထိုရပ်ခွင် ဝန်းကျင်ပတ်ခွေ မိုးနှင့်မြေကို လွှမ်းအုပ်ညိုစေလျက် မည်းနက်ရောင်တွဲ ပြာလဲ့စိမ်းစို ညိုသော အဆင်းရှိသော ရောင်ခြည်တော်တို့သည်။ နိက္ခမိံသု = ပဋ္ဌာန်းဒေသနာတော်မြတ်ကို သုံးသပ် ဆင်ခြင်တော်မူသည့်နေ့ကစ၍ ယခုည ယခုနေ့တိုင်အောင် အရောင်ရှိန်ရှိန် တထိန်ထိန်နှင့် အိမ်လုံး တောင်လုံးခန့်ပမာဏ ကြွကြွဝင်းဝင်း ထွန်းလင်းတောက်ပလျက် ထွက်ခွါဝေးခြား ပြေးသွားတော်မူကြလေကုန်ပြီ။

ဝီတဋ္ဌာနေဟိ = ရွန်းအိကိုယ်ရေ ဝါရွှေရာအရပ်တော်တို့မှ။ ဝီတာ = ပတ်လည်ဝန်းကျင် ရွှေရည်ယဉ်ဆင်း ရွှေပုဆိုး ဖြန့်လွန်းသကဲ့သို့၎င်း၊ ကျိကျူမှုန့်ရွှေဝါ မြင်းသိလာဆေးဒန်း ပွင့်မဟာလှေကားပန်းတို့သည် ကောင်းကင်ပြည့် ပြွမ်းသကဲ့သို့၎င်း ဖုံးလွှမ်းမိုးကာ ဆယ်မျက်နှာရပ်ခွင်ကို ဝါလွင် ထိန်လင်းစေလျက် ဝါဝင်းထိန်ပြေရွှေသော အဆင်းရှိသော ရောင်ခြည်တော်တို့သည်။ နိက္ခမိံသု = ပဋ္ဌာန်းဒေသနာတော်မြတ်ကို သုံးသပ်ဆင်ခြင်တော်မူသည့်နေ့ကစ၍ ယခုည ယခုနေ့တိုင်အောင် အရောင်ရှိန်ရှိန် တထိန်ထိန်နှင့် အိမ်လုံး တောင်လုံးခန့်ပမာဏ ကြွကြွဝင်းဝင်း ထွန်းလင်းတောက်ပလျက် ထွက်ခွါဝေးခြား ပြေးသွားတော်မူကြလေကုန်ပြီ။

သြဒါတဋ္ဌာနေဟိ = အရိုးတော် သွားတော် မျက်ဖြူတော်ဟုဆိုအပ်သော ဖြူရာရာအရပ်တော်တို့မှ။ သြဒါတာ = ပတ်လည်ဝန်းကျင် ငွေအိုးမှ သွန်အပ်သော နို့ရည်

အယဉ်ကောင်းကင်ပြည့်ငွေမိတာန် ဝေဟာသံတိမ်မြင့်က
တဝင့်ဝင့် တနွဲ့နွဲ့ တလွဲလွဲခပ်အပ်သော ငွေပြားယပ် ငွေ
စပယ် သင်းခွေနှယ်ကြာဖြူ မြတ်လေးဖြူကြက်ရုံးတို့ ဒုပ်ဖုံး
ကာ ယှက်ထွေးသကဲ့သို့ ဖြူဖွေးသပ္ပာယ် စင်ကြယ်သန့်ရှင်း
သော အဆင်းရှိသော ရောင်ခြည်တော်တို့သည်။ နိက္ခမိ-
သု = ပဋ္ဌာန်းဒေသနာတော်မြတ်ကို သုံးသပ်ဆင်ခြင်
တော် မူသည့် နေ့က စ၍ ယခုည ယခုနေ့တိုင်အောင်
အရောင်ရှိန်ရှိန် တထိန်ထိန်နှင့် အိမ်လုံး တောင်လုံးခန့်
ပမာဏ ကြွကြွဝင်းဝင်း ထွန်းလင်းတောက်ပလျက် ထွက်
ခွါဝေးခြား ပြေးသွားတော်မူကြလေကုန်ပြီ။

လောဟိတဋ္ဌာနေဟိ = မျက်စိသားသွေး နီတွေးရာ
အရပ်တော်တို့မှ။ လောဟိတာ = ဆုန်းမှုန့်တပ်စွဲ ရဲသော
ချိပ်ရည် ကမ္မလာနီမြန်း လယ်ခေါင်ရန်းမိုးစွေ ပန်းကုသစ်
အနေလို ရေမြေရောကောင်းကင်ပါ အာကာသအဇ္ဈာ
မှာ တိမ်မိလ္လာယှက်ပြေးသကဲ့သို့ နီတွေးထိန်ကျင် လွင်
သောအဆင်းရှိသော ရောင်ခြည်တော်တို့သည်။ နိက္ခမိသု
= ပဋ္ဌာန်းဒေသနာတော်မြတ်ကို သုံးသပ်ဆင်ခြင်တော်မူ
သည့်နေ့ကစ၍ ယခုညယခုနေ့တိုင်အောင် အရောင်ရှိန်ရှိန်
တထိန်ထိန်နှင့် အိမ်လုံး တောင်လုံးခန့် ပမာဏ ကြွကြွ
ဝင်းဝင်း ထွန်းလင်းတောက်ပလျက် ထွက်ခွါ ဝေးခြား
ပြေးသွားတော်မူကြလေကုန်ပြီ။

တု = ထိုမှတပါးကုန်သော။ မဇ္ဈဋ္ဌာ = မည်းနီ
ညိုလောင်း ရောယှက်ပေါင်းသဖြင့် မောင်းမွဲမှိုင်းအံ့ မှုန့်
ရည်သော အဆင်းရှိသော ရောင်ခြည်တော်တို့သည်၎င်း။
ပဘဿရာ = လကဆုန်ခါ အဇ္ဈာပြင်ကျယ် ကောင်း
ကင်လယ်က လျှပ်နှယ်ယှက်ကူး ပိုးရေမြူးစံ မီးပေါက်လျှံ
ကဲ့သို့ ဝံ့ပျံဟက်သက် ပြိုးပြိုးပြိုက်သောအားဖြင့် တခဲနက်
အဆင်းရှိသော ရောင်ခြည်တော်တို့သည်၎င်း။ တမှာ
တမှာ သရီရပဒေသာ = ဤသို့သောခေတ် ဤ အရပ်ဟု

မသတ်မှတ်နိုင် ထွန်းပြိုင်ရွန်းစို ထိုထိုကိုယ်တော်အစိတ်မှ။
 နိက္ခမိံ သု = ပဋ္ဌာန်းဒေသနာတော်မြတ်ကို သုံးသပ်ဆင်
 မြင်လောင်မှုသည့်နေ့ကစ၍ ယခုည ယခုနေ့ တိုင်အောင်
 အရောင်ရှိန်ရှိန် တထိန်ထိန်နှင့် အိမ်လုံး တောင်လုံးခန့်
 ပမာဏ ကြွကြွဝင်းဝင်း ထွန်းလင်းတောက်ပလျက် ထွက်
 ခွါဝေးခြား ပြေးသွားတော်မူကြလေကုန်ပြီ။

(၅) ဧဝံ ဆဗ္ဗဏ္ဍရံသိယော၊

ဧတာ ယာဝဇ္ဇဝါသရာ။

သဗ္ဗာ ဒိသာ ဝိဓာဝန္တိ၊

ပဘာ နဿန္တိ တတ္ထိကာ။

ဧဝံ = ဤသို့။ ဧတာ ဆဗ္ဗဏ္ဍရံသိယော = ညှိ+ရွှေ+
 မြူ+နီ+မောင်းရီ+ပြီးပြန် တခဲနက်အားဖြင့် ထိုခြောက်
 ပါးသောအဆင်းရှိသော ရောင်ခြည်တော်တို့သည်။ ယာ-
 ဝဇ္ဇဝါသရာ = သာသနာတော်ရောင် ထွန်းပြောင်ထိန်လက်
 ယနေ့ထက်တိုင်အောင်။ သဗ္ဗာ ဒိသာ = ဝန်းကျင်ပတ်၍
 လုံးစုံစွာ အရပ်ဒိသာ ဆယ်မျက်နှာတို့သို့။ ဝိဓာဝန္တိ
 = ထိုဤမားမား ပြေးသွားကြလေကုန်ပြီ။ တတ္ထိကာ =
 ရောင်ခြည်တော်ခြောက် အစဉ်လျှောက်၍ ရောက်လေရာ
 ရာ ပဒေသာပင် ဥယျာဉ်ဗိမာန်အစရှိသော ထိုထိုအရပ်၌
 ဖြစ်ကုန်သော။ ပဘာ = လက်ဆယ်ချောင်းဖြင့် သောင်း
 စက္ကဝါ ထွန်းနိုင်ပါသား မြဟ္မာနတ်မင်း စသည်တို့၏
 ကိုယ်ရောင် ဘုန်းရောင် အစရှိသော အရောင်တို့သည်။
 နဿန္တိ = တေဇိန်ပယ်ရှင်း မထွန်းလင်းနိုင်သည်ဖြစ်၍
 ကွယ်ကင်းပြေပျောက်ကြလေကုန်၏။

(၆) ဣတိ ဆဗ္ဗဏ္ဍရံသိတ္တာ၊

အင်္ဂီရသောတိ နာမသော။

လောကေ ပတ္ထဂ္ဂုဏံ တံ၊

ဝန္တေ ဗုဒ္ဓံ နမသိယံ။

ဣတိ—ဧဝံ ယထာဝုတ္တနယေန = အကြင် အကြင် ဆို
 အပ်ခဲ့ပြီးသော နည်းဖြင့်။ ဆဗ္ဗဏ္ဏရံသိတ္တာ = ခြောက်ပါး
 သော အဆင်းရှိသော ရောင်ခြည်တော်ရှိတော်မူသည်၏
 အဖြစ်ကြောင့်။ နာမသော = လွန်ကဲထူးမြတ် ဂုဏ်သကတ်
 ကြောင့် ရတော်မူအပ်သော အတ္ထာနဂတအမည်တော်
 အားဖြင့်။ အင်္ဂီရသောတိ = အင်္ဂီရသဟူ၍။ လောကေ =
 လောကသုံးရပ် ဘုံသုံးထပ်၌။ ပတ္ထဝဂ္ဂုဏံ = ကျေညာ
 အောက်ထက် ပြန့်တက်ကျော်စောသော ကျေးဇူးတော်
 ဂုဏ်တော်နှင့် ပြည့်စုံတော်မူထားသော။ နမသိယံ = တ
 လောကလုံး ညွတ်ရုံးဖြန့်မိုး ရှိခိုးပူဇော်ခြင်းငှါ ထိုက်တော်
 မူပေထားသော။ တံ ဗုဒ္ဓံ = သစ္စာလေးပါး မြတ်တရားကို
 ပတ္တမြားမျက်ရှင် လက်ဝယ်တင်သို့ ထင်ထင်ကြီး သိတော်
 မူပါသော လောကဗွတ်ထား ထိုမြတ်စွာဘုရားကို။
 အဟံ = တရားဉာဏ်ဝင် ရှုဆင်ခြင်မှု မစင်မကြယ် ရှံဘွယ်
 လုံးလုံး သုံးဆယ်နှစ်ဝံ ကောဠာသကို ကာယသမုတ်
 အကျွန်ုပ်သည်။ ဝန္တေ - ဝန္တာမိ = သက်တော်ရှိစဉ် သုံးလူ
 ရှင်ကို ထင်ထင်မှန်းရည် ယုံကြည်ကြိမ်ကြိမ် သဒ္ဓါရှိန်ဖြင့်
 ဦးနှိမ်ညွတ်ကာ လက်အုပ်မိုး၍ ရှိခိုးပါ၏ မြတ်စွာဘုရား။

ပဋ္ဌာန်းတရားတော်သည် ကောင်းကင်ကဲ့သို့ နည်းပေါင်း
 အနန္တနှင့် ပြည့်စုံ၏။ မြေကြီးအထုပ်မာ ပြန့်ကျယ်လှစွာ၏။ သမုဒြာ
 ရေထုပ်မာ နက်နဲလှစွာ၏။ ထိုသို့ပင်ဖြစ်သော်လည်း သဗ္ဗညုတ
 ဉာဏ်တော်၏အလား ကြီးမားလျှင်မြန်လှစွာသောကြောင့် ခုနစ်
 ရက်ဖြင့်ပင် သုံးသပ်ဆင်ခြင်ခြင်းကိုစွဲ ပြီးဆုံးလေသည်။ ထိုသို့
 တရားရတနာကို ဆင်ခြင်သုံးသပ်၍ ခုနစ်ရက်ပတ်လုံး နေတော်
 မူရာ အရပ်သည် ရတနာသရဇေတိ ဟူ၍ မည်တွင်လေသည်။

(၅) အပေါလ သတ္တာဟ

ဤသို့လျှင် မြတ်စွာဘုရားသည် မဟာဗောဓိပင်၏အနီး၌ပင်
 လေးသတ္တာဟ (= ၂၀-ရက်)တို့ကို ကုန်လွန်စေပြီးနောက် ပဉ္စမ

သတ္တာဟသို့ ရောက်သောအခါ မဟာဗောဓိပင်မှ အရှေ့အရပ်၌ တည်ရှိသော အဇပါလညောင်ပင်ရင်းသို့ ကြွရောက်တော်မူပြီးလျှင် ခုနစ်ရက်ပတ်လုံး တရားကိုဆင်ခြင်ကာ ဖလသမာပတ်ကို ဝင်စားကာဖြင့် အဇပါလညောင်ပင်ရင်း၌ သီတင်းသုံး နေထိုင်တော်မူသည်။ (ထို ညောင်ပင်ရပ်သို့ ဆိတ်ကျောင်းသားများ လာရောက် နေထိုင်မှုများသောကြောင့် **အဇပါလ ညောင်ပင်** ဟူ၍ တွင်လေသည်။ အဇပါလ = ဆိတ်ကျောင်းသားတို့ အရိပ် ခိုနားနေရာ + နိဂြောဓ = ညောင်ပင်။)

ထိုအခါ အမျိုးအမည်အားဖြင့် မထင်ရှားသည့် တဟုန်းဟုန်း မာန်မူခြင်း သဘောရှိသော ပုဏ္ဏားတယောက်သည် မြတ်စွာဘုရားထံသို့ ချဉ်းကပ်ပြီးလျှင် မြတ်စွာဘုရားနှင့် နှစ်လိုဝမ်းမြောက်ဖွယ် စကားကို ပြောကြားလေ၏။ နှစ်လိုဝမ်းမြောက်ဖွယ်ရှိ၍ အသက်ထက်ဆုံး အောက်မေ့ထိုက်သောစကားကို ပြောကြားပြီးဆုံးစေပြီးနောက် သင့်လျောက်ပတ်ရာ အရပ်၌ ရပ်တည်နေပြီးလျှင် ထို (ဟုံဟုက်) ပုဏ္ဏားသည် မြတ်စွာဘုရားကို—

“အရှင်ဂေါတမ...လောက၌ အဘယ်မျှသောတရား ဖြင့် မြာဟ္မဏခေါ် သူမြတ်စင်စစ် ဖြစ်နိုင်ပါသနည်း၊ သူမြတ်ဖြစ်အောင် ပြုတတ်သောတရားများကား အဘယ်တရားများ ဖြစ်ပါသနည်း”—

ဟူသော အမေးစကားကို လျှောက်ထားမေးမြန်းလေ၏။

ဤ၌ ထို (ဟုံဟုက်) ပုဏ္ဏားအား မြတ်စွာဘုရားသည် တရားနာခံပြု၍ တရားဟောစေကာမူ သစ္စာလေးပါးတရားကို ထိုးထွင်း၍ သိမည်မဟုတ်။ မှန်၏...ဓမ္မစကြာတရားကိုမဟောမီ မြတ်စွာဘုရား ရွတ်ဆိုဟောကြားအပ်သော တရားဂါထာကို ကြားနာရသော သူတို့အား တပုဿ၊ ဘလ္လိက ကုန်သည်ညီနောင်တို့အား သရဏာဂုံ ပေးခြင်းမျိုးကဲ့သို့ပင် ဝါသနာဘာဂိယမျှသာ အကျိုးရနိုင်သည်။ သစ္စာလေးပါးတရားကို ထိုးထွင်းသိမြင်ကာ မဂ်ဖိုလ်ပေါက် မရောက်နိုင်ချေ။ ယင်းသို့ဖြစ်ခြင်းမှာ ဓမ္မတာပင်ဖြစ်သည်။

(သာရတ္ထဒီပနီဋီကာ ၃၊ မျက်နှာ ၁၄၀-မှ။) ထိုသို့ ထို(ဟုံဟုက်) ပုဏ္ဏားမှာ တရားဒေသနာ၏ တည်ရာမဟုတ်(= သစ္စာလေးပါး တရား သိမြင်မည့်သူမဟုတ်) သဖြင့် မြတ်စွာဘုရားသည် ဟုံဟုက် ပုဏ္ဏားကို တရားနာခံအရာ ထားတော်မမူပဲ ထိုပုဏ္ဏား မေးလျှောက်သည့် အနက်အဓိပ္ပါယ်ကို သိရှိတော်မူကာ ဤဥဒါန်း ဂါထာကို ကျူးရင့်တော်မူလေသည်—

ယော မြာဟ္မဏော ဗာဟိတပါပဓမ္မော၊
 နိဟုံဟုကော နိက္ကသာဝေါ ယတတ္ထော။
 ဝေဒန္တဂ္ဂ ဝုသိတဗြဟ္မစရိယော၊
 ဓမ္မေန သော ဗြဟ္မဝါဒံ ဝဒေယျ။
 ယဿဿဒါ နတ္ထိ ကုဟိဉ္စိ လောကေ။

ယော မြာဟ္မဏော = အကြင်မြာဟ္မဏ ခေါ်တွင် ရဟန္တာ အရှင်သူမြတ်သည်။ ဗာဟိတပါပဓမ္မော = မကောင်းမှု ဟူသမျှကို အပပြုပြီး ဖြစ်တော်မူ၏။ နိဟုံဟုကော = တဟုန်းဟုန်း မာန်မှု မြင်းမှလည်း ကင်းစင်ပေ၏။ နိက္ကသာဝေါ = ကိလေသာမည် ဇန်ရည်စိစွတ်ခြင်းမှလည်း ကင်းရှင်း၏။ ယတတ္ထော = ဘာဝနာ ကမ္မဋ္ဌာန်းကို စီးဖြန်းကြိုးကုတ် အားထုတ်သော စိတ်လည်း ရှိတော်မူ၏။ (ဝါ) ယတတ္ထော = သီလသံဝရဖြင့် စောင့်ထိန်း အပ်သော နှလုံးလည်း ရှိတော်မူ၏။ ဝေဒန္တဂ္ဂ = မဂ်ဉာဏ်လေးပါး တို့ဖြင့် သင်္ခါရတရားတို့၏ ဆုံးရာကေန စင်စစ်မှန်သော နိဗ္ဗာန် ထုတ်ချောက် မျက်မှောက်ပြုသောအားဖြင့် ရောက်တော်မူ၏။ (ဝါ) မဂ်ဉာဏ်လေးပါးတို့၏ အဆုံးဖြစ်သော အရဟတ္တဖိုလ်သို့ လည်း ရောက်တော်မူ၏။ ဝုသိတဗြဟ္မစရိယော = နိဗ္ဗာန်ရောက် ကြောင်း ကောင်းမြတ်သော မဂ်အကျင့်ကို ကျင့်သုံးတော်မူပြီး ဖြစ်တော်မူ၏။ ယဿ = အကြင်ရဟန္တာသခင် အရှင်သူမြတ်၏ (သန္တာန်၌)။ လောကေ = ဖြစ်လျှင်ပျက်ရ အလုံးစုံသောလောက ၌။ (ဝါ) လောကတွင်။ ကုဟိဉ္စိ = ရောက်ဆိုက်တွေ့ကြုံ တစုံတခု သောအာရုံ၌မျှ။ ဥဿဒါ = ရာဂတရား ဖြစ်ပွားထူပြောခြင်း ရာဂ-

ဿဒ၊ ဒေါသတရား ဖြစ်ပွား ထူပြောခြင်း ဒေါသုဿဒ၊ မောဟ
တရား ဖြစ်ပွားထူပြောခြင်း မောဟုဿဒ၊ မာနတရား ဖြစ်ပွား
ထူပြောခြင်း မာနုဿဒ၊ ဒိဋ္ဌိတရား ဖြစ်ပွားထူပြောခြင်း ဒိဋ္ဌိ-
ဿဒ—ဤဥဿဒငါးမျိုး တရားဆိုးတို့သည်။ နတ္ထိ = တစိုးတစီ
မရှိကြကုန်။ သော မြာဟ္မဏော = ထိုမြာဟ္မဏ ခေါ်တွင်
ရဟန္တာအရှင် သူမြတ်သည်။ ဓမ္မေန = မဖောက်မပြန် သင့်မြတ်
လျော်ကန်သော အကြောင်းမှန်ဖြင့်။ မြဟ္မဝါဒံ = ငါကား
မြာဟ္မဏ မှန်မောလှဟု မြွက်ဟထင်လင်း ပြောဆိုခြင်းကို။ ဝဒေ-
ယျ = မရွံ့မကြောက် ရဲရဲတောက် ပြောဆိုရာ၏။

(ဤ၌။ ။ (၁) မကောင်းမှုကို အပပြုပြီးဖြစ်ခြင်း (၂) ထို့ကြောင့်
တဟုန်းဟုန်းမာန်မုမု ကင်းစင်ခြင်း (၃) ကိလေသာမည် ဖန်ရည်
တပ်စွန်းမှု ကင်းစင်ခြင်း (၄) သီလသံဝရဖြင့် စိတ်နှလုံးကို စောင့်သုံး
ထိန်းချုပ်ပြီးဖြစ်ခြင်း (၅) အရဟတ္တဖိုလ် (သို့မဟုတ် နိဗ္ဗာန်) သို့
ရောက်ပြီးဖြစ်ခြင်း (၆) ထို့ကြောင့် မဂ်တည်းဟူသော မြတ်သော
အကျင့်ကို အပြီးတိုင် ကျင့်သုံးပြီးဖြစ်ခြင်း (၇) ထို့ကြောင့် ဥဿဒ
ငါးမျိုး တရားဆိုးတို့ ဖြစ်ပွားမှုမရှိခြင်း ဤတရား ခုနစ်ပါးနှင့် ပြည့်စုံ
သူကို မြာဟ္မဏ ခေါ်ဆိုသည်ဟု ဟောတော်မူလိုရင်းဖြစ်သည်။)

မာရ်နတ်မင်း လက်လျှော့အရှုံးပေးခြင်း

ထိုသို့ မြတ်စွာဘုရားသခင် အဇပါလညောင်ပင်ရင်း၌ နေ
တော်မူသောအခါ မာရ်နတ်မင်းသည် ခုနစ်နှစ်ကြာ အပြစ်တင်
ရန် အခွင့်အပေါက်ကို ရှာကြံလျက် မြတ်စွာဘုရားနောက်သို့
တကောက်ကောက် လိုက်ခဲ့ပါသော်လည်း အပြစ်တင်ရန် အမှု
အပေါက်ကို အလှူမြှူလောက်မျှပင် မရရှိခဲ့ရကား ဘုရားထံမှောက်
သွားရောက်ပြီးလျှင်—

“အိုရဟန်းဂေါတမ...သောကတရား လွှမ်းမိုးနှိပ်စက်
အပ်သည်ဖြစ်၍ ဤတောအရပ်ဝယ် ကြံ့မြိုင်၍ နေဘိ
သလော၊ သင်သည် အရာအထောင်သောဥစ္စာကို ရှုံးခဲ့
လေသလော၊ သို့မဟုတ် အရာအထောင်သော ဥစ္စာကို

တည်းတောင့်တကာ ကြံ့မြိုင်၍နေဘိသလော၊ သို့မဟုတ် မြို့ရွာအတွင်း လွန်လွန်မင်းမင်း အကုသိုလ်မှု ပြုခဲ့မိသဖြင့် သူတပါးတို့၏ မျက်နှာကို မကြည့်ဝံ့ပဲ ဤတောထဲ၌ လာရောက်ကာ ကြံ့မြိုင်၍နေဘိသလော၊ အဘယ်ကြောင့် လူအများနှင့် မိတ်ဆွေဖွဲ့မှုကို မပြုဘိသနည်း။ သင့်မှာ တစုံတယောက်နှင့်မျှ မေတ္တာနှိုးရင်း မိတ်ဖွဲ့ခြင်း အလျှင်းမရှိပါတကား” —

ဟု မြတ်စွာဘုရားကို ဂါထာဖြင့် လျှောက်ထားပြောကြားလေသည်။ ထိုအခါ မြတ်စွာဘုရားက—

“အို မာရ်နတ်....ငါဘုရားသည် သောက၏ အကြောင်းရင်းတရား မှန်သမျှကို တူးဖော်ဖျက်ဆီးပြီးလျှင် အကုသိုလ်ဟူ၍ မရှိပဲ စိုးရိမ်ခြင်း အလျှင်းကင်းမဲ့လျက် ဈာန်နှစ်ပါးကို ဝင်စားလျက်သာ ငါနေ၏။ ငါဘုရားသည် ဘဝတဏှာကို အကြွင်းမဲ့ ဖြတ်တောက်ပြီးလျှင် တွယ်တာတပ်မက်ခြင်း အလျှင်းမရှိပဲ ဈာန်နှစ်ပါးကို ဝင်စားလျက်သာ ချမ်းသာစွာနေ၏။ (သင်ထင်သည့်အတိုင်း ဥစ္စာရှုံးသဖြင့် သောကရောက်ကာ ဥစ္စာကို လိုချင်သဖြင့် လောဘတပ်ကာ ငါကြံ့မြိုင်၍ နေသည်မဟုတ်)” —

ဟု ဖြေကြားသောအခါ မာရ်နတ်မင်းသည် တဖန်ထပ်၍—

“အိုရဟန်းဂေါတမ....လောက၌ အကြင်လူ အကြင်ရဟန်းတို့သည် အကြင်ရွှေငွေ စသော အသုံးအဆောင် အကြင်သင်္ကန်းစသော ပစ္စည်းလေးရပ်တို့၌ ငါ့ဥစ္စာဟူ၍ စွဲလမ်းပြောဆိုကြကုန်၏။ ထိုလူ ထိုရဟန်း ထိုရွှေငွေ စသည် ထိုသင်္ကန်းစသည်တို့၌ သင်၏စိတ် ငြိကပ်တွယ်တာ နေလျှင် သင်သည် ငါ၏နယ်ပယ် ဘဝသုံးသွယ်မှ ဘယ်နည်းနှင့်မျှ လွတ်နိုင်မည်မဟုတ်” —

ဟု ပြောဆိုပြန်၏။ ထိုအခါ မြတ်စွာဘုရားက—

“အို မာရ်နတ်.... ငါဘုရားမှာ ရွှေငွေစသော အသုံး အဆောင် သင်္ကန်းစသော ပစ္စည်းလေးရပ်တို့၌ ငါ့ဥစ္စာ ဟူ၍ တွယ်တံ့တပ်မက်ခြင်း အလျင်းမရှိ၊ ငါဘုရားကား အခြားသူများကဲ့သို့ ငါ့ဥစ္စာဟူ၍ ပြောဆိုသူမဟုတ်ချေ၊ အို မာရ်နတ်.... ငါဘုရားကို သင်သည် ဤသို့ထူးချွန် ပုဂ္ဂိုလ် မှန်ဟူ၍ မှတ်ယူဘိလော့၊ ဘဝသုံးပါးကို ငါဘုရားစွန့်ပယ် ပြီး ဖြစ်ရကား သင်၏ နယ်ပယ်ဖြစ်သည့် ဘဝသုံးပါး၊ ယောနိ လေးပုဂ္ဂိုလ်၊ ဂတိ ငါးပါး၊ ဝိညာဏဋ္ဌိတိ ခုနစ်ပါး၊ သတ္တဝါသင်္ကန်းပါးတို့၌ ငါဘုရား၏သွားရာလမ်းကြောင်း ကို သင်မြင်ရလိမ့်မည်မဟုတ်” —

ဟု မိန့်တော်မူသောအခါ မာရ်နတ်မင်းသည် တဖန်ထပ်၍ —

“အို ရဟန်းဂေါတမ ... အကယ်၍ သင်သည် နိဗ္ဗာန် သို့ ရောက်ကြောင်း ဘေးကင်းရာ လမ်းကောင်းကို သိသည်ဖြစ်အံ့၊ သင်တဦးတည်းသာ သွားပါတော့လော့၊ အဘယ့်ကြောင့် သူတပါးကို ဟောဖော်ချေချွတ်လိုရသေး သနည်း” —

ဟု ပြောဆိုအညွန့်တက်ပြန်လေ၏။ ထိုအခါ မြတ်စွာဘုရားက —

“အို မာရ်နတ်.... (သင်သည် မည်သို့ပင် ဟန့်တား စေကာမူ) ငါဘုရားသည် ဘဝ၏ တဖက်ကမ်း နိဗ္ဗာန် နန်းသို့ ကူးသန်းလိုကြသူ နတ်လူမြဲဟော သတ္တဝါတို့က သေခြင်းမှ ကင်းလွတ်ရာ နိဗ္ဗာန် ရောက်ကြောင်း လမ်း ကောင်းကို မေးလျှောက်ကြသည်ရှိသော် ထိုလူနတ်မြဲဟော သတ္တဝါတို့အား နိဗ္ဗာန်ရောက်ကြောင်း မှန်ကန်သော တရားလမ်းကောင်းကို ဖြေကြား ဟောပြောအံ့သည်သာ ဖြစ်၏” —

ဟု မိန့်ဆိုတော်မူလေရာ မာရ်နတ်မင်းသည် ရွာသူသားငယ်တို့ ရိုက်ချိုးသဖြင့် တက်မ (= လက်မ) ကျိုးသော ပုဇွန်ပမာ ကြံရာ မရ ဖြစ်ရှိပြီးလျှင် —

မေဒဝဏ္ဏဉ္စ ပါသာဏံ၊ ဝါယသော အနုပရိယဂါ။
အပေတ္တ မုဒုံ ဝိန္ဓေမ၊ အဝိ အဿာဒနာ သိယာ။

အလဒ္ဓါတတ္ထ အဿာဒံ၊ ဝါယသေတ္တာ အပက္ကမေ။
ကာကောဝ သေလမာသဇ္ဇ၊ နိဗ္ဗိဇ္ဇာပေမ ဂေါတမ။

ဂေါတမ = ဂေါတမအမည်ရှိသော မဟာသမ္မတမင်း
၏ အနွယ်ဖြစ်တော်မူသောမြတ်စွာဘုရား...။ (ယထာ =
ဥပမာဆိုသည်ရှိသော်ကား။) ဧတ္ထ = ဤအိအိရဲ့ရဲ့ သားဆီ
ခဲကြီး၌။ မုဒုံ = မုမုရုရု နူးညံ့လှသော မံသဆိမ့်အိ
အသားဆီကို။ အဝိ ဝိန္ဓေမ = ရကုန်ငြားအံ့လည်း မသိ။
(ဝါ) ရကုန်မည်စင်စစ်တည်း။ အဿာဒနာ = ကြောမြင်
စိမ့်စိမ့် ကိုယ်လုံးအိမ့်မျှ ချိုဆိမ့်လှစွာ အရသာဖြင့်
သာယာမူးမေ့ လျှာအတွေ့သည်။ အဝိ သိယာ = ဖြစ်ငြား
အံ့လည်းမသိ။ (ဝါ) ဖြစ်မည်စင်စစ်တည်း။ (ဇုတိ =
ဤသို့ အကြံ ဥပါဒါန်ဖြင့်။) ဝါယသော = ကျီးမိုက်သည်။
မေဒဝဏ္ဏဉ္စ = အဆီခဲအသွေးအဆင်းရှိသည်သာလျှင် ဖြစ်
သော။ ပါသာဏံ = ကျောက်လုံးကြီးကို။ အနုပရိယဂါ =
အငွေ့ဒိသာ ရှစ်မျက်နှာ၌ ချာချာလည်ပတ် ဝန်းဝိုင်းလတ်၍
အဝတ်အားကြီး နှုတ်သီးအားကိုး ဆိတ်ဆွဲထိုးလေ၏။

သော ဝါယသော = ထိုကျီးမိုက်သည်။ တတ္ထ = ထို
ကျောက်လုံးကြီး၌။ အဿာဒံ = သာယာ ကောင်းမြေ
လျှာအတွေ့ကို။ အလဒ္ဓါ = မရသည်ဖြစ်၍။ ဧတ္တာ = ထို
ကျောက်လုံးကြီးမှ။ အပက္ကမေ = ရှောင်ခွါဆုတ်ရှဲ ဖယ်လွှဲ
ရလေ၏။ သော ကာကော = ထိုကျီးမိုက်သည်။ တံ
သေလံ = အဆီခဲလို ရှန်းရှန်းစိုသော ထိုကျောက်လုံးကို။
အာသဇ္ဇ = ထိုးဆိတ် ထိပါး၍။ နိဗ္ဗိဇ္ဇတိ ဇုဝ = ရသာ
အငွေ့ မြွေတစေ့မျှ မတွေ့လေပဲ အပန်းသဲ၍ ဖယ်လွှဲရ
လေ၏သို့။ မယဗ္ဗိ = အကျွန်ုပ်တို့သည်လည်း။ ဘဝန္တံ =

အရှင်ဘုရားကို။ အာသဇ္ဇ = နောက်ယှက်ထိပါး စောင့်
စားချုတ်ချယ်၍။ နိဗ္ဗိဇ္ဇာပေမ = အလိုပါမှု ဘာတခုမျှ မပြု
နိုင်ပဲ နှလုံးကွဲမျှ အသဲနာကျင် ပူပင်ညှိုးချိုး စိတ်ကုန်ဆုံး
လျက် ဒုန်းဒုန်းချပါကုန်တော့၏။—

ဟူသော ဤနိဗ္ဗေဇနိယ (= လက်လျော့ညှိုးချိုး အရှုံးပေးသော)
နှစ်ဂါထာတို့ကို ရွတ်ဆိုလေ၏။

မာရ်နတ်မင်းသမီးတို့ လာရောက်ခြားယောင်းခြင်း၊

ထိုနောက် မာရ်နတ်မင်းသည် “ငါကား အပြစ်တင်ရန် အခွင့်
အပေါက်ကိုရှာကြံလျက် ဤမျှလောက်ကာလပတ်လုံး နောက်ယံ
တွယ်တာ လိုက်ခဲ့ပါသော်လည်း ဤသိဒ္ဓတ္ထမင်းသား၏ အပြစ်ပြု
ဖွယ် စဉ်းငယ်လောက်မျှ ချွတ်ချော်တိမ်းပါးသော အချက်များကို
မတွေ့မမြင်ရချေ။ ယခုအခါ၌ကား ဤသိဒ္ဓတ္ထမင်းသားသည် ငါ၏
အလိုနိုင်ငံ ဘုံသုံးတန်ကို တော်လှန်လွန်မြောက်သွားခဲ့လေပြီ”
ဟု တွေးတောပူပန် ကြံစည်ပြီးလျှင် အလွန်ပင် နှလုံးမသာယာ
ခြင်းသို့ ရောက်ရှိရကား မြတ်စွာဘုရားနှင့် မနီးမဝေးသော လမ်းမ
ကြီး၌ ကြံတွေးငေးမှိုင် တယောက်တည်း ဆောင့်ကြောင့်ထိုင်ပြီး
နောက် တဆယ့်ခြောက်ပါးသော အကြောင်းများကို အဖန်ဖန်
စိတ်ကူးပြီး မြေကြီးမှာ တဆယ့်ခြောက်ကြောင်းသော အရေးတို့
ကို ရေးခြစ်ဆွဲငင်ကာ နေလေ၏။ တဆယ့်ခြောက်ကြောင်းသော
အရေးတို့ကား—

(၁) “ငါသည် ဤသိဒ္ဓတ်မင်းသားကဲ့သို့ ရှေးရှေး
ဘဝတို့က ဒါနပါရမီကို မဖြည့်ကျင့် မဆည်းပူးခဲ့မိချေ။
ထို့ကြောင့်ပင် ဤအလောင်းမင်းသားနှင့် တူတန်ညီမျှသူ
ငါမဖြစ်နိုင်”ဟု စိတ်ကူးလျက် ပဌမအကြောင်းအရေးကို
ရေးခြစ်ဆွဲငင်လေ၏။

(၂) “ငါသည် ဤသိဒ္ဓတ်မင်းသားကဲ့သို့ ရှေးရှေး
ဘဝတို့က သီလပါရမီကို မဖြည့်ကျင့် မဆည်းပူးခဲ့မိချေ။

ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါ့မဖြစ်နိုင်”ဟု စိတ်ကူးလျက် ဒုတိယအကြောင်းအရေးကို ရေးခြစ်ဆွဲငင်လေ၏။

(၃) “ငါသည် ဤသိဒ္ဓတ်မင်းသားကဲ့သို့ ရှေးရှေးဘဝတို့က နေက္ခမ္မပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါ့မဖြစ်နိုင်”ဟု စိတ်ကူးလျက် တတိယအကြောင်းအရေးကို ရေးခြစ်ဆွဲငင်လေ၏။

(၄) “ငါသည် ဤသိဒ္ဓတ်မင်းသားကဲ့သို့ ရှေးရှေးဘဝတို့က ပညာပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါ့မဖြစ်နိုင်”ဟု စိတ်ကူးလျက် စတုတ္ထအကြောင်းအရေးကို ရေးခြစ်ဆွဲငင်လေ၏။

(၅) “ငါသည် ဤသိဒ္ဓတ်မင်းသားကဲ့သို့ ရှေးရှေးဘဝတို့က ဝီရိယပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါ့မဖြစ်နိုင်”ဟု စိတ်ကူးလျက် ပဉ္စမအကြောင်းအရေးကို ရေးခြစ်ဆွဲငင်လေ၏။

(၆) “ငါသည် ဤသိဒ္ဓတ် မင်းသားကဲ့သို့ ရှေးရှေးဘဝတို့က ခန္တီပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါ့မဖြစ်နိုင်” ဟု စိတ်ကူးလျက် ခြောက်ခုမြောက် အကြောင်းအရေးကို ရေးခြစ်ဆွဲငင်လေ၏။

(၇) “ငါသည် ဤသိဒ္ဓတ် မင်းသားကဲ့သို့ ရှေးရှေးဘဝတို့က သစ္စာပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ

ငါမဖြစ်နိုင်”ဟု စိတ်ကူးလျက် ခုနစ်ခုမြောက် အကြောင်း အရေးကို ရေးခြစ်ဆွဲငင်လေ၏။

(၈) “ငါသည် ဤသိဒ္ဓတ် မင်းသားကဲ့သို့ ရှေးရှေး ဘဝတို့က အဓိဋ္ဌာနပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူးလျက် ရှစ်ခုမြောက် အကြောင်း အရေးကို ရေးခြစ်ဆွဲငင်လေ၏။

(၉) “ငါသည် ဤသိဒ္ဓတ် မင်းသားကဲ့သို့ ရှေးရှေး ဘဝတို့က မေတ္တာပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူးလျက် ကိုးခုမြောက် အကြောင်း အရေးကို ရေးခြစ်ဆွဲငင်လေ၏။

(၁၀) “ငါသည် ဤသိဒ္ဓတ် မင်းသားကဲ့သို့ ရှေးရှေး ဘဝတို့က ဥပေက္ခာပါရမီကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူးလျက် ဆယ်ခုမြောက် အကြောင်း အရေးကို ရေးခြစ်ဆွဲငင်လေ၏။

(၁၁) “ငါသည် ဤသိဒ္ဓတ် မင်းသားကဲ့သို့ ရှေးရှေး ဘဝတို့က သူတပါးတို့နှင့် မဆက်ဆံသော ဣန္ဒြိယပရောပရိယတ္တိဉာဏ်ကို ရရန်အကြောင်း ကောင်းမှု ဆယ်လီ ပါရမီတို့ကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူးလျက် ဆယ့်တစ်ခုမြောက် အကြောင်း အရေးကို ရေးခြစ်ဆွဲငင်လေ၏။

(၁၂) “ငါသည် ဤသိဒ္ဓတ် မင်းသားကဲ့သို့ ရှေးရှေး ဘဝတို့က သူတပါးတို့နှင့် မဆက်ဆံသော အာသယာ-

နုသယညဉ်ကို ရရန်အကြောင်း ကောင်းမှု ဆယ်လီ ပါရမီတို့ကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူးလျက် ဆယ့်နှစ်ခုမြောက် အကြောင်း အရေးကို ရေးခြစ်ဆွဲငင်လေ၏။

(၁၃) “ငါသည် ဤသိဒ္ဓတ် မင်းသားကဲ့သို့ ရှေးရှေး အဝတို့က သူတပါးတို့နှင့် မဆက်ဆံသော မဟာကရုဏာ သမာပတ္တိဉာဏ်ကို ရရန်အကြောင်း ကောင်းမှု ဆယ်လီ ပါရမီတို့ကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူးလျက် ဆယ့်သုံးခုမြောက် အကြောင်း အရေးကို ရေးခြစ်ဆွဲငင်လေ၏။

(၁၄) “ငါသည် ဤသိဒ္ဓတ်မင်းသားကဲ့သို့ ရှေးရှေး အဝတို့က သူတပါးတို့နှင့် မဆက်ဆံသော ယမကပါဠိ- ဟာရိယဉာဏ်ကို ရရန်အကြောင်း ကောင်းမှုဆယ်လီ ပါရမီတို့ကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်းမင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူးလျက် တဆယ့်လေးခုမြောက် အကြောင်းအရေးကို ရေးခြစ်ဆွဲငင်လေ၏။

(၁၅) “ငါသည် ဤသိဒ္ဓတ်မင်းသားကဲ့သို့ ရှေးရှေး အဝတို့က သူတပါးတို့နှင့် မဆက်ဆံသော အနာဝရဏ ဉာဏ်ကို ရရန်အကြောင်း ကောင်းမှုဆယ်လီ ပါရမီတို့ကို မဖြည့်ကျင့် မဆည်းပူးခဲ့မိချေ၊ ထို့ကြောင့်ပင် ဤအလောင်း မင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူး လျက် တဆယ့်ငါးခုမြောက် အကြောင်းအရေးကို ရေးခြစ် ဆွဲငင်လေ၏။

(၁၆) “ငါသည် ဤသိဒ္ဓတ်မင်းသားကဲ့သို့ ရှေးရှေး အဝတို့က သူတပါးတို့နှင့် မဆက်ဆံသော သမ္ဗညုတဉာဏ်

ကို ရရန်အကြောင်း ကောင်းမှုဆယ်လီ ငါရမီတို့ကို မဖြည့်
ကျင့် မဆည်းပူးခဲ့မိချေ။ ထို့ကြောင့်ပင် ဤအလောင်း
မင်းသားနှင့် တူတန်ညီမျှသူ ငါမဖြစ်နိုင်”ဟု စိတ်ကူး
လျက် တဆယ့်ခြောက်ခုမြောက် အကြောင်းအရေးကို
ရေးခြစ်ဆွဲငင်လေ၏။

ထိုအခါ တဏှာ၊ အရတိ၊ ရဂါ အမည်ရှိကြသော မာရ်နတ်
မင်း၏ သမီးသုံးယောက်တို့သည် “ငါတို့၏ဖခင်(မာရ်နတ်မင်း)
ကို မတွေ့မမြင်ရချေ။ ယခုအခါ ငါတို့ဖခင်သည် အဘယ်အရပ်မှာ
ရှိလေသနည်း”ဟု ကြည့်ရှုကြကုန်လတ်သော် နှလုံးမသာယာ
ခြင်းသို့ရောက်၍ မြေပေါ်မှာ ရေးခြစ်လျက် ကြံတွေးငေးမှီင်
ဆောင့်ကြောင့်ထိုင်နေသော မာရ်နတ်မင်းကို မြင်ကြသဖြင့် ဖခင်
မာရ်နတ်မင်းထံသို့ လျင်မြန်စွာ ချဉ်းကပ် ရောက်လာကြပြီးလျှင်
“ဖခင် အဘယ့်ကြောင့် နှလုံးမသာယာပဲ ဆင်းဆင်းရဲရဲ
ဖြစ်နေရပါသနည်း” ဟု မေးမြန်းကြကုန်၏။ မာရ်နတ်မင်းက
“ချစ်သမီးတို့ ဤ ရဟန်းကြီးဂေါတမသည် ငါဖခင်၏ အလို
နိုင်ငံ ဘဝသုံးတန်ကို တော်လှန်လွန်မြောက်သွားခဲ့လေပြီ။ ဤမျှ
လောက် ခုနစ်နှစ်ကြာ ကာလပတ်လုံး အပြစ်တင်ရန် အခွင့်
အပေါက်ကို တကောက်ကောက် လိုက်လံကြည့်ရှုပါသော်လည်း
ထိုရဟန်းကြီးဂေါတမ၏ အမှုယွင်းဖောက် အပြစ်တင်ရန် အခွင့်
အပေါက်ကို အဏုမြူလောက်မျှ မတွေ့ရချေ။ ထို့ကြောင့်ပင်လျှင်
ငါဖခင်သည် နှလုံးမသာယာပဲ ပြုငြင်ဆင်းရဲကာ နေရ၏”ဟု
သမီးသုံးယောက်တို့အား ပြောကြားလေသော် “ဖခင်.... ယင်းသို့
ဖြစ်လျှင် ဘာတခုကိုမျှ ကြောင့်ကြစိုးရိမ်တော်မမူပါလင့်၊ အကျွန်ုပ်
တို့သည် ထိုရဟန်းကြီးဂေါတမကို မိမိ၏အလိုသို့ လိုက်ပါအောင်
ဖြားယောင်းသွေးဆောင်၍ ဖခင်ထံမှောက် ရောက်အောင် ခေါ်
ဆောင်ခဲ့ကြပါမည်”ဟု သမီးသုံးယောက်တို့က ပြောဆိုကြပြန်၏။

ထိုအခါ မာရ်နတ်မင်းက “ ချစ်သမီးတို့.... ဤ ရဟန်းကြီး
ဂေါတမကို လောက၌ မည်သူတဦးတယောက်မျှ မိမိ၏ အလို

အကြိုက်သို့ လိုက်ပါလာအောင် ဖြားယောင်းသွေးဆောင်ခြင်းငှါ တတ်နိုင်မည်မဟုတ်ချေ။ ဤရဟန်းကြီးဂေါတမသည် မတုန်မလှုပ် မြဲမြံခိုင်ခံ့သော အစလသဒ္ဓါ၌ တည်သူဖြစ်ပေသည်” ဟု ပြောဆိုလတ်သော် သမီးသုံးယောက်တို့က “ဖခင်... အကျွန်ုပ်တို့သည် မိန်းမများဖြစ်ကြပါသည်။ ယခုပင်လျှင် ထိုရဟန်းကြီးဂေါတမကို ရာဂကျော့ကွင်းစသည်ဖြင့် တုတ်နှောင်ဖွဲ့ချည်၍ အလျင်အမြန် ဖခင်ထံသို့ ခေါ်ဆောင်ခဲ့ကြပါကုန်အံ့။ သို့အတွက် သင်ဖခင် စိတ်ပျက်ပူပင်ကာ မနေပါလင့်” ဟု ပြောဆိုကြပြီးနောက် နတ်သမီး သုံးယောက်တို့သည် ဘုရားထံမှောက် သွားရောက်ကြပြီးလျှင် “အရှင်ရဟန်း... အရှင်မြတ်၏ ခြေရင်း၌ ဝပ်စင်းတုပ်ကွ နေထိုင် ကြပြီးလျှင် လိုသမျှ အာရုံကိုပေး၍ လုပ်ကျွေးပြုစုကြပါရစေ” ဟု ဖြားယောင်းစကား ပြောကြားကြကုန်၏။ မြတ်စွာဘုရားသည် ထိုမာရ်နတ်မင်းသမီး သုံးယောက်တို့ ပြောဆိုသော စကားကို နှလုံးသွင်းမှု မပြုသည့်ပြင် မျက်စိတော်ကိုပင် ဖွင့်၍မကြည့်ပဲ ဖလသမာပတ်ကို ဝင်စားကာ နိဗ္ဗာန်ချမ်းသာကို ခံစားလျက် နေတော်မူ၏။

တဖန် မာရ်နတ်သမီးသုံးယောက်တို့သည် “ယောက်ျားတို့၏ အလိုဆန္ဒမှာ အမျိုးမျိုး ရှိကြ၏။ အချို့သော ယောက်ျားတို့သည် ကုမာရီနွယ် ပျိုရွယ်သူတို့၌ ချစ်ခင်ကြကုန်၏။ အချို့သော ယောက်ျားတို့သည် ပဌမအရွယ်သို့ ရောက်ရှိတည်နေသောမိန်းမတို့၌ ချစ်ခင်တပ်မက် နှစ်သက်ကြကုန်၏။ အချို့သော ယောက်ျားတို့သည် မဇ္ဈမအရွယ်သို့ ရောက်ရှိ တည်နေသော မိန်းမတို့၌ ချစ်ခင်တပ်မက် နှစ်သက်ကြကုန်၏။ သို့ဖြစ်၍ ငါတို့သည် အမျိုးမျိုး အစားစားသော အရွယ်အဆင်းတို့ဖြင့် ဤရဟန်းကြီးကို ဖြားယောင်း သွေးဆောင်ကြကုန်စို့” ဟု အချင်းချင်း ပြောဆိုတိုင်ပင်ပြီးနောက် တယောက် တယောက်လျှင် တရာစီ တရာစီ (၁) ကုမာရီနွယ် ပျိုရွယ်သူမိန်းမများအသွင် (၂) သားမဖွားသေးသော မိန်းမများအသွင် (၃) တကြိမ်သားဖွားပြီးသော မိန်းမများအသွင် (၄) နှစ်ကြိမ် သားဖွားပြီးသော မိန်းမများ

အသွင် (၅) မိန်းမလတ်များအသွင် (၆) မိန်းမကြီးများ အသွင် အမျိုးမျိုးအဖုံဖုံ လှပတင့်တယ် ချစ်ခင်ဖွယ်ဖြစ်အောင် ဖန်ဆင်းကြပြီးလျှင် ခြောက်ကြိမ်တိုင်တိုင် မြတ်စွာဘုရားထံမှောက် သို့ သွားရောက် ချဉ်းကပ်ကြကုန်လျက် ရှေးနည်းအတူ “အရှင် ရဟန်း...အရှင်မြတ်၏ခြေရင်း၌ ဝပ်စင်းတုပ်ကွ နေထိုင်ကြပြီးလျှင် လိုသမျှအာရုံကိုပေး၍ လုပ်ကျွေး ပြုစုကြပါရစေ”ဟု ဖြားယောင်း စကား ပြောကြားကြသောအခါလည်း မြတ်စွာဘုရားသည် ရှေး နည်းအတူ ထိုမာရ်နတ်မင်းသမီး သုံးယောက်တို့ ပြောဆိုသော စကားကို နှလုံးသွင်းမှု မပြုသည့်ပြင် မျက်စိတော်ကိုပင် ဖွင့်၍ မကြည့်ပဲ ဖလသမာပတ်ကို ဝင်စားကာ နိဗ္ဗာန်ချမ်းသာကို ခံစား လျက်သာ နေတော်မူ၏။

ထိုအခါ မြတ်စွာဘုရားသည် “နတ်သမီးတို့...ဖဲသွားကြကုန် လော့၊ သင်တို့သည် အဘယ်အကျိုးကို မြင်၍ ဤကဲ့သို့ အလိုပါ ကြောင်း ဖြားယောင်းသွေးဆောင်မှုကို ပြုလုပ်အားထုတ်ကြကုန် ဘိသနည်း၊ ဤအမှုမျိုးကို ရာဂ၊ ဒေါသ၊ မောဟ မကင်းသေးသော သူတို့၏ မျက်မှောက်၌သာ ပြုလုပ်ခြင်းငှါ လျောက်ပတ်၏၊ ငါ ဘုရားသည်ကား ရာဂတရားကို အကြွင်းမဲ့ ပယ်အပ်ပြီးပြီ၊ ဒေါသ တရားကို အကြွင်းမဲ့ ပယ်အပ်ပြီးပြီ၊ မောဟတရားကိုလည်း အကြွင်းမဲ့ ပယ်အပ်ပြီးပြီ”ဟု မိန့်ဆိုတော်မူပြီးလျှင် ကိုယ်တော် မြတ်၏ ကိလေသာတရား ပယ်စွန့်ထားပြီး ဖြစ်ပုံကို အာရုံပြု၍—

ယဿ ဇိတံ နာဝဇီယတိ၊

ဇိတမဿ နော ယာတိ ကောစိ လောကေ။

တံ ဗုဒ္ဓမနန္တဂေါစရံ၊

အပဒံ ကေန ပဒေန နေဿထ။

ယဿ ဇာလိနိ ဝိသတ္တိကာ၊

တဏှာ နတ္ထိ ကုဟိဉ္စိ နေတဝေ။

တံ ဗုဒ္ဓမနန္တဂေါစရံ၊

အပဒံ ကေန ပဒေန နေဿထ။

ယဿ = အကြင်မြတ်စွာဘုရားသည်။ ဇိတံ = အောင်
အပ်ပြီးသော ကိလေသာကို။ နာဝဇိယတိ = တဖန်
မအောင်အပ်၊ (အောင်ဖွယ်မရှိဟု ဆိုလိုသည်)။ လော-
ကေ = လောက၌။ အဿ = ထိုမြတ်စွာဘုရားအား။
ဇိတံ = အောင်အပ်ပြီးသောကိလေသာသည်။ ကောစိ-
တစုံတခုမျှ။ နောယာတိ = အစဉ်မလိုက်။ (အထ = ထိုသို့
ဖြစ်လျက်။) အနန္တဂေါစရံ = သဗ္ဗညုတဉာဏ် အစွမ်းဖြင့်
အဆုံးမရှိသော ကျက်စားရာအာရုံ ရှိတော်မူထသော။
အပဒံ = ရာဂစသော အကြောင်းမရှိထသော။ တံ ဗုဒ္ဓံ =
ထိုဘုရားရှင်ကို။ ကေန ပဒေန = အဘယ်အကြောင်းဖြင့်။
နေဿထ = ဆောင်ကုန်အံ့နည်း။

ယဿ = အကြင်မြတ်စွာဘုရားအား။ ကုဟိဉ္စိ = တစုံ
တခုသော လောကသို့။ နေတဝေ = ဆောင်ခြင်းငှါ။
ဇာလိနိ = ရစ်ပတ်မြွေးယွက် ကွန်ရက်နှင့်တူစွာထသော။
ဝိသတ္တိကာ = အဆိပ်လျင်သော သဘော ရှိထသော။
(ဝါ) အထူးသဖြင့် ကပ်ငြိတတ်ထသော။ တဏှာ =
တဏှာသည်။ နတ္ထိ = မရှိ။ (အထ = ထိုသို့ဖြစ်လျက်။)
အနန္တဂေါစရံ = သဗ္ဗညုတဉာဏ် အစွမ်းဖြင့် အဆုံးမရှိ
သောကျက်စားရာအာရုံရှိတော်မူထသော။ အပဒံ = ရာဂ
စသောအကြောင်းမရှိထသော။ တံ ဗုဒ္ဓံ = ထိုဘုရားရှင်ကို။
ကေန ပဒေန = အဘယ်အကြောင်းဖြင့်။ နေဿထ =
ဆောင်ကုန်အံ့နည်း။ (သင်္ဂဇာဆရာတော်၏ အနက်။)

ဓမ္မပဒပါဠိတော် ဗုဒ္ဓဝဂ်လာ ဤ နှစ်ဂါထာတို့ကို မြက်ဆို
မိန့်ကြားတော်မူ၏။ ထိုနတ်သမီးသုံးယောက်တို့သည် “ငါတို့ဖခင်
သည် အမှန်ကိုပင် ပြောဆိုပေ၏။ ဤ ရဟန်းကြီးဂေါတမသည်
အရဟံဂုဏ်ရှင် သုဂတဂုဏ်ရှင် ဖြစ်တော်မူရကား လောက၌
ရာဂဖြင့် ဖြားယောင်းသွေးဆောင်ရန် လွယ်ကူသူမဟုတ်” ဤသို့
အစရှိသော ချီးမွမ်းစကားကို ပြောကြားကြပြီးလျှင် ဖခင်
မာရ်နတ်မင်းထံသို့ ပြန်သွားကြကုန်၏။

တရားတော်ကို အရိအသေ အလေးအမြတ်ပြု၍ နေရန်
အကြံတော်ဖြစ်ခြင်း၊

မြတ်စွာဘုရားသည် ဤအဇပါလ သတ္တဘဟံ၌ စံနောတော်မူ
စဉ်ပင် “သုတပါး၌ ရိသေမှု ကျိုးနွံမှုမပြုပဲ (= ရိသေကျိုးနွံရမည့်
သူ မရှိပဲ) နေထိုင်ရခြင်းသည် ဆင်းရဲ၏၊ ငါသည် အဘယ်မည်
သော ကိလေသာခပ်သိမ်း ငြိမ်းအေးပြီးသူ မကောင်းမှုကို အပ
ပြုပြီးသူကို အရိအသေ အလေးအမြတ်ပြု၍ ဆည်းကပ်ပြီးလျှင်
နေရပါမည်နည်း” ဟု ကြံစည်စဉ်းစားတော်မူ၏။ ထိုအခါ မြတ်စွာ
ဘုရားအား ဆက်၍ အကြံဖြစ်ပြန်သည်မှာ “ငါသည် မပြည့်စုံ
မလုံလောက်သေးသော သီလဂုဏ်၊ သမာဓိဂုဏ်၊ ပညာဂုဏ်
ဝိမုတ္တိဂုဏ်တို့ ပြည့်စုံလုံလောက်စေရန် ငါ့ထက် သီလ၊ သမာဓိ၊
ပညာ၊ ဝိမုတ္တိဂုဏ်အားဖြင့် သာလွန်မြင့်မြတ်သူကို ဆည်းကပ်ပြီး
လျှင် နေအံ့” ဟု ကြံစည်တော်မူ၍ ကိုယ်တော်မြတ်ထက် သီလ၊
သမာဓိ၊ ပညာ၊ ဝိမုတ္တိဂုဏ်အားဖြင့် သာလွန်မြင့်မြတ်သူကို
သဗ္ဗညုတ ရှေ့ညွှတ်တော်ဖြင့် ဆင်ခြင်ကြည့်ရှုတော်မူသောအခါ
ကိုယ်တော်မြတ်ထက် သီလဂုဏ်၊ သမာဓိဂုဏ်၊ ပညာဂုဏ်၊ ဝိမုတ္တိ
ဂုဏ်အားဖြင့် သာလွန်မြင့်မြတ်သူ ဘုံသုံးပါး၌ တဦးတယောက်
ကိုမျှ မတွေ့ရှိရကား “ငါသည် မိမိထိုးထွင်း၍ သိပြီးသော တရား
ကိုသာလျှင် အရိအသေ အလေးအမြတ်ပြု၍ နေရမှု ကောင်း
လေစွာ” ဟု အကြံအစည် ဖြစ်တော်မူပြန်၏။

ထိုအခါ သဟမ္ပတိ မြဟ္မာကြီးသည် မြတ်စွာဘုရား၏ စိတ်
အကြံအစည်ကို သိပြီးလျှင် ဘုရားထံမှောက်သို့ တခဏခြင်း လာ
ရောက်ချဉ်းကပ်၍ လက်ဝဲဘက်ပခုံး၌ မြဟ္မာတဘက်ကို လောပတ်
တင်ပြီးလျှင် လင်္ကာဒူးကို မြေ၌ထောက် လက်အုပ်ကို ချိမြှောက်
လျက် “ဘုန်းတော် ကြီးမြတ်တော်မူသော မြတ်စွာဘုရား
ရှင်တော်ဘုရား၏ ဤ အကြံသည် ကြံစည်တော်မူတိုင်း မှန်ပါ
သည်ဘုရား၊ မြတ်စွာဘုရား... အတိတ်ကာလ၌ ပွင့်တော်မူကြ
ပြီးသော မြတ်စွာဘုရားတို့သည်လည်း တရားကိုသာလျှင် အရိ
အသေ အလေးအမြတ်ပြု၍ နေတော်မူကြပါကုန်ပြီ၊ နောက်အနာ-

ဂတ်ကာလ၌ ဖြစ်ပွင့်တော်မူကြမည့် မြတ်စွာဘုရားတို့သည်လည်း တရားကိုသာလျှင် အရိအသေ အလေးအမြတ်ပြု၍ နေတော်မူ ကြပါကုန်လတံ့။ ဘုန်းတော် ကြီးမြတ်တော်မူသော မြတ်စွာ ဘုရား……ယခုပစ္စုပ္ပန်ကာလ၌ ဖြစ်ပွင့်တော်မူဆဲဖြစ်သော အရှင် မြတ်ဘုရားသည်လည်း တရားကိုသာလျှင် အရိအသေ အလေး အမြတ်ပြု၍ နေတော်မူစေချင်ပါ၏”ဟု လျှောက်ထားပြီးလျှင်—

ယေ စ အတိတာ သမ္ဗုဒ္ဓါ၊ ယေ စ ဗုဒ္ဓါ အနာဂတာ။
ယော စေတရဟိ သမ္ဗုဒ္ဓေါ၊ ဗဟူနံ သောကနာသနော။
သဗ္ဗေ သဒ္ဓမ္မဂရုနော၊ ဝိဟံသု ဝိဟရန္တိ စ။
အထောဝိ ဝိဟရိဿန္တိ၊ သော ဗုဒ္ဓါန ဓမ္မတာ။
တသ္မာ ဟိ အတ္တကာမေန၊ မဟတ္တမဘိကင်္ခတာ။
သဒ္ဓမ္မော ဂရုကာတဗ္ဗော၊ သရံ ဗုဒ္ဓါန သာသနံ။—

ဟူသော ဤသုံးဂါထာကို တဖန်ဆက်၍ လျှောက်ပြန်လေသည်။

ဘန္တေ = ဘုန်းတော် ကြီးမြတ်တော်မူသော မြတ်စွာ ဘုရား……။ အတိတာ = အတိတ်ကာလ၌ ဖြစ်ပွင့်တော်မူ ကြကုန်ပြီးသော။ ယေ စ သမ္ဗုဒ္ဓါ = အကြင်မြတ်စွာဘုရား တို့သည်၎င်း။ အနာဂတာ = အနာဂတ်ကာလ၌ ဖြစ်ပွင့် တော်မူကြကုန်လတံ့သော။ ယေ စ ဗုဒ္ဓါ = အကြင် မြတ်စွာ ဘုရားတို့သည်၎င်း။ စေတရဟိ = ယခုပစ္စုပ္ပန် ကာလ၌။ သဗ္ဗန္တော = ဖြစ်ပွင့်တော်မူဆဲဖြစ်သော။ ဗဟူနံ = များစွာ သော နတ်လူမြဟ္ဗာသတ္တဝါတို့၏။ သောကနာသနော = သောကတည်းဟူသော ငြောင့်တံသင်းကို ပယ်ရှင်း ဖျက် ဆီးတော်မူတတ်သော။ ယော စ သမ္ဗုဒ္ဓေါ = အကြင် မြတ်စွာဘုရားသည်၎င်း။ အတ္ထိ = ရှိတော်မူ၏။

သဗ္ဗေ = ခပ်သိမ်းဥသို အလုံးစုံသော တေကာလိက ဘုရားရှင်တို့သည်။ သဒ္ဓမ္မဂရုနော = တရားတော်ကို အရိ အသေ အလေးအမြတ် ပြုတော်မူကြကုန်လျက်။ ဝိဟံသု

စ = နေလည်း နေတော်မူကြကုန်ပြီ။ ဝိဟရန္တိ စ = နေလည်း နေတော်မူကြကုန်ဆဲ။ (ဂါရဝဗဟုဝင်ဖြစ်သည်။) အထောပိ = ထိုမှတပါး။ ဝိဟရိသန္တိ စ = နေလည်း နေတော်မူကြကုန်လတံ့။ သော = ဤသို့ တရားကိုသာ အရိအသေပြု၍ နေခြင်းသည်။ ဗုဒ္ဓါနံ = သဗ္ဗညု မြတ်စွာ ဘုရားတို့၏။ ဓမ္မတာ = ထုံးတမ်း စဉ်လာ ဓမ္မတာပေ တည်း။

တသ္မာ ဟိ—တသ္မာ ဒေ = ထို့ကြောင့်သာလျှင်။ အတ္တကာမေန = အကျိုးရကြောင်း မိမိ၏ အစီးအပွား ကောင်းကို လိုလားတောင့်တသော။ မဟတ္တံ = အကျိုး ကြီးမြတ် ပူဇော်အပ်သူ၏အဖြစ်ကို။ အဘိကင်္ခတာ = တောင့်တလင့်ဆို အလိုရှိသောပုဂ္ဂိုလ်သည်။ ဗုဒ္ဓါနံ = မြတ်စွာဘုရားတို့၏။ သာသနံ = သုံးပါးသိက္ခာ သာသနာ ကို။ သရံ — သရန္တေန = အောက်မေ့သည် ဖြစ်၍။ သဒ္ဓမ္မော = သူတော်ကောင်းတို့၏ဥစ္စာတရားရတနာကို။ ဂရုကာတဗ္ဗော = ရှိသေကပ်ဆည်း နေ့ညဉ့်မှီး၍ ကျောက် ထီးတန္တ၊ အလေးပြုအပ်၏။

သဟမ္ပတိဗြဟ္မာကြီးသည် မြတ်စွာဘုရားကို ဤသုံးဂါထာကို လျှောက်ဆိုပြီးနောက် မြတ်စွာဘုရားကို ရိုသေစွာရှိခိုး၍ လက်ျာ ရစ်လှည့်ပြီးလျှင် ထိုနေရာမှပင် ကွယ်ပျောက်၍ ဗြဟ္မာ့ပြည်သို့ ရောက်လေသည်။ ထိုအခါ မြတ်စွာဘုရားသည် သဟမ္ပတိဗြဟ္မာ ကြီး၏ တောင်းပန်လျှောက်ထားချက်နှင့် ကိုယ်တော်မြတ်အား သင့်လျော်လျောက်ပတ်ချက်ကို ပြက်ပြက်ထင်ထင် သိမြင်တော် မူကာ ကိုယ်တော်မြတ်သိပြီးသော တရားတော်ကိုသာ အရိအသေ အလေးအမြတ်ပြု၍ နေတော်မူလေ၏။ (နောက်အခါ သံဃာ တော်တို့ (၁) ထေရ်ကြီး ဝါကြီးတို့ များပြားမှု (= ရတ္တည-မဟတ္တ) (၂) သံဃာအရေအတွက် များပြားမှု (= ဝေပုလ္လ-မဟတ္တ) (၃) သာသနာတော် ကျယ်ပြန့်လာမှု (= ဗြဟ္မ-စရိယမဟတ္တ) (၄) လာဘ်လာဘ များပြားမှု (= လာဘဂ္ဂ-

မဟတ္တ) ဤ မဟတ္တလေးပါးနှင့် ပြည့်စုံလာသောအခါ မြတ်စွာဘုရားသည် သံဃာ၌လည်း အရိအသေ အလေးအမြတ်မှု ပြုတော်မူသည်။ ထို့ကြောင့်ပင် မိထွေးတော် မဟာပဇာပတိဂေါတမိက မြတ်စွာဘုရားအတွက် သင်္ကန်းလျှာအစုံ လှူဒါန်းလာသောအခါ “မိထွေးတော်....သံဃာအား လှူပါလေ၊ သံဃာအား လှူအပ်သည်ရှိသော် ငါဘုရားကိုရော သံဃာကိုပါ ပူဇော်အပ်သည် ဖြစ်ပေလတံ့”ဟု မိန့်ဆိုတော်မူကာ သံဃာ၌ ရှိသော မြတ်နိုးမှုကို အထင်အရှား ပြုတော်မူလေသည်။)

(၆) မုစလိန္ဒာ ဆက္ခာဟ

မြတ်စွာဘုရားသည် ထိုအဇပပါလ (= ဆိတ်ကျောင်း)ညောင်ပင်ရင်း၌ သီတင်းသုံးတော်မူကာ တရားတော်မြတ်ကို သုံးသပ်ဆင်ခြင်လျက် ခုနစ်ရက်ကို ကုန်လွန်စေပြီး၍ ထိုအဇပပါလ ညောင်ပင်ရင်းမှ ဖဲခွါခဲ့ပြီးလျှင် မဟာဗောဓိပင်မှ အရှေ့တောင် မုစလိန္ဒာအိုင်အနီး ကျည်းပင်ရင်းသို့ ကြွသွားတော်မူပြီးလျှင် ထို ကျည်းပင်ရင်း၌ အရဟတ္တဖိုလ်ချမ်းသာကို ခံစားတော်မူကာ ခုနစ်ရက်ပတ်လုံး တခုတည်းသော ထက်ဝယ် (= တင်ပလွင်) ဖြင့် ထိုင်နေတော်မူ၏။

ထိုအခါ အခါမဲ့မိုးကြီး (မိုးဥတုမရောက်မီ ရွာသောမိုးကြီး) ခုနစ်ရက်ပတ်လုံး ရွာဖြိုးစွေသွန်းလေသည်။ (ဤမိုးမျိုးကား စကြာမင်း ပေါ်ထွန်းသောအခါ၊ မြတ်စွာဘုရား ပွင့်ထွန်းတော်မူသောအခါ= ဤအခါ နှစ်ပါး၌သာ ရွာသွန်းလေသည်။) ထိုမိုးကြီး ရွာသွန်းလတ်သော် မုစလိန္ဒာအိုင်၏အောက်၌ရှိသော နဂါးဘုံဗိမာန်ကို အစိုးရသည့် အလွန် တန်ခိုးအာနုဘော်ကြီးသော မုစလိန္ဒာ နဂါးမင်းသည် “ဤအခါမဲ့မိုးကြီးသည် ငါ၏ဘုံဗိမာန်အတွင်းသို့ မြတ်စွာဘုရားသခင် ဝင်လျှင်ဝင်ခြင်းပင် ရွာသွန်းခဲ့လေပြီ၊ မြတ်စွာဘုရားအတွက် နေထိုင်ရန်ကျောင်းတော်ကို ရရှိမှသာသင့်ပေမည်”ဟု ကြံစည်စဉ်းစားကာ မုစလိန္ဒာနဂါးမင်းသည် မိမိကိုယ်တိုင်က ရတနာခုနစ်ပါးဖြင့် ပြီးသော ပြာသာဒ်ကြီးကို

ဖန်ဆင်းနိုင်သော တန်ခိုးအာနုဘော်နှင့် ပြည့်စုံသူ မြစ်စေကာမူ “ဤသို့ တန်ခိုးဖြင့် ရတနာပြာသာဒ်ကြီး ဖန်ဆင်း၍ လှူခဲ့သော် ငါ့မှာ အကျိုးကြီးလိမ့်မည် မဟုတ်၊ ငါသည် မြတ်စွာဘုရားအား ကိုယ်ဖြင့် ဝေယျာဝစ္စကောင်းမှု ပြုပေအံ့”ဟု ကြံစည်ပြီးလျှင် ကြီးမားလှစွာသော ခန္ဓာကိုယ်အတ္တဘောကို ဖန်ဆင်း၍ မြတ်စွာ ဘုရားကို အချမ်း၊ အပူ၊ မှက်၊ ခြင်၊ ယင်ရဲစသည်တို့ မထိပါး မနှိပ်စက်နိုင်စေရန် အခွေ ခုနစ်ထပ် ရစ်ပတ်ကာရံလျက် ဦးခေါင်း တော်ထက်၌ ပါးပျဉ်းဖြင့် ဖြန့်ကြက်အုပ်ဖုံး ဆောင်းမိုး၍ ထားလေ၏။

(အခွေ၏အတွင်းအရပ်သည် လောဟပါသာဒ်ပြာသာဒ်အောက်ထပ် မျှကျယ်ဝန်း၏။ မြတ်စွာဘုရားသည် အလိုတော်ရှိရာ လျောင်းထိုင်ရပ်၊ သွား ဣရိယာပုထ်လေးပါးဖြင့် နေထိုင်တော်မူပါစေဟု နဂါးမင်း ရည်ရွယ်ရင်းဖြစ်၏။ ထို့ကြောင့် ဤမျှ ကျယ်ဝန်းစွာသော အရပ်ကို အခွေတို့ဖြင့် ရစ်ပတ်ခြင်းဖြစ်လေသည်။ အလိုတော်ရှိရာ ဣရိယာပုထ် ဖြင့် နေထိုင်တော်မူပါစေဟူသည်ကား နဂါးမင်း၏ အလိုဆန္ဒ ရည်ရွယ် ချက်မျှသာ ဖြစ်၏။ မြတ်စွာဘုရားသည်ကား ထိုင်ခြင်း ဣရိယာပုထ် ဖြင့်ပင် ခုနစ်ရက်ကို လွန်စေတော်မူသည်။ အခွေ၏ အတွင်း အလယ်၌ ရတနာပလ္လင်ကိုခင်းထားအပ်၏။ ထိုပလ္လင်၏ အထက်၌ ရွှေကြယ်တို့ဖြင့် ဆန်းကြယ်သော နံ့သာပန်းဆိုင်များ တွဲလျားကျသော ဗိတာန် မျက်နှာကြက်ကို ကြက်အပ်၏။ လေးထောင့်တို့၌ နံ့သာဆီမီးတို့ကို ညှီးညှီးပြောင်ပြောင် ထွန်းဆောင်ညှိသီးအပ်ပေ၏။ အရပ်လေးမျက်နှာ တို့၌ စန္ဒကူးနံ့သာ ကြုတ်တို့ကို ဖွင့်လှစ်၍ထားအပ်ကုန်၏။ အခွေ၏ အတွင်း အလယ်ချက်မ ရတနာပလ္လင်၌ မြတ်စွာဘုရား သီတင်းသုံး နေတော်မူ၍ ဖလသမာပတ် ချမ်းသာကို ခုနစ်ရက်ပတ်လုံး ဝင်စားခံစံ သုံးဆောင်တော်မူလေသည်။) (မ-ဋ္ဌ ၂၊ မျက်နှာ ၉၀-မှ)

ဤသို့လျှင် မြတ်စွာဘုရားသည် မကျဉ်းမြောင်းသော ဂန္ဓကုဋီ တိုက်အတွင်း၌ သီတင်းသုံးရသကဲ့သို့ မုစလိန္ဒာ နဂါးမင်း၏ အခွေခုနစ်ထပ်အတွင်းမှာ သီတင်းသုံးတော်မူ၍ အရဟတ္တဖိုလ် ချမ်းသာကို ခံစားလျက် ခုနစ်ရက်ကို ကုန်လွန်စေတော်မူပြီးသော အခါ မုစလိန္ဒာနဂါးမင်းသည် အလွန်မြင့်မား မိုးသားတိမ်မှိန်

ကင်းစင်သည့် ကောင်းကင်အပြင်ကို ကြည့်ရှုသိမြင်သဖြင့် မြတ်စွာဘုရားကို မိမိ၏အခွေပါးပျဉ်းတို့ဖြင့် ရစ်ပတ်ဖုံးအုပ်ထားရန် မလိုတော့ရကား နဂါးအသွင်ကို ပယ်ဖျောက်ပြီးလျှင် ရှုချင်စဖွယ် လူလင်ငယ်အသွင်ဖန်ဆင်း၍ မြတ်စွာဘုရား၏ ရွှေတော်၌ မြတ်စွာဘုရားကို လက်အုပ်ချီမိုး ရှိခိုးလျက်သာ ရပ်တည်ကာနေလေ၏။

ထိုအခါ မြတ်စွာဘုရားသည် “ဖလသမာပတ်ဖြင့် နိဗ္ဗာန်ချမ်းသာကို ခံစား၍ နေသော သူအား နေလေရာရာ အရပ်တိုင်းမှာ ပင် ချမ်းသာသုခ ဖြစ်၏” ဟူသော အကြောင်းကို ကောင်းစွာ ဆင်ခြင် သိမြင် ဝမ်းမြောက်တော်မူရကား ပီတိ အဟုန်ကို ငုံ့၍ မထားနိုင်ပဲ—

သုခေါ ဝိဝေကော တုဋ္ဌဿ၊

သုတဓမ္မဿ ပဿတော။

အဗျာပဇ္ဇံ သုခံ လောကေ၊

ပါဏဘူတေသု သံယမော။

သုခေါ ဝိရာဂတာ လောကေ၊

ကာမာနံ သမတိက္ကမော။

အသ္မိမာနဿ ယော ဝိနယော၊

ဧတံ ဝေ ပရမံ သုခံ။

ဝိဝေကော = ဥပဓိလေးတန် ဆိတ်ရာမှန်သည့် နိဗ္ဗာန်တရားသည်။ သုခေါ = အလွန်တရာ ချမ်းသာလှစွာ၏။ တုဋ္ဌဿ = လေးပါးသော မဂ်ဉာဏ်ဖြင့် ရည်သန်ချက်ပြည့်ဝ အားရရောင့်ရဲသော။ သုတဓမ္မဿ = ဉာဏ်ပညာစက္ခုအတွင်း ထင်လင်းပြီးသော တရားရှိသော။ (ဝါ) ထင်လင်းပြီးသော တရားရှိသောကြောင့်။ ပဿတော = ပညာမျက်စိဖြင့် ဥပဓိလေးတန် ဆိတ်ရာမှန်သည့် နိဗ္ဗာန်တရား၊ ထိုမှတစ်ပါး သိသင့်သမျှ တရားတို့ကို ကြည့်ရှုဆင်ခြင် အကြွင်းမဲ့သိမြင်သော ပုဂ္ဂိုလ်၏။ အဗျာပဇ္ဇံ = လူနတ်ဗြဟ္မာ သတ္တဝါတို့၌ အမျက်မပွား မေတ္တာထားခြင်း

သည်။ လောကေ = လောက၌။ သုခံ = ချမ်းသာလှပေ၏။
ပါဏဘူတေသု = လူနတ်ဗြဟ္မာ သတ္တဝါတို့၌။ သံယ-
မော = မညှဉ်းပန်းမနှိပ်စက်လို ဗြဟ္မစိုရ် ကရုဏာ တရား
ပွားများခြင်းသည်။ သုခေါ = ချမ်းသာလှပေ၏။

လောကေ = လောက၌။ ကာမာနံ = ဝတ္ထု အာရုံ
ကာမဂုဏ်တို့ကို။ သမတိက္ကမော = သမုစ္ဆေဒ ပဟာန်ဖြင့်
ပယ်လွန် လွန်မြောက်ရာ ဖြစ်သော။ ဝိရာဂတာ = ရာဂ
ကင်းသူဟူ၍ အသိဉာဏ် သဒ္ဓါတို့ ဖြစ်ကြောင်း ကောင်း
မြတ်သော အနာဂါမိမဂ်သည်။ သုခေါ = ချမ်းသာလှပေ
၏။ အသ္မိမာနဿ = ငါတလူလူ မာန်မူထောင်လွှားမှုကို။
ယော ဝိနယော = အပြီးအငြိမ်း ပယ်ဖျောက်ရာ အကြင်
အရဟတ္တဖိုလ်သည်။ အတ္ထိ = ရှိ၏။ ဧတံ = ဤအရဟတ္တ
ဖိုလ်သည်။ ဝေ = စင်စစ်။ ပရမံ သုခံ = သင်္ခတတရား
အလုံးတွင် အမြတ်ဆုံးသော ချမ်းသာပေတည်း။

ဤ ဥဒါန်းစကား (နှစ်ဂါထာ) တို့ကို မြွက်ဆိုကျူးရင့်တော်
မူလေ၏။

(၇) ရာဇာယတန သတ္တာဟ

မြတ်စွာဘုရားသည် ကျည်းပင်ရင်း၌ အရဟတ္တဖိုလ်ချမ်းသာ
ကို ခံစားတော်မူလျက် ခုနစ်ရက်လွန်မြောက် သတ္တမသတ္တာဟသို့
ရောက်သောအခါ ကျည်းပင်ရင်းမှ ဖဲခွါခွဲပြီးလျှင် မဟာဗောဓိ
ပင်၏ တောင်မျက်နှာ ရာဇာယတန (= လင်းလွန်းပင်ရင်း) သို့
ကြွသွားထိုင်နေတော်မူ၍ ထိုလင်းလွန်းပင်ရင်း၌ အရဟတ္တဖိုလ်
ချမ်းသာကိုပင် ခံစားတော်မူကာ ခုနစ်ရက်ပတ်လုံး သီတင်းသုံး
ထိုင်နေတော်မူ၏။

(ဤမျှဖြင့် ခုနစ်ရက် ခုနစ်လီ = သတ္တသတ္တာဟ = လေးဆယ့်ကိုး
ရက် ပြည့်ခဲ့လေပြီ။ ဤ လေးဆယ့်ကိုးရက် အတွင်း၌ မြတ်စွာဘုရားမှာ
ခံတွင်းတော်ဆေးခြင်း၊ မျက်နှာတော်သစ်ခြင်း၊ ကိုယ်လက်သုတ်ဆင်
ခြင်း (= ကျင်ကြီးကျင်ငယ် ဝွန်ခြင်း)၊ ရေချိုးတော်မူခြင်း၊ ဆွမ်း

ဘုဉ်းပေးတော်မူခြင်း၊ ရေသုံးဆောင်တော်မူခြင်း၊ လျောင်းစက်တော်မူခြင်း ကိစ္စများ အလျဉ်းပင် မရှိချေ။ စျာန်ချမ်းသာ ဖိုလ်ချမ်းသာ ဖြင့်သာ အချိန်ကို ကုန်လွန်စေတော်မူ၏။)

ထိုအခါ လေးဆယ့်ကိုးရက်(=သတ္တသတ္တာဟ)ပြည့်မြောက်သော ဝါဆိုလဆန်း ၅-ရက် ဗုဒ္ဓဟူးနေ့တွင် ထို လင်းလွန်းပင်ရင်း၌ သီတင်းသုံးနေထိုင်တော်မူသော မြတ်စွာဘုရားအား မျက်နှာတော်သစ်လိုသော စိတ်အကြံဖြစ်သည်ကိုသိရှိ၍ သိကြားနတ်မင်းသည် ဆေးကြဇုသီးကို ဆက်ကပ်လေသည်။ ထိုကြဇုသီးကို မြတ်စွာဘုရားသည် ဘုဉ်းပေးတော်မူလေသည်။ ထိုဆေးကြဇုသီးကို ဘုဉ်းပေးပြီးလျှင်ပြီးခြင်း မြတ်စွာဘုရားအား သရီရဝလဉ္ဇနကိစ္စ (=ကိုယ်လက်သုတ်သင်ခြင်းခေါ်သည့် ကျင်ကြီးကျင်ငယ်စွန့်ခြင်း ကိစ္စ)ဖြစ်လေသည်။ ထို့နောက် မြတ်စွာဘုရားအား သိကြားမင်းသည်ပင် နဂါးပြည်မှာဖြစ်သော ကွမ်းရိုးဒန်ပူကို၎င်း၊ (မျက်နှာသစ်ရန်)အနောတတ်အိုင် ရေကို၎င်း ဆက်ကပ်လှူဒါန်းလာသည်။ မြတ်စွာဘုရားသည် သိကြားမင်း ဆက်ကပ်လာသည့် ထိုကွမ်းရိုးဒန်ပူကို ဝါးတော်မူပြီးလျှင် အနောတတ်အိုင်ရေဖြင့် ခံတွင်းတော်ဆေးခြင်း၊ မျက်နှာတော်သစ်ခြင်း အမှုကိုပြု၍ ထိုလင်းလွန်းပင်ရင်း၌ပင် ထိုင်နေတော်မူလေ၏။

တမုဿနှင့် အဇ္ဈိက (=အဇ္ဈိယ) ကုန်သည်ညီနောင်တို့
ဒွေဝါဒိကသရဏဂုံတည်ခြင်း

ထိုအခါ တမုဿ (နောင်တော်) နှင့် အဇ္ဈိက (ညီတော်) ကုန်သည်နှစ်ယောက်တို့သည် လှည်းအစီးပေါင်း ငါးရာတို့ဖြင့် မိမိတို့နေရာ ဥက္ကလာဇနပုဒ်မှ မဇ္ဈိမဒေသသို့ ကူးသန်းရောင်းဝယ်ရန် သွားကြကုန်သည်ရှိသော် မြတ်စွာဘုရား သီတင်းသုံးနေထိုင်တော်မူရာ လင်းလွန်းပင်၏အနီး ခရီးမဖြင့် သွားကြကုန်ခဲ့ဖြစ်၏။ ထိုအခါ ရွံညွှန်ရေမရှိပဲ ညီညွတ်သောမြေအပြင်၌ပင် ထိုကုန်သည်ညီနောင်တို့၏ ကုန်တင်လှည်းများသည် ရွံညွှန်၌ နစ်ကျိ၍နေသည့်ပမာ တန့်ရပ်ကာ တည်နေကြကုန်၏။ “အကြောင်း အဘယ်သို့ရှိသနည်း”ဟု ကုန်သည်ညီနောင်တို့ ကြံစည်တိုင်ပင်၍ နေကြ

စဉ်ပင် ထိုကုန်သည်ညီနောင်တို့၏ ရှေးဘဝက ဆွေမျိုးရင်းချာ
တော်စပ်ခဲ့ဘူးသော နတ်သားသည် သစ်ပင်ခွထက်၌ ကိုယ်
ထင်ရှားပြီလျက် “အမောင်တို့... မြတ်စွာဘုရားသည် ဘုရား
ဖြစ်၍ မကြာသေးမီ သတ္တသတ္တာဟ (=လေးဆယ့်ကိုးရက်)
ကာလပတ်လုံး ဆွမ်းအစာအာဟာရ သုံးဆောင်တော်မမူပဲ
အရဟတ္တဖိုလ် ချမ်းသာကိုသာ ခံစားတော်မူလျက် ယခုအခါ
လင်းလွန်းပင်ရင်း၌ပင်နေထိုင်သီတင်းသုံးဆဲရှိနေသည်။ အမောင်
တို့သည် မြတ်စွာဘုရားကို ဆွမ်းအစာအာဟာရဖြင့် မြတ်နိုး
ကော်ရော် ပူဇော်ကြကုန်လော့၊ ယင်းသို့ မြတ်နိုးကော်ရော်
ပူဇော်ခြင်းသည် အမောင်တို့အဖို့ရာ နေ့ရှည်ရက်လျား စီးပွား
ချမ်းသာ ဖြစ်ပေလိမ့်မည်”ဟု ပြောဆိုလေ၏။

ထိုစကားကိုကြား၍ ကုန်သည်ညီနောင်တို့သည် အလွန်
ဝမ်းမြောက်ဝမ်းသာ ဖြစ်၍ကြကာ “ဆွမ်းချက်နေလျှင် အချိန်
ကြာလိမ့်မည်”ဟု အောက်မေ့ဆင်ခြင်ကြပြီးလျှင် မိမိတို့မှာ အသင့်
ပါလာသော မုံကြွက်ကျစ် (နှင့်) ပျားဆုပ်မုံတို့ကို ယူဆောင်ကြ
ကာ မြတ်စွာဘုရားထံမှောက်သို့ သွားရောက်ချဉ်းကပ်၍ ရိုသေ
မြတ်နိုး ရှိခိုးပြီးလျှင် သင့်လျောက်ပတ်ရာအရပ်၌ ရပ်တည်ကြ၍
“ဘုန်းတော်ကြီးသော မြတ်စွာဘုရား... ရှင်တော်ဘုရားသည်
အကျွန်ုပ်တို့၏မုံကြွက်ကျစ် (နှင့်) ပျားဆုပ်မုံတို့ကို ခံယူတော်မူပါ။
ယင်းသို့ ခံယူတော်မူခြင်းသည် အကျွန်ုပ်တို့အဖို့ရာ နေ့ရှည်ရက်
လျား စီးပွားချမ်းသာ ဖြစ်ပါလိမ့်မည်”ဟု ရိုသေစွာ လျှောက်
ထားကြကုန်၏။

ထိုအခါမြတ်စွာဘုရားသည် (သုဇာတာ၏ ဃနာနို့ဆွမ်းကို
ခံယူသောနေ့ကပင် တောထွက်စဉ်အခါ ဃဋိကာရမြဟ္တာကြီး
ကပ်လှူသော မြေသပိတ် ကွယ်ပျောက်ခဲ့လေသောကြောင့်)
“ရှေးရှေး နောင်တော် မြတ်စွာဘုရားတို့သည် လက်တော်တို့ဖြင့်
အာဟာရကို အလှူမခံကြကုန်၊ ထို့ကြောင့် ငါသည် ယခု
ကုန်သည်ညီနောင်တို့ လှူဒါန်းအပ်သော မုံကြွက်ကျစ် (နှင့်)
ပျားဆုပ်မုံတို့ကို အဘယ်အရာဝတ္ထုဖြင့် အလှူခံရပါမည်နည်း”ဟု

ကြံစည်တော်မူ၏။ ထိုအခါ မြတ်စွာဘုရား၏ စိတ်အကြံတော်ကို သိကြ၍ အရပ်လေးမျက်နှာတို့မှ ဓတရဋ္ဌ၊ ဝိရဋ္ဌက၊ ဝိရူပက္ခ၊ ကုဝေရ ဟူသော စတုမဟာရာဇ်နတ်မင်းကြီး လေးယောက်တို့ သည် ဣန္ဒနီလာကျောက်ညိုသပိတ် လေးလုံးတို့ကို မြတ်စွာဘုရား အား ရှိသေစွာ ဆက်ကပ်လှူဒါန်းကြလေသည်။ မြတ်စွာဘုရား သည် ထိုဣန္ဒနီလာ ကျောက်ညိုသပိတ် လေးလုံးတို့ကို အလှူမခံပဲ ပယ်မြစ်တော်မူ၏။ တဖန် နတ်မင်းကြီး လေးယောက်တို့သည် ဝဲနောက်အဆင်းရှိသော (ပကတိ) ကျောက်သပိတ်လေးလုံးတို့ကို ဆက်ကပ်လှူဒါန်းကြပြန်ကုန်၏။ မြတ်စွာဘုရားသည် ထို(ပကတိ) ကျောက်သပိတ် လေးလုံးတို့ကို အလှူခံတော်မူပြီးလျှင် နတ်မင်းကြီး လေးယောက်တို့ကို သနားချီးမြှောက်တော်မူသောအားဖြင့် ထို ကျောက်သပိတ် လေးလုံးတို့ကို ထပ်လျက် “သပိတ်တလုံးတည်း ဖြစ်စေသတည်း” ဟု အဓိဋ္ဌာန်ပြုတော်မူလိုက်လျှင် ထိုသပိတ် လေးလုံးသည် အနားလေးရစ်ရှိသော သပိတ်တလုံးတည်းအဖြစ် သို့ ရောက်လေ၏။

မြတ်စွာဘုရားသည် ထိုသပိတ်ဖြင့် ကုန်သည် ညီနောင်တို့ လှူဒါန်းအပ်သော မွဲကြွက်ကျစ်(နှင့်) ပျားဆုပ်မွဲများကို အလှူခံ တော်မူ၍ ဘုဉ်းပေးသုံးဆောင်တော်မူပြီးလျှင် ကုန်သည်ညီနောင် တို့နှင့် သင့်လျော်လျောက်ပတ်သော အနုမောဒနာတရားကို ဟောကြားတော်မူလေသည်။ ထိုအခါ ကုန်သည်ညီနောင် နှစ်ယောက်တို့သည် (ထိုအချိန်၌ သံဃာရတနာ မပေါ်ထွန်း သေးသောကြောင့်) မြတ်စွာဘုရားကို၎င်း၊ တရားတော်ကို၎င်း ကိုးကွယ်လည်းလျောင်း ပုန်းအောင်းရာဟူ၍ ဆည်းကပ်ကြကုန် လျက် “ဧတေ မယံ ဘန္တေ ဘဂဝန္တံ သရဏံ ဂစ္ဆာမ ဓမ္မဉ္စ” ဟု ဘုရားနှင့် တရားတော်ကိုသာ ရည်ညွှန်း၍ နှစ်ခွန်းသာဆိုရသော ခွေဝါစိကသရဏဂုံတည် ဥပါသကာများ ဖြစ်ကြလေကုန်၏။ (ထိုသူနှစ်ဦးတို့သည်ပင် လောက၌ ပဌမဆုံး ခွေဝါစိကသရဏဂုံ တည်သူ ဥပါသကာများဖြစ်ကြသည်။)

ထိုအခါ “ဘုန်းတော်ကြီးသော မြတ်စွာဘုရား…… အကျွန်ုပ်တို့အား အမြဲမပြတ် ဆည်းကပ်ကိုးကွယ် ပူဇော်ဖို့ရန် ပူဇော်ဖွယ် ဝတ္ထုတခုခုကို ကရုဏာရွှေ့ထား ပေးသနားတော်မူပါဘုရား” ဟု ကုန်သည်ညီနောင်တို့ လျှောက်ထားကြသဖြင့် မြတ်စွာဘုရားသည် လင်္ကာလက်တော် (=ညှာလက်တော်)ဖြင့် ကိုယ်တော်မြတ်၏ ဦးခေါင်းတော်ကို သုံးသပ်၍ ဆံတော်ခတ်တို့ကို ကုန်သည်ညီနောင်တို့အား ချီးမြှင့်ပေးသနားတော်မူလေ၏။ ကုန်သည်ညီနောင်တို့သည် ဆံတော်ခတ်တို့ကို ရရှိ၍ အမြိုက်ရည်ဖြင့် သွန်းလောင်းအပ်သည့်ပမာ လွန်စွာဝမ်းမြောက်ကြ၍ ရောင်းဝယ်ဖောက်ကားမှု ပြုကြပြီးနောက် မိမိတို့နေရာ ဥက္ကလာဇနပုင် ပေါက္ခရာဝတီမြို့သို့ ပြန်လည်ဆိုက်ရောက်ကြလေလျှင် ဆံတော်ခတ်တို့ကို ရွှေကြုတ်အတွင်း ထည့်သွင်းကြ၍ စေတီတော်တည်ထား ကိုးကွယ်ကြလေကုန်၏။

ရာဇာယတနသတ္တာဟ ပြီး၏။

ဤအရာ၌ လယ်တီ ဆရာတော်ဘုရားကြီး ရေးသားတော်မူအပ်သော “သတ္တဌာန ဘုရားရှိခိုးလင်္ကာ”ကိုသဒ္ဓါတရား ပွားစိမ့်သောငှါ ထည့်သွင်း ဖော်ပြပေအံ့။

(၁) ဘုန်းရောင်ထွန်းထိန်၊ စောမုနိန်၊ ပညိန္ဒြေ၊ ချွေရာမှန်တိ၊ မောမိကြွင်း၊ ရွှေညောင်နန်းဝယ်၊ ထူးဆန်းအံ့လောက်၊ မြေမှပေါက်သား၊ ရောင်တောက်မာရံနှင်၊ ရွှေပလ္လင်ထက်၊ သဗ္ဗညုတ၊ ဉာဏ်ကိုရပြီး၊ သတ္တာဟရက်၊ ခွဲခွေလျက်ပင်၊ ငြိမ်သက်တင့်တယ်၊ သုံးစမွယ်သည်၊ ဘုန်းကြွယ် လက်ဦးပွဲပေကို။

(၂) နှစ်ကြိမ်မြောက်ထ၊ သတ္တာဟတွင်၊ မာရပယ်လှန်၊ ပလ္လင်ပျံမှ၊ သေနတုဇ္ဈ၊ ရပ်တော်မူလျက်၊ ကြည်ဖြူငြိမ်းချမ်း။

ပလ္လင်နန်းကို၊ ခြောင့်တန်းစက္ခု၊ စိမ်းစိမ်းရှုလျက်၊ သုံးလူ့
ရှင်ပင်၊ ပျော်စံရှင်သည်၊ ကြည်လင် ညွတ်နူးဘွယ်ပေကို။

(၃) သုံးကြိမ်မြောက်ထ၊ သတ္တာဟတွင်၊ ဗောဓိပင်မှ၊
မြောက်ခွင်ဥတ္တရာ၊ စကြိုသာ၌၊ လူးလာတုံ့ခေါက်၊ ကြံချီ
လျှောက်၍၊ ဘုန်းတောက်ဘုရား၊ ပျော်စံစားသည်၊
တရား ဆင်ခြင်လျက်ပေကို။

(၄) လေးကြိမ်မြောက်ထ၊ သတ္တာဟတွင်၊ ဗောဓိပင်
နှင့်၊ ပလ္လင်ထွန်းတောက်၊ အနောက် မြောက်ဝယ်၊ အံ့
လောက်ဘွယ်ရာ၊ ရတနာရိပ်ငြိမ်း၊ စံရွှေအိမ်၌၊ ကြိမ်ကြိမ်
ဖန်ခါ၊ ဘိဓမ္မာကို၊ မဟာဉာဏ၊ သာဝရဖြင့်၊ ဗုဒ္ဓရှင်ပင်၊
သုံးဆင်ခြင်သည်၊ ရောင်ရှင် ခြောက်ဖြာ ညီးလို့ကို။

(၅) ငါးကြိမ်မြောက်ထ၊ သတ္တာဟတွင်၊ ဗောဓိပင်မှ၊
ရှေ့ခွင်ပြုဗ္ဗာ၊ ရပ်ဒိသာဝယ်၊ ကြီးစွာမြင့်ခေါင်၊ ဆိတ်ကျောင်း
ညောင်၌၊ ဘုန်းခေါင်ပရမေ၊ စမ္ပယ်နေသည်၊ ရိုသေ
မြတ်နိုးဘွယ်ပေကို။

(၆) ခြောက်ကြိမ်မြောက်ထ၊ သတ္တာဟတွင်၊ ပလ္လင်
ရှေ့ညောင်၊ အရှေ့တောင်၌၊ မြရောင်လိုလို၊ ရေညိုပြည့်
လျှမ်း၊ ကြာပန်းညွတ်ရုံ၊ ပန်းမျိုးစုံသည်၊ မုဇ္ဈလိန္ဒာ၊ အိုင်
သာဖြန့်ကျင်း၊ ကျည်းပင်ရင်းဝယ်၊ သနင်းလူ့ဆွေ၊ စမ္ပယ်
နေသော်၊ မိုးလေထန်ပြင်း၊ သွန်းချခြင်းကြောင့်၊ မြွေမင်း
ရန်ဟန့်၊ ပါးပျဉ်းဖြန့်လျက်၊ ချီးအံ့တန်းခိုး၊ ဆောင်းကာ
မိုးသည်၊ ရှေးကျိုး သမ္ဘာတော်ကြောင့်ကို။

(၇) ခါသတ္တမ၊ သတ္တာဟတွင်၊ ဗောဓိပင်မှ၊ တောင်
ပြင်လက်ျာ၊ မြေမျက်နှာဝယ်၊ ရာဇာယတန၊ မည်ရခေါ်တွင်၊
လင်းလွန်းပင်၌၊ သဗ္ဗညုဖျား၊ ပျော်စံစားသည်၊
ကြီးမား ဉာဏ်တော်ဖွင့်လို့ကို။

ထိုနက်ပေါ်၊ အရပ်များကို၊ ရွှေသွားသဒ္ဓါ၊ ကြည်ညို
စွာလျှင်၊ ဝန္တနာမာန၊ ဂါရဝဖြင့်၊ ဦးချညွတ်ကျိုး၊ ကျွန်ရှိခိုး
သည်၊ ကောင်းကျိုးခပ်သိမ်း ပြည့်စေသောဝံ။

သတ္တဌာန ဘုရားရှိခိုး ပြီး၏။

သတ္တဌာန စံနေတော်မူခင်း ပြီး၏။

အခန်း-၉

မြတ်စွာဘုရားသည် တရားတော်၏ နက်နဲပုံကို
လေးနက်စွာ ဆင်ခြင်တော်မူခြင်း

ထို့နောက် ဘုရားဖြစ်သည့် ကဆုန်လပြည့် ဗုဒ္ဓဟူးနေ့မှ
သတ္တသတ္တာဟ (=လေးဆယ့်ကိုးရက်) လွန်မြောက်၍ ရက်
ပေါင်း ငါးဆယ့်သို့ရောက်သော ဝါဆိုလဆန်း ၆-ရက် ကြာသ-
ပတေးနေ့ နံနက်ခင်းအခါ မြတ်စွာဘုရားသည် လင်းလွန်းပင်ရင်း
သီတင်းသုံးထိုင်နေရာမှ ထပြီးလျှင် တဖန် အဇပါလ (=ဆိတ်
ကျောင်း) ညောင်ပင်ရင်းသို့ပင် ကြွသွားချဉ်းကပ်တော်မူလျက်
ထိုအဇပါလညောင်ပင်ရင်း၌ ထက်ဝယ်ဖွဲ့ခွေ (=တင်ပလွင်ခွေ)
ထိုင်နေတော်မူ၏။ ထိုအခါ နားမျက်စိဆိတ်ငြိမ်ရာသို့ ကပ်ချဉ်းမိ
ကာ တပါးတည်း ကိန်းစံတော်မူသော မြတ်စွာဘုရားအား ဤသို့
စိတ်အကြံအစည် ဖြစ်တော်မူ၏—

“သယမ္ဘူမှန် ပင်ထွက်ဉာဏ်ဖြင့် ငါဘုရားထိုးထွင်း၍ လင်းလင်း
ထင်ထင် သိမြင်အပ်ပြီးသော ဤသစ္စာလေးပါး တရားအစုသည်
(မြေအထူကို ခံလင့်သော ရေထုပ်မာ) နက်နဲလှစွာ၏၊ (မြင်းမိုရ်
တောင်ကြီးဖြင့် ဖုံးအုပ်၍ထားအပ်သော မုန်ညင်းစေ့ပမာ)
မြင်နိုင်ခဲလှစွာ၏၊ (အကြိမ်တရာ ခွဲစိတ်အပ်သော သားမြီးစွန်း
တခုဖြင့် သားမြီးစွန်းတခုကိုတည့်တည့်မှန်အောင် ထိုးရထောက်ရ
သည့်ပမာ) လွန်စွာသိနိုင်ခဲလှ၏၊ ငြိမ်းချမ်းလှစွာ၏၊ မွန်မြတ်လှ

စွာ၏။ (ဤနှစ်ပုဒ်ကား လောကုတ္တရာတရားကို ရည်ရွယ်သည်။) တက္ကိသမားတို့၏ အကြိတ်တက်ဖြင့် သက်ဝင်ကျက်စားအပ်သော တရားမဟုတ်။ (ဤဇာတ်ပညာဖြင့်သာ သက်ဝင်ကျက်စားအပ်သော တရားဖြစ်၏။) သိမ်မွေ့လှစွာ၏။ အကျင့်မှန်ကို ကျင့်ကြံကုန်ဘိ ပညာရှိတို့သာ သိမြင်အပ်သော တရားဖြစ်၏။ ဤသတ္တဝါ အပေါင်းသည်ကား အာရုံငါးပါး ကာမဂုဏ်တရားတည်းဟူ သောကာမာလယ၊ ထိုကာမဂုဏ်ငါးပါးကို မှီဝဲသုံးဆောင်တတ် သည့် တဏှာလောဘတည်းဟူသော တဏှာလယ— ထိုအာလယ နှစ်ပါးတို့ဖြင့် မွေ့လျော်၊ ထိုအာလယနှစ်ပါးတို့၌ ပျော်ပိုက်နှစ်ခြိုက် ခုံမင်၍ နေကြကုန်၏။ ယင်းသို့ အာလယနှစ်ပါးတို့ဖြင့် မွေ့လျော်၊ အာလယနှစ်ပါးတို့၌ ပျော်ပိုက် နှစ်ခြိုက်ခုံမင်၍ နေကြသော သတ္တဝါအပေါင်းသည် အကြောင်းအကျိုး ဆက်စပ်ဖြစ်ပွားသည့် ဤပဋိစ္စသမုပ္ပါဒ်တရားကို သိမြင်နိုင်ခဲ့လှစွာ၏။ ခပ်သိမ်းသော သင်္ခါရတရားတို့၏ ချုပ်ငြိမ်းရာ ကာမုပဓိ၊ ခန္ဓုပဓိ၊ ကိလေသုပဓိ၊ အဘိသင်္ခါရုပဓိတည်းဟူသော ဥပဓိအလုံးစုံကို အတုန်ပယ်စွန့်ရာ၊ တဏှာအပြား တရာရှစ်ပါးတို့၏ ကုန်ခန်းရာ၊ တထောင်ငါးရာ ကိလေသာရာဂတို့၏ ကင်းရာ၊ ဆင်းရဲခပ်သိမ်း ချုပ်ငြိမ်းရာဖြစ် သော နိဗ္ဗာန်တရားကိုကား သာ၍ပင် မြင့်နိုင်ခဲ့လှစွာ၏။ ငါဘုရား ကလည်း ထိုမျှလောက် နက်နဲသောတရားကို ဟောကြားငြားအံ့။ ဣန္ဒြေနှင့်သူ မကျွတ်ထိုက်သော နတ်လူတို့ကလည်း ငါဘုရား၏ ထိုတရားကို မသိမြင်နိုင် နားမလည်နိုင်ကြလျှင် ယင်းသို့ မသိမြင် နိုင်သူ နားမလည်သူ မကျွတ်ထိုက်သော နတ်လူတို့အား တရား ဟောခြင်းသည် ငါဘုရား၏အတွက်တာ ပင်ပန်းနွမ်းနယ်ရုံသာ ဖြစ်လေရာ၏” ဤကဲ့သို့ မြတ်စွာဘုရားအား စိတ်အကြံအစည် ဖြစ်တော်မူလာ၏။

ထို့ပြင်လည်း မြတ်စွာဘုရားမှာ အလွန်တရာ အံ့ဩဖွယ် ကောင်းသော ဤနှစ်ဂါထာတို့သည်လည်း ရှေးက မကြားဘူး ကုန်ပဲ စိတ်ထဲ၌ ထင်ရှားပေါ်လာကြပြန်ကုန်၏။ ထိုနှစ်ဂါထာ တို့ကား—

(၁) ကိစ္စေန မေ အဓိဂတံ၊
ဟလံ ဒါနိ ပကာသိတုံ။
ရာဂဒေါသပရေတေဟိ၊
နာယံ ဓမ္မော သုသမ္ဗုဒ္ဓော။

(၂) ပဋိသောတဂါမိ နိဗ္ဗာနံ၊
ဂမ္ဘီရံ ဒုဒ္ဓသံ အဏုံ။
ရာဂရတ္တာ န ဒက္ခန္တိ၊
တမောခန္ဓေန အာဝုတာ။

(၁) မေ = ငါတုရားသည်။ ကိစ္စေန = ပါရမီဖြည့်စဉ် အခါ ခဲယဉ်းစွာ ကျင့်ကြံအားထုတ်သဖြင့်။ အဓိဂတံ = ရရှိသိမြင်အပ်သော။ ဣမံ ဓမ္မံ = ဤသစ္စာလေးပါး တရား အချက်ကို။ ဒါနိ - ဣဒါနိ = ငါတုရား၏ သနားကြင်နာမှု တည်းဟူသော အဇ္ဈတ္တိကနိဒါန်းသာပြည့်စုံ၍ လောကဓု မြဟ္မာ၏ တောင်းပန်မှု တည်းဟူသော ဗာဟိရ နိဒါန်း မပြည့်စုံသေးမီ ယခု လောလောဆယ် အခါ၌။ ပကာသိတုံ = နတ်လူတို့အား ထင်ရှားစွာ ဟောပြော ခြင်းငှါ။ ဟလံ = အခွင့်မလျော် မသင့်တော်သေးချေ။ အယံ ဓမ္မော = ဤသစ္စာလေးပါးတရားအချက်ကို။ ရာဂဒေါသပရေတေဟိ = ရာဂဒေါသ တရားဆိုးတို့ လွှမ်းမိုးနှိပ်စက် အပ်ကုန်သောသူတို့သည်။ န သုသမ္ဗုဒ္ဓော = လင်းလင်း ထင်ထင် အလွယ်နှင့် သိမြင်ကြမည် မဟုတ်ချေ။

(၂) တမောခန္ဓေန = အဝိဇ္ဇာစု မှောင်အထူသည်။ အာဝုတာ = ပညာမျက်စိ ဘိတ်မရှိအောင် လွှမ်းမိုးအုပ်စိုး အပ်ကုန်သည်ဖြစ်၍။ ရာဂရတ္တာ = ကာမရာဂ၊ ဘဝရာဂ၊ ဒိဋ္ဌိရာဂတို့ဖြင့် တပ်မက်စွဲလမ်းကြသူ နတ်လူအပေါင်းတို့ သည်။ နိဗ္ဗာနံ = သိမ်မွေ့သော။ ဂမ္ဘီရံ = (မြေအထက်ကို ခံလင့်သော ရေထုပမာ) နက်နဲလှစွာသော။ ဒုဒ္ဓသံ = (မြင်းမိုရ်တောင်ကြီးဖြင့် ဖုံးအုပ်၍ ထားအပ်သော မုန်ညင်း စေ့ပမာ) မြင်နိုင်ခဲလှစွာသော။ အဏုံ = အကျဉ်းပမာ သိမ်

မွေ့စွာသော။ ပဋိသောတဂါမိ° = သံသရာဒုခဆန် နိဗ္ဗာန်
သို့ရောက်ကြောင်း သစ္စာလေးပါး တရားကောင်းကို။ န
ဒက္ခန္တိ = မြင်နိုင်ကြလိမ့်မည် မဟုတ်ကုန်။ ။ (ဤအကြံ
အစည်ကား ခပ်သိမ်းသော ဘုရားရှင်တို့အားပင် ဖြစ်မြဲ
ဓမ္မတာဖြစ်သည်။)

ထိုသို့ကြံစည် ဆင်ခြင်တော်မူသော မြတ်စွာဘုရားအား (၁)
သတ္တဝါတို့၏ သန္တာန်၌ ကိလေသာ ထူပြောမှု ဟူသော
အကြောင်း၊ (၂) တရားတော်၏ အလွန်နက်နဲမှု ဟူသော
အကြောင်း၊ (၃) ကိုယ်တော်မြတ်၏ တရားတော်၌ အလွန်
ရိုသေမှု ဟူသော အကြောင်း ဤအကြောင်း သုံးပါးကြောင့်
လောလောဆယ်တရားဟောရန်အရေး အားထုတ်မှု ကြောင့်ကြံမှု
မပြုသေးသော အနေဖြင့် စိတ်တော်အစဉ် ညွတ်လေ ဖြစ်လေ
သည်။

ထိုစိတ်တော်အစဉ်ဟူသည်လည်း “ရောဂါဝေဒနာအမျိုးမျိုး
တို့ဖြင့် လွှမ်းမိုးနှိပ်စက်အပ်သော သူနာထံသို့ အကုအသ ရောက်ရှိ
လာသော ဆေးဆရာသည် ‘အဘယ်ကုထုံး အဘယ်ဆေးများဖြင့်
ဤသူနာ၏ အနာရောဂါကို ပျောက်ငြိမ်းအောင် ကုစားရပါမည်
နည်း’ ဟု ကြံစည်သကဲ့သို့ ဤအတူပင် ကိလေသာ အနာရောဂါ
အမျိုးမျိုး လွှမ်းမိုးနှိပ်စက်အပ်သော သတ္တဝါအပေါင်းကို၎င်း၊
တရားတော်၏ လွန်စွာနက်နဲ မြင်နိုင်ခဲပုံကို၎င်း မြင်တော်မူသော
မြတ်စွာဘုရားအား ‘အဘယ် တရားကိုများ ဤသတ္တဝါတို့အား
ဟောရပါမည်နည်း၊ အဘယ်သို့သော တရားဆင်နည်းဖြင့် ဤ
သတ္တဝါတို့အား ဟောရပါမည်နည်း’ ဟု သတ္တဝါတို့၏ သစ္စာ
လေးပါး တရားသိနိုင်ရေးကို ကြံတွေးဆင်ခြင်သည့် စိတ်အစဉ်
သာလျှင်တည်း။ (“သတ္တဝါတို့အား ငါဘုရားသည် လုံးဝ တရား
မဟောတော့ဘူး” ဟူ၍ စိတ်အားကို ဒုန်းဒုန်းလျှော့ချ လိုက်ခြင်း
မျိုးမဟုတ်။ အကျယ်ကို မိလိန္ဒပဉ္စာ၌ ကြည့်ရ၏။)

တနည်းကား... မြတ်စွာဘုရားရှင်တို့၏ တရားဟော
တော်မူခြင်းသည် (၁) ကိုယ်တော်မြတ်တို့၏ အဇ္ဈတ္တ-

သန္တာန်၌ဖြစ်ပွားသော သတ္တဝါတို့ကို သနားကြင်နာမှု = မဟာကရုဏာတော် တည်းဟူသော အဇ္ဈတ္တိကနိဒါန်း၊
 (၂) လောကဂရု = တလောကလုံးက အလေးပြုအပ်သည့် မြဟ္မာမင်း၏ တရားဟောရန် တောင်းပန်ခြင်း = မြဟ္မဃာစနတည်းဟူသော ဗာဟိရနိဒါန်းဟူ၍ အကြောင်းနိဒါန်းနှစ်ပါးရှိလေရာ ထိုသို့မြတ်စွာဘုရား တရားတော်၏ နက်နဲပုံ သတ္တဝါတို့၏ ကိလေသာထူပြောပုံတို့ကို ဆင်ခြင်တော်မူသောအချိန်၌ မြတ်စွာဘုရား၏ မဟာကရုဏာတော်တည်းဟူသော အဇ္ဈတ္တိကနိဒါန်းကား ပြည့်စုံပြီးရှိလေပြီ။ ၂-အမှတ်ပါ မြဟ္မာမင်း၏ တောင်းပန်ခြင်းတည်းဟူသော ဗာဟိရနိဒါန်းကား ထိုအချိန်၌ မပြည့်စုံသေး (= မြဟ္မာ၏ တောင်းပန်မှုကား မဖြစ်သေး၊) ထို့ကြောင့် မြဟ္မာမင်း၏ တောင်းပန်ခြင်း တည်းဟူသော ဗာဟိရနိဒါန်း ပြည့်စုံသောအခါသို့ရောက်မှ တရားဟောဖို့ရန် ဤသို့ စိတ်ညွတ်တော်မူခြင်းဖြစ်သည်။

မြဟ္မာမင်းတောင်းပန်မှ တရားဟောခြင်းသည် မြတ်စွာဘုရားရှင်တိုင်း၏ ဓမ္မတာကြီးတခုဖြစ်သည်။ ထိုသို့ မြဟ္မာမင်း တောင်းပန်မှ တရားဟောခြင်း၏ အကြောင်းမှာ... သာသနာပြင်ပ (= ဘုရားမပွင့်မီ) ဗာဟိရကာလ၌ လူဝတ်ကြောင်များ၊ ရသေ့ပရိပိုဇ်များ၊ ရဟန်း ပုဏ္ဏားဟု သမုတ်အပ်သူ သူတော်စင်များတို့သည် မြဟ္မာကိုသာ အလေးပြု၍ ကိုးကွယ်ကြကုန်၏။ သို့ရကား လောကဂရု = တလောကလုံးက အလေးပြုအပ်သော မြဟ္မာကြီးက မြတ်စွာဘုရားကို အလေးပြုညွတ်တွား ကိုင်းရှိုင်းလာလျှင် တလောကလုံးကပင် မြတ်စွာဘုရားကို အလေးပြု ညွတ်တွား ကိုင်းရှိုင်းပေလိမ့်မည်၊ သက်ဝင်ယုံကြည်ပေလိမ့်မည်။ ဤအကြောင် ကြောင့် မြတ်စွာဘုရားတို့သည် မြဟ္မာမင်း တောင်းပန်မှ တရားဟောတော်မူကြ၍ ဓမ္မတာဖြစ်သည်။ ဤသို့ မြဟ္မာမင်း၏ တောင်းပန်ခြင်း တည်းဟူသော

ဗာဟိရနိဒါန်း ပြည့်စုံသောအခါသို့ရောက်မှ တရားဟော
ဖို့ရန် ဤသို့ စိတ်ညွတ်တော်မူခြင်း ဖြစ်လေသည်။

သဟမ္ပတိ မြဟ္မာကြီး တရားဟောရန် တောင်းပန်လာခြင်း

(သဟမ္ပတိ မြဟ္မာကြီး ဟူသည်မှာ....ကဿပမြတ်စွာ
ဘုရား၏ သာသနာ၌ သဟကမည်သော မထေရ်မြတ်
သည် ရူပါဝစရ ပဌမဈာန်ကိုရ၍ ဈာန်မလျော့ကျပဲ စုတေ
သောအခါ ပဌမဈာန်ဘုံ၌ အန္တရကပ် ခြောက်ဆယ့်လေး
ကပ် = အသင်္ချေယူကပ်တကပ် အသက်ရှည်သော မဟာ
မြဟ္မာကြီးဖြစ်လေသည်။ ထိုမဟာမြဟ္မာကြီးကို “သဟမ္ပတိ
မြဟ္မာ” ဟူ၍ ထိုဘုံသား မြဟ္မာတို့က အသိအမှတ်ပြုကာ
ခေါ်ဆိုကြကုန်၏။ *သံ-ဇ္ဇ ၁၊ ၁၈၂။ *သာရတ္ထဒီ
၃၊ ၁၅၅-မှ။)

ထိုသို့ မြတ်စွာဘုရားအား တရားဟောရန်အရေး အားမထုတ်
သေးသော အနေဖြင့် စိတ်ညွတ်တော်မူသောအခါ သဟမ္ပတိ
မြဟ္မာကြီးအား “နဿတိ ဝတ ဘော လောကော၊ ဝိနဿတိ
ဝတ ဘော လောကော—အစရှိသည်ဖြင့် အို အချင်းတို့....
လောကကြီးသည် ပျက်စီးတော့မည်တကား၊ အို အချင်းတို့....
လောကကြီးသည် ပျက်စီးတော့မည်တကား၊ လောက၌ တရား
အလုံးစုံကို အကုန်မကျန် အမှန်ကိုယ်တိုင် ထိုးထွင်းသိမြင်နိုင်သည်
ဖြစ်၍ နတ်လူတို့၏ပူဇော်အထူးကို ခံတော်မူလိုက်သော မြတ်စွာ
ဘုရား၏ စိတ်နှလုံးတော်သည် တရားဟောရန် အားမထုတ်သော
အနေဖြင့် ညွတ်ခဲ့လေပြီတကား” ဟု ဤသို့ စိတ်အကြံဖြစ်ပြီးလျှင်
ကိုယ်အား စိတ်အား လွန်ကြီးမားသော ယောက်ျားသည် ကွေး
ထားသောလက်ကို ဆန့်သကဲ့သို့၎င်း၊ ဆန့်ထားသော လက်ကို
ကွေးသကဲ့သို့၎င်း ထို့အတူပင် သဟမ္ပတိမြဟ္မာကြီးသည် မဟာ-
မြဟ္မာအပေါင်း တသောင်းတို့နှင့်တကွ မြဟ္မာပြည်၌ ကွယ်ခဲ့ပြီး
လျှင် မြတ်စွာဘုရား၏ ရှေ့တော်မှောက်၌ ထင်ရှားပေါ်ပေါက်
လာ၏။ ထိုအခါ သဟမ္ပတိမြဟ္မာကြီးသည် အပေါ်ရုံ (မြဟ္မာ

တဘက်)ကို လက်ဝဲပခုံးထက်၌ တင်ထားကာ(= လောပတ်တင်
ကာ) လက်ျာခူးဝန်းကို မြေ၌ထောက်လျက်(= မြဟ္ဗာထိုင် ထိုင်
လျက်) မြတ်စွာဘုရားကို လက်အုပ်ချီမိုး ရှိခိုးပြီးသော်—

“ဘုန်းတော် ကြီးသော မြတ်စွာဘုရား.... မြတ်စွာ
ဘုရားသည် လူနတ်မြဟ္ဗာ သတ္တဝါအပေါင်းတို့အားတရား
ဟောတော်မူပါလော့။ ကောင်းသောစကားကို ပြောကြား
တော်မူတတ်သော မြတ်စွာဘုရားသည် လူနတ်မြဟ္ဗာ
သတ္တဝါအပေါင်းအား တရားဟောတော်မူပါလော့။
ဉာဏ်ပညာမျက်စိ၌ ကိလေသာမြို့မှန် နည်းပါးကုန်သော
သတ္တဝါတို့သည် များစွာ ရှိကြပါကုန်၏။ ထို သတ္တဝါတို့
သည် မြတ်စွာဘုရား၏ တရားတော်ကို မကြားနာကြရ
ကုန်သည်ရှိသော် မိမိတို့ရသင့်ရထိုက်သော မဂ်ဖိုလ်တရား
ထူးမှ ဆုတ်ယုတ် ဆုံးရှုံးကြပါကုန်လိမ့်မည်။ မြတ်စွာဘုရား
ဟောကြားမည့် တရားတော်ကို သိမြင် နားလည်နိုင်သော
သူတို့သည်လည်း ထင်ရှား ဖြစ်ပေကြပါကုန်လိမ့်မည်
ဘုရား” —

ဟု လျှောက်ဆိုပြီးလျှင် တဖန် သဟမ္ပတိ မြဟ္ဗာကြီးသည်
စုဏ္ဍိယ = စကားပြေဖြင့် လျှောက်ထားပြီးနောက် ဂါထာစကား
ဖြင့်လည်း ဤသို့ လျှောက်ထား တောင်းပန်ပြန်လေသည် —

ဘုန်းတော် ကြီးသော မြတ်စွာဘုရား.... ရှင်တော်
ဘုရား ပွင့်ထွန်းတော်မူမီ ရှေးအခါက မဂ်တိုင်းတို့၌
ကိလေသာ အညစ်အကြေး ရှိကြသည့် ပူရဏကဿပ
စသော တိတ္ထိဆရာကြီးခြောက်ဦးတို့သည် ကြံဆအပ်သော
မစင်ကြယ်သော မိစ္ဆာအယူတရားသည် ထင်ရှားဖြစ်ပေ
ခဲ့ပါပြီ။ သို့ဖြစ်၍ အရှင်မြတ်ဘုရားသည် (ကဿပမြတ်စွာ
သာသနာကွယ်ပသည်မှစ၍ ပိတ်ဆို့၍နေသော) အမြိုက်
နိဗ္ဗာန် ဝင်ရန်မှန်လှ မဂ်တံခါးမကြီးကို ဖွင့်လှစ်တော်မူပါ
လော့။ ဤ သတ္တဝါအပေါင်းတို့သည် ကိလေသာ အညစ်

အကြီးမှ ကင်းဝေးတော်မူသော ရှင်တော်မြတ်ဘုရား
ထိုးထွင်းသိမြင်အပ်သည့် သစ္စာလေးပါး မြတ်တရားကို
နာကြားကြပါကုန်စေ။

ကောင်းမြတ်ကြည်လင် ပညာရှင်ဖြစ်တော်မူ၍ ထက်
ဝန်းကျင် မြင်စွမ်းနိုင်သည့် ပညာမျက်စိ ရှိတော်မူသော
မြတ်စွာဘုရား……မျက်စိအမြင်ကောင်းသော ယောက်ျား
သည် ကျောက်အတိပြီးသောတောင်ထိပ်၌ ရပ်တည်လျက်
ထက်ဝန်းကျင်ရှိသူ လူအပေါင်းကို ကြည့်ရှုသကဲ့သို့ ထို့
အတူ ပူဆွေးစိုးရိမ်ခြင်း ကင်းဝေးတော်မူပြီးသော မြတ်စွာ
ဘုရားသည် ပညာဖြင့်ပြီးသော ရတနာပြာသာဒ်ထက်သို့
တက်တော်မူပြီးလျှင် (ပဋိသန္ဓေနေခြင်း၊ အိုခြင်း၊ နာခြင်း၊
သေခြင်း စသည်ဖြင့် နှိပ်စက်အပ်သည်ဖြစ်၍) စိုးရိမ်ပူဆွေး
ခြင်းသို့ သက်ဆင်း ကျရောက်နေသော လူနတ်ဗြဟ္မာ
သတ္တဝါအပေါင်းကို ကြည့်ရှုတော်မူပါလော့။

ကြီးမြတ်ရဲရင့်သော လူ့လဝီရိယရှိတော်မူလျက် အလုံး
စုံသော စစ်ပွဲတို့၌ ရှုံးတော်မမူ အောင်ပွဲသာ ယူတော်
မူသော မြတ်စွာဘုရား……ထတော်မူပါလော့၊ ဝေနေယျ
သတ္တဝါအပေါင်းကို ဇာတိ ခရီးခဲ၊ ဇရာခရီးခဲ အစရှိ
သည်တို့မှ လွတ်မြောက်စေကာ နိဗ္ဗာန်တည်းဟူသော
ဘေးမဲ့အရပ်သို့ ပို့ဆောင်တော်မူတတ်သဖြင့် လှည်းကုန်
သည်မှူးနှင့် အလားတူလျက် ကာမစ္ဆန္ဒ တည်းဟူသော
တဏှာမြီကြွေး ကင်းဝေးတော်မူသော မြတ်စွာဘုရား……
လောက၌ တရားသဘင် ဆင်ယင်ကျင်းပရန် ဒေသစာရီ
ကြံချီတော်မူပါလော့။ ဘုန်းတော်ကြီးသော မြတ်စွာ
ဘုရား……အရှင်မြတ်ဘုရားသည် လူနတ်ဗြဟ္မာ သတ္တဝါ
အပေါင်းအား သစ္စာလေးပါး တရားကို ဟောကြား
တော်မူပါလော့။ မြတ်စွာဘုရား ဟောကြားမည့် တရား
တော်ကို သိမြင် နားလည်နိုင်သော သူတို့သည်လည်း
ထင်ရှား ဖြစ်ပေါ်ကြပါကုန်လိမ့်မည်ဘုရား။

ဤသို့ လျှောက်ထားတောင်းပန်ပြန်လေသည်။ (မြတ်စွာဘုရား ကိုယ်တော်မြတ်၏သန္တာန်၌ တရားတော်၏ နက်နဲပုံ သတ္တဝါတို့၏ ကိလေသာထူပြောပုံကို ဆင်ခြင်တော်မူ၍ တရားဟောရန် အရေး အားမထုတ်သေးသော အနေဖြင့် စိတ်တော်အစဉ် ညွတ်လတ် ဖြစ်လတ်သောအခါ မြဟွာမင်း လာရောက်၍ တရားဟောရန် တောင်းပန်ခြင်းသည် ခပ်သိမ်းသော ဘုရားရှင်တိုင်း၏ ဓမ္မတာ ဖြစ်သည်။ ဗုဒ္ဓဝင်အဋ္ဌကထာ ဓမ္မတာသုံးဆယ်အဖွင့်မှ။)

မြတ်စွာဘုရားသည် သတ္တလောကကို ကြည့်ရှုတော်မူခြင်း

ထိုသို့ သဟမ္ပတိမြဟွာမင်း တရားဟောရန် တောင်းပန်သော အခါ မြတ်စွာဘုရားသည် (၁) မြဟွာမင်း၏ တောင်းပန်ခြင်း တည်းဟူသော ဗာဟိရနိဒါန်း၊ (၂) ကိုယ်တော်မြတ်၏ သတ္တဝါ တို့၌ သနားကြင်နာတော်မူခြင်း မဟာကရုဏာတော် တည်းဟူ သော အဇ္ဈတ္တိကနိဒါန်း ဤနိဒါန်းနှစ်ရပ် ပြည့်စုံပြီဖြစ်လတ်ရကား အာသယာနုသယဉာဏ်၊ ဣန္ဒြိယပရောပရိယတ္တဉာဏ်နှစ်ပါး တည်း ဟူသော ဗုဒ္ဓစက္ခုအစုံဖြင့် သတ္တလောကကို ကြည့်ရှုတော်မူ လေသည်။

ထိုသို့ ကြည့်ရှုတော်မူသောအခါ ကြာညိုတော ကြာနီတော ကြာမြူတောဝယ် ရေ၌ဖြစ်ပွား ရေမှာပင် ကြီးထွား၍ ရေအတွင်း၌ မြုပ်ကာ နွံပြီးကြီးပွားလျက်ရှိသော ကြာတမျိုး (၁)၊ ရေ၌ဖြစ်ပွား ရေမှာပင် ကြီးထွား၍ ရေမျက်နှာပြင်နှင့်အညီ တည်ရှိသော ကြာတမျိုး (၂)၊ ရေ၌ဖြစ်ပွား ရေမှာပင်ကြီးထွား၍ ရေမှအထက် သို့ စွင့်စွင့်တက်တည်ရှိကာ ရေနှင့်မလိမ်းကျံ မကပ်ငြိသော ကြာ တမျိုး (၃)၊ (ထိုကြာသုံးမျိုးတို့အနက် ၃-အမှတ်ပါ ရေမှအထက် စွင့်စွင့်တက် တည်နေသောကြာတို့ကား ယနေ့ပွင့်မည့် ကြာများ ဖြစ်သည်။ ၂-အမှတ်ပါ ရေမျက်နှာပြင်နှင့် တညီတည်း တည် နေသော ကြာတို့ကား နက်ဖြန် (နောက်တနေ့)၌ ပွင့်မည့် ကြာများဖြစ်သည်။ ၁-အမှတ်ပါ ရေအတွင်း၌ မြုပ်ကာ နွံပြီး ကြီးပွားလျက်ရှိသောကြာတို့ကား တတိယနေ့ (= သန်ဘက်ခါ)၌

ပွင့်မည့်ကြာများဖြစ်သည်။) ထိုကြာသုံးမျိုးမှ အလွတ်ဖြစ်၍ ရေမှ အထက် လုံးဝမပေါ်တက်တော့ပဲ ပွင့်လည်းမပွင့်တော့ပဲ ငါးစာ လိပ်စာ ဖြစ်ရမည့် အနာရောဂါမကင်းသော ကြာတမျိုး (၄)၊ ဤကြာလေးမျိုးတို့အတူ ပညာမျက်စိ၌ ကိလေသာမြို့မှုန် ကင်းစင် နည်းပါးသော သတ္တဝါ၊ ပညာမျက်စိ၌ ကိလေသာမြို့မှုန် များပြား သော သတ္တဝါ၊ သဒ္ဓါန္တေ ဝီရိယိန္တေ သတိန္တေ သမာဓိန္တေ ပညိန္တေ တည်းဟူသော ဣန္ဒြေငါးပါး ထက်မြက်ရင့်ကျက်သော သတ္တဝါ၊ ထိုဣန္ဒြေငါးပါး နုန့်နှေးနုနယ်သော သတ္တဝါ၊ သဒ္ဓါ အစရှိသော အခြင်းအရာကောင်းသော သတ္တဝါ၊ မကောင်းသော သတ္တဝါ၊ ဟောအပ်သောတရားကို သိလွယ်မည့် သတ္တဝါ၊ သိနိုင်ခဲ့ မည့် သတ္တဝါ၊ ခန္ဓာ စသော လောကနှင့် ကိလေသာတရား ခုစရိုက် တရား အဘိသင်္ခါရတရား ဘဝဂါမိကံတရား ဤအပြစ်များကို သန်လျက်ချီမိုး၍ ထိုးခုတ်အံ့သော ရန်သူယောက်ျားပမာ ကြောက် လန့်ဖွယ်မှု တေးအစုဟု ရှုလျက်နေသော သတ္တဝါ၊ ထိုသို့ မနေ သော သတ္တဝါတို့ကို ပိုင်းခြားသိမြင်တော် မူလေ၏။

(ဤ၌ မြတ်စွာဘုရားသည် ဗုဒ္ဓစက္ခုဖြင့် သတ္တလောကကို ကြည့်ရှု တော်မူသောအခါ (၁) ရေမှပေါ်တက်၍ နေထွက်လျှင်ထွက်ခြင်း ယနေ့ပင် ပွင့်မည့်ကြာများကဲ့သို့ အကျဉ်းမာတိကာ ဥဒ္ဓေသမျှ ဟော လိုက်လျှင်ပင် သစ္စာလေးပါး တရားသိမြင် ကျွတ်တမ်းဝင်ကြမည့် ဥဒ္ဓိဋ္ဌိတညုပုဂ္ဂိုလ်၊ (၂) ရေမျက်နှာပြင်နှင့်အညီ တည်နေကာ နက်ဖြန် ပွင့်မည့် ကြာများကဲ့သို့ အကျဉ်းမာတိကာ ဥဒ္ဓေသကို ကြားနာရရုံဖြင့် ကျွတ်တမ်းမဝင်သေးပဲ ထိုမာတိကာ ဥဒ္ဓေသကို အကျယ်ဝိတ္ထာရ နိဒ္ဓေသပဒသာဇနီ ချဲ့ထွင်၍ဟောမှ သစ္စာလေးပါး တရားသိမြင် ကျွတ် တမ်းဝင်ကြမည့် ဝိပဉ္စိတညုပုဂ္ဂိုလ်၊ (၃) ရေအတွင်း၌ နစ်မြုပ်ကာ ဖို့ဖြိုးကြီးပွားလျက် တတိယနေ့ (သန်ဘက်ခါ)မှ ပွင့်မည့် ကြာများကဲ့သို့ တရားတော်ကို အကျဉ်းအကျယ် နာရသော်လည်း ထိုတထိုင်တည်း၌ ကျွတ်တမ်းမဝင်သေးပဲ ကလျာဏမိတ်ဆွေတို့ကို မှီဝဲကာ ထိုတရားကို အဖန်ဖန် ပွားများလေ့လာ နှလုံးသွင်း၍ နောက်ရက် နောက်လ နောက်နှစ်တို့သို့ရောက်မှ သစ္စာလေးပါး တရားသိမြင် ကျွတ်တမ်းဝင်ကြ မည့် နေယျပုဂ္ဂိုလ်၊ (၄) ရေမှအထက်သို့ တက်လည်းမတက် ပွင့်လည်း မပွင့်တော့ပဲ ရေထဲမှာပင် ငါးစာ လိပ်စာ ဖြစ်ရမည့် အနာအဆာမကင်း

သော ကြာမျိုးကဲ့သို့ ယခုတဝ မည်မျှပင် တရားကို နာယူလေ့လာ
 မှူးများသော်လည်း မဂ်ဗိုလ်ကိုမရပဲ နောက်နောက်တဝတို့အတွက်
 တရားအထုံဝါသနာ ပါရှိမှုအကျိုးရှိ၍ ကိလေသာတည်းဟူသော ငါး
 လိပ်တို့၏ အစာဖြစ်ကာ တဝဆုံးရသော ပဒပရမပုဂ္ဂိုလ် ဤပုဂ္ဂိုလ်
 လေးမျိုးတို့ကို အစုလိုက် အစုလိုက် မြင်တော်မူလေသည်။

ထိုသို့ မြင်တော်မူပြီးသောအခါ မြတ်စွာဘုရားသည် ထိုပုဂ္ဂိုလ်
 လေးမျိုးတို့အား ဆိုင်ရာအကျိုးကို သည်ပိုးရှက်ဆောင်နိုင်မည့် တရား
 ဒေသနာကို ကောင်းစွာဆင်ခြင် သိမြင်တော်မူ၍ တရားဟောဖို့ရန်
 ထက်သန်သောဆန္ဒတော်ကို ဖြစ်စေတော်မူပြီးနောက် တဖန် ဘုံသုံးပါး၌
 ရှိသမျှဥဿုံ အလုံးစုံသောသတ္တဝါတို့ကို ကျွတ်ထိုက်သော ဘဗ္ဗပုဂ္ဂိုလ်၊
 မကျွတ်ထိုက်သော အဘဗ္ဗပုဂ္ဂိုလ်ဟူ၍ နှစ်စုနှစ်ပုံ ခွဲဝေဆင်ခြင်တော်
 မူလေ၏။ ထိုပုဂ္ဂိုလ်နှစ်မျိုးတို့တွင်လည်း အဘဗ္ဗပုဂ္ဂိုလ်တို့ကို ဖယ်ရှား
 မဆင်ခြင် မစဉ်းစားတော့ပဲ ကျွတ်ထိုက်သော ဘဗ္ဗပုဂ္ဂိုလ်တို့ကိုသာ
 ရွှေဉာဏ်တော်ဖြင့် သိမ်းဆည်းယူငင်တော်မူပြီးလျှင် ရာဂစရိုက်ထူပြော
 သော သတ္တဝါတို့ကား ဤမျှတို့တည်း၊ ဒေါသစရိုက် ထူပြောသော
 သတ္တဝါတို့ကား ဤမျှတို့တည်း၊ မောဟစရိုက် ထူပြောသော သတ္တဝါ
 တို့ကား ဤမျှတို့တည်း၊ ဝိတက်စရိုက် ထူပြောသော သတ္တဝါတို့ကား
 ဤမျှတို့တည်း၊ သဒ္ဓါစရိုက် ထူပြောသော သတ္တဝါတို့ကား ဤမျှတို့
 တည်း၊ ပညာစရိုက် ထူပြောသော သတ္တဝါတို့ကား ဤမျှတို့တည်းဟု
 ခြောက်ပုံခြောက်စု ပြုတော်မူပြီးလျှင် “ငါကား တရားကို ဟောတော့
 အံ့”ဟု ကြံစည်တော်မူလေ၏။)

ထိုသို့ ခွဲဝေဆင်ခြင် သိမြင်တော်မူပြီးလျှင် မြတ်စွာဘုရားသည်
 သဟမ္ပတိဗြဟ္မာကြီးကို ဂါထာဖြင့် ဝန်ခံစကား ဤသို့ မြွက်ကြား
 တော်မူလေ၏—

အပါရုတာ တေသံ အမတဿ ဒွါရာ၊
 ယေ သောတဝန္တော ပမုခန္တု သဒ္ဓံ။
 ဝိဟိံသသညီ ပဂုဏံ န ဘာသိ၊
 ဓမ္မံ ပဏီတံ မနုဇေသု ဗြဟ္မေ။

အဓိပ္ပါယ်ကား... အို သဟမ္ပတိဗြဟ္မာကြီး... ကျွတ်ထိုက်
 သသူ ထိုနတ်လူတို့အတွက် အမြိုက်နိဗ္ဗာန်သို့ ဝင်ရန်မှန်လှ မဂ္ဂင်
 ရှစ်ပါး တံခါးမကြီး (= ဝင်ပေါက်တံခါးကြီး) ရှစ်ပေါက်တို့ကို

ငါတုရားသည် ပိတ်ဆို့၍မထားအပ်ပါကုန်၊ (အမြဲတစေ ဖွင့်လှစ်၍သာ ထားအပ်ပေကုန်၏။) သောတပသာဒ နားကောင်းကြသော နတ်လူတို့သည် ငါတုရား၏အပေါ်၌ ယုံကြည်မှုသဒ္ဓါတရားကို စေလွှတ်ဖြစ်ပွားစေကြပါကုန်။

(သောတပသာဒ နားကောင်းကြသောသူတို့သာ ငါတုရားဟောကြားအပ်သော တရားကို နာယူနိုင်ကြပေမည်၊ ထိုသူတို့သည်လည်း ငါတုရားအပေါ် ယုံကြည်ခြင်း သဒ္ဓါတရားရှိမှသာ တရားတော်ကိုပါ ယုံကြည်စွာကျင့်ကြံ၍ နိဗ္ဗာန်တံခါးပွင့်ကြပေမည်။ သောတပသာဒ နားပင်ကောင်းကြသော်လည်း ငါတုရားအပေါ်၌ ယုံကြည်ခြင်း သဒ္ဓါတရားမရှိကြပါမူ တရားတော်ကိုလည်း မယုံကြည်ပဲ လိုက်နာ ပွားများ အားထုတ်မှု ပြုကြလိမ့်မည်မဟုတ်၊ မယုံကြည် မလိုက်နာ မပွားများ အားမထုတ်လတ်သော် နိဗ္ဗာန်တံခါး ပွင့်ကြလိမ့်မည်မဟုတ်၊ ထို့ကြောင့် သောတပသာဒ နားကောင်းကြသော သတ္တဝါတို့သည် ငါတုရားအပေါ်၌ ယုံကြည်မှု သဒ္ဓါတရားကို စေလွှတ်ကာ တရားနာကြပါကုန်စေဟူ၍ ဆိုလိုရင်းဖြစ်သည်။

တနည်းကား— ကဿပမြတ်စွာ သာသနာ ကွယ်ပချိန်မှစ၍ ယနေ့တိုင်အောင်ပင် ဘုရားစစ် ဘုရားမှန် တရားစစ် တရားမှန်တို့ကို မတွေ့ကြရသည့်အတွက် သတ္တဝါတို့၏သန္တာန်၌ သဒ္ဓါတရားတည်းဟူသော ရတနာကို အထုပ်ပြုကာ လက်ဆုပ်ထဲ၌ ဆုပ်၍ထားသည့်ပမာ သဒ္ဓါတရား အစစ်အမှန် မဖြစ်နိုင်ပဲ ရှိခဲ့သည်။ ဤအတွင်း၌ တိတ္ထိဆရာကြီးတို့အား ကြည်ညိုခြင်းကား သဒ္ဓါတရား အစစ်မဟုတ်၊ မိစ္ဆာမိမောက္ခ = အလွဲကို အမှန်ထင်သော အကုသိုလ်မိတ္တုပွားမှုသာဖြစ်သည်။ ယခုမူ ဘုရားစစ် ဘုရားမှန် ပေါ်ထွန်းလာပြီဖြစ်၍ သောတပသာဒ နားကောင်းကြသော နတ်လူတို့သည် ကဿပမြတ်စွာ သာသနာကွယ်ပချိန်က စ၍ အထုပ်ပြုကာ လက်ဆုပ်ထဲ၌ ဆုပ်၍ ထားရှိသကဲ့သို့သော သဒ္ဓါတရားတည်းဟူသော ရတနာထုပ် ရတနာလက်ဆုပ်ကို အထုပ်ဖြေကြပါကုန်စေ၊ လက်ဆုပ်ဖြေကြပါကုန်စေ ဟု ဆိုလိုသည်။)

အို သဟမ္ပတိဗြဟ္မာကြီး ငါဘုရားသည် ရှေးရှေးရက်များကမူ တရားဟောရန် နိဒါန်းနှစ်ပါး မပြည့်စုံသေးရကား တရားဟောစေကာမူ သတ္တဝါတို့အား အကျိုးမရ၊ ငါဘုရားပင်ပန်းရုံမျှသာရှိမည်ကို ကောင်းစွာ သိမြင်သဖြင့် မိမိ လေ့လာအပ်ပြီးသည့် မွန်မြတ်သောတရားကို လူနတ်ဗြဟ္မာသတ္တဝါတို့အား မဟောကြားခဲ့ခြင်း ဖြစ်ပေသည်။

ထိုအခါ သဟမ္ပတိဗြဟ္မာကြီးသည် “ငါ့ကို မြတ်စွာဘုရားတရားဟောရန် ဝန်ခံစကား မိန့်ကြားခွင့်ပြုတော်မူလေပြီ” ဟု နှစ်သက်ရှင်လန်း ဝမ်းမြောက်လျက် မြတ်စွာဘုရားကို ရိုသေမြတ်နိုး ရှိခိုးပြီး၍ လကျာရစ်သုံးပတ်လှည့်ပြီးလျှင် ထိုနေရာ၌ပင် ကွယ်ပျောက်(= မိမိနေရင်း ဗြဟ္မာ့ပြည်သို့ ရောက်)လေ၏။

ဓမ္မစကြာတရားဟောရန်
မိဂဒါဝုန်တောသို့ ကြွတော်မူခြင်း

ထိုသို့ သဟမ္ပတိဗြဟ္မာကြီး ပြန်သွားပြီးသောအခါ မြတ်စွာဘုရားသည် “ငါကား အဘယ်သူအား ရှေးဦးစွာ တရားဟောပါမည်နည်း၊ အဘယ်သူသည် ငါဟောသောတရားကိုလျင်မြန်စွာ သိပါမည်နည်း” ဟု ကြံစည်ဆင်ခြင်တော်မူသည်။ တဖန်ဆက်၍ “ကာဠာမ၏ အမျိုးအနွယ်ဖြစ်သော ဤ အာဠာရဂိုဏ်းဆရာကြီးသည် ဇာတိပညာ၊ ဘာဝနာပညာ၊ ပါရိဟာရိကပညာ တည်းဟူသော ပညာသုံးပါးနှင့် ပြည့်စုံသူ ဖြစ်ပေ၏။ ရှည်လျားစွာသော ကာလကပင် ဉာဏ်ပညာမျက်စိဝယ် ကိလေသာမြို့မှန် ကင်းစင်သည့် အပ္ပရုဇက္ခပုဂ္ဂိုလ်လည်း ဖြစ်ပေ၏။ ငါဘုရားသည် ကာဠာမ၏အနွယ်ဖြစ်သော အာဠာရဂိုဏ်းဆရာကြီးအား ရှေးဦးစွာ တရားဟောရမူ ကောင်းလေစွာ၊ ထိုအာဠာရဂိုဏ်းဆရာကြီးသည် ငါဘုရားဟောကြားအပ်သော တရားကို လျင်မြန်စွာ ထိုးထွင်းသိလိမ့်မည်” ဟူ၍ မြတ်စွာဘုရားအား အကြံအစည် ဖြစ်ပြန်လေသည်။

ထိုအခါ နတ်သားတယောက်သည် ကိုယ်ထင်မပြုပဲ “ဘုန်းတော်ကြီးသော မြတ်စွာဘုရား…… ကာဠာမ၏ အန္တယ် ဖြစ်သော အာဠာရဂိုဏ်းဆရာကြီးသည် သေလွန်၍ ခုနစ်ရက် ရှိခဲ့ပါပြီ ဘုရား” ဟု မြတ်စွာဘုရားအား လျှောက်ထားလေ၏။ ထိုအခါ မြတ်စွာဘုရားသည် နတ်သားလျှောက်ထားရုံမျှဖြင့် ပုံ၍ယုံကြည်မှု ဆုံးဖြတ်ချက်ချမှု ပြုတော်မမူဦးပဲ ကိုယ်တော်တိုင် သဗ္ဗညုတ ရွှေဉာဏ်တော်ဖြင့် ကြည့်ရှုတော်မူလတ်သော် နတ်သား လျှောက်ထားသည့်အတိုင်း လွန်ခဲ့သော ခုနစ်ရက်ကပင် အာဠာရ ဂိုဏ်းဆရာကြီးသည် စုတိပြတ်ကြွေ သေလွန်ခဲ့ပြီးလျှင် အရူပမြဟ္မာ့ လေးဘုံတို့အနက် သုံးဆင့်မြောက်ဖြစ်သော အာတိဉ္ဇညာယတနဘုံ၌ ဖြစ်သည်ကို သဗ္ဗညုတ ရွှေဉာဏ်တော်ဖြင့် ကောင်းစွာသိမြင်တော်မူလေသည်။

ထိုအခါ မြတ်စွာဘုရားအား “ကာဠာမ၏ အန္တယ်ဖြစ်သော အာဠာရဂိုဏ်းဆရာကြီးသည် ရသင့်ရတိုက်သော မင်ဖိုလ်တရားမှ အရုံးကြီး ရုံးလေစွာတကား၊ အကယ်၍မျှား အာဠာရ ဂိုဏ်းဆရာကြီးသည် ငါဘုရား ဟောကြားအပ်သော ဤတရားတော်ကို ကြားနာရပါမူ လျင်မြန်စွာ သစ္စာလေးပါးတရားကို ထိုးထွင်းသိမြင်လေရာ၏” ဟု အကြံတော် ဖြစ်ပြီးလျှင် တဖန် ဆက်၍ “ငါကား အဘယ်သူအား ရှေးဦးစွာ တရားဟောရပါမည်နည်း၊ အဘယ်သူသည် ငါဟောသောတရားကို လျင်မြန်စွာ သိပါမည်နည်း” ဟု အကြံထပ်ဖြစ်ပြန်လေ၏။ ထိုအခါ “ရာမ၏သား ဖြစ်သော ဤဥဒကဂိုဏ်းဆရာကြီးသည် အာဠာရနည်းတူ ပညာသုံးပါးနှင့် ပြည့်စုံသူ ဖြစ်ပေ၏၊ ရှည်လျားစွာသော ကာလကပင် ဉာဏ်ပညာမျက်စိဝယ် ကိလေသာမြို့မှန်ကင်းစင်သည့် အပ္ပရဇက္ခပုဂ္ဂိုလ်လည်း ဖြစ်ပေ၏၊ ငါဘုရားသည် ရာမ၏သားဖြစ်သော ဥဒကဂိုဏ်းဆရာကြီးအား ရှေးဦးစွာ တရားဟောရမူ ကောင်းလေစွာ၊ ထို ဥဒကဂိုဏ်းဆရာကြီးသည် ငါဘုရားဟောကြားအပ်သောတရားကို လျင်မြန်စွာ ထိုးထွင်းသိမြင်လိမ့်မည်” ဟူ၍ မြတ်စွာဘုရားအား အကြံအစည် ဖြစ်ပြန်လေသည်။

ထိုအခါ နတ်သားတယောက်သည် ကိုယ်ထင်မပြပဲ “ဘုန်းတော်ကြီးသော မြတ်စွာဘုရား……ရာမ၏ သားဖြစ်သော ဥဒကဂိုဏ်းဆရာကြီးသည် ငမန်နေ့ည၌ သန်းခေါင်အချိန်ကပင် သေလွန်၍ သွားခဲ့ပြီဘုရား”ဟု မြတ်စွာဘုရားအား လျှောက်ထားလေ၏။ ထိုအခါ မြတ်စွာဘုရားသည် နတ်သားလျှောက်ထားရုံဖြင့် နတ်ကိုပုံ၍ ယုံကြည်မှု ဆုံးဖြတ်ချက်ချမှု ပြုတော်မမူဦးပဲ ကိုယ်တော်တိုင် သဗ္ဗညုတရွှေဉာဏ်တော်ဖြင့် ကြည့်ရှုတော်မူလတ်သော် နတ်သားလျှောက်ထားသည့်အတိုင်း လွန်ခဲ့သော ည၌ သန်းခေါင်ကပင် ဥဒကဂိုဏ်းဆရာကြီးသည် စုတိပြတ်ကြွေ သေလွန်ခဲ့ပြီးလျှင် အရူပဗြဟ္မာလေးတို့တို့အနက် လေးဆင့်မြောက်သော (ဘဝဂ်ခေါ်သည့်) နေဝသညာနာသညာယတနတို့၌ ဖြစ်သည်ကို သဗ္ဗညုတရွှေဉာဏ်တော်ဖြင့် ကောင်းစွာသိမြင်တော်မူလေသည်။

ထိုအခါ မြတ်စွာဘုရားအား “ရာမ၏သားဖြစ်သော ဥဒကဂိုဏ်းဆရာကြီးသည် ရသင့်ရထိုက်သော မဂ်ဖိုလ်တရားမှ အရှုံးကြီး ရှုံးလေစွာတကား၊ အကယ်၍များ ဥဒကဂိုဏ်းဆရာကြီးသည် ငါဘုရား ဟောကြားအပ်သော ဤတရားတော်ကို ကြားနာရပါမူ လျင်မြန်စွာ သစ္စာလေးပါးတရားကို ထိုးထွင်းသိမြင်လေရာ၏”ဟု အကြံတော်ဖြစ်ပြီးလျှင် တဖန်ဆက်၍ “ငါကား အဘယ်သူအား ရှေးဦးစွာ တရားဟောရပါမည်နည်း၊ အဘယ်သူသည် ငါဟောသောတရားကို လျင်မြန်စွာ သိပါမည်နည်း”ဟု အကြံတော် ဖြစ်ပြန်လေ၏။

ထိုအခါ မြတ်စွာဘုရားအား ပဉ္စဝဂ္ဂီ ရဟန်း ငါးဦးတို့သည် ငါဘုရား၏အပေါ်၌ လွန်စွာကျေးဇူးများကြကုန်၏၊ ယင်း ပဉ္စဝဂ္ဂီရဟန်းငါးဦးတို့သည် ဥရုဝေလ တောအုပ်အတွင်း၌ ဒုက္ကဇစရိယာ မြောက်နှစ်ကြာအောင် ကျင့်ကြံနေသော ငါဘုရားကို ဆည်းကပ်နီးပါး ခစားလုပ်ကျွေးဘူးကြကုန်၏၊ သို့ဖြစ်၍ ငါသည် ပဉ္စဝဂ္ဂီ ရဟန်းငါးဦးတို့အား ရှေးဦးစွာ တရားဟောရပါမူ ကောင်းလေစွာ”ဟု အကြံတော်ဖြစ်ပြီးလျှင် တဖန်ဆက်၍ “ယခု

အခါ၌ ပဉ္စဝဂ္ဂိရဟန်းငါးဦးတို့သည် အဘယ်အရပ်၌များ နေကြကုန်သနည်း”ဟု အကြံတော်ဖြစ်ပြီးနောက် ဒိဗ္ဗစက္ခု အဘိညာဏ်ဖြင့် ကြည့်ရှုတော်မူလတ်သော် မာရာဏသိပြည်အနီး ဣသိပတန အမည်ရှိသော “မိဂဒါဝုန်”တောကြီး၌ ပဉ္စဝဂ္ဂိရဟန်းငါးဦးတို့ နေထိုင်ကြသည်ကို မြင်တော်မူလေ၏။

(ဤအရာ၌။ ။ပဉ္စဝဂ္ဂိရဟန်းငါးဦးတို့ ကိုယ်တော်မြတ် အပေါ်၌ ကျေးဇူး များပုံကို ထည့်သွင်းစဉ်းစား ဆင်ခြင်တော်မူသည်ကား မြတ်စွာဘုရားသည် သူ့ ကျေးဇူးကို အထူးအောက်မေ့သဖြင့် ဆင်ခြင်တော်မူလေသည်။ ကျေးဇူးမပြုဘူးသူအား တရားမဟောလို၍ ဆင်ခြင်သည်မဟုတ်။)

မြတ်စွာဘုရားသည် “ငါဘုရားသည် မိဂဒါဝုန်တောသို့ ကြွသွား၍ ဓမ္မစကြာတရားကို ဟောကြားမည်”ဟု ကြံစည်တော်မူပြီးလျှင် ဗောဓိမဏ္ဍိုင်ကုန်း၏ အနီးမှပင် ဆွမ်းခံလှည့်လည်ကာ ဝါဆိုလဆန်း ၁၄-ရက်နေ့တိုင်အောင် နေတော်မူပြီးနောက် ဝါဆိုလပြည့်နေ့သို့ ရောက်သောအခါ နံနက်စောစောကပင် “မာရာဏသိပြည်သို့ ကြွသွားတော့အံ့”ဟု သပိတ်သင်္ကန်းကို ပြင်ဆင်ယူဆောင်ကာ တဆယ် ရှစ်ယူဇနာ ဝေးကွာသောခရီးကို မြေပြင်မှ ခြေလျင်ကြွသွားတော်မူလေ၏။

(မဟာဗောဓိနှင့် ဂယာ(=ဗုဒ္ဓဂယာ)ကား သုံးဂါဝုတ်ဝေးကွာ၏။ မဟာဗောဓိနှင့် မာရာဏသိပြည်မှာ တဆယ်ရှစ်ယူဇနာ ဝေးကွာ၏။ ရှေးရှေးမြတ်စွာဘုရားရှင်တို့သည် ဓမ္မစကြာတရားကို ဟောကြားရန် မိဂဒါဝုန်တောသို့ ကောင်းကင်ခရီးဖြင့် ဈာန်ယာဉ်စီးကာ ကြွတော်မူကြကုန်၏။ အကျွန်ုပ်တို့၏မြတ်စွာဘုရားမှာ ဥပကတက္ကတွန်း၏အနာဂါမ် ဖြစ်လတ်သောအကြောင်း ရှေးကောင်းမှုကို မြင်တော်မူသဖြင့် “ယခုအခါ ဥပကသည် ဤခရီးသို့ လာနေ၏။ ထိုဥပကသည် ငါဘုရားကို ဖူးမြင်တွေ့ရှိ စကားနှိုးနှောပြောဆိုပြီး သွားလိမ့်မည်။ နောက်တချိန်တွင် လူ့ဘောင်ကိုငြီးငွေ့၍ ငါဘုရားထံမှောက် လာရောက်တရားနာပြီးလျှင် ယခုဘဝ အနာဂါမ်အရိယာဖြစ်၍ ဒုတိယဘဝ၌ အဝိဟာဘုံသို့ ကပ်ရောက်ကာ ရဟန္တာဖြစ်လိမ့်မည်”ဟု သိတော်မူပြီးလျှင် တဆယ်ရှစ်ယူဇနာ ဝေးကွာသောခရီးကို မြေပြင်မှ ခြေလျင်ကြွတော်မူလေသည်။)

ဥပကတက္ကတွန်းနှင့် တွေ့တော်မူခြင်း

ထိုသို့ မြတ်စွာဘုရားသည် မဟာဗောဓိမှ ဗာရာဏသီပြည်သို့ မြေပြင်မှ ခြေလျင်ကြွသွားတော်မူလတ်သော် မဟာဗောဓိနှင့် ဗုဒ္ဓဂယာ၏အကြား၌ ခရီးသွားနေဆဲရှိသော ဥပကတက္ကတွန်း သည် မြတ်စွာဘုရားရှင်ကိုမြင်၍ အနီးသို့ချဉ်းကပ်ပြီးလျှင် “ငါ့ရှင်... သင်၏ မျက်စိ၊ နား၊ နှာ၊ လျှာ၊ ကိုယ်၊ စိတ် ဟူသော ဣန္ဒြေ ခြောက်ပါးတို့သည် ကြည်လင်လှကုန်၏။ ကိုယ်ရေ အဆင်းသည် လည်း သန့်ရှင်းစင်ကြယ်လျက် ပြုံးပြုံးပြက်ရှိပေ၏။ ငါ့ရှင်... သင်သည် အဘယ်ဆရာကို ရည်မှန်း၍ ရဟန်းပြုခဲ့ပါသနည်း၊ သင်၏ဆရာကား အဘယ်သူနည်း၊ အဘယ်သူ၏တရားကို သင် နှစ်သက်ပါသနည်း” ဟု မြတ်စွာဘုရားကို မေးမြန်းလေ၏။ ထိုအခါ မြတ်စွာဘုရားသည် ဥပကတက္ကတွန်းကို ဂါထာဖြင့် ဤသို့ ဖြေကြားတော်မူ၏—

(၁) သဗ္ဗဘိဘူ သဗ္ဗဝိဒူဟမသ္မိ၊
သဗ္ဗေသု ဓမ္မေသု အနုပလိတ္တော။
သဗ္ဗဉ္စဟော တဏှာက္ခယေ ဝိမုတ္တော၊
သယံ အဘိညာယ က-မုဒ္ဒိသေယျ။

ဥပက ... ငါဘုရားသည် တုံ့သုံးပါး၌ဖြစ်သော တရား အားလုံးကို လွှမ်းမိုးစိုးအုပ်၍ တည်သူဖြစ်၏။ တရားအလုံးစုံကို အကုန်အစင် အကြွင်းမဲ့ သိမြင်သူလည်းဖြစ်၏။ ခပ်သိမ်းသော တေဘူမကတရားတို့၌ တပ်မက်ခြင်း၊ ပြစ်မှားခြင်း၊ တွေဝေခြင်း အစရှိသည့် ကိလေသာတည်းဟူသော လိမ်းကျံခြင်းမှလည်း ကင်းစင်သူဖြစ်၏။ ခပ်သိမ်းသော တေဘူမကတရားကို ပယ်ရှား စွန့်ပစ်ပြီးသူလည်း ဖြစ်၏။ တဏှာ၏ကုန်ရာ နိဗ္ဗာန်၌ စိတ်ချ ညွတ်ညွတ် ကျွတ်လွတ်သက်ဝင်၍ တည်သူလည်းဖြစ်၏။ (သို့ရ ကား) တရားအလုံးစုံကို ဆရာမရှိ မိမိအလိုလို ထိုးထွင်းသိမြင်သူ ဖြစ်သောကြောင့် အဘယ်မည်သော သူတယောက်ကို “ဤသူကား ငါ၏ ဆရာတည်း” ဟု ညွှန်ပြဖွယ်ရာ ရှိအံ့နည်း၊ မရှိသည်သာ။

- (၂) န မေ အာစရိယော အတ္ထိ၊ သဒိသော မေ န ဝိဇ္ဇတိ။
သဒေဝကသ္မိံ လောကသ္မိံ၊ နတ္ထိ မေ ပဋိပုဂ္ဂလော။

ဥပက...ငါဘုရားအား ဆရာဟူ၍ မရှိ၊ (ငါထက်မြတ်သူ ဆရာကို မဆိုထားဘိ) ငါနှင့် တူသော သူသည်ပင် မရှိ။ နတ်နှင့် တကွသော သတ္တလောက၌ သီလအစရှိသော ဂုဏ်ကျေးဇူး တို့ဖြင့် ငါဘုရား၏ ကိုယ်စားပြုလောက်သူပင် မရှိ။

- (၃) အဟံ ဟိ အရဟတ လောကေ၊ အဟံ သတ္ထာ အနုတ္တရော။
ဧကောမိ သမ္မာသမ္ဗုဒ္ဓေါ၊ သီတိဘူတောသ္မိ နိဗ္ဗုတော။

ဥပက...ငါသည် လောက၌ ပူဇော်အထူးကို ခံထိုက်သော အရဟံဂုဏ်ရှင် ဖြစ်ပေ၏။ ငါသည် လောက၌ အတူမရှိ လွန်ကဲ မြင့်မြတ်သော လူနတ်တို့၏ ဆရာလည်းဖြစ်ပေ၏။ ငါသည် တရား အလုံးစုံကို မဖောက်မပြန် သယမ္မုတ္တုဏ်ဖြင့် ထိုးထွင်းသိမြင် နိုင်သည်ဖြစ်၍ ပြိုင်ဖက်မပြု တဆူတည်းသာဖြစ်၏။ ကိလေသာမီး အေးငြိမ်းပြီးသူလည်း ဖြစ်၏။

- (၄) ဓမ္မစက္ကံ ပဝတ္ထေတုံ၊ ဂစ္ဆာမိ ကာသိနံ ပုရံ။
အန္ဓိဘူတသ္မိံ လောကသ္မိံ၊ အာဟဉ္စိ အမတဒန္တုဘိ။

ဥပက...ငါဘုရားသည် ဓမ္မစကြာတရားကို ဟောကြားခြင်း ၎င်း ကာသိတိုင်း မာရာဏသီပြည် ဣသိပတနမိဂဒါဝုန်တောသို့ သွားပေအံ့။ ပညာမျက်စိ မရှိစမ်းတန်း သူကန်းသဖွယ် ဖြစ်သော နတ်လူအပေါင်း၌ တရားဒေသနာ တည်းဟူသော အမြိုက်စည် ကြီးကို ရိုက်တီးဆော်ရွမ်းပေအံ့။ (တရားဒေသနာ တည်းဟူသော အမြိုက်စည်ကြီး ရိုက်တီးဆော်ရွမ်းရန် ကာသိတိုင်း မာရာဏသီ ပြည်သို့ ငါသွားအံ့ဟု ဆိုလိုသည်။)

ထိုအခါ ဥပကတက္ကတွန်းသည် “ငါ့ရှင်...သင်ဝန်ခံသည့် အတိုင်းသာဆိုလျှင် သင်သည် အနန္တဉာဏ်ရှင် မာရ်ငါးပါးကို အောင်မြင်ပြီးသူ ဖြစ်မှာဘဲ”ဟူ၍ မြတ်စွာဘုရားကို ပြောဆိုလေ သည်။ မြတ်စွာဘုရားကလည်း—

(၅) မာဒိသာဝေဇိနာဟောန္တိ၊ ယေ ပတ္တာ အာသဝက္ခယံ။
ဇိတာ မေ ပါပကာ မေဿ၊ တသ္မာဟမုပက ဇိနော။

ဥပက....ငါကဲ့သို့ သဘောရှိကုန်သော မြတ်စွာဘုရားတို့သည် အာသဝေါတရား လေးပါးတို့၏ ကုန်ရာ အရဟတ္တမဂ်ဉာဏ်သို့ ရောက်တော်မူကုန်လျက် ယုတ်မာဆိုးဝါး အကုသိုလ်တရားတို့ကို ပယ်ရှား အောင်မြင်တော်မူကြကာ ဇိန အမည်တော်ရှိကုန်၏။ ငါသည်လည်း ထိုဘုရားတို့နည်းတူ အာသဝက္ခယ (= အရဟတ္တမဂ်) ဉာဏ်သို့ ရောက်လျက် ယုတ်မာဆိုးဝါး အကုသိုလ်တရားတို့ကို ပယ်ရှားအောင်မြင်ပြီးဖြစ်သောကြောင့် ဇိနအမည်တော်ရှိ၏ဟူ၍ ဥပကတက္ကတွန်းကို မိန့်တော်မူလေ၏။

ထိုအခါ ဥပကတက္ကတွန်းသည် “ငါ့ရှင်.... သင်ပြောသည့် အတိုင်း ဟုတ်တန်ရာ၏” ဟု ပြောဆိုလျက် ဦးခေါင်းကို ညိတ်ပြီး လျှင် လမ်းခရီးကို ဖယ်သွဲ၍ ဝက်ဟာရဇနပုဒ်သို့ သွားလေ၏။ (ဤသို့ မြတ်စွာဘုရားနှင့် စကားနှီးနှော အမေးအဖြေ အပြန်အလှန် ပြောလိုက်ရခြင်းသည်ပင် ဥပက၏အဖို့ရာ နောက်အခါ၌ ရဟန်းပြုဖို့ရန် အားကိုးရန် အကြောင်းတခု ဖြစ်လေ၏။ မှန်၏.... ဥပကသည် အဓိကာရ (= အထိကရ) ကောင်းမှုကုသိုလ်ထူးရှိသော သူပေတည်း။ ထို့ကြောင့်ပင် မြတ်စွာဘုရားသည် ထိုဥပကနှင့် တွေ့ဆုံရန် ခြေလျင်ကြွတော်မူခဲ့ခြင်း ဖြစ်သည်။)

(ဤ၌။ ။ ဓမ္မစကြာတရား မဟောမီ မြတ်စွာဘုရား ဟောကြား အပ်သည့် တရားစကားကို ကြားနာရသူတို့မှာ မဂ်ဖိုလ်မရ၊ တရားအထုံ ဝါသနာပါရုံမျှ အကျိုးခံစားရမြဲ ဓမ္မတာဖြစ်သောကြောင့် ဥပကသည် ဤမျှနက်နဲသော မြတ်စွာဘုရား၏ ဂုဏ်ကျေးဇူးနှင့်စပ်သည့် တရားစကားကို ကြားနာရပါသော်လည်း မဂ်ဖိုလ်ကို မရပဲ နောက်အခါ ရဟန်းပြုရန် အထုံဝါသနာ ပါရုံမျှ အကျိုးခံစားရလေသည်။)

ဥပကဝတ္ထု အကျဉ်းချုပ်

ဥပကတက္ကတွန်းသည် ဝက်ဟာရဇနပုဒ်၌ မုဆိုးရွာငယ်တခုကို အမှီပြု၍ ထိုမုဆိုးရွာငယ်တွင် အကြီးအကဲဖြစ်

သော မုဆိုး၏ ကိုးကွယ်လုပ်ကျွေးခြင်းကိုခံလျက် ကျောင်း
ငယ်တခုဖြင့် နေလေ၏။ (ထိုစဉ်ပုဂံ၌ မှက်ကြမ်းဘေး
ထူပြောလှသောကြောင့် ဥပကတက္ကတွန်းကို အိုးစရည်း
ကြီး တလုံး၌ နေစေကြကုန်၏။)

မုဆိုးသည် ဝေးစွာသောသမင်တောသို့ သွားလိုသည်
ဖြစ်၍ “သမီး……ငါတို့၏ဆရာ ရဟန္တာအရှင်မြတ်အား
လျောက်ပတ်ကောင်းမွန်စွာ ပြုစုလုပ်ကျွေးရစ်လေဘူး၊ မမေ့
မလျော့နှင့်” ဟု သမီး စာပါ (ဆာဝါ၊ သုတ္တနိ-ဋ္ဌ၊ ၁၊
၂၄၀။ ။မ-ဋ္ဌ၊ ၂၊ ၉၄။) ကို မှာထားခဲ့၍ သားများ
ညီများနှင့်တကွ တောအရပ်သို့ သွားလေ၏။

မုဆိုးကြီး၏သမီး စာပါသည်ကား ကြည့်ရှုချင်ဖွယ်
တင့်တယ်လှပ၏၊ မိန်းမတို့၏ ပြည့်စုံဖွယ်ရာ ကိုယ်အင်္ဂါ
အစိတ်အပိုင်း အဖို့အစုနှင့် ပြည့်စုံ၏။ ဖခင်မုဆိုးကြီး ခရီး
ထွက်၍ နောက်တနေ့၌ ဥပကတက္ကတွန်းသည် မုဆိုးကြီး
အိမ်သို့ လာလတ်သော် ဆွမ်းပြင်ဆင်မှု စသည်ကို ပြု၍
ဆွမ်းကျွေးရန် အနီးသို့ကပ်လာသော ထိုမုဆိုးသမီး စာပါ
ကိုမြင်၍ ရာဂဖြင့်နှိပ်စက်အပ်ရကား ဆွမ်းကိုပင် မစားနိုင်ပဲ
ခွက်ဖြင့်ဆွမ်းကိုယူ၍ မိမိနေရာသို့သွားပြီးလျှင် ဆွမ်းခွက်
ကို သင့်လျော်ရာ၌ ချထား၍ “စာပါကိုရမှ ငါ့အသက်
ရှင်တော့မည်၊ မရလျှင် ငါ့သေတော့မည်” ဟု အောက်မေ့
ကာ အစာမစားပဲ လျောင်းလဲအိပ်စက်၍နေ၏။

ခုနစ်ရက်မြောက်နေ့၌ မုဆိုးကြီးသည် အိမ်သို့ ပြန်လာ
ပြီး သမီးစာပါကို ဆရာဥပက၏ အကြောင်းခြင်းရာကို
မေးမြန်းလတ်သည်တွင် စာပါက “ဖခင်…… ဖခင်၏
ဆရာ ဥပကသည် တနေ့သာ အိမ်သို့လာ၍ နောက်ထပ်
မလာတော့ပါ” ဟု ပြောဆိုလေသော် ဖခင်မုဆိုးကြီးသည်
(အဝတ်အစားလဲလှယ်မှု မပြုနိုင်ပဲ) တောမှ လာခဲ့သော
အသွင်ဖြင့်ပင် “ဆရာဥပကကို ချဉ်းကပ်၍ အကြောင်း

အရာကို မေးအံ့”ဟူ၍ကြံကာ ထိုခဏမှာပင် ဆရာဥပက၏ နေရာသို့ သွားရောက်၍ “ဘယ်လို မကျန်းမာခြင်းမျိုးပါလဲ ဘုရား……”ဟု ခြေတို့ကို စမ်းသပ်ဆုပ်နယ်ကာ မေးမြန်းလေ၏။ ဥပကတက္ကတွန်းသည် အဖြေစကား မပြောကြားသေးပဲ ညည်းတွား၍သာ ကယ်စောင်းညှာပြန် လူးလဲ၍ နေလေ၏။ မုဆိုးကြီးက “ပြောသာပြောပါ အရှင်ဘုရား၊ အကျွန်ုပ်ပြုလုပ်နိုင်သော အရာခပ်သိမ်းကို ပြုလုပ်ပေးပါမည်”ဟူ၍ ဆိုလေသော် ဥပကတက္ကတွန်းသည် “စာပါကို ရမှ ငါ့အသက်ရှင်မည်၊ မရလျှင် ဤနေရာ၌ သေရခြင်းကသာ မြတ်၏”ဟု ဆိုလေ၏။

မုဆိုးကြီးက “အရှင်ဘုရား…… တစုံတခုသော အတတ်ပညာကို တတ်သိပါ၏လား”ဟု မေးလတ်သော် ဥပကတက္ကတွန်းက “မတတ်သိပါ”ဟူ၍ ပြောဆို ဖြေကြားလေသည်။ တဖန် မုဆိုးကြီးက “အရှင်ဘုရား…… တစုံတခုသော အတတ်ပညာကိုမျှ မတတ်သိသောသူသည် အိမ်ထောင်မှုကို စီမံခန့်ခွဲနိုင်မည် မဟုတ်ပါ”ဟု ပြောဆိုလေသော် ဥပကတက္ကတွန်းက “ငါသည် တစုံတခုသော အတတ်ပညာကို မတတ်သိပါ၊ စင်စစ်သော်ကား ငါသည် သင်တို့၏ ရရှိသော အသားများကို ထမ်းပိုးဆောင်ယူပါမည်၊ အသားများကိုလည်း ရောင်းချပါမည်”ဟု ပြောဆိုလေ၏။

မုဆိုးကြီးသည် “ငါတို့သည်လည်း ဤသို့ အသားများကို ထမ်းယူ၍ ရောင်းချခြင်းကိုသာ နှစ်သက်အပ်ပါ၏”ဟု ပြောဆိုကာ အပေါ်ရုံအဝတ်ကို ပေး၍ လူဝတ်လဲစေပြီးသော် အိမ်သို့ခေါ်ဆောင်၍ သမီးစာပါကို ဥပကအား ထိမ်းမြား ပေးစားလေ၏။

ထိုဥပကနှင့်စာပါ ဇနီးမောင်နှံတို့ ဆက်ဆံပေါင်းသင်းမှုကို အစွဲပြု၍ ဖွားမြင်ဖြစ်ပေါ်လာသော သားကို

သုဘဒ္ဒဟု အမည်မှည့်ကြလေ၏။ စာပါသည် သားကလေး
ငိုကြွေးသောအခါ၌—

အမဲသားထမ်း၊ တက္ကတွန်း၊ ရဟန်းလူထွက်သား၊
မုဆိုးနောက်လိုက်၊ ငါ့ကိုကြိုက်၊ အမိုက် လူထွက်သား၊
မိခင်ချော့သိပ်၊ အငိုတိတ်၊ မောင်အိပ်ပါတော့လား။

မြကြီးလိမ် စိန်ပုခက်ကယ်နှင့်၊ စက်ပါတော့ သားရွှေ
စင်။ ။ ပျော်ကြောင်းငယ် မာယာနှင့်၊ ဖွဲ့ဆိုကာ အမေ
လွှဲမယ်ပ၊ ရွှေခဲအငိုတိတ်၊ မင်းအိပ်စေချင်။ ။ မောင့်
ဖခင် လူတွင်နောက်ဆုံး။ ။ သည့်နှယ်ကို ရှောင်ခွါလို့၊
နောက်နောင်ခါ လွတ်အောင်ရှားပါတော့၊ မွေးမယ်
တော် ခုမှာထားလိုက်မယ်၊ သားလှရွှေကုံး။*

ဤသို့ စသည် မြည်တွန်တောက်တီးပြောဆိုကာ သား
ချော့သီချင်းဖြင့် ဥပကကို ထိပါးစောင်းချိတ်ကာ ပြက်
ရယ်ပြောင်လှောင်မှု ပြုလေ၏။

ထိုအခါ ဥပကက “ရှင်မ... သင်က ငါ့ကို ကိုးကွယ်ရာမဲ့
သူဟူ၍ မှတ်ထင်သလော၊ ငါ့မှာ အနန္တဇိနအမည်ရှိသော
မိတ်ဆွေကောင်းကြီး ရှိလေသည်။ ငါသည် ထိုအနန္တဇိန
မိတ်ဆွေကောင်းကံသို့ သွားလိမ့်မည်” ဟု ပြောဆိုလတ်
သော် စာပါသည် “ဤသို့စောင်းချိတ်ထိပါး ပြောကြား
လျှင် ဤဥပကသည် နာကျည်းကျင်နာ မခံသာရှိ၏” ဟု
သိပြီးလျှင် ထိုသားချော့သီချင်းကို အဖန်ဖန် သီဆိုလေ၏။
ဥပကသည် တနေ့သ၌ စာပါအား အသိမပေး မပြော
ကြားတော့ပဲ မဇ္ဈိမဒေသသို့ ဖဲ့ခဲ့လေ၏။

မြတ်စွာဘုရားသည်လည်း ထိုအချိန်အခါမှာ သာဝတ္ထိ
မြည် ဇေတဝန်ကျောင်းတော်၌ သီတင်းသုံးနေထိုင်တော်
မူခိုက်ဖြစ်၍ “ရဟန်းတို့... အနန္တဇိနဟူ၍ မေးမြန်းသူ

လာရောက်ခဲ့သည်ရှိသော် ထိုသူအား ငါဘုရားကို ပြကြကုန်လော့”ဟူ၍ ရဟန်းတို့ကို စောစောကပင် ကြိုတင် မှာကြားထားတော်မူနှင့်၏။ ဥပကသည်လည်း “အနန္တဇိနသည် အဘယ်အရပ်၌နေသနည်း”ဟု လမ်းတလျှောက် တွေ့မြင်သူများကို မေးမြန်းလျက် လာခဲ့ရာ အစဉ်သဖြင့် သာဝတ္ထိပြည်သို့ရောက်၍ ဇေတဝန်ကျောင်းတိုက် အလယ်၌ ရပ်ပြီးလျှင် “အရှင်တို့...အနန္တဇိနသည် အဘယ်၌ နေပါသနည်း”ဟု ရဟန်းတို့ကို မေးမြန်းလျှောက်ထားလေ၏။ ထိုဥပကကို ရဟန်းတို့သည် မြတ်စွာဘုရားထံသို့ ခေါ်ဆောင်သွားကြကုန်၏။ ဥပကသည် မြတ်စွာဘုရားကို မြင်လျှင်ပင် “ဘုန်းတော်ကြီးသော မြတ်စွာဘုရား... အရှင်ဘုရားတို့သည် တပည့်တော်ကို မှတ်မိသိရှိကြပါကုန်သေး၏လော”ဟု မေးမြန်းလျှောက်ထားလေ၏။ မြတ်စွာဘုရားက “ဥပက...အိမ်း ငါဘုရားသည် သင့်ကို မှတ်မိသိရှိ၏။ သင်သည် ယခုအခါ အဘယ်အရပ်၌ နေသနည်း”ဟု မေးတော်မူလတ်သော် ဥပကသည် “ဘုန်းတော်ကြီးသောမြတ်စွာဘုရား...အကျွန်ုပ်သည် ဝက်ဟာရဇနပုဒ်၌ နေပါ၏”ဟု လျှောက်ထားလေ၏။ ထိုအခါ မြတ်စွာဘုရားက “ဥပက...သင်သည် အသက်အရွယ်ကြီးရင့်သူ ဖြစ်ခဲ့လေပြီ။ သင်သည် ရဟန်းပြုလုပ်နိုင်ပါမည်လော”ဟု မေးမြန်းတော်မူလတ်သော် ဥပကသည် “ဘုန်းတော်ကြီးသော မြတ်စွာဘုရား... တပည့်တော် ရဟန်းပြုပါမည်ဘုရား”ဟု လျှောက်ထားလေ၏။ ထိုအခါ မြတ်စွာဘုရားသည် ရှင်ရဟန်းပြုစေပြီးလျှင် ဥပကအား သင့်လျော်သော ကမ္မဋ္ဌာန်းကို ပေးတော်မူ၏။ ဥပကသည် ကမ္မဋ္ဌာန်းအလုပ်ကြိုးစားအားထုတ်လျက် အနာဂါမိဖိုလ်၌ တည်ပြီးလျှင် ထိုသာဝကမှ စုတေခဲ့၍ သုဒ္ဓါပါယ မြဟ္မာဘုံ ငါးဘုံတို့တွင် အောက်ဆုံး(ပဌမ)အဝိဟာဘုံ၌ ဖြစ်လေ၏။ ထိုအဝိဟာဘုံ၌ ဖြစ်ပြီးလျှင် မကြာမီပင် အရဟတ္တဖိုလ်သို့ ရောက်လေ၏။

စာပါအကြောင်း အကျဉ်းချုပ်

ဥပကလူထွက် စွန့်ခွါစွဲသွားလတ်သည်ရှိသော် စာပါသည် လူ့ဘောင်၌ငြိမ်းငွေ့၍ သုဘဒ္ဓသားငယ်ကို အဖိုးအားအပ်နှင်းခဲ့ပြီးလျှင် ဥပကသွားသော လမ်းခရီးအတိုင်း သွား၍ သာဝတ္ထိပြည်သို့ ရောက်သောအခါ ဘိက္ခုနီမတို့အထံ၌ ရဟန်းမိန်းမပြု၍ ဝိပဿနာတရား ပွားများကြိုးကုတ် အားထုတ်လေရာ လေးပါးသော မဂ်အစဉ်ဖြင့် အရဟတ္တဖိုလ်၌တည်၍ အာသဝေါကုန်ခန်း ရဟန္တာမဖြစ်ပြီးလျှင် စာပါထေရီဟူ၍ အမည်တွင်လေ၏။ ။
(ထေရီဂါထာ အဋ္ဌကထာ စာမျက်နှာ ၂၃၁-မှ။)

မြတ်စွာဘုရား ဖိဂဒါဝုန်တောသို့ ရောက်တော်မူခြင်း

ထိုအခါ မြတ်စွာဘုရားသည် အစဉ်သဖြင့် ခရီးဒေသစာရီ ကြံချီတော်မူလတ်သော် မဟာသက္ကရာဇ် ၁၀၃-ခုနှစ် ဝါဆိုလပြည့်နေ့ ညနေချမ်းအချိန်၌ မာရာဏသီပြည် ဣသိပတန ဖိဂဒါဝုန်တော ပဉ္စဝဂ္ဂိတို့အထံသို့ ဆိုက်ရောက်တော်မူလေ၏။ ပဉ္စဝဂ္ဂိရဟန်းငါးဦးတို့သည် မြတ်စွာဘုရား ကြွလာတော်မူသည်ကို အဝေးမှပင် မြင်ကြ၍—

“ငါ့ရှင်တို့... ဤရဟန်းကြီး ဂေါတမသည် လာနေပြီ။ ထိုရဟန်းကြီး ဂေါတမသည် ကမ္မဋ္ဌာန်းအလုပ်မှ လျှောကျသူ (= ကမ္မဋ္ဌာန်းလူထွက်ကြီး) ဖြစ်၏။ ပစ္စည်းလေးပါး ပေါများရန် ကျင့်ကြံသူ ဖြစ်၏။ ပစ္စည်းလေးပါး ပေါများရန်ဘက်သို့ လည်ဆောင့်သွားသူဖြစ်၏။ ထိုရဟန်းကြီး ဂေါတမကို ရှိမခိုးကြစတမ်း၊ ခရီးဦးကြို မပြုကြစတမ်း၊ သပိတ်သင်္ကန်း လှမ်း၍မယူကြစတမ်း၊ သို့သော် ထိုရဟန်းကြီး ဂေါတမ ထိုင်လိုလျှင် ထိုင်ရအောင် နေရာကိုမူကား ခင်းထားကြမည်” —

ဟု အချင်းချင်း ကတိကဝတ် ထားကြလေကုန်၏။ မြတ်စွာဘုရားသည် ပဉ္စဝဂ္ဂိရဟန်းငါးဦးတို့၏ စိတ်ဖြစ်ပုံကို သိတော်မူ၍ ထိုပဉ္စ-

ဝဂ္ဂီရဟန်းငါးဦးတို့ကို အထူးရည်ညွှန်းကာ ဩဓိဿက မေတ္တာ တရား ပွားများတော်မူလေ၏။ ထိုပဉ္စဝဂ္ဂီ ရဟန်းငါးဦးတို့သည် မြတ်စွာဘုရား ကိုယ်တော်မြတ် မိမိတို့၏အနီးသို့ နီးကပ် နီးကပ်၍ လာလျှင် ဗုဒ္ဓတေဇော် အာနုဘော် မေတ္တာတေဇော် အာနုဘော် တို့ဖြင့် တွေ့ထိအပ်ကြရကား မူလထားခဲ့ရင်း ကတိကဝတ်၌ မတည်နိုင်ကြပဲ ငါးဦးလုံးပင် မြတ်စွာဘုရားကို ခရီးဦးကြိုဆိုကြ၍ တဦးက မြတ်စွာဘုရား၏ သပိတ်သင်္ကန်းကို လှမ်းယူလေ၏၊ အခြားတဦးက နေရာကို ခင်းလေ၏၊ အခြားတဦးက ခြေဆေး ရေကို၊ အခြားတဦးက ခြေဆေးအင်းပျဉ်ကို၊ အခြားတဦးက ခြေပွတ်ဒိုးခြမ်းကို အသီးအသီး ချထားလေ၏။

မြတ်စွာဘုရားသည် ပဉ္စဝဂ္ဂီတို့ ခင်းထားအပ်သော နေရာ၌ ထိုင်တော်မူပြီးလျှင် ခြေတော်တို့ကို ဆေးကြောတော်မူလေသည်။ (ဤသို့ ပဉ္စဝဂ္ဂီရဟန်းငါးဦးတို့သည် ကတိကဝတ်ပျက်ပြားကြကာ မြတ်စွာဘုရားအား ကာယကံအနေဖြင့် ရိုသေကျိုးနွံမှုပြုကြသော် လည်း) စကားပြောဆိုသောအခါ မြတ်စွာဘုရားကို “ဂေါတမ” ဟူသောအမည်ဖြင့်၎င်း၊ “အာဝုသော = ငါ့ရှင်” ဟူ၍ ကိုယ်ရည် တူထားကာ ပြောကြားခြင်းဖြင့်၎င်း ပြောဆိုကြလေသည်။ “ငါ့ ရှင် ဂေါတမ...ငါတို့သည် ဥရုဝေဠုတောအုပ်အတွင်း (သင်) ကမ္မဋ္ဌာန်းအလုပ် အားထုတ်စဉ်အခါ၌ သင်၏သပိတ်သင်္ကန်းများ ကို ယူဆောင် သည်ဝိုးကာ လှည့်လည်ခဲ့ကြပါကုန်၏၊ မျက်နှာသစ် ရေနှင့် ဒန်ပူကိုလည်း ကမ်းလှမ်းခဲ့ကြပါကုန်၏၊ (သင်)နေသော သင်္ခမ်းကျောင်း ပရိဝုဏ်ကိုလည်း တံမြက်လှည်းခဲ့ကြပါကုန်၏၊ ငါတို့ ငါးဦးဖွဲ့သွားပြီးနောက် အဘယ်သူသည် သင်၏ ဝတ်ကြီး ဝတ်ငယ်ကို ပြုစုပါသနည်း၊ ငါတို့ ဖွဲ့သွားကြသောအခါ သင်သည် တွေ့ရာလေးပါး အကြံမများပဲ ရှိပါ၏လား” ဤသို့ အစရှိသည်ဖြင့် မြတ်စွာဘုရားကို “ဂေါတမ” ဟူသော အမည်ဖြင့် ၎င်း “အာဝုသော = ငါ့ရှင်” ဟူ၍ ကိုယ်ရည်တူ ထားကာ ပြောကြားခြင်းဖြင့်၎င်း ပဋိသန္ဓာရစကား ပြောကြားကြလေ၏။

ထိုအခါ မြတ်စွာဘုရားသခင်က “ပဉ္စဝဂ္ဂိရဟန်းငါးဦးတို့.... သင်တို့သည် ငါဘုရားကို ‘ဂေါတမ’ ဟူသော အမည်ဖြင့်၎င်း၊ ‘အာဂုသော = ငါ့ရှင်’ ဟူ၍ ကိုယ်ရည်တူထား ပြောကြားခြင်း မျိုးဖြင့်၎င်း မပြောဆိုကြကုန်လင့်။ ပဉ္စဝဂ္ဂိ ရဟန်းငါးဦးတို့.... ငါသည်ကား သစ္စာဥပေသ၊ ဓမ္မအပုံ အလုံးစုံကို အကုန်မကျန် အမှန်တိုင်း ယူဆလင်းလင်းသိမြင်သည်ဖြစ်၍ ပူဇော်အထူးကို ခံထိုက်သော ဘုရားစင်စစ် ဖြစ်လတ်ပြီ၊ ရဟန်းတို့.... သင်တို့သည် နားကို စိုက်ထောင်ကြကုန်လော့၊ ငါဘုရားသည် အမြိုက်နိဗ္ဗာန် တရားကို ရရှိပေါက်ရောက်ခဲ့လေပြီ၊ ငါဘုရားသည် သင်တို့ကို ဆုံးမသင်ကြားပေးပေအံ့၊ ငါဘုရားသည် သင်တို့အား တရား ဟောပေအံ့၊ ငါဘုရား ဆုံးမအပ်သည့်အတိုင်း သင်ချစ်သားတို့ လိုက်နာကျင့်သုံးကြလျှင် အိမ်ရာတည်ထောင် လှူဘောင်ကို စွန့်ခွါ၍ သာသနာဝန်ထမ်း ရဟန်းအဖြစ်သို့ ကပ်ရောက်ကြသည့် ဇာတိကုလပုတ္တ (= အမျိုးဇာတ်အားဖြင့် ဖြစ်သော အမျိုး ကောင်းသား)၊ အာစာရကုလပုတ္တ (= ဇာတ်ပင်နိမ့်စေကာမူ ကိုယ်ကျင့်ကောင်းသဖြင့် ကုလပုတ္တအမည်ရသော အမျိုးကောင်း သား) ဤအမျိုးကောင်းသား နှစ်မျိုးတို့ မြှော်ကိုးတောင့်တအပ် သည့် အရဟတ္တဖိုလ် ချမ်းသာကို မျက်မှောက်ဘဝမှပင် မကြာ မြင့်မီ ကိုယ်တိုင် ထူးသောဉာဏ်ဖြင့် မျက်မှောက်ပြု၍ ပြည့်စုံစေ ပြီးလျှင် နေကြရပေလိမ့်မည်” ဟု မိန့်ဆိုတော်မူလတ်သော် ပဉ္စ- ဝဂ္ဂိ ရဟန်းငါးဦးတို့သည် (မယုံကြည်နိုင်ကြပဲ) “ငါ့ရှင် ဂေါတမ.... သင်သည် ဒုက္ကရစရိယာ ခြောက်နှစ်ကြာကျင့်စဉ်က လူသာမန်တို့ ကျင့်နိုင်ခဲ့သော အပါနကဇ္ဈာန်ကို ကျင့်ကြံဝင်စားခြင်း စသည်ဖြင့် သော်မှလည်း အရိယာအဖြစ်ကို ပြုစွမ်းနိုင်သည့် အရဟတ္တမဂ် ဉာဏ် သဗ္ဗညုတဉာဏ်ကို မရပါပဲလျက် ယခုအခါ သင်သည် ပစ္စည်းလေးပါး ပေါများဖို့ရန် ကျင့်ကြံသောသူဖြစ်ခါမှ၊ ပဓာန အလုပ်မှ လျော့ကျပြီးသူ (= ကမ္မဋ္ဌာန်းလူထွက်ကြီး) ဖြစ်ခါမှ၊ ပစ္စည်းလေးပါး ပေါများရန်ဘက်သို့ လည်ဆောင့်သွားသူ ဖြစ် ခါမှ၊ လူတို့၏ သာမန်ကုသိုလ် ကမ္မပထတရား ဆယ်ပါးထက် လွန်မြတ်သော အရိယာအဖြစ်ကို ပြုစွမ်းနိုင်သည့် အရဟတ္တမဂ်

ဉာဏ်သဗ္ဗညုတဉာဏ်ကို အဘယ်မှာလျှင် ရနိုင် ရောက်နိုင်ပါမည်နည်း”ဟူ၍ (ရိုးသားစွာပင်) ပြန်ကြားပြောဆိုကြလေ၏။

ထိုသို့ ပြောဆိုကြသည်ရှိသော် မြတ်စွာဘုရားသည် ပဉ္စဝဂ္ဂီ ရဟန်းငါးဦးတို့ကို “ရဟန်းတို့... ငါဘုရားသည် ပစ္စည်းလေးပါး ပေါများဖို့ရန် ကျင့်ကြံသောသူမဟုတ်ပေ၊ ပဓာနအလုပ်မှ လျှော့ကျပြီးသူ (= ကမ္မဋ္ဌာန်းလူထွက်ကြီး) လည်း မဟုတ်ပေ၊ ပစ္စည်းလေးပါး ပေါများရန်ဘက်သို့ လည်ဆောင့်သွားသူလည်း မဟုတ်ပေ။ ရဟန်းတို့... ငါသည် သစ္စာဥပေယျ ဓမ္မအပုံ အလုံးစုံကို အကုန်မကျန် အမှန်ထိုးထွင်း လင်းလင်းသိမြင်သည်ဖြစ်၍ ပူဇော်အထူးကို ခံထိုက်သော ဘုရားစင်စစ် ဖြစ်လတ်ပြီ။ ရဟန်းတို့... သင်တို့သည် နားကို စိုက်ထောင်ကြကုန်လေ့၊ ငါဘုရားသည် အမြိုက်နိဗ္ဗာန်တရားကို ရရှိပေါက်ရောက်ခဲ့လေပြီ၊ ငါဘုရားသည် သင်တို့ကို ဆုံးမသင်ကြားပေးပေအံ့၊ ငါဘုရားသည် သင်တို့အား တရားဟောပေအံ့၊ ငါဘုရား ဆုံးမအပ်သည့်အတိုင်း သင် ချစ်သားတို့ လိုက်နာကျင့်သုံးကြလျှင် အိမ်ရာတည်ထောင် လူ့ဘောင်ကို စွန့်ခွါ၍ သာသနာဝန်ထမ်း ရဟန်းအဖြစ်သို့ ကပ်ရောက်ကြသည့် ဇာတိကုလပုတ္တ၊ အာစာရကုလပုတ္တ အမျိုးကောင်းသား နှစ်မျိုးတို့ မြှော်ကိုးတောင့်တအပ်သည့် အရဟတ္တဖိုလ် ချမ်းသာကို မျက်မှောက်ဘဝမှာပင် မကြာမြင့်မီ ကိုယ်တိုင် ထူးသောဉာဏ်ဖြင့် မျက်မှောက်ပြု၍ ပြည့်စုံစေပြီးလျှင် နေကြရပေလိမ့်မည်”ဟူ၍ မိန့်ဆိုတော်မူလတ်သော် ပဉ္စဝဂ္ဂီ ရဟန်းငါးဦးတို့သည် (မယုံကြည်နိုင်ကြသေးပဲ) နှစ်ကြိမ်မြောက်လည်း ရှေးနည်းအတူပင် ပြောဆိုကြပြန်ကုန်၏။

ဒုတိယ အကြိမ်မြောက် မြတ်စွာဘုရားက ရှေးနည်းအတူ “ပစ္စည်းလေးပါး ပေါများဖို့ရန် ကျင့်ကြံသောသူ မဟုတ်ကြောင်း” စသည်ကို မိန့်ဆိုတော်မူသော်လည်း ပဉ္စဝဂ္ဂီ ရဟန်းငါးဦးတို့သည် (မယုံကြည်မြဲ မယုံကြည်နိုင်ကြသေးပဲ) သုံးကြိမ်မြောက်လည်း ရှေးနည်းအတူပင် ပြောဆိုကြပြန်ကုန်၏။

ထိုအခါ မြတ်စွာဘုရားသည် (မူတမျိုးပြောင်းလွှဲကာ) “ရဟန်း
တို့...သင်တို့ကို ငါဘုရားသည် ရှေးအခါ ဥရုဝေလတောအုပ်
ဝယ် ပဓာနအလုပ်ကို အားထုတ်နေစဉ်ကာလက သင်တို့အားရှိ
မပျင်းမရဲအောင် သင်တို့ထံ ငါလာ၍ ‘ငါ့ရှင်တို့...ငါတို့သည်
အရပ်တပါး ဗသွားကုန်အံ့ ဟူ၍ ထွေရာလေးပါး အကြံမများကြ
လင့်၊ ငါ့အား အရောင်တွေ အလင်းတွေ ကမ္မဋ္ဌာန်းနိမိတ်တွေ
ထင်လာပြီ’ ဟူ၍များ သင်ကိုအသင်ကြီးအောင် ငါဘုရားပြောဆို
ခဲ့ဘူးသည်ကို သင်တို့စဉ်းစားမိကြပါသလား” ဟူ၍ မိန့်ဆိုတော်
မူလတ်သော် ပဉ္စဝဂ္ဂီရဟန်းငါးဦးတို့သည်လည်း “အကယ်၍များ
ဤရဟန်းဂေါတမသည် ပဓာနအလုပ်ကို အားထုတ်စဉ်အခါက
‘ငါ ရဟန္တာဖြစ်ပြီ’ ဟု ပြောဆိုလျှင် ငါတို့ ယုံကြည်ကြမည်သာ
ဖြစ်၏၊ သို့သော်လည်း ဤရဟန်းဂေါတမသည် ထိုစဉ်က ထိုကဲ့သို့
ဝါကြွားလှည့်ဖြား၍ မပြောကြားခဲ့ချေ၊ ယခုမူကား တကယ်စင်စစ်
ရှိသော ဂုဏ်ကိုသာလျှင် ပြောဆိုခြင်းဖြစ်သည်” ဟု စဉ်းစား
ဆင်ခြင်မိကြပြီးလျှင် ထိုစကားတခွန်းတည်းဖြင့်ပင် သတိရကြပြီး
မြတ်စွာဘုရားအပေါ်၌ ရိုသေခြင်းဂါရဝတရားကို ဖြစ်ပွားစေကြ၍
“အမှန်ပင် ဤရဟန်းကြီး ဂေါတမသည် ဘုရားဖြစ်လာပြီ” ဟု
မမှိတ်မသုန် ယုံကြည်ကြပြီးလျှင် “နော ဟေတံ ဘန္တေ = မြတ်စွာ
ဘုရား...ရှေးအခါ ပဓာနအလုပ်ကို အားထုတ်နေစဉ် ကာလက
ရှင်တော်ဘုရား ဤစကားမျိုး မိန့်ကြားပြောဆို ဘူးသည်ကို
အကျွန်ုပ်တို့ စဉ်းစား၍မရပါ (= မပြောဆိုဘူးပါ)” ဟူ၍ ပြန်
ကြားလျှောက်ထား ဝန်ခံကြလေသည်။

မြတ်စွာဘုရားသည် ပဉ္စဝဂ္ဂီရဟန်းငါးဦးတို့ကို ကိုယ်တော်မြတ်
ဘုရားဖြစ်ကြောင်း ကောင်းစွာသိစေနိုင်လေပြီ၊ ထိုအခါ ပဉ္စဝဂ္ဂီ
ရဟန်းငါးဦးတို့သည် မြတ်စွာဘုရား စကားတော်ကို ရိုသေစွာ
နာယူကြကုန်ပြီ၊ နားကိုစိုက်၍ ထောင်ကြကုန်ပြီ၊ အရဟတ္တဖိုလ်သို့
ရောက်ရှိရန် မိမိတို့စိတ်ကို ရှေးရှုဆောင်ကြလေကုန်ပြီ။ ထိုအခါ
မြတ်စွာဘုရားသည် ကိုယ်တော်မြတ်၏ ဘုရားစင်စစ် အမှန်ဖြစ်
ကြောင်းကို ပဉ္စဝဂ္ဂီရဟန်းတို့ကို ကောင်းစွာသိစေ၍ မဟာ-

သက္ကရာဇ် ၁၀၃-ခုနှစ် ဝါဆိုလပြည့် စနေနေ့ညနေချမ်း နေမင်း
ကလည်း မိမိအရောင်အလင်းဖြင့် ပကတိမှောင်ထုကို ပယ်ရှင်း
လွှင့်ဖျောက် ထွန်းလင်းတောက်ပလျက် အနောက်အရပ်၌ ဝင်လှ
ဆဲဆဲ လမင်းကလည်း ဥတ္တရာသဠ်နက္ခတ်နှင့်ယှဉ်ကာ မိမိ၏
အရောင်အလင်းဖြင့် ပကတိမှောင်ထုကို ပယ်ရှင်းလွှင့်ဖျောက်
ထွန်းလင်းတောက်ပလျက် အရှေ့လောကဓာတ်မှ ထွက်လာဆဲ
အချိန်တွင် **ဓမ္မစက္ကပစက္ကန**သုတ္တန်ကို အစဆုံး ဟောကြားတော်
မူရန် “ဒွေမေ ဘိက္ခဝေ အန္တာ” အစရှိသည်ကို ဟောကြား
တော်မူလေသည်။

(ဤ“ဒွေမေ ဘိက္ခဝေ အန္တာ”ဟူသောပုဒ်ကို ရှုတ်ဆိုလိုက်သည်နှင့်
တပြိုင်နက် ထွက်ပေါ်လာသော အသံတော်သည် အထက်ဘဝင်
အောက်အဝီစိသို့ ခိုက်လျက် လောကဓာတ် စကြဝဠာ တိုက်ပေါင်း
တသောင်းလုံးပြန့်နှံ့၍ တည်လေသည်။ ထိုအခါမှာပင် ကုသိုလ်မူလ
ရင့်ကျက်ပြီးဖြစ်ကြ၍ သစ္စာလေးပါး တရားသိဖို့ရန် အဓိကာရ ကုသိုလ်
ထူး ပြုခဲ့ဘူးကြသော ဗြဟ္မာပေါင်း တဆယ့်ရှစ်ကုဋေတို့သည် တညီ
တညွတ်တည်း စည်းဝေးနှင့်ပြီး ဖြစ်ကုန်၏။)

ထိုသို့ မြတ်စွာဘုရားသခင် ဓမ္မစကြာတရား ဟောကြားတော်
မူသောအခါ အရှင်ကောဏ္ဍညသည် ဒေသနာတော်ကို အစဉ်
လျှောက်သဖြင့် ဉာဏ်ကိုစေလွှတ်ဖြစ်ပွားစေခဲ့ရာ သုတ္တန်ပြီးဆုံး
သောအခါ၌ ဗြဟ္မာပေါင်း တဆယ့်ရှစ်ကုဋေတို့နှင့် တကွ
သောတာပတ္တိဖိုလ်၌ တည်လေ၏။

ဤသို့လျှင် မြတ်စွာဘုရား ဓမ္မစကြာတရား ဟောတော်မူသော
အခါ၌လည်း ပဋိသန္ဓေ နေတော်မူသောအခါ၊ ဖွားမြင်တော်
မူသောအခါ၊ ဘုရားဖြစ်တော်မူသော အခါများမှာကဲ့သို့ပင်
အံ့ဖွယ်သရဲ ထူးကဲသည့် သုံးဆယ့်နှစ်ပါးသော နိမိတ်ကြီးများ
ဆင်လာကြကုန်၏။

ထိုသို့ အရှင်ကောဏ္ဍည သောတာပတ္တိဖိုလ်၌ တည်သော
အခါ မြတ်စွာဘုရားသည် “အညာသိ ဝတ ဘော ကောဏ္ဍညေသ

အညာသိ ဝတ ဘော ကောဏ္ဍညော = အိုး ... ကောဏ္ဍည
သည် သစ္စာလေးပါး တရားကို ထိုးထွင်း သိမြင်လေပြီ တကား။
အိုး ... ကောဏ္ဍညသည် သစ္စာလေးပါး တရားကို ထိုးထွင်း
သိမြင်လေပြီတကား”ဟု ဝမ်းမြောက်ရှင်လန်း ဥဒါန်းစကားကို
တသောင်း တိုက်သား နတ် လူ တို့ ကြားသိလောက်အောင်
မြွက်ဆို ကျူးရင့်တော်မူလေ၏။ ဤသို့ မြတ်စွာဘုရားက
“အညာသိ ဝတ” စသည်ဖြင့် ဥဒါန်းစကား မိန့်ကြား ကျူးရင့်
တော်မူသောကြောင့်ပင် အရှင်ကောဏ္ဍညမထေရ်၏ အမည်
သည် “အညာသိ ကောဏ္ဍညမထေရ်”ဟူ၍ ထင်ရှားမည်တွင်
လေသည်။

ထိုသို့ သောတာပန် ဖြစ်ပြီးသောအခါ အရှင်အညာသိ-
ကောဏ္ဍညမထေရ်သည် “ဘုန်းတော်ကြီးသော မြတ်စွာဘုရား...
အကျွန်ုပ်သည် မြတ်စွာဘုရား၏ အထံတော်၌ ရှင်သာမဏေ
အဖြစ်ကို ရပါရစေဘုရား၊ ရဟန်းအဖြစ်ကို ရပါရစေဘုရား”ဟူ၍
မြတ်စွာဘုရားကို ရှင်ရဟန်းအဖြစ်ကို တောင်းပန်လေ၏။ ထိုအခါ
မြတ်စွာဘုရားသည် သင်္ကန်းတော်အတွင်းမှ လင်္ကျာရွှေလက်တော်
ကို ထုတ်ဖော်ဆန့်တန်းလျက် မြဟ္မာမင်း၏ အသံကဲ့သို့သော အသံ
တော်ဖြင့် “(၁) ဧဟိ ဘိက္ခု၊ (၂) သွာက္ခာတော ဓမ္မော၊
(၃) စရ မြဟ္မစရိယံ သမ္မာ ဒုက္ခဿ အန္တကိရိယာယ =
(၁) ရဟန်း... လာလော့၊ သင်ချစ်သား တောင်းခံအပ်သော
ရှင်ရဟန်းအဖြစ်ကို ခံယူလော့၊ (၂) တရားတော်ကို ငါဘုရား
ကောင်းစွာ ဟောကြားအပ်ပြီ၊ (၃) သင်သည် ဝဋ်ဆင်းရဲ၏
အဆုံးကိုပြုခြင်းငှါ အထက်မဂ် သုံးပါးတည်းဟူသော မြတ်သော
အကျင့်ကို ကျင့်ကြံကြိုးကုတ် ရအောင်အားထုတ်လော့”ဟု မိန့်
ကြားတော်မူလေ၏။ ထိုသို့ မြတ်စွာဘုရား မိန့်ဖော်ကြားသည့်
စကားဝါကျ သုံးခွန်းတို့တွင် ၁-အမှတ်ပါ ပဌမဝါကျ ပြီးဆုံး
လျှင်ပင် အရှင်အညာသိကောဏ္ဍည၏ ရဟန်းခံခြင်း ရဟန်းပြုခြင်း
ကိစ္စ ပြီးမြောက် အောင်မြင်လေတော့သည်။

(ထို အရှင်ကောဏ္ဍညအား မြတ်စွာဘုရားက “ဟေ ဘိက္ခု” ဟု ခေါ်တော်မူလိုက်သည်နှင့်တပြိုင်နက်ပင် နဂိုအသွင် ကွယ်ပျောက်လျက် ရှင်ရဟန်းအဖြစ် ပြီးမြောက်အောင်မြင်လေသည်။ ဆံရိတ်ပြီး သင်္ကန်း များကို ဝတ်ရုံပြီး ဖြစ်လေတော့၏။ သင်္ကန်းတထည်ကို ခါး၌ဝတ်လျက် အခြားသင်္ကန်းတထည် ကေစွိုကိုရုံလျက် အခြားသင်္ကန်းတထည် သင်္ကန်း ကြီးကို ပခုံး၌တင်လျက် လက်ဝဲပခုံးစွန်း၌ သပိတ်ကိုလွယ်လျက် ပရိက္ခရာ ရှစ်ပါးတို့ သူ့ နေရာ၌သူ အဆင်သင့် ဆင်ယင်ပြီးဖြစ်ကာ ဝါတော် ခြောက်ဆယ်ရ(သက်တော်ရှစ်ဆယ်ရှိ)သော မထေရ်ကြီးကဲ့သို့ ကြည်ညို ဖွယ်သော ဣရိယာပုတ်နှင့်ပြည့်စုံလျက် မြတ်စွာဘုရားတည်းဟူသော ဆရာဥပဇ္ဈာယ်ရှိကာ မြတ်စွာဘုရားကို ရှိခိုးလျက် တည်နေလေ၏။

ဤ ဟေဘိက္ခုရဟန်းတို့ရရှိသော ပရိက္ခရာကို ဣဒ္ဓိမယပရိက္ခရာဟူ၍ ခေါ်၏။ အကြင်သူသည် သင်္ကန်းစသော ပရိက္ခရာရှစ်ပါး (ထိုမျှမတတ် နိုင်လျှင် သပိတ်သင်္ကန်း) ကို သောတာပန်စသော အရိယာပုဂ္ဂိုလ်အား ဖြစ်စေ၊ ပုထုဇန်သီလဝန္တရဟန်းအားဖြစ်စေ လှူဒါန်းဆက်ကပ်ပြီးလျှင် “ဤ ယခု လှူဒါန်းဆက်ကပ်သော ပရိက္ခရာအလှူသည် နောက်အခါ၌ ဟေဘိက္ခုရဟန်းဖြစ်ဖို့ရန် ပစ္စည်းအထောက်အပံ့ ဖြစ်ပါစေသတည်း” ဟု ဆုတောင်းပတ္တနာမူကိုပြု၏။ ထိုသူ၏ ထိုပရိက္ခရာအလှူသည် အဓိကာရ ကောင်းမှုနှင့် ပြည့်စုံလတ်သည်ရှိသော် မြတ်စွာဘုရားတို့၏ မျက်မှောက် တော်၌ ဣဒ္ဓိမယပရိက္ခရာကိုရရှိရန် (=ဟေ ဘိက္ခု ရဟန်းဖြစ်ဖို့ရန်) ဖြစ်နိုင်၏။ ။ သာရတ္ထ-၌ ၂၊ မျက်နှာ ၅၁-မှ။)

မြတ်စွာဘုရားသည် ထိုမိဂဒါဝုန်တော၌ပင် ဝါကပ်နေထိုင် တော်မူ၍ နောက်တနေ့ (ဝါဆိုလပြည့်ကျော် ၁-ရက်နေ့) ၌ ဝပ္ပ မထေရ်ကို အဆုံးအမ ဩဝါဒပေးတော်မူလျက် (ဆွမ်းခံမကြွပဲ) ကျောင်း၌သာလျှင် နေတော်မူ၏။ ကျန်သော ရဟန်းလေးပါးတို့ ဆွမ်းခံထွက်ကြကုန်၏။ ဝပ္ပမထေရ်သည် ထိုနေ့နံနက်ခင်းမှာပင် သောတာပန်ဖြစ်လေ၏။ ထိုနည်းအတူ နောက်တနေ့ (= ဝါဆို လပြည့်ကျော် ၂-ရက်နေ့) ၌ ဘဒ္ဒိယမထေရ်ကို၊ နောက်တနေ့ (= ဝါဆိုလပြည့်ကျော် ၃-ရက်နေ့) ၌ မဟာနာမ မထေရ်ကို၊ နောက်တနေ့ (= ဝါဆိုလပြည့်ကျော် ၄-ရက်နေ့) ၌ အဿဇိ မထေရ်ကို အဆုံးအမ ဩဝါဒပေးတော်မူလျက် ဆွမ်းခံမကြွပဲ ကျောင်း၌သာလျှင် နေတော်မူ၏။ ထိုမထေရ်တို့သည်လည်း မိမိ

မိမိတို့၏ နေ့ဥပင် သောတာပတ္တိဖိုလ်သို့ ရောက်ရှိကြပြီးလျှင် မြတ်စွာဘုရားအထံတော်၌ ဖော်ဘိက္ခု ရဟန်းအဖြစ်ကို ခံယူကြ ကုန်၏။

မြတ်စွာဘုရားသည် ဝါဆိုလပြည့်ကျော် ၅-ရက် ကြာသပတေး နေ့သို့ ရောက်သောအခါ ပဉ္စဝဂ္ဂီရဟန်းတို့အား အာသဝေါ ကုန်ခန်း ရဟန္တာအဖြစ်သို့ ရောက်ကြစေရန် **အနတ္တလက္ခဏ** သုတ္တန်ကို ဟောကြားတော်မူ၏။ အနတ္တလက္ခဏသုတ္တန် ဒေသနာ နိဂုံးပြီးဆုံးသောအခါ၌ ပဉ္စဝဂ္ဂီ ရဟန်းငါးဦးတို့သည် အာသဝေါ ကုန်ခန်း ရဟန္တာဖြစ်ကြလေကုန်၏။

(ဓမ္မစက္ကပဝတ္တနသုတ္တန်နှင့် အနတ္တလက္ခဏသုတ္တန်တို့အတွက် သိမှတ် ဖွယ်ရာကို ဓမ္မရတနာအခန်းသို့ရောက်မှ ဖော်ပြပါမည်။)

အခန်း-၁၀

သာတာဂီရနတ်မင်းနှင့် ဟေမဝတနတ်မင်းတို့အကြောင်း

(ဟေမဝတသုတ်)

မြတ်စွာဘုရားသည် မဟာသက္ကရာဇ် ၁၀၃-ခုနှစ် ဝါဆိုလပြည့် နေ့ နေဝင်လုဆဲဆဲအချိန်တွင် ဓမ္မစကြာတရားကို ဟောတော်မူ၏။ ထိုနေ့ည၌ သန်းခေါင်ယံအချိန်တွင် **ဟေမဝတသုတ်** (တနည်း သာတာဂီရသုတ်) ကို ဟောတော်မူ၏။ ထိုသုတ်ကို ဟောတော် မူရခြင်း၏ အကြောင်းအရာ အကျယ်ကား—

ဤ ဘဒ္ဒကမ္ဘာတွင် လူတို့၏ အသက် အနှစ် (၂၀၀၀၀) နှစ်သောင်းတမ်း၌ ကဿပမြတ်စွာဘုရား ပွင့်ထွန်းတော်မူ၍ (အာယုကပ်၏ ငါးပုံလေးပုံဖြစ်သည့်) အနှစ် (၁၆၀၀၀) တသောင်းခြောက်ထောင်ကြာ ကာလပတ်လုံး တည်နေတော် မူပြီးလျှင် ပရိနိဗ္ဗာန် စံတော်မူခဲ့လေသည်။ ထို ကဿပမြတ်စွာ ဘုရား၏ ဥတုဇရုပ်ကလာပ်တော်ကို ကြီးစွာသောပူဇော်မှုဖြင့်

ပူဇော်ကြကာ ဈာပနကိစ္စကို ပြုကြလေသည်။ ထိုကဿပမြတ်စွာဘုရား၏ သရီရဓာတ် မွေတော်မြတ်သည် အစိတ်စိတ်အမြွှာမြွှာ မဖြစ်ပဲ ရွှေစိုင်းရွှေတုံးကြီးကဲ့သို့ တလုံးတခဲတည်းဖြစ်၍သာ ကြွင်းကျန်တည်ရှိလေသည်။ ဤကဲ့သို့ တည်ခြင်းသည် သက်တော်ရှည်မြတ်စွာဘုရားတို့၏ ထုံးတမ်းစဉ်လာ ဓမ္မတာဖြစ်၏။

သက်တော်တိုသော မြတ်စွာဘုရားတို့သည်ကား လူများအပေါင်းတို့ အသီးသီးစေ့ငအောင် မဖူးမြော်ကြကုန်မီပင် ပရိနိဗ္ဗာန် စံဝင်တော်မူကြကုန်၏။ ထို့ကြောင့် သက်တော်တိုသော မြတ်စွာဘုရားတို့သည် “ထိုထိုမြို့ရွာဒေသတို့၌ နေထိုင်ကြသူ လူများအပေါင်းသည် ငါဘုရား ပရိနိဗ္ဗာန်စံဝင်ပြီးနောက် ဓာတ်တော် ပူဇော်မှုကိုပြု၍လည်း ကုသိုလ်တရား တိုးပွားစေရန်ကြကုန်လိမ့်မည်”ဟု ငဲ့ညှာထောက်ထား သနားသဖြင့် “ဓာတ်တော်များသည် အစိတ်စိတ် အမြွှာမြွှာ ကွဲပြန့်ရစ်ကြစေကုန်သတည်း”ဟု အဓိဋ္ဌာန်တော်မူကြကုန်၏။ သို့ရကား လိုသက်တော်တိုသော မြတ်စွာဘုရားတို့၏ သရီရဓာတ် မွေတော်မြတ်တို့သည် အကျွန်ုပ်တို့ ကိုးကွယ်ရာ မြတ်စွာဘုရား၏ ဓာတ်တော်မွေတော်များကဲ့သို့ ရွှေမှုန့်များပမာ အစိတ်စိတ် အမြွှာမြွှာကွဲလျက် ပြန့်နှံ့တော်မူကြကုန်၏။

လူအပေါင်းတို့သည် ကဿပမြတ်စွာဘုရား၏ တဆူတည်းသော သရီရဓာတ် မွေတော်မြတ်ကို ဓာတ်တော်တိုက် တည်ဆောက်ကြ၍ အမြင့်တယူဇနာ အဝန်းအဝိုင်းအားဖြင့်လည်း တယူဇနာရှိသော စေတီတော်ကြီးကို တည်ထားကြကုန်၏။ ထိုစေတီတော်ကြီးမှာ အဝိုင်းအခြားအားဖြင့် တမျက်နှာ တမျက်နှာလျှင် တဂါဝုတ်စီ တဂါဝုတ်စီ အလျားရှိ၍ တမျက်နှာ တမျက်နှာလျှင် မုခ်ဦးဝင်ပေါက်တံခါးကြီး တပေါက်စီ တပေါက်စီ ရှိရကား တံခါးတပေါက်နှင့် တပေါက်အကြား တဂါဝုတ်စီ တဂါဝုတ်စီ ကွာခြားလေသည်။

တံခါးမုခ်ဦးတပေါက်ကို ဗာရာဏသီပြည်ရှင် ကိကီမင်းကြီးက ဒါယကာခံ၏။ အခြားတပေါက်ကို ကိကီမင်းကြီး၏သားတော်

ပထဝီဓူရမင်းသားက ဒါယကာခံ၏။ အခြားတပေါက်ကို စစ်သူကြီး ဦးဆောင်၍ အမတ်အပေါင်းတို့က ဒါယကာခံကြ၏။ အခြားတပေါက်ကို သူဌေးကြီးဦးဆောင်၍ တိုင်းသားပြည်သူတို့က ဒါယကာခံကြ၏။ စေတီတော်ကြီးတည်ထားရာ၌ စီအပ်သော အုတ်တို့ကား ရွှေအုတ် ရတနာအုတ်များသာ ဖြစ်သည်။ အုတ်တချပ်တချပ်လျှင် အဖိုးတသိန်းတသိန်း တန်၏။ ဆေးဒန်း မြင်းသီလာတို့ဖြင့် အင်္ဂုလိတို့ကို ပြုကြ၍၎င်း၊ မွှေးကြိုင်သင်းပွံ့သော ဆီထောပတ်တို့ဖြင့် ရေကိစ္စကို ပြုကြ၍၎င်း ထိုစေတီတော်ကြီးကို တည်ထားကြကုန်၏။

ဤကဲ့သို့ စေတီတော်ကြီး တည်ထားပြီးသောအခါ အမျိုးကောင်းသား သူငယ်ချင်း နှစ်ယောက်တို့သည် လူ့ဘောင်မှ ထွက်၍ မြတ်စွာဘုရားမျက်မှောက်တော်က တပည့်ခံခဲ့ကြသော သာဝကကြီးတို့ အထံတွင် ရှင်ရဟန်းပြုကြကုန်၏။ (အထူးမှတ်ရန်မှာ……သက်တော်ရှည် မြတ်စွာဘုရားတို့၏ သာသနာ၌ ဘုရားလက်ထက်တော်က တပည့်ခံခဲ့ရသော သာဝကကြီးများကသာ ရှင်သာမဏေပြုပေးခြင်း ရဟန်းခံပေးခြင်း၊ နိဿယည်းပေးခြင်း အမှုကို ပြုတော်မူကြရကုန်၏။ မြတ်စွာဘုရား ပရိနိဗ္ဗာန် စံလွန်တော်မူပြီးနောက်မှ ဖြစ်ကြသော တပည့်သာဝကတို့သည်ကား ထိုအမှုမျိုးပြုလုပ်ခွင့်ကို မရနိုင်ကုန်။)

ထိုအခါ ထိုအမျိုးကောင်းသား သူငယ်ချင်း ရဟန်းနှစ်ပါးတို့သည် “အရှင်မြတ်တို့ဘုရား……မြတ်စွာဘုရား သာသနာတော်၌ အားထုတ်ဖွယ် ရဟန်းအလုပ်တို့ကား အဘယ်မျှ ရှိပါကုန်သနည်းဘုရား” ဟု သာဝကကြီးတို့ကို လျှောက်ထားမေးမြန်းကြကုန်၏။ ထိုအခါ သာဝကကြီးတို့က “ငါ့ရှင်တို့……မြတ်စွာဘုရားသာသနာတော်၌ အားထုတ်ဖွယ် ရဟန်းအလုပ်တို့ကား (၁) ဝါသရုရခေါ် ဝိပဿနာ ကမ္မဋ္ဌာန်း စီးဖြန်းကျင့်သုံးမှုတည်းဟူသော အားထုတ်ဖွယ် ရဟန်းအလုပ်၊ (၂) ပရိယတ္တိဓူရခေါ် စာပေပရိယတ် သင်ကြားပို့ချမှု တည်းဟူသော အားထုတ်ဖွယ် ရဟန်းအလုပ်ဟူ၍ နှစ်ပါးရှိကုန်၏။ ထိုနှစ်ပါးတို့တွင်-

(၁) အမျိုးကောင်းသား ရဟန်းတော်သည် ဆရာဥပဇ္ဈာယ်များ အထံ၌ ငါးဝါတိုင်တိုင်နေပြီးလျှင် ဝတ်ကြီး ဝတ်ငယ်များကို ဖြည့် ကျင့်၍ ပါတိမောက်ကို၎င်း၊ နှစ်ဘာဏဝါရ သုံးဘာဏဝါရမျှ ရှိသော သုတ္တန်တို့ကို၎င်း လေ့လာ နိုင်နင်းအောင် ပြုလျက် ဝိပဿနာအလုပ် ကမ္မဋ္ဌာန်း အားထုတ်ပုံကို ကျကျနန သင်ယူ ပြီးလျှင် ဂိုဏ်းဂဏသံဃာ ဒါယကာ ဒါယိကာမများ၌ တွယ်တာ ခင်မင်မှုကို ဖြတ်တောက်ကာ လူသူမနီး တောကြီးထဲသို့ ဝင်ပြီး နောက် အရဟတ္တဖိုလ်ကို မျက်မှောက်ပြုနိုင်ရန် ကမ္မဋ္ဌာန်းအလုပ် ကို အားထုတ်အပ်၏။ ဤသို့အားထုတ်ခြင်းသည် ဝါသရုရ ခေါ် ဝိပဿနာကမ္မဋ္ဌာန်း စီးဖြန်းကျင့်သုံးမှု တည်းဟူသော အားထုတ် ဖွယ်ရာ ရဟန်းအလုပ်မည်၏။ (၂) မိမိ၏ အစွမ်းအလျောက် နိကာယ်တရပ် ပိဋကတ်ကိုဖြစ်စေ၊ နိကာယ်နှစ်ရပ် ပိဋကတ်ကို ဖြစ်စေ၊ နိကာယ်သုံးရပ် ပိဋကတ်ကိုဖြစ်စေ၊ နိကာယ်လေးရပ် ပိဋကတ်ကိုဖြစ်စေ၊ နိကာယ်ငါးရပ် ပိဋကတ်ကိုဖြစ်စေ တတ် မြောက်လိမ္မာအောင် သင်ယူပြီးလျှင် သဒ္ဓါအနက် မချွတ်မယွင်း သန့်ရှင်းစင်ကြယ်အောင် ပရိယတ္တိ သာသနာတော်ကို အားထုတ် အပ်၏။ ဤသို့ အားထုတ်ခြင်းသည် ပရိယတ္တိစုရခေါ် စာပေ ပရိယတ် သင်ကြားပို့ချမှု တည်းဟူသော အားထုတ်ဖွယ်ရာ ရဟန်းအလုပ်မည်၏”ဟူ၍ မိန့်ဆိုတော်မူကြကုန်၏။

ထိုအခါ ထိုအမျိုးကောင်းသား သူငယ်ချင်း ရဟန်းနှစ်ပါးတို့ သည် “ရဟန်းအလုပ် အားထုတ်ဖွယ်ရာ စုရနှစ်ပါးတို့တွင် ဝါသ- စုရသည်သာလျှင် သာလွန်မြင့်မြတ် ချီးမွမ်းအပ်၏”ဟု ပြောဆို ကြပြီးလျှင် “ငါတို့သည်ကား အသက်အရွယ် ငယ်ကြသေး၏၊ အသက်ကြီးသောအခါမှ ဤဝါသရုကမ္မဋ္ဌာန်းအလုပ်ကို ဖြည့် ကျင့်ကြကုန်အံ့၊ အသက်အရွယ် မကြီးပြင်းသေးမီ ပရိယတ္တိစုရခေါ် စာပေပရိယတ် သင်ကြားပို့ချမှု တည်းဟူသော ရဟန်းအလုပ် အားထုတ်ဖွယ်ရာကို ပြည့်စုံပြီးစီးအောင် ဖြည့်ကျင့်ကြဦးမည်”ဟု တိုင်ပင်ကာ ပရိယတ်အမှုကို ကြီးစား အားထုတ်ကြလေရာ ပင်ကိုယ်ပကတိကပင် ပညာရှိသူများဖြစ်ကြ၍ ကာလမကြာမီပင်

ဝိဇ္ဇာသုံးပုံ အလုံးစုံ၌ တဖက်ကမ်းရောက် တတ်မြောက် ကျွမ်းကျင်ကြကုန်လျက် ဝိနည်းအဆုံးအဖြတ်အရာ၌လည်း လွန်စွာ ကျွမ်းကျင်လိမ္မာတော်မူကြကုန်၏။ ထိုအမျိုးကောင်းသား သူငယ် ချင်း ရဟန်းနှစ်ပါးတို့အား ပရိယတ်ထတ်မြောက်မှုကို အကြောင်း ပြုကာ သာသနာတော်ဝယ် ထင်ပေါ်ကျော်စောခြင်း တပည့် ပရိသတ် အခြံအရံများခြင်းသည်၎င်း၊ ယင်းသို့ အခြံအရံများမှုကို အကြောင်းပြု၍ လာဘ်လာဘ လွန်စွာ ပေါများခြင်းသည်၎င်း ဖြစ်လေ၏။ တပါးတပါးလျှင် တပည့်တပန်း ရဟန်းပရိသတ် ငါးရာ ငါးရာစီ ရှိကြကုန်၏။

ထိုမထေရ်မြတ်နှစ်ပါးတို့သည် မိမိတို့ထံမှောက်သို့ ရောက်ရှိ ဆည်းကပ်လာကြသည့် ပရိသတ်လေးပါးတို့အား မြတ်စွာဘုရား ၏ အဆုံးအမ ဩဝါဒအစစ်အမှန်ကို ညွှန်ကြားဟောပြောပြကုန်လျက် နေတော်မူကြကုန်၏။ သို့ရကား ဘုရားတဖန် ပွင့်ထွန်းတော် မူပြန်သောအခါကဲ့သို့ သာသနာသုံးပါး စည်ကားတောက်ပ လျက် ရှိလေ၏။

ဓမ္မဝါဒီရဟန်းနှင့် အဓမ္မဝါဒီရဟန်းတို့၏ ဝိနည်းပူးပင်း

ထိုအခါ တောရွာကျောင်းတိုက်တခု၌ ဓမ္မဝါဒီရဟန်းနှင့် အဓမ္မဝါဒီရဟန်း ဤရဟန်းနှစ်ပါးတို့ နေထိုင်ဆဲရှိကြကုန်၏။ ထိုရဟန်းနှစ်ပါးတို့တွင် အဓမ္မဝါဒီရဟန်းသည် ရက်စက်ရုန့်ရင်း သူ နှုတ်ထွက်ကြမ်းသူဖြစ်၏။ တနေ့သော် အဓမ္မဝါဒီရဟန်း၏ ဝိနည်းသိက္ခာပုဒ်ကို လွန်ကျူးသောအပြစ်ကို ဓမ္မဝါဒီရဟန်း ထင်ထင်ရှားရှား ကြားသိလတ်၍ ဓမ္မဝါဒီရဟန်းက “ငါ့ရှင်... သင်ပြုသော ဤအမှုသည် သာသနာတော်အား မလျောက်ပတ် ချေ”ဟု အဓမ္မဝါဒီရဟန်းကို အပြစ်တင် စောဒနာလေ၏။ ထိုအခါ အဓမ္မဝါဒီရဟန်းက “ငါ့ရှင်... သင်ဘာကိုမြင်လို့လဲ၊ သင် ဘာကို ကြားလို့လဲ၊ အရမ်းမစွပ်စွဲနှင့်” ဤသို့ အစရှိသည်ဖြင့် စကားရင်း ပျောက်အောင် ဖြန့်၍ (= ဖြန့်၍) ပြောဆိုလေသော် ဓမ္မဝါဒီ

ရဟန်းက “ငါ့ရှင် ဝိနည်းမိရ်မထေရ်မြတ်ကြီးများ သိကြပါလိမ့်မည်” ဟု ပြောဆိုလေ၏။

ထိုအခါအဓမ္မဝါဒီရဟန်းသည် “ဤဝတ္ထုကို ဝိနည်းမိရ်မထေရ်ကြီးတို့ တရားလမ်းရှိတိုင်း ဆုံးဖြတ်ကြလျှင် ငါ့အား ကေနပ်သောသနာတော်၌ ထောက်ရာတည်ရာ ရှိတော့မည်မဟုတ်” ဟု စဉ်းစားမိ၍ ထိုဝိနည်းမိရ်မထေရ်ကြီးတို့ကို မိမိဘက်သို့ပါအောင် သွေးဆောင်ခြားယောင်းမှု ပြုလိုသဖြင့် ထိုခဏ၌ပင် လက်ဆောင်အတွက် ပရိက္ခရာတို့ကို ယူဆောင်လျက် ထိုဝိနည်းမိရ်မထေရ်ကြီးနှစ်ပါးတို့၏ ထံမှောက်သို့ သွားရောက်ချဉ်းကပ်ပြီးလျှင် မိမိယူဆောင်ခဲ့သော ရဟန်းပရိက္ခရာ အသုံးအဆောင်တို့ကို ရှိသေလေးမြတ် ဆက်ကပ်လှူဒါန်းကာ ထိုဝိနည်းမိရ်မထေရ်ကြီးတို့ထံ နိဿယည်းယူ၍နေရန် အားထုတ်လေတော့သည်။ ထိုဝိနည်းမိရ်မထေရ်ကြီးနှစ်ပါးတို့ကို ရှိသေလေးမြတ် ချဉ်းကပ်နီးပါး ခစားလုပ်ကျွေးလျက် အလုံးစုံသော ဝတ်ကြီးဝတ်ငယ်ကို ပြည့်စုံစွာ ဖြည့်ကျင့်လိုသူအယောင် ဟန်ဆောင်ပြုလုပ်လေ၏။

ထို့နောက် တနေ့သ၌ အဓမ္မဝါဒီရဟန်းသည် ဝိနည်းမိရ်မထေရ်ကြီးနှစ်ပါး ညီမှုစည်းဝေးရာဌာနသို့ သွားရောက်ချဉ်းကပ်ပြီးလျှင် ရှိခိုးလျက် မထေရ်ကြီးတို့က ပြန်သွားဘို့ရန် ခွင့်လွှတ်အပ်သော်လည်း ရပ်တည်မြဲတိုင်း ရပ်တည်ပေကပ်၍ နေလေသည်။ ထိုအခါ မထေရ်ကြီးတို့က ထိုအဓမ္မဝါဒီ ရဟန်းကို “ငါ့ရှင်.... သင့်မှာ ပြောစရာအကြောင်းထူးတခုခု ရှိပါသလား” ဟု မေးမြန်းတော်မူကြကုန်၏။ အဓမ္မဝါဒီရဟန်းသည် “ရှိပါသည် အရှင်ဘုရားတို့.... တပည့်တော်မှာ ရဟန်းတပါးနှင့် သိက္ခာပုဒ်ကို လွန်ကျူးချက်နှင့်ပတ်သက်၍ ငြင်းခုံမှု ဖြစ်ခဲ့ပါသည်။ ထိုစောဒက ရဟန်းသည် အကယ်၍ ဤအကြောင်းဝတ္ထုကို အရှင်မြတ်တို့၏ ထံမှောက်သို့ လာရောက်လျှောက်ထားလျှင် တရားလမ်းရှိတိုင်း ဆုံးဖြတ်သင့်တိုင်း ဆုံးဖြတ်တော်မမူကြပါလင့်” ဟု လျှောက်ထားလေ၏။ မထေရ်ကြီးတို့က “သံဃာ့ဘောင်သို့ သက်ရောက်လာသော အကြောင်းဝတ္ထုကို ဆုံးဖြတ်သင့်သည့် အတိုင်း မဆုံး

ဖြတ်ရန် မသင့်လျော်ဘူး” ဟုမိန့်ဆိုတော်မူကြလေသော် ထိုအဓမ္မဝါဒီရဟန်းသည် “အရှင်ဘုရားတို့...ဤကဲ့သို့ ဆုံးဖြတ်မှု ပြုကြပါလျှင် တပည့်တော်မှာ သာသနာတော်၌ ထောက်ရာ တည်ရာ ရှိတော့မည် မဟုတ်ပါ။ ထိုမကောင်းမှုသည် တပည့်တော်၏ မကောင်းမှုပင် ဖြစ်ပါစေတော့ (=သံသရာ အပြစ်ကို တပည့်တော်ပင် ခံပါမည်)။ အရှင်ဘုရားတို့ကသာ ထိုအမှုကို မဆုံးဖြတ်ကြပါကုန်လင့်” ဟု လျှောက်ထားလေ၏။

ဝိနည်းမိရ် မထေရ်ကြီးတို့သည်လည်း ထိုအဓမ္မဝါဒီရဟန်းက အတင်းအကြပ် (မလွှဲမရှောင်သာအောင်) လျှောက်ထားပြောဆိုအပ်ရကား “ကောင်းပါပြီ ငါ့ရှင်” ဟု နောက်ဆုံးတွင် ဝန်ခံစကား မိန့်ကြားတော်မူလိုက်ကြကုန်၏။ ထို အဓမ္မဝါဒီရဟန်းသည် ဝိနည်းမိရ်မထေရ်ကြီးတို့အထံမှ ဝန်ခံချက်ကို ရယူပြီးလျှင် တဖန် ထိုတောရွာကျောင်းတိုက်သို့ ပြန်သွား၍ “ဝိနည်းမိရ်မထေရ်ကြီးတို့ထံ ငါပြုလုပ်ရန် ကိစ္စအဝဝ ပြီးစီးခဲ့ပြီ” ဟု အောက်မေ့ကာ ဓမ္မဝါဒီရဟန်းကို ရှေးကထက်တိုး၍ လွှမ်းမိုးနှိပ်စက်မထိမဲ့မြင်ပြုလျက် ကြမ်းကြုတ်ခက်ထန်စွာ ပြောဆိုလေ၏။

ဓမ္မဝါဒီရဟန်းသည် “ဤအဓမ္မဝါဒီရဟန်းကား ရွံရှားခြင်း ကင်းလှချေတကား” ဟု အောက်မေ့ကာ ထိုခဏမှာပင် တောရွာကျောင်းတိုက်မှ ထွက်ခဲ့၍ ဝိနည်းမိရ်မထေရ်ကြီးတို့၏ အခြံအရံရဟန်းတထောင်တို့၏ အထံသို့ ချဉ်းကပ်ပြီးလျှင် “ငါ့ရှင်တို့... သံဃာ့ဘောင်သို့ သက်ရောက်လာသော အကြောင်းဝတ္ထုကို တရားလမ်းရှိသည့်အတိုင်း ဆုံးဖြတ်သင့်သည် မဟုတ်ပါလော၊ သို့မဟုတ် အကြောင်းဝတ္ထုကို သံဃာ့ဘောင်သို့ မသက်ရောက်စေပဲ စောဒကရဟန်း စုဒ္ဓိတကရဟန်းတို့ကို အချင်းချင်းမိမိတို့၏ အပြစ်ကို ဝန်ခံစကား ပြောကြားစေ၍ ညီညွတ်အောင် ပြုသင့်သည် မဟုတ်ပါလော။ ယခုမူကား ဤဝိနည်းမိရ်မထေရ်ကြီးတို့သည် အကြောင်းဝတ္ထုကိုလည်း မဆုံးဖြတ်ကြကုန်၊ ညီညွတ်အောင်လည်း မပြုလုပ်ကြကုန်၊ ဤသို့ ဆုံးလည်းမဆုံးဖြတ် ညီညွတ်အောင်လည်း မပြုလုပ်ခြင်းသည် ဘယ့်နှာပါလိမ့်” ဟု လျှောက်

ထား တိုင်ကြားလေသည်။ ထိုတပည့်ရဟန်း တထောင်တို့သည် လည်း ဓမ္မဝါဒီရဟန်း လျှောက်ထားသောစကားကို ကြားကြရလျက် “ဝိနည်းမရှိ ဆရာတော်ကြီး နှစ်ပါးတို့သည် တစုံတခု အကြောင်းထူးကို သိအပ်ပြီးဖြစ်လိမ့်မည်”ဟု အောက်မေ့ကြကာ တစုံတရာ ပြန်ကြားပြောဆိုမှု မပြုကြပဲ ဆိတ်ဆိတ်နေကြကုန်၏။

ထိုအခါ အဓမ္မဝါဒီ ရဟန်းသည် အခွင့်ကောင်းကို ရယူ၍ “ငါ့ရှင်……သင်သည် ရှေးအခါက ‘ဝိနည်းမရှိမထေရ်များ သိကြပါလိမ့်မည်’ဟု ပြောဆိုခဲ့၏။ ကဲ ယခုအခါ ဝိနည်းမရှိမထေရ်တို့ အား ထိုအကြောင်းဝတ္ထုကို လျှောက်ထားပါဦးတော့လား”ဟု ဓမ္မဝါဒီရဟန်းကို ဖိနှိပ်ပြောဆိုကာ “သင်သည် ယနေ့ကစ၍ အရှုံးကြီး ရှုံးလေပြီ။ ထိုငါတို့နေထိုင်ရာ တောရွာကျောင်းတိုက်သို့ သင်ပြန်၍ မလာခဲ့လေလင့်”ဟု ရုန့်ရင်းကြမ်းတမ်းစွာ ပြောဆို၍ ဖဲသွားလေ၏။

ထို့နောင်မှ ဓမ္မဝါဒီရဟန်းသည် ဝိနည်းမရှိမထေရ်ကြီးတို့ ထံသို့ ချဉ်းကပ်ပြီးလျှင် “အရှင်ဘုရားတို့သည် မြတ်စွာဘုရား၏ သာသနာတော်ကို မဝံ့ကုန်ပဲ ‘ဤအဓမ္မဝါဒီရဟန်းသည် ငါတို့ကို ပြုစုလုပ်ကျွေးပေ၏။ ငါတို့ကို နှစ်သိမ့်စေ၏’ဟု ပုဂ္ဂိုလ်ကိုသာလျှင် ငဲ့ကွက်ကြကုန်၏ (= သာသနာ၏မျက်နှာကို မကြည့်ပဲ ပုဂ္ဂိုလ်၏ မျက်နှာကိုသာကြည့်ကြ၏)။ သာသနာတော်ကို မစောင့်ရှောက်ကြပဲ အလဇ္ဇိဒုဿီလပုဂ္ဂိုလ်ကိုသာလျှင် စောင့်ရှောက်ကြကုန်၏။ ယနေ့ကစ၍ အရှင်ဘုရားတို့သည် ဝိနည်းအဆုံးအဖြတ်ကို မဆုံးဖြတ်သင့်တော့ချေ။ ယနေ့မှာမှ ကဿပမြတ်စွာဘုရားသည် ပရိနိဗ္ဗာန် စံတော်မူခဲ့လေပြီတကား”ဟု ကျယ်စွာသော အသံဖြင့် မြည်တမ်း၍ “ကဿပမြတ်စွာ သာသနာကား ပျက်စီးခြင်းမလှ ပျက်စီးရချေပြီ”ဟု ငိုကြွေးလျက် ထိုဝိနည်းမရှိတို့ထံမှ ထွက်ခွါ ဖဲသွားလေ၏။

ထိုအခါ ဝိနည်းမရှိမထေရ်ကြီးနှစ်ပါးတို့သည် ထိတ်လန့်သော သံဝေဂစိတ်နှလုံး ဖြစ်ရှိကြကာ “ငါတို့သည် အလဇ္ဇိဒုဿီလ

ပုဂ္ဂိုလ်ကိုသာ နဲ့ညှာစောင့်ရှောက်ကုန်လျက် သာသနာတော် တည်းဟူသော ရတနာစိုင်းကြီးကို ထူးအိုင်ချောက်ကမ်းပါး၌ ပစ်ချ မိခဲ့လေကုန်ပြီ” ဟု နောင်တတဖန် ပူပန်ခြင်း ကုက္ကုစ္ဆကို ဖြစ်စေကြ ကုန်၏။ ထိုဝိနည်းမိရ်မထေရ်ကြီးနှစ်ပါးတို့သည် ထိုကုက္ကုစ္ဆဒဏ် ချက် နှိပ်စက်အပ်သော စိတ်နှလုံးရှိကြကုန်ရကား စုတ်ပြတ်ကြွ သေလွန်သောအခါ အထက်အထက်နတ်ပြည်၌ မဖြစ်နိုင်ကြပဲ ထိုမထေရ်နှစ်ပါးတို့တွင် တပါးသည် ဟိမဝန္တာတောအတွင်း ဟေမဝတမည်သောတောင်၌ **ဟေမဝတ**အမည်ရှိသော နတ် ဘီလူးမင်း ဖြစ်လေသည်။ အခြားတပါးသည် မဇ္ဈိမဒေသအတွင်း သာကမည်သောတောင်၌ **သာတာဂိရ**အမည်ရှိသော နတ်ဘီလူး မင်း ဖြစ်လေ၏။ ထိုမထေရ်ကြီးနှစ်ပါးတို့၏ အခြံအရံဖြစ်ကြသည့် ရဟန်းတထောင်တို့သည်လည်း ထိုမထေရ်ကြီးနှစ်ပါးတို့၏ အတု ကိုသာ လိုက်ပါကျင့်ကြံကြကုန်လျက် အထက်အထက်နတ်ပြည်၌ မဖြစ်နိုင်ကြကုန်ပဲ ထိုနတ်မင်းကြီးနှစ်ဦးတို့၏အထံ၌ အသီးအသီး ငါးရာစီ ငါးရာစီ အခြံအရံ နတ်ဘီလူးများ ဖြစ်ကြလေကုန်၏။ ထိုဝိနည်းမိရ်မထေရ်ကြီးတို့၏ ပစ္စည်းလေးပါး ခါယကာတို့သည် ကား အထက်နတ်ပြည်၌ ဖြစ်ကြလေကုန်၏။

ဤဟေမဝတနတ်မင်းနှင့် သာတာဂိရနတ်မင်း နှစ်ဦးတို့သည် နှစ်ကျိပ်ရှစ်ဦးသော နတ်စစ်သူကြီးတို့တွင် စာရင်းအဝင်အပါ တန်ခိုးအာနုဘော် လွန်စွာကြီးမားကြသော နတ်မင်းကြီးများ လည်း ဖြစ်ကြကုန်၏။ တလတလလျှင် ရှစ်ကြိမ် ရှစ်ကြိမ် တရား ဆုံးဖြတ်ရန် ဟိမဝန္တာ တောအတွင်း ဆေးဒန်း မြင်းသီလာ ကျောက်အပြင်ဝယ် နာဂဝတီအမည်ရှိသော မဏ္ဍပ်၌ (သီဟိုဠ်မှ အလို ဘဂလဝတီမည်သောတောင်၌) နတ်တို့၏ အစည်းအဝေးပွဲ ဖြစ်မြဲဓမ္မတာတည်း။ ထိုအစည်းအဝေးပွဲ၌ ဟေမဝတနတ်မင်းနှင့် သာတာဂိရနတ်မင်းတို့သည်လည်း ပါဝင်စည်းဝေးကြရမြဲဓမ္မတာ ဖြစ်၏။

ထိုအခါ သာတာဂိရနတ်မင်း ဟေမဝတနတ်မင်းတို့သည် ထိုနတ်အစည်းအဝေးပွဲကြီး၌ အချင်းချင်းတွေ့မြင်ကြ၍ လူ့ပြည်က

ဖြစ်ရပ်ကို မှတ်ကြပြီးလျှင် “မိတ်ဆွေ...သင်သည် အဘယ်အရပ်၌ ဖြစ်ရသနည်း၊ မိတ်ဆွေ...သင်ကော အဘယ်အရပ်၌ ဖြစ်ရသနည်း” ဟု မိမိ မိမိ၏ ဖြစ်ရာအရပ် ဘုံဌာနကို မေးမြန်းဖြေဆိုကြ၍ “မိတ်ဆွေ...ငါတို့ကား ပျက်စီးခြင်းကြီး ပျက်စီးကြရချေပြီ၊ ငါတို့သည် ရှေးအခါ ကဿပမြတ်စွာ သာသနာတော်အတွင်း၌ နှစ်ပေါင်း နှစ်သောင်းကာလပတ်လုံး ရဟန်းတရားကို ကြိုးစား အားထုတ်ခဲ့ပါလျက် တယောက်သော အလဇ္ဇိဒုဿီလ ပါမ မိတ်ကို အမှီပြု၍ နတ်ဘီလူးမျိုး၌ ဖြစ်ကြရကုန်၏၊ ငါတို့၏ ပစ္စည်းလေးပါး ဒါယကာတို့သည်ကား အထက်ကာမာဝစရ နတ်ပြည်တို့၌ ဖြစ်ကြလေကုန်ပြီ” ဟူ၍ ပြောဆိုကြကာ ပြင်းထန်စွာ နှလုံးမသာမယာ ဖြစ်ကြလေကုန်၏။

ကတိကဝတ် ထားကြခြင်း

ထို့နောက်မှ သာတာဂိရနတ်မင်းသည် “အဆွေတော်ဟောမဝတနတ်မင်း...သင်တို့၏နေရာ ဟိမဝန္တာတော မည်သည်ကား အံ့ဘွယ်သရဲ ထူးကဲသော တောဟု ခေါ်ဝေါ်သမုတ်အပ်သော တောဖြစ်ပေသည်၊ သို့ဖြစ်၍ တစုံတခု အံ့ဘွယ်သရဲ ထူးကဲသော အကြောင်းကို တွေ့မြင်ကြားသိခဲ့လျှင် ငါ့အားလည်း လာရောက် ပြောကြားလှည့်ပါ” ဟု ဟောမဝတနတ်မင်းကို မှာကြားပြောဆိုလေ၏။ ဟောမဝတနတ်မင်းသည်လည်း “အဆွေတော်သာတာဂိရနတ်မင်း...သင်တို့၏ နေရာ မဇ္ဈိမဒေသ မည်သည်ကား မြင့်မြတ်သော ပုဂ္ဂိုလ်တို့ ဖြစ်ထွန်းပေါ်ပေါက်နေထိုင်ရာ ဖြစ်သဖြင့် အံ့ဘွယ်သရဲ ထူးကဲသော ဒေသဟု သမုတ်အပ်ပေ၏၊ သို့ဖြစ်၍ တစုံတခု အံ့ဘွယ်သရဲ ထူးကဲသော အကြောင်းကို တွေ့မြင်ကြားသိခဲ့လျှင် ငါ့အားလည်း လာရောက်ပြောကြားလှည့်ပါ” ဟု သာတာဂိရ နတ်မင်းကို မှာကြားပြောဆိုလေ၏။ ဤသို့လျှင် သာတာဂိရနတ်မင်းနှင့် ဟောမဝတနတ်မင်း သူငယ်ချင်းနှစ်ယောက်တို့ သည် အချင်းချင်း ကတိကဝတ်စကား ပြောဆိုမှာထားမှုပြုကြလျက် ထိုနတ်ဘီလူးဘဝကို မစွန့်နိုင်ကြပဲ ပေါင်းသင်းဆက်ဆံကာ နေထိုင်ခဲ့ကြရာ ဘုရားတဆူနှင့် တဆူ အကြားကာလတည်းဟူ

သော ဗုဒ္ဓန္တရ အသင်္ချေယျကပ် တံဒုပင် ကျော်လွန်ခဲ့လေသည်။ ဤကာလအတွင်း မဟာပထဝီ မြေကြီးသည်လည်း တယူဇနာနှင့် သုံးဂါဝုတ်မျှ အထက်သို့ မြင့်တက်ခဲ့လေပြီ။

ထိုအခါ အကျွန်ုပ်တို့၏ ဘုရားအလောင်းတော်သည် ဒီပင်္ကရာ မြတ်စွာဘုရား ခြေတော်ရင်း၌ ဘုရားဆုပန် နိယတဗျာဒိတ် ခံတော်မူခဲ့သည်မှ ဝေဿန္တရာမင်းဘဝတိုင်အောင် လေးအသင်္ချေနှင့် ကမ္ဘာတသိန်းကြာ ကာလပတ်လုံး ပါရမီဆယ်ပါး တရားတို့ကို ဖြည့်ကျင့်ဆည်းပူး (အထွတ်အထိပ်ရောက်အောင်) ပြည့်စုံစေဦး၍ တုသိတာနတ်ပြည်၌ ဖြစ်တော်မူပြီးလျှင် ထိုတုသိတာနတ်ပြည်၌ နတ်သက်တမ်းပြည့်အောင် တည်နေတော်မူလျက် ရှေး၌ ဆိုအပ်ခဲ့ပြီးသောအတိုင်း စကြဝဠာတိုက်တသောင်းမှ နတ်အပေါင်းတို့လာရောက်ကာ ဘုရားဖြစ်ရန် တောင်းပန်အပ်ရကား ကြည့်ခြင်းကြီးငါးပါးကို ကြည့်ရှုတော်မူ၍ နတ်မြဟ္မာအပေါင်းတို့ အား ဘုရားဖြစ်ရန် ဝန်ခံစကားပြောကြားလိုက်ပြီးလျှင် နိမိတ်ကြီးသုံးဆယ့်နှစ်ပါးတို့ ထင်ရှားဖြစ်ကုန်စဉ် လောကဓာတ်စကြဝဠာပေါင်း တိုက်တသောင်းကို တုန်လှုပ်စေ၍ ဤလူ့ပြည်ဝယ် မဟာမာယာဒေဝီ၏ ဝမ်းကြာတိုက်၌ ပဋိသန္ဓေ ယူနေတော်မူခဲ့၏။

ဤသဘာဝဂါရုနတ်မင်းနှင့် ဟေမဝတနတ်မင်း သူငယ်ချင်းနှစ်ဦးတို့သည် ထိုသို့ မြတ်စွာဘုရားအလောင်း ပဋိသန္ဓေ တည်နေတော်မူသောအခါ ဖြစ်ပေါ်သော နိမိတ်ကြီး သုံးဆယ့်နှစ်ပါးတို့ကို တွေ့မြင်ကြပါကုန်သော်လည်း “ဘုရားအလောင်းတော် ပဋိသန္ဓေ တည်နေတော်မူခြင်းကြောင့် ဤနိမိတ်ကြီးတို့ ဖြစ်ပေါ်ကုန်၏”ဟု မစဉ်းစား မဆင်ခြင်မိကြ မသိရှိကြကုန်။ ဘုရားအလောင်းတော် ဖွားမြင်တော်မူသောအခါ၌၎င်း၊ ဧတေထွက်တော်မူသောအခါ၌၎င်း၊ ဘုရားဖြစ်တော်မူသော အခါ၌၎င်း နိမိတ်ကြီးသုံးဆယ့်နှစ်ပါးတို့သည် ထင်ရှားဖြစ်ကြကုန်၏။ ထိုနိမိတ်ကြီးတို့ကို တွေ့မြင်ကြပါကုန်သော်လည်း နတ်မင်းကြီးနှစ်ဦးတို့သည် “ဤအကြောင်းများကြောင့် ဤနိမိတ်ကြီးများဖြစ်ကြကုန်၏”ဟု ရှေးနည်းအတူပင် မစဉ်းစားမဆင်ခြင်မိကြမသိရှိလိုက်ကြကုန်။

မြတ်စွာဘုရားသည် ပဉ္စဝဂ္ဂီရဟန်းငါးဦးတို့ကို ခေါ်တော်မူ၍ အပြန်သုံးပါး အခြင်းအရာ တဆယ့်နှစ်ပါးရှိသော ဓမ္မစကြာ ဒေသနာကို ဟောကြားတော်မူသည်ရှိသော် ထင်ရှားဖြစ်ပေါ်လာသည့် မြေလျင်ကြီးစွာလှုပ်ခြင်းကို၎င်း၊ အံ့ဘွယ်သရဲ ထူးကဲသော နိမိတ်ကြီး သုံးဆယ့်နှစ်ပါးတို့ကို၎င်း ထိုနတ်မင်းကြီးနှစ်ဦးတို့အနက် သာတာဂိရ နတ်မင်းကြီး တဦးသာလျှင် ပဌမဦးစွာ မြင်လှတ်၍ ထိုနိမိတ်ကြီး သုံးဆယ့်နှစ်ပါးတို့၏ အကြောင်းရင်း ဖြစ်သည့် မြတ်စွာဘုရား ဓမ္မစကြာတရား ဟောတော်မူနေဆဲ ဖြစ်သည်ကိုသိရှိပြီးလျှင် မိမိ၏အခြံအရံ နတ်ဘီလူးပရိသတ် ငါးရာ နှင့်တကွ မြတ်စွာဘုရားထံမှောက် လာရောက်ချဉ်းကပ်၍ ဓမ္မစကြာ တရားဒေသနာကို နာကြားပါသော်လည်း တစုံတခုသော မဂ်ဖိုလ်တရားထူးကို မရနိုင်ချေ။

အကြောင်းကား.... သာတာဂိရ နတ်မင်းသည် ဓမ္မစကြာ တရားကို နာကြားနေစဉ် မိမိ၏သူငယ်ချင်း ဟေမဝတ နတ်မင်းကို အောက်မေ့အမှတ်ရ၍ “ငါ၏သူငယ်ချင်း ဟေမဝတ နတ်မင်းသည် ဤတရားပွဲကြီးသို့ လာရောက်သလော၊ မလာရောက်သလော” ဟု တွေးတောကြံစည်ကာ တရားနာပရိသတ်ကိုကြည့်ရှုလတ်သည်တွင် မိမိ၏သူငယ်ချင်း ဟေမဝတနတ်မင်းကို မမြင်ရ၍ “ငါ၏သူငယ်ချင်း ဟေမဝတနတ်မင်းနှယ် ကြာမြင့်နောက်ကျ လိုက်လေ၊ ဤမျှလောက် အနက်သဒ္ဓါ ဆန်းကြယ်လှစွာသော မြတ်စွာဘုရား၏ ဓမ္မစကြာ တရားဒေသနာကို မနာကြားရတော့ချေ” ဟု စိတ်ပျံ့လွင့်နေမှုကြောင့်ပင် မဂ်ဖိုလ်တရားထူးကို မရနိုင်ပဲ ရှိလေ၏။

နေဝင်သော်လည်း မြတ်စွာဘုရား ဓမ္မစကြာတရား ဟောကြား၍ မပြီးဆုံးသေးချေ၊ ထိုအခါ သာတာဂိရနတ်မင်းသည် “ငါ၏သူငယ်ချင်း ဟေမဝတနတ်မင်းကို သွားရောက် ခေါ်ယူခဲ့ပြီးမှ ထိုသူငယ်ချင်းနှင့် အတူတကွ လာရောက်၍ တရားဒေသနာကို နာကြားတော့အံ့” ဟု ကြံစည်စိတ်ကူးပြီးလျှင် ဆင်ယာဉ်၊ မြင်းယာဉ်၊ ဂဠုန်ယာဉ် စသည်တို့ကို ဖန်ဆင်း၍ နတ်ဘီလူးပေါင်း

ငါးရာတို့ ခြံရံလျက် ဟိမဝန္တာသို့ ရှေး၍ ကောင်းကင်ခရီးဖြင့် သွားလေ၏။

နတ်ခင်နှစ်ဦးတို့ ကောင်းကင်၌ စေ့ဆုံကြခြင်း။

မြတ်စွာဘုရား အလောင်းတော် ပဋိသန္ဓေ နေတော်မူသော အခါ၊ ဖွားတော်မူသောအခါ၊ တောထွက်တော်မူသောအခါ၊ ဘုရားဖြစ်တော်မူသောအခါ၊ ပရိနိဗ္ဗာန် စံတော်မူသောအခါ တို့၌ နိမိတ်ကြီးသုံးဆယ့်နှစ်ပါးတို့သည် ထင်ရှားဖြစ်ပေါ်ကြသော် လည်း ကြာမြင့်စွာ မတည်ကြပဲ ဖြစ်ပြီးလျှင် ခဏအတွင်း ပျောက် ကင်းချုပ်ကွယ်ကြကုန်၏။ မြတ်စွာဘုရား ဓမ္မစကြာတရား ဟော ကြားတော်မူသောအခါ၌ကား ထိုနိမိတ်ကြီး သုံးဆယ့်နှစ်ပါးတို့ သည် အံ့ဘွယ်သရဲ ထူးကဲသော သဘောရှိကြလျက် တခဏခြင်း ပျောက်ကင်း၍ မသွားကြပဲ ကာလအတန်ကြာ တည်ပြီးမှသာ ချုပ်ပျောက်ကြလေသည်။ သို့ရကား ဟေမဝတနတ်မင်းသည် လည်း ဟိမဝန္တာတောအတွင်း၌ ထိုနိမိတ်ကြီး သုံးဆယ့်နှစ်ပါးတို့ အံ့ဘွယ်သရဲ ထူးထူးကဲကဲ ဖြစ်ပေါ်နေသည်ကို တွေ့မြင်ရ၍ “ဤတောအတွင်း၌ ငါဖြစ်လာရသောအခါမှစ၍ ဤကဲ့သို့ အံ့ဘွယ် သရဲ ထူးကဲသော မွေ့လျော်ဖွယ်နှင့် ပြည့်စုံစွာ ဤတောင်ကြီးကား တခါမျှ မဖြစ်ဘူးချေ။ ယခုကား ဖြစ်၍နေပေ၏။ ကိုင်း...ယခုပင် (ငါတို့၏ ကတိကဝတ်အတိုင်း) ငါ၏သူငယ်ချင်း သာတာဝါရ နတ်မင်းကို သွားရောက်ခေါ်ဆောင်ခဲ့၍ ထိုသူငယ်ချင်းနှင့် အတူ တကွ လာရောက်ပြုကာ ဤအံ့မခန်းသည့် ဟိမဝန္တာတောပန်း တို့၏အသရေစည်းစိမ်ချမ်းသာကို မွေ့လျော်ပျော်ပါး ခံစားပေအံ့” ဟု စိတ်ကူးကြံစည်ပြီးလျှင် သာတာဝါရနတ်မင်းအတူပင် ဆင် ယာဉ်၊ မြင်းယာဉ်၊ ဝဠုန်ယာဉ် စသည်တို့ကို ဖန်ဆင်း၍ နတ်ဘီလူး ပေါင်း ငါးရာတို့ ခြံရံလျက် မဇ္ဈိမဒေသသို့ ရှေး၍ ကောင်းကင် ခရီးဖြင့် လာလေ၏။

ထိုအခါ နတ်မင်းကြီးနှစ်ဦးတို့သည် ရာဇဂြိုဟ်မြို့၏အပေါ် ကောင်းကင်အပြင်၌ ရင်ဆိုင်တွေ့ရှိကြ၍ အချင်းချင်း တယောက်

နှင့်တယောက် လာရောက်ကြခြင်း၏ အကြောင်းကို မေးမြန်းကြသည်တွင် ဟေမဝတနတ်မင်းက “အဆွေတော် သာတာဂိရနတ်မင်း…… ဟိမဝန္တာတောအတွင်း၌ ငါနတ်ဖြစ်လာသော အခါမှစ၍ ဤဟိမဝန္တာတောင်ကြီးသည် ဤကဲ့သို့ အခါမှ ဖူးပွင့်ကြသော သစ်ပင်တို့ဖြင့် မွေ့လျော်ဖွယ်ရာ တခါမျှ မဖြစ်စဘူးချေ။ သို့ရကား ငါသည် သင်နှင့်အတူတကွ ဝှံ့အံ့မခန်း ဟိမဝန္တာတောပန်းတို့၏ အသရေ စည်းစိမ်ချမ်းသာကို မွေ့လျော်ပျော်ပါးခံစားပေအံ့ဟူ၍ ကြံစည်ပြီးလျှင် သင့်ကိုခေါ်ရန်အတွက် ထွက်လာခဲ့သည်”ဟု ပြောဆိုလေ၏။

သာတာဂိရနတ်မင်းကလည်း “အဆွေတော် ဟေမဝတနတ်မင်း……သင်သည် ဤအခါမှပန်းတို့ ထူးဆန်းစွာ ဖူးပွင့်ခြင်း၏ အကြောင်းကို သိပါရဲ့လား”ဟု ဟေမဝတနတ်မင်းကို မေးမြန်းလေလျှင် ဟေမဝတနတ်မင်းသည် “မသိပါ အဆွေတော် သာတာဂိရနတ်မင်း……”ဟူ၍ ဖြေကြားလေ၏။ တဖန် သာတာဂိရနတ်မင်းက “အဆွေတော် ဟေမဝတနတ်မင်း…… ဤအံ့ဘွယ်သရေ ထူးကဲသော သဘောသည် ဟိမဝန္တာတောင်ကြီး တခုတည်း၌သာ ဖြစ်ပေါ်သည်မဟုတ်၊ စင်စစ်သော်ကား စကြဝဠာ လောက ခတ်ပေါင်း တိုက်တသောင်းတို့၌ပင် အညီအမျှ ဖြစ်ကြသည်သာ၊ အဆွေတော် ဟေမဝတနတ်မင်း…… လောကသုံးခွင် ဘုံအပြင်၌ မြတ်စွာဘုရားသခင် ဖြစ်ပွင့်တော်မူလာပြီ၊ ထိုမြတ်စွာဘုရားသည်ကား ယခုအခါ ဗာရာဏသီပြည်အနီး ဣသိပတန အမည်ရှိသော မိဂဒါဝုန်တောင်ကြီး၌ ဓမ္မစကြာတရား ဟောကြားနေဆဲရှိတော်မူ၏။ ထိုသို့ မြတ်စွာဘုရား ဓမ္မစကြာတရား ဟောတော်မူသောကြောင့် လောကတခွင်လုံး၌ အံ့မဆုံးအောင် မဖြစ်ဘူးပြီ ထူးကဲသောနိမိတ်ကြီး သုံးဆယ့်နှစ်ပါးတို့ ထင်ရှားဖြစ်ပေါ်လာကြကုန်၏”ဟု ဟေမဝတနတ်မင်းကို ပြောဆိုလေ၏။

ဤသို့လျှင် သာတာဂိရ နတ်မင်းသည် မိမိ၏ သူငယ်ချင်း ဟေမဝတနတ်မင်းကို မြတ်စွာဘုရား ထင်ရှား ဖြစ်ပွင့်တော်မူ

လာပြီဖြစ်ကြောင်း ပြောကြား၍ ထိုသူငယ်ချင်း ဟေမဝတ နတ်မင်းကို မြတ်စွာဘုရားအထံသို့ ခေါ်ဆောင်လိုရကား—

အဇ္ဇ ပန္နရသော ဥပေါသထော၊
ဒိဗ္ဗာ ရတ္တိ ဥပဋ္ဌိတာ။
အနောမနာမံ သတ္တာရံ၊
ဟန္တ ပဿာမ ဂေါတမံ။

(အဆွေတော် ဟေမဝတနတ်မင်း……) ယနေ့ကား ပန္နရသီ တိထိကြိမ်တွေ လပြည့်နေ့ဥပုသ်ပေတည်း၊ ယနေ့ ညဉ့်ကား (မြတ်စွာဘုရား ဓမ္မစကြာတရား ဟောကြား တော်မူသော နေ့ဖြစ်၍ စကြဝဠာ တိုက်တသောင်းမှ တရားနာ လာရောက်ကြသော) နတ်ဗြဟ္မာ အပေါင်းတို့၏ ကိုယ်ရောင် အဝတ်တန်းဆာရောင် မိမာန်ရောင်တို့ဖြင့် ၎င်း၊ လရောင် ကြယ်ရောင် နက္ခတ်အရောင်တို့ဖြင့်၎င်း၊ ဝိသုဒ္ဓိနတ် ဘုရားမြတ်၏ ကိုယ်တော်ရောင်ဖြင့်၎င်း ဇမ္ဗူဒိပ် တကျွန်းလုံးကို အလှဆုံး တန်းဆာ ဆင်ထားသည့်ပမာ အလွန်သာယာသော ညဉ့်အခါဖြစ်ပေ၏။ (အဆွေတော် ဟေမဝတ နတ်မင်း……) ဘုရား ဟုတ်သလော၊ မဟုတ် သလောဟု တွေးတောယုံမှား စိတ်မျှား မနေပါလင့်၊ လာပါလော့၊ ယခုပင် မယုတ်လျော့သော ဂုဏ်ကျေးဇူး တို့ဖြင့် ဗုဒ္ဓဘဝဝါ အစရှိသည့် အမည်ထူးကို ရရှိတော် မူလျက် လူနတ်ဗြဟ္မာ သတ္တဝါတို့၏ ဆရာတဆူ ဖြစ်တော် မူသော ဂေါတမန္တယ်ဇ္ဇား မြတ်စွာဘုရားကို သွားရောက် ဖူးမြော်ကြပါကုန်စို့—

ဟူ၍ ဟေမဝတ နတ်မင်းကို ပြောဆိုလေ၏။

ထိုအခါ ဟေမဝတနတ်မင်းသည် သာတာဂိရနတ်မင်း ပြော ဆိုသောစကားကိုကြား၍ “ဤသာတာဂိရနတ်မင်းသည် ‘အနော- မနာမံ သတ္တာရံ’ အစရှိသည်ဖြင့် မိမိဖူးတွေ့ခဲ့ရသော ပုဂ္ဂိုလ်ကား ဘုရားသဗ္ဗညူ စင်စစ်ဖြစ်သည်ကို ရဲရဲဝံ့ဝံ့ပြောဆို၏၊ လောက၌

ဘုရားသဗ္ဗညုတို့ကား ဖြစ်နိုင်ခဲ့ ရနိုင်ခဲ့ကုန်၏။ ပူရဏကဿပ စသည်တို့လို ပုဂ္ဂိုလ်များကသာ ဘုရားသဗ္ဗညုဟု ဝန်ခံကြလျက် မိစ္ဆာဉာဏ်ဖက်ပြီးလျှင် လူများအပေါင်းကို အလွန်ပင် နှိပ်စက် ဖျက်ဆီးကြ၏။ သာတာဂိရနတ်မင်း ဖူးတွေ့ခဲ့သော ရဟန်း ဂေါတမသည် ဘုရားသဗ္ဗညု စင်စစ်ဖြစ်ခဲ့လျှင် တာဒိဂုဏ် (= ကောင်းဆိုးနှစ်တန် လောကဓံကြောင့် ဖောက်ပြန် တုန်လှုပ် ခြင်း မရှိမှုဂုဏ်) နှင့် စင်စစ် ပြည့်စုံသူဖြစ်ရလိမ့်မည်။ ထို့ကြောင့် မြတ်စွာဘုရားတို့မှာသာ ပြည့်စုံနိုင်သော တာဒိဂုဏ်နှင့် ပြည့်စုံသူ ဟုတ်မဟုတ်ကို ငါစုံစမ်းဦးအံ့”ဟူ၍ ကြံစည်ပြီးလျှင် တာဒိလက္ခဏာကို မေးမြန်းလိုသည်ဖြစ်၍—

ကစ္စိ မနော သုပဏိဟိတော၊
သဗ္ဗဘူတေသု တာဒိနော။
ကစ္စိ ဣဋ္ဌေ အနိဋ္ဌေ စ၊
သင်္ကပ္ပဿ ဝသိကတာ။

(အဆွေတော် သာတာဂိရနတ်မင်း……) အသို့နည်း၊ သင်ဖူးတွေ့ခဲ့ရသော မြတ်စွာဘုရား၏စိတ်သည် တာဒိဂုဏ်နှင့် ပြည့်စုံသူဖြစ်၍ ခပ်သိမ်းသော သတ္တဝါတို့၌ ချစ်ခြင်း မုန်းခြင်း အလျှင်းပင်မရှိ ပကတိ တည်တံ့ပါ၏လော။ အသို့နည်း၊ သင်ဖူးတွေ့ခဲ့ရသော ဘုရားဂေါတမသည် ဣဋ္ဌာရုံ အနိဋ္ဌာရုံတို့၌ ချစ်မုန်းသောအား ဖြစ်ပွားတတ်သည့် ကာမဝိတက် ပျာပါဒဝိတက် ဝိဟိံသာဝိတက်တို့ကို ပယ်ရှားကင်းရှင်း နိုင်နင်းအောင် ပြုအပ်ပါကုန်၏လော—

ဟူသော ဤဂါထာကို ရွတ်ဆိုမေးမြန်းလေ၏။

ထိုအခါ သာတာဂိရနတ်မင်းသည် မြတ်စွာဘုရား၏ တကယ် စင်စစ် သဗ္ဗညုဘုရားဖြစ်ကြောင်း အပြီးအပြတ် ဆုံးဖြတ်အပ်ပြီးသူ ဖြစ်သဖြင့် ထိုဟောမဝတနတ်မင်း စုံစမ်းမေးမြန်းအပ်သည့် အလုံးစုံသော သဗ္ဗညုမြတ်စွာဘုရား၏ ဂုဏ်ကျေးဇူးတို့ကို ဝန်ခံဖြေကြားလိုရကား—

မနော စဿ သုပဏိဟိတော၊
 သဗ္ဗဘူတေသု တာဒိနော။
 အထော ဣဋ္ဌေ အနိဋ္ဌေ စ၊
 သင်္ကပ္ပဿ ဝသီကတာ။

(အဆွေတော် ဟေမဝတနတ်မင်း……) ငါဖူးတွေ့ခဲ့ရသော မြတ်စွာဘုရား၏ စိတ်တော်သည် တာဒိဂုဏ်နှင့် ပြည့်စုံသူပြီပြီ ခပ်သိမ်းသော သတ္တဝါတို့၌ ချစ်ခြင်း မုန်းခြင်း အလျှင်းပင်မရှိ ပကတိတည်တံ့ပါ၏။ (ယခု ဘုရားဖြစ်သောအခါ တာဒိဂုဏ်နှင့် ပြည့်စုံတော်မူသည်ကို မဆိုထားဘိဦး၊ ဘုရားဖြစ်ရန် ပါရမီတို့ကို ဖြည့်ကျင့်တော်မူစဉ်ကပင် ဆဒ္ဒန်ဆင်မင်းဘဝ၌ ကိုယ်တော်၏အသက်ကို လုပ်ကြံသတ်ဖြတ်သော သောနုတ္တိ၊ ရဲမဆိုးကိုလျက် ရန်ငြိုးထားခြင်း မရှိ၊ မိမိ၏အစွယ်ကို ကိုယ်တိုင်ဖြတ်၍ ပေးအပ်လှူဒါန်းတော်မူခဲ့၏။ မျောက်မင်းဘဝ၌လည်း ကိုယ်တော်၏ ဦးခေါင်းကို ကျောက်တုံးဖြင့် ထုခတ် သတ်ဖြတ်သော ရန်သူပုဏ္ဏားကိုလျက် အမျက်မဆီး ခရီးလမ်း ညွှန်ပြတော်မူခဲ့၏။ ဝိဓုရ သုခမိန်ဘဝ၌လည်း ကိုယ်တော်၏ ခြေနှစ်ဖက်ကို ဆွဲကိုင်၍ ယူဇနာခြောက်ဆယ်ရှိသော ကာဠတောင်အောက် ချောက်ကမ်းပါး အတွင်းသို့ ရက်ရက်စက်စက် ဦးခေါင်း ဇောက်ထိုး ပစ်ချသော ပုဏ္ဏက ဘီလူးကိုလျက် အမျက်မထား တရားဟောတော်မူခဲ့၏။ ထို့ကြောင့် “မနော စဿ သုပဏိဟိတော” စသည်ဖြင့် သာတာဂီရနတ်မင်း ရဲရဲတင်းတင်း ဖြေဆိုခြင်းဖြစ်သည်။) အဆွေတော် ဟေမဝတနတ်မင်း…… ငါဖူးတွေ့ခဲ့ရသော မြတ်စွာဘုရားသည် ဣဋ္ဌာရုံ အနိဋ္ဌာရုံတို့၌ ချစ်မုန်းသောအား ဖြစ်ပွားတတ်သည့် ကာမဝိတက် မျာပါဒဝိတက် ဝိဟိံသာဝိတက်တို့ကို ပယ်ရှားကင်းရှင်း နိုင်နင်းအောင် ပြုအပ်ပါကုန်ပြီ-

ဟူသော ဤဂါထာကို ရွတ်ဆိုဖြေကြားလေ၏။

ဤသို့ ဟောမဝတ နတ်မင်းသည် ရှေးဦးစွာ မနောဒွါရနှင့် စပ်၍ တာဒိဂုဏ်နှင့် ပြည့်စုံသည် မပြည့်စုံသည်ကို မေးမြန်း၍ သာတာဂိရနတ်မင်းကလည်း ပြည့်စုံကြောင်း ဝန်ခံစကား ပြောကြားလတ်သည်ကို ကြားနာရပြီးလျှင် ပို၍ ခိုင်မြဲအောင် ယခုအခါ ဒွါရသုံးပါးနှင့်စပ်၍လည်း စင်ကြယ်မှု ရှိမရှိကို မေးမြန်းလိုရကား—(တနည်း) ရှေးဦးစွာ ဒွါရသုံးပါးနှင့်စပ်၍ တာဒိဂုဏ်နှင့် ပြည့်စုံသည် မပြည့်စုံသည်ကို အကျဉ်းချုပ်အားဖြင့် မေးမြန်း၍ သာတာဂိရနတ်မင်းကလည်း ပြည့်စုံကြောင်း ဝန်ခံစကား ပြောကြားလတ်သည်ကို ကြားနာရပြီးလျှင် ပို၍ ခိုင်မြဲအောင် အကျယ်အားဖြင့် မေးမြန်းလိုရကား—

ကမ္ဘိ အဒိန္နံ နာဒိယတိ၊
 ကမ္ဘိ ပါဏေသု သညတော။
 ကမ္ဘိ အာရာ ပမာဒမ္ပာ၊
 ကမ္ဘိ ဖျာနံ န ရိဉ္ဇတိ။

(အဆွေတော် သာတာဂိရ နတ်မင်း....) သင်ဖူးတွေ့ခဲ့ရသော မြတ်စွာဘုရားသည် အသို့နည်း အရှင်သည် ကိုယ်နှုတ်ဖြင့် မပေးအပ်သော သူတပါး၏ ဥစ္စာကို ခိုးယူခြင်းမှ ကင်းသူဖြစ်ပါ၏လော၊ အသို့နည်း သတ္တဝါကို၌ သတ်ဖြတ်ညှဉ်းဆဲခြင်း ဒုစရိုက်မှုမှ ကောင်းစွာ စောင့်စည်းရှောင်ကြဉ်သူ ဖြစ်ပါ၏လော၊ အသို့နည်း ငါးဖြာအာရုံ ကာမဂုဏ်တို့၌ ခုံမင်ငြိကပ် တပ်မက်မော၍ စိတ်ထားပျော်မွေ့ မေ့လျော့ခြင်း ပမာဒ (= ကာမေသုမိစ္ဆာစာရ၊ အဗြဟ္မစရိယ ဒုစရိုက်များ)မှ ကင်းရှင်း ဝေးကွာ ပါ၏လော၊ အသို့နည်း နိဝရဏငါးပါး ပယ်ရှားဝေးလံလျက် ဖျာနံသမာပတ်ကို မဆိတ်သုဉ်းစေသူ ဖြစ်ပါ၏လော—

ဟူသော ဤဂါထာကို ရွတ်ဆိုမေးမြန်းပြန်လေ၏။

ထိုအခါ သာတာဂိရ နတ်မင်းကလည်း (မြတ်စွာဘုရားသည် ယခုဘုရားဖြစ်သောအခါမှာသာ အဒိန္နာဒိန် စသည်တို့မှ စင်စစ်

ရှောင်ကြဉ်သည် မဟုတ်သေး၊ ရှေးလွန်ခဲ့သော အတိတ်အခါ ကလည်း ရှည်မြင့်စွာသော ကာယပတ်လုံး အဒိန္နာဒါန် စသည် တို့မှ ရှောင်ကြဉ်တော်မူခဲ့၏။ ထိုထိုဒုစရိုက်မှုမှ ရှောင်ကြဉ်ခဲ့ခြင်း ဝိရတိကောင်းမှု ကုသိုလ်အာနုဘော်ကြောင့် ထိုထို မဟာပုရိသ လက္ခဏာတော်ကြီးများကို ရရှိတော်မူ၏။ တလောကလုံးကလည်း “ရဟန်းဂေါတမသည် အဒိန္နာဒါန်ဒုစရိုက်မှ ရှောင်ကြဉ်တော် မူ၏” စသည်ဖြင့် မြတ်စွာဘုရား၏ ကျေးဇူးစကား ပြောကြား ကြရလေသည်။ (ထို့ကြောင့်) စင်ကြယ်သန့်ရှင်း ရတင်းသော စကားဖြင့် ဖြေကြားလိုသည်ဖြစ်၍—

န သော အဒိန္နံ အာဒိယတိ၊
အထော ပါဏေသု သညတော။
အထော အာရာ ပမာဒမှာ၊
ဗုဒ္ဓေါ ဈာနံ န ရိဉ္စတိ။

(အဆွေတော်ဟောမဝတနတ်မင်း....) ငါဖူးတွေ့ခဲ့ရ သော မြတ်စွာဘုရားသည် အရှင်သည် ကိုယ်နှုတ်ဖြင့် မပေးအပ်သည့် သူတပါးဥစ္စာကို ခိုးယူခြင်းမှ ကင်းသူ ဖြစ်ပေ၏။ သတ္တဝါတို့၌ သတ်ဖြတ်ညှဉ်းဆဲခြင်း ဒုစရိုက်မှုမှ ကောင်းစွာ စောင့်စည်း ရှောင်ကြဉ်သူ ဖြစ်ပေ၏။ ငါးဖြာ အာရုံ ကာမဂုဏ်တို့၌ ခုံမင်ငြိကပ် တပ်မက်မော၍ စိတ် ထား ပျော်မွေ့ မေ့လျော့ခြင်း ပမာဒ (= ကာမေသု- မိစ္ဆာစာရ, အဗြဟ္မစရိယ ဒုစရိုက်များ) မှ ကင်းရှင်းဝေး ကွာပေ၏။ နိဝရဏငါးပါး ပယ်ရှားဝေးလံလျက် ဈာန် သမာပတ်ကို မဆိတ်သုဉ်းစေသူလည်း ဖြစ်ပေ၏—

ဟူသော ဤဂါထာကို ရွတ်ဆိုဖြေကြားလေ၏။

ဤသို့ ဟောမဝတ နတ်မင်းသည် ကာယဒွါရ၌ စင်ကြယ် ကြောင်း အမြေစကားကို ကြားသိရပြီးနောက် ယခုအခါ ဝစီ- ဒွါရ၌ စင်ကြယ်မှု ရှိ-မရှိကို မေးမြန်းလိုရကား—

ကမ္ဘီ မုသာ န ဘဏတိ၊
ကမ္ဘီ န ဒိဏဗျပယော။
ကမ္ဘီ ဝေဘူတိယံ နာဟ၊
ကမ္ဘီ သမ္ဘံ န ဘာသတိ။

အဆွေတော် သာတာဂိရနတ်မင်း……အသို့နည်း သင်
ဖူးတွေ့ခဲ့ရသောမြတ်စွာဘုရားသည် မုသားစကား မပြော
ကြားသူ ဖြစ်ပါ၏လော၊ အသို့နည်း သတ္တဝါတို့အား
စိတ်ထားညစ်နွမ်းအောင် ညှဉ်းပန်းတတ်သော ကြမ်းတမ်း
ယုတ်မာ ဖရသဝါစာစကား မပြောကြားသူ ဖြစ်ပါ၏
လော၊ အသို့နည်း သူနှစ်ဦးတို့၏ မေတ္တာတရား ပျက်ပြား
ဆိတ်သုဉ်းစေတတ်သော ဂုံးတိုက်စကား မပြောကြားသူ
ဖြစ်ပါ၏လော၊ စပါးပြန် စပါးဖျင်းအလား အစီးအပွီး
အနှစ်မဲ့ငြား သမ္ပပ္ပလာပစကား မပြောကြားသူ ဖြစ်ပါ၏
လော—

ဟူသော ဤဂါထာကို ရွတ်ဆိုမေးမြန်းလေ၏။

ထိုအခါ သာတာဂိရ နတ်မင်းကလည်း (မြတ်စွာဘုရား
သည် ယခု ဘုရားဖြစ်သော အခါမှာသာ ဝစီဒုစရိုက်တို့မှ
ရှောင်ကြဉ်သည် မဟုတ်သေး၊ ရှေးလွန်ခဲ့သော အတိတ်
အခါကလည်း ကာလရှည်မြင့်စွာပင် မုသာဝါဒ စသည်တို့မှ
ရှောင်ကြဉ်တော်မူခဲ့၏။ ထိုထို ဝစီဒုစရိုက်တို့မှ ရှောင်ကြဉ်
ခဲ့သော ဝိရတိကောင်းမှု ကုသိုလ် အာနုဘော်ကြောင့် မွေးတွင်း
တော်တခုတခု၌ မွေးညှင်းတော် တပင်တပင်စီသာ ပေါက်
ရောက်ခြင်း ဥဏ္ဍလုံမွေးရှင်တော် ပေါက်ရောက်ခြင်း စသော
ထိုထို မဟာပုရိသ လက္ခဏာတော်ကြီးများကို ရရှိတော်မူ၏၊
တလောကလုံးကလံည်း “ရဟန်း ဂေါတမသည် မုသာဝါဒ
ဒုစရိုက်မှ ရှောင်ကြဉ်တော်မူ၏” စသည်ဖြင့် မြတ်စွာဘုရား၏
ကျေးဇူးစကား ပြောကြားကြရလေသည်၊ ထို့ကြောင့်) စင်ကြယ်
သန့်ရှင်း ရတင်းသောစကားဖြင့် မြေကြားလိုသည်ဖြစ်၍—

မုသာ စ သော န ဘဏတိ၊
 အထော န ဒိဏဗျပ္ပထော။
 အထော ဝေဘူတိယံ နာဟ၊
 မန္တာ အတ္တံ သုဘာသတိ။

အဆွေတော် ဟေမဝတနတ်မင်း... ငါးဖူးတွေ့ခဲ့ရသော မြတ်စွာဘုရားသည် မုသားစကားကို မပြောကြားသူလည်း မှန်ပေ၏။ ကြမ်းတမ်းယုတ်မာ ဖရသဝါစာစကား မပြောကြားသူလည်း မှန်ပေ၏။ ဂုံးတိုက်စကား မပြောကြားသူလည်း မှန်ပေ၏။ ပညာဖြင့် ပိုင်းခြား၍ အကျိုးရှိသောစကားကိုသာ ပြောကြားတော်မူပေ၏—

ဟူသော ဤဂါထာကို ရွတ်ဆိုဖြေကြားလေ၏။

ဤသို့ ဟေမဝတနတ်မင်းသည် ဓမ္မဒွါရ၌ စင်ကြယ်ကြောင်း အဖြေစကားကို ကြားသိရပြီးနောက် ယခုအခါ မနောဒွါရ၌ စင်ကြယ်မှု ရှိ မရှိနှင့် မောဟကိုလွန်မြောက်လျက် စက္ခုငါးပါးနှင့် ပြည့်စုံသူ ဟုတ်မဟုတ်ကို မေးမြန်းလိုရကား—

ကစ္စိ န ရဇ္ဇတိ ကာမေသု၊
 ကစ္စိ စိတ္တံ အနာဝိလံ။
 ကစ္စိ မောဟံ အတိတ္တန္တော၊
 ကစ္စိ ဓမ္မေသု စက္ခုမာ။

အဆွေတော် သာတာဂိရနတ်မင်း... အသို့နည်းသင်ဖူးတွေ့ခဲ့ရသော မြတ်စွာဘုရားသည် ဝတ္ထုအာရုံ ကာမဂုဏ်တို့၌ ခုံမင်တပ်မက်ခြင်းတည်းဟူသော အဘိဇ္ဈာတရား ပယ်ရှားကင်းရှင်းသူ မှန်ပါ၏လော၊ အသို့နည်းသင်ဖူးတွေ့ခဲ့ရသော မြတ်စွာဘုရား၏စိတ်သည် ဗျာပါဒ—ဒေါသတရားဖြင့် ဖောက်ပြားနောက်ကျခြင်းမှ ကင်းရှင်းပါ၏လော၊ အသို့နည်း သင်ဖူးတွေ့ခဲ့ရသော မြတ်စွာဘုရားသည် မိစ္ဆာဒိဋ္ဌိ၏ အခြေခံအကြောင်းတရား မောဟ

လေးပါးကို ပယ်ရှားလွန်မြောက်ပြီးသူ မှန်ပါ၏လော၊
အသို့နည်း အလုံးစုံသောတရားတို့၌ အဆီးအတား အပိတ်
အပင်မရှိ ထိုးထွင်းမြင်သိတတ်သော ပညာမျက်စိရှိသူ
မှန်ပါ၏လော—

ဟူသော ဤဂါထာကို ရွတ်ဆိုမေးမြန်းလေ၏။ (ဤဂါထာ၌
“ဒွါရသုံးသွယ် စင်ကြယ်ရုံမျှဖြင့်လည်း ဘုရားမဟုတ်သေး၊ သဗ္ဗ-
ညတဉာဏ် (တနည်း စက္ခုငါးပါး) နှင့် ပြည့်စုံသူဖြစ်မှသာ ဘုရား
စင်စစ် ဖြစ်နိုင်သည်” ဟု နှလုံးသွင်း၍ “ကစ္စိ ဓမ္မေသု စက္ခုမာ =
တရားအလုံးတို့၌ ထိုးထွင်းမြင်သိတတ်သော ပညာမျက်စိရှိသူ
မှန်ပါ၏လော” ဟူ၍ မေးမြန်းခြင်း ဖြစ်လေသည်။)

ထိုအခါ သာတာဂိရနတ်မင်းကလည်း (မြတ်စွာဘုရားသည်
အရဟတ္တဖိုလ်သို့ မရောက်သေးမီ အနာဂါမိမဂ်ခဏကပင် ကာမ-
ရာဂကိလေသာနှင့် ဗျာပါဒကိလေသာတို့ကို ပယ်ရှားပြီးဖြစ်သော
ကြောင့် ကာမဝတ္ထုတို့၌ တပ်မက်သာယာခြင်း ကင်းရှင်းတော်
မူခဲ့၏၊ ဗျာပါဒ = ဒေါသတရားဖြင့် ဖောက်ပြားနောက်ကျခြင်းမှ
ကင်းရှင်းသောစိတ်လည်း ရှိတော်မူ၏၊ သောတာပတ္တိမဂ် ခဏ
ကပင် ဗိစ္ဆာဒိပ္ပိ၏အကြောင်းဖြစ်သည့် (သစ္စာလေးပါးကို ဖုံးလွှမ်း
တတ်သော) သစ္စပဋိစ္ဆာဒကမောဟကို ပယ်ရှားပြီးဖြစ်သော
ကြောင့် မောဟကိုလွန်မြောက်ပြီးသူလည်း ဖြစ်ပေ၏၊ ဆရာမကူ
သယမ္ဘုဉာဏ်ဖြင့်ပင် သစ္စာလေးပါးကို သိမြင်တော်မူသော
ကြောင့် ဗုဒ္ဓဟူသောအမည်တော်နှင့် ဉာဏ်မျက်စိများကိုလည်း
ရတော်မူပြီးဖြစ်၏၊ ထို့ကြောင့်) မြတ်စွာဘုရား၏ မနောဒွါရ၌
စင်ကြယ်ခြင်းရှိကြောင်းနှင့် သဗ္ဗညုတ ရှေ့ဉာဏ်တော်ကို ရရှိ၍
ဘုရားစင်စစ် ဖြစ်တော်မူကြောင်းကို ရဲရဲတောက် ကြွေးကြော်
ဖြေကြားလိုသည်ဖြစ်၍—

န သော ရဇ္ဇတိ ကာမေသု၊
အထော ဝိတ္တံ အနာဂိလံ။
သဗ္ဗမောဟံ အတိက္ကန္တော၊
ဗုဒ္ဓေါ ဓမ္မေသု စက္ခုမာ။

အဆွေတော် ဟေမဝတနတ်မင်း ငါးဖူးတွေ့ခဲ့ရသော မြတ်စွာဘုရားသည် ဝတ္ထုအာရုံ ကာမဂုဏ်တို့၌ ခုံမင်တပ်မက်ခြင်းတည်းဟူသော အဘိဇ္ဈာတရားပယ်ရှားကင်းရှင်းသူလည်း မှန်ပေ၏။ ငါးဖူးတွေ့ခဲ့ရသော မြတ်စွာဘုရား၏ စိတ်တော်သည် ဗျာပါဒ = ဒေါသတရားဖြင့် ဖောက်ပြား နောက်ကျခြင်းမှလည်း ကင်းရှင်းပေ၏။ ငါးဖူးတွေ့ခဲ့ရသော မြတ်စွာဘုရားသည် မိစ္ဆာဒိဋ္ဌိ၏ အခြေခံအကြောင်းတရား အလုံးစုံသော မောဟလေးပါးကို ပယ်ရှားလွန်မြောက်ပြီးသူလည်း မှန်ပေ၏။ ခပ်သိမ်းသော တရားတို့ကို သယမ္ပုဏ္ဏုဏ်ဖြင့် ထိုးထွင်းသိမြင်တော်မူသောကြောင့် ဗုဒ္ဓဟူသောအမည်ကို ရရှိတော်မူသည့်ပြင် စက္ခုငါးပါးနှင့်လည်း ပြည့်စုံတော်မူပေ၏—

ဟူသော ဤဂါထာကို ရွတ်ဆိုဖြေကြားလေ၏။

ဤသို့လျှင် ဟေမဝတနတ်မင်းသည် မြတ်စွာဘုရားရှင်၏ ဒွါရသုံးပါး၌ စင်ကြယ်သန့်ရှင်းတော်မူခြင်းနှင့် သဗ္ဗညူဘုရား စင်စစ်ဖြစ်တော်မူခြင်းကို ကြားသိရှင်လန်း အလွန်ဝမ်းမြောက်ပြီးလျှင် အတိတ်ဘဝ ကဿပမြတ်စွာ သာသနာတော်အတွင်းက အကြားအမြင်များခြင်း = ဗာဟုသစ္စ မင်္ဂလာကြောင့် လွန်စွာသန့်ရှင်းသော ဉာဏ်ပညာဖြင့် မထစ်မငြိ ချက်တိုင်းထိသော စကားရှိသူ ဖြစ်ရကား အံ့ဘွယ်သရဲ ထူးကဲသော မြတ်စွာဘုရား၏ ဂုဏ်တော်တို့ကို ဆက်၍တဖန် နာယူပြန်လိုရကား—

ကစ္စိ ပိဇ္ဇာယ သမ္ပန္နော၊

ကစ္စိ သံသုဒ္ဓစာရဏော။

ကစ္စိယ အာသဝါ ဝိဏာ၊

ကစ္စိ နတ္ထိ ပုနတ္တဝေါ။

အဆွေတော် သာတာဂီရနတ်မင်း သင်ဖူးတွေ့ခဲ့ရသော မြတ်စွာဘုရားသည် ဘုရားတကာ ပြည့်စုံရာသော ပိဇ္ဇာမျက်စိနှင့်ပြည့်စုံသူ မှန်ပါ၏လော။ အသို့နည်း နိဗ္ဗာန်

သို့သွားကြောင်း ခြေကောင်းသဖွယ်ဖြစ်သည့် စင်ကြယ်သော စရဏတရား တဆယ့်ငါးပါးရှိသူ မှန်ပါ၏လော၊ အသို့နည်း သင်ဖူးတွေ့ခဲ့ရသော မြတ်စွာဘုရား၏သန္တာန်၌ အာသဝေါတရားလေးပါးတို့ ပါးရှားကုန်ခန်းပြီး ဖြစ်ကြပါကုန်၏လော၊ အသို့နည်း သင်ဖူးတွေ့ခဲ့ရသော မြတ်စွာဘုရားမှာ တဖန် ဘဝအသစ်၌ဖြစ်ရခြင်း (= ပဋိသန္ဓေနေရခြင်း) ကင်းပါ၏လော—

ဟူသော ဤဂါထာကို ရွတ်ဆိုမေးမြန်းလေ၏။

ထိုအခါ သာတာဂိရနတ်မင်းသည် မြတ်စွာဘုရား၏ သဗ္ဗညုဘုရားစင်စစ် ဖြစ်တော်မူခြင်း၌ နှစ်နှစ်ကာကာ သက်ဝင်ယုံကြည် ဆုံးဖြတ်အပ်သော စိတ်နှလုံးရှိသူဖြစ်ရကား ဟေမဝတနတ်မင်း မေးမြန်းအပ်သည့်ဂုဏ်အားလုံးတို့ မြတ်စွာဘုရား၌ ထင်ရှားကုံလုံ ပြည့်စုံစွာရှိကြောင်း ဝန်ခံဖြေကြားလိုသည်ဖြစ်၍—

ဝိဇ္ဇာယ စေဝ သဗ္ဗန္ဓော၊
အထော သံသုဒ္ဓမ္မာရဏော။
သဗ္ဗဿ အာသဝါ ဒီဏာ၊
နတ္ထိ တဿ ပုနတ္တဝေါ။

အဆွေတော် ဟေမဝတနတ်မင်း…… ငါဖူးတွေ့ခဲ့ရသော မြတ်စွာဘုရားသည် ဘုရားတကာ ပြည့်စုံရာသော ဝိဇ္ဇာမျက်စိနှင့် ပြည့်စုံသူလည်းမှန်ပေ၏၊ ထို့ပြင် နိဗ္ဗာန်သို့ သွားကြောင်း ခြေကောင်းသဖွယ် စင်ကြယ်သော စရဏတရား တဆယ့်ငါးပါးရှိသူလည်း မှန်ပေ၏၊ ငါဖူးတွေ့ခဲ့ရသော မြတ်စွာဘုရား၏သန္တာန်၌ အလုံးစုံသော အာသဝေါတရားတို့ ပါးရှားကုန်ခန်းပြီးလည်း ဖြစ်ကြပါကုန်၏၊ ထို ငါဖူးတွေ့ခဲ့ရသော မြတ်စွာဘုရားမှာ တဖန် ဘဝအသစ်၌ဖြစ်ရခြင်း (= ပဋိသန္ဓေနေရခြင်း) လည်း ကင်းပေ၏—

ဟူသော ဤဂါထာကို ရွတ်ဆိုဖြေကြားလေ၏။

ထိုအခါ ဟေမဝတနတ်မင်းသည် “ယခု သာတာဂိရနတ်မင်း ဇူးတွေ့ခဲ့ရသော မြတ်စွာဘုရားသည် သမ္မာသမ္ဗုဒ္ဓ သုံးလောက ထွတ်ထား ဘုရားစင်စစ် ဖြစ်ပေ၏”ဟု မြတ်စွာဘုရား၌ ယုံမှား မြင်း ကင်းပြီးလျှင် ကောင်းကင်၌ ရပ်တည်ရင်းကပင် မြတ်စွာ ဘုရားကို ချီးမွမ်းလိုသဖြင့်၎င်း၊ သာတာဂိရ နတ်မင်းကိုလည်း ဝမ်းမြောက်စေလိုသဖြင့်၎င်း—

သမ္ဗန္တံ မုနိနော စိတ္တံ၊
ကမ္မုနာ ဗျုပ္ပထေန စ။
ဝိဇ္ဇာစရဏသမ္ဗန္တံ၊
ဓမ္မတော နံ ပသံသသိ။

အဆွေတော် သာတာဂိရနတ်မင်း…… သင်ဇူးတွေ့ခဲ့ရ သော မြတ်စွာဘုရား၏ စိတ်တော်သည် တာဒိဂုဏ်နှင့် လည်း ပြည့်စုံပါပေ၏။ ကာယကံ စင်ကြယ်မှု၊ ဝစီကံ စင်ကြယ်မှု၊ မနောကံစင်ကြယ်မှုတို့နှင့်လည်း ပြည့်စုံပါပေ ၏။ အဆွေတော် သာတာဂိရနတ်မင်းသည် ဝိဇ္ဇာသုံးပါး၊ ဝိဇ္ဇာရှစ်ပါး၊ စရဏတဆယ့်ငါးပါးတို့နှင့် ပြည့်စုံတော် မူသော ထိုမြတ်စွာဘုရားကို ဟုတ်မှန်သောအတိုင်းပင် ချီးမွမ်းစကား ပြောကြားပါပေ၏—

ဟူသောဤဝါထာကို ရွတ်ဆိုချီးမွမ်း အားရမ်းနှစ်သက်စေလေ၏။

ထိုအခါ သာတာဂိရ နတ်မင်းသည်လည်း “အဆွေတော် ဟေမဝတနတ်မင်း…… သင်ပြောဆိုသော အကြောင်းအရာသည် ပြောသည့်အတိုင်း အမှန်ပင်ဖြစ်ပေ၏။ အဆွေတော်သည် မြတ်စွာ ဘုရား၏ဂုဏ်ကို ကောင်းကောင်းကြီးလည်း သိအပ်ပါပြီ၊ ကောင်းစွာလည်း ဝမ်းမြောက်အပ်ပါပြီ”ဟု ပြောဆိုလိုသော အဓိပ္ပါယ်ဖြင့် ထိုဟေမဝတနတ်မင်းကိုပင် တဖန် ဝမ်းမြောက် စေပြန်လိုရကား—

သမ္ပန္နံ မုနိနော စိတ္တံ၊
ကမ္မုနာ ဗျပ္ပထေန စ။
ဝိဇ္ဇာစရဏသမ္ပန္နံ၊
ဓမ္မတော အနုမောဒသိ။

အဆွေတော် ဟေမဝတနတ်မင်း.... ငါဖူးတွေ့ခဲ့ရသော မြတ်စွာဘုရား၏ စိတ်တော်သည် တာဒိဂုဏ်နှင့်လည်း ပြည့်စုံပေ၏။ ကာယကံစင်ကြယ်မှု၊ ဝစီကံစင်ကြယ်မှု၊ မနောကံ စင်ကြယ်မှုတို့နှင့်လည်း ပြည့်စုံပေ၏။ အဆွေတော် ဟေမဝတနတ်မင်းသည် ဝိဇ္ဇာသုံးပါး၊ ဝိဇ္ဇာရှစ်ပါး၊ စရဏတဆယ့်ငါးပါးတို့နှင့် ပြည့်စုံတော်မူသော မြတ်စွာဘုရားကို ဟုတ်မှန်သောအတိုင်းပင် ကြည်ညိုဝမ်းမြောက်ပါပေ၏—ဟူ၍ ပြောဆိုပြီးလျှင် ဟေမဝတနတ်မင်းကို မြတ်စွာဘုရားထံသို့ သွားရောက်ရန် တိုက်တွန်းနှိုးဆော်ခေါ်ယူလိုသဖြင့်—

သမ္ပန္နံ မုနိနော စိတ္တံ၊
ကမ္မုနာ ဗျပ္ပထေန စ။
ဝိဇ္ဇာစရဏသမ္ပန္နံ၊
ဟန္တ ပဿာမ ဂေါတမံ။

အဆွေတော် ဟေမဝတနတ်မင်း.... ငါဖူးတွေ့ခဲ့ရသော မြတ်စွာဘုရား၏ စိတ်တော်သည် တာဒိဂုဏ်နှင့်လည်း ပြည့်စုံပေ၏။ ကာယကံစင်ကြယ်မှု၊ ဝစီကံစင်ကြယ်မှု၊ မနောကံ စင်ကြယ်မှုတို့နှင့်လည်း ပြည့်စုံပေ၏။ ဝိဇ္ဇာသုံးပါး၊ ဝိဇ္ဇာရှစ်ပါး၊ စရဏတဆယ့်ငါးပါးတို့နှင့် ပြည့်စုံတော်မူသော ဂေါတမန္တယ်ဖွား မြတ်စွာဘုရားကို ယခုပင် သွားရောက်ဖူးမြော်ကြပါစို့—

ဟူသော ဤဂါထာကို ရွတ်ဆိုခေါ်ယူလေသည်။

ထိုအခါ ဟေမဝတ နတ်မင်းသည် ရှေးဘဝက ပါလာသော ဉာဏ်ပညာမဟုသုတ အစွမ်းရှိသူပြီပြီ မိမိနှစ်သက်အပ်သောဂုဏ်

ကျေးဇူးတို့ဖြင့် မြတ်စွာဘုရားကို ချီးမွမ်းလျက် သာတာဂိရ နတ်မင်းကို ဘုရားဖူးသွားရန် ဝန်ခံခေါ်ယူလိုသည်ဖြစ်၍—

ဧကီဇဃံ ကိသံ ဝီရိ၊
အပ္ပါဟာရံ အလောလုပံ။
မုနိ ဝနသ္မိ ဖျာယန္တိ၊
ဧဟိ ပဿာမ ဂေါတမံ။

သီဟံ ဝေကစရံ နာဂံ၊
ကာမော အနပေက္ခိနံ။
ဥပသင်္ကမ္ပ ပုစ္ဆာမ၊
မစ္ဆုပါသပ္ပမောစနံ။

အဆွေတော်သာတာဂိရနတ်မင်း.... လာ သွားကြစို့၊
တောဝမြိုင်ဖျား ဧကီသားကဲ့သို့ လုံးလျားတင့်တယ်သည့်
သလုံးမြင်းခေါင်း ရှိတော်မူသော ရှည်ခြင်းငါးမည်
တို့သည်ကားလေးအသေးစတု မြင့်မှုခြောက်ဆင့် ဝန်းသင့်
သည့်အရာ ဝန်းလှစွာသည့် အင်္ဂါကြီးငယ်တို့နှင့် ပြည့်စုံ
တော်မူသော ကိုယ်တွင်းကိုယ်ပ နှစ်ဝသောရန်ကို တွန်း
လှန်တိုက်ဖျက်ခြင်းငှါ စွမ်းနိုင်သည့်လုံ့လ ဝီရိယရှိတော်
မူသော တထပ်တည်းသာ ကိုယ်ခန္ဓာ မျှတရုံ အစာ
အာဟာရကို ခြံလေ့ရှိသော အစာအာယာရ၌ လော-
လုပ္ပ တဏှာတရားကို ပယ်ရှားပြီး ဖြစ်တော်မူသော မဂ်
ဉာဏ်လေးပုံနှင့် ပြည့်စုံတော်မူသော ဆိတ်ငြိမ်ရာ တော
အရပ်၌ ဖျာန်ဝင်စားကာ နေလေ့ရှိတော်မူသော ဂေါတမ
နွယ်ဖွား မှင်တော်ဘုရားကို သွားရောက်ဖူးမြော်ကြပါ
ကုန်စို့။

အဆွေတော် သာတာဂိရ နတ်မင်း.... ငါတို့သည်
ကေသရာ ခြင်္သေ့မင်းအတူ သာမန်လူတို့ ချဉ်းကပ်ရန်
မလွယ်ကူ လောကဓံတို့ကို သည်းခံနိုင်တော်မူ ကြောက်ရွံ့
ခြင်းကင်းတော်မူသော လောကဓာတ်တိုက်တခွံ တဆူ

တည်းသာ ဖြစ်ပွင့်တော်မူသော ဆဋ္ဌနိဆင်မင်းအတူ ကြီးမားသော ကာယဉာဏ ဗလစွမ်းဟုန်နှင့် ပြည့်စုံတော် မူသော ဝတ္ထုကာမဟူသမျှတို့၌ ဆန္ဒရာဂကင်းရှင်းတော် မူသော မြတ်စွာဘုရားထံမှောက်သို့ သွားရောက်ချဉ်းကပ် ကြပြီးလျှင် သေမင်း၏ကျော့ကွင်းတည်းဟူသော တေဘူ- မက ဝဋ်ဒုက္ခမှ လွတ်မြောက်ရာမှန် နိဗ္ဗာန်တရားကို လျှောက်ထားမေးမြန်းကြပါကုန်စို့—

ဟူသော ဂါထာတို့ကို ရွတ်ဆိုကာ သာတာဝိရနတ်မင်းနှင့်တကွ အခြံအရံဖြစ်ကြသည့် နတ်ဘီလူးတထောင်တို့ကို ဘုရားထံမှောက် သွားရောက်ဖူးမြော် တရားတော်နာယူရန် တိုက်တွန်းခေါ်ယူလေ သည်။

ကာဠိအမျိုးသမီး သောတာပန်တည်ခြင်း

ထိုနေ့ကား ရာဇဂြိုဟ်မြို့၌ ဝါဆိုလ ပွဲသဘင်ကြီး ဆင်ယင် ကျင်းပနေသောနေ့ ဖြစ်လေသည်။ ထိုအခါ ထက်ဝန်းကျင်မှ မွန်မြတ်သော အဆင်တန်းဆာတို့ဖြင့် တန်းဆာ ဆင်အပ်သော တာဝတိံသာ နတ်မြို့တော်ဝယ် တင့်တယ်ကြီးမြတ်သော နတ်၏ စည်းစိမ်ကို ခံစားသော နတ်သမီးကဲ့သို့ ရာဇဂြိုဟ်ပြည်ကြီးဝယ် ကုရုရသရမြို့၌နေသူ ကာဠိအမည်ရှိသော အမျိုးသမီးသည် မိဖ ထို့၏ အိမ်ပြာသာဒ်ထက်သို့ တက်၍ ခြင်္သေ့ခံသော လေသွန် တံခါးကို ဖွင့်လျက် ဖွားမြင်အံ့ဆဲဆဲသော ကိုယ်ဝန်၏ ပင်ပန်းခြင်း ကို ပယ်ဖျောက်လိုသဖြင့် လေညှင်းခံကာ ရပ်တည်နေဆဲ ဖြစ်၏။

(ကာဠိအမျိုးသမီးကား ရာဇဂြိုဟ်ပြည်သူ ဖြစ်၏။ အရွယ်ရောက် သောအခါ ကုရုရသရမြို့၌ အိမ်ထောင်ကျ၍ သောဏကုဋိကဏ္ဍမထေရ် ၏အလောင်း ကိုယ်ဝန်ရှိသောအခါ မိဖရပ်ဌာနပြန်၍ ကိုယ်ဝန်သားကို ဖွားမြင်အံ့ဟု ကြံစည်ကာ ရာဇဂြိုဟ်ပြည် မိဖနေအိမ်သို့ ပြန်လာ၍ ပြာသာဒ်ထက်သို့ ထက်ပြီးလျှင် ဖွားအံ့ဆဲဆဲသော ကိုယ်ဝန်ကြောင့် ဖြစ်သည့် ပင်ပန်းခြင်းကို ပယ်ဖျောက်ရန် လေညှင်းခံ၍နေခိုက် နတ် ဘီလူးမင်းနှစ်ဦးတို့ ပြောဟောသော ဘုရားဂုဏ်တော်များကို တဆင့် စကား ကြားရ နာရလေသည်။)

ကာဠိအမျိုးသမီးသည် ထိုနတ်ဘီလူး စစ်သူကြီး နှစ်ဦးတို့ အသီးသီး ပြောဆိုကြသည့် ဘုရားရှင်၏ ဂုဏ်တော်နှင့် စပ်သော တရားစကားကို အစ အလယ် အဆုံး သုံးပါးလုံး ကြားနာရ၍ “မြတ်စွာဘုရားတို့သည် ဤသို့ အံ့ဘွယ်အထူး ဂုဏ်ကျေးဇူးတို့နှင့် ပြည့်စုံတော်မူပါပေစွာတကား” ဟု ဘုရားဂုဏ်ကို အာရုံပြု၍ နှစ်သက်ခြင်း ဝိတိတရားကို ဖြစ်ပွားစေပြီးလျှင် ထိုဝိတိဖြင့်ပင် နိဝရဏတရားတို့ကို ပယ်ခွါ၍ ဝိပဿနာကမ္မဋ္ဌာန်း စီးဖြန်းမှု ပြုလေလျှင် ထိုနေရာ၌ ရပ်တည်နေရင်းပင် သောတာပတ္တိဖိုလ်သို့ ရောက်ရှိလေ၏။ ထိုကာဠိအမျိုးသမီးသည် မာတုဂါမ မင်းမိန်းမ တို့အနက် ရှေးဦးစွာ သောတာပန်တည် အရိယသင်္ခါကာဖြစ်၍ အမျိုးသမီးပိုင်းတွင် အကြီးဆုံး အစ်မကြီးသဖွယ် ဖြစ်လေသည်။ ထိုည၌မှာပင် ကာဠိအမျိုးသမီးသည် (သောဏကုဋ်ကဏ္ဍမထေရ် ၏အလောင်း) သတို့သားကို ဖွားမြင်ပြီးနောက် မိဖုရားအိမ်တွင် အလိုရှိသလောက် နေထိုင်ပြီးလျှင် မိမိနေရာ ကုရုဇာရမြို့သို့ ပြန် သွားလေ၏။

ထိုသို့ မြတ်စွာဘုရားကို ရှေးကတကြိမ်တခါမျှ မဖူးမတွေ့ရဘူး ဝဲလျက် အဆင့်စကားကြားသိကာ ဘုရားဂုဏ်ကို သက်ဝင်ယုံကြည် ပြီးလျှင် သူတပါးအတွက် ခူး၍ထားသော ထမင်းပွဲကို အလွယ် တကူ စားသုံးသူကဲ့သို့ သောတာပတ္တိဖိုလ်၌ တည်သောကြောင့် ပင်လျှင် ထိုကာဠိအမျိုးသမီး ဥပါသိကာကို မြတ်စွာဘုရားသည် နောက်အခါ ဇေတဝန်ကျောင်း၌ ရဟန်းအပေါင်းတို့အလယ်၌ ထိုင်နေတော်မူကာ ဥပါသိကာမတို့ကို ဧတဒဂ်ဘွဲ့နှင့်သဘင် ယင်တော်မူလတ်သည်ရှိသော် “ချစ်သားရဟန်းတို့... အဆင့် စကား ကြားသဖြင့် ရတနာသုံးပါး၌ သက်ဝင်ကြည်ညိုကြသူ ငါဘုရား၏တပည့်မ ဥပါသိကာအပေါင်းတွင် ကုရုဇာရမြို့၌ နေသူ ကာဠိအမည်ရှိသော အမျိုးသမီးသည် အမြတ်ဆုံး အသာ လွန်ဆုံးဖြစ်၏” ဟူ၍ အနုဿပေသာဒ (= အဆင့်ကြားရုံဖြင့် ကြည်ညိုသော) အရာ၌ ဧတဒဂ်ထားတော်မူလေ၏။

နတ်စစ်သူကြီးနှစ်ဦးတို့ ဘုရားထံမှောက် ရောက်ရှိကြခြင်း

သာတာဂိရနတ်မင်းနှင့် ဟေမဝတနတ်မင်း နှစ်ဦးတို့သည် မိမိတို့၏ အခြွေအရံဖြစ်သည့် နတ်ဘီလူးပေါင်း တထောင်ခြံရံ ကုန်လျက် ထိုည၌ သန်းခေါင်ယံအချိန်၌ပင် ဗာရာဏသီပြည် ဣသိပတန မိဂဒါဝုန်တောသို့ သွားရောက်ကြ၍ ဓမ္မစကြာတရား ဟောကြားတော်မူစဉ် ဖွဲ့ခွေသောတင်ပလ္လင်ကို မဖျက်ရသေးပဲ ထိုင်နေမြဲထိုင်နေတော်မူသော မြတ်စွာဘုရားအထံသို့ ဆည်းကပ် ရှိခိုးပြီးလျှင်—

အက္ခာတာရံ ပဝတ္တာရံ၊
သဗ္ဗဓမ္မာန ပါရဂုံ၊
ဗုဒ္ဓံ ဝေရဘယာတီတံ၊
မယံ ပုစ္ဆာမ ဂေါတမံ။

သစ္စာလေးပါး မြတ်တရားကို အကျဉ်းအကျယ် နှစ်သွယ်ပိုင်းခြားဟောကြားတော်မူသော၊ ခပ်သိမ်းသော တရားတို့၌ အဘိညာ + ပရိညာ + ပဟာန + ဘာဝနာ + သစ္စိကိရိယ + သမာပတ္တိအား ခြောက်ပါးသော အခြင်း အရာတို့ဖြင့် ကဖက်ကမ်းရောက် တတ်မြောက်သိမြင်တော် မူသော၊ မောဟတည်းဟူသော အိပ်ပျော်ခြင်းမှလည်း နိုးကြားတော်မူသော၊ ပါဏာတိပါတ စသည်ငါးတန် ဘေးရန်တို့ကိုလည်း လွန်မြောက်တော် မူပြီးသော ဂေါတမနွယ်ဖွား ရှင်တော်ဘုရားကို အကျွန်ုပ်တို့သည် မသိမမြင်သောအချက်များကို လျှောက်ထားမေးမြန်းပါရ စေကုန်ဘုရား—

ဟူသော ဤဂါထာဖြင့် မြတ်စွာဘုရားကို ချီးမွမ်းလျက် ပြဿနာ မေးလျှောက်ရန် ခွင့်ပန်ကြလေကုန်သည်။ ထိုသို့ ခွင့်ပန်ပြီးလျှင် ထိုနတ်မင်းကြီးနှစ်ဦးတို့တွင် တန်ခိုးပညာ သာလွန်မြင့်မြတ်သော ဟေမဝတနတ်မင်းသည် မိမိမေးလျှောက်လိုသော အကြောင်း အရာကို မေးလျှောက်လိုရကား—

ကိသ္ဗိန္ဒိယံ လောကော သမုပ္ပန္နော၊
 ကိသ္ဗိန္ဒိယံ ကုဗ္ဗတိ သန္တဝံ။
 ကိသ္ဗိန္ဒိယံ လောကော ဥပါဒါယ၊
 ကိသ္ဗိန္ဒိယံ လောကော ဝိဟညတိ။

ဘုန်းတော်ကြီးသော မြတ်စွာဘုရား……အဘယ်တရား
 ထင်ရှားရှိလတ်သော် သတ္တလောက သင်္ခါရလောကနှစ်ပါး
 ထင်ရှားဖြစ်ပါသနည်း။ လူနတ်ဗြဟ္မာ သတ္တဝါအပေါင်း
 သည် အဘယ်တရား၌ “ငါ + ငါ့ဥစ္စာ” ဟူ၍ တဏှာဒိဋ္ဌိ
 တို့ဖြင့် မိတ်ဖွဲ့မှုပြုကြပါသနည်း။ အဘယ်တရားကို အစွဲပြု၍
 သတ္တလောက သင်္ခါရလောက ဟူ၍ ခေါ်ဝေါ်မှု ဖြစ်ပါ
 သနည်း။ အဘယ်တရား ထင်ရှားရှိလတ်သော် (တနည်း
 အဘယ်တရားကြောင့်) လူနတ်ဗြဟ္မာ သတ္တဝါအပေါင်း
 သည် ပင်ပန်းနွမ်းနယ်ရသနည်း—

ဟူသော ဤဂါထာဖြင့် မြတ်စွာဘုရားကို လျှောက်ထားမေးမြန်း
 လေ၏။

ထိုအခါ မြတ်စွာဘုရားသည် (မျက်စိ၊ နား၊ နှာ၊ လျှာ၊ ကိုယ်၊
 စိတ်တည်းဟူသော) အဇ္ဈတ္တိကာယတနခြောက်ပါး၊ (အဆင်း၊
 အသံ၊ အနံ့၊ အရသာ၊ အတွေ့အထိ၊ စိတ်ဖြင့် သိအပ်သောတရား
 တည်းဟူသော) ဗာဟိရာယတန ခြောက်ပါးတို့၏အစွမ်းဖြင့် ထို
 ဟေမဝတနတ်မင်း၏ အမေးကို ခြေတော်မူလိုသည်ဖြစ်၍—

ဆသု လောကော သမုပ္ပန္နော၊
 ဆသု ကုဗ္ဗတိ သန္တဝံ။
 ဆန္တမေဝ ဥပါဒါယ၊
 ဆသု လောကော ဝိဟညတိ။

ဟေမဝတနတ်မင်း……အဇ္ဈတ္တိကာယတန ခြောက်ပါး
 ဗာဟိရာယတနခြောက်ပါးတို့ ထင်ရှားရှိလတ် ဖြစ်လတ်
 သော် သတ္တလောက သင်္ခါရလောကနှစ်ပါး ထင်ရှားဖြစ်

ပေါ်လာ၏။ ။(လူနတ်မြဟွာ သတ္တဝါအပေါင်း တည်းဟူသော သတ္တလောကသည် ပရမတ္ထတရားသားအားဖြင့် မျက်စိ၊ နား၊ နှာ၊ လျှာ၊ ကိုယ်၊ စိတ်တည်းဟူသော အဇ္ဈတ္တိကာယတန ခြောက်ပါး၊ အဆင်း၊ အသံ၊ အနံ့၊ အရသာ၊ အတွေ့ အထိ၊ စိတ်ဖြင့် သိအပ်သော တရားအစု တည်းဟူသော ဗာဟိရာယတနခြောက်ပါး၊ ဤ အာယတန တဆယ့်နှစ်ပါးတို့သာလျှင် ဖြစ်၏။ ထိုအာယတန တဆယ့်နှစ်ပါးကိုလွှတ်၍ လူနတ်မြဟွာ သတ္တဝါဟူ၍ မရှိ၊ လယ်ယာ မိုးမြေ ရွှေ ငွေ စပါးအစရှိသော သင်္ခါရလောက ဟူသည်လည်း ပရမတ္ထ တရားသားအားဖြင့် ဗာဟိရာယတန ခြောက်ပါးသာလျှင် ဖြစ်၏။ ထိုဗာဟိရာယတန ခြောက်ပါးကို လွှတ်၍ သက်မဲ့ခန္ဓာတည်းဟူသော သင်္ခါရလောက ဟူ၍ မရှိ။ ထို့ကြောင့် မြတ်စွာဘုရားသည် “ဆယ့်လောကော သမုပ္ပန္နော = အဇ္ဈတ္တိကာယတန ခြောက်ပါး ဗာဟိရာယတနခြောက်ပါးတို့ ထင်ရှားရှိလတ် ဖြစ်ပေါ်လတ်သော် သတ္တလောက သင်္ခါရလောကနှစ်ပါး ထင်ရှား ဖြစ်ပေါ်လာ၏”ဟူ၍ ဖြေဆိုတော်မူသည်။)

ဟေမဝတနတ်မင်း...လူနတ်မြဟွာ သတ္တဝါအပေါင်းသည် အဇ္ဈတ္တိကာယတန ခြောက်ပါး ဗာဟိရာယတန ခြောက်ပါး ဤတရားအစု၌ “ငါ+ငါ့ဥစ္စာ”ဟူ၍ တဏှာဒိဋ္ဌိတို့ဖြင့် မိတ်ဖွဲ့မှုပြု၍ နေကြ၏။ ။(လူနတ်မြဟွာ သတ္တဝါအပေါင်းသည် ငါ သူတပါး ယောက်ျား မိန်းမ လယ်ယာ မိုးမြေ အစရှိသည် ထင်မှတ်၍ “ငါ”ဟူ၍၎င်း “ငါ့ဥစ္စာ”ဟူ၍၎င်း တဏှာဒိဋ္ဌိတို့ဖြင့် စွဲယူ မိတ်ဖွဲ့အပ်သမျှ တရားအစုသည် ပရမတ္ထ တရားသားအားဖြင့် ဖော်ပြရာပါ အဇ္ဈတ္တိကာယတန ခြောက်ပါး၊ ဗာဟိရာယတန ခြောက်ပါး တရားအစုမျှသာဖြစ်၏။ မှန်၏...လူနတ်မြဟွာ သတ္တဝါအပေါင်းသည် မျက်စိကိုမူလည်း “ငါ+ငါ့ဥစ္စာ”ဟူ၍ စွဲယူ ထင်မှတ် တဏှာဒိဋ္ဌိတို့ဖြင့် မိတ်ဖွဲ့ကြ၏။ နားကိုမူလည်း

“ငါ+ငါ့ဥစ္စာ”ဟူ၍ စွဲယူထင်မှတ် ဟဏ္ဍာဒိဋ္ဌိတို့ဖြင့် မိတ်ဖွဲ့ကြ၏။ နှာကိုသော်၎င်း၊ လျှာကိုသော်၎င်း၊ ကိုယ်ကိုသော်၎င်း၊ စိတ်ကိုသော်၎င်း၊ အဆင်းကိုသော်၎င်း၊ အသံကိုသော်၎င်း၊ အနံ့ကိုသော်၎င်း၊ အရသာကိုသော်၎င်း၊ အကြမ်းအနံ့ အပူအအေး စသော အတွေ့အထိကိုသော်၎င်း၊ စိတ်ဖြင့် ကြံသိအပ်သည့် ဓမ္မကိုသော်၎င်း “ငါ+ငါ့ဥစ္စာ”ဟူ၍ စွဲယူထင်မှတ် ဟဏ္ဍာဒိဋ္ဌိတို့ဖြင့် မိတ်ဖွဲ့ကြ၏။ ထို့ကြောင့် မြတ်စွာဘုရားသည် “ဆယ့် ကုဗ္ဗတိ သန္တဝံ = လူနတ်မြဟ္ဗာ သတ္တဝါအပေါင်းသည် အဇ္ဈတ္တိကာယတန ခြောက်ပါး ဗာဟိရာယတန ခြောက်ပါး ဤတရားအစဉ် ‘ငါ+ငါ့ဥစ္စာ’ဟူ၍ ဟဏ္ဍာဒိဋ္ဌိတို့ဖြင့် မိတ်ဖွဲ့မှုပြုနေကြ၏” ဟူ၍ ဖြေဆိုတော်မူသည်။)

ဟေမဝတနတ်မင်း... အဇ္ဈတ္တိကာယတန ခြောက်ပါး ဗာဟိရာယတန ခြောက်ပါးတို့ကိုပင် အစွဲပြု၍ သတ္တလောက၊ သင်္ခါရလောကဟူ၍ ခေါ်ဝေါ်မှု ဖြစ်ပေါ်လေသည်။ ။(ဖော်ပြရာပါ အာယတန တဆယ့်နှစ်ပါးကို အစွဲပြု၍ လူနတ်မြဟ္ဗာ သတ္တဝါဟူသော ဝေါဟာရ (=သတ္တလောက) လယ်ယာ မိုးမြေ ဆန်ရေစပါး အစရှိသော (=သင်္ခါရလောက) ဝေါဟာရများ ထင်ရှား ဖြစ်ပေါ်သည်။ သိသာပြီ။)

ဟေမဝတနတ်မင်း... အဇ္ဈတ္တိကာယတန ခြောက်ပါး ဗာဟိရာယတန ခြောက်ပါး ဤတရားတို့ ထင်ရှားရှိလတ်သော် (တနည်း ဤတရားများကြောင့်) လူနတ်မြဟ္ဗာ သတ္တဝါအပေါင်းသည် ပင်ပန်းနွမ်းနယ်ရ၏။ ။(အာဒိတ္တပရိယာယ ဒေသနာတော် အတိုင်း အာယတန တဆယ့်နှစ်ပါးတို့ကို ရာဂမီး၊ ဒေါသမီး၊ မောဟမီး အစရှိသော တဆယ့်တမီးတို့ တည်းညီ တပြောင်ပြောင် တောက်လောင်လျက် ရှိပေ၏။ လူနတ်မြဟ္ဗာ သတ္တဝါအပေါင်းတည်းဟူသော သတ္တလောကဟူသည်မှာလည်း

ပရမတ္ထတရားသားအားဖြင့် အာယတန တဆယ့်နှစ်ပါး (အတွင်းခြောက်ပါး၊ အပြင်ခြောက်ပါး) တို့သာလျှင် ဖြစ်၏။ ထိုအာယတနတို့မှာလည်း အမြဲတစေ တဆယ့် တမီးတို့ အသီးသီး တောက်လျက်လောင်လျက် ရှိချေ၏။ အာယတန ရှိသောကြောင့် မီးအလောင်ခံရသည်။ မီး အလောင်ခံရသောကြောင့် ပင်ပန်း ဆင်းရဲကြရသည်။ အာယတနမရှိလျှင် လောင်စာမရှိ၍ မီးလောင်ဖွယ် မရှိ၊ မီးမလောင်လျှင် ပင်ပန်းဆင်းရဲဖွယ် မရှိ။ ထို့ကြောင့် မြတ်စွာဘုရားသည် “ဆယ့် လောကော ဝိဟညတိ = အဇ္ဈတ္တိကာယတနခြောက်ပါးဗဟိရာယတနခြောက်ပါး ဤတရားတို့ထင်ရှားရှိလတ်သော် (တနည်း ဤတရားများ ကြောင့်) လူနတ်ဗြဟ္မာ သတ္တဝါအပေါင်းသည် ပင်ပန်း နွမ်းနယ်ရ၏” ဟူ၍ ဖြေဆိုတော်မူသည်။

ဝနု အမေးအဖြေခန်း ပြီး၏။

ထိုအခါ ဟေမဝတ နတ်မင်းသည် ဝဋ်ဆင်းရဲနှင့် စပ်သဖြင့် မိမိမေးမြန်းလျှောက်ထားချက်ကို မြတ်စွာဘုရားက အာယတန တဆယ့်နှစ်ပါး အစွမ်းဖြင့် အကျဉ်းချုံး၍ (ဆယ့် လောကော သမုပ္ပန္နော-စသည်ဖြင့်) မိန့်မြွက် ဖြေကြားတော်မူချက်ကို ကောင်း စွာကွဲပြား မမှတ်သားနိုင်၍ ထိုမြတ်စွာဘုရား ဖြေကြားအပ်သည့် အာယတနတရား၏ သရုပ်သဘောကို၎င်း၊ ထိုအာယတနတရား၏ ဆန့်ကျင်ဘက်သဘောကို၎င်း သိလိုရကား အကျဉ်းအားဖြင့်ပင် ဝနုတရား၊ ဝိဝနုတရား (= ဝဋ်ဆင်းရဲတရားနှင့် ဝဋ်ကင်းရာ တရား) နှစ်ပါးကို မေးမြန်းလျှောက်ထားလိုသဖြင့်—

ကတမံ တံ ဥပါဒါနံ၊
ယတ္ထ လောကော ဝိဟညတိ။
နိယျာနံ ပုစ္ဆိတော ဗြဟ္မဟိ၊
ကထံ ဒုက္ခာ ပမုစ္ဆတိ။

ဘုန်းတော်ကြီးသော မြတ်စွာဘုရား…… (ဆယ့် လော-
ကော ဝိဟညတိ-ဟူ၍ ဖြေကြားတော် မူချက်အရ)
အကြင်တရား ခြောက်ပါးတို့ ရှိလတ်သော် (တနည်း
အကြင် တရား ခြောက်ပါး တို့ကြောင့်) လူနတ် မြဟ္မာ
သတ္တဝါအပေါင်းသည် ပင်ပန်းနွမ်းနယ်ရ၏။ သတ္တဝါတို့
ပင်ပန်းနွမ်းနယ်ရန် အကြောင်း စွဲယူအပ်သော ထိုတရား
ခြောက်ပါးဟူသည် အဘယ်ပါနည်း။ «(ဤစကားရပ်
ဖြင့် ဒုက္ခသစ္စာကို မေးလျှောက်သည်။ ဒုက္ခသစ္စာကို
တိုက်ရိုက် မေးမြန်းလျှောက်ထားခြင်းဖြင့် ထိုဒုက္ခသစ္စာ၏
အကြောင်း ဖြစ်သောကြောင့် သမုဒယသစ္စာကိုလည်း
မေးမြန်းလျှောက်ထားအပ်ပြီး ဖြစ်လေ၏။)

သံသရာဝဋ်မှ ထွက်မြောက်ကြောင်း တရားကား
အဘယ်ပါနည်း။ အဘယ်သို့သော အခြင်းအရာ (တရား
ထူး)ဖြင့် သံသရာဝဋ်ဒုက္ခမှ လွတ်မြောက်ရပါသနည်း။
သံသရာဝဋ်မှ ထွက်မြောက်ကြောင်း တရားကို မေးမြန်း
လျှောက်ထားအပ်သော ရှင်တော်ဘုရားသည် အကျွန်ုပ်
တို့အား ဖြေကြားတော်မူပါလော့။ (ဤဝါထာ နောက်
ထက်ဝက် စကားရပ်ဖြင့် မဂ္ဂသစ္စာကို တိုက်ရိုက် မေး
လျှောက်သည်။ မဂ္ဂသစ္စာကို တိုက်ရိုက်မေးမြန်း လျှောက်
ထားခြင်းဖြင့် ထိုမဂ္ဂသစ္စာ၏ အာရုံ ဖြစ်သောကြောင့်
နိရောဓသစ္စာ (= နိဗ္ဗာန်)ကိုလည်း “တန္တယ်ဝင်ရာ တစင်
ပါ” ဟူ၏သို့ မေးမြန်းလျှောက်ထားအပ်ပြီး ဖြစ်လေတော့
၏။)

ဤသို့ ဟောမဝတ နတ်မင်းက ဒုက္ခသစ္စာနှင့် မဂ္ဂသစ္စာတို့ကို
သရုပ်အားဖြင့် ထင်ရှားဖော်ပြ၍၎င်း၊ သမုဒယသစ္စာနှင့် နိရောဓ
သစ္စာတို့ကို ထင်ရှားမပြုမူ၍၎င်း သစ္စာလေးပါးနှင့်စပ်၍ အမေး
ပုစ္ဆာပြဿနာကို မေးမြန်းလျှောက်ထားလေလျှင် မြတ်စွာဘုရား
သည် ထိုဟောမဝတနတ်မင်း မေးလျှောက်အပ်သောနည်းအတိုင်း
ပင် ဖြေကြားတော်မူလိုရကား—

ပဉ္စ ကာမဂုဏာ လောကေ၊
မနောဆဋ္ဌာ ပဝေဒိတာ။
ဧတ္ထ ဆန္တံ ဝိရာဇေတွာ၊
ဧဝံ ဒုက္ခာ ပမုစ္ဆတိ—

ဟူသောဂါထာကို ဟောကြားတော်မူလေသည်။ အဓိပ္ပါယ်ကား-

ဒါယကာ ဟေမဝတနတ်မင်း.....လောက၌ စိတ်လျှင်
ခြောက်ခုမြောက် ရှိကုန်သော အဆင်း၊ အသံ၊ အနံ့၊ အရ-
သာ၊ အတွေ့အထိ ဤကာမဂုဏ်ငါးပါးတို့ကို ငါဘုရား
ထင်ရှားဟောပြအပ်ကုန်ပြီ။ ။(ဤဂါထာ ရှေ့ထက်ဝက်၌
စိတ်ဟူသော စကားရပ်ဖြင့် မနာယတနကို တိုက်ရိုက်
ဟောပြတော်မူသည်။ ထိုသို့ စိတ်တည်းဟူသော မနာ-
ယတနကို တိုက်ရိုက်ဟောကြားခြင်းဖြင့် ထိုစိတ်၏ အာရုံ
ဖြစ်သောကြောင့် ဓမ္မာယတနကိုလည်း ဟောကြားအပ်
ပြီး ဖြစ်လေတော့၏။ အဆင်း၊ အသံ၊ အနံ့၊ အရသာ၊
အတွေ့အထိ ဤကာမဂုဏ်ငါးပါးဖြင့် ရူပါယတန၊ သဒ္ဓါ-
ယတန၊ ဂန္ဓာယတန၊ ရသာယတန၊ ဖောဋ္ဌဗ္ဗာယတန
ငါးပါးတို့ကို တိုက်ရိုက်ဟောပြတော်မူသည်။ ထိုငါးပါးကို
ဟောကြားခြင်းဖြင့် ထိုအာရုံငါးပါးကို ယူတတ်ကြသည့်
မျက်စိ၊ နား၊ နှာ၊ လျှာ၊ ကိုယ် တည်းဟူသော အာယ-
တန ငါးပါးတို့ကိုလည်း ဟောကြားအပ်ပြီး ယူအပ်ပြီး
ဖြစ်လေတော့၏။ သို့ရကား ဤဂါထာ ရှေ့ထက်ဝက်ဖြင့်
အဇ္ဈတ္တိကာယတန ခြောက်ပါး၊ ဗာဟိရာယတန ခြောက်
ပါး တည်းဟူသော အာယတန တဆယ့်နှစ်ပါး သတ္ထု-
လောက၏ ပင်ပန်းနွမ်းနယ်ကြောင်း စွဲယူအပ်သည့် ဥပါ-
ဒါနခေါ် ဝဋ်တရားကို ဖြေကြားတော်မူလေသည်။)

ဒါယကာ ဟေမဝတနတ်မင်း ဤ အာယတန
တဆယ့်နှစ်ပါး ဒုက္ခသစ္စာ ဝဋ်တရားအစ၌ (ခန္ဓာအနေဖြင့်

ဖြစ်စေ၊ အာယတနအနေဖြင့်ပင်ဖြစ်စေ၊ ဓာတ်အနေဖြင့် ဖြစ်စေ၊ အကျဉ်းချုပ် နာမ်ရပ်အနေဖြင့်ဖြစ်စေ ပိုင်းခြား မှတ်သားပြီးလျှင် လက္ခဏာရေးသုံးပါးတင်၍ ဝိပဿနာ ရှုလျက် အရဟတ္တမဂ်လျှင် အဆုံးရှိသော ဝိပဿနာဖြင့်) တဏှာဆန္ဒကို အကြွင်းမဲ့ ပယ်ရှားဖျက်ဆီးရမည်။ ယင်းသို့ ပယ်ရှားဖျက်ဆီး၍ ဤနည်းဖြင့် ဝဋ်ဆင်းရဲမှ လွတ်မြောက် ရပေ၏။ ။ (ဤဂါထာ နောက်ထက်ဝက်ဖြင့် ဝိဝဋ္ဌအမေး ကို ဖြေကြားတော်မူ၏။ မဂ္ဂသစ္စာကိုလည်း ပြတော်မူ၏။ သမုဒယသစ္စာနှင့် နိရောဓသစ္စာတို့ကိုကား ရှေးအမေး ဂါထာနည်းအတိုင်း သင်္ဂြိုဟ်အပ်သောကြောင့် ပြပြီး မည် ကုန်၏။ ။ တနည်း-ဤအဖြေဂါထာ ရှေ့ထက်ဝက်ဖြင့် ဒုက္ခသစ္စာကို ပြတော်မူ၏။ ဂါထာ နောက်ထက်ဝက်ပါ စကားရပ်စုတွင် ဆန္ဒရာဂဟူသော စကားဖြင့် သမုဒယ သစ္စာကို ပြတော်မူ၏။ ဝိရာဇေတွာ = ပယ်ရှားဖျက်ဆီး၍ ဟူသောစကားရပ်၌ ဝိရာဂပုဒ်အရဖြင့် တဏှာ၏ ကင်းရာ ချုပ်ရာ နိဗ္ဗာန်တည်းဟူသော နိရောဓသစ္စာကို ပြတော် မူ၏။ ဤနည်းဖြင့်ဟူသော စကားရပ်ဖြင့် သံသရာဝဋ်မှ ထွက်မြောက်ကြောင်း မဂ္ဂင်ရှစ်ပါး အကျင့်နည်းလမ်းကို ဖော်ပြသောကြောင့် မဂ္ဂသစ္စာကို ပြတော်မူ၏။ ဤသို့လျှင် ဤအဖြေဂါထာ၌ သစ္စာလေးပါး တရားတို့ကို မြတ်စွာ ဘုရား ဟောပြတော်မူအပ်ကုန်၏။)

ဤသို့လျှင် သစ္စာလေးပါးတရားတို့ အတွင်းစကားသား အနေ ဖြင့် အပြည့်အစုံပါဝင်သော ဤအဖြေဂါထာဖြင့် မြတ်စွာဘုရား သည် သံသရာဝဋ်မှ ထွက်မြောက်ကြောင်း မဂ္ဂင်ရှစ်ပါးတည်းဟူ သော နိဗ္ဗာန်တရားကောင်းကို ပြတော်မူပြီးလျှင် တဖန် ထိုနိဗ္ဗာန်တရားကောင်းကိုပင် ကိုယ်တော်မြတ် မိန့်ဆိုတော်မူလို သော သဘာဝနိရုတ္တိစကားအစဉ်ဖြင့် အခိုင်အမာ မိန့်ကြား တော်မူပြီးလျှင် နောက်ဆုံးအချုပ် နိဂုံးအုပ်တော်မူလိုရကား—

ဧတံ လောကဿ နိယျာနံ၊
အက္ခာတံ ဝေါ ယထာတထံ။
ဧတံ ဝေါ အဟမက္ခာမိ၊
ဧဝံ ဒုက္ခာ ပမုစ္ဆတိ—

ဟူသော ဤဝါယာကို ဟောကြားတော်မူပြန်၏။ အဓိပ္ပါယ်ကား—

ဒါယကာ ဟောမဝတ နတ်မင်း သင်တို့အား ငါ
ဘုရားသည် ကာမဇာတ် ရူပဇာတ် အရူပဇာတ် တည်း
ဟူသော တေဇာတုက (သင်္ခါရ) လောကမှ ထွက်မြောက်
ကြောင်းဖြစ်သော မဂ္ဂင်ရှစ်ပါး ဤနိယျာနတရားကို အမှန်
အတိုင်းဟောကြားအပ်ပေပြီ။ ဤသို့ မဂ္ဂင်ရှစ်ပါး တရား
လမ်းကြောင်းဖြင့်သာလျှင် သံသရာဝဋ်ဒုက္ခမှ လွတ်မြောက်
နိုင်ကြ၍ အခြားလွတ်မြောက်ရန် နည်းလမ်းမရှိသော
ကြောင့် (သင်တို့က အကြိမ်တထောင်ပင် ထပ်လျှောက်
၍ မေးလျှောက်ကြစေကာမူ) ဤ မဂ္ဂင်ရှစ်ပါး တရားကို
သာလျှင် သံသရာဝဋ်မှ ထွက်မြောက်ကြောင်း နိယျာန
တရားကောင်းဟူ၍ သင်တို့အား ငါဘုရား ဟောကြား
မည်သာ ဖြစ်၏ (အခြားတနည်းပြောင်း၍ ဟောလိမ့်
မည်မဟုတ်-ဟု ဆိုလိုသည်)။ (တနည်း) ဤသို့ မဂ္ဂင်
ရှစ်ပါး တရားလမ်းကြောင်းဖြင့်သာလျှင် သံသရာဝဋ်
ဒုက္ခမှ လွတ်မြောက်နိုင်ကြ၍ အခြား လွတ်မြောက်ရန်
နည်းလမ်း မရှိသောကြောင့် အောက်အောက်မဂ်ဖိုလ်
ကိုရပြီးသော သင်တို့အား အထက် အထက် ဖြစ်သော
မဂ်ဖိုလ်ကို ရခြင်းရောက်ခြင်းငှါလည်း ဤ မဂ္ဂင်ရှစ်ပါး
တရားကိုသာလျှင် သံသရာဝဋ်မှ ထွက်မြောက်ကြောင်း
နိယျာနတရားကောင်းဟူ၍ ငါဘုရားဟောကြားမည်သာ
ဖြစ်၏ (အခြားတနည်းပြောင်း၍ ဟောလိမ့်မည် မဟုတ်-
ဟု ဆိုလိုသည်)။

နတ်ဘီလူးများ သောတာပန်တည်ကြခြင်း၊

ဤသို့လျှင် မြတ်စွာဘုရားသည် အရဟတ္တဖိုလ် အထွတ်တပ်သဖြင့် တရားဒေသနာကို ကောင်းစွာပြီးဆုံးစေလေသည်။ ဒေသနာနိဂုံး ဆုံးလတ်သောအခါ သာတာဝါရနတ်မင်းနှင့် ဟေမဝတနတ်မင်း နှစ်ဦးတို့သည် နောက်ပါ အခြံအရံ နတ်ဘီလူးပေါင်း တထောင်တို့နှင့်တကွ သောတာပတ္တိဖိုလ်၌ တည်ကြလေကုန်၏ (= သောတာပန် အရိယာဖြစ်ကြလေကုန်၏)။

ဝန ဝိဝန မေးဖြေခဏ်း ပြီး၏။

ထိုအခါ ဟေမဝတနတ်မင်းသည် ပင်ကိုယ်ပကတိကပင်တရားတော်၌ ရိုသေလေးစားသူဖြစ်သည့်ပြင် ယခုအခါ သောတာပန် အရိယာအဖြစ်၌ တည်ပြန်ရကား မြတ်စွာဘုရားသခင်၏ ဆန်းကြယ်စွာသော အနက်သဒ္ဓါနှင့် ပြည့်စုံသည့် တရားဒေသနာကို ကြားနာရခြင်း၌ လွန်စွာလွန်စွာ မရောင့်ရဲ တင်းမတ်မိနိုင်ရကား မြတ်စွာဘုရားကို သေက္ခဘူမိတရား (= အောက်အရိယာတို့၏ ဖြစ်ရာတရား) အသေက္ခဘူမိတရား (= ရဟန္တာပုဂ္ဂိုလ်၏ ဖြစ်ရာတရား) နှစ်ပါးကို မေးမြန်းလိုရကား—

ကော သုဓ တရတိ ဩဃံ၊

ကောဓ တရတိ အဏ္ဏဝံ။

အပ္ပတိဋ္ဌေ အနာလဓမ္မ၊

ကော ဂဒ္ဓိရေ န သီဒတိ—

ဟူသော ဂါထာကို ရွတ်ဆိုလျှောက်ထားလေ၏။ အဓိပ္ပါယ်ကား—

ဘုန်းတော်ကြီးသော မြတ်စွာဘုရား…… ဤလောက၌ အဘယ်သို့သော အကျင့်ဂုဏ်နှင့် ပြည့်စုံသောသူသည် ဩဃလေးခန်း ရေပြင်ကြမ်းကို ကူးသန်းနိုင်ပါသနည်း၊ ဤလောက၌ အဘယ်သို့သော အကျင့်ဂုဏ်နှင့် ပြည့်စုံသောသူသည် အပြောကျယ်လျက် နက်လည်း နက်စွာ သံသရာတည်းဟူသော သမုဒြာကို ကူးသန်းနိုင်ပါသနည်း။

အောက်အဖို့ဖြင့်လည်း ထောက်တည်ရာမရှိ အထက်အဖို့
ဖြင့်လည်း ဆွဲတွယ်ရာမရှိပဲ နက်နဲလှစွာ သံသရာတည်းဟူ
သော သမုဒြာ၌ မနစ်မွန်း ချမ်းသာစွာ တည်နေသော
သူသည် အဘယ်သူပါနည်းဘုရား-ဟူ၍ ဆိုလိုသည်။ ။
(ဤ၌ ဂါထာ ရှေ့ထက်ဝက်ဖြင့် သေက္ခဘူမိကို မေးလျှောက်
သည်၊ နောက်ထက်ဝက်ဖြင့် အသေက္ခဘူမိကို မေးလျှောက်
သည်။)

ထိုအခါ မြတ်စွာဘုရားသည် အမေးဂါထာ ရှေ့ထက်ဝက်ဖြင့်
မေးမြန်းအပ်သည့် သေက္ခဘူမိတရားကို ဖြေကြားတော်မူလို
သဖြင့်—

သဗ္ဗဒါ သီလသမ္ပန္နော၊
ပညာဝါ သုဿမာဟိတော။
အဇ္ဈတ္တဝိန္ဒိ သတိမာ၊
ဩဃံ တရတိ ဒုတ္တရံ—

ဟူသောဂါထာကို မိန့်ဆိုဖြေကြားတော်မူလေ၏။ အဓိပ္ပါယ်ကား—

ဒါယကာ ဟေမဝတနတ်မင်း…… အကြင်ရဟန်းသည်
(အသက်ကိုပင် စွန့်ရစေကာမူ သိက္ခာပုဒ်လွန်ကျူးမှုကို
မပြုပဲ ထိန်းသိမ်းစောင့်ရှောက်လျက်) အခါခပ်သိမ်း သီလ
နှင့် ပြည့်စုံ၏။ လောကီ၊ လောကုတ္တရာ ပညာအထူးနှင့်
လည်း ပြည့်စုံ၏။ ဥပစာရသမာဓိ၊ အပ္ပနာသမာဓိနှင့်လည်း
ပြည့်စုံကာ ကောင်းစွာတည်ကြည်၏။ နိယကဇ္ဈတ္တခေါ်
သော မိမိ၏ရုပ်နာမ်ခန္ဓာတရား၌ လက္ခဏာရေးသုံးပါးသို့
တင်၍ ဝိပဿနာဉာဏ်ဖြင့် အဖန်ဖန်ရှုလေ့ရှိ၏။ ထိုသိက္ခာ
သုံးပါး(= သီလ၊ သမာဓိ၊ ပညာတရားစု)ကို အမြဲမပြတ်
ပြုကျင့်အောင် ရှက်ဆောင်နိုင်သော သတိတရားနှင့်လည်း
ပြည့်စုံ၏။ ထိုသို့ သီလ၊ သမာဓိ၊ ပညာ သိက္ခာသုံးပုံ
ကြံ့အင်စုံသော ရဟန်းသည် သာမန်လူတို့ ကူးမြောက်

နိုင်ခဲ့သော ဩဇာလေးခန်း ရေပြင်ကြမ်းကို ကူးသန်းနိုင်
ပေ၏-ဟု ဆိုလိုသည်။

ဤသို့မြတ်စွာဘုရားသည် သေက္ခဘူမိတရားကို ဖြေကြားတော်
မူပြီး၍ ယခုအခါ အသေက္ခဘူမိတရားကို ဖြေကြားကော်မူလို
သဖြင့်—

ဝိရတော ကာမသညာယ၊
သဗ္ဗသံယောဇနာတိဂေါ။
နန္ဒိဘဝပရိက္ခိဏော၊
သော ဂမ္ဘီရေ န သီဒတိ—

ဟူသော ဂါထာကို မိန့်ဆိုဖြေကြားတော်မူလေ၏။ အဓိပ္ပါယ်
ကား—

ဒါယကာ ဟောမဝတ နတ်မင်း အကြင်သူသည်
ဝတ္ထုကာမတို့၌ တွယ်တာ တပ်မက်သော တဏှာနှင့်
ယှဉ်သော သညာတရား အလုံးတို့မှ အမြစ်ပြတ် ရှောင်
ကြဉ်ခြင်းဖြင့် ရှောင်ကြဉ်ပြီး ဖြစ်ပေ၏။ မဂ်လေးပါးဖြင့်
သံယောဇဉ်ဆယ်မျိုး လွန်ရှည်ကြီးကို ပယ်ချိုးလွန်မြောက်
ပြီးလည်း ဖြစ်ပေ၏။ နန္ဒိခေါ်သော တဏှာသုံးပါး ဘဝ
သုံးပါးတို့လည်း အကြွင်းမဲ့ ကုန်ခန်းပြီးသူ ဖြစ်ပေ၏။
ထိုသို့သော ဂုဏ်ကျေးဇူးနှင့် ပြည့်စုံသော ရဟန္တာပုဂ္ဂိုလ်
သည် အောက်အဖို့ဖြင့်လည်း ထောက်တည်ရာ မရှိ၊
အထက်အဖို့ဖြင့်လည်း ဆွဲကိုင် မှီတွယ်ရာမရှိပဲ နက်နဲ
ကျယ်ဝန်းလှစွာ သံသရာ တည်းဟူသော သမုဒြာ၌
(တဏှာကုန်သဖြင့် သဥပါဒိသေသနိဗ္ဗာန် တည်းဟူသော
ကြည်းကုန်းထက်သို့ ရောက်၍၎င်း၊ ဘဝကုန်ခန်းသဖြင့်
အနုပပါဒိသေသနိဗ္ဗာန်တည်းဟူသော ကြည်းကုန်းထက်သို့
ရောက်၍၎င်း အသက်သာဆုံး အချမ်းသာဆုံးသို့ ရောက်
ရှိကာ) မနစ်မြုပ်သောသူမည်၏-ဟု ဆိုလိုသည်။

သေက္ခဘူမိ အသေက္ခဘူမိ ပေးပြေခတ် ပြီး၏။

ထုတ်ဂါထာများရွတ်ဆိုကြ၍
နတ်ဘီလူးမင်းနှစ်ဦးတို့ ပြန်သွားကြခြင်း

ထိုအခါ ဟောမဝတ နတ်မင်းသည် မိမိသူငယ်ချင်း သာတာ-
ဂိရနတ်မင်းကို၎င်း၊ နေဒက်ပါအခြံအရံ နတ်ဘီလူး တထောင်
ကို၎င်း ကြည့်ရှု၍ နှစ်သက် ကျေနပ် အားရ ဝမ်းမြောက်ကာ
ဖော်ပြလတံ့သော ၅-ဂါထာတို့ဖြင့် မြတ်စွာဘုရားကို နှစ်လို
အားရမ်း ချီးမွမ်းပြီးလျှင် မိမိ၏သူငယ်ချင်း သာတာဂိရနတ်မင်း
ပါ အခြံအရံ ပရိသတ် နတ်ဘီလူးပေါင်း တထောင်နှင့် တကွ
ရိုသေမြတ်နိုး ရှိခိုးကြ၍ မိမိနေရာဌာနသို့ ပြန်သွားလေ၏။ ထုတ်
ဂန္ထနာ ၅-ဂါထာတို့ဟူသည်ကား—

- (၁) ဂန္တိရပညံ နိပုဏတ္ထဒဿိ၊
အင်္ဂိဉ္ဇနံ ကာမဘဝေ အသတ္တံ။
တံ ပဿထ သဗ္ဗမိ ဝိပ္ပမုတ္တံ၊
ဒိဗ္ဗေ ပထေ ကမမာနံ မဟေသိ။

(ဘောန္တော = သူငယ်ချင်းကောင်း အိုနတ်အပေါင်း
တို့……။) ဂန္တိရပညံ = နက်နဲလှစွာ ခန္ဓာစသောတရားတို့၌
ခွဲခြားစိတ်ဖြာ သိမြင်တတ်သောဉာဏ်ပညာနှင့် ကောင်း
စွာလောက်လုံ ပြည့်စုံတော်မူထသော။ နိပုဏတ္ထဒဿိ =
သိမ်မွေ့သော ပညာရှင်တို့ ထုတ်ဆင် မေးမြန်းအပ်သည့်
ပြဿနာ၏အနက်ကို ပြက်ပြက်ကုန်စင် အမှန်အတိုင်း
သိမြင်တော်မူထသော။ အင်္ဂိဉ္ဇနံ = ရာဂဒေါသ မော+
မာနနှင့် ထိုမှဒိဋ္ဌိ ဒုစ္စရိတာ ကိလေသာဟု သင်္ချာခုနစ်မျိုး
ကြောင့်ကြမှု တရားဆိုးတို့ စိုးစဉ်းမျှ ရှိတော်မူထသော။
ကာမဘဝေ = ကာမနှစ်ပါး ဘဝသုံးပါး တရားအစု၌။
အသတ္တံ = ငြိနှစ် တွယ်တာခြင်း ကင်းတော်မူထသော။
သဗ္ဗမိ = ခန္ဓာအင်္ဂါတစ်ခုစီ စသည် ဖုံဖုံ ခပ်သိမ်းသော
အာရုံ၌။ ဝိပ္ပမုတ္တံ = ဆန္ဒရာဂ အနှောင်အယှက် ကင်းသဖြင့်
ရှင်းရှင်းလွတ်တော်မူပြီးထသော။ ဒိဗ္ဗေ ပထေ = သမာပတ်
ရှစ်ဖော် ဒိဗ္ဗလမ်းမတော်၌။ ကမမာနံ = အဓိပ္ပာယ်ဝင်စား

စကြိုကြွသွားတော်မူနိုင်ထသော။ မဟေသိ = သီလက္ခန္ဓ
စသည်ကျေးဇူး ရုဏ်အထူးကို ဆည်းပူးရှာမှီး လေ့ကျက်
တော်မူပြီးထသော။ တံ = ထိုဂေါတမန္တယ်ဇွား မြတ်စွာ
ဘုရားကို။ ပဿထ = မျက်မှောက်ထင်ထင် စူးမြင်ကြ
ကုန်လော့။

(၂) အနောမနာမံ နိပုဏတ္ထဒဿိံ၊

ပညာဒဒံ ကာမာလယေ အသတ္တံ၊

တံ ပဿထ သဗ္ဗဝိဒံ သုမေဓံ၊

အရိယေ ပထေ ကမမာနံ မဟေသိံ။

(ဘောန္တော = သူငယ်ချင်းကောင်း အိုနတ်အပေါင်း
တို့...။) အနောမနာမံ = မယုတ်လျော့သော ရုဏ်ကျေး
ဇူးတို့ဖြင့် ချီးကျူးဝေါဟာ သမ္မာသမ္ဗုဒ္ဓ စသည်ပျံ့ပျူး
အမည်ထူးရှိတော်မူထသော။ နိပုဏတ္ထဒဿိံ = သိမ်မွေ့
သော ပညာရှင်တို့ ထုတ်ဆင်မေးမြန်းအပ်သည့် ပြဿနာ
၏အနက်ကို ပြက်ပြက်ကုန်စင် အမှန်အတိုင်း သိမြင်တော်
မူထသော။ ပညာဒဒံ = ပညာရကြောင်း အကျင့်ကောင်း
ကို ငြိမ့်ညောင်းသာယာ ဟောပြောဖြင့် ပညာအထူးကို
ဖြန့်ဖြူးပေးဝေတော်မူထသော။ ကာမာလယေ = တဏှာ
ဒိဋ္ဌိတို့ဖြင့် စွဲငြိတ်မက်ရာ ကာမဝတ္ထုအစုစု၌။ အသတ္တံ =
ဝေါ + ငါ့ဥစ္စာ တဏှာဒိဋ္ဌိ ကပ်ငြိခြင်းကင်းတော်မူထသော။
သဗ္ဗဝိဒံ = ခပ်သိမ်းသောတရားကို ပိုင်းခြားသိမြင်တော်
မူထသော။ သုမေဓံ = သဗ္ဗညုတဉာဏ်၏ အခြေခံ ပါရမီ
ဉာဏ်လည်း ရှိတော်မူထသော။ အရိယေ ပထေ = ဗလ-
သမာပတ် ခေါ်မှတ်တွင်ညောင်း အရိယလမ်းကြောင်း၌။
ကမမာနံ = အချိန်ရသမျှဝင်စားကြွသွားတော်မူထသော။
မဟေသိံ = သီလက္ခန္ဓ စသည်ကျေးဇူး ရုဏ်အထူးကို
ဆည်းပူးရှာမှီး လေ့ကျက်တော်မူပြီးထသော။ တံ = ထို
ဂေါတမန္တယ်ဇွား မြတ်စွာဘုရားကို။ ပဿထ = မျက်
မှောက်ထင်ထင် စူးမြင်ကြကုန်လော့။

(၃) သုဒိဋ္ဌံ ဝတ နော အဇ္ဇ၊
 သုပ္ပဘာတံ သုဟုဋ္ဌိတံ။
 ယံ အဒ္ဓဿာမ သမ္ပုဋ္ဌံ၊
 ဩဃတိဏ္ဏမနာသဝံ။

(ဘောန္တော = သူငယ်ချင်းကောင်း အိနတ်အပေါင်း
 တို့....။ မယံ = ငါတို့သည်။) ဩဃတိဏ္ဏံ = ဩဃ
 လေးခန်း ရေပြင်ကြမ်းကို ကူးသန်းလွန်မြောက်တော်မူပြီး
 ထသော။ အနာသဝံ = လေးဖြာအာသဝေါ ကွာလျှော
 ကုန်ခန်းတော်မူပြီးထသော။ သမ္ပုဋ္ဌံ = မြတ်စွာဘုရားကို။
 ယံ-ယသ္မာ = အကြင်ကြောင့်။ အဒ္ဓဿာမ = ကံကောင်း
 ထောက်မ မဂ်ဖိုလ်ရအောင် ဒိဋ္ဌထင်ထင် ဖူးမြင်ကြရကုန်
 ပြီ။ တသ္မာ = ထိုကြောင့်။ နော = ငါတို့၏။ အဇ္ဇ =
 ယနေ့။ ဒိဋ္ဌံ = မျက်စိအာရုံ တွေ့ကြုံဖူးမြင်ရခြင်းသည်။
 သုဒိဋ္ဌံ = ဒဿနာနုတ္တရိယ အခွင့်ကောင်းရ၍ ကောင်း
 လှသော ဖူးမြင်ရခြင်းသည်။ အဟောသိ ဝတ = ဖြစ်ခဲ့
 လေပြီတကား။ ပဘာတံ = နံနက်မိုးသောက် အချိန်သို့
 ရောက်ရခြင်းသည်။ သုပ္ပဘာတံ = အပြစ်ခပ်သိမ်း ကင်း
 ငြိမ်း လွန်မြောက် ကောင်းသော မိုးသောက်ခြင်းသည်။
 အဟောသိ ဝတ = ဖြစ်ခဲ့လေပြီတကား။ ဥဋ္ဌိတံ = ဘဝင်
 စိတ်ကျ အိပ်ရာမှထရခြင်းသည်။ သုဟုဋ္ဌိတံ = လောဘ
 ဒေါသ မောဟမအောင်း ကောင်းစွာ ထရခြင်းသည်။
 အဟောသိ ဝတ = ဖြစ်ခဲ့လေပြီဟကား။

(၄) ဣမေ ဒဿသတာ ယက္ခာ၊
 ဣပ္ပိမန္တော ယသဿိနော။
 သဗ္ဗေ တံ သရဏံ ယန္တိ၊
 တုံ နော သတ္တာ အနုတ္တရော။

ဘန္တေ = ဘုန်းတော် နေဝန်း ထွန်းလင်းတောက်စ
 တော်မူသော မြတ်စွာဘုရား....။ ဣပ္ပိမန္တော = ကမ္မဒိပ္ပိမျိုး
 တန်ဖိုးနှင့် ပြည့်စုံကြကုန်သော။ ယသဿိနော = လွန်စွာ

များမြတ် လာဘ်အခြံ အရံရှိကုန်သော။ ဒသသတာ = ရာမေါင်းဆယ်စောင် တထောင် အရေအတွက် ရှိကုန်သော။ သဗ္ဗေ = ခပ်သိမ်းကုန်သော။ ဣမေ ယက္ခာ = ဤနတ်ဘီလူးအပေါင်းတို့သည်။ တံ = အရှင်ဘုရားကို။ သရဏံ = ကိုးကွယ်လည်းလျောင်း ပုန်းအောင်းရာဟူ၍။ ယန္တိ = အကျွန်ုပ်တို့နှင့်တကွ လောကဥတ္တရာ မဟာသရဏဂုံ ကိုယ်လုံးထုံ၍ ဒိုလှုံ ဆည်းကပ်ကြပါကုန်၏။ တံ = အရှင်မြတ်ဘုရားသည်။ နော = အကျွန်ုပ်တို့၏။ အနုတ္တရော = အတုမရှိ လွန်ကဲဘိသော။ သတ္တာ = ပဌမအရိယာ ဘုံသာကွန်းပြောက် နန်းကြီးဆောက်နိုင်အောင် ချီးမြှောက်မစ ဆုံးမတတ်စွာ ဆရာသခင် ဦးထိပ်တင်ကြီး ဖြစ်တော်မူပါပေ၏။

(၅) တေ မယံ ဝိစရိဿာမ၊
ဂါမာ ဂါမံ နဂါ နဂံ။
နမဿမာနာ သမ္ပုဒ္ဓံ၊
ဓမ္မဿ စ သုဓမ္မတံ။

ဘန္တေ = ဘုန်းတော်နေဝန်း ထွန်းလင်းတောက်ပတော်မူသော မြတ်စွာဘုရား....။ တေ မယံ = ထိုအကျွန်ုပ်တို့သည်။ (ဣတော ပဌာယ = ယနေ့မှစ၍။) သမ္ပုဒ္ဓံ— သမ္ပုဒ္ဓဘာဝဉ္စ = သုံးလောကထွတ်ထား ရှင်တော်ဘုရား၏ များပြားပြောဟုန် ကျေးဇူးဂုဏ်နှင့် ပြည့်စုံထင်ရှား ဟုတ်မှန်သော ဘုရားအဖြစ်ကို၎င်း။ ဓမ္မဿ = မဂ်ဖိုလ် နိဗ္ဗာန် ဓမ္မကွန်ဟု ဆယ်တန်ထင်ပေါ် တရားတော်၏။ သုဓမ္မတဉ္စ = ဝဋ်မှထွက်ကြောင်း ကောင်းသောတရား၏ အဖြစ်ကို၎င်း။ နမဿမာနာ =

(သုံးလူ့ရှင်ပင် ဒို့ထိပ်တင်သည့် သဗ္ဗညုတ ဉာဏ ဦးတိုင် စိုးမိုးပိုင်သည့် ဘုန်းလှိုင်ဘုရား မှန်လှငြား၏။ မြတ်များစွာနော် ဝိဇ္ဇာယျော်သည် ဆယ်ဖော်ဓမ္မ မြတ် ထွတ်လှကို ဓ၊ လယ်၊ အဆုံး ဆုံးပါးအစုံ ကောင်းမြင်း

ဂုဏ်နှင့် ပြည့်စုံထင်ရှား ဟောညွှန်ကြားခဲ့။ ရှစ်ပါး
အရိယာ မြတ်သံဃာလည်း သိက္ခာသုံးရပ် ချီးမွမ်း
အပ်သည့် ဓေတဝန် လုံးဝ ကျင့်စုံစုံကို အာရုံ နှစ်လို
အားသစ်မြှောက်) -

ဤသို့စသည် ရတနာသုံးမည်၏ ဂုဏ်ရည်သီးသီး အံ့
မပြီးကို တချီးမွမ်းမွမ်း မြှက်ဆိုညွှန်း၍ ဦးစွန်းထိပ်ပြင် ဆယ်
လက်စုံ တင်ပြီးလျှင် ကြည်ရှင်မြတ်နိုး ရှိခိုးပူဇော် နိဗ္ဗာန်
ဆော်ဖြစ်ကြကုန်လျက်။ ဂါမာ = နတ်ရွာတခုမှ။ ဂါမံ =
နတ်ရွာတခုသို့၎င်း။ နဂါ = နတ်တောင် တခုမှ။ နဂံ =
နတ်တောင် တခုသို့၎င်း။ ဝိစရိဿာမ = လှည့်လည်
ကျက်စား သွားလာ ကြွေးကြော်ကြပါကုန်အံ့ဘုရား။ ။
(ဤ ဟေမဝတသုတ်ကား သုတ္တနိပါတ် ပါဠိတော်၊
၁-ဥရဂဝဂ်၌ လာရှိသည်။)

ဤတွင်ရှေ့ သာတာဂီရနတ်မင်းနှင့် ဟေမဝတနတ်မင်းတို့အကြောင်း
(ဟေမဝတသုတ်)ပြီး၏။

အခန်း-၁၁

မောနေယျအကျင့်ကို ဟောကြားတော်မူခြင်း

(နာလကသုတ်မှ)

(ဘုရားတဆူတဆူ ပွင့်တော်မူလျှင် မောနေယျအကျင့်
ကို ကျင့်ကြံသော ရဟန်းတပါးတပါး ပေါ်ထွန်းမြဲ ဓမ္မ-
တာဖြစ်၏။ ဤအကျွန်ုပ်တို့၏ အစိန္တေယျ သုံးလောက
ထွတ်ထား မြတ်စွာဘုရား ဖြစ်ပွင့်တော်မူသောအခါ
ထိုမောနေယျအကျင့်ကို မေးမြန်းလျှောက်ထား ကျင့်ကြံ
အားထုတ်သော ရဟန်းကား ရှေးစာမျက်နှာ ၆၃၊ ၆၄-
တို့၌ ဖော်ပြခဲ့သော (ကာလဒေဝိလရသေ့ကြီး၏ တူတော်)
နာလကရဟန်း ဖြစ်ပေသည်။ ထိုနာလကလုလင်၏ ဘုရား
မပွင့်မီကပင် ကြိုတင်၍ ရဟန်းပြုခဲ့ကြောင်း ထိုစာမျက်နှာ
၆၃၊ ၆၄-တို့၌ ပြဆိုခဲ့လေပြီ။)

မြတ်စွာဘုရားသည် (ရှေး၌ ဆိုအပ်ခဲ့ပြီးသည့်အတိုင်း) ဝါဆိုလပြည့်နေ့၌ ဓမ္မစကြာတရားကို ဟောကြားတော်မူ၍ မြဟ္မာတဆယ့်ရှစ်ကုဋေတို့နှင့်တကွ အရှင်ကောဏ္ဍညမထေရ်ကို ကျွတ်တမ်းဝင်စေပြီး ထိုဝါဆိုလပြည့်ကျော် ၅-ရက်နေ့၌ ပဉ္စဝဂ္ဂိရဟန်းငါးဦးတို့ကို အရဟတ္တဖိုလ်ရောက်အောင် အနတ္တလက္ခဏသုတ္တန်ကို ဟောကြား ချွေချွတ်တော်မူပြီးလျှင် ဝါဆိုလပြည့်ကျော် (၇) ခုနစ်ရက်နေ့မြောက် ရောက်လတ်သောအခါ ဓမ္မစကြာ ဟရားနာပရိသတ်၌ အပါအဝင်ဖြစ်ကြသည့် ရှင်နာလက၏ အကျိုးကို လိုလားသောနတ်တို့က “အရှင်နာလက မြတ်စွာဘုရားသည် ဗာရာဏသီပြည် ဣသိပတနမိဂဒါဝုန်တော၌ ဓမ္မစကြာ တရားဦးဟောကြားပြီးလေပြီ၊ လူသုံးပါး၌ မြတ်စွာဘုရားကား ထင်ရှားပွင့်တော်မူလာပြီ” ဤသို့ အစရှိသည်ဖြင့် ရှင်နာလကအား မြတ်စွာဘုရား ပွင့်တော်မူပြီဖြစ်ကြောင်းနှင့် ဓမ္မစကြာတရား ဟောကြားတော်မူပြီးဖြစ်ကြောင်း လျှောက်ထားပြောကြားကြလေသည်။

အရှင်နာလကသည် လွန်ခဲ့သော နှစ်ပေါင်းသုံးဆယ့်ငါးနှစ်ကပင် အစပြုကာ ရသေ့ရဟန်းပြုပြီးလျှင် “ရေငုပ်နေများလျှင် နားချို့တဲ့လိမ့်မည်၊ နားချို့တဲ့လျှင် တရားစကားကို မကြားရ၍ တရားတော်မှ ဆုံးရှုံးခြင်းသို့ ရောက်ချေရာသည်” ဟု နှလုံးပိုက်၍ ဆွေမျိုးတို့၏ အစဉ်အလာ အကျင့်စာရိတ္တဖြစ်သော ရေငုပ်ခြင်း အကျင့်ကိုပင် ပယ်လျက် မြတ်စွာဘုရား ပွင့်ထွန်းတော်မူလာမည့် အချိန်ကို စောင့်မြော်နေသူဖြစ်ရကား ထိုနတ်များ လျှောက်ထားပြောကြားသော သတင်းစကားကို ကြားသိရလျှင် “ငါ၏ ဦးရီးတော် ကာလဒေဝီလရှင်ရသေ့က ငါ့အား ဆုံးမစကား မိန့်ကြားခဲ့သော အချိန်အခါသည် ကောင်းစွာ ဆိုက်ရောက်လတ်ပေပြီ” ဟူ၍ နှစ်သက်ရှင်လန်း ဝမ်းမြောက်ကာ ဝါဆိုလပြည့်ကျော် (၇) ခုနစ်ရက်နေ့တွင် ဟိမဝန္တာမှ ဖဲခဲ့၍ ဣသိပတနမိဂဒါဝုန်တောသို့ အရောက်သွားလေရာ “နာလကရသေ့သည် ယနေ့ ရောက်လာလိမ့်မည်၊ ထိုနာလကရသေ့အား မောနေယျအကျင့်ကို ဟောကြားမည်” ဟူသော အလိုတော်ဖြင့် မြော်လင့်ခိုင်းကာ မြင့်မြတ်

သော ဘုရားနေရာ၌ ထက်ဝယ်ဖွဲ့ခွဲ ထိုင်နေနှင့်တော်မူသော မြတ်စွာဘုရားကို ဖူးမြင်ရလေလျှင် အလွန်ပင် သဒ္ဓါယိုဖိတ် ကြည်ညိုဖိတ်ရှိလှသည်ဖြစ်၍ မြတ်စွာဘုရားကို ရိုသေမြတ်နိုး ရှိခိုး ပြီးလျှင်—

အညာတမေတံ ဝစနံ၊
အသိတဿ ယထာတထံ။
တံ တံ ဂေါတမ ပုစ္ဆာမိ၊
သဗ္ဗဓမ္မာန ပါရဂုံ။
အနဂါရိယုပေတဿ၊
ဘိက္ခာစရိယံ ဇိဂိသတော။
မုနိ ပဗြုဟိ မေ ပုဋ္ဌော၊
မောနေယျံ ဥတ္တမံ ပဒံ—

ဟူသော နှစ်ဂါထာကို ရွတ်ဆိုမေးမြန်း လျှောက်ထားလေ၏။
အဓိပ္ပာယ်ကား—

ဘုန်းတော်ကြီးသော ဂေါတမနွယ်ဖွား ရှင်တော်မြတ် ဘုရား... (အကျွန်ုပ်၏ ဦးရီးတော်) ကာလဒေဝီလ ရသေ့က အကျွန်ုပ်အား လွန်ခဲ့သောနှစ်ပေါင်း (၃၅)သုံး ဆယ့်ငါးနှစ်က ပြောဆို မှာကြားခဲ့သော စကားသည် (ယခုအခါ မြတ်စွာဘုရားကို မျက်ဝါးထင်ထင် ဖူးမြင်ရပါ ၍) မချွတ်မယွင်း ဖြောင့်စင်းမှန်ကန်လှပေ၏ဟု အကျွန်ုပ် ကိုယ်တွေ့ သိမြင်အပ်ပါပြီ။ ထို့ကြောင့် ခပ်သိမ်းသော တရားတို့၌ မြောက်ပါးသော အခြင်းအရာဖြင့် ပါရဂူ မြောက် ဖက်ကမ်းရောက်တော်မူပြီးသော ရှင်တော်ဘုရား ကို (သိလိုကျင့်လိုရေးဖြင့်) မေးမြန်းလျှောက်ထားပါရစေ။

(အာဂါ + နာဂါ သေက္ခာ + သေက္ခ ပစ္စေကဟု ငါးဝသော မုနိတို့ထက် ဆထက်လွန်သာ ဂုဏ်များစွာ ကြောင့်) မဟာမုနိဖြစ်တော်မူသော မြတ်စွာဘုရား ... အိမ်ရာ မထောင် ရဟန်းဘောင်သို့ ကပ်ရောက်လျက်

ဆွမ်းခံခြင်းဖြင့် မှီတင်းနေထိုင်သော ရဟန်း၏ မဂ်ဉာဏ်လေးပါးသို့ ရောက်ကြောင်း ကောင်းမြတ်သော အကျင့်ပဋိပတ်ကို အကျွန်ုပ်မေးလျှောက်အပ်သော အရှင်ဘုရားသည် အကျွန်ုပ်အား သနားကြည်ဖြူ ဟောကြားတော်မူပါဘုရား-ဟူ၍ ဆိုလိုသည်။

ထိုအခါ မြတ်စွာဘုရားသည် အရှင်နာလကအား “မောနေယျံ တေ ဥပညိဿံ” အစရှိသော (၂၃) နှစ်ဆယ့်သုံးဂါထာတို့ဖြင့် မောနေယျံ အကျင့်ပဋိပတ်ကို အကျယ်ဟောကြားတော်မူသည်။

(ဤ၌ မောနေယျံ ဟူသည်ကား မဂ်ဉာဏ်လေးပါးကို ခေါ်ဆိုသည်၊ အထူးသဖြင့် အရဟတ္တမဂ်ဉာဏ်ကို မောနေယျံဟူ၍ ခေါ်၏။ ထို့ကြောင့် မဂ်ဉာဏ်လေးပါးသို့ ရောက်ကြောင်း ကောင်းမြတ်မှန်ကန်သော အကျင့်ကို မောနေယျံပဋိပဒါ = မောနေယျံအကျင့် ဟူ၍ ခေါ်ကြောင်း ကောင်းစွာ မှတ်ယူရ၏။)

ထို ဟောကြားတော်မူအပ်သည့် မောနေယျံအကျင့် ပဋိပဒါ (၂၃) နှစ်ဆယ့်သုံးဂါထာပါဠိနှင့် မြန်မာစကားပြေတို့ကား—

(၁) မောနေယျံ တေ ဥပညိဿံ၊
ဒုက္ကရံ ဒုရဘိသမ္ဘဝံ။
ဟန္တ တေ နံ ပဝက္ခာမိ၊
သန္တမ္ဘဿု ဒဠော ဘဝ။

ချစ်သားနာလက...သင့်အား ငါဘုရားသည် အတိအထွင် ငြိုငြင်ဆင်းရဲ ပြုနိုင်ခဲ့လှသည့်ပြင် သက်ဝင်ချဉ်းနင်း ဖြစ်စေခြင်းငှါလည်း ခဲယဉ်းစွာသော မောနေယျံ အကျင့်ကို ထင်ရှားသိစေ ဟောပြောပေအံ့။ (ချစ်သားနာလက... သင်မေးအပ်သော မောနေယျံအကျင့်မှာ ပုထုဇနအချိန် အခါကစ၍ ကိလေသာစိတ် ဘိတ်မမြစ်စေပဲ ဇွဲကောင်း

ကောင်းဖြင့် ကျင့်ကြံအပ်သော တရားဖြစ်၍ ကျင့်နိုင်ခဲ့
ဖြစ်စေနိုင်ခဲ့သော အကျင့်မျိုးဖြစ်သည်-ဟု ဆိုလိုသည်။)

ချစ်သား နာလက.... (ကိုင်း) သင့်အား ငါဘုရား
သည် မောနယုအကျင့်ကို အကျယ်အားဖြင့် ဟောကြား
ပေအံ့။ (သင် ချစ်သားသည် ဆည်းပူးအပ်ပြီးသော
ကောင်းမှုကုသိုလ်ရှိသူ ဖြစ်ပေ၏။ ထို့ကြောင့်) သင်
ချစ်သားသည် ပြုနိုင်ခဲ့သည်ကို ပြုစွမ်းနိုင်သော ဝီရိယဖြင့်
မိမိကိုယ်ကိုကြံ့ခိုင်စွာ ထားပြီးလျှင် မလျော့သောလုံ့လဖြင့်
မြဲမြံစွာ ကျင့်ကြံကြိုးကုတ် အားထုတ်လော့။

(၂) သမာနဘာဝံ ကုဗ္ဗေထ၊
ဂါမေ အတ္တုဠဝန္တိတံ။
မနောပဒေါသံ ရက္ခေယျ၊
သန္တော အနုတ္တတော စရေ။

ချစ်သား နာလက.... မြို့ရွာ ဇနပုဒ်များ၌ (လူများက)
မိမိအား အမျက်ထွက်ကာ ထိပါးဆဲဆိုခြင်းကို၎င်း၊ ကြည်
ညွတ်ရုံကျိုး ရှိခိုးတုံ့ဝပ်ခြင်းကို၎င်း မုန်းချစ်မဟူ အတူအမျှ
ဖြစ်အောင် ကျင့်ဆောင်အားထုတ် ပြုလုပ်ရမည်။ သူတော်
ကောင်းဖြစ်သော သူသည် (မိမိအား ထိပါးဆဲဆိုလာမှု
ကြောင့်) နှလုံးမရွှင် ငြိုငြင်သောအား စိတ်ပြစ်မှားခြင်းကို
ဟန့်တား စောင့်ရှောက်ရမည်။ ကြည်ညွတ်ရုံကျိုး ရှိခိုး
တုံ့ဝပ်မှုကြောင့် မြင့်မော်တက်ကြွခြင်း အလျှင်းမရှိအောင်
ကျင့်ဆောင်ကြိုးကုတ် အားထုတ်ရမည်။ (မြို့ရွာ ဇနပုဒ်
အတွင်း မှီတင်းနေထိုင်သူတို့က ဆဲရေးလာလျှင် စိတ်
ပြစ်မှား အမျက်ပွားခြင်းကို ဟန့်တားစောင့်ရှောက်ရမည်။
ပြည့်ရှင်မင်းကပင် ရှိခိုးဦးညွတ်လာသော်လည်း တက်ကြွ
ခြင်း မရှိစေရ။ ဤနည်းဖြင့် လူတို့၏ ဆဲရေးခြင်း၊ ရှိခိုးခြင်း
ကို မုန်းချစ်မဟူ တူမျှအောင် ကျင့်ရမည်-ဟု ဆိုလိုသည်။)

(ဤဂါထာဖြင့် မြို့ရွာနှင့် စပ်သော ကိလေသာကို ပယ်ရှားရန် ဟောတော်မူသည်။)

(၃) ဥစ္စာဝစာ နိစ္ဆရန္တိ၊
ဒါယေ အဂ္ဂိသိဉ္စပမာ။
နာရိယော မုနိံ ပလောဘေန္တိ၊
တာ သု တံ မာ ပလောဘယုံ။

ချစ်သား နာလက...တော၌လည်း မီးလျှံပမာ လောင်ကျွမ်းတတ်စွာသော အာရုံအမျိုးမျိုးတို့ ထင်လာတတ်ကုန်၏။ (တနည်း-တော မီးလောင်သော အခါ မီးလျှံမီးညွန့်တို့သည် အခိုးရှိ မရှိ အညိုရောင်၊ အဝါရောင်၊ အနီရောင် အကြီးအငယ် စသည်အား အသူးထူး အပြားပြား ထွက်ပေါ်ကြကုန်သကဲ့သို့၊ ဤအတူ လူ၊ ဘီလူး၊ ခြင်္သေ့၊ သစ်၊ ကျား၊ ငှက် အမျိုးမျိုး၊ ထိုသတ္တဝါတို့၏ အသံ အမျိုးမျိုး၊ အသီး၊ အပွင့်၊ ရွက်ညွန့် စသော အားဖြင့် တောအရပ်၌လည်း ကြောက်ဖွယ်အာရုံ နှစ်သက်တပ်မက်ဖွယ် အာရုံ၊ မုန်းတီးဖွယ်အာရုံ၊ တွေဝေဖွယ်အာရုံ အမျိုးမျိုးတို့သည် ထင်လာတတ်ကုန်၏။ ဤသို့ ထင်လာသော အာရုံအမျိုးမျိုးတို့အနက်) အပျော်အပါး ဥယျာဉ်ကစားတောကစားလာကြသော မိန်းမများ၊ ထင်းခွေ ပန်းခူး ဟင်းရွက်ခူး သစ်သီးကောက်လာကြသောမိန်းမများသည် ရဟန်းတပါးတည်း ဆိတ်ငြိမ်ရာ၌နေသည်ကိုမြင်ကြရလျှင် ပြီးရှင်ခြင်း ထိပါး ရိပါး ပြောကြားခြင်း၊ ငိုကြွေးခြင်း၊ ရော့ရဲစွာ ဝတ်ခြင်း စသည်တို့ဖြင့် ဖြားယောင်း သွေးဆောင်တတ်ကြကုန်၏။ ထိုမိန်းမများက သင် ချစ်သားကို မဖြားယောင်းကြစေကုန်လင့် (ထိုမိန်းမများ မဖြားယောင်းနိုင်အောင် ကျင့်ကြံအားထုတ်လေ-ဟု ဆိုလိုသည်။)

(ဤဂါထာဖြင့် တောနှင့်စပ်သော ကိလေသာကို ပယ်ရှားရန် ဟောတော်မူ၏။)

(၄) ဝိရတော မေထုနာ ဓမ္မာ၊
ဟိတွာ ကာမေ ပရောပရေ။
အဝိရုဇ္ဈေါ အဿာရတ္တော၊
ပါဏေသု တသထာဝရေ။

(၅) ယထာ အဟံ တထာ ဧတေ၊
ယထာ ဧတေ တထာ အဟံ။
အတ္တဝနံ ဥပမံ ကတွာ၊
န ဟနေယျ န ဃာတယေ။

ချစ်သားနာလက....ကောင်းကောင်းဆိုးဆိုး (မေထုန်
မှ ကြွင်းသော) ကာမအာရုံအမျိုးမျိုးတို့ကို ပယ်ရှားပြီးလျှင်
မေထုန်အကျင့်မှ သင်ချစ်သား ဝေးစွာရှောင်ရှားသူ ဖြစ်
ရမည်။ (သူတပါး၏ အသင်းအပင်းဝင်) သတ္တဝါတို့၌
ဆန့်ကျင်မုန်းတီးခြင်း အလျှင်းမပြုပဲ (မိမိအသင်းအပင်း
ဝင်) သတ္တဝါတို့၌လည်း ချစ်ခင်တပ်မက်မှု အလျှင်းပင်
မပြုပဲ “ငါကဲ့သို့ပင် ထိုသတ္တဝါတို့သည် အသက်ရှည်ကြလို့
မသေကြလို့ ချမ်းသာကြလို့ မဆင်းရဲကြလို့ကုန်၊ ထို
သတ္တဝါတို့ကဲ့သို့ပင် ငါသည်လည်း အသက်ရှည်လို့ မသေ
လို့ ချမ်းသာလို့ မဆင်းရဲလိုပေ”ဟု မိမိကိုယ်ကို ဥပမာ
ပြုကာ (= ကိုယ်ချင်းစာတရားထား၍) တဏှာမကင်း
သေးသော ပုထုဇနံ၊ သောတာပန်၊ သကဒါဂါမ်၊
အနာဂါမ် သတ္တဝါ (တသ သတ္တဝါ) နှင့် တဏှာ လောဘ
ကင်းပြီးသော ရဟန္တာ (ထာဝရသတ္တဝါ) တို့ကို ကိုယ်တိုင်
လည်း မသတ်ဖြတ် မညှဉ်းဆဲရာ၊ သူတပါးကိုလည်း
သတ်ဖြတ် ညှဉ်းဆဲရန် မခိုင်းစေရာ။

(ဤဂါထာတို့၌ “ဟိတွာ ကာမေ ပရောပရေ =
ကောင်းကောင်း ဆိုးဆိုး ကာမအာရုံ အမျိုးမျိုးတို့ကို
ပယ်ရှား၍” ဟူသော စကားရပ်ဖြင့် ဣန္ဒြိယသံဝရသီလကို
မြတ်စွာဘုရား ဟောကြားတော်မူ၏။ ကြွင်းသော စကား

ရပ်တို့ဖြင့် မေထုန်မှ ရှောင်ကြဉ်ခြင်း၊ သူ့အသက်သတ်မှုမှ ရှောင်ကြဉ်ခြင်းတို့ကို အဦးပြု၍ ပါတိမောက္ခသံဝရသီလကို မြတ်စွာဘုရား ဟောကြားတော်မူ၏။)

(၆) ဟိတွာ ဣစ္ဆန္တ လောဘဉ္စ၊
ယတ္ထ သတ္တော ပုထုဇ္ဇနော။
စက္ခုမာ ပဋိပဇ္ဇေယျ၊
တရေယျ နရက် ဣမံ။

ချစ်သားနာလက.... မုထုဇ္ဇန် သတ္တဝါအပေါင်းသည် အကြင် သင်္ကန်း ဆွမ်း ကျောင်း ဆေး ပစ္စည်းလေးပုံ ရဟန်းကာမဂုဏ်၌ တပ်မက်ငြိတွယ်လျက် တည်၏။ သင် ချစ်သားသည် ထိုသင်္ကန်း ဆွမ်း ကျောင်း ဆေး ပစ္စည်း လေးပုံ ရဟန်းတို့၏ ကာမဂုဏ်၌ မရသေးသည်ကို လိုချင် တပ်မက်ခြင်း(= ဣစ္ဆာတရား)ကို၎င်း၊ ရပြီးသည်ကို မပေး လို မလှူရက် တပ်မက်ခြင်း (= လောဘတရား) ကို၎င်း ရှောင်ရှား စွန့်ပယ်ကာ ပညာမျက်စိရှိသူဖြစ်၍ ဟောပြီး ဟောဆဲ ဟောလတုံဖြစ်သော မောနေယျအကျင့်မြတ်ကို ကျင့်ကြံအားထုတ်ရမည်။ ယင်းသို့ ကျင့်ကြံအားထုတ် သည်ရှိသော် ဖြည့်နိုင်ခဲ့သောကြောင့် နရက်ချောက်ဟု ခေါ်ဆိုအပ်သည့် မိစ္ဆာဇီဝဖြစ်ကြောင်း မကောင်းသော ပစ္စည်းလေးဖြာ တွယ်တာတပ်မက်ခြင်း တဏှာတရားကို ကူးသန်းလွန်မြောက်နိုင်ရာ၏။

(ဤဂါထာဖြင့် ပစ္စည်းလေးပါး၌ တွယ်တာတပ်မက် သော တဏှာတရား ပယ်ရှားမှုကို အဦးပြု၍ အာဇီဝပါရိ သုဒ္ဓိသီလကို မြတ်စွာဘုရား ဟောကြားတော်မူ၏။)

(၇) ဦနုဒရော မိတာဟာရော၊
အပ္ပိစ္ဆယာ အလောလုပေါ။
သဒါ ဣစ္ဆာယ နိစ္ဆာတော၊
အနိစ္ဆော ဟောတိ နိဗ္ဗာတော။

ချစ်သား နာလက မောနေယျအကျင့်ကို ကျင့်ကြံ
လိုသော ရဟန်းသည် (ဓမ္မိယလဒ္ဓ ပစ္စည်းလေးဝတွင်
ဆွမ်းကိုစားသည်ရှိသော် လေးလုပ် ငါးလုပ် လျော့စား
သဖြင့်) ပါးလျသောဝမ်းရှိသူ ဖြစ်ရမည်။ (လေးလုပ်
ငါးလုပ် လျော့စားရုံမျှဖြင့်လည်း မပြီးသေး၊ ထိုဆွမ်းကို
ပစ္စဝေက္ခဏာတင် ဆင်ခြင်စားသုံးခြင်းဖြင့် ဂုဏ်အပြစ်
အားဖြင့်လည်း) ပိုင်းခြား နှိုင်းရှည်အပ်သော အစာ
အာဟာရရှိသူ ဖြစ်ရမည်။ (ဤမျှဖြင့်လည်း မပြီးသေး၊
(၁) ပစ္စည်းလေးဖြာတို့၌ တဏှာလောဘ နည်းပါးခြင်း
တည်းဟူသော ပစ္စယအပ္ပိစ္ဆ၊ (၂) မိမိ ဓုတင်အကျင့်မြတ်
ကို ကျင့်ကြံနေကြောင်း သူတပါးတို့ကို အသိမပေးလိုခြင်း
တည်းဟူသော ဓုတင်အပ္ပိစ္ဆ၊ (၃) မိမိ စာပေကျမ်းစန့်
တတ်မြောက်ကျွမ်းကျင်မှု ဗဟုသုတရှိသည်ကို သူတပါးတို့
အား အသိမပေးလိုခြင်း တည်းဟူသော ပရိယတ္တိအပ္ပိစ္ဆ၊
(၄) မိမိ မဂ်ဖိုလ်တရားထူး ရရှိကြောင်းကို သူတပါးတို့
အား အသိမပေးလိုခြင်း တည်းဟူသော အဓိဂမအပ္ပိစ္ဆ)
ဤအပ္ပိစ္ဆတရား လေးပါးနှင့် ပြည့်စုံသူလည်း ဖြစ်ရမည်။
(ဤမျှဖြင့်လည်း မပြီးသေး) အရဟတ္တမဂ်ဖြင့် တဏှာ
တည်းဟူသော လော်လည်ခြင်းကို အကြွင်းမဲ့ ပယ်ပြီးသူ
ဖြစ်အောင် ကြိုးကုတ်အားထုတ်ရမည်။ (ဤသို့ လောလုပ္ပ
တဏှာကင်းပြီးသောသူ ဖြစ်လတ်သော်) အခါခပ်သိမ်းပင်
ဆာလောင်မွတ်သိပ်ခြင်း အပြင်း နှိပ်စက် အပ်သော
သူပမာ ပစ္စည်းလေးဖြာကို လွန်စွာ တပ်မက်တတ်သော
ဣစ္ဆာ လောဘတဏှာတရားဖြင့် မလိုချင်သူ ဖြစ်ကာ
ကိလေသာဟူသော ဆာလောင်ခြင်းကင်းသူ ဖြစ်လိမ့်
မည်၊ ထိုသို့ဖြစ်လတ်သော် ကိလေသာဟူ အပူခပ်သိမ်း
ငြိမ်းအေးပြီးသူ ဖြစ်လိမ့်မည်။

(ဤ ဂါထာဖြင့် ဘောဇနေ မတ္တညုတာ = အစာ
အာဟာရ၌ အတိုင်းအရှည်ပမာဏကို သိခြင်းကိုအဦးပြု၍

ပစ္စယသန္ဓိသိတသီလ (တနည်း-ပစ္စယပရိဘောဂသီလ) နှင့် ထိုမှအစဉ်လျှောက်၍ အရဟတ္တဖိုလ်တိုင် ရောက်စေနိုင်သော အကျင့်ပဋိပတ်ကို မြတ်စွာဘုရား ဟောကြားတော်မူ၏။)

(၈) သ ပိဏ္ဏစာရံ စရိတွာ၊

ဝနန္တမဘိဟာရဓယ။

ဥပဋ္ဌိတော ရုက္ခမူလသ္မိံ၊

အာသနူပဂတော မုနိ။

(၉) သ ဈာနပသုတော ဓိရော၊

ဝနန္တေ ရမိတော သိယာ။

ဈာယေထ ရုက္ခမူလသ္မိံ၊

အတ္တာနမဘိတောသယံ။

ချစ်သားနာလက...မောနေယျအကျင့်ကို ကျင့်သော ထိုရဟန်းသည် ဆွမ်းခံလှည့်လည်ပြီး (= ဆွမ်းစားခြင်း ကိစ္စကို ပြုပြီး) လျှင် (လူတို့နှင့် အခါရှည်လျား စကားပြောခြင်း စသည်ကို ပြုမနေပဲ) မိမိနေရာ တောအရပ်သို့ သာသွားရမည်။ မောနေယျအကျင့်ကို ကျင့်သောရဟန်းသည် (တောသို့ရောက်သောအခါ) သစ်ပင်ရင်း၌ဖြစ်စေ မိမိနေရာ၌ဖြစ်စေ ထိုင်နေရမည်။

(ဤ၌ “ဆွမ်းခံလှည့်လည်ပြီးလျှင်” ဟူသော စကားဖြင့် ပိဏ္ဏပါတ် ဓုတင်ကို ပြတော်မူ၏။ ဥက္ကဋ္ဌပိဏ္ဏပါတ်ဓုတင်ကို ဆောက်တည်သော ရဟန်းသည် သပဒါနစာရိကဓုတင်၊ ကောသနိကဓုတင်၊ ပတ္တပိဏ္ဍိကဓုတင်၊ ခလုပစ္ဆာတတ္တိကဓုတင်၊ တိစိဝရိကဓုတင်၊ ပံသုကူလိကဓုတင်တို့ကိုလည်း ဆောက်တည်ကျင့်သုံးရကား ထိုဓုတင်ခြောက်ပါးတို့ကိုလည်း ပြဆိုတော်မူအပ်ပြီး ဖြစ်လေ၏။

“မိမိနေရာ တောအရပ်တို့သာ သွားရမည်” ဟူသော စကားဖြင့် အာရညိကဓုတင်ကို ပြတော်မူ၏။ “သစ်ပင်ရင်း၌ ဖြစ်စေ မိမိနေရာ၌ဖြစ်စေ ထိုင်နေရမည်” ဟူသော စကားဖြင့် ရုက္ခမူလိကဓုတင်

နေသဇ္ဇိကဓုတင်နှစ်ပါးကို ပြတော်မူ၏။ ဤဓုတင် ဆယ်ပါးကို အစဉ် အားလျော်စွာ ဟောတော်မူသဖြင့် ထိုဓုတင်တို့အား လျော်လျောက် ပတ်သောကြောင့် အဗ္ဘောကာသိကဓုတင် ယထာသန္တတိကဓုတင် သုသာန်ဓုတင် သုံးပါးတို့ကိုလည်း ပြတော်မူပြီးဖြစ်လေသည်။ သို့ရကား ဤဂါထာဖြင့် မြတ်စွာဘုရားသည် နာလကမထေရ်အား ဓုတင်တဆယ့် သုံးပါးတို့ကို ဟောကြားတော်မူအပ်၏။)

ချစ်သား နာလက ထိုဓုတင်တဆယ့်သုံးပါးတို့ကို ဆောင်လျက် မောနေယျပဋိပတ် အကျင့်မြတ်ကို ကျင့်သော ရဟန်းသည် မဖြစ်သေးသော လောကီဈာန်ကို ဖြစ်စေခြင်း၊ ဖြစ်ပြီးရပြီးသော လောကီဈာန်ကို ဝသီဘော် ငါးဖြာ လေ့လာနိုင်နင်းအောင် ပြုခြင်းတို့ဖြင့် လောကီဈာန် တရားတို့၌ လေ့လာကြိုးကုတ် အားထုတ်လျက် အပ္ပနာသမာဓိ ရှိသည်ဖြစ်၍ လူသံမနှော တောအရပ်၌ မွေ့လျော်ပျော်ပိုက်သူ ဖြစ်ရာ၏။ (လောကီဈာန်သက်သက် ကိုသာ အားထုတ်ရုံမျှဖြင့် မပြီးသေး) ထိုတောအရပ်ရှိ သစ်ပင်ရင်း၌ (သောတာပတ္တိမဂ်စသည်နှင့် ယှဉ်သော လောကုတ္တရာဈာန်ဖြင့်လည်း) မိမိကိုယ်ကို အလွန်ရှင်လန်း နှစ်သက်စေလျက် ဈာန်ဝင်စားကာ နေထိုင်ရာ၏။

(ဤဂါထာဖြင့် လောကီ လောကုတ္တရာဈာန်၌ လေ့လာကြိုးကုတ် အားထုတ်ခြင်းဖြင့် တောကျောင်း၌ မွေ့လျော်ခြင်းကို၎င်း၊ အရဟတ္တဖိုလ်ကို၎င်း မြတ်စွာဘုရား ဟောကြားတော်မူ၏။)

အရှင်နာလကသည် ဤဆိုအပ်ပြီးသော တရားဒေသနာကို ကြားနာရလျှင် တောသို့ဝင်၍ အစာအာဟာရ မစားပဲလည်း မောနေယျအကျင့်ကို ဖြည့်ကျင့်ရန် အလွန်ပင် စိတ်အား ထက်သန်လျက်ရှိ၏။ အစာအာဟာရမစားပဲ ရဟန်းတရားကို အားထုတ်ခြင်းငှါလည်း မစွမ်းနိုင်ချေ၊ မှန်၏.... အစာအာဟာရမစားပဲ ရဟန်းတရားကို အားထုတ်သူအား အသက်ရှည်မှု မဖြစ်နိုင်၊

စင်စစ်သော်ကား ကိလေသာတရားတို့ကို မဖြစ်ပွားစေပဲ အစာ
အာဟာရကို ရှာမှီးရမည်သာဖြစ်၏။ ဤသို့ ကိလေသာ တရား
တို့ကို မဖြစ်ပွားစေပဲ အစာအာဟာရကို ရှာမှီးခြင်းသည်
သာသနာတော်၌ နည်းလမ်းကျသောအလုပ် ဖြစ်၏။ ထို့ကြောင့်
မြတ်စွာဘုရားသည် အရှင်နာလကမထေရ်အား “နောက်နောက်
နေ့ရက်များ၌ မြို့ရွာတွင်းသို့ ဆွမ်းခံလှည့်လည်ရာ၏။ သို့သော်
ကိလေသာ တရားတို့ကိုမူ မဖြစ်စေရာ” ဟူ၍ ပြတော်မူခြင်းငှါ
အရဟတ္တဖိုလ်သို့ရောက်ခြင်းလျှင် အဆုံးရှိသော (= နောက်ဆုံး၌
အရဟတ္တဖိုလ်သို့ရောက်စေနိုင်သော) ဆွမ်းခံအကျင့်ဝတ်ကို ဟော
တော်မူလိုသည် ဖြစ်၍ ဤဆိုလတံ့သော ခြောက်ဂါထာတို့ကို
မိန့်မြွက်ဟောကြားတော်မူပြန်လေသည်။

(၁၀) တတော ရတျာဝိဝသာနေ၊
ဂါမန္တမဘိဟာရယေ။
အဝှါနံ နဘိနန္ဒေယျ၊
အဘိဟာရဉ္စ ဂါမတော။

ချစ်သား နာလက... မောနေယျအကျင့်ကို ကျင့်သော
ရဟန်းသည် ထို (ဆိုအပ်ပြီးသည့် ဆွမ်းခံလှည့်လည်ပြီး
တောသို့ ရှေးရှုသွားသည်) မှ အထက် နောက်ရက်များ
၌လည်း ညဉ့်ကိုလွန်မြောက် မိုးသောက်သောအခါ၌
(ဆွမ်းခံချိန် မရောက်သေးမီအတွင်း ကျောင်းတွင်း၌ပင်
ဧတိယင်္ဂဏဝတ် စသည်ကို ပြုကျင့်လျက် ကာယဝိဝေက၊
စိတ္တဝိဝေကတရား ပွားများပြီးလျှင် အသွားအပြန် ကမ္မ-
ဋ္ဌာန်းကို နှလုံးသွင်း၍) ဆွမ်းခံရွာသို့ သွားရမည်။

ရွာတွင်းသို့ရောက်သောအခါ “အရှင်ဘုရား... တပည့်
တော်တို့၏အိမ်၌ ဆွမ်းဘုဉ်းပေးတော်မူပါ” ဟူ၍ ပင့်ဖိတ်
ကပ်လှူအပ်သောဆွမ်း (“ဤအိမ်က ငါ့အား ဆွမ်းလှူလေ

မည်လော၊ မလှူလေမည်လော၊ ကောင်းသည်ကို လှူလေ
မည်လော၊ မကောင်းသည်ကို လှူလေမည်လော” ဟု
တွေးတောထွေပြား အကြံပွားလျက် ခံအပ်သောဆွမ်း)
များကို မနှစ်သက်ရာ၊ မခံယူရာ။ ။ (အကယ်၍ ဒကာ
များက သပိတ်ကို အတင်းယူကာ ဆွမ်းအပြည့်ထည့်၍
လှူလိုက်သော်ကား ထိုဆွမ်းကိုစား၍ ရဟန်းတရားကို
အားထုတ်ရာ၏။ ဓုတင်အကျင့် မပျက်စီးပေ။ သို့သော်
ထိုဆွမ်းမျိုးကို ရလိမ့်နိုး မြှော်ကိုးသော စိတ်ဖြင့်ကား
ထိုရွာသို့ မဝင်ကောင်း။)

(ရွာတွင်းသို့ ဝင်ရောက်ပြီးသော မောနေယျရဟန်း
အား ဒါယကာများက မိမိတို့အိမ်သို့ မပင့်မဖိတ်ပဲ အိမ်စဉ်
လျှောက်၍ ဆွမ်းမခံမီပင် ရဟန်းရှိရာသို့လာကြ၍ ဟင်းခွက်
ပေါင်းများစွာဖြင့် ကပ်လှူလာသော ဆွမ်းမျိုးကို အဘိ-
ဟာရဆွမ်းဟူ၍ ခေါ်ဆို၏။) ယင်းအဘိဟာရဆွမ်းကို
လည်း (ဟင်းခွက်ပေါင်းအရာဖြင့် ကပ်လာစေကာမူ)
ဆွမ်းတလုံးကိုမျှ မခံယူရာ၊ (အိမ်စဉ်လျှောက်၍သာ ဆွမ်း
ခံရမည်ဟု ဆိုလိုသည်။)

(၁၁) န မုနိ ဂါမမာဂဗ္ဗ၊

ကုလေသု သဟသာ စရေ။

ဃာသေသနံ ဆိန္နကထော၊

န ဝါစံ ပယုတံ ဘဏေ။

ချစ်သားနာလက.... မောနေယျအကျင့်ကို ကျင့်သော
ရဟန်းသည် ရွာတွင်းသို့ရောက်လတ်သည်ရှိသော် ဒါယ-
ကာ ဒါယိကာမများ၌ (အေးအတူ ပူအမျှ သာသနာ
တော်နှင့် မလျောက်ပတ်သည့် ဒကာ ဒကာမများနှင့်)
ရောနှောမှုကို မပြုရာ။ သူအ-ကဲ့သို့ ဖြစ်၍ ဆွမ်းအစာ
အာဟာရကို ရရှိဖို့ရန် နိမိတ်ဩဘာ ပရိယာယ်သွယ်ပိုက်
သော စကားမျိုးကို မပြောကြားရာ။

(၁၂) အလတ္တံ ယဒိဓံ သာဓု၊
 နာလတ္တံ ကုသလံ ဣတိ။
 ဥဘယေနော သော တာဒီ၊
 ရုက္ခံဝပနိဝတ္တတိ။

ချစ်သားနာလက.... မောနေယျအကျင့်ကို ကျင့်သော
 ရဟန်းသည်ရှာသို့ ဆွမ်းခံဝင်လတ်သော် ဆွမ်းအနည်းငယ်
 မျှကိုပင် ရလျှင်လည်း “ယင်းသို့ ရခြင်းသည် ကောင်း၏”
 ဟူ၍၎င်း၊ ဆွမ်းမရလျှင်လည်း “ယင်းသို့ မရခြင်းသည်
 အပြစ်မရှိ” ဟူ၍၎င်း ကြံစည်စဉ်းစား နှလုံးထားလျက်
 ဆွမ်းရခြင်း မရခြင်း နှစ်ပါးဖြင့်ပင် ဇောက်ပြန်တုန်လှုပ်
 ခြင်းမရှိ တာဒီဂုဏ်နှင့် ပြည့်စုံသည်ဖြစ်၍ (သစ်သီးရှာ
 သော ယောက်ျားသည် သစ်ပင်သို့ ချဉ်းကပ်ပြီးလျှင်
 သစ်သီးကို ရသည်ဖြစ်စေ မရသည်ဖြစ်စေ မုန်းချစ်မပြု
 လျစ်လျူရှုကာ ထိုသစ်ပင်ကို စွန့်ခွါသွားသကဲ့သို့၊ ထိုအတူ
 ဆွမ်းမရခြင်း ဆွမ်းရခြင်းကြောင့် မုန်းချစ်မပြု လျစ်လျူ
 ရှုကာ) ဒါယကာတို့အိမ်ကို စွန့်ခွါသွားရ၏။

(၁၃) သပတ္တပါဏိ ဝိစရန္တော၊
 အမူဂေါ မူဂသမ္ဘတော။
 အပ္ပံ ဒါနံ န ဟိဋ္ဌေယျ၊
 ဒါတာရံ နာဝဇာနိယာ။

ချစ်သား နာလက.... သပိတ်ပိုက်ကာ ဆွမ်းခံလှည့်
 လည်သော ထိုမောနေယျရဟန်းသည် မအ-သော်လည်း
 အ-သောသူဟု လူတို့မှတ်ထင်အောင် ကျင့်ရာ၏ (စကား
 ထွေလာ မပြောရာ-ဟု ဆိုလိုသည်)။ အနည်းငယ်မျှ
 လှူဒါန်းသည်ကိုလည်း ထိုအလှူဝတ္ထုကို မရှုတ်ချ မကဲ့ရဲ့ရာ။
 အနည်းငယ်မျှ လှူဒါန်းသူဟူ၍လည်း ဒါယကာကို မထိမဲ့
 မြင်မှု(= အထင်သေးမှု) မပြုရာ။

(၁၄) ဥစ္စာဝစာ ဟိ ပဋိပဒါ၊
သမဏေန ပကာသိတာ။
န ပါရံ ဒိဂုဏံ ယန္တိ၊
နယိဒံ ဧကဂုဏံ မုတံ။

(ချစ်သား နာလက.... မောနေယျ ရဟန်းသည် ဤဆိုခဲ့ပြီးသည့်အတိုင်း ဆွမ်းခံအကျင့်ဝတ်နှင့် ပြည့်စုံသူ ဖြစ်လတ်သောအခါ ဤမျှဖြင့် တင်းတိမ်ရောင့်ရဲမှုကို မပြုပဲ လွန်ကဲထူးမြတ်သော ပဋိပတ်အကျင့်ကို ကျင့်ကြံအားထုတ် ပြုလုပ်ပြီးစီးစေရမည်။ မှန်၏.... သာသနာတော်သည် ပဋိပတ်တည်းဟူသော အနှစ်သာရရှိ၏။ “ပဋိပတ်အကျင့် သည် သာသနာတော်၏ အနှစ်သာရဖြစ်၏။ ပဋိပတ်ကို ကျင့်မှ သာသနာတော်၏ အနှစ်သာရသို့ ဆိုက်ရောက် မည်”ဟု ဆိုလိုသည်။) မင်္ဂလသို့ရောက်ကြောင်း ထိုအကျင့် ကောင်းကိုလည်း အမြတ်စား အညံ့စား နှစ်မျိုးအားဖြင့် မြတ်စွာဘုရား ဟောကြားတော်မူအပ်ပြီ။

(ထင်ရှားစေဦးအံ့... ရဟန်းတရားကို ပွားများ ကြိုးကုတ်စ၍အားထုတ်သည်မှ နိဝရဏငါးပါးတို့ကို ခွါနိုင် သည်တိုင်အောင် ဤအတွင်းသည် ပဋိပဒါ၏ခေတ် ပဋိ- ပဒါ၏နယ်ပယ်မည်၏။ ဤအတွင်း အလွယ်တကူ မပင် မပန်း နိဝရဏငါးပါးတို့ကို ခွါစွန့်နိုင်လျှင် သုခါပဋိပဒါ ဟူ၍ ခေါ်၏။ ပြုပြင်ပင်ပန်း ခဲယဉ်းစွာကျင့်မှ နိဝရဏတို့ ကို ခွါစွန့်ရလျှင် ဒုက္ခာပဋိပဒါ ဟူ၍ ခေါ်၏။ နိဝရဏ ငါးပါးတို့ကို ခွါစွန့်ပြီးသည်မှစ၍ မဂ်ဉာဏ်သို့ရောက်သည် တိုင်အောင် ဤအတွင်းသည် အဘိညာဓေ အဘိညာ (=ဝိပဿနာဉာဏ်ပညာ)၏ နယ်ပယ်မည်၏။ နိဝရဏ ငါးပါးတို့ကို ခွါပြီးသည်နောက် မဂ်ဉာဏ်သို့ အလျင်အမြန် ရောက်သော ဝိပဿနာဉာဏ်တို့ကို ဒိဗ္ဗါဘိည ဟူ၍ ခေါ်၏။ မဂ်ဉာဏ်သို့ နှေးနှေးကန်ကန်ရောက်မှု ထိုဝိပဿ- နာဉာဏ်တို့ကို ဒန္တာဘိညဟူ၍ ခေါ်၏။

(၁) အချို့သော ပုဂ္ဂိုလ်တို့မှာ ရဟန်းတရား အား ထုတ်လတ်သော် နိဝရဏငါးပါးတို့ကို မပင်မပန်း အလွယ် တကူနှင့် ပယ်ပြီးလျှင် မဂ်ဉာဏ်သို့ လျင်မြန်စွာ ရောက်ကြ၏။ ထိုပုဂ္ဂိုလ်တို့၏ ပဋိပဒါ (= အကျင့်မျိုး)ကို **သုခါပဋိပဒါနိဗ္ဗာနိညာ**ဟူ၍ ခေါ်၏ (ဤအကျင့်မျိုးကို အမြတ် စားဟူ၍ မြတ်စွာဘုရား ဟောကြားတော်မူ၏)။ (၂) အချို့သောသူတို့မှာ နိဝရဏငါးပါးတို့ကို အလွယ်တကူနှင့် ပယ်ပြီးနောက် နှေးကန်စွာ မဂ်ဉာဏ်သို့ ရောက်ဆိုက်ကြ၏။ ထိုပုဂ္ဂိုလ်တို့၏ ပဋိပဒါ (= အကျင့်မျိုး)ကို **သုခါပဋိပဒါဒန္တာနိဗ္ဗာနိညာ**ဟူ၍ ခေါ်၏။ (၃) အချို့မှာ နိဝရဏ ငါးပါးတို့ကို ပြုပြင်ပင်ပန်း ခဲယဉ်းစွာ ကျင့်မှ ခွါစွန့်နိုင်ပြီး လျှင် မဂ်ဉာဏ်သို့ ကား လျင်မြန်စွာ ရောက်ဆိုက်ကြ၏။ ထို သူတို့၏ ပဋိပဒါ (= အကျင့်မျိုး)ကို **ဒုက္ခာပဋိပဒါနိဗ္ဗာနိညာ**ဟူ၍ ခေါ်၏။ (၄) အချို့မှာ နိဝရဏငါးပါး တို့ကိုလည်း ပြုပြင်ပင်ပန်း ခဲယဉ်းစွာ ကျင့်၍ စွန့်ခွါပြီး နောက် မဂ်ဉာဏ်သို့လည်း နှေးနှေးကန်ကန် ရောက်ဆိုက် ကြ၏။ ထိုသူတို့၏ ပဋိပဒါ (= အကျင့်မျိုး)ကို **ဒုက္ခာပဋိပဒါဒန္တာနိဗ္ဗာနိညာ**ဟူ၍ ခေါ်၏ (ဤ ၂၊ ၃၊ ၄-အမှတ်ပါ အကျင့်သုံးမျိုးကို အညံ့စားဟူ၍ မြတ်စွာဘုရား ဟော ကြားတော်မူ၏)။

ချစ်သားနာလက... ထိုအမြတ်စား အညံ့စား အကျင့် နှစ်ပါးဖြင့် နိဗ္ဗာန်တည်းဟူသော တဖက်ကမ်းသို့ ရောက် ဆိုက်ရာမှာလည်း မဂ်ဉာဏ်တခုတည်းဖြင့် နိဗ္ဗာန်သို့ နှစ် ကြိမ်နှစ်ခေါက် မရောက်ကောင်းချေ။ (မဂ်ဉာဏ်သည် တကြိမ်ဖြစ်လိုက်လျှင်ပင် မိမိပယ်ရမည့် ကိလေသာကို အပြီးသတ် ပယ်သောကြောင့် နောက်ထပ်တဖန် ထိုခန္ဓာ သန္တာန်မှာ ဖြစ်ရိုးမရှိသဖြင့် - “မဂ်ဉာဏ် တခုတည်းဖြင့် နိဗ္ဗာန်သို့ နှစ်ကြိမ်နှစ်ခေါက် မရောက်ကောင်းချေ” ဟု ဟောတော်မူခြင်းဖြစ်သည်။) ဤနိဗ္ဗာန်တရားသည် (မဂ်

ဉာဏ်တခုတည်းဖြင့်) တကြိမ်တည်းသာ အပြီးရောက်ဆိုက်
ကောင်းသည့် တရားမျိုးလည်းမဟုတ်ချေ။ (မဂ်ဉာဏ်တခု
တည်းဖြင့် ကိလေသာ အလုံးစုံကို အကုန်ပယ်နိုင်သည်
မဟုတ်၊ မဂ်ဉာဏ် လေးပါးတို့ဖြင့်သာ ဆိုင်ရာ ဆိုင်ရာ
ဝေခွဲ၍ ကိလေသာတို့ကို သူ့အစုနှင့်သူ အကြွင်းမဲ့ပယ်နိုင်
သောကြောင့် “မဂ်ဉာဏ်တချက်တည်းဖြင့် နိဗ္ဗာန်သို့ အပြီး
တိုင် အရဟတ္တဖိုလ်ပေါက် မရောက်ဆိုက်နိုင်၊ မဂ်ဉာဏ်
လေးရပ်ဖြင့်သာ အရဟတ္တဖိုလ်ပေါက် နိဗ္ဗာန်သို့ အပြီး
တိုင် ဆိုက်ရောက်နိုင်၏” ဟူလို)။

(၁၅) ယဿ စ ဝိသတာ နတ္ထိ၊
ဆိန္နသောတဿ ဘိက္ခုနော။
ကိစ္စာကိစ္စပ္ပဟိနဿ၊
ပရိဋ္ဌာဟော န ဝိဇ္ဇတိ။

ချစ်သား နာလက.... (ဤသို့ ဟောပြောအပ်ခဲ့သော
ပဋိပဒါနှစ်ရပ်တွင် မိမိ ရထိုက်ရာ အကျင့်ပဋိပတ်ဖြင့်
အရဟတ္တဖိုလ်ပေါက် ဆိုက်ရောက်အောင် ကျင့်ကြံအား
ထုတ်ပြီးသော) အကြင်မောနေယျရဟန်းအား (အရဟတ္တ
မဂ်ဖြင့် အကြွင်းမဲ့ ပယ်ရှားသတ်ဖြတ်အပ်ပြီးဖြစ်၍) တရား
ရှစ်ပါး အကျယ် ပြန့်ပွားသည့် တဏှာ ဝိစရိက်တရား
တို့လည်း မရှိကုန်၊ ထိုသို့ (အရဟတ္တမဂ်ဖြင့်) ကိလေသာ
ရေအယဉ်ကိုလည်း အကြွင်းမဲ့ဖြတ်ပြီး ကုသိုလ်အမှု အကု-
သိုလ်အမှုတို့ကိုလည်း ပယ်ပြီးသော မောနေယျ ရဟန်း၏
သန္တာန်၌ ရာဂကြောင့် ဖြစ်သော ပူလောင်မှု ဒေါသ
ကြောင့်ဖြစ်သော ပူလောင်မှုများ အနည်းငယ်မျှ မရှိ
တော့ချေ။

(ဤဂါထာဖြင့် ပဋိပဒါ၏ အကျိုးအာနိသင်ကို ပြတော်
မူ၏။)

ဤဂါထာတို့ကို ကြားသိရသောအခါ အရှင်နာလက၏ စိတ်
သန္တာန်၌ “မောနေယျ အကျင့်သည် ဤမျှ လောက်သာဆိုလျှင်

အလွယ်သားပဲ၊ ခဲယဉ်းသည်မဟုတ်၊ မပြုမပြင် မပင်မပန်း အလွယ်
နှင့်ပင် ငါဖြည့်စွမ်းနိုင်မှာပဲ” ဟူ၍ အကြံအစည် ဖြစ်လေသည်။
ထို့ကြောင့် ထိုအရှင်နာလကအား မြတ်စွာဘုရားသည် “ချစ်သား
နာလက... မောနေယျအကျင့်သည် သင်ထင်သည့်အတိုင်း ကျင့်
ကြံအားထုတ်ရန် လွယ်ကူသည့် အလုပ်မဟုတ်၊ ဧကန်စင်စစ်
ခဲယဉ်းသောအကျင့်ဖြစ်သည်” ဟု ထင်၍တဖန် ပြတော်မူပြန်လို၍
ဤဂါထာတို့ကို ဟောကြားတော်မူ၏။

(၁၆) မောနေယျံ တေ ဥပညိဿံ၊

ခုရဓာရူပမော ဘဝေ။

ဇိဋ္ဌါယ တာလုမာဟစ္စ၊

ဥဒရေ သညတော သိယာ။

ချစ်သား နာလက... သင်ချစ်သားအား မောနေယျ
အကျင့်ကို ဆက်၍တဖန် သိစေဦးအံ့၊ မောနေယျ အကျင့်
ကို ကျင့်သောရဟန်းသည် သင်စုန်းသွားလျှင် နှိုင်းယှဉ်
ဖွယ်ရာ ဥပမာရှိသူ ဖြစ်ရမည်။ (အဓိပ္ပာယ်ကား... ပျား
ရည်လိမ်းသုတ်ထားသော ဓားသွားကို လျက်သောသူ
သည် လျှာပြတ်မည့်ဘေးမှ စောင့်ရှောက် သတိပြုရသကဲ့
သို့ ထိုအတူ တရားသဖြင့် ရအပ်သော ပစ္စည်းလေးပါး
တို့ကို သုံးဆောင်သော မောနေယျ ရဟန်းသည် မိမိ၏
စိတ်ကို ကိလေသာ ဖြစ်မည့်ဘေးမှ စောင့်ရှောက်သွား
ရာ၏။ မှန်၏... ပစ္စည်းလေးပါးတို့ကို စင်ကြယ်သော
နည်းလမ်းဖြင့် ရရှိရန်လည်း ခဲယဉ်းလှ၏၊ ရပြီးသောအခါ
မှလည်း အပြစ်ကင်းအောင် သုံးဆောင်ရန်လည်း ခဲယဉ်း
လှ၏၊ ထို့ကြောင့် မြတ်စွာဘုရားသည် ပစ္စယသန္နိသီတ
သီလကိုသာလျှင် ဖန်ဖန်များစွာ ဟောကြားတော်မူသည်။)
ချစ်သား နာလက... မောနေယျအကျင့်ကို ကျင့်သော
ရဟန်းသည် လျှာဖြင့် အာစောက်ကို ဖိနှိပ်ထောက်
ပြီးလျှင် (= တောက်ခေါက်ပြီးလျှင်) (ရသတဏှာ
ကို ပယ်ခွါလျက် မိစ္ဆာဇီဝနည်းလမ်းဖြင့် ဖြစ်ပေါ်ရရှိ

သော ပစ္စည်းလေးပါးတို့ကို မမှီဝဲ) ဝမ်းအတွက် စောင့်
စည်းသူ ဖြစ်ရမည်။ (ဝမ်းရေးအတွက် ဓမ္မိယလဒ္ဓ ပစ္စည်း
ကို မရရှိလျှင် ရသတဏှာကို ပယ်ရှားပြီး အနံ့ကြိတ်
တောက်ခေါက်၍ သည်းခံနိုင်ရမည်။ မိစ္ဆာဇီဝနည်းလမ်း
ဖြင့် ရှာမှီး၍ကား ဘယ်နည်းဖြင့်မျှ မသုံးစွဲရာ-ဟု ဆိုလို
သည်။)

(၁၇) အလီနစိတ္တော စ သိယာ၊
န စာပိ ဗဟု စိန္တယေ။
နိရာမဂန္ဓော အသိတော၊
ဗြဟ္မစရိယပရာယဏော။

ချစ်သားနာလက...မောနေယျအကျင့်ကို ကျင့်သော
ရဟန်းသည် (ကုသိုလ်တရား ပွားများခြင်း၌ မရပ်မနား
ပြုလေ့ရှိသောအားဖြင့် အမြဲတစေ) မပျင်းရိသော စိတ်စိ
သူလည်း ဖြစ်ရမည်။ ဆွေကြောင်းမျိုးကြောင်း မြွေကြောင်း
ရွာအကြောင်း-စသည်အားဖြင့် ထွေရာလေးပါး အကြံ
မများရာ။ ကိလေသာ တည်းဟူသော အစိမ်းနံ့ကင်းလျက်
တဏှာဒိဋ္ဌိတို့ဖြင့် တစုံတခုသော ဘဝကြီးငယ်၌ မမှီ
တွယ်ပဲ သုံးပါးသိက္ခာ သာသနာ တည်းဟူသော မြတ်
သော အကျင့်လျှင် လည်းလျောင်း အားပြုရာ ရှိသူလည်း
ဖြစ်ရမည်။

(၁၈) ကောသနဿ သိက္ခေယ၊
သမဏူပါသနဿ စ။
ကေတ္တံ မောနမက္ခာတံ၊
ဧကော စေ အဘိရမိဿသိ။
အထ ဘာဟိသိ ဒဿ ဒိသာ။

ချစ်သားနာလက... မောနေယျအကျင့်ကို ကျင့်သော
ရဟန်းသည် အဖော်မမှီး တကိုယ်ထီးသာ ဆိတ်ငြိမ်စွာနေ

ခြင်းငှါ၎င်း၊ ရဟန်းတို့ ချဉ်းကပ်ရာ သုံးဆယ့် ရှစ်ပါးသော ကမ္မဋ္ဌာန်းအာရုံကို အဖန်ဖန်ကြိုးကုတ် အားထုတ်ခြင်းငှါ ၎င်း ကျင့်ကြံအားထုတ်ရမည် (ဤ၌ တကိုယ်ထီး နေခြင်း ဖြင့် ကာယဝိဝေကကို ဟောတော်မူ၏။ ကမ္မဋ္ဌာန်းအာရုံကို အားထုတ် ပွားများခြင်းဖြင့် စိတ္တဝိဝေကကို ဟောတော်မူ၏)။ ယင်းသို့ ကာယဝိဝေက၊ စိတ္တဝိဝေက နှစ်ပါးဖြင့် အဖော်မမှီး တကိုယ်ထီးနေခြင်းကို မောနေယျအကျင့် ဟူ၍ ငါဘုရား ဟောကြားတော်မူအပ်၏။ ချစ်သား နာလက.... သင်ချစ်သားသည် ကာယစိတ္တ ဝိဝေကနှစ်ပါး ဖြင့် အဖော်မမှီး တကိုယ်ထီးသာ မွေ့လျော်နိုင်သည်ရှိသော် ထက်ဝန်းကျင် အရပ် ဆယ်မျက်နှာ တို့၌ ကျော်စော ထင်လင်းသူ ဖြစ်ပေလတံ့။

(၁၉) သုတွာ ဓိရာနံ နိဿောသံ၊
ဈာယီနံ ကာမစာဂိနံ။
တတော ဟိရိဉ္စ သဒ္ဓဉ္စ၊
ဘိယျော ကုဗ္ဗေထ မာမကော။

ချစ်သားနာလက.... အာရမ္မဏူပနိဇ္ဈာနဈာန်၊ လက္ခဏူပနိဇ္ဈာနဈာန် နှစ်ပါးကို အဖန်ဖန်ဝင်စားကြကုန်လျက် ဝတ္ထုကာမ၊ ကိလေသကာမ နှစ်ပါးတို့ကို ပယ်ရှားစွန့်ပစ်တော်မူကြပြီးသော ပညာရှိအပေါင်း သူတော်ကောင်းတို့၏ ကောင်းချီးမြှောက်ဖော် ကြွေးကြော်သံကို ကြားရသည်ရှိသော် (သင်ချစ်သားသည်) ထိုကောင်းချီးသံအတွက် (စိတ်မပြန့်လွင့်စေပဲ) ရှေးကထက်တိုး၍ ရှက်နိုးခြင်း ဟိရိတရားကို၎င်း၊ (ဤမောနေယျအကျင့်သည် သံသရာဝဋ်မှ ကျွတ်လွတ် ထွက်မြောက်ကြောင်း အကျင့်ကောင်းတည်းဟု) သက်ဝင်ယုံကြည်ခြင်း သဒ္ဓါတရားကို၎င်း (အကြိမ်ကြိမ် ဖြစ်ပွားစေလျက်) နိယျာနိက အကျင့်ကိုသာ ပြုလုပ်အားထုတ် ပွားများရာ၏။ ယင်းသို့ ပွားများသည်ရှိသော် ငါဘုရား၏ သားတော်စင်စစ် ဖြစ်ပေလိမ့်မည်။

(၂၀) တံ နဒီဟိ ဝိဇာနာထ၊

သောဗ္ဗေသု ပဒရေသု စ။

သဏန္တာ ယန္တိ ကုသောဗ္ဗာ၊

တုဏှိ ယန္တိ မဟောဒမိ။

ချစ်သား နာလက.... ထို (ငါတုရား ဟောကြားအပ်ခဲ့သည့် “ပညာရှိတို့၏ ကောင်းချီးသံကို ကြားရသော် စိတ်ပြန်လွင့်တုန်လှုပ်ခြင်းကို မဖြစ်စေပဲ ဟိရိတရား သဒ္ဓါတရားကိုသာ ဆဆထပ်ပိုး တိုး၍ ပြုရာ၏”ဟူသော) သြဝါဒအချက်ကို ဤဆိုလတံသော မြစ်ကြီးဥပမာ ချောင်းငယ်မြောင်းငယ်ဥပမာတို့ဖြင့် သိရမည်။ ချောင်းငယ်မြောင်းငယ်များသည် တလှုပ်လှက်လှက် အသံထွက်ကာ စီးသွားကြကုန်၏။ ဂင်္ဂါ-စသော မြစ်ကြီးတို့သည်ကား မလှုပ်မလှက် အသံမထွက်ပဲ တိတ်တိတ်ဆိတ်ဆိတ်သာ စီးသွားကြကုန်၏။ (ထို့အတူပင် ငါတုရား၏ သားတော် မပြီသသောသူသည် ချောင်းငယ်မြောင်းငယ်များပမာ “ငါကား မောနေယျ အကျင့်ကို ဖြည့်ကျင့်သူ ဖြစ်ပေ၏”ဟု ပြန်လွင့်တုန်လှုပ်၏။ ငါတုရား၏သားတော် ပြီသသော သူသည် ကား ဆိုအပ်ပြီးသည့် ဟိရိတရား သဒ္ဓါတရား ဤနှစ်ပါးကို ဖြစ်ပွားစေကာ မြစ်ကြီးများပမာ နှိမ်ချသောစိတ်ရှိလျက် ဆိတ်ဆိတ်သာလျှင် တည်နေ၏-ဟု ဆိုလိုသည်။)

(၂၁) ယဒ္ဓနကံ တံ သဏတိ၊

ယံ ပူရံ သန္တမေဝ တံ။

အဓုကုမ္ဘပမော ဗာလော၊

ရဟဒေါ ပူရောဝ ပဏှိတော။

ချစ်သား နာလက.... (ငါတုရား တဆင့်တိုး၍ တမျိုးညွှန်ပြလိုသည်မှာ) အကြင် အိုးခွက်သည် ရေမပြည့်ပဲ ယုတ်လျော့၏။ ထိုအိုးခွက်သည် မောင်မင်ခတ်လျက် အသံထွက်၏။ အကြင် အိုးခွက်သည် ရေဖြင့် ပြည့်၏။ ထိုရေပြည့်

သော အိုးခွက်သည် အသံထွက် ငြိမ်သက်၏။ သူမိုက်သည် ရေတဝက်ဖြင့် အသံထွက်သော အိုးခွက်နှင့်တူ၏။ ပညာရှိသည် ရေပြည့်သော အိုင်ကြီးနှင့် တူ၏။

ဤ၌ “သူမိုက်သည် မငြိမ်မသက် အသံထွက်သော အားဖြင့် ရေမပြည့်သော အိုးနှင့် တူ၍ ပညာရှိသည် အသံထွက် ငြိမ်သက်သောအားဖြင့် ရေပြည့်သောအိုင်ကြီးနှင့် တူခဲ့သော် မြတ်စွာဘုရားသည် အဘယ့်ကြောင့် တရားဟောရန် အားထုတ်သည်ဖြစ်၍ များစွာသော စကားကို ပြောကြားတော်မူသနည်း” ဟူ၍ စောဒကတက်ဖွယ်ရှိလာ ပြန်သောကြောင့် ဤနောက်ဆုံး နှစ်ဂါထာကို ဟောကြားတော်မူသည်။

(၂၂) ယံ သမဏော ဗဟံ ဘာသတိ၊

ဥပေတံ အတ္ထသဋ္ဌိတံ။

ဇာနိံ သော ဓမ္မံ ဒေသေတိ၊

ဇာနိံ သော ဗဟု ဘာသတိ။

(၂၃) ယော စ ဇာနိံ သံယတတ္ထော၊

ဇာနိံ န ဗဟု ဘာသတိ။

သ မုနိ မောနမရဟတိ၊

သ မုနိ မောနမဇ္ဈဂါ။

ချစ်သား နာလက... ရဟန်းမြတ် ဖြစ်တော်မူသော ငါဘုရားသည် အနက်သဒ္ဓါနှင့် ပြည့်စုံသည့် အကျိုးစီးပွားနှင့် စပ်ယှဉ်သော အကြင်စကားကို များစွာ ဟောကြား၏။ (ထိုစကားကို ပြန့်လွှင့်ခြင်း တုန်လှုပ်ခြင်း ဥဒ္ဓစ္စဖြင့် ဟောသည်မဟုတ်၊ စင်စစ်သော်ကား) ထိုရဟန်းမြတ်ဖြစ်သော ငါဘုရားသည် အကျိုးရှိ မရှိ အသိဉာဏ်ပညာတရားဖြင့် ပိုင်းခြားသိမြင်လျက် တရားကိုသာလျှင် ဟောကြားခြင်း ဖြစ်၏ (တနေ့လုံး ဟောကြားစေကာမူ အချိန်ဖင့်နွဲ့အောင် တမင်ဆွဲ၍ ဟောနေခြင်းမဟုတ်ချေ)။ ယင်းသို့ တရားကို

သာ ဟောဆိုရာမှာလည်း “ဤတရားသည် ဤသူအတွက် အကျိုးဖြစ်ကြောင်း အစီးအပွားကောင်းတည်း၊ ဤတရားသည် ဤသူအတွက် အကျိုးဖြစ်ကြောင်း အစီးအပွားကောင်းတည်း”ဟု အထူးထူး အပြားပြား ခွဲခြားသိမြင်၍ သာလျှင် များစွာ ဟောကြားတော်မူ၏။ (ပင်ကိုယ်က စကားများသူဖြစ်၍ အနှစ်မပါသော စကားကို ပြောကြား နေခြင်း မဟုတ်-ဟု ဆိုလိုသည်။)

ချစ်သားနာလက.... မောနေယျအကျင့်ကို ကျင့်သော အကြင်ရဟန်းသည် ငါဘုရား ခွဲခြားသိမြင်၍ ဟောကြား အပ်သောတရားကို (နိဗ္ဗေတဘဂိယညဏ်ပညာ=ကိလေသာတို့ကို ဖြိုခွဲနိုင်သော အသိညဏ်ပညာဖြင့်) သိမြင်ကာ လုံခြုံအောင် ထိန်းစောင့်အပ်သောစိတ်ရှိလျက် (သတ္တဝါတို့အား စီးပွားချမ်းသာ မဖြစ်စေနိုင်မည့် စကားကို) သိသည်ဖြစ်၍ များစွာမပြောကြား။ ထိုမောနေယျအကျင့်ကို ကျင့်သောရဟန်းသည်သာ မောနေယျအကျင့်ကို ထိုက်တန်သူ ဖြစ်ပေ၏။ (ထိုက်တန်ရုံမျှသာ မဟုတ်သေး၊ စင်စစ်သော်ကား) ထို မောနေယျရဟန်းသည် အရဟတ္တ မဂ်ညဏ်ကို ကေနပ်ပင် ရနိုင်၏။

ဤသို့လျှင် မြတ်စွာဘုရားသည် အရဟတ္တဖိုလ် အထွတ်တပ် လျက် မောနေယျအကျင့် ပဋိပတ်နှင့်စပ်သော တရားဒေသနာ တော်မြတ်ကို ဟောကြားပြီးဆုံးစေတော်မူ၏။

အရှင်နာလက၏ အလိုနည်းခြင်းသုံးပါး

ထိုသို့ မြတ်စွာဘုရားသခင် အရဟတ္တဖိုလ် အထွတ်တပ်၍ မောနေယျအကျင့်ပဋိပတ်ကို အကျယ်တဝင့် ဟောပြောအပ်သည်ကို ကြားနာရသည်ရှိသော် အရှင်နာလက မထေရ်သည် (၁) ဘုရားဖူးခြင်း (၂) တရားနာခြင်း (၃) မောနေယျအကျင့်ကို မေးမြန်းခြင်း ဤသုံးဌာနတို့၌ အလိုနည်းပါးသူ ဖြစ်လေ၏။ ချဲ့ပြီးအံ့-

(၁) အရှင်နာလကမထေရ်သည် မောနေယျအကျင့် ပဋိပတ် နှင့်စပ်သော တရားဒေသနာကို ကြားနာပြီးသောအဆုံး၌ အလွန် ကြည်လင်ရှင်ပျံ့ အားရသောစိတ်ရှိလျက် မြတ်စွာဘုရားကို ရိုသေ မြတ်နိုး အားရအပ်ပြည့် ရှိခိုးပြီးလျှင် တောအရပ်သို့ ဝင်လေ တော့၏။ ထိုသို့ တောဝင်သည်မှစ၍ နောက်ထပ်တဖန် “ငါသည် မြတ်စွာဘုရားကို ဖူးမြင်ရပါမူ ကောင်းလေစွာ” ဟူသော အလို ဆန္ဒမျိုး အရှင်နာလကမထေရ်၏ သန္တာန်၌ တကြိမ်မျှမဖြစ်တော့ ချေ။ ဤကား ထိုအရှင်နာလက၏ ဘုရားဖူးခြင်း၌ အလိုနည်းပါးမှု ပေတည်း။

(၂) ထို့အတူ “ငါသည် နောက်ထပ်တဖန် တရားကို နာရ ပါမူ ကောင်းလေစွာ” ဟူသော အလိုဆန္ဒမျိုးလည်း အရှင် နာလကမထေရ်၏ သန္တာန်၌ တကြိမ်မျှမဖြစ်တော့ချေ။ ဤကား ထိုအရှင်နာလက၏ တရားနာခြင်း၌ အလိုနည်းပါးမှုပေတည်း။

(၃) ထို့အတူပင် “ငါသည် နောက်ထပ်တဖန် မောနေယျ အကျင့်ကို မြတ်စွာဘုရားအား လျှောက်ထား မေးမြန်းရပါမူ ကောင်းလေစွာ” ဟူသော အလိုဆန္ဒမျိုးလည်း အရှင်နာလက မထေရ်၏ သန္တာန်၌ တကြိမ်မျှ မဖြစ်တော့ချေ။ ဤကား ထိုအရှင် နာလက၏ မောနေယျအကျင့်ကို မေးမြန်းခြင်း၌ အလိုနည်းပါးမှု ပေတည်း။ (ဘုရားတဆူတဆူလျှင် တဦးတဦးသာ ပေ၍ထွက် သည့် ပုဂ္ဂလဝိသေသ သာဝကဝိသေသ ဖြစ်သည်အားလျော်စွာ မြတ်စွာဘုရားကို တကြိမ်မျှ ဖူးမြင်ရရုံ တရားတော်ကိုလည်း တကြိမ်မျှ ကြားနာရရုံ မောနေယျအကျင့်ကိုလည်း တကြိမ်မျှ မေးလျှောက်လိုက်ရရုံဖြင့်ပင် တင်းတိမ်အားရ အလိုဆန္ဒ ပြည့်ဝ သွားသည့်အတွက် နောက်ထပ်တဖန် ဘုရားကိုဖူးလိုသော အလို ဆန္ဒ၊ တရားတော်ကိုနာလိုသော အလိုဆန္ဒ၊ ပုစ္ဆာကို မေးလျှောက် လိုသော အလိုဆန္ဒတို့ မဖြစ်မပေါ်တော့ခြင်း ဖြစ်ပေသည်။ သဒ္ဓါ တရား ခေါင်းပါး၍ ဘုရားမဖူးလိုခြင်း၊ တရားမနာလိုခြင်း၊ ပုစ္ဆာ မမေးလျှောက်လိုခြင်း- ဖြစ်သည်မဟုတ်။)

အရှင်နာလက ရဟန္တာဖြစ်ခြင်း

ဤသို့လျှင် အရှင်နာလကမထေရ်သည် အလိုနည်းခြင်းသုံးပါး နှင့်ပြည့်စုံသူဖြစ်၍ တောင်ခြေအရင်း တောအတွင်းသို့ ဝင်ပြီးလျှင် တောအုပ်တခု၌ တရက်သာနေ၍ နှစ်ရက်မနေ၊ သစ်တပင်ရင်း၌ လည်း တရက်သာနေ၍ နှစ်ရက်မနေ၊ ရွာတရွာ၌ တရက်သာ ဆွမ်းခံ၍ နှစ်ရက်ဆွမ်းမခံချေ။ ဤနည်းဖြင့် တတောမှ တတောသို့ ၎င်း၊ သစ်တပင်ရင်းမှ သစ်တပင်ရင်းသို့၎င်း၊ တရွာမှတရွာသို့၎င်း ပြောင်းရွှေ့ လှည့်လည်တော်မူကာ မိမိနှင့် သင့်လျော် လျောက် ပတ်သော မောနေယျ အကျင့်ကို ကျင့်တော်မူသည်ရှိသော် မကြာမီပင် အရဟတ္တဖိုလ်သို့ ရောက်တော်မူလေ၏။

မောနေယျပုဂ္ဂိုလ်သုံးမျိုးနှင့်

အရှင်နာလကမထေရ် ပရိနိဗ္ဗာန်စံဝင်ခြင်း

မောနေယျအကျင့်ကို ကျင့်သောပုဂ္ဂိုလ်တို့သည် (၁) အထက် ဆုံး အမြတ်ဆုံး ကျင့်ကြံသော ဥက္ကဋ္ဌပုဂ္ဂိုလ်၊ (၂) အလယ်အလတ် ကျင့်ကြံသော မဇ္ဈိပုဂ္ဂိုလ်၊ (၃) လျော့လျော့နုနု ကျင့်ကြံသော မုဒုံပုဂ္ဂိုလ်ဟူ၍ သုံးမျိုးရှိ၏။

ထိုသုံးမျိုးတို့တွင် (၁) အထက်ဆုံး အမြတ်ဆုံး ကျင့်ကြံသော ဥက္ကဋ္ဌပုဂ္ဂိုလ်သည် (၇) ခုနစ်လသာ အသက်ရှည်၏၊ (၂) အလယ် အလတ်ကျင့်ကြံသော မဇ္ဈိပုဂ္ဂိုလ်သည် (၇) ခုနစ်နှစ်သာ အသက် ရှည်၏၊ (၃) လျော့လျော့နုနု ကျင့်ကြံသော မုဒုံပုဂ္ဂိုလ်သည် (၁၆) တဆယ့်ခြောက်နှစ်သာ အသက်ရှည်၏။

ထိုမောနေယျပုဂ္ဂိုလ် သုံးမျိုးတို့တွင် ဤအရှင်နာလကမထေရ် သည်ကား မောနေယျအကျင့်ကို အထက်ဆုံး အမြတ်ဆုံးပြု၍ ဖြည့်ကျင့်သော ဥက္ကဋ္ဌပုဂ္ဂိုလ်ဖြစ်သောကြောင့် (၇) ခုနစ်လသာ အသက်ရှည် တည်တော်မူ၍ မိမိ၏ အာယုသင်္ခါရ (= ဇီဝိတိန္ဒြေ သန္တာန်အစဉ်) ကုန်တော့မည်ကို စဉ်းစားဆင်ခြင် သိမြင်တော် မူသဖြင့် ကိုယ်ကို သန့်ရှင်းစင်ကြယ်အောင် ရေချိုးတော်မူလျက်

သင်းပိုင်ကို အဝန်းညီစွာ ပြင်ဆင်သပ်ယပ် ဝတ်တော်မူပြီးလျှင် ခါးပန်းကို ပန်းတော်မူပြီးနောက် သင်္ကန်းကြီးနှင့် ဧကစို့ကို ထပ်လျက်ရုံပြီးကာ မြတ်စွာဘုရားသီတင်းသုံးတော်မူရာ ရာဇဂြိုဟ်ပြည် ဖက်သို့ မျက်နှာတူရုံမူပြီးလျှင် လက်နှစ်ဖက်ဒူး နဖူးမြေထား ထိခြင်း ငါးပါးဖြင့် ရှိခိုး၍ လက်အုပ်ကိုမြှောက်ချီကာ ဟိဂုံလကမည်သော တောင်ကိုမှီ၍ ရပ်တော်မူလျက်သာလျှင် ပရိနိဗ္ဗာန် ဝင်စံချင်ငြိမ်း ဘဝဇာတ်သိမ်းတော်မူလေ၏။

ဓာတ်တော်များကို စေတီတည်ခြင်း

ထိုအခါမြတ်စွာဘုရားသည် အရှင်နာလကမထေရ် ပရိနိဗ္ဗာန် စံဝင်ကြောင်းကို ကြည့်ရှုသိမြင်တော်မူသဖြင့် နောက်ပါ ရဟန်း သံဃာများနှင့်တကွ ထိုအရပ်သို့ ကြွသွားတော်မူပြီးလျှင် ဈာပနမူ ဘုရားကိုယ်တိုင် ဦးစီးစီမံ၍ ပြုပြီးနောက် ဓာတ်တော်များကို ကောက်ယူစေပြီးလျှင် စေတီတည်ထားစေတော်မူ၍ ရာဇဂြိုဟ် ပြည်သို့ပင် ပြန်ကြွတော်မူလေ၏။

မောနေယျအကျင့်ကို ဟောကြားတော်မူခြင်းအကြောင်း ပြီး၏။

အခန်း - ၁၂

ယသသုဋ္ဌေးသား ရဟန်းပြုခြင်းအကြောင်း

မြတ်စွာဘုရားသည် ပဉ္စဝဂ္ဂီရဟန်းတို့နှင့် အရှင်နာလကမထေရ် အား ဓမ္မစက္ကပဝတ္တနသုတ္တန်၊ အနတ္တလက္ခဏသုတ္တန်၊ နာလကသုတ္တန်တို့ကို ဟောကြားချေချတ်၍ ဗာရာဏသီပြည် ဗုဒ္ဓိပတနမိဂဒါဝုန်တောမှာပင် ဝါကပ်နေထိုင် သီတင်းသုံးတော်မူစဉ် သေနနိဂုံးသူ (သနာနို့ဆွမ်းကပ်လှူသူ) ဗာရာဏသီ သုဋ္ဌေးကတော်ကြီးဖြစ်သော သုဇာတာ၏သား ယသအမျိုးကောင်းသားသည် သိမ်မွေ့နူးညံ့သော ကိုယ်နှုတ်နှလုံးရှိသူ ဖြစ်သည့်ပြင် များပြားလှစွာသော စည်းစိမ်ဥစ္စာ အခြံအရံနှင့်လည်း ပြည့်စုံသူ ဖြစ်၏။

ထိုယသသူဌေးသားမှာ ဆောင်းရာသီ စံနေရန်အတွက် ပြာသာဒ်တဆောင်၊ နွေရာသီ စံနေရန် အတွက် ပြာသာဒ် တဆောင်၊ မိုးရာသီ စံနေရန်အတွက် ပြာသာဒ်တဆောင်ဟူ၍ ပြာသာဒ်သုံးဆောင်တို့ ရှိလေသည်။ ယသသူဌေးသားသည် (မြတ်စွာဘုရား မိဂဒါဝုန်တော၌ သီတင်းသုံးနေတော်မူခိုက် ဖြစ်သော ထိုအခါ၌) မိုးရာသီဖြစ်သဖြင့် မိုးဥတုနှင့်လျောက်ပတ် သော စံအိမ်ပြာသာဒ်ထက်၌ မိုးလေးလပတ်လုံး တီးမှုတ် ကခုန် သီဆိုမှု၌ ကျွမ်းကျင်လိမ္မာသော ကခြေသည်အပေါင်း ခြံရံလျက် စံအိမ်ပြာသာဒ်ကြီးတဆောင်လုံးမှာ ယောက်ျားဟူ၍ တယောက် မျှမရှိပဲ တံခါးစောင့်မှအစ ဖျော်ဖြေမှုယုသူ ဟူသမျှတို့မှာ မိန်းမ ချည်းဖြစ်လျက် လွန်ကဲကြီးကျယ်သော ကာမရုဏ်ချမ်းသာကို ခံစားပျော်ပါး၍ ပြာသာဒ်အောက်သို့မဆင်းပဲ နေထိုင်ဆဲ ဖြစ်လေ သည်။ (ယသ၏ဖခင်သူဌေးကြီးကား “ဤမျှခမ်းနားကြီးမားသော စည်းစိမ်ချမ်းသာကို ခံစား၍နေသည့် ငါ့သားအား ယောက်ျား တယောက်ယောက်ကိုမြင်လျှင် ရှံရှာကြောက်လန့်ခြင်းအလျှင်းပင် မဖြစ်ပါစေလင့်” ဟု ရည်ရွယ်ကာ စံအိမ်ပြာသာဒ်ကြီးအတွင်း ပြုဖွယ်ကိစ္စ အဝဝတို့အတွက် မိန်းမများကိုသာ ခန့်ထားစီမံခြင်း ဖြစ်လေသည်။)

ထိုသို့ ယောက်ျားမပါ တူရိယာငါးပါးတို့ဖြင့် တီးမှုတ် သီဆို ကခုန်ပျော်ပါး မိန်းမသားများဖြင့်သာ ကြီးမားသော ကာမ စည်းစိမ်ကို မြိန်ရှက်စွာ ခံစားသုံးစွဲ၍နေခိုက် တနေ့သ၌ ယသ သူဌေးသားသည် စောစီးစွာအိပ်ပျော်၍ သွားလေသည်။ အဖျော် အဖြေ အပြုအစု အယုအယ ကခြေသည်အပေါင်းသည်လည်း သူဌေးသား အိပ်ပျော်လတ်သော် မလိုအပ်တော့ပြီဖြစ်၍ မိမိတို့ စွဲကိုင်ရင်းဖြစ်သော တူရိယာများကို အသီးအသီး ပွေ့လျက် ပိုက်လျက် ခေါင်းအုံးလျက် အိပ်စက်ကြလေ၏။ ဥဲကြည့်ညှော်ခံ ဆောင် ထိုခန်းမကြီးအတွင်း၌ကား ထိန်ထိန်လျှည်း ဆီမီးများကို တညှို့လုံး ထွန်းထားအပ်လေသည်။

ထိုအခါ ယသသူဌေးသားသည် သူတပါးတို့မနိုးခင် အလျင်လက်ဦး အိပ်ရာမှ နိုးလတ်၍ မိမိ၏အခြေအရံ မောင်းမကခြေသည်များ တချို့ကစောင်းကိုပိုက်လျက် တချို့က မုရိုးစည်ကိုလွယ်လျက် တချို့က ထက်စည် (ဖားစည်)ကို ပွေ့ဖက်လျက် တချို့က ဆံပင်တွေ ဖရိုဖရဲကဲ့လျက် တချို့က တံထွေးလျှာရည် တစီစီယိုကျလျက် တချို့က ယောင်ယမ်းစကား ပြောကြားလျက် လက်သို့ ရောက်ရှိသော သုသာန်ပမာ လွန်စွာစက်ဆုပ်ဖွယ် အိပ်မောကျ၍ နေကြသည်ကို မြင်ရလေသော် ယသသူဌေးသားအား ကာမဂုဏ်တို့၏ အာဒိနဝ အပြစ်သဘော ပေါ်လောထင်ရှား၍လာလေ၏။ ကာမဂုဏ်တို့၌ ငြီးငွေ့သောစိတ်များ တရိပ်ရိပ် ဖြစ်ပွား တည်ရှိလာလေ၏။

ထိုအခါ ယသသူဌေးသားသည် သံဝေဂကြီးစွာ ဖြစ်ရှိရကား “ဥပဒ္ဓုတံ ဝတ ဘော၊ ဥပဿဋ္ဌံ ဝတ ဘော = အို... သူရောကိုယ်ပါ ခပ်သိမ်းသော သတ္တဝါတို့၏ ခန္ဓာကိုယ်ဆိုး ဤဒုက္ခဒိုးကြီးကို အမျိုးမျိုးသောကိလေသာတရားတို့ ထိပါးနှိပ်စက်အပ်လှချည့်တကား၊ အို...သူရောကိုယ်ပါ ခပ်သိမ်းသော သတ္တဝါတို့၏ ခန္ဓာကိုယ်ဆိုး ဒုက္ခဒိုးကြီးကို အမျိုးမျိုးသောကိလေသာတရားတို့ ညှဉ်းပန်း နှိပ်စက်အပ်လှချည့်တကား” ဟု သံဝေဂဉာဏ်အစွမ်းကြောင့် ဖြစ်သော ဥဒါန်းစကားကို တယောက်တည်း မြွက်ဆိုကျူးရင့်လေ၏။

ထိုအခါ ယသသူဌေးသားသည် (မိမိ၏ အံ့တွေအကြံ အာရုံတို့၌ ငြီးငွေ့၍) အိပ်ရာညောင်စောင်း လျောင်းရာမှထကာ ရွှေခြေနင်းများကို စီးနင်းလျက် (မည်သူတဦးတယောက်ကိုမျှ အသိမပေးပဲ) ထွက်ခဲ့လေရာ အိမ်တံခါးဝသို့ ရောက်လျှင် နတ်တို့က “ယသ သူဌေးသား၏ ရှင်ရဟန်းပြုခြင်း ကိစ္စအတွက် တဦးတယောက်မျှ အဆီးအတား အန္တရာယ် မပြုနိုင်စေသတည်း” ဟု စောစီးကပင် ကြိုတင်၍ တံခါးကိုဖွင့်ထားနှင့်ကြသဖြင့် လွယ်လင့်စွာပင် အိမ်မှထွက်ခဲ့၍ မြို့တံခါးသို့ရောက်ပြန်သော် ရှေးနည်းအတိုင်း မြို့စောင့်နတ်များက မြို့တံခါးကို ဖွင့်လှစ်ထားနှင့်ကြသဖြင့်

လွယ်လင့်စွာပင် အဆီးအတား အနှောက်အယှက်မရှိပဲ မြို့မှ ထွက်ခဲ့၍ ခရီးဆက်လေရာ ဗာရာဏသီပြည်အနီး ဣသိပတန မိဂဒါဝုန်တောကြီးသို့ စောစီးစွာပင် ဆိုက်ရောက်လေ၏။

ထိုအချိန်၌ မြတ်စွာဘုရားသည် ညဉ့်၏ မိုးသောက်ယံ နောက် ပိုင်းတွင် စောစီးစွာထ၍ ဖာလင်းအပြင် လွင်တီးခေါင်၌ စင်္ကြံ လျှောက်တော်မူနေဆဲဖြစ်ရကား ယသ သုဋ္ဌေးသား အဝေးမှ လာနေသည်ကို မြင်တော်မူလေလျှင် စင်္ကြံမှဆင်းသက်ကာ သင့် လျော်စွာခင်းထားအပ်သော ဘုရားနေရာ၌ ထိုင်နေတော်မူလေ ၏။ ထိုအခါ ယသသုဋ္ဌေးသားသည် မြတ်စွာဘုရား၏ အနီး ထံမှောက် ရောက်ရှိလတ်သော် ယခင်မြွက်ဆို ကျူးရင့်ခဲ့သော သံဝေဂဥဒါန်းစကားကိုပင် မြွက်ဆိုကျူးရင့်ပြန်လေ၏။

ထိုအခါ မြတ်စွာဘုရားသည် ယသသုဋ္ဌေးသားကို “ချစ်သား ယသ....ဤငါဘုရားသိရှိ၍ထားသောနိဗ္ဗာန်တရားသည် အမျိုးမျိုး သော ကိလေသာတို့ မနှိပ်စက်မညှဉ်းပန်းအပ်သော တရားဖြစ် ပေ၏။ ချစ်သား ယသ.... လာလော့၊ ဤနေရာ၌ သင်ချစ်သား ထိုင်နေလော့၊ သင်ချစ်သားအား ငါဘုရားသည် နိဗ္ဗာန် ရောက် ကြောင်း တရားကောင်းကို ဟောပြောအံ့” ဟူ၍ ဖိတ်ခေါ် စကား တိုက်တွန်းစကားကို မိန့်ကြားတော်မူလေ၏။ ထိုအခါ ယသ သုဋ္ဌေးသားသည် “ဤ မြတ်စွာဘုရား သိမြင်ထားသည့် နိဗ္ဗာန်တရားသည် အမျိုးမျိုးသော ကိလေသာတို့ မနှိပ်စက် မညှဉ်းပန်းအပ်သော တရားဖြစ်သတဲ့” ဟု နှစ်သက်ရွှင်လန်း ဝမ်းမြောက်တက်ကြွသော စိတ်ရှိလျက် မိမိစီးနင်းခဲ့သော ရွှေခြေ နင်းများကိုချွတ်ပြီးလျှင် မြတ်စွာဘုရားရှင်အနီးသို့ ရိုသေလေးမြတ် ချဉ်းကပ်၍ ရှိခိုးကာ လျှောက်ပတ်သောနေရာ၌ ထိုင်နေလေ၏။

ထိုအခါ မြတ်စွာဘုရားသည် လျှောက်ပတ်သောနေရာ၌ ထိုင် နေပြီးသော ယသ သုဋ္ဌေးသားအား မဂ်ဖိုလ် ရောက်ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါနကထာ = ဒါနနှင့်စပ်သောတရားစကား၊ (၂) သီလကထာ = သီလနှင့်စပ်

သော တရားစကား၊ (၃) သဂ္ဂကထာ = နတ်ရွာသုဂတိနှင့် စပ်သော တရားစကား၊ (၄) မဂ္ဂကထာ = မဂ်ဖိုလ် နိဗ္ဗာန်ရောက်ကြောင်း လမ်းကောင်းကျင့်စဉ်နှင့် စပ်သော တရားစကားတို့ကို အစဉ်အတိုင်းဟောကြားတော်မူလေ၏။

ဒါနကထာ

ဒါနကထာ = ဒါနနှင့်စပ်သော တရားစကားဟူသည်မှာ—
“ဤဒါနကောင်းမှုသည် မျက်မှောက်ဘဝချမ်းသာ၊ တမလွန် ဘဝချမ်းသာ၊ နိဗ္ဗာန်ချမ်းသာတို့၏ အကြောင်းဖြစ်၏။ လူ့စည်းစိမ် နတ်စည်းစိမ်အစရှိသော စည်းစိမ်အမျိုးမျိုးတို့၏ အကြောင်းရင်း ဖြစ်၏။ အသုံးအဆောင်ဖြစ်သော အာရုံဝတ္ထုများ ထိုဝတ္ထုများကို သုံးဆောင်၍ ဖြစ်သော ချမ်းသာမှုများ၏ တည်ရာလည်း ဖြစ်၏။ ဗျာသနဘေးရောက်ဆိုက်သော သတ္တဝါများအဖို့ အစောင့်အရှောက်ကောင်းလည်းဖြစ်၏။ ပုန်းအောင်းရာ လားရာ လည်းလျောင်းရာလည်းဖြစ်၏။ ဤပစ္စုပ္ပန်ဘဝ၊ တမလွန်ဘဝတို့၌ ဒါနနှင့်တူသော မှီရာတည်ရာ ဆွဲတွယ်ရာ အစောင့် အရှောက်ကောင်း ပုန်းအောင်းရာ လားရာ လည်းလျောင်းရာဟူ၍ မရှိချေ။

မှန်၏.... ဤဒါနကောင်းမှုသည် မှီရာဖြစ်သောကြောင့် ရတနာ ခြယ်စီသော သီဟာသနပလ္လင်နှင့် တူ၏။ ထောက်တည်ရာ ဖြစ်သောကြောင့် မဟာပထဝီမြေကြီးနှင့်တူ၏။ ဆွဲတွယ်ရာ ဖြစ်သောကြောင့် မျက်မမြင်သူကန်းတို့၏ ဆွဲလှမ်းအားပြုရာ ကြိုးနှင့်လည်း တူ၏။ ဆက်ဦးအံ့.... ဤဒါနကောင်းမှုသည် အပါယ်ဘူမိ ဒုဂ္ဂတိ ဆင်းရဲမှ ကူးမြောက်ကြောင်းဖြစ်သောကြောင့် သင်္ဘောလှေနှင့် တူ၏။ လောဘ မစ္ဆရိယ အစရှိသော တဖက်ရန်သူ ဘေးမှ ကင်းရှင်းသက်သာ စေတတ်သောကြောင့် စစ်မြေအရပ်၌ တပ်မှူး သူရဲကောင်းသဖွယ်လည်း ဖြစ်၏။ ဆင်းရဲမွဲတေခြင်းဘေးမှ ကင်းဝေးအောင် စောင့်ရှောက်တတ်သောကြောင့် ခိုင်ခံ့စွာပြုပြင်စီရင် မွမ်းမံအပ်သော မြို့ကြီးသဖွယ်လည်း ဖြစ်၏။ မနာလိုခြင်း = ဣဿာ၊ ဝန်တိုခြင်း = မစ္ဆရိယ-အစရှိသော အကုသိုလ် အညစ်

အကြေးတို့ မလိမ်းထေး မကပ်ပြီအပ်သောကြောင့် ပဒုမာ ကြာ
ပန်းသဖွယ်လည်း ဖြစ်၏။ ထိုအကုသိုလ်ရန်သူတို့ အမှိုက်သရိုက်တို့ကို ဖုတ်မြှိုက်လောင်ကျွမ်းစေတတ်သော
ကြောင့် မီးသဖွယ်လည်း ဖြစ်၏။ ထိုအကုသိုလ်ရန်သူတို့ ချဉ်းကပ်
နိုင်ခဲ့သောကြောင့် အဆိပ်လျင်သော မြွေသဖွယ်လည်း ဖြစ်၏။
ထိတ်လန့်ကြောက်ရွံ့ခြင်း ကင်းစေတတ်သောကြောင့် မြသေ့မင်း
သဖွယ်လည်း ဖြစ်၏ (အလှူရှင်ဒါယကာသည် ယခုဘဝမှာလည်း
တစုံတခုသော ရန်သူမှ မထိတ်လန့်ရပေ။ တမလွန်မှာမူကား
ဆိုဖွယ်ရာမရှိပြီ)။ အင်အားကြီးမားသောကြောင့် ဆင်ပြောင်ကြီး
သဖွယ် ဖြစ်၏ (အလှူရှင်ဒါယကာသည် ယခုဘဝမှာလည်း အပင်း
အသင်းအားကောင်း၍ တမလွန်ဘဝမှာလည်း ကိုယ်အား ညွှန်
အားစသည်တို့ အလွန်အားကြီးသူ ဖြစ်၏)။ ပစ္စုပ္ပန် တမလွန်
ဘဝနှစ်တန်၌ အလွန်အကြူး အထူးကြီးပွားကြောင်း ကောင်း
မြတ်သောမင်္ဂလာဟု ပညာရှိသူတော်ကောင်းတို့ အသိအမှတ်
ပြုအပ်သောကြောင့် ဖြူစင်သော နွားလား ဥသဘာသဖွယ်လည်း
ဖြစ်၏။ ဝိပတ္တိလေးမျိုး ဆင်းရဲသော မြေဆိုးမှ လွန်မြောက်ကာ
သမ္ပတ္တိလေးမျိုး ဘေးကင်းရာ မြေကောင်းသို့ ရောက်စေတတ်
သောကြောင့် (ပို့ဆောင်တတ်သောကြောင့်) ဝလာဟကသိန္ဓော
မြင်းမင်းသဖွယ်လည်း ဖြစ်၏။

ဤဒါနကောင်းမှုသည် ငါဘုရားသွားခဲ့သော လမ်းကောင်း
လမ်းကြောင်း လမ်းမှန်လည်း ဖြစ်၏။ ငါဘုရား၏ အဆက်
အနွယ်လည်း ဖြစ်၏။ ငါဘုရားသည် ပါရမီ ကောင်းမှု
ကုသိုလ်တို့ကို ဖြည့်ကျင့်စဉ် 'ဝေလာမအလှူကြီး မဟာဂေါဝိန္ဒ
အလှူကြီး မဟာသုဒဿန အလှူကြီး ဝေဿန္တရာ အလှူကြီး
အစရှိသော အလှူကြီးပေါင်း များစွာတို့ကို ဖြစ်စေအပ် (လှူ
ဒါန်းအပ်) ခဲ့ကုန်ပြီ။ ယုန် သူတော်ကောင်း ဗောဓိလောင်း
ဖြစ်စဉ် ငါဘုရားသည် အလှူမစဲ မီးပုံကြီးထဲ၌ မိမိကိုယ်ကို စွန့်လှူ
ကာ အလှူခံပုဂ္ဂိုလ်တို့၏စိတ်ကို အရပိုင်ပိုင် ငါချိုင့်၍ ယူအပ်ခဲ့
လေပြီ။ ။ (ဤ၌ အလှူခံပုဂ္ဂိုလ် သိကြားမင်း၏စိတ်သည် အာရုံ

တပီးသို့ မသွားရောက်တော့ပဲ အလောင်းတော် ယုန်ပညာရှိ၏ အလှူရဲရင့်ပုံကိုသာ ထပ်တလဲလဲ အာရုံပြု၍ ဖြစ်ရှိနေသည်။ ထိုသို့ ဖြစ်နေသည်ကိုပင် “အလှူခံပုဂ္ဂိုလ်တို့၏စိတ်ကို အရပိုင်ပိုင် ငါချိုင် ယူအပ်ခဲ့လေပြီ” ဟု ယဉ်ကျေးစွာ ဝက်ဝံတ္တိ အလင်္ကာနည်းဖြင့် ဟောကြားခြင်းဖြစ်သည်။ ။ ဤ၌ “မိမိကိုယ်ကို စွန့်လှူကာ” ဟူသောစကားရပ်ဖြင့် “ဒါန၏အကျိုးကို ကောင်းကောင်းကြီး သိမြင်တော်မူကြသောကြောင့် အလောင်းတော်ကြီးများသည် မိမိ၏ အသက်ကိုပင်သော်လည်း စွန့်လှူတော်မူကြကုန်၏။ သို့ရ ကား အဘယ်မည်သော ပညာရှင်သည် အပြင်အပ မာဟိရဝတ္ထု၌ ငြိတွယ်မှုကို ပြုသင့်ပေအံ့နည်း၊ မပြုသင့်သည်သာတည်း” ဟူ၍ ဩဝါဒကို ပေးတော်မူ၏။)

ဆက်ဦးအံ့... ဒါနကောင်းမှုသည် လောကီဘက်၌ သိကြား မင်းစည်းစိမ်၊ မာရ်နတ်မင်းစည်းစိမ်၊ မြဟွာမင်းစည်းစိမ်၊ စကြာ မင်းစည်းစိမ်တို့ကို ပေးစွမ်းနိုင်၏။ လောကုတ္တရာဘက်၌လည်း သာဝကဗောဓိဉာဏ်၊ ပစ္စေကဗောဓိဉာဏ်၊ သမ္မာသမ္ဗောဓိဉာဏ် တို့ကို ပေးစွမ်းနိုင်၏။

ဤသို့ အစရှိသည်ဖြင့် မြတ်စွာဘုရားသည် ယသသုဋ္ဌေးသား အား ဒါနနှင့်စပ်သော တရားစကားကို ဟောကြားတော်မူ၏။

သီလကထာ

(ဒါနကောင်းမှု ပြုသူမှသာ သီလကို စောင့်ထိန်းနိုင် သောကြောင့် ဒါနကထာ၏အခြားမဲ့၌ သီလကထာကို မြတ်စွာဘုရား ဟောကြားတော်မူ၏။ ထင်ရှားစေဦးအံ့... ဒါနဟူသည်မှာ အလှူခံပုဂ္ဂိုလ်တို့၌ အစီးအပွားကို လိုလား ၍ဖြစ်စေ ပူဇော်လို၍ဖြစ်စေ မိမိဥစ္စာကို သူတပီးတို့အား စွန့်ကြပေးကမ်းခြင်းဖြစ်သည်။ သို့ရကား ဒါနကောင်းမှု ပြုသောသူသည် သတ္တဝါတို့အပေါ်၌ အစီးအပွားကို ကေန လိုလားသူ ပုဂ္ဂိုလ်သူမြတ်ဖြစ်၍ သူတပီးကို သတ်ဖြတ်ရန် အကြောင်းသူတပီး၏ ဥစ္စာကို ခိုးယူရန်အကြောင်း လုံးဝ

မရှိနိုင်ချေ။ ထို့ကြောင့် ဒါနကောင်းမှု ပြုသူမှသာ သီလကို စောင့်ထိန်းနိုင်ရကား မြတ်စွာဘုရားသည် ဒါနကထာ၏ အခြားမဲ့၌ သီလကထာကို ဟောကြားတော်မူ၏။)

သီလကထာ = သီလနှင့်စပ်သော တရားစကားဟူသည်မှာ -
“ဤသီလကောင်းမှုသည် သတ္တဝါတို့၏ မှီရာ ထောက်တည်ရာ ဆွဲတွယ်ရာ အစောင့်အရှောက်ကောင်း ပုန်းအောင်းရာ လားရာ လည်းလျောင်းရာဖြစ်၏။ ဤသီလကောင်းမှုသည် ငါဘုရား၏ အဆက်အနွယ်ဖြစ်၏။ ငါဘုရားသည် သင်္ခပါလနဂါးမင်း ဖြစ်စဉ် အခါ၊ ဘူရိဒတ်နဂါးမင်း ဖြစ်စဉ်အခါ၊ စဗ္ဗေယျနဂါးမင်း ဖြစ်စဉ် အခါ၊ သီလဝမင်း ဖြစ်စဉ်အခါ၊ မာတုပေါသကဆင်မင်း ဖြစ်စဉ် အခါ၊ ဆဒ္ဒန်ဆင်မင်းဖြစ်စဉ်အခါ အစရှိသော အဆုံးမရှိ အပိုင်း အခြားမရှိသော ဘဝပေါင်းများစွာတို့၌ သီလကို မကျိုးမပေါက် မကျားမပျောက်အောင် စောင့်ရှောက်ဖြည့်ကျင့်ခဲ့လေပြီ။

မှန်၏...ဤပစ္စုပ္ပန် ဘဝစည်းစိမ် တမလွန် ဘဝစည်းစိမ်တို့ အတွက် သီလနှင့်တူသော မှီရာ ထောက်တည်ရာ ဆွဲတွယ်ရာ အစောင့်အရှောက်ကောင်း ပုန်းအောင်းရာ လားရာ လည်း လျောင်းရာဟူ၍ မရှိ။ သီလတည်းဟူသော အဆင်တန်းဆာနှင့် တူသော အဆင်တန်းဆာမျိုး၊ သီလတည်းဟူသော ပန်းနှင့်တူ သော ပန်းမျိုး၊ သီလတည်းဟူသော နံ့သာနှင့်တူသော နံ့သာမျိုး ဟူ၍ မရှိ။ ဆက်ဦးအံ့...သီလပန်းကို ပန်ဆင်ကာ သီလနံ့သာကို လိမ်းကျံလျက် သီလတည်းဟူသော အဆင်တန်းဆာ ဆင်၍ ထားသူကို နတ်နှင့်တကွသော လူအပေါင်းပင် ကြည့်ရှု၍ တင်း မတိမ် အားမရနိုင်ချေ။

ဤသို့ အစရှိသည်ဖြင့် မြတ်စွာဘုရားသည် ယသသုဋ္ဌေးသား အား သီလနှင့်စပ်သော တရားစကားကို ဟောကြားတော်မူ၏။

သက္ကဏထာ

(ဤသီလကောင်းမှုကို အကြောင်းပြု၍ ဤမည်သော နတ်ရွာစည်းစိမ်ကို ရရှိ၏-ဟု ပြဆိုသောရန် သီလကထာ၏

အခြားမဲ့၌ သဂ္ဂကထာ = နတ်ရွာနှင့်စပ်သော တရားစကားကို ဟောကြားတော်မူ၏။)

သဂ္ဂကထာ = နတ်ရွာနှင့်စပ်သော တရားစကား ဟူသည်မှာ—“ဤနတ်ရွာသုဂတိမည်သည်ကို လူတိုင်းလူတိုင်း အလိုရှိအပ် နှစ်သက်အပ်၏။ လူတိုင်းလူတိုင်း၏ စိတ်နှလုံးကို ပွားတိုးစိုပြေစေတတ်၏။ ဤနတ်ရွာ၌ အမြဲတစေ ပျော်ရွှင်မှုကို၎င်း၊ စည်းစိမ်ချမ်းသာတို့ကို၎င်း ရအပ်ပေ၏။ စတုမဟာရာဇ်နတ်တို့သည် လူတို့၏ အရေအတွက်အားဖြင့် အနှစ်ကိုးသန်းကြာ နတ်စည်းစိမ်ချမ်းသာကို ခံစားကြရကုန်၏။ တာဝတိံသာနတ်တို့သည် ကား လူတို့၏ အရေအတွက်အားဖြင့် နှစ်ပေါင်း သုံးကုဋေ ခြောက်သန်းကြာ နတ်စည်းစိမ်ချမ်းသာကို ခံစားကြရကုန်၏။

ဤသို့ အစရှိသည်ဖြင့် မြတ်စွာဘုရားသည် ယသသုဋ္ဌေးသားအား နတ်ရွာချမ်းသာနှင့်စပ်သော တရားစကားကိုလည်း ဟောကြားတော်မူ၏။ (မှန်၏... နတ်ရွာစည်းစိမ်ကား များပြားကြီးကျယ်လှသောကြောင့် ထိုနတ်ရွာစည်းစိမ်အကြောင်း ဟောကြားတော်မူကြသော မြတ်စွာဘုရားတို့၏ ခံတွင်းတော်ပင် မလောက်နိုင်အောင် မဆံ့နိုင်အောင် ရှိချေ၏။)

မဂ္ဂကထာ

ဤ၌ နတ်ရွာချမ်းသာအကြောင်းကို ဟောပြီးလျှင် “ထိုနတ်ရွာချမ်းသာသည် ရာဂမသော ကိလေသာတို့ဖြင့် အမြဲတစေ အညှဉ်းပန်း အနှိပ်စက် ခံနေရ၏။ အရိယမဂ်ကား လုံးလုံးလျားလျား ကိလေသာတို့မှ လွတ်မြောက်ပြီးဖြစ်သောကြောင့် ထိုကိလေသာတို့ဖြင့် အညှဉ်းပန်း အနှိပ်စက် မခံရချေ” ဟူ၍ ပြဆိုရန် သဂ္ဂကထာ၏ အခြားမဲ့၌ အရိယမဂ်နှင့်စပ်သော တရားစကားကို ဟောကြားတော်မူဘို့ပင် ဖြစ်၏။ ထို မဂ္ဂကထာကို ဟောကြားတော်မူလိုသော မြတ်စွာဘုရားသည် ထိုမဂ်ကိုရဘို့ရန် အကြောင်းဥပါယ်ဖြစ်သည့်အတွက် ကာမာနံ အာဒိနဝကထာ + နေက္ခမ္မေ

အာနိသံသကထာ (= ကာမဂုဏ်တို့၏အပြစ်ကို ဖော်ပြသော တရားစကား + ထိုကာမဂုဏ်တို့မှ ထွက်မြောက်ရာ ရှင်ရဟန်း အဖြစ်မှစ၍ နိဗ္ဗာန်တိုင်အောင်သော နေက္ခမ္မတရား၌ အကျိုး အာနိသင်ကို ဖော်ပြသော တရားစကား)တို့ကိုလည်းဟောကြား တော်မူသည်။

ကာမာနံအာနိသံနှင့် နေက္ခမ္မအာနိသံသကထာ

မြတ်စွာဘုရားသည် ယသသုဋ္ဌေးသားအား နတ်ရွာချမ်းသာ နှင့်စပ်သော တရားစကားဖြင့် စိတ်ကို ဖြားယောင်းဆွဲဆောင်ပြီး လျှင် တဖန် “(ဆင်ကြီးကို အလှဆုံးဖြစ်အောင် တန်းဆာဆင်ပြီး လျှင် ထိုဆင်ကြီး၏ နှာမောင်းကို တောင်းလောင်း ဖြတ်ချလိုက် သောသူကဲ့သို့)” “ဤ နတ်ရွာချမ်းသာဟူသည်လည်း မမြဲသော အနိစ္စတရားသာ ဖြစ်၏၊ မခိုင်ခံ့သော အဗ္ဗုဒ္ဓတရားသာ ဖြစ်၏၊ ထိုနတ်ရွာချမ်းသာ၌ သာယာတပ်မက်မှု ဆန္ဒရာဂကို မပြုသင့်ပေ၊ ဝတ္ထုအာရုံ ကာမဂုဏ်တို့သည် သာယာဖွယ်က နည်းပါးလျက် ဆင်းရဲပင်ပန်းရသည်ကသာ များလှကုန်၏၊ ဤ ဝတ္ထုအာရုံ ကာမ ဂုဏ်တရားအစ၌ သာယာဖွယ်က တရွေးလောက် အပြစ်တွေက မြင်းမိုရ်လောက် များပြားလှ၏” —

ဤသို့ အစရှိသည်ဖြင့် (ကိုယ်တော်မြတ်၏ တောထွက်ခဏ်း၌ ဆင်ခြင်စဉ်းစားတော်မူခဲ့ သိရှိတော်မူခဲ့သည့်အတိုင်း) ကာမဂုဏ် တို့၏ အပြစ်ကို၎င်း၊ သူယုတ်တို့သာ မှီဝဲအပ်၍ သူမြတ်တို့ မမှီဝဲ မသုံးစွဲအပ်သည့် ယုတ်ညံ့သော အခြင်းအရာကို၎င်း၊ ထိုကာမ တရားတို့က သတ္တဝါတို့အား ညှဉ်းပန်းနှိပ်စက်ပုံ အပူတိုက်ပုံကို ၎င်း အကျယ်တဝင့် ဟောကြားတော်မူပြီးလျှင်—

ထို ကာမတရားတို့၌ အပြစ်ဒေါသ များပြားသည်နှင့်အမျှ ရဟန်းအဖြစ်ကစ၍ နိဗ္ဗာန်တိုင်အောင်သော နေက္ခမ္မတရားအစ၌ အပြစ်ဒေါသကင်းစင်ပုံ ဆင်းရဲဒုက္ခနည်းပါးပုံ အကျိုးအာနိသင် ကိုလည်း အကျယ်တဝင့် ဟောကြားတော်မူလေသည်။

ယသသုဋ္ဌေးသား ဓမ္မာတာဝန်တည်ခြင်း၊

ထိုသို့ ယသသုဋ္ဌေးသားကို ဒါနကထာ အစရှိသော တရားဟောစဉ်ဖြင့် ဟောကြားတော်မူ၍ ထိုယသသုဋ္ဌေးသား ခံသောစိတ်ရှိ၊ နူးညံ့သောစိတ်ရှိ၊ ပိတ်ပင်ခြင်းနီဝရဏမှ ကင်းသောစိတ်ရှိ၊ တက်ကြွ ဝမ်းမြောက်သောစိတ်ရှိ၊ ကြည်လင်သောစိတ်ရှိသည်ကို သိတော်မူသောအခါ မြတ်စွာဘုရားသည် ယသသုဋ္ဌေးသားအား ဒုက္ခသစ္စာ၊ သမုဒယသစ္စာ၊ နိရောဓသစ္စာ၊ မဂ္ဂသစ္စာ တည်းဟူသော သစ္စာလေးဝ သာမုတ္တံသိက ဓမ္မဒေသနာကို ဟောကြားပြသတော်မူလေ၏။

(ထင်ရှားစွာ ပြဆိုရပါမူ— မြတ်စွာဘုရားသည် ယသသုဋ္ဌေးသားအား ဒါနကထာ အစရှိသော တရားဒေသနာအစဉ်ကို ဟောကြားတော်မူသောအခါ ယသသုဋ္ဌေးသား၏ စိတ်အစဉ်မှာ မသဒ္ဓါခြင်း၊ ပျင်းရိခြင်း၊ မေ့လျော့ခြင်း၊ ပြန့်လွင့်ခြင်း၊ တွေဝေခြင်း တည်းဟူသော စိတ်၏အပြစ်ဒေါသများကင်းစင်သွားသဖြင့် သစ္စာလေးချက် နှစ်နက်သောတရားကို နာယူနိုင်လောက်သော အခြေမှာ တည်ရှိနေ၏။ ဒိဋ္ဌိ မာန အစရှိသော ကိလေသာများ ကင်းသဖြင့် ဇမ္ဗူရာဇရွှေစင်ပမာ ဆွဲတိုင်းထင် ငင်တိုင်းရ နူးညံ့သောအခြေမှာ တည်ရှိနေ၏။ နီဝရဏငါးပါး ကင်းရှင်းနေ၏။ နိဗ္ဗာန်ရောက်ကြောင်း ကောင်းသော အကျင့်လမ်းစဉ်၌ အလွန်ဝမ်းမြောက်ခြင်း ပီတိပါမောဇ္ဇတရားတို့နှင့် ယှဉ်လျက်နေ၏။ သဒ္ဓါတရားနှင့်ပြည့်စုံသဖြင့် အလွန်ပင် ကြည်လင်နေ၏။ ထိုအခါ ကျမှ မြတ်စွာဘုရားသည် ဘုရားရှင်တို့မှသာ သတ္တဝါတို့၏ အလိုအကြိုက် စရိုက်နှင့်လျော်စွာ မဂ်ရောက်ဖိုလ်တည်ဖြစ်အောင် ဟောစွမ်းနိုင်သည့် ဒေသနာဆင်နည်းဖြင့် ယသသုဋ္ဌေးသားအား ဒုက္ခသစ္စာ၊ သမုဒယသစ္စာ၊ နိရောဓသစ္စာ၊ မဂ္ဂသစ္စာ တည်းဟူသော သစ္စာလေးချက် တရားနက်ကို ဟောကြားတော်မူလေ၏-ဟု ဆိုလိုသည်။)

ထိုသို့ ဟောကြားတော်မူသောအခါ လောကဥပမာအားဖြင့် အညစ် အကြေး ကင်းအောင် ဆေးကြော ဖွပ်လျော်ပြီးသော

အဝတ်အထည်သည် ကဝါသည် (=ပင်းမင်းဆရာ) ဆိုးအပ်
သော အဝါ အနီ အစရှိသော ဆိုးရည်ကို ကောင်းစွာ ခံယူသကဲ့သို့
တလက်လက် တောက်ပသော အရောင်ရှိသကဲ့သို့ ထို့အတူ ယသ
သုဋ္ဌေးသား၏ သန္တာန်၌ သောတာပတ္တိမဂ်ဉာဏ်အမြင် တည်းဟူ
သော ဓမ္မစက္ခုဝိဇ္ဇာသည် နိရောဓသစ္စာနိဗ္ဗာန်ကို မျက်မှောက်
ထင်ထင် အာရုံပြုလျက် အပါယ်သို့ လားရောက်ကြောင်းဖြစ်သော
ရာဂ အစရှိသော ကိလေသာမြို့တို့ကို ပယ်ရှားလျက်၎င်း၊ ဒိဋ္ဌိ
ဝိစိကိစ္ဆာ ကိလေသာ အညစ်အကြေးတို့ကို အကြွင်းမဲ့ ပယ်သတ်
လျက်၎င်း၊ ဖြစ်ဖြစ်သမျှညသို့ အလုံးစုံသော သင်္ခါရတရားအစုသည်
ဖျက်စီး ချုပ်ပျောက် ခြင်း သဘော ရှိစွာ ထကားဟု ပိုင်းခြား
ထင်ထင် (မည်သူတဦးတယောက်မျှ ဖျက်၍မရအောင်) သိမြင်
လျက်၎င်း လျင်မြန်သော ဝိပဿနာဉာဏ်ပညာရှိသူ၊ ထက်သော
ဉာဏ်ပညာရှိသူ၊ သုခပဋိပဒါဒိပ္ပါဘိညရှိသူဖြစ်ရကား ထိုတထိုင်
တည်းမှာပင် (ဖော်ပြရာပါ သောတာပတ္တိမဂ်ဉာဏ်အမြင်သည်)
ထင်ရှား ဖြစ်ပေါ်လာလေ၏။ သောတာပန်ပုဂ္ဂိုလ် ဖြစ်လေ၏ဟု
ဆိုလိုသည်။

(ဤ၌၊ အညစ်အကြေး လိမ်းထေးညစ်ပေနေသော အဝတ်
အထည်ကို ကဝါသည် (=ပင်းမင်းဆရာ) သည် အဝါ အနီ အစရှိသော
အလိုရှိရာ ဆိုးရည်မျိုးကို တပ်ဆိုးသော်လည်း အကျိုးမရနိုင် မစွဲနိုင်
သကဲ့သို့ ကာမစ္ဆန္ဒနိဝရဏ ဗျာပါဒနိဝရဏ အစရှိသော နိဝရဏကိလေ-
သာ အညစ်အကြေး လိမ်းထေးနေသော သတ္တဝါ၏စိတ်ကို သစ္စာ
လေးပါးတည်းဟူသော ဆိုးရည်ကို တပ်ဆိုးသော်လည်း အကျိုးမရနိုင်
မတပ်စွဲနိုင်ချေ။ အညစ်အကြေး လိမ်းထေးညစ်ပေနေသော အဝတ်
အထည်ကို ကျောက်ပြင်၌တင်ကာ ရေဖြင့်ဆွတ်လျက်ဆွတ်လျက် အညစ်
အကြေး စွဲငြိရာအရပ်၌ ဆပ်ပျာ၊ နွားချေး၊ ပြာ ဤသုံးမျိုးတို့ဖြင့်
ပွတ်တိုက်ပွတ်လျော်၍ စင်ကြယ်ပြီးသော အဝတ်အထည်ကိုသာ ကဝါ
သည် (=ပင်းမင်းဆရာ) သည် အလိုရှိရာ ဆိုးရည်မျိုးကို တပ်ဆိုးလျှင်
အကျိုးရ တပ်စွဲကာ အလိုရှိရာ အရောင်တလက်လက် ထွက်သကဲ့သို့
ထို့အတူ မြတ်စွာဘုရားတည်းဟူသော ကဝါသည်(=ပင်းမင်းဆရာ သစ္စာ
လေးမျိုး ဆေးဆိုးသော ဆရာကြီး) သည်လည်း ကိလေသာအညစ်
အကြေး လိမ်းထေးညစ်ပေ၍နေသော ယသသုဋ္ဌေးသား၏ စိတ်အစဉ်

တည်းဟူသော အဝတ်အထည်ကို အနုပုဗ္ဗိကထာ = တရားဟောစဉ် ကျောက်ပြင်၌ တင်ထားပြီးလျှင် ယသသုဋ္ဌေးသား၏ သဒ္ဓါတရား တည်းဟူသော ရေစင်ဖြင့် ဆွတ်ကာဆွတ်ကာ ၎င်း၏ သတိ၊ သမာဓိ၊ ပညာ ဤသုံးမျိုးတို့ဖြင့် ပွတ်တိုက်ဖွပ်လျှော်တော်မူ၍ နီဝရဏကိလေ သာ အညစ်အကြေး ကင်းဝေးစင်ကြယ်ပြီးသောအခါ ထို ယသသုဋ္ဌေး သား၏ စိတ်အစဉ်တည်းဟူသော အဝတ်အထည်ကို သစ္စာလေးပါး တရားဆိုးရည်ကို တပ်ဆိုးသောအား ဟောကြားလိုက်သောအခါ ထို ယသသုဋ္ဌေးသား၏ စိတ်အစဉ်၌ မဂ်ဉာဏ် (သောတာပတ္တိမဂ်ဉာဏ်) အမြင်ပေါ်ပေါက်ကာ သစ္စာလေးပါး တရားဆိုးရည်တို့ မည်သူတဦး တယောက်မျှ ဖျက်ဆီး၍မရအောင် စွဲ၍သွားလေသည်ဟု ဆိုလိုသည်။)

ဖခင်သုဋ္ဌေးကြီး သောတာပန်တည်ခြင်းနှင့်
ယသသုဋ္ဌေးသား ရဟန္တာဖြစ်ခြင်းအကြောင်း

နံနက်မိုးသောက်ရောက်လတ်သောအခါ ယသသုဋ္ဌေးသား၏ မိခင် သုဇာတာ သုဋ္ဌေးကတော်ကြီးသည် နံနက် စောစောထ လျက် ယသသုဋ္ဌေးသားစံနေရာ ပြာသာဒ်ထက်သို့ တက်၍ ကြည့် ရှုလေသော် သားဖြစ်သူ ယသသုဋ္ဌေးသားကို မမြင်သဖြင့် ပူပန် သောကရောက်ရှိကာ ယသ၏ ဖခင် သုဋ္ဌေးကြီးထံမှောက် သွား ရောက်ပြီးလျှင် “သုဋ္ဌေးမင်း...သင် သုဋ္ဌေးမင်း၏ သား ယသကို မတွေ့မမြင်ရချေ”ဟု ပြောဆိုလေ၏။ ထိုအခါ ဖခင်သုဋ္ဌေးကြီး သည် အဆောတလျှင် အရပ်လေးမျက်နှာတို့သို့ မြင်းစေကျော် တို့ကို စေလွှတ်ပြီးလျှင် မိမိကိုယ်တိုင်ကမူ ဣသိပတန မိဂဒါဝုန် တောဘက်သို့ ခရီးထွက်ရှာဖွေခဲ့ရာ ယသသုဋ္ဌေးသား စီးသွား သော ရွှေခြေနင်းရာတို့ကို မြင်တွေ့၍ ထိုခြေနင်းရာကိုပင် ခံယူ လျက် အစဉ်တစိုက် လိုက်ခဲ့လေ၏။

မြတ်စွာဘုရားသည်လည်း ယသ၏ဖခင် သုဋ္ဌေးကြီး လာနေ သည်ကို အဝေးမှပင် မြင်တော်မူ၍ “ငါဘုရားသည် ယသသုဋ္ဌေး သားကို ဖခင်သုဋ္ဌေးကြီး မမြင်ရအောင် တန်ခိုးဖြင့် ဖုံးကွယ် ထားမှ သင့်တော့မည်”ဟု ကြံစည်တော်မူပြီးလျှင် ယသသုဋ္ဌေး သားကို ဖခင်သုဋ္ဌေးကြီး မမြင်ရအောင် တန်ခိုးတော်ဖြင့် ဖုံးကွယ်ထားနှင့်လေသည်။

ထိုအခါ ဖခင်သူဌေးကြီးသည် မြတ်စွာဘုရားထံမှောက်သို့ လာရောက်ပြီးလျှင် “ဘုန်းတော်ကြီးသော မြတ်စွာဘုရား……ယသ အမျိုးကောင်းသားကို အရှင်ဘုရား တွေ့မြင်လိုက်ပါသလား” ဟု လျှောက်ထားမေးမြန်းလေ၏။ ထိုအခါ မြတ်စွာဘုရားက “သူဌေး ကြီး……သားကို တွေ့လိုလျှင် ဤနေရာ၌ပင် ထိုင်ဦးလော့။ သင် သူဌေးကြီးသည် ဤနေရာ၌ ထိုင်နေရင်းကပင် ဤအနား၌ ထိုင် နေသော သင်၏သား ယသအမျိုးကောင်းသားကို တွေ့မြင်ရပေ လိမ့်မည်” ဟု မိန့်ဆိုတော်မူလတ်သော် ဖခင်သူဌေးကြီးသည် “ငါသည် ဤနေရာ၌ ထိုင်နေရင်းကပင် ဤအနား၌ ထိုင်နေသော ငါ့သား ယသအမျိုးကောင်းသားကို တွေ့မြင်ရပေလိမ့်မည်တဲ့” ဟု နှစ်သက်အားရ ဝမ်းမြောက်ကာ မြတ်စွာဘုရားကို ရိုသေ မြတ်နိုး ရှိခိုးပြီးလျှင် သင့်လျော်သော နေရာ၌ ထိုင်နေလေ၏။ ထိုသို့ ထိုင်နေပြီးသောအခါ မြတ်စွာဘုရားသည် ဖခင်သူဌေး ကြီးအား ရှေး၌ ဆိုအပ်ပြီးသော နည်းအတိုင်း မဂ်ဖိုလ်ရောက် ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါန- ကထာ = ဒါနနှင့်စပ်သော တရားစကား၊ (၂) သီလကထာ = သီလနှင့်စပ်သော တရားစကား၊ (၃) သဂ္ဂကထာ = နတ်ရွာ သုဂတိနှင့်စပ်သော တရားစကား၊ (၄) မဂ္ဂကထာ = မဂ်ဖိုလ် နိဗ္ဗာန်ရောက်ကြောင်း လမ်းကောင်းကျင့်စဉ်နှင့် စပ်သော တရား စကားတို့ကို အစဉ်အတိုင်း ဟောကြားတော်မူ၍ ထိုဖခင်သူဌေး ကြီး ခုံသောစိတ်ရှိ နူးညံ့သောစိတ်ရှိ ပိတ်ပင်ခြင်း နိဝရဏမှ ကင်းသောစိတ်ရှိ တက်ကြွဝမ်းမြောက်သောစိတ်ရှိ ကြည်လင် သောစိတ်ရှိသည်ကို သိတော်မူသောအခါ မြတ်စွာဘုရားသည် ထိုဖခင်သူဌေးကြီးအား သစ္စာလေးဝ သာမုက္ကံသိက ဓမ္မဒေသနာ ကို ဟောကြားတော်မူလေလျှင် ဖခင်သူဌေးကြီးသည် သောတာ- ပတ္တိဖိုလ်၌ တည်လေ၏။ (ဤယသ၏ ဖခင်သူဌေးကြီးသည် ဤ ဘုရားသာသနာတွင် လူဒါယကာတို့ဘက်မှ အစဆုံး သောတာ ပန်တည်သော အရိယသာဝက ဖြစ်လေသည်။)

ထိုအခါ ယသ၏ ဖခင် သူဌေးကြီးသည် “ဘုန်းတော်ကြီးသော မြတ်စွာဘုရား အလွန်နှစ်သက်ဖွယ် ရှိပါပေစွာ၊ ဘုန်းတော်ကြီးသော မြတ်စွာဘုရား အလွန်နှစ်သက်ဖွယ် ရှိပါပေစွာ၊ ဘုန်းတော်ကြီးသော မြတ်စွာဘုရား လောကဥပမာအားဖြင့် မှောက်၍ ထားအပ်သော ဝတ္ထုကို လွန်လိုက်သကဲ့သို့၎င်း၊ ဖုံးအုပ်ထားသော အရာဝတ္ထုကို ဖွင့်လှစ်လိုက်သကဲ့သို့၎င်း၊ မျက်စိလည်လမ်းမှားသောသူအား လမ်းမှန်ကို ပြောကြားလိုက်သကဲ့သို့၎င်း၊ ‘မျက်စိအမြင်ရှိသော သူတို့သည် အဆင်းအမျိုးမျိုးတို့ကို မြင်ကြပေလိမ့်မည်’ ဟု အမိုက်မှောင်၌ ဆီမီးတန်ဆောင်ကိုထွန်းညှိထားသကဲ့သို့၎င်း ထိုအတူပင် မြတ်စွာဘုရားသည် အကျွန်ုပ်အား များစွာသော အကြောင်းဖြင့် တရားတော်ကို ထင်ရှားစွာ ဟောပြောတော်မူအပ်ပါပေပြီ၊ ဘုန်းတော်ကြီးသော မြတ်စွာဘုရား ထိုအကျွန်ုပ်သည် မြတ်စွာဘုရားကို၎င်း၊ တရားတော်ကို၎င်း၊ ရဟန်းသံဃာတော်ကို၎င်း ကိုးကွယ်လည်းလျောင်း ပုန်းအောင်းရာဟူ၍ သိမှတ်ဆည်းကပ်ပါ၏၊ ဘုန်းတော်ကြီးသော မြတ်စွာဘုရားသည် အကျွန်ုပ်ကို ယနေ့ကစ၍ အသက်ရှည်သမျှကာလပတ်လုံး သရဏဂုံတည်သူ ဥပါသကာဟူ၍ မှတ်ယူတော်မူပါလော့” ဟု မြတ်စွာဘုရားအား လျှောက်ထားကာ လောကုတ္တရာ သရဏဂုံ ခံယူလေ၏။ (ထို ယသသူဌေးသား၏ ဖခင် သူဌေးကြီးသည်သာလျှင် လောက၌ အစဆုံး **တေဝါစိက သရဏဂုံတည် သောတာပန်** အရိယာ ဥပါသကာ ဒါယကာကြီးဖြစ်လေ၏။)

ယသသူဌေးသား ရဟန္တာဖြစ်ခြင်း

ဖခင်သူဌေးကြီးအား မြတ်စွာဘုရား တရားဟောကြားတော်မူစဉ်ပင် ယသသူဌေးသားသည် သောတာပတ္တိမဂ်သို့ ရောက်စဉ်က မိမိသိမြင်ခဲ့ရသော တရားလမ်း ကျင့်စဉ်အတိုင်း သစ္စာလေးပါး တရားအစုကို သုံးသပ်ဆင်ခြင်လေလျှင် အထက်မဂ် သုံးပါးသို့ အစဉ်အတိုင်း ရောက်ရှိကာ ရဟန္တာဖြစ်လေ၏။ သို့ရကား ယသသူဌေးသား၏ စိတ်သည် တဏှာဒိဋ္ဌိတို့ဖြင့် တစုံတခုသော တရား

ကိုမျှ “ငါ+ငါ့ဥစ္စာ” ဟု စွဲယူမှု အလျှင်းကင်းပြတ်ပြီးလျှင် မမြစ်သော ချုပ်ခြင်းဖြင့် ချုပ်ငြိမ်းကြသော အာသဝေါတရားတို့မှ ရှင်းရှင်းကြီး လွတ်မြောက်ပြီး ဖြစ်လေတော့၏။

ဖခင်သူဌေးကြီး သားကိုမြင်၍ ဘုရားနှင့်တကွ
အိမ်သို့ ဆွမ်းစားပင့်ခြင်း

ထိုအခါ မြတ်စွာဘုရားသည် “ယသအမျိုးကောင်းသားကား အာသဝေါကုန်ခန်း ရဟန္တာဖြစ်လေပြီ၊ ရှေးလူဖြစ်စဉ်ကလို့ လူ့ဘောင်သို့ လျောကျ၍ ကာမစည်းစိမ်ကို ဘယ်နည်းနှင့်မျှ ခံစားသုံးဆောင်တော့မည် မဟုတ်ချေ၊ သို့ရကား သားအဖနှစ်ဦး အချင်းချင်း မမြင်ရအောင် ဖန်ဆင်းထားသော တန်ခိုးအစီအရင်ကို ငြိမ်းစေမှ သင့်တော်တော့မည်” ဟု ကြံစည်တော်မူပြီးလျှင် ထိုအချင်းချင်းမမြင်ရအောင်ဖန်ဆင်းထားသော တန်ခိုးအစီအရင်ကို ငြိမ်းစေတော်မူလေ၏။ သားအဖနှစ်ဦးတို့သည် အချင်းချင်း မြင်ကြစေသတည်းဟု အဓိဋ္ဌာန်ပြုတော်မူလေ၏။

ဖခင်သူဌေးကြီးသည် ပကတိ ထိုင်နေရင်းကပင် မိမိအနီး၌ ထိုင်နေသော သားဖြစ်သူ ယသအမျိုးကောင်းသားကို (ဘွားကနဲ) မြင်ရလေလျှင် အလွန်ဝမ်းမြောက်သော စိတ်ရှိလျက် “ချစ်သား ယသ...သင့်မိခင်သည် သင်ချစ်သားကို မမြင်ရသည့် အတွက် စိုးရိမ်ပူဆွေး ဝိကြွေးခြင်းသို့ ရောက်၍နေရှာပြီ၊ သင့်မိခင်အား အသက်ကို ပေးပါလော့” ဟု ယသ အမျိုးကောင်းသားအား ပြောကြားလေ၏။

ထိုအခါ ယသသူဌေးသားသည် (ဖခင်သူဌေးကြီးအား အမြေခွန်းတုံ့မပေးပဲ) မြတ်စွာဘုရားကို မော်၍ ဖူးမြော်ကြည့်ရှုလေ၏။ ထိုအခါ မြတ်စွာဘုရားက ဖခင်သူဌေးကြီးကို “ဒါယကာ သူဌေးကြီး...ယခု ငါဘုရား မေးမြန်းမည့်စကားကို သင်သူဌေးကြီးသည် အဘယ်သို့ သဘောကျသနည်း၊ သင်သူဌေးကြီးသည် သေက္ခဉာဏ်အမြင်ဖြင့်သစ္စာလေးပါးတရားကို သိမြင်အပ်သကဲ့သို့ ထိုအတူ အကြင်သူသည် သေက္ခဉာဏ်အမြင်ဖြင့် သစ္စာလေးပါး

တရားကို သိမြင်အပ်လေပြီ။ ထိုသူသည် သောတာပတ္တိမဂ်သို့ ရောက်စဉ်က မိမိသိမြင်ခဲ့ရသော တရားလမ်းကျင့်စဉ်အတိုင်း သစ္စာလေးပါး တရားအစုံကို သုံးသပ်ဆင်ခြင် သိမြင်၍ အထက် မဂ်သုံးပါးသို့ အစဉ်အတိုင်းရောက်ရှိကာ အာသဝေါကုန်ခန်း ရဟန္တာဖြစ်လေရာ၏။ ထိုရဟန္တာဖြစ်ပြီးသောသူသည် ရှေးလူ ဖြစ်စဉ်ကလို လူ့ဘောင်သို့လျှောက်ကျကာ ကာမစည်းစိမ်ကို ခံစား ပါဦးမည်လော”ဟု မေးမြန်းတော်မူလေရာ ဖခင်သူဌေးကြီးက “မခံစားတော့ပါဘုရား”ဟု အဖြေစကား ပြန်ကြားလျှောက်ထား လေသည်။

တဖန် မြတ်စွာဘုရားက (မိန့်ဆိုတော်မူလိုရင်းသို့ ရောက် အောင်) “ဒါယကာသူဌေးကြီး... သင်သူဌေးကြီးသည် သေက္ခ ဉ္စုဏ်အမြင်ဖြင့် သစ္စာလေးပါးတရားကို သိမြင်အပ်သကဲ့သို့ ထိုအတူ သင်၏သား ယသအမျိုးကောင်းသား သည်လည်း သေက္ခဉ္စုဏ်အမြင်ဖြင့် သစ္စာလေးပါးတရားကို (သင်မရောက်ခင် ကပင်) သိမြင်အပ်ပြီးဖြစ်လေသည်။ ထိုယသအမျိုးကောင်းသား သည် သောတာပတ္တိမဂ်သို့ ရောက်စဉ်က မိမိသိမြင်ခဲ့ရသော တရားလမ်းကျင့်စဉ်အတိုင်း သစ္စာလေးပါး တရားအစုံကို သုံးသပ် ဆင်ခြင် သိမြင်၍ အထက်မဂ်သုံးပါးသို့ အစဉ်အတိုင်းရောက်ရှိကာ ယခုအခါ အာသဝေါကုန်ခန်း ရဟန္တာပုဂ္ဂိုလ်ဖြစ်လေပြီ။ ဒါယ- ကာ သူဌေးကြီး... ယသအမျိုးကောင်းသားသည် ရှေးလူဖြစ်စဉ် ကလို လူ့ဘောင်သို့လျှောက်ကျကာ ကာမစည်းစိမ်တို့ကို ဘယ်နည်း နှင့်မျှ ခံစားသုံးဆောင်တော့မည် မဟုတ်ချေ”ဟု ဖခင်သူဌေး ကြီးအား မိန့်ကြားတော်မူသောအခါ ထိုဖခင်သူဌေးကြီးသည် “ဘုန်းတော်ကြီးသော မြတ်စွာဘုရား... ယသအမျိုးကောင်း သား၏စိတ်သည် တဏှာဒိဋ္ဌိတို့ဖြင့် တစုံတခုသော တရားကိုမျှ “ငါ+ငါ့ဥစ္စာ”ဟု စွဲယူမှု အလျှင်းကင်းပြတ်ပြီးလျှင် အာသဝေါ တရားတို့မှရှင်းရှင်းကြီးလွတ်မြောက်ပြီးဖြစ်ရကား (ရဟန္တာဖြစ်ပြီး ရကား-ဟု ဆိုလိုသည်) ယသအမျိုးကောင်းသားသည် စီးပွား ချမ်းသာ လာဘ်လာဘတို့ကို ကောင်းစွာရအပ်ပါပြီ။ လူအဖြစ်

ကိုလည်း ကောင်းစွာရအပ်ပါပြီ၊ ဘုန်းတော်ကြီးသော မြတ်စွာဘုရား... ရှင်တော်ဘုရားသည် ယနေ့နံနက်ဖြစ်သော ကောင်းမှုကုသိုလ်နှင့် နှစ်သက်ဝမ်းမြောက်ခြင်း အကျိုးငှါ ယသအမျိုးကောင်းသား နောက်လိုက်ရဟန်းနှင့် အတူတကွ တပည့်တော်၏ ဆွမ်းကို သည်းခံသံသာတော်မူပါဘုရား” ဟု လျှောက်ထားပင့်ဖိတ်လေရာ မြတ်စွာဘုရားသည် ဆိတ်ဆိတ်နေသဖြင့် သုဋ္ဌေးကြီး၏ ဆွမ်းစားပင့်လျှောက်ချက်ကို လက်ခံသံသာတော်မူ၏။

ထိုအခါ သုဋ္ဌေးကြီးသည် မြတ်စွာဘုရား လက်ခံတော်မူကြောင်းကို ကောင်းစွာသိ၍ ထိုင်ရာမှထပြီးလျှင် မြတ်စွာဘုရားကို ရိုသေစွာရှိခိုးလျက် လက်ျာရစ်လှည့်ပြီး၍ မိမိအိမ်သို့ ပြန်လေ၏။

ယသသုဋ္ဌေးသား ရဟန်းပြုခြင်း

ထိုအခါ ယသသုဋ္ဌေးသားသည် ဖခင်သုဋ္ဌေးကြီး ပြန်သွား၍ မကြာမီပင် မြတ်စွာဘုရားရှင်ကို ရိုသေစွာ ရှိခိုးပြီးသော် “ဘုန်းတော်ကြီးသော မြတ်စွာဘုရား... အကျွန်ုပ်သည် မြတ်စွာဘုရား၏ထံတော်၌ ရှင်အဖြစ်ကို ရပါရစေ၊ ရဟန်းအဖြစ်ကို ရပါရစေ” ဟု ရှင်ရဟန်းအဖြစ်ကို တောင်းပန်လေသော် မြတ်စွာဘုရားသည် “ဟေ့ ဘိက္ခု၊ သွာခါတော ဓမ္မော၊ စရ မြဟ္မစရိယံ သမ္မာ ဒုက္ခဿ အန္တကိရိယာယ = ချစ်သား... လာလော့၊ သင်ချစ်သား တောင်းခံအပ်သော ရှင်ရဟန်းအဖြစ်ကို ခံယူလော့၊ တရားတော်ကို ငါဘုရား ကောင်းစွာဟောကြားအပ်ပြီ၊ ပစ္ဆိမစိတ်ပရိနိဗ္ဗာနစုတိစိတ်တိုင်အောင် သင်ချစ်သားသည် သီလသိက္ခာသာသနာတည်းဟူသော မြတ်သောအကျင့်ကို ကျင့်ကြံကြိုးကုတ်အားထုတ်လေလော့” ဟုရွှေလက်တော်ကိုဆန့်တန်း၍ ဟေ့ ဘိက္ခု ခေါ်တော်မူလိုက်သည်နှင့် တပြိုင်နက် ယသအမျိုးကောင်းသားသည် ရှစ်ပါးသော ဣဒ္ဓိမယပရိက္ခရာတို့ သူ့နေရာနှင့်သူ အဆင်သင့် ဆင်ယင်ပြီးသားဖြစ်လျက် အဝါ ၆၀-ရသော မထေရ်ကြီးပမာ မြတ်စွာဘုရားကို ရိုသေစွာရှိခိုးလျက် ရဟန်းပြုပြီးသား ရဟန်းအသွင်သို့ ကူးပြောင်းသွားလေတော့သည် (ဟေ့ ဘိက္ခု

ဟူ၍ မြတ်စွာဘုရားက ရွှေနှုတ်တော်မြှောက်၍ ခေါ်တော်မူလိုက်ခြင်း သည်ပင် ထိုအရှင်ယသအဖို့ရာ ဧဟိ ဘိက္ခု၊ ရဟန်းခံခြင်းဖြစ်လေ သည်။ သိမ်ဝင်ဖွယ်ရာမရှိပြီ။ (ထိုသို့ အရှင်ယသ ရဟန်းဖြစ်သော အခါ လူ့ပြည်လူသား ရဟန္တာအရှင်မြတ်များကား မြတ်စွာ ဘုရား၊ ပဉ္စဝဂ္ဂိမထေရ်ငါးပါး၊ အရှင်ယသ ဤသို့အားဖြင့် ခုနစ် ပါးဖြစ်ကြကုန်၏။)

မိခင်သူဌေးကတော်ကြီး သုဇာတာနှင့်
ယသ၏ဇနီးဟောင်းတို့ သောတာပန်တည်ကြခြင်း

ယသသူဌေးသားကို ဧဟိဘိက္ခု၊ ရဟန်း ပြုပြီးသောအခါ မြတ်စွာဘုရားသည် နံနက်အခါ၌ သင်္ကန်းတော်ကို ပြင်ဆင်ဝတ်ရုံ လျက် သပိတ်သင်္ကန်းကို ယူဆောင်တော်မူပြီးလျှင် အရှင်ယသကို နောက်လိုက်ရဟန်းပြုကာ ဖခင်သူဌေးကြီးအိမ်သို့ ကြွသွား၍ ခင်းထားအပ် မြတ်သောနေရာ၌ ထက်ဝယ်ဖွဲ့ခွေ ထိုင်နေတော် မူလေ၏။ ထိုအခါ အရှင်ယသ၏မိခင်ဖြစ်သော သုဇာတာသူဌေး ကတော်ကြီးနှင့် ဇနီးဟောင်းတို့သည် မြတ်စွာဘုရားအထံသို့ ချဉ်းကပ်၍ ရုံသေမြတ်နိုး ရှိခိုးပြီးလျှင် သင့်တင့်လျောက်ပတ်သော နေရာ၌ ထိုင်နေကြလေကုန်၏။

ထိုသို့ ထိုင်နေပြီးသောအခါ မြတ်စွာဘုရားသည် ထိုမိခင်နှင့် ဇနီးဟောင်းတို့အား ရှေး၌ ဆိုအပ်ပြီးသောနည်းအတိုင်း မဂ်ဖိုလ် ရောက်ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါနကထာ = ဒါနနှင့်စပ်သော တရားစကား၊ (၂) သီလ- ကထာ = သီလနှင့်စပ်သော တရားစကား၊ (၃) သဂ္ဂကထာ = နတ်ရွာသုဂတိနှင့်စပ်သော တရားစကား၊ (၄) မဂ္ဂကထာ = မဂ်ဖိုလ်နိဗ္ဗာန်ရောက်ကြောင်း လမ်းကောင်းကျင့်စဉ်နှင့်စပ်သော ကာမဂုဏ်တို့၏ အပြစ်ကိုဖော်ပြသော တရားစကား၊ တောထွက် ခြင်း၌ အကျိုးကိုဖော်ပြသော တရားစကားတို့ကို အစဉ်အတိုင်း ဟောကြားတော်မူ၍ ထိုသူနှစ်ဦးတို့ ခံ့သောစိတ်ရှိကြ နူးညံ့သော စိတ်ရှိကြ ပိတ်ပင်ခြင်း နိဝရဏ ကင်းသောစိတ်ရှိကြ တက်ကြွ

ဝမ်းမြောက်သော စိတ်ရှိကြ ကြည်လင်သော စိတ်ရှိကြသည်ကို သိတော်မူသောအခါ မြတ်စွာဘုရားသည် ထိုယသ၏ မိခင်သူဌေးကတော်ကြီး သုဇာတာနှင့် ဇနီးဟောင်းတို့အား သစ္စာလေးဝသာမုက္ကံသိကဓမ္မဒေသနာကို ဟောကြားတော်မူလေလျှင် ယသ၏မိခင် သူဌေးကတော်ကြီး သုဇာတာနှင့် ဇနီးဟောင်းတို့သည် သောတာပတ္တိဖိုလ်၌ တည်ကြလေကုန်၏။

ထိုအခါ ယသ၏မိခင် သူဌေးကတော်ကြီး သုဇာတာနှင့် ဇနီးဟောင်းတို့သည် “ဘုန်းတော်ကြီးသော မြတ်စွာဘုရား.... အလွန်နှစ်သက်ဖွယ် ရှိပါပေစွာ၊ ဘုန်းတော်ကြီးသော မြတ်စွာဘုရား....အလွန် နှစ်သက်ဖွယ် ရှိပါပေစွာ၊ ဘုန်းတော်ကြီးသော မြတ်စွာဘုရား.... လောက ဥပမာအားဖြင့် မှောက်၍ ထားအပ်သောဝတ္ထုကို လှန်လိုက်သကဲ့သို့၎င်း၊ ဖုံးအုပ်ထားအပ်သော အရာဝတ္ထုကို ဖွင့်လှစ်လိုက်သကဲ့သို့၎င်း၊ မျက်စိလည် လမ်းမှားသော သူအား လက်ကိုဆွဲကာ လမ်းမှန်ကို ပြောကြားလိုက်သကဲ့သို့၎င်း၊ ‘မျက်စိအမြင်ရှိသော သူတို့သည် အဆင်းအမျိုးမျိုးတို့ကို မြင်ကြပေလိမ့်မည်’ ဟု အခိုက်မှောင်၌ ဆီမီးတန်ဆောင်ကို ထွန်းညှိ ထားသကဲ့သို့၎င်း ထို့အတူပင် မြတ်စွာဘုရားသည် အကျွန်ုပ်တို့အား များစွာသောအကြောင်းဖြင့် တရားတော်ကိုထင်ရှားစွာ ဟောပြောတော်မူအပ်ပါပေပြီ၊ ဘုန်းတော်ကြီးသော မြတ်စွာဘုရား.... ထိုအကျွန်ုပ်တို့ နှစ်ဦးသားသည် မြတ်စွာဘုရားကို၎င်း၊ တရားတော်ကို၎င်း၊ ရဟန်းသံဃာတော်ကို၎င်း ကိုးကွယ် လည်းလျောင်း ပုန်းအောင်းရာ ဟူ၍ သိမှတ်ဆည်းကပ်ကြပါကုန်၏။ ဘုန်းတော်ကြီးသော မြတ်စွာဘုရားသည် အကျွန်ုပ်တို့ကို ယနေ့ကစ၍ အသက်ရှည်သမျှ ကာလပတ်လုံး သရဏဂုံတည်ကြသူ ဥပါသိကာ (ဒါယိကာမ)တို့ ဟူ၍ မှတ်ယူတော်မူပါလော့”ဟု မြတ်စွာဘုရားအား လျှောက်ထားကြကာ လောကုတ္တရာ သရဏဂုံ ခံယူကြလေ၏။ (ထိုယသ၏မိခင် သူဌေးကတော်ကြီး သုဇာတာနှင့် ဇနီးဟောင်းတို့သည် လူ့ပြည်လောက၌ အစဆုံး တေဝါစိက

သရဏာရုံတည် သောတာပန် အရိယာ ဥပါယိကာ ဒါယိကာမ
တို့ ဖြစ်ကြလေ၏။)

ထိုအခါ အရှင်ယသမထေရ်၏ မယ်တော် ခမည်းတော်တို့နှင့်
ဇနီးဟောင်းတို့သည် မြတ်စွာဘုရားနှင့် အရှင်ယသတို့ကို မွန်မြတ်
သော ခဲဖွယ်ဘောဇဉ်ဖြင့် ကိုယ်တိုင်ကိုယ်ကျ သာဟတ္ထိကမြောက်
ဆက်ကပ်ကျွေးမွေးကြပြီးလျှင် မြတ်စွာဘုရား ဆွမ်းစားတော်မူ
ပြီးသည်ကို သိကြ၍ အပြစ်ခြောက်ပါး လွတ်ရာ သင့်လျော်
လျောက်ပတ်သော နေရာ၌ ထိုင်နေကြကုန်၏။ ထိုအခါ မြတ်စွာ
ဘုရားသည် အရှင်ယသမထေရ်၏ မယ်တော်ခမည်းတော်တို့နှင့်
ဇနီးဟောင်းတို့ကို စာရားစကား ဟောကြားပြသတော်မူပြီးလျှင်
ထိုင်နေရာမှထ၍ ဣသိပတနမိဂဒါဝုန်တောသို့ ကြွသွားတော်မူ
လေ၏။

(ဤ၌ မြတ်စွာဘုရားသည် ဆွမ်းမဘူးပေးမီ အရှင်ယသ၏
မိခင်နှင့် ဇနီးဟောင်းတို့အား ရှေးဦးစွာတရားဟောတော်မူခြင်းမှာ—
အရှင်ယသရဟန်းပြုသဖြင့်မိခင်နှင့် ဇနီးဟောင်းတို့သည် သောကဋ္ဌောင့်
စူးဝင်လျက်ရှိကြသောကြောင့် ဝမ်းမြောက်ဝမ်းသာ အလှူကိုလည်း
မပေးနိုင်ကြလေရာ မြတ်စွာဘုရားအပေါ်၌ နှလုံးမသာမယာဖြစ်ကြ၍
မုဂ်ဖိုလ်ကိုလည်း မရနိုင်ကြလေရာသောကြောင့် မြတ်စွာဘုရားသည်
ရှေးဦးစွာ ထိုသူနှစ်ဦးတို့ သောကကင်းပျောက်အောင် တရားဟော
ပြီးမှ ဆွမ်းဘူးပေးတော်မူသည်-ဟု မှတ်ယူရာ၏။ ။ဝဇီရဗုဒ္ဓိဋ္ဌိကာမှ။)

အရှင်ယသ၏ သူငယ်ချင်းဟောင်း ငါးကျိပ်လေးဦးတို့
ရဟန်းပြုကြခြင်းအကြောင်း

ဗာရာဏသီပြည်၌ သူဌေးမျိုး အစဉ်အဆက်မှ ဆင်းသက်လာ
ကြသည့် အရှင်ယသ၏ လူဖြစ်စဉ်အခါ သူငယ်ချင်းဟောင်းများ
ဖြစ်ကြသော ပိမလသူဌေးသား၊ သုဗာဟုသူဌေးသား၊ ပုဏ္ဏဇိ
သူဌေးသား၊ ဂဝမ္ပတိသူဌေးသား ဤသူဌေးသားလေးဦးတို့သည်
မိမိတို့၏ မိတ်ဆွေ သူငယ်ချင်း ဖြစ်သော ယသ သူဌေးသားမှာ
ကြီးကျယ်လှစွာသော စည်းစိမ်ဥစ္စာများကို ပယ်ရှားစွန့်ပစ်၍
ရှင်ရဟန်းပြုလေပြီဟု သတင်းစကား ကြားသိကြလေလျှင် “ငါတို့

၏သူငယ်ချင်းဖြစ်သူ ယသအမျိုးကောင်းသား ဆံမုတ်ဆိတ်များ ကိုပယ်ရှား၍ သင်္ကန်းကို ဝတ်ရုံပြီးလျှင် အိမ်ရာတည်ထောင် လူ့ဘောင်မှ ထွက်ခွါ၍ ရှင်ရဟန်းအဖြစ်သို့ ကပ်ရောက်ရာ မြတ်စွာဘုရား၏ ဓမ္မဝိနယ (= တရားသဖြင့် ဆုံးမရာ) သာသနာတော်သည် ယုတ်ညံ့သောအရာ ဖြစ်လိမ့်မည် မဟုတ် (အထွတ်အမြတ်စင်စစ် ဖြစ်ပေလိမ့်မည်)။ ထိုရှင်ရဟန်း အဖြစ်သည်လည်း ယုတ်ညံ့သောအရာ ဖြစ်လိမ့်မည်မဟုတ် (အထွတ်အမြတ် စင်စစ် ဖြစ်ပေလိမ့်မည်)”ဟု တွေးတောဆင်ခြင် ကြံစည်ကြပြီးလျှင် ထိုသူဌေးသားလေးဦးတို့သည် အရှင်ယသမထေရ်ထံသို့သွားရောက် ချဉ်းကပ်ကြလျက် အရှင်ယသမထေရ်ကို ရိုသေမြတ်နိုး ရှိခိုးကြပြီးသော် သင့်လျော်သော နေရာ၌ ရပ်တည်၍ နေကြကုန်၏။

ထိုအခါ အရှင်ယသမထေရ်သည် လူ့ဘဝက သူငယ်ချင်းဟောင်းဖြစ်ကြသည့် ထိုသူဌေးသား လေးယောက်တို့ကို ခေါ်ဆောင်၍ မြတ်စွာဘုရားထံတော်မှောက်သို့ သွားရောက်ချဉ်းကပ်ပြီးလျှင် မြတ်စွာဘုရားကို ရိုသေမြတ်နိုး ရှိခိုးပြီးသော် သင့်လျော်သော နေရာ၌ ထိုင်နေကာ “ဘုန်းတော်ကြီးသော မြတ်စွာဘုရား……ဤဝိမလ သူဌေးသား၊ သုဗာဟု သူဌေးသား၊ ပုဏ္ဏဇိ သူဌေးသား၊ ဂဝမ္ပတိသူဌေးသား ဤလေးဦးသားတို့သည် ဗာရာဏသီပြည်၌ သူဌေးမျိုး အစဉ်အဆက်မှ ဆင်းသက်လာသော အမျိုးကောင်းသူဌေးသားများလည်း ဖြစ်ကြပါကုန်၏။ ရှေးလူဖြစ်စဉ်အခါ တပည့်တော်၏ သူငယ်ချင်းဟောင်းများလည်း ဖြစ်ကြပါကုန်၏။ ဘုန်းတော်ကြီးသော မြတ်စွာဘုရားသည် တပည့်တော်၏ သူငယ်ချင်းဖြစ်ကြသော ဤသူဌေးသားလေးယောက်တို့ကို ဆုံးမကံမြစ်တော်မူပါဘုရား”ဟု မြတ်စွာဘုရားအား လျှောက်ထားတောင်းပန်လေ၏။

ထိုသူဌေးသား လေးဦးတို့အား မြတ်စွာဘုရားသည် ရှေး၌ ဆိုအပ်ပြီးသော နည်းအတိုင်း မဂ်ဖိုလ်ရောက်ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါနကထာ၊ (၂) သီလကထာ၊ (၃) သုဂ္ဂကထာ၊ (၄) မဂ္ဂကထာ = ကာမာနံ အာဒိနဝ +

‘နေက္ခမ္မေ အာနိသံသကထာ ဒေသနာအစဉ်အတိုင်း ဟောကြား
တော်မူ၍ ထိုသူလေးဦးတို့ ခံသောစိတ်ရှိကြ နှုတ်သောစိတ်ရှိကြ
ပိတ်ပင်ခြင်း နိဝရဏ ကင်းသော စိတ်ရှိကြ တက်ကြွ ဝမ်းမြောက်
သော စိတ်ရှိကြ ကြည်လင်သော စိတ်ရှိကြသည်ကို သိတော်မူသော
အခါ မြတ်စွာဘုရားသည် ထိုသူလေးဦးတို့အား သစ္စာလေးဝ
သာမုက္ခံသိက မေဗဒေသနာကို ဟောကြားတော်မူလေလျှင် အရှင်
ယသ၏ သူငယ်ချင်းဟောင်းဖြစ်ကြသည့် ထိုသူဌေးသား လေးဦး
တို့သည် သောတာပတ္တိဖိုလ်၌ တည်ကြလေကုန်၏။

ထိုသူဌေးသား လေးဦးတို့သည် သောတာပတ္တိဖိုလ်၌ တည်
ကြပြီးလျှင် မြတ်စွာဘုရားကို “ဘုန်းတော်ကြီးသော မြတ်စွာ
ဘုရား...အကျွန်ုပ်တို့သည် မြတ်စွာဘုရား၏ အထံတော်၌ ရှင်
အဖြစ်ကိုရကြပါရစေ၊ ရဟန်းအဖြစ်ကိုရကြပါရစေ”ဟု ရှင်ရဟန်း
အဖြစ်ကို တောင်းပန်ကြလေသော် မြတ်စွာဘုရားသည် “ဧတ
ဘိက္ခဝေါအစရှိသည်ဖြင့် = ရဟန်းတို့...လာကြလော့၊ သင်ချစ်
သားတို့ တောင်းပန်အပ်သော ရှင်ရဟန်းအဖြစ်ကို ခံယူကြလော့၊
တရားတော်ကို ငါဘုရား ကောင်းစွာ ဟောကြားအပ်ပြီ၊ သင်ချစ်
သားတို့သည် ဝဋ်ဆင်းရဲ၏ အဆုံးကို ပြုခြင်းငှါ အထက်မဂ်သုံးပါး
တည်းဟူသော မြတ်သောအကျင့်ကို ကျင့်ကြံကြိုးကုတ် ရအောင်
အားထုတ်ကြလော့”ဟု ရွှေလက်တော်ကို ဆန့်တန်း၍ ဧဟိဘိက္ခု
ခေါ်တော်မူလိုက်သည်နှင့် တပြိုင်နက် ထိုသူဌေးသား လေးဦး
တို့သည် ရှစ်ပါးသော ဣဒ္ဓိမယပရိက္ခရာတို့ သို့နေရာနှင့်သူ
အဆင်သင့် ဆင်ယင်ပြီးသား ဖြစ်ကြလျက် အဝါ ၆၀-ရသော
မထေရ်ကြီးများပမာ မြတ်စွာဘုရားကို ရိုသေစွာ ရှိခိုးကြလျက်
ရဟန်းပြုပြီးသား ဖြစ်ကြလေတော့သည်။ အံ့ဩဖွယ်ရာ လူ့အသွင်
ကွယ်ပျောက်၍ ရဟန်းအသွင်သို့ ကူးရောက်သွားကြလေတော့
သည်။ (ဧတ ဘိက္ခဝေါ-ဟူ၍ မြတ်စွာဘုရားက ရွှေနှုတ်တော်
မူ၍ ခေါ်တော်မူလိုက်ခြင်းသည်ပင် ထိုသူဌေးသား လေးဦးတို့
အဖို့ရာ ဧဟိဘိက္ခု-ရဟန်းခံခြင်းပင် ဖြစ်လေသည်။ သိမ်ဝင်ဖွယ်ရာ
မရှိပြီ။)

ထိုသူဌေးသား လေးဦးတို့ကို ဧဟိဘိက္ခု ရဟန်းပြုပြီးသော အခါ မြတ်စွာဘုရားသည် ထိုရဟန်းလေးပါးတို့ကို တရားစကား ဖြင့် ဆုံးမကံမြစ်တော်မူလေ၏။ ယင်းသို့ တရားစကားဖြင့် ဆုံးမကံ မြစ်တော်မူအပ်သည်ရှိသော် ထိုသူဌေးသား ရဟန်းလေးပါးတို့ သည် မကြာမြင့်မီပင် အာသဝေါကုန်ခန်း ရဟန္တာအဖြစ်သို့ ရောက်ကြလေကုန်၏။ ထိုသို့ သူဌေးသား လေးဦးတို့ ရဟန္တာ ဖြစ်ကြသောအခါ လူ့ပြည်လူသား ရဟန္တာအရှင်မြတ်များကား မြတ်စွာဘုရား၊ ပဉ္စဝဂ္ဂိမထေရ်ငါးပါး၊ အရှင်ယသ၊ အရှင်ဝိမလ၊ အရှင်သုဗာဟု၊ အရှင်ပုဏ္ဏဇိ၊ အရှင်ဂဝဗ္ဗတိ ဤသို့ အားဖြင့် တဆယ့်တပါး ဖြစ်ကြကုန်၏။

- အရှင်ယသ ၏ သူငယ်ချင်းငါးကျိပ်တို့ ရဟန်းပြုကြခြင်းအကြောင်း

ထိုအခါ အရှင်ယသ၏ လူဖြစ်စဉ်အခါ သူငယ်ချင်းဟောင်း များဖြစ်ကြသည့် ရှေးအစဉ်အဆက်အားဖြင့်ပင် အမျိုးကောင်း သားများဖြစ်ကြသော ဇနပုဒ်နေသူ သူငယ်ချင်း ငါးကျိပ်တို့သည် ရှေးနည်းအတူ မိမိတို့၏ မိတ်ဆွေ သူငယ်ချင်းဖြစ်သော ယသ သူဌေးသားမှာ ကြီးကျယ်လှစွာသော စည်းစိမ်ဥစ္စာများကို ပယ် ရှားစွန့်ပစ်၍ ရှင်ရဟန်းပြုလေပြီ-ဟု သတင်းစကား ကြားသိကြ လေလျှင် “ငါတို့၏ သူငယ်ချင်းဖြစ်သူ ယသ အမျိုးကောင်းသား ဆံမုတ်ဆိတ်များကို ပယ်ရှား၍ သင်္ကန်းကို ဝတ်ရုံပြီးလျှင် အိမ်ရာ တည်ထောင် လူ့ဘောင်မှ ထွက်ခွါ၍ ရှင်ရဟန်းအဖြစ်သို့ ကပ် ရောက်ရာ မြတ်စွာဘုရား၏ ဓမ္မဝိနယသာသနာတော်သည် ယုတ် ညံ့သောအရာ ဖြစ်လိမ့်မည်မဟုတ် (အထွတ်အမြတ်စင်စစ် ဖြစ် ပေလိမ့်မည်)။ ထိုရှင်ရဟန်း အဖြစ်သည်လည်း ယုတ်ညံ့သော အရာ ဖြစ်လိမ့်မည်မဟုတ် (အထွတ်အမြတ်စင်စစ် ဖြစ်ပေလိမ့် မည်)”ဟု တွေးတောဆင်ခြင် ကြံစည်ကြပြီးလျှင် ထိုသူငယ်ချင်း ဟောင်း ငါးကျိပ်တို့သည် အရှင်ယသမထေရ်အထံသို့ သွား ရောက် ချဉ်းကပ်ကြလျက် အရှင် ယသ မထေရ်ကို ရိုသေမြတ်နိုး ရှိခိုးကြပြီးသော် သင့်လျော်သော နေရာ၌ ရပ်တည်၍ နေကြ ကုန်၏။

ထိုအခါ အရှင်ယသမထေရ်သည် လူ့ဘဝက သူငယ်ချင်း ဟောင်းဖြစ်ကြသည့် ထိုဇနပုဒ်သား အမျိုးကောင်းသား ငါးကျိပ် တို့ကို ခေါ်ဆောင်၍ မြတ်စွာဘုရားထံတော်မှောက်သို့ သွား ရောက် ချဉ်းကပ်ပြီးလျှင် မြတ်စွာဘုရားကို ရိုသေမြတ်နိုး ရှိခိုးပြီး သော် သင့်လျော်သောနေရာ၌ ထိုင်နေကာ “ဘုန်းတော်ကြီး သော မြတ်စွာဘုရား... ဤ ငါးကျိပ်သော ဇနပုဒ်ဦးနေသူ အမျိုး ကောင်းသားတို့သည် ရှေးအစဉ်အဆက်အားဖြင့်ပင် အမျိုး ကောင်းသားများ ဖြစ်ကြပါကုန်၏၊ ရှေးလူဖြစ်စဉ်အခါ တပည့် တော်၏ သူငယ်ချင်းဟောင်း များလည်း ဖြစ်ကြ ပါကုန်၏၊ ဘုန်းတော်ကြီးသော မြတ်စွာဘုရားသည် တပည့်တော်၏သူငယ် ချင်းဟောင်းများဖြစ်ကြသော ဤအမျိုးကောင်းသား ငါးကျိပ် တို့ကို ဆုံးမ ကံမြစ်တော် မူပါဘုရား”ဟု မြတ်စွာဘုရားအား လျှောက်ထား တောင်းပန်လေ၏။

ထို အမျိုးကောင်းသား ငါးကျိပ်တို့အား မြတ်စွာဘုရားသည် ရှေး၌ ဆိုအပ်ပြီးသော နည်းအတိုင်း မဂ်ဗိုလ်ရောက်ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါနကထာ၊ (၂) သီလကထာ၊ (၃) သဂ္ဂကထာ၊ (၄) မဂ္ဂကထာ = ကာမာနံ အာဒိနဝ + နေက္ခမေ အာနိသံသကထာ ဒေသနာအစဉ်အတိုင်း ဟောကြားတော်မူ၍ ထိုအမျိုးကောင်းသား ငါးကျိပ်တို့ ခံသော စိတ်ရှိကြ နူးညံ့သောစိတ်ရှိကြ ပိတ်ပင်ခြင်း နိဝရဏ်ကင်းသော စိတ်ရှိကြ တက်ကြွ ဝမ်းမြောက်သောစိတ်ရှိကြ ကြည်လင်သော စိတ်ရှိကြသည်ကို သိတော်မူသောအခါ မြတ်စွာဘုရားသည် ထိုအမျိုးကောင်းသား ငါးကျိပ်တို့အား သစ္စာလေးဝ သာမုက္ကံ သိက ဓမ္မဒေသနာကို ဟောကြားတော်မူလေလျှင် အရှင်ယသ၏ သူငယ်ချင်းဟောင်း များ ဖြစ်ကြသည့် ထိုအမျိုးကောင်းသား ငါးကျိပ်တို့သည် သောတာပတ္တိဖိုလ်၌ တည်ကြလေကုန်၏။

ထိုအမျိုးကောင်းသား ငါးကျိပ်တို့သည် သောတာပတ္တိဖိုလ်၌ တည်ကြပြီးလျှင် မြတ်စွာဘုရားကို “ဘုန်းတော်ကြီးသော မြတ်စွာ

ဘုရား...အကျွန်ုပ်တို့သည် မြတ်စွာဘုရား၏ အထံတော်၌ ရှင်အဖြစ်ကို ရကြပါရစေ၊ ရဟန်းအဖြစ်ကို ရကြပါရစေ”ဟု ရှင်ရဟန်းအဖြစ်ကို တောင်းပန်ကြလေသော် မြတ်စွာဘုရားသည် (ရှေးနည်းအတူပင်) “ဧထ ဘိက္ခုဝေါ-အစရှိသည်ဖြင့် = ရဟန်းတို့...လာကြလော့၊ သင်ချစ်သားတို့ တောင်းပန်အပ်သော ရှင်ရဟန်းအဖြစ်ကို ခံယူကြလော့၊ တရားတော်ကို ငါဘုရားကောင်းစွာ ဟောကြားအပ်လေပြီ၊ သင် ချစ်သားတို့သည် ဝဋ်ဆင်းရဲ၏အဆုံးကို ပြုခြင်းငှါ အထက်မဂ်သုံးပါးတည်းဟူသော မြတ်သောအကျင့်ကို ကျင့်ကြံကြိုးကုတ် ရအောင်အားထုတ်ကြလော့”ဟု ရွှေလက်တော်ကို ဆန့်တန်း၍ ဧဟိ ဘိက္ခု-ခေါ်တော်မူလိုက်သည်နှင့် တပြိုင်နက် ထိုအမျိုးကောင်းသား ငါးကျိပ်တို့သည် ရှစ်ပါးသော ဣဒ္ဓိမယပရိက္ခရာတို့ သူ့နေရာနှင့်သူ အဆင်သင့် ဆင်ယင်ပြီးသား ဖြစ်ကြလျက် အဝါ ၆၀-ရသော မထေရ်ကြီးများပမာ မြတ်စွာဘုရားကို ရိုသေစွာ ရှိခိုးကြလျက် ရဟန်းပြုပြီးသား ဖြစ်ကြလေတော့သည်။ အံ့ဩဖွယ်ရာ လူ့အသွင် ကွယ်ပျောက်၍ ရဟန်းအသွင်သို့ ကူးရောက်သွားကြလေတော့သည်။ (ဧထ ဘိက္ခုဝေါ-ဟူ၍ မြတ်စွာဘုရားက ရွှေနှုတ်တော်မြှောက်၍ ခေါ်တော်မူလိုက်ခြင်းသည်ပင် ထိုအမျိုးကောင်းသား ငါးကျိပ်တို့အဖို့ရာ ဧဟိ ဘိက္ခု-ရဟန်းခံခြင်းပင် ဖြစ်လေသည်။ သိမ်ဝင်ဖွယ်ရာကိစ္စ လုံးဝ မရှိတော့ပြီ။)

ထိုအမျိုးကောင်းသား ငါးကျိပ်တို့ကို ဧဟိဘိက္ခု-ရဟန်းပြုပြီးသောအခါ မြတ်စွာဘုရားသည် ထိုရဟန်းငါးကျိပ်တို့ကို တရားစကားဖြင့် ဆုံးမကံမြစ်တော်မူလေ၏။ ယင်းသို့ တရားစကားဖြင့် ဆုံးမကံမြစ်တော်မူအပ်ကုန်သည်ရှိသော် ထိုအမျိုးကောင်းသား ရဟန်းငါးကျိပ်တို့သည် မကြာမြင့်မီပင် အာသဝေါကုန်ခန်း ရဟန္တာအဖြစ်သို့ ရောက်ကြလေကုန်၏။ ထိုသို့အမျိုးကောင်းသား ငါးကျိပ်တို့ ရဟန္တာဖြစ်ကြသောအခါ လူ့ပြည်လူသား ရဟန္တာအရှင်မြတ်များကား ရှေးတဆယ့်တပါးနှင့်ပေါင်း၍ မြောက်ကျိပ်တပါး ဖြစ်ကြကုန်၏။

အရှင်ယသတို့၏ ရှေးကောင်းမှုအကြောင်း

ရှေးလွန်လေပြီးသောအခါ သူငယ်ချင်း ငါးကျိပ်ငါးယောက် တို့သည် အသင်းအဖွဲ့ ဖွဲ့စည်း၍ စေတနာဝန်ထမ်း ကောင်းမှု ကုသိုလ်များကို ပြုလုပ်ကြကုန်လျက် ခိုကိုးရာမဲ့ ကွယ်လွန်ကြသော သူတို့၏ ဥတုဇရုပ်ကလာပ်များကို ဖုတ်ကြည်းသင်္ဂြိုဟ်မှု အခမဲ့ ပြုလုပ်နေထိုင်ကြရာ တနေ့သ၌ ခိုကိုးရာမဲ့ ကိုယ်ဝန်ဆောင် မိန်းမ တယောက် ကွယ်လွန်သည်ကို တွေ့ရှိကြ၍ ဖုတ်ကြည်းသင်္ဂြိုဟ်ရန် သုသာန်သို့ ထုတ်ဆောင်ခဲ့ကြကုန်၏။

ထိုစေတနာဝန်ထမ်း သူငယ်ချင်း ငါးကျိပ်ငါးယောက်တို့ အနက် ငါးကျိပ်သောသူတို့သည် ငါးယောက်သောသူငယ်ချင်းတို့ ကို “မင်းတို့ပဲ ပြီးအောင် သင်္ဂြိုဟ်ခဲ့ကြပါတော့” ဟု မှာကြား တာဝန်ပေးထားခဲ့ပြီးလျှင် ရွာသို့ ဝင်နှင့်ကြလေကုန်၏။

ထိုအခါ ကျန်ငါးယောက်တို့အနက် ခေါင်းဆောင်ဖြစ်သော (ယသသူဌေးသားအလောင်း) လုလင်သည် ထိုဥတုဇရုပ်ကလာပ် ကို တန်စူးဝါးဖြင့် ထိုးဆွလှန်လှောကာ ဖုတ်ကြည်းသင်္ဂြိုဟ်မှု ပြုလုပ် လတ်သည်ရှိသော် အသုဘသညာကို ရရှိလေ၏။ ထိုယသသူဌေး သားအလောင်းလုလင်သည် ကျန်လေးယောက်သောသူငယ်ချင်း တို့အားလည်း “သူငယ်ချင်းတို့...သင်တို့သည် ဤမစင်မကြယ် စက်ဆုပ်ဖွယ်ကောင်းသော အသုဘရုပ်အလောင်းကို ကြည့်ရှုကြ ကုန်လော့” ဟု သတိပေးစကား ပြောကြားပြသလေ၏။ ထိုသူငယ် ချင်း လေးယောက်တို့သည်လည်း ယသသူဌေးသားအလောင်း လုလင်၏ ပြောကြားပြသချက်အရ ထိုဥတုဇ ရုပ်ကလာပ်၌ အသုဘသညာကို ရရှိကြပြန်လေ၏။

ထိုသူငယ်ချင်းငါးဦးတို့သည် ဖုတ်ကြည်းသင်္ဂြိုဟ်မှု ပြီးစီးအောင် ပြုပြီးလျှင် ရွာသို့ရောက်လတ်သည်ရှိသော် ပြန်သွားနှင့်ကြသော အဖွဲ့ဝင်သူငယ်ချင်း ငါးကျိပ်တို့အား မိမိတို့ တွေ့ရှိသိမြင်ခဲ့ရသည့် အတိုင်း အသုဘအကြောင်းအရာကို တဆင့်ပြန်ကြား ပြောဆိုကြ သဖြင့် ထိုငါးကျိပ်သောသူငယ်ချင်းတို့သည်လည်း အသုဘသညာ ကို ရရှိကြပြန်လေ၏။

ရတနာ] ရဟန္တာခြောက်ကျိပ်ကို သာသနာပြုလွှတ်ခြင်း ၅၂၇

ယသသုဋ္ဌေးသားအလောင်း ခေါင်းဆောင်ဖြစ်သော လုလင် သည်ကား သူငယ်ချင်းများကို ပြောကြားရုံမျှမကပဲ မိမိအိမ်သို့ ပြန်ရောက်သောအခါ မိခင် ဖခင်တို့နှင့်တကွ ဇနီးအိမ်ရှင်မအား လည်း ထိုအသုဘအကြောင်းအရာကို တဆင့်ပြန်ကြား ပြောဆို သဖြင့် မိခင် ဖခင် ကျေးဇူးရှင်တို့နှင့် တကွ ဇနီးအိမ်ရှင်မတို့သည် လည်း အသုဘသညာကို ရရှိကြပြန်လေ၏။

ထိုယသ သုဋ္ဌေးသား အလောင်း အမှူးပြုသော ငါးကျိပ်ရှစ် ယောက်သော သူတို့သည် မိမိတို့ရရှိသော အသုဘသညာကို အခြေတည်ပြုကာ အသုဘဘာဝနာကို ဆက်လက်ပွားများခဲ့ကြ လေသည်။ ဤကား ထိုသူ ငါးကျိပ်ရှစ်ဦးတို့၏ ရှေးကောင်းမှု ဖြစ်၏။

ထို ရှေးကောင်းမှုကြောင့်ပင် ယခု ဗာရာဏသီ သုဋ္ဌေးသား ဖြစ်လာရသော ဘဝ၌ ကခြေသည်တို့အပေါ်ဝယ် အရှင်ယသ၏ သုသာန်ဟူသော အမှတ်သညာ ဖြစ်ပေါ်လာရလေသည်။ ထို ရှေးဘဝက ပွားများခဲ့ဘူးသော အသုဘဘာဝနာ ကောင်းမှု ဥပနိဿယည်းနှင့် ပြည့်စုံခြင်းကြောင့်ပင် ငါးကျိပ်ရှစ်ဦးသော သူတို့၏ မဂ်ဖိုလ်တရားထူးကို ရခြင်းဖြစ်ပေ၏။

ယသသုဋ္ဌေးသား ရဟန်းပြုခြင်းအကြောင်း ပြီး၏။

အခန်း—၁၃

ရဟန္တာခြောက်ကျိပ်ကို သာသနာပြုလွှတ်တော်မူခြင်းအကြောင်း

မြတ်စွာဘုရားသည်ဘုရားဖြစ်ပြီးနောက် ပဌမဝါကို ဣသိပတန မိဂဒါဝုန်တော၌ ဝါကပ်တော်မူ၍ ထိုမိဂဒါဝုန်တော၌ သီတင်း ကျွတ်လပြည့်နေ့တိုင်အောင် နေတော်မူရာ တနေ့သ၌ မြတ်စွာ ဘုရားသည် ခြောက်ကျိပ်သော ရဟန္တာ အရှင်မြတ်တို့ကို ခေါ် တော်မူပြီးလျှင်—

“ရဟန်းတို့....ငါတုရားသည် နတ်တို့အာရုံ ကာမဂုဏ်၌ မှီသော တဏှာ လောဘ ကျော့ကွင်း၊ လူတို့အာရုံ ကာမဂုဏ်၌ မှီသော တဏှာ လောဘကျော့ကွင်း ဤ တဏှာ လောဘ ကိလေသာ ကျော့ကွင်း အလုံးစုံတို့မှ ကင်းရှင်း လွတ်မြောက်ခဲ့လေပြီ။ ရဟန်းတို့.... သင်တို့ သည်လည်း နတ်တို့အာရုံ ကာမဂုဏ်၌မှီသော တဏှာ လောဘ ကျော့ကွင်း၊ လူတို့အာရုံ ကာမဂုဏ်၌ မှီသော တဏှာလောဘ ကျော့ကွင်း ဤတဏှာ လောဘ ကိလေသာ ကျော့ကွင်း အလုံးစုံတို့မှ ကင်းရှင်း လွတ်မြောက် ကြလေပြီ။

ရဟန်းတို့.... သင်တို့သည် မြောက်မြား လှစွာသော လူနတ်မြဟ္တာ သတ္တဝါတို့၏ လောကီ လောကုတ္တရာ ချမ်းသာစီးပွား ကောင်းကျိုးတရား ဖြစ်ပွားရန် အရပ်ရှစ် မျက်နှာ ဒေသစာရီ လှည့်လည်သောအား (တနေ့လျှင် တယူဇနာအလွန်ဆုံးထမ်း၍) သွားကြကုန်လော့။ (လမ်း တကြောင်း၌ ရဟန်းနှစ်ပါးပေါင်း၍ သွားခဲ့သော် တပါးက တရားဟောလျှင် ကျန်တပါးက အလုပ်မရှိ ဆိတ်ဆိတ် သာ ထိုင်နေရမည်ဖြစ်သောကြောင့်) လမ်းတကြောင်း၌ ရဟန်းနှစ်ပါးပေါင်း၍ မသွားကြကုန်လင့်။

ရဟန်းတို့.... သင်တို့သည် အစ, အလယ်, အဆုံးသုံးပါး အစုံ ကောင်းခြင်းဂုဏ်နှင့် ပြည့်စုံလျက် အနက်နှင့်လည်း ပြည့်စုံသဒ္ဓါပုဒ်ပါ၌ အက္ခရာနှင့်လည်း ပြည့်စုံသောတရား ကို ဟောကြားကြကုန်လော့။ အပိုအလိုမရှိ ထက်ဝန်းကျင် ပြည့်စုံသော ဒုစရိုက်အညစ်အကြေးမှ ကင်းဝေးစင်ကြယ်သော သီလ, သမာဓိ, ပညာ သုံးပါးသိက္ခာ သာသနာ တည်းဟူသော မြတ်သော အကျင့်ကို နတ်လူတို့အား ထင်ရှားပြကြကုန်လော့။

ရဟန်းတို့ ဉာဏ်ပညာမျက်စိ၌ ကိလေသာ မြို့မှန် နည်းပါးကုန်သော လူနတ်မြဟွာ သတ္တဝါတို့သည် များစွာ ရှိကြကုန်၏။ ထိုသူတို့သည် တရားတော်ကို မနာကြားရ လျှင် မဂ်ဖိုလ်တရားထူးကိုရခြင်းမှ ဆုံးရှုံးနစ်နာကြပေလိမ့် မည်။ တရားအချက် သဘောနက်ကို ပြက်ပြက်ထင်ထင် နားလည်သိမြင်ကြမည့် နတ်လူတို့သည်လည်း အထင် အရှား ပေါ်ပေါက်လာကြပေလိမ့်မည်။

ရဟန်းတို့....ငါတရားသည်လည်း (ဤမိဂဒါဝုန် တော မှာပင် ကျောင်းကန်ပရိဝုဏ်ကောင်းများကို ဆောက်လုပ် စေကာ အလုပ်အကျွေး ဒါယကာတို့ ပစ္စည်းလေးပါးဖြင့် အပြု အစု အမှုအယုကို ခံယူကာ နေလိမ့်မည် မဟုတ်၊ စင်စစ်သော်ကား....) ရသေ့ညီနောင် ရှင်တထောင်တို့ကို ချေချွတ်ရန် တရားဟောရန် ဥရုဝေလ တောအုပ်ရှိရာ သေနနိဂုံးသို့ သွားပေအံ့”——

ဟူ၍ သာသနာပြုစေလွှတ်စကား မိန့်ကြားတော်မူလေ၏။

(အထူးမှတ်သားရန်။ ။ဖော်ပြရာပါ မိန့်ခွန်းတော် စကားဝါကျ ၅-ပိုဒ်တို့အနက် တတိယစာပိုဒ်ပါ “အစ၊ အလယ်၊ အဆုံး၊ သုံးပါးအစုံ ကောင်းခြင်းဂုဏ်နှင့် ပြည့်စုံလျက်” ဟူရာ၌ ကောင်းခြင်း (=ကလျာဏ) ဂုဏ်သည် သာသနာတော်၏ကောင်းခြင်း (=ကလျာဏ) ဂုဏ်၊ ဒေသနာတော်၏ကောင်းခြင်း(=ကလျာဏ) ဂုဏ်ဟူ၍ နှစ်ပါးရှိ၏။

ထိုနှစ်ပါးတို့တွင် သီလသည် သာသနာတော်၏ အစကောင်းခြင်း ဂုဏ်မည်၏။ သမထ ဝိပဿနာ မဂ်ဉာဏ်လေးပါးတို့သည် သာသနာ တော်၏ အလယ်ပိုင်းကောင်းခြင်း ဂုဏ်မည်၏။ ဖိုလ်လေးပါးနိဗ္ဗာန်တို့ သည် သာသနာတော်၏ အဆုံးပိုင်း ကောင်းခြင်း ဂုဏ်မည်၏။ ။ (တနည်း) သီလ သမာဓိတို့သည် အစ ဝိပဿနာဉာဏ် မဂ်ဉာဏ်တို့သည် အလယ်၊ ဖိုလ်နိဗ္ဗာန်တို့သည် အဆုံးပိုင်း ကောင်းခြင်းဂုဏ်မည်၏။ ။ (တနည်း) သီလ သမာဓိ ဝိပဿနာဉာဏ်တို့သည် အစပိုင်း၊ မဂ်လေး ပါးသည် အလယ်ပိုင်း၊ ဖိုလ်လေးပါး နိဗ္ဗာန်တို့သည် အဆုံးပိုင်းကောင်း ခြင်းဂုဏ်မည်၏။

ဒေသနာတော်၏ ကောင်းခြင်းဂုဏ်ဟူရာ၌ လေးပါးရှိသောဂါထာ ဖြစ်လျှင် ပဌမပါးသည် အစပိုင်း၊ ဒုတိယ တတိယပါးတို့သည် အလယ် ပိုင်း၊ စတုတ္ထပါးသည် အဆုံးပိုင်းကောင်းခြင်း မည်၏။ ငါးပါး ခြောက် ပါးရှိသော ဂါထာဖြစ်လျှင် ပဌမ ပါးသည် အစပိုင်း၊ နောက်ဆုံး (ပဉ္စမ ဆဋ္ဌ) ပါးသည် အဆုံးပိုင်း၊ ကျန်သော (သုံးပါး လေးပါး) တို့သည် အလယ်ပိုင်းကောင်းခြင်း မည်၏။ ။ အနုသန္ဓေစကားစပ် တမျိုးသာ ရှိသော သုတ္တန် ဖြစ်ခဲ့လျှင် ထိုသုတ်၏နိဒါန်းသည် အစပိုင်း၊ ဣဒမဝေါစ အစရှိသော နိဂုံးစကားစုသည် အဆုံးပိုင်း၊ ကြွင်းကျန်သော စကား ရပ်စုသည် အလယ်ပိုင်း ကောင်းခြင်းမည်၏။ အနုသန္ဓေစကားစပ် များ စွာပါရှိသော သုတ္တန်ဖြစ်ခဲ့လျှင်လည်း နိဒါန်းသည် အစပိုင်း၊ ဣဒမ- ဝေါစ အစရှိသော နိဂုံးစကားစုသည် အဆုံးပိုင်း၊ အလယ်၌ များစွာ သော အနုသန္ဓေ စကားရပ်စုသည် အလယ်ပိုင်း ကောင်းခြင်း မည်၏။ သာသနာတော်၏ကောင်းခြင်း (=ကလျာဏ) ဂုဏ် သုံးမျိုးတို့အနက် တမျိုးမျိုးကို ဖြစ်စေ နှစ်မျိုးသုံးမျိုးလုံးကို ဖြစ်စေ ဖော်ပြသော တရား ဒေသနာ ဂါထာသုတ္တန်တို့ကို ဆိုလိုသည်။)

မာရ်နတ်လာ၍ အဟန့်အတားစကား ပြောကြားခြင်း

ဤသို့ မြတ်စွာဘုရားက ခြောက်ကျိပ်သော ရဟန္တာတို့ကို သာသနာပြု စေလွှတ်သောစကား မိန့်ကြားတော်မူသောအခါ မာရ်နတ်သားသည် “ဤရဟန်းကြီးဂေါတမသည် စစ်ကြီးတိုက်ရန် စီမံခန့်ခွဲသည့်အလား ‘လမ်းတကြောင်း၌ ရဟန်းနှစ်ပါးပေါင်း၍ မသွားကြလင့်၊ တရားကိုဟောကြ’ဟု ခြောက်ကျိပ်သော ရဟန္တာ သာသနာစစ်ဦးစီး သူရဲကောင်းကြီးများကို စေလွှတ်၍ နေချေ၏။ ဤခြောက်ကျိပ်တို့အနက် တဦးဦးက တရားဟောလျှင်ပင် ငါ့စိတ် မှာ မသက်သာချေ၊ ရဟန်းကြီးဂေါတမ စီမံခန့်ခွဲသည့်အတိုင်း ခြောက်ကျိပ်သောရဟန္တာတို့ တရားဟောကြမှုကား အဘယ်မှာ ဖြစ်နိုင်အံ့နည်း၊ ငါသည် ယခုပင် ထို ရဟန်းကြီး ဂေါတမကို ဟန့်တားပေအံ့”ဟု ကြံစည်၍ မြတ်စွာဘုရား ထံမှောက်သို့ လာ ရောက်ချဉ်းကပ်ပြီးလျှင်—

ဗဒ္ဒေါသိ သဗ္ဗပါသေဟိ၊
ယေ ဒိဗ္ဗာ ယေ စ မာနုဿ။
မဟာဗန္ဓနဗဒ္ဒေါသိ၊
န မေ သမဏ မောက္ခသိ။

အို ရဟန်းဂေါတမ... သင်ကား နတ်တို့အာရုံ ကာမ
ဂုဏ်၌မှီသော တဏှာလောဘကျော့ကွင်း၊ လူတို့အာရုံ
ကာမဂုဏ်၌မှီသော တဏှာလောဘကျော့ကွင်း ဤတဏှာ
လောဘ ကိလေသာကျော့ကွင်း အလုံးစုံတို့ဖြင့် ဖွဲ့မိပြီးသူ
နှောင်မိပြီးသူဖြစ်ပေ၏။ ဘဝသုံးဆောင် အချုပ်ထောင်၌
ကိလေသာ အနှောင်အဖွဲ့တို့ဖြင့် တုပ်နှောင်ထားအပ်သူ
လည်း ဖြစ်ပေ၏။ အိုရဟန်းဂေါတမ... (ထို ဆိုအပ်ပြီး
သောအကြောင်းကြောင့်) သင်သည် ငါ၏ပိုင်စံ ဘဝ
သုံးပါးတည်းဟူသော နိုင်ငံမှ ဘယ်နည်းနှင့်မျှ လွတ်
မြောက်နိုင်လိမ့်မည်မဟုတ်—

ဟူ၍ “ငါ ဤသို့ ပြောလိုက်လျှင် ဤရဟန်းကြီးသည် တပါးသော
သတ္တဝါတို့အား သံသရာဝဋ်မှ လွတ်မြောက်ရန်အတွက် အား
ထုတ်မှု ပြုလိမ့်မည်မဟုတ်”ဟု အောက်မေ့မှတ်ထင်ကာ အဟန္တ
အတားစကား ပြောကြားလာလေ၏။

ထိုအခါ မြတ်စွာဘုရားသည် မာရ်နတ်သားကို (ချင်းပြော
ချက်နှင့် ကိုယ်တော်၏ဖြစ်ရပ်တို့ မိုးနှင့်မြေပမာ ဝေးကွာလှ
ကြောင်း မီးနှင့်ရေပမာ ဖြောင့်ဖြောင့်ကြီး ဆန့်ကျင်လျက်
ရှိကြောင်းကို ဖော်ပြတော်မူလိုသဖြင့်)—

မုတ္တာဟံ သဗ္ဗပါသေဟိ၊
ယေ ဒိဗ္ဗာ ယေ စ မာနုဿ။
မဟာဗန္ဓနမုတ္တာမိ၊
နိဟတော တုမသိ အန္တက။

အယုတ်တမာ ဆိုးညစ်စွာသည့် မိစ္ဆာသူသတ် ဟယ်
မာရ်နတ်... ငါဘုရားကား နတ်တို့အာရုံ ကာမဂုဏ်၌

မှီသော တဏှာလောဘကျော့ကွင်း၊ လူတို့အာရုံ ကာမ
ဂုဏ်၌မှီသောတဏှာလောဘကျော့ကွင်း ဤအလုံးစုံသော
တဏှာလောဘ ကိလေသာကျော့ကွင်းတို့မှ ရှင်းရှင်းကြီး
လွတ်မြောက်ပြီးသူ ဖြစ်ပေ၏။ ဘဝသုံးဆောင် အချုပ်
ထောင်၌ ကိလေသာ အနှောင်အဖွဲ့ကြီးတို့မှလည်း အပြီး
လွတ်မြောက်ပြီးသူ မှန်ပေ၏။ ဤကိလေသာစစ်ပွဲ၌ သင့်ကို
ငါကား အပြီးအပိုင် အနိုင်သတ်အပ်လေပြီ။ (သင်ကား
အရှုံးကြီးရှုံးသူ ဖြစ်လေပြီ)။—

ဟု ရဲရဲတောက်စကား မိန့်ကြားတော်မူသော အခါ တဖန်ထပ်၍
မာရ်နတ်က—

အန္တလိက္ခစရော ပါသော၊
ယွာယံ စရတီ မာနသော။
တေန တံ မာယေဿာမိ၊
န မေ သမဏ မောက္ခသိ။

အို ရဟန်းဂေါတမ အကြင်ရာဂတည်းဟူသော
ကျော့ကွင်းသည် သတ္တဝါတို့၏ အတွင်းစိတ်ဓာတ်၌ ဖြစ်
ပွားကာ အဘိညာဏ်ရ ဈာနလာဘီ ကောင်းကင်ပျံပုဂ္ဂိုလ်
တို့ကိုသော်မှလည်း မလွတ်တန်း ဖွဲ့နှောင်နိုင်၏။ သင့်ကို
ထိုရာဂတည်းဟူသော ကျော့ကွင်းဖြင့် ဖွဲ့နှောင်သတ်ညှဉ်း
ပေအံ့၊ အိုရဟန်းဂေါတမ သင်သည် ငါ၏ပိုင်စံ ဘဝ
သုံးပါးတည်းဟူသော တိုင်းနိုင်ငံမှ ဘယ်နည်းနှင့်မျှ လွတ်
မြောက်နိုင်လိမ့်မည်မဟုတ်—

ဟူ၍ အဟန့်အတားစကား ပြောကြားပြန်လေသည်။

ထိုအခါ မြတ်စွာဘုရားသည်—

ရူပါ သဒ္ဓါ ရသာ ဂန္ဓာ၊
ဗောဠဗ္ဗာ စ မနောရမာ။
တ္ထေ မေ ဝိဂတော ဆန္ဒော၊
နိဟတော တုမသိ အန္တက။

အယုတ်တမာ ဆိုးညစ်စွာသည့် မိစ္ဆာသုသတ် ဟယ်
မာရ်နတ်... (ဤလောက၌) နတ်လူတို့၏ စိတ်နှလုံးကို
ရှင်ပြုံး မွေ့လျော် ပျော်ပိုက်စေနိုင်ကုန်သော အဆင်း
အမျိုးမျိုး၊ အသံအမျိုးမျိုး၊ အရသာအမျိုးမျိုး၊ အနံ့
အမျိုးမျိုး၊ အတွေ့အထိအမျိုးမျိုး ဤအာရုံငါးပါး ကာမ
ဂုဏ်တရားတို့သည် ထင်ရှားရှိကုန်၏။ (ထိုကာမဂုဏ်
ငါးပါးတို့၌ လိုက်စားတွယ်တာ သာယာတပ်မက်သော
တဏှာ လောဘ မကင်းကြသူများကိုသာ သင်၏ ရာဂ
ကျော့ကွင်းဖြင့် နှောင်ဖွဲ့၍ ရနိုင်ချေသည်။) ငါတုရားမှာမူ
ဤအာရုံငါးပါး ကာမဂုဏ်တရားတို့၌ လိုက်စားတွယ်တာ
သာယာတပ်မက်သည့် တဏှာလောဘ ဆန္ဒရာဂအလျှင်း
ကင်းပြီး ဖြစ်လေပြီ။ (ထို့ကြောင့် ဤကိလေသာစစ်ပွဲ၌)
သင့်ကို ငါကား အပြီးအပိုင် အနိုင်သတ်အပ်လေပြီ။
(သင်ကား အရှုံးကြီး ရှုံးလေပြီ)။—

ဟူ၍ ရဲရဲတောက်စကား မိန့်ကြားတော်မူလတ်သည်ရှိသော် မာရ်
နတ်သားသည် မူလက မြတ်စွာဘုရားအပေါ်၌ “တန်ခိုးကြီးသူ
နတ်သားတယောက် လာရောက် တားမြစ်သည်ဟု အောက်မေ့
ကာ ဆုတ်နစ်လက်လျှော့လိမ့်မည်လား”ဟု ထင်မှတ်ကာ ပြော
ဆိုခဲ့ရာမှ မြတ်စွာဘုရားက “ဟယ်မာရ်နတ်...သင့်ကို ငါကား
အပြီးအပိုင် အနိုင်သတ်အပ်လေပြီ”ဟု မိန့်ကြားသဖြင့် “ဘုန်း
တော်ကြီးသော မြတ်စွာဘုရားသည် ငါ့ကို သိ၍ သွားချေပြီး
ကောင်းသော စကားကို ဆိုတော်မူတတ်သော မြတ်စွာဘုရား
သည် ငါ့ကိုသိ၍ သွားချေပြီ”ဟု ကိုယ်စိတ်မရှင် မကြည်လင်ပဲ
ငြိုငြင်ဆင်းရဲလျက် ထိုအရပ်မှာပင် ကွယ်ပျောက်လေတော့၏။

သရဏဂုံသုံးပါးဖြင့် ရှင်-ရဟန်းပြုရန်
ခွင့်ပြုတော်မူခြင်းအကြောင်း၊

(မြတ်စွာဘုရားသခင်က ရဟန်းတော်များကို သာသနာပြု
စေလွှတ်တော်မူသည့် ထိုပဌမဝါအချိန်မှာ ရဟန်းတော်များ

အတွက် ဝါဆိုဝါကပ်ဖို့ရန် ခွင့်မပြုရသေးသော အချိန်ဖြစ်သည်။
 ထို့ကြောင့်) မြတ်စွာဘုရားသခင်က ရဟန်းတော်များကို သာ-
 သနာပြု စေလွှတ်တော်မူသောအခါ၌ ရဟန်းတော်များသည်
 အထူးထူးသော အရပ်၊ အထူးထူးသော ဇနပုဒ်များမှ ရှင်ပြုလို
 ရဟန်းပြုလိုကြသော ရှင်လောင်း ရဟန်းလောင်းများကို “ထိုရှင်
 လောင်း ရဟန်းလောင်းများကို မြတ်စွာဘုရားသည်ပင် ရှင်ပြု၍
 ပေးတော်မူလိမ့်မည်၊ ရဟန်းပြု၍ ပေးတော်မူလိမ့်မည်” ဟု နှလုံး
 ပိုက်ကြကာ မြတ်စွာဘုရား အထံတော်သို့ ခေါ်ဆောင်လာကြ
 လေကုန်၏။ ထိုသို့ ခေါ်ဆောင်လာကြရာ၌ ခေါ်ဆောင်လာသော
 ရဟန်းတို့နှင့် ရှင်လောင်း ရဟန်းလောင်းတို့မှာ လွန်စွာပင်ပန်း
 ဆင်းရဲနွမ်းနယ်ကြကုန်၏။

(သာသနာပြု ရဟန်းတော်များက သာသနာပြုတရားကို
 ဟောကြားကြသောအခါ ဧဟိဘိက္ခု-ရဟန်းဖြစ်ရန် ရှေးကုသိုလ်
 ကံအကြောင်းနှင့် မြည့်စုံသော သူများသာ မဟုတ်ပဲ ဧဟိဘိက္ခု
 ရဟန်းဖြစ်ရန် ရှေးကုသိုလ်ကံ အကြောင်းနှင့် မမြည့်စုံသော
 သူများအားလည်း ရှင်ပြုလိုစိတ် ရဟန်းပြုလိုစိတ် ဖြစ်ပေါ်လိမ့်
 မည်။ မြတ်စွာဘုရားတို့သည်လည်း ထိုဧဟိဘိက္ခု-ရဟန်းဖြစ်ရန်
 ရှေးကုသိုလ်ကံအကြောင်းနှင့် မမြည့်စုံသောသူများကို ရဟန်းပြု
 ပေးရိုး အစဉ်မရှိ၊ ထို့ကြောင့် ဧဟိဘိက္ခု-အခေါ်ခံထိုက် မခံ
 ထိုက်သော ရှင်လောင်း ရဟန်းလောင်းတို့ သောင်းပြောင်း
 ထွေလာ ရောယှက်များပြားလာသောအခါ ဧဟိဘိက္ခု-အခေါ်
 မခံထိုက်သော ရှင်လောင်း ရဟန်းလောင်းတို့အားလည်း ရှင်
 ရဟန်း ပြုရမည့် အစီအရင်ကို ခွင့်ပြုပညတ်တော်မူလိုသဖြင့်)
 မြတ်စွာဘုရားအား အကြံဖြစ်တော်မူသည်မှာ “ယခုအခါ၌ ရဟန်း
 တို့သည် အထူးထူးသောအရပ်၊ အထူးထူးသော ဇနပုဒ်များမှ
 ရှင်ပြုလို ရဟန်းပြုလိုကြသော ရှင်လောင်း ရဟန်းလောင်းများကို
 ‘မြတ်စွာဘုရားသည်ပင် ထိုသူတို့ကို ရှင်ပြု၍ ပေးတော်မူလိမ့်မည်၊
 ရဟန်းပြု၍ ပေးတော်မူလိမ့်မည်’ ဟု နှလုံးပိုက်ကြကာ ငါဘုရား
 အထံသို့ ခေါ်ဆောင်လာကြရသဖြင့် ထိုခေါ်ဆောင်လာသော

ရဟန်းတို့နှင့် ရှင်လောင်း၊ ရဟန်းလောင်းတို့မှာ လွန်စွာပင်ပန်း ဆင်းရဲနွမ်းနယ်ကြကုန်၏။ ‘ရဟန်းတို့...ယခုအခါ၌ သင်တို့သည် ပင် ထိုထိုအရပ်၊ ထိုထိုဇနပုဒ်တို့၌ ရှင်ပြုလိုကြ ရဟန်းပြုလိုကြသော ရှင်လောင်း၊ ရဟန်းလောင်းများကို ရှင်ပြု၍ ပေးကြကုန်လော့၊ ရဟန်းပြု၍ ပေးကြကုန်လော့’ဟု ရဟန်းတို့အား ငါဘုရားသည် ခွင့်ပြုရပါမူ ကောင်းလေစွာ”ဟု အကြံဖြစ်တော်မူလေ၏။

ထိုအခါ မြတ်စွာဘုရားသည် ညနေချမ်းအချိန်၌ တပါးတည်း ကိန်းစံတော်မူရာမှ ထတော်မူလျက် ထိုသို့ အကြံဖြစ်မှု ဟူသော နိဒါန်းအကြောင်းအရာ၌ သင့်လျော်လျောက်ပတ်သော တရား စကားကို ရဟန်းများအား ဟောကြားတော်မူပြီးလျှင် နေ့အခါ တပါးတည်းကိန်းစံတော်မူစဉ်က ဖြစ်ရှိခဲ့သော ကိုယ်တော်မြတ်၏ အကြံအစည်ကို အပြည့်အစုံ မိန့်ကြားတော်မူပြီးသော် “ရဟန်း တို့... ယခုအခါ၌ သင်တို့သည်ပင် ထိုထိုအရပ်၊ ထိုထိုဇနပုဒ်တို့၌ ရှင်ပြုလိုကြ ရဟန်းပြုလိုကြသော ရှင်လောင်း၊ ရဟန်းလောင်း များကို ရှင်ပြု၍ ပေးကြကုန်လော့၊ ရဟန်းပြု၍ ပေးကြကုန်လော့၊ (ထိုသို့ သင်ချစ်သားတို့ ကိုယ်တိုင်ပင် ရှင်ရဟန်းပြုပေးရန်) ငါ ဘုရား ခွင့်ပြု၏။

ရဟန်းတို့... ဤဆိုလတုံသော နည်းအတိုင်း ရှင်လောင်း ရဟန်းလောင်းများကို ရှင်ရဟန်းပြုပေးရမည်၊ (ပြုပေးပုံကား) ရှေးဦးစွာ ဆံမုတ်ဆိတ်များကို ပယ်ရိတ်ရမည်။ ပြီးလျှင် ဖန်ရည် စွန်းသော သင်္ကန်းများကို ဝတ်ဆင်စေရမည်၊ ပြီးလျှင် ကိုယ်ဝတ် စံပယ်တင်စေ၍ (= လက်ကတော့ထိုးစေ၍)، ရဟန်းတို့၏ ခြေ တို့ကိုရှိခိုးစေ၍၊ ဆောင့်ကြောင့်ထိုင်စေ၍၊ လက်အုပ်ကို ချီမြှောက် စေ၍ ဤသို့ ဆိုလော့ဟု တိုက်တွန်းစကား ပြောကြားကာ—

ဗုဒ္ဓံ သရဏံ ဂစ္ဆာမိ၊ ဓမ္မံ သရဏံ ဂစ္ဆာမိ၊ သံဃံ သရဏံ ဂစ္ဆာမိ။

ဒုတိယမ္ပိ ဗုဒ္ဓံ သရဏံ ဂစ္ဆာမိ၊ ဒုတိယမ္ပိ ဓမ္မံ သရဏံ ဂစ္ဆာမိ၊ ဒုတိယမ္ပိ သံဃံ သရဏံ ဂစ္ဆာမိ။

တတိယမြို့ ဗုဒ္ဓံ သရဏံ ဂစ္ဆာမိ၊ တတိယမြို့ ဓမ္မံ သရဏံ ဂစ္ဆာမိ၊ တတိယမြို့ သံဃံ သရဏံ ဂစ္ဆာမိ—

ဟူ၍ (သရဏဂုံသုံးပါးကို ရွှေမှတိုင်တည် ချပေးရမည်။)

“ရဟန်းတို့... ဤဆိုအပ်ပြီးသော သရဏဂုံသုံးပါးတို့ဖြင့် ရှင်ပြုပေးရန် ရဟန်းပြုပေးရန် ငါဘုရားခွင့်ပြု၏” ဟု မိန့်ကြားတော်မူလေ၏။

(ဤ၌၊ ရှင်ပြုပေးခြင်း ရဟန်းပြုပေးခြင်းဟူသည်မှာ (၁) ဆံမုတ်ဆိတ်ကို ပယ်ရိတ်ခြင်း=ကေသစ္ဆေဒန၊ (၂) ဖန်ရည်စွန်းသော သင်္ကန်းတို့ကို ဝတ်ရုံစေခြင်း=ကာသာယစ္ဆာဒန၊ (၃) သရဏဂုံပေးခြင်း=သရဏဒါန ဤသုံးပါးတို့ပင် ဖြစ်သည်။)

ဗုဒ္ဓိယအကြိမ်မြောက် မာရ်နတ်လာ၍ အလွန်အတားစကား ပြောကြားခြင်း။

ထိုအခါ မြတ်စွာဘုရားသည် ဣသိပတန မိဂဒါဝုန်တောမှာပင် တန်ဆောင်မုန်းလပြည့်နေ့တိုင်အောင် မိုးလေးလပတ်လုံး သီတင်းသုံးနေတိုင်တော်မူပြီးလတ်သော် ရဟန်းတို့ကို ခေါ်ယူစည်းဝေးပြီးလျှင်—

“ချစ်သားရဟန်းတို့... ငါဘုရားသည် နည်းမှန် လမ်းကျ နှလုံးသွင်းခြင်း၊ နည်းမှန်လမ်းကျ အားထုတ်ခြင်းဖြင့် အတုမရှိ လွန်မြတ်သော အရဟတ္တဖိုလ်ကို ရအပ်ရောက်အပ်လေပြီ၊ အတုမရှိ လွန်မြတ်သော အရဟတ္တဖိုလ်ကို မျက်မှောက်ပြုအပ်လေပြီ (အရဟတ္တဖိုလ်သမာပတ်ကို မပြတ်ဝင်စားအပ်လေပြီ)။ ချစ်သားရဟန်းတို့ ... သင်ချစ်သားတို့သည်လည်း နည်းမှန်လမ်းကျ နှလုံးသွင်းခြင်း၊ နည်းမှန်လမ်းကျ အားထုတ်ခြင်းဖြင့် အတုမရှိ လွန်မြတ်သော အရဟတ္တဖိုလ်ကို ရကြရောက်ကြကုန်လော့၊ အတုမရှိ လွန်မြတ်သော အရဟတ္တဖိုလ်ကို မျက်မှောက်ပြုကြ

ကုန်လော့ (အရဟတ္တဖိုလ်သမာပတ်ကို မပြတ်ဝင်စားကြ
ကုန်လော့)”—

ဟူ၍ မိန့်ကြားတော်မူ၏။

(ယင်းသို့ မိန့်ကြားခြင်းမှာ “ငါတို့ကား အာသဝေါကုန်ခန်း
ရဟန္တာများဖြစ်ကြကုန်၏၊ ငါတို့အား တရားအလုပ် အားထုတ်ခြင်းဖြင့်
အဘယ်အကျိုး ရှိတော့အံ့နည်း၊ အကျိုးထူးရှိတော့မည်မဟုတ်” ဟု
ပုထုဇန်ဘဝက စွဲပါလာသော ဆုတ်နစ်တတ်သည့် ဝါသနာအပြစ်ဒေါသ
အလျောက် ဆုတ်နစ်ခြင်းသို့ မရောက်မူ၍ မြို့စွန်ရွာဖျား တောကျောင်း
များ၌ ဖလသမာပတ်ဖြင့်သာ အချိန်ကို ကုန်လွန်စေရန်၎င်း၊ ထိုသို့
ရဟန္တာများ ဖလသမာပတ်ဝင်စားနေသည်ကို မြင်ကြရ၍ အခြားသော
ရဟန်းတို့အားလည်း ဒိဋ္ဌာနဂတိ=မြင်အပ်သည်ကို အတုလိုက်ခြင်း
ဖြစ်စေရန်၎င်း ဆိုးမတော်မှုခြင်း ဖြစ်သည်။)

ထို့အခါ မာရ်နတ်သားသည် ဘုရားရှိရာအရပ်သို့ လာရောက်
ပြီးလျှင်—

ဗဒ္ဓေါသိ မာရပါသေဟိ၊
ယေ ဒိဗ္ဗာ ယေ စ မာနုဿ။
မဟာဗန္ဓနဗဒ္ဓေါသိ၊
န မေ သမဏ မောက္ခသိ။

အို ရဟန်းဂေါတမ... သင်ကား နတ်တို့အာရုံ ကာမ
ဂုဏ်၌မှီသော တဏှာလောဘကျော့ကွင်း၊ လူတို့အာရုံ
ကာမဂုဏ်၌မှီသော တဏှာလောကကျော့ကွင်း ဤတဏှာ
လောဘ ကိလေသာကျော့ကွင်းတို့ဖြင့် ဖွဲ့မိပြီးသူ နှောင်မိ
ပြီးသူ ဖြစ်ပေ၏၊ ဘဝသုံးဆောင် အချုပ်ထောင်၌ ကိလေ-
သာ အနှောင်အဖွဲ့တို့ဖြင့် တုပ်နှောင်ထားအပ်သူလည်း
ဖြစ်ပေ၏။ အို ရဟန်းဂေါတမ... (ဆိုအပ်ပြီးသော
အကြောင်းကြောင့်) သင်သည် ငါ၏ပိုင်စံ ဘဝသုံးပါး
တည်းဟူသော နိုင်ငံမှ ဘယ်နည်းနှင့်မျှ လွတ်မြောက်နိုင်
လိမ့်မည်မဟုတ်”—

ဟူ၍ အဟန့်အတားစကား ပြောကြားလာလေ၏။

ထိုအခါ မြတ်စွာဘုရားသည် မာရ်နတ်သားကို (ချင်း၏ ပြောချက်နှင့် ကိုယ်တော်၏ဖြစ်ရပ်တို့ မိုးနှင့်မြေပမာ ဝေးကွာလှကြောင်း မီးနှင့်ရေပမာ ဖြောင့်ဖြောင့်ကြီး ဆန့်ကျင်လျက် ရှိကြောင်းကို ဖော်ပြတော်မူလိုသဖြင့်) —

မုတ္တာဟံ မာရပါသေဟိ၊
ယေ ဒိဗ္ဗာ ယေ စ မာနဿ။
မဟာဗန္ဓနမုတ္တာမ္ပိ၊
နိဟတော တုမသိ အန္တက။

ဟယ် မာရ်နတ် ... ငါဘုရားကား နတ်ကို အာရုံကာမဂုဏ်၌မှီသော တဏှာလောဘကျော့ကွင်း၊ လူတို့အာရုံ ကာမဂုဏ်၌မှီသော တဏှာလောဘကျော့ကွင်း ဤ လောဘတဏှာ ကိလေသာကျော့ကွင်းတို့မှ ရှင်းရှင်းကြီး လွတ်မြောက်ပြီးသူ ဖြစ်လေပြီ။ ဘဝသုံးဆောင် အချုပ်ထောင်၌ ကိလေသာ အနှောင်အဖွဲ့ကြီးတို့မှလည်း အပြီးတိုင် လွတ်မြောက်ပြီးသူ မှန်ပေ၏။ ဤ ကိလေသာစစ်ပွဲ၌ သင့်ကို ငါကား အပြီးအပိုင် အနိုင်ပွဲဆုံး သင်ရှုံးအောင် ငါသတ်အပ်လေပြီ။ (သင်ကား အရှုံးကြီး ရှုံးသူ ဖြစ်လေပြီ) —

ဟု ရဲရဲတောက်စကား မိန့်ကြားတော်မူလေ၏။ ထိုအခါ မာရ်နတ်သည် “ဘုန်းတော်ကြီးသော မြတ်စွာဘုရားသည် ငါ့ကို သိ၍ သွားချေပြီ၊ ကောင်းသော စကားကို ဆိုတော်မူတတ်သော မြတ်စွာဘုရားသည် ငါ့ကို သိ၍သွားချေပြီ”ဟု ကိုယ်စိတ်မရှင် မကြည်လင်ပဲ ငြိုငြင်ဆင်းရဲလျက် ထိုအရပ်မှာပင် ကွယ်ပျောက်လေတော့၏။

ဒုတိယအကြိမ်မြောက် မာရ်နတ်လာ၍ အဟန့်အတားစကား ပြောကြားခြင်းအကြောင်း ပြီး၏။

ဘဒ္ဒဝဂ္ဂိ နောင်ညီမင်းသား သုံးကျိပ်တို့
ရဟန်းပြုခြင်းအကြောင်း

(နေရာဌာန တခုခု၌ သီတင်းသုံး နေထိုင်တော်မူကြသော မြတ်စွာဘုရားတို့မှာ ထိုနေရာဌာန၌ အရိပ်အာဝါသ ရေမိုးစသည် ချိုတွဲမှု၊ အနေအထိုင် ဆင်းရဲမှု၊ ထိုဒေသရှိလူများ၏ သဒ္ဓါတရားစသည် နည်းပါးမှု ခေါင်းပါးမှုများကို အစွဲပြု၍ မမွေ့လျော် မပျော်ပိုက်ခြင်းဟူ၍ မရှိ။ ထိုနေရာဌာန၌ အရိပ်အာဝါသ ရေမိုးစသည် ပြည့်စုံမှု၊ ထိုဒေသရှိလူများ၏ သဒ္ဓါတရားစသည်နှင့် ပြည့်စုံမှုများကို အစွဲပြု၍လည်း “ဤ အရပ်၌ ငါတို့ချမ်းသာစွာ နေကြကုန်၏”ဟု အောက်မေ့ကာ မွေ့လျော်ပျော်ပိုက်၍ ထိုအရပ်ဌာန၌ ကြာမြင့်စွာ နေခြင်းသည်လည်း မရှိ။ စင်စစ်ကား အကြင်အရပ်၌ မြတ်စွာဘုရား သီတင်းသုံးနေထိုင်တော်မူလျှင် သတ္တဝါများ သရဏဂုံ၌ တည်ကြမည် ဖြစ်အံ့၊ ငါးပါးသီလ၊ ရှစ်ပါးသီလ၊ ဆယ်ပါးသီလတို့ကိုမူလည်း ဆောက်တည်ကျင့်သုံးကြမည်ဖြစ်အံ့၊ ရှင်ရဟန်းပြုကြမည်မူလည်း ဖြစ်အံ့၊ သတ္တဝါများအား မဂ်ဖိုလ်၏ ဥပနိဿယည်း ပစ္စည်းကောင်းမှု ကုသိုလ် အထူးမူလည်း ရှိသည်ဖြစ်အံ့။ ထိုအရပ်၌ မြတ်စွာဘုရားသည် သတ္တဝါတို့ကို ထိုသရဏဂုံ သီလ ရှင်ရဟန်းအဖြစ် မဂ်ဖိုလ်တည်းဟူသော ကောင်းကျိုး ချမ်းသာတို့၌ တည်စေတော်မူလိုသော အလိုတော် အဇ္ဈာသယဖြင့်သာ နေထိုင်သီတင်းသုံးတော်မူကြကုန်၏။ ထိုသို့ ချေချွတ်ရမည့် သတ္တဝါများကို ချေချွတ်တော်မူပြီး၍ ချေချွတ်ရမည့် သတ္တဝါတို့ ကုန်ပြန်သော် အရပ်တပါးသို့ ကြွသွားတော်မူကြမြဲ ဓမ္မတာ ဖြစ်ပေ၏။)

ထိုအခါ မြတ်စွာဘုရားသည် ဗာရာဏသီပြည် ဣသိပတန မိဂဒါဝုန်တော၌ ပဉ္စဝဂ္ဂိမထေရ်ငါးဦး စသည်တို့အား ချေချွတ်ရန် အလိုဆန္ဒ ပြည့်ဝအောင် နေတော်မူပြီးလျှင် ကိုယ်တော်တပါးတည်းသာ သပိတ်သင်္ကန်းကို ယူဆောင်တော်မူ၍ ဥရုဝေလ

တောအုပ်ရှိရာ အရပ်သို့ ခရီးဒေသစာရီ ကြွချီတော်မူခဲ့ရာ လမ်း
ခရီးအကြား၌ ကပ္ပါသိကမည်သော တောအုပ်အတွင်းသို့ ဝင်
ပြီးလျှင် တခုသော သစ်ပင်ရင်း၌ နေထိုင် သီတင်းသုံးတော်မူ၏။

ထိုအခါ (ရုပ်ရည်အဆင်း တင့်တယ်လှပ၍ စိတ်နေစိတ်ထား
ကောင်းမြတ်ကြလျက် အသင်းလိုက် အဖွဲ့လိုက် လှည့်လည်
ကျက်စား သွားလာ နေထိုင်တတ်ကြသောကြောင့်) **ဘဒ္ဒဝဂ္ဂိ**
အမည်ရှိသော မင်းသား နောင်ညီ သုံးကျိပ်တို့သည် မယား
ကိုယ်စီကိုယ်၌ ပါရှိကြလျက် ထိုကပ္ပါသိက တောအုပ်၌ ပျော်မြူး
နေထိုင်ကြဆဲ ဖြစ်ကုန်၏။ သူငယ်ချင်း မင်းသားတယောက်မှာ
မယားမရှိသဖြင့် ပြည့်တန်းဆာမ တယောက်ကို အခပေးကာ
ခေါ်ဆောင်လာခဲ့ပေ၏။ ထိုအခါ ငှါးရမ်းလာသော ထိုပြည့်တန်း
ဆာမသည် ထိုမင်းသားများ သောက်စားမှုးယစ် မေ့လျော့ကာ
နေကြကုန်စဉ် ဥစ္စာပစ္စည်းများကို ခိုးယူကာ တိမ်းရှောင် ထွက်
ပြေးလေ၏။

ထိုအခါ ထိုသူငယ်ချင်း မင်းသားတို့သည် အဖော်သူငယ်ချင်း
၏ အမှုတာဝန်ကို ဝိုင်းဝန်းရွက်ဆောင်သောအားဖြင့် ထိုကပ္ပါ-
သိက တောအုပ်အတွင်း၌ လှည့်လည်ကြ၍ ထိုမိန်းမပျောက်ကို
လိုက်လံရှာဖွေကြသည်ရှိသော် တခုသော သစ်ပင်ရင်း၌ မြတ်စွာ
ဘုရား သီတင်းသုံး နေထိုင်တော်မူသည်ကို တွေ့မြင်ကြကုန်လျှင်
မြတ်စွာဘုရားထံမှောက်သို့ သွားရောက်ချဉ်းကပ်ပြီးလျှင် (မြတ်စွာ
ဘုရားကို ရှိမခိုးနိုင်သေးပဲ) “ဘုန်းတော်ကြီးသော မြတ်စွာ
ဘုရား... ရှင်တော်ဘုရားသည် မိန်းမတယောက်ကို တွေ့မြင်
လိုက်ပါသလား”ဟု လျှောက်ထား မေးမြန်းကြကုန်၏။ မြတ်စွာ
ဘုရားက “မင်းသားတို့... သင်တို့မှာ မိန်းမဖြင့် အဘယ်အလုပ်
ရှိ၍နည်း”ဟု မေးမြန်းလေသော် “ဘုန်းတော်ကြီးသော မြတ်စွာ
ဘုရား... တပည့်တော်တို့ သူငယ်ချင်း မင်းသားသုံးကျိပ်တို့သည်
မယား ကိုယ်စီကိုယ်၌ ပါရှိကြလျက် ဤကပ္ပါသိက တောအုပ်၌
ပျော်မြူး နေထိုင်ကြဆဲ ဖြစ်ပါကုန်သည်။ သူငယ်ချင်း မင်းသား
တယောက်မှာ မယားမရှိသဖြင့် ပြည့်တန်းဆာမ တယောက်ကို

(ဇ) ကောဏာဂုံမြတ်စွာဘုရားအထံတော်မှာ ပဗ္ဗတ အမည်ရှိသော မင်းဖြစ်၍ ရဟန်းအဖြစ်ဖြင့် ဗျာဒိတ် ခံယူခြင်း။

(ဈ) ကဿပမြတ်စွာဘုရား အထံတော်မှာ ဇောတိ ပါလ ပုဏ္ဏားလုပ်ဖြစ်၍ ရဟန်းအဖြစ်ဖြင့် ဗျာဒိတ် ခံယူခြင်း—

အားဖြင့် ရဟန်းအဖြစ်ဖြင့် ဗျာဒိတ်ခံယူရသော ဘဝပေါင်းမှာ (၉) ကိုးဘဝ ဖြစ်လေသည်။

လူအဖြစ်ဖြင့် (၅) ဘဝ

(က) ရေဝတမြတ်စွာဘုရားအထံတော်မှာ အတိဒေဝ အမည်ရှိသောပုဏ္ဏားဖြစ်၍ လူအဖြစ်ဖြင့် ဗျာဒိတ်ခံယူခြင်း။

(ခ) သောဘိတမြတ်စွာဘုရား အထံတော်မှာ အဇိတ အမည်ရှိသောပုဏ္ဏားဖြစ်၍ လူအဖြစ်ဖြင့် ဗျာဒိတ်ခံယူခြင်း။

(ဂ) ပဒုမုတ္တရ မြတ်စွာဘုရားအထံတော်မှာ ဇဠိလ အမည်ရှိသော သူဌေးဖြစ်၍ လူအဖြစ်ဖြင့် ဗျာဒိတ် ခံယူခြင်း။

(ဃ) ဝိယဒဿိမြတ်စွာဘုရားအထံတော်မှာ ကဿပ အမည်ရှိသော ပုဏ္ဏားလုပ်ဖြစ်၍ လူအဖြစ်ဖြင့် ဗျာဒိတ် ခံယူခြင်း။

(င) သိဒ္ဓိမြတ်စွာဘုရားအထံတော်မှာ အဓိန္ဒမ အမည် ရှိသော မင်းဖြစ်၍ လူအဖြစ်ဖြင့်ပင် ဗျာဒိတ်ခံယူခြင်း—

အားဖြင့် လူအဖြစ်ဖြင့် ဗျာဒိတ်ခံယူရသော ဘဝပေါင်းမှာ (၂) ငါးဘဝ ဖြစ်လေသည်။

နဂါးဘဝ (၂) ဘဝ

(က) သုမနမြတ်စွာဘုရား အထံတော်မှာ အတုလ အမည်ရှိသော နဂါးမင်းဖြစ်၍ ဗျာဒိတ်ခံယူခြင်း။

အခပေးကာ ခေါ်ဆောင်လာခဲ့ရာ ထို ပြည့်တန်းဆာမသည် တပည့်တော်များ သောက်စားမူးယစ် မေ့လျော့ကာ နေထိုင်ကြ ကုန်စဉ် ဥစ္စာပစ္စည်းများကို ခိုးယူကာ ထွက်ပြေးတိမ်းရှောင်ခဲ့ပါ သည်။ သူငယ်ချင်းဖြစ်ကြသော တပည့်တော်များသည် အဖော် သူငယ်ချင်း၏ အမှုတာဝန်ကို ပိုင်းဝန်းရှက်ဆောင်သော အားဖြင့် ထိုမိန်းမပျောက်ကို လိုက်လံရှာဖွေကာ ဤကပ္ပါသိကတောအုပ်၌ လှည့်လည်ကြပါကုန်၏”ဟု လျှောက်ထားကြလေကုန်၏။

ထိုအခါ မြတ်စွာဘုရားက “မင်းသားတို့...သင်တို့ အဖို့ရာ မိန်းမပျောက်ကို ရှာခြင်းနှင့် မိမိကိုယ်ကိုရှာခြင်း ဤ နှစ်မျိုးတို့တွင် အဘယ်ရှာခြင်းက မြတ်သည်ဟု သဘောကျကြကုန်သနည်း”ဟု မေးမြန်းတော်မူလေလျှင် “ဘုန်းတော်ကြီးသော မြတ်စွာဘုရား... တပည့်တော်တို့ အဖို့ရာ မိမိကိုယ်ကို ရှာခြင်းကသာ မြင့်မြတ် ပါသည်ဘုရား”ဟု လျှောက်ထားကြကုန်၏။ မင်းသားတို့... သို့ဖြစ်လျှင် (ဒီလိုဆိုလျှင်) သင်တို့သည် ထိုင်ကြကုန်လော့၊ သင်တို့ အား ငါဘုရားသည် တရားဟောပေအံ့”ဟု မြတ်စွာဘုရားက မိန့်ကြားတော်မူလတ်သော် “ကောင်းပါပြီ ရှင်တော်ဘုရား”ဟု လျှောက်ထားကြပြီးလျှင် ထို ဘဒ္ဒဝဂ္ဂိ သူငယ်ချင်း မင်းသား သုံးကျိပ်တို့သည် မြတ်စွာဘုရားကို ရိုသေမြတ်နိုး ရှိခိုးကြ၍ အပြစ်ခြောက်ပါး ကင်းလွတ်ရာ သင့်လျောက်ပတ်သော နေရာ၌ ထိုင်နေကြကုန်၏။

ထို ဘဒ္ဒဝဂ္ဂိ သူငယ်ချင်းမင်းသား သုံးကျိပ်တို့အား မြတ်စွာ ဘုရားသည် ရှေး၌ ဆိုအပ်ပြီးသော နည်းအတိုင်း မဂ်ဖိုလ်ရောက် ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါန- ကထာ၊ (၂) သီလကထာ၊ (၃) သဂ္ဂကထာ၊ (၄) မဂ္ဂကထာ = ကာမာနံအာဒိနဝ+နေက္ခမ္မေအာနိသံသကထာ ဒေသနာ အစဉ် အတိုင်း ဟောကြားတော်မူ၍ ထို မင်းသားသုံးကျိပ် ခံသောစိတ် ရှိကြ နူးညံ့သောစိတ်ရှိကြ ပိတ်ပင်ခြင်း နိဝရဏကင်းသောစိတ် ရှိကြ တက်ကြွဝမ်းမြောက်သော စိတ်ရှိကြ ကြည်လင်သောစိတ်

(ဤ၌၊ ၊ထိုမင်းသားသုံးကျိပ်တို့သည် ဆက္ကနိပါတ် တုဏ္ဏိလ ဇာတ်၌ သေသောက်ကြူးသုံးကျိပ်တို့ ဖြစ်ခဲ့ကြပြီ၊ ထိုအခါ ဘုရား အလောင်းတော် မဟာတုဏ္ဏိလဝက်မင်း၏ အဆုံးအမ ဩဝါဒတရားကို ကြားနာ၍ ငါးပါးသီလကို ကောင်းစွာ စောင့်ရှောက်ခဲ့ကြ၏။ ဤသို့ ငါးပါးသီလကို ကောင်းစွာ စောင့်ရှောက်ခဲ့ခြင်းသည် ထိုမင်းသား သုံးကျိပ်တို့၏ ယခုဘဝ၌ တပေါင်းတည်း တပြိုင်နက်တည်း သစ္စာ လေးပါးတရားကိုသိဖို့ရန် ရှေးကောင်းမှုဖြစ်သည်။ ထိုမင်းသားသုံးကျိပ် တို့မှာ ငါးပါးသီလကို တပေါင်းတည်း အညီအညွတ် စောင့်ရှောက်ခဲ့ ခြင်းမှတစ်ပါး အသီးအသီး ရှေးရှေးဘုရားရှင်တို့၏ သာသနာတော်၌ သူတော်ကောင်းတရားကို ကြားနာခြင်း၊ သရဏဂုံဆောက်တည်ခြင်း၊ အလှူပေးခြင်း၊ သီလထိန်းစောင့်ခြင်း၊ သမထဘာဝနာ ဝိပဿနာ- ဘာဝနာတို့ကို ပွားများအားထုတ်ခြင်းအားဖြင့် များစွာသော ဝိဝဇ္ဇာ- နိဿိတကုသိုလ်များလည်း ထင်ရှားရှိခဲ့၏။ ထို့ကြောင့်ပင် မြတ်စွာဘုရား နှင့်တွေ့သော ထိုနေ့မှာပင် အောက်မဂ် အောက်ဖိုလ်ရခြင်း ဟေံဘိက္ခု ရဟန်းဖြစ်ခြင်း-စသော ဂုဏ်ကျေးဇူး အထူးများ ပြည့်စုံခြင်း ဖြစ်လေ သည်။

ထို ဘဒ္ဒဝဂ္ဂီ မထေရ်သုံးကျိပ်တို့သည် ကောသလမင်းကြီးနှင့် ဖတူမိကဲ့ ညီအစ်ကိုတော်စပ်သူ မင်းသားများ ဖြစ်ကြ၏။ ထိုမထေရ်တို့သည် ကောသလတိုင်း အနောက်ပိုင်း ပါဝေယျပြည်၌ အနေများသောကြောင့် ပါဠိတော်များ၌ ထိုမထေရ်တို့၏ အမည်မှာ “ပါဝေယျက”-မထေရ်များ ဟူ၍ ထင်ရှားလေသည်။ ထိုမထေရ်တို့ကိုပင် အကြောင်းပြု၍ နောက် အခါ၌ ကထိန်သင်္ကန်းကို မြတ်စွာဘုရား ခွင့်ပြုတော်မူသည်။ ထိုပါဝေ- ယျက ဘဒ္ဒဝဂ္ဂီ မထေရ်သုံးကျိပ်တို့သည် နောက်တချိန်၌ မြတ်စွာဘုရား ထူးဂြိုဟ်ပြည် ဝေဠုဝန်ကျောင်း၌ နေတော်မူစဉ် (သံ၊ ၁၊ ၃၉၄) အနုမတဂ္ဂသံယုတ် ဒုတိယဝဂ်၊ ၃-တိ သမတ္တသုတ်လာ အနုမတဂ္ဂတရား ဒေသနာကို ကြားနာကြရသဖြင့် အရဟတ္တဖိုလ်၌ တည်ကြကုန်၏။)

အခန်း - ၁၄

ရသေ့ညီနောင် ရှင်တထောင်တို့ကို ချေချွတ်တော်မူခြင်းအကြောင်း

မြတ်စွာဘုရားသည် ဘဒ္ဒဝဂ္ဂီ မင်းသားသုံးကျိပ်တို့ကို အောက် မဂ် အောက်ဖိုလ် သုံးပါးတို့၌ တည်စေကာ ရဟန်းအဖြစ်ရောက်

ချီးမြှောက် ချေချွတ်တော်မူပြီးသောအခါ ခရီးဒေသစာရီ အစဉ် သဖြင့် ကြွချီတော်မူလတ်သော် ဥရုဝေလတောအုပ်သို့ ရောက် တော်မူ၏။

ထိုအချိန်၌ ဥရုဝေလတောအုပ်ဝယ် (၁) ဥရုဝေလကဿပ (နောင်ကြီး)၊ (၂) နဒီကဿပ (ညီလတ်)၊ (၃) ဂယာကဿပ (ညီငယ်) ဟူသော ရသေ့ညီနောင် သုံးဦးတို့သည် နေထိုင်ဆဲ ရှိကြကုန်၏။ ထိုသုံးဦးတို့တွင် **ဥရုဝေလကဿပ** ရသေ့သည် တပည့်ရသေ့ငါးရာတို့၏ ခေါင်းဆောင်ဦးစီး ဆရာကြီးဖြစ်၏။ **နဒီကဿပ** ရသေ့သည် တပည့်ရသေ့ သုံးရာတို့၏ ခေါင်းဆောင် ဦးစီး ဆရာကြီးဖြစ်၏။ **ဂယာကဿပ** ရသေ့သည် တပည့်ရသေ့ ပေါင်း နှစ်ရာတို့၏ ခေါင်းဆောင်ဦးစီး ဆရာကြီးဖြစ်၏။

ထိုအခါ မြတ်စွာဘုရားသည် ဥရုဝေလကဿပ ရသေ့၏ သခံမ်းကျောင်းသို့ ကြွရောက်တော်မူပြီးလျှင် ဥရုဝေလကဿပ ရသေ့ကို “အို ကဿပ…… သင့်အား အကယ်၍ ဝန်မလေးခဲ့ပါမူ သင်၏ မီးတင်းကုပ်၌ ယနေ့တည့်၌မူ ငါဘုရား သီတင်းသုံးနေထိုင် လိုပါသည်” ဟု ခွင့်ပန်စကား မိန့်ကြားတော်မူလေ၏။ ဥရုဝေလ- ကဿပရသေ့ကလည်း “အို ရဟန်းကြီး…… ကျွန်ုပ်အတွက်တာ ဝန်လေးမှုမရှိပါ၊ (အထူးပြောကြားလိုသည်ကတော့) ဤ မီးတင်း ကုပ်၌ ကြမ်းတမ်းလှ၍ တန်ခိုးကြီးမားလျက် ထက်မြက်လျှင်မြန် ပြင်းထန်သည့် အဆိပ်ရှိသော နဂါးမင်းရှိပါသည်။ ထိုနဂါးမင်း သည် သင်ရဟန်းကြီးကို မညှဉ်းပန်း မနှိပ်စက်စေချင်ပါ” ဟူ၍ ပြန်ကြား ပြောဆိုလတ်သောအခါ မြတ်စွာဘုရားက နှစ်ကြိမ် မြှောက် ခွင့်ပန်စကား ရှေးနည်းအတူ ပြောကြားသောအခါ၊ သုံးကြိမ်မြောက် ခွင့်ပန်စကား ရှေးနည်းအတူ ပြောကြားသော အခါတို့မှာလည်း ဥရုဝေလကဿပရသေ့သည် ရှေးနည်းအတူပင် မိမိအဖို့ရာ ဝန်မလေးကြောင်း၊ သို့ရာတွင် ထိုမီးတင်းကုပ်ထဲမှာ တန်ခိုးပြင်းထန် လျှင်မြန်ထက်မြက်သည့် အဆိပ်ရှိသော နဂါးမင်း ရှိ၍ ထိုနဂါးမင်းက မြတ်စွာဘုရားကို မညှဉ်းပန်း မနှိပ်စက်စေလို ကြောင်း (= ညှဉ်းပန်းနှိပ်စက်မည်ကို စိုးရိမ်ကြောင်း) ပြန်ကြား

ပြောဆိုသဖြင့် စတုတ္ထ အကြိမ်မြောက်၌ မြတ်စွာဘုရားက “အိုကဿပ....ထိုနဂါးမင်းသည် ငါဘုရားကို ညည်းပန်းနှိပ်စက်မှု ကေနပ်ပင်မပြုနိုင်ပါ။ ငါတိုက်တွန်းလိုသည်မှာ သင်ကသာ ငါဘုရားကို မီးတင်းကုပ်၌ နေထိုင်ရန်အမှု ခွင့်ပြုပါလော့” ဟု မိန့်ဆိုတော်မူသောအခါ ဥရုဝေလကဿပရသေ့သည် “အို ရဟန်းကြီး..... အလိုရှိတိုင်း ချမ်းသာစွာ နေထိုင်တော်မူပါလော့” ဟု ခွင့်ပြုစကား ပြန်ကြားပြောဆိုလေ၏။

ထိုသို့ ဥရုဝေလကဿပရသေ့က ခွင့်ပြုသောအခါ မြတ်စွာဘုရားသည် မီးတင်းကုပ်အတွင်းသို့ဝင်၍ မြက်ဖျာကလေးကို ခင်းကာ ကိုယ်ကို မတ်မတ်ထားလျက် ကမ္မဋ္ဌာန်းအာရုံသို့ ရှေးရှုသတိကို ဖြစ်စေတော်မူ၍ ထက်ဝယ်ဖွဲ့ခွေ (= တင်ပလွှင်ခွေ) ထိုင်နေတော်မူလေ၏။ နဂါးမင်းသည် မြတ်စွာဘုရားကိုယ်တော် မြတ် မီးတင်းကုပ်အတွင်း ဝင်လာသည်ကိုမြင်လေလျှင် အလွန်ပင် စိတ်ဆိုးလှသဖြင့် (ဖွဲပြာအလား မြတ်စွာဘုရားကို မုန့်မုန့်ညက်ညက် ပျက်စီးရန် ရည်သန်၍) မြတ်စွာဘုရားရှိရာသို့ အခိုးတလူလူ လွှတ်လေ၏။

ထိုအခါ မြတ်စွာဘုရားသည် “ငါကား ဤနဂါး၏ အရေထူ အရေပါး အသား အကြော အရိုး ရိုးတွင်းခြင်ဆီများကို မထိပါး မနာကျင်စေမူ၍ ချင်း၏တန်ခိုးကို ငါဘုရား၏တန်ခိုးဖြင့် အုပ်မိုး ဖိလွှမ်း ကုန်ခန်းစေရမူ ကောင်းလေစွာ” ဟု အကြံတော်ပြုပြီးလျှင် ထိုနဂါးမင်း၏ ကိုယ်ခန္ဓာအစိတ်အပိုင်းများကို မထိပါး မနာကျင်စေရန် တန်ခိုးတော်ကိုပြုဖန်၍ ထိုနဂါးမင်းလွှတ်သောအခိုးထက် သာလွန်ပြင်းထန်သောအခိုးကို လွှတ်တော်မူ၏။ နဂါးမင်းသည် မိမိအမျက်ကို မအောင့်အည်းနိုင်ရကား မီးတောက်မီးလျှံများကို လွှတ်ပြန်လေ၏။ မြတ်စွာဘုရားသည်လည်း တေဇောကသိဏဇာန် (= တေဇောကသိုဏ်းကို အာရုံပြုသောဇာန်) ကို ဝင်စား၍ ထိုထက်ကြီးမားပြင်းထန်သော မီးတောက်မီးလျှံများကို လွှတ်

တော်မူလေ၏။ ဘုရားနှင့်နဂါး နှစ်ဦးသားတို့၏ ကြီးမားသော မီးတောက်မီးလျှံများကြောင့် မီးတင်းကုပ်တခုလုံး မီးဟုန်းဟုန်း တောက်လှမတတ် ရှိလေ၏။

ထိုအခါ ဥရုဝေလကဿပ ဆရာကြီးအမှူးရှိသော ရသေ့ အပေါင်းတို့သည် မီးတင်းကုပ်ကို ချဉ်းကပ်ဝိုင်းအုံကြကုန်လျက် “အို အချင်းတို့....အလွန်အမင်း အဆင်းလှပသော ရဟန်းကြီးကို နဂါးမင်းသည် ညဉ့်ပန်းနှိုက်စက်အပ်ပါပေတကား” ဟု စိုးရိမ် စကား ပြောကြားကြကုန်၏။ ထိုအခါ မြတ်စွာဘုရားသည် ထိုညဉ့်လွန်မြောက် မိုးသောက်လတ်သောအခါ နဂါးမင်း၏ ကိုယ်အင်္ဂါအစိတ်အပိုင်းတို့ကို မထိပါး မနာကျင်စေမူ၍ ကိုယ် တော်မြတ်၏တန်ခိုးဖြင့် နဂါးမင်း၏ တန်ခိုးကို အုပ်မိုးဖိလွှမ်း ကုန်ခန်းစေပြီးလျှင် နဂါးမင်းကို သပိတ်၌ထည့်ကာ “အို ကဿပ.... ဤကား သင်ပြောကြားသော နဂါးပေတည်း။ ထိုနဂါး၏တန်ခိုး ကို ငါဘုရား၏တန်ခိုးဖြင့် အုပ်မိုးဖိလွှမ်း ကုန်ခန်းစေအပ်ပြီ” ဟု ပြောဆိုမိန့်ကြားတော်မူကာ ဥရုဝေလကဿပ ရသေ့ဆရာကြီး အား နဂါးကို ပြသတော်မူလေ၏။ ထိုအခါ ဥရုဝေလကဿပ ရသေ့ဆရာကြီးအား—

ရဟန်းကြီးသည် တန်ခိုးပြင်းထန် လျင်မြန်သော အဆိပ်ရှိသော နဂါးမင်း၏တန်ခိုးကို မိမိတန်ခိုးဖြင့် အုပ်မိုးဖိလွှမ်း ကုန်ခန်းစေနိုင်ရကား ကြီးမားသောတန်ခိုး အာနုဘော် ရှိပါပေ၏။ ထိုသို့ပင် တန်ခိုးအာနုဘော် ကြီးမားသော်လည်း ငါလိုတော့ အာသဝေါကုန်ခန်း ရဟန္တာကား မဟုတ်သေးချေ—

ဟူ၍ အကြံဖြစ်လေ၏။

ထိုအခါ ဥရုဝေလကဿပရသေ့ဆရာကြီးသည် မြတ်စွာဘုရား ၏ ဤပဌမအကြိမ် နဂါးမင်းကို ဆုံးမသော တန်ခိုးပြာဠိဟာဖြင့် ပင် အလွန်ကြည်ညိုလှရကား မြတ်စွာဘုရားကို “အို ရဟန်းကြီး.... ဤအရပ်၌ပင် နေထိုင်သီတင်းသုံးတော်မူပါ။ အကျွန်ုပ်သည် သင်

ရဟန်းကြီးအား အမြဲမပြတ် ဆွမ်းဝတ်ဖြင့် ဆက်ကပ်လုပ်ကျွေးပါမည်”ဟု ဖိတ်မန်စကား လျှောက်ထားပြောကြားလေ၏။

ရှေးဦးစွာ တန်ခိုးပြာဋိဟာပြဇာတ် ပြီး၏။

ထို့နောက် မြတ်စွာဘုရားသည် ဥရုဝေလကဿပ ရသေ့ဆရာကြီး၏ သင်္ခမ်းကျောင်းအနီး တခုသောတောအုပ်၌ နေထိုင်တော်မူ၏။ ထိုအခါ စတုမဟာရာဇ်နတ်မင်းကြီး လေးဦးတို့သည် ညဉ့်ဦးယံလွန်မြောက် သန်းခေါင်ယံအချိန်သို့ ရောက်လတ်သော် အလွန်နှစ်လိုဖွယ်သော အဆင်းရှိကြကုန်လျက် တောအုပ်ကြီး တခုလုံးကို ကိုယ်ရောင်ကိုယ်ဝါဖြင့် ထွန်းလင်းတောက်ပစေကြ၍ မြတ်စွာဘုရားထံမှောက်သို့ လာရောက်ချဉ်းကပ်ကြကာ မြတ်စွာဘုရားကို ရိုသေမြတ်နိုး ရှိခိုးကြပြီးလျှင် မီးပုံကြီးလေးပုံပမာ ထက်ဝန်းကျင် အရပ်လေးမျက်နှာ၌ ရပ်တည်ဆည်းကပ်လျက် နေကြကုန်၏။

ထိုအခါ ဥရုဝေလကဿပ ရသေ့ဆရာကြီးသည် ထိုညဉ့်လွန်မြောက် မိုးသောက်လတ်သောအခါ၌ မြတ်စွာဘုရား အထံတော်သို့ လာရောက်ပြီးလျှင် မြတ်စွာဘုရားကို “အို ရဟန်းကြီး…… ဆွမ်းစားချိန်တန်ပါပြီ၊ ဆွမ်းပြင်၍လည်း ပြီးပါပြီ၊ ဆွမ်းဘုဉ်းပေးရန် ကြံတော်မူပါလော့။ အို ရဟန်းကြီး…… ယမန်နေ့ ညဉ့်ဦးယံလွန်မြောက် သန်းခေါင်ယံအချိန်သို့ ရောက်သောအခါ အလွန်နှစ်လိုဖွယ်သော အဆင်းရှိကြကုန်လျက် တောအုပ်ကြီးတခုလုံးကို ကိုယ်ရောင်ကိုယ်ဝါဖြင့် ထွန်းလင်းတောက်ပစေကြ၍ သင်ရဟန်းကြီးထံမှောက်သို့ လာရောက်ချဉ်းကပ်ကြကာ သင်ရဟန်းကြီးကို ရိုသေမြတ်နိုး ရှိခိုးကြပြီးလျှင် မီးပုံကြီးလေးပုံပမာ ထက်ဝန်းကျင် အရပ်လေးမျက်နှာ၌ ရပ်တည်ဆည်းကပ်လာကြသောသူတို့ကား အဘယ်သူတို့ပါနည်း”ဟု မေးမြန်းလျှောက်ထားလေ၏။ ထိုအခါ မြတ်စွာဘုရားက “အို ကဿပ…… သင်မေးသော ထိုသူလေးဦးတို့ကား စတုမဟာရာဇ်နတ်မင်းကြီး လေးဦးတို့ ဖြစ်ကြသည်။ ငါဘုရားထံမှောက်သို့ တရားနာရန် လာရောက်ချဉ်းကပ်ကြခြင်း

ဖြစ်သည်”ဟု ဥရုဝေလကဿပ ရသေ့ဆရာကြီးအား မိန့်ကြား
တော်မူသောအခါ ဥရုဝေလကဿပ ရသေ့ဆရာကြီးအား—

ဤ ရဟန်းကြီး ထံသို့ စတုမဟာရာဇ်နတ်မင်းကြီး
လေးဦးတို့သော်မှ တရားနာရန် ချဉ်းကပ်လာရောက်ကြရ
ကုန်၏။ သို့ရကား ဤရဟန်းကြီးသည် ကြီးမားသော
တန်ခိုးအာနုဘော် ရှိပါပေ၏။ ထိုသို့ပင် တန်ခိုးအာနု
ဘော် ကြီးမားသော်လည်း ငါလိုတော့ အာသဝေါ
ကုန်ခန်း ရဟန္တာကား မဟုတ်သေးချေ—

ဟူ၍ အကြံဖြစ်လေ၏။ ထိုအခါ မြတ်စွာဘုရားသည် ဥရုဝေလ-
ကဿပ ရသေ့ဆရာကြီး၏စိတ်အကြံအစည်ကို သိပါသော်လည်း
(ဣန္ဒြေမရင့်ကျက်သေးသဖြင့်) အောင့်အည်းသည်းခံတော်မူလျက်
ဥရုဝေလကဿပ ရသေ့ဆရာကြီး လှူဒါန်းသောဆွမ်းကို ဘုဉ်းပေး
သုံးဆောင်တော်မူပြီးလျှင် ထိုတောအုပ်အတွင်းမှာပင် နေထိုင်
သီတင်းသုံးတော်မူလေ၏။

နှစ်ကြိမ်မြောက် တန်ခိုးပြာဋိဟာပြခန်း ပြီး၏။

ထိုအခါ နတ်တို့သနင်း သိကြားမင်းသည် ညဉ့်ဦးယံ
လွန်မြောက် သန်းခေါင်ယံအချိန်သို့ ရောက်လတ်သော် အလွန်
နှစ်လိုဖွယ်သော အဆင်းရှိလျက် တောအုပ်ကြီးတခုလုံးကို ကိုယ်
ရောင် ကိုယ်ဝါဖြင့် ထွန်းလင်းတောက်ပစေ၍ မြတ်စွာဘုရား၏
ထံမှောက်သို့ လာရောက်ချဉ်းကပ်ကာ မြတ်စွာဘုရားကို ရှိသေ
မြတ်နိုး ရှိခိုးပြီးလျှင် ငြှေးဖြစ်သော စတုမဟာရာဇ်နတ်မင်းကြီး
တို့၏ အရောင်အဆင်းများထက် သာလွန်၍ နှစ်သက်ဖွယ်ရှိသည့်
ပြင် အထူးပင် မွန်မြတ်လှသည်ဖြစ်၍ ကြီးမားတောက်ပစွာသော
မီးတောက်မီးပုံကြီးပမာ သင့်လျောက်ပတ်ရာအရပ်၌ ရပ်တည်
ဆည်းကပ်နေလေ၏။

ထိုအခါ ဥရုဝေလကဿပ ရသေ့ဆရာကြီးသည် ထိုညဉ့်လွန်
မြောက် မိုးသောက်လတ်သောအခါ၌ မြတ်စွာဘုရား အထံတော်

သို့ လာရောက်ပြီးလျှင် မြတ်စွာဘုရားကို “အို ရဟန်းကြီး.... ဆွမ်းစားချိန်တန်ပါပြီ၊ ဆွမ်းပြင်၍လည်း ပြီးပါပြီ၊ ဆွမ်းဘုဉ်းပေးရန် ကြံတော်မူပါလော့။” အို ရဟန်းကြီး.... ယမန်နေ့ ညဉ့်ဦးယံ လွန်မြောက် သန်းခေါင်ယံအချိန်သို့ ရောက်သောအခါ အလွန် နှစ်လိုဖွယ်သော အဆင်းရှိလျက် တောအုပ်ကြီးတခုလုံးကို ကိုယ် ရောင်ကိုယ်ဝါဖြင့် ထွန်းလင်းတောက်ပစေ၍ သင်ရဟန်းကြီး ထံမှောက်သို့ လာရောက်ချဉ်းကပ်ကာ သင်ရဟန်းကြီးကို ရိုသေ မြတ်နိုး ရှိခိုးပြီးလျှင် ရှေးဖြစ်သော စတုမဟာရာဇ်နတ်မင်းကြီး တို့၏ အရောင်အဆင်းများထက် သာလွန်၍ နှစ်သက်ဖွယ်ရှိသည့် ပြင် အထူးပင်မွန်မြတ်လှသည်ဖြစ်၍ ကြီးမားတောက်ပစွာသော မီးတောက်မီးပုံကြီးပမာ သင့်လျောက်ပတ်ရာအရပ်၌ ရပ်တည် ဆည်းကပ်လာသောသူကား အဘယ်သူပါနည်း” ဟု မေးမြန်း လျှောက်ထားလေ၏။ ထိုအခါ မြတ်စွာဘုရားက “အိုကဿပ.... သင်မေးသောထိုသူကား နတ်တို့သနင်း သိကြားမင်း ဖြစ်ပေ သည်။ ငါဘုရားထံမှောက်သို့ တရားနာရန် လာရောက်ဆည်းကပ် မြင်း ဖြစ်ပေသည်” ဟု ဥရုဝေလကဿပ ရသေ့ဆရာကြီးအား မိန့်ကြားတော်မူသောအခါ ဥရုဝေလကဿပ ရသေ့ဆရာကြီး အား—

ဤ ရဟန်းကြီးထံသို့ နတ်တို့သနင်း သိကြားမင်း သော်မှ တရားနာရန် ချဉ်းကပ်လာရောက်ရပေ၏။ သို့ရ ကား ဤရဟန်းကြီးသည် ကြီးမားသော တန်ခိုးအာနု ဘော် ရှိပါပေ၏။ ထိုသို့ပင် တန်ခိုးအာနုဘော် ကြီးမား သော်လည်း ငါလိုတော့ အာသဝေါကုန်ခန်း ရဟန္တာ ကား မဟုတ်သေးချေ—

ဟူ၍ အကြံဖြစ်လေ၏။ ထိုအခါ မြတ်စွာဘုရားသည် ဥရုဝေလ- ကဿပ ရသေ့ဆရာကြီး၏စိတ်အကြံအစည်ကို သိပါသော်လည်း (ထိုရသေ့ဆရာကြီး၏ ဣန္ဒြေ မရင့်ကျက်သေးသဖြင့်) ဣန္ဒြေ ရင့်ကျက်မည့်အချိန်ကိုသာ စောင့်မြှော်အောင့်အည်း သည်းခံ တော်မူလျက် ဥရုဝေလကဿပ ရသေ့ဆရာကြီး လှူဒါန်းသော

ဆွမ်းကို ဘုဉ်းပေးသုံးဆောင်တော်မူပြီးလျှင် ထိုတောအုပ်အတွင်း
မှာပင် နေထိုင်သီတင်းသုံးတော်မူလေ၏။

သုံးကြိမ်မြောက် တန်ခိုးပြာဋိဟာပြဇာတ် ပြီး၏။

ထိုအခါ သဟမ္ပတိ မြဟ္မာမင်းသည် ညဉ့်ဦးယံ လွန်မြောက်
သန်းခေါင်ယံအချိန်သို့ ရောက်လတ်သော် အလွန်နှစ်လိုဖွယ်သော
အဆင်းရှိလျက် တောအုပ်ကြီးတခုလုံးကို ကိုယ်ရောင်ကိုယ်ဝါဖြင့်
ထွန်းလင်းတောက်ပစေ၍ မြတ်စွာဘုရား၏ ထံမှောက်သို့ လာ
ရောက်ချဉ်းကပ်ကာ မြတ်စွာဘုရားကို ရိုသေမြတ်နိုး ရှိခိုးပြီးလျှင်
ရှေးဖြစ်သော စတုမဟာရာဇ် နတ်မင်းကြီးလေးဦးနှင့် သိကြား
မင်းတို့၏ အရောင်အဆင်းများထက် သာလွန်၍ နှစ်သက်ဖွယ်
ရှိသည့်ပြင် အထူးပင် မွန်မြတ်လှသည်ဖြစ်၍ ကြီးမားတောက်ပ
စွာသော မီးတောက်မီးပုံကြီးပမာ သင့်လျောက်ပတ်ရာအရပ်၌
ရပ်တည်ဆည်းကပ်နေလေ၏။

ထိုအခါ ဥရုဝေလကဿပ ရသေ့ဆရာကြီးသည် ထိုညဉ့်
လွန်မြောက် မိုးသောက်လတ်သောအခါ၌ မြတ်စွာဘုရား အထံ
တော်သို့ လာရောက်ပြီးလျှင် မြတ်စွာဘုရားကို “အိုရဟန်းကြီး....
ဆွမ်းစားချိန်တန်ပါပြီ၊ ဆွမ်းပြင်၍လည်းပြီးပါပြီ၊ ဆွမ်းဘုဉ်းပေးရန်
ကြွတော်မူပါလော့။ အိုရဟန်းကြီး.... ယမန်နေ့ ညဉ့်ဦးယံ လွန်
မြောက် သန်းခေါင်ယံအချိန်သို့ ရောက်သောအခါ အလွန်နှစ်လို
ဖွယ်သော အဆင်းရှိလျက် တောအုပ်ကြီးတခုလုံးကို ကိုယ်ရောင်
ကိုယ်ဝါဖြင့် ထွန်းလင်းတောက်ပစေ၍ သင်ရဟန်းကြီးထံမှောက်
သို့ လာရောက် ချဉ်းကပ်ကာ သင်ရဟန်းကြီးကို ရိုသေမြတ်နိုး
ရှိခိုးပြီးလျှင် ရှေးဖြစ်သော စတုမဟာရာဇ်နတ်မင်းကြီး လေးဦးနှင့်
သိကြားမင်းတို့၏ အရောင်အဆင်းများထက် သာလွန်၍ နှစ်သက်
ဖွယ်ရှိသည့်ပြင် အထူးပင် မွန်မြတ်လှသည်ဖြစ်၍ ကြီးမားတောက်
ပစွာသော မီးတောက်မီးပုံကြီးပမာ သင့်လျောက်ပတ်ရာအရပ်၌
ရပ်တည် ဆည်းကပ်လာသော သူကား အဘယ်သူပါနည်း” ဟု
မေးမြန်း လျှောက်ထားလေ၏။ ထိုအခါ မြတ်စွာဘုရားက “အို

ရတနာ] ရသေ့ညီနောင် ရှင်တထောင်တို့ကို ချွတ်ခြင်း ၅၅၁

ကဿပ.... သင့်မေးသော ထိုသူကား သဟမ္ပတိဗြဟ္မာမင်း ဖြစ်
ပေသည်။ ငါဘုရားထံမှောက်သို့ တရားနာရန် လာရောက်ဆည်း
ကပ်ခြင်း ဖြစ်ပေသည်”ဟု ဥရုဝေလကဿပ ရသေ့ဆရာကြီး
အား မိန့်ကြားတော်မူသောအခါ ဥရုဝေလကဿပ ရသေ့ဆရာ
ကြီးအား—

ဤရဟန်းကြီးထံသို့ သဟမ္ပတိဗြဟ္မာမင်းသော်မှ တရား
နာရန် ချဉ်းကပ်လာရောက်ရပေ၏။ သို့ရကား ဤရဟန်း
ကြီးသည် ကြီးမားသော တန်ခိုးအာနုဘော် ရှိပါပေ၏။
ထိုသို့ပင် တန်ခိုးအာနုဘော် ကြီးမားသော်လည်း ငါလို
တော့ အာသဝေါကုန်ခန်း ရဟန္တာကား မဟုတ်သေး
ချေ—

ဗျူဟ အကြံဖြစ်ပြန်လေ၏။ ထိုအခါ မြတ်စွာဘုရားသည် ဥရုဝေလ-
ကဿပ ရသေ့ကြီး၏ စိတ်အကြံအစည်ကို သိတော်မူပါသော်
လည်း (ထိုရသေ့ဆရာကြီး၏ ဣန္ဒြေ မရင့်ကျက်သေးသဖြင့်) ဣန္ဒြေ
ရင့်ကျက်မည့် အချိန်ကိုသာ စောင့်မြော်အောင့်အည်း သည်းခံ
တော်မူလျက် ဥရုဝေလကဿပ ရသေ့ဆရာကြီး လှူဒါန်းသော
ဆွမ်းကို ဘုဉ်းပေးသုံးဆောင်တော်မူပြီးလျှင် ထိုတောအုပ်အတွင်း
မှာပင် နေထိုင်သီတင်းသုံးတော်မူလေ၏။

လေးကြိမ်မြောက် တန်ခိုးပြာဋိဟာပြခဏ်း ပြီး၏။

ဤသို့သောနည်းဖြင့် မြတ်စွာဘုရားသခင် ဥရုဝေလတောအုပ်
၌ သီတင်းသုံးနေထိုင်တော်မူသောအခါ အင်္ဂတိုင်းသူတိုင်းသား
မဂတိုင်းသူ တိုင်းသား လူများအပေါင်းသည် လစဉ် လစဉ်
ကြီးစွာသော အလှူပွဲကြီးသဘင် ဆင်ယင်ကျင်းပကာ ဥရုဝေလ-
ကဿပ ရသေ့ဆရာကြီးအား ပူဇော်လှူဒါန်းမြဲဖြစ်၍ ထိုပူဇော်
လှူဒါန်းသည့် ပွဲကြီးသဘင်ရက်ရောက်လတ်၍ အလျင်တရက်ကပင်
ကြိုတင်ပြီးလျှင် ဆွမ်းခဲဖွယ် ဘောဇဉ်ပွဲများကို ပြုပြင်စီရင်ရန်
(နံနက်မိုးသောက်လျှင် ဥရုဝေလကဿပ ရသေ့ဆရာကြီးထံသို့)

သွားရောက်ပူဇော်ကြရန် စီမံစိုင်းပြင်းလျက် ရှိလေ၏။ ထိုအခါ ဥရုဝေလကဿပ ရသေ့ဆရာကြီးအား—

“ယခုအခါ ငါ့အတွက် ပူဇော်ပွဲကြီးကား ဖြစ်လှဆဲ စီမံနေဆဲရှိ၏၊ (နံနက်မိုးသောက်ရောက်လတ်သောအခါ) အင်္ဂတိုင်းသူတိုင်းသား မဂတိုင်းသူတိုင်းသား လူများ အားလုံးသည် များစွာသော ခဲဖွယ်ဘောဇဉ်ပွဲများကို ယူဆောင်ကြကာ ငါ၏ သင်္ခမ်းကျောင်းသို့ လာကြပေ လိမ့်မည်။ ထိုလူများ ရောက်လာညီမူကြသောအခါ ရဟန်း ကြီးသည် (တန်ခိုးအာနုဘော်ကြီးမားသူ ဖြစ်သည့် အလျောက်) ထိုလူများ၏ အလယ်တွင် ကြီးကျယ်သော ဟန်ခိုးပြာဋိဟာကို ပြသခဲ့ပါလျှင် (လူအများက ရဟန်း ကြီးအား လွန်စွာ ကြည်ညိုကြပေလိမ့်မည်၊ ထိုအခါ) ရဟန်းကြီးအား လာဘ်ပူဇော်သက္ကာရများ တနေ့တခြား တိုးပွားပေတော့မည်။ ငါ့အတွက်ကား (ကြည်ညိုသဒ္ဓါ တရား နည်းပါးသွားကြမည်ဖြစ်၍) လာဘ်ပူဇော်သက္ကာ ရများ တနေ့တခြား လျော့ပါး ဆုတ်ယုတ်၍ သွားပေလိမ့် မည်။ သို့ရကား ရဟန်းကြီးသည် အလိုက်သိစွာ နက်ဖြန်ပါ ဆွမ်းအတွက် ငါ့သင်္ခမ်းကျောင်းသို့ မလာ ရောက်ပါမူ ကောင်းလေစွာ” —

ဟူ၍ အကြံအစည် ဖြစ်လေ၏။

ထိုအခါ မြတ်စွာဘုရားသည် ဥရုဝေလကဿပ၏ စိတ်အကြံ ကို ကိုယ်တော်မြတ်၏ စေတောပရိယ အဘိညာဏ် စိတ်ဖြင့် ပိုင်းခြားထင်ထင် သိမြင်တော်မူ၍ ဥတ္တရကုရု မြောက်ကျွန်းသို့ ကြွတော်မူ၍ ထိုမြောက်ကျွန်းမှ ဆွမ်းကို ခံယူတော်မူပြီးလျှင် ဟိမဝန္တာ အနောက်တံခိုက်အနီး၌ ဆွမ်းဘုဉ်းပေးတော်မူ၍ ထို ခိုက်၏အနီး စန္ဒကူးတောအတွင်း၌ နေ့သန့်နေထိုင်တော်မူလေ ၏။

(မဟာဝံသကျမ်းအဆိုအားဖြင့်၊ ညနေချမ်းအချိန်သို့ရောက်လျှင် နောင်သောအခါ သာသနာတော်၏ ထွန်းလင်းတောက်ပရာ ဖြစ်မည်ကို သိတော်မူ၍ လင်္ကာဒီပခေါ်ဆို သီဟိုဠ်ကျွန်းသို့ ကိုယ်တော်တပါးတည်း ကြွသွားတော်မူကာ နတ်ဘီလူးတို့ကို နှိပ်နင်းဆုံးမတော်မူပြီးလျှင် သုမန နတ်မင်းအား အစဉ် သဖြင့် ကိုးကွယ် ပူဇော် ရန်ရန် ဆံတော်ခတ် တလက်ဆုပ်မျှ ပေးအပ်ချီးမြှောက်တော်မူခဲ့လေသည်။)

ထို့နောင်မှ နောက်တနေ့ နေအရုဏ်မတက်မီပင် ဥရုဝေလ တောအုပ်သို့ ပြန်လည်ကြွရောက်တော်မူကာ သီတင်းသုံးနေထိုင်မြဲ နေထိုင်တော်မူလေ၏။

နောက်တနေ့နံနက် ဆွမ်းစားချိန်သို့ ရောက်သောအခါ ဥရု-
ဝေလကဿပ ရသေ့ ဆရာကြီးသည် မြတ်စွာဘုရား ထံတော်
မှောက်သို့ သွားရောက်ချဉ်းကပ်ပြီးလျှင် “အို ရဟန်းကြီး... ဆွမ်း
စားချိန်တန်ပါပြီ၊ ဆွမ်းပြင်၍လည်း ပြီးပါပြီ၊ ဆွမ်းဘုဉ်းပေးရန်
ကြွတော်မူပါလော့။ အို ရဟန်းကြီး... ယမန်နေ့က အဘယ့်
ကြောင့် မလာပါသနည်း၊ အကျွန်ုပ်တို့မှာ သင်ရဟန်းကြီးကို
‘အဘယ့်ကြောင့် ရဟန်းကြီး မလာပါလိမ့်နည်း’ ဟု အမှတ်တရရ
ရှိနေကြပါ၏၊ သင်ရဟန်းကြီးအတွက် ဆွမ်းခဲဖွယ်ဘောဇဉ်များကို
ချန်ထားကြပါ၏” ဟူ၍လောကွတ်ယူ၍ စကား ပြောကြားလေ၏။
ထိုအခါ မြတ်စွာဘုရားက -

အို ကဿပ... ယမန်နေ့က သင်၏စိတ်အစဉ်မှာ
“ယခုအခါ ငါ့အတွက် ပူဇော်ပွဲကြီးကား ဖြစ်လုဆဲ စီမံ
နေဆဲရှိ၏၊ (နက်ဖြန်မိုးသောက် ရောက်လတ်သောအခါ)
အင်္ဂတိုင်းသူတိုင်းသား၊ မဂတိုင်းသူတိုင်းသား လူများ
အားလုံးသည် များစွာသော ခဲဖွယ်ဘောဇဉ်ပွဲများကို
ယူဆောင်ကြကာ ငါ၏သခံမ်းကျောင်းသို့ လာကြပေလိမ့်
မည်၊ ထိုလူများ ရောက်လာညီမူကြသောအခါ ရဟန်းကြီး
သည် (တန်ခိုးအာနုဘော် ကြီးမားသူ ဖြစ်သည့်
အလျောက်) ထိုလူများ၏အလယ်တွင် ကြီးကျယ်သော
တန်ခိုးပြာဋိဟာကို ပြသခဲ့ပါလျှင် (လူအများက ရဟန်း

၃။ ဒုကနိပါတ် (၂) သန္တဝဂ် (၉) အရကဇာတ်၊ ၊
 (ဤဇာတ်သည် ဤကမ္ဘာမှလွန်ခဲ့သော ခုနစ်ကမ္ဘာထက်က
 ဖြစ်သည့် ဇာတ်ဖြစ်ကြောင်း အဋ္ဌကထာ၌ ဇာတ်
 ပေါင်းခဏ်းတွင်-ဧဝံ ဗောဓိသတ္တော အပရိဟိနဇ္ဈာနော
 မြဟ္မလောကေ နိဗ္ဗတ္တိတွာ သတ္တသံဝုပ္ပိဝုပ္ပကပ္ပေ န
 ဣမံ လောကံ ပုန အာဂမာသိ = ဤသို့ မြတ်စွာဘုရား
 အလောင်းတော်သည် ဈာန်မှ မလျှောကျသည်ဖြစ်၍
 မြဟ္မာ့ပြည်၌ ဖြစ်ပြီးလျှင် ကမ္ဘာခုနစ်ကြိမ်ပျက်၍ ကမ္ဘာ
 ခုနစ်ကြိမ်တို့ ဖြစ်သည်တိုင်အောင် ဤလူ့ပြည်သို့ မလာ
 ရောက်) ဟူ၍ ပြဆိုတော်မူ၏။

၄။ စတုတ္ထနိပါတ် (၅) စူဠကုဏ္ဍာလဝဂ် (၆) ကေ-
 သဝဇာတ်၊ ၊ ဤဇာတ်သည် ရှေးလွန်လေပြီးသော
 ကမ္ဘာပေါင်းငါးရာခုနစ်ဆယ်ခန့်က ဖြစ်ပေါ်သော ဇာတ်
 ဖြစ်၏။

၅။ သတ္တကနိပါတ် (၁) ကုတ္တရဝဂ် (၁၀) ဗက
 ဇာတ်၊ ၊ ဤဇာတ်သည် လွန်ခဲ့ပြီးသော ကမ္ဘာပေါင်း
 ငါးရာခုနစ်ဆယ်ခန့်ကပင် ဖြစ်ပေါ်သော ဇာတ်ဖြစ်၏။

ဤကေသဝဇာတ်နှင့် ဗကဇာတ်တို့မှာ ဘဝမခြားပဲ
 ဖြစ်ပေါ်ကြသော ဇာတ်တော်များ ဖြစ်၏။ အဋ္ဌကထာမှာ
 အကျယ်လာသည်ကို အကျဉ်းချုံး၍ ပြဆိုရသော်...ပဌမ
 ကေသဝဇာတ်၌ ကေသဝရှင်ရသေ့ဖြစ်ပြီးမှ ထိုကေသဝ
 ရသေ့ ကွယ်လွန်သောအခါ ဗကမြဟ္မာကြီး ဖြစ်ရလေသည်၊
 ထို ဗကမြဟ္မာကြီးသည် ရှေးဦးစွာ ဝေဟပျိုလ်ဘုံ၌
 မြဟ္မာကြီးဖြစ်၍ မဟာကပ်ငါးရာ အသက်ရှည်၏။ ထိုဘုံမှ
 စုတေပြန်သောအခါ သုဘကိဏ်ဘုံ၌ ဖြစ်၍ မဟာကပ်
 ပေါင်း (၆၄) ခြောက်ဆယ့်လေးကမ္ဘာ အသက်ရှည်
 ပြန်၏။ တဖန် ထိုဘုံမှ စုတေပြန်သောအခါ အာဘဿရာ
 ဘုံ၌ ဖြစ်၍ မဟာကပ်ပေါင်း (၈) ရှစ်ကမ္ဘာ အသက်
 ရှည်မည့် မြဟ္မာကြီး ဖြစ်သောအခါ ဖိစ္ဆာအယုကို

ကြီးအား များစွာ ကြည်ညိုကြပေလိမ့်မည်။ ထိုအခါ) ရဟန်းကြီးအား လာဘ်ပူဇော်သက္ကာရများ တနေ့တခြား တိုးပွားပေတော့မည်။ ငါ့အတွက်ကား (ကြည်ညိုသဒ္ဓါ တရားနည်းပါးသွားကြမည်ဖြစ်၍) လာဘ်ပူဇော်သက္ကာရ များ တနေ့တခြား လျော့ပါးဆုတ်ယုတ်၍ သွားပေလိမ့် မည်။ သို့ရကား ရဟန်းကြီးသည် (အလိုက်သိစွာ) နက်ဖြန်ခါ ဆွမ်းအတွက် ငါ့သခံမ်းကျောင်းသို့ မလာ ရောက်ပါမူ ကောင်းလေစွာ”ဟု စိတ်အကြံအစည် ဖြစ်ခဲ့ သည် မဟုတ်လော။

အို ကဿပ.... ငါဘုရားသည် သင်၏စိတ်အကြံကို ငါဘုရား၏ စေတောပရိယအဘိညာဏ်စိတ်ဖြင့် ပိုင်းခြား ထင်ထင် အမှန်အတိုင်းသိမြင်၍ ယမန်နေနံနက်က ဥတ္တ- ရကုရ မြောက်ကျွန်းသို့ သွားရောက်၍ ထိုမြောက်ကျွန်းမှ ဆွမ်းကို ခံယူခဲ့ပြီးလျှင် ဟိမဝန္တာ အနောက်တတ်ဒိုင်အနီး၌ ဆွမ်းဘုဉ်းပေး၍ ထိုဒိုင်၏အနီး စန္ဒကူးတောအတွင်း၌ နေသန့်နေထိုင်ခဲ့လေသည်။—

ဟူ၍ မိန့်ကြားတော်မူသောအခါ ဥရုဝေလကဿပ ရသေ့ဆရာ ကြီးအား—

ရဟန်းကြီးသည် မိမိ၏စိတ်ဖြင့် ငါ၏စိတ်အကြံကို သိမြင်နိုင်ပေ၏။ သို့ရကား ရဟန်းကြီးသည် ကြီးမားသော တန်ခိုးအာနုဘော် ရှိပါပေ၏။ ထိုသို့ပင် တန်ခိုးအာနုဘော် ကြီးမားသော်လည်း ငါလိုတော့ အာသဝေါကုန်ခန်း ရဟန္တာကား မဟုတ်သေးချေ—

ဟူ၍ အကြံဖြစ်ပြန်လေ၏။ ထိုအခါ မြတ်စွာဘုရားသည် ဥရုဝေလ- ကဿပ ရသေ့ဆရာကြီး၏ စိတ်အကြံအစည်ကို သိတော်မူပါ သော်လည်း ရှေးနည်းအတူ ဣန္ဒြေရင့်ကျက်မည့်အချိန်ကို စောင့် မြော်တော်မူလျက် ဥရုဝေလကဿပ ရသေ့ဆရာကြီး လှူဒါန်း

အလုံး ထစ်ချုန်းခြင်း၊ နတ်မြဟ္မာအပေါင်းတို့ ကောင်းချီးနုမော်
သာဓုခေါ်ခြင်းတို့ ဖြစ်မြဲဖြစ်ကုန်၏။ မြတ်စွာဘုရားသည် ပံသုကူ
အဝတ်ကို ဖွပ်လျှော်တော်မူပြီးလျှင် “ငါသည် ဤပံသုကူအဝတ်ကို
အဘယ်နေရာ၌ နယ်ရပါမည်နည်း” ဟု ကြံစည်တော်မူပြန်လျှင်
သိကြားမင်းသည် ဘုရားရှင်၏ စိတ်အကြံတော်ကို မိမိစိတ်ဖြင့်
သိရှိကာ “ဘုန်းတော်ကြီးသော မြတ်စွာဘုရား... ဤကျောက်ဖျာ
၌ ပံသုကူအဝတ်ကို နယ်တော်မူပါဘုရား” ဟု လျှောက်ထား၍
မိမိ၏တန်ခိုးဖြင့် ကျောက်ဖျာကြီးကို ဖန်ဆင်းကာ ရေကန်အနီး၌
ချထားလေ၏။

မြတ်စွာဘုရားသည် သိကြားဖန်ဆင်းသော ကျောက်ဖျာ၌
ပံသုကူအဝတ်ကို နယ်ပြီးပြန်လျှင် “ငါသည် ဤ ပံသုကူအဝတ်ကို
အဘယ်အရပ်၌ ချိတ်ဆွဲကာ တန်းရလွန်းရပါမည်နည်း” ဟု
ကြံစည်တော်မူလတ်သည်တွင် ထိုသင်္ခမ်းကျောင်းအနီး ရေခံတက်
ပင်စောင့်နတ်မင်းသည် မြတ်စွာဘုရား၏ စိတ်အကြံတော်ကို
မိမိစိတ်ဖြင့် သိရှိကာ “ဘုန်းတော်ကြီးသော မြတ်စွာဘုရား...
ရှင်တော်ဘုရားသည် ဤရေခံတက်ပင်၌ ပံသုကူအဝတ်ကို ချိတ်ဆွဲ
ကာ တန်းလွန်းတော်မူပါဘုရား” ဟု လျှောက်ထား၍ ရေခံတက်
အကိုင်းကို ညွတ်ကိုင်းစေလေ၏။

ထိုအခါ မြတ်စွာဘုရားသည် ရေခံတက်ကိုင်း၌ ပံသုကူအဝတ်
ကို တန်းဖျန်းတော်မူပြီးလျှင် “ငါသည် ဤ ပံသုကူအဝတ်ကို
အဘယ်အရပ်၌ ပြေပြန့်အောင် ဖြေဖြန့်ရပါမည်နည်း” ဟု ကြံစည်
တော်မူလတ်သည်တွင် သိကြားမင်းသည် မြတ်စွာဘုရား၏ စိတ်
အကြံတော်ကို မိမိ၏စိတ်ဖြင့် သိရှိကာ “ဘုန်းတော်ကြီးသော
မြတ်စွာဘုရား... ရှင်တော် ဘုရားသည် ဤ ကျောက်ဖျာပေါ်၌
ပံသုကူအဝတ်ကို ပြေပြန့်အောင် ဖြေဖြန့်တော်မူပါဘုရား” ဟု
လျှောက်ထား၍ ကြီးစွာသော ကျောက်ဖျာကို ချထားပြန်လေ၏။

နောက်တနေ့ နံနက်မိုးသောက် ရောက်သောအခါ ဥရုဝေလ-
ကဿပ ရသေ့ဆရာကြီးသည် မြတ်စွာဘုရား ထံတော်မှောက်သို့
လာရောက်ပြီးလျှင် “အိုရဟန်းကြီး... ဆွမ်းစားချိန်တန်ပါပြီ၊ ဆွမ်း

ပြင်၍လည်း ပြီးပါပြီ၊ ဆွမ်းဘုဉ်းပေးရန် ကြွတော်မူပါလော့။
ဘယ့်နှယ်လဲ ရဟန်းကြီး... ရှေးတုန်းက ဤနေရာ၌ ဤလေး
ထောင့်ရေကန် မရှိခဲ့ပါ။ ယခုမူကား ဤနေရာ၌ ဤရေကန် ရှိ၍
နေပါပကော။ ဤကျောက်ဖျာကြီး နှစ်ချပ်တို့ကို ရှေးတုန်းက
(ကျွန်ုပ်တို့) မချထားအပ်ကုန်၊ ဤကျောက်ဖျာကြီး နှစ်ချပ်တို့ကို
အဘယ်သူလာ၍ ချထားအပ်ကုန်သနည်း။ ရှေးတုန်းက ဤရေခံ
တက်ကိုင်သည် မညွတ်ကိုင်ပါဝဲလျက် ထိုရေခံတက်ကိုင်သည်
ယခုအခါ အဘယ်ကြောင့် ညွတ်ကိုင်၍ နေပါသနည်း”ဟု
လျှောက်ထား မေးမြန်းလေ၏။

ထိုအခါ မြတ်စွာဘုရားက ပံသုကူသင်္ကန်းကို ကောက်ယူတော်
မူသည်မှစ၍ အလုံးစုံသော ဖြစ်ရပ်များကို အစဉ်အတိုင်း မိန့်ကြား
တော်မူလေလျှင် ဥရုဝေလကဿပ ရသေ့ဆရာကြီးအား—

နတ်တို့သနင်း၊ သိကြားမင်းသော်မှ ဤရဟန်းကြီး၏
ဝေယျာဝစ္စ အဝဝကို လာရောက်ပြုစုရချေပြီ၊ သို့ရကား
ဤရဟန်းကြီးသည် ကြီးမားသော တန်ခိုးအာနုဘော်
ရှိပါပေ၏။ ထိုသို့ပင် တန်ခိုးအာနုဘော် ကြီးမား
သော်လည်း ငါလိုတော့ အာသဝေါကုန်ခန်း ရဟန္တာကား
မဟုတ်သေးချေ—

ဟူ၍ အကြံဖြစ်ပြန်လေ၏။ ထိုအခါ မြတ်စွာဘုရားသည် ဥရုဝေလ-
ကဿပ ရသေ့ဆရာကြီး၏ စိတ်အကြံအစည်ကို သိတော်မူပါ
သော်လည်း ရှေးနည်းအတူ ဣန္ဒြေရင့်ကျက်မည့်အချိန်ကို စောင့်
မြှော်တော်မူလျက် ဥရုဝေလကဿပ ရသေ့ဆရာကြီး လှူဒါန်း
သော ဆွမ်းကို ဘုဉ်းပေးသုံးဆောင်တော်မူပြီးလျှင် ထိုတောအုပ်
အတွင်းမှာပင် သီတင်းသုံး နေထိုင်တော်မူ၏။

ခြောက်ကြိမ်မြောက် တန်ခိုးပြာဋိဟာပြခန်း ပြီး၏။

ခုနစ်ကြိမ်မြောက် တန်ခိုးပြာဋိဟာ

နောက်တနေ့မိုးသောက် ရောက်သောအခါ ဥရုဝေလကဿပ
ရသေ့ဆရာကြီးသည် မြတ်စွာဘုရား ထံတော်မှောက်သို့ လာ

ရောက်ပြီးလျှင် “အို ရဟန်းကြီး... ဆွမ်းစားချိန်တန်ပါပြီ၊ ဆွမ်းပြင်၍လည်း ပြီးပါပြီ၊ ဆွမ်းဘုဉ်းပေးရန် ကြွတော်မူပါလော့” ဟူ၍ ဆွမ်းစား ပင့်လျှောက်လေသော် မြတ်စွာဘုရားသည် “အို ကဿပ... သင်သည် သွားနှင့်လော့၊ ငါဘုရား နောက်က လိုက်လာခဲ့မည်” ဟု မိန့်ကြား၍ ဥရုဝေလကဿပ ရသေ့ဆရာကြီး ကို လွှတ်လိုက်ပြီးလျှင် ဇမ္ဗူဒိပ်ကျွန်းဦးသပြေပင်သို့ ကြွသွား၍ ဇမ္ဗူသပြေသီးကို ယူဆောင်ကာ ဥရုဝေလကဿပ ရသေ့ဆရာကြီး ၏ အလျင်လက်ဦး လာနှင့်၍ ဥရုဝေလကဿပ၏ မီးတင်းကုပ်၌ ထိုင်နေတော်မူနှင့်၏။

ဥရုဝေလကဿပ ရသေ့ဆရာကြီးသည် မိမိ၏နောက်မှလာ၍ မိမိ၏အလျင်လက်ဦး မီးတင်းကုပ်၌ လာနှင့်၍ ထိုင်နေလင့်သော မြတ်စွာဘုရားကို မြင်လေလျှင် “အို ရဟန်းကြီး... ကျွန်ုပ်သည် သင်ရဟန်းကြီး၏ အလျင်လက်ဦး လာနှင့်ပါလျက် ကျွန်ုပ်၏ နောက်မှလာသော သင်က ကျွန်ုပ်၏အလျင်လက်ဦး ရောက်နှင့်၍ မီးတင်းကုပ်၌ ထိုင်နေ၏၊ သင်ရဟန်းကြီးသည် အဘယ်လမ်းခရီးဖြင့် လာခဲ့ပါသနည်း” ဟု မြတ်စွာဘုရားကို မေးမြန်းလျှောက်ထားလေ၏။ ထိုအခါ မြတ်စွာဘုရားက “အို ကဿပ... ငါသည် သင့်ကို သွားနှင့်လော့ဟု လွှတ်လိုက်ပြီးလျှင် ဇမ္ဗူဒိပ်ကျွန်းဦး သပြေပင်သို့ သွားရောက်၍ ဇမ္ဗူသပြေသီးကို ယူဆောင်ကာ သင်၏ အလျင်လက်ဦး လာနှင့်၍ မီးတင်းကုပ်၌ ငါထိုင်နေနှင့်၏။ အို ကဿပ... ဤဇမ္ဗူသပြေသီးသည် အဆင်း၊ အနံ့၊ အရသာနှင့် ပြည့်စုံလှ၏၊ သင်စားလိုမှု စားလော့” ဟု မိန့်ကြားတော်မူလတ်သော် ဥရုဝေလကဿပ ရသေ့ဆရာကြီးသည် “အို ရဟန်းကြီး... တော်ပါပြီ၊ သင်ရဟန်းကြီးသာလျှင် ထိုဇမ္ဗူသပြေသီးကို ထိုက်တန်သူ ဖြစ်ပါသည်။ သင်ရဟန်းကြီးသာလျှင် ထိုဇမ္ဗူသပြေသီးကို စားသုံးပါလော့” ဟု မြတ်စွာဘုရားအား လျှောက်ထားပြီးလျှင် ထို ဥရုဝေလကဿပ ရသေ့ဆရာကြီးအား—

ဤရဟန်းကြီးသည် ငါ့ကို ရှေးဦးစွာ သွားနှင့်ရန် လွှတ်လိုက်ပြီးလျှင် ဇမ္ဗူဒိပ်ကျွန်းဦး သပြေပင်သို့သွား၍

ဇမ္ဗူသပြေသီးကို ယူဆောင်ကာ ငါ၏ အလျင်လက်ဦး
လာနှင့်၍ မီးတင်းကုပ်၌ ထိုင်နေလင့်၏။ သို့ရကား
ဤရဟန်းကြီးသည် ကြီးမားသော တန်ခိုးအာနုဘော်
ရှိပါပေ၏။ ထိုသို့ပင် တန်ခိုးအာနုဘော် ကြီးမားသော်
လည်း ငါလိုတော့ အာသဝေါကုန်ခန်း ရဟန္တာကား
မဟုတ်သေးချေ—

ဟူ၍ အကြံဖြစ်ပြန်လေ၏။ ထိုအခါ မြတ်စွာဘုရားသည် ဥရုဝေလ-
ကဿပ ရသေ့ဆရာကြီး၏ စိတ်အကြံအစည်ကို သိတော်မူပါသော်
လည်း ရှေးနည်းအတူ ဣန္ဒြေရင့်ကျက်မည့်အချိန်ကို စောင့်မြှော်
တော်မူလျက် ဥရုဝေလကဿပ ရသေ့ဆရာကြီး လှူဒါန်းသော
ဆွမ်းကို ဘုဉ်းပေးသုံးဆောင်တော်မူပြီးလျှင် ထိုတောအုပ်အတွင်း
မှာပင် သီတင်းသုံးနေထိုင်တော်မူ၏။

ရှစ်ကြိမ်, ကိုးကြိမ် ဆယ်ကြိမ်, ဆယ့်တကြိမ်မြောက်
တန်ခိုးပြာဋိဟာ

နောက်တနေ့မိုးသောက် ရောက်သောအခါ ဥရုဝေလကဿပ
ရသေ့ဆရာကြီးသည် မြတ်စွာဘုရား ထံတော်မှောက်သို့ လာ
ရောက်ပြီးလျှင် “ဒို ရဟန်းကြီး…… ဆွမ်းစားချိန်တန်ပါပြီ၊ ဆွမ်း
ပြင်၍လည်း ပြီးပါပြီ၊ ဆွမ်းဘုဉ်းပေးရန် ကြွတော်မူပါလော့” ဟူ၍
ဆွမ်း စားပင့် လျှောက် လေသော် မြတ်စွာဘုရားသည် “ဒို
ကဿပ…… သင်သည် သွားနှင့်လော့၊ ငါဘုရား နောက်က
လိုက်လာခဲ့မည်” ဟု မိန့်ကြား၍ ဥရုဝေလကဿပ ရသေ့ဆရာ
ကြီးကို လွှတ်လိုက်ပြီးလျှင်—

(က) ဇမ္ဗူဒိပ်ကျွန်းဦး သပြေပင်၏အနီးရှိ သရက်ပင်
သို့ ကြွသွား၍ သရက်သီးကိုယူဆောင်ကာ (ပေယျာလ)၊

(ခ) ဇမ္ဗူဒိပ်ကျွန်းဦး သပြေပင်၏အနီးရှိ ရှိရှားပင်
သို့ ကြွသွား၍ ရှိရှားသီးကို ယူဆောင်ကာ (ပေယျာလ)၊

(ဂ) ဇမ္ဗူဒိပ်ကျွန်းဦး သပြေပင်၏အနီးရှိ ဖန်ခါးပင် သို့ ကြွသွား၍ ဖန်ခါးသီးကိုယူဆောင်ကာ (ပေယျာလ)၊

(ဃ) တာဝတိံသာနတ်ပြည်သို့ ကြွသွား၍ ပင်လယ် ကသစ်ပွင့်ကို ယူဆောင်ကာ ဥရုဝေလကဿပ ရသေ့ ဆရာကြီး၏ အလျင်လက်ဦး လာနှင့်၍ ဥရုဝေလကဿပ၏ မီးတင်းကုပ်၌ ထိုင်နေတော်မူနှင့်၏။

ဥရုဝေလကဿပ ရသေ့ဆရာကြီးသည် မိမိ၏နောက်မှလာ၍ မိမိ၏အလျင်လက်ဦး မီးတင်းကုပ်၌ လာနှင့်ရောက်နှင့်၍ ထိုင်နေ လင့်သော မြတ်စွာဘုရားကိုမြင်လေလျှင် “အို ရဟန်းကြီး…… ကျွန်ုပ်သည် သင်ရဟန်းကြီး၏ အလျင်လက်ဦး လာနှင့်ပါလျက် ကျွန်ုပ်၏နောက်မှလာသော သင်ရဟန်းကြီးက ကျွန်ုပ်၏ အလျင် လက်ဦး ရောက်နှင့်၍ မီးတင်းကုပ်၌ ထိုင်နေ၏။ သင်ရဟန်းကြီး သည် အဘယ်လမ်းခရီးဖြင့် လာခဲ့ပါသနည်း” ဟု မြတ်စွာဘုရား ကို မေးမြန်းလျှောက်ထားလေ၏။ ထိုအခါ မြတ်စွာဘုရားက “အို ကဿပ…… ငါသည် သင့်ကို သွားနှင့်လော့ဟု လွှတ်လိုက် ပြီးလျှင် တာဝတိံသာနတ်ပြည်သို့ သွားရောက်၍ ပင်လယ်ကသစ် ပွင့်ကို ယူဆောင်ကာ သင်၏အလျင်လက်ဦး လာနှင့်၍ မီးတင်း ကုပ်၌ ငါထိုင်နေနှင့်၏။ အို ကဿပ…… ဤပင်လယ်ကသစ်ပွင့် သည် အဆင်းအနံ့နှင့် ပြည့်စုံလှ၏။ သင်အလိုရှိလျှင် ‘ယူလော့’ ဟု မိန့်ကြားတော်မူလတ်သော် ဥရုဝေလကဿပ ရသေ့ဆရာကြီး သည် “အို ရဟန်းကြီး…… ဟော်ပါပြီ၊ သင်ရဟန်းကြီးသာလျှင် ထိုပင်လယ်ကသစ်ပွင့်ကို ထိုက်တန်သူ ဖြစ်ပါသည်။ သင်ရဟန်း ကြီးသာလျှင် ထိုပင်လယ်ကသစ်ပွင့်ကို ယူပါလော့” ဟု မြတ်စွာ ဘုရားအား လျှောက်ထားပြီးလျှင် ထိုဥရုဝေလကဿပ ရသေ့ ဆရာကြီးအား—

ဤရဟန်းကြီးသည် ငါ့ကို ရှေးဦးစွာသွားနှင့်ရန် လွှတ် လိုက်ပြီးလျှင် တာဝတိံသာနတ်ပြည်သို့ကြွသွား၍ ပင်လယ် ကသစ်ပွင့်ကို ယူဆောင်ကာ ငါ၏ အလျင်လက်ဦး လာ

နှင့်၍မီးတင်းကုပ်၌ထိုင်နေလင့်၏။ သို့ရကား ဤရဟန်းကြီးသည် ကြီးမားသောတန်ခိုးအာနုဘော်ရှိပါပေ၏။ ထိုသို့ပင်တန်ခိုးအာနုဘော် ကြီးမားသော်လည်း ငါလိုတော့ အာသဝေါကုန်ခန်း ရဟန္တာကား မဟုတ်သေးချေ—

ဟူ၍ အကြံဖြစ်ပြန်လေ၏။

ဆယ်နှစ်ကြိမ်မြောက် တန်ခိုးပြာဋိမာဏ • သည်

(၁၂) ထိုအခါ၌ ရသေ့ငါးရာတို့သည် မီးပူဇော် လုပ်ကျွေးလိုကုန်သည်ဖြစ်၍ ထင်းတုံးများကို ခွဲကြပါသော်လည်း ကွဲအောင်မခွဲနိုင်ပဲ ရှိကြကုန်၏။ ထိုအခါ ရသေ့ငါးရာတို့အား “ငါတို့တတွေ ထင်းတုံးများကို ကွဲအောင်မခွဲနိုင်ခြင်းသည် ကေန္တပင် ရဟန်းကြီး၏ တန်ခိုးအာနုဘော်ဖြစ်ပေမည်” ဟု စိတ်အကြံအစည် ဖြစ်လေ၏။

ထိုအကြောင်းကို ဥရုဝေလကဿပ ရသေ့ဆရာကြီးက မြတ်စွာဘုရားအား လျှောက်ထားပြောကြားလေလျှင် မြတ်စွာဘုရားသည် “အို ကဿပ ထင်းတုံးများကို ခွဲအပ်ပြီးသား ဖြစ်စေလိုသလော” ဟု မေးမြန်းလေ၏။ ဥရုဝေလကဿပ ရသေ့ဆရာကြီးက “အို ရဟန်းကြီး ထင်းတုံးများကို ခွဲအပ်ပြီးသား ဖြစ်စေလိုပါကုန်၏” ဟု ပြန်ကြားပြောဆိုလေသည်။ ထိုအခါ မြတ်စွာဘုရား၏ တန်ခိုးအာနုဘော်ကြောင့် ထင်းတုံးငါးရာတို့သည် အံ့ဩဖွယ်ရာ တပြိုင်နက်တည်းပင် တဖြန်းဖြန်းကွဲ၍ သွားကုန်၏။ ထိုအခါ ဥရုဝေလကဿပ ရသေ့ဆရာကြီးအား—

ဤရဟန်းကြီးသည် ငါတပည့်များ အနည်းနည်းဖြင့် ခွဲ၍မရနိုင်သော ထင်းတုံးများကိုသော်မှ တပြိုင်နက်တည်း ကွဲအောင် ခွဲနိုင်ပေ၏။ သို့ရကား ဤ ရဟန်းကြီးသည် ကြီးမားသော တန်ခိုးအာနုဘော် ရှိပါပေ၏။ ထိုသို့ပင် တန်ခိုး အာနုဘော် ကြီးမားသော်လည်း ငါလိုတော့ အာသဝေါကုန်ခန်း ရဟန္တာကား မဟုတ်သေးချေ—

ဟူ၍ အကြံဖြစ်ပြန်လေ၏။

(၁၃) “ဆိုအခါ ရသေ့ငါးရာတို့သည် မီးပူဇော် လုပ်ကျွေးလို ကုန်သည်ဖြစ်၍ မီးမွေးကြပါသော်လည်း မီးတောက်အောင် မမွေးနိုင်ဘဲ ရှိကြကုန်၏။ ထိုအခါ ရသေ့ငါးရာတို့အား “ငါတို့ တတွေ မီးတောက်အောင် မီးမမွေးနိုင်ကြခြင်းသည် ကေန္တပင် ရဟန်းကြီး၏ တန်ခိုးအာနုဘော် ဖြစ်ပေမည်”ဟု စိတ်အကြံ အစည် ဖြစ်လေ၏။

ထိုအကြောင်းကို ဥရုဝေလကဿပ ရသေ့ဆရာကြီးက မြတ်စွာ ဘုရားအား လျှောက်ထားပြောကြားလေလျှင် မြတ်စွာဘုရား သည် “အိုကဿပ...မီးများကို တောက်ကြစေလိုသလော”ဟု မေးမြန်းလေ၏။ ဥရုဝေလကဿပ ရသေ့ဆရာကြီးက “အို ရဟန်း ကြီး...မီးများကို တောက်စေလိုပါကုန်၏”ဟု ပြန်ကြားပြောဆို လေသည်။ ထိုအခါ မြတ်စွာဘုရား၏ တန်ခိုးအာနုဘော်ကြောင့် အံ့ဩစွယ်ရာ မီးပုံကြီး (မီးတောက်ကြီး) ငါးရာတို့ တပြိုင်နက် တည်းပင် တဟုန်းဟုန်း တောက်လေကုန်၏။ ထိုအခါ ဥရုဝေလ- ကဿပ ရသေ့ဆရာကြီးအား—

ဤရဟန်းကြီးသည် ငါ့တပည့်များ အနည်းနည်းဖြင့် တောက်လောင်အောင် မမွေးနိုင်ကြသည့် မီးပုံကြီး (မီးတောက်ကြီး) ငါးရာတို့ကို တပြိုင်နက်တည်းပင် တဟုန်းဟုန်း တောက်လောင်စေအပ်ကုန်၏။ သို့ရကား ဤရဟန်းကြီးသည် ကြီးမားသော တန်ခိုးအာနုဘော် ရှိပါ ပေ၏။ ထိုသို့ပင် တန်ခိုးအာနုဘော် ကြီးမားသော်လည်း ငါလိုတော့ အာသဝေါကုန်ခန်း ရဟန္တာကား မဟုတ် သေးချေ—

ဟူ၍ အကြံဖြစ်ပြန်လေ၏။

(၁၄) ထိုအခါ ရသေ့ငါးရာတို့သည် မီးပူဇော်မှု ပြုကြပြီး လတ်သော် ထိုမီးတောက်မီးလျှံများကို ငြိမ်းစေခြင်းငှါ (= ငြိမ်း သတ်ခြင်းငှါ) မတတ်နိုင်ဘဲ ရှိကြကုန်၏။ ထိုအခါ ရသေ့ငါးရာ တို့အား “ငါတို့တတွေ မီးတောက်မီးလျှံများကို မငြိမ်းမသတ်

ရတနာ] ရသေ့ညီနောင် ရှင်တထောင်တို့ကို ချွတ်ခြင်း ၅၆၃

နိုင်ခြင်းမှာ ကေန္တပင် ရဟန်းကြီး၏ တန်ခိုးအာနုဘော် ဖြစ်ပေမည်”ဟု စိတ်အကြံအစည် ဖြစ်လေ၏။

ထိုအကြောင်းကို ဥရုဝေလကဿပ ရသေ့ဆရာကြီးက မြတ်စွာဘုရားအား လျှောက်ထားပြောကြားလေလျှင် မြတ်စွာဘုရားသည် “အို ကဿပ... မီးတောက်များကို ငြိမ်းစေလိုသလော”ဟု မေးမြန်းလေ၏။ ဥရုဝေလကဿပ ရသေ့ဆရာကြီးက “အို ရဟန်းကြီး... မီးတောက်များကို ငြိမ်းစေလိုပါကုန်၏” ဟု ပြန်ကြားပြောဆိုလေသည်။ ထိုအခါ မြတ်စွာဘုရား၏ တန်ခိုးအာနုဘော်ကြောင့် မီးတောက် (= မီးပုံကြီး) ငါးရာတို့သည် အံ့ဩဖွယ်ရာ တပြိုင်နက်တည်းပင် ငြိမ်းစေ၍ သွားကုန်၏။ ထိုအခါ ဥရုဝေလကဿပ ရသေ့ဆရာကြီးအား—

ဤရဟန်းကြီးသည် ငါ့တပည့်များ ဘယ်နည်းနှင့်မှ မငြိမ်းသတ်နိုင်သော မီးတောက်မီးပုံကြီး ငါးရာတို့ကို တပြိုင်နက်တည်း ငြိမ်းစေနိုင်၏။ သို့ရကား ဤရဟန်းကြီးသည် ကြီးမားသော တန်ခိုးအာနုဘော် ရှိပါပေ၏။ ထိုသို့ပင် တန်ခိုးအာနုဘော် ကြီးမားသော်လည်း ငါလိုတော့ အာသဝေါကုန်ခန်း ရဟန္တာကား မဟုတ်သေးချေ—

ဟူ၍ အကြံဖြစ်ပြန်လေ၏။

(၁၅) ထိုအခါ ရသေ့ငါးရာတို့သည် ဆောင်းရာသီအတွင်း နှင်းလည်းအလွန်ကျ အေးလည်း အလွန်အေးလှသည့် (အန္တရဋ္ဌကခေါ်သော)ညဉ့်များ၌ နေရဉ္စရာမြစ်အတွင်း သက်ဆင်းကြ၍ “တကြိမ် ရေမှပေါ်လျှင် မကောင်းမှုမှ စင်ကြယ်နိုင်၏”ဟု မိစ္ဆာအယူဝါဒ ရှိကြသော အချို့ရသေ့တို့သည် (ရှေးဦးစွာ တကိုယ်လုံး ရေထဲ၌ ၎င်းကြပြီးလျှင်) တကြိမ် ရေမှပေါ်လျှင်ပင် ကမ်းပေါ်သို့ တက်ကြကုန်၏။ (ထိုအယူဝါဒရှိသူများက များလှ၏။ ထိုသူတို့ကား မငုပ်ပဲ မပေါ်နိုင်၍သာ ၎င်းကြခြင်းဖြစ်သည်။) “တကြိမ် ရေငုပ်လျှင် မကောင်းမှုမှ စင်ကြယ်နိုင်၏” ဟု မိစ္ဆာအယူဝါဒ ရှိကြသော အချို့ရသေ့တို့သည် ဦးခေါင်းပါ ရေ၌ တကြိမ်ငုပ်၍

ပေါ်လျှင်ပင် ကမ်းပေါ်သို့ တက်ကြကုန်၏။ (ထိုအယူဝါဒရှိသူများကား အနည်းအပါးသာ)။ “အကြိမ်ကြိမ်ပေါ်ခြင်း အကြိမ်ကြိမ် ငုပ်ခြင်းတို့ကိုပြု၍ ရေချိုးလျှင် မကောင်းမှုမှ စင်ကြယ်နိုင်၏” ဟု မိစ္ဆာအယူဝါဒရှိကြသော အချို့ရသေ့တို့သည် အခါမပြတ် အကြိမ်ကြိမ် ငုပ်တုံပေါ်တုံ ရေချိုးခြင်းအမှု ပြုကြကုန်၏။ (ထိုအယူဝါဒရှိသူတို့သည်လည်း များလှ၏)။ ထိုအခါ မြတ်စွာဘုရားသည် မီးအိုးကင်း ငါးရာတို့ကို ဖန်ဆင်းတော်မူ၏။ ယင်းမီးအိုးကင်း ငါးရာတို့၌ ရသေ့တို့သည် ရေငုပ်ပြီး၍ တက်လာလျှင် မီးလုံကြကုန်၏။

ထိုအခါ ထိုရသေ့ငါးရာတို့အား “ဤမီးအိုးကင်း ငါးရာတို့ကို ဖန်ဆင်း၍ထားခြင်းမှာ ကေန္တပင် ရဟန်းကြီး၏ တန်ခိုးအာနုဘော် ဖြစ်ပေမည်” ဟု စိတ်အကြံအစည် ဖြစ်လေ၏။ ထိုအခါ ဥရုဝေလကဿပ ရသေ့ဆရာကြီးအား—

“ဤရဟန်းကြီးသည် ဤမျှများပြား ငါးရာအတိုင်း အရှည်ရှိသော မီးအိုးကင်းတို့ကို ဖန်ဆင်း နိုင်ပေ၏။ သို့ရကား ဤရဟန်းကြီးသည် ကြီးမားသော တန်ခိုးအာနုဘော် ရှိပါပေ၏။ ထိုသို့ပင် တန်ခိုးအာနုဘော် ကြီးမားသော်လည်း ငါလိုတော့ အာသဝေါကုန်ခန်း ရဟန္တာကား မဟုတ်သေးချေ” —

ဟူ၍ အကြံဖြစ်ပြန်လေ၏။

အန္တရဋ္ဌက ဝိစစ်ချက်

အန္တရဋ္ဌက ဟူသည်မှာ “အကြား၌ရှစ်ခုသော (= အကြား၌ ဖြစ်သော ရှစ်ခုအပိုင်းအခြားရှိသော) ရက်” ဟူ၍ အဓိပ္ပာယ်ရသည်။ ယင်းအန္တရဋ္ဌကပုဒ်ကို သက္ကတကျမ်းလာ အဋ္ဌကပုဒ်နှင့် နှိုင်းယှဉ်သုံးသပ်လျှင် ဤဆိုလတုံသောအတိုင်း အနက်အဓိပ္ပာယ် ရရှိလာလေသည်။

“အဋ္ဌကခ ဆိုသည်မှာ (၁) ကွယ်လွန်သူ မိဖ ဘိုးဘေး စသည်တို့အား ရည်ညွှန်း၍ ကျွေးမွေးပူဇော်မှုနှင့် (၂) ယင်းသို့ ကျွေးမွေးပူဇော်ရာနေ့”ဟူ၍ ဝါစပ္ပတိ (၁၂၅၁၆)နှင့် ကပ္ပဒုမ (၁၂၁၄၈)တို့၌ ဖွင့်ဆိုသည်။

ယင်း ကျွေးမွေးပူဇော်မှု အစီအရင်နှင့် ကျွေးမွေးပူဇော်ရာနေ့ သတ်မှတ်သော ဝါဒအများရှိသည်တွင် ကျွေးမွေးပူဇော်ရာနေ့ သတ်မှတ်သော ဝါဒအချို့မှာ ဤဆိုလတုံသောအတိုင်းဖြစ်သည်။

(၁) “တဒပိ ဖုဿမာသဖဂ္ဂုဏာနံ ကဏ္ဍပက္ခသတ္တဗျာဒီသု ကတ္တဗ္ဗံ = ထို (နေ့သုံးပါးအပေါင်းဖြင့် ပြီးစေအပ်သော ကွယ်လွန်သူ မိဖ ဘိုးဘေး စသည်တို့အား ရည်ညွှန်း၍ ကျွေးမွေးပူဇော်မှုအထူး) ကိုလည်း ပြာသိုတပို့တွဲ တပေါင်းလတို့၏ လဆုတ်ပက္ခ ခုနစ်ရက်မြောက်နေ့ စသည်တို့၌ ပြုအပ်၏”ဟူ၍ ဝါစပ္ပတိ (၁၂၅၁၆)၌ အသ္မလာယန ဂေဟသုတ်အဆိုကို ဖော်ပြသည်။

(၂) “အဋ္ဌကာ (ထီ) ဖုဿမာသဖဂ္ဂုဏာနံ ကဏ္ဍပက္ခာဠမိ = အဋ္ဌကာဆိုသည်မှာ (ဇုတ္တိလိင်) ပြာသိုတပို့တွဲ တပေါင်းလတို့၏ လဆုတ်ပက္ခ ရှစ်ရက်မြောက်နေ့”ဟူ၍ သက္ကတ သဒ္ဒ ကောတ္ထုဘ အဘိဓာန်(၁၀၀)၌ ဆိုသည်။

ကားချစ်

ပြာသို တပို့တွဲ၊ စိရဲ့ငွေနှင်း၊ သုတ်လေညှင်းနှင့်၊ ယင်းနှစ်လကြား(၁)၊ တပါးထိုမြို့၊ တပို့ တပေါင်း၊ ရှေးနှောင်းအညီ၊ လေးရက်စီမှတ်(၂)၊ အန္တရဋ္ဌဟု၊ ပညတ်နာမ၊ ကြားရှစ်ည၌၊ တောက်ပလင်းဟုန်၊ တက်အရုဏ်ဝယ်၊ ခိုက်တုန်လွန်က၊ ဧစမြီတည်း—ဟူ၍ မသဒေဝလင်္ကာသစ်ပိုဒ်ရေ (၂၀၀)၌ စပ်ဆိုထားချက်မှာ ဖော်ပြရာပါ ဝါဒနှစ်ရပ်ကို မှီငြမ်းပြုလေသလောဟု စဉ်းစားဆင်ခြင်ရန်ရှိသည်။

(၃) “အတြာယံ ဘေဒေါ... ဟေမန္တသိသိရာနံ စတုန္တမပရပက္ခာနမဋ္ဌမိသုဋ္ဌကာ ဧကသံ ဝါ = ဤ၌ ဤ ဆိုလတုံသည်ကား အထူးတည်း ... ဟေမန္တနှင့် သိသိ- ရရတု (= ဆောင်းဥတုလေးလ)တို့၏ လေးခုကုန်သော လဆုတ်ပက္ခတို့၏ ရှစ်ရက်မြောက်နေ့တို့၌သော်၎င်း၊ တခု သော လဆုတ်ပက္ခ၏ ရှစ်ရက်မြောက်နေ့၌သော်၎င်း အဋ္ဌကာ (= ကွယ်လွန်သူ မိဖု ဘိုးဘေးစသည်တို့အား ရည်ညွှန်း၍ကျွေးမွေးပူဇော်မှု)ကိုပြုအပ်၏” ဟူ၍ ဝါစပ္ပတိ (၁၂၅၁၇)၌ အသ္မလာယနသုတ်အဆိုကို ဖော်ပြထား သည်။

(၄) “အဋ္ဌကာဆိုသည်မှာ လပြည့်ပြီးနောက် ရှစ်ရက် မြောက်နေ့ (အထူးအားဖြင့် ဟေမန္တနှင့် သိသိရဟူသော ဆောင်းလေးလအတွင်း၌ မိဖု ဘိုးဘေး စသည်တို့အား (ဝါ) ကွယ်လွန်သူတို့အား ပူဇော်ရာ ထိုလပြည့်ပြီးနောက် ရှစ်ရက်မြောက်နေ့)” ဟူ၍ ဝိလျု၏ သက္ကတ အင်္ဂလိပ် အဘိဓာန် (၁၁၇)၌ ဖော်ပြကြောင်း သိရှိရလေသည်။

အမှတ် (၃) (၄) တို့ဖြင့် ပြအပ်သော ဝါဒနှစ်ခုတို့အရ “တန်ဆောင်မုန်းလဆုတ် ရှစ်ရက်နှင့် နတ်တော်လဆုတ် ရှစ်ရက် အားဖြင့် ဟေမန္တရတု၌ အဋ္ဌကာရက် နှစ်ခု၊ ပြာသိုလဆုတ် ရှစ်ရက်နှင့် တပို့တွဲလဆုတ်ရှစ်ရက်အားဖြင့် သိသိရရတု၌ အဋ္ဌကာ ရက် နှစ်ခု = ဤသို့အားဖြင့် ရတုနှစ်ပါး (= ဆောင်းဥတု လေးလ) တို့၌ အဋ္ဌကာရက်ပေါင်း လေးမျိုးရှိကြောင်း သိသာ ထင်ရှားသည်။

ဤနည်းအတူပင်သာသနိကကျမ်းတို့၌လာရှိသော အန္တရဋ္ဌကာ ရက်သည်လည်း ဆောင်းဥတုလေးလအတွင်း၌လေးမျိုးပင်ရှိသင့် ရာသည်။ သို့ရာတွင် အဋ္ဌကာသာ ဦးကာတို့၌—

“အန္တရဋ္ဌကဆိုသည်မှာ တပို့တွဲလ၏ အဆုံးလေးရက်
နှင့် တပေါင်းလ၏ အစလေးရက် ဤသို့အားဖြင့် နှစ်လ
တို့၏အကြား ရှစ်ရက်” —

ဟူ၍ တညီတည်း ဖွင့်ဆိုတော်မူကြသည်။

ထိုဖွင့်ဆိုချက်တို့တွင် အချို့မှာ မုချ(=တိုက်ရိုက်)အဖွင့်မျိုး
ဖြစ်၍ အချို့မှာ ဥပစာပရိယာယ်(=တင်စားသွယ်ဝိုက်သော)
အဖွင့်မျိုး ဖြစ်လေသလောဟု စဉ်းစား ဆင်ခြင် သုံးသပ်ရန်
ရှိသည်။

အထူးအားဖြင့် ဤရသေ့ညီနောင် ရှင်တထောင် ချေချတ်
ခဏ်းနှင့် စပ်ဆိုင်သော ‘အန္တရဋ္ဌကအဖွင့်’ (သာရတ္ထ၊ ၃၊ ၂၀၇)
ကား သာ၍ပင် ဥပစာပရိယာယ်အဖွင့်မျိုးလေလောဟု စဉ်းစား
ဆင်ခြင်သုံးသပ်ရန်ရှိသည်။ ယင်းအဖွင့်မျိုးတွင်လည်း ဥပလက္ခဏ
နည်း၊ နိဒဿနနည်း၊ အန္တဒီပကနည်းအားဖြင့် သိစေသော
အဖွင့်မျိုးလေလောဟု မှန်းဆရန် ရှိလေသည်။

မှန်၏....သာရတ္ထဒီပနီဦးကာ ဆရာတော်ကြီးသည် (မြတ်စွာ
ဘုရားသခင် ပြာသိုလပြည့်နေ့ ရာဇဂြိုဟ်ပြည်သို့ ကြွရောက်တော်
မူကြောင်း ဖွင့်ပြသော) ဇာ-ဋ္ဌ၊ ၁၊ ၁၀၀-နှင့် ဗုဒ္ဓဝံသ-ဋ္ဌ၊ ၅-
စကားရပ်တို့ကို၎င်း၊ (တပို့တွဲလပြည့်နေ့၌ အရှင် သာရိပုတ္တရာ
ရဟန္တာဖြစ်ကြောင်း ဖွင့်ပြသော) မ-ဋ္ဌ၊ ၃၊ ၁၄၅-၆-စကားရပ်
တို့ကို၎င်း သိမြင်တော်မူပြီးပင်ဖြစ်ပါလျက် ဤရသေ့ညီနောင် ရှင်
တထောင် ချေချတ်ခဏ်းနှင့်ဆိုင်ရာ အန္တရဋ္ဌကရက်အရ “တပို့တွဲ
လနှင့်တပေါင်းလတို့၏အကြား ရှစ်ရက်”ကို ဖွင့်ပြတော်မူခြင်း
သည် ဖော်ပြရာပါ နည်းသုံးမျိုးဖြင့် သိစေသော အဖွင့်မျိုးလေ
လောဟု သာလွန်၍ပင် စဉ်းစားမှန်းဆရန် ရှိပေသည်။

ဤ(စဉ်းစားမှန်းဆချက်)အတိုင်း ဖွင့်ပြတော်မူခဲ့သော် “ဟေ-
မန္တဥတု၏ အတွင်းဖြစ်သော တပို့တွဲလ၏ အဆုံးလေးရက်နှင့်
တပေါင်းလ၏ အစလေးရက် ဤသို့အားဖြင့် နှစ်လတို့၏အကြား

ရှစ်ရက်”တည်းဟူသော အစိတ်စကား၊ အထင်ကိုဆိုသောစကား၊ အဆုံးကို ပြသောစကားရပ်ဖြင့် အပေါင်းဖြစ်သော အစ အလယ် ဖြစ်သော (ဆောင်းလေးလအတွင်း၌ ရှစ်ကောင်း ရစ်ကောင်း သည်) အခြားအန္တရဋ္ဌကရက် (ညဉ့်) သုံးမျိုးတို့ကိုလည်း ရယူအပ် သောကြောင့် ထိုစကားရပ်ဖြင့်ပင်—

(၁) တန်ဆောင်မုန်းလ၏အဆုံးနှင့် နတ်တော်လ၏ အစ ရွှေနေ့က လေးရက်စီ အကြား ရှစ်ည၊ (၂) နတ် တော်လ၏ အဆုံးနှင့် ပြာသိုလ၏ အစ ရွှေနေ့ကလေး ရက်စီ အကြားရှစ်ည၊ (၃) ပြာသိုလ၏ အဆုံးနှင့် တပို့တွဲ လ၏အစ ရွှေနေ့ကလေးရက်စီ အကြားရှစ်ည၊ (၄) တပို့ တွဲလ၏အဆုံးနှင့် တပေါင်းလ၏အစ ရွှေနေ့ကလေး ရက်စီ အကြားရှစ်ည—

ဤအလုံးစုံသော အန္တရဋ္ဌကရက် (ညဉ့်) လေးမျိုးတို့ကိုပင် ရအပ် လေတော့သည်။

ထိုအန္တရဋ္ဌက လေးမျိုးတို့တွင် “ယခု ဥရုဝေလ တောအုပ် အတွင်း၌ သီတင်းသုံးနေထိုင်တော်မူစဉ် ရသေ့ညီနောင် ရှင်တ ထောင်တို့ကို ချေချွတ်ခဏ်းနှင့် စပ်ဆိုင်သော အန္တရဋ္ဌကအရ မည်သည့် အန္တရဋ္ဌက ဖြစ်သင့်သည်”ဟု စိစစ် ဝေဖန်သည် ရှိသော်—

မ-ဋ္ဌ၊ ၃၊ ၁၄၆-၌ “တပို့တွဲလပြည့်နေ့တွင် အရှင်သာရိ- ပုတ္တရာမထေရ် ရဟန္တာ ဖြစ်ကြောင်း” ဖွင့်ပြသောကြောင့် တပို့တွဲလ၏အဆုံးနှင့် တပေါင်းလ၏အစ (၄) အမှတ်ပြ အန္တရဋ္ဌက မဖြစ်နိုင်။

တဖန် ဇာ-ဋ္ဌ၊ ၁၊ ၁၀၀-နှင့် ဗုဒ္ဓဝံသ-ဋ္ဌ၊ ၅-တို့၌ “မြတ်စွာ ဘုရားသည် ပြာသိုလပြည့်နေ့၌ ရာဇဂြိုဟ်ပြည်သို့ ကြွရောက် တော်မူကြောင်း” ဖွင့်ဆိုထားသောကြောင့် ပြာသိုလ၏ အဆုံးနှင့် တပို့တွဲလ၏အစ (၃) အမှတ်ပြ အန္တရဋ္ဌကလည်း မဖြစ်နိုင်။

ထိုသို့ဖြစ်လျှင် မည်သည့်အန္တရဋ္ဌက ဖြစ်နိုင်သနည်း၊ လေးနက်စွာ ဆင်ခြင်သုံးသပ်လျှင်—

ဇာ-ဋ္ဌ၊ ၁၊ ၁၀၀-၌၎င်း၊ ဗုဒ္ဓဝံသ-ဋ္ဌ၊ ၅-၌၎င်း “မြတ်စွာဘုရားသည် ဘုရားဖြစ်ပြီးနောက် ဗာရာဏသီပြည် မိဂဒါဝန်တော၌ ပဌမဝါဆို၍ ဝါကျွတ်လတ်သော် ဥရုဝေလတောအုပ်သို့ ကြွတော်မူကာ ထိုတော၌ သုံးလပတ်လုံး သီတင်းသုံး နေထိုင်တော်မူလျက် ရသေ့ညီနောင် သုံးဦး ခေါင်းဆောင်သော ရှင်တထောင်တို့ကို ဆုံးမချေချွတ်တော် မူကြောင်း” ဖွင့်ဆိုထားသောကြောင့် ယင်းသို့ သီတင်းသုံး နေထိုင်တော်မူရာ သုံးလတာကာလအတွင်း၌ ရသင့်သော (၁) အမှတ်ပြု တန်ဆောင်မုန်းလ၏အဆုံးနှင့် နတ်တော်လ၏အစ အန္တရဋ္ဌက (၂) အမှတ်ပြု နတ်တော်လ၏အဆုံးနှင့် ပြာသိုလ၏အစ အန္တရဋ္ဌက = ဤအန္တရဋ္ဌက နှစ်မျိုးတို့အနက် တမျိုးမျိုးသာ ဖြစ်နိုင်ခွင့်ရှိသည်။

ထိုနှစ်မျိုးတို့တွင်လည်း (၂) အမှတ်ပြု နတ်တော်လ၏အဆုံးနှင့် ပြာသိုလ၏အစ ရှေ့နောက်လေးရက်စီ အကြား ရှစ်ည-တည်းဟူသော ဒုတိယမြောက် အန္တရဋ္ဌကသည် သာ ဤအရာ၌ သာလွန်၍ ဖြစ်နိုင်ခွင့်ရှိသည်။

ဤသို့ ရသေ့ညီနောင် ရှင်တထောင်တို့ကို ချေချွတ်ခဏ်း၌ လာသော အန္တရဋ္ဌကအရ “နတ်တော်လ၏ အဆုံးနှင့် ပြာသိုလ၏အစ ရှေ့နောက်လေးရက်စီ အကြားရှစ်ညဖြစ်သည်” ဟူ၍ ဆုံးဖြတ်နှစ်သက် လက်ခံယုံကြည်မှသာလျှင် ဇာ-ဋ္ဌ၊ ၁၊ ၁၀၀-နှင့် ဗုဒ္ဓဝံသ-ဋ္ဌ၊ ၅-တို့၌လာသော “မြတ်စွာဘုရား၏ သီတင်းကျွတ်မှ တပေါင်းလအထိ ခရီးစဉ်” ဒီဃနဓသုတ် ပါဠိတော် (မ၊ ၃၊ ၁၆၀) နှင့် ၎င်းအဋ္ဌကထာ (မ-ဋ္ဌ၊ ၃၊ ၁၄၆) တို့၌ လာသော “အရှင်သာရိပုတ္တရာ ရဟန္တာဖြစ်တော်မူရာနေ့” ဝိနည်းမဟာဝဂ္ဂ (ဝိ၊ ၃၊ ၄၁) ပါဠိတော်နှင့် ၎င်းအဖွင့် သာရတ္ထဋီကာ (သာရတ္ထ၊ ၃၊

၂၀၇)တို့၌ လာသော “အန္တရဋ္ဌက ရက်” တို့သည် ဆန့်ကျင် ဖွယ်မထင် ဇာညီတညွတ်တည်း ဖြစ်ကုန်ရာသည်။

ဤကား အန္တရဋ္ဌက စိစစ်ချက်တည်း။

(၁၆) ထိုအခါ တနေ့သ၌ မြတ်စွာဘုရား သီတင်းသုံးဟော် မူရာ ဥရုဝေလတောအုပ်ဝယ် အခါမဲ့မိုးကြီးသည် သည်းထန်စွာ ရွာသွန်းလေ၏။ ကြီးစွာသော ရေအယဉ်သည်လည်း တသွင်သွင် စီးကျလျက် ရှိနေ၏။ မြတ်စွာဘုရား သီတင်းသုံး နေတော်မူရာ အရပ်မှာလည်း နိမ့်ငှမ်းသော အရပ်ဖြစ်၍ ရေလွှမ်းမိုးခံရမည့် အရပ်ပင် ဖြစ်၏။ ထိုအခါ မြတ်စွာဘုရားအား “ငါသည် ထက် ဝန်းကျင်မှ စီးကျလာသော ရေအယဉ်ကို ဖယ်ရှားပြီးလျှင် (ပတ် ဝန်းကျင် ရေဝန်းရေဝိုင်း၏ အလယ်) မြှုတထောင်းထောင်း ထသော မြေပြင်၌ လူးလာ တုံ့ခေါက် စကြိုလျှောက်၍ နေရမူ ကောင်းလေစွာ”ဟု အကြံတော်ဖြစ်ရှိကာ ထိုသို့ ကြံစည်တော် မူတိုင်းပင် ထက်ဝန်းကျင်မှ စီးကျလာသော ရေအယဉ်ကို ဖယ်ရှားပြီးလျှင် ပတ်ဝန်းကျင် ရေဝန်းရေဝိုင်း၏အလယ် မြှုတ ထောင်းထောင်းထသော မြေပြင်၌ လူးလာတုံ့ခေါက် စကြို လျှောက်၍ နေတော်မူ၏။

ထိုအခါ ဥရုဝေလကသံပ ရသေ့ဆရာကြီးသည် “ရဟန်းကြီး ကို ရေမတိုက် မမျှောပါစေလင့်”ဟု အကြံပြုကာ ရသေ့များစွာ တို့နှင့်တကွ ရေအပြင်တွင် လှေဖြင့် မြတ်စွာဘုရား သီတင်းသုံး တော်မူရာအရပ်သို့ လှော်ခတ်၍ သွားလေသော် ထက်ဝန်းကျင်မှ စီးကျလာသော ရေအယဉ်ကို ဖယ်ရှား၍ ပတ်ဝန်းကျင် ရေဝန်း ရေဝိုင်း၏ အလယ် မြှုတထောင်းထောင်းထသော မြေပြင်၌ လူးလာတုံ့ခေါက် စကြိုလျှောက်၍ နေတော်မူသော မြတ်စွာ ဘုရားကို အံ့ဩဖွယ်ရာ တွေ့မြင်လေ၏။ ထိုသို့ တွေ့မြင်လေလျှင် မယုံကြည်ရဲဖြစ်ကာ “အို ရဟန်းကြီး... ရေဝန်းရေဝိုင်း၏အလယ် မြှုတထောင်းထောင်းထသော မြေပြင်၌ လူးလာ တုံ့ခေါက် စကြိုလျှောက်၍ နေသောသူကား အသင်ရဟန်းကြီးပင် ဖြစ်လေ

ရတနာ] ဥရုဝေလကဿပ တပည့်ငါးရာနှင့် ရဟန်းပြုခြင်း ၅၇၁

သလော” ဟု မေးမြန်းသည်တွင် မြတ်စွာဘုရားသည်လည်း “အိုကဿပ…… အိမ်း ငါဟုတ်သည်” ဟု မိန့်ဆိုတော်မူကာ ရသေ့တို့ ကြည့်နေစဉ်ပင် ကောင်းကင်သို့ ပျံတက်၍ ၎င်းတို့၏လှေထက်၌ သက်ကြွရပ်တည်တော်မူလေ၏။ ထိုအခါ ဥရုဝေလကဿပ ရသေ့ ဆရာကြီးအား—

ဤရဟန်းကြီးကို အဟုန်သည်းစွာ စီးဆင်းလာသော ချောင်းရေ အယဉ်သော်မှလည်း မတိုက်မျှောနိုင်ချေ၊ သို့ရကား ဤ ရဟန်းကြီးသည် ကြီးမားသော တန်ခိုး အာနုဘော် ရှိပါပေ၏။ ထိုသို့ပင် တန်ခိုးအာနုဘော် ကြီးမားသော်လည်း ငါလိုတော့ အာသဝေါ ကုန်ခန်း ရဟန္တာကား မဟုတ်သေးချေ—

ဟူ၍ အကြံဖြစ်ပြန်လေ၏။

ဥရုဝေလကဿပ ဆရာကြီး တပည့်ငါးရာနှင့်တကွ
ရဟန်းပြုခြင်း

မြတ်စွာဘုရားသည် ရှေးရှေးနေ့ရက်တို့က ထိုရသေ့တို့ ၏ ဣန္ဒြေ မရင့်ကျက်သေးသဖြင့် ဣန္ဒြေရင့်ကျက်ချိန်ကိုသာ စောင့်မြှင့်လွှဲလင့်တော်မူ၍ ထိုရသေ့တို့၏ အထင်သေးမှု ကို အောင့်အည်းသည်းခံ၍လာခဲ့ရာ သုံးလနီးပါးမျှ အချိန် ကြာခဲ့လေသည်။ ယခုသော်မူ ထိုရသေ့တို့၏ ဣန္ဒြေ ရင့်ကျက်ပြီဖြစ်၍ ပွင့်ပွင့်လင်းလင်း ရှင်းရှင်းကြီး မိန့်ကြား တော်မူကာ ချေချွတ်ဆုံးမတော်မူပေတော့မည်။

ထိုသို့ ရေမလွှမ်းမိုးအောင် တန်ခိုးပြာဠိဟာ ပြတော်မူပါ သော်လည်း ဥရုဝေလကဿပ ရသေ့ဆရာကြီးမှာ ရှေးနည်း အတူပင် မိမိကသာ အာသဝေါကုန်ခန်း ရဟန္တာဖြစ်၍ မြတ်စွာ ဘုရားကိုမူ အာသဝေါကုန်ခန်း ရဟန္တာမဟုတ်သေးဟူ၍ ကြံစည် စဉ်းစား အမှားကိုသာ တွေးတောသောအခါ မြတ်စွာဘုရား၏ စိတ်သန္တာန်တော်၌—

“(ဤအတိုင်းသာ လျစ်လျူရှုထားက) ဤ မင်ဖိုလ်မနီး အချည်းနှီးသောယောက်ျား (= ဥရုဝေလကဿပ) အား ‘ဤရဟန်းကြီးသည်တန်ခိုးအာနုဘော်ကားကြီးမားပေ၏။ သို့စေကာ ငါလိုတော့ အာသဝေါကုန်ခန်း ရဟန္တာ မဟုတ်သေး’ ဟူ၍သာ ကြာမြင့်စွာ အကြံမှား အစည်မှား ဖြစ်ပွားနေပေလိမ့်မည်။ ငါဘုရားသည် ယခုအခါ ဤဥရုဝေလကဿပ ရသေ့ကို ထိတ်လန့်သံဝေဂ ရစေရပါမူကား ကောင်းလေစွာ” —

ဟူ၍ စိတ်အကြံတော် ဖြစ်ပေါ်လာပြီးလျှင် ဥရုဝေလကဿပ ရသေ့ဆရာကြီးကို—

“အို ကဿပ…… သင်သည် (၁) အာသဝေါ ကုန်ခန်း ရဟန္တာလည်း မဟုတ်ချေ၊ (၂) အရဟတ္တမဂ်သို့ ရောက် ဆိုက်သူလည်း မဟုတ်ချေ၊ (၃) (ထိုသို့ ရောက်ဆိုက်ဖို့ရန် ကို မဆိုထားဘိ) သင့်မှာ အရဟတ္တမဂ် အရဟတ္တဖိုလ်သို့ ရောက်ဖို့ရန် အကျင့်မှန်လည်း အဏုမြူမျှပင် မရှိသေး ချေ” —

ဟူ၍ စကားသုံးခွန်းဖြင့် ပွင့်ပွင့်လင်းလင်း ရှင်းရှင်းကြီး မိန့်ကြား တော်မူလိုက်ရာ ဥရုဝေလကဿပ ရသေ့ဆရာကြီးသည် သံဝေဂ ကြီးစွာရလျက် မြတ်စွာဘုရား၏ ခြေတော်အစုံတို့၌ ဦးခေါင်းဖြင့် တုံ့ဝပ်ပွတ်တိုက်ပြီးလျှင် မြတ်စွာဘုရားကို “ဘုန်းတော်ကြီးသော မြတ်စွာဘုရား…… အကျွန်ုပ်သည် ရှင်တော်ဘုရား အထံတော်၌ ရှင်အဖြစ်ကို ရပါရစေ၊ ရဟန်းအဖြစ်ကို ရပါရစေ” ဟူ၍ ရှင်ရဟန်း ပြုပေးရန် တောင်းပန်စကား လျှောက်ထားလေ၏။

ထိုအခါ မြတ်စွာဘုရားသည် (ရသေ့ငါးရာတို့၏ ဣန္ဒြေ ရင့်ကျက်နေပြီကို သိတော်မူသဖြင့်) ဥရုဝေလကဿပ ရသေ့ ဆရာကြီးကို—

“အို ကဿပ…… သင်ကား ငါးရာသောရသေ့တို့၏ ရှေ့ဆောင်ဦးစီး အမှူးအကြီး ပါမောက္ခကြီး ဖြစ်ပေသည်။

(တပည့်များကို မပန်ကြားက သင့်လျော်မည်မဟုတ်ချေ၊) ထို တပည့်ရသေ့ ငါးရာတို့ကိုလည်း ခွင့်ပန်စကား ပြောကြားဦးလော့၊ (သို့မှသာလျှင်) ထို တပည့်ရသေ့ ငါးရာတို့သည် မိမိတို့သဘောနှစ်ခြိုက်ရာ ပြုလုပ်နိုင်ကြပေလိမ့်မည်” —

ဟူ၍ မိန့်ကြားတော်မူလေလျှင် ဥရုဝေလကဿပ ရသေ့ဆရာကြီးသည် တပည့်ရသေ့ငါးရာတို့၏ နေရာသို့ သွားရောက်လျက် “အို ဆရာတို့ ကျွန်ုပ်သည် ရဟန်းကြီးအထံ၌ တပည့်ခံကာ အကျင့်မြတ်ကို ကျင့်သုံးရန် အလိုရှိပါ၏။ အရှင်တို့သည် မိမိတို့သဘောနှစ်ခြိုက်ရာ ပြုလုပ်တော်မူကြကုန်လော့” ဟူ၍ ပြောဆိုလေ၏။ ထိုအခါ ရသေ့ငါးရာတို့သည် “အို အရှင်ဆရာကြီး အကျွန်ုပ်တို့သည် (နဂါးမင်းကို ဆုံးမသည့်အချိန်ကစ၍) ကြာမြင့်စွာကပင် ရဟန်းကြီး၌ အလွန်အမင်း ကြည်ညိုရင်းရှိကြပါကုန်၏။ အကယ်၍ အရှင်ဆရာကြီးသည် ရဟန်းကြီးအထံ၌ တပည့်ခံကာ အကျင့်မြတ်ကို ကျင့်သုံးခဲ့ပါမူ ကျွန်ုပ်တို့ ငါးရာလုံးပင် ရဟန်းကြီးအထံ၌ တပည့်ခံကြကာ အကျင့်မြတ်ကို ကျင့်သုံးကြပါမည်” ဟု ပြန်ကြားပြောဆိုကြကုန်၏။

ထိုအခါ ဥရုဝေလကဿပ ရသေ့ဆရာကြီးနှင့်တကွ ငါးရာသော ရသေ့တို့သည် ဆံပင်များ၊ ဆံကျစ်ဝန်းများ၊ မီးဆုံ ကရားအပ် စသော ရသေ့ပရိက္ခရာများ၊ ထမ်းပိုးများ၊ မီးမွှေယောက်မစသည့် မီးပူဇော်ဖွယ် အသုံးအဆောင် အဆောက်အဦများကို နေရာမှရှုရာမြစ်ရေကျော၌ မျှောလိုက်ကြပြီးလျှင် မြတ်စွာဘုရားထံတော်မှောက်သို့ သွားရောက်ဆည်းကပ်ကြပြီးလျှင် မြတ်စွာဘုရား၏ ခြေတော်အစုံတို့၌ ဦးခေါင်းဖြင့် တုံ့ဝပ်ပွတ်တိုက်ကြ၍ မြတ်စွာဘုရားကို “ဘုန်းတော်ကြီးသော မြတ်စွာဘုရား အကျွန်ုပ်တို့သည် ရှင်တော်ဘုရားအထံတော်၌ ရှင်အဖြစ်ကို ရကြပါရစေ၊ ရဟန်းအဖြစ်ကို ရကြပါရစေ” ဟူ၍ ရှင်ရဟန်းပြုပေးရန် တောင်းပန်စကား လျှောက်ထားကြလေကုန်၏။

ထိုအခါ မြတ်စွာဘုရားသည် “ဧဝံ ဘိက္ခုဝေါ အစရှိသည် ဖြင့် = ရဟန်းတို့ ... လာကြလော့၊ သင်ချစ်သားတို့ တောင်းပန် အပ်သော ရှင်ရဟန်းအဖြစ်ကို ခံယူကြလော့၊ တရားတော်ကို ငါဘုရား ကောင်းစွာ ဟောကြားအပ်လေပြီ၊ သင်ချစ်သားတို့ သည် ဝဋ်ဆင်းရဲ၏ အဆုံးကိုပြုခြင်းငှါ သိက္ခာသုံးရပ် မြတ်သော အကျင့်ကို ကျင့်ကြံကြိုးကုတ် အားထုတ်ကြလော့” ဟု ရွှေလက် တော်ကို ဆန့်တန်း၍ ဧဟိ ဘိက္ခု ခေါ်တော်မူလိုက်သည်နှင့် တပြိုင်နက် ဥရုဝေလကဿပ ဆရာကြီးနှင့်တကွ ထိုငါးရာသော ရသေ့တို့သည် ဗုဒ္ဓိမယမရိက္ခရာတို့ သူ့နေရာနှင့်သူ အဆင်သင့် ဆင်ယင်ပြီးသားဖြစ်ကြလျက် အဝါ ၆၀ - ရသော (= သက် တော် ရှစ်ဆယ်ရှိပြီး) မထေရ်ကြီးများပမာ မြတ်စွာဘုရားကို ရိုသေစွာ ရှိခိုးကြလျက် ရဟန်းပြုပြီးသား ဖြစ်ကြလေတော့သည်။ အံ့ဩဖွယ်ရာ ရသေ့အသွင် ကွယ်ပျောက်၍ ရဟန်းအသွင်သို့ ကူးရောက်သွားကြလေတော့သည်။ ။ (ဧဝံ ဘိက္ခုဝေါ - ဟူ၍ မြတ်စွာဘုရားက ရွှေနှုတ်တော်မြှောက်၍ ခေါ်တော်မူလိုက်ခြင်း သည်ပင် ထိုရသေ့တို့အဖို့ရာ ဧဟိဘိက္ခု ရဟန်းခံခြင်း ဖြစ်လေ သည်၊ သိမ်ဝင်ဖွယ်ရာကိစ္စ လုံးဝမရှိတော့ပြီ။)

နဒီကဿပ (ညီလတ်) ဆရာကြီး တပည့်များနှင့်တကွ
ရဟန်းပြုခြင်း၊

ဥရုဝေလကဿပ ရသေ့ ဆရာကြီးနှင့် တကွ တပည့်ရသေ့ ငါးရာတို့ နေရဉ္ဇရာမြစ်ရေကျော မျှောလိုက်သည့် ရသေ့ပရိက္ခရာ များကို အောက်(= အကြေ) ဆိပ်ကမ်း၌နေသော (ညီအလတ်) နဒီကဿပ ဆရာရသေ့မြင်လေလျှင် “ငါ့အစ်ကိုကြီးအား တစုံတခု တေးဥပဋ္ဌိ မဖြစ်ပါစေလင့်” ဟု အောက်မေ့ကာ “သွားကြလော့၊ နောင်တော်ကြီး (မည်သို့ဖြစ်သည်) ကို သိအောင်စုံစမ်းကြ” ဟု ပြောဆို၍ တပည့်ရသေ့ နှစ်ယောက် သုံးယောက်တို့ကို အလျင် လက်ဦး စေလွှတ်လိုက်ပြီးလျှင် မိမိကိုယ်တိုင်လည်း တပည့်ရသေ့ သုံးရာတို့နှင့် အတူတကွ ဥရုဝေလကဿပ အရှင်သူမြတ် သီတင်း သုံးရာ အရပ်သို့ ချဉ်းကပ်၍ အရှင်ဥရုဝေလကဿပကို “အို

နောင်ကြီးကဿပ ဤရဟန်းအဖြစ်သည် ချီးမွမ်းအပ် မြတ်ပါ သလော”ဟု မေးမြန်းလေ၏။

ထိုအခါ အရှင်ဥရုဝေလကဿပ မထေရ်သည် “အိမ်း.... ငါ့ရှင်.... ဤရဟန်းအဖြစ်သည် လွန်စွာပင် ချီးမွမ်းအပ် မြတ်ပေ ၏”ဟု (ညီအလတ်) နဒိကဿပကို ပြန်ကြားပြောဆိုလေလျှင် ထိုနဒိကဿပ ရသေ့ဆရာနှင့်တကွ ရသေ့သုံးရာတို့သည်ရှေးနည်း အတူ ရသေ့ပရိက္ခရာ အသုံးအဆောင်များ၊ မီးပူဇော်ဖွယ် အသုံး အဆောင် အဆောက်အဦများကို နေရဉ္စရာမြစ်ရေကျော၌ မျှော လိုက်ကြပြီးလျှင် မြတ်စွာဘုရား ထံတော်မှောက်သို့ သွားရောက် ဆည်းကပ်ကြ၍ မြတ်စွာဘုရား၏ခြေတော်အစုံတို့၌ ဦးခေါင်းဖြင့် တုံ့ဝပ်ပွတ်တိုက်ကြပြီးလျှင် “ဘုန်းတော်ကြီးသော မြတ်စွာ ဘုရား အကျွန်ုပ်တို့သည် ရှင်တော်ဘုရားအထံတော်၌ ရှင် အဖြစ်ကို ရကြပါရစေ၊ ရဟန်းအဖြစ်ကို ရကြပါရစေ”ဟူ၍ ရှင် ရဟန်းပြုပေးရန် တောင်းပန်စကား လျှောက်ထားကြလေကုန်၏။

ထိုအခါ မြတ်စွာဘုရားသည် “ဧတ ဘိက္ခဝေါ-အစရှိသည် ဖြင့် = ရဟန်းတို့....လာကြလော့၊ သင်ချစ်သားတို့ တောင်းပန် အပ်သော ရှင်ရဟန်းအဖြစ်ကို ခံယူကြလော့၊ တရားတော်ကို ငါဘုရား ကောင်းစွာ ဟောကြားအပ်လေပြီ၊ သင်ချစ်သားတို့ သည် ဝဋ်ဆင်းရဲ၏ အဆုံးကိုပြုခြင်းငှါ သိက္ခာသုံးရပ် မြတ်သော အကျင့်ကို ကျင့်ကြံကြိုးကုတ် အားထုတ်ကြလော့”ဟု ရွှေလက် တော်ကို ဆန့်တန်း၍ ဖော်ဘိက္ခု ခေါ်တော်မူလိုက်သည်နှင့် တပြိုင်နက် နဒိကဿပ ရသေ့ဆရာနှင့်တကွ ထိုသုံးရာသော ရသေ့တို့သည် ဣဒ္ဓိမယပရိက္ခရာတို့ သူ့နေရာနှင့်သူ အဆင်သင့် ဆင်ယင်ပြီးသားဖြစ်ကြလျက် အဝါ ၆၀-ရသော(= သက်တော် ရှစ်ဆယ်ရှိပြီး) မထေရ်ကြီးများပမာ မြတ်စွာဘုရားကို ရိုသေစွာ ရှိခိုးကြလျက် ရဟန်းပြုပြီးသား ဖြစ်ကြလေတော့သည်။ အံ့ဩ ဖွယ်ရာ ရသေ့အသွင်ကွယ်ပျောက်၍ ရဟန်းအသွင်သို့ ကူးရောက် သွားကြလေတော့သည်။ ။ (ဧတ ဘိက္ခဝေါ-ဟူ၍ မြတ်စွာ ဘုရားက ရွှေနှုတ်တော်မြှက်၍ ခေါ်တော်မူလိုက်ခြင်းသည်ပင်

ထိုရသေ့တို့အဖို့ရာ ဧဟိဘိက္ခုရဟန်းခံခြင်းဖြစ်လေသည်။ သိမ်ဝင် ဖွယ်ရာကိစ္စ လုံးဝမရှိတော့ပြီ။)

ဂယာကဿပ (ညီအငယ်) ဆရာကြီး တပည့်များနှင့်တကွ
ရဟန်းပြုခြင်း

ဥရုဝေလကဿပ ရသေ့ဆရာကြီးနှင့် တပည့်ရသေ့ငါးရာ၊ နဒီကဿပ (ညီအလတ်) ရသေ့ဆရာနှင့် တပည့်ရသေ့သုံးရာတို့ နေရသူရာမြစ်ရေကျော မျှောလိုက်သည့် ရသေ့ပရိက္ခရာများကို အောက် (= အကြေ) ဆိပ်ကမ်း၌နေသော (ညီအငယ်) ဂယာကဿပ ဆရာရသေ့မြင်လေလျှင် “ငါ့အစ်ကိုကြီး ဥရုဝေလကဿပ နှင့် အစ်ကိုလတ် နဒီကဿပတို့အား တစုံတခု ဘေးဥပဒ် မဖြစ်ပါစေလင့်” ဟု အောက်မေ့ကာ “သွားကြလော့၊ နောင်တော်ကြီး နောင်တော်လတ်တို့ (မည်သို့ဖြစ်သည်) ကို သိအောင်စုံစမ်းကြ” ဟု ပြောဆို၍ တပည့်ရသေ့ နှစ်ယောက် သုံးယောက်တို့ကို အလျှင်လက်ဦး စေလွှတ်လိုက်ပြီးလျှင် မိမိကိုယ်တိုင်လည်း တပည့်ရသေ့ နှစ်ရာတို့နှင့် အတူတကွ ဥရုဝေလကဿပ အရှင်သူမြတ် သီတင်းသုံးရာအရပ်သို့ ချဉ်းကပ်၍ အရှင်ဥရုဝေလကဿပကို “အို နောင်ကြီး ကဿပ ဤရဟန်းအဖြစ်သည် လွန်စွာပင် ချီးမွမ်းအပ် မြတ်ပါသလော” ဟု မေးမြန်းလေ၏။

ထိုအခါ အရှင်ဥရုဝေလကဿပ မထေရ်သည် “အိမ်း.... ငါ့ရှင်.... ဤရဟန်းအဖြစ်သည် လွန်စွာပင် ချီးမွမ်းအပ် မြတ်ပေ၏” ဟု (ညီအငယ်) ဂယာကဿပကို ပြန်ကြားပြောဆိုလေလျှင် ထို ဂယာကဿပ ရသေ့ဆရာနှင့်တကွ ရသေ့နှစ်ရာတို့သည် ရှေးနည်းအတူ ရသေ့ပရိက္ခရာ အသုံးအဆောင်များ၊ မီးပူဇော်ဖွယ် အသုံးအဆောင် အဆောက်အဦများကို နေရသူရာမြစ်ရေကျော၌ မျှောလိုက်ကြပြီးလျှင် မြတ်စွာဘုရား ထံတော်မှောက်သို့ သွားရောက်ဆည်းကပ်ကြ၍ မြတ်စွာဘုရား၏ ခြေတော်အစုံတို့၌ ဦးခေါင်းဖြင့် တုံ့ဝပ်ပွတ်တိုက်ကြပြီးလျှင် “ဘုန်းတော်ကြီးသော မြတ်စွာဘုရား.... အကျွန်ုပ်တို့သည် ရှင်တော်ဘုရားအထံတော်၌

ရှင်အဖြစ်ကို ရကြပါရစေ၊ ရဟန်းအဖြစ်ကို ရကြပါရစေ”ဟူ၍ ရှင်ရဟန်းပြုပေးရန် တောင်းပန်စကား လျှောက်ထားကြလေ ကုန်၏။

ထိုအခါ မြတ်စွာဘုရားသည် “ဧဝံ ဘိက္ခုဝေါ-အစရှိသည် ဖြင့် = ရဟန်းတို့... လာကြလော့၊ သင်ချစ်သားတို့ တောင်းပန် အပ်သော ရှင်ရဟန်းအဖြစ်ကို ခံယူကြလော့၊ တရားတော်ကို ငါဘုရား ကောင်းစွာဟောကြားအပ်လေပြီ၊ သင်ချစ်သားတို့သည် ဝဋ်ဆင်းရဲ၏ အဆုံးကိုပြုခြင်းငှါ သိက္ခာသုံးရပ် မြတ်သောအကျင့် ကို ကျင့်ကြံကြိုးကုတ် အားထုတ်ကြလော့”ဟု ရွှေလက်တော်ကို ဆန့်တန်း၍ ဧဟိ ဘိက္ခု၊ ခေါ်တော်မူလိုက်သည်နှင့် တပြိုင်နက် ဂယာကဿပ ရသေ့ဆရာနှင့်တကွ ထိုနှစ်ရာသော ရသေ့တို့သည် ဣဒ္ဓိမယပရိက္ခရာတို့ သူ့နေရာနှင့်သူ အဆင်သင့် ဆင်ယင်ပြီးသား ဖြစ်ကြလျက် အဝါ ၆၀-ရသော (=သက်တော် ရှစ်ဆယ်ရှိပြီး) မထေရ်ကြီးများပမာ မြတ်စွာဘုရားကို ရိုသေစွာ ရှိခိုးကြလျက် ရဟန်းပြုပြီးသား ဖြစ်ကြလေတော့သည်။ အံ့ဩဖွယ်ရာ ရသေ့ အသွင်ကွယ်ပျောက်၍ ရဟန်းအသွင်သို့ ကူးရောက်သွားကြလေ တော့သည်။ ။ (ဧဝံ ဘိက္ခုဝေါ-ဟူ၍ မြတ်စွာဘုရားက ရွှေလက် တော်မြှောက်၍ ခေါ်တော်မူလိုက်ခြင်းသည်ပင် ထိုရသေ့တို့အဖို့ရာ ဧဟိဘိက္ခု၊ ရဟန်းခံခြင်းဖြစ်လေသည်၊ သိမ်ပင်ဖွယ်ရာကိစ္စ လုံးဝ မရှိတော့ပြီ။)

(ဤ တန်ခိုးပြာဋိဟာ ပြတော်မူခဏ်း၌ ငါးရာသော ထင်းတုံးတို့ ရသေ့များခွဲ၍မရခြင်း၊ တပြိုင်နက် အံ့ဩဖွယ်ရာ ကွဲကြခြင်း၊ ရသေ့များ မီးမွှေး၍မရခြင်း၊ တပြိုင်နက် အံ့ဩဖွယ်ရာ မီးတောက်လောင်ခြင်း၊ ရသေ့များ မီးကို မငြိမ်းသတ်နိုင်ခြင်း၊ တပြိုင်နက် အံ့ဩဖွယ်ရာ မီးငြိမ်းခြင်း၊ မီးအိုးကင်း ငါးရာတို့ကို ဖန်ဆင်းခြင်း ဤအရပ်ရပ်သော ထူးခြားချက်တို့မှာ မြတ်စွာဘုရား၏ အဓိဋ္ဌာန်တော် ကြောင့်ပင် ဖြစ်ကုန်၏။ ။ ဤနည်းဖြင့် ဥရုဝေလတောအုပ် အတွင်း၌ ကဿပညီနောင် ရသေ့တထောင်တို့အား

ချေချွတ်ရန် မြတ်စွာဘုရား ဖန်ဆင်းတော်မူအပ်သော တန်ခိုးပြာဠိဟာတို့မှာ ပါဠိတော်၌ တိုက်ရိုက် ဖော်ပြ အပ်သည်တို့ကား တဆယ့်ခြောက်ပါး၊ တိုက်ရိုက်မဖော်ပြ အပ်သည်တို့ကား သုံးထောင်ငါးရာ = နှစ်ရပ်ပေါင်း (၃၅၁၆) သုံးထောင်ငါးရာ တဆယ့်ခြောက်ပါးတို့ ဖြစ် ကုန်၏။)

အာဒိတ္ထပရိယာယဆုတ္တန်ကို ဟောကြားတော်မူခြင်း

ထိုအခါ မြတ်စွာဘုရားသည် ဥရုဝေလတောအုပ်၌ ရသေ့ ညီနောင် ရှင်တထောင်တို့အား ချေချွတ်ရန် အလိုတော်ဆန္ဒ ပြည့်ဝအောင် နေထိုင် သီတင်းသုံးတော်မူပြီးလျှင် ဂယာရွာ၏ အနီး ဂယာသီသမည်သော (ဆင်ဦးကင်းနှင့်တူသည့်) ကျောက် ဖျာကြီးရှိရာအရပ်သို့ ရသေ့ဖြစ်ဘူးကြသော ရဟန်း တထောင် တို့နှင့် အတူတကွ ကြွတော်မူ၍ ထိုဂယာသီသ ကျောက်ဖျာ အပြင်၌ ရဟန်းတော်ပေါင်း တထောင်တို့နှင့်အတူတကွ ထိုင်နေ တော်မူ၏။

ထိုသို့ ထိုင်နေတော်မူပြီးလျှင် “ဤရဟန်း တထောင်တို့အား အဘယ်သို့သော တရားစကားသည် သပ္ပာယ် ဖြစ်မည်နည်း” ဟု ဆင်ခြင်တော်မူလတ်သော် “ဤသူတို့သည် ညဉ့်တိုင်း နံနက်တိုင်း မီးကို လုပ်ကျွေးပူဇော်ကြသူများ ဖြစ်ကုန်၏။ သို့ဖြစ်၍ ဤရဟန်း တထောင်တို့အား အာယတနတဆယ့်နှစ်ပါးတို့ကို တဆယ့် တသီး မီးအလျှို့ကို အဖန်ဖန်လောင်ကျွမ်းမှုကို ဖော်ပြ၍ အာဒိတ္ထ- ပရိယာယဓမ္မဒေသနာကို ဟောကြားရလျှင် ဤရဟန်းတထောင် တို့သည် အရဟတ္တဖိုလ်သို့ ရောက်နိုင်ကြပေလိမ့်မည်” ဟု ဆုံးဖြတ် ချက် ချမှတ်တော်မူပြီးလျှင်—

ဒွါရ ခြောက်ပါး၊ အာရုံ ခြောက်ပါး၊ ဝိညာဏ် ခြောက်ပါး၊ ဝဿခြောက်ပါး၊ ဝဿပစ္စယဝေဒနာ တဆယ့် ရှစ်ပါး ဤတရား အလုံးစုံတို့ကို ရာဂမီး၊ ဒေါသမီး၊ မောဟမီး၊ ဇာတိမီး၊ ဇရာမီး၊ မရဏမီး၊ သောကမီး၊

ပရိဒေဝမီး၊ ဒုက္ခမီး၊ ဒေါမနဿမီး၊ ဥပါယာသမီး
ဤတဆယ့်တမပါးသောမီးတို့ အသီးသီး တောက်လောင်
နေပုံကို အကျယ်ညွှန်ပြသည့်—

အာဒိတ္တပရိယာယ သုတ္တန်ကို ဟောတော်မူလေသော် ထို
ရဟန်းတထောင်တို့သည် မဂ်ဉာဏ်လေးပါးတို့သို့ အစဉ်အတိုင်း
ရောက်ရှိကြကာ အာသဝေါကုန်ခန်း ရဟန္တာဖြစ်ကြလေကုန်၏။
သို့ရကား ထိုရဟန်းတထောင်တို့၏ စိတ်တို့သည် ဓာဏှာဒိဋ္ဌိ
တို့ဖြင့် တစုံတခုသော တရားကိုမျှ “ငါ+ငါ့ဥစ္စာ”ဟု စွဲယူမှု
အလျှင်း ကင်းပြတ်ပြီးလျှင် မဖြစ်သော ချုပ်ခြင်းဖြင့် ချုပ်ငြိမ်း
ကြသော အာသဝေါတရားတို့မှ ရှင်းရှင်းကြီး လွတ်မြောက်ကြပြီး
ဖြစ်လေကုန်၏။

(အာဒိတ္တပရိယာယသုတ္တန်နှင့် စပ်၍ သိမှတ်ဖွယ်တို့ကို ဓမ္မရတနာ
အခန်းသို့ ရောက်မှ ဖော်ပြပါမည်။)

အခန်း-၁၅

မြတ်စွာဘုရားသခင် ရာဇဂြိုဟ်ပြည်သို့ ကြွရောက်တော်မူခြင်း
အကြောင်း၊

ထိုအခါ မြတ်စွာဘုရားသည် ဂယာသီသအရပ်၌ ရသေ့ဖြစ်ခဲ့
ဘူးသူ ရှင်တထောင်တို့အား အရဟတ္တဖိုလ်ပေါက် ချေချွတ်ရန်
အလိုတော်ဆန္ဒ ပြည့်ဝအောင် နေထိုင်သီတင်းသုံးတော်မူပြီးလျှင်
(တောထွက်လာခဲ့စဉ် ဘုရင်ဗိမ္ဗိသာရမင်းတရားနှင့် တွေ့ခဲ့စဉ်က)
“အရှင်ဘုရား……တောင်းပန်စကား တပည့်တော် လျှောက်ထား
ပါသည်။ ဘုရားအဖြစ်သို့ ရောက်တော်မူပြီးသောအခါ ရှေးဦးစွာ
တပည့်တော်၏ နိုင်ငံသို့ ကြွချီတော်မူပါကုန်ဘုရား” ဟူ၍
(အောက်စာမျက်နှာ ၂၁၈-က) လျှောက်ထားတောင်းပန်သော
ဗိမ္ဗိသာရမင်းကြီး၏ စကားကို ပြေလည်စေမှု နှလုံးတော်ပြုကာ

ရသေ့ဖြစ်ခဲ့ဘူးသူ ရဟန္တာ (၁၀၀၀) တထောင်ခြံရံလျက် ရာဇ-
ဂြိုဟ်ပြည်ဘက်သို့ ခရီးဒေသစာရီ ကြွချီတော်မူ၍ ရာဇဂြိုဟ်ပြည်
အနီး ကြီးစွာသော ထန်းပင်ပျိုစင် တောဥယျာဉ်သို့ ဆိုက်ရောက်
တော်မူလေလျှင် ဥယျာဉ်အတွင်းဝယ် ပြန့်ကျယ်သော အရိပ်
လည်းရှိ လှအပေါင်းတို့ မြတ်နိုးကော်ရော် ပူဇော်ရာလည်း
ဖြစ်သည့် သုပ္ပတိဌအမည်ရှိသော ပညောင်ပင်ရင်း၌ သီတင်းသုံး
နေထိုင်တော်မူလေ၏။

(ဤ၌၊ မြတ်စွာဘုရားသည် ဘုရားဖြစ်ပြီးနောက် ပဌမဝါကို
ဣသိပတန မိဂဒါဝုန်တော၌ သီတင်းသုံးနေထိုင်တော်မူ၍ ဝါကျွတ်လတ်
သော် ပဝါရဏာပြုပြီးလျှင် ဥရုဝေလတောအုပ်သို့ ကြွသွားတော်မူသည်။
ထိုဥရုဝေလတောအုပ်၌ သုံးလပတ်လုံး သီတင်းသုံးနေထိုင်တော်မူလျက်
ရသေ့ညီနောင် ရှင်တထောင်တို့ကို အရဟတ္တဖိုလ်ပေါက် ချေချွတ်ဆုံးမ
တော်မူပြီးနောက် ရဟန္တာ (၁၀၀၀) တထောင်ခြံရံလျက် ပြာသိုလပြည့်
နေ့တွင် ရာဇဂြိုဟ်ပြည်သို့ ကြွရောက်တော်မူပြီးလျှင် နှစ်လပတ်လုံး
ထိုရာဇဂြိုဟ်ပြည်၌ သီတင်းသုံးနေထိုင်တော်မူသည်။ ။ဇာတက-ဌ
၁၊ မျက်နှာ ၁၈၀-နှင့် ဗုဒ္ဓဝံသ-ဌ၊ မျက်နှာ ၂၄-တို့မှ။)

ထိုအခါ ဥယျာဉ်မှူး၏ သံတော်ဦးတင်လျှောက်ချက်အရ မိမ္မိ-
သာရမင်းကရားသည် မြတ်စွာဘုရားသခင် ရာဇဂြိုဟ်ပြည်သို့
ရောက်ဆိုက် ကြွချီတော်မူလာကြောင်း သတင်းကောင်းစကား
ကြားသိလေသည်။ ကြားသိပုံအကျယ်မှာ....

အို အချင်းတို့... အသမ္ဘိန္ဒ သကျန္တယ်ဖွား သာကီဝင်
မင်းသားဖြစ်၍ သာကီဝင်မင်းမျိုးမှတောထွက်ကာ ရဟန်း
ပြုတော်မူသော ဂေါတမန္တယ်ဖွား မြတ်စွာဘုရားသည်
ယခုအခါ ငါတို့နေရာ ရာဇဂြိုဟ်ပြည်သို့ ဆိုက်ရောက်ကာ
ရာဇဂြိုဟ်ပြည်၏အနီး ထန်းပင်ပျိုဥယျာဉ်အတွင်း သုပ္ပတိဌ
ပညောင်ပင်ရင်း၌ သီတင်းသုံးနေထိုင်တော်မူ၏။

ထိုဂေါတမန္တယ်ဖွား မြတ်စွာဘုရား၏ ဂုဏ်သတင်း
သည် ဤဆိုလတုံသောအတိုင်း ဘဝဂ်မဆံ နှံ၍တက်၏။
ဤအကြောင်း ဤအကြောင်းများကြောင့် မြတ်စွာဘုရား

သည် အဓမ္မ အစ ဘာဝါ အဆုံး ကိုးပါးသောဂုဏ်တော်
တို့နှင့် ပြည့်စုံတော်မူ၏။ ထိုမြတ်စွာဘုရားသည် နတ်မြဟ္ဗာ
နှင့် တကွသော ဤသတ္တလောကကို ကိုယ်တော်တိုင်
ထူးသောဉာဏ်ဖြင့် မျက်မှောက်ပြု သိရှိတော်မူပြီးလျှင်
ဟောကြားထုတ်ဖော် သိစေတော်မူပေ၏။

ထိုဂေါတမနွယ်ဖွား မြတ်စွာဘုရားသည် အစ အလယ်
အဆုံး သုံးပါးအစုံ ကောင်းခြင်းဂုဏ်နှင့် ပြည့်စုံလျက်
အနက်နှင့်လည်း ပြည့်စုံ သဒ္ဓါပုဒ်ပါ၌ အကွရာနှင့်လည်း
ပြည့်စုံသော တရားကို ဟောကြားတော်မူပေ၏။ အဘို့
အလို မရှိ ထက်ဝန်းကျင် ပြည့်စုံသော ဒုစရိုက် အညစ်
အကြေးမှ ကင်းဝေးစင်ကြယ်သော သီလ သမာဓိ ပညာ
သုံးပါးသိက္ခာ သာသနာတော်တည်းဟူသော မြတ်သော
အကျင့်ကို နတ်လူတို့အား ထင်ရှားပြတော်မူပေ၏။

ထိုသို့ကျေးဇူး ဂုဏ်အထူးနှင့် ပြည့်စုံတော်မူကြသည့်
အပ္ပဇော်ခံသခင် အရှင်မြတ်တို့အား ရိုသေလေးမြတ်
ဆည်းတန်ဖူးမြင်ရခြင်းသည် လွန်ကဲထူးလတ် ကောင်း
မြတ်သည်သာ ဖြစ်ပေ၏—

ဟူ၍ သတင်းကောင်းစကား ကြားသိလေသည်။

ထိုအခါ ဗိမ္ဗိသာရမင်းတရားသည် မဂဓတိုင်းသား ပုဏ္ဏား
သူဌေးပေါင်း (၁၂၀၀၀၀) တသိန်းနှစ်သောင်း ခြံရံလျက်
မြတ်စွာဘုရားထံတော်မှောက်သို့ သွားရောက်ချဉ်းကပ်၍ ရိုသေ
မြတ်နိုး ရှိခိုးပြီးလျှင် ဝေး+နီး+ရွှေ+နောက်+မြင့်မောက်+လေ
တင် = ဤ အပြစ်ခြောက်ပါး ကင်းစင်ရာအရပ်၌ ထိုင်နေလေ၏။

ဗိမ္ဗိသာရမင်းကြီးနှင့် အတူတကွ ပါလာကြသော ပုဏ္ဏား
သူဌေးပေါင်း တသိန်းနှစ်သောင်းတို့အနက် (၁) အချို့သော
ပုဏ္ဏားသူဌေးတို့သည် မြတ်စွာဘုရားကို ရိုသေမြတ်နိုး ရှိခိုးကြ၍
အပြစ်ခြောက်ပါး ကင်းစင်ရာအရပ်၌ ထိုင်နေကြကုန်၏။ (၂) အချို့
သော ပုဏ္ဏားသူဌေးတို့သည် မြတ်စွာဘုရားနှင့် ဝမ်းမြောက်

ခမ်းသာ တသက်ပတ်လုံး အောက်မွေ့ထိုက်သောစကားကို ပြောကြားပြီးလျှင် အပြစ်ခြောက်ပါး ကင်းစင်ရာအရပ်၌ ထိုင်နေကြကုန်၏။ (ဤပုဏ္ဏား နှစ်စုတို့ကား သမ္မာဒိဋ္ဌိ တဖက်သတ်၌ ရှိကြသော သူတို့တည်း။)

(၃) အချို့သော ပုဏ္ဏားသူဌေးတို့သည် မြတ်စွာဘုရားရှိတော်မူရာဘက်သို့ လက်အုပ်ကို ညွတ်ကိုင်ပြီးလျှင် အပြစ်ခြောက်ပါး ကင်းစင်ရာအရပ်၌ ထိုင်နေကြကုန်၏။ ။ (ဤပုဏ္ဏားတို့ကား မိစ္ဆာဒိဋ္ဌိဘက် သမ္မာဒိဋ္ဌိဘက် လှေနှံနှစ်ဖက်နှင်းသူတို့တည်း။ ထိုသူတို့၏စိတ်အကြံမှာ (က) အကယ်၍ ငါတို့ကို မိစ္ဆာဒိဋ္ဌိ အယူရှိသူတို့က “အဘယ့်ကြောင့် သင်တို့သည် ရဟန်းဂေါတမကို ရှိခိုးကြသနည်း” ဟု အပြစ်တင်စကား ပြောကြားလာလျှင် ထိုသူတို့အား “လက်အုပ်ချီမြှောက်မှု ပြုကာမျှဖြင့် အဘယ်မှာလျှင် ရှိခိုးသည် မည်အံ့နည်း” ဟု ပြောကုန်အံ့၊ (ခ) အကယ်၍ ငါတို့ကို သမ္မာဒိဋ္ဌိ အယူရှိသူတို့က “အဘယ့်ကြောင့် သင်တို့သည် မြတ်စွာဘုရားကို ရှိမခိုးကြသနည်း” ဟု အပြစ်တင်စကား ပြောကြားလာလျှင် “ဘယ့်နှယ်လဲဗျာဦးခေါင်းဖြင့် မြေကြီး၌ တိုက်ခတ်မှ ရှိခိုးခြင်းမည်ရမှာလား၊ စင်စစ်မှာမူ လက်အုပ်ချီမိုးမှုသည်လည်း ရှိခိုးခြင်းသာလျှင်ဖြစ်၏” ဟု ပြောကုန်အံ့ဟူ၍ ကြံစည်ကြကာ နှစ်ဖက်ရ ပြောဆိုနိုင်ရန် နေထိုင်ကြခြင်း ဖြစ်လေသည်။)

(၄) အချို့သော ပုဏ္ဏားသူဌေးတို့သည် “အိုအရှင်ဂေါတမ... ဤမည်သော သူ၏သား အကျွန်ုပ် ဒတ္တ၊ အကျွန်ုပ်မိတ္တသည် ဤအရှင် ထံမှောက်သို့ လာရောက်ပါသည်” စသည်ဖြင့် အမည်ကို ထုတ်ဖော်ပြောဆိုကြကာ အပြစ်ခြောက်ပါး ကင်းစင်ရာအရပ်၌ ထိုင်နေကြကုန်၏။ အချို့သော ပုဏ္ဏားသူဌေးတို့သည် “အိုအရှင်ဂေါတမ... ဝါသေဌအနွယ်ရှိသော အကျွန်ုပ်သည်၊ ကစ္စာယနအနွယ်ရှိသော အကျွန်ုပ်သည် ဤအရှင်ထံမှောက်သို့ လာရောက်ပါသည်” စသည်ဖြင့် အနွယ်ကို ထုတ်ဖော် ပြောဆိုကြကာ အပြစ်ခြောက်ပါး ကင်းစင်ရာအရပ်၌ ထိုင်နေကြကုန်

၏။ ။(ဤပုဏ္ဏားတို့ကား ဆင်းရဲနွမ်းပါး မထင်ရှားသူများ ဖြစ်ကြသည်။ ထိုပုဏ္ဏားတို့သည် ပရိသတ်အလယ်၌ အမည်အနွယ် ကို ပြောကြားခြင်းဖြင့် ထင်ရှားကြရကုန်လိမ့်မည်ဟု ကြံစည်ကာ ဤသို့ အမည်အနွယ်ကို ထုတ်ဖော် ပြောကြားကြခြင်း ဖြစ်လေ သည်။)

(၅) အချို့သော ပုဏ္ဏားသူဌေးတို့ကား စကားမပြော တုဏှိ ဘောသော ထိုင်နေကြကုန်၏။ ။(ဤပုဏ္ဏားတို့ကား စိတ်တွင်းက အကြံကောက်သူများ မသိဆိုးဝါး မိုက်ကန်းသူများ ဖြစ်ကြကုန်၏။ ထိုသူနှစ်မျိုးတို့တွင် စိတ်တွင်းက အကြံကောက်သူ (= ကေရာ- ဝိကသမား) များကား “စကားတခွန်း နှစ်ခွန်းလောက် ပြောမိလျှင် အကျွမ်းဝင်မှုဖြစ်လိမ့်မည်၊ အကျွမ်းဝင်လာလျှင် ဆွမ်းတခါ နှစ်ခါ မကျွေးက သင့်လျော်မည်မဟုတ်”ဟု ကြံစည်ကာ အကျွမ်းဝင်ရ မည် ဆွမ်းကျွေးရမည်ကို တွေးတော ကြောက်ရွံ့သဖြင့် စကား မပြော တုဏှိဘော ထိုင်နေကြခြင်းဖြစ်သည်။ မသိဆိုးဝါး မိုက် ကန်းသူများကား မသိသောကြောင့်ပင် မြေကြီးပေါ်၌ ချထား အပ်သော မြေစိုင်ခဲကြီးများပမာ ထိုင်မိ ထိုင်ရာ နေရာ၌သာ စကားမပြော တုဏှိဘော ထိုင်နေကြခြင်းဖြစ်သည်။)

ထိုပုဏ္ဏားတို့ ယုံမှားသံသယ ဖြစ်ရှိခြင်း

ထိုသို့ ထိုင်နေကြပြီးသောအခါ ထိုတသိန်း နှစ်သောင်းသော မဂ္ဂတိုင်းသား ပုဏ္ဏားသူဌေးတို့၏ စိတ်သန္တာန်၌ “ဘယ့်နှယ်လဲ ရဟန်းကြီးကပင် ဥရုဝေလကဿပဆရာကြီးထံ၌ တပည့်ခံကာ မြတ်သော အကျင့်ကို ကျင့်လေသလော၊ သို့မဟုတ် ဥရုဝေလ- ကဿပဆရာကြီးကပင် ရဟန်းကြီး၏အထံ၌ တပည့်ခံကာ မြတ် သောအကျင့်ကို ကျင့်လေသလော”ဟု အကြံအစည် ဖြစ်လေ၏။ ထိုအခါ မြတ်စွာဘုရားသည် ထိုပုဏ္ဏားသူဌေးပေါင်း တသိန်း နှစ်သောင်းတို့၏ စိတ်အကြံအစည်ကို ကိုယ်တော်မြတ်၏ စေ- တောပရိယ အဘိညာဏ်ဖြင့် သိမြင်တော်မူ၍ အရှင်ဥရုဝေလ- ကဿပကို—

ကိ မေဝ ဒိသ္မာ ဥရုဝေလဝါသိ၊
ပဟာသိ အဂ္ဂိံ ကိသကောဝဒါနော။
ပုစ္ဆာမိ တံ ကဿပ တေမတ္ထံ၊
ကထံ ပဟိနံ တဝ အဂ္ဂိဟုတ္တံ။

ဥရုဝေလ တောအုပ်၌ နေလေ့ရှိသော ဒိုချစ်သား
ကဿပ သင်သည် (ရသေ့တို့၏ ခေါင်းပါးသော
အကျင့်ဖြင့်) ကြိုလိုသော ကိုယ်ခန္ဓာရှိကြသည့် ရသေ့တို့ကို
ဆုံးမတတ်သူ ဆရာကြီးဖြစ်ပါလျက် အဘယ်အပြစ်ကို
မြင်၍ မီးပူဇော်မှုကို ပယ်ရှားစွန့်ပစ်သနည်း။ ချစ်သား
ကဿပ....သင့်ကို ငါဘုရားသည် ထို အကြောင်းကို
မေးမြန်း၏။ အဘယ်အကြောင်းကြောင့် သင်သည် မီးပူ
ဇော်ခြင်းအကျင့်ကို စွန့်ပယ်အပ်သနည်း” —

ဟူ၍ ဂါထာဖြင့် မိန့်ကြားမေးမြန်းတော်မူသော၏။ ထိုအခါ အရှင်
ဥရုဝေလကဿပမထေရ်သည်—

ရူပေ စ သဗ္ဗေ စ အထော ရသေ စ၊
ကာမိတ္တိယော စာဘိဝဒန္တိ ယညာ။
ဧတံ မလန္တိ ဥပမိသု ဥတု၊
တသ္မာ န ယိဇ္ဇေ န ဟုတေ အရဉ္စိ။

ဘုန်းတော်ကြီးသော မြတ်စွာဘုရား ယဇ်ပူဇော်
ခြင်းဟူသောအကြောင်းကြောင့် (ကာမဂုဏ်ငါးပါး မိန်းမ
များတို့ ပြည့်စုံနိုင်ကုန်၏ဟူ၍) အဆင်း၊ အသံ၊ အနံ့၊
အရသာ၊ အတွေ့တည်းဟူသော ငါးဖြာအာရုံ ကာမဂုဏ်
တို့ကို၎င်း၊ ထိုကာမဂုဏ်ငါး လက်သည်းအားဖြင့် ခုပ်စား
တတ်သူ ကျားနှင့်တူသော မိန်းမများကို၎င်း (ယဇ်ဆရာ
ကြီးများ) ပြောကြားကြပါသည်။ ခန္ဓာငါးပါး ဥပမိတရား
တို့၌ ထိုအာရုံငါးပါး မိန်းမများကို အညစ်အကြေးများ
သာဖြစ်ကြောင်း ကောင်းစွာ သိမြင်သောကြောင့် တပည့်
တော်သည် ယဇ်ကြီးပူဇော်မှု၌လည်း မမွေ့လျော် မနှစ်

မြိုက် မပျော်ပိုက်တော့ပါ။ နေ့စဉ်နေ့တိုင်း မီးပူဇော်မှု၌
လည်း မမွေ့လျော် မနှစ်မြိုက် မပျော်ပိုက်တော့ပါဘုရား—

ဟူ၍ မြတ်စွာဘုရားကို ဂါထာဖြင့် ပြန်လည် ဖြေကြား လျှောက်
ထားလေသည်။ ထိုအခါ မြတ်စွာဘုရားက—

ဧတ္ထဝ တေ မနော န ရမိတ္ထံ (ကဿပါတိ ဘဂဝါ)၊
ရူပေသု သဒ္ဓေသု အထော ရသေသု။
အထ ကော စရဟိ ဒေဝမနုဿလောကေ၊
ရတော မနော ကဿပ မြူဟိ မေတံ။

ချစ်သား ကဿပ... သင်ချစ်သား၏ စိတ်နှလုံးသည်
အဆင်း၊ အသံ၊ အနံ့၊ အရသာ၊ အတွေ့အထိ တည်း
ဟူသော ကာမဂုဏ် ငါးပါးနှင့် မိန်းမများ၌ မမွေ့လျော်
မနှစ်မြိုက် မပျော်ပိုက်ငြားအံ့၊ ချစ်သားကဿပ... ယင်းသို့
အာရုံငါးပါး မိန်းမများ၌ မမွေ့လျော် မနှစ်မြိုက် မပျော်
ပိုက်ခဲ့သော် နတ်ပြည် လူ့ပြည်ဝယ် အဘယ်အာရုံ၌ သင်
ချစ်သား၏ စိတ်နှလုံးသည် မွေ့လျော်နှစ်မြိုက် ပျော်ပိုက်
သနည်း။ ဤအကြောင်းကို သင်ချစ်သားသည် ငါဘုရား
အား ဖြေကြားပြောဆိုလော့—

ဟူ၍ ဥရုဝေလကဿပ အရှင်မြတ်ကို ဂါထာဖြင့် မေးမြန်းတော်
မူသောအခါ အရှင်ဥရုဝေလကဿပမထေရ်သည်—

ဒိသ္မာ ပဒံ သန္တမနူပဓိကံ၊
အင်္ဂိဉ္ဇနံ ကာမဘဝေ အသတ္တံ။
အနညထာဘာဝိမနညနေယျံ၊
တသ္မာ န ယိဇ္ဇေ န ဟုတေ အရဉ္စိ။

ဘုန်းတော်ကြီးသော မြတ်စွာဘုရား... အကျွန်ုပ်သည်
ရာဂအစရှိသော ကြောင့်ကြခြင်း အလျှင်းမရှိသည်ဖြစ်၍
ကာမတရားဘဝတရားမှလည်း အချင်းခပ်သိမ်း မငြိမကပ်
ကျွတ်လွတ်သော (ပဋိသန္ဓေနေခြင်း အိုခြင်း သေခြင်း

ကင်းသဖြင့်) ဖောက်ပြန်ခြင်း အလျှင်းမရှိသော (ကိုယ်
တိုင် ပွားအပ်သော မဂ်ဖြင့်သာ ရောက်အပ်ရအပ်သဖြင့်)
တပါးသောသူသည် သိစေအပ်သည့် တရားမျိုးလည်း
မဟုတ်သော ဥပဓိလေးတန် ဆိတ်ရာမှန်သည့် သန္တိ
လက္ခဏာရှိသော နိဗ္ဗာန်တရားကို ပိုင်းခြား ထင်ထင်
သိမြင်ရပြီဖြစ်သောကြောင့် တပည့်တော်သည် ယဇ်ကြီး
ပူဇော်မှု၌လည်း မမေ့လျော် မနှစ်ခြိုက် မပျော်ပိုက်တော့
ပါ။ နေ့စဉ်နေ့တိုင်း မီးပူဇော်မှု၌လည်း မမေ့လျော် မနှစ်
ခြိုက် မပျော်ပိုက်တော့ပါဘုရား—

ဟူ၍ ဂါထာဖြင့်ပင်ဖြေကြားလျှောက်ထားပြီးလျှင် အရှင်ဥရုဝေလ
ကဿပမထေရ်သည် မိမိကိုယ်တိုင်က မြတ်စွာဘုရား၏ တပည့်
ဖြစ်ကြောင်း ကောင်းစွာ ထင်ရှားစိမ့်သောငှါ နေရာမှထ၍ ကိုယ်
ဝတ်စံပယ်တင်ပြီးလျှင် မြတ်စွာဘုရား၏ ခြေဖမ်းတော်၌ ဦးခေါင်း
ကို တင်ထား၍ “ဘုန်းတော်ကြီးသော မြတ်စွာဘုရား.... ဘုန်း
တော်သခင် ရှင်ပင်ဘုရားသည် အကျွန်ုပ်၏ ဆရာ ဖြစ်တော်မူ
ပါ၏။ အကျွန်ုပ်ကား အရှင်ဘုရား၏ တပည့်သာလျှင် ဖြစ်ပါ
၏”ဟု လျှောက်ဆို၍ ပဌမအကြိမ် ထန်းတဆင့်ခန့် ကောင်း
ကင်သို့ ပျံတက်၍ သက်ဆင်းပြီးမှ မြတ်စွာဘုရားကို ရှိခိုးပြန်၏။
ဒုတိယအကြိမ် ထန်းနှစ်ဆင့်ခန့် တတိယအကြိမ် ထန်းသုံးဆင့်ခန့်
ဤသို့ စသည်ဖြင့် ထန်းခုနစ်ဆင့်ခန့် တိုင်အောင် ခုနစ်ကြိမ်ပင်
ကောင်းကင်သို့ ပျံတက်၍ သက်ပြီးမှ မြတ်စွာဘုရားကို ရှိခိုးပြီး
လျှင် အပြစ်ခြောက်ပါး ကင်းလွတ်ရာအရပ်၌ ထိုင်နေတော်မူ၏။

ထို တန်ခိုးပြာဠိဟာကို တွေ့မြင်ကြရ၍ များစွာသော ပုဏ္ဏား
သူဌေးအပေါင်းသည် “ဩ...မြတ်စွာဘုရားသည် တန်ခိုး အာနု
ဘော် ကြီးမားတော်မူပါပေ၏။ သို့စဉ်ကလောက် အားရှိ ခိုင်ခံ့
သော မိစ္ဆာဒိဋ္ဌိ အယူရှိလျက် မိမိကိုယ်ကို ရဟန္တာဟု မှတ်ထင်
နေသော ဥရုဝေလကဿပ ရသေ့ဆရာကြီးကိုပင်သော်လည်း
ဒိဋ္ဌိကွန်ရက်ကို ချိုးဖျက်တော်မူကာ မြတ်စွာဘုရားသည် ယဉ်
ကျေးအောင် ဆုံးမတော်မူအပ်ပေပြီ”ဟူ၍ မြတ်စွာဘုရား၏ ဂုဏ်

ကျေးဇူးနှင့် စပ်သော စကားကိုသာလျှင် ချီးမွမ်း ပြောဆိုကြလေ၏။

ထိုသူတို့၏ ချီးမွမ်းပြောဆိုသော စကားကို ကြားတော်မူ၍ မြတ်စွာဘုရားသည် “ပုဏ္ဏားသူဌေးအပေါင်းတို့ ယခုအခါ သဗ္ဗညုတရွှေညွှန့်တော်သို့ ရောက်ရှိသည့် ငါဘုရားသည် ဤဥရုဝေလကဿပကို ယဉ်ကျေးအောင် ဆုံးမခြင်းမှာ မအံ့ဩလောက်သေးပါ။ ငါဘုရားသည် ရှေးအခါ ခုံဂမကင်းသေးသော အလောင်းတော်ဘဝ ဖြစ်စဉ်ကလည်း နာရဒမည်သော မြဟ္မာမင်းဖြစ်၍ ဤဥရုဝေလကဿပအလောင်း (= အင်္ဂတိမင်းကြီး) ၏ မိစ္ဆာအယူ ကွန်ရက်ကို ချိုးဖျက်ခဲ့ရလေပြီ” ဟု မိန့်တော်မူ၍ ထိုပုဏ္ဏား သူဌေး ပရိသတ် တောင်းပန်အပ်သဖြင့် မဟာနာရဒကဿပဇာတ်ကို ဟောကြားတော်မူလေသည်။ (မဟာနာရဒကဿပဇာတ် အကျယ်ကို ဇာတ်ကြီးဆယ်ဖွဲ့ ဝတ္ထု၌ ဖတ်ရှုမှတ်သားရာ၏။)

မြတ်စွာဘုရားသည် အရှင်ဥရုဝေလကဿပ ဝန်ခံချက်အရဖြင့် ထိုပုဏ္ဏားသူဌေးပေါင်း တသိန်းနှစ်သောင်းတို့ “ဥရုဝေလကဿပ ဆရာကြီးကသာ တပည့်ခံ၍ ရဟန်းကြီး ဂေါတမထံ၌ မြတ်သော အကျင့်ကို ကျင့်သုံးပါတကား” ဟူ၍ ယုံမှားသံသယ ကင်းစင်သော စိတ်ဖြစ်ကြသည်ကို စေတောပရိယ အဘိညာဏ်ဖြင့် ပိုင်းခြားသိမြင်တော်မူ၍ မိမ္ဗိသာရမင်းကြီး အမှူးပြုသော ထို ပုဏ္ဏားသူဌေးပေါင်း တသိန်းနှစ်သောင်းတို့အား ရှေး၌ ဆိုအပ်ပြီးသော နည်းအတိုင်း မဂ်ဖိုလ်ရောက်ကြောင်း ကောင်းမြတ်သော တရားလမ်းစဉ်ဖြစ်သည့် (၁) ဒါနကထာ၊ (၂) သီလကထာ၊ (၃) သဂ္ဂကထာ၊ (၄) မဂ္ဂကထာ = ကာမာနံအာဒိနဝ + နေက္ခမ္မေအာနိသံသကထာ ဒေသနာ အစဉ်အတိုင်း ဟောကြားတော်မူ၍ မိမ္ဗိသာရမင်းကြီးနှင့်တကွ ထိုပုဏ္ဏားသူဌေးပေါင်း တသိန်း နှစ်သောင်းတို့ ခွံသောစိတ်ရှိကြ နူးညံ့သောစိတ်ရှိကြ ပိတ်ပင်ခြင်း နီဝရဏကင်းသောစိတ်ရှိကြ တက်ကြွဝမ်းမြောက်သောစိတ်ရှိကြ ကြည်လင်သော စိတ်ရှိကြသည်ကို သိတော်မူသောအခါ မြတ်စွာ

ဘုရားသည် ဗိမ္ဗိသာရမင်းကြီးနှင့်တကွ ထိုပုဏ္ဏား သူဌေးတို့အား သစ္စာလေးဝ သာမုက္ကံသိက ဓမ္မဒေသနာကို ဟောကြားတော် မူလေလျှင် ဗိမ္ဗိသာရမင်းကြီး အမှူးပြုသော ပုဏ္ဏားသူဌေးပေါင်း တသိန်းတသောင်းတို့သည် ထိုနေရာ၌ပင် သောတာပတ္တိဖိုလ်၌ တည်ကြကုန်၏။ ကျန်သော ပုဏ္ဏား သူဌေးပေါင်း တသောင်း တို့ကား သရဏဂုံတည် ဥပါသကာများ ဖြစ်ကြလေကုန်၏။

ဗိမ္ဗိသာရမင်းကြီး၏ တောင့်တချက်ငါးပါး

ထိုအခါ သောတာပန် ဖြစ်ပြီးသော မဂဓတိုင်းရှင် ဘုရင် ဗိမ္ဗိသာရမင်းကြီးသည် “ဘုန်းတော်ကြီးသော မြတ်စွာဘုရား... အကျွန်ုပ်အား ရှေးမင်းသားဖြစ်စဉ်ကပင် ငါးပါးသော တောင့် တချက်တို့သည် ဖြစ်ခဲ့ဘူးပါကုန်၏။ ထိုတောင့်တချက် ငါးပါးတို့ သည် အကျွန်ုပ်အား ယခုအခါ၌ ပြည့်စုံကြကုန်ပြီ။

(၁) ဘုန်းတော်ကြီးသော မြတ်စွာဘုရား... အကျွန်ုပ်အား ရှေးမင်းသားဖြစ်စဉ်က “ငါ့ကို မဂဓတိုင်းသူ လူအပေါင်းတို့က ရာဇအဘိသိက် သွန်းဖျန်းကြပါမူ ကောင်းလေစွာ” ဟု တောင့်တ ချက် ဖြစ်ခဲ့ပါသည်။ ဘုန်းတော်ကြီးသော မြတ်စွာဘုရား... ၌ သည်ကား အကျွန်ုပ်၏ ပဌမတောင့်တချက် ဖြစ်ပါ၏။ အကျွန်ုပ် ၏ ထိုပဌမတောင့်တချက်သည် ပြည့်စုံခဲ့ပါပြီ။

(၂) ဘုန်းတော်ကြီးသော မြတ်စွာဘုရား... အကျွန်ုပ်အား ရှေးမင်းသားဖြစ်စဉ်က “ငါမင်းဖြစ်သောအခါ ငါ၏ နိုင်ငံတော် သို့ ပူဇော်အထူးကို ခံတော်မူထိုက်သော မြတ်စွာဘုရားသည် ကြံချီဆိုက်ရောက်လာပါမူ ကောင်းလေစွာ” ဟု တောင့်တချက် ဖြစ်ခဲ့ပါသည်။ ဘုန်းတော်ကြီးသော မြတ်စွာဘုရား... ၌ သည် ကား အကျွန်ုပ်၏ ဒုတိယ တောင့်တချက် ဖြစ်ပါ၏။ အကျွန်ုပ် ၏ ထိုဒုတိယ တောင့်တချက်သည်လည်း ယခုအခါ၌ ပြည့်စုံခဲ့ပါပြီ။

(၃) ဘုန်းတော်ကြီးသော မြတ်စွာဘုရား... အကျွန်ုပ်အား ရှေးမင်းသားဖြစ်စဉ်က “ငါသည် ငါ၏နိုင်ငံတော်သို့ ကြွရောက်

တော်မူလာသော ထိုမြတ်စွာဘုရားကို ရိုသေလေးမြတ် ဆည်းကပ် ရပါမူ ကောင်းလေစွာ” ဟု တောင့်တချက် ဖြစ်ခဲ့ပါသည်။ ဘုန်းတော်ကြီးသော မြတ်စွာဘုရား... ဤသည်ကား အကျွန်ုပ်၏ တတိယ တောင့်တချက် ဖြစ်ပါ၏။ အကျွန်ုပ်၏ ထို တတိယ တောင့်တချက်သည်လည်း ယခုအခါ၌ ပြည့်စုံခဲ့ပါပြီ။

(၄) ဘုန်းတော်ကြီးသော မြတ်စွာဘုရား... အကျွန်ုပ်အား ရှေး မင်းသားဖြစ်စဉ်က “ငါ၏ နိုင်ငံတော်သို့ ကြွရောက်တော် မူလာသော ထိုမြတ်စွာဘုရားသည် ငါ့အား နိဗ္ဗာန်ရောက်ကြောင်း ကောင်းမြတ်သောတရားကို ဟောကြားတော်မူပါမူ ကောင်းလေ စွာ” ဟု တောင့်တချက် ဖြစ်ခဲ့ပါသည်။ ဘုန်းတော်ကြီးသော မြတ်စွာဘုရား... ဤသည်ကား အကျွန်ုပ်၏ စတုတ္ထ တောင့်တ ချက် ဖြစ်ပါ၏။ အကျွန်ုပ်၏ ထို စတုတ္ထတောင့်တချက်သည်လည်း ယခုအခါ၌ ပြည့်စုံခဲ့ပါပြီ။

(၅) ဘုန်းတော်ကြီးသော မြတ်စွာဘုရား... အကျွန်ုပ်အား ရှေး မင်းသားဖြစ်စဉ်က “ငါသည် ထိုမြတ်စွာဘုရား ဟောကြား အပ်သောတရားကို ပိုင်းခြားထင်ထင် သိမြင်ရပါမူ ကောင်းလေ စွာ” ဟု တောင့်တချက် ဖြစ်ခဲ့ပါသည်။ ဘုန်းတော်ကြီးသော မြတ်စွာဘုရား... ဤသည်ကား အကျွန်ုပ်၏ ပဉ္စမတောင့်တချက် ဖြစ်ပါ၏။ အကျွန်ုပ်၏ ထို ပဉ္စမတောင့်တချက်သည်လည်း ယခု အခါ၌ ပြည့်စုံခဲ့ပါပြီ။

ဘုန်းတော်ကြီးသော မြတ်စွာဘုရား... အကျွန်ုပ်အား ရှေး မင်းသားဖြစ်စဉ်က ဤ ငါးပါးသော တောင့်တချက်တို့သည် ဖြစ်ခဲ့ ဘူးပါကုန်၏။ ထို တောင့်တချက် ငါးပါးလုံးပင် အကျွန်ုပ်အား ယခုအခါ၌ ပြည့်စုံကြပါကုန်ပြီ။

ဘုန်းတော်ကြီးသော မြတ်စွာဘုရား... အလွန်နှစ်သက်ဖွယ် ရှိပါပေစွာ၊ ဘုန်းတော်ကြီးသော မြတ်စွာဘုရား... အလွန် နှစ်သက်ဖွယ် ရှိပါပေစွာ၊ ဘုန်းတော်ကြီးသော မြတ်စွာဘုရား...

လောကဥပမာအားဖြင့် မှောက်၍ထားအပ်သော ဝတ္ထုကို လှန်
လိုက်ဘိသကဲ့သို့၎င်း၊ ဖုံးအုပ်ထားသော အရာဝတ္ထုကို ဖွင့်လှစ်
လိုက်ဘိသကဲ့သို့၎င်း၊ မျက်စိလည်လမ်းမှားသောသူအား လမ်းမှန်
ကို ပြောကြားလိုက်ဘိသကဲ့သို့၎င်း၊ “မျက်စိအမြင်ရှိသော သူတို့
သည် အဆင်းအမျိုးမျိုးတို့ကို မြင်ကြပေလိမ့်မည်” ဟု အမိုက်
မှောင်၌ ဆီမီးတန်ဆောင်ကို ထွန်းညှိထားဘိသကဲ့သို့၎င်း
ထိုအတူပင် မြတ်စွာဘုရားသည် အကျွန်ုပ်အား များစွာသော
အကြောင်းဖြင့် တရားတော်ကို ထင်ရှားစွာ ဟောပြတော်မူအပ်
ပါပြီ။ ဘုန်းတော်ကြီးသော မြတ်စွာဘုရား.... ထိုအကျွန်ုပ်သည်
မြတ်စွာဘုရားကို၎င်း၊ တရားတော်ကို၎င်း၊ ရဟန်းသံဃာတော်ကို
၎င်း ကိုးကွယ်လည်းလျောင်း ပုန်းအောင်းရာဟူ၍ သိမှတ် ဆည်း
ကပ်ပါ၏။ ဘုန်းတော်ကြီးသောမြတ်စွာဘုရားသည် အကျွန်ုပ်ကို
ယနေ့ကစ၍ အသက်ရှည်သမျှ ကာလပတ်လုံး သရဏဂုံတည်သူ
ဥပါသကာဟူ၍ မှတ်ယူတော်မူပါလော့။ ဘုန်းတော်ကြီးသော
မြတ်စွာဘုရား....ရှင်တော်ဘုရားသည် နက်ဖြန် ကောင်းမှုကုသိုလ်
အလို့ငှါ ရဟန်းသံဃာတော်အပေါင်းနှင့်တကွ တပည့်တော်၏
ဆွမ်းကို သည်းခံသာယာတော်မူပါဘုရား ဟု လျှောက်ထား
ပင့်ဖိတ်လေရာ မြတ်စွာဘုရားသည် ဆိတ်ဆိတ်နေသဖြင့် မိမိသာရ
မင်းကြီး၏ ဆွမ်းစားပင့်လျှောက်ချက်ကို လက်ခံသာယာတော်
မူ၏။

ထိုအခါမဂဓတိုင်းရှင် ဘုရင်ဗိမ္ဗိသာရမင်းတရားသည် မြတ်စွာ
ဘုရား လက်ခံတော်မူကြောင်းကို ကောင်းစွာသိ၍ ထိုင်ရာမှထ၍
မြတ်စွာဘုရားကို ရိုသေစွာ ရှိခိုးပြီးလျှင် လက်ျာရစ်လှည့်ပြီး၍
ရွှေနန်းတော်သို့ ပြန်လေ၏။

(ဤ၌ ၊ ဗိမ္ဗိသာရမင်းတရားသည် သောတာပန်တည်ပြီးမှ သရ-
ဏဂုံ ခံယူခြင်းဖြစ်သည်။ ထိုဗိမ္ဗိသာရမင်းတရားအား သောတာပတ္တိမဂ်
ကို ရလျှင်ပင် သရဏဂုံကိစ္စ ပြီးစီးပြီးဖြစ်သော်လည်း ထိုမဂဓဌ
“မြတ်စွာဘုရားသည် တရားတော်သည် သံဃာတော်သည် ကိုးကွယ်
လည်းလျောင်း ပုန်းအောင်းမှီခိုရာ ကေန်စင်စစ်မှန်၏” ဟူ၍ စိတ်ထဲ

ရတနာ] သိကြားမင်းနိဗ္ဗာန်ဆော်အသွင်ဖြင့်ဆင်းလာခြင်း ၅၉၁

ကသာ ဆုံးဖြတ်ချက်ချရုံ အခြေအနေသို့ ရောက်ခဲ့လေသည်။ ယခုအခါ နှုတ်မြွက်၍ အတ္တသန္နိယျာတနသရဏဂုံကို ဆောက်တည်ခြင်းဖြစ်သည်။ ဤဗိမ္ဗိသာရမင်းတရားသည် သောတာပတ္တိမဂ်သို့ ရောက်သဖြင့်ပင် နိယတသရဏဂုံ (=မပျက်စီးနိုင်သော လောကုတ္တရာသရဏဂုံ) တည်ပြီး သူဖြစ်၏။ ထိုနိယတသရဏဂုံ တည်ပြီးသူဖြစ်ကြောင်းကို သူတပါးတို့ အား နှုတ်ဖြင့် ထင်စွာဖွင့်ဟ ဖော်ပြလို၍၎င်း၊ ပဏိပါတသရဏဂုံ ခံယူ လိုသည်ဖြစ်၍၎င်း ဤသို့ နှုတ်မြွက်၍ လျှောက်ထားခြင်းဖြစ်သည်။)

မြတ်စွာဘုရားသခင် ရာဇဂြိုဟ်ပြည်တွင်းသို့
ဆွမ်းစားကြွတော်မူခြင်း

ထိုအခါ မဂဓတိုင်းရှင်ဘုရင်ဗိမ္ဗိသာရမင်းတရားသည် ထိုည၌ လွန်မြောက် နောက်တနေ့ နံနက်မိုးသောက် ရောက်လတ်သော အခါ မိမိနန်းတော်၌ မွန်မြတ်သော ခဲဖွယ်ဆွမ်း ဘောဇဉ်ဆွမ်း များကို ကောင်းစွာချက်ပြုတ်ပြင်ဆင် စီရင်စေပြီးလျှင် “ဘုန်းတော် ကြီးသော မြတ်စွာဘုရား … ဆွမ်းစားချိန်တန်ပါပြီ၊ ဆွမ်းပြင်၍ လည်း ပြီးပါပြီ”ဟု မြတ်စွာဘုရားအား ဆွမ်းဘုဉ်းပေးကြွတော် မူရန် ပင့်လျှောက်စေလေ၏။

မရီသတ်၊ ထူထပ်လှသဖြင့် သိကြားမင်း ဆင်းလာခြင်း

ရာဇဂြိုဟ်ပြည်အတွင်းသို့ မြတ်စွာဘုရား ဆွမ်းစားကြွတော် မူခါနီးအချိန်၌ မြတ်စွာဘုရားကို ဖူးမြင်ဘူးသူ မဖူးမြင်ဘူးသူ ဖြစ်ကြသည့် တဆယ့်ရှစ်ကုဋေမျှသော ရာဇဂြိုဟ်ပြည်သား လူ အများတို့သည် မြတ်စွာဘုရားကို ဖူးမြင်လိုကြသဖြင့် စောစော စီးစီးပင် ရာဇဂြိုဟ်ပြည်မှထွက်၍ ထန်းပင်ပျိုနု တောဥယျာဉ်သို့ အစုလိုက် အစုလိုက် အစီအရီသွားကြလေ၏။ သုံးဂါဝုတ်မျှရှိသော လမ်းခရီးသည် မဆုံနိုင်လောက်အောင် လူတို့ဖြင့် တင်းကျမ်း ပြည့်လျှမ်းလျက်ရှိ၏။ ထန်းပင်ပျိုနု တောဥယျာဉ်တခုလုံး အကြား မလပ် လူတို့ဖြင့် ပြည့်ကျပ်လျက်ရှိ၏။ လူများအပေါင်းသည် မြတ်စွာဘုရား၏ သုံးဆယ့်နှစ်ပါးသော လက္ခဏာတော်ကြီး၊ ရှစ်ဆယ့်သောလက္ခဏာတော်ငယ် ရောင်ခြည်တော်မြောက်သွယ်

တို့ဖြင့် တင့်တယ်ခြင်း အသရေအစုသို့ ရောက်သော ရူပကာယ ကိုယ်တော်ကို ဖူးမြော်ကြံရာဝယ် အားရတင်းတိမ် ရောင့်ရဲသည် ဟူ၍ မရှိနိုင်အောင် ဖြစ်လေသည်။

ဥယျာဉ်တခုလုံး လမ်းတလျှောက်လုံး ဘုရားဖူးသူ လူအပေါင်း ဖြင့် ပြည့်ကျပ်လျက်ရှိသောကြောင့် ရဟန်းတော်တပါး ထွက်နိုင် လောက်ရုံ အရပ်ပင် မရှိသလောက် ဖြစ်နေ၏။ ဤအတိုင်းသာ ဆိုလျှင် ထိုနေ့အဖို့ မြတ်စွာဘုရားမှာ ဆွမ်းပင် ပြတ်လေရာ၏။ ထိုသို့ မြတ်စွာဘုရားအား ဆွမ်းပြတ်မှု မဖြစ်ပါစေလင့် ဟု ပြောဆိုသည့်အလား သိကြားမင်း၏ ထိုင်နေရာ ပဏ္ဍာကမ္မလာ မြကျောက်ဖြာသည် ပူနွေးသော အခြင်း အရာကို ပြလေ၏။ သိကြားမင်းသည် အကြောင်းအရာကို ဆင်ခြင်လတ်သော် ထို အကြောင်းကို ဧကောင်းစွာသိမြင်လတ်၍ လုလင်ပျိုအသွင် ဖန် ဆင်းပြီးလျှင် ဘုရား တရား သံဃာ ရတနာသုံးပါးနှင့်စပ်သော ချီးမွမ်းစကားများကို မြွက်ကြားကျူးရင့်လျက် မြတ်စွာဘုရား၏ ရွှေတော်မှောက်၌ ဘွားကနဲ ပေါ်ပေါက် သက်ရောက်၍ နတ် တန်ခိုး အာနုဘော်ဖြင့် ဘုရား အမှူးပြုသော သံဃာတော်တို့ ကြံချီလောက်သော အရပ်ကို ပြုလုပ်ဖန်ဆင်း၍ နိဗ္ဗာန်ဆော် လုလင်ပျိုပမာ—

ဒန္တော ဒန္တေဟိ သဟ ပုရာဏဇဋ္ဌိလေဟိ၊
ဝိပ္ပမုတ္တော ဝိပ္ပမုတ္တေဟိ။
သိင်္ဂီနိက္ခသဝဏ္ဏော၊
ရာဇဂဟံ ပါဝိသိ ဘဂဝါ။

(ဘောန္တော = တိုင်းသား ပြည်သူ ဒိုလူအပေါင်း တို့....)။ သိင်္ဂီနိက္ခသဝဏ္ဏော = ယုတ္တိကတ စသည်အပြား ရွှေရှစ်ပါးတွင် ခေါင်ဖျားအဋ္ဌမမြတ်ထွတ်လှသား တန်ခိုး အချိန်မှီသည့် သိင်္ဂီ ရွှေပြားပမာ ဝါရွှေမှည့်ဝင်းသည့် အဆင်းရှိတော်မူထသော။ ဘဂဝါ = ရွှေဘုန်းတော် သခင် ဘုရားရှင် ကိုယ်တော်မြတ်သည်။ ဒန္တော = ကိုယ်

တော်တိုင်ပင် ယဉ်ကျေးတော်မူပြီးဖြစ်၍။ ဒန္တေဟိ = ကိုယ်တော်တိုက်ကျေး အမြိုက်ဆေးဖြင့် ယဉ်ကျေးကြကုန်ပြီးသော။ ဝိပ္ပမုတ္တော = ရွှေဆောင်ပုဂံဝ ကိုယ်တိုင်ကပင် ဘဝသုံးထပ် ဝဋ်သုံးရပ်မှ ကျွတ်လွတ်တော်မူပြီးဖြစ်၍။ ဝိပ္ပမုတ္တေဟိ = ကိုယ်တော်ညွန့်ပြ မေ့စားဖြင့် ဘဝသုံးထပ် ဝဋ်သုံးရပ်မှ ကျွတ်လွတ်တော်မူကြကုန်ပြီးသော။ ပုရာဏဇဋ္ဌိလေဟိ = ရသေ့ဖြစ်ဟောင်း ရဟန္တာပေါင်း တထောင်တို့နှင့်။ သဟ = အတူတကွ။ ရာဇဂဟံ = ရာဇဂြိုဟ်မည်လျှင်း ပြည်အတွင်းသို့။ ပါရိသိ = မဂ္ဂတိုင်းရှင် ဘုရင်ဥက္ကဋ္ဌ တောင်းပန်လတ်၍ စက်မြတ်နှစ်ပြိုင် နေလသွင်သို့ ကြွဝင်ချီမြန်းတော်မူခဲ့လေပြီ။

မုတ္တော မုတ္တေဟိ သဟ ပုရာဏဇဋ္ဌိလေဟိ၊
ဝိပ္ပမုတ္တော ဝိပ္ပမုတ္တေဟိ။
သိဂီနိက္ခသဝဏ္ဏော၊
ရာဇဂဟံ ပါရိသိ ဘဂဝါ။

(ဘောန္တော = တိုင်းသားပြည်သူ အိုလူအပေါင်းတို့....)။ သိဂီနိက္ခသဝဏ္ဏော = ယုတ္တိကတ စသည်အပြား ရွှေရှစ်ပါးတွင် ခေါင်ဖျားအဋ္ဌမ မြတ်ထွတ်လှသား တနိက္ခအချိန်မှီသည့် သိဂီ ရွှေပြားပမာ ဝါရွှေ မှည့်ဝင်းသည့် အဆင်း ရှိတော်မူထသော။ ဘဂဝါ = ရွှေဘုန်းတော်သခင် ဘုရားရှင်ကိုယ်တော်မြတ်သည်။ မုတ္တော = ကိုယ်တော်တိုင်သာ ထောင့်ငါးရာသော ကိလေသာဝဋ် မာရ်မင်းညွတ်မှ ကျွတ်လွတ်တော် မူပြီးဖြစ်၍။ မုတ္တေဟိ = ကိုယ်တော်ညွန့်ချွေ မေ့ပဒေဖြင့် ကိလေသာဝဋ် မာရ်မင်းညွတ်မှ ကျွတ်လွတ်တော်မူကြကုန်ပြီးသော။ ဝိပ္ပမုတ္တော = ရွှေဆောင်ပုဂံဝ ကိုယ်တိုင်ကပင် ဘဝသုံးထပ် ဝဋ်သုံးရပ်မှ ကျွတ်လွတ်တော်မူပြီးဖြစ်၍။ ဝိပ္ပမုတ္တေဟိ = ကိုယ်တော်ညွန့်ပြ မေ့စားဖြင့် ဘဝသုံးထပ် ဝဋ်သုံးရပ်မှ ကျွတ်လွတ်တော်မူကြကုန်ပြီးသော။ ပုရာဏဇဋ္ဌိလေဟိ =

ရသေ့ဖြစ်ဟောင်း ရဟန္တာပေါင်း တထောင်တို့နှင့်။
သဟ = အတူတကွ။ ရာဇဂဟံ = ရာဇဂြိုဟ်မည်လျှင်း
ပြည်အတွင်းသို့။ ပါရိသိ = မဂတိုင်းရှင် ဘုရင်ဥက္ကဋ္ဌ
တောင်းပန်လတ်၍ စက်မြတ်နှစ်ပြင် နေလသွင်သို့ ကြွဝင်
ချီမြန်းတော်မူခဲ့လေပြီ။

တိဏ္ဍော တိဏ္ဍောဟိ သဟ ပုရာဏဇဋ္ဌိလေဟိ၊
ဝိပ္ပမုတ္တော ဝိပ္ပမုတ္တောဟိ။
သိဂီနိက္ခသဝဏ္ဏော၊
ရာဇဂဟံ ပါရိသိ ဘဂဝါ။

(ဘောန္တော = တိုင်းသားပြည်သူ အို လူအပေါင်း
တို့...)။ သိဂီနိက္ခသဝဏ္ဏော = ယုတ္တိကတ စသည်
အပြားရွှေရှစ်ပါးတွင် ခေါင်ဖျားအဋ္ဌမ မြတ်ထွတ်လှသား
တန်ခိုးအချိန်မှီသည့် သိဂီရွှေပြားပမာဝါရွှေမှည့်ဝင်းသည့်
အဆင်းရှိတော်မူထသော။ ဘဂဝါ = ရွှေဘုန်းတော်သခင်
ဘုရားရှင်ကိုယ်တော်မြတ်သည်။ တိဏ္ဍော = ဩဃလေး
ခဏ်း ရေပြင်ကြမ်းကို ကူးသန်းလွန်မြောက် ကိုယ်တော်
တိုင်တဖက်ကမ်းသို့ ရောက်တော်မူပြီးဖြစ်၍။ တိဏ္ဍောဟိ =
ကိုယ်တော်သခင် ပေးအပ်နှင်သား အဋ္ဌဂီက စက်ယာဉ်
လှဖြင့် ဩဃလေးခဏ်း ရေပြင်ကြမ်းကို ကူးသန်းလွန်
မြောက် တဖက်ကမ်းသို့ ရောက်တော်မူကြကုန်ပြီးသော။
ဝိပ္ပမုတ္တော = ရွှေဆောင်ပုဂံဝ ကိုယ်တိုင်ကပင် ဘဝ
သုံးထပ် ဝဋ်သုံးရပ်မှ ကျွတ်လွတ်တော်မူပြီးဖြစ်၍။ ဝိပ္ပ-
မုတ္တောဟိ = ကိုယ်တော်ညွန့်ပြ မေ့စားဖြင့် ဘဝသုံးထပ်
ဝဋ်သုံးရပ်မှ ကျွတ်လွတ်တော်မူကြကုန်ပြီးသော။ ပုရာ-
ဏဇဋ္ဌိလေဟိ = ရသေ့ဖြစ်ဟောင်း ရဟန္တာပေါင်း
တထောင်တို့နှင့်။ သဟ = အတူတကွ။ ရာဇဂဟံ =
ရာဇဂြိုဟ်မည်လျှင်း ပြည်အတွင်းသို့။ ပါရိသိ = မဂ
တိုင်းရှင် ဘုရင်ဥက္ကဋ္ဌ တောင်းပန်လတ်၍ စက်မြတ်နှစ်ပြင်
နေလသွင်သို့ ကြွဝင်ချီမြန်းတော်မူခဲ့လေပြီ။

သန္တော သန္တေဟိ သဟ ပုရာဏဇဋ္ဌိလေဟိ၊
ဝိပ္ပမုတ္တော ဝိပ္ပမုတ္တေဟိ။
သိက္ခိနိက္ခသဝဏ္ဏော၊
ရာဇဂဟံ ပါရိသိ ဘဂဝါ။

(ဘောန္တော = တိုင်းသားပြည်သူ အိုလူအပေါင်း
တို့...)။ သိက္ခိနိက္ခသဝဏ္ဏော = ယုတ္တိကတ စသည်
အပြား ရွှေရှစ်ပါးတွင် ခေါင်ဖျားအဋ္ဌမ မြတ်ထွတ်လှသား
တနိက္ခအချိန်မှီသည့် သိက္ခိရွှေပြားပမာ ဝါရွှေမှည့်ဝင်းသည့်
အဆင်းရှိတော်မူထသော။ ဘဂဝါ = ရွှေဘုန်းတော်သခင်
ဘုရားရှင်ကိုယ်တော်မြတ်သည်။ သန္တော = ကိလေသာဟူ
အပူခပ်သိမ်း ကိုယ်တော်တိုင် အေးငြိမ်းတော်မူပြီးဖြစ်၍။
သန္တေဟိ = ကိုယ်တော်မျှဝေ အမြိုက်ရေဖြင့် ကိလေသာဟူ
အပူခပ်သိမ်း အေးငြိမ်းတော်မူကြကုန်ပြီးသော။ ဝိပ္ပ-
မုတ္တော = ရွှေဆောင်ပုဂံဝ ကိုယ်တိုင်ကပင် ဘဝသုံးထပ်
ဝဋ်သုံးရပ်မှ ကျွတ်လွတ်တော်မူပြီးဖြစ်၍။ ဝိပ္ပမုတ္တေဟိ =
ကိုယ်တော်ညွှန်ပြ ဓမ္မောဇဖြင့် ဘဝသုံးထပ် ဝဋ်သုံးရပ်မှ
ကျွတ်လွတ်တော်မူကြကုန်ပြီးသော။ ပုရာဏဇဋ္ဌိလေဟိ =
ရသေ့ဖြစ်ဟောင်း ရဟန္တာပေါင်း တထောင်တို့နှင့်။
သဟ = အတူတကွ။ ရာဇဂဟံ = ရာဇဂြိုဟ်မည်လျှင်း
ပြည်အတွင်းသို့။ ပါရိသိ = မဂဓတိုင်းရှင် ဘုရင်ဥက္ကဋ္ဌ
တောင်းပန်လတ်၍ စက်မြတ်နှစ်ပြင် နေလသွင်သို့ ကြွဝင်
ချီမြန်းတော်မူခဲ့လေပြီ။

ဒသဝါသော ဒသမလော၊
ဒသဓမ္မဝိဒ္ဓ ဒသဘိ စုပေတော။
သော ဒသသတပရိဝါရော၊
ရာဇဂဟံ ပါရိသိ ဘဂဝါ။

(ဘောန္တော = တိုင်းသားပြည်သူ အိုလူအပေါင်း
တို့...)။ ဒသဝါသော = အနိယဝါသ ဓမ္မအပြား ဆယ်

ပါးတို့နှင့် ပြည့်စုံတော်မူထသော။ ဒသဗလော = ကာမ
မလဆယ်ပါး၊ ဣဏမလဆယ်ပါးတို့နှင့်လည်း ပြည့်စုံ
တော်မူထသော။ ဒသဓမ္မဝိဒ္ဓု = ကမ္မပထတရား ဆယ်ပါး
တို့ကိုပိုင်းခြားထင်ထင် သိမြင်တော်မူထသော။ ဒသဘိ =
အသေက္ခအင်္ဂါတရား ဆယ်ပါးတို့နှင့်။ ဥပေတော =
လောက်ငုံလုံ ပြည့်စုံတော်မူထတော။ သော ဘဂဝါ =
ထိုရွှေဘုန်းတော်သခင် ဘုရားရှင်ကိုယ်တော်မြတ်သည်။
ဒသသတပရိဝါရော = ရသေ့ဖြစ်ဟောင်း ရဟန္တာပေါင်း
တထောင် အခြံအရံရှိသည်ဖြစ်၍။ ရာဇဂဟံ = ရာဇဂြိုဟ်
မည်လျှင်းပြည်အတွင်းသို့။ ပါဝိသိ = မဂဓတိုင်းရှင် ဘုရင်
ဥက္ကဋ္ဌ တောင်းပန်လတ်၍ စက်မြတ်နှစ်ပြင် နေလသွင်သို့
ကြွဝင်ချီမြန်းတော်မူခဲ့လေပြီ။—

ဤဘုန်းတော်ဘွဲ့ဝါထာတို့ကို သာယာနာပျော်ဖွယ် သိဆိုကျူးရန်
လျက် ဘုရားအမှူးရှိသော ရဟန်းအပေါင်း၏ ရွှေတူရူမု လူ
အပေါင်းကို နှိုးဆော်ကာ သွားလေ၏။

ထိုအခါ ရာဇဂြိုဟ်ပြည်သူပြည်သား လူအများတို့သည် လုလင်
မျိုးအသွင် ဖန်ဆင်းသည့် နတ်တို့သနင်း သိကြားမင်းကို မြင်ကြ
လေလျှင်—

“အချင်းတို့... ဤလုလင်မျိုးသည် အလွန်ပင် အဆင်
လှပါပေစွာတကား၊

ဤလုလင်မျိုးသည် ကြည့်ရှုချင်ဖွယ် ရှိပါပေစွာတကား၊

ဤလုလင်မျိုးသည် ကြည်ညိုဖွယ် ရှိပါပေစွာတကား၊

ဤလုလင်မျိုးသည် အဘယ်သူ၏ အလုပ်အကျွေးများ
ဖြစ်ပါလိမ့်မည်နည်း—

ဟူ၍ အချင်းချင်း ပြောကြားကြကုန်သည်ရှိသော် နတ်တို့သနင်း
သိကြားမင်းသည်—

ယော ဓီရော သဗ္ဗမိ ဒန္တော၊
သုဗ္ဗေါ အပ္ပဋိပုဂ္ဂလော။
အရဟံ သုဂတော လောကေ၊
တဿာဟံ ပရိစာရကော။

(ဘောန္တော = တိုင်းသားပြည်သူ ဒုတိယအပေါင်း
တို့...)။ လောကေ = လောက၌။ ယော = အကြင်
မြတ်စွာဘုရားသည်။ ဓီရော = သဗ္ဗညုတ ဉာဏသခင်
ပညာရှင်ကြီးတဆူ ဖြစ်တော်မူပေ၏။ သဗ္ဗမိ = ဣန္ဒြေ
ခြောက်ပါး တံခါးကြီး ခြောက်ပေါက်လုံးတို့၌။ ဒန္တော =
အကုသိုလ်ညစ် အပြစ်ကင်းဝေး ယဉ်ကျေးတော်မူပြီးလည်း
ဖြစ်ပါပေ၏။ သုဗ္ဗေါ = တထောင့်ငါးရာ ကိလေသာဟူ
မူမပြိတွယ် စင်ကြယ်တော်မူပြီးလည်း ဖြစ်ပေ၏။ အပ္ပဋိ-
ပုဂ္ဂလော = လောကဓာတ်တုံသုံးဆိုင်ဝယ် နှုန်းပြိုင်အပ်သူ
တယောက်လူမျှ မပြုမရှိပေ။ အရဟံ = လူနတ်ဗြဟ္မာ
သတ္တဝါတို့၏ ပူဇာဝိသေ အထူးကိုလည်း ခံယူတော်မူ
ထိုက်ပေ၏။ သုဂတော = လူလျှင်နာလို မနာလိုလည်း
မဂ်ဖိုလ်တိုင်ထိ အကျိုးရှိသည့် အဝိပရိတံ မှန်သောစကား
၍နှစ်ပါးကို ဟောကြား ပြောဆိုတော်မူပေ၏။ အဟံ =
လုလင်ပျိုဟန် သဏ္ဌာန်သွင်ရုပ် အကျွန်ုပ်သည်။ တဿ =
ထိုအံ့ဖွယ်အထူး ဂုဏ်ကျေးဇူးတို့နှင့် ချီးကျူးလောက်လုံ
ပြည့်စုံတော်မူသော မြတ်စွာဘုရား၏။ ပရိစာရကော =
အလုပ်အကျွေး ဒါယကာကလေးပါပေတည်း။—

ဟူ၍ ထိုလူအပေါင်းတို့ကို ဂါထာစကားဖြင့် ပြန်ကြားပြောဆို
လေ၏။

ဗိမ္ဗိသာရမင်းကြီး ဝေဠုဝန်ဥယျာဉ်ကို
လှူဒါန်းခြင်း

မြတ်စွာဘုရားသည် နတ်တို့သနင်း သိကြားမင်း သွားခွင့်
ရရန် စီမံအပ်သောခရီးသို့ ကြွတော်မူ၍ ရဟန်းတထောင်မြီရံ

လျက် ရာဇပြုတ်ပြည်သို့ ဝင်တော်မူလေ၏။ မိမိသာရမင်းတရားသည် ဘုရားအမှူးရှိသော သံဃာကို ရွှေနန်းတော်သို့ ပင့်၍ မွန်မြတ်သော ဆွမ်းခဲဖွယ်ဘောဇဉ်တို့ဖြင့် ကိုယ်တိုင် ကိုယ်ကျ သာဟတ္ထိက သတ္တစွမြောက် လက်ရောက်ကြည်ဖြူ ကပ်လှူကျွေးမွေးပြီးလျှင် အပြစ်ခြောက်ပါး ကင်းလွတ်ရာအရပ်၌ ထိုင်နေလေ၏။ ထိုသို့ ထိုင်နေပြီးသောအခါ မိမိသာရမင်းတရားအား—

- (၁) မြို့ရွာနှင့် မဝေးလွန်းခြင်း၊
- (၂) မြို့ရွာနှင့် မနီးကပ်လွန်းခြင်း၊
- (၃) သွားလမ်းလာလမ်းနှင့် ပြည့်စုံခြင်း၊
- (၄) လူတိုင်း လူတိုင်း အလိုရှိသောအခါ သွားလာဖို့ရန် လွယ်ကူခြင်း၊
- (၅) အာရုံငါးတန် မြို့သံ ရွာသံ လူသံတို့မှ ဆိတ်ငြိမ်ခြင်း၊ ဖော်ပြရာပါ အင်္ဂါငါးပါးနှင့် ပြည့်စုံသည့် အဘယ်အရပ်၌ မြတ်စွာဘုရားသည် သီတင်းသုံးစံနေတော်မူပါမည်နည်း—

ဟု အကြံအစည်ဖြစ်လတ်၍ မိမိပိုင်သော ဝေဠုဝန်ဥယျာဉ်သည် ဖော်ပြရာပါ အင်္ဂါငါးပါးနှင့် ပြည့်စုံသဖြင့် ထိုဝေဠုဝန် ဥယျာဉ်ကို ဘုရားအမှူးရှိသော ရဟန်းသံဃာ အပေါင်းအား လှူဒါန်းရမူကောင်းလေစွာဟု ဆင်ခြင်စဉ်းစားပြီးလျှင် မြတ်စွာဘုရားကို—

“ဘုန်းတော်ကြီးသော မြတ်စွာဘုရား အကျွန်ုပ်သည် ရတနာသုံးပါးနှင့် ကင်းကွာ၍ မနေနိုင်ပါ။ အခါဟုတ်ဟုတ် မဟုတ်ဟုတ် ဘုရားထံမှောက်သို့ လာရောက်လိုပါ၏။ ယခု ရှင်တော်ဘုရား သီတင်း သုံးတော်မူရာ ထန်းပင် ယှိုနု တောဥယျာဉ်သည်ကား မြို့နှင့် အလွန်ဝေးကွာလှပါသည်။ ဤတပည့်တော်တို့၏ ဝေဠုဝန် ဥယျာဉ်မှား မြို့နှင့်ဝေးလည်းမဝေးလွန်း နီးလည်းမနီးလွန်းလှပါ။

သွားလမ်းလာလမ်းနှင့်လည်း ပြည့်စုံပါ၏။ မြတ်စွာဘုရား
တို့နှင့် ထိုက်တန်သော နေရာလည်း ဖြစ်ပါ၏။ ထို့ကြောင့်
မြတ်စွာဘုရားသည် အကျွန်ုပ်၏ ဤဝေဠုဝန် ဥယျာဉ်ကို
အလှူခံတော်မူစေချင်ပါသည်”—

ဟု လျှောက်ထားကာ ရွှေကရားဖြင့် ပန်းရနံ့ထုံအပ်သော ရေ
ကြည်ကို ထည့်ပြီးလျှင် ဝေဠုဝန် ဥယျာဉ်တော်ကို စွန့်လှူလို
ရကား—

“တောဟံ ဘန္တေ ဝေဠုဝန် ဥယျာနံ ဗုဒ္ဓပုဗ္ဗသေ
ဘိက္ခုသံဃဿ ဒဋ္ဌိ = ဘုန်းတော်ကြီးသော မြတ်စွာ
ဘုရား……အကျွန်ုပ်သည် ဤဝေဠုဝန် ဥယျာဉ်ကို မြတ်စွာ
ဘုရားအမှူးရှိသော ရဟန်းသံဃာအား လှူဒါန်းပါ၏”—

ဟု နှုတ်မြွက် လှူဒါန်းပြီးလျှင် မြတ်စွာဘုရား၏ လက်တော်၌
ရေစက်ကို သွန်းချလေသည်။ ထိုဝေဠုဝန် ဥယျာဉ်အရံကို အလှူခံ
သောအခါ၌ “မြတ်စွာဘုရား၏ သာသနာတော်အမြစ်ကား တွယ်
လေပြီ”ဟု ပြောဆိုကာ ဝီတိ၏အလိုနိုင်ငံသို့ လိုက်ပါကုန်သော
အမျိုးသမီးပမာ ဤမဟာပထဝီမြေကြီးသည် တယိမ်းယိမ်း တနွဲ့နွဲ့
တုန်လှုပ်လေ၏။

(အထူးမှတ်ရန်မှာ……ဗုဒ္ဓပုဗ္ဗသေ ဘိက္ခုနီအပြင်၌ ဝေဠုဝန်ကျောင်းတိုက်
အရံကိုထား၍ အခြားတပါးသော မြေကြီးကို တုန်လှုပ်စေ၍ အလှူခံ
အပ်သော ကျောင်းတိုက်အရံဟူ၍ မရှိ။ ။ဗုဒ္ဓဝံသအဋ္ဌကထာစသည်)။

ဗုဒ္ဓဝံသအဋ္ဌကထာကျမ်းလာ ဝိဟာရာနုမောဒနာ ဆယ်ဂါထာ

ထိုအခါ မြတ်စွာဘုရားသည် ဝေဠုဝန်အရံကို အလှူခံတော်
မူပြီးလျှင် မဂဓတိုင်းရှင် ဘုရင်ဗိမ္ဗိသာရမင်းကြီးအား ကျောင်း
အလှူ အနုမောဒနာတရား ဟောကြားတော်မူလေသည်မှာ—

(၁) အာဝါသဒါနဿ ပနာနိသံသံ၊
ကော နာမ ဝတ္ထု ပုရိသော သမတ္ထော။
အညတြ ဗုဒ္ဓါ ပန လောကနာထာ၊
ယုတ္တော မုခါနိ နဟုထေန ဝာပိ။

(မဟာရာဇ = မြတ်သောမင်းကြီး...)။ လောကနာ-
 ထာ = လူသုံးပါးတို့၏ ကိုးစားမှီခိုရာ ဖြစ်တော်မူသော။
 ဗုဒ္ဓါ = သဗ္ဗညုထွတ်ထူး မြတ်စွာဘုရားကို။ အညဉ္ဇြ =
 ကြဉ်ဖယ်ရှောင်ရှား အလွတ်ထား၍။ အာဝါသဒါနဿ =
 အရိပ်အာဝါသ ကျောင်းအလှူဒါန၏။ အာနိသံသံ =
 အကျိုးများဖြင့် အာနိသင်ကို။ မုခါနံ = ခံတွင်းတို့၏။ နဟု-
 တေန = တသောင်းနှင့်။ (ဝါ-မုခါနံ နဟုတေန = ခံတွင်း
 ပေါင်းတသောင်းနှင့်)။ ယုတ္တော စာပိ = မဖြစ်စဘူး
 အထူးတလည် ယှဉ်သည်မူလည်း ဖြစ်သော။ ကော နာမ
 ပုရိသော = အဘယ် မည်သော ယောက်ျားသည်။
 ဝတ္ထု = အပြည့်အစုံ အကုန်အစ ထုတ်ပြရှင်းလင်း ဟော
 ကြားခြင်းငှါ။ သမတ္တော = စွမ်းနိုင်ချိန်မည်နည်း။ (န-
 သမတ္တော ဧဝ = ဘုရားကိုချန် ဤလူ့ဌာနဝယ် သာမန်
 လူများ ဘယ်နည်းအားမျှ ဟောကြားခြင်းငှါ မစွမ်းနိုင်
 ဆည်သာတည်း)။

- (၂) အာယုဉ္ဇ ဝဏ္ဏဉ္ဇ သုခံ ဗလဉ္ဇ၊
 ဝရံ ပသတ္ထံ ပဋိဘာနမေဝ။
 ဒဒါတိ နာမာတိ ပဝုစ္စတေ သော၊
 ယော ဒေတိ သံဃဿ နရော ဝိဟာရံ။

(မဟာရာဇ = မြတ်သောမင်းကြီး...)။ ယော နရော =
 အမှတ်မထင် အကြင်သူသည်။ သံဃဿ = သံဃာတော်
 အား။ ဝိဟာရံ = နေထိုင်ဖို့ရန် ကျောင်းဗိမာန်ကို။
 ဒေတိ = သဒ္ဓါရှင်လန်း ဆောက်လုပ်လှူဒါန်း၏။ သော
 နရော = သဒ္ဓါကြည်ဖြူ ထိုကျောင်းလှူသောသူကို။ အာ-
 ယုဉ္ဇ = အသက်ကို၎င်း။ ဝဏ္ဏဉ္ဇ = အဆင်းကို၎င်း။ သုခဉ္ဇ =
 ချမ်းသာကို၎င်း။ ဗလဉ္ဇ = ခွန်အားကို၎င်း။ ဝရံ ပသတ္ထံ =
 သာလွန်မြင့်မြတ် ချီးမွမ်းအပ်သော။ ပဋိဘာနမေဝ =
 ဉာဏ်ပညာပဋိဘာန်ကို၎င်း။ ဒဒါတိ နာမာတိ = သဒ္ဓါ
 ရှင်လန်း ပေးလှူဒါန်းသူ မည်၏ဟူ၍။ ပဝုစ္စတေ = အကျိုး

ရမ္မ အကြောင်းပြု၍ သမ္မုတိဝေါဟာ သာယာနှုတ်ချို
ခေါ်ဆိုအပ်ပေ၏။

(၃) ဒါတာ နိဝါသဿ နိဝါရဏဿ၊
သီတာဒိနော ဇီဝိတုပဒ္ဒဝဿ။
ပါလေတိ အာယံ ပန တဿ ယသ္မာ၊
အာယုပ္ပဒေါ ဟောတိ တမာဟု သန္တော။

(မဟာရာဇ = မြတ်သောမင်းကြီး...)။ သီတာဒိ-
နော = အချမ်းအပူ အစရှိသော။ ဇီဝိတုပဒ္ဒဝဿ =
အသက်၏အန္တရာယ် အသွယ်သွယ်ကို။ နိဝါရဏဿ =
ဖျောက်လွှင့်ပယ်ရှား မြှစ်တားနိုင်သော။ နိဝါသဿ =
နေထိုင်ဖို့ရန် ကျောင်းမိမာန်ကို။ ဒါတာ = သဒ္ဓါရှင်လန်း
ဆောက်လုပ်လှူဒါန်းသော။ (ယော = အကြင်သူသည်)။
ယသ္မာ = အကြံကြောင့်။ တဿ = ထိုကျောင်း၌ ကျိန်း
အောင်း ရဟန်းသံဃာအပေါင်း၏။ အာယံ = အသက်
ကို။ ပါလေတိ = ဘေးရန်မရောက် ကောင်းစွာ စောင့်
ရှောက်သည် မည်၏။ (တသ္မာ = ထိုကြောင့်)။ တံ =
ထိုသဒ္ဓါကြည်ဖြူ ကျောင်းလှူသောသူကို။ အာယုပ္ပဒေါ
ဟောတိ = အသက်အလှူပေးလှူသောသူဟူ၍။ သန္တော =
ဘုရားအစ များလှဘိတောင်း သူတော်ကောင်းတို့သည်။
အာဟု = ချီးမွမ်းစကား ပြောကြားနှုတ်ချို မိန့်ဆိုတော်
မူကြလေကုန်ပြီ။

(၄) အစ္စုက္ခသီတေ ဝသတော နိဝါသေ၊
ဗလဉ္စ ဝဏ္ဏော ပဋိဘာ န ဟောတိ။
တသ္မာ ဟိ သော ဒေတိ ဝိဟာရဒါတာ၊
ဗလဉ္စ ဝဏ္ဏံ ပဋိဘာနမေဝ။

(မဟာရာဇ = မြတ်သောမင်းကြီး...)။ အစ္စုက္ခသီ-
တေ = အလွန်ပူလွန်း အလွန်အေးလွန်းသော။ နိဝါ-
သေ = ဟင်းလင်းအပြင် လွင်တီးခေါင်စသော နေရာ၌။

ဝသတော = ဥတုဒဏ်ချက် နှိပ်စက်ပြင်းထန် ခံနေရသော ရဟန်း၏။ ဗလဉ္စ = ခွန်အားသည်၎င်း။ ဝဏ္ဏော စ = အဆင်းသည်၎င်း။ ပဋိဘာ စ = အသိဉာဏ်ပညာသည်၎င်း။ န ဟောတိ = ဥပနိသျည်း ဝစ္စည်းထောက်ပံ့ လျော့ယုတ်ညံ့၍ ကြံကြံခိုင်ခိုင် မဖြစ်နိုင်။ (လုံခြုံသော ကျောင်းအတွင်း၌ နေရမှသာလျှင် ဖြစ်နိုင်၏ဟု ဆိုလိုသည်)။ တသ္မာဟိ—တသ္မာ စေ = ထို့ကြောင့်သာလျှင်။ ဝိဟာရဒါတာ = နေထိုင်ဖို့ရန် ကျောင်းဗိမာန်ကိုလှူဒါန်းသော။ ဇော = ထိုသူသည်။ ဗလဉ္စ = ခွန်အားကို၎င်း။ ဝဏ္ဏဉ္စ = အဆင်းကို၎င်း။ ပဋိဘာနမေဝ စ = အသိဉာဏ်ပညာကို၎င်း။ ဒေတိ = သဒ္ဓါရှင်လန်း လှူဒါန်းသူမည်ပေ၏။

(၅) ဒုက္ခဿ သီတုဏှသရီသပါ စ၊
ဝါတာတပါဒိပ္ပဘဝဿ လောကေ။
နိဝါရဏာနေကဝိဿေ နိစ္စံ၊
သုခပ္ပဒေါ ဟောတိ ဝိဟာရဒါတာ။

(မဟာရာဇ = မြတ်သောမင်းကြီး....)။ ဝိဟာရဒါတာ = နေထိုင်ဖို့ရန် ကျောင်းဗိမာန်ကို လှူဒါန်းသောသူသည်။ လောကေ = ဘေးရန်ပြောထ လူ့လောက၌။ သီတုဏှသရီသပါ = အချမ်းအပူ မြွေကင်းသန်းတည်းဟူသော ရန်သူကြောင့်။ ဥပ္ပန္နဿ = ဖြစ်သော။ ဒုက္ခဿ စ = ဆင်းရဲဒုက္ခ အဝဝကို၎င်း။ ဝါတာတပါဒိပ္ပဘဝဿ = လေကြမ်း နေကြမ်း စသည်တို့ကြောင့် ဖြစ်သော။ အနေကဝိဿေ = တပါးမက များပြားလှသော။ ဒုက္ခဿ စ = ဆင်းရဲဒုက္ခ အဝဝကို၎င်း။ နိစ္စံ = အမြဲ။ နိဝါရဏာ = ကျောင်းဖြင့် ဟန့်တား မဖြစ်ပွားအောင် ပယ်ရှားတားမြစ်ခြင်းကြောင့်။ သုခပ္ပဒေါ = ချမ်းသာသုခ အလှူဒါနကို ပေးလှူသောသူမည်သည်။ ဟောတိ = ဖြစ်၏။

- (၆) သီတုဏ္ဍဝါတာတပဒံသဝုဋ္ဌိ-
သရိသပါဝါဠမိဂါဒိဒုက္ခံ။
ယသ္မာ နိဝါရေတိ ဝိဟာရဒါတာ၊
တသ္မာ သုခံ ဝိန္ဒတိ သော ပရတ္ထ။

(မဟာရာဇ = မြတ်သောမင်းကြီး)။ ဝိဟာရ-
ဒါတာ = နေထိုင်ဖို့ရန် ကျောင်းဗိမာန်ကို လှူဒါန်းသော
သူသည်။ ယသ္မာ = အကြံကြောင့်။ သီတုဏ္ဍဝါတာတပ-
ဒံသဝုဋ္ဌိ သရိသပါဝါဠမိဂါဒိဒုက္ခံ = အချမ်း၊ အပ္ပ၊ လေ၊
နေပူ၊ မှက်၊ ခြင်၊ အခါမဲ့မိုး၊ မြွေဆိုး ကင်းသန်း ကြမ်းသော
သားကောင် စသည်တို့ကြောင့် ဖြစ်သော ဆင်းရဲဒုက္ခကို။
နိဝါရေတိ = ကျောင်းဖြင့် ဟန့်တား မဖြစ်ပွားအောင်
ပယ်ရှားတားမြစ်ပေ၏။ တသ္မာ = ထို့ကြောင့်။ သော =
ထိုနေထိုင်ဖို့ရန် ကျောင်းဗိမာန်ကို လှူဒါန်းသော သူသည်။
ပရတ္ထ = တမလွန်လောက ဟိုဘဝ၌။ သုခံ = ကာယစိတ္တ
သုခနှစ်ပါးကို။ ဝိန္ဒတိ = မြေလက်ခတ်နဲ့ မလွဲပိုင်ပိုင် ရယူ
နိုင်ပေ၏။

- (၇) ပသန္တစိတ္တော ဘဝဘောဂဟေတု၊
မနောဘိရာမံ မုဒိတော ဝိဟာရံ။
ယော ဒေတိ သီလာဒိဂုဏောဒိတာနံ၊
သဗ္ဗဒဒေါ နာမ ပဝုစ္စတေ သော။

(မဟာရာဇ = မြတ်သော မင်းကြီး...)။ ယော =
အကြံသူသည်။ ပသန္တစိတ္တော = သဒ္ဓါရွှန်းစို ကြည်ညို
သောစိတ်ရှိသည် ဖြစ်၍။ မုဒိတော = နှစ်သက်ရွှင်လန်း
ဝမ်းမြောက် ဝမ်းသာ။ ဘဝဘောဂဟေတု = ဘဝ၊
ဘောဂ သမ္ပတ္တိနှစ်ပါး၏ အကြောင်းဖြစ်သော။ မနော-
ဘိရာမံ = ရှုမြင်သူ အလုံးတို့၏ စိတ်နှလုံးပျော်ပိုက် နှစ်
မြိုက်ပျော်လျော်ဖွယ်ရာဖြစ်သော။ ဝိဟာရံ = နေထိုင်ဖို့ရန်
ကျောင်းဗိမာန်ကို။ သီလာဒိဂုဏောဒိတာနံ = သီလကျွန်

စသည်ငါးပါး ကျေးဇူးတရားတို့ တိုးပွားစည်ပင် ရဟန်း
တော်အရှင် သူမြတ်တို့အား။ ဒေတိ = သဒ္ဓါရှင်လန်း
ဆောက်လုပ် လှူဒါန်း၏။ သော = ထို ကျောင်းဗိမာန်
အလှူ ပေးလှူသောသူကို။ သဗ္ဗဒဒေါနာမ = ဗလ, ဝဏ္ဏ,
သုခ, စက္ခု လေးခုညသို့ အလုံးစုံကို ပေးလှူသောသူ
မည်၏ဟူ၍။ ပဝုစ္စတေ = အဆူဆူသောဘုရားတို့ ဟော
ကြားချီးမွမ်းအပ်ပေ၏။ (သော စ သဗ္ဗဒဒေါ ဟောတိ၊
ယော ဒဒေါတိ ဥပဿယံ-ဟူသော သံယုတ် ပါဠိတော်ကို
ရည်ညွှန်းသည်။)

- (ဂ) ပဟာယ မစ္ဆေရမလံ သလောဘံ၊
ဂုဏာလယာနံ နိလယံ ဒဒေါတိ။
ခိတ္တောဝ သော တတ္ထ ပရေဟိ သဂ္ဂေ၊
ယထာဘတံ ဇာယတိ ဝိတသောကော။

(ဗတာရာဇ = မြတ်သော မင်းကြီး...)။ ယော =
အကြင်သူသည်။ သလောဘံ = ခုံမင်တပ်မက် မစွန့်ရက်
ခြင်းတည်းဟူသော လောဘတရားနှင့်တကွသော။ မစ္ဆေ-
ရမလံ = ဝန်တိုစေးနဲခြင်း မစ္ဆရိယ အညစ် အကြေးကို။
ပဟာယ = ပယ်စွန့်၍။ ဂုဏာလယာနံ = သီလ အစ
ရှိသော ဂုဏ်ကျေးဇူးတို့၏ တည်ရာ ရဟန်းသံဃာ အရှင်
မြတ်တို့အား။ နိလယံ = နေထိုင်ဖို့ရန် ကျောင်းဗိမာန်ကို။
ဒဒေါတိ = သဒ္ဓါရှင်လန်း ဆောက်လုပ်လှူဒါန်း၏။ ပရေ-
ဟိ = ဝန်ထမ်းသမား သူတပါးတို့သည်။ အာဘတံ =
အညှိပိုးဆောင်ယူအပ်သော ဝန်ထုပ်ကို။ ခိတ္တံ ယထာ =
ထိုရာဌာန၌ ပစ်ချအပ်သကဲ့သို့။ တထာ = ထို့အတူ။
သော = ထိုသဒ္ဓါရှင်လန်း ကျောင်းလှူဒါန်းသောသူကို။
(ဝါ) သဒ္ဓါရှင်လန်း ကျောင်းလှူဒါန်းသော သူသည်။
ပရေဟိ = ဝန်ထမ်းသမား ကံ သမီရ တရားတို့က။

ဝိတ္ထောဝ = သုဂတိရောက်အောင် သည်ဆောင်ပို့ချအပ်
သည် ဖြစ်၍ သာလျှင်။ တတ္ထ သဂ္ဂေ = ထိုတင့်တယ်
လျောက်ပတ် ကောင်းမြတ်သည့်အာရုံ ငါးပါးသောအစု
အပုံတို့ရှိရာ နတ်တို့ရွာ၌။ ဝိတသောကော = စားဝတ်
နေရေး ပူဆွေးစိုးရိမ်ရခြင်း အလျှင်း ကင်းမဲ့သည်ဖြစ်၍။
ဇာယတိ = ဘဝပဋိသန္ဓေ ကပ်ရောက် ဖြစ်ပွားရလေ၏။

(၉) ဝရေ စာရုရူပေ ဝိဟာရေ ဥဠာရေ၊
နရော ကာရယေ ဝါသယေ တတ္ထ ဘိက္ခု။
ဒဒေယျန္တပါနဉ္စ ဝတ္ထဉ္စ နေသံ၊
ပသန္ဓေန စိတ္တေန သက္ကစ္စ နိစ္စံ။

(မဃာရာဇ = မြတ်သောမင်းကြီး....)။ တသ္မာ =
ထို့ကြောင့်။ နရော = ကိုယ်ကျိုးစီးပွား ထောက်ထား
မြှော်မြင် ပညာရှင် ယောက်ျားသည်။ ဝရေ = ချီးမွမ်းအပ်
မြတ်ကုန်ထသော။ စာရုရူပေ = နှစ်သက်စဖွယ် တင့်တယ်
ခြင်းသဘော ရှိကုန်သော။ ဥဠာရေ = ပြန့်ပြောခံ့ထယ်
ကြီးကျယ်ကုန်သော။ ဝိဟာရေ = နေထိုင်ဖို့ရန် ကျောင်း
ဗိမာန်တို့ကို။ ကာရယေ—ကာရေယျ = လက္ခကံကျွေး
တန်ဖိုးပေးကာ ဆောက်လုပ်စေရာ၏။ တတ္ထ = ထိုတည်
ဆောက်ပြီးသော ကျောင်းဗိမာန်၌။ ဘိက္ခု = ဗဟုသုတ
ပြည့်ဝစုံလင် ရဟန်းတော်အရှင်မြတ်တို့ကို။ ဝါသယေ—
ဝါသေယျ = ကျောင်းထိုင် ပြုရန် တောင်းပန် စကား
လျှောက်ထားပန်ထွာ နေထိုင်စေရာ၏။ နေသံ = ကျောင်း
နေခေါ်တွင် ထိုအရှင်တို့အား။ ပသန္ဓေန = သဒ္ဓါရွန်းစို
ကြည်ညိုစွာသော။ စိတ္တေန = စိတ်ဖြင့်။ နိစ္စံ = အမြဲ။
သက္ကစ္စ = ရိုသေသမှု အလေးပြု၍။ အန္တပါနဉ္စ = စားဖွယ်
သောက်ဖွယ် အသွယ်သွယ်ကို၎င်း။ ဝတ္ထဉ္စ = အဝတ်
သင်္ကန်းကို၎င်း။ ဒဒေယျ = သဒ္ဓါရွှင်လန်း လှူဒါန်း
ထောက်ပံ့ရာ၏။

(၁၀) တသ္မာ မဟာရာဇ ဘဝေသု ဘောဂေ၊
မနောရမေ ပစ္စနဘုယျ သိယျော။
ဝိဟာရဒါနဿ ဖလေန သန္တံ၊
သုခံ အသောကံ အဓိဂစ္ဆ ပစ္ဆာ။

မဟာရာဇ = မြတ်သော မင်းကြီး...။ တသ္မာ =
ထို့ကြောင့်။ (တုဝံ = သင်မင်းကြီးသည်)။ ဝိဟာရ-
ဒါနဿ = သဒ္ဓါကြည်ဖြူ ယခုလှူအပ်သော ကျောင်းအလှူ
၏။ ဖလေန = အကျိုးအားဖြင့်။ ဘဝေသု = သုဂတိ
ခေါ်ဆို ဘဝထိုထိုတို့၌။ မနောရမေ = စိတ်နှလုံး၏
ရွှင်ပြီးမွေ့လျော်ရာ ဖြစ်ကုန်သော။ ဘောဂေ = စည်းစိမ်
မြားမြောင် အသုံးအဆောင်တို့ကို။ သိယျော = ဆဆ
ထပ်ပိုး တိုး၍တိုး၍။ ပစ္စနဘုယျ = ကြိမ်ကြိမ်ဖန်ဖန် ခံစံသုံး
ဆောင်ပြီး၍။ ပစ္ဆာ = နောက်ကာလ၌။ အသောကံ =
စိုးရိမ်ရခြင်း အလျှင်းမရှိသော။ သန္တံ = သန္တိလက္ခဏာ
အေးငြိမ်းစွာသော။ သုခံ = နိဗ္ဗာန်ချမ်းသာသို့။ အဓိ-
ဂစ္ဆ — အဓိဂမိဿသိ = ဣလး ပါးသော မဂ်ဉာဏ်၊ လေး
ပါးသော ဖိုလ်ဉာဏ်တို့ဖြင့် ကေနဆိုက်ရောက် မျက်မှောက်
မြဲရမေလတ္တံ့။—

ဤသို့လျှင် မြတ်စွာဘုရားသည် ဗိမ္ဗိသာရမင်းတရားအား (ဖော်ပြ
ရာပါအနက်အဓိပ္ပါယ်ပါရှိသည့်) ဝိဟာရအနုမောဒနာ ကျောင်း
လှူတရား ဟောကြားချီးမြှောက်တော်မူပြီးလျှင် နေရာမှ ထတော်
မူကာ နောက်ပါရဟန်း တထောင်ခြံရံလျက် ဝေဠုဝန်ကျောင်း
အရံသို့ ကြွစံ သီတင်းသုံးတော်မူလေ၏။

(ဤ၌။ ။ဗိမ္ဗိသာရမင်းကြီး ဝေဠုဝန်ဥယျာဉ် အရံကို ဘုရား
အမှူးရှိသော ရဟန်းသံဃာအား လှူဒါန်းသည်ဆိုရာ၌ ပဓာနနည်း၊
ဥက္ကဋ္ဌနည်းအားဖြင့်သာ ဥယျာဉ်အရံကို လှူဒါန်းသည်ဟု ရေးသား
ဖွင့်ဆိုခြင်း ဖြစ်သည်။ စင်စစ်သော်ကား ထိုဝေဠုဝန် ဥယျာဉ် အတွင်း
ဝယ် (ရမဏိယပါသောဒဟမ္ပိယဝိမာနဝိဟာရဗုဒ္ဓယောဂမဏ္ဍပါဒိပဋိမဏ္ဍိတံ
= မွေ့လျော်ဖွယ်ကောင်းသော အထွတ်တပ်သည့် ပြာသာဒ်၊ အထွတ်

မပါသော ပြာသာဒ်ဦးပြည်၊ ဗိမာန်၊ လေးဖက်မိုးကျောင်း၊ နှစ်ဖက်မိုး
ကျောင်း၊ မဏ္ဍပ်ကနားဖျင်းတို့ဖြင့် တန်းဆာဆင်အပ်သော ဝေဠုဝန်
ဥယျာဉ်ဟူ၍ ဗုဒ္ဓဝင်အဋ္ဌကထာ၌ဖွင့်ဆိုသောကြောင့်) ရဟန်းတော်များ
သီတင်းသုံး နေထိုင်ဖွယ်ရာ ကျောင်းပြာသာဒ် အဆောက်အဦများ
လည်း ပါရှိပြီးဖြစ်သည်ဟူ၍ မှတ်ယူရာ၏။)

ဘဂုံဥယျာဉ်ကို ခံယူရန် ခွင့်ပြုတော်မူခြင်း

ထိုအခါ မြတ်စွာဘုရားသည် ဗိမ္ဗိသာရမင်းကြီး ဝေဠုဝန်
ဥယျာဉ်အရံကို လှူဒါန်းသော အကြောင်းဝတ္ထု၌ တရားစကား
ဟောကြားတော်မူပြီးလျှင်—

“အနုဇာနာမိ ဘိက္ခုဝေ အာရာမံ = ရဟန်းတို့....အရံ
ဥယျာဉ်ကို ခံယူရန် ငါဘုရား ခွင့်ပြု၏”—

ဟု ရဟန်းတို့ကို မိန့်ကြား၍ ကျောင်းအရံ ဥယျာဉ်ကို ခံယူရန်
ခွင့်ပြုတော်မူလေသည်။

တိရောကုဋသုတ္တန်ကို ဟောကြားတော်မူခြင်း

(ဒုဒ္ဒကမဂ္ဂ ပါဠိအဋ္ဌကထာမှ)

မြတ်စွာဘုရားသည် ဝေဠုဝန် ကျောင်းအရံကို အလှူခံတော်
မူပြီးသည်မှ နောက်တနေ့၌ တိရောကုဋသုတ္တန်ကို ဟောကြား
တော်မူသည်။ အကြောင်းအရာ အကျယ်သော်ကား....

ဤကမ္ဘာမှ ပြန်၍ ရေတွက်သည်ရှိသော် လွန်ခဲ့သော ကိုးဆယ့်
နှစ်ကမ္ဘာထက်၌ ကာသီ မည်သော ပြည်ဝယ် ဇယသေနမင်းကြီး
ထီးနန်းစိုးစုတ် မင်းပြုလုပ်တော်မူခဲ့ဖြစ်၏။ (ဓမ္မပဒအဋ္ဌကထာ
ယမကဝဂ် အရှင်သာရိပုတ္တရာဝတ္ထု၊ အဖွင့်နှင့် အင်္ဂုတ္တိုရ်အဋ္ဌကထာ
ဧကကနိပါတ် တေဒဂ္ဂဝဂ် ဥရုဝေလကဿပဝတ္ထု၊ အဖွင့်တို့၌
မဟိန္ဒမင်းကြီးဟူ၍ ဖွင့်ဆိုသည်။) ထိုဇယသေနမင်းကြီး၏ သီရိဗမာ
အမည်ရှိသော မိဖုရားကြီးမှ ဘုရားအလောင်း ဖုဿ မည်သော
သားထော်ကို ဖွားမြင်ခဲ့၍ အစဉ်သဖြင့် ဖုဿဘုရားအလောင်း

ဘုရားအဖြစ်သို့ ရောက်တော်မူလေသော် ဇယသေနမင်းကြီးသည် “ငါ၏သားကြီးသည် တောထွက်ကာ ရဟန်းပြု၍ ဘုရားဖြစ်ခဲ့လေပြီ။ သို့ရကား ‘ငါ့ဘုရား၊ ငါ့တရား၊ ငါ့သံဃာ’ ဟု မြတ်နိုးမှုကို ဖြစ်စေပြီးလျှင် အခါခပ်သိမ်း မိမိသာလျှင် ဘုရားအမှူးရှိသော သံဃာကို ပြုစုလုပ်ကျွေးဆည်းကပ်၍ သူတပါးတို့အား ဆည်းကပ်ခွင့် လုပ်ကျွေး ပူဇော်ရန် အခွင့်ကို မပေးပဲ ကျောင်းတော်တံခါးမုခ်မှသည် မိမိ၏ ရွှေနန်းတော်တိုင်အောင် ဝဲယာနှစ်ဖက်၌ ဝါးထရံဘိတ္တိများ ကာရံ၍ အထက်၌ ရွှေကြယ်စီကာ နံ့သာ ပန်းဆိုင်းများ တွဲလျားကျသော ဗိတာန် မျက်နှာကြက်ကြက်စေပြီးလျှင် အောက်၌ ငွေရောင်အသွေး ဖြူဖွေးသောသစ်များကို ဖြန့်ခင်းစေပြီးမှ ထို၏အထက်၌ ပန်းအမျိုးမျိုးတို့ကို ကြဲဖြန့်ခင်းစေ၍ ထိုခရီးဖြင့်သာ မြတ်စွာဘုရား ကြွလာတော်မူရန် စီမံပြုလုပ်လေသည်။

ဇယသမြတ်စွာဘုရားသည် ကျောင်းတော်၌မင် သင်္ကန်းကိုရုံ၍ ရဟန်း အပေါင်း ခြံရံကာ တင်းထိမ် ကန့်လန့်ကာ အတွင်းကပင် ရွှေနန်းတော်အရောက် ကြွရောက်ဆွမ်းဘုဉ်းပေးပြီးလျှင် ထိုတင်းထိမ်ကန့်လန့်ကာအတွင်းကပင် ကျောင်းတော်သို့တဖန် ပြန်ကြွတော်မူရ၏။ မြို့သူမြို့သား တဦးတယောက်မျှ ဆွမ်းတယောက်မမျှ လောင်းလှူခွင့် မရချေ။ ထိုအခါ မြို့သူမြို့သား လူအများတို့သည်—

“လောက၌ မြတ်စွာဘုရား ထင်ရှား ပွင့်ထွန်းတော်မူပါလျက် ငါတို့မှာ ကုသိုလ်ပြုခွင့် မရကြကုန်၊ လ၊ နေတို့သည် လူအလုံးတို့အား အလင်းရောင်ပေးသို့ရန် ဖြစ်ပေါ်လာကုန်သကဲ့သို့ ထိုအတူ မြတ်စွာဘုရားတို့သည်လည်း ခပ်သိမ်းသော သတ္တဝါတို့၏ စီးပွားချမ်းသာ ဖြစ်ထွန်းရန် ပွင့်ပေါ်တော်မူလာကြကုန်၏။ ဤ မင်းကြီးသည်ကား သူခပ်သိမ်းတို့၏ ကောင်းမှုလယ်မြေကြီးကို မိမိတဦးတည်းသာ သိမ်းပိုက်၍ ထားတိ၏” —

ဟု ကဲ့ရဲ့ရှုတ်ချစကား ပြောကြားကြကုန်၏။

ထိုအခါ ဖုဿမြတ်စွာဘုရား၏ ဖတုမိကွဖြစ်သော ညီတော် မင်းသား သုံးယောက်တို့သည်လည်း—

“ဘုရားတို့မည်သည်မှာ အလုံးစုံသော သတ္တလောက ၏ အစီးအပွားအလို့ငှါ ပွင့်ထွန်းတော်မူကြခြင်း ဖြစ်သည်၊ တဦးတယောက်တည်း စီးပွားချမ်းသာ ဖြစ်ထွန်းရန် ပွင့် ထွန်းတော်မူကြခြင်း မဟုတ်ချေ။ ငါတို့၏ ခမည်းတော် မင်းကြီးသည်ကား သူတပါးတို့အား မြတ်စွာဘုရားကို ပြုစုလုပ်ကျွေး ပူဇော်ရန် အခွင့် မပေးချေ၊ ငါတို့သည် ဘယ်လိုနည်းဖြင့် မြတ်စွာဘုရားကို ပြုစုလုပ်ကျွေးခွင့်ကို ရကြပါမည်နည်း” —

ဟု ကြံစည်ကြလေကုန်၏။ မြို့သူမြို့သားတို့သည် မင်းသားတို့နှင့် တစိတ်တည်း တဝမ်းတည်း ဖြစ်ကြပြီးလျှင် “ဥပါယ်တမျှကို ပြုလုပ်ကြကုန်စို့”ဟု တိုင်ပင်ညီညွတ်ကြ၍ မြို့စွန်ပြည်ဖျား၌ သူပုန် ထသကဲ့သို့ ပြုလုပ်စေကြကုန်၏။

ထိုအခါ မင်းကြီးသည် “မြို့စွန်နယ်ဖျား ပျက်ပြားနေသည်” ဟူသော သတင်းကို ကြားသိရ၍ သားတော်မင်းသားသုံးဦးတို့ကို သူပုန်ရန်နှိမ်နင်းရန် စေလွှတ်လိုက်လေသည်။ မင်းသားတို့သည် မြို့စွန်နယ်ဖျားကို သူပုန်ရန်အေးငြိမ်းအောင် ပြုလုပ်ပြီးလျှင် ခမည်း တော်မင်းကြီးထံ ပြန်လာကြကုန်သည်ရှိသော် ခမည်းတော် ဇယသေနမင်းကြီးသည် နှစ်သက်အားရတော်မူလှသဖြင့် “သား တော်များ အလိုရှိအပ်သောဆုကို ယူကုန်လော့”ဟု ဆုပေး စကား ပြောကြားလေ၏။ မင်းသားသုံးဦးတို့သည် “ခမည်းတော် မင်းကြီး အကျွန်ုပ်တို့ကား အခြားဆုကို အလိုမရှိပါကုန်၊ မြတ်စွာဘုရားကို ရိုသေလေးမြတ် ဆည်းကပ်လုပ်ကျွေးရမှုဆုကို သာ အလိုရှိပါကုန်၏”ဟူ၍ လျှောက်ထားကြလေကုန်၏။

ခမည်းတော်မင်းကြီးသည် “သားတော်တို့ သင်တို့သည် ဤဆုကိုထား၍ အခြားဆုကို ယူကြကုန်လော့”ဟူ၍ ပြောဆို

လေ၏။ မင်းသားတို့က “ခမည်းတော်မင်းကြီး အကျွန်ုပ်တို့သည် အခြားဆုကို အလိုမရှိကြပါကုန်”ဟူ၍ ဆိုကြလေသော် “သားတော်တို့.... ထိုသို့ဖြစ်ခဲ့လျှင် ကာလအပိုင်းအခြားပြု၍ ယူကြကုန်လော့”ဟု မင်းကြီးဆိုလတ်သည်တွင် မင်းသားတို့သည် ခုနစ်နှစ်အချိန်ပိုင်း၍ တောင်းခံကြကုန်၏။ ခမည်းတော်မင်းကြီးသည် ခုနစ်နှစ်အချိန်ကို ကြာမြင့်သည်ဟူ၍ မပေးဝံ့ရှိလေသော် ဤနည်းဖြင့် လျှော့၍ ခြောက်နှစ်၊ ငါးနှစ်၊ လေးနှစ်၊ သုံးနှစ် နှစ်နှစ်၊ တနှစ်၊ ခုနစ်လ၊ ခြောက်လ၊ ငါးလ၊ လေးလတိုင်အောင် လျှော့၍ လျှော့၍ တောင်းကြပြန်ပါသော်လည်း ခမည်းတော်မင်းကြီးက မပေးနိုင်ဝံ့ရှိသဖြင့် သုံးလမျှ ပြုစုလုပ်ကျွေးရန်ဆုကို တောင်းကြသည်တွင် မင်းကြီးသည် “ကောင်းပြီ ယူကြလော့”ဟု အခွင့်ပြုလေ၏။

မင်းသား ညီနောင်သုံးဦးတို့သည် ခမည်းတော်မင်းကြီးထံမှ မြတ်စွာဘုရားကို ဝါတွင်းသုံးလပတ်လုံး ပြုစု လုပ်ကျွေးနိုင်ခွင့်ဆုကို ရရှိကြ၍ လွန်စွာနှစ်သက် ဝမ်းမြောက်ကြကုန်လျက် ဖုဿမြတ်စွာဘုရားထံတော်မှောက်သို့ သွားရောက်ဝပ်လျှိုး ရှိခိုးကြပြီးလျှင် “ဘုန်းတော်ကြီးသော မြတ်စွာဘုရား အကျွန်ုပ်တို့သည် မြတ်စွာဘုရားကို ဝါတွင်းသုံးလပတ်လုံး ပြုစုလုပ်ကျွေးလိုကြပါကုန်၏။ ဘုန်းတော်ကြီးသောမြတ်စွာဘုရားသည် တပည့်တော်တို့၏နေရာ ဇနပုဒ်၌ ဤဝါတွင်းသုံးလပတ်လုံး သီတင်းသုံးနေထိုင်တော်မူရန် လက်ခံတော်မူပါဘုရား”ဟူ၍ လျှောက်ဆိုကြကုန်၏။ မြတ်စွာဘုရားသည်လည်း ဆိတ်ဆိတ်နေသဖြင့် လက်ခံတော်မူလေ၏။

ထိုအခါ မင်းသားညီနောင် သုံးဦးတို့သည် မြတ်စွာဘုရား လက်ခံတော်မူခြင်းကို သိရှိကြ၍ မိမိတို့၏ ဇနပုဒ်၌ အတွင်းဝန် အမတ်ထံသို့—

“အတွင်းဝန် အမတ်.... ငါတို့သည် ဤ ဝါတွင်းသုံးလပတ်လုံး နောင်တော်ဖုဿ မြတ်စွာဘုရား အမှူးရှိသော ရဟန်းတော်ပေါင်း (၉၀၀၀၀) ကိုးသောင်းတို့ကို ပစ္စည်း

လေးရပ်ဖြင့် ဆည်းကပ်စေား လုပ်ကျွေးပူဇော်လိုကြပါ
ကုန်၏။ ရဟန်းအပေါင်းနှင့်တကွ မြတ်စွာဘုရားသီတင်း
သုံးနေထိုင်တော်မူရန် ကျောင်းစသော အဆောက်အဦ
များကို အလျင်အမြန် ပြီးစီးပြည့်စုံအောင် စီမံ ဆောက်
လုပ်ရမည်” —

ဟု အမိန့်တော် အမှာစာကို ရေးသားပေးပို့ကြလေကုန်၏။
အတွင်းဝန် အမတ်သည် မင်းသားတို့ မိန့်မှာသည့် အမိန့်စာပါ
အတိုင်း အလုံးစုံကို ပြီးစီးပြည့်စုံအောင် အလျင်အမြန် စီမံဆောက်
လုပ်ပြီးလျှင် “အမိန့်တော် အမှာစာအတိုင်း ကျောင်းစသော
အဆောက်အဦများ အလုံးစုံ ပြီးစီးပြည့်စုံပါပြီ”ဟု သတင်း
စကား ပြန်ကြားတင်လျှောက်လေ၏။

ထိုအခါ မင်းသား သုံးဦးတို့သည် ရဲမက် စစ်သည်တော်
(၁၀၀၀) တထောင်တို့နှင့် အတူတကွ ဖန်ရည်စွန်းသော အဝတ်
ကိုဝတ်ကြကုန်လျက် (၂၅၀၀) နှစ်ထောင့်ငါးရာသော ဝေယျာ-
ဝစ္စအမှု ပြုလုပ်ကြသောသူ အပေါင်းတို့ကို ဘုရားအမှူးရှိသော
သံဃာတော်အား ပစ္စည်းလေးဖြာ ချမ်းသာစေမှု ပြုစုလုပ်ကျွေး
စေကုန်လျက် မိမိတို့နေရာ ဇနပုဒ်သို့ ဘုရားအမှူးရှိသော သံဃာ
တော်တို့ကို ပင့်ဆောင်ကြပြီးလျှင် အသင့်ဆောက်လုပ်ပြီးဖြစ်သော
ကျောင်းအရံ အဆောက်အဦများကို ဘုရားအမှူးရှိသော သံဃာ
တော်အား ဆောင်နှင်းလှူဒါန်းကြ၍ ထိုကျောင်းအရံ၌ သီတင်း
သုံး နေထိုင်စေကြလေကုန်၏။

သဒ္ဓါတရားရှိသည့် ဘဏ္ဍာစိုးစိုးမောင်နှံ

ထိုမင်းသားသုံးဦးတို့၏ ဘဏ္ဍာစိုးဖြစ်သူ သူဌေးသားသည်
ကား သူဌေးကတော်ကလေးနှင့်တကွ ရတနာသုံးပါး၌ သက်ဝင်
ကြည်ညိုသော သဒ္ဓါတရားနှင့် ပြည့်စုံသူဖြစ်ပေ၏။ ထိုဘဏ္ဍာစိုး
သူဌေးသည် (မင်းသားတို့၏ ကိုယ်စားပြုကာ) မင်းသားသုံးဦး
တို့၏ ဘဏ္ဍာတိုက်တို့မှ တလှည့်စီ တလှည့်စီအားဖြင့် ဘုရား
အမှူးရှိသော ရဟန်းတော်များ အတွက် လှူဒါန်းရန် ဝတ္ထုတို့ကို
သဒ္ဓါကြည်ဖြူစွာပင် အတွင်းဝန်အမတ်အား ပေးအပ်လေ၏။

အတွင်းဝန် အမတ်သည်လည်း ထိုဘဏ္ဍာစိုး ပေးအပ်သည့် လှူဒါန်းဖွယ် ဝတ္ထုများကို ယူဆောင်၍ ဇနပုဒ်နေသူ လူပေါင်း (၁၁၀၀၀) တသောင်းတထောင်တို့နှင့် အတူတကွ ကောင်းမွန်သည်ထက် ကောင်းမွန်အောင် စီမံပြုလုပ် ချက်ပြုတ်ကြပြီးလျှင် ဘုရားအမှူးရှိသော ရဟန်းတော် အပေါင်းအား နေ့စဉ်မပြတ် ဆက်ကပ်လှူဒါန်းလေ၏။ (မင်းသား သုံးဦးတို့သည်ကား ရဲဘက်ငယ်ကျွန် စစ်သည်တော် (၁၀၀၀) တထောင်တို့နှင့် အတူတကွ ဇနရည်စွန်းသော အဝတ်ကို ဝတ်ကြကုန်လျက် သီတင်းသီလဆောက်တည်ကြ၍ ကျောင်းတော်မှပင် ဘုရားအမှူးရှိသော သံဃာတော်တို့၏ ဝတ်ကြီးဝတ်ငယ် အသွယ်သွယ်ကို ဖြည့်ကျင့် ပြုလုပ်ကြကာ တရားနာယူလျက် နေကြကုန်၏။)

စိတ်ထားဆိုးသော အတွင်းဝန်၏ဆွေမျိုးများ

အတွင်းဝန်မင်း စေခိုင်းအပ်သည့် ဝေယျာဝစ္စဆောင်ရွက်သူ လူပေါင်း (၁၁၀၀၀) တသောင်းတထောင်တို့အနက် အချို့သော အတွင်းဝန်၏ ဆွေမျိုးများသည် ကောက်ကျစ်ထိပါး ဆိုးဝါးသော စိတ်ထား ရှိကြကုန်သဖြင့် အလှူဒါန၏ အန္တရာယ် အနှောက်အယှက်ကို အမျိုးမျိုး ပြုလုပ်ကြကာ ဘုရားနှင့်တကွ သံဃာတော်တို့အတွက် ချက်ပြုတ်စီမံ၍ထားသော လှူဖွယ်ဝတ္ထုများကို ကိုယ်တိုင်လည်း လုယက်ခိုးဝှက်စားသောက်ကြသည့်ပြင် သားသမီးများကိုလည်း ကျွေးမွေးကြကုန်၏။ အလှူတင်းကုပ် (= မဏ္ဍပ်) များကိုလည်း မီးတိုက်ကြကုန်၏။

မြတ်စွာဘုရားကို ခမည်းတော်ထံ ပြန်ဖို့ခြင်း

မင်းသားသုံးဦးတို့သည် ဝါကျွတ်၍ သံဃာတော်တို့ ပဝါရဏာပြုပြီးလတ်သော် မြတ်စွာဘုရားအား ကြီးစွာသော ပူဇော်သဘင် ဝွဲကြီးယင်ပြီး၍ ခမည်းတော်မင်းတရားနှင့် မူလစကားကတိအတိုင်း မြတ်စွာဘုရားကို ရွှေသွားပြုကြကာ ခမည်းတော်မင်းတရားကြီး၏ နိုင်ငံတော်သို့ တဖန်ပို့ဆောင်ကြလေသည်။ ထိုခမည်းတော် ဇယသေနမင်းကြီးစံရာ ကာသိနေပြည်တော်သို့

ဆိုက်ရောက်ပြီးလျှင် မကြာမြင့်မီပင် မြတ်စွာဘုရားသည် ပရိနိဗ္ဗာန် စံယူတော်မူလေ၏။ (သံယုတ်အဋ္ဌကထာ အလိုအားဖြင့် ဖုဿမြတ်စွာဘုရားသည် မင်းသားတို့၏ အထံမှာပင် ပရိနိဗ္ဗာန် စံတော်မူ၏။)

ခမည်းတော် ဇယသေနမင်းကြီးသည်၎င်း၊ မင်းသားညီနောင် သုံးဦးတို့သည်၎င်း၊ မင်းသားတို့၏ အတွင်းဝန် အမတ်သည်၎င်း၊ ဘဏ္ဍာစိုးသူဌေးသည်၎င်း အစဉ်အတိုင်း စုတေသေဆုံးကြ၍ အခြံအရံပရိသတ်များနှင့်တကွ နတ်ရွာသုဂတိသို့ လားရောက်ကြကုန်၏။ ကောက်ကျစ်ထိပါး စိတ်ဆိုးဝါးကြသည့် အတွင်းဝန်အမတ်၏ ဆွေမျိုးများတို့ကား ငရဲဘုံသို့ လားရောက်ကြရကုန်၏။

ဤသို့လျှင် ထိုသူနှစ်ဖွဲ့တို့ နတ်ပြည်တပြည်မှ နတ်ပြည်တပြည်သို့ ငရဲပြည်တပြည်မှ ငရဲပြည်တပြည်သို့ လှည့်လည်ဖြစ်ပွား ကျက်စားကြရကုန်စဉ် ကိုးဆယ့်နှစ်ကမ္ဘာတို့ကား လွန်ခဲ့လေကုန်ပြီ။ ထိုနောက် ဤဘဒ္ဒကပ်ပိန္န ကဿပမြတ်စွာဘုရား ပွင့်ထွန်းတော်မူသောအခါ ထိုကောက်ကျစ်ထိပါး စိတ်ဆိုးဝါးကြသည့် (အတွင်းဝန်အမတ်၏) ဆွေမျိုးများသည် ပြိတ္တာဘုံ၌ ဖြစ်ကြလေကုန်၏။ ထိုအခါ လူအပေါင်းတို့သည် မိမိ မိမိတို့၏ ဆွေမျိုး ပြိတ္တာများအတွက် အလှူဒါန ပေးလှူကြ၍ “ဣဒံ အမှာကံ ဉာတိနံ ဟောတု = ဤကောင်းမှုသည် ငါတို့၏ ဆွေမျိုးပြိတ္တာတို့အတွက် ဖြစ်ပါစေ” ဟု မြွက်ဆိုရည်ညွှန်း အမျှအတမ်း ပေးဝေကြလေသော် ထိုသူတို့၏ ဆွေမျိုးပြိတ္တာများသည် စည်းစိမ်ချမ်းသာကို ရရှိကြကုန်၏။

ထိုအခါ အတွင်းဝန်၏ ဆွေမျိုးပြိတ္တာတို့သည်လည်း ထိုသို့ အခြားပြိတ္တာများ စည်းစိမ်ချမ်းသာနှင့်ပြည့်စုံကြသည်ကို မြင်ကြ၍ ကဿပ မြတ်စွာဘုရားထံမှောက်သို့ သွားရောက် ချဉ်းကပ်ကြပြီးလျှင် “ဘုန်းတော်ကြီးသော မြတ်စွာဘုရား... အသို့နည်း အကျွန်ုပ်တို့သည်လည်း ဤသို့သောစည်းစိမ်ကို ရကြပါဦးမည်လော” ဟု မေးလျှောက်ကြလေသော် ကဿပ မြတ်စွာဘုရားသည် “အိုပြိတ္တာ အပေါင်းတို့... သင်တို့သည် ယခုအခါ၌ကား ထိုသို့သော စည်း

စိမ်ကို မရနိုင်ကြကုန်သေး၊ စင်စစ်သော်ကား နောက်အခါ အန္တရကပ်တကပ် လွန်လတ်သော ကာလ၌ ဂေါတမ မြတ်စွာဘုရား ထင်ရှားပွင့်တော်မူလိမ့်မည်၊ ထိုဂေါတမ မြတ်စွာဘုရား လက်ထက်တော်၌ ဗိမ္ဗိသာရအမည်ရှိသောမင်းကြီး ထင်ရှားဖြစ်ပေါ်လိမ့်မည်၊ ထိုဗိမ္ဗိသာရမင်းကြီးသည် ဤဘဒ္ဒကမ္ဘာမှ လွန်ခဲ့သော ကိုးဆယ့်နှစ်ကမ္ဘာထက်က သင်ပြိတ္တာအပေါင်းတို့၏ ဆွေမျိုးရင်း (အတွင်းဝန်အမတ်) ဖြစ်ခဲ့ဘူးလေပြီ၊ ထို (သင်တို့၏ ဆွေမျိုးဟောင်း) ဗိမ္ဗိသာရမင်းကြီးသည် ဂေါတမမြတ်စွာဘုရားအား အလှူဒါန ပေးလှူပြီးလျှင် သင်တို့အား အမျှခွန်း ညွှန်းပေလိမ့်မည်။ ထိုအခါ သင်တို့သည် ဤသို့သော စည်းစိမ်ချမ်းသာမျိုးကို ရကြပေလိမ့်မည်” ဟု ဗျာဒိတ်စကား မိန့်ကြားတော်မူလေ၏။

ဤသို့ ကဿပမြတ်စွာဘုရား မိန့်ကြားတော်မူသည်ရှိသော် ထို ပြိတ္တာများအဖို့ ထိုကဿပမြတ်စွာဘုရား မိန့်ကြားတော်မူလိုက်သော စကားသည် “နက်ဖြန်ခါ ရကြလိမ့်မည်” ဟု မိန့်ကြားတော်မူအပ်သကဲ့သို့ လွန်စွာလွန်စွာ ဝမ်းမြောက်ဖွယ်ရာ ဖြစ်၍ နေလေ၏။

ထို့နောက် ဘုရားတဆူနှင့် တဆူအကြား (ကဿပမြတ်စွာဘုရားနှင့် ဂေါတမ မြတ်စွာဘုရားတို့၏အကြား) ရှည်လျားလှသောကာလ (= အန္တရကပ်တကပ်သာသာ၊ ဗုဒ္ဓန္တရအသင်္ချေယျတခေတ်) ကို လွန်မြောက်လတ်သော် ငါတို့၏ မြတ်စွာဘုရားသည် လောက၌ ထင်ရှားဖြစ်ပွင့်တော်မူလာ၏၊ ထို မင်းသားညီနောင် သုံးဦးတို့သည်လည်း အခြံအရံတထောင်တို့နှင့် အတူတကွ နတ်ပြည်မှ စုတေခဲ့၍ မဂတိုင်းဝယ် ပုဏ္ဏားမျိုး၌ ဖြစ်ကြ၍ အစဉ်သဖြင့် ရသေ့ရဟန်း ပြုကြပြီးလျှင် ဂယာသီသအရပ်၌ ရသေ့ညီနောင် ရှင်တထောင် ဖြစ်ကြလေကုန်၏။ ထိုစဉ်အခါ မင်းသားသုံးဦးတို့၏ အတွင်းဝန်အမတ်သည် ယခုအခါ မဂတိုင်းရှင်ဘုရင်ဗိမ္ဗိသာရမင်းကြီး ဖြစ်လာ၏၊ ထိုစဉ်အခါ ဘဏ္ဍာစိုးသူဌေးသည် ယခုအခါ ဝိသာခသူဌေး ဖြစ်လာ၏၊ ထိုစဉ်က သူဌေးကတော်သည် ယခုအခါ ဓမ္မဒိန္နသူဌေးသမီး ဖြစ်လာ၏၊ ထို

စဉ်က ကြွင်းကျန်သော ပရိသတ်သည် ယခုအခါ မိမ္မိသာရမင်းကြီး၏ ပရိသတ်အခြံအရံများ ဖြစ်လာကြ၏။

အစိန္တေယျ သုံးလောကထွတ်ထား ငါတို့ မြတ်စွာဘုရားသည် ဆိုအပ်ခဲ့ပြီးသည့်အတိုင်း ရာဇဂြိုဟ်ပြည်သို့ ရောက်သည့်နေ့၌ မိမ္မိသာရမင်းကြီးနှင့်တကွ အခြံအရံပုဂ္ဂိုလ်များ သူဌေးပေါင်း တသိန်း တသောင်းတို့ကို သောတာပတ္တိဖိုလ်၌ တည်စေပြီးလျှင် နောက်တနေ့၌ သိကြားမင်း နိဗ္ဗာန်ဆော် ရွှေဆောင်၍ မိမ္မိသာရမင်းကြီး၏ ရွှေနန်းတော်၌ ကြီးစွာသော အလှူကို ခံယူတော်မူ၏။

ထိုအခါ မိမ္မိသာရမင်းကြီး၏ ထို ဆွေမျိုးဟောင်း ပြိတ္တာ အပေါင်းတို့သည် “ငါတို့၏ ဆွေမျိုးဟောင်းဖြစ်သော မိမ္မိသာရမင်းကြီးသည် ယခုပင်လျှင် ငါတို့အား ဒါနကောင်းမှု ကုသိုလ် အမျှခွန်း ညွှန်းပေးလိမ့်မည်၊ ယခုပင်လျှင် ညွှန်းပေးလိမ့်မည်” ဟု တောင့်တ မြော်ခေါ်လျက် ဝန်းရံ ရပ်တည်လာကြကုန်၏။ မိမ္မိသာရ မင်းကြီးသည်ကား အလှူကြီးကို ပေးလှူပြီးလျှင် “မြတ်စွာဘုရားသည် အဘယ်အရပ်၌ နေတော်မူပါမည်နည်း” ဟု မြတ်စွာဘုရားအတွက် ကျောင်းတော်နေရာကိုသာ ကြံစည် စဉ်းစားနေသည့်အတွက် ထိုအလှူဒါနကောင်းမှုအဖို့ကို တစုံတယောက်သော သူအားမျှ အမျှခွန်း မညွှန်းမမြွက်မိချေ။ မင်းကြီး၏ ဆွေမျိုးဟောင်း ပြိတ္တာအပေါင်းတို့သည် မြော်လင့်ချက် ကင်းပြတ်ကြကာ အကာလညှို့အခါ၌ မင်းကြီး၏ နန်းတော်ဝယ် အလွန်ကြောက်မက်ဖွယ်ကောင်းသော ဟစ်အော်နာကျည်း ညည်းညူသောအသံကို ပြုကြလေကုန်၏။

မိမ္မိသာရမင်းကြီးသည် ထိုအသံကို ကြား၍ ပြင်းစွာကြောက်ရွံ့ထိတ်လန့်တုန်လှုပ်ပြီးလျှင် နံနက်မိုးသောက် ရောက်သောအခါ မြတ်စွာဘုရားထံတော်မှောက်သို့ သွားရောက် ချဉ်းကပ်လျက် ရိုသေမြတ်နိုး ရှိခိုးပြီးသော် “ဘုန်းတော်ကြီးသော မြတ်စွာဘုရား……အကျွန်ုပ်သည် ယမန်နေ့ည၌ အခါဝယ် ဤသို့ ကြောက်မက်ဖွယ်သောအသံကို ကြားရပါပြီ၊ တပည့်တော်အား ထိုအသံ

အတွက် မည်ကဲ့သို့သော အကျိုးအပြစ် ဖြစ်ပေါ်လိမ့်မည်နည်း”ဟု မြတ်စွာဘုရားကို လျှောက်ထားလေ၏။ ထိုအခါ မြတ်စွာဘုရားက “မြတ်သောမင်းကြီး... မကြောက်လင့်၊ ထိုအသံအတွက် သင့်အား တစုံတခုသော မကောင်းကျိုးမျှ ဖြစ်လိမ့်မည် မဟုတ်ချေ၊ စင်စစ်သော်ကား သင်၏ ဆွေမျိုးဟောင်းများ ပြိတ္တာတုံ၌ ဖြစ်ပွားလျက် ရှိကြသည်။ ထိုသင့်ဆွေမျိုးဟောင်း ပြိတ္တာအပေါင်း တို့သည် ဗုဒ္ဓန္တရအသင်္ချေကပ် တကပ်ပတ်လုံး မြတ်စွာဘုရားအား အလှူဒါနကို ပေးပြီးလျှင် ငါတို့အား အမျှခွန်း ညွှန်းပေလိမ့်မည် ဟု သင်မင်းကြီးကိုသာ မြော်ခေါ်တောင့်တကြလျက် လှည့်လည် သွားလာကာ နေကြကုန်၏။ သင်မင်းကြီးသည် ယမန်နေ့က ထို ဆွေမျိုးဟောင်း ပြိတ္တာအပေါင်းတို့အား ကောင်းမှုကုသိုလ် အမျှ ခွန်းကို မညွှန်းမြှောက်ခဲ့မိချေ။ ထို့ကြောင့် သင့်ဆွေမျိုးဟောင်း ပြိတ္တာအပေါင်းတို့သည် မြော်လင့်ချက်ကင်းပြတ်ကြကာ ထိုသို့ သော ကြောက်မက်ဖွယ် အသံကို ပြုကြခြင်း ဖြစ်သည်”ဟု ဖြေကြားတော်မူလေလျှင် ဗိမ္ဗိသာရမင်းကြီးသည် “ဘုန်းတော် ကြီးသော မြတ်စွာဘုရား... ယခုတဖန် လှူဒါန်း၍ အမျှခွန်းညွှန်း လျှင် ရကြပါဦးမည်လော”ဟု ထပ်မံမေးလျှောက်ပြန်ရာ မြတ်စွာ ဘုရားက “အိမ်း... ရနိုင်ကြ၏ မြတ်သောမင်းကြီး...” ဟု ဖြေကြားတော်မူလတ်သော် ဗိမ္ဗိသာရမင်းကြီးသည် “ဘုန်းတော် ကြီးသော မြတ်စွာဘုရား... သို့တပြီးကား မြတ်စွာဘုရားသည် ယနေ့ကောင်းမှု ကုသိုလ်အလို့ငှါ တပည့်တော်၏ အလှူဒါနကို လက်ခံတော်မူပါဘုရား၊ ထိုဆွေမျိုးဟောင်း ပြိတ္တာအပေါင်းတို့ အား ကောင်းမှုကုသိုလ် အမျှခွန်း ညွှန်းပါအံ့”ဟု မြတ်စွာဘုရား ကို လျှောက်ထားလေသော် မြတ်စွာဘုရားသည် ထိုဗိမ္ဗိသာရ မင်းကြီး ပင့်လျှောက်ချက်ကို ဆိတ်ဆိတ်နေသဖြင့် လက်ခံတော် မူလေ၏။

မင်းကြီးသည် ရွှေနန်းတော်သို့ ပြန်သွား၍ ကြီးစွာသော အလှူ ဒါနကို စီမံပြီးလျှင် မြတ်စွာဘုရားအား အလှူခံကြရန် အချိန်တန် ကြောင်း ကြားလျှောက်စေလေ၏။ မြတ်စွာဘုရားသည် ရွှေနန်း

တော်သို့ ကြွတော်မူ၍ ခင်းထားအပ် မြတ်သောနေရာ၌ ရဟန်း သံဃာအပေါင်းနှင့် အတူတကွ ထိုင်နေတော်မူလေ၏။ ထိုဆွေမျိုး ဟောင်း ပြိတ္တာအပေါင်းတို့သည်လည်း “ယနေ့တော့ ကုသိုလ် အမျှ ကေနပ်ပင် ရကြတော့မည်”ဟု ရွှေနန်းတော်သို့ လာရောက် ကြွကာ နံရံတဖက်စသည်၌ စောင့်မြော်ရပ်တည်နေကြကုန်၏။

မြတ်စွာဘုရားသည် တန်ခိုးတော်ဖြင့် ထိုဒုက္ခရောက်နေကြ သည့် ဆွေမျိုးဟောင်း ပြိတ္တာအပေါင်းတို့ကို မင်းကြီးမြင်နိုင်ရန် စီမံဖန်ဆင်းတော်မူလေသည်။ မင်းကြီးသည် မြတ်စွာဘုရား ရွှေလက်တော်သို့ ရောက်လောင်းလှူရင်း “ဣဒံ မေ ဉာတိနံ ဟောတု = ဤရေကြည်ရေစက်အလှူသည် အကျွန်ုပ်၏ ဆွေမျိုး များအတွက် ဖြစ်ပါစေသတည်း”ဟု အမျှခွန်း ညွှန်းလေသော် ထိုခဏ၌ပင် (ဆွေမျိုးပြိတ္တာတို့ကုသိုလ်အဖို့ ဘာဂ ရရှိကြသဖြင့်) ထိုဆွေမျိုးဟောင်း ပြိတ္တာအပေါင်းတို့ သုံးဆောင်ရန် ကြာမျိုး ငါးပါးတို့ဖြင့် အပြည့်ဖုံးအပ်သော ရေကန်များ ဘွားကန် ဖြစ်ပေါ် လာကြလေသည်။ ထိုဆွေမျိုးပြိတ္တာတို့သည် ထိုရေကန်တို့၌ သောက်ကြ ချိုးကြ၍ ပူပန်ခြင်း ပင်ပန်းခြင်း ရေသိပ် (= ရေငတ်) ခြင်း ကင်းကြကာ ရွှေရောင်အဆင်း ဝါဝင်းသော ကိုယ်အဆင်း ရှိကြလေကုန်၏။ မင်းကြီးသည် တဖန် ယာဂဆွမ်း ခဲဖွယ်ဆွမ်း ဘောဇဉ်ဆွမ်းတို့ကို အစဉ်အတိုင်း ဘုရားအမှူးရှိသော ရဟန်း သံဃာအား လှူဒါန်းဆက်ကပ်၍ အမျှခွန်း ရှေးနည်းအတူ ညွှန်း လေသော် ထိုခဏ၌ပင် ထိုဆွေမျိုးဟောင်း ပြိတ္တာအပေါင်းတို့ သုံးဆောင်ရန် နတ်၌ဖြစ်သော ယာဂ ခဲဖွယ် ဘောဇဉ်တို့ ထင်ရှား ဖြစ်ပေါ်လာကြလေသည်။ ထိုဆွေမျိုးပြိတ္တာတို့သည် ထိုဒိဗ္ဗယာဂ ခဲဖွယ်ဘောဇဉ်တို့ကို (ရှေးကဇတ်ခဲ့သမျှ အတိုးချ၍) အားပါးတရ သုံးဆောင် စားသောက်ကြရ၍ ပြည့်ဖြိုးစိုပြေသော မျက်စိ၊ နား၊ နှာ၊ လျှာ၊ ကိုယ် ဣန္ဒြေနှင့် ပြည့်စုံခြင်းသို့ ရောက်ကြလေကုန်၏။

ထို့နောက် မင်းကြီးသည် အဝတ်သင်္ကန်း အိပ်ရာနေရာများကို ဘုရားအမှူးရှိသော ရဟန်းသံဃာအား လှူဒါန်းဆက်ကပ်၍ အမျှ ခွန်း ရှေးနည်းအတူ ညွှန်းလေသော် ထိုခဏ၌ပင် ထိုဆွေမျိုး

ပြိတ္တာတို့ သုံးဆောင်ရန် နတ်၌ဖြစ်သော အဝတ်များ၊ နတ်၌ ဖြစ်သော ယာဉ်များ၊ နတ်၌ဖြစ်သော ဘုံဗိမာန် ပြာသာဒ်များ၊ နတ်၌ဖြစ်သော အခင်းအမြဲ အိပ်ရာနေရာ အဆင်တန်းဆံ အမျိုးမျိုးတို့သည် ဖြစ်ထွန်းပေါ်ပေါက်၍ လာကုန်၏။ ထိုစည်းစိမ်ချမ်းသာများ အလုံးစုံကို မိမိသာရမင်းကြီး မြင်နိုင်အောင် မြတ်စွာဘုရားသည် အဓိဋ္ဌာန်တော်မူ၏။ ထိုသို့ အဓိဋ္ဌာန်တော်မူချက်အရ ထိုစည်းစိမ်အလုံးစုံကို မိမိသာရမင်းကြီးသည် ကောင်းစွာမျက်ဝါးထင်ထင် တွေ့မြင်ရကား အလွန်လျှင် ဝမ်းမြောက်ဝမ်းသာ ဖြစ်ရှိလေ၏။

(တေ ပေတတ္တဘာဝံ ဝိဇဟိတော ဒိဗ္ဗတ္တဘာဝေ သဏ္ဌဟိံ သု၊
ဓမ္မပဒအဋ္ဌကထာ အရှင်သာရိပုတ္တရာမထေရ်ဝတ္ထု ပဌမအုပ် စာမျက်နှာ
၆၆-အလိုအားဖြင့် ထိုဆွေမျိုးပြိတ္တာတို့သည် ပြိတ္တာ၏ ကိုယ်အဖြစ်ကို
စွန့်၍ နတ်၏ ကိုယ်အဖြစ်၌ တည်ကြလေကုန်သည်။)

ထို့နောက် မြတ်စွာဘုရားသည် ဆွမ်းဘုဉ်းပေးခြင်းကိစ္စ ပြီးစီးလတ်လျှင် မဂဓတိုင်းရှင် ဘုရင်မိမိသာရမင်းကြီးအား အနုမောဒနာတရား ဟောကြားအံ့သောငှါ—

တိရောကုဋေသု တိဋ္ဌန္တိ၊
သန္ဓိသိဃံ ဘူကေသု စ။
ဒွါရဗာဟာသု တိဋ္ဌန္တိ၊
အာဂန္တုန သကံ သရံ—

အစရှိသော (၁၂) တဆယ့်နှစ်ဂါထာတို့ဖြင့် တန်းဆာဆင်အပ်သည့် ဤတိရောကုဋေသုတ္တန် ဒေသနာကို ဟောကြားတော်မူလေ၏။

(ဤတိရောကုဋေသုတ္တန်ကား ခုဒ္ဒကပါဌပါဠိတော်၊ ပေတဝတ္ထု ပါဠိတော်တို့၌ လာရှိ၏။ ပါဠိအနက်အကျယ်ကို ထိုခုဒ္ဒကပါဌပြန်မာပြန်၊ ပေတဝတ္ထု ပါဠိတော်ပြန်မာပြန်တို့၌ ကြည့်ရှုမှတ်သားရ၏။)

ဤတိရောကုဋ္ဌ သုတ္တန် ဒေသနာနိဂုံး ဆုံးလတ်သော အခါ ပြိတ္တာတုံ၌ဖြစ်ရခြင်း၏ အပြစ်ဒေါသကို မြင်လောက် ကြောက် လောက်အောင် မြတ်စွာဘုရား ဟောကြားဖွင့်ပြတော်မူချက်အရ ထိတ်လန့်သံဝေဂ ရရှိကြကာ အသင့်အားဖြင့် အားထုတ်ကျင့် ဆောင်ကြသည့် သတ္တဝါပေါင်း ရှစ်သောင်းလေးထောင်တို့သည် သဗ္ဗာလေးပါး တရားသိမြင် ကျွတ်တမ်းဝင်ကြလေသည်။

ဒုတိယနေ့၌လည်း မြတ်စွာဘုရားသည် နတ်လူတို့အား ဤ တိရောကုဋ္ဌသုတ္တန်ကိုပင် ဟောကြားတော်မူ၏။ ခုနစ်ရက်မြောက် နေ့တိုင်အောင် ဤနည်းအတူပင် ဟောကြားတော်မူလေရာ ထို နည်းအတူပင် ရှစ်သောင်းလေးထောင်၊ ရှစ်သောင်းလေးထောင် စီသော သတ္တဝါတို့ ဓမ္မာဘိသမယ ကျွတ်တမ်းဝင်ကြလေသည်။

ဤဖွင့်ရွှေ့ကား မဟာဗုဒ္ဓဝင် ဒုတိယတွဲတည်း။



မဟာဗုဒ္ဓဝင်(ခုဒ္ဒိယတွဲ)

အနုဒိပနီ

နမော တဿ ဘဂဝတော အရဟတော သမ္မာသမ္ဗုဒ္ဓဿ

အခန်း (၁)၊ ဓမ္မုက္ခာ (၃)

ကောလာဟလ ငါးပါးအကြောင်း

ကောလာဟလဟူသည် အုတ်အုတ်ကျက်ကျက် “ဤသို့ ဖြစ်တော့မည်တဲ့” ဟု မဖြစ်မီကကြိုတင်၍ သတင်းကောင်း တဦး နှစ်ဦးကစ၍ အများအပြား စုပေါင်းကာ ကောင်းတူ အသံတူ ရုတ်ရုတ်ရက်ရက် ပြောဆိုကြခြင်းမျိုးကို ဆိုလိုသည်။

ဤအရာတွင် နောက်နောင်အခါ အမှန်မူချ ဖြစ်ပေါ်လာမည်ကို မဖြစ်ပေါ်မီ ဝေးလံစွာသော အချိန်ကာလက ကြိုတင်၍ ရွှေ့ပြေးနိမိတ်အနေဖြင့် လူအများ စုရုံးကာ အုတ်အုတ်ကျက်ကျက် ပြောဆိုကြခြင်းမျိုးကိုသာ “ကောလာဟလ” ဟူ၍ ဆိုလိုသည်။ ထိုထိုမြို့ရွာ စသည်တို့၌ ထောက်တတ်ရာရာ အမှန်လည်းမဖြစ် လာနိုင်ပါပဲလျက် “စကြာမင်း ပေါ်တော့မည်တဲ့” အစရှိသည်ဖြင့် အုတ်အုတ် ကျက်ကျက် ရုတ်ရုတ်ရက်ရက် ပြောဆိုကြခြင်းမျိုးကို ဆိုလိုသည်မဟုတ်။

လောက၌ ကြိုတင်၍ နိမိတ်ရွှေ့ပြေးအနေဖြင့် ထို အုတ်အုတ်ကျက်ကျက် ဖြစ်ခြင်း ကောလာဟလသည်—

- (၁) ကပ္ပကောလာဟလ၊
- (၂) စက္ကဝတ္တိကောလာဟလ၊
- (၃) ဗုဒ္ဓကောလာဟလ၊
- (၄) မင်္ဂလကောလာဟလ၊
- (၅) မောနေယျကောလာဟလ—

ဟူ၍ ငါးမျိုးရှိ၏။ ထို ငါးမျိုးတို့တွင်—

(၁) ကပ္ပကောလာဟလ

ကမ္ဘာကြီး ပျက်တော့မည် ဟု အုတ်အုတ်ကျက်ကျက် ဖြစ်ခြင်းကို ကပ္ပ-
ကောလာဟလ ဟူ၍ ခေါ်ဆို၏။ ကမ္ဘာပျက်လုနီးလာသောအခါ မပျက်မီ
နှစ်ပေါင်းတသိန်းက ကြိုတင်၍ လောကဗျူဟာ အမည်ရှိသော ကာမာဝစရ
နတ်တို့သည် နိမြန်းသောအဝတ်တို့ကို ဝတ်ဆင်ကြပြီးလျှင် ဆံပင်ကို ဖားရထား
ချွန်၍ ငိုယိုသောမျက်နှာမှ မျက်ရည်တို့ကို သုတ်ကာသုတ်ကာ အလွန်မသက်
သာသော အသွင်အပြင် အခြင်းအရာတို့ဖြင့် လူတို့သွားလာရာ ခရီးလမ်းတို့၌
လှည့်လည်ကြကုန်လျက်—

အချင်းတို့....ဤနှစ်မှစ၍ နောက် အနှစ်တသိန်းလွန်သော အခါ၌
ဤကမ္ဘာလောကကြီးသည် ပျက်စီးပေတော့မည်၊ မဟာသမုဒြာသည်
လည်း ခန်းခြောက်တော့မည်၊ မဟာပထဝီမြေကြီးသည်၎င်း၊ မြင်းမိုရ်
တောင်မင်းသည်၎င်း ဤအလုံးစုံတို့သည် (မီးဖျက်မည့် ကမ္ဘာဖြစ်လျှင်)
မီးလောင်၍ ပျက်စီးကုန်လိမ့်မည်၊ (ရေဖျက်မည့် ကမ္ဘာဖြစ်လျှင်)
ရေလွှမ်းမိုး၍ ပျက်စီးကုန်လိမ့်မည်၊ (လေဖျက်မည့် ကမ္ဘာဖြစ်လျှင်)
လေပြင်း လေကြမ်းတိုက်ခတ်၍ ပျက်စီးကုန်လိမ့်မည်၊ မြင်းမိုရ်သမုဒြာ
တို့၏ တည်ရာ ဤမဟာပထဝီမြေကြီးမှသည် ဗြဟ္မာ့ပြည်တိုင်အောင်
ဤကမ္ဘာလောကကြီး ပျက်စီးလိမ့်မည်။ အို အချင်းတို့.... သင်တို့သည်
မေတ္တာတရားကို ပွားများကြကုန်လော့၊ ကရုဏာတရားကို ပွားများကြ
ကုန်လော့၊ မုဒိတာတရားကို ပွားများကြကုန်လော့၊ ဥပေက္ခာဗြဟ္မစိုရ်
တရားကို ပွားများကြကုန်လော့၊ အမိအဖတို့ကို ရိုသေစွာ ပြုစုလုပ်ကျွေး
ကြကုန်လော့၊ သက်ကြီးသူအို ရိုသေထိုက်သူကို ရိုသေကြကုန်လော့၊
ကုသိုလ်ကောင်းမှုတို့၌ အစဉ်နိုးကြားကြကုန်လော့၊ မမေ့မလျော့ကြ
ကုန်လင့်—

ဟူ၍ အနံ့အပြား လူအပေါင်းတို့ ကြားသိလောက်အောင် ကြွေးကြော်ကြ
ကုန်၏။ ဤသို့ ကြွေးကြော်ကြသည်ကို အကြောင်းအစပြု၍ “ကမ္ဘာကြီး
ပျက်တော့မည်တဲ့.... ကမ္ဘာကြီးပျက်တော့မည်တဲ့” ဟူ၍ လူအများ စုရုံးကာ
နေရာအနှံ့အပြား၌ အုတ်အုတ်ကျက်ကျက် ပြောဆိုကြခြင်းကို “ကပ္ပကောလာ-
ဟလ” ဟူ၍ ခေါ်ဆို၏။

(၂) စက္ကဝတ္တိကောလာဟလ

လူ့ပြည်လောက၌ (အရံကျွန်းငယ်နှစ်ထောင်နှင့်တကွ ကျွန်းကြီးလေးကျွန်း
လူ့ပြည်တဝှန်းလုံးကို သိမ်းကျုံးအစိုးရသော “စက္ကဝတေးမင်း ဖြစ်ပေါ်လာ
တော့မည်တဲ့” ဟု လူအပေါင်းတို့ အုတ်အုတ်ကျက်ကျက် ဖြစ်ခြင်းကို စက္ကဝတ္တိ-

ကောလာဟလ ဟူ၍ ခေါ်ဆို၏။ လူ့ပြည်လောက၌ စကြဝတေးမင်း ဖြစ်ပေါ်လာတော့မည်ကို ကြိုတင်သိရှိကြကုန်သော လောကပါလ ကာမာဝစရန်တို့သည် စကြဝတေးမင်း မဖြစ်ပေါ်မီ နှစ်ပေါင်းတရာက ကြိုတင်၍ လူတို့သွားလာရာ ခရီးလမ်းမတို့၌ လှည့်လည်ကြကုန်လျက်—

အချင်းတို့...ဤနေ့မှနောက် နှစ်ပေါင်းတရာ စေ့ရောက်သောအခါ ဤလူ့ပြည်လောက၌ စကြဝတေးမင်း ဖြစ်ထွန်း ပေါ်ပေါက်လာလိမ့်မည်—

ဟူ၍ အနံ့အပြား လူအပေါင်းတို့ ကြားသိလောက်အောင် ကြွေးကြော်ကြကုန်၏။ ဤသို့ ကြွေးကြော်ကြသည်ကို အကြောင်းအစပြု၍ “စကြဝတေးမင်း ပေါ်တော့မည်တဲ့... စကြဝတေးမင်းပေါ်တော့မည်တဲ့” ဟူ၍ လူအများစုရုံးကာ နေရာအနှံ့အပြား၌ အုတ်အုတ်ကျက်ကျက် ပြောဆိုကြခြင်းကို “စက္ကဝတ္တိ-ကောလာဟလ” ဟူ၍ ခေါ်ဆို၏။

(၃) ဗုဒ္ဓကောလာဟလ

လူ့ပြည်လောက၌ “ဘုရားပွင့်တော်မူတော့မည်တဲ့” ဟု လူအပေါင်းတို့ အုတ်အုတ်ကျက်ကျက် ဖြစ်ခြင်းကို ဗုဒ္ဓကောလာဟလဟူ၍ ခေါ်ဆို၏။ လူ့ပြည်လောက၌ သဗ္ဗညုမြတ်စွာဘုရား ပွင့်ထွန်းတော်မူလာတော့မည်ကို ကြိုတင်သိရှိကြကုန်သော သုဒ္ဓါဝါသဗြဟ္မာကြီးတို့သည် ကိုယ်၌ ဗြဟ္မာတို့၏ အဝတ်အစား အဆင်တန်းဆာတို့ကို ဝတ်ဆင်ကြကုန်၍ ဦးခေါင်း၌ ဗြဟ္မာတို့၏ မကိုဋ်သရဲဗုဒ္ဓကို ဆောင်းကြကုန်ပြီးလျှင် ကြည်လင်ရှင်လန်း ဝမ်းမြောက်သော စိတ်ရှိကြလျက် ဘုရားမပွင့်မီ နှစ်ပေါင်းတထောင်ကပင် ကြိုတင်၍ လူတို့သွားလာရာ ခရီးလမ်းမတို့၌ လှည့်လည်ကြကုန်လျက်—

အချင်းတို့...ယနေ့မှနောက် နှစ်ပေါင်းတထောင် စေ့ရောက်သော အခါ ဤလူ့ပြည်လောက၌ သဗ္ဗညုမြတ်စွာဘုရား ထင်ရှားပွင့်ပေါ်တော်မူလိမ့်မည်—

ဟူ၍ အနံ့အပြား လူအပေါင်းတို့ ကြားသိလောက်အောင် ကြွေးကြော်ကြကုန်၏။ ဤသို့ ကြွေးကြော်ကြသည်ကို အကြောင်းအစပြု၍ “မြတ်စွာဘုရား ပွင့်တော်မူတော့မည်တဲ့... မြတ်စွာဘုရား ပွင့်တော်မူတော့မည်တဲ့” ဟူ၍ လူအများစုရုံးကာ နေရာအနှံ့အပြား၌ အုတ်အုတ်ကျက်ကျက် ပြောဆိုကြခြင်းကို “ဗုဒ္ဓကောလာဟလ” ဟူ၍ ခေါ်ဆို၏။

(ဤဗုဒ္ဓကောလာဟလအရာ၌ “ဘုရားမပွင့်မီ အနှစ်တထောင်က ကြိုတင်၍ ဗုဒ္ဓကောလာဟလ ဖြစ်ပေါ်လာ၏” ဟူသော စကားကို

ပွင့်တော်မူလတုံသော ဘုရားရှင်တို့၏ အသက်တမ်း ခေတ်အားလျော်
စွာသာလျှင် မိန့်ဆိုသောစကားဟူ၍ မှတ်သားရာ၏။ ပွင့်တော်မူကြမည့်
ဘုရားရှင် ဟူသမျှ အတွက် အသက်တမ်းခေတ်ကို မငဲ့ပဲ မိန့်ဆိုသော
သာမညစကားဟူ၍ မမှတ်သားရာ။ အကြောင်းကိုဆိုသော်...အသက်
တမ်းရှည်သောခေတ်၌ပွင့်တော်မူကြသည့် ဒီပင်္ကရမင်းသား၊ ကောဏ္ဍည
မင်းသား၊ မင်္ဂလမင်းသား-စသည်တို့မှာ ဘုရားဖြစ်ရန် လူ့ပြည်သို့
သက်ဆင်း၍ လူအဖြစ်ဖြင့် မင်း၏ စည်းစိမ် ချမ်းသာကို နှစ်ပေါင်း
တသောင်းခန့် ကိုးထောင်ခန့် စသည် ကြာမြင့်အောင်ခံစံပြီးမှ တော
ထွက်၍ ဒုက္ကရစရိယာကျင့်တော်မူကြကာ ဘုရားဖြစ်တော်မူကြကုန်၏။
ဗုဒ္ဓကောလာဟလမှာလည်း အစဦးစွာ နတ်ပြည်၌ ဖြစ်ပေါ်ပြီးမှ ထို
ကောလာဟလအရ စကြဝဠာတိုက်တသောင်းရှိ နတ်ဗြဟ္မာ အပေါင်း
တို့အလောင်းတော်နတ်သားထံ ချဉ်းကပ်တောင်းပန်ကြမြဲဖြစ်၏။ ထိုသို့
တောင်းပန်၍ အလောင်းတော်နတ်သား၏ဝန်ခံချက်ကိုရမှသာ သုဒ္ဓါ-
ဝါသဗြဟ္မာကြီးတို့ လူ့ပြည်လောက၌ လှည့်လည်၍ ကြွေးကြော်ကြ
ခြင်းဖြစ်၏။ သို့ရာကား ဗုဒ္ဓကောလာဟလ လူ့ပြည်လောက၌ ဖြစ်ပေါ်
ပြီးသည့်နောက် နှစ်ပေါင်း တထောင်မက ငါးထောင်မက နှစ်ပေါင်း
တသောင်းခန့် ကိုးထောင်ခန့် ကြာမြင့်ပြီးမှ သက်တော်ရှည် မြတ်စွာ
ဘုရားတို့ ပွင့်တော်မူကြသဖြင့် “ဗုဒ္ဓကောလာဟလ အတွက် အနှစ်
တထောင်” ဆိုသောစကားကို ဘုရားရှင်တိုင်းအတွက် မိန့်ဆိုသောစကား
ဟူ၍ မမှတ်ယူပဲ ဂေါတမမြတ်စွာဘုရားကဲ့သို့ သက်တမ်း တိုတော်မူကြ
သောဘုရားရှင်တို့အတွက်သာ မိန့်ဆိုသောစကားဟူ၍ မှတ်သင့်ပေ၏။)

(၄) မင်္ဂလကောလာဟလ

မင်္ဂလာတရား၏ သဘောသွား အနက်အဓိပ္ပါယ်ကို အတိအကျအမှန်အတိုင်း
မဆုံးဖြတ်နိုင်ကြပဲလျက် သူတမျိုး ငါတမျိုး လူအများစုရုံးကာ ဤအရာကို
မင်္ဂလာတရားခေါ်၏။ ဤအရာကို မင်္ဂလာတရားခေါ်၏ဟူ၍ မိမိတို့ ထင်မြင်ရာ
ကို မင်္ဂလာတရားဟု အသီးသီး ပြောကြားကြကာ “မင်္ဂလာတရားဟူသည် ဤ
အရာတဲ” ဟူ၍ အုတ်အုတ်ကျက်ကျက်ဖြစ်ခြင်းကို မင်္ဂလကောလာဟလဟူ၍ ခေါ်
ဆို၏။ ဤလူ့ပြည်လောက၌ မင်္ဂလာတရားတော်ကို မြတ်စွာဘုရား ဟောကြား
တော်မူလိမ့်မည်ကို ကြိုတင် သိရှိကြကုန်သော သုဒ္ဓါဝါသ ဗြဟ္မာကြီးတို့သည်
မင်္ဂလာတရားကို လိုလားတောင့်တကြသည့် လူတို့၏ စိတ်အကြံကို သိကြကုန်
သဖြင့် မင်္ဂလာတရားကို မြတ်စွာဘုရား မဟောကြားမီ တဆယ့်နှစ်နှစ် ကပင်
ကြိုတင်၍ လူတို့သွားလာရာ ခရီးလမ်းမတို့၌ လှည့်လည်ကြကုန်လျက်—

အချင်းတို့...ယနေ့မှ နောက် တဆယ့်နှစ်နှစ် စေ့ရောက်သောအခါ
မင်္ဂလာတရားကို မြတ်စွာဘုရား ဟောကြားတော်မူလိမ့်မည်—

ဟူ၍ အနံ့အပြား လူအပေါင်းတို့ကြားသိလောက်အောင် ကြွေးကြော်ကြကုန်
၏။ ဤသို့ ကြွေးကြော်ကြသည်ကို အကြောင်းအစပြု၍ မင်္ဂလာတရားနှင့်စပ်၍
လူအများ စုရုံးကာ နေရာအနံ့အပြား၌ အုတ်အုတ်ကျက်ကျက် ပြောဆိုကြ
ခြင်းကို “မင်္ဂလာကောလာဟလ”ဟူ၍ ခေါ်ဆို၏။

(၅) မောနေယျကောလာဟလ

မောနေယျ အကျင့် ပဋိပတ်နှင့် စပ်၍ အုတ်အုတ်ကျက်ကျက် ဖြစ်ခြင်းကို
မောနေယျကောလာဟလဟူ၍ ခေါ်ဆို၏။ (ဤ မောနေယျအကျင့် ပဋိပတ်
အကြောင်းအရာ အကျယ် ဝိတ္ထာရကို သံဃရတနာ ထေရာဝင်ကျမ်း နာဠက
မထေရ်၏ အပိုင်းအခန်း၌ အကျယ်ရေးသား ဖော်ပြထားသည်။) လူ့ပြည်
လောက၌ ရဟန်းတပါးသည် မြတ်စွာဘုရား အထံတော်သို့ ချဉ်းကပ်၍
မောနေယျအကျင့်ပဋိပတ်ကို မေးလျှောက်လိမ့်မည်ဟု ကြိုတင်သိရှိကြကုန်သော
သုဒ္ဓါဝါသ ဗြဟ္မာကြီးတို့သည် မဟောကြားမီ ခုနစ်နှစ်ကပင် ကြိုတင်၍
ရှေးနည်းအတူ လူတို့သွားလာရာ ခရီးလမ်းမတို့၌ လှည့်လည်ကြကုန်လျက်—

အချင်းတို့...ယနေ့မှ နောက် ခုနစ်နှစ် စေ့ရောက်သောအခါ ရဟန်း
တော်တပါး မြတ်စွာဘုရားထံ ချဉ်းကပ်၍ မောနေယျအကျင့် ပဋိပတ်
ကို မေးလျှောက်လိမ့်မည်—

ဟူ၍ အနံ့အပြား လူအပေါင်းတို့ ကြားသိလောက်အောင် ကြွေးကြော်ကြ
ကုန်၏။ ဤသို့ ကြွေးကြော်ကြသည်ကို အကြောင်းအစပြု၍ မောနေယျအကျင့်
ပဋိပတ်ဟူသော စကားကို လူအများ စုရုံးကာ နေရာအနံ့အပြား၌ အုတ်အုတ်
ကျက်ကျက် ပြောဆိုကြခြင်းကို “မောနေယျကောလာဟလ”ဟူ၍ ခေါ်ဆို၏။

ဤကား ကောလာဟလ ငါးမျိုးတို့တည်း။ ဤကောလာဟလများ
အကြောင်းကို ဗုဒ္ဓဝင်အဋ္ဌကထာ ဇာတကအဋ္ဌကထာ ကောသလသံယုတ်
အဋ္ဌကထာ ခုဒ္ဓကပါဌအဋ္ဌကထာ သုတ္တနိပါတအဋ္ဌကထာ ဇိနာလင်္ကာရဋီကာ
တို့၌ ဖွင့်ဆိုအပ်၏။

ကောလာဟလ ငါးပါးအကြောင်း ပြီး၏။

အခန်း(၁)၊ စာမျက်နှာ (၄)

နတ်တို့ စုတေခါနီး၌ ထင်လာသော ပုဗ္ဗနိမိတ်ငါးပါး

ပုဗ္ဗနိမိတ် ငါးပါးတို့ဟူသည်မှာ—

(၁) နတ်ပန်းတို့ ညှိုးနွမ်းခြင်း၊

(၂) နတ်ဝတ်တန်းဆာတို့ ညစ်နွမ်းခြင်း၊

(၃) လက်ကတီးကြား(=ချိုင်းကြား)တို့မှ ချွေးယိုခြင်း၊

(၄) ရုပ်ရည်အဆင်း ဖောက်ပြန်ခြင်း၊

(၅) မိမိနေရာ နတ်ဘုံမိမိမာန်၌ မမွေ့လျော် မပျော်ပိုက်ခြင်း—

ဤငါးမျိုးတို့ပင်တည်း။ ထိုငါးမျိုးတို့တွင်—

(၁) နတ်ပန်းတို့ညှိုးနွမ်းခြင်းဟူသည်ကား....ထိုနတ်ဘဝပဋိသန္ဓေယူသော နေ့(နတ်ဖြစ်သောနေ့)၌ အဆင်တန်းဆာ ဖြစ်လာခဲ့ကုန်သော နတ်ပန်းတို့ညှိုးနွမ်းလာရခြင်းကို ဆိုလိုသည်။ ထိုနတ်ပန်းတို့သည် နတ်ဘဝကို ရသည်နှင့်တပြိုင်နက် ထိုနတ်တို့၏ကိုယ်၌ အသင့် ဖြစ်ပေါ်ပါရှိလာကြပြီးလျှင် နတ်သက်တမ်းတလျှောက်လုံး နတ်ဘဝလုံးတွင် မည်သည့်အခါမှာမှ မညှိုးနွမ်းခဲ့ပဲ အမြဲအစဉ်ပင် လန်းဆန်းလတ်ဆတ်ခဲ့၍ ထိုနတ်ဘဝက စုတေခါနီးကာလ လူတို့၏ အရေအတွက်အားဖြင့် ခုနစ်ရက်မျှသာ အသက်ကြွင်းကျန်တော့သည့်အခါမှာ ညှိုးနွမ်းလာကုန်သည်။ (အလောင်းတော် သေတကေတု နတ်သားမှလည်း တုသိတာနတ်များ အသက်တမ်းတလျှောက်လုံး (လူတို့ အရေအတွက်အားဖြင့် နှစ်ပေါင်း ငါးဆယ်ခုနစ်ကုဋေ ခြောက်သန်း ကာလပတ်လုံး) ထိုနတ်ပန်းများ တရံတခါမျှ မညှိုးနွမ်းခဲ့ဘူးပဲ ထိုနတ်ဘဝက စုတေခါနီး လူတို့အရေအတွက် ခုနစ်ရက်အလိုမှာ ညှိုးနွမ်းလာကြသည်။)

(၂) နတ်ဝတ်တန်းဆာတို့ ညစ်နွမ်းခြင်းဟု ဆိုရာ၌လည်း ရှေးနည်းအတိုင်းပင် နတ်သက်တမ်းတလျှောက်လုံး နတ်ဘဝလုံးတွင် မည်သည့်အခါမှာမှ နတ်ဝတ်တန်းဆာများ မညစ်နွမ်းခဲ့ပဲ စုတေခါနီး ခုနစ်ရက်အလိုမှာမှ ထိတ်လန့်ဖွယ်ရာ ညစ်နွမ်းလာကြသည်။

(၃) လက်ကတီးကြား(=ချိုင်းကြား)တို့မှ ချွေးယိုခြင်းဟု ဆိုရာ၌ ထိုနတ်ပြည်ဝယ် လူ့ပြည်မှာကဲ့သို့ ဥတုဖောက်ပြန် ပြင်းထန်သော ပူအိုက်ခြင်း ချမ်းအေးခြင်း အလျှင်းမရှိခဲ့ဘူးသော်လည်း စုတေခါနီး ခုနစ်ရက်အလိုမှာမှ ကိုယ်အင်္ဂါအစိတ်အပိုင်း(အထူးသဖြင့် ချိုင်းကြား)တို့မှ ချွေးလုံးချွေးပေါက်များ ယိုစီးကျဆင်းလာကြသည်။

(၄) ရုပ်ရည်အဆင်း ဖောက်ပြန်ခြင်းဟု ဆိုရာမှာလည်း ထိုနတ်တို့အား မိမိတို့၏ နတ်သက်တမ်းတလျှောက်လုံး နတ်တဘဝလုံးတွင် တရံတခါမျှ သွား ကျိုးခြင်း ဆံဖြူခြင်း အရေတွန့်လိပ်ခြင်းစသော အိုမင်းရင့်ရော်ဟန် ဖောက်ပြန် ချွတ်ယွင်း အဆင်းယုတ်လျော့မှု တစုံတရာ မဖြစ်လာ မထင်လာခဲ့ဘူးပဲ အမြဲ အားဖြင့် နတ်သမီးတို့မှာ အသက်တဆယ်ခြောက်နှစ်အရွယ် နတ်သားတို့မှာ အသက်နှစ်ဆယ်အရွယ် ပမာဏ၌သာ တည်နေကြကုန်သည်။ ဤသို့ နတ်သား နတ်သမီးတို့မှာ ကြီးစွာသော ကုသိုလ်ကောင်းမှုကြောင့် ရှုချင်စဖွယ် နုနယ် ပျိုမျစ်၍ အသစ်စက်စက် တလက်လက်တဝင်းဝင်း အဆင်းအရောင် တောက် ပြောင်လှပနေကြသည်ဖြစ်လျက် နတ်သက်လျော့ကြွ စုတေခါနီးအချိန်သို့ ရောက်သောအခါ သွေ့ခြောက်ညစ်နွမ်းလျက် ပင်ပန်းညှိုးလျသော ကိုယ်အတ္တ ဘောအနေဖြင့် ရုပ်ရည်အဆင်း ဖောက်ပြန်ခြင်းဖြစ်၍ လာရလေသည်။

(၅) မိမိနေရာ နတ်ဘုံဗိမာန်၌ မမွေ့လျော် မပျော်ပိုက်ခြင်းဟု ဆိုရာမှာ လည်း ထိုနတ်တို့သည် နတ်သက်တမ်းတလျှောက်လုံး နတ်တဘဝလုံးတွင် မိမိတို့ နတ်ဘုံဗိမာန်၌ မမွေ့လျော် မနှစ်ခြိုက် မပျော်ပိုက်ခြင်း အလျှင်းမရှိခဲ့ဘူးပဲ စုတေလုနီးခါမှ မိမိတို့နေရာ နတ်ဘုံဗိမာန်၌ မမွေ့လျော် မနှစ်ခြိုက် မပျော်ပိုက် နိုင်ခြင်း ဖြစ်ပေါ်လာရလေသည်။

ပုဗ္ဗနိမိတ်ငါးပါး နတ်တိုင်းလည်း မဖြစ်

ဤဆိုအပ်ပြီးလောအတိုင်း စုတေခါနီးဝယ် ပုဗ္ဗနိမိတ်ငါးမျိုးတို့ ဖြစ်ပေါ် လာကြသည်ဆိုသော်လည်း နတ်တိုင်းနတ်တိုင်းမှာပင် ဖြစ်သည်ဟူ၍ မမှတ်ယူရ၊ လူ့ပြည်လောက၌ ဘုန်းတန်ခိုးကြီးမားကြသော မင်းမှူးမတ်စသည်တို့အတွက် သာလျှင် စုတေခါနီး၌ ဥက္ကာကျခြင်း၊ မြေလှုပ်ခြင်း၊ လ-နေကြတ်ခြင်းစသော နိမိတ်တို့ ဖြစ်ပေါ်ကုန်သကဲ့သို့ ထို့အတူ နတ်ပြည်၌လည်း တန်ခိုးဘုန်းကံ တက်သန်ကြီးမားသော နတ်သား နတ်သမီးတို့မှာသာလျှင် ဤပုဗ္ဗနိမိတ်ငါးမျိုး တို့ ဖြစ်ပေါ်ကြသည်။ တန်ခိုးဘုန်းကံ သေးငယ်သော နတ်တို့မှာကား ဤ နိမိတ်ငါးပါးတို့ မဖြစ်ပေါ်ကြချေ။

ထိုသို့ ဖြစ်ပေါ်လာသော ပုဗ္ဗနိမိတ်ငါးပါးတို့၏ အကျိုးအပြစ်များကိုလည်း လူ့ပြည်၌ ပုဗ္ဗနိမိတ်တို့၏ အကျိုးအပြစ်များကို နိမိတ်ဖတ်ဆရာ ပညာရှိတို့သာ သိကြသကဲ့သို့ ပညာရှိသောနတ်တို့သာလျှင် သိကြကုန်၏။ ပညာမရှိသော နတ်တို့ မသိကြကုန်။

ထိုသို့ စုတေရန် ပုဗ္ဗနိမိတ်များ ထင်လာသောအခါ ကုသိုလ်အား နည်းပါး ကြသော နတ်တို့သည် “ယခု ဘယ်ဘုံမှာ ဖြစ်လိမ့်မည်ဟု ဘယ်သူသိအံ့နည်း”ဟု ပြင်းထန်စွာ ကြောက်ရွံ့ တုန်လှုပ်ကြကုန်၏။ ကုသိုလ်အား ကြီးမားကြသော

နတ်တို့သည်ကား “ငါတို့သည် ပေးလှူခဲ့သောအလှူဒါန စောင့်ရှောက်ခဲ့သော ဥပုသ်သီလ ပွားများခဲ့သော ဘာဝနာကောင်းမှု ကုသိုလ်ကို အကြောင်းပြု၍ အထက်နတ်ပြည်တို့၌ စည်းစိမ်ကို ခံစားကြရကုန်လိတံ” ဟု အောက်မေ့ကြကာ ကြောက်ရွံ့ခြင်း အလျဉ်းမရှိကြကုန်။ (သုတ်မဟာဝါ မဟာပဒါနသုတ်အဋ္ဌကထာ ဒိဋ္ဌ ၂-၂၁-မှ)။

အခန်း(၁)၊ စာမျက်နှာ(၁၄)

ဒုတိယအရွယ်၌ ပဋိသန္ဓေယူခြင်းအကြောင်း

အဘယ့်ကြောင့် ဒုတိယအရွယ်၏ တတိယအသက်ပိုင်းကျမှ အလောင်းတော် ပဋိသန္ဓေကို မယ်တော်မာယာ ယူရသနည်းဟု မေးဖွယ်ရှိ၏။ အဖြေကား... ပဌမအရွယ်၌ တည်နေဆဲသတ္တဝါတို့၏ ကိုယ်အတ္တဘော၌ ဆန္ဒရာဂတဏှာ ပြင်းထန်ထက်သန်အားကြီးမြဲဖြစ်သည်။ ထို့ကြောင့်ပင် ထိုပဌမအရွယ်၌ ကိုယ်ဝန် ပဋိသန္ဓေ စွဲကပ်လာသော မိန်းမတို့သည် မိမိတို့၏ ကိုယ်ဝန်ကို အန္တရာယ်ကင်း အောင် မစောင့်ရှောက်နိုင်ကြကုန်။ မထိန်းသိမ်းနိုင်ကြကုန်သည်သာ များလှ၏။ ထို့ကြောင့် ထိုမိန်းမတို့၏ ကိုယ်ဝန်သည်လည်း ရောဂါအနာ များပြား ထူပြော၏။

မဇ္ဈိမဝယ-ဟု ခေါ်ဆိုသော ဒုတိယအရွယ်=အသက်တမ်း၏ သုံးပုံတပုံ ဖြစ်သော အလယ်ပိုင်းကို သုံးပိုင်းပိုင်းပြန်၍ နှစ်စိတ်နှစ်ပိုင်းကို လွန်ကာ တတိယအစိတ်အပိုင်းသို့ ရောက်သောအခါတွင်မူကား ထိုမိန်းမတို့၏ ဂဗ္ဘာသယ ခေါ် ကိုယ်ဝန်တည်ရာ သားအိမ်ဝမ်းတိုက်သည် သန့်ရှင်းစင်ကြယ်၏၊ သန့်ရှင်း စင်ကြယ်သော ဝမ်းတိုက်၌ ဖြစ်ရသော သားငယ်တို့သည် အနာရောဂါကင်းရှင်း ကြကုန်၏။

ပဋိမတဝသား ဘုရားအလောင်းတော်၏ မယ်တော်မည်သည် ပဌမအရွယ်၌ စည်းစိမ်ချမ်းသာကို ခံစားစံစား၍ မဇ္ဈိမအရွယ်၏ တတိယပိုင်း၌ အလောင်း တော်သားကို ဖွားမြင်ပြီးလျှင် စုတေရမြဲဓမ္မတာဖြစ်သည်။ (အလောင်းတော်ကို ဖွားမြင်ပြီးနောက် ခုနစ်ရက်မြောက်၌ မယ်တော်နတ်ရွာစံခြင်းမှလည်း ဓမ္မတာ ပင် ဖြစ်ချေသည်။ သားတော်ကို ဖွားမြင်ရခြင်းကြောင့် မဟုတ်၊ စင်စစ်သော် ကား အလောင်းတော်နတ်သား၏ ကြည့်ခြင်းကြီးငါးပါးအခန်းတွင် မယ်တော် ၏ အသက်ပိုင်းကို ကြည့်ရှုရာ၌ အလောင်းတော် ပဋိသန္ဓေ တည်နေသည်မှ နောက် ဆယ်လနှင့် ခုနစ်ရက် မယ်တော်အသက်ကြွင်းရှိသည်ကို မြင်မှသာ အလောင်းတော်နတ်သားသည် စုတေရမြဲ ဖြစ်သည်။ ဤအကြောင်းအရာကို ဆင်ခြင်သောအားဖြင့် အလောင်းတော် ပဋိသန္ဓေ မနေမိကပင် မယ်တော်၏ အသက်ကြွင်း ဆယ်လနှင့်ခုနစ်ရက်သာ ရှိတော့သည်ကို သတိပြု၍ အလောင်း

တော်ကို ဖွားမြင်ရခြင်းကြောင့် မယ်တော်နတ်ရွာစံခြင်း မဟုတ်၊ အချိန်စေ့
ရောက်၍သာ မယ်တော်နတ်ရွာစံခြင်းဖြစ်သည်ဟု ယုံမှားမရှိ မှတ်ယူရ၏။
(ဒိ-ဋ္ဌ ၂-၂၉-စသည်မှ)။

အခန်း (၁)၊ စာမျက်နှာ (၃၂)

မဟာမာယာဒေဝီမိဖုရားကို ကပိလဝတ်ပြည်မှ ဒေဝဒဟပြည်သို့ ပို့ဆောင်
သောအခန်း၌—

(ဒေဝဒဟပြည်နှင့်ကပိလဝတ်၏အကြား ငါးယူဇနာရှိသောအရပ်ကို
ခတ်အပ်သောတလင်းအသွင် သန့်စင်စွာ ညီညွတ်စေ၍)——

ဟု ဇိနတ္ထပကာသနီကျမ်း၌ ရေးသား၏။

တထာဂတဥဒါနဒီပနီကျမ်း၌ကား (ကပိလဝတ်ပြည်မှ ဒေဝဒဟပြည်
တိုင် ယူဇနာသုံးဆယ်ရှိသောခရီးကို ညီညွတ်လှအောင် တူးဆွခဲ့၍
ဖို့ပြင်စေ၍)——

ဟု ရေးသား၏၊ ရေးသားပုံချင်း မတူကြ။

ဤ မဟာဗုဒ္ဓဝင်ကျမ်း၌ကား ဗုဒ္ဓဝင်အဋ္ဌကထာ ဇာတ်အဋ္ဌကထာတို့၌ ခရီး
အဝေးအကွာကို မဖွင့်ဆိုပဲ ကပိလဝတ်ပြည်မှ ဒေဝဒဟပြည်တိုင်အောင် ခရီး
လမ်းကို ညီညွတ်အောင်ပြုပြင်စေကြောင်း သာမညသာ ဖွင့်ဆိုသဖြင့် ထိုအဋ္ဌ-
ကထာတို့ ဖွင့်ဆိုသည့်အတိုင်း ရေးသားခြင်းဖြစ်သည်။

မဟာမာယာဒေဝီ စီးနင်းလိုက်ပါသော ယာဉ်ကိုလည်း ဤမဟာဗုဒ္ဓဝင်
ကျမ်း၌ ဇာတ်အဋ္ဌကထာ ဗုဒ္ဓဝင်အဋ္ဌကထာတို့ ဖွင့်ဆိုသည့်အတိုင်း ရွှေထမ်းစင်
ကို စီးနင်းလိုက်ပါကြောင်းရေးသားခဲ့ပေသည်။ (ထိုရွှေထမ်းစင်ကို လူတထောင်
မည်သို့ မြှောက်ချီထမ်းဆောင်မည်နည်း ဟူ၍ကား သံသယ မဖြစ်သင့်ပေ။
အကြောင်းမှာ.... “အလောင်းတော်မင်းသားကို နို့ထိန်းနှစ်ရာလေးကျိပ်တိက
နို့တိုက် ထိန်းပိုက်ရ၏” ဟု ဆိုရာ၌ကဲ့သို့ အလှည့်ကျထမ်းဆောင်ရသည် ဖြစ်နိုင်
သောကြောင့်တည်း၊ တနည်း ရွှေထမ်းစင်ကို ရှည်လျားစွာ တပ်ဆင်ဖွဲ့နှောင်
ထားသော စန္ဒားယများကြိုးစသည်ဖြင့် တပြိုင်နက် ဆောင်ယူမည်ဆိုကလည်း
ဆောင်ယူနိုင်ဖွယ်ရှိသောကြောင့်တည်း)။

တထာဂတဥဒါနဒီပနီကျမ်း ပဌမတွဲ စာမျက်နှာ (၁၀၆) (၁၀၇) တို့၌
ကား——

(ယူဇနာသုံးဆယ် ခရီးလမ်းတလျှောက်လုံးကို ကြီးကျယ်ခမ်းနား
စွာ ပြင်ဆင်မွမ်းမံလျက် တန်းဆာဆင်ယင်စေပြီးလျှင် တိမ်တိုက်မှလာ

သော ဝလာဟကသိန္ဓောမျိုးဖြစ်ကုန်သော ကြာမြူအဆင်းရှိကုန်သော မြင်းဖြူကြီးရှစ်စီးတို့ က-သော ရထားယာဉ်ဗိမာန်၌ သုဒ္ဓေါဒနမင်းကြီး နှင့်အတူ စီးတော်မူလျက် ယနေ့ခရီးသို့တိုင်အောင်လိုက်၍ ပို့တော် မူပြီးသော် တဦးကိုတဦး ကန်တော့နှစ်သိမ့်စေကြ၍ မင်းကြီးပြန်လည် လာခဲ့ကြောင်း) နှင့် (ထိုမြင်းဖြူကြီး ရှစ်စီးတို့ကလည်းငါတို့သည် ဤသို့ ဘုရားအလောင်းတော် ကိုယ်ဝန်ဆောင်သော မယ်တော်မဟာမာယာ ကို ဤသို့ ရုန်းဆောင် ထမ်းပို့ရသဖြင့် နိဗ္ဗာန်ရောက်ကြောင်း ကုသိုလ် ကောင်းဖြစ်ကြကုန်လတ္တံ့-ဟု အောက်မေ့စဉ်းစား နှလုံးထားကြကုန်၍ ဝမ်းမြောက်ဝမ်းသာ ရှင်မြူးစွာ ရုန်းဆောင်ကြကုန်၏) အစရှိသည် ဖြင့်—

ထူးထွေဆန်းပြား ခမ်းနားကျယ်ဝန်းစွာ ရေးသားပြဆိုထားသည်။ ဗုဒ္ဓဝင် အဋ္ဌကထာ ဇာတ်အဋ္ဌကထာ ဇိနာလင်္ကာရဋီကာတို့၌ကား ထိုကဲ့သို့ မပြဆိုကြ။ ရှေ့သမီးစင်ဖြင့်သာ ကြံချီကြောင်း ဖွင့်ပြကြသဖြင့် ထိုအဋ္ဌကထာ ဋီကာတို့ ဖွင့်ဆိုသည့်အတိုင်း ဤမဟာဗုဒ္ဓဝင်၌ ရေးသားခဲ့ပေသည်။

လုမ္ဗိနီအင်ကြင်းတောအကြောင်း ခေါင်းစဉ်ပါ စကားရပ်စဉ် ဇာတ်အဋ္ဌကထာ၏ ဖွင့်ပြပုံနှင့် ဗုဒ္ဓဝင်အဋ္ဌကထာ၏ ဖွင့်ပြပုံစကားနှစ်ရပ် ခွဲခြားဖော်ပြခဲ့ရာ ဗုဒ္ဓဝင်အဋ္ဌကထာဖွင့်ပြပုံဖြစ်သည့် နောက်စကားရပ်၌ () ကွင်း အတွင်းရှိ “ထိုပန်းနံ့ဝတ်ရည်တို့ကို ခံစားသွားလာပျံ့လျက်ရှိကြကုန်သော သူတပါးအဖို့ ကိုပါ ဆောင်ယူတတ်သော” ဟူသောစကားရပ်မှာ ငါးခုန့်ဆရာတော်၏ ဗုဒ္ဓဝင် အတိုင်း ရေးသားဖော်ပြခဲ့ခြင်းဖြစ်ပေသည်။ ထိုဆရာတော်၏ လက်ကိုင် ဗုဒ္ဓဝင် အဋ္ဌကထာ၌ “အနုဘုတ္တသဉ္ဇာရာဟိ” ဟူ၍ ပါဠိနေ ရှိဟန်တူ၏။ ယနေ့လက်ရှိ ဖြစ်သည့် ဗုဒ္ဓဝင်အဋ္ဌကထာ ရှေးမှ ဆဋ္ဌမူ စာအုပ်တို့၌ကား “အနုဘုတ္တပဉ္ဇရာဟိ” ဟူ၍ရှိသည်။ ဤစာအုပ်မူများအရ “ပဉ္ဇရ” သဒ္ဒါ၏အနက်ကို ရှာကြံသော် လျှောင် အိမ် (ချိုင့်) ဟောကြောင်း အဘိဓာန်တို့၌ ဆို၏။ ယခုနေရာနှင့် လျှောင်အိမ် (ချိုင့်) ကား မလျော်လှပေ။ ဤအချက်ကို ကျေလုပ်နိုင်၍—

သီဟိုဠ်မှ အဋ္ဌကထာကို ရှာဖွေကြည့်ရှုရာ ထိုသီဟိုဠ်မှအဋ္ဌကထာ၌ “ဘူတသဉ္ဇာရာဟိ” ဟူ၍ ပါဠိရှိနေသည်။ ဤသီဟိုဠ်မှအရ ဘူတ-သဒ္ဒါ သစ်ပင်ဟော၊ သဉ္ဇာရ-သဒ္ဒါ လှည့်လည်ပျံ့ခြင်း ဟောဖြစ်၍ (သစ်ပင်ကြီးငယ်တို့၌ လှည့်လည် ပျံ့ကြကုန်သော) ဟူ၍ မြန်မာပြန်ဆိုရပေမည်။

တဖန် “ပရဘတမဓုကရဝရူဟိ” ဟူသော ပါဠိကို ငါးခုန့်ဆရာတော်၏မူ ဗုဒ္ဓဝင်၌ “သူတပါးအဖို့ကိုပါ ဆောင်ယူတတ်သော ပျားပိတုန်းမတို့ဖြင့်” ဟူ၍ အနက်မြန်မာပြန်ဆိုထားသည်။ ပရဘတ-သဒ္ဒါ ဥဩဌကဟော အဘိဓာန်လာ

သော်လည်း ဤ၌ ထိုအနက်ကို မလိုအပ်ပေ၊ အရာမဟုတ်ပေ၊ ထို့ကြောင့်ပင် ငါးခုနစ်ဆရာတော်က သင့်လျော်အောင် သူတပါးအဖို့ကိုပါ ဆောင်ယူတတ်သော ဟူ၍ ပြန်ခဲ့ခြင်း ဖြစ်ပေသည်။ ဤအရာ၌ အသင့်ယူတ္တိရှိလောက်သော မြန်မာ ပြန်အနက်ကို စဉ်းစားဆင်ခြင်ရာတွင် ပျားနှင့်စပ်သည့်အကြောင်းအရာများ၌ (၁) အရပ်လေးမျက်နှာမှ ရရာ ဝတ်ရည်အမျိုးမျိုးကို ဆောင်ယူတတ်သော ဝတ်ရည်ဆောင်ပျား၊ (၂) ထိုဝတ်ရည်ဆောင်ပျားများ ဆောင်ယူခဲ့သမျှ အရသာအမျိုးမျိုးပါရှိသော ဝတ်ရည်အမျိုးမျိုးတို့ကို ပျားအံ့မှ စောင့်နေကြ ကာ ချိုမြိန်သောအရသာရှိသည့် ပျားရည်ဖြစ်အောင် ပြုလုပ်တတ်သော အရည်ပြုပျားမများစသည်ဖြင့် ပျားကောင်တို့မှာ အလုပ်ကိစ္စအလိုက် အထူးထူး ရှိကြောင်း မှတ်သားဖတ်ကြားရတူးသည်။ ဤဗုဒ္ဓဝင်အဋ္ဌကထာ၌ (၂) အမှတ်ပါ အရည်ပြုပျားမတို့ကို ဖွင့်ဆိုလိုရိပ်ရှိပေ၏။ ထို့ကြောင့် ပရဘတမဓုကရဝဇ္ဇဟိ ကို “တပါးသော(ဝတ်ရည်ဆောင်)ပျားတို့ ဆောင်ယူအပ်သမျှသော ဝတ်ရည် အမျိုးမျိုးကို ပျားရည်ဖြစ်အောင်ပြုလုပ်တတ်သည့်(အရည်ပြု)ပျားမတို့သည်” ဟု အနက်ပြန်၍ ထိုကွင်းအတွင်း စကားရပ်ကို—

(သစ်ပင်ကြီးငယ်တို့၌ လှည့်လည်ပျံ့ဝဲကြကုန်သော ဝတ်ရည်ဆောင် ပျားတို့ ဆောင်ယူခဲ့သမျှသော ဝတ်ရည်အမျိုးမျိုးကို ချိုမြိန်သော အရသာရှိသည့် ပျားရည်ဖြစ်အောင် ပြုလုပ်တတ်ကြသော အရည်ပြု ပျားမတို့သည်)။—

ဟူ၍ မြန်မာစကားပြေ ပြန်ဆိုမှ အသင့်ယူတ္တိရှိပေမည်။

အခန်း (၁)၊ စာမျက်နှာ (၃၆)

ဘုရားအလောင်းတော်ကို ဖွားမြင်ခန်း၌ တထာဂတဥဒါနဒီပနီစသော မြန်မာဗုဒ္ဓဝင်ကျမ်းအချို့၌ “မဟာမာယာဒေဝီမိဖုရား သားတော်ကို ဖွားမြင် လုလု နီးကပ်လာသောအချိန်မှာ ညီမတော် ပဇာပတိဂေါတမီက လက်ဝဲဖက်မှ နေ၍ မှီတွဲဖေးမပေးရကြောင်း၊ ကိုယ်လုပ်မောင်းမတို့၏ ဝိုင်းဝန်းကူညီမှုကို ရယူ၍ ဖွားမြင်ရကြောင်း” အနေဖြင့် ရေးသားဖော်ပြကြကုန်၏။ ဗုဒ္ဓဝင် အဋ္ဌကထာ ဇာတ်အဋ္ဌကထာ ဗိနာလင်္ကာရဋီကာတို့၌ကား ဖွားမြင်ရန်အချိန် နီးကပ်၍ ကမ္မဇလေများ လှုပ်ရှားလာသောအခါ မဟာမာယာနှင့်အတူပါလာသူ လူတို့က မဟာမာယာအား တင်းထိမ်ကန့်လန့်ကာကို ဝန်းပတ်ကာရံပေးကြ ပြီးလျှင် ထိုလူတို့သည် မဟာမာယာ၏အနီးအပါးမှ ဖွင့်ခွာနေကြကြောင်း၊ ထိုသို့ ဖွင့်ခွာစဉ်မှာပင် အလောင်းတော်ကို ဖွားမြင်ကြောင်း ဖွင့်ဆိုသောကြောင့် ထို အဋ္ဌကထာ ဋီကာတို့ ဖွင့်ဆိုသည့်အတိုင်းသာ ဤမဟာဗုဒ္ဓဝင်ကျမ်း၌ ရေးသား ခဲ့ပေသည်။

ဘုရားအလောင်းတော် ဖွားမြင်ခြင်းကို ပြဆိုသောစကားအစဉ်၌ ဖွားမြင်ပြီးလျှင်ပြီးခြင်းပင် ရေအေးရေနှေးတို့ဖြင့် အအေးအပူ ဥတုမျှတအောင် ယူစေကြောင်း ရေးသားခဲ့သည်ကား မဟာပဒါနသုတ်ပါဠိတော် ဗုဒ္ဓဝင်အဋ္ဌကထာ ဇာတ်အဋ္ဌကထာတို့၌ ဖွင့်ဆိုသော စကားအစဉ်အတိုင်း ရေးသားခြင်း ဖြစ်၏။

သုတ်မဟာဝါအဋ္ဌကထာတို့၌ အထူးဖွင့်ပြသည်ကား- “ထိုရေအယဉ်နှစ်မျိုးတို့တွင် ရေအေးအယဉ်သည် ရွှေဖျဉ်း၌ ကျရောက်၏။ ရေနှေးအယဉ်ကား ငွေဖျဉ်း၌ ကျရောက်၏။ ဤကောင်းကင်မှ ကျရောက်လာသော ရေအေး၊ ရေနှေး ရေအယဉ်အစုံကိုလည်း မြေအပြင်၌ တစုံတခုသော အညစ်အကြေးဖြင့် မရောယှက်သည့် သားတော်နှင့် မယ်တော်တို့အတွက် သောက်သုံးရန် ရေကိုဝိုင်း၊ သူတပါးတို့နှင့် မဆက်ဆံသော ကစားမြူးထူးရန် ရေကိုဝိုင်း ပြဆိုခြင်းငှါ ဟောတော်မူအပ်သည်။ ထိုကောင်းကင်မှကျသော ရေအေးရေနှေးတို့မှတစ်ပါး ရွှေအိုးငွေအိုးတို့ဖြင့် သယ်ခပ်အပ်သောရေ၊ ဟံသဝတ္ထကရေကန် စသည်၌ရှိသော ရေတို့၏အပိုင်းအခြားကား မရှိ၊ များပြားလှ၏” ဟူ၍ ဖြစ်သည်။ အထူးမှတ်သားရန် ဖြစ်သည်။

တခဏ်း (၁)၊ စာမျက်နှာ (၅၇)

ကမ္ဘဒေဝိလ ရှင်ရသေ့အကြောင်း

(ဤရှင်ရသေ့၏အမည်ကို သီဟိုဠ်မှ၌ ဒေဝလရသေ့ဟု ဖွင့်ဆို၏။ မြန်မာမှ၌ ဒေဝိလရှင်ရသေ့ဟု ဖွင့်ဆို၏။) ထိုဒေဝိလရှင်ရသေ့၏ အကြောင်းအရာကို သုတ္တန်ပါတအဋ္ဌကထာ ဒုတိယအုပ် စာမျက်နှာ ၂၁၃-မှ ယူဆောင်၍ ပြဆိုပေအံ့။

ဤဒေဝိလရသေ့သည်ကား သုဒ္ဓေါဒနမင်းကြီး၏ ခမည်းတော် ကပိလဝတ်ပြည်ရှင် ဘုရင်သီဟဟနုမင်းကြီး၏ ဆရာပုရောဟိတ်ပုဏ္ဏား ဖြစ်ခဲ့၏။ ကိုယ်ရေအလင်းမည်းနက်သည်ဖြစ်၍ ထိုရသေ့၏အမည်ကို အသိတ-ဟူ၍လည်း ခေါ်ဝေါ်ကြ၏။ သီဟဟနုမင်းကြီး၌ ဆိုက်ရောက်ကြုံတွေ့လာသမျှသော တိုင်းရေးပြည်ရေး မင်းရေး စိုးရေး အစရှိသည့် အရေးအရာခပ်သိမ်းတို့ကို ပြေငြိမ်းကုန်စင်အောင် ကြံဆောင်ညွှန်ပြ အမှုတော်ထမ်းရွက်ရသော မင်းဆရာ ပညာရှိအမတ်ကြီး ဖြစ်ပေ၏။

သီဟဟနုမင်းကြီး ထီးနန်းအုပ်စိုးစဉ် သားတော်သုဒ္ဓေါဒနမင်းသား အဘိသိက်မခံရသေးမီ မင်းသားအဖြစ်ဖြင့် အိမ်နိမ့်စံစဉ်ကာလကပင် ထိုသုဒ္ဓေါဒနမင်းသားအား မင်းလိုက် စိုးသုံး ထုံးပုံနည်းနာ အပြာဖြာတို့နှင့်တကွ သိပ္ပံပညာအလိမ္မာ အရည်အသွေးတို့ကို သင်ကြားပြသပေးရသော အကြီးတော် ဆရာလည်း ဖြစ်ပေသည်။

သိဟဟနမင်းကြီးနောက် သားတော်သုဒ္ဓေါဒနမင်းသားက ဆက်လက်၍
ခမည်းတော်၏အရိုက်အရာ ကပိလဝတ်ပြည်ထီးနန်းကို သိမ်းမြန်းစိုးစံ အဘိသိက်
ခံယူပြီးသော အခါ၌လည်း ထို(အသိတပုဏ္ဏား) ပုရောဟိတ်ဟောင်းသည်ပင်
သုဒ္ဓေါဒနမင်း၏ ဆရာပုရောဟိတ် ဖြစ်ရပြန်၏။

ယင်းသို့ သုဒ္ဓေါဒနမင်းသား ထီးနန်းစိုးစံ အဘိသိက်ခံပြီးသောအခါ၌
ငယ်ဆရာဖြစ်ခဲ့သော ထို(အသိတပုဏ္ဏား)ပုရောဟိတ်ကို သုဒ္ဓေါဒနမင်းကြီးက
မိမိငယ်ရွယ်စဉ် မင်းသားဘဝကကဲ့သို့ ညွတ်ညွတ်ပျပျ ဂါရဝတရားဖြင့် လေးစား
ရိုသေခြင်းအထူးကို မပြုတော့ဘဲ ညဉ့်ညဉ့်နေ့နေ့ ညီလာခံသဘင်သို့ ဝင်သော
အခါတို့၌ အဘိသိက်ခံပြီးသော သာကီဝင်ဘုရင်မင်းတို့၏ ထုံးတမ်းဓမ္မတာ
အတိုင်း ထိုဆရာပုရောဟိတ်ကို လက်အုပ်ချီကာမျှသာ အရိုအသေပြုလေ
တော့သည်။

ဤသို့ ရှေးအခါကကဲ့သို့ ဝိသေသဂါရဝ မြောက်မြောက်ကြီး ညွတ်ပျရိုသေ
ခြင်းကိုမခံရသောကြောင့် ဗြာဟ္မဏဇာတိ အာစရိယမာန်ဖြင့် မကျေနပ် မနှစ်
သက်၍ ထိုမင်းထံ ခစားဝင်ထွက်ရခြင်း၌ စိတ်အိုက်ငြီးငွေ့လာတော့သဖြင့်
အသိတပုရောဟိတ်က မိမိ ရသေ့ရဟန်းပြုလိုကြောင်း သုဒ္ဓေါဒနမင်းကြီးထံ
ခွင့်တောင်း ပန်ကြားလေတော့သည်။

သုဒ္ဓေါဒနမင်းကြီးသည် ဆရာပုရောဟိတ်၏ ခိုင်မြဲသော ဆုံးဖြတ်ချက်ကို
သိရှိတော်မူကာ ထိုဆရာပုရောဟိတ်အား “ရသေ့ရဟန်းပြုလိုလျှင် ပြုပါတော့၊
သို့ရာတွင် ရသေ့ရဟန်းပြုပြီးသောအခါ ဝေးလံသောအရပ်သို့ ကြွရောက်
နေတော့မမူပဲ အစဉ်မပြတ် ဆရာ့ကို တွေ့ဆုံဖူးမျှော်လွယ်ရန် ကျွန်ုပ်၏ဥယျာဉ်
၌ပင် သီတင်းသုံးနေထိုင်ပါ”ဟူ၍ တောင်းပန်သဖြင့် “ကောင်းပြီ၊ ရှိစေတော့”
ဟု ဝန်ခံပြီးလျှင် ထိုဆရာပုရောဟိတ်ပုဏ္ဏားသည် ရသေ့ရဟန်း ပြုပြီးလျှင်
သုဒ္ဓေါဒနမင်းကြီး၏ အပြုအစုကို ခံယူကာ မင်းဥယျာဉ်၌ပင် နေထိုင်လျက်
ကသိုဏ်းပရိကံ ဘာဝနာကမ္မဋ္ဌာန်းတို့ကို စီးဖြန်းပွားများ၍ လောကီအဘိညာဏ်
ငါးပါးနှင့်တကွ သမာပတ်ရှစ်ပါးတို့ကိုရရှိလေ၏။ ထိုဆရာရသေ့သည် ထိုသို့ရသေ့
ရဟန်းပြုကာ ဈာန်သမာပတ် ရသောအခါမှစ၍ သုဒ္ဓေါဒနမင်းကြီး၏နန်းတော်
၌ နေစဉ် နေစဉ် ဆွမ်းဘုဉ်းပေးပြီးသောအခါ ဟိမဝန္တာတောင် စတုမဟာရာဇ်
နတ်ပြည် တာဝတိံသာနတ်ပြည် အစရှိသော အရပ်ဌာနတို့သို့ သွားရောက်လျက်
နေသန့်(နေခို)နေထိုင်လေ့ ရှိပေ၏။

ဤကား အသိတဣသိခေါ်သော ကာဠဒေဝိလရှင်ရသေ့၏
အကြောင်းအရာတည်း။

အခန်း (၁)၊ စာမျက်နှာ (၆၅)

ဘုရားအလောင်းတော်၏ မျိုးဆက်ဆောင်
ရာဇဝင်အကျဉ်းချုပ်

အလောင်းတော် သေတကေတုနတ်သား၏ အမျိုးကို ကြည့်ရှုခြင်းတည်းဟူသော ကုလသြလောကနန္ဒ ဝပ်ဆက်၍ သာကီဝင်မင်းမျိုးတို့၏ အစဉ်ရာဇဝင်အဆက် ရာဇက္ခမကို ပြဆိုလတံ့သောအတိုင်း အကျဉ်းချုပ်အားဖြင့် မှတ်သားရာ၏။ ဤသို့ မှတ်သားခြင်းဖြင့် မြတ်စွာဘုရားအလောင်းတော်၏ အမျိုးဇာတ်အားဖြင့် မြင့်မြတ်ခြင်း ဇာတိမဟတ္တဂုဏ်ကို သိမှတ်သည် မည်၏။

ဤဘဒ္ဒကမ္ဘာ ဝိဝဋ္ဌဌာယီအသင်္ချေယျကပ်၏ ရှေးဦးစွာသော အန္တရကပ်၌ ဖြစ်ကြကုန်သော ကမ္ဘာဦးသူ လူအပေါင်းတို့၏ လက်မှန်မဆွ ပဌမမင်းသည် ကား ကျွန်ုပ်တို့ မြတ်စွာဘုရား၏ အလောင်းတော်သူမြတ် ဖြစ်ပေသည်။ အမည်တော်အားဖြင့် မနုဟူသော အမည်ရင်း ရှိလေသည်။

ထိုမနုမည်သော အလောင်းတော်မင်းမြတ်သည် ကမ္ဘာဦးသူ လူအပေါင်းတို့ထက် အလွန် အဆင်းလှ၏။ အလွန် ရှုချင်ဖွယ်ရှိ၏။ အလွန် ကြည်ညိုဖွယ်ရှိ၏။ ဘုန်းတန်ခိုးအာနုဘော်လည်း ကြီးမြတ်ပေ၏။ ကောင်းမြတ်သော ဂုဏ်ကျေးဇူးအပေါင်းနှင့် ပြည့်စုံပေ၏။

ယင်းသည့်ခေတ်ကာလ ကမ္ဘာဦးအခါ၌ ပဌမရွှေပိုင်းတွင် ကမ္ဘာဦး ထိုလူတို့ အလွန်တရာ ကိုယ်ကျင့်တရား ဖြစ်ကြပြီးနောက် ကာလအထန်ကြာရောက်သောအခါ သူတပါးဥစ္စာကို ခိုးယူကဲ့သို့ခြင်း (အဓိန္နာဒါန်) အစရှိသော မကောင်းမှုကို ပြုလုပ်ကျူးလွန်သူတို့ ပေါ်ပေါက်ဖြစ်ပွားလာသဖြင့် ထိုမကောင်းမှုများမှ လွတ်ကင်းလျော့ပါး၍ ပြုကတေချမ်းသာစွာ နေနိုင်ကြရန် အကျိုးငှါ ထိုကမ္ဘာဦးသူ လူအပေါင်းတို့ စည်းဝေးတိုင်ပင်ကြကုန်လျက် မိမိတို့အပေါ်၌ ထိုက်လျော်စွာ စီရင်အုပ်ချုပ်မည့်သူကို ရွေးချယ်စိစစ် တင်မြှောက်ရန် အညီအညွတ် သဘောတူ ဆုံးဖြတ်ပြဋ္ဌာန်းကြကုန်၏။

ထိုသို့ ဆုံးဖြတ်ချက်အရ မြတ်စွာဘုရားအလောင်းတော်ဖြစ်သော မနုသည် သာလျှင် အသင့်မြတ်ဆုံး ဂုဏ်အင်္ဂါကျေးဇူးအပေါင်းနှင့် ပြည့်စုံသည်ဟူ၍ အယူဆန္ဒ ညီညွတ်ကြကုန်၏။ ထိုသို့ ညီညွတ်ကြပြီးသော် ထိုကမ္ဘာဦးသူ လူအပေါင်းတို့သည် အလောင်းတော် မနုမည်သော ပုဂ္ဂိုလ်သူမြတ်ထံသို့ ဝိုင်းဝန်းချဉ်းကပ်ကြကုန်လျက် မိမိ (ကမ္ဘာဦးသူ လူအပေါင်း)တို့ကို ကောင်းမွန်ထိုက်လျောက်ရာ အစီအရင်ဖြင့် စိုးမိုးအုပ်ချုပ်ရန် တောင်းပန်ကြကုန်၏။

ယင်းသို့ စီရင်စိုးမိုးအုပ်ချုပ်ရခြင်းတည်းဟူသော အလုပ်တာဝန်ကို ဆောင်ရွက်ရသဖြင့် အအုပ်အချုပ်ခံရသူ လူအပေါင်းတို့က ကိုယ်စီကိုယ်၌ မိမိတို့

လုပ်ဆောင်ရရှိသော သလေးစပါးရှိကွာအဖို့အစုတို့မှ ဆယ်စုလျှင် တစု၊ ဆယ်ပုံလျှင် တပုံ၊ ဆယ်ပုံလျှင် တဖို့၊ ဆယ်ခိုင်လျှင် တခိုင်ကို အလောင်းတော်သူမြတ်အား စီရင်အုပ်ချုပ်အာဇာနည်အားဖြင့် အခွန်အတုတ်ကို ပေးဆက် ပူဇော်ကြကုန်၏။

အမည်သုံးပါး ရရှိခြင်း

အလောင်းတော်သူမြတ်ကို အခွန်အတုတ် ပေးဆက်ပူဇော်ရာ တရားသဖြင့် စီရင်စိုးမိုးအုပ်ချုပ်သူအဖြစ်ဖြင့် လူအပေါင်းတို့က အကန့်အကွက်မရှိ၊ တညီတညွတ်တည်း သဘောတူ ကောင်းစွာ သမုတ်ကြကုန်၏။ ထို့ကြောင့် အလောင်းတော် မနု ပုဂ္ဂိုလ်သူမြတ်သည် မဟာသမ္မတဟူသော အမည်တော်ကိုလည်း ရရှိတော်မူပေ၏။

လယ်ယာမြေတို့နှင့် ပတ်သက်စပ်လျဉ်း၍ သူပိုင်ငါပိုင် အငြင်းပွားခြင်း ခိုက်ရန်ဖြစ်ခြင်းစသော အမှုများ မရှိကြရန် (အကယ်၍ ရှိလာပြန်ကလည်း) ဆုံးဖြတ်စီမံအုပ်စိုးခွင့်အာဏာရှိသောကြောင့် အလောင်းတော် မနုပုဂ္ဂိုလ်သူမြတ်သည် ခတ္တိယဟူသော အမည်တော်ကိုလည်း ရရှိတော်မူပေ၏။

လူအပေါင်းတို့ကို ကောင်းမွန်ဖြောင့်မှန်သော မင်းကျင့်တရားတို့ဖြင့် စီရင်ထိန်းစောင့်လျက် နှစ်သက်ချစ်ကြည်စေတတ်သောကြောင့် အလောင်းတော် မနုပုဂ္ဂိုလ်သူမြတ်သည် ရာဇဟူသော အမည်တော်ကိုလည်း ရရှိတော်မူပေ၏။

ဤတဒ္ဒကမ္ဘာ၌ လူမင်းတကာတို့တွင် မဟာသမ္မတ၊ ခတ္တိယ၊ ရာဇ ဟူသော အမည်သုံးပါးတို့ကို ဤဘုရားလောင်း မနုပုဂ္ဂိုလ်သူမြတ်သည်သာလျှင် ရှေးဦးစွာ ရရှိခဲ့လေသည်။

နေမင်းသည် သတ္တဝါတို့အား အမြင် အဆင်း အလင်းကို ပေးလျက် ရောင်ခြည်တထောင်ကို ဆောင်သကဲ့သို့၊ ထို့အတူ ကမ္ဘာဦးသူ လူအပေါင်းတို့၏ မျက်စိသဖွယ်လည်းဖြစ်၍ ဒုတိယ နေတစင်း ထွန်းလင်း ထွက်ပေါ်လာသည့် အလား များမြတ်သောဂုဏ်ကျေးဇူးအရောင်တို့ကို ဆောင်ပေးတတ်သောကြောင့် အနွယ်တော်အားဖြင့် အာဒိစ္စဝံသ(=နေမင်း၏အနွယ်)ဟူ၍လည်း ထိမ်းမှတ် ခေါ်ဆိုကြရလေသည်။

(ဤအရာ၌ ၊ ကမ္ဘာဦးမဟာသမ္မတမင်းနှင့် ပတ်သက်၍၎င်း၊ ဤတဒ္ဒကမ္ဘာ၏လေးပုံတပုံ လေးပိုင်းတပိုင်းဖြစ်သော ဝိဝဋ္ဌဌာယ အသင်္ချေယျကပ်၏ အစိတ်အပိုင်းကာလများဖြစ်သည့် အနန္တကပ် ၆၄-ကပ်တို့

တွင် ယခုရောက်ဆဲဖြစ်သည့် လေးခုမြောက် စတုတ္ထ အန္တရကပ်နှင့် ပတ်သက်၍၎င်း ကျမ်းပြုဆရာ ပညာရှိများ ဝါဒကွဲပြား အထူးထူး အထွေထွေ ရေးသားကြသော်လည်း ရတနာပူရ စတုတ္ထမြို့တည် နန်းတည် တကြီးတော် ဖလ်နန်းရှင် မင်းတရားလက်ထက် မှန်နန်းတော် ဆောင်အတွင်း၌ သုံးနှစ် သုံးမိုး ရဟန်းပညာရှိ မှူးမတ်ပညာရှိတို့ ပေါင်းဆုံစည်းဝေး ညှိနှိုင်းတိုင်ပင်၍ စီရင်ရေးသားအပ်သော မှန်နန်း မဟာရာဇဝင်တော်ကြီး၌၎င်း၊ ထို့နောက် ပဉ္စမသင်္ဂါယနာတင် ဘုရင် မင်းတုန်းမင်းတရားကြီး တောင်းပန်၍ “သုဇာတာဘိသီရိဇောဓိပတိ-ပဝရမဟာဓမ္မရာဇာဓိရာဇဂုရု” ဘွဲ့တံဆိပ်တော်ရ မိုးထားသာသနာပိုင် ဆရာတော်ဘုရားကြီး ရေးသား ဆုံးဖြတ်အပ်သော ကပ္ပဝိနိစ္ဆယပါဠိ နိဿယကျမ်း၌၎င်း— “မဟာသမ္မတဟူသည် ဤဘုရားအလောင်းတော် မဟာသမ္မတမင်း တပါးတည်းသာလျှင် ဖြစ်ကြောင်း၊ ယခုရောက်ဆဲ အန္တရကပ်မှာလည်း လေးခုမြောက်ဖြစ်သော (စတုတ္ထ) အန္တရကပ်သာ လျှင် ဖြစ်ကြောင်းများကို များပြားခိုင်မာလှစွာသော ပါဠိ အဋ္ဌကထာ ဋီကာ အကိုးအကား သာဓကတို့ကို ဖော်ပြ ကိုးကားလျက် ဆုံးဖြတ်ခဲ့ ကြပြီး ဖြစ်လေသည်။

အထူးသဖြင့် ကပ္ပဝိနိစ္ဆယကျမ်း၌ စံနစ်တကျ (စောဒနာ သောဒနာ) အမေးအဖြေစသည်များဖြင့် ဝိသေသကဏ္ဍများကို စီစဉ်၍ ကျယ်ဝန်း ပြည့်စုံစွာပင် အန္တရကပ် ၁၁-ကပ်ဆိုသော အယူဝါဒ၊ မဟာသမ္မတမင်း ၁၁-ယောက်ဆိုသော အယူဝါဒ၊ ၁၂-ခုမြောက် အန္တရကပ်၊ ၁၉-ခုမြောက် အန္တရကပ်စသည် အယူဝါဒ ရှိသူများနှင့်တကွ ယုံမှားသံသယရှိသူ များရှင်လူတို့ စင်မြူသန့်ရှင်း ယုံမှား ကင်းလောက်အောင် အခိုင်အမာ ရေးသားဆုံးဖြတ်ထားပေသည်။

ထိုမဟာသမ္မတမင်းစသော မင်းတို့၏ အစဉ်အဆက် ရာဇက္ခမကို ရေကွက်ပြဆိုရာ၌ သီလက္ခန္ဓ် အမ္မဋ္ဌသုတ် အဋ္ဌကထာ၊ ၎င်း ဋီကာသစ်၊ အဋ္ဌကနိပါတ် စေတီယဇာတ် အဋ္ဌကထာ၊ မဟာဝင်၊ ဒီပဝင်၊ ရာဇဝင်တို့ ဝယ် အနည်းငယ်စီ ကွဲလွဲ ခြားနားကြကုန်၏။ ယခု ပြဆိုလတံ့သည်ကား မဟာဝင်ကျမ်းနှင့် မဟာသုတကာရိမသဒေဝလင်္ကာကျမ်းတို့ကို အဓိက ရှိငြမ်းပြု၍ ပြဆိုခြင်းပေတည်း။

(က) (၁) ရှေးဦးစွာ ဘုရားအလောင်းတော် မနု အမည်ရှိသော မဟာသမ္မတမင်း၊

(၂) ထိုမဟာသမ္မတမင်း၏သား ရောဇမင်း၊

- (၃) ထိုရောစမ်း၏သား ဝရရောစမ်း၊
- (၄) ထိုမင်း၏သား ကလျာဏမင်း၊
- (၅) ထိုမင်း၏သား ဝရကလျာဏမင်း၊
- (၆) ထိုမင်း၏သား ဥပေါသထမင်း၊
- (၇) ထိုမင်း၏သား မန္တာတုမင်း (အလောင်းတော်မန္တာတ်မင်းကြီး)၊
- (၈) ထိုမင်း၏သား ဝရမင်း၊
- (၉) ထိုမင်း၏သား ဥပဝရမင်း၊
- (၁၀) ထိုမင်း၏သား စေတိယမင်း။
- (၁၁) ထိုမင်း၏သား မုစလမင်း၊
- (၁၂) ထိုမင်း၏သား မဟာမုစလမင်း၊
- (၁၃) ထိုမင်း၏သား မုစလိန္ဒမင်း၊
- (၁၄) ထိုမင်း၏သား သာဂရမင်း၊
- (၁၅) ထိုမင်း၏သား သာဂရဒေဝမင်း။
- (၁၆) ထိုမင်း၏သား ဘရတမင်း၊
- (၁၇) ထိုမင်း၏သား အင်္ဂီရသမင်း၊
- (၁၈) ထိုမင်း၏သား ရုစိမင်း၊
- (၁၉) ထိုမင်း၏သား သုရုစိမင်း (မဟာရုစိလည်း ဟူ၏)၊
- (၂၀) ထိုမင်း၏သား ပတာပမင်း၊
- (၂၁) ထိုမင်း၏သား မဟာပတာပမင်း၊
- (၂၂) ထိုမင်း၏သား ပနာဒမင်း၊
- (၂၃) ထိုမင်း၏သား မဟာပနာဒမင်း၊
- (၂၄) ထိုမင်း၏သား သုဒဿနမင်း၊
- (၂၅) ထိုမင်း၏သား မဟာသုဒဿနမင်း၊
- (၂၆) ထိုမင်း၏သား နေရုမင်း၊
- (၂၇) ထိုမင်း၏သား မဟာနေရုမင်း၊
- (၂၈) ထိုမင်း၏သား အစိုမမင်း၊

ဤနှစ်ကျိပ်ရှစ်ယောက်ကုန်သော မင်းတို့သည် နှစ်ပေါင်းအသင်္ချေ အသက်ရှည်ကုန်၏။ နောက် နှစ်ကျိပ်ခုနစ်ယောက်သော မင်းတို့သည် မဟာဓမ္မတမင်း၏ သား မြေး အဆက်ဆက်တို့ ဖြစ်ကုန်၏။ ထိုနှစ်ကျိပ်ရှစ်ယောက်သော မင်း

တို့တွင် အချို့သောမင်းတို့သည် ကုသဝတိပြည်၌ စိုးအုပ်စံနေကြကုန်၏။ အချို့သော မင်းတို့သည် ရာဇဂြိုဟ်ပြည်၌ စိုးအုပ်စံနေကြကုန်၏။ အချို့သော မင်းတို့သည် မိထိလာပြည်၌ စိုးအုပ်စံနေကြကုန်၏။

(ခ)။ ။ထိုမင်းပေါင်း နှစ်ကျိပ် ရှစ်ယောက်တို့တွင် နောက်ဆုံးဖြစ်သော အစွိမမင်း၏ သားတော်သည် ကုသဝတိပြည်ကို ပြန်လည်တည်ထောင်၍ စိုးအုပ်စံနေရာ ထိုမင်း၏ သားမြေးအဆက်ဆက်တို့သည် (၁၀၀) တရာတိုင်တိုင်ပင် ရှိခဲ့ကုန်၏။ (ဒီပဝင်ကျမ်း၌ကား ကပိလဝတ်ပြည်၌ စိုးစံကြသော ဟူ၏။)

ဤ(က)မှတ် (ခ)မှတ်ပါ (၁၂၈) တရားနှစ်ကျိပ် ရှစ်ယောက်သော မင်းတို့၏ အကြောင်းကို မဟာသုတကာရီ မဿဒေဝလင်္ကာကျမ်း ဒုတိယပိုင်း (၁) ရာဇဝင်ခဏ်း ပိုဒ်ရေ (၂၆) ၌—

ဝသုန္ဒရော၊ ဤမြေကမ္ဘာ၊ ပေါ်ဦးစွာ၌၊ သူရိယာနတ်၊ ရောင်သမာသ်
နှင့်၊ ပညတ်ဂုဏ်ဟူ၊ သယမ္ဘူတိ၊ နှစ်ဆူပိုင်ပါ၊ ဂေါတမ-ဟု၊ အာဒစ္စချည်း၊
တန္တယ်တည်းသာ၊ ခြည်းခြည်းသံခြေ၊ ခေါ်မှတ်စေလျက်၊ သပြေဇမ္ဗူ၊
ကပ်ဦးသူတို့၊ ဆယ်ဆူစုံပုဒ်၊ ထိုက်နဖူးဖြင့်၊ ဆံဦးမကြွင်း၊ ကိုယ်သက်
နှင်း၍၊ မင်းဟုထိပ်ပြင်၊ မြှောက်ကြတင်သည့်၊ ဗုဒ္ဓကံရ၊ ဘုရားညွန့်ဖူး၊
ပန်ဆူထူးနှင့်၊ လူ့မူးတုန်းပွင့်၊ နေနှစ်ဆင့်မှ၊ နေမင်းဆွေမိတ်၊ နေမြိတ်
ဝံသာ၊ နှယ်တော်လာကား၊ မဟာသမ္မတ၊ သားရောစနှင့်၊ ဝရရောစ၊
ကလျာဏ-က၊ ဝရကလျာဏ၊ နောက်မှသားတော်၊ ဥပေါသထ၊ သားလှ
မန္တာတ်၊ စကြာနတ်တည်း၊ သားမြတ်ဝရ၊ ထိုပြီးမှလည်း၊ ဥပဝရ၊
စေတိယဟု၊ မုစလရာဇာ၊ မဟာမုစလ၊ တေလျှိုထိန်၊ မုစလိန္ဒ၊
သာဂရနှင့်၊ သာဂရဒေဝ၊ ဘရတတွင်ညီ၊ အင်္ဂီရသ၊ ထိုမှရုစိ၊ သုရုစိ
မည်ရ၊ ပတာပတဖြာ၊ မဟာပတာပ၊ ပနာဒ-က၊ ကြီးလှပူညာ၊ မဟာ
ပနာဒ၊ နာမပညတ်၊ သုဒဿ်မည်သာ၊ မဟာသုဒဿ်၊ တွင်မှတ်နေရာ၊
နှိုင်းတုဖက်ကွာ၊ မဟာနေရာ၊ မျက်ရှုသားလှ၊ အစွိမ-ဟု၊ အဋ္ဌဝိသာ၊
မြတ်ရာဇာက၊ တရာတိုင်တိုင်၊ စောဘုန်းလျှိုင်တို့၊ ခရိုင်သောင်းတိုက်၊
နေပိုဒ်ကို၊ ခွန်ရိုက်ကျုံးကာ၊ စက်ဘုန်းဖြာကို၊ ကုသဝတိ၊ ပုရိပိုင်းညီ၊
ရာဇဂြိုဟ်နှင့်၊ နဂိုရ်အောင်ချာ၊ မိထိလာဝယ်၊ လူ့ရွာစည်းဝိမ်၊ စံကြ
ငြိမ်သည်၊ မေ့သိမ်းမြဲ သာချမ်းတည်း။—

၍ စပ်ဆိုထားလေသည်။

(ဂ)။ ။အစွိမမင်း၏ သား မြေး စဉ်ဆက် တရာသောမင်းတို့ အနက် နောက်ဆုံး တရာမြောက်ဖြစ်သော မင်းသည်ကား အရိန္ဒမင်း

မည်၏။ ထိုအရိန္ဒမင်း၏ သားတော်သည် အယုဇ္ဈပုရမည်သောပြည်ကို တည်ထောင်၍ စိုးအုပ်စံနေရာ ထိုမင်း၏ သား မြေး အဆက်ဆက်တို့ သည် ထိုမင်းနှင့်တကွ ထိုအယုဇ္ဈပုရပြည်၌ (၅၆) ငါးကျိပ်ခြောက် ယောက် ရှိခဲ့ကုန်၏။

(ဃ)။ ။ထို ငါးကျိပ်ခြောက်ယောက်သော မင်းတို့တွင် နောက် ဆုံးဖြစ်သော မင်းသည်ကား ဒုပ္ပသဟ အမည်ရှိ၏။ ထိုဒုပ္ပသဟမင်း၏ သားတော်သည် ဗာရာဏသီပြည်ကို တည်ထောင်၍ စိုးအုပ်စံနေရာ ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ ထိုဗာရာဏသီပြည်၌ မင်းပေါင်း (၆၀) ခြောက်ကျိပ် ရှိခဲ့ကုန်သည်။

(င)။ ။ထိုခြောက်ကျိပ်ကုန်သော မင်းတို့တွင် နောက်ဆုံးဖြစ် သော မင်းသည်ကား အဇိတ အမည်ရှိ၏။ ထိုအဇိတမင်း၏ သားတော် သည် ကမ္မလမည်သော ပြည်ကို တည်ထောင်၍ စိုးအုပ်စံနေရာ ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ ထိုကမ္မလပြည်၌ မင်းပေါင်း (၈၄၀၀၀) ရှစ်သောင်း လေးထောင် ရှိခဲ့ကုန်သည်။

(စ)။ ။ထိုရှစ်သောင်းလေးထောင်သော မင်းတို့တွင် နောက်ဆုံး ဖြစ်သော မင်းသည်ကား ဗြဟ္မဒတ္တ အမည်ရှိ၏။ ထိုဗြဟ္မဒတ္တမင်း၏ သား တော်သည် ဟတ္ထိပူရမည်သော ပြည်ကို တည်ထောင်၍ စိုးအုပ်စံနေရာ ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ ထိုဟတ္ထိပူရ ပြည်၌ (၃၆) သုံးကျိပ်ခြောက်ယောက် ရှိခဲ့ကုန်သည်။

ဤ(ဂ)မှတ်(ဃ)မှတ်(င)မှတ်(စ)မှတ်ပါမင်းပေါင်း(၈၄၁၅၂)ရှစ်သောင်း လေးထောင် တရာ ငါးဆယ် နှစ်ဆက်တို့၏ အကြောင်းကို မဟာသုတကာရီ မဿဒေဝလင်္ကာကျမ်း ဒုတိယပိုင်း (၁) ဖုဏ္ဏဝင်ခန်း ပိုဒ်(၂၇)၌—

တရာအားလုံး၊ မင်းအဆုံးတွင်၊ လက်ရုံးဝရဇိန်၊ စက်ဘုန်းရှိန်နှင့်၊
အရိန္ဒမ၊ နရိန္ဒ၏၊ သားက သားဆက်၊ ဆင်းသက်စဉ်လျှောက်၊ ငါးကျိပ်
ခြောက်တို့၊ မချောက်မချား၊ တရားမခွ၊ ပြန်စွဖြင့်၊ လူမျှားစောဝီး၊
ရိပ်ပြုထီးနှင့်၊ ရိုက်တီးပဟိုရ်၊ နန်းပွဲကြို၍၊ နဂိုရ်သာလှ၊ အယုဇ္ဈပုရ၊
ပုရရွှေပြည်၊ စိုးကြတည်၏။ ။ဘုန်းစည်စိုးချုပ်၊ မိုးသို့အုပ်သာ၊
ဒုပ္ပသဟ၊ မင်းကပွားလျက်၊ သားမြေးဆက်၍၊ ဆင်းသက်ကုန်ကြ၊ အဇိတ-
ရာဇာ၊ တိုင်အောင်သာလျှင်၊ အာဏာတက်ဆိပ်၊ ဘုန်းစက်ရိပ်နှင့်၊
ခြောက်ကျိပ်သမျှ၊ ထိုရာဇာတို့၊ ဗာရာဏသီ၊ ပုရိပြည်မ၊ စိုးတည်
ကြရှင့်။ ။အဇိတမင်း၊ သားရင်းမြေးပေါင်း၊ ပြစ်ထော်လောင်း၍၊
ရှစ်သောင်းလေးထောင်၊ ပြားမြောင်စွာလှ၊ မင်းထိုမျှလည်း၊ ကမ္မလပြည်

ကြီး၊ စံတည်မှီးမှ။ ။တသီးဆုံးစွန်း၊ မင်းမွန်ဗြဟ္မဒတ်၊ နေန္ဒယနတ်က၊
မပြတ်ဆက်ခံ၊ ကမ္မလဝံသ၊ မင်းလှအဆုံး၊ သုံးကျိပ်ခြောက်ဆူ၊ ဘူမိပတိ၊
လူဘုန်းယိုတို့၊ ဟတ္ထိပုရ၊ ပြည်သာစွဉ်၊ ထာဝရကိန်း၊ တရားထိန်း၍၊
မုဒိန်းရွမ်းဆော်၊ စံကြပျော်သည်၊ နန်းပေါ်မရွေ့ ရှင်ဝမ်းတည်း။—

ဟူ၍ စပ်ဆိုထားလေသည်။

(ဆ)။ ။ထိုမင်းတို့တွင် နောက်ဆုံးဖြစ်သော မင်းသည်ကား
ကမ္မလဝံသ အမည်ရှိ၏၊ ထိုကမ္မလဝံသမင်းသည် ကေစက္ခုအမည်ရှိသော
ပြည်ကို တည်ထောင်၍ စိုးအုပ်စံနေရာ ထိုမင်း၏ သား မြေး အဆက်
ဆက်တို့သည် ထိုမင်းနှင့်တကွ ထိုကေစက္ခုပြည်၌ (၃၂) သုံးကျိပ်
နှစ်ယောက်တို့ ရှိခဲ့ကုန်သည်။

(ဇ)။ ။ထိုသုံးကျိပ်နှစ်ယောက်သော မင်းတို့တွင် နောက်ဆုံး
ဖြစ်သော မင်းသည်ကား ပုရိန္ဒေဝ အမည်ရှိ၏၊ (အချို့ စာမူများ၌
သုရိန္ဒေဝဟူ၍၎င်း၊ မုနိန္ဒေဝဟူ၍၎င်း ရှိသည်)၊ ထိုပုရိန္ဒေဝမင်း၏
သားတော်သည် ဝဇီရမုတ္တိမည်သော ပြည်ကို တည်ထောင်၍ စိုးအုပ်
စံနေရာ ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ
ထိုဝဇီရမုတ္တိပြည်၌ (၂၀) နှစ်ကျိပ် ရှစ်ယောက်တို့ ရှိခဲ့ကုန်သည်။

(ဈ)။ ။ထိုနှစ်ကျိပ် ရှစ်ယောက်သော မင်းတို့တွင် နောက်ဆုံး
ဖြစ်သော မင်းသည်ကား သာဓိန အမည်ရှိ၏၊ ထိုသာဓိနမင်း၏
သားတော်သည် မထုရမည်သောပြည်ကို တည်ထောင်၍ စိုးအုပ်စံနေရာ
ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ ထိုမထုရ
ပြည်၌ (၂၂) နှစ်ကျိပ် နှစ်ယောက်တို့ ရှိခဲ့ကုန်သည်။

(ည)။ ။ထိုနှစ်ကျိပ်နှစ်ယောက်သော မင်းတို့တွင် နောက်ဆုံး
ဖြစ်သော မင်းသည်ကား ဓမ္မဂုတ္တ အမည်ရှိ၏၊ ထိုဓမ္မဂုတ္တမင်း၏ သား
တော်သည် အရိဋ္ဌပုရ မည်သော ပြည်ကို တည်ထောင်၍ စိုးအုပ်စံနေရာ
ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ ထိုအရိဋ္ဌပုရ
ပြည်၌ (၁၈) တကျိပ်ရှစ်ယောက်တို့ ရှိခဲ့ကုန်သည်။

(ဋ)။ ။ထိုတကျိပ်ရှစ်ယောက်သော မင်းတို့တွင် နောက်ဆုံး
ဖြစ်သော မင်းသည်ကား သိပ္ပိ အမည်ရှိ၏၊ ထိုသိပ္ပိမင်း၏ သားတော်
သည် ဣန္ဒပတ္တနဂိုရ် မည်သော ပြည်ကို တည်ထောင်၍ စိုးအုပ်စံနေရာ
ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ ထိုဣန္ဒပတ္တ-
နဂိုရ်ပြည်၌ (၁၇) တကျိပ်နှစ်ယောက် ရှိခဲ့ကုန်သည်။

ဤ (ဆ)မှတ် (ဇ)မှတ် (စု)မှတ် (ည)မှတ် (ဋ)မှတ်ပါ ငါးရပ်မင်းပေါင်း (၁၁၇) တရာတဆယ့်ခုနစ်ယောက်တို့၏ အကြောင်းကို မဟာသုတကာရီ မဿဒေဝလင်္ကာကျမ်း ဒုတိယပိုင်း (၁) ရာဇဝင်ခဏ်း ပိုဒ်ရေ (၂၀) ခု—

ထိုကမ္မလ၊ မင်းဝံသ၏၊ ပုတ္တနတ္တာ၊ မြတ်ရာဇာတို့၊ သင်္ချာပြည့်သိပ်၊
သုံးကျိပ်နှစ်ပါး၊ တရားမခွ၊ မြန်စွဖြင့်၊ ကေစက္ခု၊ ပြည်သေတ္တာ၌၊ တစုတရုံး၊
စံရွှင်ပြုံးရှင်။ ။ နှောင်းဆုံးဘူမိန်၊ ပုရိန်ဒေဝ၊ မင်းကဆက်ပေါ်၊
သားတော်မြေးမြစ်၊ နှစ်ကျိပ်ရှစ်မှု၊ နန်းသစ်သိင်္ဂီ၊ ပြောင်းကာချီ၍၊
ဝဇီရမှတ်၊ ပုရုတ္တရာ၊ ရွှေပြည်မ၌၊ သာဓိနမင်းတိုင်၊ စိုးစံထိုင်လျက်။
ဘုန်းလှိုင်မင်းလှ၊ သာဓိန၏၊ သားကမြေးကွန်၊ မြစ်တော်ညွန့်၍၊ အစွန့်
ရှည်ညောင်း၊ မိုးနှောင်းသံတင်၊ ဘုရင်စည်ကား၊ တရားမယုတ်၊ ဓမ္မဂုတ်
တိုင်၊ နရုတ္တမ၊ ဗာဝိသတို့၊ မထူရပြည်၊ ထောင်တည်ဘန်ဆန်း၊ ရွှေနန်း
စံကြ။ ။ မင်းဓမ္မက၊ ပါးထဋ္ဌာရသ်၊ မပြတ်ဆက်ကာ၊ နေန္ဒယံဖြာ၍၊
စဉ်လာမကင်း၊ မင်းသိပ္ပိကျ၊ အရိဋ္ဌ-ဟု၊ ပုရပြည်ကြီး၊ စိုးကြပြီး
သော်။ ။ နေမီးမယွင်း၊ သိပ္ပိမင်း၏၊ သားရင်းမြေးရင်း၊ သက်ဆင်း
ဆက်ခံ၊ ဗြဟ္မဒေဝ၊ မင်းသို့ကျအောင်၊ တေဇရန်နိပ်၊ တကျိပ်ခုနစ်၊
မဟာရာဇ်တို့၊ အနှစ်ရှည်ကြာ၊ ဘုန်းရောင်ဖြာ၍၊ အောင်ချာပြည်မြတ်၊
ဣန္ဒပတ်၌၊ မိုးနတ်တရထည်၊ စံကြ တည်သည်၊ ရွှေစည်နေည
ဆော်ရွှမ်းတည်း။—

ဟူ၍ စပ်ဆိုထားလေသည်။

(၄)။ ။ ဆိုအပ်ပြီးသည့် ငါးရပ်မင်းပေါင်း (၁၁၇) တရာတဆယ့်
ခုနစ်ယောက်တို့တွင် နောက်ဆုံးဖြစ်သော မင်းသည်ကား ဗြဟ္မဒေဝ
အမည်ရှိ၏။ ထိုဗြဟ္မဒေဝမင်း၏ သားတော်သည် ကေစက္ခုပြည်၌ပင်
စိုးအုပ်စံနေရာ ထိုမင်း၏ သား မြေး အဆက်ဆက်တို့သည် ထိုမင်းနှင့်
တကွ ထိုကေစက္ခုပြည်၌ (၁၅) တကျိပ်ငါးယောက် ရှိပြန်ကုန်သည်။

(၃)။ ။ ထိုတကျိပ်ငါးယောက်သော မင်းတို့တွင် နောက်ဆုံးဖြစ်
သော မင်းသည်ကား ဗလဒတ္တ အမည်ရှိ၏။ ထိုဗလဒတ္တမင်း၏ သား
တော်သည် ကောသမ္မိမည်သောပြည်ကို တည်ထောင်၍ စိုးအုပ်စံနေရာ
ထိုမင်း၏ သား မြေး အဆက်ဆက်တို့သည် ထိုမင်းနှင့်တကွ ထို ကော-
သမ္မိပြည်၌ (၁၄) တကျိပ်လေးယောက်တို့ ရှိခဲ့ကုန်သည်။

(၁)။ ။ ထိုတကျိပ်လေးယောက်သော မင်းတို့တွင် နောက်ဆုံး
ဖြစ်သော မင်းသည်ကား ဟတ္ထိဒေဝအမည်ရှိ၏။ ထိုဟတ္ထိဒေဝမင်း၏

သားတော်သည် ကဏ္ဍဂေါဗ္ဗိမည်သော ပြည်ကို တည်ထောင်၍ စိုးအုပ်
စံနေရာ ထိုမင်း၏ သားမြေး အဆက်ဆက်တို့သည် ထိုမင်းနှင့်တကွ
ထိုကဏ္ဍဂေါဗ္ဗိပြည်၌ (၉) ကိုးယောက်တို့ ရှိခဲ့ကုန်သည်။

(ဏ)။ ။ ထို ကိုးယောက်သောမင်းတို့တွင် နောက်ဆုံးဖြစ်သော
မင်းသည်ကား နရဒေဝ (နရစိုး) အမည်ရှိ၏။ ထိုနရဒေဝမင်း၏
သားတော်သည် ရောစန မည်သော ပြည်ကို တည်ထောင်၍ စိုးအုပ်
စံနေရာ ထိုမင်း၏ သားမြေးအဆက်ဆက်တို့သည် ထိုမင်းနှင့်တကွ
ထိုရောစနပြည်၌ (၇) ခုနစ်ယောက် ရှိခဲ့ကုန်သည်။

(တ)။ ။ ထို ခုနစ်ယောက်သောမင်းတို့တွင် နောက်ဆုံးဖြစ်သော
မင်းသည်ကား မဟိန္ဒအမည်ရှိ၏။ ထိုမဟိန္ဒမင်း၏ သားတော်သည် စမ္မာ
ပြည်ကို တည်ထောင်၍ စိုးအုပ်စံနေရာ ထိုမင်း၏ သား မြေး အဆက်
ဆက်တို့သည် ထိုမင်းနှင့်တကွ ထိုစမ္မာပြည်၌ (၁၂) တကျိပ်နှစ်ယောက်တို့
ရှိခဲ့ကုန်သည်။

ဤ (၄) မှတ် (၃) မှတ် (၁) မှတ် (ဏ) မှတ် (တ) မှတ်ပါ ငါးရပ်မင်းပေါင်း
(၅၇) ငါးကျိပ်ခုနစ်ယောက်တို့၏ အကြောင်းကို မဃဒေဝလင်္ကာကျမ်း ဒုတိယ
ပိုင်း (၁) ရာဇဝင်ခဏ်း ပိုဒ်ရေ (၂၉) ၌—

ဗြဟ္မဒေဝ၊ မင်းကဆက်ပွား၊ တကျိပ်ငါးတည့်၊ နောက်ဖျားဆုံးသတ်၊
ဗလဒတ်ဟု၊ မင်းမြတ်တိုင်ကျ၊ ဘူမိန္ဒတို့၊ ကေစက္ခု၊ ရှေးပြုပြည်တော်၊
ပြန်ကြပျော်၏။ ။ နုဘော်ထန်ပြင်း၊ မင်းဗလဒတ်၊ နွယ်မြတ်သားမြေး၊
တကျိပ်သေးလည်း၊ ကျူးဇေးကျံကျံ၊ ပဉ္စင်ခံလျက်၊ ကုသမ္မက၊ တာပသ၏၊
ဌာနသာမော၊ ကြို့ပင်ဘောက်၊ နတ်ပြောစီရင်၊ မြို့ကြီးယင်၍၊ ရဇင်
စံညီ၊ ကောသမ္ဗဝယ်၊ သီရိရွှေနန်း၊ စံကြမြန်းပြီး။ ။ ဆုံးခန်းစိုးဘိုး၊
ဘုန်းတန်းယှိသား၊ ဟတ္ထိဒေဝ၊ ဗုဒ္ဓိန္ဒ၏၊ ဝံသသက်ဆင်း၊ ကိုးပါးမင်းမှ၊
ပျော်ခင်းသာလှ၊ ပြည်ကဏ္ဍကို၊ တည်ကြအုပ်မိုး။ ။ ထိုမင်းကိုးတွင်၊
နရစိုးမည်၊ နှောင်းဆုံးတည်မှ၊ ဘုန်းစည်မြေးသား၊ ခုနစ်ပါးတို့၊
ထီးပွားနန်းပွား၊ ထောင်တည်ခြား၍၊ တရားစည်ကြီး၊ ရိုက်တီးနေည၊
ယွင်းမခွာ၊ ရောစနမည်၊ မြတ်ရွှေပြည်၌၊ နှစ်ရှည်မပြောင်း၊ စံကြညောင်း
လျက်။ ။ နှောင်းတွင်အဆုံး၊ ပိုင်ဘက်ရှုံးသား၊ လက်ရုံးဝင်းထိန်၊
မင်းမဟိန်၏၊ ဝရဇိန်နတ်စက်၊ စိန်လက်နက်သို့၊ ထိန်လက်တေဇ၊ သားမြေး
စသည်၊ နာဂဒေဝ၊ စောလှဘုန်းလျှိုင်၊ မင်းဆုံးတိုင်အောင်၊ ဦးကိုင်
စိုးလစ်၊ တကျိပ်နှစ်ကား၊ ဖြူရှစ်စကြာ၊ မိုးကြက်ကာ၌၊ စမ္မာပြည်သစ်၊

နန်းပြေခေတ်၌၊ ဘွဲ့လှစ်ဥကင်၊ ခံမြူးခွင်သည်၊ ကြည်ထင်မကြေး၊
မကြမ်းတည်း။ —

ဟူ၍ စပ်ဆိုထားလေသည်။

(ထ)။ ။ ဆိုအပ်ပြီးသည့် ငါးရပ်မင်းပေါင်း (၅၇) ငါးကျိပ်
ခုနစ်ယောက်တို့တွင် နောက်ဆုံးဖြစ်သော မင်းသည်ကား နာဂဒေဝ
အမည်ရှိ၏။ ထိုနာဂဒေဝမင်း၏ သားတော်သည် မိထိလာပြည်ကို
ဒုတိယတဖန် အသစ်တည်ထောင်၍ စိုးအုပ်စံနေရာ ထိုမင်း၏သားမြေး
အဆက်ဆက်တို့သည် ထို မိထိလာပြည်၌ ထိုမင်းနှင့်တကွ (၂၅) နှစ်ကျိပ်
ငါးယောက်တို့ ရှိပြန်ကုန်သည်။

(ဒ)။ ။ ထိုနှစ်ကျိပ်ငါးယောက်သော မင်းတို့တွင် နောက်ဆုံးဖြစ်
သောမင်းသည်ကား သမုဒ္ဒဒတ္တ အမည်ရှိ၏။ ထိုသမုဒ္ဒဒတ္တမင်း၏ သား
တော်သည် ရာဇဂြိုဟ်ပြည်၌ စိုးအုပ်စံနေပြန်ရာ ထိုမင်း၏ သားမြေး
အဆက်ဆက်တို့သည် ထိုမင်းနှင့်တကွ ထိုရာဇဂြိုဟ်ပြည်၌ (၂၅) နှစ်ကျိပ်
ငါးယောက်တို့ပင် ရှိခဲ့ကုန်သည်။

(ဓ)။ ။ ထိုနှစ်ကျိပ်ငါးယောက်သော မင်းတို့တွင် နောက်ဆုံးဖြစ်
သောမင်းသည်ကား တိဓင်္ကရ အမည်ရှိ၏။ ထိုတိဓင်္ကရမင်း၏ သားတော်
သည် တက္ကသိုလ်ပြည်ကို တည်ထောင်၍ စိုးအုပ်စံနေရာ ထိုမင်း၏
သားမြေး အဆက်ဆက်တို့သည် ထိုမင်းနှင့်တကွ တက္ကသိုလ်ပြည်၌
(၁၂) တကျိပ်နှစ်ယောက်တို့ ရှိခဲ့ကုန်သည်။

(န)။ ။ ထိုတကျိပ်နှစ်ယောက်သောမင်းတို့တွင် နောက်ဆုံး မင်း
သည်ကား တာလိဿရ အမည်ရှိ၏။ ထိုတာလိဿရမင်း၏ သားတော်
သည် ကုသိနာရုံပြည်ကို တည်ထောင်၍ စိုးအုပ်စံနေရာ ထိုမင်း၏ သား
မြေး အဆက်ဆက်တို့သည် ထိုမင်းနှင့်တကွ ထိုကုသိနာရုံပြည်၌ (၁၂)
တကျိပ်နှစ်ယောက်တို့ပင် ရှိခဲ့ကုန်သည်။

(ပ)။ ။ တကျိပ်နှစ်ယောက်သောမင်းတို့တွင် နောက်ဆုံးဖြစ်သော
မင်းသည်ကား ပုရိန္ဒ အမည်ရှိ၏။ ထိုပုရိန္ဒမင်း၏ သားတော်သည်
တာမလိတ္ထိယမည်သော ပြည်ကို တည်ထောင်၍ စိုးအုပ်စံနေရာ ထို
မင်း၏ သားမြေး အဆက်ဆက်တို့သည် ထိုမင်းနှင့်တကွ ထိုတာမလိတ္ထိယ
ပြည်၌ (၉) ကိုးယောက်တို့ ရှိခဲ့ကုန်၏။

ဤ (ထ)မှတ် (ဒ) မှတ် (ခ) မှတ် (န) မှတ် (ပ) မှတ်ပါ ငါးရပ်မင်းပေါင်း
(၇၃) ရှစ်ကျိပ်သုံးယောက်တို့၏ အကြောင်းကို မဃဒေဝလင်္ကာကျမ်း ဒုတိယ
ပိုင်း(၁) ရာဇဝင်ခဏ်း ပိုဒ်ရေ(၃၀)၌—

စမ္မာပြည်သစ်၊ နန်းမြေခေတ်၌၊ ကာရှစ်ရိပ်ဖြူ၊ နှောင်းဆုံးယူသား၊
ဓမ္မအုပ်မိုး၊ နာဂစိုး၏၊ နွယ်ရိုးစဉ်စီ၊ ပဉ္စဝိဖြင့်၊ ကျင့်ညီဓမ္မ၊ ရာဇညတို့၊
ဝိဒေဟတိုင်း၊ ရှေးသမိုင်းနှင့်၊ ကသိုဏ်းပမာ၊ မြေမျက်နှာတွင်၊ မိထိ
လာပြည်မ၊ ဒုတိယဖြင့်၊ တည်ကြနန်းဘုံ၊ စံကြတုံ၏။ ။ဆုံးကြံနရတ်၊
ဘုန်းဟုန်သုတ်သား၊ သမုဒ္ဒဒတ်၊ မင်းမြတ်ကပ္ပါး၊ နှစ်ကျိပ်ငါးလည်း၊
နောက်ဖျားဘုရင်၊ တိဓကရ၊ မင်းသို့ကျအောင်၊ သာလှနဂိုရ်၊
ရာဇဂြိုဟ်၌၊ ပဟိရ်ရမ်းဆော်၊ စံကွန်းပျော်မှ။ ။မင်းကျော်တိဓင်၊
ယင်းနွယ်ဝင်ဖြင့်၊ ဘုရင်တာလိသ်၊ ဆုံးပိတ်ဒွါဒသ်၊ မဟာရတ်တို့၊
ပြည်မြတ်မှိုင်းညို၊ တက္ကသိုလ်ဝယ်၊ နဂိုရ်ထာဝရ၊ ကိန်းမှန်ချရုံ၊ စံကြ
တသင်း။ ။တာလိသ်မင်းမှ၊ သက်ဆင်းကုန်ကြ၊ မင်းဒွါဒလည်း၊ ဓမ္မ
ဆယ်ပါး၊ တရားလက်ယှို၊ ပျက်မငြိဘဲ၊ ကုသိနာရုံ၊ ရွှေဘုံပြည်နန်း၊
သိမ်းမြန်းစံကြ။ ။ပုရိန္ဒဟု၊ ဆုံးကျရာဇာ၊ မင်းမြတ်စွာ၏၊ သည်းချာ
ဆက်နွယ်၊ မင်းကိုးသွယ်ကား၊ ပျော်ဘွယ်မဆိတ်၊ မွမ်းမွမ်းထိတ်မျှ၊
တာမလိတ္ထိယ၊ ရွှေပြည်မ၌၊ သာဂရဒေဝ၊ မင်းဆုံးကျအောင်၊ ဒသ
ရာဇေ၊ စိုးကြစံသည်။ ။နိုင်ငံစည်ပြန် ပြည်ဝှမ်းတည်း။—

ဟူ၍ စပ်ဆိုထားလေသည်။

(ဖ)။ ။ဆိုအပ်ပြီးသည့် ငါးရပ်မင်းပေါင်း (၇၃) ရှစ်ကျိပ်
သုံးယောက်တို့တွင် နောက်ဆုံးဖြစ်သောမင်းသည်ကား သာဂရဒေဝ
အမည်ရှိ၏။ ထိုသာဂရဒေဝမင်း၏ သားတော်သည်ကား (မဉ္ဇုဒေဝ
ခေါ်)မဃဒေဝ အမည်ရှိ၏။ ထိုမဃဒေဝမင်းမှစ၍ ထိုမင်း၏ သားမြေး
ဖြစ်သော မင်းအဆက်ဆက်တို့သည် မိထိလာပြည်၌ စိုးအုပ်စံနေကြရာ
မင်းဆက်ပေါင်း (၇၄၀၀၀) ရှစ်သောင်းလေးထောင်တို့ တိုင်အောင် ရှိခဲ့
ကုန်သည်။

(ဗ)။ ။ထိုမဃဒေဝ မင်းဆက်ပေါင်း ရှစ်သောင်းလေးထောင်
တို့တွင် နောက်ဆုံးဖြစ်သောမင်းသည်ကား (နိမိ) နေမိမင်း ဘုရား
အလောင်းတော်တည်း။ ထိုအလောင်းတော် နေမိမင်း၏သားတော်
သည်ကား ကဠာရဇနက အမည်ရှိ၏။ ထိုမင်း၏ သားတော်သည်ကား
သမုကရ အမည်ရှိ၏။ ထိုမင်း၏သားတော်သည်ကား အသောစ
(အသောက-ဟူ၍လည်း ရှိ၏) အမည်ရှိ၏။ ဤကဠာရဇနကမင်း၊

သမင်္ဂရမင်း၊ အသောစမင်းတို့မှစ၍ ထိုမင်းတို့၏ သားမြေးအဆက်ဆက် ဖြစ်သော မင်းပေါင်း (၈၄၀၀၃) ရှစ်သောင်းလေးထောင်သုံးယောက် တို့သည် ဗာရာဏသီပြည်၌ ဒုတိယတဖန် မြို့နန်းတည်၍ စိုးအုပ်စံနေကြ ကုန်သည်။

(၁၁)။ ။ ထိုရှစ်သောင်းလေးထောင် သုံးယောက်သော မင်းတို့ တွင် နောက်ဆုံးဖြစ်သော မင်းသည်ကား သီဟပတိ အမည် ရှိ၏။

(၁) ထိုသီဟပတိမင်း၏သား ဝိဇီတသေနမင်း၊

(၂) ထိုမင်း၏သား ဓမ္မသေနမင်း၊

(၃) ထိုဓမ္မသေနမင်း၏သား နာဂသေနမင်း၊

(၄) ထိုနာဂသေနမင်း၏သား သမိဒ္ဓမင်း၊

(၅) ထိုသမိဒ္ဓမင်း၏သား ဒိသမ္ပတိမင်း၊

(၆) ထိုဒိသမ္ပတိမင်း၏သား ရေကုမင်း၊

(၇) ထိုရေကုမင်း၏သား ကုသမင်း၊

(၈) ထိုကုသမင်း၏သား မဟာကုသမင်း၊

(၉) ထိုမဟာကုသမင်း၏သား နဝရဋ္ဌမင်း၊

(၁၀) ထိုနဝရဋ္ဌမင်း၏သား ဒသရဋ္ဌမင်း၊

(၁၁) ထိုဒသရဋ္ဌမင်း၏သား အလောင်းတော်ရာမမင်း၊

(၁၂) ထိုရာမမင်း၏သား ဝိဠာရဋ္ဌမင်း၊

(၁၃) ထိုဝိဠာရဋ္ဌမင်း၏သား စိတ္တရံသီမင်း၊

(၁၄) ထိုစိတ္တရံသီမင်း၏သား အဗ္ဗရံသီမင်း၊

(၁၅) ထိုအဗ္ဗရံသီမင်း၏သား သုဇာတမင်း၊

(၁၆) ထိုသုဇာတမင်း၏သား သြက္ကာကမင်း၊

ဤ (၁၆) တကျိပ်ခြောက်ယောက်ကုန်သော မင်းတို့သည်လည်း ဗာရာဏသီပြည်၌ပင် ဆက်လက် စိုးအုပ် စံနေကြကုန်သည်။

ကပ်ဦးအစ ဘုရားအလောင်းတော် မဟာသမ္ပတမင်းမှစ၍ သြက္ကာကမင်းသို့ တိုင်အောင် မင်းဆက်ပေါင်း သားမြေး အစဉ် အဆက်အားဖြင့် (၂၅၂၅၆) နှစ်သိန်း ငါးသောင်း နှစ်ထောင် ငါးရာ ငါးကျိပ် ခြောက်ယောက်ရှိကုန်၏။

ဤဆိုအပ်ပြီးသည့် (ဖ) မှတ်ပါ မင်းပေါင်း ရှစ်သောင်းလေးထောင်၊ (ဗ) မှတ်ပါ မင်းပေါင်း ရှစ်သောင်းလေးထောင်သုံးယောက်၊ (ဘ) မှတ်ပါမင်းပေါင်း တကျိပ်ခြောက်ယောက်တို့အကြောင်းနှင့်တကွ မဟာသမ္မတမင်းမှစ၍ ရေတွက်သော် ဩက္ကာကမင်းတိုင်အောင် မင်းပေါင်း နှစ်သိန်း ငါးသောင်း နှစ်ထောင် ငါးရာ ငါးကျိပ် ခြောက်ယောက်ရှိပြီဖြစ်ကြောင်းကို မဟာသုတကာရီ မဃဒေဝလင်္ကာကျမ်း ဒုတိယပိုင်း (၁) ရာဇဝင်ခဏ်း ပိုဒ်ရေ (၃၁)၌—

သာဂရဒေဝ၊ တေဇနေစက်၊ မင်းမှဆက်သား၊ ဘုန်းတက်ကြွကြွ၊
မဃဒေဝ၊ စောလောင်းက-တိ၊ အစပြဋ္ဌာန်း၊ ရဟန်းပြုချည်း၊ စည်းသို့၊
ရှေးနည်းနောက်မှ၊ ဆက်ကာစည်ပြီး၊ ပဝေဏီထုံး၊ မြတ်နုလုံးကို၊ စွဲသုံး
လက်ယံ၊ ရာဇိသိဖြင့်၊ နေမိမင်းစစ်၊ လောင်းတော်ဖြစ်တိုင်၊ ရှစ်သောင်း
လေးထောင်၊ ရာဝင်ပြောင်သည့်၊ မင်းခေါင်များစွာ၊ မြတ်ရာဇာတို့၊
မိထိလာရွှေနန်း၊ ပြန်စံမြန်းရှင်။ ။ ကြွင်းဓိပတိ၊ မင်းနေမိ၏၊ ဘုန်းယံ
သည်းချာ၊ ကာဠာနေက်၊ ဘုန်းစက်နေသွင်၊ သမက်ရာ၊ အသောစ-က၊
စ၍အဖြောင့်၊ ရှစ်သောင်းလေးထောင်၊ သုံးယောက်အောင်လျှင်၊
ရွှေတောင်သိင်္ဂ၊ ဗာရာဏသီ၊ ဒုတိယနန်းတည်၊ စိုးကုန်သည်တည့်။ ။
ရုံးရည်ထွန်းပ၊ ဆုံးစွန့်ကျသား၊ ဝိဇီတမည်ခေါ်၊ ထိုမင်းကျော်၏၊
သားတော်ဘုန်းယံ၊ နတ်တရုံသို့၊ ဝိဇီတသေန၊ တေဇပြင်းရှိန်၊ ဓမ္မသိန်နှင့်၊
နာဂသိန်မည်ရာ၊ သမိဒ္ဓ-က၊ ကြီးလှနာမံ၊ ဒိသမ္ပတိ၊ ထိုပြီရေဏ၊ ကုသ
ရာဇာ၊ မဟာကုသ၊ ထို့နောင်မှလျှင်၊ နဝရဋ္ဌ၊ ဒသရဋ္ဌ၊ လောင်းရာမ-တိ၊
သားလှဆက်ကာ၊ ဝိဋ္ဌာရဋ္ဌ၊ စိတ္တရံသိ၊ တွင်ညီနာမ၊ အဗ္ဗရံသိ၊ ကျော်ညီ
ထင်ရှားသားသုဇာတ၊ ဩက္ကာက-တိုင်၊ သောဠသမင်း၊ လူ့မွန်ကင်းတို့၊
ယင်းဗာရာဏသီ၊ တီးရွှေစည်နှင့်၊ ကျူးမြည်သာယာ၊ စံချမ်းသာရှင်။ ။
မဟာသမ္မတ၊ မင်းကစ၍၊ ဩက္ကာကထိ၊ အယှိတွက်ကိန်း၊ ဂဏန်း
ချိန်းသော်၊ နှစ်သိန်းငါးသောင်း၊ နှစ်ထောင်ငါးရာ၊ ငါးကျိပ်သာ၍၊
သင်္ချာနောက်ပျိုး၊ မင်းခြောက်ပါးတည့်၊ ပိုင်းခြားရွှေမင်၊ ရှေးဦး-
တင်သည်၊ ရာဝင်ပထမ ဝေခြမ်းတည်း။—

ဟူ၍ စပ်ဆိုထားလေသည်။

(ဤ၌) သီလက္ခန္ဓာအဋ္ဌကထာ အဗ္ဗဋ္ဌသုတ်အဖွင့်နှင့် သုတ္တနိပါတ် အဋ္ဌကထာ မုနိသုတ်အဖွင့်တို့၌ “မဃဒေဝမင်းဆက်ပေါင်း ရှစ်သောင်း လေးထောင်တို့၏နောက်၌ ဩက္ကာကမင်းဆက် သုံးဆက် ရှိကြောင်း၊ တတိယမြောက် ဩက္ကာကမင်းအား မောင်းမအခြံအရံ ငါးရာစီရှိသော မိဖုရားကြီး ငါးဦးရှိကြောင်းစသည်ကို” ဖွင့်ပြသောကြောင့် သကျ-

သာကီဝင်မင်းတို့သည် တတိယသြက္ကာကမင်း၏ အမျိုးအဆက်အနွယ်
တို့ ဖြစ်ကုန်၏ဟု သိမှတ်ရ၏။ ဖော်ပြရာပါ နှစ်သိန်းငါးသောင်း နှစ်
ထောင် ငါးရာ ငါးကျိပ် ခြောက်ယောက်မြောက် သြက္ကာကမင်းကိုလည်း
တတိယမြောက် သြက္ကာကမင်းဟူ၍ မှတ်ယူအပ်၏။)

သြက္ကာကမင်းအကြောင်း

ထို နှစ်သိန်း ငါးသောင်း နှစ်ထောင် ငါးရာ ငါးကျိပ် ခြောက်ယောက်သော
မင်းတို့တွင် နောက်ဆုံးဖြစ်သော သြက္ကာကမင်းမင်း၏ မိဖုရားတို့ကား ဟတ္ထာ၊
စိတ္တာ၊ ဇန္တု၊ ဇာလိနီ၊ ဝိသာခါ ဟူ၍ ငါးယောက်တို့ ရှိကုန်၏။ တယောက်
တယောက်လျှင် မောင်းမမိသံ အခြွေအရံ ငါးရာစီ ငါးရာစီ ရှိကုန်၏။

(သြက္ကာကမင်းကို သြက္ကာကဟူ၍ ခေါ်ဝေါ်ရခြင်းအကြောင်းမှာ—
ထိုမင်း စကားပြောဆိုသောအခါ အာခံတွင်းမှ ဝင်းဝင်းလက်လက်
ဥက္ကာရောင် (မီးရှူးရောင်ကဲ့သို့) ထွက်သောကြောင့် သြက္ကာကမင်းဟု
ခေါ်ဝေါ်ကြောင်း သီလကွန်အဋ္ဌကထာ အဗ္ဗဋ္ဌသုတ်၌ ဖွင့်ပြသည်။ ။
မြန်မာရာဇဝင်၌လည်း ကျန်စစ်သားမင်း၊ မန္တဟာ(သထုံ)မင်း စသော
မင်းယောက်ျားအထူးတို့သည် သြက္ကာကမင်းကဲ့သို့ပင် အာခံတွင်းမှ
ဝင်းဝင်းလက်လက် စက်ရောင် (သို့မဟုတ်) ဥက္ကာရောင် (သို့မဟုတ်)
အရောင်ထူးတမျိုးထွက်သည်ဟူ၍ မှတ်ယူဖွယ်ရှိပေသည်။

သြက္ကာကမင်းကြီး၏ စံနေရာ တိုင်းပြည်ကိုလည်း ဗာရာဏသီပြည်
ဟူ၍ ကေန္တ မမှတ်ယူသင့်ပေ။ အကြောင်းမှာ—ထိုသြက္ကာကမင်းကြီး၏
သမီးတော်အကြီးဆုံး ပိယာမင်းသမီးနှင့် ဗာရာဏသီပြည်ရှင် ရာမမင်းတို့
သင့်မြတ်ကြောင်းစသည်ကို အဗ္ဗဋ္ဌသုတ်အဋ္ဌကထာ၌ပင် ပြဆိုသော
ကြောင့် သကျသာကီဝင်မင်းတို့၏ အာဒိပုရိသအနွယ်တော်တွင် ပဓာန
ဖြစ်သည့် ယခု သြက္ကာက (တတိယသြက္ကာက) မင်းကြီး၏စံရာ တိုင်း
ပြည်ကား ဗာရာဏသီပြည်မှတစ်ပါး အခြားတိုင်းပြည်သာလျှင် ဖြစ်၏ဟူ၍
မှတ်ယူသင့်ပေသည်။)

ထိုမိဖုရား ငါးယောက်တို့တွင် အကြီးဆုံးဖြစ်သော ဟတ္ထာမိဖုရားမှ ဥက္ကာ-
မုခ၊ ကရကဏ္ဍ၊ ဟတ္ထိနိက၊ သိနိသုရ ဟူ၍ သားတော်လေးပါး၊ ပိယာ၊ သပ္ပိယာ၊
အာနန္ဒာ၊ ဝိဇိတာ၊ ဝိဇိတသေနာဟူ၍ သမီးတော်ငါးပါး ဖွားမြင်လေသည်။

သားတော်လေးပါး၊ သမီးတော်ငါးပါး ဖွားမြင်ပြီးနောက် ဟတ္ထာမိဖုရား
ကြီး နတ်ရွာစံ(ကွယ်လွန်) သွားသောအခါ သြက္ကာက မင်းကြီးသည် အသက်
အရွယ် နုနယ်ပျိုမျစ်၍ နှစ်သက်ဖွယ်ရာ လွန်စွာအဆင်းလှပသော မင်းသမီးငယ်

တယောက်ကို မိဖုရားကြီးအရာ၌ တင်မြှောက်သဖြင့် ထိုမိဖုရားမှ ဇန္တုအမည် ရှိသော သားငယ်ကို ဖွားမြင်၍ ငါးရက်မြောက်သောနေ့၌ သားတော်ငယ် ဇန္တုကို ရှုချင်ဖွယ်ရာ တန်းဆာဆင်ယင်ပြီး မင်းကြီးအား ပြသသည်တွင် ဩက္ကာကမင်းကြီးသည် အလွန်နှစ်သက်တော်မူရကား ထိုမိဖုရားအား “အလို ရှိရာ ဆုတခုကို ယူလော့” ဟု ပြောဆိုကာ ဆုပေးလေသည်။

ထိုမိဖုရားသည် ဆွေမျိုးများနှင့် တိုင်ပင်ပြီးသော် သားတော်ငယ် ဇန္တု အား မင်းအဖြစ် (ထီးနန်းအရိုက်အရာ) ပေးအပ်ရန် ဆုတောင်းလေသည်။ ဩက္ကာကမင်းကြီးသည် “ဟယ် အယုတ်မ...ပျက်လော့၊ သင်ကား ငါ့သား တော်တို့၏ အန္တရာယ်ကို အလိုရှိတိ၏” ဟု မြည်တုန်ခြိမ်းချောက် ငေါက်ငမ်း ငြင်းဆန်လျက်သာနေခဲ့ရာ၊ အခါအခွင့် သင့်တိုင်း သင့်တိုင်းပင်လျှင် ထိုမိဖုရားက မင်းကြီးကို နှစ်သိမ့်စေပြီးလျှင် “အရှင်မင်းကြီး...မင်းတို့မည်သည် ပြောဆိုခဲ့ သော (ကတိ) ဝန်ခံချက်ကို မုသား မဖြစ်စေသင့်ပါ၊ ပေးမည် ဆိုသည့်အတိုင်း ပေးစေလိုပါသည်” ဟု အဖန်တလဲလဲ သားတော် ဇန္တုအား ထီးနန်းလွှဲအပ်ရန် တောင်းပန် လျှောက်ထားသောကြောင့် ဩက္ကာက မင်းကြီးသည် ဥက္ကာမုခ စသော သားတော်ကြီးတို့ကိုခေါ်စေပြီးသော် စိတ်နှလုံးမသက်မသာပမ်းနည်း စွာဖြင့် ဤသို့မိန့်တော်မူ၏—

“သားတော်တို့...ခမည်းတော်သည် မောင်တို့၏ ညီငယ် ဇန္တုမင်း သားကို မြင်ရ၍ ဝမ်းမြောက်လှစွာ ဇန္တု၏မယ်တော်အား အလိုရှိရာဆု တခုခုကို ယူရန် ပေးခဲ့မိလေပြီ၊ ထိုဇန္တု၏ မယ်တော်သည် မိမိ၏သား ဇန္တုအား ထီးနန်းစည်းစိမ်ကို လွှဲအပ်ဖို့ရန် ပြင်းထန်စွာ အလိုရှိနေသည်၊ ခမည်းတော်၏ မင်္ဂလာဆင်တော် မင်္ဂလာမြင်းတော် မင်္ဂလာရထားတော် တို့ကို ချန်လှပ်၍ သားတော်တို့ အလိုရှိသမျှ ဆင်၊ မြင်း၊ ရထားတို့ကို ယူငင်ဆောင်ကြဉ်း၍ ခမည်းတော် မကွယ်လွန်မီ ဤပြည်မှ လွတ်ရာသို့ သွားရောက်နေကြကုန်ဦး၊ ခမည်းတော် ကွယ်လွန်ပြီးသည့်နောက်မှ ဤပြည်ထီးနန်းကို သိမ်းမြန်းစိုးအုပ်ကြကုန်လော့” —

ဟူ၍ မိန့်ကြားတော်မူပြီးလျှင် သားတော်ကြီးများကို အမတ်ကြီး ရှစ်ယောက် တို့နှင့် အတူတကွ စေလွှတ်လိုက်လေသည်။

ဥက္ကာမုခစသော သားတော်ကြီးတို့သည်လည်း စိတ်နှလုံး မသက်မသာ များစွာငိုကြွေးကြကုန်၍ “ခမည်းတော်ဘုရား... သားတော်တို့၏ အပြစ်ဒေါသ များရှိခဲ့သော် သည်းခံတော်မူပါကုန်” ဟု ပြောဆိုကြကာ ခမည်းတော်မင်းကြီး ကို၎င်း၊ မင်းမောင်းမတို့ကို၎င်း ကျေရာကျေကြောင်း တောင်းပန်ကန်တော့ကြ ကုန်ပြီးသော် “ခမည်းတော်ဘုရား...သမီးတော်တို့လည်း မောင်တော်တို့နှင့်

အတူတကွ လိုက်ပါကြပါရစေ”ဟု ခမည်းတော်ကို ပန်ကြား၍ အတူတကွ လိုက်ပါရန် မြို့မှထွက်လာကြသော အစ်မတော်နှစ်ယောက်တို့၏ ခေါ်ငင် ဆောင်ကြဉ်းကြ၍ အမတ်ကြီးရှင်ဦးပါ စစ်အင်္ဂါလေးပါး ခြံရံလျက် မြို့တော်မှ ထွက်ခဲ့ကြကုန်၏။ “သားတော်ကြီးများသည် ခမည်းတော် နတ်ရွာစံလျှင် ကေနပ်ပင် ထီးနန်းစိုးအုပ်ကြလိမ့်မည်၊ စောစောကပင် မင်းသားများထံ စား လုပ်ကျွေး ပြုစုကြကုန်အံ့”ဟု အကြံဖြစ်ကာ များစွာသော လူအပေါင်းတို့သည် မင်းသားတို့ နောက်သို့ လိုက်ပါလာကြကုန်၏။

ထိုသို့ လိုက်ပါလာကြသော ဗိုလ်ပါပရိသတ်၏ အတိုင်းအရှည် ပမာဏကား ပဌမနေ့၌ တယူဇနာ၊ ဒုတိယနေ့၌ နှစ်ယူဇနာ၊ တတိယနေ့၌ သုံးယူဇနာ တနေ့ ထက်တနေ့ တိုးတက်များပြား၍ လာသည်တွင် မင်းသားတို့သည် ဤသို့တိုင်ပင် ကြကုန်၏—“ငါတို့၏ စစ်သည်ဗိုလ်ပါ အင်အားသည် အလွန် များပြားလှ သည်ဖြစ်ရာ ဤစစ်အင်အားဖြင့် အနီးအပါး အခြားသော သာမန္တရာဇ် မင်း၏ တိုင်းပြည်နိုင်ငံကို လုယက်တိုက်ခိုက် ငါတို့သိမ်းပိုက်လိုပါမူကား မည် သည့်မင်း မည်သည့်နိုင်ငံကမျှ ခုခံဝံ့ကြမည်မဟုတ်ပေ၊ သို့သော် သူတပါးတို့၏ တိုင်းကားနိုင်ငံကို သွဉ်းပန်း နှိပ်စက် နိုင်ထက်ကလူ လူယူ အုပ်စိုးခြင်းဖြင့် အဘယ်အကျိုးရှိအံ့နည်း၊ အကျိုးမရှိသည်သာ။ ဤဗမ္မုဒီပါ ကျွန်းကြီးသည် ကျယ်ဝန်း ကြီးမားလှပေ၏၊ လွတ်လပ်သော တောအရပ်၌ မြို့နန်းအသစ် တည် ထောင်ကြကုန်အံ့”ဟူ၍ တိုင်ပင် သဘောတူ ညီညွတ်ကြပြီးလျှင် ဟိမဝန္တာ တောသို့ ရှေးရှုဦးတည် သွားရောက်ကြကာ မြို့နန်းတည်ရန်နေရာကို ရွာကြ ကုန်၏။

ကပိလဝတ်မြည် တည်ထောင်ကြခြင်း

ထိုစဉ်အခါ ကျွန်ုပ်တို့၏ မြတ်စွာဘုရားအလောင်းတော်သည် ဥစ္စာ အနှစ် များပြားကြွယ်ဝလှစွာသော ဗြာဟ္မဏမဟာသာလ=ပုဏ္ဏားသူဌေးမျိုး၌ ကပိလ အမည်ရှိသော ပုဏ္ဏားသူဌေးဖြစ်၍ ထိုသူဌေးအဖြစ်ကို စွန့်လွှတ် တောထွက်ကာ ရသေ့ရဟန်းပြုပြီးလျှင် ဟိမဝန္တာတောင်နံပါး ကြီးမားသောကျွန်းသစ်တော၏ အတွင်း သန့်ရှင်းကြည်လင်သောရေကန်၏အနီး၌ သစ်ရွက်မိုးကျောင်း ဆောက် လုပ်ဖန်တီး၍ နေတော်မူဆဲ ဖြစ်လေသည်။

ထိုဘုရားအလောင်းတော် ကပိလရှင်ရသေ့သည် ဘူမိဇာလ အမည်ရှိသော အတတ်(မြေကြန်အင်္ဂါကိုသိသောအတတ်)ကို တတ်သိသူဖြစ်၍ မြေ၏အောက် ၌ အတောင်ရှစ်ဆယ် မြေ၏အထက်၌ အတောင် ရှစ်ဆယ် တိုင်အောင် မြေ၏ အကျိုးအပြစ်တို့ကို သိမြင်တော်မူ၏၊ ထိုကပိလရှင်ရသေ့၏ သစ်ရွက်မိုးကျောင်း ဆောက်လုပ်နေထိုင်ရာ မြေနယ်တဝိုက်၌ မြက် သစ်ပင် ချုံနွယ်တို့သည် လက်ျာ

ရစ်လည်ကုန်လျက် ထိုမြက် သစ်ပင် ချုံနွယ်တို့၏ အညွန့် နှာမောင်းတို့သည် အရှေ့အရပ်မျက်နှာသို့သာ မျက်နှာရှေးရှု ထွက်ပြု ပေါက်ရောက်ကြကုန်၏။ ဤမျှသာမကသေး—ခြင်္သေ့ ကျား အစရှိသော သားရဲ သားကြမ်းတို့သည် မိမိတို့၏ အစာဖြစ်သော သမင်ဝက်တို့ကို လိုက်ကြကုန်သော်၎င်း၊ မြွေ ကြောင် တို့သည် ဖား ကြက်တို့ကို လိုက်ကြကုန်သော်၎င်း ထိုနေရာသို့ ရောက်ကြလျှင် မလိုက်နိုင် မဖမ်းယူနိုင်ကြတော့ကုန်ပဲ ထိုသမင် ဝက် ဖား ကြက်တို့က ထိုခြင်္သေ့ ကျားစသော သားရဲ သားကြမ်း မြွေ ကြောင်တို့ကို ခြိမ်းချောက် တုံ့ပြန် ရန်မူ အပ်ကြသဖြင့် ဆုတ်နစ်၍သာ ပြန်လည် ပြေးသွားကြရသည်ချည်း ဖြစ်ကုန်၏။ အလောင်းတော် ကပိလရှင်ရသေ့သည် ဤအခြင်းအရာတို့ကို တွေ့ရှိ သိမြင်ရ သောကြောင့်ပင် “ဤအရပ် နယ်ပယ်သည် ရန်ကိုအောင်နိုင်ရာ မြေချာ ဥက္ကဋ္ဌ အထွတ်အမြတ်တည်း” ဟု သိရှိတော်မူသောကြောင့် ထိုအရပ်၌ မိမိအတွက် သစ်ရွက်မိုး ကျောင်းသခမ်းကို ဖန်ဆင်း ဆောက်လုပ်တော်မူခဲ့ပေ၏။

ဥက္ကဋ္ဌာမုခမင်းသား အမှူးရှိသော မင်းသားတို့သည် မြို့ရွာ တိုင်းပြည် တည် ထောင်လိုကြသဖြင့် မြို့ရာကို ရှာဖွေလှည့်လည်ကြရာတွင် ထို အလောင်းတော် ကပိလ ရှင်ရသေ့၏ သစ်ရွက်မိုး သခမ်းကျောင်း အရပ်သို့ ရောက်လာကြ၍ အလောင်းတော်ရှင်ရသေ့က မေးမြန်းသဖြင့် ရှင်ရသေ့အား မိမိတို့ မြို့တည်ရန် မြို့ရာမြေ ရှာဖွေကြည့်ရှုလာကြကြောင်းကို လျှောက်ထားကြကုန်၏။ အလောင်း တော် ကပိလရှင်ရသေ့သည်လည်း ထိုအကြောင်းကိုသိ၍ ထိုမင်းသားတို့အပေါ် သနားတော်မူလှသဖြင့်—

မင်းသားတို့...ဤငါ၏ သခမ်းကျောင်း နေရာ၌ တည်ထောင်အပ် သောမြို့သည် ဗေဗျူဒိပ်ကျွန်းအပြင်၌ အမြတ်ဆုံးသောမြို့ ဖြစ်လိမ့်မည်၊ ဤမြို့၌ ဖွားမြင်သော ယောက်ျားတို့တွင် တယောက် တယောက်သော ယောက်ျားသည် အခြား တပါးသော အရပ်၌ ဖွားမြင်သော လူ ယောက်ျား အရာ အထောင်ကိုပင် လွှမ်းမိုး နိုင်နင်းခြင်းငှါ စွမ်းနိုင်ပေ လိမ့်မည်၊ ထို့ကြောင့် ဤငါ၏သခမ်းကျောင်းနေရာ၌ မြို့သစ်တည်ထောင် ဖန်ဆင်းကြလေကုန်။ ဤငါ၏ကျောင်းသခမ်းနေရာ၌ မင်းအိမ်နန်းတော် တည်ဆောက်ကြလေကုန်။ ဤနေရာမြေ၏ ကောင်းမွန် ထူးမြတ်ပုံကို ပြဆိုရသော် ဤအရပ်၌ အထောက်အမှီပြုရမူ ဒွန်းစက္ကား၏ သားပင် သော်လည်း စကြာဝဠာမင်း၏ အားစွမ်းဖြင့် အလွန် ချီးမွမ်းအပ်သူ ဖြစ်ပေလိမ့်မည်—

ဟူ၍ မိန့်ကြားတော်မူ၏။ မင်းသားတို့က “အရှင်ရသေ့... ဤနေရာသည် အရှင် ရသေ့၏ နေဆဲ အသုံးပြုဆဲ နေရာဖြစ်သည် မဟုတ်ပါလော” ဟု လျှောက်ထား

ကြရာ ကပိလရှင်ရသောက “မင်းသားတို့...ဤနေရာသည် ငါ၏ အသုံးပြုဆဲ နေရာဟူ၍ ထွေရာစဉ်းစား အကြံမများကြကုန်လင့်၊ ငါ၏အတွက် အစွန့်အဖျား နံပါးတနေရာတွင် ကျောင်းသခံမ်း ဆောက်လုပ်ကြပြီးလျှင် ငါညွန့်ပြရာ ဤ နေရာ၌ပင် မြို့နန်းတည်ဆောက်ကြကုန်၊ မြို့၏ အမည်ကိုလည်း ကပိလဝတ္ထု ဟူ၍ မှည့်ခေါ်ကြကုန်” ဟူ၍ မိန့်ကြားတော်မူ၏။

ဥက္ကာမုခမင်းသားအမှူးရှိသော မင်းသားလေးယောက်တို့နှင့်တကွ မှူးမတ် စစ်သည် ဗိုလ်ပါတို့သည် အလောင်းတော်ကပိလရှင်ရသော မိန့်ဆိုညွန့်ကြားသည့် အတိုင်း မင်းအိမ်နန်းတော်နှင့်တကွ မြို့ကို တည်ထောင်ကြပြီးလျှင် ထိုမြို့ ထိုပြည်ကို ကပိလဝတ္ထုမြို့ ကပိလဝတ္ထုပြည်ဟူ၍ မှည့်ခေါ်သမုတ်ကာ နေထိုင် ကြလေသည်။

သကျသင်္ကဏ်တော် ဖြစ်ပွားလာခြင်း

ယင်းသို့ နေထိုင်ကြသဖြင့် မင်းသားတို့ အသက်ကြီးမြင့်၍ အိမ်ထောင်သင့် သော အရွယ်သို့ ရောက်လာသောအခါ မှူးမတ်အပေါင်းတို့သည် “အမတ်မင်း တို့...ဤမင်းသားတို့သည် အရွယ်ရောက်ကြလေကုန်ပြီ၊ အကယ်၍ ထိုမင်းသား တို့၏ ခမည်းတော် ဩက္ကာကမင်းကြီးအနီး၌ ရှိခဲ့ပါလျှင် ထိုခမည်းတော်မင်းကြီး သည် ဤမင်းသား မင်းသမီးတို့အား ထိမ်းမြားမင်္ဂလာ ပြုတော်မူလေရာ၏၊ ယခုသော်မူ အကျွန်ုပ်တို့၏ တာဝန်ဖြစ်ချေပြီ” ဟု ကြံစည် အောက်မေ့ကြပြီး လျှင် မင်းသားတို့နှင့် အတူတကွ တိုင်ပင်ကြကုန်၏။

မင်းသားတို့ကလည်း “အို-အချင်းအမတ်တို့...ဤအရပ်၌ ငါတို့နှင့် အမျိုး ဇာတ်နွယ်တူသော မင်းသမီးများ မရှိကြကုန်၊ နှမတော်များနှင့် အမျိုး ဇာတ်နွယ်တူသော မင်းသားများလည်း မရှိကြကုန်၊ အမျိုးဇာတ်နွယ် မတူ သူချင်း ထိမ်းမြားပေါင်းဖက်ခြင်း ပြုလုပ်ခဲ့သော် ငါတို့မှ ဖွားမြင်သက်ဆင်းလာ ကြသော သားသမီးတို့သည် အဖမျိုးဘက်မှ၎င်း၊ အမိမျိုးဘက်မှ၎င်း မသန့်ရှင်း မစင်ကြယ်ကြ၍ အမျိုးဇာတ်နွယ် ရောယှက်ပျက်ပြားခြင်း=(ဇာတိသမ္ပေဒ) သို့ ရောက်ကြကုန်လိမ့်မည်၊ သို့ရကား ငါတို့ မောင်နှမကိုးယောက်တို့တွင် အစ်မ အကြီးဆုံးဖြစ်သော ပိယာမင်းသမီးကို အမိအရာ၌ တင်မြှောက်ကြ၍ ကြွင်း ကျန်သော ငါတို့ မောင်လေးယောက်နှင့် နှမလေးယောက်အားဖြင့် ရှစ်ယောက် တို့သည် အမျိုးဇာတ်နွယ် မရောမယှက် ပျက်ပြားစေခြင်းငှါ အချင်းချင်း ထိမ်းမြား စုံဖက်ခြင်းကို ပြုကြကုန်အံ့” ဟု တိုင်ပင် ညီညွတ်ကြပြီးလျှင် ထို မင်းသားတို့သည် အစ်မအကြီးဆုံး ပိယာမင်းသမီးကို အမိအရာ၌ တင်မြှောက် ထားကြ၍ ဇာတ်နွယ် ရောယှက် ပျက်ပြားမည်ကို စိုးရွံ့ကြသောကြောင့်

နှမတော် လေးဦးတို့နှင့် အစုံစီ အစုံစီ ထိမ်းမြားစုံမက် အိမ်ထောင်ဖက် ပြုလုပ်
နေကြလေကုန်၏။

ယင်းသို့ နေခဲ့ကြရာ ထိုဥက္ကာမုခ မင်းသား မင်းသမီး အစုံ အစုံသော
အိမ်ထောင်ရှင်တို့အား သား သမီးတို့ဖြင့် ပွားစီး စည်ပင်ခြင်းသို့ ရောက်ခဲ့လေ
သည်။ ထိုသို့ ဥက္ကာမုခမင်းသား အမျိုးရှိကုန်သော သားတော် သမီးတော်တို့
ကပိလဝတ်ပြည် တည်ထောင်ကြ၍ အခြားတပါးသော အမျိုးနှင့် အိမ်ထောင်
ဖက်စပ် လက်ထပ် ထိမ်းမြားခြင်းမပြုကြပဲ မိမိတို့ အဖတူ အမိတူ မွေးချင်း
သားချင်း အရင်းအချာ မောင်နှမအရင်း အချင်းချင်း ထိမ်းမြား အိမ်ထောင်မှု
ပြုကြ၍ ကြီးပွားချမ်းသာစွာ နေကြကြောင်းကို ခမည်းတော် သြက္ကာကမင်းကြီး
ကြားသိရလေသော် ခမည်းတော်မင်းကြီးသည် အလွန် ဝမ်းမြောက်လှသည်
ဖြစ်၍ မျှူးမတ်ဆွေမျိုး ပရိသတ်တို့အလယ်၌—

“သကျာ ဝတ ဘော ကုမာရာ=အို-အချင်းတို့....ငါ၏ သားတော်
သမီးတော်တို့သည် စွမ်းနိုင်ကြပေစွာတကား၊

ပရမာ သကျာ ဝတ ဘော ကုမာရာ=အို-အချင်းတို့....ငါ၏
သားတော် သမီးတော်တို့သည် လွန်ကဲ မြင့်မြတ်ကုန်သည်ဖြစ်၍ စွမ်းနိုင်
ကြပေစွာတကား—

ဟူ၍ ချီးကျူးစကား မြွက်ကြား ကျူးရင့်တော်မူလေသည်။

ဤသို့ “သကျာ ဝတ=စွမ်းနိုင်ကြပေစွာ တကား”ဟူ၍ ခမည်းတော်
သြက္ကာကမင်းကြီး ချီးကျူးစကား မြွက်ကြားကျူးရင့်ချက်အရ စွမ်းဆောင်နိုင်
ခြင်း အနက် အဓိပ္ပါယ်ရှိသော သကျ-ဟူသော စကားကို အကြောင်းအစွဲပြု၍
ထိုဥက္ကာမုခသော မင်းသား မင်းသမီးတို့နှင့်တကွ ထိုမင်းသား မင်းသမီးတို့မှ
ဖွားမြင်သက်ဆင်းလာကြသောမင်းမျိုးအဆက်ဆက်တို့ကို သကျ=သကီယ=
သကီဝင်=သကီမျိုး=သကီနွယ်တို့ဟူ၍ ခေါ်တွင် မှတ်သား ထင်ရှားခဲ့ကြ
ကုန်တော့သည်။

(ဤကား သကျသကီဝင်မင်းဟု ဖြစ်ပွားလာခြင်းအကြောင်းတည်း။)

ကောလိယမြည် တည်ထောင်ခြင်း အကြောင်း

ထိုမှနောက် အခါတပါး၌ ဥက္ကာမုခသော မောင်နှမအိမ်ထောင်ရှင်တို့၏
အကြီးဆုံးအစ်မဖြစ်သော ပိယာမင်းသမီးမှာ ကုဋ္ဌရောဂါနူနာစွဲကပ်လာခဲ့လေ၏။
ထိုမင်းသမီး၏ကိုယ်၌ ကလောပွင့် (သို့မဟုတ်) ပင်လယ်ကသစ်ပွင့်နှင့် တူသော
အပိမ့် အဖု အကွက်တို့သည် ဖြစ်ပေါ်လာခဲ့ကုန်၏။

ထိုသို့ဖြစ်လာရကား မောင်ဖြစ်သော မင်းသားညီနောင်တို့သည် “ဤမျှ စက်ဆုပ်ဖွယ်နုနာထောဂါရှိသကဲ့သို့အစ်မကြီးပိယာနှင့် ငါတို့သည် အတူတကွတပေါင်း တည်း နီးကပ်စွာ နေထိုင်စားသောက်ခြင်းအမှု ပြုကြကုန်သည်ရှိသော် ငါတို့ အပေါ် ဤနုနာထောဂါ ကူးစက်ပြန့်ပွား၍ လာပေလိမ့်မည်” ဟု ကြံစည်စဉ်းစား တိုင်ပင်ကြပြီးလျှင် တနေ့သ၌ ဥယျာဉ်ကစား သွားကြသည့် အနေကဲ့သို့ သွားဟန်ပြုကြကာ အစ်မကြီးပိယာကို ရထား၌ တင်ယူခဲ့ကြပြီး ရတနာအရပ် လျှောက်ပတ်သောနေရာသို့ ထောက်သည်တွင် လျောင်း၊ ထိုင်၊ ရပ်၊ သွား လေးပါး သော ဣရိယာပုထ်ဖြင့် မျှတလောက်ဖွယ်ရှိသော လေးထောင့်ကျင်းကြီးတခုကို တူးစေကြ၍ ထိုလေးထောင့်ကျင်း မြေတိုက်အတွင်း၌ စားသောက်ဖွယ်ရာ ရိက္ခာအပြည့်အစုံတို့ကို ထားသိစီမံကြပြီးလျှင် ကျင်းထဲ၌ အစ်မကြီးပိယာကို ချထား၍ ဘေးရန် အန္တရာယ်တို့မှ ကာကွယ်လွတ်ကင်းနိုင်စေခြင်းငှါ ထိုလေး ထောင့်ကျင်း၏ အထက်၌ ပျဉ်ချပ်အမိုးကို အုပ်မိုးဖုံးပိတ်ပြီးသော် ထိုပျဉ်ချပ် အမိုး၏ အစွန်းအနားထိပ်ပြင်တို့၌ မြေမှုန့်တို့ဖြင့် အစုအမြောင်း မွမ်းမံပြုလုပ် ပို့အုပ်ခဲ့ကြပြီးနောက် မိမိတို့၏ ကပ်လဝတ်နေပြည်တော်သို့ ပြန်ခဲ့ကြကုန်၏။

ထိုစဉ်အခါတွင် ရာမ အမည်ရှိသော ဗာရာဏသီမင်းသည် ကုဋ္ဌထောဂါ နုနာ စွဲကပ်၍ ကိုယ်လုပ်မောင်းမစသော နန်းသူနန်းသား အခြေအခံအပေါင်းတို့က စက်ဆုပ်ရွံရှာအပ်ရကား ထိတ်လန့်ခြင်း သံဝေဂဖြစ်သောကြောင့် သားတော် ကြီးအား မင်းအဖြစ် (မင်းစည်းစိမ်)ကို ဆောင်နင်းအပ်နှံခဲ့ပြီးလျှင် တောသို့ ဝင်၍ သစ်ရွက်မိုးတဲ ပြုလုပ်တည်ဆောက်ကာ သစ်မြစ် သစ်သီးတို့ကို စားသုံး၍ မကြာမြင့်မီပင် နုနာထောဂါကင်းရှင်း ရွှေ့ရောင်အဆင်းရှိသည်ဖြစ်၍ ထိုမှ ဤမှ လှည့်လည်ရာတွင် ပင်စည်ပင်လုံးကြီးမား၍ အတွင်း၌ကား အခေါင်းရှိသော သစ်ပင်တပင်ကို တွေ့ရှိ၍ ထိုသစ်ပင်၏ အတွင်း၌ တဆယ့်ခြောက်တောင်ပမာဏ ကျယ်ဝန်းသော အရပ်ကို အပြေအပြစ်ဖြစ်အောင် သုတ်ဆင်ပြီးလျှင် ထွက် ဝင်ရန် တံခါးမ လေသာတံခါးတို့ကို၎င်း၊ လှေကားကို၎င်း ကပ်ဆင်၍ နန်း ဆောင်ခန်းငယ်ပမာ ဖြစ်စေလျက် ထိုသစ်ခေါင်းအိမ်၌ပင် ကြိုတင်နေထိုင်နှင့်ဆဲ ဖြစ်လေသည်။

ထိုရာမမင်းသည် မီးအိုးကင်းကြီးတခု၌ မီးကိုထည့်၍ ညဉ့်အခါ၌ သမင် တောဝက်စသည်တို့၏ အော်မြည်သံကို အရပ်ဌာနအားဖြင့် မှတ်သားနား ထောင်ပြီး အိပ်လေ့ရှိပေ၏။ နံနက်မိုးသောက် ထောက်သောအခါ ထိုအသံကြားရာ အရပ်ဌာနသို့ သွားရောက်ကြည့်ရှု၍ ခြင်္သေ့ သစ် ကျား စသည်တို့၏ စားကြွင်း ဖြစ်သော သမင်သား ဝက်သားစသည်တို့ကို ကောက်ယူဆောင်ကြဉ်းခဲ့ပြီးလျှင် ချက်ပြုတ်စားသောက်၍ နေလေ့ရှိပေ၏။

တနေ့သ၌ ရာမမင်းနေရာနှင့် မနီးမဝေးဖြစ်သော ပိယာမင်းသမီး၏ နေထိုင်ရာ မြေအိမ်ကျင်းတိုက်မှ မင်းသမီး၏ ကိုယ်အနံ့ ရသဖြင့် ကျားတကောင်သည် ထိုမင်းသမီးနေထိုင်ရာ ကျင်းတိုက်အမှီးပျဉ်ချပ်ကို လက်သည်းတို့ဖြင့် ကုပ်ဖဲ့ဖွင့်လှစ်လာသဖြင့် မင်းသမီးလည်း အလွန်ကြောက်ရွံ့ထိတ်လန့်ရကား ကျယ်လောင်စွာ ဟစ်အော်သည်ရှိသော် ရာမမင်းသည် မိုးလင်းခါနီး၌ မီးအိုးကင်းဝယ် မီးထည့်၍ ထိုင်နေရင်းမှ ထိုအသံကိုကြားရ၍ “ဤအသံကား မိန်းမအသံတည်း” ဟု ဆင်ခြင်စဉ်းစားပြီးလျှင် နံနက်စောစော ထိုမင်းသမီးရှိရာ မြေတိုက်ကျင်းအနီးသို့ သွားရောက်၍ “ဤကျင်းတိုက်မြေအိမ်အတွင်း၌ ရှိသူကား အဘယ်သူနည်း” ဟု မေးမြန်းလေ၏။ “အကျွန်ုပ်ကား မိန်းမပါတည်း” ဟု ဖြေကြားလေလျှင် “အဘယ်အမျိုးအနွယ်ရှိသူနည်း” ဟု မေးမြန်းပြန်၏။ “အရှင်.... အကျွန်ုပ်ကား ဩက္ကာကမင်းကြီး၏ သမီးတော်ပါတည်း” ဟု ဖြေကြားလေလျှင် “အပြင်သို့ ထွက်ခဲ့လော့” ဟု ပြောဆိုပြန်၏။ “အရှင်.... အပြင်သို့ ထွက်ရန် မတတ်နိုင်ပါ” ဟု ပြောဆိုလေလျှင် “အဘယ်ကြောင့်နည်း” ဟု မေးမြန်း၍ “အရှင်.... အကျွန်ုပ်အား အရေဖျားရောဂါရှိပါသည်” ဟူ၍ ဖြေကြားသောအခါ ရာမမင်းသည် အလုံးစုံသော အကြောင်းခြင်းရာဖြစ်ပုံကို မေးမြန်း၍ ခတ္တိယမာန်ဖြင့် မထွက်လာသောမင်းသမီးကို “ငါသည်လည်း ခတ္တိယနွယ်ရိုး မင်းမျိုးပင်တည်း” ဟု မိမိ၏မင်းအဖြစ်ကို သိစေပြီးလျှင် လှေကားချပေး၍ မင်းသမီးကို မြေကျင်းတိုက်ခန်းမှ ထုတ်ယူကာ မိမိ၏ နေရာအရပ်သို့ ဆောင်ကြဉ်းခဲ့ပြီးနောက် မိမိစားသုံးခဲ့သော ဆေးဝါးတို့ကိုပင် စားသုံးစေ၍ ထိုကဋ္ဌရောဂါ နှုတ်ပျောက်ကင်း ရွှေအဆင်းရှိသည်ကို ပြုပြီးလျှင် ထိုပိယာမင်းသမီးနှင့် အညီ အညွတ် သဘောတူ အိမ်ထောင်ပြုလျက် နေလေ၏။

ယင်းသို့ နေထိုင်ကြရာ ထိုပိယာမိဖုရားသည် နှစ်ယောက်နှစ်ယောက်ကုန်သော သားမြွာတို့ကို တဆယ့်ခြောက်ကြိမ်တိုင်တိုင် ဖွားမြင်သဖြင့် သားတော်ပေါင်း သုံးကျိပ်နှစ်ယောက် ရှိခဲ့၍ ထိုသားတော်များ အစဉ်သဖြင့် အရွယ်သို့ ရောက် ကြီးမြောက်လာသောအခါ ခမည်းတော်ရာမမင်းသည် ထိုသားတော်တို့ကို မင်းသားတို့ တတ်မြောက်သင့်သမျှသော အတတ်ပညာတို့ကို သင်ကြားပေးလေသည်။

တနေ့သ၌ ရာမမင်း၏ နေပြည်တော်ရင်းဖြစ်သော ဗာရာဏသီပြည်မှ တောလည်မုဆိုးတဦးသည် ဟိမဝန္တာ၏ အနီးအပါး နံပါးဖြစ်သော ထိုတောအရပ်သို့ ရတနာတို့ကို ရွာဖွေလှည့်လည် လာရောက်သည်တွင် ရာမမင်းကို တွေ့မြင်ရ၍ သိမှတ်ခဲ့ဘူးရင်းဖြစ်ရကား “အရှင်မင်းကြီး.... အကျွန်ုပ်သည် အရှင်မင်းကြီးတို့ကို ကောင်းစွာသိပါ၏” ဟု လျှောက်ဆိုသဖြင့် မိမိ၏တိုင်းတော်ပြည်တော် နိုင်ငံတော်အကြောင်း အလုံးစုံကို ထိုမုဆိုးအား မေးမြန်း ကြားနာ

စဉ်တွင် သားတော်သုံးကျိပ်နှစ်ယောက်တို့သည် ထိုနေရာသို့ ရောက်ရှိလာကြကုန်၏။ မုဆိုးသည် ထိုမင်းသားတို့ကို မြင်၍ “အရှင်မင်းကြီး... ဤသူငယ်တို့သည်ကားအဘယ်သူတို့နည်း” ဟု မေးမြန်းလေ၏။ “ငါ၏ သားတော်တို့တည်း” ဟု ဖြေကြားလေသော် ထိုမင်းသားတို့၏ အမိဖက်မှ ဆင်းသက်လာသော အမျိုးအနွယ်ကို တဖန်မေးမြန်းသိရှိရ၍ မုဆိုးသည် “ဗာရာဏသီပြည်ရှင်မင်းအား လျှောက်ကြားဖူး စကားလက်ဆောင်ကောင်းကို ငါရရှိပေပြီ” ဟူ၍ အောက်မေ့ကာ ဗာရာဏသီပြည်သို့ ပြန်ခဲ့ပြီးလျှင် ဗာရာဏသီမင်းအား ထိုအကြောင်းအလုံးစုံကို လျှောက်ထားလေ၏။

ရာမမင်း၏သားတော်ဖြစ်သော ဗာရာဏသီပြည်ရှင်မင်းသည်လည်း ခမည်းတော်ကို ပြန်လည်ပင့်ဆောင်ရပေတော့မည်ဟု အလွန်ဝမ်းမြောက်စွာ စစ်အင်္ဂါလေးပါးဖြင့် ခမည်းတော်ရာမမင်းရှိရာသို့ လာရောက်ပြီးလျှင် ခမည်းတော်ကို ရှိသေစွာရှိခိုးလျက် “ခမည်းတော်မင်းကြီး... ဗာရာဏသီမင်းအဖြစ်ကို တဖန်လက်ခံတော်မူပါ” ဟူ၍ တောင်းပန်စကား လျှောက်ထားလေ၏။ ခမည်းတော်ရာမမင်းသည်လည်း “ချစ်သား... ဗာရာဏသီမင်းအဖြစ်ကို ခမည်းတော် အလိုမရှိတော့ပြီ၊ ဗာရာဏသီပြည်သို့လည်း ငါမလိုက်တော့ပြီ၊ ဤအရပ်မှာပင် ငါ၏နေရာ ဤသစ်ပင်ကိုပယ်ရှား၍ ဤကလောပင်ကြီး၏နေရာကို ငါ၏စံအိမ်နန်းဆောက်ထားလျက် ငါ့အလို့ငှါ မြို့နန်းအသစ် တည်ထောင်လော့” ဟု စေခိုင်းသဖြင့် သားတော် ဗာရာဏသီမင်းသည် ခမည်းတော်ရာမမင်း မိန့်ဆိုညွှန်ကြားတိုင်းပင် မြို့သစ်ကို တည်ထောင်လေ၏။

ဤမြို့သစ်၏အမည်ကို ခမည်းတော်၏နေရာ ကလောပင်ကိုပယ်ရှား၍မြို့တည်သောကြောင့် ကောလိယမြို့ ကောလိယပြည်ဟူ၍၎င်း၊ ကျားတို့သွားရာ လမ်းခရီးပေါ်၌ တည်ထားသောကြောင့် ဗျဿပဇ္ဇမြို့ဟူ၍၎င်း အမည်နှစ်မျိုးလုံးပင် ခေါ်တွင်သမုတ်စေ၍ သားတော်ဗာရာဏသီမင်းသည် ခမည်းတော်ရာမမင်းကို ရှိခိုး၍ မိမိ၏မြို့သို့ ပြန်ခဲ့လေ၏။

ရာမမင်းနှင့် ပိယာမိဖုရားတို့သည် ထိုကောလိယမြို့သစ်၌ စံနေခဲ့ကြရာ တနေ့သ၌ အရွယ်သို့ ရောက်လေပြီးသော သားတော်တို့ကို မယ်တော်ပိယာမိဖုရားသည်—

“အမောင်သားတော်တို့... အမောင်တို့၏ ဦးရီးတော် ဖြစ်ကြသော သာကီဝင်မင်းတို့သည် ကပိလဝတ်ပြည်၌ စိုးအုပ်စံနေကြကုန်၏၊ အမောင်တို့ ဦးရီးတော်များ၏ သမီးတော်တို့သည် ဤသို့ဤပုံ ထုံးနှောင်ဝတ်ဆင်မှု ရှိကြကုန်၏၊ ဤသို့ဤပုံ အသွင်အပြင် အနေအထား အမူအရာရှိကြကုန်၏၊ ထိုမင်းသမီးတို့ ရေချိုးရန် ရေချိုးဆိပ်သို့ လာကြသောအခါ

အမောင်တို့ နှစ်သက်မြတ်နိုးရာရာ မင်းသမီးတို့ကို ဆွဲကိုင်ခေါ်ငင်ကာ
ဆောင်ကြဉ်းချေကြလော့” —

ဟူ၍ သင်ပြညွှန်ကြားလေ၏။

မင်းသားတို့သည်လည်း မယ်တော်ညွှန်ကြားသင်ပြသည့်အတိုင်းပင် ကပိလ-
ဝတ်ပြည် ဦးရီးတော်သင်္ကာဝင်မင်းတို့၏ သမီးတော်များ ရေချိုးရာဆိပ်သို့
သွားရောက်ကြည့်ရှုကြပြီးသော် ကိုယ်စီကိုယ်စီ မိမိတို့ကြိုက်နှစ်သက်ရာ မင်းသမီး
တို့ကို ကြည့်ရှုရွေးချယ်ကြကုန်ပြီးလျှင် ထိုမင်းသမီးများ ရေချိုးပြီးစ ဆံပင်
တို့ကို ခြောက်သွေ့စေသောခဏ၌ မင်းသမီးတို့ကို ဆွဲယူကြကုန်လျက် မိမိတို့၏
အမည်နာမစသည်တို့ကို ပြောကြားကြကုန်၍ ဆောင်ကြဉ်းခဲ့ကြကုန်၏။

ထိုအကြောင်းကို သင်္ကာဝင်မင်းတို့ ကြားသိကြလေသော် “အချင်းတို့...
ရှိပစေ၊ ထိုကောလိယမင်းသားတို့သည် ငါတို့အစ်မကြီး၏ သားများဖြစ်ကြ၍
ငါတို့၏ တူသားဆွေမျိုးရင်းတို့သာ ဖြစ်ကုန်၏” ဟု ပြောဆိုကြကာ အပြစ်မယူ
ကြည်ဖြူကျေနပ်ကြကုန်၍ ဆိတ်ဆိတ်သာ နေကြကုန်၏။

ဤသို့ သကျသင်္ကာဝင်နှင့် ကောလိယမင်းတို့ အချင်းချင်း ထိမ်းမြားမှု
ပြုခဲ့ကြရာ ဘုရားမြတ်စွာ လက်ထက်တော်တိုင်အောင်ပင် အနွယ်အဆက်
မပျက်ပဲ ဆင်းသက်ခဲ့လေသည်။

ဤသို့အားဖြင့် သကျသင်္ကာဝင်မင်းမျိုးတို့သည် ဆွေမျိုးအရင်းအချာချင်း
သန့်ရှင်း စင်ကြယ် တင့်တယ်မွန်မြတ်စွာပင် နွယ်ဇာတ်မျိုးရိုး ဖွံ့ဖြိုးပြန့်ပွားခြင်း
သို့ရောက်ခဲ့ကုန်၏။ သကျသင်္ကာဝင်တို့၏ အမွန်မူလဖြစ်သော ဩက္ကာကမင်းကြီးမှ
မြတ်စွာဘုရားအလောင်းတော်သိဒ္ဓတ္ထမင်းတိုင်အောင်မျိုးရိုးနွယ်ဇာတ်ပြတ်ခြား
ကွဲပြားခြင်း မရှိခဲ့သောကြောင့် ဤသကျသင်္ကာဝင်တို့သည် “အသမ္ဘန္ဓ ခတ္တိယ
နွယ်တော်စင်” ဟု ရာဇဝင်အထွတ်အဖျား ကြီးပွားမြင့်မြတ်ခြင်းသို့သာ ရောက်ခဲ့
ကြကုန်၏။

ဒေဝဒဟမြည် တည်တောင်ကြောင်း

ကပိလဝတ်ပြည်၌ နေကြကုန်သော သင်္ကာဝင်မင်းတို့သည် နှလုံးမွေ့လျော်
ဖွယ်ရာ သာယာတင့်တယ်သော ရေအိုင်ကြီးတခုသို့ သွားရောက်ကြကုန်၍
ရေကစားလေ့ရှိကြကုန်သည်။ ထိုရေအိုင်သည် သင်္ကာဝင်မင်းတို့၏ ရေကစားရာ
အိုင်ဖြစ်သောကြောင့် ဒေဝဒဟ ဟု အမည်တွင်ခဲ့လေသည်။ (ဒေဝ = သမ္မုတိ
နတ်ဖြစ်သော သင်္ကာဝင်မင်းတို့၏ + ဒဟ = ရေကစားရာရေအိုင် - ဟု ဆိုလိုသည်)။

နောက်အခါတွင် ဤရေအိုင်သို့ ရေကစားလာကြသော သာကီဝင်တို့သည် ကပိလဝတ်ပြည်သို့ မပြန်ကြပဲ ထိုရေအိုင်၏ အနီး၌ တည်းခိုစံနေရာ မင်းတံ (မင်းကုန်း) တည်ဆောက်နေထိုင်ခဲ့ကြရာမှ အစဉ်သဖြင့် စည်ကား ကြီးကျယ်၍ တိုင်းပြည်တပြည်အဖြစ်သို့ ရောက်လာရကား ထိုဒေဝဒဟရေအိုင်ကို အစွဲပြု၍ ထိုပြည်၏ အမည်ကိုလည်း ဒေဝဒဟပြည်ဟုပင် ခေါ်ဝေါ်သမုတ်ကြကုန်တော့သည်။

ထိုပြည်၌ စံနေကြသော သာကီဝင်မင်းတို့သည်လည်း ထိုပြည်ကိုပင် အစွဲပြု၍ ဒေဝဒဟသာကီဝင်ဟူ၍ အမည်တွင်ကြလေကုန်သည်။

(ဥပရိပဏ္ဏာသအဋ္ဌကထာ ဒေဝဒဟသုတ်အဖွင့် စာမျက်နှာ ၁-ကို အမှီပြုသည်။)

ဥက္ကာမုခသာကီဝင် မင်းဆက်အကြောင်း

ကပိလဝတ်ပြည်၊ ကောလိယပြည်၊ ဒေဝဒဟပြည် ဤသာကီဝင်ဆုံးပြည် ထောင်တို့တွင် ကပိလဝတ်ပြည်ကို တည်ထောင်သော—

- (၁) ဥက္ကာမုခမင်း (ဤမင်း၏ ခံတွင်းမှလည်း စကားပြောဆိုသောအခါ ခမည်းတော်ဩက္ကာကမင်းကြီးကဲ့သို့ပင် ဝင်းဝင်းလက်လက် စက်ရောင် ထွက်သည်)၊
- (၂) ထိုမင်း၏ သားတော် နိပုဏမင်း၊
- (၃) ထိုမင်း၏ သားတော် စန္ဒိမမင်း၊
- (၄) ထိုမင်း၏ သားတော် စန္ဒမုခမင်း၊
- (၅) ထိုမင်း၏ သားတော် သီဝိမင်း၊
- (၆) ထိုမင်း၏ သားတော် သိဉ္ဇယမင်း (သိဉ္ဇည်းမင်း)၊
- (၇) ထိုမင်း၏ သားတော် အလောင်းတော် ဝေဿန္တရာမင်း၊
- (၈) ထိုမင်း၏ သားတော် ဇာလီမင်း၊
- (၉) ထိုမင်း၏ သားတော် သီဟဝါဟနမင်း၊
- (၁၀) ထိုမင်း၏ သားတော် သီဟဿရမင်း၊

ဤတကျိပ်သော သာကီဝင်မင်းမျိုးတို့သည်၎င်း၊ တဖန် ထိုသီဟဿရမင်း၏ သား မြေး မြစ် အဆက်ဆက်ဖြစ်ကုန်သော ဇေယျသေနမင်း အဆုံးရှိသည့် ရှစ်သောင်းနှစ်ထောင်ကုန်သော သာကီဝင်မင်းတို့သည်၎င်း သက္ကတိုင်း ကပိလဝတ်ပြည်ကြီး၌ အဆက်ဆက်သောမင်းတို့ ဖြစ်ကြကုန်၏။

ထို့ရှစ်သောင်းနှစ်ထောင်တကျိပ်သော သာကီဝင်မင်းတို့တွင် အဆုံးစွန်ဖြစ်သော ဇေယျသေနမင်း၌ သားတော်သီဟဟန္တ၊ သမီးတော် ယသောဓရာဟူ၍ နှစ်ယောက်ရှိ၏။

ထိုခေတ်အခါတွင် ဒေဝဒဟပြည်၌ စိုးစံလျက်ရှိသော ဥက္ကာသက္ကမင်းနှင့် ယသဝတီမိဖုရားကြီးတို့၌ သားတော်အဉ္ဇန၊ သမီးတော် ကဉ္ဇနာဟူ၍ နှစ်ယောက်ပင် ရှိ၏။

ထိုသို့ သားတော် သမီးတော် နှစ်ယောက်စီ ရှိကြရာဝယ် ကပိလဝတ်ပြည် ဇေယျသေနမင်း၏ သားတော် သီဟဟန္တမင်းသားနှင့် ဒေဝဒဟပြည် ဥက္ကာသက္ကမင်း၏ သမီးတော် ကဉ္ဇနာမင်းသမီးတို့ကို စုံဖက်ထိမ်းမြား၍ သားတော် ငါးယောက် သမီးတော် နှစ်ယောက်အားဖြင့် သားတော် သမီးတော် ခုနစ်ယောက် ထွန်းကားဖြစ်ပွားခဲ့လေသည်။ သားတော် ငါးယောက်တို့ဟူသည် ကား.... (၁) သုဇ္ဈေဒန၊ (၂) အမိတောဒန၊ (၃) ဓောတောဒန၊ (၄) သက္ကောဒန၊ (၅) သုက္ကောဒန ဤငါးယောက်တို့ ဖြစ်ကုန်၏။ (သုတ္တနိပါတ်အဋ္ဌကထာ ဒုတိယအုပ် သမ္မာပရိဗ္ဗာဇနီယသုတ် အဖွင့်အတိုင်း ဖော်ပြသည်။) သမီးတော် နှစ်ယောက်တို့ဟူသည်ကား.... (၁) အမိတ္တာမင်းသမီး၊ (၂) ပါလိတာမင်းသမီး ဤနှစ်ယောက်တို့ ဖြစ်သည်။

ထို့ပြင်တဖန် ဒေဝဒဟပြည် ဥက္ကာသက္ကမင်း၏ သားတော်အဉ္ဇနမင်းသားနှင့် ကပိလဝတ်ပြည် ဇေယျသေနမင်း၏ သမီးတော် ယသောဓရာမင်းသမီးတို့ကို စုံဖက်ထိမ်းမြား၍ သားတော်နှစ်ယောက် သမီးတော်နှစ်ယောက် ပေါင်း လေးယောက် မွေးဖွားဖြစ်ပွားခဲ့လေသည်။ (ဤ၌ အဉ္ဇနမင်း၏အမည်ကို မဟာသုပ္ပဗုဒ္ဓဟူ၍လည်း ခေါ်ဆိုဖွင့်ပြကြ၏။) သားတော်နှစ်ယောက်တို့ဟူသည်ကား.... (၁) သုပ္ပဗုဒ္ဓမင်းသားနှင့် (၂) ဒဏ္ဍပါဏိ မင်းသားတို့တည်း။ သမီးတော်တို့ဟူသည်ကား (၁) သီရိမဟာမာယာမင်းသမီးနှင့် (၂) ပဇာပတိဂေါတမီမင်းသမီးတို့ ဖြစ်ကုန်၏။

သီဟဟန္တမင်း၏ သားတော်သုဇ္ဈေဒနမင်းသားနှင့် အဉ္ဇနမင်း၏ သမီးတော် သီရိမဟာမာယာမင်းသမီး၊ ပဇာပတိဂေါတမီမင်းသမီးဤညီအစ်မနှစ်ပါးစုံတို့ကို စုံဖက်ထိမ်းမြားရာတွင် အစ်မတော် သီရိမဟာမာယာမိဖုရားကြီးမှ အလောင်းတော်သိဒ္ဓတ္ထမင်းသားကို ဖွားမြင်တော်မူသည်။ ညီမတော် ပဇာပတိဂေါတမီမင်းသမီးမှ သမီးတော် ရူပနန္ဒာမင်းသမီး၊ သားတော် နန္ဒမင်းသားတို့ကို ဖွားမြင်တော်မူသည်။

ဤသို့ အကျဉ်းမျှ ပြဆိုခဲ့သောစကား အစဉ်အားဖြင့် ကပိလဝတ်ပြည်ကို စတင်တည်ထောင်ခဲ့သော ဥက္ကာမုခမင်းမှစ၍ ထိုမင်း၏ သားမြေးအဆက်ဆက် သီဟဿရမင်းတိုင်အောင် မင်းပေါင်း (၁၀) တကျိပ်၊

ထိုသီဟဿရမင်း၏ သားမြေးအဆက်ဆက် ဇေယျသေနမင်းတိုင်အောင် မင်းပေါင်း (၇၂၀၀၀) ရှစ်သောင်းနှစ်ထောင်၊

- (၁) ထိုဇေယျသေနမင်း၏သား သီဟဟနမင်း၊
- (၂) ထိုမင်း၏သားတော် သုဒ္ဓေါဒနမင်း၊
- (၃) ထိုမင်း၏သားတော် အလောင်းတော် သိဒ္ဓတ္ထမင်း၊

ဤသို့လျှင် သုံးရပ်ပေါင်း (၇၂၀၁၃) ရှစ်သောင်းနှစ်ထောင်တကျိပ်သုံးယောက် ကုန်သော သာကီဝင်မင်းတို့သည် ကပိလဝတ်နေပြည်တော်၌ စိုးစံသော အသမ္ဘိန္ဒ သကျသာကီဝင် ဘုရင်မင်းမြတ်တို့ချည်းသာလျှင်ဖြစ်ကုန်၏။ (ဤကား ကပိလဝတ်ပြည် သာကီဝင်မင်းဆက်တို့ကို အကျဉ်းမျှ ပြဆိုခြင်းတည်း)။

ရှေးဖော်ပြခဲ့ပြီးသော ကပ်ဦးအစ မဟာသမ္မတမင်းမှစ၍ ဩက္ကာကမင်း တိုင်အောင် မင်းပေါင်း (၂၅၂၅၆) နှစ်သိန်းငါးသောင်းနှစ်ထောင်ငါးရာငါး ကျိပ်ခြောက်ယောက်တို့နှင့် ယခုမင်းဆက် ဥက္ကာမုခမင်းမှစ၍ ဘုရားအလောင်း တော်သိဒ္ဓတ္ထမင်းတိုင်အောင် သာကီဝင်မင်းပေါင်း (၇၂၀၁၃) ရှစ်သောင်းနှစ် ထောင်တကျိပ် သုံးယောက်တို့ကို ပေါင်း၍ အလုံးစုံ မင်းဆက်ပေါင်းကား (၃၃၄၅၆၉) သုံးသိန်းသုံးသောင်းလေးထောင်ငါးရာခြောက်ကျိပ်ကိုးယောက်တို့ ဖြစ်ကုန်၏။

ထို့ကြောင့် မဟာသုတကာရီ မဿဒေဝလင်္ကာကျမ်း ဒုတိယပိုင်း (၁) ရာဇဝင် ခန်း ပိုဒ်ရေ (၃၂-၃၃) တို့၌—

- (၃၂) ထိုဩက္ကာက၊ရာဇိန္ဒ၏၊ တက္ခမပြား၊ လေးယောက်သားနှင့်၊
ငါးပါးသမီး၊ နုတ်ရွယ်ညီးတို့၊ တောကြီးဟေမာ၊ ထွက်ကြလာ၍၊
မဟာဣသိန္ဒ၊ တာပသ၏၊ သာကဝနေ၊ ကျောင်းရာမြေဝယ်၊ ဇေယျာ
နက်သန်၊ အောင်ကွက်မှန်နှိုက်၊ ဗိမာန်ထီးနန်း၊ တည်ဖန်ဆန်း၍၊
ပြဋ္ဌာန်းနာမ၊ တိုင်းသက္ကနှင့်၊ ကပိလဝတ္ထု၊ ပြည်သေတ္တုဟု၊ ဇမ္ဗုဦးစွန်း၊
မော်ကွန်းသိင်္ဂီ၊ ထိုးစိုက်စီလျက်၊ နောင်ညီလေးပါး၊ နှောင်းဖွားရွယ်လှ၊
ငယ်နုမတို့၊ ဝံသမပြား၊ မျိုးမခြားအောင်၊ စုလျားပတ်နှောင်၊ ပြည်
တည်ထောင်ပြီး၊ ယခေါင်နှောင်မင်း၊ အာခံတွင်းက၊ ဝင်းဝင်းပြောင်ဝါ၊
စက်ရောင်ဖြာသား၊ ဥက္ကာမုခ၊ မင်းကဆင့်ပွား၊ သားနိပုဏ၊ စန္ဒိမနှင့်၊ စန္ဒ
မုခ၊ ထိုမှသိဝံ၊ ထိုပြီးသိဉ္ဇည်း၊ ကျော်သည်းဝေသန်၊ ဘုန်းအန်ထန်ပြင်း၊

ဇာလီမင်းက၊ သားရင်းသီဟ၊ ဝါဟနနှင့်၊ တေဇလံပတ်၊ သီဟသရ၊
မင်းမှစ၍၊ သကျမုဒါမြတ်၊ သာကီဇာတ်တို့၊ မပြတ်သမ္ဘိန္ဒ၊ ထွန်းခွဲ
ထိန်ရှင်၊ ဇေယျသိန်မင်းဖျား၊ သားသီဟနု၊ အတုလွတ်ကျော်၊ သုဒ္ဓေါ
မင်းမြတ်၊ လောင်းသိဒ္ဓတ်ဟု၊ အထွတ်ဆုံးတိုင်၊ နှုန်းမပြိုင်အောင်၊
မဏ္ဍိုင်ဌာနီ၊ ပြည်ကပိဝယ်၊ သာကီမင်းပေါင်း၊ ရှစ်သောင်းအခေါင်း၊
နှစ်ထောင်တွက်ကျိုး၊ တကျိပ်သုံးတို့၊ ကျွန်းလုံးကျော်ဟိုး၊ နတ်နွယ်
မိုး၍၊ နေမျိုးပေါ်တွင်၊ ညွန့်ဖူးတင်သည်၊ ရာဝင်ဒုတိယ ရွှေကျမ်း
တည်း။—

ဟူ၍၎င်း၊

(၃၃) ဤသို့လျှင်တိ၊ မဟာဝင်လျှင်၊ ရာဝင်စဉ်တွင်၊ ဓမ္မဉ္ဇရ၊
ရာဇညတို့၊ သမ္မတဂိုဏ်း၊ ဥက္ကာဂိုဏ်းဟု၊ နှစ်ပိုင်းအစု၊ ဂိုဏ်းကြီးပြု၍၊
တိုင်းပြုပြည်ပြု၊ အစိတ်ရှုကာ၊ စတုဝိသ၊ အစုရ၏။ ထိုမျှရာဇာ၊ စောချုပ်
ခြာတို့၊ သင်္ချာသရုပ်၊ နှစ်ပါးအုပ်ပြီး၊ အချုပ်ထိန်းသော်၊ သုံးသိန်း
သုံးသောင်း၊ လေးထောင်ငါးရာ၊ ခြောက်ကျိပ်သာ၍၊ နောက်မှာအစွန်း၊
ကိုးယောက်ထွန်းသည်။ မော်ကွန်းတင်ပြ မှတ်ကြမင်းစဉ် အကျဉ်း
တည်း။—

ဟူ၍၎င်း ရေးသားစပ်ဆိုခဲ့လေပြီ။

အဉ္ဇနမင်း၏သားတော် သုပ္ပဗုဒ္ဓမင်းသားနှင့် သီဟဟနမင်း၏သမီးတော်
အမိတ္တာတို့ကို စုံဖက်ထိမ်းမြားရာတွင် သမီးတော် ဘဒ္ဒကဉ္စနာ=ယသောဓရာ
မင်းသမီးနှင့် သားတော်ဒေဝဒတ်မင်းသားတို့ကို ဖွားမြင်လေသည်။

ကပိလဝတ်ပြည့်ရှင် ဘုရင်သုဒ္ဓေါဒနမင်းကြီးနှင့်သီရိမဟာမာယာမိဖုရားကြီး
တို့၏သားတော် အလောင်းတော် သိဒ္ဓတ္ထမင်းသားနှင့် ဒေဝဒဟပြည့်ရှင် ဘုရင်
သုပ္ပဗုဒ္ဓမင်းနှင့် အမိတ္တာမိဖုရားတို့၏သမီးတော် ဘဒ္ဒကဉ္စနာ=ယသောဓရာ
မင်းသမီးတို့ကို စုံဖက်ထိမ်းမြားရာတွင် သားတော် ရာဟုလာမင်းသားကို ဖွားမြင်
လေသည်။

(မြတ်စွာဘုရားအလောင်းတော် သိဒ္ဓတ္ထမင်းမှာ ဤရာဟုလာ
မင်းသားမှတစ်ပါး အခြားသားတော် တဦးတယောက်မျှ မရှိချေ။ အချို့
ဗုဒ္ဓဝင်ကျမ်းငယ်တို့၌ အလောင်းတော်သိဒ္ဓတ္ထမင်းမှာ ယသောဓရာမှ
တစ်ပါး အခြားသော မိဖုရားယေ မောင်းမမိသံတို့မှ ဖွားမြင်သော
သားတော်များ ရှိသေးလေဟန် ကြံဖန်ရေးသားကြသော်လည်း သာသ-
နာတော်ကျမ်းဂန်တို့၌ အရိပ်အငွေ့မျှမရှိ။ ရာဟုလာသားတော်တစ်ပါးသာ

သက္ကရာဇ် + သကရာဇ်၊ ကောဇာ + ဂေါဇာ ရေးထုံးများ [၈၃]

ရှိကြောင်း ဖွင့်ပြသဖြင့် သားတော်ရာဟူလာ တပါးတည်းဟူ၍သာ အခိုင်အမာ မှတ်ယူကြစေကုန်သတည်း။)

မြတ်စွာဘုရား၏ ဘိုးတော် အဉ္စနမင်းကြီး
သက္ကရာဇ်ဖြိုခြင်းအကြောင်း

မြတ်စွာဘုရား၏ဘိုးတော် (သီရိမဟာမာယာဒေဝီ၏ခမည်းတော်) ဒေဝဒဟ ပြည့်ရှင် ဘုရင်အဉ္စနမင်းကြီးသည် မိမိ၏ခေတ်လက်ထက်၌ ရှိရင်းစွဲ ရောက်ဆဲ ဖြစ်သော ဂေါဇာသက္ကရာဇ်(၈၆၄၉) ရှစ်ထောင် ခြောက်ရာ လေးဆယ်ကိုးခုကို ထိုနှစ် တပေါင်းလကွယ် စနေနေ့အထိ ဖြိုပြီးလျှင်(=ဗေဒင်နည်းအရ ဖျောက် ချေပယ်ဖျက် စွန့်ပစ်လိုက်ပြီးလျှင်(တနည်း)ထိုရေးမှတ်ခဲ့သော သက္ကရာဇ်အရေ အတွက်ကို ရေးမှတ်သုံးစွဲခြင်း မပြုကြရန် စီမံပြဋ္ဌာန်းပြီးလျှင်) တန်းခူးလဆန်း ၁-ရက် တနင်္ဂနွေနေ့ကိုအစပြု၍ သက္ကရာဇ်တခုကို ထားလေသည် (=ထိုအခါက စ၍ သက္ကရာဇ်တခုကို အသုံးပြုရန် ပြဋ္ဌာန်းခဲ့သည်)။ ထိုသက္ကရာဇ်ကို မဟာ သက္ကရာဇ်ဟူ၍ နောက်အခါ၌ ခေါ်ဝေါ်ကြ၏။

ဤသို့ သက္ကရာဇ်ဖြိုခြင်း အကြွင်းတခုကိုထားခြင်း အကြောင်းတို့ကို ပြဆို ချက်တို့မှာ ရာဇဝင်တို့၌ပြဆိုသော လောကသင်္ကေတစကားတို့သာ ဖြစ်ကုန်၏။ စင်စစ်ကား သက္ကရာဇ်ဖြိုသော အကြောင်းအရာနှင့် ရောက်လာသော နှစ်ကို မှတ်သားချက် သက္ကရာဇ်ဟူသော အခေါ်အဝေါ်ဝေါဟာရ ကောဇာ + ဂေါဇာ ဟူသော အသုံးအနှုန်းတို့သည် သင်္ဂါယနာတင်ကျမ်းဂန်တို့၌ မပါရှိခဲ့ကုန်ချေ။ လောကအကြောင်းဆိုင်ရာ ဗေဒင်ကျမ်း ရာဇဝင်ကျမ်းတို့၏အဆို အလိုအားဖြင့် သာ ရှိခဲ့ကုန်၏။ ထိုလောကအသုံးအဆောင် ဗေဒင် ရာဇဝင်ကျမ်းဂန်တို့၌ ရှိကြသော နည်းနာ အသုံးအနှုန်းတို့ကိုပင် နှစ်ပရိစ္ဆေဒ အချိန်ကာလတို့ကို မှတ်သားလွယ်ကူရန်အကျိုးငှါ မြန်မာပြည် ပုဂံခေတ် ပင်းယခေတ် စသော ကာလ ကျမ်းပြုဆရာ ပညာရှိ အဆက်ဆက်တို့ ယူငင်သုံးစွဲ ရေးမှတ်ခေါ်ဝေါ် ခြင်းအမှု ပြုခဲ့ကုန်သည်။

သက္ကရာဇ် + သကရာဇ်၊ ကောဇာ + ဂေါဇာ
ရေးထုံးများအကြောင်း

ဤသက္ကရာဇ် + သကရာဇ်၊ ကောဇာ + ဂေါဇာ ရေးထုံးများအကြောင်း သမန္တစက္ခုဒီပနီကျမ်း ဒုတိယတွဲ၌ မုံရွေးဇေတဝန်ဆရာတော်ဘုရား အကျယ် ပြေဆို ရေးသားပြီး ရှိလေပြီ။ ထိုဝိနိစ္ဆယအဆုံး၌ ဆရာတော်ကြီး၏ နှလုံးသွင်း ယူဆချက်ကို—

ဤသို့စသည်ဖြင့် နည်းနာနာယများစွာပင် တွေ့မြင်ကြားသိရဘူး၏။ ကာလဒေသအလျောက် သင်္ကေတပညတ် မှတ်ထားရေးသားရန်မှသာ အကျိုးရှိသည်။ ထိုအရေးအသား အမှတ်အကွရာ တိမ်းယိမ်းသည် ဟူ၍ သံသရာရေး လျော့ပါး နှမ်းနယ်ကောင်းသော အရာမဟုတ် ဖြစ်၍တကြောင်း၊ ဤသို့သော အရေးကို အတပ်မှန် သိရသဖြင့် ဝဋ်တရားမှ ထွက်မြောက်နိုင်အောင် အကျိုးဆောင်သောပညာ သမ္မာဒိဋ္ဌိဉာဏ်၏ အာရုံမဟုတ်သည်လည်း တကြောင်းဖြစ်၍ ငါတို့အလိုကား လျော်ရာ လျော်ရာ တော်သင့်ကြလေသည်ချည်းပင် ဖြစ်တော့သည် ဟူ၍ နှလုံးသွင်းသင့်မည် ထင်ပေသည်—

ဟူ၍ ရေးသားတော်မူချက်ကား အလွန်နှစ်သက်ဖွယ် ကောင်းလှပေ၏။

အချုပ်အားဖြင့် လူများကို ထိန်းစောင့်ခြင်းငှါ စွမ်းနိုင်သော မင်းတို့ စီမံပြဋ္ဌာန်းသော နှစ်အပိုင်းအခြား အမှတ်အသားဖြစ်၍ သက္ကရာဇ်ဟူ၍၎င်း သကမည်သောမင်း စီမံပြဋ္ဌာန်းသော နှစ်အပိုင်းအခြား အမှတ်အသားဖြစ်၍ သကရာဇ်ဟူ၍၎င်း၊ နေ့လတို့၏ အသွားအလာ အချိန်အပိုင်းအခြားကို ကောဇာဟူ၍၎င်း၊ ဂေါဇာဟူ၍၎င်း ခေါ်ဝေါ် ပညတ် သမုတ်အပ်လေသည်။ ။ (သက္ကရာဇ်ပုဒ်မှ သက္ကရာဇ်ဟူသော ဝေါဟာရ ဖြစ်ပေါ်လာသည်။ သက္က=လူများကို ထိန်းစောင့်ခြင်းငှါ စွမ်းနိုင်သော+ရာဇ=မင်း၊ သက္ကရာဇ်=လူများကို ထိန်းစောင့်ခြင်းငှါ စွမ်းနိုင်သော မင်းတို့ စီမံပြဋ္ဌာန်းသတ်မှတ်အပ်သည့် နှစ်အပိုင်းအခြား သက္ကရာဇ် ဟု ဆိုလိုသည်။ ။ သကရာဇ်ပုဒ်မှ သကရာဇ် ဟူသော ဝေါဟာရဖြစ်ပေါ်လာသည်။ သက=သကမည်သော+ရာဇ=မင်း၊ သကရာဇ်=သကမည်သောမင်း စီမံပြဋ္ဌာန်းသတ်မှတ်အပ်သည့် နှစ်အပိုင်းအခြား သကရာဇ် ဟု ဆိုလိုသည်။ ။ ကောဇာ+ဂေါဇာဟူသည့် ကောသဒ္ဓါ နေဟော၊ ဂေါသဒ္ဓါ နေလနှစ်ပါးဟော ဖြစ်သည်။ ဇာသဒ္ဓါ လှည့်လည်သွားလာခြင်း ဟောဖြစ်၍ နေ့လတို့၏ အသွားအလာ တဆယ့်နှစ်ရာသီခွင်တွင် တပါး တပါး ပြည့်သော အချိန်အပိုင်းအခြားကို ကောဇာနှစ် ဂေါဇာနှစ် တနှစ် တနှစ်ဟူ၍ ခေါ်ဆိုလေသည်။ ဂေါဇာရ်နှစ်ဟူ၍လည်း ရေးစမှတ် ပြုကြပေ၏)။

ကလိယုဂ်နှင့် သက္ကရာဇ်အသုံး

သက္ကရာဇ်ဟူသော စကား၏ ရှေ့မှ ကလိယုဂ်ဟူသော ဝိသေသနမုဒ် ထည့်၍ “ကလိယုဂ်သက္ကရာဇ် နှစ်ပေါင်း ဤမျှ” ဟူ၍ သုံးနှုန်းရာ၌ ကလိယုဂ်ဟူသည်နှင့် သက္ကရာဇ်ဟူသည် အနက်တူ မဟုတ်ပေ။ ကလိယုဂ်ဆန်းသော ခေတ်တွင် သက္ကရာဇ်နှစ်ပေါင်း ဤမျှဟူ၍ ဆိုလိုရင်းဖြစ်သည်။ အနည်းငယ် ထင်ရှားစေဦးအံ့....။

အန္တရကပ်ခေါ်သော တက်ကပ် ဆုတ်ကပ် တစုံ တစုံအနက် တက်ကပ်၌ ကတယုဂ် ကြေတာယုဂ် ဒွါပရယုဂ် ကလိယုဂ်ဟူ၍ ယုဂ်လေးပါး (နှစ်ပရိစ္ဆေဒ) တို့ အလှည့်အလည် ဆန်းတုံ ကွယ်တုံ ရှိခဲ့ရာ ထိုယုဂ်လေးပါး ဆန်းကြ ကွယ်ကြ သည့် အကြိမ်ပေါင်း ခြောက်ဆယ်ပြည့်မှ တက်ကပ် တကပ်ဆုံး၏။ ဆုတ်ကပ်၌ လည်း ထိုနည်းအတူပင်တည်း ဟူ၍ လောကီကျမ်းတို့၌ အဆိုရှိသည်။ ထိုယုဂ် လေးပါးတို့တွင် ရှေးဦးစွာ ကတယုဂ်သည် နှစ်ပေါင်း (၁၇၂၀၀၀) တသန်း ခုနစ်သိန်း နှစ်သောင်းရှစ်ထောင် အရေအတွက် ရှိ၏။ ထို့နောင် ကြေတာယုဂ် ဆန်း၏။ ထို ကြေတာယုဂ်သည် နှစ်ပေါင်း (၁၂၉၆၀၀၀) တသန်းနှစ်သိန်း ကိုးသောင်းခြောက်ထောင် အရေအတွက် ရှိ၏။ ထို့နောင် ဒွါပရယုဂ်ဆန်း၏။ ထိုဒွါပရယုဂ်သည် နှစ်ပေါင်း (၈၆၄၀၀၀) ရှစ်သိန်းခြောက်သောင်း လေးထောင် အရေအတွက် ရှိ၏။ ထို့နောင် ကလိယုဂ် ဆန်း၏။ ထိုကလိယုဂ်သည် နှစ်ပေါင်း (၄၃၂၀၀၀) လေးသိန်းသုံးသောင်းနှစ်ထောင် အရေအတွက် ရှိ၏။ (ကလိယုဂ် နှစ်တွင် တဆတိုးလျှင် ဒွါပရယုဂ်သက်၊ နှစ်ဆတိုးလျှင် ကြေတာယုဂ်သက်၊ သုံးဆတိုးလျှင် ကတယုဂ်သက်ဖြစ်သည်ကို သတိပြုရ၏။) ယုဂ်လေးပါး အပေါင်း နှစ်ပရိစ္ဆေဒသော်ကား (၄၃၂၀၀၀၀) လေးသန်းသုံးသိန်းနှစ်သောင်း အရေအတွက် ရှိ၏။

ကတယုဂ်နှစ်ပိုင်းတွင် သတ္တဝါတို့ ခြေလေးချောင်းထောက်၍ နေသကဲ့သို့ သတ္တဝါတို့ကို လေးပုံပုံလျှင် လေးပုံလုံး တရားစောင့်ကြ၏။ ကြေတာယုဂ်တွင် ခြေသုံးချောင်းထောက်၍ နေသကဲ့သို့ လေးပုံသုံးပုံသာလျှင် တရားစောင့်၍ ကျန်တပုံကား တရားမစောင့် ရှိ၏။ ဒွါပရယုဂ် နှစ်ပိုင်းတွင် လေးပုံ နှစ်ပုံ (တဝက်သာ) တရားစောင့်၍ ကျန်နှစ်ပုံ (တဝက်) ကား တရားမစောင့် ရှိ၏။ ကလိယုဂ်နှစ်ပိုင်းတွင် လေးပုံ တပုံသာ တရားစောင့်၍ ကျန်သုံးပုံကား တရားမစောင့် ရှိ၏။

အကျွန်ုပ်တို့၏ဆရာ ဂေါတမနွယ်ဖွား မြတ်စွာဘုရားသည် ကလိယုဂ် နှစ် ပေါင်း (၂၅၇၀) နှစ်ထောင် ငါးရာ ခုနစ်ဆယ်မြောက်တွင် ပွင့်ထွန်းတော်မူ ကြောင်းကို ဂေါတမပုရာဏ်ကျမ်း ပဌမကဏ္ဍ၌—

ကုလေရာရဗ္ဗတော သုည-သတ္တပဉ္စဒူကေ ဂတေ။

သံဝစ္ဆရေ ဗဘူဝ ဝေ၊ ဓမ္မဝိဒေါ ဂေါတမာဘိဓော။

ကလိယုဂ်နှစ်ဆန်းသည်မှ နှစ်ပေါင်း (၂၅၇၀) နှစ်ထောင် ငါးရာခုနစ်ဆယ် သို့ ရောက်သောနှစ်၌ တရားကိုသိမြင်သော ဂေါတမမြတ်စွာဘုရား ဖြစ်ပွင့်တော် မူပြီ ဟူ၍ ရေးသားချက်ရှိလေသည်။

ယခု ရောက်ဆဲ သာသနာနှစ်နှင့် ယခုရောက်ဆဲ ကလိယုဂ်နှစ်တို့ကို သိလိုသော် “သက္ကရာဇ်ဒီဃ၊ တည်ပြီးမှလျှင်၊ ခွေးအဋ္ဌနှင့်၊ ကေကော၊ နှောထို့ပါက၊ သာသနာနှစ်၊ အတိတ်ဖြစ်၏” ဟူသော ရှေးလင်္ကာအတိုင်း ရောက်ဆဲ သက္ကရာဇ် နှစ်ကိုတည်၊ ၁၁၈၂-ကို ရောလျှင် အတိတ်သာသနာနှစ် ဖြစ်၏။ (ဥပမာ) ယခုရောက်ဆဲ ၁၃၂၃-ခုနှစ်တွင် အတိတ်သာသနာ နှစ်ပေါင်းမည်မျှရှိပြီဟု သိလိုလျှင် ရောက်ဆဲသက္ကရာဇ် ၁၃၂၃-ခုနှင့် ၁၁၈၂-ကို ပေါင်း၍ နှော၍ ရသောနှစ်ပေါင်း ၂၂၀၅-သည် အတိတ်သာသနာနှစ် ဖြစ်၏။

သာသနာနှစ်ကို သိလျှင် “သုညသတ္တ၊ ပည်း ဒွယ၊ နှောထ ကလိယုဂ်” ဟူသောအတိုင်း ယခုရောက်ဆဲ သာသနာနှစ် ၂၂၀၅-တွင် ၂၂၇၀-ကို ရော၍ နှော၍ ရသော နှစ်ပေါင်း (၅၀၇၅) ငါးထောင်ခုနစ်ဆယ်ငါးသည် ယခုရောက်ဆဲ ကလိယုဂ် နှစ်မည်၏။

အချုပ်အားဖြင့် “ကလိယုဂ်သက္ကရာဇ်နှစ်ပေါင်း ဤရွေ ဤမျှ” ဟူ၍ ရေးသားသုံးစွဲကြရာ၌ “ကလိယုဂ်ခေတ်တွင် သက္ကရာဇ် နှစ်ပေါင်း ဤရွေ ဤမျှ” ဟု ဆိုလိုရင်းဖြစ်သည်ကို သတိပြုရ၏။ ကလိယုဂ်မှာ ဆိုခဲ့ပြီးသည့်အတိုင်း နှစ်ပေါင်း လေးသိန်းသုံးသောင်းနှစ်ထောင် ရှိ၏။ သက္ကရာဇ်မှာ မင်းတို့ပြဋ္ဌာန်းဆုံးဖြတ်သည့်အတိုင်း လိုက်နာမှတ်သားရသော နှစ်အရေအတွက် ဖြစ်သည်။

ယုဂ်လေးပါးအကြောင်းနှင့် ကလိယုဂ်နှစ် ၂၂၇၀-၌ မြတ်စွာဘုရား ပွင့်တော်မူကြောင်းကို မဟာသုတကာရီ မဃဒေဝလင်္ကာကျမ်း ဓမ္မစရိယာနိသံသခမ်း ပိုဒ်ရေ(၅၅၃) ၌—

လေးတန်ယုဂ၊ ထိုလောက်မျှတွင်၊ ကတနှစ်တွင်း၊ လူခပင်းတို့၊ မကြွင်း
ဥသ္မံ၊ လုံးစုံသမ္မာ၊ မှန်သစ္စာ၏၊ ကြေတာတံ၊ လေးပုံပုံငြား၊ သုံးပုံ
အားဖြင့်၊ တရားတည်ကြ၊ တပုံပ၏။ ခွါပရစက်၊ ထိုယုဂ်သက်၌၊ ထက်ဝက်
ကောင်းဆိုး၊ နှစ်မျိုးညီဘိ။ ယုဂ်ကလိကာ၊ အသိအယူ၊ အမူကောင်းစွာ၊
သတ္တဝါနည်းလှ၊ တဘို့မျှဖြင့်၊ သုံးဆချွတ်ယွင်း၊ တရားကင်း၏။ ယင်း
ကလိယုဂ်၊ သမုတ်လူ့ဘောင်၊ နှစ်ယခေါင်တွင်၊ နှစ်ထောင်ကျော်ထ၊
ငါးရာခုနစ်ဆယ်၊ ပြည့်ကယ်တုံလျက်၊ ဆန်းလွန်တက်မှ၊ ရာသက်ကာလ၊
ဟာယန၌၊ သကျသီဟ၊ ဂေါတမဟု၊ လောကထွတ်ထား၊ မြတ်ဘုရားလျှင်၊
ထင်ရှားလူ့ရွာ၊ ဖြစ်ပွင့်လာ၍...

စသည်ဖြင့် စပ်ဆိုလေသည်။

စာမျက်နှာ (၉၄)

ကရဝိက်ငှက်မင်း၏ အသံသာယာပုံနှင့်
အသန္တိမိတ္တာ မိဖုရားဝတ္ထု

ဓမ္မာသောကမင်းတရား၏ အသန္တိမိတ္တာမိဖုရားသည် (မြတ်စွာဘုရား၏ အသံတော်သာယာပုံနှင့်စပ်၍) “ဤလောက၌ မြတ်စွာဘုရား၏ အသံတော်နှင့် တူသော တဦးဦး၏ အသံသည် ရှိပါသလော” ဟူ၍ သံဃာတော်ကို မေးမြန်းလျှောက်ထားသဖြင့် သံဃာတော်က “ရှိပေသည် ကရဝိက်ငှက်မင်း၏ အသံသည် မြတ်စွာဘုရား အသံတော်နှင့် တူ၏” ဟု ဖြေကြားတော်မူ၏။ တဖန် အသန္တိမိတ္တာမိဖုရားက “ထိုကရဝိက်ငှက်တို့သည် အဘယ်အရပ်၌ နေပါကုန်သနည်းဘုရား” ဟု လျှောက်ထားသောအခါ သံဃာတော်က “ဟိမဝန္တာအရပ်၌ နေကုန်၏” ဟု ဖြေကြားတော်မူ၏။

အသန္တိမိတ္တာမိဖုရားက အသောကမင်းကြီးကို “အရှင်မင်းကြီး....ကရဝိက်ငှက်ကို ကြည့်လိုလှပါသည်” ဟု လျှောက်ထားသဖြင့် အသောကမင်းတရားသည် “ဤလှောင်ချိုင့်၌ နားနေ၍ ကရဝိက်ငှက်သည် လိုက်ပါလာရမည်” ဟု အမိန့်တော်ပြန်၍ ရွှေလှောင်ချိုင့်ကို လွှတ်လိုက်လေသည်။ လှောင်ချိုင့်သည် သွားလတ်၍ ကရဝိက်ငှက်တကောင်၏ ရှေ့၌ ရပ်တည်လေ၏။ ထိုကရဝိက်ငှက်သည် “ဤလှောင်ချိုင့်ကား မင်း၏အာဏာဖြင့် လာသော လှောင်ချိုင့် ဖြစ်လေသည်။ အာဏာကို ဖိဆန်၍ မလိုက်ပါပဲ နေခြင်းငှါ မတတ်နိုင်” ဟု ဆင်ခြင်အောက်မေ့ကာ လှောင်ချိုင့်၌ နားတည်လေသည်။ လှောင်ချိုင့်သည် လာလတ်၍ မင်းကြီး၏ ရွှေမှောက်၌ တည်လေ၏။

ကရဝိက်ငှက် ရောက်လာသော်လည်း အသံတုန်မြည်အောင် မပြုနိုင်ပဲ ရှိကြသည်တွင် အသောကမင်းတရားက “အချင်းတို့....အဘယ်သို့သောနည်းဖြင့် (ဘယ်လိုပြုလုပ်လျှင်) ဤကရဝိက်ငှက်တို့သည် အသံတုန်မြည်ကြကုန်သနည်း” ဟု မေးမြန်း၍ မူးမတ်တို့က “အရှင်မင်းကြီး....ဤကရဝိက်ငှက်တို့သည် ချင်းတို့၏ ဆွေမျိုးများကို မြင်လျှင် အသံတုန်မြည်ကြကုန်၏” ဟု လျှောက်ထားကြသဖြင့် အသောကမင်းတရားသည် ကရဝိက်ငှက်၏ ပတ်ဝန်းကျင်မှ ကြေးမုံ (မှန်) တို့ဖြင့် ကာရံစေတော်မူ၏။

ကရဝိက်ငှက်သည် မိမိ၏ အရိပ်ကို မြင်ရလျှင်ပင် ငါ့ဆွေမျိုးတွေ လာကုန်ပြီဟု ထင်မှတ်လျက် တောင်ပံကို ရိုက်ခတ်ကာ ချိုမြိန်သာယာလှစွာသော အသံဖြင့် ပတ္တမြားပြွေ (ပုလွေ) ကို ညှင်းသကဲ့သို့ ဖြည်းဖြည်းသာယာစွာ တွန်ကျူးရင့်ရွှလေသည်။ ကရဝိက်ငှက်မင်း၏ တွန်ကျူးရင့်ရွှသံကို ကြားကြရကုန်သော အသန္တိမိတ္တာမိဖုရားနှင့်တကွ ပါဠိလိပုတ်ပြည်သူပြည်သား လူအများတို့သည် ထို

ကရဝိက်ငှက်မင်း၏ အသံဖြင့်မူးယစ်ကြသကဲ့သို့ဖြစ်ကာ ကခုန်ကြတော့မည့်ပမာ လွန်စွာ မြူးတူး အထူး နှစ်သက်ကြကုန်၏။

အသန္နိမိတ္တာမိဖုရား စဉ်းစားဆင်ခြင်မိသည်မှာ “တိရစ္ဆာန်ဖြစ်သော ဤ ကရဝိက်ငှက်၏ အသံသည်ပင် ဤမျှလောက် ချိုမြိန်သာယာလှပေ၏။ သဗ္ဗညုတ ဉာဏ်တော်ဖြင့် ဘုန်းတန်ခိုးအသရေတော် အထွတ်အထိပ်သို့ ရောက်တော်မူ သော မြတ်စွာဘုရား၏ အသံတော်မှာ အဘယ်သို့ နေလိမ့်မည်နည်း၊ မည်ရွှေ မည်မျှ ချိုမြိန်သာယာလှပေ၏ဟုပင် ပိုင်းခြားကန့်သတ်နိုင်တော့မည် မဟုတ်ပေ တကား” ဟု မြတ်စွာဘုရားကို အာရုံပြုကာ နှစ်သက်ခြင်း (= ပီတိ) ကိုဖြစ်စေ၍ ထိုပီတိကို မစွန့်မခွါပဲ ဝိပဿနာတရား အဆင့်ဆင့်ပွားသဖြင့် အသန္နိမိတ္တာ မိဖုရားသည် မိန်းမရွှေတော် ခုနစ်ရာတို့နှင့်တကွ သောတာပတ္တိဖိုလ်၌ တည်လေ သည်။ (မဇ္ဈိမပဏ္ဏာသအဋ္ဌကထာ မျက်နှာ ၂၆၃-မှ)။

စာမျက်နှာ (၇၁) မှ (၉၈) တိုင်

လက္ခဏာတော်ကြီး သုံးဆယ့်နှစ်ပါးတို့၏
အကြောင်းကံ စသည်

ပြဆိုအပ်ပြီးသော မဟာပုရိသလက္ခဏာတော်ကြီး သုံးဆယ့်နှစ်ပါးတို့တွင် တပါးတပါး၌ (၁) ကမ္မ၊ (၂) ကမ္မသရိက္ခက၊ (၃) လက္ခဏ၊ (၄) လက္ခဏာနိသံသ ဤလေးချက်တို့ကို ထင်စွာပြ၍ ဖွင့်ဆိုရေးသားမှသာ လက္ခဏာ တော်ကြီး သုံးဆယ့်နှစ်ပါးတို့ကို ကောင်းစွာ ဖွင့်ဆိုရေးသားအပ်သည် မည်ကုန် ၏-ဟူ၍ ဇိနာလင်္ကာရဋီကာကျမ်း၌ ပြဆိုသောကြောင့် ဤအရာဝယ် ထိုကမ္မ၊ ကမ္မသရိက္ခက၊ လက္ခဏ၊ လက္ခဏာနိသံသ ဟူသော လေးချက်တို့၏ အနက် သဘောကို ရှေးဦးစွာ အကျဉ်းမျှ ပြဆိုဦးအံ့ ...။

ထိုလေးချက်တို့တွင် (၁) ကမ္မဟူသည်ကား...ဘုရားဖြစ်ရန် ရည်သန်ပြုလုပ် အားထုတ်ဆည်းပူးတော်မူခဲ့သည့် လက္ခဏာတော်ကြီးများကို ဖြစ်စေတတ်သော ရှေးကောင်းမှုကုသိုလ် အဆောက်အဦကို ခေါ်ဆိုသည်။ (၂) ကမ္မသရိက္ခက ဟူသည်ကား...ကံနှင့်တူစွာ ဖြစ်ပေါ်လာသည့် လက္ခဏာတော်တို့၏ထိုထိုအစွမ်း သတ္တိဂုဏ်ကို ခေါ်ဆိုသည်။ (၃) လက္ခဏ ဟူသည်ကား...ရှေးကောင်းမှု ကုသိုလ် အဆောက်အဦကြောင့် ယခုဘဝ ရရှိသော ညီညာသော ဖဝါးတော် တရားရှစ်ကွက် စက်လက္ခဏာ အရေးအသား အစရှိသော သုံးဆယ့်နှစ်မျိုးတို့ကို ခေါ်ဆိုသည်။ (၄) လက္ခဏာနိသံသ ဟူသည်ကား...လက္ခဏာတော်ကို ဖြစ်စေ တတ်သည့် ရှေးကောင်းမှုကုသိုလ်ကံ၏ အကျိုးဆက် အကျိုးဖျားကို ခေါ် ဆိုသည်။

(ဥပမာ။ ။အလောင်းတော် သူမြတ်သည် ရှေးရှေး ဘဝများစွာ တို့က ဘုရားဖြစ်ကြောင်း ကောင်းမှု ကုသိုလ်တို့ကို မည်သူတဦး တယောက်မျှ တားဖျက်၍ မရနိုင်အောင် မြဲမြံမြဲ ကြံ့ကြံ့ ခိုင်ခိုင် မယိုင်မလှုပ် အားထုတ်ဆည်းပူးတော်မူခဲ့လေသည်။ ထိုသို့ အားထုတ် ဆည်းပူးတော်မူအပ်သော ကောင်းမှုကံကြောင့် နတ်ရွာသုဂတိ၌ ဆယ် ပါးသော ဌာနတို့ဖြင့် သူ့ထက်ကဲချွန် သာလွန်သော နတ်စည်းစိမ်ကို ခံစံတော်မူပြီးနောက် ဟဇန် လူ့အဖြစ်သို့ ရောက်တော်မူသောအခါ ရွှေခြေနှင်းပမာ ညီညာသော ဖဝါးတော်အပြင် ရှိခြင်းတည်းဟူသော လက္ခဏာတော်ကြီးကို ရတော်မူလေ၏။ ထိုလက္ခဏာတော် ပါရှိသည့် အတွက် အလောင်းတော်သူမြတ်သည် တစုံတယောက်သော လူ နတ် မြဟွာ သတ္တဝါကမျှ ရွှေရားတုန်လှုပ်စေခြင်းငှါ မတတ်နိုင်အောင် မြဲမြံ ကြံ့ခိုင် မယိုင်မလှုပ် မတ်မတ်ရပ်တည်တော်မူနိုင် ကြွချီတော်မူနိုင်၏။ ထိုကောင်းမှုကံကြောင့်ပင်လျှင် လောဘ ဒေါသ မောဟ အစရှိသော ကိုယ်တော်မြတ်၏ အတွင်းကိလေသာ ရန်သူများနှင့် ဆန့်ကျင်မှုကို ထင်ထင်ရှားရှား ပြုသူ မပြုသူဟူ၍ နှစ်ထွေပြားသော အပြင်အပ ရန်သူတို့သည် ကိုယ်တော်မြတ်ကို တုန်လှုပ် ချောက်ချားစေခြင်းငှါ မတတ်နိုင်ကြကုန်။

ဤအရာ၌ ရှေးရှေး ဘဝများစွာတို့က မည်သူ ဘဦးတယောက်မျှ တားဖျက်၍ မရနိုင်အောင် မြဲမြံကြံ့ခိုင် မယိုင်မလှုပ် အားထုတ်ဆည်းပူး တော်မူခဲ့သော ရှေးကောင်းမှု ကုသိုလ်တော်အစုသည် (၁) ကမ္မမည်၏၊ ညီညာသော ဖဝါးတော်အပြင်ရှိခြင်းသည် (ဝါ)ညီညာသော ဖဝါးတော် သည် ရှေးကုသိုလ်ကံအကြောင်းကို သိမှတ်ကြောင်း ဖြစ်သောကြောင့် (၃) လက္ခဏာမည်၏၊ ထိုလက္ခဏာကော်၏ အစွမ်းသတ္တိဖြစ်သော မြဲမြံ ကြံ့ခိုင် မယိုင်မလှုပ် မတ်မတ်ခိုင်ကျည် ရပ်တည်တော်မူနိုင်ခြင်း ကြွချီ တော်မူနိုင်ခြင်းသည် (၂) ကမ္မသရိက္ခကမည်၏၊ အကြောင်းဖြစ်သော ကံတော်မှာ မြဲမြံကြံ့ခိုင် မယိုင်မလှုပ် အားထုတ်ခြင်း စွမ်းရည်သတ္တိ ပါရှိ သကဲ့သို့ အကျိုးဖြစ်သော လက္ခဏာတော်မှာလည်း မြဲမြံကြံ့ခိုင် မယိုင် မလှုပ် မတ်မတ်ခိုင်ကျည် ရပ်တည်တော်မူနိုင်ခြင်း ကြွချီတော်မူနိုင်ခြင်း စွမ်းရည်သတ္တိ ပါရှိလာလေသည်။ ဤသို့ အကြောင်းဖြစ်သော ရှေး ကုသိုလ်ကံမှာ ပါရှိသည့် ဂုဏ်ထူးသတ္တိနှင့် တူသော အကျိုးဖြစ်သည့် လက္ခဏာတော်တို့မှာပါရှိသည့် ဂုဏ်ထူးသတ္တိကို ကမ္မသရိက္ခက(=ကံနှင့် တူသောသဘော)ဟူ၍ခေါ်ဆိုလေသည်။ ရေရှိသော(ရေပါသော)ဗူးကို ယူဆောင်လျှင်ပင် အတွင်းကပါရှိသည့်ရေကိုလည်း ယူဆောင်ခြင်းကိစ္စ

ပြီးသကဲ့သို့ အစွမ်းသတ္တိဂုဏ်ထူးရှိသော လက္ခဏာတော်ကို ယူလိုက် ဆိုလိုက်လျှင်ပင် ထိုလက္ခဏာတော်၏ အစွမ်းသတ္တိဂုဏ်ထူးကိုလည်း ယူပြီး ဆိုပြီးဖြစ်လေသည်။ ထို့ကြောင့်ပင် ပါထိကဝဂ္ဂ လက္ခဏသုတ်အဋ္ဌကထာ၌ လက္ခဏာနှင့် ကမ္မသရိက္ခကံအချက်ကို ဖွင့်ပြပုံမှာ တူ၍နေလေသည်။ ရှေးရှေးဘဝများစွာတို့က မြဲမြံကြံ့ခိုင် မယိုင်မလှုပ် အားထုတ်တော်မူခဲ့သော ကောင်းမှု ကုသိုလ်တော် အစုသည် “ဖဝါးတော် ညီညာခြင်း လက္ခဏာတော်” တည်း ဟူသော အကျိုးရင်းကို အကျိုးပေးလိုက်ရရှိမျှ ဖြင့် အားမရ တင်းမတိမ်နိုင်သေးသကဲ့သို့ ထိုလက္ခဏာတော်ကို ရရှိသောဘဝဝယ် အလောင်းတော်သူမြတ်ကို အတွင်းအပရန်သူတို့ ကျူးကျော်ဝံ့စား လှုပ်ချောက်ချားမှု မပြုနိုင်ခြင်းတည်းဟူသော အကျိုးဖျား အကျိုးဆက်ကိုလည်း ဆက်၍ တဖန် အကျိုးပေးပြန်လေသည်။ ထိုအကျိုးဆက် အကျိုးဖျားသည် (၄) လက္ခဏာနိသံသ မည်၏။

ယခုအခါ အလောင်းတော်သူမြတ်၏ လက္ခဏာတော်ကြီးနှင့် စပ်၍ ထို့ရှေးကံအကြောင်းထူး စသည်တို့ကို ဖတ်ကြားလွယ် မှတ်သားလွယ်သော မြန်မာစကားဖြင့် လက္ခဏသုတ် ပါဠိတော်စသည်၌ လာရှိသည့် အတိုင်း အကျဉ်းအားဖြင့် ရေးသား ဖော်ပြပေအံ့။)

ဖဝါးတော် ညီညာကြောင်း

(၁) အလောင်းတော်သူမြတ်သည် ရှေးရှေးဘဝများစွာတို့က မည်သူတဦးတယောက်မျှ တားမြစ်ဖျက်ဆီး၍ မရနိုင်အောင် ဘုရားဖြစ်ကြောင်း ကောင်းမှုကုသိုလ်အထူးတို့ကို မြဲမြံကြံ့ခိုင် မယိုင်မလှုပ် အားထုတ်ဆည်းပူးတော်မူခဲ့၏။ ထို ကောင်းမှုကုသိုလ်ကံကြောင့် နတ်ရွာ သူဂတိ ဘုံဌာန၌ အသက်ရှည်ခြင်း၊ အဆင်းလှခြင်း၊ ချမ်းသာကြီးခြင်း၊ အစိုးရခြင်း၊ အခြွေအရံများခြင်း၊ နတ်တို့၏ အသုံးအဆောင်ဖြစ်သော ရူပါရုံပေါများခြင်း၊ သဒ္ဓါရုံပေါများခြင်း၊ ဂန္ဓာရုံပေါများခြင်း၊ ဂုဏ်ရုံပေါများခြင်း၊ ဖောဋ္ဌဗ္ဗာရုံပေါများခြင်း ဤဆယ်ပါးသော အရာဌာနတို့ဖြင့် တပါးသောနတ်တို့ထက် သာလွန်သော နတ်စည်းစိမ်ကို ခံစံတော်မူပြီးနောက် တဖန်လူ့ပြည်သို့ ဖြစ်ရောက်တော်မူလာသောအခါ “ရွှေခြေနင်းပမာ ညီညာသောဖဝါးတော်ရှိခြင်း” တည်းဟူသော မဟာပုရိသလက္ခဏာတော်ကြီးကို ရရှိတော်မူ၏။ အလောင်းတော်သူမြတ်သည် ထိုလက္ခဏာတော်နှင့် ပြည့်စုံတော်မူသည့်အတွက် မဟာသုဒဿန စကြာမင်းဘဝ၌ ကဲ့သို့ လူ့ပြည်လောက၌ အိမ်ရာစိုးအုပ် လူပြုလုပ်နေလျှင် ရတနာခုနစ်ပါးနှင့် ပြည့်စုံသော လေးကျွန်းသနင်း စကြာမင်းဖြစ်တော်မူကာ တစုံတယောက်သော လူသားရန်သူတို့ မတုန်လှုပ်စေနိုင် မချောက်ချားစေနိုင် အန္တရာယ်မပြုနိုင်ခြင်း ကည်းဟူသော အကျိုးဆက်ကိုရတော်မူ၏။ အကယ်၍ နောက်ဆုံးပစ္ဆိမ သိဒ္ဓတ္ထ

မင်းသားဘဝမှာကဲ့သို့ တောထွက်၍ ရဟန်းပြုလျှင် သဗ္ဗညုတရွှေညောင်တော်ကို ရရှိကာ သမ္မာသမ္ဗုဒ္ဓ သုံးလောကထွတ်ထား ဘုရားဖြစ်တော်မူပြီးလျှင် လောဘ ဒေါသ မောဟအစရှိသော အတွင်းကိလေသာရန်သူ ဆန့်ကျင်မှုကို ထင်ထင် ရှားရှား ပြုမပြုအားဖြင့် နှစ်မျိုးပြားကြသည့် ရဟန်း ပုဏ္ဏား နတ် မာရ် ဗြဟ္မာမှ အစ တစ်တယောက်သော ရန်သူကမျှ ကိုယ်တော်မြတ်နှင့်တကွ ကိုယ်တော်၏ အကျိုးတရားတို့ကို မဟန့်တားနိုင်ခြင်း မဖျက်ဆီးနိုင်ခြင်း အန္တရာယ်မပြုနိုင်ခြင်းတည်းဟူသော အကျိုးဆက်ကို ရတော်မူ၏။

(ဤ၌ တချိန်က မန္တလေးမြို့တောင်ပြင် ဘုံကျော်ကျောင်းတိုက် ဒေါင်းကျောင်း၌ သီတင်းသုံးကာ စာချသဘင် ပွဲကြီးယင်တော်မူခဲ့သည့် (ယခုအခါ ကွယ်လွန်ပြီးဖြစ်သော) ဆရာတော် ဦးသောသိတရေးသား ဖွဲ့ဆိုတော်မူခဲ့သည့် လက္ခဏာတော်ကြီး သုံးဆယ့်နှစ်ပါး ဘုရားရှိခိုး လင်္ကာမှ ဆိုင်ရာစာပိုဒ်တို့ကို အဆုံးသတ်စည်စွက်၍ ဗုဒ္ဓဝင်စာဖတ် ပရိသတ်တို့ အရကျက်၍ ဘုရားကို ကြည်ညိုနိုင်ရန် ဖော်ပြရေးသား သွားပေအံ့။)

(အရကျက်ရန်)။ ။ဘဝထိုထို၊ ရွေးအဟိုဝယ်၊ ကုသိုလ်ပွားလူး၊ တရားထူး၌၊ စူးစိုက်မြဲလျက်၊ ဆောက်တည်ချက်ကို၊ တားဖျက်မနိုင်၊ ကြံ့ခိုင်ခံ့ခြင်း၊ ကောင်းမှုရင်းကြောင့်—၊ ရွှေခြေနင်းဟန်၊ နင်းပြန် အတူ၊ ကြမ္မမခြား၊ ဖဝါးတော်ညီညာ၊ လက္ခဏာတော်၊ အာနု ဘော်ဖြင့်—၊ ကျူးကျော်ဝံ့စား၊ လှုပ်ချောက်ချားအောင်၊ စွမ်းအား ရှိမူ၊ ဘယ်ရန်သူမျှ၊ မပြုဝံ့ပါသော မြတ်စွာဘုရား မြတ်စွာဘုရား။

ဖဝါးတော်ဝယ် တရားရှစ်ကွက် ခပ်လက္ခဏာပါရှိကြောင်း

(၂) အလောင်းတော်သူမြတ်သည် ရွေးရွေး ဘဝများစွာတို့က သတ္တဝါများ ချမ်းသာတို့ကို ကောင်းစွာရွက်ဆောင်တော်မူခဲ့၏။ ထိတ်လန့်ကြောက်ရွံ့သူတို့ ကိုလည်း ထိုထိတ်လန့်ကြောက်ရွံ့ခြင်းမှ လွတ်ကင်းအောင် စောင့်ရှောက်ကယ် တင်တော်မူခဲ့၏။ အခြံအရံနှင့်တကွသော အလှူဒါနကို ပြုတော်မူခဲ့၏။ (ဥပမာ သင်္ကန်းအလှူ၊ အဝတ်အလှူကို ဦးတည်အဓိကထား၍ လှူလိုသောအခါ ထို အဝတ်သင်္ကန်းအလှူဒါန၏အခြံအရံပရိဝါရကောင်းမှုကုသိုလ်အနေဖြင့် အလှူခံ ပုဂ္ဂိုလ်တို့အား ဆွမ်းကျွေးလိုက်သေး၏။ နေရာထိုင်ခင်း ပေးလှူလိုက်သေး၏။ ပန်းနံ့သာစသည်တို့ဖြင့် ပူဇော်လိုက်သေး၏။ အဖျော်ယမကာများ ဆက်ကပ် လိုက်သေး၏။ ပြီးမှ သီလခံယူကာ သဗ္ဗညုတဆုကြီးကို ဆုတောင်း၍ လှူလိုရင်း ဖြစ်သော အဝတ်သင်္ကန်းကို ရှိရှိသေသေ လှူဒါန်းလေသည်။ ဤသို့ အခြံအရံ ကောင်းမှုနှင့်တကွသော အလှူဒါနကို ပြုတော်မူခဲ့၏။) ထိုကောင်းမှု ကုသိုလ်

ကံကြောင့် ထိုကံအားလျော်စွာပင် နတ်ရွာသုဂတိ၌ ရှေး၌ ဆိုအပ်ပြီးသည့်နည်း အတူ ဆယ်ပါးသောဌာနတို့ဖြင့် သာလွန်သော နတ်စည်းစိမ်ကို ခံစံတော်မူပြီး နောက် တဖန် လူ့ အဖြစ်သို့ ရောက်တော်မူသောအခါ ဖဝါးတော်အပြင်၌ ရှေး ဖော်ပြရာပါ စက်တော်အစုံ ပါရှိခြင်း တည်းဟူသော (၂) အမှတ်ပြု လက္ခဏာ တော်ကြီးကို ရရှိတော်မူ၏။ အလောင်းတော်သူမြတ်သည် ထိုလက္ခဏာတော် နှင့် ပြည့်စုံတော်မူသည့်အတွက် အိမ်ရာတည်ထောင် လူ့ဘောင်၌နေလျှင် လေးကျွန်းသနင်း စကြာမင်းဖြစ်၍ ပုဏ္ဏားသူကြွယ်အစရှိသော များသော အခြံအရံရှိခြင်းတည်းဟူသော အကျိုးဆက်ကို ရတော်မူ၏။ နောက်ဆုံး ပစ္ဆိမ သိဒ္ဓတ္ထမင်းသားဘဝမှာကဲ့သို့ တောထွက်၍ ရဟန်းပြုလျှင် သဗ္ဗညုမြတ်စွာ ဘုရားဖြစ်တော်မူ၍ ရဟန်းယောက်ျား ရဟန်းမိန်းမ ဥပါသကာ ဥပါသိကာ နတ် လူ အသူရာ နဂါး ဂန္ဓဗ္ဗနတ် များမြတ်သောပရိသတ် အခြံအရံရှိခြင်းတည်း ဟူသော အကျိုးဆက်ကို ရတော်မူ၏။

ဤ၌ အတိတ်ဘဝများက အခြံအရံ ပရိဝါရ ကောင်းမှုနှင့်တကွ ပြည့်စုံစွာ ပေးလှူခဲ့သော ဒါနကောင်းမှုသည် ကမ္မမည်၏။ သပရိဝါရ ဒါနကောင်းမှုပြုခဲ့ ကြောင်း နတ်လူအပေါင်းတို့ သိစေသတည်းဟု ဖော်ပြပြောဆိုသည့်ပမာ စက် လက္ခဏာတော်၏ မပ်သိမ်းသော အရာအားဖြင့် ပြည့်စုံခြင်းသည် ကမ္မသရိက္ခက မည်၏။ စက်လက္ခဏာသည် လက္ခဏာမည်၏။ အခြံအရံများခြင်းသည် လက္ခဏာ- နိသံသမည်၏။

(အရကျက်ရန်)။ ။ သူ့ ချမ်းသာဆောင်၊ မကြောက်အောင်ရွယ်၊ စောင့်ရှောက်ကယ်၍၊ ဖွယ်ရာခြံရံ၊ လှူဒါနကြောင့်—၊ ဝန်းရံပတ်လျက်၊ ရာရှစ်ကွက်ဖြင့်၊ မြချက်ပုံတောင်း၊ အကွပ်ဆောင်း၍၊ လောင်ပေါင်း အကန့်၊ ရှင်းသန့်ပြတ်သား၊ ခြေတော်ဖဝါး၌၊ ကြီးမားတေဇော်၊ စက်တော်ရတနာ၊ လက္ခဏာဖြင့်—၊ မကွာခစား၊ ထံတော်ပါးဝယ်၊ များသောအခြံအရံရှိတော်မူသော မြတ်စွာဘုရား မြတ်စွာဘုရား။

ဗနောင့်တော် လက်ချောင်း ခြေချောင်းတော် သွယ်ရှည်၍
 ဖြောင့်မတ်သော ကိုယ်တော်ရှိကြောင်း

(၃) အလောင်းတော်သူမြတ်သည် ရှေးရှေးဘဝများစွာတို့က သူတပါး အသက်ကို သတ်ဖြတ်ခြင်းမှ ဝေးစွာရှောင်ကြဉ်တော်မူခဲ့၏။ သူတပါးကို ညှဉ်း ပန်းရန်အနေဖြင့် တုတ်ခားလက်နက်တို့ကို စွဲကိုင်တော်မူခဲ့ချေ၊ ပါဏာတိပါတ ဒုစရိုက်မှုပြုရန် အလွန်ရှက်ကြောက်တော်မူ၏။ ခပ်သိမ်းသော သတ္တဝါတို့၏ စီးပွားချမ်းသာကို လိုလားစောင့်ရှောက်သနားတတ်သည့် မေတ္တာစိတ် ကရုဏာ စိတ်တို့ဖြင့် နေတော်မူခဲ့၏။ ထိုကောင်းမှုကုသိုလ်ကံကြောင့် ထိုကံအားလျော်စွာ

နတ်ရွာသုဂတိ၌ ရှေးဆိုးအပ်ပြီးသည့်နည်းမတူ ဆယ်ပါးသော ရွာနတ်တို့ဖြင့် သာလွန်သော နတ်စည်းစိမ်ကို ခံစံထော်မှုပြီးနောက် တဖန် လူ့အဖြစ်သို့ရောက် တော်မူသောအခါ ရှည်လျားသော ဖနောင့်တော် ရှိခြင်းတည်းဟူသော (၃) အမှတ်ပြု လက္ခဏာတော်ကြီး၊ ရှည်သွယ်သော ခြေချောင်းတော် လက်ချောင်း တော်ရှိခြင်း တည်းဟူသော (၄) အမှတ်ပြု လက္ခဏာတော်ကြီး၊ ဗြဟ္မာမင်း၏ ကိုယ်ကဲ့သို့ ဖြောင့်မတ်သော ကိုယ်တော်ရှိခြင်း တည်းဟူသော (၁၅) အမှတ်ပြု လက္ခဏာတော်ကြီး၊ လက္ခဏာတော်ကြီး သုံးပါးကို ရရှိတော်မူ၏။ အလောင်း တော်သူမြတ်သည် ထိုလက္ခဏာတော်ကြီးသုံးပါးနှင့် ပြည့်စုံတော်မူသည့်အတွက် အိမ်ရာတည်ထောင် လူ့ဘောင်၌ နေလျှင် လေးကျန်းသနင်း စကြာမင်းဖြစ်၍ အသက်ရှည်ခြင်း အသက်တမ်းမပြည့်မီ အကြားကာလ၌ တစုံတယောက်ကမ္မ အသက်၏အန္တရာယ်ကို မပြုနိုင်ခြင်း (သေအောင် မပြုနိုင်ခြင်း) တည်းဟူသော အကျိုးဆက်ကို ရတော်မူ၏။ နောက်ဆုံး ပစ္ဆိမ သိဒ္ဓတ္ထမင်းသားဘဝမှာကဲ့သို့ တောထွက်၍ ရဟန်းပြုလျှင် သဗ္ဗညု မြတ်စွာဘုရားဖြစ်တော်မူ၍ အသက်ရှည် ခြင်း၊ အာယုကပ် အသက်တမ်း၏ ငါးပုံလေးပုံမပြည့်မီအကြားကာလ၌ ရဟန်း ပုဏ္ဏား နတ် မာရ် ဗြဟ္မာအစရှိသည့် တစုံတယောက်သော ရန်သူကမ္မ အသက် တော်၏ အန္တရာယ်ကို မပြုနိုင်ခြင်း (သေအောင် မပြုနိုင်ခြင်း) တည်းဟူသော အကျိုးဆက်ကို ရတော်မူ၏။

အန္တရာယ်မပြုနိုင်သော တရားလေးပါး

မြတ်စွာဘုရားတို့အား သူတပါးတို့က အန္တရာယ် မပြုနိုင်ကောင်းသော တရားလေးမျိုး ရှိကုန်၏။ လေးမျိုးတို့သည်ကား—

(၁) မြတ်စွာဘုရားတို့၏အတွက် ရည်မှတ်၍ ဆောင်ယူအပ်သော ပစ္စည်းလေးပါးတို့ကို တစုံတယောက်သောသူမျှ အန္တရာယ် ပြုခြင်းငှါ မတတ်နိုင်။

(၂) မြတ်စွာဘုရားတို့၏ အသက်တော်ကို တစုံတယောက်သော သူမျှ အန္တရာယ်ပြုခြင်းငှါ မတတ်နိုင်။

(၃) မြတ်စွာဘုရားတို့၏ လက္ခဏာတော် ကြီးငယ်တို့ကို တစုံ တယောက်သောသူမျှ အန္တရာယ်ပြုခြင်းငှါ မစွမ်းနိုင်။

(၄) မြတ်စွာဘုရားတို့၏ နှောင်ခြည်တော်တို့ကို တစုံတယောက် သောသူမျှ အန္တရာယ်ပြုခြင်းငှါ မစွမ်းနိုင်။ ဤလေးမျိုးတို့တည်း။

(ဗုဒ္ဓဝင်အဋ္ဌကထာ အဆုံး မျက်နှာ ၃၅၂-မှ)

(၁) မြတ်စွာဘုရားတို့၏အလို့ငှါ ရှေးရှုဆောင်အပ်သော ပစ္စည်းလေးပါး လာဘ်လာဘတို့ကို တစုံတယောက်သောသူမျှ အန္တရာယ်ပြုခြင်းငှါ မစွမ်းနိုင်။

(၂) မြတ်စွာဘုရားတို့၏ အသက်မောင်ကို တစုံတယောက်သောသူမျှ အန္တရာယ်ပြုခြင်းငှါ မစွမ်းနိုင်။

(၃) မြတ်စွာဘုရားတို့၏ လက္ခဏာတော်ငယ် ရှစ်ဆယ်နှင့် ကိုယ်တော်ရောင်ကို တစုံတယောက်သောသူမျှ အန္တရာယ်ပြုခြင်းငှါ မစွမ်းနိုင်။ (မြတ်စွာဘုရား၏ ကိုယ်တော်ရောင် ထွန်းပရာအရပ်၌ လရောင်နေရောင် နတ် ဗြဟ္မာတို့၏ ကိုယ်ရောင်များ ထိုးဖောက်၍ မထွန်းလင်းနိုင်ကုန်။)

(၄) မြတ်စွာဘုရားတို့၏ သဗ္ဗညုတဉာဏ်တော်ကို တစုံတယောက်သောသူမျှ အန္တရာယ်ပြုခြင်းငှါ မစွမ်းနိုင်။

(ဝိနည်းပါဌာနိကဏ်အဋ္ဌကထာ ပဌမအုပ်၊ မျက်နှာ ၁၄၇-မှ)

ပစ္စည်းလေးဝ၊ သက်ဇီဝ၊ လက္ခဏကြီးငယ်။

ရောင်ခြည်တော်ခြောက်၊ စုံတယောက်၊ မနှောက်အန္တရာယ်။

လာဘ်နှင့် သက်တော်၊ ကိုယ်ရောင်တော်၊ ဉာဏ်တော်သဗ္ဗညု။

ဝိနည်းဋ္ဌကထာ၊ ကျမ်း၌လာ၊ မိန့်မှတနည်းရူ။

ကမ္မ၊ ကမ္မသရိက္ခက စသည် လေးချက်

ဤလက္ခဏာတော်ကြီး သုံးရပ်တို့၌ (၁) ကမ္မဟူသည် ပါဏာတိပါတဒုစရိုက်မှ ရှောင်ကြဉ်ခဲ့ခြင်းတည်း။ (၂) ကမ္မသရိက္ခကဟူသည် ဖနောင့်တော် လက်ချောင်းတော် ခြေချောင်းတော်တို့၏ ရှည်သူယ်သော ဂုဏ်သတ္တိ၊ ကိုယ်တော်၏ ဖြောင့်မတ်သော ဂုဏ်သတ္တိတို့ပင်တည်း။ ထင်ရှားစေဦးအံ့...ပါဏာတိပါတမှ ပြုလုပ်သောသူတို့သည် ထိုသူ သက်သတ်မှု ပြုလိုကုန်လတ်သော် ခြေသံကြားမည်ကို စိုးသဖြင့် ခြေဖျားထောက်ကာ သွားရောက် သတ်ဖြတ်ကြကုန်သည်။ ထိုသူများ လူဖြစ်လာသောအခါ ပါဏာတိပါတဒုစရိုက်မှ ခြေဖျားထောက်၍ ပြုခဲ့သည်ကို လူအများသိစေသောဟု ဖော်ပြသည့်ပမာ ထိုသူတို့သည် တချို့မှာ လေးကိုင်းပမာ အတွင်းဘက်သို့ ခြေကောက်၍ နေကြကုန်၏။ တချို့မှာ အပြင်ဘက်သို့ ခြေကောက်၍ နေကြကုန်၏။ တချို့မှာ ဖဝါးပြင် အလယ်ပိုင်း ရှိုင်း၍ နေကုန်၏။ တချို့မှာ ခြေဖျားခွင်၍ တချို့မှာ ဖနောင့် ခွင်ကုန်၏။ အလောင်းတော်သျှဉ်အားမှာမူ ခြေဖျားထောက်၍ သွားရောက်ကာ သူတ

ပါးကို မသတ်ခဲ့ကြောင်း (=ပါဏာတိပါတမှ မပြုခဲ့ကြောင်း) လူအပေါင်းသိစေသောဟု ဖော်ပြသည့်ပမာ ဖနောင့်တော်၏ ရှည်သွယ်ခြင်း လက္ခဏာတော်ဖြစ်ပေါ်လာ၏။ ထို့အတူ ပါဏာတိပါတဒုစရိုက်သမား အခြားလူတို့သည် သူတပါးကိုသတ်ရန် သွားသောအခါ ပကတိ မတ်မတ်သွားလျှင် သူတပါးတို့မြင်မည်စိုး၍ ငုံ့လျှိုးသွားရောက်ကာ သူတပါးကို သတ်ခဲ့ကြကုန်သည်။ ထိုသူများ လူဖြစ်လာသောအခါ ပါဏာတိပါတဒုစရိုက်မှ ငုံ့လျှိုးသွားရောက်၍ ပြုခဲ့သည်ကိုလူအများ သိစေသောဟု ဖော်ပြသည့်ပမာ ထိုသူတို့သည် တချို့ မှာ ကုန်းကြ တချို့မှာပုဂ္ဂိုလ်ကြတချို့ မှာဆွံ့ကြကုန်၏။ အလောင်းတော်သူမြတ်အားမှာမူ ဤကဲ့သို့ ငုံ့လျှိုးသွား၍ သူတပါးကိုမသတ်ခဲ့ကြောင်း လူအပေါင်းသိစေသောဟု ဖော်ပြသည့်ပမာ ဗြဟ္မာမင်း၏ကိုယ်ကဲ့သို့ ဖြောင့်စင်းသောကိုယ်တော် တည်းဟူသော မဟာပုရိသလက္ခဏာတော် ဖြစ်ပေါ်လာ၏။ ထို့အတူ ပါဏာတိပါတ ဒုစရိုက်သမား အခြားလူတို့သည် သူတပါးကို သတ်လိုကုန်လတ်သော် လက်သီးကိုဆုပ်လက်နက်တင်းပုတ်တို့ကို စွဲကိုင်ကာ သူတပါးကို သတ်ခဲ့ကြကုန်သောကြောင့် ထိုသူတို့၏ ထိုမကောင်းမှု ပြုခဲ့ပုံကို လူအများ သိစေသောဟု ဖော်ပြသည့်ပမာ ထိုသူတို့သည် လက်ချောင်းသော်လည်း တိုကြကုန်၏။ လက်တခုလုံးသော်လည်း တိုကြကုန်၏။ လက်ချောင်းသော်လည်း ကွေးကောက်ကြကုန်၏။ တချို့မှာ လက်ချောင်းဟူ၍မထင် လက်ဝါးပြင်တပြင်ထဲဖြစ်၍နေကုန်၏။ အလောင်းတော်သူမြတ်မှာမူကား ဤကဲ့သို့ လက်သီးဆုပ်၍ တင်းပုတ်လက်နက်တို့ကို စွဲကိုင်ကာ သူ့အသက်ကို မသတ်ခဲ့ကြောင်း နတ်လူအပေါင်းတို့သိစေသောဟု ဖော်ပြသည့်ပမာ လက်ချောင်းတော်များ တင့်တယ် ရှည်သွယ်ခြင်းတည်းဟူသော မဟာပုရိသလက္ခဏာတော် ဖြစ်ပေါ်လာ၏။ ဤသို့ ဖနောင့်တော် ရှည်သွယ်ခြင်း လက်ချောင်း ခြေချောင်းတော်တို့ ရှည်သွယ်ခြင်း ကိုယ်တော် ဖြောင့်မတ်ခြင်း လက္ခဏာတော်ကြီးသုံးပါးတို့၏ ထိုဘဝဝယ် အသက်ရှည်မည်ကို သိစေသော အကြောင်းနိမိတ်အဖြစ်ဖြင့် ရှည်သွယ် ဖြောင့်မတ်စွာဖြစ်ခြင်း ဂုဏ်သတ္တိသည် ကမ္မသရိုက္ခက မည်၏။ ရှည်သွယ်သော ဖနောင့်တော် လက်ချောင်း ခြေချောင်းတော် ဖြောင့်စင်းသော ကိုယ်တော်တို့သည် (၃) လက္ခဏာ မည်ကုန်၏။ အသက်တမ်းပြည့်ရှည် တည်နေခြင်းသည် (၄) လက္ခဏာနိသံသမည်၏။

(အရဏျက်ရန်)။ ။ ခြ ပုန်း ပိုး ရွှ၊ စသည်မကြွင်း၊ သတ်ဖြတ်ခြင်းကို၊ အလျှင်းမပြု၊ ဤကောင်းမှုကြောင့် -၊ ဖနောင့်လက်ချောင်း၊ ခြေချောင်းသွယ်ရှည်၊ ဖြောင့်သည်ကိုယ်မှာ၊ လက္ခဏာဖြင့် -၊ မေတ္တာမပွား၊ တဖက်သားတို့၊ တုတ်ခားဆောင်ယူ၊ သတ်လိုမှုလည်း၊ ဘယ်သူမစွမ်း၊ ဘေးဘျမ်းမရှိ၊ ပကတိအသက်ရှည်တော်မူသော မြတ်စွာဘုရား မြတ်စွာဘုရား။

ခုနစ်ဌာန အသားတော် ပြည့်ဖို့ကြောင်း

(၄) အလောင်းတော်သူမြတ်သည် ရှေးရှေးဘဝများစွာတို့က မွန်မြတ်၍ အရသာနှင့်ပြည့်စုံသော မွဲခဲဖွယ်တို့ကို၎င်း၊ ဘောဇဉ်တို့ကို၎င်း၊ ထောပတ်ဆီဥ စသည်တို့ကို၎င်း၊ နို့၊ ဃနာစသည်တို့ကို၎င်း၊ အဖျော်မျိုးတို့ကို၎င်း ပေးလှူတော် မူခဲ့၏။ ထိုကောင်းမှုကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန်လူ့ အဖြစ်သို့ရောက်တော်မူသော အခါ ခြေဖမိုးတော်နှစ်ဖက်၊ လက်ဖမိုးတော်နှစ်ဖက်၊ ပခုံးတော်နှစ်ဖက်၊ လည်ကုပ် တော် ဤခုနစ်ဌာနတို့၌ အသားတော်ပြည့်ဖို့ခြင်းတည်းဟူသော (၁၆) အမှတ် ပြုလက္ခဏာတော်ကြီးကို ရတော်မူ၏။ အလောင်းတော်သူမြတ်သည် ထိုလက္ခဏာ တော်ကြီးနှင့် ပြည့်စုံတော်မူသည့်အတွက် လူ့ဘောင်၌နေလျှင် စကြာမင်း ဖြစ်၍၎င်း၊ ရဟန်းပြုလျှင် သဗ္ဗညုမြတ်စွာဘုရားဖြစ်၍၎င်း မွန်မြတ်၍အရသာနှင့် ပြည့်စုံသော ခဲဖွယ် စားဖွယ် သာယာဖွယ် လျက်ဖွယ် သောက်ဖွယ်တို့ကို များစွာ ရတော်မူ၏။

ဤ၌ လေးအသင်္ချေ ကမ္ဘာတသိန်းကာလပတ်လုံး လှူခဲ့သောမွန်မြတ်သော ဘောဇဉ်အလှူသည် (၁) ကမ္မမည်၏။ ခုနစ်ဌာနအသားတော်တို့က အလောင်း တော်သူမြတ်၏ ရှေးအတိတ်ဘဝတို့က မွန်မြတ်သော ခဲဖွယ်ဘောဇဉ် စသည်ကို လှူဒါန်းခဲ့သော ရှေးကောင်းမှုကို နတ်လူအများ သိစေသားဟု ထင်ရှားဖော်ပြ သည့်ပမာ ပြည့်ဖို့စွာ ဖြစ်ပေါ်လာခြင်း ယခုဘဝ လာဘ်လာဘကောင်း ပေါ်များမည်ကို သိစေတတ်သော အကြောင်းနိမိတ်ဖြစ်ခြင်းသည် (၂) ကမ္မသ ရိက္ခကမည်၏။ ခုနစ်ဌာနပြည့်ဖို့သော အသားတော်သည် (၃) လက္ခဏာမည်၏။ မွန်မြတ်သော ခဲဖွယ်ဘောဇဉ်တို့ကို ရခြင်းသည် (၄) လက္ခဏာနိသံသမည်၏။

(အရကျက်ရန်)။ ။ ချိုမြိန်ကောင်းမြတ်၊ ရသခံဇာတ်ကို၊ ဆက်ကပ် ပူဇော်၊ လှူဘူးသော်ကြောင့်— ခြေတော်ဖမိုး၊ လက်ဖမိုးတော်၊ ပခုံး တော်နှင့်၊ ကုပ်(ဂုတ်)တော်ခုနစ်ချက်၊ စုံလျက်ဖို့ဖို့၊ ညှပ်ရိုးပခုံး၊ လက်ရိုးရင်တော်၊ ခုနစ်ဖော်လည်း၊ ရှုမြော်မည့်၊ ဆူဖို့တင့်စွာ၊ လက္ခဏာဖြင့်— အရသာဓာတ်၊ ထူးအမြတ်ကို၊ မပြတ်သုံးသောင့်တော်မူ ရပါသော မြတ်စွာဘုရား မြတ်စွာဘုရား။

လက်ခြေနှုးညှံ၍ ရွှေဇာကုန်ရက် ခက်သကဲ့သို့ရှိတော်မူကြောင်း

(၅) အလောင်းတော်သူမြတ်သည် ရှေးရှေးဘဝများစွာတို့က လူများ အပေါင်းကို သင်္ဂဟတရားလေးပါးဖြင့် ချီးမြှောက်တော်မူခဲ့၏။ ပေးကမ်းမှု နှစ်သက်သူကိုပေးကမ်းခြင်း(=ဒါန)တည်းဟူသောသင်္ဂဟတရားဖြင့်ချီးမြှောက် တော်မူ၏။ ပိယဝါစာ ချီသာစကား ပြောကြားခြင်းကိုသာ အလိုရှိသူကို ပိယ-

ဝါစာ ချိုသာစကား ပြောကြားခြင်း သင်္ဂဟတရားဖြင့် ချီးမြှောက်တော်မူခဲ့၏။ အကျိုးရှိအောင် ပြောဆိုခြင်းကို အလိုရှိသောသူတို့ကို “ဤအမှုမျိုးကို သင်ပြ သင့်၏။ ဤအမှုမျိုးကို သင်မပြသင့်။ ဤသို့ သဘောရှိသော ပုဂ္ဂိုလ်ကို သင်မှီဝဲ သင့်၏။ ဤသို့ သဘောရှိသော ပုဂ္ဂိုလ်ကို သင်မမှီဝဲသင့်” စသည်ဖြင့် အကျိုး ရှိအောင် ကျင့်ကြံပြောဆိုခြင်း(=အတ္ထစရိယာ)သင်္ဂဟတရားဖြင့် ချီးမြှောက် တော်မူ၏။ ဆင်းရဲ ချမ်းသာ အရာရာဝယ် ကိုယ်တူကျင့်မှ (တန်းတူထားမှ) ကျေနပ် -နှစ်သက်သူကို ကိုယ်တူကျင့်ခြင်း(=သမာနတ္ထတာ)သင်္ဂဟတရားဖြင့် ချီးမြှောက်တော်မူခဲ့၏။ ထိုကောင်းမှု ကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန် လူ့အဖြစ်သို့ ရောက်တော်မူသောအခါ လက်ဖဝါးတော် ခြေဖဝါးတော် နူးညံ့ခြင်းတည်းဟူ သော (၅)အမှတ်ပြ လက္ခဏာတော်ကြီး၊ ရွှေဇာက္ခန်ရက် ခက်သကဲ့သို့ လက် ချောင်း ခြေချောင်းတော်ရှိခြင်းတည်းဟူသော (၆)အမှတ်ပြ လက္ခဏာတော် ကြီး ဤလက္ခဏာတော်ကြီး နှစ်ပါးကို ရတော်မူ၏။ အလောင်းတော် သူမြတ် သည် ထိုလက္ခဏာတော်ကြီး နှစ်ပါးတို့နှင့် ပြည့်စုံတော်မူသည့်အတွက် လူ့ တောင်၌ နေလျှင် စကြာမင်းဖြစ်၍၎င်း၊ ရဟန်းပြုလျှင် သဗ္ဗညုမြတ်စွာဘုရား ဖြစ်၍၎င်း ကောင်းစွာသိမ်းဆည်း လုံးစည်းပေါင်းစု လက်တွင်းပြုအပ်သကဲ့သို့ မပြတ်ဆည်းကပ်စားသော ပရိသတ် အခြံအရံရှိခြင်း တည်းဟူသော အကျိုး ဆက်ကို ရတော်မူ၏။

ဤ၌ ဘဝများစွာ ဆည်းပူးခဲ့သော သင်္ဂဟတရား လေးပါးဖြင့် လူများ အပေါင်းကို ချီးမြှောက်မှု ရှေးကုသိုလ်တော်သည် (၁) ကမ္မ မည်၏။ သင်္ဂဟ တရားလေးပါးဖြင့် သူတပါးကို မချီးမြှောက်ခဲ့သူတို့မှာ လက်ခြေ ကြမ်းတမ်း၍ လက်ချောင်း ခြေချောင်း မညီမညွတ် ရှိကြ၏။ အလောင်းတော်သူမြတ်မှာမူ ကား ဘဝများစွာက သူတပါးတို့ကို သင်္ဂဟတရားလေးပါးဖြင့် ချီးမြှင့် ထောက်ပံ့ ခဲ့ကြောင်း နတ်လူ အပေါင်းတို့ သိသာစေရန် လက်ဖဝါး ခြေဖဝါး နူးညံ့၏။ လက်ချောင်း ခြေချောင်းတော်တို့ ရွှေဇာက္ခန်ရက် ခက်သည့်ပမာ ညီညွတ်စွာ ဖြစ်ပေါ်လာကုန်၏။ ဤသို့ လက်ဖဝါး ခြေဖဝါးတို့ နူးညံ့စွာဖြစ်ခြင်း ရွှေဇာ က္ခန်ရက် ခက်သကဲ့သို့ လက်ချောင်း ခြေချောင်းတို့ ညီညွတ်ခြင်း ဂုဏ်သတ္တိ သည် (၂) ကမ္မသရိက္ခက မည်၏။ နူးညံ့သော လက်ဖဝါး ခြေဖဝါးတော် ညီညွတ်သော လက်ချောင်း ခြေချောင်းတော်တို့သည် (၃) လက္ခဏ မည်ကုန် ၏။ ကောင်းစွာသိမ်းဆည်း လုံးစည်းပေါင်းစု လက်တွင်း ပြုအပ်သကဲ့သို့သော ပရိသတ်အခြံအရံရှိခြင်းသည် (၄) လက္ခဏာနိသံသ မည်၏။

(အရကျက်ရန်)။ ။ချစ်ဖွယ်စကား၊ ပေးကမ်းငြား၍၊ စီးပွား ဆောင်လင့်၊ ကိုယ်တူကျင့်ဟု၊ လေးဆင့်သင်္ဂြိုဟ်၊ သူ့ ကိုယ်ထောက်ထား။

ကောင်းမှုအားကြောင့်၊ လက်ဖဝါးနှင့်၊ ခြေဖဝါးပါ၊ နူးညံ့စွာ၏၊ ရှစ်ဖြာ
လက်ချောင်း၊ ဆယ်ချောင်း၊ ခြေတော်၊ ညီမျှသော်ကြောင့်၊ မုယော်
တွင်လစ်၊ အတွင်းဆစ်၌၊ ရေးရစ်ပြောင့်လေ၊ စပါးစေ့များ၊ ပွတ်တံခါးသို့၊
ဖြောင့်သားညီညာ၊ လက္ခဏာဖြင့်၊ ကောင်းစွာသိမ်းဆည်း၊ လုံးစည်း
ပေါင်းစု၊ လက်တွင်းပြုအပ်၊ ပရိသတ်သာ၊ ရှိတော်မူပါသော မြတ်စွာဘုရား
မြတ်စွာဘုရား။

ဖမုက်တော်မြင့်၍ မွေးညှင်းတော် ပျံ့ကြောင်း

(၆) အလောင်းတော်သူမြတ်သည် ရှေးရှေးဘဝများစွာတို့က ပြိန်ဖျင်း
သော သမ္မပ္ပလာပစကားကို ပြောကြားတော်မမူပဲ ပစ္စုပ္ပန် တမလွန် အကျိုးကို
မှီသော တရားစကားကို ပြောကြားတော်မူခဲ့၏။ သံသရာဝဋ်မှ လွတ်မြောက်
ကြောင်း ကောင်းမှုဆယ်ပါးနှင့်စပ်သော တရားစကားကို ဟောကြားတော်မူ
ခဲ့၏။ လူများအပေါင်းအား ထိုကောင်းမှုဆယ်ပါးနှင့် စပ်သော ကြီးပွား မြင့်
မောက် အထက်တန်း ရောက်စေနိုင်သည့် တရားစကားကို ထင်ရှားအောင်
ဟောပြု၍ ဓမ္မအလှူကြီးကို ပေးလှူတော်မူခဲ့၏။ ထိုကောင်းမှု ကုသိုလ်ကံ
ကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီး
နောက် တဖန်လူ့ အဖြစ်သို့ ရောက်တော်မူသောအခါ မြို့မလိမ်းတွယ် စဉ်းငယ်
မြင့်သော ဖမုက်တော်ရှိခြင်းတည်းဟူသော (၇) အမှတ်ပြု လက္ခဏာတော်
ကြီး၊ မျက်နှာတော်ကို မော်၍ဖူးသည့်ပမာ အထက်သို့သာ အဖျားကောသည့်
မွေးညှင်းတော်ရှိခြင်းတည်းဟူသော (၁၄) အမှတ်ပြု လက္ခဏာတော်ကြီး ဤ
လက္ခဏာတော်ကြီး နှစ်ပါးတို့ကို ရတော်မူ၏။ အလောင်းတော်သူမြတ်သည်
ထိုလက္ခဏာတော်ကြီး နှစ်ပါးတို့နှင့် ပြည့်စုံတော်မူသည့်အတွက် လူ့ တောင်၌
နေလျှင် စကြာမင်းဖြစ်၍ လူဝါကတို့ထက် ကြီးကဲမြင့်မြတ် အထက်တန်း
ရောက်ခြင်းတည်းဟူသော အကျိုးဆက်ကို ရတော်မူ၏။ နောက်ဆုံး ပစ္စိမ
သိဒ္ဓတ္ထမင်းသားဘဝမှာကဲ့သို့ ရဟန်းပြုလျှင် သဗ္ဗညုမြတ်စွာဘုရားဖြစ်၍ ခပ်သိမ်း
သော သတ္တဝါတို့ထက် ကြီးကဲမြင့်မြတ် အထက်တန်းရောက်ခြင်း တည်းဟူသော
အကျိုးဆက်ကို ရတော်မူ၏။

ဤ၌ အထက်တန်းပေါက် ရောက်စေတတ်သည့် တရားစကား ဟောကြား
ညွှန်ပြခဲ့ခြင်း ကောင်းမှုကုသိုလ်သည် (၁) ကမ္မ မည်၏။ အထက်တန်းပေါက်
ရောက်စေတတ်သော တရားစကား မပြောကြားသူတို့မှာ ထိုအကြောင်းကို လူ
အပေါင်း သိစေသောဟု ဖော်ပြသည့်ပမာ ဖမုက်နိမ့်ကျခြင်း မွေးညှင်းဖျားများ
အောက်သို့စိုက်လျက်နေခြင်း ဖြစ်ကုန်၏။ အလောင်းတော်သူမြတ်မှာမူကား
အထက်တန်းပေါက် ရောက်စေတတ်သောတရားစကားကို ဟောကြားခဲ့ကြောင်း

နတ်လူအပေါင်းတို့ သိစေသားဟု ဖော်ပြသည့်ပမာ ဖမ္မက်တော်မြင့်၍ မွေးညှင်းပျံ့ခြင်း လက္ခဏာတော်နှစ်ပါး ထင်ရှား ဖြစ်ပေါ်လာကုန်၏။ သို့ရာကား ထိုအကြောင်းကို သိစေတတ်သည့် ဖမ္မက်တော်၏ မြင့်စူးခြင်း မွေးညှင်းတော်ပျံ့ခြင်း ဂုဏ်သတ္တိတို့သည် (၂) ကမ္မသရိက္ခက မည်ကုန်၏။ မြင့်စူးသောဖမ္မက်တော် အထက်သို့ ကောသော မွေးညှင်းတော်ခြင်တို့သည် (၃) လက္ခဏာ မည်ကုန်၏။ သတ္တဝါခပ်သိမ်းတို့ထက် ကြီးကဲမြင့်မြတ် အထက်တန်း ရောက်ခြင်းသည် (၄) လက္ခဏာနိသံသ မည်၏။

(အရကျက်ရန်)။ ။ကြောင်းကျိုးဖော်ပြ၊ မြတ်ဗွေကို၊ မိန့်ဟဟောကျူး၊ ပြုခဲ့ဘူး၍-၊ မြင့်စူးဖမ္မက်၊ ရွှေမျက်ခွက်ကို၊ မော့လျက် ဖူးဟန်၊ မွေးညှင်းပျံ့သည့်၊ နှစ်တန်ခြင်းရာ၊ လက္ခဏာဖြင့်-၊ သတ္တဝါအလုံး၊ လူတဖြူးကို၊ လွှမ်းမိုးပိုမောက်၊ အခေါင်ရောက်သဖြင့်၊ ပါမောက်တဆူ၊ ဖြစ်တော်မူပါသော မြတ်စွာဘုရား မြတ်စွာဘုရား။

ဧကီမည်သောသား (တနည်း-စပါးဖုံး) ကဲ့သို့ လုံးဝန်းတင့်တယ်သော သလုံးတော်ရှိကြောင်း

(၇) အလောင်းတော်သူမြတ်သည်ရှေးရှေးဘဝများစွာတို့က မိမိထံမှောက် နည်းခံရောက်ကြသည့် အန္တောသိကတပည့်တို့ကို အမြန်သိနိုင်အောင် အမြန်ကျင့်ကြံနိုင်အောင် ကြာရှည်စွာ မပင်ပန်းရအောင် နှုတ်မှုပညာအမျိုးမျိုး လက်မှုပညာအမျိုးမျိုး ငါးပါးသီလ ဆယ်ပါးသီလ ပါတိမောက္ခသံဝရသီလ တည်းဟူသောအကျင့်(=စရဏ)မျိုး ကမ္မဿကတာပညာမျိုးတို့ကို ဆရာစားဟူ၍ မချွန် ရိုသေစွာ လျင်မြန်စွာပို့ချ ပြသတော်မူခဲ့၏။ ထိုကောင်းမှု ကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန်လူ့ အဖြစ်သို့ရောက်တော်မူသောအခါ ဧကီမည်သောသားကောင်၏ သလုံးမြင်းခေါင်းနှင့်တူသော (တနည်းအားဖြင့်-စပါးဖုံးနှင့်တူသော) လုံးလျား ပြည့်ကြွယ်တင့်တယ်သည့် သလုံးတော်ရှိခြင်းတည်းဟူသော(၈) အမှတ်ပြု လက္ခဏာတော်ကြီးကို ရတော်မူ၏။ အလောင်းတော်သူမြတ်သည် ထိုလက္ခဏာတော်ကို ရတော်မူသည့်အတွက် လူ့ဘောင်၌နေလျှင် စကြာမင်းဖြစ်၍ သက်ရှိသက်မဲ့ဖြစ်သော မင်းသုံးမင်းဆောင်တို့ကို လျင်မြန်ပြည့်စုံစွာ ရတော်မူခြင်း၊ ရဟန်းပြုလျှင် သဗ္ဗညုမြတ်စွာဘုရားဖြစ်၍ ရဟန်းအသုံးအဆောင်ပစ္စည်းတို့ကို လျင်မြန်ပြည့်စုံစွာ ရတော်မူခြင်း အကျိုးဆက်ကို ရတော်မူ၏။

ဤ၌ ဘဝများစွာ နှုတ်မှုပညာစသည်ကို တစို့တသေ လျင်မြန်စွာ တတ်မြောက်အောင် သင်ပြတော်မူခဲ့သောကောင်းမှုသည် (၁) ကမ္မမည်၏။ ထိုကဲ့သို့ တပည့်တို့ကို ရိုသေလျင်မြန်စွာ အတတ်ပညာကို မသင်ပြပဲ အချိန်ဆွဲကာ မိမိ

ရှေ့၌ ရှိသေစွာနေစေခြင်း၊ ထိုထိုကိစ္စတို့ကို စေပါးခြင်းစသည်ဖြင့် တပည့်တပန်းတို့ကို ပင်ပန်းစေသောသူတို့မှာ သလုံးသားများ ခြစ်၍လိုး၍ ချထားသည့်ပမာ နောက်သို့စု၍ နေကုန်၏။ အလောင်းတော်သူမြတ်မှာမူကား တရိတသေလျှင်လျှင်မြန်မြန် ဆရာစားမချန် အပြည့်အစုံ သင်ပြခဲ့ကြောင်း နတ်လူအပေါင်းတို့သိစေသားဟု ဖော်ပြသည့်ပမာ အစဉ်သဖြင့် မြင့်တက်လုံးဝန်းသော သလုံးတော်လက္ခဏာ ဖြစ်ပေါ်လာ၏။ သို့ရာကား သလုံးတော်၏ အစဉ်သဖြင့် မြင့်တက်လုံးဝန်းခြင်း ဂုဏ်သတ္တိသည် (၂) ကမ္မသရိက္ခကမည်း၏။ အစဉ်သဖြင့် မြင့်တက်လုံးဝန်းသော သလုံးတော်ခြင်သည် (၃) လက္ခဏာမည်း၏။ လျှောက်ပတ်သောအသုံးအဆောင်ကို လျင်မြန်ပြည့်စုံစွာ ရခြင်းသည် (၄) လက္ခဏာနိသံသမည်း၏။

(အရကျက်ရန်)။ ။ နှုတ်မှုပညာ၊ လက်ပညာကို၊ ကောင်းစွာပို့ချ၊ သင်ခဲ့ပြ၍-၊ တောဝမြိုင်ဖျား၊ ဇဏိသားသို့၊ စပါးဖုံးဟန်၊ လုံးလျားတင့်တယ်၊ သလုံးတော်ချယ်သဖြင့်-၊ သုံးဖွယ်သုံးရာ၊ အဖြာဖြာကို၊ မြန်စွာခဏ၊ ရတော်မူပါသော မြတ်စွာဘုရား မြတ်စွာဘုရား။

သိမ်မွေ့သော အရေတော်ရှိကြောင်း

(ဂ) အလောင်းတော်သူမြတ်သည် ရှေးရှေးဘဝများစွာတို့က ပညာရှိသော ရဟန်းပုဂ္ဂိုလ်များ သူမြတ်များထံသို့ ခစားဆည်းကပ်တော်မူကာ “အရှင်ဘုရား... အဘယ်တရားသည် ကုသိုလ်မည်ပါသနည်း၊ အဘယ်တရားသည် အကုသိုလ်မည်ပါသနည်း၊ အဘယ်တရားသည် အပြစ်ရှိပါသနည်း၊ အဘယ်တရားသည် အပြစ်မရှိပါသနည်း၊ အဘယ်တရားကို မှီဝဲအပ်ပါသနည်း၊ အဘယ်တရားကို မမှီဝဲအပ်ပါသနည်း၊ အဘယ်တရားကို တပည့်တော် ပြုလုပ်အပ်သည်ရှိသော် ရှည်ကြာလေးမြင့် ဆင်းရဲဖို့ရန်ဖြစ်၍ အဘယ်တရားကို တပည့်တော် ပြုလုပ်အပ်သည်ရှိသော် ရှည်ကြာလေးမြင့် ချမ်းသာဖို့ရန် ဖြစ်ပါသနည်း” ဟုမေးမြန်းဆွေးနွေးမှု ပြုတော်မူခဲ့၏။ ထိုကောင်းမှုကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန်လူ့အဖြစ်သို့ ရောက်သောအခါ နူးညံ့သောအရေတော်တည်းဟူသော လက္ခဏာတော်ကြီးကို ရတော်မူ၏။ အလောင်းတော်သူမြတ်သည် ထိုလက္ခဏာတော်ကြီးနှင့် ပြည့်စုံတော်မူသည့်အတွက် ‘လူ့ဘောင်၌နေလျှင် စကြာမင်းဖြစ်၍ ပညာရှိကြီးတဆူ ဖြစ်တော်မူရာ၏။ ကာမဘောဂီ လူအပေါင်းတို့တွင် အလောင်းတော်သူမြတ်နှင့် ပညာတူသူ အလောင်းတော်သူမြတ်ထက် ပညာသာသူ တလူမျှ မရှိချေ၊ နောက်ဆုံး ပစ္စိမ သိဒ္ဓတ္ထမင်းသားဘဝမှာကဲ့သို့ ရဟန်းပြုလျှင် သဗ္ဗညုမြတ်စွာဘုရားဖြစ်၍ ကြီးမြတ်သောပညာရှိတော်မူ၏။ အထူးထူးသော နန္ဒာ အာယတန

ဓာတ်စသည်တို့ကို သိသော ပုထုပညာ၊ ပီတိသောမနဿနှင့် တကွ ဖြစ်သော ဟာသပညာ၊ လျင်မြန်စွာသိသော ဇေတုပညာ၊ ကိလေသာတို့ကို လျင်မြန်စွာ ပယ်ဖျတ်တတ်သော တိက္ခပညာ၊ ဖောက်ခွဲနိုင်ခဲသော လောဘ ဒေါသ မောဟ အထူကို ဖောက်ခွဲထိုးထွင်း သိမြင်သော နိဗ္ဗေဓိကပညာနှင့် ပြည့်စုံတော်မူ၏။ သတ္တဝါခပ်သိမ်းတို့ထက် လွန်ကဲထူးမြတ်သော ဉာဏ်ပညာရှိခြင်းတည်းဟူသော အကျိုးဆက်ကို ရတော်မူ၏။

(အရကျက်ရန်)။ ။ ရဟန်းပုဏ္ဏား၊ သူမြတ်များသို့၊ ခစားဆည်းကပ်၊ သို့ပြုအပ်မည်၊ မအပ်မည်ကို၊ စိတ်ကြည်ညွတ်နှိုး၊ မေးခွဲဘူး၍—၊ နူးညံ့ အရေ၊ ပိန်းကြာရွှေတွင်း၊ ရေမတင်သို့၊ မြို့လျှင်ကင်းဝေး၊ ညစ်ကြေး မလိမ်း—၊ ခပ်သိမ်းသတ္တဝါ၊ လောကဓာဝယ်၊ ပညာသာသ၊ တူသူ ကင်းပြီး၊ ပညာရှိကြီးတဆူ ဖြစ်တော်မူပါသော မြတ်စွာဘုရား မြတ်စွာ ဘုရား။

ရွှေရောင်မယွင်း ဝါဝင်းသော အဆင်းရှိကြောင်း

(၉) အလောင်းတော် သူမြတ်သည် ရွေးရွေးဘဝများစွာတို့က အမျက် ဒေါသနည်းပါးတော်မူခဲ့၏။ ထွက်သောအမျက်ကိုလည်း လျင်မြန်စွာ ပယ် ဖျောက်ထိန်းသိမ်း ငြိမ်းစေတော်မူခဲ့၏။ စိတ်ပူပန်ပင်ပန်းခြင်း ဥပါယာသတရား နည်းပါးတော်မူခဲ့၏။ သူတပါးတို့က အမျက်ထွက်ဖွယ်ရာ များစွာပြောဆိုသော် လည်း ဒေါသ၏ အစွမ်းဖြင့် စိတ်၏ငြိစွန်းခြင်း အမျက်ထွက်ခြင်း ဖောက်ပြန်ခြင်း အကြိတ်အခဲတည်ခြင်း အလျှင်းမရှိ။ ဤတွင်မျှမကသေး နူးညံ့သိမ်မွေ့လှစွာ သော အခင်းအရံ အဝတ်အထည်တို့ကိုလည်း ပေးလှူတော်မူခဲ့၏။ ထိုကောင်း မှု ကုသိုလ်ကံတို့ကြောင့် ထိုကံအားလျော်စွာ ရွေးနည်းအတူ နတ်စည်းစိမ်ကို ခံစားတော်မူပြီးနောက် တဖန်လူ့အဖြစ်သို့ ရောက်တော်မူသောအခါ သီရိနိဂါ ဂ္ဓစင်အဆင်းကဲ့သို့ ဝါဝင်းသော အရေအဆင်းရှိခြင်း တည်းဟူသော (၁၁) အမှတ်ပြု လက္ခဏာတော်ကြီးကို ရရှိတော်မူ၏။ အလောင်းတော်သူမြတ်သည် ထိုလက္ခဏာတော်ကြီးနှင့် ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်၍၎င်း၊ ရဟန်းပြုလျှင် သဗ္ဗညုမြတ်စွာဘုရားဖြစ်၍၎င်း သိမ်မွေ့ နူးညံ့သော အဝတ်အရံ အမြုံအခင်းတို့ကို ရလွယ်ခြင်း တည်းဟူသော အကျိုး ဆက်ကို ရတော်မူ၏။

ဤ၌ ဘဝများစွာက အမျက်မထွက်ခဲ့ခြင်း၊ နူးညံ့သော အဝတ်အရံ အမြုံ အခင်းတို့ကို လှူဒါန်းခဲ့ခြင်းသည် (၁) ကမ္မ မည်၏။ အမျက်ထွက်သောသူ၏ အရေအဆင်းသည် နောက်ကျူ၏။ ထိုသူ၏မျက်နှာသည် အကြည့်ရခက်အောင် အရှုပ်ဆိုးလျက် ရှိ၏။ လောက၌ အဝတ်ဝတ်ခြင်းနှင့်တူသော တန်းဆာဆင်ခြင်း

မည်သည်မရှိ၊ ထို့ကြောင့် အမျက်ထွက်ခဲ့သောသူ အဝတ်အရုံ အခြံအခင်း မလှူဒါန်းခဲ့သော သူများမှာ အမျက်ထွက်ခဲ့ခြင်းအစရှိသည့် ထိုသူ၏ရှေး မကောင်းမှုကို လူအများသိစေသားဟု ဖော်ပြသည့်ပမာ အဆင်းသဏ္ဌာန် မလှပဲရှိကြကုန်၏။ အမျက်မထွက်သောသူ၏ မျက်နှာသည် တင့်တယ်၏၊ အရေ အဆင်းသည် ကြည်လင်၏၊ မှန်၏ သတ္တဝါတို့သည်—

၁။ ရှေးဘဝများက အစာအာဟာရကို လှူခဲ့ခြင်း၊

၂။ ရှေးဘဝများက အဝတ်အရုံကို လှူခဲ့ခြင်း၊

၃။ ရှေးဘဝများက တံမြက်လှည်းကျင်းသုတ်သင်ခဲ့ခြင်း၊

၄။ အမျက်မထွက်ခဲ့ခြင်း—

ဤအကြောင်း လေးပါးတို့ကြောင့် ရုပ်ရည်အဆင်း ကြည်ညိုဖွယ်ရှိခြင်းတည်း ဟူသောအကျိုးကို ရကုန်၏။ ဤအကြောင်း လေးမျိုးလုံးကိုပင် အလောင်း တော်သူမြတ်သည် ဘဝများစွာက ပြုခဲ့ဘူးသည်သာ ဖြစ်ကုန်၏။ ထို့ကြောင့် အလောင်းတော်သူမြတ်မှာ ထိုကောင်းမှုလေးပါးတို့ကို ပြုခဲ့ကြောင်း နတ်လူ အပေါင်းတို့ သိစေသားဟု ထင်ရှားဖော်ပြ ပြောဆိုသည့်ပမာ သီရိနိဂ္ဂေါဇ္ဈစင် အဆင်း ဝါဝင်းသော ကိုယ်ရေအဆင်းတည်းဟူသော (၁၁) အမှတ်ပြ မဟာ- ပုရိသလက္ခဏာတော်ကြီး ထင်ရှားဖြစ်ပေါ်လာ၏။ သို့ရကား ထိုကောင်းမှု လေးပါးကိုပြုခဲ့ကြောင်း ကောင်းစွာသိစေတတ်သည့် ကိုယ်ရေအဆင်း၏ သီရိ- နိဂ္ဂေါဇ္ဈရည်အဆင်း ဝါဝင်းတင့်တယ်တော်မူခြင်းသည် (၂) ကမ္မသရိက္ခက မည်၏။ သီရိနိဂ္ဂေါဇ္ဈစင်အဆင်း ဝါဝင်းသော ကိုယ်သားကိုယ်ရေတော်ခြင်သည် (၃) လက္ခဏာမည်၏။ နူးညံ့သိမ်မွေ့သော အဝတ်အရုံ အခြံအခင်းတို့ကို ရတော် မူခြင်းသည် (၄) လက္ခဏာနိသံသမည်၏။

(ဟရကျက်ရန်)။ ။ချိုးဖဲ့နှိပ်စက်၊ ဆိုတုံလျက်လည်း၊ အမျက်မလို၊ စိတ်မတိုနဲ့၊ ကြည်ညိုချမ်းမြေ့၊ ချောမွေ့နှုမ့်၊ အဝတ်အရုံ၊ အခြံ အခင်း၊ လှူခဲ့ခြင်းကြောင့်—၊ အဆင်းအရေ၊ ဓမ္မုဇ္ဈသို့၊ လျှံဝေ ဝင်းဝါ၊ လက္ခဏာဖြင့်—၊ ဖဲဝါကတ္တိ၊ သိုးမွေးထည်နှင့်၊ ပိုးထည်နှင့် ပျောင်း၊ ထည်လိပ်ကောင်းကို၊ လူပေါင်းပြဗ္ဗာ၊ နတ်ဒေဝါတို့၊ များ စွာကပ်လှူ၊ မပြတ်ရတော်မူပါသော မြတ်စွာဘုရား မြတ်စွာဘုရား။

အဆိပ်မြင့် ဖုံးလွှမ်းအပ်သည် ယောကျ်ားနိမိတ် ရှိတော်မူကြောင်း၊

(၁၀) အလောင်းတော်သူမြတ်သည် ရှေးဘဝများစွာတို့က ကြာမြင့်စွာ ကဲ့ကွာကွေ့ကွင်းနေကြကုန်သော အမျိုးအဆွေ မိတ်ခင်ပွန်းတို့ကို အညီအညွတ် ဖြစ်အောင် ရှက်ဆောင်စေစပ်ပေးတော်မူခဲ့၏။ အမိနှင့်သား စိတ်ဝမ်းကွဲပြား

နေလျှင်၎င်း၊ အဖနှင့်သား စိတ်ဝမ်းကွဲပြားနေလျှင်၎င်း၊ ညီအစ်ကိုချင်း မောင်နှမချင်း ညီအစ်မချင်း စိတ်ဝမ်းကွဲပြားနေလျှင်၎င်း အညီအညွတ်ဖြစ်အောင် ရွက်ဆောင်ပေးတော်မူခဲ့၏။ ထိုသို့ ရွက်ဆောင်ပေးသဖြင့် မိတ်ခင်ပွန်းချင်း သားနှင့်အမိ သားနှင့်အဖ ညီနှင့်အစ်ကို မောင်နှင့်နှမ ညီအစ်မတို့ ညီညွတ်၍ နေကြသည်ကိုလည်း အလွန်ဝမ်းမြောက်တော်မူ၏။ ထိုကောင်းမှုကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန်လူ့အဖြစ်သို့ ရောက်တော်မူသောအခါ ဆဒ္ဒန်ဆင်မင်းပမာ အအိမ်ဖြင့် ဖုံးလွှမ်းအပ်သော ယောက်ျားမြတ်နို့မိတ် ရှိတော်မူခြင်းတည်းဟူသော (၁၀) အမှတ်ပြ မဟာပုရိသလက္ခဏာတော်ကြီးကို ရတော်မူ၏။ အလောင်းတော် သူမြတ်သည် ထိုလက္ခဏာတော်ကြီးနှင့် ပြည့်စုံတော်မူသည့်အတွက် လူ့ဘောင်၌ နေလျှင် စကြာမင်းဖြစ်၍ ရန်သူစစ်သည်တဖက်ကို ညက်ညက်ချေမှုန်းနိုင်သည့် သူရသတ္တိပြည့်ဝသော အထောင်မကသော သားကောင်းတို့ကို ရရှိခြင်းတည်းဟူသော အကျိုးဆက်ကို ရတော်မူ၏။ ရဟန်းပြုလျှင် သဗ္ဗညုမြတ်စွာတရားဖြစ်၍ ကိလေသာရန်သူ စစ်သည်တဖက်ကို ညက်ညက်ချေမှုန်းနိုင်သည့် သူရသတ္တိပြည့်ဝသော အထောင်မက (ထောင်ပေါင်းများစွာ) အရိယာသာဝက သားတော်တို့ကို ရရှိတော်မူခြင်းတည်းဟူသော အကျိုးဆက်ကို ရတော်မူ၏။

ဤ၌ ဘဝများစွာ ဆွေမျိုးများကို ညီညွတ်အောင် ပြုခဲ့ခြင်းကောင်းမှုသည် (၁)ကမ္မမည်၏။ ဆွေမျိုးများသည် တဦးနှင့်တဦး ညီညွတ်နေကြလျှင် တယောက်သည်တယောက်၏အပြစ်ကို ဖုံးလွှမ်းကြကုန်၏။ ထိုဆွေမျိုးများသည် ခိုက်ရန်ငြင်းခုံမှုပြုသောအခါ ပြုကြပါသော်လည်း တယောက်ယောက်၏ အပြစ်ဒေါသဖြစ်ပေါ်လာလျှင် သူတပါးကို မသိစေလိုကြကုန်၊ “ဤကား ထိုသူ၏ အပြစ်တည်း” ဟု ခြောဆိုလျှင် အားလုံးထကြ၍ “ဘယ်သူမြင်သနည်း၊ ဘယ်သူကြားသနည်း၊ ငါတို့ဆွေမျိုးထဲမှာ ဤအပြစ်မျိုး ပြုလုပ်တတ်သူ တလှူမရှိ” ဤသို့ စသည်ဖြင့် အပြစ်ကို ဖုံးလွှမ်းကြကုန်၏။ အလောင်းတော်သူမြတ်သည်လည်း ရှေးရှေးဘဝများစွာတို့က ဆွေမျိုးအချင်းချင်း စိတ်ဝမ်းကွဲနေသည်ကို ညီညွတ်အောင် စေ့စပ်ပေးခြင်းဖြင့် ဤအပြစ်ကို ဖုံးလွှမ်းမှုကို ပြုအပ်သည် မည်ပေ၏။ ထို့ကြောင့် အလောင်းတော်သူမြတ်မှာ ဆွေမျိုးအချင်းချင်း အပြစ်ကို ဖုံးလွှမ်းနိုင်အောင် စိတ်ဝမ်းကွဲသည်ကို ညီညွတ်အောင် စေ့စပ်မှုပြုတော်မူခဲ့ကြောင်း နတ်လူအပေါင်းတို့ သိစေသားဟု ထင်ရှားဖော်ပြသည့်ပမာ အပြစ်နှင့်တူသော ယောက်ျားနို့မိတ်တော်မှာ အအိမ်ဖြင့် ဖုံးလွှမ်းလျက် ဖြစ်ပေါ်လာ၏။ သို့ရကား ဆွေမျိုးအချင်းချင်း အပြစ်ကို ဖုံးကာ ချမ်းသာစွာ နေနိုင်ကြအောင် ညီညွတ်အောင် စေ့စပ်ဆောင်ရွက်ခဲ့မှု ရှေးကံအကြောင်းကို သိစေတတ်သည့် ယောက်ျားနို့မိတ်တော်မှာ အအိမ်ဖြင့် ဖုံးလွှမ်းခြင်းသည် (၂)ကမ္မသရိက္ခကမည်၏။ အအိမ်ဖြင့်

ဖုံးလွှမ်းအပ်သော ယောကျ်ားနိမိတ်ဖြစ်သည် (၃) လက္ခဏာမည်၏။ ထောင်ပေါင်း
များစွာ အရိယာသာဝက သားတော်တို့ကို ရခြင်းသည် (၄) လက္ခဏာနိသံသ
မည်၏။

(အရကျက်ရန်)။ ။ မိသားအဖ၊ မောင်နှမဟု၊ သံဟာယချင်း၊
ကွေ့ကွင်းခဲရာ၊ တွေ့အောင်ရှာ၍၊ ကောင်းစွာထက်ကြပ်၊ ပေါင်းစပ်ခဲဘူး၊
ကောင်းမှုထူးကြောင့်—၊ ဆင်မွှေးဆွန်၊ ပုံသဏ္ဌာန်သို့၊ နေဟန်တင့်ဆုံး၊
အိမ်ဖုံးစေ့စပ်၊ သပ်ယပ်ထင်ရှား၊ ယောကျ်ားနိမိတ်၊ တံဆိပ်ပြီစွာ၊
လက္ခဏာဖြင့်—၊ များစွာစုပေါင်း၊ ထောင်သောင်းမက၊ သားကောင်းရ
တော်မူပါသော မြတ်စွာဘုရား မြတ်စွာဘုရား။

အလံအရပ် ညီမျှ၍ ရပ်တော်မူလျက် မညွတ်ပဲ နူးဝန်းတော်ကို
သုံးသပ်တော်မူနိုင်ကြောင်း

(၁၁) အလောင်းတော်သူမြတ်သည် ရှေးရှေးဘဝ များစွာတို့က မိမိ၏
အခြေအရံ လူအပေါင်းကို သင်္ဂြိုဟ်ချီးမြှောက်ခြင်းအမှု ပြုတော်မူသည်ရှိသော်
ပညာရှိသူ မရှိသူ ဂုဏ်ကျေးဇူးရှိသူ မရှိသူတို့ကို ကိုယ်တိုင်သိအောင် စုံစမ်း၍
အမှန်အတိုင်း ပုဂ္ဂိုလ်၏အရည်အချင်းကို သိရှိတော်မူပြီးကာ “ဤသူကား ဤမျှ
ပူဇော်သက္ကာရကို ခံထိုက်၏၊ ဤသူကား ဤမျှ ပူဇော်သက္ကာရကို ခံထိုက်၏” ဟု
အရည်အချင်းအလိုက် သင်္ဂြိုဟ်ချီးမြှောက်တော်မူခဲ့၏။ တကျပ်တန်သူအား
ကျပ်ဝက် (ငါးမူး = ပြားငါးဆယ်) ကိုပေးလျှင် ထိုပေးသူသည် အပေးခံရသူ၏
ကျပ်ဝက်ကို ဖျက်ဆီးသည်မည်၏။ တကျပ်တန်သူအား နှစ်ကျပ်ပေးလျှင်လည်း
ထိုပေးသောသူသည် မိမိပိုင်တကျပ်ကို ဖျက်ဆီးပစ်သည်မည်၏။ ထို့ကြောင့်
ဤနှစ်မျိုးလုံးကိုပင် ပြုတော်မမူပဲ (တိုး၍ လျှော့၍ မချီးမြှောက်ပဲ) တကျပ်
တန်သူအား တကျပ်ချီးမြှောက်တော်မူ၏။ နှစ်ကျပ်တန်သူအား နှစ်ကျပ်
ချီးမြှောက်တော်မူခဲ့၏။ ထိုကောင်းမှုကုသိုလ်ကံကြောင့် ထိုကံအားလျော်စွာ
ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန် လူ့အဖြစ်သို့
ရောက်တော်မူသောအခါ “အရပ်တော်နှင့် အလံတော်ညီမျှသဖြင့် ပညောင်ပင်
အဝန်းကဲ့သို့ ဝန်းသော (လုံးချောသပ္ပာယ်သော) ကိုယ်တော်ရှိခြင်း” တည်းဟူ
သော (၁၉) အမှတ်ပြု လက္ခဏာတော်ကြီး၊ “ရပ်တော်မူလျက်ပင် ကိုယ်တော်ကို
မကိုင်းညွတ်ပဲ လက်ဖဝါးတော်နှစ်ဖက်ဖြင့် ပုဆိပ်ခွေးဝန်းတော်နှစ်ဖက်ကို သုံးသပ်
ထိတွေ့နိုင်ခြင်း” တည်းဟူသော (၂၀) အမှတ်ပြု လက္ခဏာတော်ကြီးတို့ကို ရတော်
မူပေ၏။ အလောင်းတော်သူမြတ်သည် ထိုလက္ခဏာတော်ကြီး နှစ်ပါးတို့နှင့်
ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်၍ စည်းစိမ်
ဥစ္စာ ရတနာရွှေငွေ အသုံးအဆောင် ဘဏ္ဍာကျီကြ ပေါများခြင်းတည်းဟူ

သော အကျိုးဆက်ကို ရတော်မူ၏။ ရှင်ရဟန်းပြုလျှင် သဗ္ဗညုမြတ်စွာဘုရား ဖြစ်၍ သဒ္ဓါ သီလ သုတ စာဂ ပညာ ဟိရိ ဩတ္တပ္ပတည်းဟူသော သူတော် ကောင်းဥစ္စာတို့ လွန်စွာပေါများခြင်းတည်းဟူသော အကျိုးဆက်ကို ရတော် မူ၏။

ဤ၌ ပုဂ္ဂိုလ်၏ အရည်အချင်းနှင့် ညီညွတ်လိုက်လျောအောင် ချီးမြှောက် ပေးကမ်းခဲ့ခြင်းသည် (၁) ကမ္မမည်၏။ ထိုကံနှင့် အလားတူစွာ ဤယခုလူ့ ဘဝ၌ အလံနှင့် အရပ်တော် ညီညွတ်လိုက်လျောခြင်း၊ ကိုယ်တော်အထက်ပိုင်း အောက်ပိုင်းညီညွတ်လိုက်လျောခြင်းသည် (၂) ကမ္မသရိက္ခကမည်၏။ ပညောင် ပင်ဝန်းကဲ့သို့ ဝန်းသော ကိုယ်ခြံတော်၊ အပေါက်အဆက် ညီမျှသော အထက် အောက် ကိုယ်ခြံတော်သည် (၃) လက္ခဏာမည်၏။ သူတော်ဥစ္စာ ခုနစ်ဖြာတို့ ပေါများခြင်းသည် (၄) လက္ခဏာနိသံသမည်၏။

(အရကျက်ရန်)။ ။ ပုဂ္ဂိုလ်ယုတ်မြတ်၊ ရွေးချယ်လတ်၍၊ လျှောက် ပတ်သင့်လျော်၊ ပူဇော်ခဲ့ဟန်၊ ကောင်းမှုကံကြောင့်—၊ အလံအရပ်၊ ညီလတ်ရွန်းရွန်း၊ ပညောင်ဝန်းသို့၊ ဝန်းသောကိုယ်တော်၊ ရပ်သော် စူးစူး၊ မညွတ်ဦးပဲ၊ ရွှေဒူးဝန်းပေါ်၊ လက်ဝါးတော်ဖြင့်၊ သုံးသော် မှီလောက်၊ ကိုယ်ထက်အောက်လည်း၊ အပေါက်အဆက်၊ ညီလျက်အမျှ၊ ကုန်းမကွာတည်း၊ ပုဏ္ဏကာယာ၊ လက္ခဏာဖြင့်—၊ သဒ္ဓါ သီလ၊ သုတ စာဂါ၊ ပညာ ဟိရိ၊ ဩတ္တပ္ပဟု၊ ခုနစ်လီဥစ္စာ၊ ရတနာသာရ၊ မြတ်နေဖြင့်၊ ကြွယ်ဝချမ်းသာတော်မူပါသော မြတ်စွာဘုရား မြတ်စွာဘုရား။

ကိုယ်တော်ပြည်ဖိုး၍ ရေစီးကြောင်းမတင်
ကျောပြင်ရှိခြင်းနှင့် လည်တိုင်ဖိုးတော်မူကြောင်း

(၁၂) အလောင်းတော်သူမြတ်သည် ရွေးရွေးဘဝများစွာတို့က လူအ ပေါင်း၏ အကျိုးစီးပွားကို အလိုရှိတော်မူခဲ့၏။ ချမ်းသာခြင်း ယောဂလေးခင်းမှ အေးကင်းခြင်းကို အလိုရှိတော်မူခဲ့၏။ ဤသူတို့သည် ဘယ်သို့သောနည်းနှင့် (ဘယ်လိုနည်းနှင့်) သဒ္ဓါတရားဖြင့် ကြီးပွားကြပါကုန်မည်နည်း၊ ငါးပါးသီလ ဆယ်ပါးသီလဖြင့် ကြီးပွားကြပါကုန်မည်နည်း၊ ဘယ်လိုများ ပညာရှိသူတော် ကောင်းတို့၏ စကားကို လိုက်နာခြင်း သုတဖြင့်၎င်း၊ စွန့်ကြဲပေးလှူခြင်း စာဂ ဖြင့်၎င်း၊ မှန်ကန်သော တရားဖြင့်၎င်း၊ ကံသာလျှင် ကိုယ်ပိုင်ဥစ္စာရှိမှုကို သိသော ကမ္မဿကတာဉာဏ်ပညာဖြင့်၎င်း ကြီးပွားကြပါကုန်မည်နည်း။ ဘယ်လိုများ ဥစ္စာစပါးဖြင့် လယ်ယာမြေဝတ္ထုဖြင့် အခြေနှစ်ချောင်း အခြေလေးချောင်းရှိ သတ္တဝါတို့ဖြင့် သား မယား ကျွန် အမှုလုပ် ဆွေမျိုးမိတ်သက်ဟတို့ဖြင့် ပွားတိုး

ကြီးမြင့်ကြပါကုန်မည်နည်းဟု အကျိုးစီးပွားတို့ကို အလိုရှိတော်မူခဲ့၏။ အကျိုးများရန် ကြံစည်စဉ်းစား ပွားများတော်မူခဲ့၏။ ထိုကောင်းမှုကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန်လူ့ အဖြစ်သို့ ရောက်တော်မူသောအခါ “ခြင်္သေ့မင်း၏ ရွှေပိုင်းကိုယ်ကဲ့သို့ အောင်မောင်းပြည့်ဝသည့် ကိုယ်တော်ရှိခြင်း”တည်းဟူသော (၁၇) အမှတ်ပြုလက္ခဏာတော်ကြီး၊ “ရွှေပျဉ်ချပ်ပမာ ခါးတော်မှစ၍ အထက်လည်ကုပ်တော် တိုင်အောင် ရေစီးကြောင်း (အကြား)မထင် ပြည့်ဖြိုးစင်သည့် ကျောက်ကုန်းတော်ရှိခြင်း” တည်းဟူသော (၁၈) အမှတ်ပြုလက္ခဏာတော်ကြီး၊ “ညီလည်း ညီညွတ် လုံးလည်း လုံးဝန်းသည့် လည်တိုင်တော်ရှိခြင်း”တည်းဟူသော (၂၀) အမှတ်ပြုလက္ခဏာတော်ကြီး ဤလက္ခဏာတော်ကြီး သုံးပါးတို့ကို ရတော်မူပေ၏။ အလောင်းတော်သူမြတ်သည် ထိုလက္ခဏာတော်ကြီးသုံးပါးတို့နှင့် ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်၍ မင်း၏အသုံးအဆောင် ခပ်သိမ်းသော စည်းစိမ်တို့မှ မယုတ်လျော့ခြင်းတည်းဟူသော အကျိုးဆက်ကို ရတော်မူ၏။ ရှင်ရဟန်းပြုလျှင် သဗ္ဗညုမြတ်စွာဘုရားဖြစ်၍ သဒ္ဓါ သီလ သုတ စာဂ ပညာအစရှိသော လောကီ လောကုတ္တရာဂုဏ်ကျေးဇူးတို့မှ မယုတ်လျော့ခြင်းတည်းဟူသော အကျိုးဆက်ကို ရတော်မူ၏။

ဤ၌ လူများအပေါင်း၏ အကျိုးစီးပွားကို လိုလားတော်မူခဲ့ခြင်းသည် (၁) ကမ္မမည်၏။ ထိုကဲ့သို့ သူတပါးတို့ အကျိုးစီးပွား ကြီးထွားကိုးတက်ရန် လိုလားတော်မူခဲ့ကြောင်း ကောင်းစွာဖော်ပြသည့်ပမာ ကိုယ်တော် ကျောက်ကုန်းတော် လည်တိုင်တော်တို့ ပြည့်ဖြိုးလုံးဝန်းခြင်း ဂုဏ်သတ္တိသည် (၂) ကမ္မသရိက္ခကမည်၏။ ပြည့်ဖြိုးလုံးဝန်းသော ကိုယ်တော် ကျောက်ကုန်းတော် လည်တိုင်တော်သည် (၃) လက္ခဏာမည်၏။ ဥစ္စာစီးပွားစသည် သဒ္ဓါတရား စသည်တို့ဖြင့် မယုတ်လျော့ခြင်းသည် (၄) လက္ခဏာနိသံသမည်၏။

(အရကျက်ရန်)။ ။ သူတပါးကို ကောင်းစေလို၍၊ ကုသိုလ်ပညာ၊ ဥစ္စာနေ၊ သဟာယများ၊ ဘယ်သို့ပွားအံ့၊ သူ့အားတောင့်တကြောင့်ကြခဲဟန်၊ ကောင်းမှုကံကြောင့်—၊ မြိုင်ယံပျော်မွေ့၊ ရွှေခြင်္သေ့၏၊ ရွှေထက်ဝက်ကိုယ်၊ ပမာလိုလျှင်၊ ကိုယ်တော်အောင်မောင်း၊ ရေစီးကြောင်းမထင်၊ ရွှေကျောပြင်နှင့်၊ စည်သွင်မူရိုး၊ ပြည့်ဖြိုးလုံးခြင်း၊ လည်ပင်းသပ္ပာယ်၊ ဤသုံးသွယ်ဖြင့်—၊ ဤဝယ်လောကီ၊ ဤသည်လောကုတ်၊ ဂုဏ်ပေါင်းထုတ်သော်၊ ယုတ်လျော့ခြင်းရာ၊ မထင်ပါသော မြတ်စွာဘုရား မြတ်စွာဘုရား။

အရသာကြော(၇၀၀၀)တို့ အဖျားထောင်၍ လည်နှိမ့်လျက်ရှိကြောင်း

(၁၃) အလောင်းတော်သူမြတ်သည် ရှေးရှေးဘဝများစွာတို့က သတ္တဝါတို့ကို လက်ဖြင့်သော်၎င်း၊ ခဲဖြင့်သော်၎င်း၊ တုတ်လှန်ကန်ဖြင့်သော်၎င်း ဓားစသော လက်နက်ဖြင့်၎င်း ညှဉ်းပန်းနှိပ်စက်မှု ပြုတော်မမူခဲ့ချေ။ ထိုကောင်းမှုကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန်လူ့အဖြစ်သို့ ရောက်သောအခါ “နှမ်းလုံးခန့်မျှ နည်းငယ်လှသော အရသာကိုသော်လည်း တကိုယ်တော်လုံးပျံ့နှံ့အောင် ဆောင်နိုင်သည့် ခုနစ်ထောင်သောအရသာကြောတို့ အဖျားချင်းအပ် လည်မှာ စွပ်လျက်ရှိခြင်း” တည်းဟူသော (၂၁) အမှတ်ပြု လက္ခဏာတော်ကို ရတော်မူ၏။ အလောင်းတော်သူမြတ်သည် ထိုလက္ခဏာတော်ကြီးနှင့် ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်၍၎င်း၊ ရှင်ရဟန်းပြုလျှင် သဗ္ဗညုမြတ်စွာဘုရား ဖြစ်၍၎င်း အနာရောဂါနည်းပါးခြင်းတည်းဟူသော အကျိုးဆက်ကိုရတော်မူ၏။

ဤ၌ သတ္တဝါတို့ကို မညှဉ်းဆဲခဲ့ခြင်း ကောင်းမှုကုသိုလ်သည် (၁) ကမ္မမည်၏။ လက်စသည်ဖြင့် အရိုက်အပုတ် ခံရသောသူအား ထိုထိုအရိုက်အပုတ် ခံရသောအရပ်၌ သွေးစုခြင်း သွေးကြည်ညိုခြင်းက အစပြု၍ အတွင်းမှာပင် ပြည်တည်ကာ ပေါက်ကွဲသဖြင့် ရောဂါအနာ များလှစွာ၏။ အလောင်းတော်သူမြတ်ကား ဘဝများစွာက သတ္တဝါတို့ကို မညှဉ်းဆဲခြင်းတည်းဟူသော အနာရောဂါကင်းကြောင်း ကောင်းမှုကုသိုလ်ကို ပြုခဲ့ကြောင်း နတ်လူအပေါင်းတို့ သိစေသားဟု ထင်ရှားဖော်ပြသည့်ပမာ အရသာကြောများ အဖျားထောင်လျက် လည်မှာစွပ်လျက်ရှိခြင်းတည်းဟူသော လက္ခဏာတော်ကို ရတော်မူ၏။ သို့ရကား အရသာကြောများ သူတပါးနှင့်မတူ ထိုကဲ့သို့ တည်နေဖြစ်ပွားခြင်း ဂုဏ်သတ္တိသည် (၂) ကမ္မသရိက္ခကမည်၏။ အဖျားထောင်၍ လည်မှာ စွပ်လျက် ရှိသော အရသာကြောများသည် (၃) လက္ခဏာမည်၏။ အနာရောဂါကင်းခြင်းသည် (၄) လက္ခဏာနိသံသမည်၏။

ဤ၌ အလောင်းတော်သူမြတ်၏ အရသာကြောတို့ကလည်း နှမ်းလုံးခန့်မျှသော ရသဓာတ်ကိုပင်သော်လည်း တကိုယ်လုံး ပျံ့နှံ့အောင် ပို့ဆောင်ကြကုန်သည်။ ဝမ်းမီးကလည်း မန့်လွန်း မထက်လွန်း အလယ်အလတ်ဖြစ်၍ စားသမျှ အစာအာဟာရကို လှလှကြီး ကြေအောင် ချေချက်ပေးသည်။ ထို့ကြောင့် သူတပါးတို့ထက် အနာရောဂါ ကင်းရှင်းတော်မူခြင်းဖြစ်သည်။

(အရကျက်ရန်)။ ။သတ္တဝါခပင်။ မညှဉ်းဆဲရှောင်၊ ကုသိုလ်ဆောင်၍—၊ ခုနစ်ထောင်သော၊ ရသာကြောများ၊ အဖျားချင်းအပ်၊ လည်မှာစွပ်၍၊ မီးဓာတ်ဂဟဏီ၊ ဇီရုဏီလည်း၊ အညီချက်ချေ၊ အစာ

ကြေသဖြင့်—၊ ထွေထွေရောဂါ၊ ကင်းရှင်းကွာသည်၊ ကျန်းမာတော်
မူပါသော မြတ်စွာဘုရား မြတ်စွာဘုရား။

မျက်လုံးတော်အလွန်ညို၍ မျက်တောင်မွေးတော် အလွန်နုကြောင်း

(၁၄) အလောင်းတော်သူမြတ်သည် ရှေးရှေးဘဝများစွာတို့က သတ္တဝါတို့
အပေါ်မှာ အမျက်ထွက်ကာ ပုဇွန်မျက်လုံးပမာ မျက်လုံးတော်ကို ပြူး၍လည်း
ကြည့်တော်မမူခဲ့၊ အမျက်ထွက်ကာ မျက်စောင်းထိုး၍လည်း ကြည့်တော်မမူခဲ့၊
အမျက်ထွက်ကာ ထိုသူကကြည့်သောအခါ မိမိက မျက်စိကိုမှိတ်ထား၍ ထိုသူက
မျက်နှာလွှဲမှ စိတ်ဆိုးသော ကြည့်ခြင်းဖြင့်လည်း ကြည့်တော်မမူခဲ့ပဲ သူတပါး
တို့ကို ချစ်ကြည်သောစိတ် ပျံ့ပျူးသော စိတ်ရှိ၍ ဖြောင့်ဖြောင့် ပြန်ပြန်
ချစ်မြတ်နိုးစွာသာ ကြည့်တော်မူခဲ့၏။ ထိုကောင်းမှုကုသိုလ်ကံကြောင့် ထိုကံ
အားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန်
လူ့အဖြစ်သို့ ရောက်တော်မူသောအခါ “အလွန်ညိုကြည်သည့် မျက်လုံးတော်
ရှိခြင်း”တည်းဟူသော (၂၉) အမှတ်ပြ လက္ခဏာတော်ကြီးနှင့် “ဖွားသစ်စ
နွားနီငယ်၏ မျက်တောင်မွေးကဲ့သို့ အလွန်နူးညံ့နုပါသည့် မျက်တောင်မွေး
တော်ရှိခြင်း”တည်းဟူသော (၃၀) အမှတ်ပြ လက္ခဏာတော်ကြီးတို့ကို ရရှိတော်
မူ၏။ အလောင်းတော်သူမြတ်သည် ထိုလက္ခဏာတော်ကြီးနှစ်ပါးနှင့် ပြည့်စုံတော်
မူသည့်အတွက် လူ့ဘောင်၌နေလျှင် စကြာမင်းဖြစ်၍၎င်း၊ ရဟန်းပြုလျှင်
သဗ္ဗညုမြတ်စွာဘုရားဖြစ်၍၎င်း ဆိုင်ရာ လူနတ်ဗြဟ္မာ သတ္တဝါတို့၏ချစ်ချစ်ခင်ခင်
ကြည်ကြည်ညိုညို ကြည့်ရှု ဖူးမြော်ကြခြင်း တည်းဟူသော အကျိုးဆက်ကို
ရတော်မူ၏။

ဤ၌ ဘဝများစွာက သတ္တဝါတို့အား ချစ်ခင်သော မျက်စိဖြင့် ကြည့်တော်
မူခဲ့ခြင်းသည် (၁) ကမ္မမည်၏။ အမျက်ထွက်၍ မျက်စောင်းထိုးကြည့်သူ
မျက်မှောင်ကုပ်၍ ကြည့်သူတို့မှာ ထိုအမှုအရာအတိုင်း မျက်စိဖြစ်၍ နေတတ်၏။
ချစ်ခင်ကြည်ညိုသော စိတ်ဖြင့် ကြည့်သောသူ၏ မျက်စိကား ငါးပါးသော
အဆင်းဖြင့် ကြည်လင်လှပ၏။ အလောင်းတော်သူမြတ်မှာလည်း ဖော်ပြရာပါ
မျက်လုံးတော် မျက်တောင်မွေးတော်တို့က ရှေးဘဝများစွာဝယ် သတ္တဝါတို့ကို
ချစ်ခင်ကြည်ညိုသော မျက်စိဖြင့်သာ ဖြောင့်ဖြောင့်ကြည်ကြည် ကြည့်တော်မူခဲ့
သည်၏အဖြစ်ကို ထင်စွာဖော်ပြသည့်ပမာ ငါးပါးသောအဆင်းတို့ဖြင့် ညိုကြည်
ခြင်း မျက်တောင်မွေးတော် နူးနူးညံ့ညံ့ကော့ရရောရှိခြင်း ဂုဏ်သတ္တိနှင့် ပြည့်စုံ
စွာ မျက်လုံးတော် မျက်တောင်မွေးတော်တို့ ဖြစ်ပေါ်လာ၏။ ထိုဂုဏ်သတ္တိ
နှစ်မျိုးသည် (၂) ကမ္မသရိက္ခကမည်၏။ အလွန်ညိုကြည်သည့် မျက်လုံးတော်
အလွန်နူးညံ့နုပါသည့် မျက်တောင်မွေးတော် ဤနှစ်ပါးတို့သည် (၃) လက္ခဏာ

မည်၏။ သတ္တဝါတို့၏ ချစ်ခင်ကြည်ညိုစွာ အဖူး အမြော် ခံရခြင်းသည် (၄) လက္ခဏာနိသံသ မည်၏။

(အရကျက်ရန်) ။ ။ မျက်စောင်းမထိုး၊ မကျိုးမျက်မှောင်၊
ဖြောင့်ဖြောင့်ချစ်ကြည်၊ ကြည့်ခဲ့သည်ကြောင့်—၊ ညိုကြည်မျက်လုံး၊
အံ့မဆုံးအောင်၊ ရွှေမျက်တောင်မွေး၊ သွယ်သေးနုစွာ၊ လက္ခဏာဖြင့်—၊
ပိယာသိဒ္ဓိ၊ နတ်ဆေးရှိသို့၊ တြိဘုံခန်း၊ ရဟန်းလူများ၊ သိကြားဗြဟ္မာ၊
နတ်သူရာဟု၊ သတ္တဝါထိုထို၊ ကြည်ညိုလေးမြတ်၊ ချစ်ခင်အပ်ပါသော
မြတ်စွာဘုရား မြတ်စွာဘုရား။

သင်းကျစ်တော်အသားလွှာပါရှိကြောင်း

(၁၅) အလောင်းတော်သူမြတ်သည် ရှေးရှေး ဘဝများစွာတို့က ကာယ
သုစရိုက် ဝစီသုစရိုက် မနောသုစရိုက် လှူဒါန်းပေးကမ်းမှု သီလဆောက်တည်မှု
ဥပုသ်ကျင့်သုံးမှု အမိအဖကို ပြုစုလုပ်ကျွေးမှုစသော ကုသိုလ်ကောင်းမှု အစစ
တို့၌ ရွှေသွားဦးစီး အမှူးအကြီးပြုကာ စီမံရွက်ဆောင်တော်မူခဲ့၏။ ထိုကောင်းမှု
ကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစား
တော်မူပြီးနောက် တဖန် လူ့အဖြစ်သို့ ရောက်တော်မူသောအခါ “နဖူးတော်ဝယ်
ပကတိပင်ကိုယ်အားဖြင့်ပင် သင်းကျစ်ရွှေပြား တပ်စီ၍ထားသကဲ့သို့ သင်းကျစ်
တော်အသားလွှာ ပါရှိခြင်း” တည်းဟူသော (၃၂) အမှတ်ပြုလက္ခဏာတော်
ကြီးကို ရရှိတော်မူ၏။ အလောင်းတော်သူမြတ်သည် ထို လက္ခဏာတော်ကြီးနှင့်
ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်၍၎င်း၊ ရဟန်း
ပြုလျှင် သဗ္ဗညုမြတ်စွာဘုရားဖြစ်၍၎င်း သတ္တဝါထိုထို များလှစိလ်တို့ ကိုယ်
တော်၏ နောက်လိုက်ဖြစ်ရခြင်း ကိုယ်တော်မြတ်က ရွှေသွား ခေါင်းဆောင်
ဖြစ်ရခြင်း တည်းဟူသော အကျိုးဆက်ကို ရတော်မူ၏။

ဤ၌ ကုသိုလ်မှုတို့၌ ရွှေသွားခေါင်းခံ စီမံအားထုတ်ခြင်း ကောင်းမှုသည်
(၁) ကမ္မမည်၏။ အကြင်သူသည် ရွှေသွားခေါင်းခံပြု၍ ဒါနစသော ကုသိုလ်မှု
တို့ကို စီမံဆောင်ရွက်၏။ ထိုသူသည် ပရိသတ်ပွဲလယ်၌ မျက်နှာမသာမယာမရှိ
ရပဲ ဦးခေါင်းကို ရဲရဲထောင်ကာ နှစ်သက်ခြင်း ဝမ်းမြောက်ခြင်းတို့နှင့် ပြည့်စုံ
သော ဦးခေါင်းရှိ၍ လှည့်လည်ကျက်စား သွားလာရ၏။ ပရိသတ်နောက်လိုက်
အခြံအရံလည်း များလှစွာ၏။ အလောင်းတော်သူမြတ်သည်လည်း ရှေးရှေးဘဝ
များစွာတို့က ကုသိုလ်မှုတို့၌ ရွှေသွားခေါင်းခံ စီမံအားထုတ်တော်မူခဲ့၏။ ထို
အကြောင်းကို နတ်လူအပေါင်းတို့ သိသာစေရန် နဖူးတော်ဝယ် သင်းကျစ်တော်
အသားလွှာ ပကတိပါရှိလာ၏။ (တနည်း ပြည့်ဖြိုးလုံးဝနိုးသော ဦးခေါင်းတော်
ဖြစ်ပေါ်လာ၏။) သို့ရကား သင်းကျစ်တော်အသားလွှာ (တနည်း ပြည့်ဖြိုး

သော ဦးခေါင်းတော်)၏ ထိုရှေးကံအကြောင်းကို သိစေတတ်သော အစွမ်း သတ္တိသည် (၂) ကမ္မသရိက္ခကမည်း၏။ သင်းကျစ်တော်အသားလွှာခြစ် (တနည်း ပြည့်ပြီးလုံးဝန်းသော ဦးခေါင်းတော်ခြစ်)သည် (၃) လက္ခဏာ မည်း၏။ သတ္တဝါ ထိုထို များလှဗိုလ်တို့ ကိုယ်တော်နောက်၌ စိုက်စိုက်မကွာ လိုက်ပါရခြင်းသည် (၄) လက္ခဏာနိသံသ မည်း၏။

(အရကျက်ရန်)။ ။ကုသိုလ်တရား၊ ဟူသည်များ၌၊ ရွှေသွားအမှူး၊ ဦးစီးခေါင်းခံ၊ ဆော်စီမံဘူး၊ ကောင်းမှုထူးကြောင့်၊ နဖူးတော်ဝယ်၊ ရွှေပြားချယ်သို့၊ တင့်တယ်လွစ်လွစ်၊ အသားစစ်မှ၊ သင်းကျစ်တော်လွှာ၊ လက္ခဏာဖြင့်—၊ သတ္တဝါထိုထို၊ များလှဗိုလ်တို့၊ ကိုယ်တော်နောက်၌၊ စိုက်စိုက်မကွာ၊ လိုက်ရပါသော မြတ်စွာဘုရား မြတ်စွာဘုရား။

မွေးတွင်းတော် တခု တခု၌ မွေးညွှင်းတော် တပင်စီနှင့်
နဖူးတော်၌ ဥဏ္ဏလုံမွေးရှင်တော် ပါရှိကြောင်း

(၁၆) အလောင်းတော်သူမြတ်သည် ရှေးရှေးဘဝများစွာတို့က မဟုတ် မမှန်စကား(=မုသားစကား)ပြောကြားခြင်းမှ ရှောင်ရှားတော်မူခဲ့၏။ ဟုတ်မှန် သောစကားကိုသာ ပြောဆိုတော် မူခဲ့၏။ (မုသားစကား အကြားမညှပ်ပဲ) ရှေး ဟုတ်မှန်သောစကားနှင့် နောက်ဟုတ်မှန်သောစကားတို့ စပ်လျက် ရှိတော်မူ၏။ မြဲမြံခိုင်ခံ့သောစကား ရှိတော်မူ၏။ လူအများ သက်ဝင် ခံတည် ယုံကြည်ရသော စကားရှိတော်မူခဲ့၏။ ထိုကောင်းမှု ကုသိုလ်ကံကြောင့် ထို ကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန် လူ့အဖြစ်သို့ ရောက်တော်မူသောအခါ “မွေးညွှင်းတွင်း တတွင်းတတွင်းလျှင် မွေးညွှင်းတော် တပင်စီ တပင်စီသာ ပေါက်ရောက်ခြင်း” တည်းဟူသော (၁၃) အမှတ်ပြ လက္ခဏာတော်ကြီးနှင့် “မျက်မှောင် (မျက်ခန်း)တော်နှစ်ဖက် အလယ်ချက်၌ ဥဏ္ဏလုံမွေးရှင်တော်ပေါက်ရောက်ခြင်း”တည်းဟူသော (၃၁)အမှတ်ပြလက္ခဏာ တော်ကြီး ဤ လက္ခဏာတော်ကြီး နှစ်ပါးကို ရတော်မူ၏။ အလောင်းတော် သူမြတ်သည် ထို လက္ခဏာတော်ကြီးနှစ်ပါးတို့နှင့် ပြည့်စုံတော်မူသည့် အတွက် လူ့ဘောင်၌နေလျှင် စကြာမင်းဖြစ်၍၎င်း၊ ရဟန်းပြုလျှင် သဗ္ဗညုမြတ်စွာဘုရား ဖြစ်၍၎င်း သတ္တဝါထိုထို များလှဗိုလ်တို့ ကိုယ်တော်၏စိတ်ကြိုက် အလိုလိုက်ကြ ရခြင်းတည်းဟူသော အကျိုးဆက်ကို ရတော်မူ၏။

ဤ၌ ဘဝများစွာက အမှန်ကိုသာ ပြောကြားခဲ့ခြင်း ကောင်းမှု ကုသိုလ် သည် (၁) ကမ္မ မည်း၏။ အလောင်းတော်သူမြတ်မှာ ဘဝများစွာက ထေရာ လေးပါး အမှားကို မပြောပဲ အမှန်တရကိုသာ ပြောကြားတော်မူခဲ့ကြောင်း နတ်လူအပေါင်းတို့ သိသာစေရန် မွေးတွင်းတော် တတွင်း တတွင်း၌ မွေးညွှင်း

တော် တပင်စီ တပင်စီသာ ပေါက်ရောက်၍ ဥဏ္ဏလုံမွေးရှင်တော် ထူးဆန်းစွာ ပေါက်ရောက်ရကား အမှန်စကား တခွန်းကိုသာ ပြောဆိုခဲ့ကြောင်း သိစေ တတ်သည့် မွေးညှင်းတော် တပင်စီတပင်စီသာ ပေါက်ရောက်ခြင်း၊ ဥဏ္ဏလုံမွေးရှင် တော် ပေါက်ရောက်ခြင်း ရုဏ်သတ္တိသည် (၂) ကမ္မသရိက္ခက မည်၏။ ထို မွေးညှင်းတော်ခြစ်၊ ဥဏ္ဏလုံ မွေးရှင်တော် ခြစ်သည် (၃) လက္ခဏာ မည်၏။ သတ္တဝါထိုထို များလှစွာကို ကိုယ်တော်စိတ်ကြိုက် အလိုလိုက်ကာ ပါရခြင်းသည် (၄) လက္ခဏာနိဿိသ မည်၏။

(အရကျက်ရန်)။ ။မလိပ်မထောင့်၊ သစ္စာစောင့်၍၊ ခိုးပြောင့် မှန်စင်း၊ တရားရင်းကြောင့်—၊ မွေးတွင်းတခု၊ မြွေမစုပဲ၊ တခုစီတွင်၊ တပင် စီသာ၊ ရှင်းစွာသင့်လျော်၊ မွေးညှင်းတော်နှင့်၊ မျက်မှောင်တော်နှစ်ဖက်၊ အလယ်ချက်ဝယ်၊ လံဝက်လောက်မျှ၊ ဆွဲက ရှည်လာ၊ လွှတ်လိုက်ခါမှ၊ လကျာရစ်ခွေ၊ မြူရောင်ဝေသည့်၊ ရွှေနဖူးဝယ်၊ သောက်ချူးကြယ်သို့၊ နှုတ်ဝှမ်းပုံ၊ ဥဏ္ဏလုံဖြင့်—၊ သုံးဘုံလူဗိုလ်၊ ကိုယ်တော်စိတ်ကြိုက်၊ အလိုလိုက်ခါ၊ ပါရပါသော မြတ်စွာဘုရား မြတ်စွာဘုရား။

သွားတော် (၄၀) စေ့၍ သွားတော်မကျဲ
သိပ်သဲစေ့စပ်ကြောင်း

(၁၇) အလောင်းတော်သူမြတ်သည် ရှေးရှေးဘဝများစွာတို့က တယောက် နှင့်တယောက် အချစ်ဆိတ်သုဉ်းစေတတ်သည့် ကုန်းချောစကား ပြောကြားခြင်း (ကိုးတိုက်ခြင်း)မှ ရှောင်ရှားကော်မူခဲ့၏။ ကွဲပြားကုန်သော သူတို့ကို အချင်းချင်း သင့်မြတ်အောင် စေ့စပ်တော်မူခဲ့၏။ ညီညွတ်ကုန်သော သူတို့အား ညီညွတ်မှု မပျက်ပြားအောင် အားပေးတော်မူခဲ့၏။ ညီညွတ်မှု သာမရှိရာအရပ် ညီညွတ် သောသူတို့၌ အလွန်နှစ်ခြိုက်မေ့လျော် ပျော်ပိုက်တော်မူခဲ့၏။ ညီညွတ်သော သူတို့ကို မြင်ရကြားရလျှင် အလွန်နှစ်သက် အားရတော်မူခဲ့၏။ အချင်းချင်း ညီညွတ်အောင် ပြုတတ်သည့် စကားကိုသာ ပြောကြားတော်မူခဲ့၏။ ထိုကောင်းမှု ကုသိုလ်ကံကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစား တော်မူပြီးနောက် တဖန် လူ့အဖြစ်သို့ ရောက်တော်မူသောအခါ “သွားတော် ချောင်းရေ (၄၀) လေးဆယ် အစေ့အင ချိတော်မူခြင်း”တည်းဟူသော (၂၃) အမှတ်ပြ လက္ခဏာတော်ကြီးနှင့် “သွားတော် မကျဲမကွာ စေ့စပ်စွာရှိခြင်း” တည်းဟူသော (၂၅) အမှတ်ပြ လက္ခဏာတော်ကြီး ဤလက္ခဏာတော်ကြီး နှစ်ပါးကို ရတော်မူ၏။ အလောင်းတော်သူမြတ်သည် ထိုလက္ခဏာတော်ကြီး နှစ်ပါးတို့နှင့် ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်၍ ၎င်း၊ ရဟန်းပြုလျှင် သဗ္ဗညုမြတ်စွာဘုရားဖြစ်၍ ၎င်း သူတပါးတို့ ဖျက်ဆီး၍

မပျက်စီး စိတ်ဝမ်းမကွဲသည့် ပရိသတ်အခြံအရံရှိခြင်းတည်းဟူသော အကျိုးဆက်ကို ရတော်မူ၏။

ဤ၌ ဘဝများစွာ သံသရာက ဂုံးတိုက်စကား မပြောကြားခဲ့ခြင်း ညီညွတ်စေတတ်သည့်စကားကိုသာ ပြောကြားခဲ့ခြင်းသည် (၁) ကမ္မမည်၏။ ဂုံးတိုက်စကား ပြောကြားခဲ့သူမှာ သူတဖန်သားတို့၏ ညီညွတ်မှုကို ဖျက်ဆီးခဲ့ ကဲ့ပြားစေခဲ့သောကြောင့် သွားအချောင်းရေ လေးဆယ်မပြည့်မစုံ ပေါက်သည့်ပြင် ကျဲလည်း ကျဲကုန်၏။ အလောင်းတော်သူမြတ်မှာမူ ဘဝများစွာ သံသရာက ဂုံးတိုက်စကား မပြောကြားခဲ့ကြောင်း နတ်လူအပေါင်းတို့ သိသာရန် သွားတော်လေးဆယ် အစေ့အင အပေါက်၍ သွားတော်တို့ မကျပဲ သိပ်သံစေ့စပ်လှပေ၏။ သို့ရာကား ဂုံးတိုက်စကား မပြောကြားခဲ့ကြောင်းကို သိစေတတ်သည့် သွားအချောင်းရေလေးဆယ် အစေ့အင ပေါက်ရောက်ခြင်း မကျဲခြင်း ဂုဏ်သတ္တိသည် (၂) ကမ္မသရိက္ခက မည်၏။ ထိုဂုဏ်သတ္တိရှိသော မကျဲသောသွားတော်ခြံ၊ လေးဆယ်စေ့ငသော သွားတော်ခြံသည် (၃) လက္ခဏာ မည်၏။ သူတပါးတို့ ဖျက်ဆီး၍ မပျက်စီး စိတ်ဝမ်းမကွဲသည့် ပရိသတ်အခြံအရံရှိခြင်းသည် (၄) လက္ခဏာနိဿိသ မည်၏။

(အရကျက်ရန်)။ ။ ဂုံးတိုက်စကား၊ ကြည်ရှောင်ရှား၍၊ ကဲ့ပြားမကပ်၊ ကြားစေ့စပ်သဖြင့်၊ စေ့စပ်ပြီးကို၊ မြဲအောင်ဆိုခဲ့၊ ထိုကုသိုလ်တော်၊ နှိုးပင့်ဆော်၍—၊ သွားတော်လေးဆယ်၊ ပြည့်ဖြိုးကြွယ်လျက်၊ သေးသွယ်စိပ်စိပ်၊ သိပ်သိပ်ထူထဲ၊ မကျဲသွားမှာ၊ လက္ခဏာဖြင့်—၊ ညီညာမြဲခဲ့၊ သူပင်ခွဲလည်း၊ မကွဲပြားနိုင်၊ ကြံ့ခိုင်စေ့စပ်၊ ပရိသတ်သာ၊ ရှိတော်မူပါသော မြတ်စွာဘုရား မြတ်စွာဘုရား။

ရှည်မြင့်နူးညံ့သော လျှာတော်နှင့် အင်္ဂါရှစ်တန်
ဗြဟ္မာကရိဇိကံသံ ရှိတော်မူကြောင်း

(၁၀) အလောင်းတော် သူမြတ်သည် ရှေးရှေးဘဝများစွာတို့က ရန်ခိုင်းကြမ်းတမ်းသော ဆဲရေးစကား ပြောကြားခြင်းမှ ရှောင်ရှားတော်မူခဲ့၏။ လူအများနှစ်သက်၍ လူအများ၏ စိတ်နှလုံးကို ပွားစေတတ်သည့် အပြစ်ကင်းလှ ကြားရချမ်းသာ ချစ်ဖွယ်ရာတအင် နှလုံးသိသက်ဝင်၍ ယဉ်ကျေးသောစကားကိုသာ ပြောကြားတော်မူခဲ့၏။ ထိုကောင်းမှု ကုသိုလ်ကံကြောင့် ထိုကံအား လျော်စွာ ရှေးနည်းအတူ နတ်စည်းစိမ်ကို ခံစားတော်မူပြီးနောက် တဖန် လူအဖြစ်သို့ ရောက်တော်မူသောအခါ “ရှည်လျားနူးညံ့ ပြန့်သောလျှာတော်ရှိခြင်း”တည်းဟူသော (၂၇) အမှတ်ပြု လက္ခဏာတော်ကြီးနှင့် “ဗြဟ္မာမင်း၏ အသံကဲ့သို့ အင်္ဂါရှစ်ပါးနှင့် ပြည့်စုံသည့် အသံတော်ရှိခြင်း”တည်းဟူသော

(၂၈) အမှတ်ပြု လက္ခဏာတော်ကြီး ဤလက္ခဏာတော်ကြီးနှစ်ပါးတို့ကို ရတော်မူ၏။ အလောင်းတော်သူမြတ်သည် ထိုလက္ခဏာတော်ကြီးနှစ်ပါးတို့နှင့် ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်၍၎င်း ရဟန်းပြုလျှင် သဗ္ဗညုမြတ်စွာဘုရားဖြစ်၍၎င်း ကိုယ်တော်မြတ်၏စကားကို လူနတ်ဗြဟ္မာ ဆတ္တဝါတို့ လိုက်နာရခြင်း၊ စကားစူး၍ ဩဇာပြန့်လှိုင် အာဏာထူးပိုင်ခြင်း တည်းဟူသော အကျိုးဆက်ကို ရတော်မူ၏။

ဤ၌ ဘဝများစွာ သံသရာက သူ့ နားမချမ်း ကြမ်းကြမ်း ကြုတ်ကြုတ် အယုတ်တမာ ဆဲရေးတိုင်းထွာသည့် (=ဖရုသဝါစာ)စကား မပြောကြားခဲ့ခြင်း၊ သိမ်မွေ့ယဉ်ကျေး ချိုအေးသာကြည်သောစကားကို ပြောကြားတော်မူခဲ့ခြင်း သည် (၁) ကမ္မမည်၏။ ဆဲရေးတိုင်းထွာ ဖရုသဝါစာစကား ပြောကြားခဲ့သူတို့ မှာ လျှာကို လှည့်ကာလှည့်ကာ ဆဲရေးစကား ပြောကြားခဲ့ကြောင်း အများ သိစေရန် လျှာထူခြင်း၊ လျှာတုံ့ခြင်း၊ လျှာကဲ့ခြင်း အပြစ်များ ရရှိကြလေသည်။ အလောင်းတော်သူမြတ်မှာမူ ထိုကဲ့သို့သော ဆဲရေးတိုင်းထွာ ဖရုသဝါစာစကား မပြောကြားခဲ့ပဲ သိမ်မွေ့ယဉ်ကျေး ချိုအေးသာကြည်သော စကားကိုသာ ပြောဆိုတော်မူခဲ့ကြောင်း နတ်လူအပေါင်းတို့ သိသာရန် လျှာတော်ရှည်ပြန့် နူးညံ့သေးသွယ်ခြင်း အကျိုးရင်းလက္ခဏာကို ရတော်မူ၏။ ဆဲရေးတိုင်းထွာ စကား ပြောကြားသူတို့မှာ အသံကဲ့ အသံအက်ကြီးဖြင့် ဆဲရေးတိုင်းထွာခဲ့ကြောင်း အများသိစေရန် အသံကဲ့ခြင်း အသံအက်ခြင်းစသော အပြစ်များ ရရှိကြလေသည်။ အလောင်းတော်သူမြတ်မှာ ဘဝများစွာက အသံကဲ့အက်ကြောင်း ဆဲရေးစကားမပြောကြားခဲ့သည်ကို နတ်လူအပေါင်းတို့ သိစေသားဟု ထင်ရှားဖော်ပြသည့်ပမာ အင်္ဂါရှစ်ပါးနှင့်ပြည့်စုံသော အသံတော်ရှိခြင်းအကျိုး ရတော်မူခဲ့လေသည်။ သို့ရကား လျှာတော်ရှည်ပြန့် နူးညံ့ခြင်း၊ အသံတော်၏ အင်္ဂါရှစ်ပါးနှင့်ပြည့်စုံခြင်းသည် (၂) ကမ္မသရိက္ခကမည်၏။ သိမ်မွေ့ရှည်ပြန့် နူးညံ့သော လျှာတော်ဖြစ်၊ အင်္ဂါရှစ်ပါးရှိသော အသံတော်ဖြစ်သည် (၃) လက္ခဏာမည်၏။ ကိုယ်တော်၏ စကားကို လူနတ်များ လိုက်နာရခြင်း၊ စကားစူး၍ ဩဇာပြန့်လှိုင် အာဏာထူး ပိုင်တော်မူခြင်းသည် (၄) လက္ခဏာနိသံသမည်၏။

(အရကျက်ရန်)။ ။ သူ့ နားမချမ်း၊ ကြမ်းကြမ်း ကြုတ်ကြုတ်၊ အယုတ်တမာ၊ မဆိုပါပဲ၊ ချိုသာအေးကြည်၊ ဆိုခဲ့သည်ကြောင့်—၊ လျှာရှည်ကြီးပြန့်၊ လျှာနူးညံ့လျက်၊ ရှင်းသန့်ချိုသာ၊ သိသာနာဖွယ်၊ ပုံလယ်မထွက်၊ လုံးနက်ပဲ့တင်၊ အင်္ဂါရှစ်တန်း၊ ဗြဟ္မာကရဝိက်၊ ကောင်းဟိတ်သံသာ၊ လက္ခဏာဖြင့်—၊ ဆိုခါရင့်ကျူ၊ စကားစူး၍၊ အထူးလိုက်နာ၊ ဩဇာပြန့်လှိုင်၊ အာဏာထူး ပိုင်တော်မူပါသော မြတ်စွာဘုရား မြတ်စွာဘုရား။

လဆန်း ၁၂-ရက်လနှင့် ခြင်္သေ့မင်း၏မေးတို့ကဲ့သို့
ဖြိုးသောမေးတော်ရှိကြောင်း။

(၁၉) အလောင်းတော်သူမြတ်သည် ရှေးရှေးဘဝများစွာတို့က အနှစ်မပါ
သော စပါးပြိန် စပါးဖျင်းအလား အကျိုးမရှိသည့် ပြိန်ဖျင်းသော (=သမ္မု-
ပ္ပလာပ)စကား ပြောကြားခြင်းမှ ရှောင်ကြဉ်တော်မူခဲ့၏။ အချိန်ကာလအား
လျှောက်ပတ်လျော်ကန်သောစကားကိုသာ ပြောကြားတော်မူခဲ့၏။ ဟုတ်မှန်
သောစကား အကျိုးရှိသောစကားတရားနှင့်စပ်သောစကား အဆုံးအမဩဝါဒ
ဝိနည်းနှင့်စပ်သော စကားမျိုးကိုသာ ပြောကြားတော်မူခဲ့၏။ ကြားသူတို့ စိတ်
နှလုံးသေတ္တာထဲ၌ သိမှီးသိမ်းဆည်း မှတ်ထားသင့်လောက်အောင် အကြောင်း
သက်သေ ဥပဒေနည်းညွှန်းနှင့်တကွ အပိုင်းအခြား သားနားတိတိ အနက်
အဓိပ္ပါယ်ရှိသည့်စကားကိုသာ ပြောကြားတော်မူခဲ့၏။ ထိုကောင်းမှုကုသိုလ်ကံ
ကြောင့် ထိုကံအားလျော်စွာ ရှေးနည်းအတူ နတ်စည်းစိမ်ကို ခံစားတော်မူပြီး
နောက် တဖန်လူ့ အဖြစ်သို့ ရောက်တော်မူသောအခါ “ခြင်္သေ့မင်း၏မေးကဲ့သို့
သော (ပြုံးတော့မည့် အရိပ်သွေးနေသည့်) ဖြိုးသောမေးတော်ရှိခြင်း” တည်း
ဟူသော (၂၂) အမှတ်ပြု လက္ခဏာတော်ကြီးကို ရရှိတော်မူ၏။ အလောင်းတော်
သူမြတ်သည် ထိုလက္ခဏာတော်ကြီးနှင့် ပြည့်စုံတော်မူသည့်အတွက် လူ့ ဘောင်၌
နေလျှင် စကြာမင်းဖြစ်၍၎င်း၊ ရဟန်းပြုလျှင် သဗ္ဗညုမြတ်စွာဘုရားဖြစ်၍၎င်း
အတွင်းအပရန်သူ တယောက်လူမျှ ကလူနိုင်ထက် မချိုးဖျက်နိုင်ခြင်းတည်းဟူ
သော အကျိုးဆက်ကို ရတော်မူ၏။

ဤ၌ ပြိန်ဖျင်းသော (=သမ္မုပ္ပလာပ) စကား မပြောကြားခဲ့ခြင်းသည်
(၁)ကမ္မမည်၏။ အတိတ်ဘဝက ပြိန်ဖျင်းသည့်စကား ပြောကြားခဲ့သူတို့မှာ ထို
အခါက မေးတလုပ်လုပ် အကျိုးမရှိသည့်စကား ပြောကြားခဲ့သည်ကို အများသိ
သာစေရန် မေးချိုင့်၍နေခြင်း မေးကောက်၍နေခြင်းစသော မေးနှင့်ဆိုင်ရာ
အပြစ်များကို ရရှိကြလေသည်။ အလောင်းတော်သူမြတ်မှာမူကား ထိုကဲ့သို့
ပြိန်ဖျင်းသည့်စကား မပြောကြားခဲ့ခြင်း၊ အကျိုးပြည့်နှက်သည့် စကားကိုသာ
ပြောကြားတော်မူခဲ့ခြင်းကို နတ်လူအပေါင်းတို့ သိသာစေရန် မေးတော်ဖြိုးခြင်း
အကျိုးရတော်မူလေသည်။ သို့ရကား အတိတ်ဘဝက အကျိုးပြည့်သောစကား
ကို ပြောကြားခဲ့ကြောင်း သိစေတတ်သည့် မေးတော်၏ ဖြိုးခြင်းတည်းဟူသော
ဂုဏ်သတ္တိသည် (၂) ကမ္မသရိက္ခကမည်၏။ ထိုဂုဏ်သတ္တိရှိသည့် ပြည့်ဖြိုးသော
မေးတော်ခြင်သည် (၃) လက္ခဏာမည်၏။ အတွင်းအပရန်သူ တယောက်လူမျှ
ကလူနိုင်ထက် မချိုးဖျက်နိုင်ခြင်းသည် (၄) လက္ခဏာနိဿိသမည်၏။

(အရကျက်ရန်)။ ။ အနှစ်မဆံ၊ ယူရန်ကင်းလျော့၊ အသောအဖျင်း၊
ပြောခြင်းမလေး၊ ကုသိုလ်ငွေကြောင့်—၊ ခြင်္သေ့မင်းလို၊ ရွန်းစိပ်၊ ပုံ၊ ၊

ပြီးစုန်စုန်လျှင်၊ ပြုံးတော့မည်ပုံ၊ ဆန်းတုံဆယ့်နှစ်ရက်၊ စန်းယုန်စက်သို့၊
ရောင်ယုန်ထွန်းပေါ်၊ မြတ်မေးတော်ဖြင့်—၊ ကျူးကျော်ဘယ်သူ၊
တယောက်လူမျှ၊ ကလူနိုင်ထက်၊ မချိုးဖျက်နိုင်ပါသော မြတ်စွာဘုရား
မြတ်စွာဘုရား။

ညီညွတ်သော သွားတော်နှင့် မြို့မွေးသော
စွယ်တော်လေးဆူရှိကြောင်း

(၂၀) အလောင်းတော်သူမြတ်သည် ရှေးရှေးဘဝများစွာတို့က ယုတ်မာ
သော အသက်မွေးမှုကို ရှောင်ရှား၍ ဖြူစင်သော အသက်မွေးမှုဖြင့် အသက်
မွေးမြူတော်မူခဲ့၏။ ချိန်စဉ်းလဲ တောင်းစဉ်းလဲ အသပြာစဉ်းလဲစသော စဉ်းလဲမှု
အမျိုးမျိုးမှတစ်ဆင့်၊ တစ်စိုးလက်ဆောင်စား၍ ကောက်ကျစ်မှုကို ပြုခြင်း ထိုထို
ဥပါယ်တမျှဖြင့် လှည့်ပတ်ခြင်း အတုအပပြု၍ ကောက်ကျစ်လှည့်ပတ်ခြင်းမျိုး
တို့မှတစ်ဆင့်၊ လက်ခြေကို ဖြတ်ခြင်း သတ်ခြင်း နှောင်ဖွဲ့ခြင်း လုယက်ခြင်း ပြည်ရွာကို
ဖျက်ဆီးနှောင့်ယှက်ခြင်း နိုင်ထက်ကလူပြုမှုခြင်းတို့မှတစ်ဆင့် ဝေးစွာရှောင်ကြဉ်
တော်မူခဲ့၏။ ထိုကောင်းမှုကုသိုလ်ကံကြောင့် ထိုကံအားလျော်စွာ ရှေးနည်း
အတူ နတ်စည်းစိမ်ကို ခံစားတော်မူပြီးနောက် တဖန် လူ့အဖြစ်သို့ ရောက်
တော်မူသောအခါ “ညီညွတ်သော သွားတော်ရှိခြင်း” တည်းဟူသော (၂၄)
အမှတ်ပြု လက္ခဏာတော်ကြီးနှင့် “သောက်ရှူးကြယ်ပမာ လွန်စွာစင်ကြယ်
ဖြူဝင်းသော အရောင်တလက်လက်ထွက်သည့် စွယ်တော်လေးဆူရှိခြင်း” တည်း
ဟူသော (၂၆) အမှတ်ပြု လက္ခဏာတော်ကြီး ဤလက္ခဏာတော်ကြီး နှစ်ပါး
တို့ကို ရတော်မူ၏။ အလောင်းတော်သူမြတ်သည် ထိုလက္ခဏာတော်ကြီး
နှစ်ပါးတို့နှင့် ပြည့်စုံတော်မူသည့်အတွက် လူ့ဘောင်၌နေလျှင် စကြာမင်းဖြစ်
၍၎င်း၊ နောက်ဆုံး ပစ္ဆိမ သိဒ္ဓတ္ထဘဝမှကဲ့သို့ ရဟန်းပြုလျှင် သဗ္ဗညုမြတ်စွာ
ဘုရားဖြစ်၍၎င်း စင်ကြယ်သော ပရိသတ်အခြံအရံရှိခြင်းတည်းဟူသော အကျိုး
ဆက်ကို ရတော်မူ၏။

ဤ၌ ဘဝများစွာက အသက်မွေးမှုစင်ကြယ်ခဲ့ခြင်းသည် (၁) ကမ္မမည်၏။
အသက်မွေးမှု မစင်ကြယ်ခဲ့သော သူတို့မှာ ထိုအကြောင်းကို အများသိသာ
ရန် ဖော်ပြသည့်ပမာ သွားများ အထက်အောက် အတိုင်းအပြင် မညီမညွတ်
ပေါက်ရောက်၍ အစွယ်များမှာလည်း ညစ်နွမ်းကြလေသည်။ အလောင်းတော်
သူမြတ်မှာမူကား ဘဝများစွာ သံသရာက အသက်မွေးမှု စင်ကြယ်ခဲ့ကြောင်း
နတ်လူအပေါင်းတို့သိသာရန် ဖော်ပြသည့်ပမာ သွားတော်များ ညီညီညွတ်ညွတ်
ပေါက်၍ စွယ်တော်လေးဆူတို့သည်လည်း အလွန်ဖြူစင်ကုန်၏။ သို့ရကား ရှေးရှေး
ဘဝတို့က အသက်မွေးမှုစင်ကြယ်ခဲ့ကြောင်း ကောင်းစွာ သိစေတတ်သည့် သွား

တော်တို့၏ ညီညွတ်ခြင်း စွယ်တော်လေးဆူတို့၏ ဖြူဖွေးသန့်စင်ခြင်း ဂုဏ်သတ္တိများသည် (၂) ကမ္မသရိက္ခကမည်း၏။ ဖြူဖွေးသော စွယ်တော်ဖြင့် ညီညွတ်သော သွားတော်ဖြင့်ဝတ္ထုများသည် (၃) လက္ခဏာမည်း၏။ စင်ကြယ်သော ပရိသတ်အခြံအရံရှိခြင်းသည် (၄) လက္ခဏာနိသံသမည်း၏။

(အရကျက်ရန်)။ ။ကြီးငယ်တောင်းလျှင်၊ ချိန်ခွင်တို့ရှည်၊ လိမ်လည်လှယက်၊ ခိုးနှိပ်စက်၍၊ အသက်မွေးခြင်း၊ ကင်းခဲ့သောကြောင့်—၊ မခေါ်မသီ၊ စိန်ကိုစီသို့၊ ပြည်သွားတော်၊ စွယ်တော်လေးဆူ၊ ဆွတ်ဆွတ်ဖြူသား၊ ကိုယ်တော်သွား၏၊ နှစ်ပါးခြင်းရာ၊ လက္ခဏာဖြင့်—၊ ယုတ်မာကောက်ကျစ်၊ ဆိုးညစ်သောသူ၊ မပါမူ၍၊ ဖြောင့်ဖြူသပ္ပာယ်၊ လ၌ကြယ်သို့၊ စင်ကြယ်သော အခြံအရံရှိတော်မူပါသော မြတ်စွာဘုရား၊ မြတ်စွာဘုရား။

နိဂုံးချုပ် လက္ခဏာတော်ဘုရားရှိခိုး

(အရကျက်ရန်)။ ။ဤသို့ကောင်းမှု၊ ကိုယ်တော်ပြု၍၊ ယခုခါဝယ်၊ သုံးဆယ်နှစ်ပါး၊ ယောက်ျားအင်္ဂါ၊ လက္ခဏာဖြင့်၊ စကြာသခင်၊ ဖြစ်မည်လျှင်တည်း၊ စက်-ဆင်-မြင်း-မြ၊ မ-ဌေး-သား-ဟု၊ ခုနစ်ပါး ရတနာ၊ သားမှတထောင်၊ လေးကျွန်းဘောင်ဝယ်၊ ဘုန်းခေါင်စက္ကဝတ်၊ မချွတ်ဖြစ်မည်၊ လျှောက်တင်သည်ကို၊ မထီမလေး၊ တံတွေးပေါက်နှယ်၊ စွန့်ပစ်ပယ်၍၊ သောင်းနယ်လောကဓာတ်၊ လွှံ့ပတ်ကျေညာ၊ မဟာဓမ္မရာဇ်၊ မင်းဆုံးဖြစ်လျက်၊ ရေစစ်တွက်ကျုံး၊ အံ့မဆုံးအောင်၊ ဘုန်းတော်ခြောက်ဖုံ၊ ဂုဏ်တော်အနန္တ၊ ဉာဏ်တော်ဖြာဖြာ၊ လက္ခဏာနိသင်၊ အမြဲဆင်သော၊ ရှင်ပင်ဘုရား၊ ကိုယ်တော်အားကို၊ ကိုးစားကြပ်ကြပ်၊ မြဲဆည်းကပ်လျက်၊ တို့ဝပ်ရိုကျိုး၊ လက်စုံမိုး၍၊ ရှိခိုးပါ၏၊ မြတ်စွာဘုရား၊ မြတ်စွာဘုရား။

ဒုတ္တိံသ မဟာပုရိသလက္ခဏာ ဒီပနီကဗျာ

ဤ၌ မဟာဝိသုဒ္ဓါရုံဆရာတော်ဘုရားကြီး ရေးသားစပ်ဆိုတော်မူအပ်သော “ကမ္မ၊ ကမ္မသရိက္ခက၊ လက္ခဏာ၊ လက္ခဏာနိသံသ လေးပါးစုံကိုပြသည့် ဒုတ္တိံသ-မဟာပုရိသလက္ခဏဒီပနီကဗျာ” ကိုလည်း ဗဟုသုတဖြစ်ပွားစေရန် ထည့်သွင်းဖော်ပြဦးအံ့။ ၎င်းမှာ—

သုတ်ပါထေယျ၊ လက္ခဏသုတ်၊ ဟောထုတ်ဖွင့်၍၊ သုံးဆဲ နှစ်ဖြာ၊ လက္ခဏာကို၊ စကြာမင်းဖျား၊ စောဘုရားတို့၊ ကံအားလျော်ညီ၊ ရကြောင်းသိပိမ့်။

လက္ခဏာတော်ကြီး သုံးဆယ့်နှစ်ပါးတို့၏ အကြောင်းကံများ [ဆီ]

အတိရစ္ဆာန်က၊ ကုသလ၌၊ မြဲစွာဆောက်တည်၊ ခဲဘူးသည်ကြောင့်၊ သက်ရှည်ဆင်းဝါ၊ ချမ်းသာစိုးရ၊ ခြေရံခလျက်၊ ရူပ၊ သဒ္ဓါ၊ ဂန္ဓာ၊ ရသာ၊ ဖောဋ္ဌဗ္ဗဖြင့်၊ လွတ်ထဆယ်မည်၊ နတ်ဖြစ်သည်နောက်၊ လူ့ပြည် ရောက်လည်း၊ မမောက်မခွက်၊ မှတ်မှတ်ညက်သား၊ မြေထက်ဖဝါး၊ နင်းချသွားသော်၊ ပြားပြားညီထိ၊ သုပတိဋ္ဌိတ၊ ပါဒလက္ခဏာ၊ ဖြစ်ပေါ်လာ၍၊ ကင်းကွာရန်သူ၊ တွင်းပဟူ၏။ (၁)

ဝိလိလူအများ၊ ချမ်းသာပါးသို့၊ ဆီးတားဘေးဘျမ်း၊ ခြံရံပန်းလျက်၊ လှူဒါန်းသည့်တာ—၊ နတ်ဖြစ်ရာမှ၊ ပုဒ်တိုင်းတူပြီ၊ ဤလူတို့ဘောင်၊ ကန့်တထောင်နှင့်၊ ရုပ်ရောင်ပီပြင်၊ စက်ဝန်းထင်၍၊ စက္ကကိတ၊ ပါဒလက္ခဏာ၊ ပြည့်စုံလာလျက်—၊ ခြေရံတက်၏။ (၂)

သူ့သက်မသတ်၊ ကောင်းမှုမြတ်ကြောင့်—၊ ရှည်လတ်ပဏှိ၊ အင်္ဂုလီနှင့်၊ ဖြောင့်ဘိကိုယ်မှာ၊ မိုးဗြဟ္မာသို့၊ လက္ခဏာသုံးပါး၊ ပေါ်ထင်ရှား၍—၊ ရှည်လျားအသက်။ (၃)

ရသာပြက်ကို၊ လှူဆက်ဘူးလေ၊ ကောင်းမှုတွေကြောင့်—၊ လက်ခြေ ပခုံး၊ လည်လုံးဖို့တုတ်၊ သတ္တုသဒ္ဓါ၊ လက္ခဏာနှင့်—၊ ရသာလာဘ်ရ။ (၄)

သင်္ဂဟဝတ္ထု၊ ချီးမြှောက်မှုကြောင့်—၊ မုဒုပျောင်းညက်၊ ကွန်ရက်ရှက်သို့၊ ခြေလက်ဖဝါး၊ နှစ်ပါးပြည့်လှုံ—၊ မြွေရံမကွဲထံပါးမြဲ၏။ (၅)

ခဲလှပေါင်း၊ ချမ်းသာကြောင်းကို၊ ကျိုးကြောင်းပြလျက်၊ ဟောဖော်မြှောက်ကြောင့်—၊ ဖမ္ပက်မြင့်ခေါင်း၊ သရေဆောင်သည့်၊ ကော့ထောင်မွေးဖွား၊ နှစ်ပါးရလတ်—၊ သူ့ထက် မြတ်၏။ (၆)

အတတ်ပညာ၊ ပြစ်မဲ့ရာကို၊ လျင်စွာတတ်စေ၊ ပို့ချပေလို့—၊ ဇော်ဇော်၊ သလုံးလှ၍—၊ ဘောဂလျင်စွာ၊ ပြည့်စုံလာ၏။ (၇)

ပညာလိုရွှေ၊ မေးမြန်းလေ့ကြောင့်—၊ သိမ်မွေ့ကိုယ်ရေ—၊ ဉာဏ်မိုး စေ့၏။ (၈)

ချုပ်နေမာန်မျက်၊ သဒ္ဓါထက်၍၊ လှူဆက်ချောနု၊ ခင်းရုံမှုကြောင့်—၊ ရွှေဘုအဆင်း၊ ချောလွန်မင်းသည့်—၊ အခင်းကိုယ်ရုံ၊ ပေါ်များတုံ၏။ (၉)

မဆုံကဲ့နေ၊ မျိုးမိတ်ဆွေကို၊ ရှာဖွေစပ်ပေး၊ ကုသိုလ်ရေး
ကြောင့်—၊ ဖုံးမြှေးအိမ်ရေးသို့ရှိလေ၍—၊ သားတွေပေါလှ၊ ထောင်မက
တည်း။ (၁၀)

ဗလအလျောက်၊ ရွေးနုတ်ကောက်၍၊ ချီးမြှောက်စိုးစံ၊ ကုသိုလ်ကံ
ကြောင့်—၊ အလံကိုယ်တူ၊ မညွတ်မ၍၊ ကိုင်ယူဒူးဝန်း၊ နှစ်ပါးထွန်း
လျက်—၊ ပြည့်မန်းဥစ္စာ၊ ကောင်းကျိုးလာ၏။ (၁၁)

သတ္တဝါအများ၊ ကျိုးစီးပွားကို၊ လိုလားမမေ့၊ ကုသိုလ်လေ့
ကြောင့်—၊ ခြင်္သေ့ရွှေကိုယ်၊ ကဲ့နှစ်ကိုယ်နှင့်၊ ပြည့်မီကျောပြင်၊
လည်တွင်လုံးလှ၊ သုံးပါးရ၍—၊ ဘောဂခြွေရွှေ၊ မယုတ်လေ
တည်း။ (၁၂)

သဗ္ဗေသတ္တာ၊ ချစ်ကြင်နာ၍၊ ချမ်းသာစေလို၊ မဖျက်ဖို့တိ—၊ လည်
မျိုစုဒ္ဓန္ဒာင်၊ ရသာဆောင်သည့်၊ ခုနစ်ထောင်ကြောဖျား၊ တည်ဆုံ
ငြား၍—၊ နာဖျားကင်းကွေ၊ အစာကြေ၏။ (၁၃)

မစွေဖြောင့်စွာ၊ ချစ်မေတ္တာဖြင့်၊ မျက်လွှာဖွင့်လျက်၊ ရှုကြည့်တွက်
ကြောင့်—၊ မည်းနက်ရွှင်ပြုံး၊ မျက်လုံးမျက်မွေး၊ ဒွေးလက္ခဏာ—၊
များချစ်ကြ၏။ (၁၄)

ပြုကြကုသိုလ်၊ ကံထိုထို၍၊ လူမိုလ်ရွှေဦး၊ ဆောင်ခဲ့ဘူးလို့—၊ နဖူး
သင်္ကုမ္ဘ၊ ပေါ်ဖြစ်လက္ခဏာ—၊ ဟောတိုင်းပါ၍၊ သတ္တဝါအများ၊
ကျင့်လိုက်စား၏။ (၁၅)

မုသားရှောင်ကင်း၊ ဆိုခဲ့ခြင်းကြောင့်—၊ မွေးတိုင်းတစ်တိုင်၊ မွေး
တပင်နှင့်၊ လဲသွင်ဖြူတုံ၊ မျက်မှောင်ဆုံမှာ၊ ဥဏ္ဏလုံမွေး၊ အမှတ်ဒွေး
တည်း—၊ ကျွန်ကျေးဗိုလ်ထု၊ လိုတိုင်းပြု၏။ (၁၆)

ပိသုဏပယ်၊ ကုသိုလ်ကယ်လို့—၊ လေးဆယ်ပြည့်မြဲ၊ သွားမကဲ့ဟု၊
နှစ်တွဲလက္ခဏာ—၊ ခြေရံမှာလည်း၊ ညီညာကြည်စေ၊ လုံးတထွေး
တည်း။ (၁၇)

ဆဲရေးဆိုမည်၊ ရှောင်ခဲ့သည်ကြောင့်—၊ ပါးရှည်ပြန့်လျှာ၊ သံ
ပြဟွာသို့၊ လက္ခဏာနှစ်ပါး—၊ ဆိုစကားကို၊ အများယူကြ။ (၁၈)

လက္ခဏာတော်ကြီး သုံးဆယ့်နှစ်ပါးတို့၏ အကြောင်းကံများ [ဆု]

ထိုးဇာတ်ပြသို၊ သမ္မဗျင်းစွေ၊ ရှောင်ကြဉ်လေ့ကြောင့်—၊ ခြင်္သေ့
မေးတူ၊ ပြည့်ဝန်းမူလျက်—၊ ရန်သူဝေးကွာ၊ မဖျက်လာတည်း။ (၁၉)

မိစ္ဆာဇီဝ၊ ရှောင်ခဲ့ရလို့—၊ ညီမျှသွားတော်၊ စွယ်တော်ပြုလွှင့်၊
နှစ်ပါးအင်နှင့်—၊ သန့်စင်ခြေရွှေ၊ ပြည့်စုံပေ၏။ (၂၀)

ဆိုလေသမျှ၊ ဒုတ္တိ သဟ၊ ကြီးလှလက္ခဏာ၊ ပြည့်စုံလာမှ၊ လူ့ရွာ
ထင်ရှား၊ စကြာဘွားနှင့်၊ ဘုရားသော်လျှင်၊ ဖြစ်မြဲပင်ဟု၊ ဗေဒင်တတ်
များ၊ ဟောမြက်ထားသည်၊ အများနည်းယူ ကျင့်ဘွယ်ကောင်း
သတည်း။

ဤဆိုအပ်ပြီးသည်ကား လက္ခဏာတော်ကြီး သုံးဆယ့်နှစ်ပါးတို့၏
အကြောင်းကံသည်ကို ပြဆိုချက်ပေတည်း။